




မွတ်ပုံကဏ္ဍက မွတ်ဘဏ္ဍ. ၂၇၆ .

စိုက်ခင်း လက် ဗုဒ္ဓဘာသာက မွတ်-ပုံက ကတ်ချက်

၂၈
၀၇/၁၂/၉၉.

မြန်မာ့စွယ်စုံကျမ်း

အတွဲ-၂



ပဌမနှိပ်ခြင်း
၁၉၅၅ ခုနှစ်

COMPOSED, PRINTED AND BOUND IN GREAT BRITAIN BY
STEPHEN AUSTIN & SONS LTD., HERTFORD, HERTFORDSHIRE
AND HAZELL WATSON & VINEY LTD., AYLESBURY, BUCKINGHAMSHIRE




ကျန်ဝံသားပင်း

မြန်မာ့ဝတ္ထုစုံကျမ်း

စာပေဗိမာန်
၏

ရုပ်ပြပဟူသူတာဘဏ်



အတွဲ - ၂

ကျ - ခုံ

ရန်ကုန်မြို့

မြန်မာနိုင်ငံဘာသာပြန်စာပေအသင်း

ဖတ်ချင်ဖွယ်ရာအဖြာဖြာ

တခါတရံ ပျင်းပျင်းရှိ၍ စာအုပ်လွန်လိုသောအခါ အောက်ပါ လိုရာအကြောင်းရပ်တို့မှ ဆူရာရွေးနုတ်၍ လေ့လာ ပါက စာရှုသူသည် အပျင်းလည်းပြေ ဗဟုသုတလည်းပွားပေလိမ့်မည်။ ထိုင်ရာမထဘဲ ကမ္ဘာမြို့ကြီး၊ နယ်ကြီး၊ နိုင်ငံကြီးများသို့ရောက်၍ ပုဂ္ဂိုလ်ကျော်များနှင့် ရင်းနှီးကာ ကမ္ဘာ့သမိုင်းကိုလည်း သုံးသပ်ခွင့် ရနိုင်မည့်ပြင် သိပ္ပံပညာ၏ အံ့ဖွယ်ရာအကြောင်းများကိုလည်း သိနားလည်လာပေလိမ့်မည်။ ထိုမျှမက အနုစာပေဂန္ထဝင်များ၏အရသာကိုပါ ထင်ရှားစွာခံစားရမည့်ပြင် အားလပ်ခိုက် အပျင်းဖြေရန် နည်းများလည်း ရရှိပေအံ့။

ထင်ပေါ်ကျော်ကြားပုဂ္ဂိုလ်များ

ဗုဒ္ဓသာသနာဝင်းပြောင်စေသောကျေးဇူးရှင်များ	၁၀၅
ခရစ်ယန်သာသနာပြုရောမကေရာဇ်	၂၁၁
တရုပ်ယထာဘူတပညာရှင်	၂၁၆
ခရစ်ယန်တို့၏ကယ်တင်ရှင်	၂၆၈
အင်္ဂလိပ်ကဗျာစာဆိုတို့၏ဖခင်	၃၅၅
ကမ္ဘာ့အသံစွဲရုပ်ရှင်လူရှင်တော်	၃၇၅

လောကီထုပ္ပတ်လူတို့ဇာတ်

ပဌမမြန်မာနိုင်ငံတော်ကိုစည်းလုံးပေးခဲ့သောမင်း	၉၁
ကမ္မောဇလူမျိုးတို့၏ဘိုးဘေးအနွယ်	၂၄၈
ခရစ်ယန်သာသနာပြုပြင်ပြောင်းလဲရေး	၂၇၂
မိခင်ဦးစီးသည့်အိမ်ထောင်စုစံနစ်ရှိသောလူမျိုး	၂၈၇
ဗြိတိသျှအင်ပိုင်ယာအုတ်မြစ်ချစစ်ပွဲ	၂၉၂

သစ်ပင်ပန်းမာလ်တိရစ္ဆာန်

အရွက်လှ၍အပွင့်မပွင့်သောအပင်မျိုး	၃၁
ကမ္ဘာ့ရိက္ခာဖျက်သတ္တဝါ	၈၅
လူစကားပြောနိုင်သည့်မြစိမ်းငှက်	၁၆၃
မြန်မာ့ယဉ်ကျေးမှုတွင်အရေးပါသောအရွက်	၂၂၃
လူ့စိတ်နှင့်အနီးစပ်ဆုံးသတ္တဝါ	၃၇၈
ငှက်ဖျားရောဂါဖြစ်စေသောအင်းဆက်ပိုး	၄၂၆
အလေ့ကျပေါက်သောရှေးဦးလူတို့၏အစာ	၄၅၈

တမြေရပ်ခြားဒေသများ

ပြင်သစ်ဆန်သည့်ကနေဒါနယ်တနယ်	၁၉၅
သံနှင့်သံမဏိလုပ်ငန်းထွန်းကားသောရုရှနိုင်ငံမြို့	၂၉၀
တောင်အမေရိကတိုက်အနောက်ကမ်းရိုးတန်း	
နိုင်ငံ	၃၄၇
ခေါင်းဆောင်ကြီးမာဆာရစ်ပြုစုခဲ့သော	
သမ္မတနိုင်ငံ	၃၆၁

တိကျသိအပ်အရပ်ရပ်

လူထုအတွက်ထိန်းသိမ်းအပ်သောသဘာဝ	
အမွေအနှစ်	၂၀
အနာရောဂါကိုကာကွယ်သော	
နည်းလမ်းကောင်း	၉၆

ကရုဏာရှင်များ၏လက်တွေ့ကူညီမှု	၁၅၄
လူမှုရေးစံနစ်တရပ်	၂၁၈
ခွေးမှတဆင့်လူသိုကူးစက်သောရောဂါ	၄၅၄

သုခုမဝင်ကြောင်းစုံလင်

သမိုင်းဝင်ခေတ်ဦးကမှတ်တမ်းတင်နည်း	၃၇
ဂုဏ်ထူးနှင့်အာဏာအတွက်	
အဆောင်အယောင်	၈၄
သာသနာရေးဆိုင်ရာတူရိယာ	၁၁၈
ရှေးအကျဆုံးမြန်မာသီချင်း	၁၄၉
ထူးခြားထင်ရှားသည့်မြန်မာ့ကျက်သရေဆောင်	
ဆင်ယင်မှုတရပ်	၃၁၅

လုပ်ငန်းဆောင်တာအဖြာဖြာ

ကမ္ဘာကြီး၏ခေတ်သစ်ကြော်ငြာနည်းများ	၁၄၀
ဒေသသစ်တို့ကိုစူးစမ်းရှာဖွေ၍ လောကကိုအကျိုး	
ပြုသည့်လုပ်ငန်း	၂၅၄
စဖိုဆောင်ပညာ	၃၇၀
ရှေးအကျဆုံးအိမ်တွင်းမှုပညာ	၄၃၇

သိပ္ပံအံ့ဖွယ်အသွယ်သွယ်

သိုးမွေးကဲ့သို့ရက်ယူနိုင်သောမီးခံကျောက်	၃၅
သိပ္ပံခေတ်တွင်မရှိမဖြစ်သောစိန်နက်	၆၀
ကမ္ဘာတလွှားသို့လျှပ်စစ်ဓာတ်ဖြင့်သတင်းပို့ခြင်း	
အာကာသတွင်ကိုတန်ဆာဆင်သည့်စိန်ပွင့်များ	၁၂၄
ဓာတ်ပြားပြုလုပ်ရာ၌အသုံးဝင်သောသစ်စေး	၄၁၈

ပြည်တော်သာရန်အခြေခံ

မြန်မာနိုင်ငံတော်၏အရှေ့တံခါးပေါက်	၈၇
အမြင့်မြတ်ဆုံးသောဆုလပ်အတွက်စီစဉ်သည့်ဌာန	
ကယားပြည်နယ်ဂေးဖိုးဒူးမင်းတည်သောနယ်	၁၃၅
မောင်လမ်းဒေသကရုမ်းအနွယ်ဖွားတိုင်းရင်းသား	
.....	၁၉၉

အားလပ်ချိန်ဝယ်ပျော်ရွှင်ဖွယ်

လူတို့စိတ်ပျော်ရွှင်ရာကြက်ပွဲ	၁၆၄
အိန္ဒိယနိုင်ငံကစထင်သောကစားနည်း	၁၆၈
မြန်မာ့ဇာတိဖြစ်သောကစားခုစားနည်း	၄၃၃

ဗဟုသုတစစ်တမ်း

ဤကျမ်းတွင် များစွာသောပြဿနာတို့ကို ဖြေရှင်းထားပေးသည်။ စာရှုသူသည်မိမိမည်မျှမှတ်မိ၍ အသိဉာဏ်အခြေ၊ ဗဟုသုတအခြေ မည်မျှကြွယ်ဝနေပြီကို မှတ်ကျောက်တင်ကြည့်ရန်အောက်ပါမေးခွန်းများဖြင့် စစ်တမ်းထုတ်သင့်ပေသည်။ အကယ်၍ အဖြေမပေးနိုင်ရှိအံ့၊ ညွှန်းထားရာစာမျက်နှာတွင် ပြန်လည်ဖတ်ရှုလေ့လာရန်တိုက်တွန်းရပေသည်။

၁။ ကျောက်ကပ်၏ကိစ္စကားအဘယ်နည်း။	၂၈
၂။ ရှေးဦးဆုံးကျောက်စာရေးထိုးသောလူမျိုးမှာမည်သည့်လူမျိုးဖြစ်သနည်း။	၃၇
၃။ ကျောက်ဖြစ်ရုပ်ကြွင်းဟူသည်ကားအဘယ်နည်း။	၅၅
၄။ ကမ္ဘာတွင်စိန်အများဆုံးကိုမည်သည့်ဒေသမှထွက်သနည်း။	၆၆
၅။ ကျန်စစ်သားမင်းသည်မွန်မြန်မာစည်းလုံးခိုင်မြဲရေးကိုရှုမျှော်ကာမည်ကဲ့သို့ဆောင်ရွက်ခဲ့သနည်း။	၉၅
၆။ နေထက်ကြီးမား၍ပိုမိုတောက်ပသောကြယ်များရှိပါသလား။	၁၂၉
၇။ ကြယ်တံခွန်သည်အဘယ်ကြောင့်နေဖက်သို့အမြဲဦးခိုက်နေသနည်း။	၁၃၄
၈။ ကြောင့်ငြာနည်းပရိယာယ်အမျိုးမျိုးကိုသင်မည်မျှသိသနည်း။	၁၄၀
၉။ ကြက်ခြေနီအသင်းပေါ်ပေါက်လာခြင်းကားအဘယ်ကြောင့်နည်း။	၁၅၄
၁၀။ မည်သည့်သတ္တဝါသည်ရေကြောက်သလောက်သန့်ရှင်းသနည်း။	၁၇၆
၁၁။ ကမ္ဘာပေါ်ရှိစစ်တပ်တိုင်းအမှီပြုရသောအခြေခံအင်အားကြီး ၃ ခုကားအဘယ်နည်း။	၁၈၄
၁၂။ ကိုနိုင်သည်ငှက်ဖျားရောဂါကိုပျောက်ကင်းစေနိုင်သလော။	၁၉၅
၁၃။ ကွန်ဆားဗတစ်ပါတီနှင့်လစ်ဗရယ်ပါတီတို့သည်မည်သည့်ပါတီများမှဆင်းသက်ကြသနည်း။	၂၁၃
၁၄။ ကွန်မျူနစ်နှင့်ဆိုရှယ်လစ်မည်သို့ကွာခြားသနည်း။	၂၂၀
၁၅။ နန်းတော်တိုင်ကိုထုံးတမ်းရှိမိမိလက်ညှိုးကိုကိုယ်တော်တိုင်ဖြတ်သောဘုရင်ကားမည်သူနည်း။	၂၂၄
၁၆။ ကမ္ဘာတွင်ကျွန်း၏ဂုဏ်သတ္တိများနှင့်ယှဉ်နိုင်သောသစ်ရှိပါ၏လော။	၂၃၆
၁၇။ ထိန်းရကြက်သားနှင့်ထိန်းမရကြက်သားဆိုသည်ကိုသင်မည်သို့နားလည်သနည်း။	၂၄၃
၁၈။ ခမာတို့သည်မြန်မာနိုင်ငံရှိမည်သည့်တိုင်းရင်းသားများနှင့်အနွယ်တူသနည်း။	၂၄၈
၁၉။ ခရုခွံကိုပုဆိန်အဖြစ်အသုံးပြုသောလူမျိုးကိုသိပါသလား။	၂၅၇
၂၀။ ရေကြောင်းသုံးနာရီဟူသည်အဘယ်နည်း။	၂၆၃
၂၁။ ဒီဇင်ဘာလတွင်အဘယ်ကြောင့်ခရစ္စမတ်ပွဲပြုလုပ်သနည်း။	၂၆၇
၂၂။ ခုနစ်စဉ်ကြယ်နှင့်ဓူဝံကြယ်မည်သို့ခြားနားသနည်း။	၂၉၂
၂၃။ ခဲသည်မည်သို့မည်ပုံလူကိုဥပဒ်ပေးနိုင်သနည်း။	၃၀၀
၂၄။ ခန္တီးရှမ်းတို့သည်အဘယ်ကြောင့်အိမ်များကိုတောင်ဖက်သို့မျက်နှာမူ၍ဆောက်သနည်း။	၃၂၆
၂၅။ ချီလီနိုင်ငံသည်စက်မှုလက်မှုနိုင်ငံလော၊လယ်ယာစိုက်ပျိုးသည့်နိုင်ငံလော။	၃၄၈
၂၆။ ငြိမ်းချမ်းရေးအထိမ်းအမှတ်အဖြစ်အဘယ်ကြောင့်ချိုးရုပ်ကိုပုံဆောင်ပြသနည်း။	၃၅၉
၂၇။ ချက်ကိုဆလိုဗားကီးယားနိုင်ငံဟုအဘယ်ကြောင့်ခေါ်သနည်း။	၃၆၄
၂၈။ စဉ့်ကူးနယ်မြေတဝိုက်တွင်ရေနံတူးဖော်ရနိုင်ကြောင်းမည်သူစတင်ထုတ်ဖော်ပြောဆိုခဲ့သနည်း။	၃၇၆
၂၉။ ချင်းများအဘယ်ကြောင့်ပယဲထိုးကြသနည်း။	၃၉၄
၃၀။ ချောင်းဆိုးရခြင်း၏အကြောင်းများကားအဘယ်နည်း။	၃၉၆
၃၁။ မြန်မာနိုင်ငံရေးတွင်သမ္မတအမည်ဖြင့်ရှေးဦးစွာကျော်ကြားခဲ့သူကားမည်သူနည်း။	၄၀၆
၃၂။ ချပ်ဝတ်တန်ဆာကိုအစဦးဆုံးမည်သည့်ပစ္စည်းဖြင့်ပြုလုပ်သနည်း။	၄၁၆
၃၃။ ပန်းနာရောဂါအတွက်ဆေးဖက်ဝင်သောသစ်ပင်ကိုသိပါသလား။	၄၃၀
၃၄။ ခြင်္သေ့နှင့်ကျားကိုမျိုးစပ်နိုင်ပါသလား။	၄၃၂
၃၅။ နိုင်ငံခြားဘုရင်များထံမှဆုတံဆိပ်အများဆုံးရသည့်ရှေးမြန်မာပင်းမှုထမ်းတဦးကားမည်သူနည်း။	၄၄၄
၃၆။ မည်သည့်နိုင်ငံများသည်သစ်ကျားပင်ကိုစီးပွားဖြစ်စိုက်ပျိုးကြသနည်း။	၄၅၉

ကျေးဇူးပြုသူများ

မြန်မာ့စွယ်စုံကျမ်းတွင် စာမျက်နှာတိုင်း၌ ရုပ်ပုံဓာတ်ပုံစသည်ဖြင့်ဝေဆာစွာမှမ်းမိရန်ကြိုးပမ်းခဲ့ရာ၌ နိုင်ငံတိုင်းနိုင်ငံပမ္မအကူအညီများရခဲ့သည်။ နိုင်ငံပမ္မဆိုလျှင် လန်ဒန်မြို့ ပစ်ချာပို့လိုက်ဗရေရီနှင့် ပေါ့ပေါ့ပါးပါးမှ၎င်း၊ နယူးယော့မြို့ အီဝင်ဂယ်လိုဝေမှ၎င်း၊ ဓာတ်ပုံများ ဝယ်ယူပုံနှိပ်ခွင့်ရခဲ့သည်။ နိုင်ငံတိုင်းမှ ကူညီသူရာပေါင်းများစွာရှိသည့်အနက် စွယ်စုံကျမ်းနှင့်ထိုက်တန်သည့်ရုပ်ပုံ၊ ဓာတ်ပုံ၊ မြေပုံစသည်တို့ကို အောက်ပါဌာနကြီးများနှင့် ပညာရှင်များထံမှရရှိပါ၍ ကျေးဇူးအထူးတင်ပါကြောင်း။

အမည်	နေရပ်	ဓာတ်ပုံပါစာမျက်နှာ
ကျောက်စာဌာန	မန္တလေးမြို့	၁၇၇
ချင်းရေးရာဝန်ကြီးဌာန	ရန်ကုန်မြို့	၃၈၆။ ၃၈၇။ ၃၈၈။ ၃၈၉။ ၃၉၀။ ၃၉၁။ ၃၉၄။ ၃၉၅
ဆိုဗီယက်သံရုံး	ရန်ကုန်မြို့	၃၆၀
တရုတ်သံရုံး	ရန်ကုန်မြို့	၄၂၀
တိရစ္ဆာန်ရုံ	ရန်ကုန်မြို့	၄၄၁
မြေတိုင်းဌာန	ရန်ကုန်မြို့	ချင်းဝိသေသတိုင်းမြေပုံ
ယဉ်ကျေးမှုဝန်ကြီးဌာန	ရန်ကုန်မြို့	၄၄၃
ရုပ်ရှင်နှင့်ပြဇာတ်ဌာန	ရန်ကုန်မြို့	၃၈၆
လူထုပညာရေးကောင်စီ	ရန်ကုန်မြို့	၃၈၆။ ၃၈၇။ ၃၉၂
သစ်တောဌာန	ရန်ကုန်မြို့	၁၀။ ၈၉။ ၁၄၄။ ၁၆၂
ကေစိန်	အာဂျန်တာဓာတ်ပုံတိုက်	၂၂၈
ကိုကျော်ခိုင်	ရန်ကုန်မြို့	၃၀၃။ ၄၀၇
ကိုကျော်ဆွေ	ရန်ကုန်မြို့	၄၂
ဦးကျင်စိန်	မော်လမြိုင်မြို့	၃၉၇
ဦးကြင်	ရန်ကုန်မြို့	၄၀၁
ကိုခင်မောင်	မော်လိက်မြို့	၃၈၄
ဦးခင်မောင်မြင့်	မန္တလေးမြို့	၃၂၀
ခင်လေးမောင်	ရန်ကုန်မြို့	၄၉။ ၈၄။ ၁၄၁။ ၁၆၉။ ၂၆၂။ ၂၇၁။ ၂၈၀။ ၂၈၁။ ၃၀၆။ ၃၀၇။ ၃၇၆။ ၃၈၀။ ကျန်စစ်သား ရောင်စုံပုံ။ နန်းမြို့တွင်း၌ရောင်စုံပုံ
ဒေါ်ခင်သီတာအောင်	ရန်ကုန်မြို့	၃၀၈
ဒေါ်ခင်သိန်း	ရန်ကုန်မြို့	၄၂
ခိုင်မေဦး	ရန်ကုန်မြို့	၃၁၇

အမည်	နေရပ်	ခါတ်ပုံပါစာမျက်နှာ
ဦးငွေညွန့်.	ကျိုက်ထိုမြို့	၇၆
ဦးငွေထွန်း	မုံရွာမြို့	၃၈၁
ဦးစိုး	ရန်ကုန်မြို့	၁၆၆။ ကြာကန်ရောင်စုံပုံ
ကိုစိုးအောင်	ရန်ကုန်မြို့	၄၃၃
ဦးစံဘေ	ကျောင်းကုန်းမြို့	၈၁
ဦးစံသင်	မြောင်းမြမြို့	၁၃၆။ ၁၇၂။ ၂၄၇။ ၃၃၀။ ၃၅၂
ဦးစိန်လှိုင်	ကြံခင်းမြို့	၁၉၀
ဦးဆင့်	ကျောက်ဆည်မြို့	၃၂၁
ဦးညွန့်.	ရန်ကုန်မြို့	၃၈၂။ ၃၉၈
ဦးတက်ထွတ် (ဘိတိစိ)	လန်ဒန်မြို့	၁၀၅။ ၃၂၇။ ၃၂၈
ဦးထွန်းကြိုင်	မြိတ်မြို့	၂၆၅
ဦးထွန်းမြ	သံတွဲမြို့	၅၃။ ၄၃၀
ဦးထွန်းရည်	ရန်ကုန်မြို့	၂၄၇
ဦးထွန်းရွှေ	ပြည်မြို့	၇၂
ဦးထွန်းအောင်	မန္တလေးမြို့	၄၆။ ၄၇။ ၅၂။ ၈၅။ ၃၂၂။ ၄၀၃
ဒဂုန်ပဦးဘတင်	ရန်ကုန်မြို့	၄၃၇
နယူးပစ်ခါတ်ပုံတိုက်	ရန်ကုန်မြို့	၆။ ၇။ ၂၃။ ၇၃။ ၈၂။ ၁၁၂။ ၁၁၈။ ၁၅၇။ ၂၃၂။ ၂၈၂
ဦးပေသီး	ရန်ကုန်မြို့	၁၈၀
ဦးပေခင်	ရန်ကုန်မြို့	၃၂၉
ဦးပေသန်း	ရန်ကုန်မြို့	၄၀၆
ဒုဗိုလ်မှူးကြီးဘရွှင်	ရန်ကုန်မြို့	၈၇
ဗိုလ်မြိုင်	အောင်ဆန်းမြို့	၂၈၅
ကိုဘစိန်	မိုးကုတ်မြို့	၂၄၅။ ၂၄၆
ဦးဘမိုး	ရန်ကုန်မြို့	၄၂၁
ဦးဘသစ်	သံတွဲမြို့	၂၂၅
ဦးဘသန်း	ရန်ကုန်မြို့	၇၇။ ၃၁၄
ဦးဘသောင်	စစ်ကိုင်းမြို့	၂၈၆။ ၃၃၁။ ၃၅၉။ ၄၀၈။ ၄၄၄။ ၄၅၃
ဦးဘအောင်	မော်လမြိုင်မြို့	၇၁။ ၇၂။ ၇၉။ ၁၇၀
ဒေါ်မမလေး	ရန်ကုန်မြို့	၄၀၅
ဦးမောင်ကလေး	ရွှေကျင်မြို့	၂၉။ ၈၃။ ၂၈၅။ ၂၃၁။ ၂၃၄။ ၂၃၇။ ၂၉၀။ ၂၉၇။ ၃၁၃။ ၃၇၉။

အမည်	နေရပ်	ခါတ်ပုံပါစာမျက်နှာ
ဦးမောင်မောင်တင်	ရန်ကုန်မြို့	၃၇
ဦးမျိုးစိန်	ပျဉ်းမနားမြို့	၄၄၀
ဦးမျိုးမြင့်	ရန်ကုန်မြို့	၃၂၃
ဒေါ်မြရီ	ရန်ကုန်မြို့	၈၀
မြန်မာ့အလင်းသတင်းစာတိုက်	ရန်ကုန်မြို့	၆၃
မြို့မခါတ်ပုံကူးတိုက်	ရန်ကုန်မြို့	၁၈။ ၁၀၇။ ၁၈၂။ ၁၈၆
ရတနာဦးသွင်	ရန်ကုန်မြို့	၇၅
ရုပ်ရှင်နှင့်ပြဇာတ်အစည်းအရုံး	ရန်ကုန်မြို့	၃၀၉
ရွှေဒုန်းဘီအောင်	ရန်ကုန်မြို့	၃၁၁
ဦးလှကျော်	စစ်ကိုင်းမြို့	၃၃၀
ဦးလှဦး	ကျုံ့ပျော်မြို့	၁၁၀
ဦးလွင်	ရန်ကုန်မြို့	၁၆၅
သခင်ခင်မောင်ဦး	တောင်တွင်းကြီးမြို့	၂၃၅
ဦးသောဘိတ	စစ်ကိုင်းမြို့	၄၀၈။ ၄၁၈
ဦးသန်းထွန်း	ကျောက်ဆည်မြို့	၄၁
ဦးသန်းအောင်	မန္တလေးမြို့	၄၃၉
ဦးသိန်းစံ	ကျောက်ပန်းတောင်းမြို့	၄၉
ဦးသိန်းဖေ	ရန်ကုန်မြို့	၄၃၄။ ၄၃၅
ဦးအေးမောင်	ရန်ကုန်မြို့	၃၁၆
အတွတ်	မြန်မာအောင်မြို့	၂၃၁

ဤကျမ်းကိုမရှုစားမီ

အောက်ပါလမ်းညွှန်ကိုလေ့လာထားပါက ဤစွယ်စုံကျမ်းစီစဉ်ပုံကို ကောင်းစွာသဘောပေါက်၍ ကိုးကားရာကျမ်းတဆူအဖြစ် လွယ်ကူစွာအသုံးပြုတတ်ပေလိမ့်မည်။

အက္ခရာစဉ်ဇယား။ ။စွယ်စုံကျမ်းတွင်ပါဝင်သော အကြောင်းရပ်များကို လွယ်လင့်တကူ ရှာဖွေ ဖတ်ရှု နိုင်ရန် အက္ခရာစဉ်ဇယားကို အတွဲတိုင်း၌ဖော်ပြထားသည်။

ဝေါဟာရနှင့်အမည်များ။ ။ဤကျမ်းမှာ ကမ္ဘာပေါ်ရှိ ကျယ်ဝန်းလှသောပညာရပ်အမျိုးမျိုး၊ အကြောင်းရပ် အမျိုးမျိုးတို့ပါဝင်သည့်ပြင်၊ မြန်မာနိုင်ငံတွင် ပဌမဆုံး ပေါ်ထွက်လာရခြင်းဖြစ်သည့်အလျောက်၊ ဘာသာခြားမှ မြန်မာလို ပြန်ဆိုထားသော ဝေါဟာရသစ်များနှင့် အသံလွယ်ယူထားရသောအမည်များ မြောက်မြားစွာပါဝင်သည်။ ယင်းတို့ကို မူရင်းစကားနှင့်တကွ ဤကျမ်း၏နောက်ပိုင်းတွင် ကဏ္ဍသီးခြား၍အက္ခရာစဉ်အတိုင်းဖော်ပြထားသည်။

မြန်မာအမည်များ။ ။ရဟန်းရှင်လူဆိုင်ရာ အကြောင်းရပ်များကို ခေါင်းစည်းပေးရာ၌၊ အမည်ရှေ့ရှိ သျှင်၊ ဦး၊ ဒေါ်၊ ကို၊ မောင်၊ မ စသည်တို့နှင့်တကွ အခြားဂုဏ်ပုဒ်များကို အမည်ရင်းနောက်တွင်ထား၍၊ အမည်ရင်းကိုသာ အက္ခရာစဉ်အ လိုက် စီစဉ်ဖော်ပြထားသည်။ ပုံစံအားဖြင့် သျှင်ကရဝိက၊ ခုံတော်မောင်ကျဘမ်း၊ ဦးချိန်၊ မြဝတီဝန်ကြီးဦးစတို့ကို ကရဝိက၊ သျှင်။ ကျဘမ်း၊ မောင်၊ ခုံတော်။ ချိန်၊ ဦး။ စ၊ ဦး၊ မြဝတီဝန်ကြီး ဟူ၍ အသီးအသီးဖော်ပြထားသည်။ ဤသို့ပြုလုပ်ခြင်းမှာ ပုဂ္ဂိုလ်ကိုမလေးစား၍ မဟုတ်၊ စွယ်စုံကျမ်းများထုံးတမ်းစဉ်လာအရ အကြောင်းရပ်ရှာဖွေရ လွယ် ကူစေရန်သာဖြစ်ရာ၊ လူမျိုးခြားအမည်များကိုလည်း အလားတူပင်စီစဉ်ဖော်ပြထားသည်။

ဖတ်ချင်ဖွယ်ရာအဖြာဖြာ။ ။တခါတရံ ပျင်းပျင်းရှိ၍ စာအုပ်လှန်လိုသောအခါ၊ သို့မဟုတ် ဝါသနာအလျောက် သမိုင်းဖြစ်စဉ်များ၊ တိုင်းနိုင်ငံများ၊ ပုဂ္ဂိုလ်ကျော်များ၊ စာပေဝတ္ထုများ၊ အနုပညာရပ်များ၊ သိပ္ပံပညာရပ်များ၊ လုပ်ငန်းကြီးများ၊ သစ်ပင်များ၊ တိရစ္ဆာန်များ၊ ကစားခုန်စားများအကြောင်းကို သိလိုသောအခါ အကူအညီရစေရန် ဖတ်ချင်ဖွယ်ရာအဖြာဖြာကို အတွဲတိုင်း၌ထည့်သွင်းထားသည်။

ဗဟုသုတစစ်တမ်း။ ။စွယ်စုံကျမ်းအတွဲတိုင်းတွင် ဗဟုသုတစစ်တမ်းကိုထည့်သွင်းထားသည်မှာ၊ စာရှုသူသည် ဤစစ်တမ်းဖြင့် မိမိကိုယ်ကိုမိမိ ပြန်လည်မေးခွန်းထုတ်၍ မသိသေးသောအကြောင်းအရာကိုသိလိုပါက၊ ညွှန်းထားသောနေရာ တွင် ပြန်လည်ဖတ်ရှုလေ့လာနိုင်စေခြင်းငှါ ရည်ရွယ်သည်။ ထိုစစ်တမ်းတွင် အတွဲတွင်းပါအကြောင်းရပ်အားလုံးငုံမိအောင် မေးခွန်းထုတ်ထားခြင်းမဟုတ်ချေ။ စိတ်ဝင်စားဖွယ်အချက်အလက်များအတွက်သာလျှင် မေးခွန်းများကိုရွေးချယ်စီစဉ်ထားခြင်းဖြစ်သည်။

အပြန်အလှန်အညွှန်း။ ။စွယ်စုံကျမ်းအကြောင်းရပ်တို့မှာ အက္ခရာအလိုက်စီစဉ်ထားသည့်အလျောက်၊ ဘာသာရပ်အလိုက် တစုတဝေးတည်းမရှိဘဲ နေရာအနှံ့အပြားကွဲပြားလျက်ရှိကြသည်။ သို့ဖြစ်၍ အကြောင်းရပ်ချင်း ဆက်စပ်နေသည့်အချက်အလက်တို့ကို အပြန်အလှန်ညွှန်းပြရသည်။ စာကိုယ်မဲ့အကြောင်းရပ်ခေါင်းစည်းမှ စာကိုယ်ရှိအကြောင်းရပ်ခေါင်းစည်းသို့၎င်း၊ အကြောင်းရပ်တခုနှင့်တခု ပညာသဘောအားဖြင့် ဆက်သွယ်နေသော်လည်း တသီးတခြားစီရှိသဖြင့် ပိုမိုပြည့်စုံစွာလေ့လာစေလိုသောအခါတွင်၎င်း၊ (..... — ရှု။) ဟုညွှန်းသည်။ ပညာသဘောအားဖြင့် ဆက်သွယ်ခြင်းမရှိစေကာမူ၊ တနည်းတလမ်းအားဖြင့် နီးစပ်သည့်အကြောင်းရပ်တခုကို စိတ်ဝင်စားဖွယ်ဖြစ်၍ လေ့လာစေလိုသောအခါတွင် (..... — လည်းရှု။) ဟုညွှန်းသည်။

ကြောင်းခြင်းရာအညွှန်းအတွဲ။ ။နောက်ဆုံးအတွဲသည် စာရှုသူအဖို့ အခါမရွေး ကိုးကားရန်လမ်းညွှန်ပင်ဖြစ်သည်။ ထိုအတွဲသည် အသီးသီးသောအတွဲများအတွက် အက္ခရာစဉ်အညွှန်းဖြစ်ရုံမျှမက၊ လုံးချင်းစွယ်စုံခေါ်လောက်ပေသည်။ ထိုအတွဲတွင် ကမ္ဘာ့သမိုင်းမှတ်တမ်းတင်သည်မှ မျက်မှောက်ခေတ်အထိ ပေါ်ပေါက်ဖြစ်ပျက်ခဲ့သော မှတ်သားဖွယ်ရာအကြောင်းအရာများကို နှစ်၊ လ၊ ရက်အပိုင်းအခြားနှင့်သိနိုင်စေရန် နှစ်လုံးပတ်လည်ဖော်ပြထားသော ကမ္ဘာ့ပြက္ခဒိန်ကို၎င်း၊ ပညာရပ်များကို စုံစုံတကျ တဆင့်ပြီးတဆင့် ပြည့်စုံစွာလိုက်စားနိုင်ရန် ပညာရပ်မာတိကာကို၎င်း၊ ထည့်သွင်းထားသည်။ ထိုနောက် အသီးသီးသောအတွဲများတွင်ပါဝင်သည့် အကြောင်းရပ်များကို လွယ်ကူစွာ လှန်လော့ရှာဖွေနိုင်ရန် ညွှန်ပြသော ကြောင်းခြင်းရာအညွှန်းကိုလည်း စီစဉ်ဖော်ပြထားသည်။ ထိုအညွှန်းတွင် စွယ်စုံကျမ်းပါ အကြောင်းရပ်များကိုသာမက၊ စွယ်စုံကျမ်းစာကိုယ်တွင်မပါဝင်လင့်ကစား သိသင့်သိထိုက်သောအကြောင်းရပ်မြောက်မြားစွာကိုလည်း မှတ်သားဖွယ် အချက်အလက်များနှင့်တကွ ဖြည့်စွက်ဖော်ပြထားသည်။

အက္ခရာစဉ်ဇယား

ဤကျမ်းပါအကြောင်းရပ်များကိုအောက်ပါအက္ခရာစဉ်အတိုင်းစီစဉ်ထားသည်

၁။ အ	၂၈။ အောင်	} ငသတ်	၅၆။ အမ်	} သေးသေးတင် နှင့် မသတ်
၂။ အာ	၂၉။ အောင်		၅၇။ အမ်	
၃။ အား	၃၀။ အောင်း		၅၈။ အမ်း	
၄။ အိ	၃၁။ အိုင်	} စသတ်	၅၉။ အိမ်	} သေးသေးတင် နှင့် မသတ်
၅။ အီ	၃၂။ အိုင်		၆၀။ အိမ်	
၆။ အီး	၃၃။ အိုင်း		၆၁။ အိမ်း	
၇။ အု	၃၄။ အစ်	} ညကြီးသတ်	၆၂။ အုမ်	} သေးသေးတင် နှင့် မသတ်
၈။ အူ	၃၅။ အည့်		၆၃။ အုမ်	
၉။ အူး	၃၆။ အည့်		၆၄။ အုမ်း	
၁၀။ အေ	၃၇။ အည့်	} ဥကလေးသတ်	၆၅။ ၊	ယပင့်
၁၁။ အေ	၃၈။ အည့်		၆၆။ [ရရစ်
၁၂။ အေး	၃၉။ အည့်		၆၇။ ။	ဝဆဲ့
၁၃။ အဲ	၄၀။ အည့်	} တသတ်	၆၈။]	ဟထိုး
၁၄။ အယ်	၄၁။ အတ်		၆၉။ ၌	ယပင့် ဝဆဲ့
၁၅။ အဲ	၄၂။ အိတ်		၇၀။ [ရ ရစ် ဝဆဲ့
၁၆။ အော	၄၃။ အုတ်	} နသတ်	၇၁။ ၎	ယပင့် ဟထိုး
၁၇။ အော်	၄၄။ အန့်		၇၂။ [ရရစ် ဟထိုး
၁၈။ အော	၄၅။ အန့်		၇၃။ ၎	ဝဆဲ့ ဟထိုး
၁၉။ အို	၄၆။ အနိုး	} ပသတ်	၇၄။ ၏	ယပင့်ဝဆဲ့ဟထိုး
၂၀။ အို	၄၇။ အနိုး		၇၅။ [ရရစ်ဝဆဲ့ဟထိုး
၂၁။ အိုး	၄၈။ အနိုး			
၂၂။ အက်	၄၉။ အနိုး	} ကသတ်		
၂၃။ အောက်	၅၀။ အနိုး			
၂၄။ အိုက်	၅၁။ အနိုး			
၂၅။ အင်	၅၂။ အနိုး	} ငသတ်		
၂၆။ အင်	၅၃။ အပ်			
၂၇။ အင်း	၅၄။ အိပ်			
	၅၅။ အုပ်			

ပိဋကတ်စာပေ ကျမ်းကျင်သော ကျစွာမင်းမြတ်

တိုင်းပြည်နိုင်ငံ သာယာဝပြောချိန်တိုင်းတွင် သာသနာဘာသာထွန်းကားစမြဲဖြစ်ပေရာ၊ ကျစွာမင်းလက်ထက် စာပေများတိုးတက်လာရခြင်းသည် နိုင်ငံသာယာ၍ မင်းမြတ်ကိုယ်တော်တိုင်က ပိဋကတ်ကျမ်းကျင်ကာ ကြိုးစားပို့ချပေးနိုင်ခြင်းကြောင့်ဖြစ်ပေသည်။

ကျစွာမင်း။ ။ မြန်မာနိုင်ငံ သမိုင်းတွင် ကျစွာမင်းအများရှိသည်အနက်၊ ဓမ္မရာဇာဘွဲ့ခံ ကျစွာမင်းသည် ပုဂံနေပြည်တော်၌ ပုဂံခေတ်ကျောက်စာများအရ ကောဇာသက္ကရာဇ် ၅၉၇ ခု နံကာလဆန်း ၁၄ ရက် ကြာသပတေးနေ့တွင် နန်းတက်သည်။ ခမည်းတော်မှာ နန်းတောင်းများဟုတွင်နေသော နားတောင်းများမင်းဖြစ်သည်။ ကျစွာမင်း၏ဘိုးတော် နရပတိစည်သူမင်းနှင့် ခမည်းတော် နားတောင်းများမင်းတို့၏ လက်ထက်တော်တို့တွင် မြန်မာနိုင်ငံမြောက်ဖျားနှင့်တောင်ဖျားဒေသတို့ကို စစ်ဆင်အောင်နိုင်ခဲ့ပြီးဖြစ်သည်သာမက၊ သီဟိုဠ်ကျွန်းနှင့် နိုင်ငံခြားဆက်သွယ်ရေး ကောင်းမွန်စွာရှိနေပြီးဖြစ်ရကား ကျစွာမင်း စိုးစံသောအချိန်သည် နိုင်ငံ ငြိမ်းချမ်းသာယာ၍ ယဉ်ကျေးမှု အချက်အလက်များ ကောင်းစွာတိုးတက်ဆဲဟုဆိုနိုင်သည်။

ပုဂံခေတ်မင်းတို့၏ နန်းစံသက္ကရာဇ်များနှင့် စပ်လျဉ်း၍ ရာဇဝင်ကျမ်းအများ ကွဲလွဲနေကြသည်။ ကျောက်စာပါ သက္ကရာဇ်တို့နှင့် အနီးစပ်ဆုံးသက္ကရာဇ်များကို ဇာတာပုံ ရာဇဝင်၌သာတွေ့ရသည်။ ကျစွာမင်းနန်းစံနှစ်ကို ဦးကုလားရာဇဝင်၌ ၅၈၁ ခု၊ တွင်းသင်းတိုက်ဝန် ရာဇဝင်၊ မှန်နန်းရာဇဝင်နှင့် ဇာတာပုံရာဇဝင်တို့၌ ၅၉၆ ခုဟုဖော်ပြထားသည်။

စာပေကျမ်းဂန်တွင် ကျနစွာ တတ်မြောက်ကျမ်းကျင်သောမင်းဖြစ်ကြောင်း၊ ပိဋကတ်သုံးပုံကို ကိုးခေါက်ပြန်၍ သင်တော်မူခဲ့ကြောင်းနှင့် မြန်မာရာဇဝင်တို့၌ဆိုသည်။ ပါဠိအဋ္ဌကထာဋီကာကျမ်းတို့မှ အထူးထူးသောအဓိပ္ပါယ်တို့ကို ကြံတော်မူသည်ဖြစ်၍ မေးအံ့သောအရာ၌ ထိုမင်းနှင့်တူသူမရှိ၊ အရိယာသင်္ဘောတော်တို့အားလည်း တနေ့ ခုနစ်ဝါရ စာချတော်မူ၏။ စေတသိက် ရုပ် နိဗ္ဗာန်ရပုဂ္ဂိုလ်တို့အားလည်း သိစေလို၍၊ မောင်းမတို့အားပြညွှန်းစရာ ပရမတ္ထဗိမ္ဗူကိုလည်း စီရင်တော်မူ၏။ သဒ္ဓါဖက်ကလည်း သဒ္ဓဗိမ္ဗူကျမ်းကိုအဖွင့်ဋီကာနှင့်တကွပြုစုတော်မူ၏။ ထိုမင်း သည်သာမက သမီးတော်သံပျင်မင်းသမီးပင်လျှင် ရဟန်းသံဃာတော်တို့အား စာပို့ချနိုင်လောက်အောင် စာပေကျမ်းဂန်တို့၌ ကျမ်းကျင်တတ်မြောက်သည်။ သမီးတော်၏ခင်ပွန်း သံပျင်အမတ်သည်လည်း သံပျင်ဋီကာကိုစီရင်သည်ဟုဆိုသည်။

နရပတိစည်သူဘုရင် စိုးစံသည့်နှစ်များအထက်က မွန်စာ၊ ပါဠိစာနှင့် ပျူစာတို့ ထွန်းကားခဲ့၍ နရပတိစည်သူလက်ထက်ရောက်မှ မြန်မာစာကို တိုင်းပြည်စာပေအနေဖြင့် တွင်ကျယ်စွာအရေးတယူသုံးစွဲကြောင်းရေးထိုးခဲ့သောကျောက်

စာများကို ထောက်ထား၍ သိရှိနိုင်သည်။ ကျစွာမင်းလက်ထက် တိုင်းနိုင်ငံပြောသာယာ၍ သာသနာတော်ရေးတွင် များစွာထွန်းကား တိုးတက်ခဲ့သည်မှာ သံသယဖြစ်ဖွယ် မရှိပေ။ မြန်မာစာအသုံးအနှုန်း များပြားလာသည်နှင့်အမျှ ပါဠိကျမ်းဂန်တို့မှ မြန်မာဘာသာသို့ပြန်ဆိုလေ့လာကြဆဲကြသည့်အတိုင်း၊ ဤမင်းလက်ထက်တွင် သာသနာရေးဆိုင်ရာ စာပေထွန်းကားတိုးတက်ခြင်း၊ သာသနာတော် နေရောင်လရောင် ထွန်းပြောင်ခြင်းများ ရှိခဲ့သည်။

သာသနာရေးနှင့် စာပေတွင် ကောင်းစွာမေ့လျော်လိုသောကြောင့် တူးရှင်းတောင်ခြေကကျသောရေကို ကန်ကြီးဆည်၍ ကြာမျိုးငါးပါးနှင့်ပြည့်စုံစေ၏။ ဝမ်းဘဲ၊ ဟင်္သာ၊ ကြိုးကြာ၊ ရေကြက်၊ စက္ကဝက်စသော ရေငှက်အပေါင်းတို့ မြူးပျော်ကျက်စားကြ၏။ ကန်အနီးတွင် လယ်ယာများစီရင်၍ တနှစ် ၃ သီးစိုက်ပျိုးနိုင်သည်။ ကန်အနီးတွင်မင်းတဲသာယာစွာဆောက်၍ တနေ့ခုနစ်ဝါစာပို့ချတော်မူကြောင်း ရာဇဝင်တို့၌ပါရှိသည်။

ပြုတော်မူသောကုသိုလ်တော်တို့မှာ စကျိမ္ဘီ ခဲတော်ကြီးအရပ်၌ ပြာသာဒ်ကျောင်းနှင့် ပုဂံမြို့ ပြဿဒါးဘုရားဖြစ်သည်။ ကျစွာမင်းသည် ၁၆ နှစ်စိုးစံအုပ်ချုပ်၍ သားတော် ဥဇနာမင်းကထီးနန်းဆက်ခံလေသည်။ ဦးဘရှင်။

ကျဘမ်း၊ မောင်၊ ခုံ တော်။ ။ မောင်ကျဘမ်းကို သက္ကရာဇ် ၈၂၀ ပြည့်နှစ်တွင် ပုဂံမြို့၌မွေးဖွားသည်။ ဖခင်မှာ ဦးဉာဏ်လင်း၊ မိခင်မှာဒေါ်နှင်းဇံဖြစ်သည်။ ဦးဉာဏ်လင်းဒေါ်နှင်းဇံတို့တွင်သား ၅ ဦးဖွားမြင်သော်လည်း တယောက်မျှ အဖတ်မတင်ခဲ့ချေ။ မိဖန့်ပီးတို့သည် သားသမီးအဖတ်တင်စေသောငှာ အမျိုးမျိုးသောယာယီယတြာနှင့် တကွ ကုသိုလ်ကောင်းမှုတို့ကိုပြုလုပ်ခဲ့ပြီးနောက်၊ သားတယောက်ထွန်းကားလာ ပြန်ရာ ထိုသားငယ်ကို ယာယီယတြာနည်းများစွာတို့ဖြင့် ကြံဖန်ဖမ်းယူရသောကြောင့် မောင်ကြံဖမ်းဟုအမည်မှည့်ခေါ်သည်။ မောင်ကြံဖမ်းကို ပုဂံမြို့ ရွှေဂူကျောင်းဆရာတော်ထံတွင် အပ်နှံ၍ ပညာသင်ကြားစေသည်။ ရှင်သာမဏေဘဝမှ ရဟန်းဘောင်သို့ တက်ရောက်ခဲ့ရာ ဘွဲ့မှာသျှင်ကုဏ္ဍလဖြစ်သည်။

သျှင်ကုဏ္ဍလသည် ဘာသန္တရာ၊ ဂန္ထန္တရာကျမ်းဂန်များနှင့် တကွ ရာဇသတ်ဓမ္မသတ် ဖြတ်ထုံးကြီးတို့ကို ကျနသေချာအောင် လေ့လာဆည်းပူးခဲ့ပြီးနောက်၊ ရဟန်း ၅ ဝါတွင်



တောတစ်ခုတွင် ဘုရင်တစ်ဆူ မင်းမူသည့်ကျား
ကျားဆရာ ကြောင်ဟူသောဆိုရိုးစကားအတိုင်း ကြောင်မျိုးဝင်တိရစ္ဆာန်ဖြစ်၍ ယင်းအမျိုးတွင် အလှပဆုံးနှင့် အချိုးအကျဆုံးဖြစ်သည့်ပြင်
ရဲစွမ်းသတ္တိအရာတွင်လည်း အစွမ်းဆုံးဖြစ်သည်။

လူဝတ်လဲခဲ့သည်။ ထိုနောက်ပုဂံမြို့တွင် ရွှေနေအဖြစ်အသက်
 မွေးမြူသည်။ ခဲရာခဲဆစ် ကျစ်လစ်နက်နဲသော အမှုအခင်း
 မှန်သမျှတွင် ရွှေနေမောင်ကြံဖမ်း လိုက်ပါဆောင်ရွက်က နိုင်
 သည်ချည်းဖြစ်သည်။ ရွှေနေလိုက်စဉ် သူတပါး၏စကား
 အကျကိုဖမ်းယူပြောဆိုခြင်းအရာတွင် လွန်စွာမှလျင်မြန်
 ကျွမ်းကျင်ရကား ရဟန်းရှင်လူအများတို့က သူ့အားမောင်
 ကျဘမ်းဟုခေါ်ဝေါ်ကြသည်။ အစီအစဉ်မရှိဘဲ အကြောင်း
 ရပ်တခုကို ရုတ်ခြည်းပြောဆိုခြင်းမျိုးကို ကျဘမ်းစကား
 ပြောနည်းဟု ယခုတိုင်တွင်လျက်ရှိနေသည်။ ပုဂံမြို့နယ်တွင်
 မောင်ကျဘမ်းနှင့်ယှဉ်ပြိုင်နိုင်သောရွှေနေရွှေရပ်ကျမ်းတတ်
 ခုံမင်းများမရှိရကား၊ ဆရာတော်သင်္ဃာတော်များနှင့်တကွ
 ရွှေနေရွှေရပ်များပါဝင်သော ပြည်သူလူထုအစည်းအဝေး
 ကြီးက မောင်ကျဘမ်းအား သမတခုံအဖြစ် တင်မြှောက်
 ကြသည်။

မောင်ကျဘမ်းသည် သမတခုံမင်းအဖြစ်ဖြင့် အတန်ကြာ
 အောင် ရှုပ်ထွေးဆန်းကြယ်သောအမှုအခင်းတို့ကို ဖြောင့်
 မတ်စွာ စစ်ဆေးဆုံးဖြတ်ပေးခဲ့သည်။ သို့ရာတွင် ခုံတော်
 အဖြစ်နှင့်ဆောင်ရွက်ရသည်ထက် အင်းဝနေပြည်တော်သို့
 သွားရောက်လျက် ရွှေနေလိုက်ရခြင်းက ပိုမိုရုဏ်သတင်း
 ပျံ့သင်းမည်ဟုယူဆပြီးလျှင် အင်းဝမြို့သို့သွားရောက်၍
 ရွှေနေလိုက်ပြန်သည်။

မောင်ကျဘမ်းမှာ ရာဇသတ်ဓမ္မသတ်များကိုတတ်သိ
 ကျေပြန့်သည့်အပြင် ဆင်ခြေဆင်လက်သန်သူ ဖြစ်သဖြင့်
 ရွှေနေရွှေရပ်ခုံမင်းများနှင့်တကွ လွှတ်တော်ဝန်ကြီးများပင်
 မေတ္တာပြယ်လျက်ရှိကြသည်။ တရံခါသော်မောင်ကျဘမ်းက
 နန်းစဉ်လက်သုံးဓမ္မတာသစ္စာတော်ကျမ်းကြီးကို ပယ်ဖျက်
 ငြင်းဆန်ကြောင်းနှင့် ဘုရင်မင်းမြတ်အား လျှောက်တင်ကြ
 လေလျှင် ဘုရင်အမိန့်တော်ဖြင့် သူ့အားလွှတ်တော် ၅ ရပ်
 တွင်ရွှေနေလိုက်ခြင်းကို ပယ်ဖျက်လိုက်လေသည်။

မောင်ကျဘမ်းသည် မိမိကိုယ်တိုင် ရွှေနေမလိုက်ရသော်
 လည်း အင်းဝနေပြည်တော်ရှိ ရွှေနေရွှေရပ်များအား အမှု၏
 ခက်ခဲနက်နဲလျှို့ဝှက် အပ်သောအဆစ်အပိုင်းများကို သင်
 ကြားပြသကာ အပူဇော်ခံ၍စားသောက်နေထိုင်လေ၏။

မောင်ကျဘမ်း ပေါ်ထွန်းသောခေတ်မှာ အင်းဝ ဘုရင်
 ဒုတိယမင်းခေါင်လက်ထက် ပေလေးပင် သျှင်လေးပါးဟု
 ထင်ရှားကျော်စောသောရဟန်းတော်များနှင့် တခေတ်
 တည်းပင်ဖြစ်သည်။ မောင်ကျဘမ်းမှာ ထောင်လွှားတက်
 ကြွလျက်ပြောဆိုတတ်သဖြင့်၊ ရဟန်းတော်များနှင့်လည်း
 မကြာခဏ အငြင်းဖြစ်ပွားလေ့ရှိသည်။ အခါတပါး၌
 မောင်ကျဘမ်းကအင်းဝနေပြည်တော်တွင်ဆွမ်းတအုပ်မျှကို
 ဘယ်အိမ်မှာမဆိုပါးရိုက်ဖိတ်တော့ရနိုင်သည်ဟုတောင်တွင်း
 ကြီးဆရာတော်သျှင်ဥတ္တမကျော်အား လျှောက်ထားမိချေ

သောကြောင့် ထိုဆရာတော်က မောင်ကျဘမ်း၏ဇနီးအား
 ပါးကိုရိုက်၍ဆွမ်းဖိတ်ဖူးကြောင်း၊ မောင်ကျဘမ်း၏မာနကို
 ချိုးနှိမ်ရာတွင် သပိတ်မှောက်ကံပေါ်ပေါက်လာကြောင်း
 အဆိုရှိသည်။

မည်သို့ဖြစ်စေကာမူ မောင်ကျဘမ်းမှာ ကျမ်းဂန်ကျေပြန့်
 ထူးချွန်တတ်မြောက်သောပုဂ္ဂိုလ်ဖြစ်သည့်ပြင် တစ်နုပုတ္တိ
 ဉာဏ်နှင့် ပြည့်စုံသူလည်းဖြစ်သည်။ တရံရောအခါ မောင်
 ကျဘမ်းသည် တရားခုံရုံးပေါ်တွင် မိမိ၏ဂုဏ်ပုဒ်ကိုဖော်၍
 ကိုယ်ရည်သွေးစာတပုဒ်ကို ရုတ်ခြည်းဆိုလိုက်သည်မှာ
 ‘တိတ်လည်းလေးတန်၊ ဗျာဒိတ်ခံသည်၊ နေရပ်မှာပြည်
 ရွှေဂံ၊ အမိမယ်နှင်းဇံ၊ ရွှေနေတွင်ဘက်မစံ၊ ကျော်စောသူငါ
 မောင်ကြံ၊ ဘုရားမှာကကုသန်’ ဟုဖြစ်သည်။ မောင်ကျ
 ဘမ်း၏ကွယ်လွန်သောခုနှစ်သက္ကရာဇ်ကိုမတွေ့ရသေးချေ။

ကျား။ ။ခြင်္သေ့ကိုသာလျှင် ကျွန်ုပ်တို့သည် ရဲစွမ်းသတ္တိ
 နှင့်ပြည့်ဝသည်ဟု ယူဆကိုးကားလေ့ရှိကြ၏။ သို့ရာတွင်
 ခြင်္သေ့နှင့် သတ္တိတွင်မခြားသောကျားကိုလည်း လျစ်လျူရှု
 ထားရန်မသင့်ပေ။

ခြင်္သေ့သည်အာဖရိကတိုက် တောများတွင် စိုးမိုးနေ
 သည်ကိုတွေ့ရသကဲ့သို့ ကျားသည်လည်း အာရှတိုက်တစ်ခု
 တွင် သားကောင်တို့အပေါ်၌ မင်းမူလျက်ရှိသည်ကိုတွေ့ရ
 သည်။ အကယ်စင်စစ် ကျားမှာ ကျားဆရာကြောင်ဟူသော
 ဆိုရိုးစကားအတိုင်း ကြောင်မျိုးတွင်ပါဝင်သည်။ အိမ်တွင်
 လက်သပ်မွေးထားသော ကြောင်နှင့် နှိုင်းစာကြည့်ပါမူ
 အရွယ်အစား ကြီးမားခြင်းမှလွဲ၍ ခြားနားချက်များစွာ
 မရှိလှသည်ကိုတွေ့ရမည်။

ကျားသည်တောက်ပြောင်လှပသော အသွေးအမွှေး၊
 အချိုးအစားကျနပြေပြစ်သောကိုယ်လုံးကိုယ်ထည်၊ ဖျတ်
 လတ်ပေါ့ပါးသောကိုယ်ဟန်တို့ကြောင့်၊ ကြောင်မျိုးဝင်
 တိရစ္ဆာန်အပေါင်းတို့တွင် အလှပဆုံးနှင့်အချိုးအကျဆုံးဖြစ်
 သည်။ အာရှတိုက်တစ်ခုလုံးတွင် ကျားအမျိုးမျိုးရှိသည့်
 အနက်၊ ဗင်္ဂလားကျားမျိုးမှာ လူသိအများဆုံးဖြစ်သည်။
 အခြားအတော်အသင့် လူသိများသော ကျားမျိုးတို့မှာ
 မန်ချူးရီးယားကျား၊ ကော်ကေးရှားကျားနှင့်ပဿျူးကျား
 မျိုးတို့ဖြစ်သည်။ လူသိအများဆုံးသော ဗင်္ဂလားကျား၏
 အသွေးအမွှေးမှာ အခြားသောကျားများနှင့်မတူ၊ နီဝါဝါ
 အရောင်ရှိပြီးလျှင် တကိုယ်လုံးတွင် အနက်ရောင်အစင်း
 ကြောင်းကြီးများဖြင့် လှပစွာရှိသည်။ ကျားကိုသဘာဝက
 ဤကဲ့သို့မြေကြီးနှင့် ခွဲမရအောင် ရောင်စုံခြယ်၍ပေးထား
 သောကြောင့် တောချုပ်ပိတ်ပေါင်းများအကြား သို့မဟုတ်
 မြက်ရှည်တောကြီးများ၏အလယ်တွင်ရှိနေလျှင်၊ ကျားမှန်း
 ရုတ်တရက် ခွဲခြားသိရှိနိုင်ရန် ခဲယဉ်းသည်။

ကျား

ကြောင်မျိုးတွင်ပါဝင်သောတိရစ္ဆာန်များမှာ ရေနံ့များစွာမနီးစပ်ကြချေ။ သို့သော်ကျားမှာ ဤသို့မဟုတ်ဘဲတမျိုးတဖုံထူးနေသည်ကိုတွေ့ရသည်။ ကျားသည်ရေကူးကျင်လျင်၏။ ထိုမျှသာမက အလွန်အလွန်အခက်အခဲအကျဉ်းအကျပ်တွေ့နေရသည့်အခါများတွင် သစ်ပင်ကိုပင်တက်နိုင်သေးသည်။ ကြောင်ကဲ့သို့ညဉ့်အချိန်တွင်ပို၍မျက်စိစူးသဖြင့် နေ့အခါတွင် သားကောင်လိုက်လေ့မရှိဘဲ ညအခါမှသာလှည့်လည်ကျက်စားလေ့ရှိသည်။ အစာရှာထွက်သည့်အခါတွင် အမဲကောင်ကို မှောင်ခိုပုန်းလျှိုး၍ အုပ်ဖမ်းသတ်ဖြတ်စားသောက်တတ်သည်။ သားကောင်လိုက်ရာတွင် အလွန်ပင်ရဲစွမ်းသတ္တိရှိ၍ မည်သည့်သတ္တဝါမျိုးကိုမဆို အယဉ်အရိုင်းမရွေး တွေ့မရှောင်ကိုက်သတ်လေ့ရှိသည်။

ကျားသည်လူကို အလိုအလျောက်ရန်ပြုခဲ့သည်။ လူကိုသတ်ဖြတ်စားသောက်ရန်လည်း အပတ်တကုတ်ကြိုးပမ်းအားထုတ်လေ့မရှိပေ။ သို့ရာတွင်လူ၏အသားကို တကြိမ်တခါမျှမြိုးမြိုးမြက်မြက် စားလိုက်ရဘူးသောကျားသည်လူကိုပင်လိုက်လံသတ်ဖြတ်စားသောက်တတ်သည်။ ယခင်က စားခဲ့ဘူးသော အခြားအသား အားလုံးကိုပစ်ပယ်၍၊ လူ၏အသားကိုသာတန်းတန်းစွဲတပ်မက်၍နေသောကျားမှာ အမှန်ပင်ကြောက်စရာကောင်းပေသည်။

အိန္ဒိယနှင့် မြန်မာနိုင်ငံတို့ရှိ တောထူထပ်သောနေရာများတွင် ကျားကိုအလွန်တရာကြောက်ရွံ့ကြသည်။ အထူးသဖြင့် အိန္ဒိယတိုင်းရင်းသားများသည် ကျားကိုလွန်စွာကြောက်ရွံ့ကြသည်။ အဘယ်ကြောင့်ဆိုသော် ထိုအရပ်ဒေသများတွင် တနှစ်တနှစ်လျှင် ကျားကြောင့်လူတထောင်မျှသေဆုံးကြရသောကြောင့်ဖြစ်သည်။ အသက်အရွယ်ငယ်သေးသော ကျားပျိုများသည် သန်စွမ်းရဲရင့် ကြသဖြင့် ကျားအိုများထက်ပို၍ကြောက်စရာကောင်းသည်။

အမဲလိုက်သမားများသည် ကျားပစ်ထွက်ရာ၌ အသက်ဆံဖျားစွန့်စားရသည်။ အချို့ကျားပစ်သမားများသည် ကျားကိုဆင်ပေါ်မှ အကာအကွယ်ယူ၍ပစ်လေ့ရှိကြ၏။ အချို့မှာလည်း ကျွန်ုပ်တို့မြန်မာနိုင်ငံ၌ မကြာခဏတွေ့ရသည့်အတိုင်း မြင့်မားသောသစ်ပင်ပေါ်တွင် လင့်စင်များထိုးကာ ပစ်လေ့ရှိသည်။ ထိုသို့ပစ်သည့်အခါတွင် မိမိတို့အလိုရှိသည့်နေရာသို့ ကျားရောက်လာစေရန် ပစ်ကွင်းတွင် အမဲသေကောင်ဖြင့်များခေါ်ရသည်။

သို့သော်ကျားကိုပစ်ခတ်ဖမ်းယူနိုင်ရန်မှာ ထင်သလောက်မလွယ်ကူချေ။ အဘယ်ကြောင့်ဆိုသော် ကျားသည် အကောင်ကြီးပင်ကြီးငြားသော်လည်း အလွန်ပေါ့ပါးဖျတ်လတ်သောကြောင့်ဖြစ်သည်။ ကျားမှာအစာကိုရှာဖွေရာ၌



သားငယ်များအပေါ်တွင် အခြားတိရစ္ဆာန်များနည်းတူ ကြင်နာယုယလေ့ရှိသည့်ကျားမကြီး


သော်၎င်း၊ အစာရှာဖွေရာတွင်တွေ့ရသော ဘေးအန္တရာယ်များကို ရှောင်ကွင်းရာ၌ သော်၎င်း၊ အံ့ဩဖွယ်ကောင်းလောက်အောင် ပါးနပ်လျင်မြန်ရုံသာမက၊ ရဲလည်းရဲရင့်ပေသည်။ ကျားမှာ သူ့ဇာတိတောရိုင်းဒေသနယ်တွင် ဖြစ်မှု၊ အသွေးအသားကို လိုချင်မက်မောဆုံးသောသတ္တဝါဖြစ်သည်။ လွတ်လွတ်လပ်လပ်မနေရဘဲ အချုပ်အနှောင်ခံနေရသောအခါများတွင်၊ ကျားသည် မည်သူ့ကိုမဆို သစ္စာဖောက်ဖျက်လျက် အသက်ကိုရန်မူရန်အခွင့်အရေးကို အမြဲတမ်းရှာဖွေနေတတ်သည်။ ထို့ကြောင့် တိရစ္ဆာန်ရုံများသို့ အလည်အပတ် သွားသည့်အခါတွင် ကျားကိုသွား၍မစဘဲ စည်းကမ်းသေဝပ်စွာကြည့်ရှုရန်သတိပြုရမည်။

ကျားအမသည် တကြိမ်လျှင် ၂ ကောင်မှ ၅ ကောင်အထိ သားပေါက်တတ်၏။ မွေးဖွားပြီးစ ကျားကလေးသည် မိခင်ကျားမကြီးနှင့် အချိန်အတန် ကြာသည်တိုင်အောင် အတူတကွနေထိုင်လေ့ရှိ၏။ အသက်သုံးနှစ်အရွယ်ခန့်တွင် သားကောင်လိုက်ပုံလိုက်နည်းကို မိခင်ကျားမကြီးက ကောင်းစွာသင်ကြားပြသပေးသည်။ ထိုနောက်မှ မိမိသဘောအလျောက် တသီးတခြား သားကောင်လိုက်ထွက်နိုင်သည်။ တိရစ္ဆာန်ရုံများတွင် ယခုအခါ ခြင်္သေ့နှင့် ကျားကို အတူတကွထား၍ မျိုးစပ်ပေါက်ဖွားစေနိုင်သည်ကိုတွေ့ရ၏။ ဖခင်က ကျား၊ မိခင်က ခြင်္သေ့မ ဖြစ်လျှင် ကျားခြင်္သေ့ဟုခေါ်၍၊ ခြင်္သေ့ကဖခင်ဖြစ်လျက် မိခင်က ကျားမ ဖြစ်လျှင် ခြင်္သေ့ကျားဟု ခေါ်ကြလေသည်။

ကျားထိုးခြင်း။ ။ကျားထိုးခြင်းသည် လွန်စွာ ရှေးကျသောအိမ်တွင်းကစားမှုတစ်ခုဖြစ်၍၊ ကမ္ဘာပေါ်ရှိ နိုင်ငံတိုင်းလိုလိုမှာပင် တွေ့ရှိနိုင်လေသည်။ ယခုရေးသားသည့်ကျားထိုးခြင်းအကြောင်းမှာ အင်္ဂလိပ်ကျားထိုးခြင်း ဖြစ်သည်။ ကျားထိုးရန်ခုံမှာ စစ်တုရင်ခုံကဲ့သို့ အဖြူအနက်ကွက်ကျားဖော်ထားသည့်အကွက် ၆၄ ကွက်ပါရှိသော စက္ကူချပ်ထူသို့မဟုတ် သစ်သားခုံဖြစ်လေသည်။ ကျားများမှာ သစ်သားသို့မဟုတ်အမာခံထူဖြင့်ပြုလုပ်ထားသည့် အပြားဝိုင်းကလေးများဖြစ်လျက် အဖြူအနက်ခွဲခြားထားလေသည်။ ကျားထိုးခြင်းကို လူနှစ်ယောက်သာကစားနိုင်သည်။ စ၍ ကစားရာတွင် တယောက်ကကျားအဖြူ ၁၂ ကောင်ကို ယူ၍၊ အခြားတယောက်ကကျားအနက် ၁၂ ကောင်ကို ယူပြီးလျှင် မိမိဖက်နောက်ဆုံးသုံးတန်းရှိ အနက်ကွက်များပေါ်တွင်ချထားရသည်။

ကျားထိုးသည့်အခါ မိမိနှင့်ဆိုင်ရာကျားများကို တလှည့်စီတကွက်ကျရွှေ့သွားရသည်။ ကျားအနက်ကို ယူသောသူသည် ဦးဆုံးစတင်၍ရွှေ့ရ၏။ ပွဲပြီးသည့်အခါ ကျားများကို လဲလှယ်၍ကစားရလေသည်။

ကျားများကို ရွှေ့တည့်တည့်အကွက်သို့မရွှေ့ရချေ။ ရွှေ့ဖက်ဗယ်ညာထောင့်တန်းအကွက်များရှိသည်တွင် လစ်လပ်နေသောအနက်ကွက်သို့ ရွှေ့ရသည်။ နောက်သို့ ပြန်၍မရွှေ့နိုင်ချေ။ ရန်သူကျားသည် မိမိကျား၏ရွှေ့အကွက်တွင်ရှိ၍၊ ထိုရန်သူကျား၏ နောက်ဖက်ရှိအကွက်သည်လပ်နေခဲ့လျှင်၊ မိမိ၏ကျားသည် ရန်သူကျားကိုကျော်၍ ကွက်လပ်သို့ ခုန်ကာ နေရာယူလိုက်ပြီးလျှင် ရန်သူကျားကိုစားနိုင်လေသည်။ ထိုအကွက်နှင့်ဆက်၍ တည့်တည့်ဖြစ်စေ၊ ထောင့်ချိုးဖြစ်စေ၊ တကွက်ကျော်လွှတ်နေသေးလျှင် ရန်သူကျားနှစ်ကောင်သုံးကောင်လုံးကို တကြိမ်တည်း၌ပင်စားလိုက်နိုင်သည်။ စားလိုက်သောကျားများကို ကျားခုံပေါ်မှဖယ်ယူ



ကစားရန်ကျားကွက်တွင်ကျားများကိုအသင့်စီထားပုံ
ယာဖက်ရှိအဖြူကျားနှင့်ဝဲဖက်ရှိအနက်ကျားများသည်ဗယ်ညာ
ထောင့်တန်းကွက်များကိုရွှေ့ကြရမည်။

ထားရ၏။ ဤသို့ဖြင့်ကျားတကောင်သည် ရန်သူ၏နောက်ဆုံးတန်းသို့ရောက်ရှိသွားလျှင် ထိုကျားကို အရောင်တူကျားတကောင်ထပ်ဆင့်ပေးလိုက်ခြင်းဖြင့် ဘုရင်မြှောက်လိုက်ရလေသည်။ ထိုသို့ပြုလုပ်ခြင်းကို ကင်းခေါ်ကျားကြီးပေးရသည်ဟုခေါ်သည်။ ကင်းသည်လွန်စွာတန်ခိုးကြီး၏။ မိမိနေရာအကွက်မှ ရွှေ့သို့ဖြစ်စေ၊ နောက်သို့ဖြစ်စေ၊ ထောင့်ချိုးအတိုင်းလေးဖက်လေးတန် ကွက်တူနေရာလပ်တို့သို့ လိုသလိုတက်နိုင်၊ ဆုတ်နိုင်၊ ကျော်နိုင်၊ စားနိုင်သည်။ ကင်းသည်ထိုမျှအခွင့်အရေးရသော်လည်း၊ တခါတရံ အရွှေ့မှားသွားပါက သာမန်ရန်သူကျား၏ အစားကိုခံရတတ်သည်။ ကျားများအားလုံး အစားခံရသည့်အခါဖြစ်စေ၊ ပိတ်မိနေသည့်အခါဖြစ်စေ၊ ထိုကျားများကိုကိုင်၍ကစားသူသည် ရှုံးလေတော့သည်။

တဖက်နှင့်တဖက်အပြီးအပိုင် အနိုင်မကစားနိုင်ဘဲ ကျားကွက်လည်နေသောပွဲကို သရေပွဲဟုခေါ်သည်။ ကျားများကို ရွှေ့မိလျှင် ပြန်၍မချရတော့ဘဲ ဆက်၍ သာရွှေ့သွားရ၏။

ရွှေပြီးသောကျားကိုလည်း ပြန်၍ ရုပ်သိမ်းနိုင်ခွင့် မရှိချေ။ စည်းကမ်းတခုအရဆိုသော်၊ ရန်သူကျားကိုစားနိုင်သော အခွင့်အရေးရလျက် မစားဘဲနေခဲ့လျှင် ထိုမစားသော ကျားကို တဖက်ကစားသူက သိမ်းယူနိုင်ခွင့် ရှိလေသည်။

ကျားထိုးခြင်းသည် လွန်စွာစိတ်ဝင်စားဖွယ် ကောင်း၍ လူငယ်လူရွယ်ကျောင်းသားများသာမက၊ လူအများပင် နှစ်သက်ကြသောကစားနည်းတမျိုးဖြစ်၏။ ထိုကစားနည်းမှာ အပျင်းဖြေသဘောမျှသာမဟုတ်၊ ထိုးထွင်းဉာဏ်ထက်သန် စေရန်အတွက်လည်း များစွာအထောက်အပံ့ ဖြစ်စေသော ကစားနည်းတခုဖြစ်လေသည်။

ကျား-မ ပညာရေး။ ။ ကျား-မ ပညာရေးမှာ ကျောင်းများတွင် ယောက်ျားကလေးနှင့် မိန်းကလေး များကို တတ်နိုင်သမျှအတူတူစေပြီး တချိန်တည်း၌ စာသင်ခန်းတခုတည်းတွင် သင်အံစာတမျိုးတည်းကို သင်ရိုးသင်တမ်းကုန်ဆုံးသည်အထိ အတူသင်ကြားခြင်းကို ဆိုလိုသည်။ ရှေးအခါများက မိန်းကလေးများ၏ပညာသင်ကြား


ရေးကို ဂရုမပြုခဲ့ကြချေ။ မိန်းကလေးဆိုလျှင် ပညာကိုထူးချွန်အောင် သင်ရန်မလို၊ ယောက်ျားများကိုဖျော်ဖြေရန်အတွက် သူတို့၏ရုပ်ရည်လှပမှု၊ ကိုယ်ဟန်ကြော့ရှင်းမှုတို့လောက်ကို ဂရုစိုက်ကာ ပြုပြင်နေရန်သာရှိသည်ဟူသော ရှေးခေတ်တယူသန် ဝါဒစွဲကြောင့် မိန်းမပညာတတ်များ ခေါင်းပါးခဲ့လေသည်။ သို့သော်တဖြည်းဖြည်းခေတ်ပြောင်းလာသည်နှင့်အမျှ ပေါင်းသင်းဆက်ဆံရေးသဘောထား၊ ငွေရေးကြေးရေးအခြေအနေနှင့် သာသနာရေး အယူအဆ စသည်တို့မှာလည်း ပြောင်းလဲလာလေရာ၊ မိန်းကလေးများအား ပညာသင်ကြားပေးရန် ခေတ်အလျောက်လိုအပ်လာသည်ဟု သဘောပေါက်ခဲ့ကြသည်။ အစ၌ မိန်းကလေးများကိုပညာသင်ကြားပေးရန် မိန်းကလေးကျောင်းများကို သီးသန့်ဖွင့်ပေးခဲ့ကြသည်။ ထိုနောက်တွင် ငွေရေးကြေးရေး သက်သာချောင်ချိမှု အတွက် ယောက်ျားကလေးကျောင်းများမှာပင် မိန်းကလေးများကို တပါတည်း လက်ခံ၍ ပညာသင်ကြားပေးခဲ့၏။ သို့သော် မူလတန်းများလောက်တွင်သာ ထိုသို့ပူးတွဲလက်ခံကာ သင်ကြားပေး



ကျား-မ ပညာရေးစံနစ်ကို လက်တွေ့စမ်းသပ်လျက်ရှိသော မြို့မအမျိုးသားအမျိုးသမီး အထက်တန်းကျောင်းကြီး

သည်။ အလယ်တန်း၊ အထက်တန်းများ၌ကား သီးသန့်ခွဲခြား၍သင်ကြားနေခဲ့ကြရသေးသည်။ စကော့တလန်ပြည်တွင် ၁၇ ရာစုနှစ်နောက်ပိုင်းလောက်မှအစပြု၍ မူလတန်းများ၌ ကျား-မ တွဲ၍ပညာသင်ကြားခွင့်ပြုခဲ့ရာ၊ ထိုအချိန်မှစတင်၍ ထိုကျောင်းမျိုးများစမ်းသပ်ဖွင့်လှစ်ခဲ့လေသည်။ အင်္ဂလန်ပြည်တွင် ထိုကဲ့သို့ ကျား-မ တွဲ၍ ပညာသင်ကြားပေးသောကျောင်းများ ဗီဒေးနှင့်ဗက်ဒမေ့တွင် ရှိခဲ့သော်လည်း စကော့တလန်ပြည်၊ ဥရောပတိုက်နှင့် အမေရိကန်ပြည်ထောင်စုနိုင်ငံတို့တွင် ရှိကြသော ကျောင်းများလောက် ခေတ်မစားချေ။

ကျား-မတွဲ၍ ပညာသင်ကြားရခြင်းမှာ ယောက်ျားကလေးနှင့်မိန်းကလေးတို့သည် အိမ်တွင်ငယ်စဉ်အခါက အခွင့်အရေး အတူတူရသကဲ့သို့ ကြီးပြင်းသည့်အခါတွင်လည်း အခွင့်အရေးအတူတူရရှိလျက် တာဝန်ကိုညီတူညီမျှ ထမ်းဆောင်နိုင်ရန်အတွက်ဖြစ်လေသည်။ ယောက်ျားကလေးနှင့်မိန်းကလေးတို့သည် ငယ်စဉ်က အတူနေပင် ဖြစ်သော်လည်း သွေးသားမတော်စပ်ပါက အရွယ်ရောက်လာသောအခါ တဦးနှင့်တဦး ဆက်ဆံရမည်ကို ရှက်သလို ကြောက်သလိုရင်ဖိုလျက် နှလုံးထား မသန့်ရှင်းမှုများ ပေါ်ပေါက်လာတတ်သည်။ ထို့ကြောင့်ရှေးအခါက အရွယ်ရောက်ပြီဖြစ်သော ကျား-မတို့နေသည်ကို မနှစ်သက်တတ်ကြချေ။ သို့သော်ကျား-မတွဲ၍ ပညာသင်ကြားရေးကိုအားမပေးခြင်းကြောင့် အကျိုးဆုတ်ယုတ်စေနိုင်သည်။ ကျားနှင့်မတို့ခွဲခြားနေလျှင် တဦးနှင့်တဦးပို၍စိမ်းပြီး မခေါ်ရဲမပြောရဲဖြစ်သွားတတ်၏။ ကျားနှင့်မ နေ့စဉ်အတူတွေ့ရဖန်များလျှင် ယောက်ျားကလေးနှင့်မိန်းမကလေးတို့ တဦးနှင့်တဦး ဆက်ဆံရာတွင် စိတ်သန့်ရှင်းလာ၍ ထူးခြားတုန်လှုပ်ခြင်းရှိတော့မည်မဟုတ်ချေ။ ထို့ကြောင့် ကျောင်းများ၌ ကျားမ တွဲ၍ပညာသင်ကြားပေးလျှင် တနည်းအားဖြင့် အကျိုးရှိသည်ဟုဆိုနိုင်ပေသည်။ ယခုခေတ်တွင် ကျား-မတွဲ၍ သင်ကြားသောကျောင်းများ အမြောက်အမြား ရှိနေရုံမျှမက၊ တက္ကသိုလ်များမှပင် သီးခြားအမျိုးသမီးတက္ကသိုလ် ဟူ၍ မရှိဘဲ ကျား-မတွဲ၍ သင်ကြားပေးသောတက္ကသိုလ်များသာရှိလေသည်။ ကျား-မတွဲ၍သင်ကြားနိုင်သည့် အတွက် ယောက်ျားကလေးများအား သင်ကြားပေးသောအတတ်ပညာရပ်များကို မိန်းကလေးများ သည်လည်း ဆည်းပူးလာနိုင်ပြီးလျှင် ယောက်ျားနည်းတူ အရာရာတွင် အမြင်ကျယ်လာ၍ မိန်းမပညာတတ် အများအပြားထွန်းကားပေါ်ပေါက်လာလေသည်။ ဤသို့ အကျိုးရှိသော်လည်း အပြစ်ကား မလွတ်သေးပေ။ အဘယ်ကြောင့်ဆိုသော် ယောက်ျားကလေးနှင့်မိန်းကလေးတို့သည် တဦးနှင့်တဦး စိတ်ဝါတ်တွင်၎င်း၊ ကိုယ်ကာယသန့်စွမ်းမှုတွင်၎င်း၊ မတူညီ



ကျား - မ တွဲ၍ပညာသင်သော ကျောင်းစာသင်ခန်းစာရ


ကြသဖြင့် ယောက်ျားများနှင့်သင့်လျော်သောဘာသာရပ်သည် မိန်းကလေးများနှင့်မသင့်လျော်ဘဲ မိန်းကလေးများနှင့်သင့်လျော်သောဘာသာရပ်သည်လည်း ယောက်ျားကလေးများနှင့် မသင့်မလျော်ဖြစ်တတ်လေသည်။ သို့သော်လည်း တက္ကသိုလ်ကျောင်းများ သို့ ရောက်လာကြသော အခါ၌ကား များသောအားဖြင့် ဘာသာရပ်များကို ကျားမနှစ်ဦးစလုံးလိုက်နာလေ့လာနိုင်ရန်အတွက် သင့်လျော်အောင်စီစဉ်ပေးထားလေသည်။

မြန်မာနိုင်ငံတွင် ရှေးအထက်ကာရီက မိန်းကလေးများသည်ဘုန်းကြီးကျောင်းများ၌ စာသင်ကြားခွင့် မရရှိခဲ့ကြချေ။ လူကျောင်းများ၌သာ ယောက်ျားကလေးများနှင့်ရောနှော၍ သင်ကြားခဲ့ရသည်။ သို့သော်အထက်တန်းကျောင်းများတွင်မူ ထိုသို့ရောနှော သင်ကြားပေးခြင်းကို ၁၉၁၈ ခုနှစ်ခန့်ကစတင်ဆောင်ရွက်ခဲ့သည်။ ပဌမအစတွင် မိန်းကလေးအထက်တန်းကျောင်းမရှိသောမြို့များ၌ အထက်တန်းပညာကို သင်ကြားလိုသော မိန်းကလေးများအား ယောက်ျားကလေးကျောင်းများသို့ တက်ရောက်သင်ကြားခွင့်ပြုခဲ့သည်မှ တစတစပွားများလာခဲ့သည်။ ထိုသို့အစမ်းသဘော တီထွင်ဆောင်ရွက်ခဲ့ရာမှ အောင်မြင်လာသည်ကို တွေ့ရှိရသဖြင့် ကျား-မ စာသင်ကျောင်းများ မြောက်မြားစွာပေါ်ပေါက်လာခဲ့သည်။ ဤစံနစ်နှင့်စပ်လျဉ်း၍ ရန်ကုန်

မြို့ပေါ်ရှိ မြို့မအမျိုးသားအမျိုးသမီးအထက်တန်းကျောင်း
တော်ကြီးမှာ မြန်မာနိုင်ငံတွင် ကျား-မ အတူထေရ်ချီ ပညာ
ဆည်းပူးရာ စံပြကျောင်းကြီးတစ်ခုဖြစ်ပေသည်။

ကျားသစ်။ ။ကျား သစ်သည် ကြောင် မျိုး တွင်ပါဝင်၍
ကျားနှင့်ခြင်သွေးမှလွဲလျှင် ကြောက်မက်ဖွယ် အကောင်းဆုံး
သောသတ္တဝါဖြစ်သည်။ ကိုယ်ပေါ်တွင် နှင်းဆီပွင့်များ
သဖွယ် အဝါခံတွင် မည်းနက်သောအကွက်များရှိခြင်း
ကြောင့်အထူးလှပသည်။ ကျားသစ်တို့သည် ပျမ်းမျှခြင်း
အားဖြင့် ပခုံး၌ ၂ ပေ ၄ လက်မခန့်မြင့်၍၊ နှာဖျားမှအမြီး
ဖျားအထိ ၇ ပေခွဲခန့်ရှည်တတ်ကြသည်။ အချို့သောကျား
သစ်ထီးတို့မှာ ၉ ပေအထိပင်ရှည်ကြ၏။ အထီးသည် ပိသာ
၃၀ မှ ၅၀ အထိအချိန်စီး၍ အမ သည် ၂၅ ပိသာခန့်
သာရှိတတ်သည်။ ကျားသစ်အမသည် တကြိမ်လျှင် ၂
ကောင်မှ ၄ ကောင်အထိသားပေါက်တတ်၏။


ကျားသစ်သည်ခုန်နိုင် လွှားနိုင်၍၊ သစ်ပင်များ ပေါ်သို့
လည်း အထူးလျင်မြန်ပေါ့ပါးစွာတက်နိုင်သည်။ ထိုသို့တက်
ပြီးလျှင် ခိုင်ခံ့သောသစ်ကိုင်းတစ်ခုပေါ်တွင် ငြိမ်သက်စွာ
ဝပ်၍ပုန်းကွယ်နေပြီးနောက်၊ သစ်ပင်အောက်မှဖြတ်သွား
သော သမင်ဒရယ်၊ ချေငယ်၊စိုင်း၊ ဆတ်စသည့် သားကောင်
များပေါ်သို့ခုန်အုပ်တတ်သည်။ တခါတရံ မြစ်ချောင်းအနီး
ရှိချုံဖုတ်အောက်၌ ပုန်းကွယ်နေပြီးလျှင်၊ ရေသောက်ဆင်း
လာသော သားကောင်များကို ဖမ်းဆီးစားသောက်တတ်
သည်။ တခါတရံလည်း ရွာတွင်းသို့ပင်ဝင်ရောက်၍၊ ခွေး၊
ဆိတ်၊ နွားငယ်စသော သားကောင်များကို ဖမ်းယူကိုက်
ချီသွားတတ်သည်။



အိန္ဒိယကျားသစ်၏သဘာဝအနေ
သားကောင်ကိုခုန်အုပ်ရန်ကြိုးပမ်းသောနေ့သည်။

ကျားသစ်သည် အာရှတိုက်၊ အာဖရိကတိုက်နှင့်မလ္လာယု
ကျွန်းစုများ၌ နေထိုင် ပေါက်ပွား၏။ အမေရိကတိုက်၌
လျက်ဂွားခေါ်ကျားသစ်တမျိုးရှိရာ အာရှတိုက်၊ အာဖရိ
ကတိုက်ရှိ ကျားသစ်များနှင့် အမဲကွက်ပေါ်ပုံချင်းမတူချေ။

အိန္ဒိယနိုင်ငံတွင် ချီးတားခေါ်ကျား
သစ် (သစ်ကျွတ်) တမျိုးရှိ၍၊ ယင်း
တို့ကို အမဲလိုက်ရန်ငယ်စဉ်ကပင် သင်
ကြားလေ့ကျင့် ပေးထားနိုင်သည်။ ။
ထိုကျားသစ်ကို အမဲလိုက် ကျားသစ်
ဟုလည်းခေါ်ကြ၏။ ယင်းတို့ကို
အင်္ဂလန်ပြည်၌ ပြေးပွဲတွင်စမ်းသပ်၍
အသုံးပြုခဲ့ဘူး၏။ အိန္ဒိယနိုင်ငံတွင်
တကိုယ်လုံးမည်းမှောင်၍ အရေပေါ်
တွင် အနက်ကွက် ရေးရေးသာထင်
သော ကျားနက်ခေါ်ကျားသစ်နက်
တမျိုးလည်းရှိသေးသည်။ ကျားသစ်
နက်၏ကံလေသာနည်းပါးမှုကို တင်
စား၍ ကျားသစ်နက်၏အရေ (သစ်
နက်ရေ) ကို ဟိန္ဒူယောဂီတို့ အမြတ်
တနိုး ဆောင်ကြသည်။



ကမ္ဘာပေါ်တွင်အပြေးအမြန်ဆုံးတိရစ္ဆာန်ဖြစ်သည့် ‘ချီးတား’ ခေါ်ကျားသစ်မျိုး

မြန်မာတို့တွင် တိရစ္ဆာန်တို့နှင့်ခိုင်းနှိုင်း၍ စကားပုံသုံးစွဲတတ်ကြသကဲ့သို့၊ အနောက်နိုင်ငံတို့၌လည်း ကျားသစ်၏ အကွက်ကိုအကြောင်းပြု၍ စကားပုံသုံးစွဲလေ့ရှိကြ၏။ ယင်းမှာ လူတိုင်းတယောက်၏ ဇာတိသဘော သို့မဟုတ် အပြစ်အနာအဆာတို့ကို ဖျောက်ဖျက်ကွယ်ဝှက်ခြင်းငှါမတတ်နိုင်သည့်အဖြစ်ကိုပေါ်လွင်စေရန် ‘ကျားသစ်အကွက်မပြောင်းနိုင်သလိုဘဲ’ ဟု ပုံခိုင်းပြောဆိုတတ်ကြလေသည်။

ကျားသစ်။ အမေရိကန်။ ။ အမေရိကန်ကျားသစ် — ရှု။

ကျီး။ ။ ကျွန်ုပ်တို့နေ့စဉ်နှင့်အမျှ တွေ့မြင်နေရသောငှက်များတွင် ကျီးသည်ရှောင်၍မလွတ်၊ နေရာတကာတွင်တွေ့မြင်ရသောငှက်ဖြစ်သည်။ ။ ငှက်အပေါင်းတွင် ကျီးသည် လူ့လောကနှင့်အနီးကပ်ဆုံးဟုဆိုရပေမည်။ ။ ထိုကြောင့်ကျွန်ုပ်တို့လူအချင်းချင်းစကားပြောရာတွင်၊ ‘ကျီးကိုဘုတ်ရိုသေ၊ ဘုတ်ကိုကျီးရိုသေ’၊ ‘နတ်ကရာကျီးမော’ စသည်ဖြင့် ပြောဆိုသုံးစွဲကြသည်။

ကျီးပါဝင်သော ပုံဝတ္ထုများတွင် အထင်ရှားဆုံးကား ဘုရားဟော တိကနိပါတ် ဥလူကဇာတ်၌ ပါရှိသော ကျီးနှင့်ခင်ပုပ်တို့၏ ကမ္ဘာရန်အကြောင်းပင်တည်း။

ကမ္ဘာဦး၌ လူများ၊ ခြေလေးချောင်းတိရစ္ဆာန်များ၊ ငါးများသည်စည်းဝေးကြ၍၊ မဟာသမတ၊ ခြင်္သေ့၊ ငါးကြီး



လူနေရပ်ကွက်တွင်အမြဲတစေတွေ့နိုင်သည့်ကျီး

အာနန္ဒာတို့ကို အသီးသီး မိမိတို့ ဆိုင်ရာဆိုင်ရာမင်းမြှောက်ကြရာ၊ ငှက်များကလည်း အားကျမခံမင်းမြှောက်ရန် စည်းဝေးကျင်းပကြသည်။ ။ အစည်းအဝေးတွင် ငှက်များက ခင်ပုပ်ငှက်ကိုမင်းမြှောက်ရန် သဘောတူညီကြ၏။ ။ ထိုနောက် အားလုံးသဘောတူညီချက်ရရန် ကန့်ကွက်သူရှိမရှိသုံးကြိမ် တိုင်တိုင်မေးလေရာ၊ နောက်ဆုံးအကြိမ်တွင်ကျီးတကောင်က ‘ခင်ပုပ်ငှက်သည် အမျက်မထွက်မီကပင် ကြောက်မက်ဖွယ်မျက်နှာရှိသည်။ အမျက်ထွက်သည့်အခါတွင်မူ ဆိုဖွယ်ရာရှိတော့မည်မဟုတ်’ ဟုကန့်ကွက်သဖြင့် ခင်ပုပ်ငှက်လည်းမင်းမဖြစ်တော့ဘဲ၊ ထိုအခါမှစ၍ ကျီးနှင့်ခင်ပုပ် ငှက်တို့သည် ကမ္ဘာရန်ဖြစ်လာကြသည်ဟုဆိုလေသည်။

ကျီးသည် ပါဏဗေဒအရ ကော်ဗီဒီဟူသောမျိုးရင်းတွင် ပါဝင်၍ ထိုမျိုးရင်းတွင် ဗွတ်ကုလား၊ တောကျီး၊ ကျီးအနှင့် သပိတ်လွယ် ရင်ကျားစသည့် ငှက်များလည်းပါဝင်သည်။ ။ ကျီးဟုဆိုရာတွင် ဤနေရာ၌မြို့ကျီးဟုခေါ်ကြသော ကျီးမျိုးကိုဆိုလိုသည်။ ကျီးသည်အလျား ၁၈ လက်မခန့်ရှိ၍ အမွှေးအတောင်နက်သည်။ ။ သို့ရာတွင် သဘာဝ၏ဆန်းကြယ်သောသဘောကြောင့် တခါတရံ ဩစတြေးလီးယားတိုက်ကဲ့သို့သောဒေသ၌ ကျီးဖြူကိုတွေ့ရတတ်သည်။

ကျီးသည်အခြားငှက်များကဲ့သို့ ထူးထူးထွေထွေ မမြည်တတ်ဘဲ၊ အားအားဟူ၍သာအော်တတ်သည်။ ။ နေ့လည်နေ့ခင်း အိမ်အနီးအပါးတွင် ကျီးတကောင်တည်း သာယာစွာမြည်လာလျှင် ကျီးသာသည်ဟုဆိုကြသည်။ ။ မြို့ကျီး၏မြည်သံသည် တောကျီးသံ ကဲ့သို့ စူးရှမာကျောခြင်းမရှိချေ။

ကျီးမျိုးတွင် မြို့ကျီးနှင့်တောကျီးဟူ၍ နှစ်မျိုးနှစ်စားရှိသည်။ ။ မြို့ကျီးမှတစ်ပါး ကျန်ကျီးများကို တောကျီးဟုခေါ်ကြသည်။ ။ တောကျီးသည် မြို့ကျီးနှင့်ဆင်တူသော်လည်း ကိုယ်ထည်မှာ အနည်းငယ်ပို၍ကြီးမားသည်။ ။ နှုတ်သီးလည်း အနည်းငယ် ပို၍ တုတ်သည်။ ။ အလျားမှာလက်မ ၂၀ မှ ၂၂ လက်မအထိရှိသည်။ ။ နှေးနှေးနှင့်ဖြောင့်ဖြောင့်ပျံတတ်ပြီးတောင်ပံကိုမှန်မှန် ရိုက်တတ်သည်။ ။ အတောင်များသည် မြို့ကျီး၏အတောင်များထက် သိသိသာသာ ကြီးမားပြီး အနည်းငယ်ကျပျသည်။ ။ အရောင်မှာမူ မြို့ကျီးနှင့်မခြား နက်ကျောလေသည်။

မြို့ကျီးကဲ့သို့ပင်၊ အားအားဟု အော်တတ်သော်လည်း တောကျီးကန်း၏အသံသည် တခါတရံခက်ထန်၍ တခါတရံတွင် သာယာ နာပျော်ဖွယ်ကောင်းသည်။ ။ အလွန်ပူပြင်းသောနေ့လည်အခါများတွင် အရိပ်ကောင်းသောသစ်ကိုင်းများတွင် နားကာ အာလုပ်သံကြီးနှင့်ပျင်းရိဘွယ် ‘မ - - ဝါ၊ မ - - ဝါ’ ဟုအော်တတ်သည်။ ။ တောကျီးများသည် အဓိပ္ပါယ်တမျိုးစီရှိသော အသံသုံးလေးဆယ်နှင့် အချင်းချင်းဆက်သွယ်လေ့ရှိကြသည်။



ခရစ္စမတ်ပွဲတော်သုံး မစ္စယ်တိုးကျီးပေါင်းပွင့်ခက်များ

တောကျီးဟုဆိုရစေကာ ထိုငှက်များသည် တောထဲတွင် သာမနေဘဲ မြို့နီးချုံစပ်များသို့လည်းလာရောက်ကြသေးသည်။ တောကျီးတို့သည် အုပ်အသင်းဖွဲ့ကာနေတတ်၍ နံနက်စောစော အသိုက်မှထလာပြီးလျှင် နေဝင်ဆည်းဆာ တွင်အိပ်တန်းတက်ကြသည်။

တောကျီးသည် အခြားမျိုးတူငှက်များကဲ့သို့ မြေပြင်တွင် ကျက်စားသောတွေ့ရာစား ငှက်မျိုးဖြစ်သည်။ လူတို့စွန့်ပစ်သောစားကြွင်းစားကျန်များ၊ အမှိုက်သရိုက်များ၊ အစေ့မဲ့သီးများ၊ ကြက်၊ ကြောင်စသောနို့တိုက်တိရစ္ဆာန်ကလေးများ၊ အသေကောင်ပုပ်များကို စားလေ့ရှိသည်။ အထူးသဖြင့် ငှက်ဥများနှင့် ပေါက်ခါစငှက်ကလေးများကို ဖျက်ဆီး စားသောက်တတ်သည်။ ထို့ကြောင့်တောကျီးကန်းကို ငှက်တို့၏ရန်သူအမှတ် ၁ ဟုခေါ်ထိုက်သည်။ ဆိုးသွမ်းသောအခြားအကျင့်တရပ်မှာ သေခါနီး တိရစ္ဆာန်၏မျက်လုံးကိုဖောက်စားတတ်ခြင်းဖြစ်သည်။

မိတ်လိုက်ချိန်ဖြစ်သော ဖေဖွာရီလတွင် ငှက်ဖို၏အမူအရာမှာ အလွန်ထူးခြားသည်။ ထိုအချိန်တွင် ငှက်မ၏ရှေ့တွင် ခြေကလေးမြှောက်ကာ၊ ခေါင်းကလေးငုံ့ကာ၊ အတောင်ဖြန့်ကာ၊ အမြီးကြွကာနှင့် ငှက်မကိုမြူတတ်သည်။ တခါတရံတွင် ငှက်ဖိုသည်မိမိသဘောကျသောငှက်မထံသို့အစာကိုချီ၍လာတတ်သည်။ ငှက်မက ကြိုက်လျှင်လက်ခံ၏။ အဖိုနှင့်အမသည် ရာသက်ပန် တွဲဖက်နေထိုင်လေ့ရှိသည်။

မတ်လမှမေလအထိသည် တောကျီးကလေးများ ပေါက်ချိန်ဖြစ်သည်။ တမြုံလျှင်အများအားဖြင့် ၄ ဥ မှ ၅ ဥ အထိရှိ၍တခါတရံ ၆ ဥ ရှိသည်။ ဥမှာရှည်မျောမျောဖြစ်ပြီး အခွံမှာချောမွတ်သည်။

တောကျီးကန်းကို မြန်မာနိုင်ငံ၌ ကွင်းပြင်များ၊ တောင်ခြေများနှင့်တောင်မြင့်များတွင် လှည့်လည်ကျက်စားလျက် ရှိသည်ကို အနှံ့အပြားတွေ့နိုင်သည်။

ကျီးတရာ။ ။တရာကြီးကိုးလုံး — ရှ။

ကျီးပေါင်း။ ။ကျီးပေါင်းသည် အခြားသစ်ပင်၏ပင်စည်နှင့်အကိုင်းအခက်များပေါ်တွင် တွယ်ကပ်မှီခို၍ ရှင်သန်ကြီးပွားရသော ချုံပင်မျိုးဖြစ်သဖြင့်၊ အပင်လောက၌ အလွန်ထူးဆန်းသောအပင်ဟုဆိုရပေမည်။ ကျီးပေါင်းသီးတို့ကို ကျေးငှက်များကိုက်ချီစားသောက်ယင်း သစ်တပင်မှတပင်သို့လူးလာပျံသန်းစဉ်၊ သစ်ကိုင်းပေါ်တွင် နှုတ်သီးမှတွယ်ကပ်ကျန်ရစ်ခဲ့သောအစေ့များမှ ကျီးပေါင်းပင်များ ပေါက်လာခြင်းဖြစ်သည်။

လူနှင့် တိရစ္ဆာန်ကိုယ်ပေါ်ရှိ သန်းနှင့်လေးတို့သည်၎င်း၊ ကိုယ်တွင်းရှိတုတ်ကောင်၊ သံကောင်တို့သည်၎င်း၊ လူနှင့် တိရစ္ဆာန်တို့၏သွေးသားကိုမှီ၍ ရှင်သန်ကြီးပြင်းရသဖြင့်၊ ယင်းတို့မှီခိုရာ လူနှင့်တိရစ္ဆာန်တို့၏ ကျန်းမာရေးကိုထိခိုက်စေ၏။ ထို့အတူ၊ ကျီးပေါင်းတို့သည်လည်း မိမိတို့ရှင်သန်ကြီးပွားမှုအတွက် လိုအပ်သော အာဟာရဓါတ်အချို့ကို ပင်မ



အခြားသစ်ပင်ကိုမှီခို၍ပေါက်ရောက်သောကျီးပေါင်းပင်

သစ်ပင်မှစုတ်ယူရရှိသဖြင့် ထိုအပင်၏ ကြီးပွားဖွံ့ဖြိုးရေးကို အနည်းနှင့်အများထိခိုက်စေသည်။

ကျီးပေါင်းပင်တို့သည် ရုက္ခဗေဒ အလိုအရ ‘လှိုရန် သေစီ’ မျိုးရင်းတွင်ပါဝင်၍ မျိုးကွဲပေါင်း ၃၀ ထက်မနည်း ရှိသည်ဟု ခန့်မှန်းရသည်။ မြန်မာနိုင်ငံ၌မူ သရက်ကျီးပေါင်း၊ မန်ကျည်းကျီးပေါင်း၊ ဆီးကျီးပေါင်း၊ ထနောင်းကျီးပေါင်းစသည်ဖြင့် မှီခိုခံရသော သစ်ပင်ကိုလိုက်၍ အမည်အမျိုးမျိုးမှည့်ခေါ်လေ့ရှိကြသည်။

သရက်ကျီးပေါင်းစသော ကျီးပေါင်းအချို့ကို မြန်မာတောသူတောင်သားများ တခါတရံ ဆေးတံလုပ်လေ့ရှိသည်။ ထိုမှတစ်ပါး ကျီးပေါင်းတို့သည် ငယ်ရွယ်သောချုပ်ပင်မျှသာဖြစ်သဖြင့် ယင်းတို့ကိုမယ်မယ်ရရအသုံးချ၍မရပေ။ သို့ရာတွင်သာမန်အပင်တို့ကဲ့သို့ မြေတွင်မပေါက်ဘဲ အပင်မြင့်ပေါ်၌ပေါက်သောကြောင့် သာမန်အပင်များထက်မြင့်မြတ်သည်ဟူ၍ကား၊ ကမ္ဘာအရပ်ရပ်မှာပင် ယုံကြည်ယူဆလေ့ရှိကြပေသည်။ ကျီးပေါင်းများမှ ပီယဆေး ဖေါ်နိုင်သည်ဟူ၍ မြန်မာနိုင်ငံ၌ပြောလေ့ပြောထရှိခြင်းမှာ၊ ထိုယူဆချက်ကြောင့် ဖြစ်ဟန်တူ၏။ အင်္ဂလန်၊ အမေရိကန်၊ ဥရောပစသောအနောက်တိုင်းများတွင်လည်း မစ္စယ်တိုးဟူသောကျီးပေါင်းတမျိုးမှာ ရှေးခေတ်မှစ၍အလွန်ထင်ရှားခဲ့ရုံမက၊ ထိုအပင်များကိုယခုခေတ်တိုင်အောင် ပွဲလမ်းသဘင်အခမ်းအနားများတွင် အထူးသဖြင့် ခရစ္စမတ်ပွဲတော်အခါတွင်၊ ထုံးတမ်းစေလှူအရ အမြတ်တနိုးသုံးစွဲလာခဲ့ကြပေသည်။ မြေသို့မခသေးသော မစ္စယ်တိုးပင်သည် ချမ်းသာသုခကိုပေးသည်ဟူ၍၎င်း၊ ဘေးအန္တရာယ်ကင်းဝေးစေသည်ဟူ၍၎င်း၊ လာဘ်လာဘရှင်လန်းစေသည်ဟူ၍၎င်း၊ ယုံကြည်ကြသည်။ မစ္စယ်တိုးပင်သည် သမပိုင်းဒေသ၌ ပန်းသီးပင်များပေါ်တွင် အများဆုံးပေါက်သည်။ အခြားအပင်များပေါ်တွင်လည်းပေါက်နိုင်၏။ သို့သော်ဝက်သစ်ချပင်ပေါ်၌ အတွေ့ရရှားပါးသဖြင့်၊ ဝက်သစ်ချမှရသော မစ္စယ်တိုးကိုသာ၍ပင် မြင့်မြတ်သေးသည်ဟု ယူဆကြသည်။ မြန်မာနိုင်ငံ၌ မုတ္တမနယ်ရှိ မြင့်မားသော တောတောင်ဒေသများတွင် မစ္စယ်တိုးကိုတွေ့ခဲ့ရဘူးသည်။ မစ္စယ်တိုးနှင့်စပ်လျဉ်း၍ အနောက်နိုင်ငံများ၌ရှိခဲ့သည့် ထူးဆန်းသော အလေ့အထတခုမှာ၊ ခရစ္စမတ်ပွဲတော်အခါတွင်မစ္စယ်တိုးပင်ဆွဲချိတ်ထားသည့်နေရာအောက်သို့ ဝင်မိသောအမျိုးသမီးတဦးဦးကိုနမ်းခဲ့သော်အပြစ်မရှိဟူသတတ်။

ဤသို့လျှင်ကျီးပေါင်းတို့ကို မြင့်မြတ်သည်ဟုယူဆကြလင့်ကစား၊ ထိုအပင်တို့သည် မှီခိုတယ်ကပ်ရာပင်မကို နှိပ်စက်တတ်သည့်သဘောရှိသောကြောင့်၊ ကပ်ပါးလျပ်ပါးလူစားမျိုးကို ကျီးပေါင်းနှင့်နှိုင်းပြလေ့ရှိကြသည်။

ကျီးသဲလေးထပ် ဆရာတော်။ ။ကျီးသဲလေးထပ် ဆရာတော်မှာ ဗိနုတ္ထပကာသနီ၊ စွယ်စုံကျော်ထင်အဖြေ၊ ကဗျာသာရတ္ထသင်္ဂဟကျမ်း၊ မင်္ဂလတ္ထဒီပနီနိဿယ၊ မဟာဝင်ဝတ္ထု၊ ကျီးသဲမေတ္တာစာ စသော ကျမ်းပြုဆရာတော်ဖြစ်သည်။ (ကျမ်းပြုဆရာတော်များ — ရှု။)

သို့တော်မှာ အသျှင်မုနိန္ဒာဘိဓဇ ဖြစ်၍ ရွှေတောင်မြို့ကျီးသဲရွာ လေးထပ်ကျောင်းကြီးတွင် သီတင်းသုံးတော်မူခဲ့သည်။ သက္ကရာဇ် ၁၁၇၉ ခုသီတင်းကျွတ်လပြည့်ကျော် ၈ ရက်ကြာသပတေးနေ့တွင် ရွှေတောင်မြို့ ကျီးသဲရွာ ရှမ်းတန်းကလေးရပ်၌ ဖွားမြင်တော်မူသည်။ ငယ်မည်မှာ ဦးကင်းဖြစ်သည်။

ငယ်ရွယ်စဉ်ကစ၍ ပိဋကတ်အခြေပြုစာတို့ကို သင်ကြားတတ်မြောက်ခဲ့လျက် ၁၉ နှစ်နှင့် ၆ လအရွယ်တွင် ရဟန်းအဖြစ်သို့ရောက်ပြီးနောက် မန္တလေးရတနာပုံနေပြည်တော်သို့တက်ကာ တံဆိပ်တော်အထပ်ထပ်ရတော်မူသော မောင်းထောင်သာသနာပိုင်ဆရာတော်၊ မိတ္ထိလာဆရာတော်၊ ခင်မကန်ဆရာတော်၊ ရွှေတိုက်ဝန်ဆရာတော်၊ စသော ဆရာတော်ကြီးတို့ထံ၌ ပိဋကတ်ကျမ်း၊ လောကီကျမ်းများကို သင်ကြားတတ်မြောက်တော်မူသည်။

ထိုနောက်ရွှေတောင်မြို့သို့ပြန်လာ၍ မင်းကြီးမဟာမင်းလှ မင်းခေါင်ကျော် နော်ရထာဘွဲ့ခံဝန်ကြီးဦးမှဆောက်လုပ်လှူဒါန်းသော ကျီးသဲရွာ အရှေ့ဖက်ရှိ လေးထပ်ကျောင်းကြီးတွင် သီတင်းသုံးယင်း စာပေကျမ်းဂန်များကို ပြုစုတော်မူသည်။

ဆရာတော်ကြီးသည် သက္ကရာဇ် ၁၂၅၆ ခုနှစ် သက်တော် ၇၇ နှစ် ဝါတော် ၅၇ ဝါမြောက်တွင် ဘဝနတ်ထံ ပျံလွန်တော်မူလေသည်။

ဆရာတော်ကြီး ပြုစုခဲ့သော စာပေ ကျမ်းဂန်တို့ကား များလှ၏။ ဇာတိရပ်ရွာတွင် သီတင်းသုံးသောကျောင်းအမည်ကိုလိုက်၍ မြန်မာ့ဂန္ထဝင်တွင် ကျီးသဲလေးထပ်ဆရာတော်ဟူ၍ထင်ရှားကျော်စောပေသည်။

ကျူတန်လူမျိုး။ ။ကျူတန်လူမျိုး — ရှု။

ကျူဒါဘုရင်များ။ ။ကျူဒါဘုရင်များ — ရှု။

ကျူနီးပေါင်းစာ။ ။ကျူနီးပေါင်း ဆိုသည်မှာ မြားဦးသဏ္ဌာန်ရှိသော ရှေးအခါက ရေးထိုးသည့် ကမည်းစာတမျိုးဖြစ်သည်။ ထိုစာမျိုးကို ဆူမီးယားရီးယန်းလူမျိုးတို့က စတင်တီထွင်ရေးသားကြ၍၊ မက်ဆိုပိုတေးမီးယားနယ်ရှိ တိုင်းဂရစ်နှင့်ယူဖရေးတီးမြစ်ဝှမ်းဒေသတွင် ရှေးအကျဆုံးသော ကျူနီးပေါင်းအရေးအသားမျိုးကို တွေ့ရ၏။



အရပ်ဖြင့် သရုပ်ဖော် ရေးနည်းမှ တဖြည်းဖြည်းကျူနီးပေါင်းရေးနည်းကို ထွင်ယူကြ၏။ ကျူနီးပေါင်းအက္ခရာများမှာ ရှံပြားပေါ်တွင် ကညစ်ဖြင့်ရေးသား၍၊ ရှံပြားကို မီးဖုတ်ပြီးလျှင် ကမည်းစာများကို အခွန်ရှည်စွာတည်တံ့အောင်ပြုထားခြင်းဖြစ်သည်။ ကျူနီးပေါင်းအရေးအသားများကို အဓိပ္ပါယ်ဖော်၍ ဘာသာပြန်ရန်အလွန်ခဲယဉ်း၏။ အကြောင်းမှာ လက္ခဏာအမှတ်အသားတခုသည် အဓိပ္ပါယ်အမျိုးမျိုး ပေါက် နိုင်သောကြောင့် ဖြစ်၏။ လက္ခဏာများသည် အတူယှဉ်တွဲထားသော အမှတ်အသားကို လိုက်၍ အဓိပ္ပါယ်အမျိုးမျိုးပြောင်းနိုင်၏။ ၁၈၀၀ ပြည့်နှစ်ခန့်တွင် ဂျီအက် (ဖ) ဂရိတီဖင်းဆိုသူ ဂျာမန်လူမျိုးတဦးသည် ထိုကျူနီးပေါင်း အရေးအသားများကို ကြိုးစား၍ဘာသာပြန်ခဲ့ရာ၊ ၁၈၅၀ ပြည့်နှစ်နောက်ပိုင်းတွင် ပြီးဆုံးအောင်မြင်လေသည်။ ထိုအက္ခရာများကို ဖတ်နိုင်ခြင်းအားဖြင့် ကျွန်ုပ်တို့သိနှင့်ပြီးသော ရှေးဟောင်းသမိုင်းများကို အထောက်အပံ့များစွာပေးလေသည်။ ကျူနီးပေါင်းအရေးအသားများတွင် ဆူမီးယားရီးယန်းလူမျိုးတို့အက္ခရာများသည် ရှေးအကျဆုံး ဖြစ်သည့်အပြင်၊ အရှုပ်ထွေးဆုံး

လည်းဖြစ်သည်။ အက်ကေးဒီးယန်းဆူမီးယားရီးယန်းလူမျိုးတို့၏ ကျူနီးပေါင်းအက္ခရာစာလုံးရေပေါင်းမှာ ၆၀၀ နီးပါးခန့်ရှိလေသည်။

ကျူးဂါးဒင်းဥယျာဉ်။ ။အင်္ဂလန်ပြည်ဆာရီနယ်အတွင်းရှိ ကျူးရွာတွင် ကျူးဂါးဒင်းခေါ် ကမ္ဘာကျော်ဘုရင့်ရုက္ခဗေဒဥယျာဉ်ရှိ၏။ ကမ္ဘာအရပ်ရပ်သို့ လှည့်လည်သူမှန်သမျှ ထိုနေရာသို့ရောက်လျှင် ကျူးဂါးဒင်းသို့သွားရောက်မကြည့်သူ မရှိချေ။ သို့ဖြစ်ရာ ကျူးဂါးဒင်းသည် ကြည့်ရှုသူများနှင့် အမြဲစည်ကားလျက်ရှိလေသည်။

တတိယကျော့ဘုရင်၏မယ်တော်သည် ကျူးနန်းတော်နှင့် ဆက်စပ်လျက်ရှိသော မြေ ၉ ဧကခန့်တွင် ဝိလျံ အိုက်တန်ဆိုသူအား ဥယျာဉ်ငယ်တခုပြုစုပျိုးထောင်စေခဲ့ရာ နောင်တဖြည်းဖြည်းပြုပြင်မွမ်းမံခြင်းဖြင့် မူလ ၉ ဧကမျှကျယ်သောဥယျာဉ်ငယ်မှာ ဧက ၃၀ အထိကျယ်ပြန့်လာလေသည်။ ထို့ပြင်ကမ္ဘာအရပ်ရပ်မှအပင်အမျိုးမျိုးကို လိုလေသေးမရှိရအောင် စုဆောင်းရှာဖွေလျက် အမျိုးမျိုးကြံဖန်ကာ စိုက်ပျိုးထားခဲ့သဖြင့် အံ့သြဖွယ်ကောင်းလှသည်။

အထူးသဖြင့် ကျူးဂါးဒင်းသည် ဥယျာဉ်ပြုစုစိုက်ပျိုးရေးနှင့် စီးပွားဖြစ်စိုက်ပျိုးရေးဆိုင်ရာတို့၏ သုတေသနဌာနကြီးသဖွယ်ဖြစ်လာသည်။ ဂရင်းနစ် နက္ခတ်မျှော်စင်သည် နက္ခတ္တဗေဒပညာအတွက် အကျိုးဆောင်ခဲ့သကဲ့သို့ ကျူးဂါးဒင်းသည်လည်း ရုက္ခဗေဒပညာအတွက် အကျိုးဆောင်ခဲ့သည်ဟုဆိုကြသည်။ ကျူးဂါးဒင်းတွင် မျိုးပွားပြုစုပျိုးထောင်ပေးခဲ့၍ နယ်ပယ်သစ်များသို့ ယူဆောင်စိုက်ပျိုးစေခဲ့သော စီးပွားဖြစ်အပင်များမှာ ပေါင်မုံသီးပင်၊ နာနတ်ပင်၊ ငှက်ပျောပင်၊ လက်ဖက်ပင်၊ ကာဖီပင်၊ ကိုကိုးပင်၊ ကော်ဖတ်ပင်၊ လျော်ထွက်အပင်များ၊ ဆိုးဆေးထွက်အပင်များ၊ ကိုနိုင်ပင် စသည်တို့ဖြစ်လေသည်။

ကျူးဂါးဒင်းမှတစ်ဆင့် ၁၈၆၀ ပြည့်နှစ်တွင် တောင်အမေရိကတိုက်မှ ကိုနိုင်ရရှိသော ဆင်ကိုနာပင်ကို အိန္ဒိယသို့၎င်း၊ ကော်ဖတ်ပင်ကို ၁၈၇၅ ခုနှစ်တွင် မလ္လာယုကျွန်းဆွယ်သို့၎င်း၊ ယူဆောင်စိုက်ပျိုးခဲ့သည်။

ဥယျာဉ်အတွင်း၌ သီးပင်၊ ပွင့်ပင်၊ ရွက်လှပင်၊ ရှားစောင်းပင်၊ နွယ်ပင်၊ ကျောက်ပန်းပင်၊ သစ်ခွပင်မှစ၍ အပင်မျိုးပေါင်း ၄၀,၀၀၀ ကျော်ကိုအမျိုးအစား ခွဲခြား၍ စိုက်ပျိုးထားလေသည်။ သို့ဖြစ်၍ ရာသီလိုက်ပွင့်သော ပန်းပင်များပင် ကြည့်ရှု၍မကုန်နိုင်အောင်များလှသည်။ ရာသီဥတုမြေမျိုးစသည့် မတူကွဲပြားသော အရပ်ဒေသများမှ ယူ

ဆောင်ခဲ့သော အပင်များကို မှန်အမိုးအကာအိမ်များအတွင်း မူလယူဆောင်ခဲ့ရာဒေသ၏ ရာသီဥတုမြေမျိုးစသည်တို့နှင့်တူညီအောင် ဖန်တီး၍ပြုစုစိုက်ပျိုးထားသဖြင့် ရာသီအလိုက်ပွင့်သီးလျက်ရှိလေသည်။ ထိုအိမ်များအပြင် စာကြည့်တိုက်၊ ပြတိုက်များနှင့် ရုက္ခဗေဒဆိုင်ရာလက်တွေ့စမ်းသပ်ခန်းလည်းရှိ၏။ ကမ္ဘာအရပ်ရပ်မှ အပင်အမျိုးမျိုးကို ရှာဖွေစုဆောင်း၍ တာရှည်ခံစေရန် ဆေးစိမ်၍ပြတိုက်တွင်ထားသည်။ ဆေးစိမ်ထားသောအပင်အမျိုးပေါင်း ငါးသန်းကျော်မျှရှိ၍ ထိုအပင်သေပြတိုက်သည် ကမ္ဘာပေါ်တွင်အကြီးဆုံးဖြစ်သည်ဟုဆိုကြသည်။ ဝိတိုရိယဘုရင်မကြီးသည် ကျူးဂါးဒင်းကိုတိုင်းသူပြည်သားတို့အား ၁၈၄၀ ပြည့်နှစ်တွင် လွှဲအပ်ခဲ့လေသည်။

ကျူးနစ်မြည်။ ။ တျူးနစ်မြည် — ရှု။

ကျူးပစ်နှင့်ဆိုက်ကီး။ ။ ဗီးနပ်ခေါ် အချစ်နတ်သမီး၏ ရင်နှစ်သားချစ်ဖြစ်၍၊ မိခင်၏အနားတွင် လေးမြားတို့ဖြင့် အမြဲခစားကာ ကစားလျက်ရှိသူကား ကျူးပစ်နတ်သားပင်ဖြစ်၏။ နတ်လောကတွင် ကျူးပစ်ဖူးစာရေးနတ်ကလေးအား နတ်ပြောင်နတ်ရွှပ်နတ်ပျော်ကလေးအဖြစ် အပြစ်ကိုဗွေမယူကြဘဲ ချစ်ခင်ကြလေသည်။ ထိုနတ်ရွှပ်ကလေး၏



ရေခြား၊ မြေခြား၊ ရာသီခြားဒေသများမှယူဆောင်လာသော အပင်အမျိုးမျိုးကိုထည့်သွင်းစိုက်ပျိုးထားရာမှန်အမိုးအကာအိမ်



လန်ဒန်မြို့တွင်စိုက်ထူထားသောကျူးပစ်နတ်သား၏ရုပ်တု

မြားချက်ထိသူမှန်သမျှ အသက်ပင်မသေသော်လည်း ချစ်စိတ်ကြောင့်ဒုက္ခအရောက်ကြီးရောက်ကြရ၍ အချစ်ကြောင့် အပျော်ကြီးလည်းပျော်ကြရ၏။ နတ်လူမဟူ သက်ရှိသူမှန်သမျှအား အနည်းနှင့်အများ ချစ်ဒုက္ခပေးတတ်သော ထိုနတ်ကလေးကိုယ်တိုင်ပင်လည်း ချစ်ဒုက္ခ ခံစားရခြင်းမှ မကင်းခဲ့ချေ။

ကျူးပစ်နတ်သားကလေးနှင့် ဆိုက်ကီးမင်းသမီးကလေးတို့၏ အဖြစ်အပျက်ကား များစွာစိတ်ဝင်စားဖွယ်ကောင်းလေသည်။ ရှေးအခါတုန်းက ရှင်ဘုရင်တပါး၌ သမီးတော်သုံးပါးရှိရာတွင် အကြီးနှစ်ပါးမှာ အထိုက်အလျောက် အိမ်ထောင်ဖက်ပြည့်ကြသော်လည်း အချောဆုံးဖြစ်၍ အထွေးဆုံးသမီးဖြစ်သူ ဆိုက်ကီးမင်းသမီးကလေးမှာမူ နတ်တမျှ အလှလွန်သဖြင့် လူသားမင်းသားတို့သည် သူ၏မေတ္တာပန်းကို ဆင်မြန်းရန်မဝံ့ကြချေ။ ထို့ကြောင့် ဖူးစာရှင် ကင်းရရုံမျှမက အလှလွန်သည့်အတွက်ကြောင့်ပင် အချစ်နတ်သမီး ဗီးနပ်၏ ငြိုငြင်မှု ချစ်မုန်းမာန် ဒဏ်ကိုပင် ခံနေရရှာသည်။

ဗီးနပ်သည် ဆိုက်ကီးကိုစိတ်ဒုက္ခရောက်စေလိုသဖြင့် သားမောင်ကျူးပစ်အား ဆိုက်ကီးမင်းသမီးကလေးကို စိတ်သဘောအယုတ်ဆိုးနှင့် ရုပ်အဆိုးဆိုးသူတဦးနှင့် ဖူးစာမျှပေးရန်အမိန့်ပေးလိုက်သည်။ မယ်တော်မိန့်ခွန်းကို မသွေဖီဝံ့သောကျူးပစ်သည် အမိန့်တော်အတိုင်း ဆောင်ရွက်ရန်

ဆိုက်ကီးထံရောက်ခဲ့၏။ သို့သော် ဆိုက်ကီး မင်းသမီးကလေးကို မြင်လျှင်မြင်ခြင်း စုံမက်ချစ်ခင်လှသောကြောင့် အမိန့်တော်ကိုမေ့ကာ သူ့ကိုယ်တိုင်ချစ်စိတ်ဝင်မိသဖြင့် လူသူမနီးသောလုံခြုံသည့် တောသားခေါင်တခုသို့ ခေါ်ဆောင်သွားလေသည်။ ထိုအခါမှစ၍ ကျူးပစ်နတ်သားကလေးသည် ညဉ့်အချိန်မှသာလျှင်လာရောက်၍ ဆိုက်ကီးနှင့်အတူ နေပြီးလျှင် မိမိအားမည်သူမည်ဝါဖြစ်ကြောင်း ဘယ်သောအခါမျှမမေးရန် တားမြစ်ထားလေသည်။ ယင်းသို့နေစဉ် နေ့တိုင်း ကျူးပစ်လာနေသည်ကို မနာလိုသောဆိုက်ကီး၏ အစ်မဖြစ်သူများက ကျူးပစ်သည်လူမဟုတ်ဘဲ တိရစ္ဆာန်ဖြစ်သည်ဟုပြောကာ ညီမငယ်အားစုံစမ်းရန်တိုက်တွန်း၏။ ဤကဲ့သို့အတန်တန် တိုက်တွန်းချက်ကို နားယောင်မိရှာသောဆိုက်ကီးသည် ကျူးပစ်နတ်သားကလေး အိပ်နေစဉ် မီးထွန်း၍ထကြည့်လေသည်။ ကျူးပစ်၏ သားနားသော ရုပ်ရည်ကို မြင်ရသော မင်းသမီးကလေးမှာ များစွာနှစ်ထောင်းအားရလှသဖြင့် မေ့မောနေစဉ် မီးခွက်မှဆီပူစက်



ကျီးပဲပျက်စီးနေသောဆိုက်ကီးမင်းသမီး၏ကျောက်ရုပ်

သည် ကျူးပစ်နတ်သားကလေးအပေါ်သို့ ကျသွားလေသည်။ နတ်သားကလေးလည်း ဆိုက်ကီးအားအပြစ်တင်ကာ ရုတ်တရက်ပျောက်ကွယ်သွားလေသည်။

အမှုလွန်ပြီးမှနောင်တရသော ဆိုက်ကီးမင်းသမီးကလေးသည် ကျူးပစ် နတ်သားကလေး ပျောက်သွားသော

ကြောင့် ခြေရာထပ်မျှ ဒရစပ် ရှာသော်လည်း အမောသာ လျှင် အဖတ်တင်လေသည်။ ယင်းသို့စိတ်နှလုံးမချမ်းမြေ့ဘဲ လိုက်ရှာယင်းပင် ဗီးနပ်၏နန်းတော်သို့ရောက်သွား၏။ ဗီးနပ်လည်း ယခင်ကမလိုမုန်းထားစိတ်အရင်းခံရှိသဖြင့် ဆိုက်ကီးကလေးအား သာမန်လူသားတို့မစွမ်းဆောင်နိုင်သော ကြီးလေးသည့် အလုပ်တာဝန်ကို တချဉ်းတချဉ်း ထမ်းဆောင်စေသည်။

ယင်းသို့အားဖြင့် မယ်တော်ဗီးနပ်က ကျူးပစ်နှင့်ဆိုက်ကီးတို့၏ချစ်ခြင်းကိုခွဲသော်လည်း ဖူးစာဖက်မှန်ရကား နောက်ဆုံး၌ကျူးပစ် နတ်သားကလေးနှင့် ဆိုက်ကီးမင်းသမီးကလေးတို့မှာ နတ်ဘုရင်ကျူပီတာ၏ ကူညီစီမံပေးချက်အရ ပြန်လည်တွေ့ဆုံ၍ လက်ထပ်လိုက်ကြ၏။ ရောမလူမျိုးတို့သည် ‘အချစ်သည်မျက်စိမရှိ’ ဟူသောစကားနှင့် အညီ မျက်စိကိုအဝတ်ဖြင့်စည်းထား၍ လေးနှင့်မြားကိုကိုင်ထားသော ကျူးပစ်၏ပုံများကို ထုလုပ်ကြလေသည်။ သက်ရှိနတ်လူသတ္တဝါမှန်သမျှတို့သည် ကျူးပစ်နတ်သားကလေး၏ မြားချက်ဖြင့် မည်သူမျှမလွတ်ကင်းကြပေ။ ဂရိလူမျိုးတို့ကမူ ကျူးပစ်နတ်သားကလေးအား အီးရော့ အချစ်နတ်သားကလေးဟူ၍ကိုးကွယ်ကြလေသည်။

ကျူးပားကျွန်း။ ။ကျူးပားကျွန်းမှာအနောက်အိန္ဒိယကျွန်းစုများ ထဲတွင် အကြီးဆုံးနှင့် လူဦးရေ အများဆုံး

ဖြစ်၏။ ကျွန်း၏ပုံသဏ္ဌာန်မှာ ငှက်၏လျှာကဲ့သို့ ခပ်ကွေးကွေးဖြစ်၏။ ကျူးပားကျွန်းသည် မက္ကဆီကိုပင်လယ်ကွေ့အဝင်အလယ်တွင်ရှိသဖြင့် အဝကို ဝင်ပေါက်နှစ်ပေါက်ဖြစ်အောင် အညီအမျှပိုင်းခြားထားသကဲ့သို့ တည်ရှိနေလေသည်။ ထိုကျွန်းသည် ဖလော်ရီဒါပြည်နယ် ကီးဝက်မှမိုင် ၁၀၀ ခန့်ကွာ၍ ယူကတန်ကျွန်းဆွယ်မှ မိုင် ၁၃၀ ဝေးသည်။ တောင်ဖက် ၈၅ မိုင်အကွာတွင် ဂျမေးကားကျွန်းနှင့် အရှေ့ဖက်မိုင် ၅၀ ခန့်အကွာတွင် ဟေးတီးကျွန်းရှိလေသည်။

ကျူးပားကျွန်းသည် အလျားမိုင် ၇၃၀ နှင့် အနံပျမ်းမျှမိုင် ၅၀ ရှိ၏။ အိုင်းအော့ပိုင်းအမည်ရှိသော ကျွန်းကလေးကိုထည့်သွင်း ရေတွက်မည်ဆိုလျှင် ကျူးပားကျွန်း၏ အကျယ်အဝန်းမှာ စတုရန်းမိုင်ပေါင်း ၃၄၆,၇၄၈ ရှိလေသည်။ လူဦးရေမှာ ၁၉၅၂ ခုနှစ်တွင် ၅,၅၂၃,၀၀၀ ဖြစ်၏။ ကျွန်း၏ကမ်းရိုးတန်းတလျှောက်တွင် ကျွန်းငယ်ကလေးများ၊ ပင်လယ်ကွေ့များ၊ ကျောက်ခက်တန်းများ ပေါများလှ၍ကမ်းရိုးတန်း၏အလျားမှာ ၂၂၀၀ မိုင်ရှိလေသည်။

ပင်လယ်ကမ်းရိုးတန်းမှာ အကွေ့အကောက် များပြားလှသဖြင့် သင်္ဘောဆိပ်ကောင်းများ ရှိ၏။ ဆိပ်ကမ်းများတွင်ရှိသည့် ဟာဗားနားမြို့၊ ဆီယင်ဖွေးဂိုးမြို့နှင့်ဆန်တီယာဂိုဒီ ကျူးပားမြို့တို့မှာ ကြီးကျယ်သောသင်္ဘောဆိပ်မြို့ကြီးများဖြစ်ကြသည်။ ဂွမ်တာနာမိုဆိပ်ကမ်းကို ရေတပ်စခန်း ပြုလုပ်ရန် အမေရိကန်ပြည်ထောင်စုသို့ငှားထားလေသည်။



ကျူးပားကျွန်း၏စီးပွားရေးတွင်အရာရောက်လှသောဆေးစိုက်ခင်းကြီးများ

ကျူးဗားကျွန်း၏ မြေမျက်နှာပြင်မှာ မညီညာလှချေ။ မြောက်ဖက်ကမ်းခြေပိုင်းတွင် မြေပြင်သည် အရှေ့ဖက်သို့ တဖြည်းဖြည်းမြင့်တက်သွားရာ၊ ကိပ်မေစီအင်စွန်းတွင် ပေ ၆၀၀ ခန့်မြင့်လေသည်။ တောင်ဖက်ကမ်းခြေ၌ကား မြေ မှာနိမ့်၍သဲဆန်လေသည်။ ကျွန်း၏အရှေ့ဖက်တွင် ဆီယယ်ရာ မာအက်စတြာတောင်တန်းကြီးသည် ကိပ်ဒီကရုမှ ဆန်တီ ယာဂိုမြို့အထိဆန့်တန်းလျက်တည်ရှိသည်။

ကျူးဗားကျွန်းတွင် မြစ်ချောင်း ပေါများသော်လည်း တိုတောင်းသောကြောင့် ရေကြောင်းသွားလာမှုအတွက် အသုံးမဝင်လှချေ။ အိုရီရိုနီးတေးနယ်တွင်ရှိသော ကော်တို မြစ်သာလျှင်မိုင် ၂၅၀ ရှည်၍ ၅၅ မိုင်အထိလှေသင်္ဘော အငယ်စားများ ဆန်တက်သွားလာနိုင်သည်။

ကျူးဗားကျွန်း၏ထူးခြားချက်တစ်ခုမှာ မြေအောက်ဂူနှင့် ဥမင်လိုဏ်ခေါင်းများ ပေါများလှခြင်းပင်ဖြစ်၏။ ဥမင်လိုဏ် ခေါင်းများသည် မြေအောက်ရှိထုံးကျောက်များရှိရာနေရာ များတွင် ဖြစ်ပေါ်လျက်ရှိကြရာ အချို့မြစ်ငယ်ချောင်းငယ် များသည် ထိုမြေအောက်ဥမင်များမှ စတင်ဖြစ်ပေါ်ကြ၍ အချို့မြစ်များသည် ယင်းတို့ကို ဖြတ်သန်းစီးဆင်းကြ လေသည်။

ကျူးဗားကျွန်းတွင် ခြောက်သွေ့သောရာသီနှင့် စိုစွတ် သောရာသီဟူ၍ ရာသီဥတုနှစ်မျိုးရှိ၏။ ခြောက်သွေ့သော ရာသီမှာ နိုဝင်ဘာလမှဧပြီလအထိဖြစ်၍ စိုစွတ်သောရာသီ မှာ မေလမှအောက်တိုဘာလ အထိဖြစ်သည်။ ပင်လယ်မှ လေရသောကြောင့် အပူသက်သာ၏။ အတွင်းပိုင်းများမှာ သာ၍ အေး၏။ လေမုန်တိုင်းများလည်း မကြာခဏ ကျ ရောက်တတ်လေသည်။

ကျူးဗားကျွန်းကို ၁၄၉၂ ခုအောက်တိုဘာလ ၂၇ ရက် နေ့တွင် ခရစ္စတိုဖာကိုလံပ်သည် အမေရိကတိုက်သို့ပဌမဆုံး အကြိမ်ရောက်ရှိစဉ်က စတင်တွေ့ရှိခဲ့လေသည်။ ထိုနောက် ၁၅၁၁ ခုနှစ်မှစ၍ ထိုကျွန်းကိုစပိန်က ကိုလိုနီနယ်အဖြစ် တည်ထောင်အုပ်ချုပ်လာခဲ့ကြရာ၊ ၁၈၉၈ ခုနှစ်အထိကြာ မြင့်ခဲ့၏။ ထိုနောက်စပိန်နှင့်အမေရိကန်ပြည်ထောင်စုတို့ စစ် မက်ဖြစ်ပွားကြသည်တွင် ကျူးဗားကျွန်းကို စပိန်ကလက် လွှတ်ရပြီးလျှင် စစ်ပြေငြိမ်းရေးစာချုပ်အရ အမေရိကန် ပြည်ထောင်စု စစ်ဖက်ဌာနမှ ယာယီသိမ်းပိုက်လေသည်။ ၁၉၀၂ ခုနှစ်တွင် ကျူးဗားသမ္မတနိုင်ငံကိုတည်ထောင်လိုက် ကြလေသည်။

ကျူးဗားကျွန်းမှာ လယ်ယာစိုက်ပျိုးသော နိုင်ငံဖြစ်၍ ထိုကျွန်းရှိလူဦးရေတဝက်ခန့်မှာ စိုက်ပျိုးရေးဖြင့် အသက် မွေးမြူကြသည်။ ကျွန်း၏တဝက်ခန့်မှာ သစ်တောများဖုံး လွှမ်းလျက်ရှိ၏။ နိုင်ငံခြားသို့ တင်ပို့ရသော ထွက်ကုန် များ၏ ၉၀ ရာခိုင်နှုန်းမှာ လယ်ယာကိုင်ကျွန်းနှင့် သစ်

တောများမှရရှိသောပစ္စည်းများဖြစ်သည်။ ကျူးဗားကျွန်း တွင် ကြံပင်၊ ဆေးရွက်၊ ငှက်ပျော၊ ကာဖီစသည်တို့ကိုစိုက် ပျိုးကြ၏။ ထွက်ကုန်၏ ၈၀ ရာခိုင်နှုန်းမှာ သကြားဖြစ်၍ ကမ္ဘာပေါ်တွင် ဒုတိယသကြားအထွက်ဆုံးသော နိုင်ငံဖြစ် သည်ပြင်၊ ပဌမတန်းဆေးရွက်များထွက်သော နိုင်ငံလည်း ဖြစ်လေသည်။ ကျူးဗားကျွန်းမှ သံ၊ ကြေးနီ၊ ကရိုမီယမ်၊ မန်ဂနီစသော သတ္တုများထွက်သည်။ သကြားလုပ်ငန်း၊ အရက်ချက်လုပ်ငန်း၊ ဆေးလိပ်၊ စီးကရက်၊ ဆပ်ပြာ၊ ဦး ထုပ်နှင့်ဖိနပ်လုပ်ငန်းများလည်း ထွန်းကား၍ ကျွန်း၏လူဦး ရေ ၈၀ ရာခိုင်နှုန်း ၂၀ လောက်မှာ ထိုလုပ်ငန်းများတွင် ဝင် ရောက်လုပ်ကိုင်ကြလေသည်။

စပိန်လူမျိုးတို့ကြီးစိုးစဉ်က တိုင်းဦးသား လူမျိုးများ အား လွန်စွာနှိပ်စက်သဖြင့် အမျိုးပျောက်လုနီးပါးဖြစ်ခဲ့ သည်။ ထို့ကြောင့်လယ်ယာစိုက်ပျိုးရေးကို ချဲ့ထွင်လုပ်ကိုင် ကြသောအခါ အာဖရိကတိုက်မှ နီးဂရိုးကပ္ပလီလူမျိုးတို့ကို အလုပ်ကြမ်းများ၌အသုံးပြုရန် ခေါ်ယူရလေသည်။

ကျူးဗားကျွန်း၏လူဦးရေ ၇၅ ရာခိုင်နှုန်းမှာလူဖြူများ ဖြစ်၍ ၂၄ ရာခိုင်နှုန်းမှာ နီးဂရိုးကပ္ပလီလူမျိုးဖြစ်ပြီးလျှင် ၁ ရာခိုင်နှုန်းမှာ တရုတ်လူမျိုးများဖြစ်လေသည်။

ဟာဗားနားမြို့သည် ကျူးဗားကျွန်း၏ မြို့တော်ဖြစ်၍ အကြီးဆုံးမြို့လည်းဖြစ်သည်။ ထိုမြို့၏လူဦးရေမှာ ၆၇,၁၇၆ ယောက်ဖြစ်၍တက္ကသိုလ်ကျောင်းတခုရှိ၏။ အခြားမြို့ကြီး များမှာ သင်္ဘောဆိပ်မြို့ များဖြစ်သော ဆန်တီယာဂို ဒီ ကျူးဗားနှင့် ဆီယင်ဖွေးဂိုးတို့ဖြစ်လေသည်။

ကျူးရီး, အမ် (ခရစ် ၁၈၆၇ - ၁၉၃၄)။ ။မာရီ ကျူးရီးကို ၁၈၆၇ ခုနိုဝင်ဘာလ ၇ ရက်နေ့တွင် ပိုလန်နိုင်ငံ ဝါဆောမြို့၌ဖွားမြင်သည်။ ပိုလန်လူမျိုးမိဖုရားမှ မွေးဖွား ခဲ့သူဖြစ်၍၊ သူ၏ဖခင်မှာ ဝါဆောမြို့ကောလိပ်ကျောင်းမှ ရူပဗေဒ ပါမောက္ခ လာဒစ္စလော့စက လိုဒေါ့စကားဆိုသူ ဖြစ်ပေသည်။

အသက်အရွယ်ငယ်စဉ်ကပင် မာရီသည် ဖခင်၏လက်တွေ့ စမ်းသပ်ခန်းထဲတွင်သာ အချိန်ဖြုန်းလေ့ရှိသည်။ ဤသို့ဖြင့် ကြီးပြင်းလာသည့်အခါ ဖခင်၏အလုပ်တွင်စိတ်ဝင်စားလာ ပြီးလျှင် ဖခင်ထံတွင်အခြေခံသိပ္ပံပညာရပ်များကို သင်ကြား ခဲ့၏။ ဥာဏ်ပညာထက်မြက်သည့်အလျောက် ဆရာကြီး၏ တပည့်များက မာရီအား ပါမောက္ခကလေးဟူ၍ အမည် ပေးခဲ့ကြသည်။ မာရီသည်အသက် ၁၆ နှစ်အရွယ်တွင် သင်္ချာနှင့်သိပ္ပံ ပညာရပ်များ၌ ထူးချွန်သဖြင့် ရွှေတံဆိပ် ဆုရခဲ့ဘူး၏။

ရုရှားနိုင်ငံတွင် ကလေးထိန်း ဆရာမအလုပ်ကို ခေတ္တ လုပ်ကိုင် ခဲ့ပြီးနောက် မာရီကျူးရီးသည် တော်လှန်ရေး

ကျောင်းသားအဖွဲ့တွင် ပါဝင်ခဲ့သဖြင့် ဝါဆောမြို့မှ 'ပါရစ် မြို့တော်သို့ တိတ်တဆိတ်ထွက်ပြေးခဲ့ရသည်။ ထိုနောက် မာရီသည် ပညာဆက်လက်သင်ကြားခွင့်ရရှိသဖြင့် ကြိုးကြိုး ပမ်းပမ်းသင်ယူခဲ့သည်တွင် သိပ္ပံဘွဲ့ကိုရရှိခဲ့လေသည်။

ထိုနောက်ပါမောက္ခပီယဲကျူးရီးနှင့်မာရီတို့သည် တဦးကို တဦးမေတ္တာသက်ဝင်ချစ်ခင်ခဲ့ကြရာ ၁၈၉၅ ခုနှစ်တွင် ထိမ်း မြားလက်ထပ်လိုက်ကြသည်။ ပီယဲကျူးရီးမှာ ထိုစဉ်က ပါရစ်မြို့ရှိ ရူပဗေဒနှင့်ဓာတုဗေဒပညာရပ်များကို သင်ကြား ပို့ချသော မျူနီစီပယ် ကျောင်း အထွေထွေ ရူပဗေဒ ပါမောက္ခဖြစ်သည်။ ဝါသနာတူညီလှသောဇနီးမောင်နှံတို့ သည်သိပ္ပံပညာပြဿနာများကို ဆွေးနွေးတိုင်ပင်လျက် သု တေသနလုပ်ငန်းများကို ဆောင်ရွက်ခဲ့ကြသည်။ ၁၈၉၆ ခု နှစ်တွင် အမ် ဗက္ကရယ်ဆိုသူသည် အလွန်အလေးချိန်စီးသော ယူရေနီယမ်သတ္တုတွင် ရေဒီယိုသတ္တိရှိကြောင်း စုံစမ်းရှာ ဖွေတွေ့ရှိခဲ့လေသည်။

မေရီနှင့်ပီယဲတို့သည် အမ်ဗက္ကရယ် ရှာဖွေတွေ့ရှိခဲ့သော ရေဒီယိုသတ္တိတွင် များစွာ စိတ်ဝင်စား လာကြ၍ အခြား ခြင်စင်များတွင်လည်း ထိုရေဒီယိုသတ္တိ ရှိမည်ဟုယုံကြည် သဖြင့် စူးစမ်းရှာဖွေကြည့်ရာတွင် သိုရီယမ်သတ္တုတွင်လည်း ရေဒီယိုသတ္တိရှိကြောင်းတွေ့ရှိခဲ့သည်။ ၁၈၉၈ ခုနှစ်လတွင် သူတို့သည် ပစ်ချဗလင်းကတ္တရာမှ ရေဒီယို သတ္တိရှိသော ခြင်စင်တခုတွေ့ရှိခဲ့လေသည်။ ယင်းကိုမာရီသည်သူ၏ဇာတိ ချက်ကြွေ ပိုလန်ပြည်ကို ဂုဏ်ပြုသောအနေဖြင့် ပိုလီနီယမ် ဟုမည်ခေါ်ခဲ့၏။ ထိုနှစ်တွင်ပင် ဂျီဗီးမွန်ဆိုသူနှင့်အတူ ရေဒီ

ယမ်ကိုတွေ့ရှိပြန်သည်။ သူတို့သည် ပိုလီနီယမ်နှင့်ရေဒီယမ် တို့ကို ပစ်ချဗလင်းကတ္တရာမှ ပင်ပန်းကြီးစွာထုတ်ယူရရှိခဲ့ကြ သည်။ ရေဒီယမ်မှာ ယခုအခါ ကင်ဆာနှင့်အခြားရောဂါ များကို ကုသရာတွင် အသုံးပြုရသော ထူးဆန်းသည့်ခြင်စင် တခုဖြစ်ပေသည်။

၁၉၀၃ ခုနှစ်တွင် အင်္ဂလန်ပြည်တော်ဝင် အသင်းက ကျူးရီးဇနီးမောင်နှံတို့အား အကြီးဆုံးသိပ္ပံဂုဏ်ထူးဖြစ် သော ဒေဗီတံဆိပ်ဖြင့်မြှီးမြှင့်ခဲ့သည်။ ထိုနှစ်၌ပင် ရူပဗေဒ ပညာရပ်အတွက် အမ် ဗက္ကရယ်နှင့် တွဲဖက်၍ နိုဗဲဆုကို ရရှိခဲ့၏။

၁၉၀၄ ခုနှစ်တွင်ပီယဲကျူးရီးသည် ဆော်ဗွန်းတက္ကသိုလ်၌ ရူပဗေဒပါမောက္ခရာထူးကိုရလေသည်။ သို့ရာတွင် ၁၉၀၆ ခုဧပြီလ ၁၉ ရက်နေ့တွင် ပါမောက္ခပီယဲကျူးရီးသည် ပါရစ် မြို့တော်၌ ကုန်တင်ရထား မတော်တဆ ကြိတ်မိသဖြင့် အနိစ္စရောက်သွားလေသည်။

မာရီကျူးရီးလည်း ခင်ပွန်းသည်၏ ပါမောက္ခရာထူးကို ဆက်ခံရရှိခဲ့လေသည်။ သူသည်ရေဒီယမ်နှင့်စပ်လျဉ်း၍ သု တေသနလုပ်ငန်းများဆက်လက်လုပ်ကိုင်ခဲ့ရာ ရေဒီယမ်ကို ပဌမဆုံးသန့်သန့် ထုတ်ယူနိုင်ခဲ့၍၊ ရေဒီယမ်၏အက်တမ် အလေးဆနှင့် ရုပ်ဂုဏ်များကိုစူးစမ်းတွေ့ရှိလာပြန်၏။ ထို ကြောင့် ၁၉၁၁ ခုနှစ်တွင်ဓာတုဗေဒပညာရပ်အတွက် နိုဗဲ ဆုဖြင့် ဒုတိယအကြိမ်မြှီးမြှင့်ခြင်းခံရပြန်သည်။ နိုဗဲဆုကို နှစ်ကြိမ်ရခဲ့သူများတွင် ပဌမဆုံးပုဂ္ဂိုလ်ထူးဖြစ်ပေသည်။

သူတို့ဇနီးမောင်နှံ တွေ့ရှိခဲ့သော ရေဒီယမ်ခြင်စင်နှင့်စပ် လျဉ်း၍၊ သုတေသနလုပ်ငန်းများ မကြာခဏဆောင်ရွက် ခဲ့ရာတွင် ယင်းခြင်စင်၏ ရေဒီယိုသတ္တိဒဏ်ကို ခံရဖန်များ သဖြင့် သွေးအားနည်းသော ရောဂါရရှိပြီး မဒမ်ကျူးရီး သည် ၁၉၃၄ ခုဇူလိုင် ၄ ရက်နေ့တွင်ကွယ်လွန်အနိစ္စရောက် သွားလေသည်။ သူတို့သမီးနှစ်ယောက်ကျန်ခဲ့ရာ အကြီး အိုင်ရင်းကျူးရီးနှင့် သူ၏ခင်ပွန်းသည် ဖရက်ဒရစ်ဇောလျိုး တို့သည် မိဖုရား၏ သုတေသနလုပ်ငန်းကိုဆက်လက်လုပ် ကိုင်ခဲ့ရာ ၁၉၃၅ ခုနှစ်တွင်ဓာတုဗေဒပညာအတွက် နိုဗဲဆုရရှိခဲ့ လေသည်။

သမီးအငယ် အိဗကျူးရီးသည် သူ့မိခင်အတ္ထုပ္ပတ္တိကိုရေး သားထုတ်ဝေခဲ့သည်။ ဒုတိယကမ္ဘာစစ်ကြီးအတွင်းက လစ် ဗီးယား၊ ရုရှား၊ မြန်မာနိုင်ငံနှင့်တရုတ်နိုင်ငံစစ်မျက်နှာများသို့ စစ်သတင်းထောက်အဖြစ် ရောက်ခဲ့ဘူးလေသည်။ (ရေဒီ ယမ် — လည်းရှု။)

ကျူးရင်းမြို့။ ။ကျူးရင်းမြို့ — ရှု။

ကျေး။ ။ကြက်တူရွေး — ရှု။



နိုဗဲဆုကိုနှစ်ကြိမ်တိုင်တိုင်ရရှိခဲ့သူရူပဗေဒပါရဂူမာရီကျူးရီး

ကျေးကျွန်စံနစ်။ ။ကမ္ဘာပေါ်တွင် ကိုယ်ပိုင်ကျေးကျွန်များထားရှိသည့်စံနစ်သည် ရှေးပဝေဏီ အခါကာလကပင် ပေါ်ပေါက်ခဲ့သည်။ ကမ္ဘာဦးလူတို့သည် ရေကြည်ရာမြက်နုရာ ရွာဖွေယင်း အုပ်စုတခုနှင့်တခု အမြဲတစေယှဉ်ပြိုင်တိုက်ခိုက် လေ့ရှိကြသည်။ ပဌမသော် နိုင်သည့်အုပ်စုက ရှုံးသည့်အုပ်စုကို တယောက်မကျန် သတ်ဖြတ်ပစ် လေ့ရှိသည်။ လူတို့သည် ရွာဖွေစားသောက်နေထိုင်သောဘဝမှ ထွန်ယက်စိုက်ပျိုး နေထိုင်တတ်သော အဆင့်အတန်း သို့ရောက်ရှိလာသောအခါ တိုက်ပွဲတွင် အရှုံးရသူတို့ကို သတ်ပစ်မည့်အစား မိမိတို့လုပ်ငန်းများတွင် ခိုင်းစေရန် ကျွန်အဖြစ် ထားကြသည်။ ကျေးကျွန်စံနစ်သည် ယခုခေတ်မျက်စိတွင် ယဉ်ကျေးမှုနှင့် ဆန့်ကျင်သော စံနစ်တခု ဖြစ်ငြားသော်လည်း ကမ္ဘာဦးလူတို့အဖို့ ကျေးကျွန်စံနစ် ပေါ်ပေါက်လာခြင်းကား လူ့ယဉ်ကျေးမှု တဆင့်တက်လာသည်ဟုဆိုရပေမည်။

ကျေးကျွန်ဖြစ်လာရသည့် အခြားအကြောင်းရပ်များမှာ ကြွေးမြီများ မပေးဆပ်နိုင်၍၎င်း၊ ကြီးကျယ်သော ပြစ်မှုတစ်ခုခုကို ကျူးလွန်မိ၍၎င်း၊ မိမိ၏ လွတ်လပ်မှုကိုလောင်းတမ်းကစားခြင်းဖြင့် ဆုံးပါး၍၎င်း ဖြစ်သည်။ ရှေးကျာမန်လူမျိုးတို့တွင် လောင်းတမ်းကစားရာ၌ ရှုံး၍ ကျွန်အဖြစ် ခံရသူများကို တွေ့ရသည်။ ဘုရားဟောဇာတ်နိပါတ်များတွင်လည်း အလောင်းအစား ကစားမှုများတွင် ရှုံး၍ ကျွန်ခံရပုံများ၊ ကြွေးငွေ မပေးဆပ်နိုင်၍ ကျွန်ခံရပုံများနှင့် ပုစ္ဆာပြဿနာကို မဖြေနိုင်၍ ကျွန်ဖြစ်ရပုံများကို တွေ့ရလေသည်။

ကျွန်များမွေးမြူ ထားရှိခြင်းစံနစ်မှာ ရှေးဦးခေတ် အီဂျစ်နိုင်ငံ၊ ဗက်ဗီလုံးနိုင်ငံ၊ ဂရိနိုင်ငံ၊ အိန္ဒိယနိုင်ငံနှင့် တရုတ်နိုင်ငံများတွင် အထူးဖွံ့ဖြိုးခဲ့သည်။ အီဂျစ်နိုင်ငံတွင် ပိရမစ်ခေါ် ဘုရင်သင်္ချိုင်းဂူကြီးများကို ကျွန်ပေါင်းများစွာတို့ လုပ်ဆောင်ခဲ့ရသည်။ ဗက်ဗီလုံးနိုင်ငံမှ ဘုရင်ဟမ္မုရာဗ်၏ ဓမ္မသတ်ကျမ်းသည် ကျေးကျွန်များကို အသိအမှတ်ပြုသည့်ပြင် ကျွန်ကျင့်ဝတ် သခင်ကျင့်ဝတ် များကို သတ်မှတ်ပေးခဲ့သည်။ ဂရိနိုင်ငံမှ ပညာရှိကြီး ပလေးတိုးက ဂရိအမျိုးသား အချင်းချင်း ကျွန်မပြုရဟုဆိုသည်။ ထို့ပြင် ကျွန်ကျင့်ဝတ် သခင်ကျင့်ဝတ် များကို ပြဋ္ဌာန်းညွှန်ကြားခဲ့သည်။ ဟီဗြဲလူမျိုးတို့သည် မိုးဇက်၏ ဓမ္မသတ်ကျမ်းအရ မိမိတို့လူမျိုးကျွန်များကို ၆ နှစ်လျှင်တကြိမ်ကျ လွတ်လပ်ခွင့်ပေးသည်။ လူမျိုးခြား ကျွန်များကိုမူ အနှစ်တရာလျှင် ၂ ကြိမ်ကျလွတ်လေ့ရှိသည်။

အိန္ဒိယနိုင်ငံတွင် ဂေါတမ မြတ်စွာဘုရား မပွင့်မီကပင် ကျေးကျွန်ထား၍ ခိုင်းစေသော စံနစ်ရှိခဲ့သည်။ ပိဋကတ်ကျမ်းဂန် များအရ အန္တောဇာတ အိမ်ပေါက်ကျွန်၊



ကျေးကျွန်စံနစ်မျက်သိမ်းသဖြင့်ရှင်မြူးနေကြသောကပ္ပလီမိသားစု

ဓနက္ကိတ ငွေဝယ်ကျွန်၊ သာမံဒါသဗျဂတ ကိုယ်တိုင်ကျွန်ခံသောကျွန်၊ ကရမရာနီထ သုံ့ရကျွန် ဟူ၍ ၄ မျိုးဖော်ပြပါရှိသည်။ မနုကျယ် ဓမ္မသတ်တွင် ‘အစဉ်ကျွန်ရိုး၊ သားပေါက်၊ မြေးလတ်၊ အောက်ကလက်၊ ကျွန်ဆက်၊ ကျွန်ပင်၊ ကျွန်စဉ်’ ဟုကျွန် ၇ မျိုးကို ပြဆိုသည်။

အခြားဓမ္မသတ်ကျမ်းများတွင် ‘ဟိနကုလ ဓနက္ကိတကျွန်၊ ၎င်းသား သားပေါက်၊ ၎င်းသားမြေးလတ်၊ ၎င်းသားအောက်ကလက်၊ ၎င်းသားကျွန်ပင်၊ ၎င်းသားကျွန်ရိုး၊ ၎င်းသားကျွန်စင်၊ ၎င်းသားသန္တက’ ဟူ၍ ကျွန်ခုနစ်မျိုး ပြဆိုသည်။ ထိုမှတစ်ပါး ကျွန်ခုနစ်ရပ်၊ ကျွန်ရှစ်ရပ်၊ ကျွန်ကိုးရပ် စသည်ဖြင့် ဋီကာများ၌ ဖော်ပြပါရှိသည်။ တဖန် ကျွန် ၉ ရပ်မှ တရပ်လျှင် ၇ မျိုး ၄ မျိုး စသည်ဖြင့် ပွားများလာရာ စုစုပေါင်း ကျွန် ၆၇ မျိုး ရှိကြောင်းပြဆိုပြန်သည်။ ပြဆိုခဲ့သော သာမန်ကျွန်များမှတစ်ပါး ဘုရားကျွန်၊ သင်္ဃာကျွန်နှင့် ပုဏ္ဏားကျွန်များလည်း ရှိသေးသည်။ မြန်မာနိုင်ငံတွင် ရှေးအခါက ကျေးကျွန်များကို အဆောင်အယောင်အဖြစ် ထားရှိခြင်း၊ ကျေးကျွန်များ မွေးမြူခိုင်းစေခြင်းတို့မှာ အိန္ဒိယယဉ်ကျေးမှုမှ ရရှိဟန်တူသည်။ သိင်္ဂါလောဝါဒသတ်တွင် ကျွန်ကျင့်ဝတ် ၅ ပါး၊ သခင်ကျင့်ဝတ် ၅ ပါး ဟုပြဋ္ဌာန်းထားသည်။


ကျေးကျွန်စံနစ်

ဥရောပတိုက်၌ ၅ ရာစုနှစ်နှင့် ၆ ရာစုနှစ်များတွင် ကိုယ်ပိုင်ကျေးကျွန် ထားသည့်စံနစ် ခေတ်မှီသွားပြီးနောက် မြေကျွန်ထားရှိသည့် စံနစ်တမျိုး ပေါ်ပေါက်လာသည်။ မြေကျွန်များမှာ မြေရှင်ကြီးများ၏ လယ်မြေများတွင် လုပ်ကိုင်ပေးရခြင်း၊ မြေရှင်ကြီးများအတွက် စစ်တိုက်ပေးရခြင်း စသောအမှုတို့ကို ပြုလေသည်။ (ကံကျွေးချစ်နစ်—၅။) ကာလကြာလာသော် မြေကျွန်စံနစ်မှာလည်း တဖြည်းဖြည်း မွေးမှိန်၍ လာခဲ့သည်။ အင်္ဂလန် ပြည်တွင် ၁၃၀၁ ခုနှစ် တောင်သူလယ်သမားများ ပုန်ကန်ထကြွမှုကြီး ပေါ်ပေါက်ပြီးနောက် မြေကျွန်စံနစ် ပျောက်ပျက် သွားသည်။ ဂျာမနီနိုင်ငံတွင် ၁၉ ရာစု အစပိုင်းတွင်၎င်း၊ ရုရှားနိုင်ငံတွင် ၁၉ ရာစု အလယ်လောက်တွင်၎င်း၊ ပပျောက်သွားလေသည်။

၁၅ ရာစုနှစ်တွင် ပေါ်တူဂီလူမျိုးများက အာဖရိက တိုက်သားများကို ကျွန်အဖြစ် ဖမ်းဆီးခေါ်ဆောင် လာသည်မှ အစပြု၍ ကျေးကျွန်စံနစ် အသက်တဖန် ပြန်ဝင်လာခဲ့သည်။ 'အမေရိကတိုက် အနောက်အိန္ဒိယကျွန်းစုနှင့် ဩစတြေးလီးယား တိုက်များတွင် လယ်ယာကိုင်ကျွန်းများ လုပ်ကိုင်ရန်နှင့် သတ္တုတွင်းများ တူးဖော်ရန်အတွက် လုပ်သားပေါင်း မြောက်မြားစွာ လိုလေရာ ကျွန်အရောင်း အဝယ်စံနစ် ဖွံ့ဖြိုးလာခဲ့လေသည်။ နီးဂရိုးခေါ် ကပ္ပလီလူမျိုးများမှာ ဥရောပတိုက်သားများနှင့် အာရပ်လူမျိုး ကျွန်ကုန်သည်များ လက်ထဲတွင် အဆင့်ဆင့် ရောင်းစားခြင်းကို ခံခဲ့ကြရ၏။ (ကပ္ပလီလူမျိုး—၅။) ထိုစဉ်အခါက အစိုး

ရများသည် ကျွန်ကုန်ကူးခြင်း လုပ်ငန်းကို အားပေးအားမြှောက် ပြုလုပ်ခဲ့ကြသည်။ ၁၈ ရာစုနှစ် ကုန်ဆုံးခါနီးတွင် ကျွန်ကုန်ကူးခြင်းကို လူအများ စက်ဆုပ်ရွံရှာလာကြသည်။ ကျွန်များ လွတ်မြောက်ရေးအတွက် ရှေ့ဆောင်လှ ဆော်သည့် ပုဂ္ဂိုလ်များ ပေါ်ထွက်လာကြသည်။ ကျေးကျွန်စံနစ် ဆိုးရွားကြောင်း စာအုပ် စာတမ်းများလည်း ပေါ်ထွက်လာခဲ့လေသည်။ ဥရောပတိုက်တွင် ကျွန်ကုန်ကူးခြင်း လုပ်ငန်းကို ပဌမဆုံးပိတ်ပင်လိုက်သော နိုင်ငံမှာ ဒိန်းမတ်နိုင်ငံ ဖြစ်သည်။ အင်္ဂလန်နိုင်ငံတွင် ကျေးကျွန်စံနစ်ကို အပြင်းအထန် ကန့်ကွက်ရှုံ့ချသူတို့မှာ 'ကိုတ်ကာ' အသင်းဝင်များ ဖြစ်ကြသည်။ ၁၈၀၇ ခုနှစ်တွင် ဝီလျံဝီလဗာဖို့ ဆိုသူ ပုဂ္ဂိုလ်ကြီး၏ ကြိုးပမ်းချက်အရ ဗြိတိသျှပါလီမန်မှ ကျွန်ကုန်ကူးခြင်း လုပ်ငန်းကို ပိတ်ပင်လိုက်သည်။ သို့သော် ၁၈၃၃ ခုနှစ်ရောက်မှ ဗြိတိသျှအင်ပိုင်ယာအတွင်းတွင် ကျေးကျွန်စံနစ်ကို လုံးဝပယ်ဖျက်လိုက်လေသည်။

အင်္ဂလိပ်လူမျိုးတို့၏ စံနစ်ကိုလိုက်၍ ၁၈၄၈ ခုနှစ်တွင် ပြင်သစ်အင်ပိုင်ယာအတွင်း ကျေးကျွန်စံနစ်ကို ပယ်ဖျက်ခဲ့သည်။ ၁၈၆၃ ခုနှစ်တွင် ဟော်လန်ပြည်၌၎င်း၊ ၁၈၇၈ ခုနှစ်တွင် ပေါ်တူဂီနိုင်ငံ၌၎င်း၊ အသီးအသီး ပယ်ဖျက်ပိတ်ပင်ခဲ့ကြသည်။ အမေရိကန် ပြည်ထောင်စုနိုင်ငံသည် ၁၈၀၈ ခုနှစ်ကပင် အလားတူ ပိတ်ပင်မှုကို ပြုလုပ်ခဲ့သော်လည်း ဝါဂွမ်းစိုက်ပျိုးခြင်းဖြင့် စီးပွားလမ်းဖြောင့်နေသော အမေရိကန် တောင်ပိုင်းသားများကမူ ကျွန်များကို မလွှတ်လိုကြပေ။ အမေရိကန် တောင်ပိုင်းနှင့် မြောက်ပိုင်း ပြည်တွင်းစစ်



၁၉ ရာစုနှစ်စာရင်းနိုင်ငံတွင်ကပ္ပလီလူမျိုးအားစေခိုင်းအသုံးချရန်အတွက် အရောင်းအဝယ်ပြုရာကျွန်းဈေး၏ ရှုခင်းတရပ်

ဖြစ်ကြရသည့် အကြောင်းရင်းများတွင် ကျွန်ပြဿနာမှာ အကြောင်းရပ်တခုဖြစ်သည်။ (လင်ကွန်း၊ အေ - ၅) ၁၈၆၃ ခုနှစ်ဆန်းတရက်နေ့တွင် သမတလင်ကွန်း ထုတ်ပြန် ကျေညာသော ကျေးကျွန်များလွတ်မြောက်ရေး ကျေညာ စာတမ်းမှာ သမိုင်းထိုးလောက်သော ကျေညာစာတမ်းကြီး ဖြစ်ပေသည်။ ပြည်တွင်းစစ်ကြီး ပြီးဆုံးပြီးနောက် ၁၈၆၅ ခုနှစ်တွင် အခြေခံ အုပ်ချုပ်ရေး ဥပဒေကို ပြင်ဆင်လိုက် သောအခါ အမေရိကန် နိုင်ငံတဝှန်းလုံး၌ ကျေးကျွန်စံနစ်ကို တားမြစ်ပိတ်ပင်လိုက်တော့သည်။

တရပ်နိုင်ငံတွင် ရှေးအထက်ကျော်ကာရံမှ စ၍ ကျေး ကျွန်များထားခြင်း စံနစ်ဖွံ့ဖြိုးလာခဲ့ရာ တရပ်အမျိုးသား အစိုးရ လက်ထက်မှစ၍ အပြင်းအထန် နှိပ်ကွပ်ခဲ့သည်။ ခရစ်နှစ် ၂၀ ရာစုအထဲ၌ပင် ကျွန်ကုန်ကူးခြင်း၊ ကျွန်ပေး မြူခြင်း အလုပ်များသည် အာရှကျွန်းဆွယ်၊ အာဖရိက၊ နီယူးဂျီနီယားပြည်နှင့် အခြားအုပ်ချုပ်မှုနှင့် ကင်းကွာသောအစွန် အဖျားဒေသများတွင် ရှိနေသေးသည်။ ၁၉၃၅ ခုနှစ်တွင် အာဖရိကနီယားနိုင်ငံကို လူတလီက ဝင်ရောက်သိမ်းပိုက် လိုက်သောအခါမှအာဖရိကနီယားနိုင်ငံတွင်ကျေးကျွန်စံနစ် ကွယ်ပျောက်ခဲ့သည်။ မြန်မာနိုင်ငံ မြောက်ဘက် အစွန် အဖျားဖြစ်၍ အုပ်ချုပ်ရေး ကင်းကွာသော ဟူးကောင်း တောင်ကြားဒေသနှင့် တြိဂံ နယ်မြေများတွင် ကျေးကျွန် များရှိခဲ့လေရာ ၁၉၂၇ ခုနှစ်နှင့် ၁၉၂၉ ခုနှစ်အတွင်း ဘုရင်ခံ ဆာ ဆပင်ဆာ ဟားကုတ်ဗတ္တလာနှင့် ဆာ ချား အင်းနစ် ဟိုလက်ထက် တွင် ကျွန်ပေါင်း ၉,၀၀၀ ခန့်ကို လျော်ကြေး ငွေ ၅ သိန်းကျော်ပေး၍ လွတ်လပ်ခွင့် ပေးခဲ့သည်။ အမှန် စင်စစ် ယင်းဒေသများတွင် ထိုအချိန်အခါက အုပ်ချုပ်မှု လုံးဝမရှိဘဲ နယ်ခြားစစ်တပ်များက တနှစ်လျှင် ၁ ကြိမ် ၂ ကြိမ်မျှ ကင်းလှည့်လည်မှုသာရှိသဖြင့် ကျွန်များလွတ်လပ် မှု ဤမျှကြန့်ကြာခဲ့ရသည်။ ထို့ကြောင့် ၁၉၃၀-၃၁ ခုနှစ် တွင် ကချင်တောင်တန်းသား များဆိုင်ရာ စည်းမျဉ်းဥပ ဒေကို ပြဋ္ဌာန်းခဲ့ပြီးနောက် ထိုဒေသများကို အုပ်ချုပ်မှုစည်း ပိုင်းယံသို့ သွတ်သွင်းခဲ့သည်။

နိုင်ငံပေါင်းချုပ် အသင်းကြီးသည် ကျေးကျွန်စံနစ်တိုက် ဖျက်ရန် စုံစမ်းရေးအဖွဲ့များကို ဖွဲ့စည်း၍၎င်း၊ ၁၉၂၆ ခုနှစ် တွင် ညီလာခံသဘင်ကြီး ကျင်းပ၍၎င်း၊ အနည်းနည်း အဖုံဖုံ ကြိုးစားခဲ့သည်။ ယခုအခါ ထိုလုပ်ငန်းရပ်များကို ကုလသမဂ္ဂအဖွဲ့ကြီးက သက်လက်ဆောင်ရွက်လျက်ရှိသည်။ ၁၉၄၈ ခု မိလင်ဘာလ ၈ ရက်နေ့တွင် ကုလသမဂ္ဂအဖွဲ့ကြီးက လူ့အခွင့်အရေး ကျေညာစာတမ်းကြီးကို လက်ခံခဲ့သည်။

ထိုကျေညာစာတမ်း၏ အပိုဒ် ၄ တွင် မည်သူ့အားမျှ ကျွန်အဖြစ်ထားရှိခြင်း၊ ကျွန်သဖွယ် ခိုင်းစေခြင်းများကို မပြုလုပ်ရ။ ထို့ပြင် ကျွန်ပေးမြူခြင်းစံနစ်နှင့် ကျွန်ကုန်ကူး

ခြင်း လုပ်ငန်းများကို မည်သည့်အသွင်နှင့်ရှိစေကာမူ ပိတ် ပင်ရမည် ဟုပါရှိသည်။ ဤကျေညာချက်ကို အခြေခံပြု၍ ကုလသမဂ္ဂအဖွဲ့ဝင်နိုင်ငံများသည် ကျေးကျွန်စံနစ်ပပျောက် ရေးကို မိမိတို့၏ ဖွဲ့စည်းအုပ်ချုပ်ပုံအခြေခံဥပဒေများတွင် ထည့်သွင်း၍၎င်း၊ အက်ဥပဒေများ ပြဋ္ဌာန်း၍၎င်း၊ ဆောင် ရွက်နေကြ၏။

ဤမျှလှုပ်ရှားတိုးတက်နေသော ခေတ်ကြီး၌ပင် ကမ္ဘာ့ အရှေ့အလယ်ပိုင်း ဒေသများတွင် ကျွန်ပေါင်း ၁ သန်းခန့်၊ အာရှဗဟိုနိုင်ငံတွင် ၅ သိန်းနှင့် အာဖရိကနီယားနိုင်ငံတွင် ကျွန်များရှိသေးကြောင်း သိရသည်။ မည်သို့ပင်ဖြစ်စေ၊ ကမ္ဘာ့ကုလသမဂ္ဂအဖွဲ့ကြီးသည် ကျေးကျွန်စံနစ်ကို အမြစ်မှ တွန်းလှန်ဖျက်ရန်ကြိုးစားလျက်ရှိလေသည်။

ကျေးငှက်များ။ မြန်မာနိုင်ငံ။ ။ မြန် မာ နိုင် င် ကျေး ငှက်များ - ၅။

ကျေးရွာသာယာမှု။ ။ မြို့ကြီးပြကြီးများသည် စီးပွား ရေးလုပ်ငန်းများအတွက် အထူးသင့်လျော်သော်လည်း စိမ်း လန်းစိုပြေသော သဘာဝ၏ သာယာမှုများကိုမူ ကျေးလက် တောရွာ များတွင်သာ တွေ့နိုင်ပေသည်။ တောတောင် ရေမြေ၊ ထွေထွေစိမ့်စမ်း၊ တောလမ်းတောင်လမ်း အံ့မခန်း သော သဘာဝ လောကကြီး၏ ရှုခင်းများကို လူတိုင်းပင် ရှုလိုမြင်လိုကြသည်။ အထူးသဖြင့် စက်ရုံ အလုပ်ရုံများ၊ ယာဉ်ရထားများဖြင့် ပြည့်နှက်လျက်ရှိသော မြို့ကြီးပြကြီး တွင် နေထိုင်သူတို့သည် တောသူတောင်သား များထက် သြကာသ လောကကြီး၏ သဘာဝအလှကို ကြည့်ရှုခံစား လိုကြပေသည်။ မြို့ကြီးပြကြီးများတွင် ပန်းခြံများ၊ ရေကူး ကန်များ၊ တိရစ္ဆာန်ရုံများ ထားရှိခြင်းမှာ တောလက် ကျေးရွာများသို့ မသွားနိုင် သူများအဖို့ အပန်းဖြေနိုင်ရန် သဘာဝကိုတု၍ ပြုပြင်စီရင်ထားခြင်းများဖြစ်သည်။

တသွင်သွင် စီးကျနေသော စမ်းချောင်းကလေးများ၊ စိမ်းလန်းသော တောတန်းကလေးများ၊ တောတွင်းပျော် ကျေးငှက် တိရစ္ဆာန်များ၊ သဘာဝ ပြက်ခင်းကလေးများ၊ တောင်ပူစာ ကလေးကို ကျွေ့၍ဖောက်ထားသော လှည်း လမ်းကလေးများ၊ ခင်တန်းပြင်ပေါ် တွင် ထန်းညှိပင်အကြား မှ ငါးငါးစွင့်စွင့် တည်ရှိနေသော စေတီများတို့သည် တွေ့ မြင်ရသူ အပေါင်းတို့၏ စိတ်နှလုံးကိုနှစ်သိမ့်ကြည်နူး ရှင် မြူးငြိမ်းအေး စေပေသည်။ ထို့ကြောင့် မြို့ကြီးပြကြီးများမှ ပင်ပန်းနွမ်းနယ် ငြီးငွေ့ဖွယ်ရာတို့နှင့် နေ့စဉ် တွေ့ကြုံနေကြရ သူများသည် မကြာခဏ ကျေးလက် တောရွာများသို့ သွားရောက်ကာ သဘာဝ၏ သာယာမှုကို သိမ်းကျုံးခံစား ယင်း စိတ်သောကများကို ဖြေဖျောက်လေ့ရှိကြသည်။

ကျေးလက်တောရွာမှ သာယာမှုများကို အချိန်မရွေး ကြည့်ရှုခံစား နိုင်ကြခြင်းအလို့ငှာ ကျေးလက်တောရွာရှိ သဘာဝ ပတ်ဝန်းကျင်များကို ထိန်းသိမ်းစောင့်ရှောက်ရန် လိုပေသည်။ ထိုသို့ စောင့်ရှောက်ရာ၌ သဘာဝအတိုင်း ပေါက်ရောက်ဖြစ်ထွန်းနေသောရုပ်ဝတ္ထုများကို နဂိုအတိုင်း မပျောက်မပျက်၊ မချွတ်ယွင်းရအောင် ထိန်းသိမ်းစောင့်ရှောက်ခြင်းနှင့် ပိုမိုလှပ တင့်တယ်စေရန် လူတို့ ပြုပြင်စီမံမှု များလည်းပါဝင်သည်။ ပမာအားဖြင့်တောတွင်း၌ သစ်ပင် များ ပြုန်းတီးမသွားစေရန် တောမီးမလောင်စေရအောင် တင်ကြိုကာကွယ်ခြင်း၊ သစ်ပင်များကို စည်းမဲ့ ကမ်းမဲ့ မခုတ်လှဲ စေခြင်းတို့ဖြစ်သည်။ ကျေးငှက်တိရစ္ဆာန်များ ပျော်ပါးမြူးတူး နိုင်စေရန်အတွက် သစ်သီးဝလံ ပင်များ၊ ရေအိုင်များတို့ကို မပျက်စီးရအောင် ထိန်းသိမ်းရန် လိုသည့် အပြင် အရမ်းမဲ့ အမဲလိုက်ခြင်း ငှက်ပစ်ခြင်း များကို လည်း တားမြစ်ပိတ်ပင် ရပေမည်။ တခါတရံ သဘာဝ ရုပ်ဝတ္ထု များကို နဂိုအတိုင်း ထိန်းသိမ်းထားရုံနှင့် မဖြစ်နိုင်ရကား လူတို့၏ ပြုပြင်စီမံမှုများကို ဖြည့်စွက်ရပေသည်။ ဥဒါဟရုဏ် လူသွားလမ်းအနီး ကုန်းမြင့်ပေါ်ရှိ ကျောက်တုံးကြီးတခုမှာ မိုးရေ တိုက်စားသဖြင့် ခြေရင်းများပေါ်၍ ယိမ်းယိုင်နေ ခဲ့လျှင်ထိုကျောက်တုံးကြီးကို အဝေးသို့ ဖယ်ရှားပစ်သင့် ပေသည်။ တောတွင်း၌ သစ်ပင်ပန်းပင်တို့သည် အချို့နေရာ တွင် အလွန်ထူထပ်စွာ ပေါက်ရောက်၍ အချို့နေရာတွင် အလွန်ကျဲစွာ ပေါက်ရောက်နေတတ်ပေရာ လူတို့က မျက် စိပ်သာဒနှင့် ကိုက်ညီအောင် ခုတ်ထွင်ပြုပြင် ပေးရပေမည်။ တောပန်း အချို့တို့မှာ သဘာဝအတိုင်း ပစ်ထားချေက အမျိုးဗီဇပင် သည်းရမည့် အခြေမျိုးသို့ ရောက်ရှိနေလျှင် လူ၏ အကူအညီဖြင့် အမျိုးဖြန့်ပေးရန် လိုပေသည်။ ထိုမှ တပါး တောတွင်း၌ သွားလာမှု လွယ်ကူစေရန် လမ်းများ ဖောက်လုပ်ခြင်း၊ တန်တားများခင်းခြင်း၊ လမ်းများ မပျက် စီးစေရန် ရေမြောင်းများ တူးပေးခြင်း အစရှိသော လုပ်ငန်းများကိုလည်းလုပ်ပေးသင့်ပေသည်။

အင်္ဂလန်နိုင်ငံတွင် သမိုင်းဝင် သဘာဝအလှ စုဝေးရာ ဒေသများ သာယာမှု ပြုစုစောင့်ရှောက်ရန် အမျိုးသား ဘဏ္ဍာထိန်းအဖွဲ့နှင့် အင်္ဂလန်နိုင်ငံ ကျေးလက် တောရွာ ထိန်းသိမ်းရေး ကောင်စီတို့သည် တောလက် ကျေးရွာရှိ မြေနေရာ အမြောက်အမြားကို ဝယ်ယူ၍ လူအများအတွက် သာယာသော ရှုခင်းများအဖြစ် ပြုပြင်စီရင် ထားကြသည်။ ထိုအဖွဲ့များနှင့် အခြားအလားတူ အဖွဲ့များသည် ကျေး ရွာသာယာမှုကို ထိန်းသိမ်းစောင့်ရှောက်ရုံမျှမက လူအများ အား အဆိုပါ ထိန်းသိမ်းမှု ပညာရပ်များကို သင်ကြားပေး ခြင်းနှင့် ထိုလုပ်ငန်းများတွင် စိတ်ပါဝင်စား လာအောင် ဝါဒ ဖြန့်ခြင်းကိုပါ ပြုလုပ်ပေးလေသည်။ ပမာအားဖြင့်

တောတွင်းသို့ ပျော်ပွဲစား ထွက်သူတို့အား မီးကြွင်းမီးကျန် များ မထားခဲ့ရန်၎င်း၊ အမှိုက်သရိုက် ပုလင်းကွဲပန်းကန်ကွဲ များကို အရမ်းမဲ့ မပစ်ခဲ့ရန်၎င်း၊ တောပန်း၊ တောင်ပန်း များကို မဖျက်ဆီးရန်၎င်း တိုက်တွန်းနှိုးဆော်ကြသည်။

ထိုမှတစ်ပါး ယင်းအသင်းများက ကြီးမှူး၍ အခါအား လျော်စွာ ပန်းရိုင်းများ စုဆောင်းခြင်း၊ ပန်းရိုင်းပြိုင်ပွဲများ ကျင်းပခြင်းစသော လုပ်ငန်းများကိုလည်း ပြုလုပ်ပေးလေ သည်။ အခြား နိုင်ငံကြီး များတွင်လည်း အလားတူ အသင်း များရှိကြသည်။

မြန်မာနိုင်ငံတွင် ကျေးလက်တောရွာများ ထိန်းသိမ်း စောင့်ရှောက်ရန်အတွက် သီးခြားအဖွဲ့အစည်းများ မရှိသေး သော်လည်း မြန်မာနိုင်ငံ သစ်တောဥပဒေများတွင် တော တွင်းတိရစ္ဆာန်နှင့် သစ်ပင်ဝါးပင်များကို အရမ်းမဲ့ မဖျက်ဆီး နိုင်စေရန် ကန့်သတ်ချက်များ ထားရှိပေသည်။ မြန်မာ နိုင်ငံအတွင်းရှိ အချို့ကျေးလက်တောရွာများနှင့် ပင်လယ် ရေချိုးဆိပ် ဒေသများကို ဒေသန္တရ အဖွဲ့အစည်းများက သော်၎င်း၊ လူမှုဝန်ထမ်းအဖွဲ့အစည်းများကသော်၎င်း စံနစ် တကျ ထိန်းသိမ်းစောင့်ရှောက် သွားပါက မြန်မာနိုင်ငံ အတွင်းတွင် ကျေးရွာ၏ သဘာဝအလှ သာယာမှုများကို ယခုထက် ဆတက်ထမ်းပိုး တိုး၍ခံစား နိုင်ကြပေလိမ့်မည်။

ကျော်စွာမင်းများ။ ။မြန်မာနိုင်ငံသမိုင်းတွင် ကျော်စွာ ဘွဲ့ခံ မင်းများ ပေါ်ထွန်းခဲ့ရာ ပုဂံမင်း ဆက်တွင် တပါး၊ ပင်းယမင်းဆက်တွင် နှစ်ပါး၊ ပေါင်း ၃ ပါးတို့မှာ ထင်ရှား သော မင်းများဖြစ်၍ အောက်တွင် သက္ကရာဇ်စဉ်အလိုက် ဖော်ပြထားလေသည်။

ကျော်စွာ (သက္ကရာဇ် ၆၄၈-၆၆၀)။ ။ဤမင်းသည် ပုဂံမင်း ၅၅ ဆက်တွင် ၅၃ ဆက်မြောက် မင်းဖြစ်သည်။ နရသီဟပတေ့ တရုပ်ပြေးမင်း၏ သားတော်အငယ်ဖြစ်၍ မင်းသားဘဝက ဒလမြို့ကို စားရသဖြင့် ဒလစား ကျော်စွာ ဟုတွင်သည်။ သက္ကရာဇ် ၆၄၈ ခုနှစ်တွင် သီဟသူမင်း ကံကုန်သဖြင့် ထီးနန်းဆက်ခံသည်။ (နရသီဟပတေ့မင်း— လည်းရှု။)

ကျော်စွာမင်းလက်ထက် ရခိုင်ဓညဝတီ၊ ပဲခူး၊ မုတ္တမ၊ ယိုးဒယား၊ လင်းဇင်း၊ လဝိုက်၊ ယွန်းပြည်၊ ဂုံပြည်၊ လူးပြည်၊ မိုင်းမျဉ်း စသောပြည်နယ်များက ထောင်ထား ခြားနား ကြသည်။ သံလွင်မြစ် အနောက်ဖက် ဒေသများ၊ စောလုံ ရှမ်းကိုးပြည်နှင့် ပုသိမ် ၃၂ မြို့တို့သည်သာ ကျော်စွာမင်း၏ ပိုင်ဆိုင်သော နယ်များဖြစ်ကြသည်။

ထိုမင်း၏ မိဖုရားများကား ကျစွာမင်းကြီး၏ မြေးတော် စောခင်ထွတ်၊ ပုသိမ်စား ဥဇနာ၏ နှမ ဖွားစောရှင် နှင့် တရုပ်ပြေးမင်း၏ သမီးတော် မင်းစောဦးတို့ ဖြစ်သည်။

ကျော်စွာမင်းလက်ထက် ခမည်းတော် သူကောင်းပြုခဲ့သော သိမ်ဗိုလ်၏ သား ၃ ဦး ဖြစ်သည့် မြင်စိုင်းမြို့စား အသင်္ခယာ၊ မက္ခရာမြို့စား ရာဇသင်္ကြံ၊ ပင်လယ်မြို့စား သီဟသူ မည်သော ရှမ်းညီနောင် ၃ ဦးတို့ တန်ခိုး ကြီးမားလာကြသည်။ ထိုအခိုက်တွင် ကျော်စွာမင်းက မိဖုရားစောကို အတိုင်အပင် မရှိသဖြင့် မိဖုရားစောက စိတ်နာ၍ ရန်ငြိုးဖွဲ့လေသည်။ သက္ကရာဇ် ၆၆၀ ပြည့်တွင် ရှမ်းညီနောင် ၃ ဦးတို့သည် မိဖုရားစော၏ အကူအညီဖြင့် မင်းကြီးကို မြင်စိုင်းမြို့သို့ လှည့်ပတ် ခေါ်ဆောင်ပြီးလျှင် နန်းချကာ သက်န်းဝတ်စေကြသည်။

၆၆၂ ခုနှစ်တွင် တရပ်စစ်သည်များ ချီတက်လာသဖြင့် ရှမ်းညီနောင်တို့က ကျော်စွာကို လုပ်ကြံလေသည်။ ဤမင်းလွန်သော် သားတော် စောနစ်ပုဂံထီးနန်းကို ဆက်ခံသည်။

ကျော်စွာ (၇၀၄-၇၁၂)။ ။ဤမင်းသည် ပင်းယမင်း ၆ ဆက်တွင် ၃ ဆက်မြောက် မင်းဖြစ်သည်။ တစီးရှင် သီဟသူ၏သားတော်ဖြစ်၍ မင်းသားဘဝက ပင်လယ်မြို့ကို စားရသည်။ ပင်လယ်မြို့မှ ဆင်ဖြူငါးစီးရသောကြောင့် ငါးစီးရှင်ကျော်စွာဟု ခေါ်တွင်သည်။ သက္ကရာဇ် ၇၀၄ ခုနှစ်တွင် နောင်တော် ဥဇနာမင်းက ထီးနန်းကို လွှဲအပ်ပေးသဖြင့် နန်းတက်ရသည်။ ထိုမင်းသည် ပညာရှိများနှင့် သူရဲကောင်းများကိုခြီးမြှင့် မြှောက်စားတော်မူလေ့ရှိသည်။ ထိုမင်းလက်ထက် မြင်းစီးသူရဲကောင်းများ ပေါ်ထွက်ခဲ့သည်။ မင်းကြီးကိုယ်တိုင်ကလည်း မြင်းစီးခြင်း ကာကခြင်းများကို ဝါသနာ ထုံလေသည်။ ‘တာဝတိံသာ နတ်ရွာလော၊ နတ်ရွာလော’ အစချီသည့် မြင်စိုင်းမြို့ဖွဲ့ ကာချင်းကို မင်းကြီးကိုယ်တိုင် သီဆို၍ ကာကတော် မူကြောင်းနှင့် သမိုင်း အလာရှိသည်။ ထိုကာချင်းတွင် မြင်စိုင်းမြို့ကြီး သာယာပုံ၊ မင်းကြီး၌ ခြွေရံသင်းပင်း၊ ဆင်မြင်းဗိုလ်ပါ ပေါများပုံ၊ တရပ်စစ်သည်တို့ကို မြန်မာသူရဲကောင်းများက တွန်းလှန်တိုက်ထုတ် လိုက်ပုံများကို သီကုံး ဖွဲ့နွဲ့ထားသည်မှာ ဇာတိမာန် တက်စရာပင် ဖြစ်သည်။

ကျော်စွာမင်းတွင် ငခင်ညို အမည်ရှိသော ကျွန်ယုံတော် တဦးရှိသည်။ ကျော်စွာ မင်းသားဘဝက ညီတော် စစ်ကိုင်းစား အသင်္ခယာ စောယွမ်းကို လုပ်ကြံရန် ငခင်ညိုအား စေခိုင်းဘူးသည်။ သို့ရာတွင် ငခင်ညိုမှာ ထမင်းရှင်၏ ကျေးဇူးကို သိတတ်သူ ဖြစ်သဖြင့် လုပ်ကြံခွင့် ရသော်လည်း မလုပ်ကြံဘဲ ပြန်ခဲ့သည်။ အကျိုးအကြောင်းကို ပြန်လည် လျှောက်တင်သောအခါ ကျော်စွာက အမျက်မထွက်ဘဲ ဆုလပ်များပင် ပေးသေးသည်။ ကျော်စွာမင်းသည် ပင်းယမြို့ အနောက်တောင်ထောင့် အရပ်၌ လေးမျက်နှာဘုရား တည်တော်မူသည်။ ဘုရား မပြီးမီ ဝေဒနာ ကျရောက်၍ သက္ကရာဇ် ၇၁၂ ခုနှစ်တွင် နတ်ပြည်စံလွန်သည်။

ကျော်စွာ (၇၁၂-၇၂၁)။ ။ဤမင်းသည် ငါးစီးရှင် ကျော်စွာ၏သားဖြစ်၍ ပင်းယမင်းဆက်တွင် ၄ ဆက်မြောက် မင်းဖြစ်သည်။ သက္ကရာဇ် ၇၁၂ ခုနှစ်တွင် ခမည်းတော် လွန်သဖြင့် ထီးနန်း ဆက်ခံရသည်။ ဤမင်းကို ၄ စီးရှင် ကျော်စွာဟုလည်း ခေါ်ကြသည်။ မင်းကြီး၏ မိဖုရားများကား သရက် မင်းရှင်စော၏ သမီး စောဥမ္မာနှင့် စိုးမင်း ကိုယ်တော်ကြီး၏ သမီး ရှင်စောကြီးတို့ ဖြစ်ကြသည်။ မင်းကြီးသည် တူးရှင်းတောင်ခြေ၌ ဥမင်ဘုရားကို တည်တော်မူခဲ့သည်။

သက္ကရာဇ် ၇၂၁ ခုနှစ်တွင် တောင်ငူစား သင်္ခယာ ခြားနား၍ ရမည်းသင်း၊ ပက်ပိုင်၊ ပြကောင်၊ တောင်ညို၊ တမြင်ဆန်း တည်းဟူသော ရေလွှဲ ငါးခရိုင်ကို ထိုး၍ သုံ့ပန်းယူသည်။ ထိုနှစ်တွင် ကျော်စွာမင်း နတ်ပြည် စံလွန်တော်မူ၍ ညီတော် နရသူကထီးနန်းဆက်ခံသည်။

ကျော်ရင်။ဦး (မီးပုံးပျံ)။ ။မြန်မာ နိုင်ငံတွင် ၁၉၂၉ ခုနှစ်က အလွန်ထူးချွန် ရဲရင့်သည့် မြန်မာသူရဲကောင်း တဦး ပေါ်ထွန်းခဲ့သည်။ ထိုပုဂ္ဂိုလ်မှာ မိမိကိုယ်တိုင်ကြံစည်ပြုလုပ်သော မီးပုံးပျံကို မြန်မာနိုင်ငံ အရပ်ရပ်တွင် စီးနင်းလိုက်ပါယင်း ဘားဂျမ်း အမျိုးမျိုးကစားကာ အသက်ဆံဖျား စွန့်စားပြခဲ့သဖြင့် (မီးပုံးပျံ) ဦးကျော်ရင်ဟုကျော်ကြားခဲ့သူဖြစ်သည်။

ဦးကျော်ရင်သည် အဖဦးရွှေဘွား အမိဒေါ်မန်းရယ်တို့၏ ပဉ္စမ သားဖြစ်၍၊ ၁၈၇၃ ခုနှစ်တွင် ထားဝယ်နယ် ပန်းတလဲရွာ၌ ဖွားမြင်သည်။ ငယ်စဉ်က ဂျမ်းဘား နပန်း အပြေးပြိုင် စသော ကျန်းမာရေး ကစားခုန်စားမှုများကို လိုက်စားခဲ့သဖြင့်၊ အသက် ကြီးရင့်သည့်တိုင်အောင် ပေါ့ပါးသည်။ ထူးထူးခြားခြား စွန့်စား ကြံစည်လိုစိတ် ရှိ၍ မဖြစ်မနေ ကြိုးစားမည်ဟူသောဇွဲမျိုး ရှိသည်။

သူသည် မြန်မာစာမျှသာ သင်ကြားခဲ့ရ၍၊ ၁၉၂၉ ခုနှစ်တွင် ပထမအကြိမ် မီးပုံးပျံစီးစဉ်က ထားဝယ်မြို့ အစိုးရ အထက်တန်းကျောင်း၌ ပုံဆွဲဆရာအဖြစ် အမှုထမ်းလျက်ရှိသည်။ ထိုစဉ်က ဦးကျော်ရင်သည် အသက် ၆၀ တွင်းသို့ ရောက်နေပြီ ဖြစ်သည်ကတကြောင်း၊ အင်ဂျင်နီယာစသော ခေတ်ပညာမျိုး တတ်မြောက်ခြင်း မရှိသည်က တကြောင်း တို့ကြောင့် ဆိုင်ရာအာဏာပိုင်များ ထံမှ မီးပုံးပျံ စီးပြခွင့် ရရန် ခက်ခဲစွာ ကြိုးစားခဲ့ရသည်။

ဦးကျော်ရင်၏ မီးပုံးပျံမှာ ပိတ်ဖြူဖြင့် ချုပ်လုပ်ထားသည်။ လုံးပတ် အတောင် ၁၀၀၊ အမြင့် အတောင် ၃၀ ခန့်ရှိ၍၊ ရေနံချေးမှိုင်းဖြင့် တက်ရသည်။ လေငြိမ်၍ မှိုင်းကောင်းစွာ ဝလျှင် အမြင့် ၂ မိုင်ခန့် အထိတက်နိုင်၏။ ဦးကျော်ရင်က မီးပုံးပျံ အောက်ဖက်ကြိုးတန်း အဆုံးရှိ

သံဘားတန်းပေါ်၌ ဂျမ်းအမျိုးမျိုး ထိုးပြီး လိုက်ပါလေ့ရှိသည်။ တကြိမ်တွင် ၁၉၃၀ ပြည့်နှစ်အတွင်း ရန်ကုန်မြို့ ကန်တော်ကြီး အလယ်ကျွန်း (ယခု ဗိုလ်ချုပ်အောင်ဆန်းပန်းခြံ)၌မီးပုံးပျံ စီးပြစဉ် သစ်ပင်နှင့်ရိုက်မိကာ လမ်းပေါ်သို့ ကျရာမှ ခြေထောက်နှင့် မေးစေ့တွင် ဒဏ်ရာရသွားဘူးသည်။ သို့သော် ဦးကျော်ရင်သည် ထိုအန္တရာယ်မျှကို အမှုမထားဘဲ ဒဏ်ရာပျောက်ပြန်သော် စီးမြဲစီးပြန်သည်။ ဦးကျော်ရင်၏ စွန့်စားမှုမှာ အသက်အန္တရာယ်နှင့် နီးလှသည့်အတိုင်း၊ သူသည် အကြိမ်ပေါင်း များစွာပင် အသက်ဘေးမှ သိသိကလေးလွတ်မြောက်ခဲ့ရပေသည်။

ဦးကျော်ရင်သည် ၁၉၂၉ ခုနှစ်မှ ၁၉၃၉ ခုနှစ်အထိ အသက်အားဖြင့် ၅၆ နှစ်မှ ၆၆ နှစ်အထိ မီးပုံးပျံ ၅ လုံးဖြင့် မြန်မာနိုင်ငံ အရပ်ရပ်၌ ၅၅ ကြိမ်တိုင်တိုင် စွန့်စွန့်စားစား စီးပြခဲ့သည်။ များသောအားဖြင့် ဘုရားရန်ပုံငွေ စာသင်

ကျောင်းရန်ပုံငွေ စသည်တို့အတွက် အလှူပွဲများသာဖြစ်သည်။ သူ၏ စွန့်စားမှုကြောင့် ဆုအမျိုးမျိုး တံဆိပ်အမျိုးမျိုး ခြီးမြှင့်ခြင်းခံခဲ့ရသည်။


ဦးကျော်ရင်သည် သူ၏အစွမ်းသတ္တိကို ကမ္ဘာလှည့်ပြရန် ကြိုးစားခဲ့ဘူး၏။ သို့သော် နိုင်ငံခြား အစိုးရများထံမှ မီးပုံးပျံ စီးပြခွင့် ရရှိရေး မလွယ်ကူမှုကြောင့် ထိုအကြံအထမမြောက်ခဲ့ချေ။

ဦးကျော်ရင်သည် နောက်ဆုံးအကြိမ် မီးပုံးပျံ စီးပြသည့် ၁၉၃၉ ခုနှစ်မှာပင် ထားဝယ်မြို့၌ ကွယ်လွန်ခဲ့လေသည်။

ကျော်ရွဲ့။ဦး။ ။မြန်မာ သဘင်လောကတွင် ထင်ရှားသော လူရွှင်တော်များအနက် ဦးကျော်ရွဲ့ သည် တဦးအပါအဝင်ဖြစ်သည်။ သူသည် မြန်မာနိုင်ငံ အထက်ပိုင်းတွင် မွေးဖွား၍ ဇာတ်သဘင် နယ်ထဲသို့ မြေဝိုင်းဗုံရှည်ခေတ်က မြေဝိုင်းလူပျက် အဖြစ် စတင် ဝင်ရောက်ခဲ့သည်။ ထိုနောက်နာမည်ကြီးသော ဆရာပု ရုပ်သေးစင်တွင် ရုပ်သေးလူရွှင်တော် အဖြစ်ပါဝင်ခဲ့၏။

ဦးကျော်ရွဲ့နှင့် တွဲဖက် အသုံးတော်ခံသူမှာ လူရွှင်တော်စန္ဒရော် ဖြစ်၏။ စန္ဒရော်၏ ရုပ်သေးရုပ်မှာ ကြက်တောင်စည်းနှင့် ဖြစ်၍ ကျော်ရွဲ့၏ ရုပ်သေးရုပ်မှာ နာမည်နှင့်လိုက်အောင် မျက်နှာရွဲ့၍ နားပန်ဆံနှင့် ထုလုပ်ထားသည်။ ဆရာပုစင်တွင် သူတို့ ၂ ဦးအပြင် မင်းသားကြီး ပိဋကတ်ဆရာမောင် လည်းပါသည်။ ဆရာပုစင်သည် ရန်ကုန်မြို့သို့ဆင်း၍ ကပြလေ့ရှိရာ ဇာတ်စင်နေရာမှာ ရှေးက မှုတ်ကုန်းဟု ခေါ်သော စစ်ကဲ မောင်ထော်လေးလမ်း ခရစ်ယန်ဘုရားရှိခိုးကျောင်းနှင့် မျက်နှာချင်းဆိုင် နေရာ ကွက်လပ်ဖြစ်သည်။

ဦးကျော်ရွဲ့၏ ပျက်လုံးများမှာ ယဉ်ယဉ်နှင့် အဓိပ္ပါယ်ပါလှ၍ ပရိသတ်များ တသောသော ရယ်ရအောင် စွမ်းဆောင် နိုင်လေသည်။ ညတညတွင် ဦးကျော်ရွဲ့နှင့် ဦးစန္ဒရော် လူရွှင်တော် ၂ ဦးတို့ ပျက်လုံးထုတ်ပုံမှာ အောက်ပါဩတိုင်း ဖြစ်သည်။



မီးပုံးပျံစီး မြန်မာသူရဲကောင်း ဦးကျော်ရင်

‘ရွှေတိဂုံ တည်သူများ မင်းသိရဲလား’ ဟုသီချင်းသွားဖြင့် ဆင့်ကာဆင့်ကာ ပထမလူက မေးလိုက်သည်။ ဆိုင်းကလည်း သီချင်းသွားအလိုက် တီးပေးသည်။ ထိုအခါ ဒုတိယလူက ‘မသိလို့ မောင်ရယ် မောင်ရယ် မေးပါရတယ်’ ဟုသီချင်းကို ဆိုင်းချက်နှင့်ဆင့်ကာဆင့်ကာ ဆို၍ပြောသည်။

ထိုသို့ အပြန်အလှန် သီဆိုနေကြပြီးနောက် ပထမလူက ဒုတိယလူ၏ ကုပ်ကိုနှိမ်၊ ကျောကို ထုထောင်းပြီးလျှင် ‘မသေမခြင်းမှတ်ထား၊ ပုရန်တည်တယ်၊’ ဟုပြောလိုက်သည်။

ဦးကျော်ရွှေသည် စကားဝှက်ဖြင့် ပျက်လုံးများကို ထွင်၍လည်း ပျက်တတ်သည်။ ‘အထိုင်မတော် တံမြက်စည်း’ ဆိုသော စကားဝှက်ကို ‘အထိုင်မတတ်တော့ မပေါ်ဘူးလား၊ တံမြက်စည်းက မလှဘူးလား။’ ‘ပေါ်လှ ပဲလှော်’ ဟုအဓိပ္ပါယ်ဖွင့်လိုက်ရာ ပရိသတ်များ နှစ်သက်ရယ်မောကြ

သည်။ သူသည် ဇဝနပဋိဘာန် ဉာဏ်ထက်မြက်သူ တဦးဖြစ်သည့်အလျောက် ဟာသ ပျက်လုံးများကို နိုင်နင်းသည်သာမက ဇာတ်ကွက် ဇာတ်လမ်း အဆင်ပြေသွားစေရန် စကားဖန် ထိုးတတ်သူလည်း ဖြစ်သည်။ ထို့ကြောင့် သူ့အား လူကြိုက်များသည်။

ဦးကျော်ရွှေသည် ရုပ်သေး လူရွှင်တော် အဖြစ်မျှ အသုံးတော် ခံရသည်ကို မကျေနပ် နိုင်သဖြင့် ရုပ်သေးစင်မှ ထွက်ပြီးသော် ဦးစိန်ကတုံး ဇာတ်အဖွဲ့တွင် ဝင်ရောက်၍ ဇာတ်ခုံပေါ်သို့ လူကိုယ်တိုင် တက်ရောက် ဖြေဖျော်ခဲ့သည်။ ထိုနောက် ဦးဖိုးစိန် ဇာတ်အဖွဲ့သို့ ကူးပြောင်း၍ ကပြ အသုံးတော်ခံသည်။ ဦးကျော်ရွှေမှာ မြန်မာ ဘုရင်လက်ထက်ကို မှီလိုက်သော သဘင်သည်ကြီး တဦးဖြစ်ပေသည်။ (စိန်ကတုံး။ ဦး၊ ဖိုးစိန်။ ဦး၊ မြန်မာသဘင် — လည်းရှု။)

မြန်မာစာပေသမိုင်းတွင် မမေ့ထိုက်သူများ

ကျော်အောင် စံ ထား ဆရာတော်များ ဟူ၍ မြန်မာစာပေလောကတွင် ထင်ရှားသည့် ပုဂ္ဂိုလ်များသည် မဟုတ်တော့ ရင်း၊ သတ်ညွှန်းတွင်ရင်း၊ အားထားရာပညာရှင်များဖြစ်သဖြင့် သူတို့၏အတ္ထုပ္ပတ္တိများကိုသိသင့်ပေသည်။

ကျော်အောင်စံထား ဆရာတော်များ။ ။ကျော်အောင်စံထားအမည်ဖြင့် ဆရာတော် ၄ ပါး ပေါ်ထွန်းခဲ့ကြောင်းကို ဟင်္သာတမြို့ မြစ်ကွေ့ဆရာတော် အသျှင်ပညာဝံသ၏ မှတ်တမ်းအရသိရသည်။ ထိုဆရာတော်တို့မှာ (၁) ပဌမကျော်အောင်စံထား အသျှင်ဥာဏဝရ (၂) ဒုတိယကျော်အောင်စံထား အသျှင်ဂုဏာစာရ (၃) တတိယကျော်အောင်စံထား အသျှင်ဝရနှင့် (၄) စတုတ္ထကျော်အောင်စံထား အသျှင်ကဝိန္ဒတို့ဖြစ်ကြ၏။ ထိုဆရာတော်များအနက် အဘိဓမ္မတ္ထ သင်္ဂဟဂဏ္ဍိကျမ်းနှင့် မာဂဓအဘိဓာန် စာကိုယ်နိဿယတို့ကို ပြုစုခဲ့သော ပဌမကျော်အောင် စံထားဆရာတော်နှင့် မာဂဓအဘိဓာန် ဋီကာနိဿယဟောင်းနှင့် ဝေါဟာရတ္ထပကာသနီကျမ်းတို့ကို ပြုစုခဲ့သော ဒုတိယကျော်အောင်စံထား ဆရာတော်တို့သာ ထင်ရှား၍ ကျန်ဆရာတော်နှစ်ပါးတို့၏အကြောင်းကိုမူ ကောင်းစွာမသိရချေ။

ကျော်အောင်စံထားဆရာတော်၊ ပဌမ။

ပဌမကျော်အောင်စံထားဟူ၍ ထင်ရှားသော ဆရာတော်ကား၊ သက္ကရာဇ် ၁၀၆၇ ခုနှစ်၊ ပုခန်းကြီးမြို့စီရင်စုပိုက်သင်ရွာတွင် အဖဦးရွှေအောင်၊ အမိဒေါ်ကြွတ်တို့မှ ဖွားမြင်သည်။ ငယ်မည်မှာ မောင်ပန်းအောင်ဖြစ်၏။ အင်္ဂါသားတည်း။

အသက် ၆ နှစ်အရွယ်တွင် မိဖုရားက ပုခန်းကြီးမြို့တောင်ဖက်၊ နောင်ဘရွာ နိဗ္ဗာန်ကျောင်းဆရာ ဓမ္မနန္ဒာလင်္ကာရ မဟာထေရ်၏တပည့် ပိဋကတ်ဗေဒင်တတ်လှသော အသျှင်စန္ဒမဉ္ဇူသာ ထံတွင်အပ်နှံသည်။ ကျောင်းနေသူငယ်အဖြစ်

နှင့်ပင် မဟာနိပါတ်၊ ဇာတ်ကြီးဆယ်ဘွဲ့တို့ကို ကုန်အောင် သင်အံ့လေ့ကျက်ခဲ့ရသည်။ ထိုနောက်သာမဏေပြုရာ၊ ၃ နှစ်အတွင်း သာမဏေတို့သင်ရိုးကုန်သဖြင့် သာမဏေကျော် ဟုထင်ရှားသည်။ သာမဏေဘွဲ့မှာ ရှင်ဥာဏဝရဖြစ်သည်။

သက္ကရာဇ် ၁၀၈၅ ခုနှစ်တွင် ဆရာရင်းဖြစ်သော အသျှင်စန္ဒမဉ္ဇူသာ ပျံလွန်တော်မူသဖြင့်၊ အဝမြို့တော်သို့တက်၍၊ မင်းဆရာတော်ဖြစ်သော အောင်မြေစံလွတ် မိုးထိဆရာတော်ထံ တပည့်ခံသည်။ အသက် ၁၉ နှစ်တွင် ပဌမကျော်ဘွဲ့ရသည်။

ပဌမကျော်ဘွဲ့ရပြီးနောက် နေရင်းရွာသို့ပြန်၍၊ ပုခန်းစည်သူရှင်ဘုရား အနောက်မျက်နှာရှိ မတောင့်တကျောင်းတွင် စာပေကျမ်းဂန်ပို့ချသည်။ ထိုစဉ်အတွင်း ဆရာတော်သည် မင်း၏တံဆိပ်တော်နာမံတော်ကို ဖွင့်ပြရာဖြစ်သော ရာဇာဓိရာဇာနာမတ္ထပကာသနီ ကျမ်းကို ပြုစုသည်။ ရာဇလင်္ကာရကျမ်း၊ ကဗျာယန သာရနိဿယသစ်အကျယ်၊ ကမ္မဝါစာဂဏ္ဍိကျမ်း၊ ဒုဋ္ဌက္ခရဂဏ္ဍိ ကျမ်း၊ စက္ကကဝိနိစ္ဆယ၊ မဟာနမက္ကာရပါဌ်နိဿယ၊ အဋ္ဌသာလိနိဂဏ္ဍိပဗ္ဗကျမ်း၊ ပါတိမောက္ခခလိယတန ကျမ်းများကိုပြုစုတော်မူသည်။ အဘိဓမ္မတ္ထသင်္ဂဟ အဋ္ဌကထာကိုလည်း မြန်မာဘာသာဖြင့် အဖွင့်ဂဏ္ဍိကို စီရင်တော်မူသည်။

ထိုနောက်အဝမြို့သို့ပြန်၍၊ ဟံသာဝတီရောက် မင်းကကပ်လှူသော ကျောင်းဆောင်ငယ်ပေါင်း ၁၀၀ ရှိသည့် ကျော်အောင်စံထားကျောင်းတွင် သီတင်းသုံးသည်။ ကျော်အောင်စံထားဟု ကမ္မည်းတပ်ထားသောကျောင်းတွင်ပဌမ

ဦးဆုံး သီတင်းသုံးသည်ဖြစ်၍ ကျောင်းကိုအစွဲပြုလျက် ပဌမ ကျော်အောင်စံထား ဆရာတော်ဟု တွင်သည်။ ယင်း ကျောင်းတွင် သီတင်းသုံး၍ တပည့်တပန်း တို့အား စာ ပေပို့ချရာ၊ တပည့်များထဲတွင် နောင်အခါ ဒုတိယ ကျော် အောင်စံထားအမည်နှင့် ထင်ရှားမည့် အသျှင် ဂုဏ်စာရနှင့် ကဝိလက္ခဏ သတ်ပုံကျမ်းပြုဆရာအဖြစ်နှင့် ကျော်ကြား လတ္တံ့သော စိန္တကျော်သူဦးဩတို့ပါဝင်ကြသည်။ (စိန္တ ကျော်သူဦးဩ။ — ရှု။)

ဆရာတော်သည် သက်တော် ၄၁ နှစ်တွင် ခက်ခဲနက်နဲ သော အဘိဓာန်ပုဒ်ပိကာ အမည်ရှိသော မာဂဓဘာသာ အဘိဓာန်ကျမ်း၏ နိဿယကိုပြုစုသည်။ ယင်းအဘိဓာန်နိဿယ ပြီးစီးသည်နှင့် ၁၁၀၈ ခုနှစ်တွင်၊ ယိုသစ်စထန်းရည်အုန်း ရည်တို့ကို ရဟန်းတို့သောက်သင့်မသောက်သင့် ပလိုင်းဆရာ တော်အရှင်သုဇာတနှင့် အငြင်းအခုံရှိသဖြင့်၊ သုရာဝိနိစ္ဆယ နှင့် အနုသုရာဝိနိစ္ဆယကျမ်းများကို ရေးသားစီရင်သည်။

ထိုနောက်တိုင်းပြည် မငြိမ်မသက်ရှိသည်နှင့် ဆရာတော် သည် အရညဝါသီ တောမှီခိုအောင်း သီတင်းသုံးလိုကြောင်း ဖြင့် ဘုရင်မင်းမြတ်ထံ စာသွင်းရာ ၃ ကြိမ် ၃ ခါမြောက်မှ အခွင့်ရ၏။ ရလျှင်ရခြင်းပင် အလုံမြို့ကျေးလက် ညောင် ကန်ရွာသို့ကြွသွား၍ ညောင်ကန်ရွာ အနောက်တိုက်ခေါ် သည့်ကျောင်းတိုက်၏ တံတိုင်း၏အရှေ့ဖက်တွင်ဝါးကျောင်း ဆောက်၍ သီတင်းသုံးတော်မူသည်။

ပဌမကျော်အောင်စံထား ဆရာတော်သည် အလောင်း မင်းတရားကြီး မြန်မာနိုင်ငံတော်ကို အသစ်တည်ထောင် ကာ၊ ကုန်းဘောင်ရွှေမြို့တော်တွင် ကြွန်းဖွင့်သော သက္က ရာဇ် ၁၁၁၅ ခုနှစ်တွင် ဘဝနတ်ထံ ပျံလွန်တော်မူသည်။

ကျော်အောင်စံထားဆရာတော်၊ဒုတိယ။

မြန်မာသက္ကရာဇ် ၁၀၆၀ ကျော်ခန့်တွင် မြန်မာ စာပေ လောက၌ ထူးခြားသောပုဂ္ဂိုလ် ၄ ဦးပေါ်ပေါက်ခဲ့သည်။ ယင်းပုဂ္ဂိုလ်တို့မှာ (၁) ဝန်ကြီးပဒေသရာဇာ (၂) ရာဇဝင် ဆရာဦးကုလား (၃) အသျှင်ဥက္ကံသမာလာနှင့် (၄) ဒုတိ ယကျော်အောင်စံထား ဆရာတော်တို့ဖြစ်သည်။

ဒုတိယကျော်အောင်စံထား ဟူသောအမည်ဖြင့် ကျော် ကြားခဲ့သောဆရာတော်ကား မြန်မာစာပေ ပြန့်လည်ထူ ထောင်သည့် ညောင်ရမ်းခေတ် သက္ကရာဇ် ၁၀၈၀ ပြည့် နှစ်တွင် ဇင်ရိုင်းရွာ၌ ဖွားမြင်သည်။ ထိုပုဂ္ဂိုလ်၏ငယ်မည်၊ မိဖအမည်နှင့် ငယ်ဆရာ အမည်တို့ကိုကား မသိရချေ။ သို့သော် ပဌမကျော်အောင်စံထား ဆရာတော်၏တပည့် ဖြစ်ကြောင်းကိုမူ သိရှိမှတ်သားရပေသည်။ ရှင်ဘွဲ့မှာဂုဏ် စာရဖြစ်သည်။

ရတနာပူရ အင်းဝရွှေပြည် တတိယနန်းတည် ဆင်ဖြူရှင်

မင်းလက်ထက် သူကောင်းပြုခံရသော အရွတ်ဝန်မင်းသည် ရွှေမြို့တော် အရှေ့မျက်နှာ ကြေးနီချောင်း အနီးတွင် ကျောင်းဆောက်၍ အသျှင်ဂုဏ်စာရအားလှူဒါန်းသည်။ ထိုအခါမှစ၍ အသျှင်ဂုဏ်စာရသည် ကြေးနီချောင်း(ဝါ) ကြေးနီကျောင်းဆရာတော်ဟုထင်ရှားသည်။

သက္ကရာဇ် ၁၁၁၅ ခုနှစ်တွင် ဆရာဖြစ်သော ပဌမ ကျော် အောင်စံထားဆရာတော် ပျံလွန်တော်မူသည်တွင်၊ သက် တော် ၃၅ နှစ် မျှသာရှိသေးသောတပည့် ကြေးနီကျောင်း ဆရာတော် အသျှင်ဂုဏ်စာရသည် ကျော်အောင်စံထား ကျောင်းတွင် ဒုတိယဆက်ခံ သီတင်းသုံးရလေသည်။ ထိုမှ စ၍ဒုတိယကျော်အောင်စံထားဆရာတော်ဟု ထင်ရှားခဲ့၏။

ဒုတိယ ကျော်အောင်စံထား ဆရာတော်သည် ရှေး ပညာရှိတို့ အပင့်အရစ်၊ သဝေ၊နိဂ္ဂဟိတ် သတ်ပုံသတ်ညွှန်းတို့ လွယ်ကူစေရန်၊ ပျို့ကဗျာလင်္ကာ ချောင်းတို့တွင် ကာရန် စောင့်၍၎င်း၊ ခွဲထားပြု၍၎င်း၊ စပ်ဆိုခဲ့သမျှကို မပြည့်စုံ သည်ကိုဖြည့်စွက်၍၎င်း၊ ရှိပြီးဝေါဟာရများကို စစ်ဆေး ဝေဖန်၍ ယူသင့်သည်ကိုယူ၊ ပယ်သင့်သည်ကိုပယ်၊ သန့်စင် သင့်သည်ကိုသန့်စင်၊ စည်းပြုသင့်သည်ကိုစည်းပြု၍၎င်း ဝေါ ဟာရတ္ထပကာသနီကျမ်းကြီးကို ပြုစုတော်မူရာ သက္ကရာဇ် ၁၁၃၁ ခု ကဆုန်လပြည့်ကျော် ၄ ရက်တွင် ကိုကျမ်းကြီး သည် ပြီးစီးအောင်မြင်ခဲ့၏။ မြန်မာဘာသာဗေဒပညာကို လေ့လာလိုက်စားသူတိုင်း လက်မလွှတ်ထိုက်သည့်ကျမ်းကြီး ဖြစ်သည်။ ဝေါဟာရတ္ထပကာသနီကျမ်း ကဲ့သို့သောကျမ်း မျိုးကား မြန်မာ့ဂန္ထဝင်တွင် တစောင်တည်းသာ ထွက် ပေါ်ခဲ့ဘူးသည်ဟုဆိုရပေမည်။

စတုရင်္ဂဗလ အမတ်ကြီး ပြုစုခဲ့သော မာဂဓအဘိဓာန် ဋီကာပါဌ်ကိုလည်း စာသင်သားတို့အကျိုးစီးပွား အလို့ငှာ ဆရာတော်သည် မာဂဓအဘိဓာန်ဋီကာပါဌ်နိဿယ အဖြစ် ဖြင့် ပြုစုတော်မူရာ သက္ကရာဇ် ၁၁၄၈ ခုနှစ်ပြီး၏။ ထိုမျှမက သေး၊ သက်တော် ၇၁ နှစ် သက္ကရာဇ် ၁၁၅၁ ခုနှစ်တွင် ဝုတ္တောဒယဆန်းကျမ်းနိဿယနိဿယကြီးကိုလည်း ရေးသား ပြုစုတော်မူလေသည်။

ပိဋကတ်သမိုင်းစာတမ်းအရ၊ ဒုတိယကျော်အောင်စံထား ဆရာတော်သည်၊ အထက်ဖော်ပြပါကျမ်း ၃ ကျမ်းသာ ပြုစုခဲ့ကြောင်းသိရ၏။ ဆရာတော်သည်မည်သည့်ခုနှစ်တွင် ပျံလွန်တော်မူကြောင်းကိုကားမသိရချေ။

ကျောရိုးရှိသတ္တဝါ။ ။ကမ္ဘာ၌ ရှိရှိသမျှသော သက် ရှိသတ္တဝါ အားလုံးကို အကြမ်းအားဖြင့် အမြင့်တန်းစား သတ္တဝါမျိုးနှင့် အနိမ့်တန်းစား သတ္တဝါမျိုးဟူ၍ အပိုင်း ကြီး နှစ်ပိုင်းခွဲထားသည်။ အမြင့်တန်းစား သတ္တဝါမျိုး တွင် ကျောရိုးရှိသတ္တဝါများ အားလုံးပါရှိသည်။ အမည်

အားဖြင့်ပင် အဆိုပါ သတ္တဝါမျိုး၌ လှုပ်ရှားနိုင်သော အဆစ် များဖြင့် ဆက်လျက်ရှိသည့် ကျောရိုးပါရှိကြောင်း သိသာ နိုင်ပေသည်။ များသောအားဖြင့် ဦးခေါင်းခွံလည်း ပါရှိ တတ်၏။ ဒုတိယ အပိုင်းဖြစ်သော အနိမ့်တန်းစား သတ္တဝါ တို့မှာ ကျောရိုးမဲ့ သတ္တဝါမျိုးဖြစ်၍၊ ယင်းတို့၌ ကျောရိုး ရော ဦးထိပ်ခွံပါ မပါကြပေ။

အမြင့်တန်းစား သတ္တဝါမျိုးတွင် တဖန် မျိုးပေါင်းများ အဖြစ်ဖြင့် အဆင့်ဆင့် ခွဲထားပြန်သည်။ ပဌမမျိုးပေါင်း တွင် နို့ တိုက်သတ္တဝါများ ပါဝင်၍ ဤမျိုးပေါင်းတွင်လူသည် ထိပ်တန်းကလိုက်သည်။ နို့ တိုက်သတ္တဝါတို့မှာ နွေးသော သွေးရှိ၍ လေကို အဆုတ်ဖြင့် ရှူရှိုက်ကြသည်။ အရေး အကြီးဆုံး အချက်မှာ ဤသတ္တဝါမျိုးသည် သားငယ်များ အား မိမိတို့ ရင်၌ဖြစ်သော နို့ ရည်ကို တိုက်ကျွေးခြင်းဖြင့် မွေးမြူပူစုတတ်သောအချက်ပင်ဖြစ်၏။

ကျောရိုးရှိ သတ္တဝါများတွင် ငှက်များက ဒုတိယလိုက် သည်။ ယင်းတို့သည်လည်း သွေးနွေးသတ္တဝါများပင်ဖြစ်၍၊ လေကိုရှူရှိုက်ကြ၏။ သို့သော် ပဌမမျိုးပေါင်းစုနှင့် ကွာ ခြားချက်မှာ နို့ တိုက်သတ္တဝါများ ကိုယ်ပေါ်၌ ဆံပင်ကဲ့သို့ သော အမွေးအမှင်များ ဖုံးလွှမ်းလျက်ရှိ၍၊ ငှက်များ၌မူ ငှက်မွေးကဲ့သို့သော အမွေးအတောင်များဖြင့် ဖုံးလွှမ်းနေ ခြင်း ပင်ဖြစ်သည်။ တဖန် ငှက်တို့သည် ဥမှ ပေါက်ဖွားလာ ကြ၍၊ ယင်းတို့ကို ငယ်စဉ်က မိခင်ငှက်မများက ကျွေးမွေး ပြုစု စောင့်ရှောက်သော်လည်း၊ နို့တိုက်သတ္တဝါတို့ကဲ့သို့ နို့တိုက်နိုင် ခြင်း မရှိချေ။

တတိယမျိုးပေါင်းမှာ တွား သွား ကောင် များ ဖြစ်ကြ သည်။ ယင်းတို့၏ ကိုယ်တွင် အကြေးများ ဖုံးလွှမ်းလျက် ရှိ၍၊ တွားသွားတတ်သည့် သွေးအေး သတ္တဝါမျိုး ဖြစ် သည်။ ငှက်များအလားတူ ဥများကို အကြသော်လည်း၊ ငှက်တို့ကဲ့သို့ ပေါက်ခါစ သား ငယ်များကို ဂရုစိုက် စောင့် ရှောက်ခြင်း မရှိကြပေ။ ဥများ အပြီးလျှင် ပစ်ထားတတ်ကြ သည်။ သို့သော် တွားသွား ကောင် ပေါက်စကလေးများ သည် ဥမှပေါက်လာသည်နှင့် တပြိုင်နက် မိမိတို့၏ အစာကို မိမိတို့ဘာသာ ရှာဖွေစား သောက် နိုင်ကြသည်။ မြွေနှင့်

ဖွတ်၊ ပုတတ်၊ ပုတ်သင် စသည်တို့မှာ တွားသွားကောင် များဖြစ်ကြသည်။

စတုတ္ထမျိုးပေါင်းဖြစ်သော ကျောရိုးရှိ သတ္တဝါမျိုးမှာ ကုန်း ရေ နှစ်ဌာနတွင် ကြီးပြင်းလာသော ဖါး များဖြစ် ကြသည်။ ယင်းတို့သည် ပဌမအရွယ်ကို ဖါးလောင်းအဖြစ် ဖြင့် ရေထဲ၌ ကုန်လွန်စေပြီးသော်၊ ကျန်အရွယ်ကို ကုန်း ပေါ်၌ လေရှူသတ္တဝါအဖြစ်ဖြင့် ကုန်ဆုံးစေလေသည်။

ကျောရိုးရှိသတ္တဝါများအနက် အနိမ့်ဆုံး အတန်းစား ဖြစ်သော ပဉ္စမမျိုးပေါင်းမှာ ရေထဲ၌ နေထိုင်ကျက်စား သည့် ငါးများပင်ဖြစ်သည်။ ယင်းတို့သည် သွေးအေးသတ္တ ဝါများဖြစ်၍၊ ပါးဟက်ဖြင့် အသက်ရှူကြသည်။ များ သောအားဖြင့် ကိုယ်ပေါ်တွင် အကြေးများ ဖုံးလွှမ်းလျက် ရှိတတ်သည်။

ပါဏဗေဒ ပါရဂူအချို့က အမြင့်တန်းစား ကျောရိုး ရှိသတ္တဝါများသည် တီကောင် အစရှိသည့် အနိမ့်တန်းစား သတ္တဝါများမှ တဖြည်းဖြည်း ဆင့်ကဲ ဖြစ်လာကြသည်ဟု ယူဆကြသည်။ သို့သော် ကျောရိုးရှိသတ္တဝါများ ဆင့်ကဲ ဖြစ်လာကြပုံနှင့် စပ်လျဉ်း၍၊ ပါဏဗေဒ ပါရဂူကြီးများ ယူဆပုံချင်း မတူကြချေ။ (နို့တိုက်သတ္တဝါ။ ငှက်။ တွား သွားကောင်။ ငါး—လည်းရှု။)

ကျိတိမြို့။ ။ ဤမြို့သည် ဂျပန်ယဉ်ကျေးမှု စတင်ထွန်း ကားရာ မြို့ဖြစ်သည်။ ‘အရှေ့ဖျား ရောမမြို့တော်’ ဟု



ဂျပန်ဘုရင်တို့၏ နေပြည်တော်ဟောင်း ကျိတိမြို့မှ ယွန်းထည်လုပ်ငန်း

လည်းတင်သည်။ ဂျပန်နိုင်ငံတွင် စတုတ္ထအကြီးဆုံး မြို့ကြီး ဖြစ်၍ ၇၉၄ ခုနှစ်မှ ၁၈၆၈ ခုနှစ်တိုင် မင်းနေပြည်တော် ဖြစ်ခဲ့သည်။ ကမ္ဘာပေါ်၌ အလှဆုံးသော မြို့ကြီးတမြို့ လည်းဖြစ်၏။

ကျိတိုမြို့သည် ဟွန်းရှူးကျွန်း ဗီဝါအိုင် အနီးတွင် ရှိသည်။ စိမ်းစို မြင့်မားသော တောင်ကုန်းများ အနား သတ်ထားသည့် သာယာလှပသော လွင်ပြင်ပေါ်တွင် မြို့ တည်ရှိသည်။ ရှေးဟောင်းအနုပညာ၏ လက်ရာဖြစ်သော အဆောက်အအုံကြီးများ၊ လှပသော ပန်းဥယျာဉ်များ၊ ဘုံအဆင့်ဆင့်ရှိသော စေတီပုထိုးများ၊ ကျောင်းကန် တန် ဆောင်းကြီးများဖြင့် သိုက်မြိုက်တင့်တယ်လှသော မြို့ကြီး ဖြစ်သည်။ အဆောက်အအုံနှင့် လမ်းများ တည်ဆောက် ထားပုံမှာ တရုတ်ဆန်သည်။ လမ်းမကြီးများမှာ ပြူးဖြောင့် ကျယ်ဝန်းပြီး တခုနှင့်တခု ထောင့်မှန်ကျကျ ဖြတ်လျက်ရှိ လေသည်။

ကျိတိုမှာ သာသနာရေး အချက် အခြာ မြို့ဖြစ်သည်။ ဗုဒ္ဓအယူဝါဒီ ဘုရားကျောင်း ၈၇၈ ခုရှိ၍ ရှင်တို အယူဝါဒီ ဆင်းတု ၈၂ ခုရှိသည်။ တန်ဆောင်း ကျောင်းကြီးများမှာ ကြီးမားခန့်ညားသော သစ်ပင်ကြီး များ အကြား၌ မြေခုံအဆင့်ဆင့်နှင့် တင့်တယ်စွာ တည်ရှိကြသည်။ ယင်း တို့အနက် ဘုရားကျောင်း တခုမှာ ကမ္ဘာပေါ်၌ အကြီးဆုံးသော သစ် အဆောက် အအုံကြီး ဖြစ် သည်။ အခြား အဓိကရ အဆောက်အအုံမှာ ဂျပန်မင်းများ စံပျော်ခဲ့သော နန်း တော်ကြီးနှင့် နီဂျီရဲတိုက်ကြီး ဖြစ် သည်။ ထိုရဲတိုက်ကြီးမှာ ၁၅ ရာစုနှစ်၊ စံပြဗိသုကာလက်ရာဖြစ်သည်။

ကျိတိုမြို့တွင် တက္ကသိုလ် နှစ်ခုရှိသည်။ ခေတ်မှီ စက်ရုံ အလုပ်ရုံများ မရှိချေ။ ပိုးထည်၊ ကြွေထည်၊ ယွန်းထည်၊ ပန်းထိမ်၊ ပန်းပုစသော လက်မှု လုပ်ငန်း များကိုသာလုပ် ကိုင်ကြသည်။ ထိုလုပ်ငန်းများတွင် အခြား ဂျပန်မြို့များ ကကျိတိုမြို့ကိုမယှဉ်နိုင်ကြချေ။ (ဂျပန်အနုပညာ—ရှု။)

ကျိတို ဆင်ခြေဖုံးတွင် လက်ဖက်ပင် အကြီးအကျယ် စိုက်ပျိုးသည်။ ကျိတို လက်ဖက်ခြောက်မှာ ဂျပန်နိုင်ငံ တွင် အကောင်းဆုံးဖြစ်၏။ သို့သော် ပြည်ပသို့ မတင်ပို့ဘဲ နိုင်ငံတွင်း၌သာသုံးစွဲလေသည်။


နှစ်ပေါင်း တထောင်ကျော် မင်းနေပြည်တော် ဖြစ်ခဲ့ရာမှ မေဂျီ ဘုရင်လက်ထက်တွင် တိုကျိုသို့ မြို့တော်ပြောင်း

လိုက်သည်။ သို့ပင်ငြားလည်း ဂျပန်မင်းများသည် ကျိတို နန်းတော်ကြီး၌ သာသျှင် ဘိသိက်ခံလေ့ရှိကြသည်။

ဒုတိယ ကမ္ဘာစစ်အတွင်းက ဂျပန်မြို့ကြီးများ အနက် ကျိတိုတမြို့သာလျှင် မဟာမိတ်တို့၏ ဗုံးကြဲတိုက်ခိုက်ခြင်းမှ လွတ်ကင်းခဲ့သည်။ ကျိတို လူဦးရေမှာ ၁၉၅၀ ပြည့်နှစ် သန်ကောင်စာရင်းအရ ၁,၁၀၁,၈၅၄ ဖြစ်၏။

ကျိအိုး။ ။ဗွိုင်လာအိုး — ရှု။

ကျောက်။ ။ဘူမိဗေဒတွင် ကျောက်ကို အမျိုးခွဲခြား ထား ပုံမှာ မီးသင့်ကျောက် ခေါ် အပူကြောင့် ဖြစ်သောကျောက်၊ အနည်ကျကျောက် ခေါ်ရေစီးတွင် အနည်အနှစ် ထိုင်၍ ဖြစ်လာသောကျောက် နှင့် အသွင်ပြောင်းကျောက်ခေါ် ဖိအား၊ အပူနှင့် ဓါတ်ပြောင်းလဲမှုကြောင့် ဖြစ်လာသည့်



အမေရိကန်နိုင်ငံ၊ ဝိုင်အိုမင်းပြည်နယ်ရှိ ဂရင်းမြစ်အတွင်းတွင် အံ့ဩဖွယ်ရာတည်ရှိနေသော တီးကက်တယ်ရော့ခေါ် ကျောက်တောင်

ကျောက်ဟူ၍ သုံးမျိုးဖြစ်သည်။ အများအားဖြင့်ကျောက် ဖြစ်ရုပ်ကြွင်းများကို အနည်ကျ ကျောက်များတွင် တွေ့ရ သည်။ အနည်ကျ ကျောက်ဖြစ်ရန် ပစ္စည်းများသည်ကုန်း ပေါ်မှ ပင်လယ်နှင့် မြစ်များသို့ မျောပါသွား၍ ရေအောက် တွင် မြေဖြူ ထုံးကျောက် သို့မဟုတ် သဲကျောက် အဖြစ်ဖြင့် တည်ရှိကြသည်။ (ကျောက်ဖြစ်ရုပ်ကြွင်း—ရှု။)

ကျောက်ပွ၊ နှမ်းဖတ်ကျောက်၊ မီးတောင်ချော်နက်နှင့် အော့ဗဆစ်ဒီယန်ကျောက် တို့သည် မီးတောင် ပေါက်ကွဲမှု ကြောင့်၎င်း၊ သို့မဟုတ် ကမ္ဘာမြေလွှာ အတွင်းရှိ အပူ ကြောင့်၎င်း၊ ဖြစ်ပေါ်လာရသည့် မီးသင့်ကျောက် များ ဖြစ်သည်။ စကျင်ကျောက်သည် အသွင်ပြောင်း ကျောက်

များတွင် ခရစ္စတယ် အသွင်ဖြင့် တွေ့ရသော ကျောက်မျိုး ဖြစ်သည်။ ဤကျောက်သည် ထုံးကျောက်မှ တဆင့်ဖြစ် လာ၏။ အသွင်ပြောင်းကျောက် တမျိုးဖြစ်သည့် သင်ပုန်း ကျောက်သည် ယေလကျောက် မဖြစ်၍ ကွာကျောက် (ကျောက်သလင်း) မှာမူကား သကျောက်တမျိုး ဖြစ် သည်။ (ကျောက်ပွ၊ ကျောက်သလင်း၊ နှမ်းဖတ်ကျောက်၊ စကျင်ကျောက်၊ သင်ပုန်းကျောက်—လည်းရှု။)


ကျောက်ကတ္တရာ။ ။ကျောက်ကတ္တရာ ဆိုသည်မှာ ကျောက်ရေချိနေသော ကတ္တရာမျိုး ဖြစ်သည်။ ကျောက် ကတ္တရာတွင် သဲကျောက်နှင့် ထုံး ကျောက်တို့သည် သဘာဝအလျောက် ကတ္တရာနှင့် မြဲမြံစွာရောနေကြ၏။ တခါတရံကျောက်ကတ္တရာကို ဗစ် တျူမီနပ်ကျောက် (ဗစ်တျူမင် ပါသောကျောက်) ဟူ၍လည်း ခေါ် လေ့ရှိ၏။ ကျောက် ကတ္တရာသည် ရိုးရိုး ကတ္တရာ ကဲ့သို့ပင် လမ်းခင်း ရန်အတွက် အသုံးဝင်၏။ ကျောက် ကတ္တရာကို ကမ္ဘာ အနှံ့အပြား၌ ရရှိ၏။ အများဆုံး ရနိုင်သော ဒေသ များမှာ အမေရိကန်ပြည်ထောင်စု၊ စစ္စလီကျွန်း၊ အယ်လဆက်နယ်၊ ဣတလီနိုင်ငံ၊ ပြင်သစ်နိုင်ငံ၊ ဗဲလဂျီ ယမ်နိုင်ငံ၊ ဆွစ်ဇာလန်နိုင်ငံတို့ဖြစ် ကြသည်။ (ကတ္တရာ—ရှု။)

ကျောက်ကပ်။ ။ကျောက်ကပ်သည် ကျောရိုးရှိ သတ္တဝါတို့၏ ကိုယ်တွင်း အင်္ဂါတစ်ခု ဖြစ်၍ ကျောရိုး သို့မဟုတ် ကျောက်ကုန်းရိုး၏ ခါးပိုင်း တဖက် တချက်တွင် ကပ်လျက်တည်ရှိသည်။ လူတို့တွင် ကျောက် ကပ်တို့သည် ပဲနောက်စေ့ သဏ္ဌာန်ရှိ၏။ ပမာဏအားဖြင့် အလျား ၄ လက်မ အကျယ် ၂ လက်မရှိပြီးလျှင် ၁ လက်မ ခန့်ထူသည်။ အလေးချိန်အားဖြင့် ၉ ကျပ်သားခန့်ရှိ၏။

လက်ျာဖက်ရှိ ကျောက်ကပ်နှင့် လက်ဝဲဖက်ရှိ ကျောက် ကပ်တို့သည် တခုနှင့်တခု ခပ်ကွေးကွေး ဆိုင်၍ နေ၏။ လက်ျာဖက် ကျောက်ကပ်သည် အထက်၌ အသည်းရှိနေသ ဖြင့် လက်ဝဲဖက် ကျောက်ကပ်ထက် အနည်းငယ် အောက် ကျန်နေသည်။ ဩတခေါ် သွေးကြောမ မှလာသော သွေးလွှတ်ကြောသည် ကျောက်ကပ်ထဲသို့ ခွက်နေသော နေရာတွင် ဝင်၏။ သွေးပြန်ကြောသည်လည်း ဤနေရာမှ စ၍ထွက်သည်။ နှပ်ကြောနှင့် ဆီးကြောတို့သည် ကျောက်

ကပ်တွင်းသို့ ဝင်သောအခါ ကတော့သဏ္ဌာန် ကား၍သွား သည်။ ထိုကားနေသော အပိုင်းကို ကျောက်ကပ်ခွက် ဟု ခေါ်သည်။

ကျောက်ကပ်သားမှာ အတွင်းအပြင် မတူချေ။ အပြင် သားသည် ညို၍ ချောမွတ်၏။ အတွင်းသားကား ဖြော့ သော အဆင်းရှိပြီးအတွင်းဖက်သို့ချွန်း၍ အမြှောင်းမြှောင်း ပေါ်နေသည်။ ကျောက်ကပ် တခုလုံး၌ အလွန်သေးငယ် မှန်မှားသော ပြွန်ကလေးများ ပြည့်လျက် ရှိ၏။ ထိုပြွန် ကလေးများသည် အပြင်လွှာ၌ တည့်တည့်တန်းတန်းလျက် စီနေ၏။ အတွင်းလွှာ၌ကား ခွေလျက် တည်နေကြသည်။



ကျောက်ကပ်၏ပုံအနေအထား
ဝဲဖက်ကျောက်ကပ်ပုံမှာအတွင်းသားကိုပြု၍ ယာဖက်ပုံမှာမူအပြင်မှမြင်ရဟန်ဖြစ်သည်။

ကျောက်ကပ်၏ ကိစ္စမှာ သွေးထဲမှ ကျင်ငယ်ရည်ကို စစ် ထုတ်ယူ၍ ဆီးကြောမှ တဆင့် ဆီးအိတ်သို့ ပို့ပေးရန် ဖြစ် သည်။ ကျောက်ကပ်အတွင်းရှိ သွေးကြောတွင် ဆဲများ စီတန်းလျက်ရှိရာ ဤဆဲများသည် ဖြတ်သန်းသွားသော သွေးကြောများမှ ဆီးကို စစ်ထုတ် ပေးလေသည်။ လူ ကောင်း တယောက်တွင် ပျမ်းမျှခြင်းအားဖြင့် တနေ့လျှင် ကျပ် ၈၀ သားခန့် (၃ ပိုင်မှ ၄ ပိုင်အထိ) ဆီးသွား၏။ ထိုဆီး ထဲတွင် ကိုယ်တွင်း၌ မလိုအပ်သော အညစ်အကြေးများ ပါသွားသည်။ ထို့ကြောင့် ကျောက်ကပ်၏ကိစ္စ ပျက်ပြား အောင် နှောင့်ယှက်မှု ဟူသမျှသည် ကိုယ်တွင်း၌ အဆိပ် အတောက် ဖြစ်စေမည့် အညစ်အကြေးများကို စုဝေးစေရာ ရောက်သည့်အပြင် အသက်၏ အန္တရာယ်ကိုပင် ဖြစ်စေရာ ရောက်သည်။ ဥဒါဟရုဏ် ဆောင်ရသော် ဗရိုက်ရောဂါ ခေါ် ကျောက်ကပ်ရောင်ရောဂါ ဖြစ်သောအခါ ကျောက်

ကပ်သည် မိမိ၏ ကိစ္စကို ကောင်းမွန်စွာ မဆောင်ရွက် နိုင် တော့ချေ။ ထိုအခါ ယူရီးယားခေါ် အဆိပ်တမျိုးသည် သွားရိုးသွားစဉ်အတိုင်း ဆီးနှင့် ပါမသွားဘဲ သွေးတွင် စုရုံး လာပြီးလျှင် လူ၏ အသက်အန္တရာယ်ကို ဖြစ်စေတတ်သည်။ တခါတရံလည်း ကျောက်ကပ်တွင် ကျောက်တည်၍ ဆီး ကြောင်း ပိတ်သွားသဖြင့် ဆီးမသွား နိုင်ဘဲ ဖြစ်တတ် သည်။ ထိုအခါမျိုးတွင် ကျောက်ကို လျှင်မြန်စွာ ခွဲထုတ် မပစ်နိုင်က မကြာမီ သေဆုံးသွားတတ်သည်။ လူတို့တွင် ဖြစ်တတ်သည့် ရောဂါ အားလုံးလိုလိုပင် ကျောက်ကပ်ကို အနည်းနှင့်အများ ထိခိုက်ပျက်ပြား စေတတ်သည်။ ထို ကြောင့် ရောဂါ တခုခုဖြစ်၍ ဆရာဝန်ထံ သွားရောက်ပြသ သည့်အခါ ဆီးကိုချက်၍ ဓါတ်ခွဲကြည့်လေ့ရှိသည်။

ကျောက်ကြီးမြို့။ ။ကျောက်ကြီးမြို့သည် တောင်ငူခရိုင် ရွှေကျင်နယ်တွင်ပါဝင်၍ ကျောက်ကြီးမြို့နယ်၏ ရုံးစိုက်ရာမြို့ ဖြစ်သည်။ စစ်တောင်းမြစ်အတွင်းသို့ စီးဆင်းသောကျောက် ကြီးချောင်း ကမ်းနဖူးပေါ်တွင် တည်ရှိသည်။ ချောင်း သည် မြို့ကိုပတ်၍ စီးဆင်းသည်။ မြို့တည်နေပုံမှာ ချောင်းကို အရှေ့အနောက်ခွ၍ တည်သည်။ မြို့အကျယ် အဝန်းမှာ အလျား ၂ မိုင် အနံ ၃ မိုင်ခန့်ရှိ၍ မြို့နယ်မှာမူ စတုရန်းမိုင် ၁၂၁၇ ကျယ်ဝန်း၏။ မြို့ပေါ်တွင်လူနေ အိမ်ခြေ ၄၀၀ ခန့်ရှိ၍ ၁၉၅၃ ခုနှစ် သန် ကောင်စာရင်းအရ လူဦးရေ ၁၄၈၉ ယောက်ခန့်ရှိသည်။ ကရင်လူမျိုးမှာ အများစုဖြစ်သည်။

အသက်မွေးဝမ်းကျောင်းမှုအတွက် လုပ်ကိုင်သောလုပ်ငန်းများကား လယ် နှင့်ကိုင်များဖြစ်သည်။ သို့သော်စပါးကို ကျောက်ကြီးမြို့နယ်စစ်တောင်းမြစ်ဝမ်း တလျှောက်တွင် ၁၀ မိုင်ခန့်မျှသာ စိုက် ပျိုးသည်။ လမ်းခင်းကျောက်တူး လုပ် ငန်းလည်းရှိသည်။ ထို့ပြင် မြို့၏မြောက် ဖက် ၂၄ မိုင်ကွာရှိ ထင်ရှားသောမိုးရွာ ကြီး၌ ကွမ်းသီးလုပ်ငန်းကို အကြီး အကျယ် လုပ်ကိုင်ကြသည်။ နာမည် ကျော် တောင်ငူကွမ်းသီးမှာ မိုးရွာမှ ထွက်သောကွမ်းသီးဖြစ်သည်။

မြို့ပေါ်၌မြို့ပိုင်ရုံး၊ ရဲဌာနာ၊ အလယ် တန်းကျောင်း၊ ဆေးရုံများရှိသည်။ ပြည်တော်သာစီမံကိန်း အရမြို့အရှေ့ဖက်နှင့်အနောက်ဖက်ကို ဆက်သွယ်ဆောက် လုပ်ထားသော ဈေးတန်တားကြီးခေါ် တန်တားကြီး ရှိသည်။ မြို့အရှေ့ဖက် တမိုင်ခန့်အကွာ တောင်ပေါ်၌

ခြေတော်ရာဘုရားခေါ် ထင်ရှားသောစေတီတဆူရှိသည်။ မြို့အနောက်ပိုင်းကား ပိဋ်စည်ကားသည်။

နှစ်စဉ်ကျင်းပလေ့ရှိသော ပွဲတော်ကား ရှင်ဥပဂုတ်ဖေါင် တော် မျှောပွဲဖြစ်သည်။ ထိုပွဲတော်ကို နှစ်စဉ်တော်သလင်း လပြည့်နေ့တွင်ကျင်းပရာ လေ့ပြိုင်ပွဲ၊ ရေကူးပြိုင်ပွဲနှင့် ဝမ်း ဘဲဖမ်းပွဲများပါကျင်းပကြသည်။

ကျောက်ကြီးရောဂါ။ ။ကျောက်ကြီးရောဂါသည် ကူး စက်တတ်သော ရောဂါဖြစ်သည်။ ကျောက်ကြီးကို ကျ ကျောက်ဟူ၍လည်း ခေါ်ဆိုတတ်ကြသည်။ ကလေးလူကြီး မရွေး ကျောက်ကြီးရောဂါဖြစ်တတ်သည်။ ထိုရောဂါသည် လူကိုသေစေနိုင်သည်။ မသေသော်လည်း ကျိုးကန်းစေနိုင် သည်။ ရုပ်ပျက်ဆင်းပျက်လည်းဖြစ်စေတတ်သည်။ ကျောက် ကြီးရောဂါဖြစ်ရခြင်းမှာ ခန္ဓာကိုယ်တွင်းသို့ ဗိုင်းရပ်ပိုးများ ဝင်ရောက်သောကြောင့်ဖြစ်သည်။ ရောဂါဖြစ်နေသူ၏ ထွက် သက်လေတွင်၎င်း၊ ကျောက်ဖုများ ကျောက်ဖေးများတွင် ၎င်း၊ ရောဂါမျိုးစေ့ပိုး များစွာ ပါရှိ၏။ ကျောက်ဖေးကွာ ချိန်၌ ကျောက်ဖေးမှုန်များသည် လေနှင့်လွင့်စင်ပြီးလျှင် ရောက်လေရာ၌ လူများကိုရောဂါကူးစက်စေနိုင်သည်။

ကျောက်ကြီးရောဂါ ဖြစ်စေသော ဗိုင်းရပ်ပိုးများသည်



ကျောက်ကြီးမြို့၏အရှေ့ပိုင်းနှင့်အနောက်ပိုင်းကိုဆက်သွယ်ထားသောမြို့လည်တန်တား

အလွန်သေးငယ်သော်လည်း အသက်ပြင်းသောကြောင့်၊ ကျောက်ပေါက်သူ၏ အထည်အဝတ်များ အသုံးအဆောင် ပစ္စည်းများ စသည်တို့တွင် လပေါင်းများစွာ အသက်ရှင်၍ နေနိုင်ကြသည်။ ရောဂါမျိုးစေ့ဝင်ပြီးနောက် ၇ ရက်မှ ၁၅

ရက်အတွင်း လူနာသည် စ၍ဖျား၏။ ချမ်းစိမ့်စိမ့်ဖြစ်ခြင်း၊ အော့အန်ခြင်း၊ ခေါင်းကိုက်ခြင်း၊ ခါးကိုက်ခြင်း၊ အသားအရေ တောင့်တင်းခြင်း အစရှိသည့် လက္ခဏာများပေါ်လာ၏။ ကျောက်လုံးများထွက်ခါနီးတွင် အသားထဲ၌ ခဲလုံးကလေးများဝင်နေသကဲ့သို့ နာကျင်တတ်၏။


၃ ရက်ဆက်ဖျားပြီး သောအခါ ကျောက်ဖုကလေးများသည် လက်ဖျား၊ ခြေဖျား၊ မျက်နှာတို့တွင် ပဌမပေါ်လာ၏။ ထိုနောက်အခြားနေရာများ၌ ပေါ်လာ၏။ အဖုများမှာဝိုင်း၍ နီပြီးမာနေ၏။ ကျောက်ဖုများသည် ၄ ရက်ခန့်ကြာသောအခါ ရေကြည်တည်၍ ဖေါင်းကြွလာ၏။ ထိုနောက်အဖုများမှာ ထိပ်ပြား၍ အလယ်၌မဲနက်လာ၏။ ကျောက်လုံးအတွင်းရှိရေကြည်သည် နောက် ၇ ရက် ၈ ရက်ကြာသောအခါ ပြည်ဖြစ်လာ၏။ ထိုနောက် ၁ ရက် ၂ ရက်မျှကြာသောအခါ ကျောက်လုံးများ ညှိုး၍ခြောက်လာ၏။ ထိုနောက်အဖုများဖြစ်ပြီးလျှင် ရက်ပေါင်း ၂၀ ခန့်အကြာတွင်ကွာကျ၏။ ကျောက်ဖုကွာကျသောနေရာများတွင် ကျောက်ပေါက်မာများကျန်ခဲ့သည်။ ကျောက်လုံးများထွက်ပေါ်သည်မှစ၍ ကျောက်ဖုများကွာကျသည်အထိ အများအားဖြင့်တလခန့်ကြာ၏။

ကျောက်ကြီးတခါ ပေါက်ပြီးလျှင် များသောအားဖြင့် တသက်တာတွင် နောက်ထပ်ကျောက်ပေါက်ခဲ၏။ သို့သော် ကျောက်ပေါက်မာ ရှိသောလူ၌ နောက်ထပ်ကျောက်ပေါက်သည်လည်း ရှိတတ်သည်။ လူတိုင်းတည်း၌ ၃ ကြိမ်ကျောက်ပေါက်သည်ကို တွေ့ရှိဘူးကြောင်း စာဆိုလည်း ရှိပေသည်။ ကျောက်လုံးများမထွက်မီ စဖျားသည့်အချိန်မှ အနာဖေးကွာကျ၍ အသားချောမွတ်သွားသည့်အချိန်ထိ ကျောက်ရောဂါသည် အခြားလူများသို့ ကူးစက်နိုင်သည်။ ထို့ကြောင့် ကျောက်ပေါက်သည့်လူနာကို သီးသန့်ခွဲခြား၍ ထားရန်မှာ အရေးကြီးပေသည်။ ဥပဒေကလည်း လူနာကို သီးသန့်ခွဲခြားထားရန်ပညတ်ထား၏။

ကျောက်ကြီးရောဂါအတွက် မုချပျောက်ကင်းစေသော ဆေးဟူ၍ မရှိသေးပေ။ လူနာကို ကြည့်ရှုပြုစုခြင်းသည် အရေးအကြီးဆုံးဖြစ်ပေသည်။ လူနာကိုကျောက်ပေါက်ဘူးသူ သို့မဟုတ်မကြာသေးမီက ကျောက်ဆေးထိုးထားသူသာလျှင် ပြုစုသင့်သည်။ လူနာလုံးဝပျောက်ကင်းသောအခါ ဖြစ်စေ၊ သေဆုံးလျှင်ဖြစ်စေ၊ လူနာ၏အဝတ်အစားများကို မီးရှို့ပစ်သင့်၏။ အဖိုးတန်ပစ္စည်းများကိုမူ ရေနှင့်ပြုတ်ခြင်း၊ နေပူလှန်းခြင်း၊ ပိုးသေဆေးဖျန်းပက်ခြင်းများ ပြုလုပ်ရမည်။



ကျောက်ကြီးရောဂါကိုအချိန်မှီကာကွယ်ရန် နိုင်ငံတော်အစိုးရကပြည်သူလူထုအား ဤသို့သောနံရံကပ်ကြော်ငြာများဖြင့်သတိပေးလေ့ရှိ၏။



တောတောင်စိမ့်စမ်းတို့တွင် လှပသောအရွက်များဖြင့် ဝေဝေဆာဆာတန်ဆာဆင်ကြသော ကျောက်ခက်ပင်အမျိုးမျိုး

ကျောက်ဆေးထိုးခြင်းသည် ကျောက်ကြီးရောဂါ မဖြစ်အောင် ကာကွယ်ခြင်းဖြစ်သည်။ ရှေးအခါက မြန်မာနိုင်ငံတွင် မြန်မာနည်းဖြင့် ကျောက်ထိုးပေးခဲ့ကြသည်။ ထိုနည်းမှာ ကျောက်ပေါက်သုဏ်အနာမှ ပြည်ကိုဖြစ်စေ ကျောက်ဖေးများကို အမှန်ကြိတ်၍ဖြစ်စေ၊ ကျောက်မပေါက်သေးသော ကလေးများကို ထိုးပေးခြင်းဖြစ်၏။ ကံကောင်းလျှင် ကျောက်လုံးအနည်းငယ်သာထွက်၍ ရောဂါပျောက်ကင်းသွား၏။ ထိုးသွင်းသောကျောက်ရည်ကို ချင့်ချိန်တိုင်း တာခြင်းမပြုနိုင်သဖြင့် မကြာခဏ ကျောက်လုံးအထွက်များ၍ သေဆုံးကြရသည်။ ယခုအခါ မြန်မာနည်းထက် ပို၍ စိတ်ချရသောနည်းဖြင့် ကျောက်ထိုးပေးနေပြီဖြစ်ရာ ဤနည်းကို ကုလားကျောက် သို့မဟုတ် နွားကျောက်ထိုးခြင်း ဟူ၍ခေါ်ကြသည်။ ဤနည်းဖြင့် အသုံးပြုသော ကျောက်ရည်ကို ကျောက်ကြီးရောဂါဖြစ်သော နွားကလေးတို့မှရရှိကြ၏။ (ကျောက်ဆေးထိုးခြင်း—ရှု။)

မြန်မာနိုင်ငံတော်အစိုးရသည် ကျန်းမာရေးစီမံကိန်းများပြုလုပ်ကာ ကျောက်ကြီးရောဂါကာကွယ်ရန်အတွက် ကျောက်ထိုးဆရာသင်တန်းများ ဖွင့်လှစ်၍၎င်း၊ ကျောက်ထိုးဌာနများ အပျံ့အနှံ့ထားရှိ၍၎င်း၊ ရောဂါကာကွယ်ရန် အသိဉာဏ်ပေးသည့် စာတမ်းများ ရုပ်ရှင်များ ဝေငှပြသ၍၎င်း ဆောင်ရွက်လျက်ရှိပေသည်။

ကျောက်ခက်ပင်မျိုး။ ။တောတောင် စိမ့်စမ်း ဂနိုင်းတို့၌ အရွက်အလက် ဝေဝေဆာဆာနှင့် ထူထပ်စွာ ပေါက်လေ့ရှိသော ကျောက်ခက်ပင်တို့သည် ယင်းတို့၏ လှပသော အရွက်များဖြင့် ပေါက်ရောက်ရာ အရပ်ဒေသများကို တန်ဆာဆင်ကြ ငြားသော်လည်း အပွင့်ပွင့်သော အပင်များ မဟုတ်ချေ။

အနွေးခါတ်၊ ရေ၊ အရိပ်အာဝါသ စသည်တို့မှာ ကျောက်ခက်ပင်များ ကောင်းမွန်စွာ တိုးတက် ကြီးထွားမှုအတွက် လိုအပ်ပေသည်။ အချို့သော ကျောက်ခက်ပင်မျိုးသည် စိုစွတ်သည့် တောင်ခြေ ချိုင့်ဝှမ်းတို့၌ ပေါက်ရောက်၏။ အချို့မှာ အရိပ်အာဝါသ ကင်းမဲ့သည့် လယ်ကွင်း ခေါင်ခေါင်တွင် ပေါက်တတ်၏။ ရေထဲတွင် ပေါက်နိုင်သော ကျောက်ခက်ပင်မျိုးကိုမူ အမေရိကန်ပြည်ထောင်စု ဖလော်ရီဒါပြည်နယ် တောင်ပိုင်း၌ တွေ့မြင်နိုင်ပေသည်။

ကျောက်ခက်ပင် အမျိုးပေါင်း မြောက်မြားစွာ ရှိသည့်အနက် ကျွန်ုပ်တို့ လေ့လာရန် အတွေ့လွယ်နိုင်ဆုံးသော အပင်မှာ ခုရင်ကောက်ပင် ဖြစ်၏။ ခုရင်ကောက်ပင်သည် စိုစွတ်သောနေရာများ၌ပေါက်တတ်သည်။

စိမ်းလန်း လှပသော အရွက်များ ရှိ၍ အမြင့်တတောင်နီးပါး အထိကြီးနိုင်သည်။ မြေကြီးမှ ထွက်ခါစတွင် အညွန့်သည် လိပ်လျက်ရှိ၍ နောက်မှ တဖြည်းဖြည်း

ကျောက်ခက်ပင်မျိုး

ပြန်လာသည်။ ပင်စည်မှာ အမှန်အားဖြင့် မြေကြီးအောက်တွင် ကပ်လျက်ရှိ၍ ရိုင်းငုတ် ဟုခေါ်သည်။ အရွက်များမှာလည်း ရိုးရိုးအရွက်နှင့် မတူဘဲ အလက်ကလေးများနှင့်တူ၏။ အလက်များ ရင့်လာသောအခါ အောက်ဖက်၌ အညိုရောင် အစက်များ ပေါ်လာသည်။ မှန်ဘီလူးဖြင့် သေချာစွာကြည့်လျှင် အစက်တခု၌ ညိုသော အရာဝတ္ထုကလေး အများအပြား ပါဝင်သည်ကို တွေ့ရသည်။ ထိုအရာဝတ္ထု တခု၌ အလက်နှင့် တွယ်ကပ်ထားသော အတံ တခုရှိသည်။ မျိုးမှုန်များ ဖြစ်ပေါ်ရာ နေရာဖြစ်သောကြောင့် ရုက္ခဗေဒပါရဂူများက ယင်းတို့ကို စပိုရန်းဂီးယား တနည်း 'မျိုးမှုန်အိမ်' ဟုခေါ်ကြသည်။ မျိုးမှုန်များ မှည့်သောအခါ မျိုးမှုန်အိမ်သည် ပေါက်ကွဲ၍ မျိုးမှုန်များကို ပြင်ပသို့ လွှင့်စင်သွားစေသည်။ သေးငယ်လှသော ဤမျိုးမှုန်များကို လေကလည်း သယ်ယူ ပေးသောကြောင့် ဝေးလံသော ဒေသများသို့ ရောက်ရှိပေတော့သည်။ မျိုးမှုန်သည် အပင်သစ်ကို ပေါ်ပေါက်စေမည့် သေးငယ်လှသော အစေ့ကလေးပင်ဖြစ်၏။ အပင်တပင်၌ မျိုးမှုန် သန်းပေါင်းများစွာ ဖြစ်ထွန်းသော်လည်း အားလုံးမှ အပင် ပေါက်လာသည်မဟုတ်။ အားလုံးမှသာ ပေါက်လာမည် ဆိုပါက မြေတပြင်လုံး ကျောက်ခက်ပင်တို့နှင့် ပြည့်နှက်ကျပ်တည်း၍ နေပေလိမ့်မည်။ များသောအားဖြင့် မသင့်လျော်သော အရပ်ဒေသတို့တွင်ကျရောက်၍ ပျက်စီးကြရ၏။ စိုစွတ်ထိုင်းမှိုင်း အရိပ်အာဝါသ ကောင်းသောနေရာတွင် ကျရောက်မှသာ တိုးတက်ကြီးထွားနိုင်သည်။

ကျောက်ခက်ပင်ပေါက်လာပုံ

အထက်တွင် ဖော်ပြခဲ့သည့်အတိုင်း သင့်လျော်သော ဒေသတွင် မျိုးမှုန်သည် အခြေစိုက် ပေါက်ရောက်သည်။ ရှေးဦးစွာ ညောင်ရွက် ပုံသဏ္ဌာန်ကဲ့သို့ ဖြစ်လာ၍ အမွေးသိမ်များဖြင့် မြေကြီးကို ခိုင်မြဲစွာ တွယ်ကပ် ထား၏။ ယင်းကို ပရိုသဲလပ် ဟုခေါ်သည်။ ပရိုသဲလပ်၏ အောက်ဖက်တွင် မျိုးစေ့ အိမ်ကလေးများ ရှိသည်။ ယင်းတို့မှာ အလွန်သေးငယ်၍ မှန်ဘီလူးဖြင့် အသေအချာကြည့်မှမြင်ရသည်။ မျိုးစေ့အိမ် အချို့တွင် ဖို မျိုးစေ့များရှိ၍ အချို့တွင် မမျိုးစေ့များရှိ၏။ အချိန်ရောက်သောအခါ ဖို မျိုးစေ့တို့သည် မ မျိုးစေ့များ ရှိရာသို့ ရွေ့လျား ပူးပေါင်းမှုကြောင့် မျိုးစေ့များအောင်လာသည်။

အောင်သောမျိုးစေ့မှ မကြာမီ အပင်သစ် ထွက်လာတော့သည်။ များသောအားဖြင့် ပရိုသဲလပ် တခုမှ တပင်သာ ပေါက်တတ်၏။ အပင်သစ်သည် အစာ ရမှုအတွက် ပရိုသဲလပ် အပေါ်၌ မှီခိုရ၏။ တစတစနှင့် အပင်ကြီးလာ၍ ယင်းမှ အမြစ်သည် မြေဆီလွှာသို့ သက်ဆင်းပြီး

သော် အရွက်ကလေး တခုသည် အလင်း ကျရာဖက်သို့ ထိုးထွက်လာသည်။ ထိုအချိန်မှစ၍ ပရိုသဲလပ် အပေါ်၌ မမှီခိုတော့ဘဲ မိမိအစာကို မိမိပါသာ ရယူနိုင်တော့သည်။ ပရိုသဲလပ်သည် ညှိုးနွမ်း၍ သေလေတော့၏။ အပင်လည်း ဆက်လက် ကြီးထွားလာပြီးလျှင် မျိုးပွားခြင်းကို ဆက်လက် ဆောင်ရွက်သည်။

များစွာသော ကျောက်ခက်ပင်တို့မှာ မြေငုပ်ပင်စည်ရှိ၍ မျိုးမှုန်တို့သည် လှပသော အလက်များ အောက်ဖက်၌ ဖြစ်ပေါ်သည်။ တခါတရံ မျိုးမှုန်အိမ်များကို အလက်ကြောများပေါ်တွင် တွေ့နိုင်၍ တခါတရံ အလက်စောင်း များပေါ်တွင်တွေ့ရ၏။

ရှဉ့်မတက်၊ အဖိုးကြီးမုတ်ဆိတ် စသည် တို့မှာလည်း ကျောက်ခက်ပင်များပင် ဖြစ်ကြ၏။ သို့သော် မြေပေါ်တွင် ပေါက်လေ့မရှိဘဲ သစ်ပင်များ ပေါ်တွင်သာ ပေါက်လေ့ရှိသည်။ သမပိုင်းတို့၌ ကျောက်ခက်ပင် မျိုးပေါင်း မြောက်မြားစွာကို တွေ့နိုင်သော်လည်း တကယ့် ကျောက်ခက်ပင် အစစ်ကိုမူ အပူပိုင်း ဒေသများ၌သာ တွေ့မြင်နိုင်သည်။ စိုစွတ် ထိုင်းမှိုင်းသော ထိုဒေသများ၌ တန်ဆာဆင်မှုကို ဖန်တီးပေးသကဲ့သို့ ရှိ၏။ သစ်ပင်တမျှ ကြီးမားသော ကျောက်ခက်ပင်များလည်း ရှိကြ၏။ ယင်းတို့၏ ပင်စည်သည် ကြီးမား၍ မွေးညှင်းများဖြင့် ဖုံးလွှမ်းနေသည်။ အဖျားမှ ကြီးမားသော အလက်များ ထိုးထွက်နေ၏။ အကိုင်း ဟူ၍ကား မရှိပေ။ အလက်သည် ၁၅ ပေ၊ ၂၀ ခန့်မျှရှည်၍ ရွက်မြွှာ များသဖွယ် ဘေး၌ ပြတ်လျက်ရှိ၏။ အပူပိုင်းတောများတွင်အလှဆုံးအပင်များပင်တည်း။

ကျောက်ခက်ပင်သည် တန်ဆာဆင်မှုအတွက် သက်သက်လောက်သာ ဖြစ်သည်။ အပွင့်ပွင့်သော အပင်များလောက် အသုံးမကျပေ။ ဥရင်ကောက်ပင်ကို တို့စရာအဖြစ် မြန်မာနိုင်ငံတွင် စားသုံးကြသည်။ ကျောက်ခက်ဖိုပင်ကို တုတ်ကောင် ကျဆေးအဖြစ်လည်း အသုံးပြုကြသည်။ ဖိလစ်ပိုင်ကျွန်း၌ ကျောက်ခက်ပင်များမှ မြွေဆေး၊ ဝမ်းနာပျောက်ဆေး စသည်တို့ကို ဖော်စပ်ကြသော်လည်း တကယ်စမ်းသော ဆေးများကားမဟုတ်ကြပေ။

ကျောက်ခက်ပင်မှ ခြည်မျှင်ကို တောင်း၊ ဦးထုပ်၊ အဝတ်အထည် ရက်လုပ်ရာတွင် အသုံးပြု၏။ ဖိလစ်ပိုင်ကျွန်း၌ စီးကရက် ဗူးများပင် လုပ်ကြသည်။ ကျောက်ခက်ပင်တမျိုး၏ လျှော်သည် ကြိုးကျစ်ရာတွင် အလွန်အသုံးကျ၏။ ရေနံနှင့် ထိသော်လည်း မဆွေး မမြည့်သောကြောင့် အလွန် အဖိုးတန်သည်။

အမှန်အားဖြင့်ကား ကျောက်ခက်ပင်များကို အိမ်များတွင် အလှအပ တန်ဆာဆင်ရန် အတွက်သာ စိုက်ကြပေသည်။ (မျိုးစေ့မျိုးမှုန် — လည်းရှု။)



ဂူနေ ရှေးလူများ အမဲလိုက်ရန် ဟန်ပြင်နေကြပုံ

ကျောက်ခေတ်သုံးကျောက်လက်နက်တို့မှာ ယခုခေတ်အမြင်နှင့်ကြည့်လျှင် ရယ်ဖွယ်ရာဖြစ်ပေသည်။ သို့သော် အဆောက်အအုံဖြင့် မနေတတ် ကြသေးသော ဂူနေရှေးလူများအဖို့ ထိုကျောက်လက်နက်များသည် အသက်မွေးမှုကို များစွာ ထောက်ပံ့ခဲ့ပေသည်။

ကျောက်ခေတ်။ ။လွန်ခဲ့သည့် နှစ်ပေါင်း သိန်းသောင်း များစွာက ဤကမ္ဘာတွင် နေထိုင်ခဲ့ကြသော ရှေးလူများ သည် ကြေးနီ၊ သံ အစရှိသည့် သတ္တုများကို အသုံးမပြု တတ်ကြသေးချေ။ ကျောက်ဖြင့် ပြုလုပ်သော လက်နက် များနှင့်သာ ခုတ်ထစ် ဖြတ်တောက်ကြသည်။ သို့ဖြစ်၍ ထိုကျောက်ဖြင့် ပြုလုပ်သော လက်နက်များ သုံးခဲ့သည့် အချိန်ကာလကို သမိုင်းဆရာများက ကျောက်ခေတ်ဟု ခေါ်ကြသည်။

ကျောက်ခေတ်သည် နှစ်ပေါင်း မည်မျှကြာအောင် ထွန်း ကားခဲ့သည်ကို အတိအကျ မခန့်မှန်းနိုင်ချေ။ နှစ်ပေါင်း များစွာ ကြာသည်ဟူ၍ သာမန်အားဖြင့် ပြောဆိုနိုင်ပေ သည်။ သို့ရာတွင် ကျောက်ခေတ်သည် ဥရောပတိုက်တွင် သာမဟုတ်၊ အာရှတိုက်နှင့် အာဖရိကတိုက် များတွင်လည်း ပေါ်ပေါက် ထွန်းကားခဲ့သည်ဟု ကျွန်ုပ်တို့သိရ၏။ အရပ် ရပ်တွင် ကျောက်ခေတ် ထွန်းကားခဲ့သော်လည်း တနိုင်ငံ၏ ကျောက်ခေတ်နှင့် တနိုင်ငံ၏ ကျောက်ခေတ်သည် တပြိုင် တည်း မထွန်းကားခဲ့ချေ။ ပမာအားဖြင့် ဥရောပတိုက်တွင် ကျောက်ခေတ် ကုန်ဆုံးသွားသောအခါ အာရှတိုက်နှင့် အာဖရိကတိုက်တို့တွင် ကျောက်ခေတ် ထွန်းကားစ ဖြစ် ပေမည်။ သို့ဖြစ်၍ အချို့ဒေသ၌ ကျောက်ခေတ် ကုန်ဆုံး ခဲ့သည်မှာ နှစ်ပေါင်း သိန်းသောင်း ကြာမြင့်လှပြီ ဖြစ် သော်လည်းအချို့ဒေသများတွင် မကြာသေးမီကမှကျောက် ခေတ်ကုန်ဆုံးခဲ့သည်ဟုသိရ၏။

ရှေးခေတ် ကမ္ဘာ့သမိုင်းကို စူးစမ်းလေ့လာသူ သိပ္ပံပညာ ရှိကြီးများကကျောက်ခေတ်ကို ကျောက်ခေတ်ဟောင်းနှင့်

ကျောက်ခေတ်သစ် ဟူ၍ ကျောက်ခေတ်နှစ်ခေတ် ပိုင်း ခြားသတ်မှတ်ကာမည့်ခေါ်ရှင်းလင်းထားလေသည်။

လူများသည် ပဌမတွင် ကျောက်တုံး ကျောက်ခဲကလေး များဖြင့် ငှက်များ၊ တိရစ္ဆာန် အငယ်စားများကို ပစ်ခတ် ရာမှ ခပ်ကြီးကြီး ကျောက်တုံးများကိုမူ အခွံမာသီးများ ထုရိုက်ခွဲတတ်လာသည်ဟု တွေးဆရပေမည်။ ထိုနောက် သွားလာရာ၌ ချွန်ထက်သော ကျောက်စောင်း ကျောက် ပဲ့ကလေးများနှင့် အမှတ်မထင် တိုက်မိ၍ ရှာရာမှ ဓါးသဖွယ် အသုံးပြုရန်သိလာဟန်တူသည်။ ဤနည်းမျိုးဖြင့် ကျောက် တုံး ကျောက်ခဲကို လက်နက်သဖွယ် သုံးတတ်လာပေမည်။

ဤသို့ဖြင့် နှစ်ပေါင်း ထောင်သောင်းများစွာ ကြာသော အခါ လူများသည် လက်ရှိ ကျောက်လက်နက်များကို နဂိုပုံပန်းမှ ကျောက်ကိုထုရိုက်ခြင်းအားဖြင့် လွှာ၍ လိုသလို ပြုပြင်ပြီး သုံးတတ်လာပေမည်။ ထိုသို့ ပြုပြင်ထားသော ကျောက်လက်နက်များကို အသုံးပြုလာကြသည့် ခေတ်ကို ကျောက်ခေတ်ဟောင်း ဟူ၍ခေါ်ဆိုကြ၏။

ဤသို့ ကျောက်တုံး ကျောက်ခဲကို အလွှာအလွှာ ကွာကျ အောင် ထုရိုက်၍၊ ဓါး၊ လှံ၊ ပုဆိန်သွားနှင့် မြားသွားများ အဖြစ် အကြမ်းစား အသုံးပြုခဲ့သည်မှာ နှစ်ပေါင်း တသိန်း ငါးသောင်းမျှ ကြာကောင်း ကြာခဲ့ပေမည်။ ဤကာလ အတွင်းတွင် ကျောက်လက်နက်တို့သည် ရှေးကထက် များ စွာပိုမို၍ ချောမွတ်သေသပ် လာပြီးလျှင် ကျောက်လက် နက်သစ် များထွင်ကာ၊ တိရစ္ဆာန်အရိုးများချိုများကို ဖြတ် တောက် ထွင်းဖောက် နိုင်သောအဆင့်သို့ ရောက်လာကြ သည်။ ဤမှ တဆင့်တက်၍ အရိုးများ၊ ချိုများကိုကျောက်

လက်နက်များနှင့်အတူ အသုံးပြုလာကြစဉ် ငါးများချိတ် အကြမ်းစား၊ အမြီး တပ်ထားသော မြားတံများ လုပ်တတ် လာလေသည်။ (ယဉ်ကျေးခြင်း — ရှု။) သို့ရာတွင် လူ များသည် နေထိုင်ရန် အဆောက်အအုံများကို မဆောက် လုပ်တတ်ကြသေးဘဲ ကျောက်ဂူများ ထဲတွင်သာ နေထိုင် ကြ၏။ သို့ဖြစ်ရာ ထိုလူများကို ဂူနေရှေးလူများဟု ခေါ်၍ ထိုခေတ်ကို ဂူနေခေတ်ဟု ခေါ်ကြသည်။ (ဂူနေရှေး လူများ — ရှု။)

ဂူနေခေတ် ကုန်ဆုံး၍ ကျောက်ခေတ်သစ်သို့ ကူးပြောင်း လာသောအခါ၊ ကျောက်လက်နက်များသည် ရှေးကထက် အဆများစွာ သေသပ်ကောင်းမွန်လာ၍ အသုံးပြုရာတွင် ယခုခေတ် သံလက်နက် နီးပါးမျှ ခရီးရောက်လေသည်။ လူများသည် ကျောက်လက်နက် များကို ကျွမ်းကျင်စွာ အသုံးပြုတတ် လာကြသဖြင့် သားရဲ တိရစ္ဆာန်များကို ရှေးကကဲ့သို့ မကြောက်ကြတော့ချေ။ ဆင်များကိုပင် လုံ့များဖြင့် ဝိုင်းဝန်းသတ်ဖြတ်ပြီးလျှင် စားသောက်ကြ၏။ ထိုလူများအနက် ဥာဏ်ကောင်းသော သူများသည် မြေ တွင်းကြီးများ တူးပြီးလျှင် ကျားများကို ထောင်ကြ၏။ အချို့လည်း မြစ်နားချောင်းနားသို့ သွားပြီးလျှင် ငါးများကို မှိန်းနှင့် ထိုး၍ဖြစ်စေ၊ ငါးများချိတ်နှင့် များ၍ဖြစ်စေ၊ ဖမ်း ယူကြ၏။

ဤသို့ဖြင့် ကျောက်ခေတ်က လူများသည် မုဆိုးများ တံငါများ အဖြစ် အသက်မွေးကြ၏။ ရံဖန်ရံခါ အစား အစာကို လောက်စွာ ဂူတွင်း၌ သိုမှီးထား၍ အားလပ် သောအခါ မိမိတို့နေထိုင်သော ဂူများ၏နံရံလွတ် များပေါ် တွင် မိမိတို့ လိုက်လံ ပစ်ခတ် သတ်ဖြတ်ကြသော ဆင်များ၊ ပြောင်များ၏ ပုံတို့ကို ရေးဆွဲကြသည်။ အချို့လည်း ဆေး ရောင်စုံ အရုပ်များကိုပင် ရေးဆွဲခဲ့ကြ၏။ ဤသည်ကို ထောက်၍ ပန်းချီဆေးရေးခြင်းအတတ်သည် ကျောက်ခေတ် ကစ၍ ပေါ်ပေါက်ခဲ့ကြောင်းကို သိနိုင်ပေသည်။

ဗြိတိသျှကျွန်းစု၊ အာဖရိကတိုက် မြောက်ပိုင်း၊ တောင် အမေရိကတိုက်၊ အိန္ဒိယနိုင်ငံ သိန္ဒု မြစ်ဝှမ်းနှင့် ပစိဖိတ် သမုဒ္ဒရာအတွင်းရှိကျွန်းများတွင် ကျောက်ခေတ်ကလူများ အသုံးပြုခဲ့သော လက်နက်များ၊ ပစ္စည်းများ၊ အဆောက် အအုံများကို ယခုထက်တိုင် တွေ့နိုင် ပေသေးသည်။ (ကျောက်တုရိုင်း — လည်းရှု။)

မြန်မာ နိုင်ငံတွင်လည်း ကျောက်ခေတ်က အသုံးပြုခဲ့ သော ကျောက်လက်နက်များ၊ ကျောက်ပစ္စည်း များကို တွေ့ရသည်။ အထူးသဖြင့် ရေနံချောင်း၊ မကွေး၊ သရက်၊ မြင်းခြံ စသော ခရိုင်များတွင် တွေ့ရ၏။ ထိုလက်နက်နှင့် ပစ္စည်းများထဲတွင် ကျောက်ဖြင့်ပြုလုပ်ထားသော တူးရွင်း၊ ပုဆိန်၊ ပဲခွပ်၊ စူး၊ ဆောက်၊ သပ်၊ ထယ်သွားနှင့်



အမေရိကန်ပြည်ထောင်စု အိုကလဟိုမားပြည်နယ်မှ တူးဖော်တွေ့ရှိ သော ကျောက်ခေတ်သုံး လှံသွားနှင့်မြားသွားများပုံ

ကျောက်ဘီးများ ပါဝင်သည်။ ကျောက်လက်နက်များမှာ ယခုခေတ်သုံး သံလက်နက် များနှင့် ပုံပန်း သဏ္ဌန် ချင်း များစွာတူလှသည်။ မြန်မာနိုင်ငံ၌ ကျောက်ခေတ်သုံး အသုံး အဆောင် ပစ္စည်း မြောက်မြားစွာ မတွေ့ရှိရ သေးသည်မှာ ယခုတိုင်အောင် နံ့နံ့စပ်စပ် တူးဖော်ရှာဖွေခြင်း မပြုရ သေး၍ ဖြစ်သည်။ မြန်မာနိုင်ငံ အရပ်ရပ်မှ တွေ့ရှိရသော ကျောက်လက်နက်နှင့် ကျောက်ခေတ် လူသုံးပစ္စည်းများကို ကာလကတ္တား ပြတိုက်နှင့် လန်ဒန်မြို့ ဗြိတိသျှ ပြတိုက်တွင် တွေ့မြင်နိုင်ပေသည်။

ကျောက်ခတ်သံဌာန်။ ။ငှက်ကျား — ရှု။

ကျောက်ချဉ်။ ။ကျောက်ချဉ်သည် အရောင်ကင်း၍ ရှစ် မြှောင့် ခရစ္စတယ်ကလေးများအဖြစ် ဖွဲ့စည်းနေသော အခဲ ဖြစ်သည်။ ထိုအခဲတွင် ရေ ၄၅ ရာခိုင်နှုန်းခန့် ပါဝင်၏။ အလျှူမီနီယမ် ဆာလဖိတ် (ခါတ်ဆား) နှင့် ပိုတက် ဆီယမ် ဆာလဖိတ် (ခါတ်ဆား) သို့မဟုတ် အမ်မိုးနီး ယမ်း ဆာလဖိတ် (ခါတ်ဆား) နှစ်မျိုးကို အညီအမျှ ရောစပ်ကာ အရည်ဖျော်၍ လုပ်လျှင် ရှစ်မြှောင့် ခရစ္စတယ် ကျောက်ချဉ်ခဲကလေးများဖြစ်လာသည်။

ကျောက်ချဉ်ကို သယံဇာတ အဖြစ်ဖြင့် တူးဖော် ရရှိနိုင်သည်။ သို့သော် ကျောက်မီးသွေးမှ ဓါတ်ငွေ့ကို ထုတ်ယူရာတွင် ကျောက်ချဉ်ကို ဘေးထွက်ပစ္စည်း အနေဖြင့် အမြောက်အမြား ရရှိနိုင်သည်။ ရှေးခေတ်အခါက လူများသည် ကျောက်ချဉ်ပါသော ကျောက်တုံးကို မီးဖုတ်၍ ကျောက်ချဉ်ကို ထုတ်ယူကြသည်။ အလယ်ခေတ်လောက်က ဥရောပနိုင်ငံများ၌ အသုံးပြုသော ကျောက်ချဉ်ကို ဥရောပအရှေ့ပိုင်းရှိ မှတ်စလင် နိုင်ငံများမှ ရရှိသည်။ ၁၅ ရာစုနှစ်သို့ ရောက်သောအခါမှ ကျောက်ချဉ် တွင်းများကို လူတစ်နိုင်ငံ တောင်ပိုင်းတွင် တွေ့ရှိကြလေသည်။

ကျောက်ချဉ်၏ ထူးခြားသော အချက်တရပ်မှာ ကျုံ့စေချုပ်စေတတ်သော သတ္တိဖြစ်၏။ ဥဒါဟရုဏ် ကျောက်ချဉ်တစ်ခုကို နှုတ်ခမ်းတွင် ပွတ်တိုက်ကြည့်လျှင် နှုတ်ခမ်းသည် ကျုံ့ယုံ့တင်းမာသွားသည်ကို တွေ့ရမည်။ ကျောက်ချဉ်ကို ဆေးဝါးအဖြစ်ဖြင့်အမျိုးမျိုး အသုံးပြုနိုင်ရာ သွေးတိတ်အောင်ပြုခြင်း၊ အနာစိမ်းများ ကုသခြင်း တို့အတွက် ကောင်း၏။ ထို့ပြင် အထည်အလိပ်များ ဆေးဆိုးရာတွင်လည်း ဆေးရောင်ကို ချုပ်ရန်အတွက် အသုံးဝင်သည်။ သို့ရာတွင် ဤသို့ ချုပ်ဆေးအဖြစ်ဖြင့် အသုံးပြုသော

ကျောက်ချဉ်၌ သံဓါတ်မပါအောင် သတိပြုရသည်။ သားရေနယ်ရာ၌၎င်း၊ စက္ကူလုပ်ငန်းတွင် စက္ကူကို မင်အစုတ်နည်းအောင်ပြုလုပ်ရာ၌၎င်း၊ နောက်ကျီသောရေကို ကြည်လင်အောင် ပြုလုပ်ရာ၌၎င်း၊ ကျောက်ချဉ်ကို အသုံးပြုကြ၏။ ရေကိုကြည်လင်စေရန် ရေတိုင်ကီများတွင် တခါတရံ ကျောက်ချဉ် သက်သက်ကိုဖြစ်စေ၊ ထုံးဖြင့် ရော၍ဖြစ်စေ အသုံးပြုတတ်ကြသည်။ ကျောက်ချဉ်သည်ဆေးဝါးဖက်တွင်အသုံးဝင်သော်လည်း တန်ဖိုးထက်လွန်၍ စားသုံးမိလျှင် ဥပဒ်ပေးတတ်သည်။ ကျောက်ချဉ်ကို မီးဖုတ်ကြည့်လျှင် ရေသည်အငွေ့ဖြစ်သွား၍ အမှုန့်သာ ကျန်သည်။

ကျောက်ချဉ်ပန်းပင်။ ။ကြွေပန်းပင် — ရှု။

ကျောက်ခွဲပင်။ ။ကျောက်ခွဲပင်သည် ‘ဆက်စီဖရာဂေးစီး’ မျိုးရင်းတွင် ပါဝင်သည်။ ဆက်စီဖရိုတ်မှာ လက်တင်ဘာသာ စကားဖြစ်၍ ကျောက်ခွဲပင်ဟု အဓိပ္ပါယ်ရသည်။ အမည်နှင့် လိုက်အောင် ထိုအပင်များသည် ကျောက်မြေကျောက်ခဲများရှိသော နေရာများတွင်သာ ပေါက်ရောက်လေ့ရှိပြီး အမြစ်များသည် မြေကြီးမှ ရေနှင့် ဓါတ်သတ္တုများ ရရှိရေးအတွက် ကျောက်မြေများကို ခွဲဖောက်ကာ စွဲမြဲစွာ ပေါက်ရောက်တတ်သည်။ ထို့ကြောင့် ကျောက်ခွဲပင်များသည် အပင်လောကတွင် အတော်အတန် ထင်ရှားသည်။ ယင်းတို့ကို စိုက်ပျိုးရန် လွယ်ကူသည်။ အချို့ကျောက်ခွဲပန်းမျိုးမှာ အလွန်လှပသောကြောင့် ဥယျာဉ်ခြံမြေများတွင်စိုက်ပျိုးကြ၏။

ကျောက်ခွဲပင်များ ပေါက်ရောက်ပုံမှာ ထူးဆန်းသည်။ အချို့မှာ တောင်များပေါ်တွင် ရေညှိ ကမ္မလာ ခင်းသကဲ့သို့ စိုစိုပြည်ပြည် စု၍ပေါက်ကြသည်။ အချို့မှာ တပင်စီ ခပ်ခွာခွာပေါက်သည်။ ရွက်လွှာကလေးများမှာ မွဲပြာရောင်ရှိ၍ နူးညံ့သည်။ အပွင့်ကလေးများမှာ အဖြူ အနီ ပန်းရောင်နှင့် မရမ်းစေ့ရောင် စသည်ဖြင့် အရောင်ကွဲ အမျိုးမျိုးရှိသည်။ ပွင့်ရာတွင် အံ့လိုက်စု၍ ပွင့်ညှာခိုင် အဖျားတွင် ပွင့်ကြသည်။ အလွန်လှပသော တောင်ကျောက်ခွဲပန်းရိုင်းတမျိုး၏ အဝါရောင် အပွင့်ကလေးများတွင် အနီစက်ကလေးများ ပါရှိသည်။ အချို့အမျိုးမှာ အပွင့် သီးခြားမပွင့်ကြဘဲ ပင်စည်ဘေးရှိ ဖူးထွက်သော သစ်ဖုလုံးကလေးများမှ ထွက်၍ပွင့်ကြသည်။

ကျောက်ဂွမ်း။ ။ခရစ္စတယ် ပုံရှိ၍ အမျှင်များ ပါရှိသော ကျောက်မျိုးကို ကျောက်ဂွမ်း ဟုခေါ်သည်။ ဤကျောက်မျိုးမှ ကျောက်သားများကိုဖယ်ရှား၍ အမျှင်များကို ထုတ်ယူပြီးလျှင် သိုးမွေးကဲ့သို့ ရက်ယူနိုင်သည်။ ကျောက်ဂွမ်း



ဖူးပွင့်စုံဝေဆာ၍ပဏ္ဏာတင့်နေသောကျောက်ခွဲပင်

ကျောက်ဂွမ်း

တွင် မီးခဲနိုင်သော သတ္တိရှိခြင်းကြောင့် မီးကာ ပစ္စည်းများ ပြုလုပ်ရာ၌ဖြစ်စေ၊ မီးခဲ ပစ္စည်းများ ပြုလုပ်ရာ၌ဖြစ်စေ၊ အသုံးပြုသည်။ သိပ္ပံ ဝေါဟာရ အလိုအားဖြင့် ကျောက်ဂွမ်းကို အက်စဗက်စတော့ ဟုခေါ်သည်။ ဤစကားမှာ ဂရိ ဝေါဟာရဖြစ်၍ ‘မီးမငြိနိုင်’ ဟုအဓိပ္ပါယ်ရသည်။ ကျောက်ဂွမ်းတွင် မီးခဲခြင်းနှင့် သိုးမွေးကဲ့သို့ ရက်ယူနိုင်ခြင်း ဂုဏ်တို့ ရှိကြောင်းကို အလွန်ရှေးကျသော ခေတ်ကပင် လူတို့သိရှိခဲ့ကြသည်။ ရှားလမိန်း ဘုရင်ထံ၌ ကျောက်ဂွမ်းဖြင့် ရက်လုပ်ထားသည့် စားပွဲခင်း ရှိသည်ဟူ၍၎င်း၊ ထိုစားပွဲခင်းကို သန့်ရှင်း စင်ကြယ်အောင် လုပ်လိုတိုင်း မီးမြှိုက်ပေးရသည် ဟူ၍၎င်း ပြောစမှတ်ရှိခဲ့လေသည်။

ကျောက်ဂွမ်းမှ အမျှင်များကို အထည်ကဲ့သို့ ရက်လုပ်ခဲ့သော ပဌမဆုံး နိုင်ငံကား ဣတလီ နိုင်ငံ ဖြစ်သည်။ ကျောက်ဂွမ်းမှ အထည်များ မပြုလုပ် ယူမီ ပဌမဆုံး ကျောက်ကို ကြိတ်စက်များ တွင် ထည့်၍ ကြိတ်ပြီးလျှင် အမျှင်များကို ထုတ်ယူသည်။ အမျှင် ကောင်း ကောင်း ရအောင် အမျိုးမျိုးအဖုံဖုံ ပြုပြင်ပေးရသည်။ တခါတရံ ခြည် မျှင်များ ဖြင့် ဖြစ် စေ၊ ကြေးနီ သို့မဟုတ် ကြေးဝါ နန်း ကြိုး များ ဖြင့် ဖြစ် စေ၊ ပူး၍ အမျှင်များ ဖြစ်အောင် ကျစ်ယူသည်။ ထိုအမျှင်များမှ တဖန် အထည်များ ရက်ယူကြသည်။ ကျောက်ဂွမ်းထည်ကို အသုံးလိုက်၍ အမျိုးမျိုး ပြုလုပ်နိုင်သည်။ ကမ္ဘာပေါ်တွင် တနှစ်တနှစ်လျှင် အသုံးပြုလျက်ရှိသော ကျောက် ဂွမ်း တန် ချိန် ၃၅၀,၀၀၀ အနက် ၇၀ ရာခိုင်နှုန်းကို ကနေဒါတနိုင်ငံ တည်းမှပင် အများ အပြား ရရှိလေသည်။ ထို့ကြောင့် ကျောက် ဂွမ်း သည် ကနေဒါ နိုင်ငံ၏ ဝင်ငွေကောင်းလှသောထွက်ကုန်တရပ် ဖြစ်ပေသည်။ ကျောက်ဂွမ်း အသင့်

အတင့် ထွက် ကြသော အခြား နိုင်ငံ များမှာ ရိုးဒီးဇီးယား၊ ရုရှ၊ တောင်အာဖရိက ပြည်ထောင်စု၊ ဣတလီနှင့် အမေရိကန်ပြည်ထောင်စုတို့ဖြစ်ကြသည်။

ရေနွေးငွေ့ ပိုက်များတွင် သုံးရန် အပူကာ ပစ္စည်းများကို ဂရက်ဖိုက် (ခဲနက်) အမဲဆီ တို့ဖြင့် ကျောက်ဂွမ်းကို ရောစပ် စီမံယူကြသည်။ ဇာတ်ရုံတွင်အသုံးပြုသည့် မီးခဲ ကန့်လန့် ကာများမှာ ကျောက်ဂွမ်းပြားများ ဖြစ်သည်။ ဤမီးခဲ ကျောက်ဂွမ်းပြားများသည် အပြင်အပမာ အနှောင့်အယှက် ပေးမည့် မလိုလားအပ်သော အသံများကို အသင့်အတင့် သက်သာရာရစေရန် တားဆီးထားနိုင်သည့်ပြင် ရာသီဥတု ကြောင့် ဖြစ်ပေါ်သော စိုထိုင်းမှုကိုလည်း ကာကွယ်ပေးနိုင်ကြောင်း စမ်းသပ်သုံးစွဲသဖြင့် သိရသည်။



ကျောက်ဂွမ်းသတ္တိ

ကျောက်ဂွမ်းဝတ်စုံဝတ် ဆင်၍ မီးသတ်ရန်အသင့်ရှိကြသော မီးသတ်ရဲဘော်များ



ပဉ္စမသံဂါယနာသမိုင်းဝင် ပိဋကတ်ကျောက်စာတော်များ

သာသနာဒါယကာ၊ ရတနာပုံမြို့တည်နန်းတည် မင်းတုန်းဘုရင်မင်းတရားကြီးသည် မန္တလေးမြို့ကုသိုလ်တော်ဘုရားအတွင်းတွင် အမြော်အမြင် ကြီးစွာဖြင့် ဤသို့ကျောက်စာတော်များ စိုက်ထူလှူဒါန်းခဲ့သည်။

ကျောက်စာ။ ။ရှေးလူများသည် အကြောင်းအရာ တခုခုကို ပျောက်ပျက်မသွားရအောင် မှတ်သားထားလိုလျှင် ကျောက်တိုင် ကျောက်တုံးများတွင် ရေးထိုး၍ ထားတတ်ကြသည်။ ထိုသို့ရေးမှတ်ထားခြင်းမျိုးကိုကမ္ဗည်းကျောက်စာ ရေးထိုးသည်ဟူ၍ ၎င်း၊ ကျောက်ထက်အက္ခရာ တင်သည်ဟူ၍၎င်း ခေါ်ကြသည်။ ကျောက်စာများကို လေ့လာခြင်းဖြင့် ကျောက်စာ ရေးထိုးသောခေတ်က ယုံကြည်မှု အယူဝါဒများ၊ ယဉ်ကျေးမှု အနုပညာများနှင့် လူမှုဆက်ဆံရေးများကို မှန်းဆ အကဲခတ်နိုင်ရကား ကျောက်စာများသည် နိုင်ငံသမိုင်းကို များစွာ အထောက်အကူ ပေးနိုင်လေသည်။

ကမ္ဘာပေါ်တွင် ကျောက်စာ ရေးထိုးခြင်းခေလေ ပေါ်ပေါက်သည်မှာ ဘီစီ ၃၆၀၀ ခန့်ကပင် ဖြစ်ဟန်တူသည်။ ရှေးဦးစွာ ကျောက်စာရေးထိုးသော လူမျိုးမှာ အီဂျစ်လူမျိုးဖြစ်သည်။ အီဂျစ်ပြည်သားများသည် ဟိုင်ယာရိုဂလစ် ခေါ် ရုပ်ပုံစာ အမှတ်အသားဖြင့် ဘုရင်သခံျိုင်းများ၊ အထိမ်းအမှတ် အဆောက်အအုံများတွင် ရေးထိုးထားခဲ့ကြသည်။ ထိုနောက် နှစ်ပေါင်း ၂၀၀ ခန့် ကြာသော

အခါ ဗက်ဗီလုံး နိုင်ငံနှင့် အခြား မြေထဲပင်လယ် ဒေသများတွင် စာရေးစာဖတ် ပညာများ တတ်မြောက်တိုးတက်လာခဲ့ရာ ထိုအရပ်ဒေသ များတွင်လည်း ကျောက်စာရေးထိုးသော ခေလေများ ပေါ်ပေါက်လာ လေသည်။ အီဂျစ်နိုင်ငံ၊ စပိန်နိုင်ငံနှင့် မြေထဲပင်လယ် အရှေ့ပိုင်း နိုင်ငံများတွင် တွေ့ရှိရသော ရုပ်ပုံစာ အမှတ်အသား အမျိုးပေါင်း ၃၀၀ကျော်တို့မှာတနိုင်ငံနှင့်တနိုင်ငံများစွာတူညီလေသည်။

အီဂျစ်နိုင်ငံ၌ ဘီစီ ၃၄၀၀ မှ ၂၇၀၀ အထိ နှစ်အမည်များကို ရေးမှတ်ထားခဲ့သော ကျောက်တုံးတခုကို တွေ့ရှိသဖြင့် ယခုအခါ စစ္စလီကျွန်း ပါလာမို ပြတိုက်တွင် ထားရှိသည်။ ထိုကျောက်တုံးကို ပါလာမိုကျောက်စာ ဟုခေါ်တွင်လျက်ရှိသည်။

ထိုမှတစ်ပါး ဗက်ဗီလုံး နိုင်ငံတွင် ဘီစီ ၂၀၀၀ ကျော်က စိုက်ထူခဲ့သော ဟမ္မုရာဗီဘုရင်၏ ဥပဒေစု ကျောက်စာတိုင်ကြီးသည်၎င်း၊ အဆီးရီးယား နိုင်ငံတွင် ဘီစီ ၇၀၀ ခန့်က ဆင်နာကရစ် ဘုရင် စိုက်ထူခဲ့သော ကျောက်စာတိုင်သည်၎င်း၊ ဘီစီ ၂၀၀ ခန့်က အီဂျစ်နိုင်ငံတွင် စိုက်ထူခဲ့သော ရိုဇက်တာ ကျောက်စာတိုင်သည်၎င်း ထင်ရှားသော

ကျောက်စာ ဟောင်းများ ဖြစ်ပေသည်။ ရှိဇက်တာ ကျောက်စာတိုင်မှာ ဟိုင်ယာရိုဂလစ်ဖစ် ခေါ် ရုပ်ပုံစာရေး နည်း၊ ဒီမိုတစ်ရေးနည်း၊ ဂရိရေးနည်း ဟူ၍ ၃ မျိုး ရေးထိုး ထားလေသည်။ ပြင်သစ်လူမျိုး ရှမ်ပိုလီယန် ဆိုသူသည် ထို ကျောက်စာတွင် ပါရှိသော ရှေးအီဂျစ်စကားကို အနက် ဖော်ရာတွင် အနှစ် ၂၀ တိုင်တိုင်ကြာမှ အောင်မြင်လေ သည်။ ထိုကျောက်စာကို ယခုအခါ ဗြိတိသျှပြတိုက်တွင် တွေ့မြင်နိုင်သည်။

အမေရိကတွင်လည်း ရှေးဟောင်းကျောက်စာများကို တွေ့ရှိရသည်။ မြောက်အမေရိကတိုက် မက္ကဆီကိုနိုင်ငံ တောင်ပိုင်းတွင် နေထိုင်ခဲ့ကြသော 'မာယာ' ခေါ် လူမျိုး တမျိုးသည် ဘီစီ ၆၀၀ ကျော်ကပင် ကျောက်စာရေးထိုး ခြင်း ပြုလုပ်ခဲ့ကြသည်။ သူတို့ အသုံးပြုသော မှတ်သား နည်းမှာလည်း ရုပ်ပုံရေးထိုးမှတ်သားနည်း ပင်ဖြစ်သည်။


အိန္ဒိယနိုင်ငံတွင် ကျောက်စာရေးထိုးခြင်း ပေါ်ပေါက် သည့်ခေတ်မှာ ရှေးအီဂျစ်နိုင်ငံ ဗက်ဗီလုံးနိုင်ငံများ၏ ယဉ် ကျေးမှုခေတ်နှင့် တခေတ်တည်း မှာပင်ဖြစ်သည်။ သိန္နု မြစ်ဝှမ်း မိုဟန်ဂျီဒါရို ဟာရပ်ပ အရပ်များမှ တူးဖော် တွေ့ရှိရသော အချို့ကျောက်စာတို့ကို ယခုတိုင် အနက် ဖော်၍ မရရှိသေးချေ။ အိန္ဒိယနိုင်ငံ၌ အခြားထင်ရှားသော ကျောက်စာများမှာ ဘီစီ ၂၅၀ ခန့်က စိုက်ထူခဲ့သော သီရိဓမ္မာသောက ကျောက်စာများပင်ဖြစ်သည်။ သီရိဓမ္မာ သောက မင်းတရားကြီးသည် ဗုဒ္ဓမြတ်စွာနှင့် စပ်လျဉ်း သည့် ထင်ရှားသော နေရာများတွင် အထိမ်း အမှတ် ကျောက်စာတိုင်များ စိုက်ထူခဲ့သည်သာမက မြတ်စွာဘုရား သခင်၏ ဆုံးမဩဝါဒများကိုလည်း နိုင်ငံတော်အတွင်း အနှံ့ အပြားနေရာများ၌ ကျောက်ထက်တွင် ရေးထိုးစေခဲ့သည်။ သီရိဓမ္မာသောက ကျောက်စာများကို ပြာဟိ အက္ခရာ၊ ခရော့ရှတီ အက္ခရာများဖြင့် ရေးထိုးခဲ့လေသည်။

တရုတ်နိုင်ငံတွင် ဘီစီ ၂၀၀၀ ခန့် ရှန်မင်းများ လက်ထက် ကပင် စာပေရေးသားမှုကို တတ်မြောက်ကြသော်လည်း ကျောက်ထက်တွင် ရေးထိုးလေ့မရှိဘဲ ဆင်စွယ်၊ လိပ်ခွံ၊ အရိုးများနှင့် ဝါးများအပေါ်တွင်သာ ရေးမှတ်လေ့ ရှိလေ သည်။ ခရစ်သက္ကရာဇ် ၂၀၀ ခန့်တွင်မှ တရုတ် စာကောင်း ပေကောင်းများကို ကျောက်ပြားများပေါ်တွင် ရေးထိုး၍ ထိုမှတဆင့် စက္ကူဖြင့် ကူးယူသော စံနစ်ကိုအသုံးပြုကြသည်။

မြန်မာနိုင်ငံတွင် ကျောက်စာရေးထိုးခြင်း အလေ့အထမှာ သရေခေတ္တရာ ခေတ်ကပင် စတင်ပေါ်ပေါက်ခဲ့လေသည်။ သရေခေတ္တရာ မြို့ဟောင်းနေရာမှ တူးဖော် ရရှိသောကျောက် အရိုးအိုးများတွင် ပျူဘုရင် ဘွဲ့များနှင့် ထိုမင်းများ၏ နတ်ရွာစံ သက္ကရာဇ်များ ရေးထိုးထားသည်ကို တွေ့ရသည်။ ပုဂံခေတ် မြန်မာလူမျိုးတို့သည် အထူးသဖြင့် ဘုရားတည်

ကျောင်းဆောက် စသော ကုသိုလ်ကောင်းမှုများ ပြုပြီး သည့်အခါ အလှူပစ္စည်း စာရင်းနှင့်တကွ ဆုတောင်းစာ၊ ကျိန်စာများကို ကျောက်ထက်တွင် ရေးထိုးသောအားဖြင့် မှတ်တမ်းတင်ကြလေသည်။

မြန်မာနိုင်ငံ အရပ်ရပ်တွင် ပျူစာ၊ မွန်စာ၊ မြန်မာစာ၊ ပါဠိစာ၊ သက္ကဋ္ဌစာ စသည်တို့ဖြင့် ရေးထိုးထားသော ကျောက်စာအများ တွေ့ရှိရသည်။ ထို့ပြင် ဒူးဂဏန်း ကြေး ဂဏန်းများဖြင့် ရေးသားထားသော ကျောက်စာများ လည်း ရှိသေးသည်။ မြန်မာနိုင်ငံအတွင်း တွေ့ရှိရသော ကျောက်စာများအနက် ပုဂံမြို့မှ မြစေတီ ကျောက်စာမှာ အထူးအရေးပါ အရာရောက်သော ကျောက်စာတစ်ခုဖြစ် သည်။ ထိုကျောက်စာမှာ အကြောင်းအရာ တမျိုးတည်းကို ကျောက်တိုင် ၄ မျက်နှာတွင် မြန်မာ၊ မွန်၊ ပါဠိ၊ ပျူ၊ တည်း ဟူသော ဘာသာကြီး ၄ မျိုးဖြင့် အသီးအသီး ရေးထိုး ထားခဲ့လေသည်။ မြစေတီ ကျောက်စာကို လေ့လာခြင်း အားဖြင့် ပုဂံခေတ်၌ သုံးနှုန်းသော ဘာသာစကားများကို သိရှိနိုင်သည့်အပြင် မြန်မာနိုင်ငံ သမိုင်းအတွက် သက္ကရာဇ် အထောက်အထားများကိုလည်း တိကျစွာသိနိုင်ပေသည်။ (မြစေတီကျောက်စာ — ရှု။)



ရှိဇက်တာကျောက်စာတိုင်

ဟိုင်ယာရိုဂလစ်ဖစ်ရုပ်ပုံစာရေးနည်း၊ ဒီမိုတစ်ရေးနည်း၊ ဂရိရေးနည်း ၃ မျိုးဖြင့် ရေးထိုးထားရာ၊ ပြင်သစ်လူမျိုး ရှမ်ပိုလီယန်သည် အနှစ် ၂၀ တိတိကြိုးစား၍ အနက်ပြန်ဆိုခဲ့ရသည်။

ကမ္ဘာကျောက်စာများ သမိုင်းတွင် ပဉ္စမ သင်္ဂါယနာ တင် မင်းတုန်းမင်းတရားကြီး၏ ရေးထိုးခဲ့သော ပိဋကတ် ကျောက်စာများသည်လည်း အရေးကြီးသော အခန်းတခု အဖြစ် ပါဝင်ပေသည်။ ပဉ္စမ သင်္ဂါယနာ တင်ပြီးနောက် မင်းတုန်းမင်းတရားကြီးသည် ပိဋကတ်တော်များ အခွန် ရှည်စွာ တည်စေအံ့သောငှာ ဝိနည်း ပိဋကတ်တော်ကို ကျောက်ချပ်ရေ ၁၁၁ ပေါ်တွင်၎င်း၊ အဘိဓမ္မာပိဋကတ် တော်ကို ကျောက်ချပ်ရေ ၂၀၈ ပေါ်တွင်၎င်း၊ သုတ္တန်ပိဋ ကတ်တော်ကို ကျောက်ချပ်ရေ ၄၁၀ ပေါ်တွင်၎င်း၊ အသီး အသီး ရေးထိုးကာ ကျောက်ထက်အကွရာ တင်တော်မူခဲ့ သည်။ ကျောက်ချပ်ရေ စုစုပေါင်း ၇၂၉ ချပ်ရှိ၍ ကမ္ဘာ့ ရေးထိုးရာ၌ ၇ နှစ်နှင့် ၅ လ ကျော်မျှ ကြာလေသည်။ ထိုပိဋကတ် ကျောက်စာတိုင်များကို ကုသိုလ်တော်စေတီ မဟာရံအတွင်း လိုက်ဂူပြာသာဒ်များဖြင့် တည်ထား ကိုးကွယ်တော်မူခဲ့သည်။

မြန်မာနိုင်ငံတွင် ကျောက်စာရေးထိုးခြင်း ဓလေ့မှာ ယခုတိုင် ထင်ရှားလျက် ရှိသေးသည်။ သို့ရာတွင် ယခုခေတ် ရေးထိုးသောကျောက်စာများမှာများသောအားဖြင့်မြန်မာ ဘာသာ သက်သက်ဖြင့်ဖြစ်၍ ရေးထိုးပုံမှာလည်း ယခင် ခေတ် ကျောက်စာများ ရေးထိုးပုံနှင့် မတူပေ။ ရှေးခေတ် က မန်ကျည်းစေ့ အကွရာဖြင့် ရေးထိုးကြသော်လည်း နှောင်းခေတ်များ၌မူ အကွရာဝန်းဖြင့်သာ ရေးထိုးလေ့ ရှိကြလေသည်။

ကျောက်စုန်းတောက်ခြင်း နှင့် ပိုးစုန်းတောက် ခြင်း။ ။နေသည်၎င်း၊ ရေနံဆီမီးသည်၎င်း၊ လျှပ်စစ်မီး သည်၎င်း၊ အလင်းရောင်ကို အသီးသီး ပေးကြ၏။ ထိုပစ္စည်း တို့သည် အလင်းတခုတည်း ကိုသာမဟုတ်ဘဲ အပူကိုလည်း တပါတည်း ထုတ်ပေးကြသည်။ သို့ရာတွင် ပိုးစုန်းကြူးနှင့် ညကြည့်နာရီများကို ကြည့်မည်ဆိုလျှင် အပူကို မပေးဘဲ အလင်း တခုတည်းကိုသာ ပေးတတ်သည့် ပစ္စည်းများ လည်း ရှိကြောင်းကို သတိမမိကြ ပေလိမ့်မည်။

ကယ်လဆီယမ် ဆာလဖိုက် (၁) စထရန်ဂျီယမ် ဆာ လဖိုက် (၁) နှင့် ဗေရီယမ် ဆာလဖိုက် (၁) စသော တွင်း ထွက်သတ္တုများကို အလင်းရောင်၌ ပဌမ ခံယူစေပြီးနောက် မှောင်ထဲ၌ ထားလျှင် လင်းလျက်နေတတ်သည်။ ထိုပစ္စည်း များနှင့်အလားတူ လင်းသည့် ဗက်တီးရီးယား၊ ပိုးစုန်းကြူး၊ တံစုန်း ကင်းစုန်း တို့ကဲ့သို့သော ကုန်းသတ္တဝါ၊ ရေသတ္တဝါ များလည်း အများပင်ရှိသည်။ ဤအလင်းမျိုး ဖြစ်ပေါ် လာပုံအကြောင်းမှန်ကို အတိအကျ မသိရသေးချေ။ သို့ရာ တွင် အထက်ပါ ပစ္စည်းတို့၏ လင်းပုံမှာ ဖေါစဖေါရပ်ခေါ် ခြံပ်စင်ကို အမှောင်ထဲ၌ ထားလျှင် စိမ်းလဲ့လဲ့ အပြူရောင်

ဖြင့် လင်းပုံမျိုးအတိုင်း ဖြစ်သဖြင့် ထိုအလင်းမျိုးကို ဖေါစ ဖေါရက်စင်း (ကျောက်စုန်းတောက်ခြင်း) ဟူ၍ ယေဘုယျ အားဖြင့် ခေါ်စမှတ်ပြုကြ၏။

တဖန် ပစ္စည်းတခုမှ မိမိပါသာ အလိုအလျောက် ထုတ် ပေးသည့် အလင်းမျိုးကို လူမီနက်စင်း (ပိုးစုန်းတောက် ခြင်း) ဟူ၍လည်း ခေါ်ပြန်ရာ ဤဖေါစဖေါရက်စင်းနှင့် လူမီနက်စင်း ဟူသော ဝေါဟာရ နှစ်ရပ်လုံးကို အရောရော အနှောနှော သုံးစွဲလေ့ ရှိကြသည်။ သို့ရာတွင် ထိုဝေါဟာ ရတို့၏ အဓိပ္ပါယ်ချင်းမှာ မတူပေ။ အတိအကျ ပြောရလျှင် ဖေါစဖေါရက်စင်းမှာ အထက်တွင် ဖော်ပြခဲ့သောတွင်းထွက် သတ္တုတို့ကဲ့သို့ အလင်းရောင်ကိုဖြစ်စေ၊ အခြား အလင်း ဓါတ်ရောင်ခြည် တမျိုးမျိုး ကိုဖြစ်စေ ပဌမ ခံယူပြီးနောက်မှ အမှောင်ထဲ၌ အပူရှိန် ကင်းစွာဖြင့် ဆက်လက်၍ လင်း နိုင်သော သတ္တိကိုသာ ဆိုလိုပေသည်။ ပိုးစုန်းကြူးကဲ့သို့ သက်ရှိသတ္တဝါတို့၏ ကိုယ်မှ ထွက်သောအလင်းမှာမူ ထို အလင်းနှင့် ခြားနား၍ ထိုအလင်းကို အမှန်စင်စစ် လူမီ နက်စင်း ဟူ၍ခေါ်ရာသည်။

ပိုးစုန်းကြူးမှ အလင်းရောင်ပေးသော အစိတ်အပိုင်းတွင် လူဆီဖါရင်နှင့် လူဆီဖါရေ ဟုခေါ်သော ပစ္စည်းနှစ်မျိုး ပါဝင်သည်။ လူဆီဖါရင်သည် လေနှင့်ရေ ရှိသောနေရာတွင် အောက်ဆီဂျင်နှင့် ပေါင်းစပ်ပြီးနောက် အလင်းရောင်ကို ဖန်တီးထုတ်ပေးသည်။ လူဆီဖါရေကမူ အင်ဇိုင်း တမျိုး ဖြစ်၍ အလင်းရောင်ဖြစ်ပေါ်ရေးအတွက် အားပေးသည်။

တခါတရံ ပင်လယ်ပြင်၌ အစုလိုက် အအုပ်လိုက် ဖြစ်စေ၊ တကောင်ချင်းဖြစ်စေ၊ အလင်းရောင် ထွက်နေသည့် ငါး နှင့် အခြားရေသတ္တဝါများကို တွေ့ရတတ်ရာ၊ ထိုသို့ အလင်း ရောင်ထွက်ခြင်းမှာ ထိုသတ္တဝါတို့ ကိုယ်ပေါ်တွင် ကပ်နေ သော အလင်းရောင် ပေးနိုင်သည့် ဗက်တီးရီးယား များ ကြောင့်ဖြစ်သည်။ အဆိုပါ ဗက်တီးရီးယားများကို ရေထဲ၌ အတွေ့ရများ၍ ဤကဲ့သို့ ကိုယ်ပိုင် အလင်းရောင် ပေးနိုင် သည့် ဗက်တီးရီးယားပေါင်းမှာ အားလုံး ၂၈ မျိုးခန့်ရှိသည် ဟုသိရသည်။

ကျောက်ဆေးထိုးခြင်း။ ။၁၇၆၈ ခုနှစ်၊ နွေရာသီ တညနေခင်းတွင် အင်္ဂလန်နိုင်ငံ ဗရစ္စတိုမြို့ အနီးရှိ ဆေးရုံ တရုံ၌ နွားနို့သည်မကလေး တယောက်သည် မိမိ၏ ရောဂါကို ပြသလို၍ ဆရာဝန်ထံသို့ ရောက်လာလေသည်။ ဆရာဝန်က နွားနို့သည်မ၏ရောဂါမှာ ကျောက်ကြီးရောဂါ ဖြစ်ကြောင်း ပြောလေသည်။ နွားနို့သည်မကလေးမှာ ထိုသို့ပြောသည်ကို မကျေနပ်နိုင်ဘဲ၊ 'အိုရှင်၊ ကျမ နွား ကျောက် ပေါက်ပြီးပါပြီ။ ကျောက်ကြီးရောဂါ မဖြစ်နိုင် ပါဘူး' ဟုပြောဆို၍ ထွက်သွားလေသည်။

ကျောက်ဆေးထိုးခြင်း

ထိုအချိန်၌ ဆရာဝန်၏ အနားတွင် အက်ဒွပ် ဂျနား ဆိုသူ ၁၉ နှစ်အရွယ် ဆေးကျောင်းသား တယောက်ရှိလေသည်။ ထိုသူတဦးတည်းသာလျှင် နွားနို့သည်မ၏ စကားကို ဂရုတစိုက် မှတ်သားလိုက်လေသည်။ အက်ဒွပ် ဂျနားကား ဆေးပညာကို ပြီးမြောက်အောင် သင်ကြားလျက်နေစဉ် ထိုစကားကို သတိရနေသည်။ နွားနို့သည်မ၏ စကားမှန်ပါက လူများကို နွားကျောက် ပေါက်အောင်လုပ်ပြီးလျှင် ကျောက်ကြီးရောဂါကို ကာကွယ်ပေးနိုင်မည်ဟု တွေးထင်မိလေသည်။ ထို့ကြောင့် နွားနို့သည်မ၏ စကား မှန်မမှန်ကို စုံစမ်းရန်သန္နိဋ္ဌာန်ချခဲ့လေသည်။

ဂျနားသည် ၁၇၇၃ ခုနှစ်တွင် ဆေးပညာကို သင်ယူတတ်မြောက်ပြီးဖြစ်၍ ဗာကလေးမြို့သို့ ပြန်လာပြီးနောက်၊ ဆေးဆရာ အဖြစ်ဖြင့် အသက်မွေးမြူလေသည်။ သူသည် အားလပ်ချိန်များတွင် နွားကျောက်အကြောင်းကို စုံစစ်တကျ လေ့လာသည်။ ထိုသို့ လေ့လာရာတွင် နွား ကျောက် ပေါက်ဘူးသည် ကျောက်ကြီးရောဂါ မဖြစ်နိုင်ဟုဆိုသော နို့သည်မ၏ အယူအဆမှာ အကယ်ပင် မှန်ကန်ကြောင်းကိုသိလေသည်။ ဂျနားကား နှစ်ပေါင်း ၂၀ တိုင်အောင် နွားကျောက်အကြောင်းကို လေ့လာပြီးမှ ကျောက်ကြီးရောဂါကာကွယ်နိုင်သည့် ကျောက်ဆေးထိုးနည်းကို သိရှိခြင်း ဖြစ်လေသည်။ (ဂျနား၊ အီ - ရှု။)

၁၇၉၆ ခု မေလ ၁၄ ရက်နေ့တွင် ဂျနားသည် အသက် ၈ နှစ်အရွယ် ရှိဂျိမ်းဖစ်ခေါ်သူငယ် ကလေးကို နွားကျောက် ရည်နှင့်စမ်း၍ ကျောက်ဆေး ထိုးပေးလေသည်။ ကျောက်ဆေးထိုး ပေးသော နေရာ၌ နွားကျောက်အဖုများပေါက်လာသည်။ ထိုနောက် ကလေးကို ကျောက်ကြီးမှ ပြည်များဖြင့်ထပ်၍ ထိုးပေးပြန်သည်။ သူ ထင်မှတ်ခဲ့သည့် အတိုင်းပင် ထိုကလေးတွင် ကျောက်ကြီးရောဂါမဖြစ်ကြောင်းကို တွေ့ရသည်။ ထိုအချိန်မှစ၍ ကျောက်ကြီးရောဂါကို ကာကွယ်ရန် ကျောက် ဆေး ထိုး ခြင်း မှာ ခေတ်စားလာလေသည်။

ဂျနားသည် နွားကျောက်မှ ထုတ်ယူရရှိသော နွားကျောက်ရည်ကို ‘ဗက်ဆင်း’ ဟုအမည်ပေးခဲ့၍၊ ကျောက်ဆေးထိုးခြင်းကို ‘ဗက်ဆင်းနေးရှင်း’ ဟုခေါ်ခဲ့သည်။ ဗက်ဆင်း ဆိုသောစကားမှာ လက်တင် အလိုအားဖြင့် နွားဟု အဓိပ္ပါယ်ရသည့် ‘ဗက်ကာ’ ခေါ် ဝေါဟာရကို အစွဲပြုပြီး မှည့်ခေါ်ထားခြင်းဖြစ်သည်။ ကျောက်ဆေးထိုးခြင်းအလေ့အထသည် ချက်ခြင်းပင် ဥရောပတိုက်နှင့် အမေရိကတိုက်တို့သို့ ပျံ့နှံ့သွားလေသည်။ များမကြာမီ နိုင်ငံ အနှံ့အပြားတွင် ကျောက်ကြီးရောဂါကို ယခင်ကလောက် စိုးရိမ်စရာ မရှိအောင် တိုက်ခိုက် နှိမ်နင်း နိုင်ကြလေသည်။ ကျောက်ဆေးထိုးခြင်းသည် ကျောက်ကြီးရောဂါ ကာကွယ်ရေးအတွက် အလွန်ထိရောက်သဖြင့် ယဉ်ကျေးသော တိုင်းပြည်ဟူသ၍၌ ကျောက်ဆေးမထိုးဘဲမနေရ ဟူသောဥပဒေကို ထုတ်ပြန်ထားကြလေသည်။



ပဌမဆုံးအကြိမ်နွားကျောက်ရည်နှင့်စမ်း၍ကျောက်ဆေးထိုးပေးနေဟန်



ကျောက်ဆည်မြို့၏ စိမ်းလန်းစိုပြည်သောရွာခင်းတရပ်

ကျောက်ဆေးကို ၁ ကြိမ်ထိုးရုံဖြင့် ကျောက်ကြီးရောဂါကို နှစ်ပေါင်းများစွာ ကာကွယ်နိုင်သော်လည်း တသက်လုံး အတွက် လုံလောက်ပြီဟု မယူဆသင့်ပေ။ အနည်းဆုံး ၇ နှစ်လျှင် ၁ ကြိမ်ထပ်ကာ ထိုးပေးမှသာ ထိုရောဂါကို အမြဲ တမ်း ကာကွယ်ပေးရာရောက်လေသည်။ ကျောက်ဆေးထိုး ခြင်းသည် ကျောက်ကြီးရောဂါ မဖြစ်အောင် ကာကွယ်ပေး ခြင်း ဖြစ်သည်။ ကျောက်ကြီးရောဂါ ဖြစ်သည်တိုင် အောင် လည်း အသက်ဘေး အန္တရာယ်အတွက် စိုးရိမ်စရာ မရှိချေ။ (ဗီဇမျိုး — လည်းရှု။)

ကျောက် ဆည် ခရိုင်။ ။ ကျောက် ဆည် ခရိုင် သည် မန္တလေးတိုင်းအတွင်း မိုးခေါင်ရေရှား ရပ်ဝန်း၌ လုံးလုံးလျား လျား တည်ရှိသည်။ မြောက်ဘက်တွင် မန္တလေးခရိုင်နှင့် မြစ်ငယ်မြစ်၊ အရှေ့ဘက်တွင် ရှမ်းပြည်နယ်၊ အနောက်ဘက် တွင် မြင်းခြံခရိုင်နှင့်စစ်ကိုင်းခရိုင်၊ တောင်ဘက်တွင် မိတ္ထီလာ ခရိုင်တို့ဖြင့် နယ်နိမိတ် ပိုင်းခြားသတ်မှတ်လျက် ရှိသည်။ ထိုခရိုင်၌ စဉ့်ကိုင်မြို့နယ်၊ ကျောက်ဆည်မြို့နယ်၊ မြစ်သား မြို့နယ်ဟူ၍ မြို့နယ် ၃ ခုပါဝင်သည်။

မိုးပါးသော ဒေသတွင် တည်ရှိသဖြင့် တနှစ်အတွင်း ပျမ်း မျှမိုးရေချိန်မှာ လက်မ ၃၀ ခန့်သာရှိသည်။ သို့သော် ရှေးမြန်မာ ဘုရင်များ တူးဖော်သွယ်ဖောက်ခဲ့သော ဆည်

မြောင်းများ ရှိသဖြင့် မိုးနည်းပါးစေကာမူ ကောင်းစွာ လယ်ယာ လုပ်ကိုင်စိုက်ပျိုးနိုင်သည်။

အနော်ရထာ မင်းသည် ထိုခရိုင်တွင် ဆည်မြောင်းနှင့် ရေလွှဲပေါက် ၉ ခုကို တည်ဆောက်ခဲ့ပြီးလျှင် လယ်တွင်း ၁၁ ရွာကို ပြုစုတော်မူသည်။ လယ်တွင်း ၁၁ ရွာမှာ ပင်လယ်၊ မြစ်မနား၊ မြစ်သား၊ မြင်းခုံတိုင်၊ ယမုံး၊ ပနံ၊ မက္ခရာ၊ တပြက်သာ၊ သင်တောင်၊ တမုတ်ဆိုးနှင့် ခံလူးရွာများ ဖြစ် ကြသည်။ ထို့ကြောင့် ကျောက်ဆည်ခရိုင်ကို ရှေးအခါက လယ်တွင်း ၉ ခရိုင်ဟူ၍၎င်း၊ ရေလွှဲ ၉ ခရိုင်ဟူ၍၎င်း ခေါ်ဆို ကြောင်း မြန်မာ ရာဇဝင်များအရ သိရသည်။ လယ်တွင်း ၉ ခရိုင်တွင် စောလှမြို့၊ ပင်လယ်မြို့၊ မြစ်သားမြို့၊ ပျဉ်းမနား မြို့၊ ပန်းလောင်မြစ် ၄ ခရိုင်ပါဝင်၍ မြောင်လှမြို့၊ မြင်းခုံတိုင် မြို့၊ ပနံမြို့၊ မက္ခရာမြို့နှင့် မြင်စိုင်းမြို့၊ ဇော်ဂျီမြစ် ၅ ခရိုင် ပါဝင်သည်။ မြန်မာနိုင်ငံသမိုင်းတွင် ဤလယ်တွင်း ၉ ခရိုင်ကို စိုးပိုင်ရသော မင်းများမှာ အလုံးအရင်းနှင့် အားအင် ပြည့် ဝမှုများ ရရှိသဖြင့် ထိုနယ်များကို မြန်မာမင်း အဆက် ဆက်တို့ ပြုစု စောင့်ရှောက်ခဲ့ကြသည်။ ယခုအခါ ရှေးက ဖောက်လုပ်ခဲ့သော ဆည်မြောင်း အဟောင်းများနှင့် နောက် ထပ်ဖောက်သော ဆည်မြောင်းများကို ခေတ်မှီစံနစ် တို့ဖြင့် ပြုပြင် စီရင်ထားသည်။ ထို့ကြောင့် လယ်ယာ ကေပေါင်း ၁၇၆,၀၀၀ ခန့်မျှစိုက်ပျိုးနိုင်သည်။

ကျောက်ဆည်ခရိုင်သည် ရှမ်းတောင်တန်းများနှင့်ပြိုင်၍ တောင်နှင့်မြောက် တန်းနေသော မြေညီရပ်ဖြစ်၏။မြောက် ဖက်၌မူ တောင်ထူထပ်သော ရဲယမန်းနယ်ရှိသည်။ ရှမ်းပြည်မှ စီးဆင်းလာသော ပန်းလောင်မြစ်နှင့် ဇော်ဂျီမြစ်တို့သည် ကျောက်ဆည်ခရိုင်ကို ဖြတ်၍ စီးဆင်းသဖြင့် လယ်ယာကောင်းကျွန်းများအား ရေသွင်းဖြည့်တင်း ပေးနိုင်သည့်ပြင်၊ သစ်ဖေါင်များမျောရန်အတွက်လည်း အသုံးဝင်လေသည်။

ခရိုင်၏ အကျယ်အဝန်းမှာ စတုရန်းမိုင် ၁၂၄၅ ရှိ၍ ၁၉၄၁ ခုနှစ် သန်ကောင်စာရင်းအရ လူဦးရေ ၁၅၂,၅၀၈ ရှိ၏။ လူဦးရေ ၃ ပုံ ၂ ပုံမှာ လယ်ယာ စိုက်ပျိုးခြင်းဖြင့် အသက်မွေးကြ၏။ ဆည်ရေသောက် လယ်များတွင် စပါးအစိုက်များ၍ အဖြစ်ထွန်းဆုံး အပိုင်းမှာ ဇော်ဂျီမြစ်နှင့် စမန်မြစ်အကြားရှိ ဒေသများဖြစ်လေသည်။ မိုးပါးသော



ကျောက်ဆည်မြို့တွင်နှစ်စဉ်စည်ကားစွာကျင်းပလေ့ရှိသောဆင်ပွဲ

ဒေသပင် ဖြစ်လင့်ကစား ဆည်မြောင်းများမှ ရေကိုအချိန်မရွေး ရရှိသဖြင့် အသီးအနှံများကို ၂ သီးထပ်၍ စိုက်ပျိုးကြသောကြောင့် ခြောက်သွေ့ခြင်း မရှိဘဲ အမြဲစိမ်းလန်းစိုပြည်လျက်ရှိသော ခရိုင်တခုဖြစ်သည်။

ကျောက်ဆည်ခရိုင်တွင် နေထိုင်ကြသော သူများမှာ အများအားဖြင့် မြန်မာများ ဖြစ်ကြ၍ တောင်ကုန်း ဒေသများ၌သာ ဓနု လူမျိုးများ နေထိုင်ကြသည်။

ရန်ကုန်မန္တလေးမီးရထားလမ်းသည်၎င်း၊ရန်ကုန်မန္တလေးလမ်းမကြီးသည်၎င်း၊ ကျောက်ဆည်ခရိုင်ကို ဖြတ်သန်းသွားသဖြင့် မြို့ငယ် ရွာငယ်များသို့ အလွယ်တကူ သွားရောက်နိုင်သည်။

တောင်ကုန်း ဒေသများ၌ သစ်တောထူထပ်၍ တောင်မြင့်ပိုင်းများတွင် ထင်းရှူးပင်နှင့် ဝက်သစ်ချပင်များကို

တွေ့ရသည်။ တောင်အောက်ပိုင်းတွင် ပျဉ်းကတိုး၊ ကျွန်းစသော သစ်ပင်ကြီးများကို တွေ့ရ၏။

ကျောက်ဆည်ခရိုင်၏ အဓိက ထွက်ကုန်မှာ ဆန်စပါးနှင့် နှမ်းများ ဖြစ်၏။ အရှေ့ တောင်ရိုးတန်း တလျှောက်တွင် နေထိုင်သူများမှာ ကျောက်များ တူးဖော်ခြင်း၊ ထုံးဖုတ်ခြင်း၊ မီးသွေးဖုတ်ခြင်း၊ ထင်းဝါးခုတ်၍ ရောင်းချခြင်းများဖြင့် အသက်မွေးမှုနေထိုင်ကြသည်။

ကျောက်ဆည်ခရိုင်မှ သရက်သီးများလည်း ထွက်သည်။ အထူးသဖြင့် ‘အောင်ဒင်သရက်’ နှင့် ‘စံရသရက်’ များမှာ ရှေးက ဘုရင်မင်းများသို့ ဆက်ရသော သရက်များဖြစ်၍တော်ဝင်သရက်ဟု ယခုတိုင်ထင်ရှားသည်။အောင်ဒင်သရက် စံရသရက်ဟု ခေါ်တွင်ခြင်းမှာ ရှေးက အောင်ဒင်ဆိုသူနှင့် စံရဆိုသူတို့က စတင် စိုက်ပျိုးခဲ့သောကြောင့်ဖြစ်သည်။

ထိုခရိုင်တွင် ရှေးအစဉ်အလာ ယုံကြည်စွဲလမ်းမှု တခုရှိသည်မှာ ဤလယ်တွင်းနယ်များအတွင်း လူကိုးယောက်တိတိ ခရီး သွားလာခြင်းပြုလျှင် ဘေးဥပဒ်ရောက်တတ်သည်ဟူ၍ဖြစ်သည်။

ကျောက်ဆည်မြို့။ ။ကျောက်ဆည်မြို့သည် ဇော်ဂျီမြစ်၏ လကျာဖက် ကမ်းနဖူးတွင်တည်ရှိ၍ ကျောက်ဆည်ခရိုင်ဝန်ရုံးစိုက်ရာ မြို့ဖြစ်သည်။ ရန်ကုန်မန္တလေးမီးရထားလမ်းတွင် ထင်ရှားသောမြို့တ မြို့ဖြစ်၍ မီးရထားလမ်း အတိုင်းမန္တလေးမြို့မှ ၂၇ မိုင်၊ ရန်ကုန်မှ ၃၅၉ မိုင် ဝေးလေသည်။



ကျောက်ဆည်ခရိုင်၏အသက်သွေးကြောဖြစ်သည့်ဆည်တခု

မြို့၏ အကျယ်အဝန်းမှာ စတုရန်းမိုင် ၁.၀၅ သာရှိသော်လည်း မြို့ကွက်အနေအထားမှာ စံနစ်တကျ ရှိပေသည်။ ကျောက်ဆည်မြို့မှာ အမြင့် ၉၇၅ ပေ မြင့်သော ရွှေသာလျောင်း တောင်ခြေတွင် တည်သည်။ ထိုတောင်ထိပ်တွင် ပုဂံ အနော်ရထာမင်း တည်ထား ကိုးကွယ်ခဲ့သော စေတီ

တော် တည်ရှိ၍ တောင်ခြေရင်းတွင်မူ ရွှေမုဋ္ဌာစေတီတော် တည်ရှိသည်။

အနော်ရထာမင်း လက်ထက်တော်က ဆည်မြောင်း တည်ဆောက်ရာတွင် ကျောက်များဖြင့် တုတ်ခတ် ဆောက်လုပ်ရသောကြောင့် ကျောက်ဆည်မြို့ဟု ခေါ်တွင်သည်။ ဆည်ကြီးတွင် ရေလွှဲပေါက်များ တပ်ဆင်ထားသဖြင့် မြို့ပတ်ဝန်းကျင်ရှိ လယ်မြေများအတွက် လိုသမျှ ရေကို ထုတ်ဝေ ဖြန့်ဖြူးပေးနိုင်သည်။

ကျောက်ဆည်မြို့သည် ကျောက်ဆည်ခရိုင်တွင် လူဦးရေ အများဆုံး မြို့ဖြစ်၍ ၁၉၅၃ ခုနှစ် သန်ကောင်စာရင်းအရ ၈၆၆၈ ယောက်ရှိလေသည်။ မြို့၏ သန့်ရှင်းစည်ပင်ရေးကိုဆောင်ရွက်ရန် အတွက် ၁၈၈၈ ခု နှစ်မှစ၍ မျူနီစီပယ် အဖွဲ့ကို တည်ထောင်ခဲ့၏။

ကျောက်ဆည် မြို့ပေါ်တွင် နှစ်စဉ်နှစ်တိုင်း သီတင်းကျွတ်လ၌ ‘ဆင်ပွဲ’ ဟုခေါ်သော ပွဲတော် ကျင်းပလေ့ရှိသည်။ ဤပွဲတော် ဖြစ်ပေါ်လာပုံမှာ ပုဂံ အနော်ရထာမင်းက လယ်တွင်း ၉ ခရိုင် နယ်များအား နှစ်စဉ်နှစ်တိုင်း မိမိတည်ထားခဲ့သော ရွှေသာလျောင်း တောင်ပေါ်ရှိစေတီတော်သို့ ဖူးမြော်ကန်တော့ရန် လာကြရမည်ဟု အမိန့်ပေးခဲ့သည်မှစ၍ အစဉ်အလာ ဖြစ်ခဲ့လေသည်။

သီတင်းကျွတ် လဆန်း ၁၄ ရက်နေ့တွင် ကျောက်ဆည်မြို့ အနီးအပါး ကျေးရွာများမှ ဆင်ရုပ်ကြီးများ ပြုလုပ်လျက် ကခုန်တီးမှုတ်ကာထိုဆင်ရုပ်များဖြင့် မြို့တွင်းသို့ လှည့်လည်

ကြသည်။ ရှေးအခါက တကယ့်ဆင်များနှင့် လှည့်လည်ကြသည်။ ထိုနောက် ရွှေသာလျောင်း စေတီတော်ကို ဖူးမြော် ကန်တော့ကြပြီးမှ လှည့်ခဲ့ကြသည်။ လူငယ်လူရွယ် အများပင် ပါဝင်ဆင်နွှဲ ပျော်ရွှင်ကြသော ပွဲတော်ကြီး တခုဖြစ်လေသည်။

ကျောက်တုရိုင်း။ ။စတုန်းဟင့်ခေါ်ကျောက်တုရိုင်းသည် အင်္ဂလန်နိုင်ငံ၊ အိမ်းစဗာရီအရပ်၊ ဆော့စဗာရီ လွင်ပြင်တွင် ရှိသည်။ ဗြိတိသျှကျွန်းစုတွင် အထင်ရှားဆုံးသော ရှေးဟောင်းအမွေအနှစ် တရပ်ဖြစ်သော်လည်း၊ မည်သည့် ခေတ်က မည်သည့်အတွက် မည်သူက ပြုလုပ်ခဲ့ကြောင်းကိုမူ အတိအကျမသိရချေ။

အချို့က ကျောက်တုရိုင်းမှာ ဒရူးအစ် ခေါ် ရှေးရသေ့ကြီးများ နေနတ်ပူဇော်ပွဲ ကျင်းပရာဖြစ်၍၊ ဘီစီ ၁၇၀၀ ခန့်က ပြုလုပ်ခဲ့သည်ဟု ဆိုသည်။ သို့သော် လုံလောက်သော သက်သေအထောက်အထားမတွေ့ရချေ။ ထိုထက်ပို၍ ယုတ္တိတန်သော အချက်မှာ ကျောက်ခေတ်သစ်က အရေးပါသော သင်္ချိုင်းနေရာ ဖြစ်တန်ရာသည် ဟူသည့်အချက် ဖြစ်သည်။ အကြောင်းမူ ထိုခေတ်က လက်ရာနှင့် တူသောကြောင့် ဖြစ်သည်။

ကျောက်တုရိုင်းကို မြောင်းပတ်လည် ဝိုင်းရံလျက်ရှိသည်။ ကျောက်တုရိုင်းတွင် မြေကြီးထဲ ၄ ဦး ပေနက်အောင် စိုက်ထူထားသော ကျောက်တုံးကြီးများဖြင့်၊ တခုနှင့် တခု



ဗြိတိန်နိုင်ငံ၏အထင်ရှားဆုံးရှေးဟောင်းအမွေအနှစ်ကျန်ရစ်သည့်ကျောက်တုရိုင်း

အကြား ၉ ပေကျွန်းသော ဗဟိုတူစက်ဝိုင်း ၂ ထပ်ရှိသည်။ အပြင်စက်ဝိုင်းမှာ အချင်းပေ ၁၀၀ ခန့်ရှိ၍ သံကျောက်တုံးကြီး ၃၀ မျှစိုက်ထားခဲ့သော်လည်း၊ ၁၆ တုံးသာ ထောင်လျက်ရှိသည်။ ကျန်ကျောက်တုံးများမှာ လဲကျလျက်ရှိသည်။ ကျောက်တုံးကြီးများအထက်တွင် ထိပ်စီးကျောက်တုံးကြီးများကို ကန့်လန့်ဖြတ်ကာ၊ တခုနှင့်တခု ဆက်လျက်တင်ထားသည်။

အတွင်းဝိုင်းမှာ ကျောက်ပြာတုံးများဖြစ်၍၊ ၉ ခုမျှသာ ထောင်လျက်ရှိပြီးလျှင် ကျန် ၁၁ ခုမှာ လဲပြိုနေသည်။ ထိပ်စီးကျောက်တုံးများမရှိချေ။

စက်ဝိုင်း ၂ ထပ်အတွင်း ကျောက်တုံးများကို မြင်းခွာ ၂ ထပ်ပုံ စိုက်ထူထားပြန်သည်။ ကျောက်တုံးများ ပြိုလဲကုန်သဖြင့် မြင်းခွာပုံ အတိအကျ မရှိတော့ချေ။ အပြင် မြင်းခွာပုံတွင် ထိပ်စီးကျောက်တုံးများ ကန့်လန့်တင်ထားသည်။ သို့သော် ဆက်လျက်မရှိပေ။ အတွင်းမြင်းခွာပုံ၌မူ ထိပ်စီးကျောက်တုံးများမရှိချေ။

ကျောက်တုရိုင်းတွင် ပါဝင်သည့် ကျောက်တုံးကြီးအချို့မှာ ၂၆ တန်ကျော်လေး၍ ၂၂ ပေကျော် မြင့်သည်။ ကျောက်ပြာတုံးများ၊ သဲကျောက်တုံးများမှာ ကျောက်တုရိုင်း ရှိရာဒေသမှ မထွက်ချေ။ သဲကျောက်တုံးများကို ၁၄ မိုင်ကွာ ဒေသ၌သာ ရရှိသည်။ ကျောက်ပြာတုံးများကား

ဆာ စဲစီ ချပ်၏ ကောင်းမှုကြောင့် ၁၉၁၈ ခုနှစ်မှစ၍၊ ကျောက်တုရိုင်းမှာပြည်သူပိုင်ဖြစ်ခဲ့လေသည်။

ကျောက်တူးလုပ်ငန်း။ ။ကျောက်တူးလုပ်ငန်းသည် အဆောက်အအုံများ ဆောက်လုပ်ရန်နှင့် လမ်းများခင်းရန် ကျောက်အမျိုးမျိုးကို မြေလွှာအောက်မှ တူးဖော်ယူသည့် လုပ်ငန်းဖြစ်သည်။ တူးဖော်သည့် ကျောက်များမှာ စကျင်ကျောက်၊ နှမ်းဖတ်ကျောက်၊ ထုံးကျောက်၊ သဲကျောက် စသည်တို့ ဖြစ်ကြ၏။ အချို့သော ကျောက်ကျင်းကြီးများမှာ တခါတရံ ပေ ရာပေါင်းများစွာ ကျယ်၍ ပေ ၁၀၀ ကျော် အောင်ပင် နက်တတ်သည်။

ကျောက်များကို တူးဖော်နည်းမှာ နှစ်နည်းရှိ၏။ တနည်းမှာ အဆောက်အအုံများတွင် အသုံးပြုရန်အတွက် ကျောက်တုံးကြီးများကို အစိုင်အခဲလိုက် တူးဖော်နည်း ဖြစ်၍၊ ဤနည်းတွင် ကျောက်သားကို ထိခိုက် ကျိုးပဲ့စေခြင်း အလျဉ်းမရှိအောင် တူးဖော်ယူကြရသည်။ ကျောက် အမျိုးအစားကို လိုက်၍လည်း နည်းအမျိုးမျိုးကို အသုံးပြုကြရပေသည်။ အခြားတနည်းမှာ ကျောက်သား များကို အကြေရရှိအောင် တူးဖော်နည်းဖြစ်၍၊ ဤနည်းဖြင့် တူးဖော်ရရှိသော ကျောက်အကြေများကို လမ်းများ ခင်းရန် အတွက်၎င်း၊ ကန်ကရစ် ပြုလုပ်ရန်အတွက်၎င်း၊ ကျောက်ကို အကြေပြုလုပ်ပြီးမှ အသုံးပြုရသော အခြားလုပ်ငန်းများအတွက်၎င်း၊ အသုံးပြုကြသည်။



လူတလီနိုင်ငံတောင်ခြေတခုမှကျောက်တူးလုပ်ငန်း

မိုင် ၂၀၀ ကျော်ဝေးသော ဝေလပြည်၌ထွက်သည်။ စက်မှုလက်မှု မထွန်းကားသေးသော ထိုခေတ်အခါက၊ ကျောက်တုရိုင်းကို တည်ဆောက်ခဲ့ရသောလုပ်ငန်းမှာသေးငယ်လွယ်ကူသော ကိစ္စမဟုတ်ကြောင်း ခန့်မှန်းနိုင်ပေသည်။

ကျောက်များကိုစတင်တူးဖော်သောအခါ အပေါ်ယံမြေလွှာ သို့မဟုတ် အသုံးမဝင်သည့်ကျောက်လွှာများကို သင့်တော်သော နည်းများဖြင့် ရှေးဦးစွာဖယ်ရှားပစ်ရသည်။ အပေါ်ယံမြေလွှာကို ဖယ်ရှားရသော အကြောင်းမှာ၊ အများအားဖြင့် ထိုကျောက်လွှာမျိုးတွင် ကွဲကြောင်း အက်ကြောင်းများ ဖြစ်အောင် စားနေတတ်သောကြောင့်ဖြစ်သည်။ တခါတရံတွင်လည်း ရာသီဥတု၏ဒဏ်ကြောင့် အရောင်များ လွင့်ပြီးလျှင် ကျောက်သားမှာ ကြေပျက်လျက်နေတတ်သည်။ ထို့ကြောင့်ကျောက်ကောင်းကိုရလိုသော် အဆိုပါ ကျောက်များကို ပဌမ ဖယ်ရှားပစ်

ကျောက်တူးလုပ်ငန်း

ရသည်။ အဆောက်အအုံ များအတွက် အသုံးလိုသော ကျောက်တုံးများကို တူးဖော်ရာတွင် ‘ဖောက်ခွဲနည်း’ နှင့် ‘မြောင်းဖောက်နည်း’ ဟူ၍ နည်းနှစ်မျိုးရှိသည်။ အစိတ်စိတ် အမြွှာမြွှာ ကြေမှု မသွားတတ်သော ကျောက်မျိုးကို ဖောက်ခွဲနည်းဖြင့် တူးယူကြ၍၊ အခြားကျောက်မျိုးကိုမူ မြောင်းဖောက်နည်းဖြင့် တူးဖော်ယူလေ့ ရှိကြသည်။ ဖောက်

ဖောက်သွားသည်။ မြောင်းများကို ဤသို့ ပတ်ပတ်လည် ဖောက်ပြီးသောအခါ၊ အောက်ဖက်မှ ဖောက်ခွဲနည်း နှင့်ဖြစ်စေ၊ သပ်နှင့်စို့ ရိုက်နည်း နှင့်ဖြစ်စေ၊ ကျောက်တုံးကြီးကို ဖြတ်တောက်ဖဲ့ထုတ်ရသည်။

ကြီးမားသော ကျောက်တုံးများကို တဖန် သယ်ယူပို့ဆောင်ရာ၌ လွယ်ကူစေရန် အနံ ၃၊ ၄ ပေ၊ ပြက် ၃ ပေမှ

၅ ပေ၊ အလျား ၆ ပေမှ ၁၂ ပေ အထိရှိသော အတုံးငယ်များကို၊ ကုန်တင်ကုန်ချ မောင်းများဖြင့် သယ်ယူပြီးသော်၊ လေဘီရီများဖြင့် တဆင့် ကျောက်တုံးများကို အလိုရှိသော ပုံ အတိုင်း ရအောင် ဖြတ်တောက်ခွဲစိတ် အချောကိုင်အရောင်တင်ပေးသည့် ကျောက်အချောကိုင်စက်များရှိရာသို့ ပို့ဆောင်ပေးရသည်။

လမ်းခင်း ကျောက်များ တူးဖော်ရာတွင် စရိတ် အသက်သာဆုံး ဖြစ်စေရန် ဒိုင်းနမိုက် (ယမ်းဘီလူး) များဖြင့် ဖြစ်သလိုပင် ဖြိုခွဲယူလေ့ရှိကြသည်။ ဤကျောက်မျိုးကိုကျောက်ကျင်းများမှ တူးဖော်ယူမည့်အစား၊ သယ်ယူရာ၌ လွယ်ကူစေရန် တခါ

တရံ ကျောက်တောင်နံဘေးမှ ဖြိုယူတတ်ကြသည်။ ဤကျောက်များကို ကျောက်ကြိတ် စက်ရုံများသို့ ပို့ဆောင်ပေးရ၍ ကျောက်ကြိတ်စက်ရုံမှ တဖန်အလိုရှိသလို ထပ်မံကြိတ်ချေ ပေးပြန်လေသည်။

မြန်မာနိုင်ငံ၌လည်း ကျောက်တူး လုပ်ငန်းများရှိရာ ထင်ရှားသော ကျောက်တူးရာဌာနများမှာ သထုံခရိုင်၌ မပ္ပလင်၊ မြိတ်ခရိုင်၌ ပထော်နှင့်ပထက်၊ မန္တလေးခရိုင်၌ ရန်ကင်းတောင်နှင့် မန္တလေးတောင်၊ ကျောက်ဆည်ခရိုင်၌ အင်ဒိုင်းတောင်နှင့် ပတ္တာတောင်တို့ဖြစ်သည်။ ထိုကျောက်တူးဌာနတို့၌ တွေ့ရသော ကျောက်များမှာ လမ်းခင်းရန်အတွက် ကောင်းသောကျောက်မျိုးများဖြစ်၍ ထိုကျောက်များကို ဒိုင်းနမိုက်ဖြင့် ဖောက်ခွဲယူကြသည်။ အဆောက်အအုံ ဆောက်လုပ်ရန်ကောင်းသော ကျောက်များကို မြစ်ကြီးနားခရိုင်၊ ရွှေဘိုခရိုင်၊ ပခုက္ကူခရိုင်၊ ရှမ်းပြည်မှ ဇီးပြင်ကြီး အရပ်တို့တွင်တွေ့ရသည်။ ထိုကျောက်များကို



ဖြိုဖြိုပြီးကျောက်တုံးများကို ရထားတွဲပေါ်သို့တင်ဆောင်နေစဉ်

ခွဲနည်းကို သုံးသောအခါ၊ တူးဖော်လိုသည့် ကျောက်တုံးတလျှောက် လွန်သွားနှင့် အပေါက်များ ထွင်းဖောက်ပြီးနောက် ထိုအပေါက်များတွင် ယမ်းထည့်၍ ဖောက်ခွဲရသည်။ ဤသို့ တူးယူရာတွင် အများအားဖြင့် အတုံးကြီးများ ရရှိအောင် ပဌမ တူးယူလေ့ရှိ၍၊ ထိုအတုံးကြီးများမှ တဖန် အတုံးငယ်များ ခွဲယူလေ့ရှိကြသည်။ အတုံးငယ်များ ခွဲယူရာ၌ အတုံးကြီးများ ခွဲသည့်နည်း အတိုင်းပင် အပေါက်ငယ်များ ဖောက်၍ ယမ်းများဖြင့် ဖောက်ခွဲ ယူလေ့ရှိ၏။ တခါတရံ မြောင်းဖောက်စက်သည် သံလမ်းပေါ်၌ ခုတ်မောင်းသည့် စက်ကလေးဖြစ်၍၊ စက်နံဘေးတွင် ဆောက်ရှည်ကြီးများ တပ်ဆင်ထားသည်။ မြောင်းဖောက်လိုသည့် နေရာတွင် ရှေးဦးစွာ သံလမ်းတိုကလေးကို ခင်းပေးရသည်။ ထိုနောက် မြောင်းဖောက်စက်သည် သံလမ်းပေါ်၌ ရွှေတိုးနောက်ငင် ခုတ်မောင်းယင်း အထက်အောက်တုန်ကာ ထိုးဖောက်နေသည့် ဆောက်ရှည်ကြီးများဖြင့် မြောင်းကို တဖြည်းဖြည်း

တိုက်အိမ်ဆောက်လုပ်ရန်ထက် တန်တားများ ဆောက်လုပ်ရန်အတွက် အတူးများကြသည်။ မန္တလေးမြို့မြောက်ဖက် မိုင် ၂၀ ဝေးသော စကျင်တောင်မှ ရသည့်ကျောက်သည် ကျောက်ရုပ်များ ထုလုပ်ရန် ကောင်းမွန်သဖြင့် ထိုကျောက်ကို တူးယူ၍ စစ်ကိုင်း၊ မန္တလေး မြို့များသို့ ပို့ပြီးလျှင် ဘုရားရုပ်တုတော်များ ထုလုပ်ကြသည်။

ကျောက်တော်ကြီးဘုရား (မန္တလေး)။ ။ကျောက်တော်ကြီးဘုရားမှာ ပဉ္စမ သံဂါယနာတင် မင်းတုန်းမင်းတရားကြီး၏ ကောင်းမှုတော် ဖြစ်၍ မန္တလေးမြို့၊ မန္တလေး တောင်ခြေရင်း သုဓမ္မာ စရပ်များ အနီးတွင် တည်ရှိသည်။ ကျောက်တော်ကြီးဘုရားမှာ ထက်ဝယ်ဖွဲ့ခွေနေတော်မူသည့် ရုပ်ပွားတော် ဖြစ်၍ မဟာသကျ မာရဇိန် ဟုဘွဲ့တော်ရှိသည်။ သို့သော် စကျင်တောင်မှ ရသော ကျောက်ကို အစွဲပြုသဖြင့် ကျောက်တော်ကြီးဘုရား ဟုလူအများက ခေါ်ဝေါ်သမုတ်ကြသည်။

မန္တလေးမြို့မှ မြောက်ဖက် မိုင် ၂၀ ခန့် ဝေးကွာသော စကျင်တောင်မှ ထိုရုပ်ပွားတော် ထုလုပ်မည့်ကျောက်ကို ၁၂၂၆ ခုနှစ် ဝါခေါင်လတွင် တူးဖော် ရရှိလေသည်။ ရှေးဦးစွာ ကျောက်ကို ရုပ်ပွားတော်သဏ္ဌာန် အကြမ်းဆတ် ထုလောင်းစေပြီးသော် ဖေါင်ဖွဲ့ထားသော သမ္ဗန်တော်ကြီး ၂ စင်းပေါ်၌ တင်၍ မန္တလေးနေပြည်တော်သို့ ပင့်ဆောင်ခဲ့သည်။ ခရီးလမ်းတလျှောက် သမ္ဗန်တော်တွင် အတီးအမှုတ် အကအခုန်တို့ဖြင့် ပွဲသဘင် ဆင်ယင်ကျင်းပလျက် မြို့တော်သို့ စုန်ဆင်း ခဲ့သည်။ ဝါခေါင်လပြည့်ကျော် ၂ ရက်နေ့တွင် ဖေါင်တော်ကို မြနန်းစကြာမီးသင်္ဘောဖြင့် မန္တလေးအနောက်ပြင် အီကင်း ရွာဆိပ်သို့ ရောက်သည်အထိ ပင့်ဆောင်စေခဲ့သည်။ ထိုမှ ခံကုန်းရွာမြောက်၊ ရွှေတချောင်းမြောင်းကို ချိုး၍ မြောင်းတွင်းသို့ သွင်းဆောင်ခဲ့ပြီးနောက် မန္တလေးတောင်သို့ ဒလိမ့်တုံး၊ ကြိုးလွန်များဖြင့် စွတ်ဖါးပေါ်တင်ကာ ပို့ဆောင်သည်။ ကျောက်တော်ကြီးဘုရား ရုပ်ပွားတော် ကိန်းဝပ်အံ့သော နေရာသို့အရောက် အစုအမှုထမ်းပေါင်း ၁၂,၀၀၀ ကျော်တို့ကို အိမ်ရှေ့မင်း၊ ဝန်ကြီး အတွင်းဝန် စသော ပုဂ္ဂိုလ်များက ကြပ်မ၍ ပင့်ဆောင်စေခဲ့သည်။ ယင်းနှစ် တန်ဆောင်မုန်းလဆန်း ၂ ရက်နေ့တွင် ရုပ်ပွားတော်မှာ ပလ္လင်ပေါ်သို့ ရောက်ရှိလေသည်။ မင်းမှူးမတ်တို့က ကျောက်တော်ကြီးဘုရား မဟာရံတံတိုင်းပြင်ပတွင် စရပ်ပေါင်း ၃၃ ဆောင်ကိုဆောက်လုပ်လှူဒါန်းကြသည်။

ကျောက်တော်ကြီး ရုပ်ပွားတော်ကို ကျောက် ဆတ် ပညာ သည် အကျော်တို့အား ဆက်လက်၍ ထုလုပ် ချောမောစေပြီးနောက် ၁၂၂၇ ခု ကဆုန်လပြည့်ကျော် ၇ ရက်နေ့တွင် အခမ်းအနားကြီးစွာဖြင့် မင်းတုန်းမင်းတရားကြီးကိုယ်တော်တိုင် မျက်ရေးတော်ကို စတင်ရေးသားလျက် မျက်နှာတော် ဖွင့်လေသည်။ ရုပ်ပွားတော်၏ အရွယ်ပမာဏမှာထက်ဝယ်တော်အပြည့် ၁၂ တောင်။ အဝန်း ၂၈ တောင် ၂ မိုက် ၄ သစ်။ ခါးတော်အဝန်း ၁၀ တောင် ၂ မိုက် ၄ သစ်။ ရင်ပွင့်တော် ပခုန်းစွန်း ဝဲယာ အကျယ် ၈ တောင်။ အဝန်း အတောင် ၂၀။ ဦးခေါင်းတော် အဝန်း ၁၃ တောင်။ စမ္မခဏ်မှရောင်လှံတော်များအထိ ဉာဏ်တော် အမြင့် ၁၇ တောင် ၁ မိုက် ၄ သစ်၊ ဖြစ်လေသည်။



မန္တလေးမြို့ရှိမဟာသကျမာရဇိန်ကျောက်တော်ကြီးဘုရား



အမရပူရမြို့ရှိမဟာသကျရံသီကျောက်တော်ကြီးဘုရား

ထူးခြားချက်မှာ ကျောက်တော်ကြီးဘုရား၏ လက်ျာနှင့် လက်ဝဲဖက်တွင် အသီတိသာဝကရဟန္တာ ရှစ်ကျိပ်တို့၏ရုပ်တု တော်များက ဝန်းရံလျက်ရှိခြင်းပင်ဖြစ်ပေသည်။

ကျောက်တော်ကြီးဘုရား (အမရပူရ)။ ။ကျောက်တော်ကြီးဘုရားသည် ပုဂံမင်းတရား၏ ကောင်းမှုတော် ဖြစ်၍ အမရပူရမြို့မှ တောင်ဖက် ၃ မိုင်ခန့် ကွာဝေးသော တောင်သမန် အနောက်တောင် ရွာနှစ်ရွာအကြားတွင် တည်ရှိ၏။ မဟာသကျရံသီ ဟူသောဘွဲ့တော်ဖြင့် ထင်ရှားတော်မူလေသည်။

မဟာမင်းထင်စည်သူရေးသည့်မဟာသကျရံသီကျောက်တော်ကြီးကျောက်စာအရ၊ ကျောက်တော်ကို ငစဉ်ကူးမြို့အပင်၊ စုံမြို့စီရင်စု စကျင်တောင်မှ ပင့်ဆောင်ပြီးလျှင်၊ ရောဝတီမြစ်စဉ်အတိုင်း ပင့်ဆောင်ကာ၊ ရွှေကြက်ယက် ရွှေကြက်ကျ ဘုရားနှစ်ဆူအကြား ခရီးဖြင့် ဝင်တော်မူ၍ တောင်သမန်အင်း အနီး ယခု တည်ရှိသောအရပ်သို့ ပင့်ဆောင်သည်ဟု သိရသည်။

ဒုတိယ မဟာရာဇဝင်တော်ကြီးတွင်ကား ‘သက္ကရာဇ် ၁၂၁၁ ခုနှစ် နယုန်လဆန်း ၁၄ ရက်နေ့ကစ၍၊ ရတနာပူရ အင်းဝမြို့တွင် မဟာသကျရံသီ ကျောက်တော်ကြီးဘုရား ကိန်းဝပ်တော်မူသည့် အုတ်ပြာသာဒ် ပြုပျက် သည် ကို၊ ကျောက်မော်မြို့စား ဝန်ကြီးသတိုးမင်းကြီး မဟာမင်းလှသီဟသူ၊ ပန်းပဲဝန်အတွင်းဝန် သတိုးမင်းကြီး မဟာမင်းလှကျော်သူတို့ကို၊ လှေအမှုထမ်း လူ ၃၀၀၀ ပေးအပ်၍ ပင့်ဆောင်စေရာ၊ သုံးရက်နှင့် မုတ္တမတံခါးပြင်၊ ဘုရားပင့် ဆောင် ရန်ဘောင်ပေါ် သို့ ရောက်ကြောင်း လျှောက်ထား၍၊ ၎င်းနှစ်ဝါဆိုလပြည့်ကျော် ၆ ရက်နေ့တွင်၊ ဆရာတော်သံဃာတော်တို့ ကို၊ သမ္ဗန် တော်များတွင် တင်ဆောင်၍၊ ရွှေဦး ရွှေဖျား ကြွသွားနှင့်စေပြီးလျှင် ဘဝရှင် မင်းတရားကြီးဘုရား၊ ဘောင်တော် လှေတော် သမ္ဗန်တော်များနှင့် မင်းညီမင်းသား များတော်မတ်တော်တို့ ခြံရံ၍ ထွက်တော်မူကြီး ထွက်တော်မူပြီးလျှင်၊ ဘုရားတင်ဘောင်ပြာသာဒ်ကို မီးသင်္ဘောတော်နှင့် ဆွဲစေ၍၊ ရွှေမြို့တော်တောင်မျက်နှာ၊ တောင်သမန် အနီး အထက်တည်ထား ဆောက်လုပ်တော် မူသည့် အုတ်ပြာသာဒ်အတွင်း၊ ပင့်ဆောင် ကိုးကွယ်တော်မူ၏’

ဟုစုံလင်စွာဖော်ပြမှတ်သားပါရှိလေသည်။

ကျောက်တော်ကြီးဘုရားသည် ထက်ဝယ်ဖွဲ့ခွေ နေတော်မူသော ရုပ်ပွားတော် ဖြစ်၍၊ ဌပနာ ပဉ္စည်းများမှာ ရွှေဆင်းတု ၁၂ ဆူ၊ ငွေဆင်းတု ၃၅၈ ဆူ ဖြစ်သည်။

ဘုရားအတွင်း ဖိနပ်တော်နှင့်ကပ်လျက်ရှိသော တနင်္ဂနွေထောင့်၌ မဟာသကျရံသီ ဟူသောစာတမ်း ရေးထားသည့် ကျောက်ပြားတချပ်ရှိ၍ ဘုရား၏ တနင်္ဂနွေထောင့်တံတိုင်းအနီး၌မူ မဟာသကျရံသီ ဘုရားသမိုင်း ရေးထားသော ကျောက်ပြားတချပ်ရှိ၏။ တံတိုင်းမြောက်ဖက်တွင်၊ အရှေ့အနောက် အတောင် ၂၀၊ တောင်မြောက် ၁၀ တောင် ရှိသော ခြေတော်ရာ တိုက်ပျက်ရှိ၏။ ခြေတော်ရာမှာ ဘုရား၏ အရုဏ်ခံ တနင်္ဂနွေထောင့်သို့ ပင့်ဆောင်ထားပြီးဖြစ်၏။ ဘုရားအရုဏ်ခံ အတွင်း ကျောဖက်တွင် ရဟန္တာရုပ်တုတော် ၈၈ ဆူရှိ၏။

ကျောက်တော်ကြီးဘုရားမှာ ပုဂံပြည်ရှိ အာနန္ဒာဘုရား ပုံသဏ္ဌာန်ပင် ဖြစ်၍ မြန်မာဗိသုကာများ၏ လက်ရာစစ်ဖြစ်၏။ စိတ်ဝင်စားဖွယ် ကောင်းသည်ကား၊ မုတ် ၄ မုတ်

တို့တွင် ရေးခြယ်ထားသော ပန်းချီကားများ ဖြစ်လေသည်။ ထိုပန်းချီကားများသည် စစ်ကိုင်း၊ အမရပူရ၊ အင်းဝ၊ ပုခန်းကြီး၊ ပြည်နှင့် ရန်ကုန်မြို့များရှိ ပုဂံမင်း၏ ကောင်းမှုတော်များဖြစ်သော ပန်းချီကားများဖြစ်သည်။ ထူးခြားချက်မှာ အရှေ့တောင်တွင် ရေးဆွဲထားသော ကောင်းကင်တမန်ပုံ ၂ ခုပင် ဖြစ်၏။ နက္ခတ်တာရာ ပုံများကိုလည်း တွေ့ရသည်။ ထိုပန်းချီကားများမှာ ထိုခေတ်၏ အဝတ်အစားများကို ပေါ်ပြထားသော ခေတ်ကြေးမုံများဖြစ်၍ တန်ဖိုးရှိလှပေသည်။

ကျောက်တော်မြို့။ ။ကျောက်တော်မြို့သည် စစ်တွေခရိုင် မြို့ဟောင်းနယ်တွင်ပါဝင်၍ မြို့ပိုင်ရုံးစိုက်ရာ မြို့ဖြစ်သည်။ ကုလားတန်မြစ်၏ လကျာကမ်းပေါ်တွင်တည်ရှိ၍ မြို့၏အကျယ်အဝန်းမှာ အလျား ၃ မိုင် အနံ ၁ မိုင်မျှရှိသည်။

ကျောက်တော်မြို့၏ တဖက်ကမ်း ကုလားတန် မြစ်ကမ်းပါးရှိ ကျောက်တော်တောင်ပေါ်တွင် ကျောက်တော်စေတီတည်ရှိသည်။ မြတ်စွာဘုရားသခင်သည် ဧညာတီ ရခိုင်ပြည်သို့ ကြွလာတော်မူခဲ့စဉ် ကျောက်တော်ဘုရား တည်ရှိရာ ကျောက်အတိပြီးသော မောရပဗ္ဗတ တောင်ထက်၌ ရပ်တန့်တော်မူပြီးလျှင် နှစ်ဘဝတွင် ထိုဒေသ၌ ပန်းပွတ်သမား ဖြစ်ခဲ့ဘူးကြောင်း၊ ဘုရားသခင် ပရိနိဗ္ဗာန် ပြုတော်မူပြီးနောက် ကျောက်ရိုးတော်ဓါတ်ကို ဤအရပ်၌ ဌပနာ၍ ကျောက်တော်စေတီဟုတွင်လတ်ဟူ၍ ဗျာဒိတ်ထားတော်မူခဲ့ကြောင်းနှင့် ရခိုင်ရာဇဝင်များတွင် ပါရှိ၏။ ထိုကျောက်တော်စေတီကို အစွဲပြု၍ ကျောက်တော်မြို့ဟု ခေါ်တွင်ခြင်း ဖြစ်သည်။

ကျောက်တော်မြို့တွင် ဈေး၊ ဆေးရုံ၊ စာတိုက်နှင့် ကြေးနန်းရုံးများ ရှိသည့်အပြင် အစိုးရအထက်တန်းကျောင်း၊ တကျောင်းလည်း ရှိသည်။ မြို့ပေါ်၌ ဘုန်းတော်ကြီးကျောင်း ၄ ကျောင်းရှိရာ ယင်းတို့မှာ ရှမ်းရွာကျောင်း၊ မြို့သစ်ကျောင်း၊ သိမ်ကျောင်းနှင့် ကျောက်တော်ကျောင်းများ ဖြစ်ကြသည်။ မြို့သူမြို့သားများသည် ကျောက်တော်မြို့ ပတ်ဝန်းကျင်ရှိ ကန်များမှ သောက်ရေသုံးရေကို ရရှိကြသည်။

ကျောက်တော်မြို့သည် စစ်တွေမြို့မှ ချင်းဝိသေသတိုင်း ပလက်ဝမြို့သို့ သွားရာ မီးသင်္ဘောလမ်းပေါ်တွင် တည်ရှိ၍ တောင်တန်းဒေသမှ ထွက်သော ကုန်များနှင့် ရခိုင်မြေပြန့်ဒေသမှ ထွက်သောကုန်များ ဖလှယ်ရာ ဒေသဖြစ်သည်။ ပလက်ဝ မြို့နယ်မှ ထွက်သော နာမည်ကျော် ကုလားတန်ဆေးများကို ကျောက်တော်မြို့တွင် ရောင်းဝယ်ဖောက်ကားကြသည်။ ကျောက်တော်မြို့ အနီးတဝိုက်ရှိ ရွာကြီးများ၌ ရက်သတ္တပတ်လျှင် ဈေးနေ့ ၂ နေ့မျှဖွင့်လှစ်လေ့ရှိသည်။

ကျောက်တော်မြို့မှ နှစ်စဉ် စပါးတန်ချိန် ၁၃,၀၀၀ ခန့် ထွက်လေသည်။ ယခုအခါ ပိုလှသောစပါးများကို နိုင်ငံတော် ကောက်ပဲသီးနှံရောင်းဝယ်ရေးအဖွဲ့မှ တိုက်ရိုက်ဝယ်ယူလျက်ရှိသည်။ ထိုနယ်တွင် ထင်ရှားသော စပါး ၂ မျိုးမှာ ငကြိန်သီး ခေါ် မီးခိုးစပါးမျိုးနှင့် လက်ရုံးစပါးခေါ် ငစိန်စပါးမျိုးဖြစ်သည်။ သို့သော် လူကြိုက်အများဆုံး ဆန်မှာ ‘ငါးရာဗိုလ်’ ဆန်ဖြစ်သည်။

ကျောက်တော်မြို့ တဖက်ကမ်းမှ အရှေ့ဖက် ၅ မိုင်ခန့် အကွာတွင် မန္တလေး မဟာမုနိရုပ်ပွားတော် မူလကိန်းဝပ်တော်မူရာ နေရာဟောင်းတည်ရှိ၍ ထိုနေရာတွင် သဌေးဦးရဲကျော်သူ လှူဒါန်းထားသော ရုပ်ပွားတော်တဆူ ကိန်းဝပ်တော်မူသည်။ ကျောက်တော်မြို့မှ မဟာမုနိ တန်ဆောင်းသို့သွားရာလမ်းစဉ်ဖြင့် မြို့ဟောင်းမြို့သို့ရောက်နိုင်သည်။

မြို့နယ်လူထုမှာ လယ်ယာကိန်းကျွန်းပေါ်တွင် အမှီပြု၍ နေထိုင်စားသောက်ကြသည်။ ဆန်စပါး၊ နှမ်း၊ မြေပဲနှင့် ဆေးများကို စိုက်ပျိုးလုပ်ကိုင်ကြသည်။ နှမ်းနှင့် မြေပဲမှ ဆီကိုကြိတ်ယူသည်။ အချို့မှာ သစ်လုပ်ငန်းများကို လုပ်ကိုင်၍ အသက်မွေးကြသည်။

ကျောက်တန်းမြို့။ ။ကျောက်တန်းမြို့သည် မြန်မာနိုင်ငံ အောက်ပိုင်း၊ ဟံသာဝတီခရိုင်၊ ကျောက်တန်းမြို့နယ်၏ ရုံးစိုက်ရာမြို့ဖြစ်၍ မှော်ဝန်းမြစ် ကမ်းပေါ်တွင် တည်ရှိသည်။ သံလျင် ကျိုက်ခေါက် ကုန်းတန်းကြီး၏ တဖက်စွန်းတွင် တည်ရှိ၍ ပင်လယ်ပြင်နှင့် ၁၂ မိုင်ခန့် ကွာဝေးသည်။ မှော်ဝန်းမြစ် ထဲတွင် တန်း၍နေသော ကျောက်တန်းကြီးကို အစွဲပြု၍ ကျောက်တန်းမြို့ဟုခေါ်သည်။

ရှေးအခါက ကျောက်တန်း မြို့သည်၊ ကျောက်တန်း၊ သံလျင်၊ ခရမ်း၊ သုံးခွ မြို့နယ်တို့၏ နယ်ပိုင်ရုံးစိုက်ရာ မြို့ဖြစ်ခဲ့၍ သံလျင် သင်္ဘောဆိပ်အထိ ကျေးရွာပေါင်း ၉၀ ကျော် ပါဝင်ခဲ့သည်။ ထိုနောက်တွင် သံလျင်မြို့ ဘီအိုစီ ကုမ္ပဏီ၏ ဆန္ဒအရ သံလျင်မြို့ကို နယ်ပိုင် ရုံးစိုက်ရာမြို့ လုပ်လိုက်သည်။ လွတ်လပ်ရေး ရပြီးနောက်၊ ကျောက်တန်းမြို့နယ်မှာ တောင်နှင့်မြောက် မိုင် ၂၀၊ အရှေ့နှင့် အနောက် ၃၇ မိုင် ကျယ်ဝန်း၍ စိုက်ပျိုးသော မြေဧက ၁၂၀,၅၀၀ နှင့် မြေလွတ်ဧက ၁၀,၀၀၀ ခန့် ပါဝင်သည်။ ကျေးရွာ ပေါင်း ၆၄ ရွာ ပါဝင်၍ သူကြီးပိုင် ၅၃ ပိုင် ရှိသည်။ ၁၉၅၃ ခုနှစ် သန်ကောင်စာရင်းအရ ကျောက်တန်းမြို့ရှိ လူဦးရေမှာ ၃၇၉၄ ဖြစ်၏။

ကျောက်တန်း မြို့ပေါ်တွင် မြို့ပိုင်ရုံး၊ တရားမနှင့် ရာဘက်ရာဇဝတ် တရားသူကြီးရုံး၊ ရဲဌာနာ၊ စာပို့တိုက်၊ ဆေးရုံ၊ ဈေးရုံးများနှင့်၊ မူလတန်းကျောင်း ၃ ကျောင်း၊ အထက်တန်းကျောင်း ၁ ကျောင်း၊ ရဟန်းတော်ကျောင်း ၂

ကျောင်းရှိသည်။မြို့၏အကျယ် အဝန်းမှာ တစ် မိုင် ပတ် လည်ခန့် ရှိသည်။ မြို့နယ်ရှိ လူဦးရေရာခိုင်နှုန်း ၉၀ ကျော် မှာ လယ်ယာလုပ်ငန်းကို အမှီ ပြု၍ အသက်မွေးကြသည်။

ကျောက်တန်းမြို့သည် ဂဝံ ကျောက် မြေပေါ်တွင် တည် ရှိ၍ မြောက်ဖက်မှ တောင်ဖက် သို့ ဆင်ခြေလျှော နိမ့်ဆင်း သွားသည်။ ကျောက်တန်း မြို့မှာ တည်စက မှော်ဝန်းမြစ် ကမ်းတွင် ကပ်လျက်ရှိ၍ ထိုနေ ရာကို ယခုတိုင် ရွာဟောင်းဟု ခေါ်တွင်နေသေးသည်။

ကျောက်တန်းမြို့တွင် ထင် ရှားသော အဆောက်အအုံ များမှာ မြတ်စွာဘုရား၏ ဓါတ် တော် မေ့တော်များကို ဌပနာ

သွင်း၍ တည်ထားသော ကျောက်တန်း ရေလယ်ဘုရား ဘွဲ့ချီသည့် ကျိုက်မှော်ဝန်း ဘုရားနှင့် တဖက်ကမ်းရှိ ကျိုက် ပြာသာဒ်တနော်၊ ကျိုက်ပြာသာဒ်တန့် ဘုရားများ ဖြစ်၏။

မှော်ဝန်းမြစ်ထဲရှိ ကျောက်တန်းများကို ဒိုင်းနမိုက်ဖြင့် ဖောက်ခွဲ၍ သင်္ဘောများ ခုတ်မောင်းနိုင်ရန် ရေကြောင်း ပြုပြင်ထားသည်။ ကျောက်တန်းမြို့၏ ရာသီဥတုမှာ



ကျောက်တန်းမြို့၏ကျက်သရေဆောင်ရေလယ်ဘုရား

သာယာ၍ ပင်လယ်လေညှင်းရသည်။ သံလျင်မြို့မှ ကုန်းလမ်း ရေလမ်း နှစ်သွယ်ဖြင့် သွားလာနိုင်သည်။ ကျောက်တန်း မြို့တွင် ရေကောင်းရေသန့်ရှိသည်။ ရန်ကုန်မှလူများသည် ကျောက်တန်းမြို့သို့အလည်အပတ်သွားလေ့ရှိကြသည်။

ကျောက်ထင်းရှူး။ ။ထင်းရှူး — ရှ။



ကျောက်ပန်းတောင်းမြို့ကိုမြှောက်ဖက်မှရှုသော်

ကျောက်နှမ်းဖတ်။ နှမ်းဖတ်ကျောက်—ရှ။

ကျောက်ပန်းတောင်း မြို့။ ။ကျောက်ပန်း တောင်းမြို့သည် မြန်မာ နိုင်ငံအထက်ပိုင်း မြင်းခြံ ခရိုင်ပုဂံ (ညောင်ဦး)နယ် အတွင်း မြို့အုပ် ရုံးစိုက်ရာ မြို့ဖြစ်၏။ မြင်းခြံမြို့မှ ၅၇ မိုင် ဝေး၏။ မြို့မှာ စတု ရန်း ၂ မိုင်ခန့် ကျယ်ဝန်း ၍ ၁၉၅၃ ခုနှစ် သန် ကောင်စာရင်းအရ လူဦး ရေ ၅၄၇၀ ခန့်ရှိသည်။ လူများသည်တောင်သူ

လုပ်ငန်းဖြင့် အဓိက အသက်မွေးမှုကြသည်။ ထိုမြို့နယ်မှ ထွန်းလျက်၊ မြေပဲ၊ နှမ်း၊ ဆီ၊ မန်ကျည်းသီး၊ သနပ်ခါးခေါက် များအများအပြားထွက်လေသည်။

ပုဂံပြည် အနော်ရထာမင်း တည်ခဲ့သော မြို့ဖြစ်၍ အနော်ရထာမင်းသည် နောင်တော် စုက္ကတေးမင်းအား စစ်သည်ဗိုလ်ပါ စုဆောင်းကာ ဤအရပ်မှ တော်လှန်အောင် မြင်ခဲ့လေ၏။ သို့ဖြင့် မမေ့အပ်သော အရပ်ဖြစ်သည့်အတိုင်း မြို့ရွာ တည်ဆောက်ပေးခဲ့သည်။ ကျောက်ပန်းတောင်း မြို့တွင် မြေပြင်မှ ပေ ၆၀၊ ၇၀ ခန့် မြင့်မား၍ ပန်းတောင်း ပုံသဏ္ဌာန်ရှိသော ကျောက်စိုင်ကျောက်တုံးများသဘာဝ

အလျောက် စီရင် ဖြစ်ပေါ်လျက် ရှိသည်။ ထိုကျောက် စိုင်များကို အစွဲပြု၍ ကျောက်ပန်းတောင်း ဟုအမည်တွင် ဟန်တူသည်။ အချို့ကျောက်တုံးများပေါ်တွင် စေတီများ တည်ထား ကိုးကွယ်ထား ကြသည်။ ထင်ရှားသော စေတီ များမှာ မြရွှေဂူနှင့် ရွှေတောင်ဦး ဖြစ်သည်။ မြို့၏ အရှေ့ မြောက်ယွန်းတွင်ရှိသော ပေ ၄၉၀၁ မြင့်သည့် ပုပ္ပါးတောင် နှင့် ခရီး ၈ မိုင်ခန့်သာဝေးသည်။

ပျဉ်းမနားမှ ကျောက်ပန်းတောင်းသို့ မီးရထား လမ်းခွဲ ရှိသည့်ပြင်၊ မြင်းခြံ၊ မိတ္ထီလာ၊ မကွေး မြို့များသို့လည်း မော်တော်ကားလမ်းများဖြင့် ဆက်သွယ်လျက်ရှိလေသည်။

ပုံနှိပ်လောကတွင် ချဲ့ထွင်လာသည့် ပညာရပ်တခု

ကျောက်ပုံနှိပ် အတတ်ထွန်းကားပြန်ပွားလာခဲ့ရာ ပုံနှိပ်ဖက်တွင် စီးပွားရေးလုပ်ငန်း တရပ်ဖြစ်လာခဲ့ရုံမျှမက ပန်းချီဆရာများ အတွက်လည်း လက်ရာပြသရမညာရပ်တခုအဖြစ် အခွင့်အရေးရလာခဲ့ပေသည်။ ယခုအခါတွင်မူ ကျောက်ပုံနှိပ်ဟုခေါ်သော် လည်း ကျောက်ပြားမပါဘဲ အစားထိုးပစ္စည်းများ ထွင်လာနိုင်သည်မှာအံ့ဩဖွယ်ဖြစ်ပေသည်။

ကျောက်ပုံနှိပ်အတတ်။ ။လစ်သိုဂရပ်ဖီ ခေါ် ကျောက် ပုံနှိပ် အတတ်မှာ၊ လက်ဦး၌ ကျောက်ပြားသက်သက်ဖြင့် ပုံနှိပ်ယူသော အတတ်ဖြစ်သည်။ သို့ရာတွင် ယခုအခါ ကျောက်ပြားအစား သွပ်ပြား နှင့် အလျူမီနီယမ်ပြား များကိုလည်း အသုံးပြုလျက် ရှိကြပေသည်။ လစ်သိုဂရပ်ဖီ ဟူသော ဝေါဟာရမှာ ဂရိစကားမှ ဆင်းသက်လာ၍၊ ကျောက်ပေါ်၌ ရေးခြင်း ဆွဲခြင်း ဟု အဓိပ္ပါယ်ရသည်။ အလိုရှိသော စာနှင့် ပုံများကို ကျောက်ပြားပေါ်၌ ပဌမ ရေးဆွဲပြီးနောက် စက္ကူပေါ်သို့ ပုံနှိပ်ကူးယူရသဖြင့် လစ်သို ဂရပ်ဖီ သို့မဟုတ် ကျောက်ပုံနှိပ်အတတ် ဟုတွင်လာသည်။ ဤအတတ်သည် စီးပွားရေး လုပ်ငန်းဖြစ်သော ပုံနှိပ်အတတ် လည်း ဖြစ်၍၊ ပန်းချီဆရာများအတွက် ပန်းချီလက်ရာပြ သရုပ် ပညာတရပ်လည်း ဖြစ်ပေသည်။ ပုံနှိပ်စာလုံးနှင့် ဗလောက်များတွင် စက္ကူပေါ်၌ မင်ထင်အောင် ရိုက်နှိပ် ပေးရမည့် အစိတ်အပိုင်း များသည် များသောအားဖြင့် ကျန်အစိတ်အပိုင်း များထက် မြင့်ကြွပြီး နေသည်ကို တွေ့ကြရမည်။ (ပုံနှိပ်စာလုံး — ရှု။) သို့ရာတွင် ကျောက် ပုံနှိပ်အတတ်၌ ထူးခြားချက်မှာ၊ ပုံနှိပ်စရာ ကျောက်ပြား သို့မဟုတ် သတ္တုပြား၏ မျက်နှာပြင်သည် တပြင်လုံး ညီညာ ချောမွတ်လျက်ရှိခြင်းဖြစ်သည်။

ကျောက်ပုံနှိပ်အတတ်သည် ဆီနှင့်ရေ ရောစပ်ခြင်း မရှိ သည့် အချက်ပေါ်တွင် မူတည် ပေါ်ပေါက်လာသော အတတ် ဖြစ်၍၊ ဤသို့ ကျောက်ပုံဖြင့် ပုံနှိပ်နိုင်သည့် နည်းကို အလွိုက် စီနီဖဲလဒါး ဆိုသူ ဂျာမနီနိုင်ငံ ဗာဗေး ရီးယားပြည်နယ် မျူးနစ်မြို့သားတဦးက ၁၇၉၆ ခုနှစ်တွင် စတင်တီထွင် ခဲ့လေသည်။ ဓါတ်ပုံ ဗလောက်များဖြင့် အဖိုး

ချို့စွာ ရိုက်နှိပ်နိုင်သည့်နည်း ပေါ်ပေါက်လာ ပြီးနောက် တွင်၊ ဤကျောက်ပုံနှိပ်နည်းသည် ကွယ်ပျောက် တိမ်ကော လုမတတ် ဖြစ်ခဲ့ရဘူး၏။ သို့သော် ယခုအခါ ကမ္ဘာကျော် ပန်းချီဆရာကြီး အများကပင်၊ ဤနည်းကို ပြန်လည် အသက် သွင်းခဲ့ကြ ၏။ ပုံနှိပ်လုပ်ငန်းတွင် ဤနည်းကို တဖြည်းဖြည်း အသုံးများလာကြ၏။ ရောင်စုံမြေပုံ နှင့် ရုပ်ပုံများကိုလည်း ကျောက်ပုံနှိပ်နည်းဖြင့် ပုံနှိပ်ယူကြသည်။


ပုံနှိပ်ကျောက် ပြုလုပ်ပုံမှာ အသားပူသော ထုံးကျောက် ပြား တချပ်ကို ရှေးဦးစွာ မျက်နှာပြင် ချောမွတ် ညီညာ လာအောင် ပွတ်တိုက်ပေးရသည်။ ထိုနောက် အဆီပါ သော ကရေယွန် ရောင်စုံ ဆေးတောင့်နှင့် ဖြစ်စေ၊ အမဲ ဆိကဲ မင်နှင့်ဖြစ်စေ၊လိုရာပုံ သို့မဟုတ် စာများကို ကျောက် ပြားပေါ်တွင် ရေးဆွဲပြီးလျှင် တမာစေး၊ သို့မဟုတ် ထနောင်းစေးရည်ဖြင့် ကျောက်ပြားမျက်နှာပြင်ကို သုတ် လိမ်း၍ အခြောက်ခံရသည်။ ထိုနောက် မျက်နှာပြင်ကို ရေဆေးပြီး အဆိကဲ မင်လုံးဖြင့် လိုမ့်သည်။ မင်လုံးလိုမ့်ပြီး မျက်နှာပြင်ကို ထင်ရှူးဆီ အမှုန့်နှင့် ပြင်သစ်မြေဖြူ အမှုန့် ၂ မျိုး ရောစပ်သည့် အမှုန့်ဖြင့် ပြုစု၍ နိုက်ထရစ်အက်ဆစ် နှင့် ကျောက်ချဉ်ရောသည့် ပျော်ဝင်ရည်ဖြင့် မျက်နှာပြင် တခုလုံး သန့်လာစေရန် ဆေးစားရသည်။ ထိုအခါ အက် ဆစ်ရည်သည် ဆေးရေးထားသည့် နေရာများမှအပ၊ ကျန် နေရာ အားလုံးကို စားပစ်လိုက်သည်။ စားပစ်သည် ဆို သော်လည်း နိမ့်ချိုင့်သွားအောင် စားပစ်ခြင်းကားမဟုတ်၊ ချေးစင်၍ ရေနှင့်ထိကာ ရေစွဲနိုင်အောင် စားခြင်းသာ ဖြစ်၏။ ထိုနောက် ကျောက်ပြားကို ရေဆွတ်ပေးသော အခါ၊ အက်ဆစ် စားသွားသည့် နေရာများတွင် ရေစို

သွား၍ ဆေးရေးထားသည့် နေရာများတွင်မူ ရေစိုချေ။ ထိုကျောက်ပြား မျက်နှာပြင်ပေါ်တွင် ပုံနှိပ်မင်ကို ဒလိမ့်ဖြင့် လိုမ့်ပေးသောအခါ၊ မင်တွင် ဆီပါနေသည့်အတွက် ဆေးရေးထားသည့် နေရာများတွင်သာစွဲပြီးလျှင်၊ ရေစိုနေသော နေရာများ၌ မစွဲနိုင်ပေ။ ဤသို့ မင်လိုမ့် ပြီးနောက် ကျောက်ပြား မျက်နှာပြင်ပေါ်၌ စက္ကူတရွက်ကို ပုံနှိပ်ပေးသောအခါ၊ ဆေးတောင့် သို့မဟုတ် မင်ဖြင့် ရေးထားသည့် မူလပုံအတိုင်း စက္ကူပေါ်တွင် ပုံနှိပ်ပြီးသားရလေသည်။ ကျောက်ပြားတချပ်တွင် မင်ရောင်တမျိုးကိုသာ သုံးနိုင်သည်။ ထို့ကြောင့် အရောင်အမျိုးမျိုးနှင့် ပုံနှိပ်လိုသောအခါ၊ ကျောက်ပြားအများကို အသုံးပြုရသည်။

ပုံနှိပ်ကျောက် ပြုလုပ်သည့် ကျောက်ကို ဗာဗေးရီးယားပြည်နယ် ဂျူရာတောင်မှ အများအစား ရရှိသည်။ သို့သော် ထိုကျောက်မျိုးကို လိုသလောက် မရနိုင်ခြင်း၊ ကွဲလွယ်တတ်ခြင်း၊ အချို့သော ခေတ်မှီပုံနှိပ်စက်မျိုး၌ တပ်ဆင်၍ အသုံးမပြုနိုင်ခြင်း စသော အကြောင်းများကြောင့် အစားထိုးနိုင်သည့် ပစ္စည်းများကို စမ်းသပ် ရှာဖွေခဲ့ကြရာ နောက်ဆုံးတွင် အစ၌ ဖေါ်ပြဲသည့်အတိုင်း သွပ်ပြားနှင့်

အလျှူမီနီယမ် ပြားများကို တမျိုးတမည် စီမံ၍ အသုံးပြုနိုင်ကြောင်းတွေ့ခဲ့ရသည်။

ပုံနှိပ်ကျောက်ပြား (သို့မဟုတ် သတ္တုပြား) ပေါ်၌ ရုပ်ပုံများ စာများကိုရေးသား ပုံဖော်ရာတွင်၊ ဓါတ်ပုံဗလောက်ပြုလုပ်သည့် နည်းအတိုင်း၊ ဓါတ်ပုံမှတစ်ဆင့် ပုံကူးနိုင်သည်။ ထိုနည်းကို ဖိုတို လစ်သိုဂရပ်ဖီ (ဓါတ်ပုံကျောက်ပုံနှိပ်) နည်းဟုခေါ်၏။ ဆီမိုင်း၊ ဆပ်ပြာ၊ ဖယောင်း၊ ဆီတို့ဖြင့် ဖေါ်စပ်ထားသော ကရေယွန် ဆေးတောင့် သို့မဟုတ် မင်ဖြင့် မျက်နှာပြင်ပေါ်၌ တိုက်ရိုက်ရေးသား၊ ကော်နှင့်သုတ်လိမ်းထားသော ပုံကူးစက္ကူပေါ်တွင် ပဌမရေးပြီးမှ၊ ထိုစက္ကူကို မျက်နှာပြင်ပေါ်၌ ဖိ၍ ဆွဲပွတ် ပေးခြင်းဖြင့်လည်း ပုံကူးပေးနိုင်သည်။ ပုံနှိပ်ကျောက်များဖြင့် ပုံနှိပ်သည့်အခါ အော့ဖဆက် ခေါ် တဆင့်ခံပုံနှိပ် နည်းမျိုးဖြင့်လည်းပုံနှိပ်နိုင်သည်။ အော့ဖဆက် ပုံနှိပ်နည်းတွင် ပုံနှိပ်ကျောက်ပေါ်ရှိ ပုံကို ရော်ဗာဒလိမ့်တုံးပေါ်၌ ပဌမ ထင်စေပြီးမှ၊ ရော်ဗာ ဒလိမ့်တုံးမှ တဆင့် စက္ကူပေါ်သို့ ပုံကိုကူးပြောင်း ပုံနှိပ်ပေးသည်။ ပုံနှိပ်ကျောက်ဖြင့် တိုက်ရိုက် ပုံနှိပ်နည်းတွင် စက္ကူ အချောစားကိုသာ အသုံးပြုနိုင်သည်။ သို့သော် တဆင့်ခံ ပုံနှိပ်နည်းဖြင့် ပုံနှိပ်သောအခါ စက္ကူအကြမ်းစားများကိုလည်းအသုံးပြုနိုင်သည်။ ယခုအခါယင်းစက္ကူနှစ်မျိုးလုံးကို အလွယ်တကူဝယ်ယူသုံးစွဲနိုင်ကြသည်။ (ပုံထုထွင်းအတတ် —လည်းရှု။)



ကျောက်ပျဉ်။ ။ ကျောက်ပျဉ်မှာ မြန်မာနိုင်ငံတွင် အမျိုးသမီးများ အမွှေးနံ့သာ လိမ်းကျံရာ၌ နံ့သာသွေးရာကျောက်ချပ်ပြား ဖြစ်သည်။ များသောအားဖြင့် မြန်မာ အမျိုးသမီးများသည် သနပ်ခါးကို လိမ်းကျံခြယ်သလေ့ ရှိကြသဖြင့် သနပ်ခါး အများဆုံး သွေးရာ ကျောက်ပြားဖြစ်၍ သနပ်ခါးကျောက်ပျဉ် ဟုလည်းခေါ်သည်။ သို့ရာတွင် နံ့သာဖြူ၊ ကလမက်၊ တောင်နံကြီး၊ စသော နံ့သာတုံးများကိုလည်း ကျောက်ပျဉ်တွင် တင်၍သွေးလေ့ရှိပေသည်။

ကျောက်ပျဉ်မှာ သာမန် ထီးကျောက်မျိုး ဖြစ်သော ကျောက်ချပ်ပြားကို ဝိုင်းအောင်ဆစ်၍ မျက်နှာပြင် ညီညာအောင် ပြုပြင်ယူရသည်။ ထိုအခါ အဝိုင်း မျက်နှာပြင်ပတ်လည်တွင် ဘေး၌ ဝိုင်းရစ်၍၊ ရေခံတည်ခေါ် ချိုင့်မြောင်းငယ်ကို ထွင်းထုထားသည်။ မျက်နှာပြင်ကို အလည်သို့ အနည်းငယ် မှီသွားစေသည်ကိုလည်း မြင့်မိုရ် ဟုခေါ်၏။ ဤသို့ပြုလုပ်ခြင်းဖြင့် သွေးထားသော သနပ်ခါး၊ နံ့သာမှုန့်၊ နံ့သာရည်များ ဘေးပတ်လည် ရေခံတည်မြောင်းထဲသို့ အလွယ်တကူ လျှောဆင်းနိုင်လေသည်။

ရေခံတည် မြောင်းထဲတွင် သွေးပြီး နံ့သာရည်များကို ထည့်ထားလေ့ရှိလေသည်။ မိမိ သဘောကျသလောက်

ကျောက်ပုံနှိပ်စက်ကြီးဖြင့် ဆေးရောင်စုံကြော်ငြာများ ဖြေပုံများကို ဤသို့ရိုက်နှိပ်ပေးလေသည်။



မြန်မာအမျိုးသမီးတို့၏သီးခြားယဉ်ကျေးမှုတရပ်
မြန်မာနိုင်ငံတော်အမျိုးသမီးတိုင်း အလှပြုပြင်ခြယ်လှယ်ရာတွင် ကျောက်ပျဉ်
နှင့်သနပ်ခါးသည် မရှိလျှင်မဖြစ် အရေးပါလှ၏။

ရေ၏ အကျဲအပျစ်ကို ထားနိုင်သည်။ ကျောက်ပျဉ်၏ အောက်ခြေတွင်လည်း သုံးချောင်းထောက်သဖွယ် ခြေဆင့် တပ်ထားသည်။ ဘေးနံရံ ပတ်လည်တွင် လှပသေသပ်စွာ ပွတ်တိုက်၍၊ ပန်းရေး ဆေးခြယ် ထားတတ်ကြသည်။ ကျောက်ပျဉ် ချောမွတ်နေလျှင် သွေးရာ၌ ကျောက်အစား နည်း၍ ကျောက်ပျဉ် မျက်နှာကို အနည်းငယ် ကြမ်းလာ အောင် သံဆူးဖြင့် ပေါက်ခြစ်၍ ဖြစ်စေ၊ ကျောက်ကြမ်း နှင့် ပွတ်တိုက်၍ဖြစ်စေ ကြမ်းလာအောင်ပြုလုပ်ရသည်။ ကျောက်ပျဉ်များ အရွယ် အစားစားရှိစေကာမူ ပုံ သဏ္ဌာန်မှာ တမျိုးတည်းပင်ဖြစ်သည်။ ကျောက်ပျဉ်များကို အဖိုးမတန် လှသော်လည်း မြန်မာ မိန်းမများ၏ မရှိလျှင် မပြီးသည့် အရေးကြီးသော အိမ်ထောင်ပစ္စည်း အသုံး အဆောင်တခု အဖြစ်ထားရှိကြ၍၊ ဗန်းဖြင့် သေသပ်စွာ ဖုံးအုပ်ကာ အကျော်အနင်း လွတ်သော နေရာများ၌ တရှိတသေသီးသန့်သိမ်းဆည်းထားလေ့ရှိသည်။

ကျောက်ပျဉ်ကို မြန်မာနိုင်ငံအထက်ပိုင်း စစ်ကိုင်း ခရိုင်နှင့်မြန်မာနိုင်ငံ အလယ်ပိုင်း ချောက်မြို့နယ် အတွင်းရှိဂွေးချိုတောင်အနီး မင်းကန်ရွာ များမှ အများအပြားပြုလုပ်ရောင်းချလေ့ ရှိသည်။ စစ်ကိုင်း နယ်မှထွက်သော ကျောက်ပျဉ်မှာမင်းကန်ရွာမှထွက် သောကျောက်ပျဉ်ထက် ကျောက်သားရင့်သဖြင့် လူကြိုက်များပေသည်။

ပဲခူး ရွှေမော်ခေါ် စေတီတော်၌ ဌပနာ ပစ္စည်း များတွင် ဟံသာဝတီ ဆင်ဖြူများရှင်၏ သမီးတော် ရာဇခါတုကလျာ၏ ကျောက်ပျဉ်တခုဆိုသော ကျောက်ပျဉ်ကို တွေ့ရလေသည်။ အင်းဝခေတ်က အမွှေးနံ့သာတို့ကို ကျောက်ပေါ်၌ သွေး၍ လိမ်း ကျံလေ့ရှိကြောင်းကို သက္ကရာဇ် ၈၅၅ ခုနှစ်ရေး ဘူရိဒတ် ဇာတ်ပေါင်းပျို့၌၊

‘ဤစာသာရ၊ ဂေါသီတကို၊ နားဝနှစ်ဘက်၊
မြကျောက်ထက်၌၊ ဥာဏ်လက်ကိုထေး၊ ဖြည်းဖြည်း
သွေး၍၊ နံ့မွှေးတသုန်၊ လိမ်းလင့်ကုန်’

စသည်ဖြင့် ရေးသား ဖော်ပြခဲ့သည်ကို ထောက်၍ သိရလေသည်။

ကျောက်ပျဉ်ဖြင့် သနပ်ခါး အမွှေးနံ့သာ သွေး၍ လိမ်းကျံသောအလေ့မှာ မြန်မာနိုင်ငံ၏ရှေးကျသော သီးခြား ယဉ်ကျေးမှု စရိုက် တရပ်ဖြစ်ခဲ့ပေသည်။ ကျောက်ပျဉ်ပေါ်တွင်အမွှေးနံ့သာကို ရေဖြင့် သွေး ကြရ၍ ဘေးပတ်လည် ရေခံတည်မြောင်း၌ ရေများ သွင်းလောင်းထားသည်ကိုရည်၍ ‘ရေပတ်လည် ဆောင်၊ အလည်ခေါင်သောင်ထွန်း၊ မိန်းမလှကျန်း’ ဟူ၍ ၎င်း၊ ‘အနားပတ်လည်၊ ရေကြည်တည်၊ အလည်သောင်ထွန်း၊ နဂါးကျန်း’ ဟူ၍ ၎င်း၊ ကျောက် ပျဉ်ကို စကားထာ ဝှက်လေ့ရှိကြသည်။

လှချင် ပချင်သော မိန်းကလေးတို့သည် ကျောက်ပျဉ် တွင် နတ်စောင့်သည်ဟုယုံကြည်ကာ သီတင်းကျွတ်လအခါ များတွင် ဆီမီးများ ထွန်းညှိပူဇော်၍ ‘အလှတိုးအောင် စောင်မတော်မူပါ ကျောက်ပျဉ်စောင့်နတ်မင်း’ စသည်ဖြင့် ဆုတောင်းလေ့ ရှိကြသည်။

မြန်မာတို့၏ကျောက်ပျဉ်နှင့်သနပ်ခါးမှာ နိုင်ငံခြားသား များ အဖို့တွင်အမြဲတစေ အထူးအဆန်းဖြစ်ခဲ့လေသည်။

ကျောက်ပွ။ ။ကျောက်ပွသည် သဘာဝအလျောက် ဖြစ် ပေါ်နေသောကျောက်မျိုးမဟုတ်၊ သဏ္ဌာန်အားဖြင့် စပန်း ရေမြှုပ်၊ ဖန်တုံး အရိုင်းတို့နှင့် ဆင်တူ၍ အဖြူရောင်မှ အညို ရောင်အထိ အရောင် အမျိုးမျိုးဖြင့် တွေ့မြင်ရတတ်သည်။ မီးတောင် ပေါက်ကွဲရာတွင် ထွက်လာသော ချော်ရည်တို့မှ

အမြုပ်များသည် ပြင်ပ အအေးခါတ်နှင့် တွေ့သောအခါ ခရစ္စတယ်များမဖြစ်မီလျင်မြန်စွာခဲသွားကြသည်။ ထိုချော် မြုပ်ခဲသည်ကျောက်ပွဖြစ်လာသည်။ (မီးတောင် - ရှု။)

ကျောက်ပွသည် ပွ၍ ပေါ့ပြီးလျှင် ရေ၌ ပေါလောပေါ် သည်။ အမြုပ်အဖြစ်မှ ရုတ်ခြည်း ခဲရသောကြောင့် မွေး ညှင်းပေါက်ကဲ့သို့သော အပေါက်ငယ်တို့ဖြင့် ပြည့်လျက် ရှိ၏။ လက်၌ ဆီချေးစသော ချေးများတင်လျှင် ဤ ကျောက်ပွနှင့် ပွတ်၍ ဆေးကြောကြသည်။ ထိုမျှသာမက၊ သစ်သား၊ သတ္တု၊ ဆင်စွယ်၊ စကျင်ကျောက် စသည်တို့ကို အရောင် တင်ရာတွင်လည်း ဤကျောက်ပွနှင့် တိုက်ရသည်။ အမှုန်ပြု၍ ချေးညှော်ချွတ်သောဆေး၊ သွားတိုက်ဆေးများ အဖြစ်လည်း သုံးရ၏။ အထူးသဖြင့် ဖန်ဗူးဆို့များကို ကျောက်ပွဖြင့်ပွတ်၍ ချောမွတ်ယူကြသည်။

ကျောက်ပွများကို စစ္စလီကျွန်း မြောက်ပိုင်း မိုင် ၂၀၀ ခန့်ဝေးသော လစ်ပါရီ ကျွန်းများမှ အများအပြား ရရှိ၍ နိုင်ငံခြားသို့ တင်ပို့ကြသည်။ ကျောက်ပွတွေ့ရှိသော အခြား နေရာများမှာ အိုက်စလန်ကျွန်း၊ နယူးဇီလန်ကျွန်း၊ ဟန်ဂေရီနိုင်ငံ၊ အမေရိကန် ပြည်ထောင်စု အတွင်းရှိ နေရာအချို့ တို့ဖြစ်ကြသည်။

ကျောက်ဖြူခရိုင်။ ။ကျောက်ဖြူခရိုင်သည် မြန်မာနိုင်ငံ ရခိုင်တိုင်းတွင်ပါဝင်သော ခရိုင်တခုဖြစ်၏။ ကျောက်ဖြူခရိုင် တွင် ရခိုင်ကမ်းရိုးတန်းတလျှောက် ဟန်းတားပင်လယ် အော် မအီချောင်းအထိ ရှည်လျားသောကမ်းမြောင်းဒေသ

ကျောက်ဖြူခရိုင်၏ မြောက်ပိုင်းနှင့် အရှေ့ပိုင်းမှာ တော တောင်များထူထပ်လျက် တောင်ပိုင်း၌မူ မြစ်ငယ်ချောင်း ငယ် များစွာတို့သည် တခုနှင့်တခု ယှဉ်ကပ်စီးဆင်းလျက် ရှိကြလေသည်။ ကမ်းရိုးတန်းနှင့် ရမ်းဗြီကျွန်းအကြားတွင် ကျွန်းငယ်ကလေးပေါင်း များစွာရှိသဖြင့် အရှေ့မြောက် ဖက်ရှိ ကျောက်ဖြူသင်္ဘောဆိပ်ကမ်းကို သဘာဝအားဖြင့် လုံခြုံစေသည်။

ကျောက်ဖြူခရိုင်သည် အရှေ့ဖက်တွင် မင်းဘူးခရိုင်နှင့် နယ်နိမိတ်ချင်း စပ်လျက်ရှိသော်လည်း ရခိုင်ရိုးမတောင်ကြီး ခြားလျက်ရှိသောကြောင့် ကူးသန်းဆက်သွယ်ရန် အလွန်ခဲ ခက်၏။ ထိုရိုးမတောင်တန်းကို ဖြတ်ကျော်သည့် တောင် ကြားလမ်း ထွက် ပေါက် ၂ ခုသာရှိရာ ယင်းတို့မှာ ဒလက် နှင့် အမ်းတောင်ကြား လမ်းများဖြစ်ကြ၏။ ဒလက် တောင်ကြားလမ်းမှာ ဖြတ်သန်းရန် အတော်ပင်ခက်ခဲ၏။ အမ်းတောင်ကြားလမ်းမှာမူ ပင်လယ်ပြင်အထက် ပေပေါင်း ၄၆၆၄ အထိမြင့်သော်လည်း နွားလှည်းများပင်ဖြတ်ကျော် နိုင်လေသည်။

ဒလက်မြစ်တွင် ဒလက်ရွာအထိ၊ အမ်းမြစ်တွင် အမ်းမြို့ အထိ လှေများဖြင့်ဆန်တက်နိုင်၏။ ကျွန်းများတွင် ချောင်း ငယ်မြောင်းငယ်များ ရှိ၍ လှေငယ်များဖြင့် သွားလာ နိုင်၏။ ကုန်းလမ်းခရီး၌ကား လမ်းပန်းအဆက်အသွယ် ကောင်းစွာမရှိချေ။ ခရိုင်အတွင်းရှိ တောင်ကုန်းများပေါ် တွင် သစ်တောကြီးများရှိ၍ ပျဉ်းကတိုး၊ ကညင်စသည့် သစ်ကြီးများနှင့် ဝါးတောကြိမ်တောများ ဖြစ်ထွန်းသည်။



ကျောက်ဖြူမြို့မှ ထင်ရှားသည့် ကျောက်တလုံးဘုရား

ခရိုင် သစ် ပွင့် စအခါက ခရိုင်တခုလုံးတွင် တော တောင်ထူထပ်လှသဖြင့် လယ်ယာစိုက်ပျိုးရန် နေရာများစွာမရှိလှချေ။ ဝိရိယကောင်းသူများသာ တောကြီးများကို ခုတ် ထွင်ရှင်းလင်းကာ တာ တပ်များဆည်ပို့၍ အသင့် အတင့် စိုက်ပျိုးကြ၏။ ယခုအခါတွင်မူကား တ ခရိုင်လုံး ခုတ်ထွင်ရှင်း

အပြင်၊ ထိုကမ်းရိုးတန်း၏ အနောက်ပိုင်းရှိ ရမ်းဗြီကျွန်း၊ မာန်အောင်ကျွန်းနှင့် ကျွန်းငယ်ပေါင်း မြောက်မြားစွာတို့ ပါဝင်လေသည်။

နယ်နိမိတ်အားဖြင့် မြောက်ပိုင်းတွင် စစ်တွေခရိုင်၊ အရှေ့ပိုင်းတွင် ရခိုင်ရိုးမတောင်တန်း၊ တောင်ပိုင်းတွင် သံကွဲခရိုင်၊ အနောက်ပိုင်းတွင် ဗင်္ဂလားအော်တို့တည်ရှိ၏။

လင်းပြီး လယ်ယာပြုပြင် စိုက်ပျိုးလာခဲ့ကြသဖြင့် မြေပြန့် လွှင်ပြင်များတွင် လယ်များအနံ့အပြားရှိနေပေပြီ။ သို့ သော် ခရိုင်နယ်နိမိတ် အကျယ်အဝန်းနှင့်နှိုင်းစာလျှင် လယ် ကွက်များနည်းပါးသည်ဟု ဆိုရပေမည်။ မြေပြန့်ပြင်ပြင် ဖြစ်သော မာန်အောင်ကျွန်း၌မူ ဆန်စပါး ကောင်းစွာ ဖြစ်ထွန်းသဖြင့် ကျောက်ဖြူခရိုင်တွင် စပါးအကောင်းဆုံး

နှင့် အများဆုံးထွက်ရာဒေသဖြစ်သည်။ မြေပုံမြို့နယ်၌ မြစ်
ရေရောက်ရှိရာ ကမ်းစပ်မြေများကို ခုတ်ထွင်တိုးချဲ့၍ ရေကာ
ဆည်ကြီးများပြုလုပ်ကာ စပါးများ စိုက်ပျိုးလေ့ရှိသည်။
ပြည်တော်သာစီမံကိန်းများအရ ကျောက်ဖြူခရိုင်အတွင်း၌
ဆည်ကတုတ်များ ပြုလုပ်ကာ စပါးစိုက်ပျိုးရေးကို အထူး
ကြိုးပမ်းလျက်ရှိသဖြင့် ရွှေနှစ်များတွင် စပါးများ ပိုမိုထွက်
ရှိလာမည်ဖြစ်ပေသည်။

မြေအိုးမြေခွက်လုပ်ငန်း၊ ငါးဖမ်းလုပ်ငန်းနှင့် စက္ကူထီး
လုပ်ငန်းများ အသင့်အတင့်ရှိ၏။ အခြားထင်ရှားသော
လုပ်ငန်းများမှာ ပိုးထည်ခြည်ထည်များ ရက်လုပ်ခြင်း၊ ကြံ
သကာချက်ခြင်း၊ ဆားချက်ခြင်းတို့ဖြစ်၏။ ခရိုင်အတွင်း စိုက်
ပျိုးရရှိသော သီးနှံများမှာ ဆန်စပါး၊ ကြံ၊ ဝါဂွမ်း၊ ပုက်
ဆံပင်၊ ဆေး၊ ကွမ်း၊ ဓနီ၊ ငရုတ်၊ နှမ်း၊ မြေပဲ၊ ကြက်သွန်
နှင့် အုန်းများဖြစ်ကြ၏။ ကျောက်ဖြူခရိုင်အတွင်းမှထွက်
သော မာန်အောင်ဆေး၊ ဂန့်ဂါဆားနှင့် ရဲကျွန်းကြက်သွန်
တို့မှာ ထင်ရှားသောထွက်ကုန်များဖြစ်၍ ရခိုင်တိုင်း
အနှံ့အပြားသို့ တင်ပို့ရောင်းချရသည်။

ခရိုင်အတွင်းတွင်ပါဝင်သောမာန်အောင်ကျွန်း၌တောင်နီ
သို့မဟုတ် မြေနီတောင်ခေါ် နဂါးပွက်တောင် တလုံးရှိ၏။
ထိုတောင်မှာ မီးတောင်ကဲ့သို့ ချော်ရည်မထွက်ဘဲ ရွှံ့များ
ထွက်၏။ ကျောက်ဖြူခရိုင်၌ ရေနံလည်းအနည်းငယ်ရ၏။

ကျောက်ဖြူခရိုင်တွင် ရခိုင်၌ ရှေးအစဉ်အလာအားဖြင့်
ထင်ရှားခဲ့သော ရထားပွဲခေါ် ပွဲတော်တခုကျင်းပလေ့ရှိ
သည်။ ရထားပွဲမှာ မြန်မာပြည်မကြီးတွင် ခေတ်စားလျက်
ရှိသော လွန်ပွဲနှင့် သဘောချင်းတူညီသည်။ ရထားပွဲကျင်း
ပခြင်း၏အလိုကား မိုးကောင်းစေရန်နှင့် သီးနှံစပါးများ
ဖွံ့ဖြိုးဖြစ်ထွန်းစေရန်ဖြစ်သည်။

ကျင်းပပုံမှာ ဘီးလေးဘီးတပ်ထားသော ရထားငယ်တခု
ပေါ်တွင် ဝါး ပင်ပျိုးများကို စုစည်းချည်နှောင်၍ စိုက်ထူရ
သည်။ ရထား၏ ရွှေနှင့်နောက်ဖက်များတွင် လွန်ကြီး
တချောင်းစီ ချည်ထားရသည်။ လွန်ပွဲများကျင်းပသကဲ့သို့
ရထားကို တဖက်နှင့်တဖက် အနိုင်ဆွဲကြသည်။ ရထားဆွဲ
သောအခါ အတီးအမှုတ် အကျွေးအမွေးများပါ ပါဝင်
သဖြင့် ပိုမိုစည်ကားသိုက်မြိုက်လှပေသည်။

ရထားပွဲသဘင်ကို နှစ်စဉ်တပို့တွဲ လဆန်း ၁၄ ရက်နေ့
ညဉ့်မှလပြည့်ကျော်တရက်နေ့ညဉ့်အထိကျင်းပလေ့ရှိသည်။
တတိယညဉ့်ဖြစ်သော နောက်ဆုံးနေ့၌ ရထားကိုမီးရှို့၍
ပွဲအပြီးသတ်လေသည်။

ကျောက်ဖြူမြို့ပေါ်တွင် ယခုအခါ ရထားပွဲသဘင်ကို ဆင်
ယင်ခြင်းမပြုလုပ်သော်လည်း ကျောက်ဖြူခရိုင် အတွင်း၌မူ
အနှံ့အပြား ပြုလုပ်ကျင်းပမြဲ ကျင်းပလျက်ရှိသေးသည်။

မြန်မာသက္ကရာဇ် ၉၅၀ ခန့်တွင် ရခိုင်ဘုရင် မင်းရာဇာ

ကြီး၏သားတော် မင်းခမောင်းနှင့်အတူ ဟံသာဝတီနေပြည်
တော်တွင်ရှိနေသော ရခိုင်စာဆိုတော် ဥဂ္ဂါပုံသည် ရထား
သဘင်နှင့်စပ်လျဉ်း၍ မင်းခမောင်းထံသို့ ဆက်သွင်းသော
ဆယ့်နှစ်ရာသီရတုတွင်၊

ရာသီကုံလွဲ၊တပို့ထွေးသည်၊
လွန်းပေပင်၊ပျော်ရွှင်လှရတ်မြေ။
ရထားသဘင်၊နှစ်စဉ်ငယ်ငင်သည်၊
သောင်းခွင်ဤလှပြည်ထက်။
ရွှင်ပျော်ဖွေလူတို့၌
ရာဇဌာနေ၊မင်းနေပြည်ဝယ်၊
ထိုထိုနေပုတ်၌၊ ကျူးသံရိုက်
ထိန်ထိန်ဆူ၊ သမုတ္တရာ၊ ယမုန္ဒာသည်၊
သီဒါချောင်းခြားထူခဲ့။

စသည်ဖြင့်ဖွဲ့ဆိုထားလေသည်။

ကျောက်ဖြူခရိုင်တွင် ကျောက်ဖြူမြို့နယ်၊ ရမ်းဗြဲမြို့နယ်၊
မြေပုံမြို့နယ်၊ အမ်းမြို့နယ်နှင့် မာန်အောင်မြို့နယ်ဟူ၍ ၅
နယ်ပါဝင်သည်။ ကျောက်ဖြူခရိုင်မှာ ဒီမိုကရေစီ ဒေသန္တရ
အုပ်ချုပ်ရေးစနစ် စတင်စမ်းသပ်ဆောင်ရွက်မည့် ခရိုင်များ
အနက် တခုအပါအဝင်ဖြစ်သည်။ ပြည်တော်သာစီမံကိန်း
အရ ကျောက်ဖြူခရိုင်အတွင်းတွင် ပြည်တော်သာအုန်းခင်း
များ စိုက်ပျိုးခြင်း၊ ဆည်မြောင်း၊ ရေကတုတ်များပြုလုပ်
ခြင်း၊ မြစ်ကျဉ်းသဲသောင်များကို တူးဖော်ခြင်းစသည်တို့ကို
ဆောင်ရွက်လျက်ရှိသည်။

ကျောက်ဖြူခရိုင်သည် စတုရန်းမိုင်ပေါင်း ၄၇၉၃ ခန့်
ကျယ်ဝန်း၍ ၁၉၄၁ ခုနှစ်သန်ကောင်စာရင်းအရ လူဦးရေ
၂၅၂,၂၈၁ ရှိလေသည်။

ကျောက်ဖြူမြို့။ ။ကျောက်ဖြူမြို့သည် မြန်မာနိုင်ငံ ရခိုင်
တိုင်း ကျောက်ဖြူခရိုင်ဝန် ရုံးစိုက်ရာမြို့ကြီးဖြစ်၍ ရမ်းဗြဲ
ကျွန်း၏မြောက်ဖက်အစွန်း သံစစ်မြစ်ဝ၌ တည်ရှိသည်။

ထိုမြို့မှာ ရှေးအခါက ရခိုင်ပြည်၌ မထင်ရှားသော တံငါ
ရွာကလေးမျှသာ ဖြစ်ခဲ့၏။ ၁၈၂၆ ခုနှစ်တွင် ရခိုင်ပြည်ကို
အင်္ဂလိပ်တို့ သိမ်းပိုက်သောအခါ ကျောက်ဖြူမြို့နေရာတွင်
စစ်တပ်များ ချထားခဲ့၏။ ထိုအခါ ကျောက်ဖြူမြို့နယ်
မြေသည် စစ်တွေ၊ သံတွဲနှင့် ရမ်းဗြဲခရိုင်များ အတွင်းသို့
ကျရောက်ခဲ့၍ အမ်းမြို့မှာ ခရိုင်ဌာနချုပ် ရုံးစိုက်ရာမြို့ ဖြစ်ခဲ့
လေသည်။ သို့ရာတွင် အမ်းမြို့မှာ ကျန်းမာရေးနှင့် မညီ
ညွတ်ခြင်း၊ ပင်လယ်ကမ်းခြေနှင့် ဝေးခြင်းတို့ကြောင့် ယခင်
စစ်တပ်များ ချထားခဲ့ဘူးသော ကျောက်ဖြူမြို့သို့ ၁၈၃၈
ခုနှစ်တွင် ရွှေ့ပြောင်းရုံးစိုက်ခဲ့၏။ ရမ်းဗြဲခရိုင်နှင့် အမ်း

ခရိုင်တို့ကိုလည်း ပေါင်း၍ ကျောက်ဖြူခရိုင်ဟု သတ်မှတ် ခဲ့လေသည်။ ကျောက်ဖြူမြို့နယ်တွင် ကျေးရွာပေါင်း ၂၇၀ ကျော်ပါဝင်သည်။

ယခုအခါ ကျောက်ဖြူမြို့မှာ ခရိုင်ဝန်ရုံးစိုက်ရာ စည်ကား သောမြို့ကြီး ဖြစ်လာရုံမျှမက သင်္ဘောဆိပ်မြို့လည်း ဖြစ် လာ၍ ပင်လယ်ကူး သင်္ဘောကြီးများ ဝင်ရောက်ဆိုက်ကပ် ကြ၏။ မြို့ပေါ်တွင် ခရိုင်ဌာနချုပ် ရုံးများအပြင် ဆေးရုံ၊ ရဲဌာန၊ စာပို့တိုက်၊ စာသင်ကျောင်းနှင့် ဈေးများရှိကြ၏။ မြို့စည်ပင်ရေးကို ၁၈၈၅ ခုနှစ်မှစ၍ မျူနီစီပယ်အဖွဲ့က စီမံ အုပ်ချုပ်လာခဲ့၏။

ကျောက်ဖြူမြို့၏ အရှေ့တောင်ဖက် ၃ မိုင်ခန့်အကွာ စိုင့် ချုံရွာအနီးတွင် နဂါးပွက်တောင် ခေါ် ရွှံ့မီးတောင်ရှိသည်။ မြို့၏ အရှေ့တောင်ဖက် ၁ မိုင်ခန့်အကွာ ကညင်တော ရွာ အနီးရှိ စေတီတောင်ပေါ်တွင် လျောင်းတော်မူ ရုပ်ပွား တော် တဆူရှိသည်။ မြို့၏အနောက်တောင်ဖက် ၃ မိုင်ခန့် အကွာ ဂုံးရိန်ရွာသို့ သွားရာလမ်းခရီး၌ ကျောက်တလုံး ဘုရား တည်ရှိသည်။ ဤဘုရားမှာ ကြီးမားသော ကျောက် တုံးကြီးတခုကို ဘုံဆောင်ပြာသာဒ် လိုက်ဂူနှင့် ရုပ်တုတော် များပါ အပြီးဖြစ်မြောက်အောင် ထုလုပ်မွန်းမံ ထားခြင်း ဖြစ်သည်။ လိုက်ဂူတော်နှင့်တကွ ဘုရားရုပ်တုတော်များ၊

ပန်းဆိုင်းများ၊ ဘီလူးရုပ်၊ နတ်ရုပ်စသော အရုပ်ဟန် ပန်တို့သည် ရှေးရခိုင်များ၏ ဗိသုကာပညာနှင့် ကျောက် ဆစ်ပညာများကို သရုပ်ဖော် ပြလျက်ရှိသည်။ ကျောက် တလုံးဘုရား၏ တောင်ဖက် ၂ မိုင်ခန့်အကွာ ဂန့်ဂေါ်တော အရပ်တွင် ဂန့်ဂေါ်တောဘုရားဟု ထင်ရှားသော ရုပ်တု တော် တဆူရှိသည်။ ထိုရုပ်တုတော်ကို ပင်လယ်ထဲမှ ပင့် ဆောင်ရရှိခဲ့သောကြောင့် ပေါ်တော်မူဘုရား ဟုခေါ်ဝေါ် သမုတ်ကာကိုးကွယ်ကြသည်။

စေတီတောင်ဘုရား၊ ကျောက်တလုံးဘုရားနှင့် ဂန့်ဂေါ် တောဘုရားပွဲတော်များကို တန်ခူးလအတွင်းတွင် ကျင်းပ လေ့ရှိကြသည်။

၁၉၅၃ ခု နှစ်မှစ၍ ဆရာဖြစ်သင် ကောလိပ်ကျောင်း ဖွင့်လှစ်ခဲ့၍ ၁၉၅၄ ခု နှစ် ဇွန်လ ၁ ရက်နေ့တွင် ဥပစာ ကောလိပ်ကျောင်းကို ဖွင့်လှစ်ခဲ့သည်။ ဤဥပစာကောလိပ် ကျောင်းတွင် အထွေထွေဝိဇ္ဇာ ပညာရပ်များကိုသာမက သင်္ချာ၊ ရူပဗေဒနှင့် ဓာတုဗေဒ သိပ္ပံပညာရပ်များကိုပါ သင်ကြားပို့ချလျက်ရှိသည်။ ကျောက်ဖြူမြို့မှာ ရန်ကုန်မြို့နှင့် ရေလမ်း လေယာဉ်လမ်းများဖြင့် ဆက်သွယ်လျက်ရှိသည်။ မြို့၏အကျယ်အဝန်းမှာ စတုရန်းမိုင် ၁.၂၂ ရှိ၍ ၁၉၅၃ ခု နှစ် သန်ကောင်စာရင်းအရလူဦးရေ ၇၂၄၁ ယောက်ရှိသည်။

သဘာဝသမိုင်းအတွက်အမွေအနှစ်များ

လူလောကသည် အဆင့်ဆင့်မည်သို့ပြောင်းလဲဖြစ်ပေါ်လာသည်ကို ကြွင်းကျန်ရစ်သောပစ္စည်းများဖြင့် ခန့်မှန်းသိရှိနိုင်ပေသည်။ ထိုပစ္စည်းများသည် သက်ရှိဖြစ် စေသက်မဲ့ဖြစ်စေ ပုံမပျက်ဘဲ ကျောက် အဖြစ် ဆန်းကြယ်စွာ ကြွင်းကျန်တည်ရှိနေရစ်သဖြင့် ရှေးဟောင်းသဘာဝသမိုင်းကို လေ့လာသူတို့အတွက် အထူးအဖိုးတန်သောအထောက်အပံ့ကြီးများဖြစ်လာပေသည်။

ကျောက်ဖြစ်ရုပ်ကြွင်း။ ။ရှေးဘူမိဗေဒခေတ်က ရှိခဲ့ သော အပင်နှင့် တိရစ္ဆာန်တို့မှ မြေအောက်တွင် နှစ်ပေါင်း များစွာ နှစ်မြုပ်၍၊ ကျောက်ရုပ် ကျောက်ပုံအဖြစ် ပုံမပျက် ဘဲ ကျန်ခဲ့သည့် အကြွင်းအကျန်များကို ကျောက်ဖြစ်ရုပ် ကြွင်းဟု ခေါ်သည်။ ကျောက်ဖြစ်ရုပ်ကြွင်း ဖြစ်လာရပုံ မှာ ၃ မျိုး ၃ နည်း ရှိသည်။ ပဌမနည်းတွင် သက်ရှိများ၌ ဖွဲ့စည်းပါရှိသော ပစ္စည်းများမှာ မည်သို့မျှ ပျက်စီး၍ မသွား ဘဲ ပကတိအတိုင်း ကျန်ရစ်ခဲ့ခြင်း ဖြစ်သည်။ ဤသို့ဖြစ် ပုံနှင့် စပ်လျဉ်း၍ အထင်ရှားဆုံးမှာ ဆိုက်ဗီးရီးယားပြည် တွင် တွေ့ရသည့် ရှေးဆင်ကြီးများ၏ အကြွင်းအကျန်များ ဖြစ်၏။ ထိုဆင်ကြီးတို့၏ ရုပ်ကလာပ်များကို မြေအောက်၌ နှစ်မြုပ်လျက် အလွန်အကျွံ အေးမြသော ရာသီကြောင့် ပုပ်သိုးခြင်း မရှိဘဲ ပကတိအတိုင်းတွေ့ရလေသည်။ ထိုဆင် ကြီးများ သေဆုံးခဲ့သည်မှာ နှစ်ပရိစ္ဆေဒ များစွာကြာမြင့် ခဲ့ပြီဖြစ်သော်လည်း၊ အသားများမှာ ယခုတိုင် စားသောက်

နိုင်လောက်အောင် လတ်ဆတ် သေးကြောင်းကို တွေ့ရ သည်။ သို့သော် အများအားဖြင့်ကား တိရစ္ဆာန်အမျိုးမျိုး တို့၏ အရိုးများကိုသာ ပကတိအတိုင်း တွေ့ရတတ်သည်။

ဒုတိယနည်းမှာ သက်ရှိတို့၏ ပုံသဏ္ဌာန်အတိုင်း ကျောက် ပုံများအဖြစ် ကျန်ရစ်ခဲ့ခြင်းဖြစ်သည်။ ယောက်သွားကဲ့သို့ အခွံရှိသည့် ရေသတ္တဝါများသည် ရေအောက်ရှိ မြေ ပြင်ပေါ်သို့ ကျရောက်သောအခါ နောက်ကျိနေသော ရွှံ့ ရေသည် အခွံထဲသို့ အပြည့် ဝင်ရောက်လာသည်။ အခွံ တွင်း၌ ဤသို့ဖြစ်နေစဉ်မှာပင် အခွံပေါ်သို့ ရေမှ အနည်ထိုင် လာပြီးလျှင် ရွှံ့နွံများ တဖြည်းဖြည်း ဖုံးအုပ်လာကာ အချိန် ကြာမြင့်သောအခါ ကျောက်ဖြစ်လာသည်။ အကယ်၍ ကျောက်တွင်းသို့ ရေစိမ့်ဝင်ရောက်နိုင်လျှင် အတွင်းရှိသည့် မူလပစ္စည်းသည် ရေတွင် ပျော်ဝင်ပါရှိ သွားတတ်၍ သက် ရှိတို့၏ ပုံသာလျှင် ထင်ကျန်ရစ်ခဲ့သည်။ ထိုကျောက်ကို ထုခွဲလိုက်သောအခါ အခွံ၏ အပြင်ဖက်ပုံနှင့် အတွင်းဖက်

ကျောက်ဖြစ်ရုပ်ကြွင်း

ပုံသည် ကျောက်တွင်ထင်၍ ကျန်ရစ်ကြောင်းကို တွေ့ရသည်။ တခါတရံ အတွင်းဖက်၌ ရေတွင် ပျော်ဝင်ပါရှိသည့် အင်ဩဂဲနစ် ပစ္စည်းများသည် အနည်ထိုင် လာကြ၍ မူလ အခွံ၏ပုံကို ရရှိလာကြသည်။ အထက်ပါနည်းဖြင့် ရရှိသော ကျောက်ပုံများသည် သက်ရှိ သို့မဟုတ် သက်ရှိတွင် ဖွဲ့စည်းပါဝင်သည့် အင်္ဂါအစိတ်အပိုင်းတို့၏ အရွယ်နှင့် ပုံသဏ္ဌာန်များကိုသာ သိရှိစေနိုင်၍ ခန္ဓာကိုယ် အတွင်းဖက်ရှိ ဖွဲ့စည်းထားပုံကိုမူ မသိရှိ စေနိုင်ချေ။

နောက်ဆုံးနည်းဖြင့်ဖြစ်သော ကျောက်ဖြစ်ရုပ်ကြွင်းမှာ သက်ရှိ သို့မဟုတ် သက်ရှိ အင်္ဂါအစိတ်အပိုင်းတို့၏ အပြင်ဖက် ပုံသဏ္ဌာန် များကိုသာမဟုတ်၊ မူလ ခန္ဓာအိမ်တွင် ဖွဲ့စည်းပါရှိသည့် ဆဲတို့၏ ဖွဲ့စည်းထားပုံကိုပါ သိရှိစေသောကြောင့် ကျောက်ဖြစ်ရုပ်ကြွင်းများတွင် အကောင်းဆုံးနှင့် အသုံးအဝင်ဆုံး ဖြစ်သည်။ ယင်းတို့သည် စင်စစ်အားဖြင့် ဓါတ်ပြောင်းမှုကြောင့် ဖြစ်ပေါ်လာ ကြလေသည်။ ဤပြောင်းလဲမှုတွင် မူလပစ္စည်း၌ ပါရှိသည့် ဩဂဲနစ် ပစ္စည်းတို့သည် ခန္ဓာအိမ်မှ ထွက်သွား၍ လစ်လပ်သော နေရာတွင် သဲဓါတ် ထုံးဓါတ်စသော အင်ဩဂဲနစ် ပစ္စည်းတို့က ဝင်ရောက်ကိန်းအောင်းနေသည်။ ဤနည်းဖြင့် ကျောက်ဖြစ်ရုပ်ကြွင်း ဖြစ်နေသော သစ်သားများတွင် လတ်လတ်ဆတ်ဆတ် ခုတ်လှဲထားသော အပင်များမှာကဲ့သို့ ပြင်ပအကြောင်းများ၊ အခေါက်ပုံများ၊ အသက်ရစ်များ၊ တစ်ရှူးများ တွင်ရှိသော အမှတ်များနှင့် ဆဲများကိုပင် မြင်ရလေသည်။

ကမ္ဘာပေါ်တွင် ရှိရှိသမျှ ကျောက်များကို နှစ်မျိုးခွဲထားသည်။ တမျိုးမှာ အပူကြောင့်ဖြစ်သည့် ကျောက်များဖြစ်၍ မီးသင့်ကျောက်ဟု ခေါ်သည်။ အခြားတမျိုးမှာ ကျောက်ခဲငယ်များအရည်ပျော်ဝင်နေသောပစ္စည်းများ၊ သက်ရှိများမှ စွန့်ပစ်သော ပစ္စည်းများ အနည်ထိုင်ပြီးနောက် ရေ၏ ဖိအားကြောင့် ဖြစ်ပေါ်လာသော ကျောက်များဖြစ်၍ ယင်းကျောက်မျိုးကို အနည်ကျကျောက်ဟုခေါ်၏။ ဤကျောက် နှစ်မျိုးအနက် ဒုတိယ ကျောက်မျိုး၌သာလျှင် ကျောက်ဖြစ်ရုပ်ကြွင်းများကို တွေ့ကြရသည်။ သက်ရှိပစ္စည်းတို့၏ ရုပ်ကလာပ်များသည် ပုပ်သိုးဆွေးမြည့်၍

တခဏခြင်းတွင်ပင် ပျက်စီးသွားတတ်ကြောင်း ကျွန်ုပ်တို့ သိရသည်။ ထိုသို့ ဆွေးမြည့်ပုပ်သိုး သွားရခြင်းမှာ လေထဲ၌ ရှိသည့် အောက်ဆီဂျင်ကြောင့်ဖြစ်ရာ ကျောက်ဖြစ်ရုပ်ကြွင်းဖြစ်ရန် အသင့်တော်ဆုံးနေရာများမှာ ပင်လယ်များ၊ အိုင်များနှင့် ရွှံ့နွံထူထပ်သော နေရာများ ဖြစ်ကြသည်။ ကျောက်ဖြစ်ရုပ်ကြွင်းဖြစ်ရာ၌ အရိုးကဲ့သို့ အမာခံကိုယ်ထည်ရှိသော သက်ရှိများသာလျှင် လွယ်ကူစွာ ဖြစ်နိုင်သည်။ ထို့ကြောင့် အလွန် ပျော့ပျောင်းနူးညံ့သော ကိုယ်ထည်ရှိသည့် ရှေးအကျဆုံး သက်ရှိများကို ကျောက်ဖြစ်ရုပ်ကြွင်း အဖြစ် တွေ့ရခဲ၏။ (ကမ္ဘာဦးတိရစ္ဆာန်များ - ရှု။)

ကျောက်ဖြစ်ရုပ်ကြွင်းများမှ သိပ္ပံကဝိတို့သည် ကမ္ဘာပေါ်၌ ပဌမဆုံး ဆဲ တခုတည်းသာရှိသည့် သက်ရှိများ ပေါ်ပေါက်လာခြင်းနှင့်၊ ထိုသက်ရှိများမှ တဖြည်းဖြည်း ဆင့်ကဲဖြစ်လာသည့် နည်းဖြင့် အဆင့်အတန်း အမြင့်ဆုံး သတ္တဝါများ ဖြစ်လာသည့် လက္ခဏာများကို တွေ့ခဲ့ကြသည်။ ကမ္ဘာပေါ်တွင် သက်ရှိများ စတင်ပေါ်ပေါက်လာသည်မှာ နှစ်သန်းပေါင်း ၁၅၀၀ ထက် မနည်းသော အချိန်အခါက ဖြစ်သည်ဟု ယခုခေတ် သိပ္ပံကဝိကြီးများက ယူဆကြသည်။ ကျောက်ဖြစ်ရုပ်ကြွင်းများမှ ဤနှစ်ကာလ အပိုင်း အခြားအတွင်း၌ ကမ္ဘာပေါ်တွင် အမျိုးမျိုးသော သတ္တဝါတို့သည် သူ့ခေတ်နှင့်သူ ဆိုသလို ကြီးစိုးနေထိုင် ခဲ့ကြကြောင်းကို တွေ့ရသည်။ ဤသို့ တွေ့ရှိရသည်ကို အခြေတည်၍ သက်ရှိစတင် ပေါ်ပေါက်လာသည့် အချိန်မှ လူဖြစ်လာသည့်အချိန်အထိ ကာလအပိုင်းအခြားကို ခေတ် ငါးခေတ် ပိုင်းခြားပြီးလျှင် ခေတ်တခေတ်စီကို ထိုခေတ်တွင် ကြီးစိုးခဲ့သော သတ္တဝါ အမည်ဖြင့် မှည့်ခေါ်ထားသည်။ ပဌမဆုံးခေတ်မှာ ကျောရိုးမဲ့ သတ္တဝါ ခေတ်ဖြစ်၍ ကာလအပိုင်းအခြားအားဖြင့် သက်ရှိများ စတင် ပေါ်ပေါက်လာသည့် အချိန်မှ လူခွဲသည့်နှစ် သန်းပေါင်း ၃၂၀ အထိဖြစ်သည်။ ထိုခေတ်စတင် ပင်လယ်ကင်းများ၊ ခရုကဲ့သို့သော ရေသတ္တဝါများ၊ ခေါင်းပိုင်း ရင်ပိုင်း နှင့် ဝမ်းပိုင်း အပိုင်း ၃ ပိုင်း ပါဝင်သော ထရိုင်လိုဗိုက်များသာ ကြီးစိုးခဲ့ကြသည်။ ယခုခေတ်တွင် တွေ့မြင်ကြရသော ရေကင်းခေါ် ပီလားမှာထရိုင်

ကျောက်ဖြစ်ရုပ်ကြွင်းဖြစ်ပေါ်လာပုံ

(၁) ရှေးနှစ်ပေါင်းများစွာက ရာသီဥတုပူနွေး၍ မြေပြင်အနှံ့ မျှည့်ညှပ်ပျောင်း များနှင့်အပင်ငယ်များထူထပ်နေသဖြင့် တွားသွားကောင်များ လွတ်လပ်စွာကျက်စားနိုင်ကြသည်။ (၂) ကမ္ဘာမြေပြင်လှုပ်ရှားပြောင်းလဲ၍ တောင်နှင့်ချိုင့်ဝှမ်းများပေါ်လာကာ ရေခန်းခြောက်စပြုသဖြင့် အစာရှားပါးလာသောကြောင့် အပင်ငယ်အချို့ကြွင်းကျန်ရာ နှံ့အိုင်များတလျှောက်၌သာ တွားသွားကောင်တို့ အလှအယက်ကျက်စားကြရသည်။ (၃) ဤသို့စားကျက်လုကြယင်း အချင်းချင်းခိုက်ရန်ဖြစ်ပွားကြသည်။ (၄) ထိုသို့ခိုက်ရန်ဖြစ်ပွားခြင်းကြောင့် တွားသွားကောင်အသီးသီးသေဆုံး၍ ရေသို့ကျခဲ့ရာ၊ ရေအောက်တွင်နံ့မြေများဖုံးအုပ်၍ လေသလပ်မခံရသဖြင့် ယင်းတို့၏အရိုးများမှာ ကျောက်အဖြစ်ပြောင်းလဲသွားလေသည်။ (၅) နံ့မြေဖုံးအုပ်၍ ကုန်းပြင်ဖြစ်လာသောထိုနေရာကို တဖန်မြစ်ချောင်းများဖြတ်သန်းစီးဆင်း၍ ရေအောက် မြေပြင်ကို တိုက်စားရာမှ ယခင်တွားသွားကောင်တို့၏ အရိုးများပြန်၍ ပေါ်လာတတ်သည်။ (၆) ထိုပေါ်လာသောအရိုးများကိုယူ၍ ပြတိုက်တွင်တပ်ဆင်လိုက်သောအခါ ကျွန်ုပ်တို့တွေ့မြင်ရသောကျောက်ဖြစ်ရုပ်ကြွင်းများဖြစ်လာလေသည်။



C



J



F



G



G

ကျောက်ဖြစ်ရုပ်ကြွင်း



တူးသွားကောင်ခေတ်မှ ဒိုင်နိုဆောကြီးများ၏ ကျောက်ဖြစ်ရုပ်ကြွင်း
အမေရိကန် သဘာဝသမိုင်းပြတိုက်တွင် ပုံမပျက်တပ်ဆင်ပြသထားသည်ကို တွေ့မြင်ရပုံ


ကျောက်ဖြစ်ရုပ်ကြွင်း

လိုဗိုက် အမျိုးမှ ဆင်းသက် လာခဲ့ကြဟန်တူသည်။ ဒုတိယ ခေတ်ကို ငါးမျှား ကြီးစိုးခဲ့ခြင်းကြောင့် 'ငါးခေတ်' ဟူ၍၎င်း၊ တတိယခေတ်ကို ကုန်းနေ ရေသတ္တဝါမျှား ကြီးစိုးခဲ့ သဖြင့် 'ကုန်းနေရေသတ္တဝါခေတ်' ဟူ၍၎င်း၊ စတုတ္ထခေတ်ကို တူး သွားကောင်မျှား ကြီးစိုးခဲ့သဖြင့် 'တူးသွားကောင်ခေတ်' ဟူ၍၎င်း၊ ပဉ္စမခေတ်ကို နို့တိုက်သတ္တဝါမျှား ကြီးစိုးခြင်း ကြောင့် 'နို့တိုက်သတ္တဝါခေတ်' ဟူ၍၎င်း၊ ခေါ်ကြသည်။

အထက်တွင် ဖော်ပြထားသည့်အတိုင်း တခေတ်မှ တခေတ် သို့ပြောင်းလဲခဲ့ခြင်းမှာ ကမ္ဘာ၏ပြောင်းလဲမှုနှင့်တကွ သက်ရှိ တို့၏ လုံးပန်းမှုမျှားကြောင့် ဖြစ်လေသည်။ ရှေးခေတ် မျှားတွင် နေထိုင်ခဲ့ကြသည့် အလွန်ကြီးမားကြသော ကုန်းနေ ရေသတ္တဝါနှင့် တူးသွားကောင် မျှားမှာ အကြောင်းကြောင်းတို့ကြောင့် ကမ္ဘာပေါ်မှ ကွယ်ပျောက် သွားခဲ့ကြသည်။ ယခုခေတ်တွင် တူးဖော်ရရှိသော ကျောက် ဖြစ်ရုပ်ကြွင်း မျှားအနက် အထူးဆန်းဆုံးမှာ တူးသွား ကောင်ခေတ်မှ ဒိုင်နိုဆော နှင့် အစ်သိုင်အိုဆော ခေါ် တိရစ္ဆာန်ကြီးမျှား ဖြစ်ကြ၏။ ထိုတိရစ္ဆာန်မျှားမှာ တခါ တရံ ပေ ၁၀၀ ခန့်ပင် ရှည်သဖြင့် ကမ္ဘာပေါ်၌ ပေါ်ပေါက် ခဲ့သည့် တိရစ္ဆာန်မျှားတွင် အကြီးမားဆုံး ဖြစ်ကြသည်။ ကမ္ဘာအရပ်ရပ်မှ တူးဖော်ရရှိသော ကျောက်ဖြစ် ရုပ်ကြွင်း မျှားကို လေ့လာခြင်းအားဖြင့် ဗြိတိန်ကျွန်း၌ ရှေးအခါက ဆင်မျှား နေထိုင်ခဲ့သည်ကို၎င်း၊ ဥရောပတိုက်နှင့် အမေရိက တိုက်တို့တွင် တခါက အပူပိုင်း ဒေသ၌ ပေါက်ရောက်တတ်

သည့် သစ်တောကြီးမျှား ပေါက်ရောက်ခဲ့သည်ကို၎င်း၊ ဝင်ရိုး စွန်းဒေသမျှားတွင် တခါက ဆင်မျှားနေထိုင်ခဲ့၍ သစ်တော ကြီးမျှား ပေါက်ရောက်ခဲ့သည်ကို၎င်း၊ သိရှိကြရသည်။

သက်ရှိတို့သည် ရေမှ စတင်ပေါ်ပေါက် လာကြသဖြင့် ပဌမဆုံးဖြစ်သော ကျောက်ဖြစ်ရုပ်ကြွင်းမျှားမှာ ရေထဲ၌ ဖြစ်ပေါ်ကျန်ရစ်ကြသည်။ ရေထဲ၌ဖြစ်သော ကျောက်ဖြစ် ရုပ်ကြွင်းမျှားသည် အစပဌမ၌ ကျောက်မျှားနှင့်အတူ ရေ အောက်တွင် နစ်မြုပ်လျက် ရှိကြသော်လည်း၊ ရေအောက်ရှိ မြေပြင်မျှားသည် တစုံတခုသော အကြောင်းကြောင့်ရေပြင် အထက်သို့ ပေါ်လာပြီးနောက် ရေ၏ တိုက်စားခြင်း ခံရ သောအခါ ယင်းတို့ပါ ပေါ်လာကြ ရလေသည်။ ရှေး ခေတ်က ဤနည်းဖြင့် မြေပေါ်သို့ ပေါ်ခဲ့သော ကျောက် ဖြစ်ရုပ်ကြွင်းတို့မှာ ပျက်စီးကုန်သဖြင့် ကွယ်ပျောက် ဆုံး ပါးသွားသည်။ အချို့မှာလည်း ရေ၏ ဖိအား ကြောင့်ဖြစ် စေ၊ ရေတွင် ပျော်ဝင်၍ ဖြစ်စေ၊ ပျက်စီးကုန်ကြသည်။ ထို့ကြောင့် ကျောက်ဖြစ်ရုပ်ကြွင်း မှတ်တမ်းမျှားမှာ ပြည့် စုံသင့်သလောက် မပြည့်စုံချေ။ သို့သော် ခေတ်တခေတ်တွင် နေထိုင်ခဲ့သည့် သတ္တဝါမျှားသည် ထိုခေတ်၏ ရှေးဦးပိုင်း ကျသောခေတ်၌ နေထိုင်ခဲ့သည့်သတ္တဝါမျှားမှ တဖြည်း ဖြည်း ဆင့်ကဲဖြစ်လာသည့်နည်းဖြင့် ဆင်းသက်လာကြ သည်ဟူ၍ ယူဆနိုင်ရန် သက်သေခံ အထောက်အထား မျှားကိုမူကား ကျောက်ဖြစ်ရုပ်ကြွင်း မျှားတွင် လုံလုံ လောက်လောက် တွေ့ကြရလေသည်။



ငါးတကောင်၏ကျောက်ဖြစ်ရုပ်ကြွင်း

ကျောက်သားတွင်ထင်နေသောကျောက်ခက်ပင်

ထရိုင်လိုဗိုက်မျှား၏ ကျောက်ဖြစ်ရုပ်ကြွင်း

သိပ္ပံခေတ်တွင် မရှိမဖြစ်သော ကျောက်မီးသွေး

သိပ္ပံပညာ ထွန်းကားသော ဤခေတ်တွင် မရှိမဖြစ်သော ကျောက်မီးသွေးသည်ကား စက်မှုလုပ်ငန်းတို့တွင် အရေးပါလှ၏။ သစ်ပင် သစ်ဆွေး ဘဝမှ အဆင့်ဆင့် ပြောင်းလဲကာ ကျောက်မီးသွေး ဘဝသို့ ရောက်ရှိလာပုံကား စိတ်ဝင်စားဖွယ်ပင်။ ယင်းမှ ဓါတ်ပစ္စည်း အမျိုးမျိုးလည်း ထုတ်ယူနိုင်သဖြင့် အသွင်ဆိုးသလောက် အဖိုးတန်လှပေ၏။

ကျောက်မီးသွေး။ ။ကျောက်မီးသွေးကို ကမ္ဘာ့ထင်း မီးဟု ခေါ်ဆိုနိုင်သည်။ ကမ္ဘာပေါ်တွင် ထင်းမီးအဖြစ်ဖြင့် အသုံးပြုလျက် ရှိကြသော ဝတ္ထုပစ္စည်းများတွင် ကျောက်မီး သွေးသည် လူသိအများဆုံး အထင်ရှားဆုံး ဖြစ်၏။ အပူ ဓါတ်ကို ပေးရာ၌လည်း ကျောက်မီးသွေးသည် အင်အားကြီး မား၍ တန်ခိုးအကြီးဆုံးသော ပစ္စည်းတခုဖြစ်ပေသည်။

ရှေးပဝေဏီက လူများသည် ကျောက်မီးသွေးကို မတွေ့ကြ သေး၊ ယင်း၏ အသုံးဝင်ပုံကိုလည်း မသိကြသေးချေ။ ထို နောက် အင်္ဂလန်နှင့် စကော့တလန်ပြည်ရှိ လူအချို့သည် ကျောက်မီးသွေးဟူ၍ မသိဘဲ 'ကန့်ကျောက်' တမျိုးဟု ခေါ်ဆိုကြပြီးလျှင် ကျောက်မီးသွေးကို မြေအောက်မှ တူး ဖော်၍ ထင်းမီးအလို့ငှာ စတင် အသုံးပြု လာကြ၏။ ထိုမှ တစတစ ယင်း၏ အသုံးဝင်ပုံများကို သိရှိလာကြပြီးလျှင် ကျောက်မီးသွေးမှာ ထင်ရှားလာခဲ့၏။ ယခုအခါ၌ အင်္ဂလန်၊ အမေရိကန်၊ ဂျာမနီ၊ ရုရှ၊ ပြင်သစ်၊ ဣတလီ၊ အိန္ဒိယ၊ ဂျပန်စသော အရှေ့ဖက် အနောက်ဖက် နိုင်ငံကြီးများရှိ စက်ရုံ အလုပ်ရုံကြီးတိုင်း၌ လိုလိုပင် ကျောက်မီးသွေးကို အကြီးအကျယ် အသုံးပြု နေ လေပြီ။ (သတ္တုတွင်းများနှင့် သတ္တုတွင်းလုပ်ငန်း — ရှု။)


ကျောက်မီးသွေး ဖြစ်ပေါ်လာပုံ

ရှေးပဝေဏီက ကမ္ဘာကြီး၏ နေရာ အနှံ့အပြား ရှိ၍ ညွန် ပျောင်းများနှင့် ရေတိမ်ရာ အရပ်များတွင် အလွန်မြင့်မား သော သစ်တောကြီးများ ပေါက်ရောက် ဖုံးအုပ်လျက် ရှိ လေသည်။ အပင်ကြီးများ သေ၍ လဲကျလျှင် အပင်သစ် များ ထပ်ပေါက်ပြန်၏။ ဤသို့ ဖြင့် ပဌမ လဲကျသွားသော အပင်တို့၏ အကြွင်း အကျန် များသည် ရေတွင် နစ်မြုပ်၍

ကာလကြာလတ်သော် သဘာဝအလျောက် ဓါတ်ပြောင်း မှုများ ဖြစ်လာသည်။ လက်ဦးတွင် ထိုအကြွင်းအကျန်များ သည် ရွှံ့ထူထပ်သော စိမ့်မြေများတွင် တွေ့ရသော သစ်ဆွေး မီးသွေးများကဲ့သို့ ဖြစ်လာကြ၏။ (သစ်ဆွေး မီး သွေး — ရှု။) ထိုနောက် အချို့ဒေသများတွင် မြေကြီး သည် အောက်သို့နစ်မြုပ်သွားပြီးသော် ရေအိုင်များ၊ တိမ် သော ပင်လယ်များ၏ အောက်ခင်းပြင်များ ဖြစ်လာသည်။ နှစ်ပရိစ္ဆေဒ အလွန်ကြာလာသောအခါ ထိုအောက်ခင်း ပြင်ပေါ်၌ ရွှံ့များ၊ သဲများ အပြင် အချို့ဒေသများတွင် ခရု၊ ကမာ၊ သန္တာကောင် မှစ၍ အခွံမာသော ပင်လယ် သတ္တဝါကောင်တို့၏ အခွံများ စုပေါင်းဖုံးအုပ်၍ အပေါ်ယံ ကျောက်ထပ်ဖြစ်လာသည်။ ထိုကျောက်ထပ်သည် ပေ ပေါင်း ရာထောင်မက ထူ၏။ အဆိုပါ ရွှံ့များ၊ သဲများနှင့် ကျောက်များ၏ အလွန်လေးလံသော အလေးချိန်သည် ထိုသစ်ရွက်ဆွေး မြေပေါ်တွင် ကာလရှည်ကြာစွာဖိနှိပ်ထား



ကျောက်မီးသွေးကိုလှုပ်စစ်စက်ဖြင့် ဥမင်တွင်းတွင်တူးဖော် ယူစဉ်



(အတွင်းပုံ)ကျောက်မီးသွေးများကိုဆေးကြောပြီးနောက် မီးရထားတံတားဖြင့် အရွယ်အစားခွဲခြားသောစက်ရုံသို့ ပို့ရသည်။
စက်ဆန်ကာမှအရွယ်အစားအလိုက် ကျလာသောကျောက်မီးသွေးတုံးများကို ဤသို့တွေ့နိုင်ပေသည်။

မှုကြောင့် သစ်ဆွေး မီးသွေး ဘဝမှ နောက်ဆုံးတွင် ကျောက်မီးသွေး အဖြစ်သို့ တဖြည်းဖြည်း ပြောင်းလဲသွားလေသည်။ သို့သော် ကျောက်မီးသွေးဖြစ်လာရသော လမ်းစဉ်သည် အလွန်နွေး၍ အလွန်လည်းကြာ၏။ အကောင်းဆုံး ကျောက်မီးသွေးကို ကျောက်မီးသွေးခေတ်က မြေလွှာများမှ ရရှိ၍၊ ထိုကျောက်မီးသွေးခေတ်ကို ရှေးနှစ် သန်းပေါင်း ၂၀၀ မှ ၂၈၀ လောက် ခေတ်ကဟူ၍ ဘူမိဗေဒပါရဂူများက ယူဆကြလေသည်။ (ဘူမိဗေဒ - ရှု။)


ယခင်က ကျောက်မီးသွေး အကြောင်းကို အနည်းငယ်မျှသာ သိကြသေးသဖြင့် အနည်းငယ်မျှသာ တူးဖော် သုံးစွဲခဲ့ကြသည်။ သို့သော် စက်ကရိယာများ ပေါ်ပေါက် ခေတ်စားလာသည့် ၁၈ ရာစု နှစ်မှစ၍ ကျောက်မီးသွေးများကို အကြီးအကျယ် တူးဖော် လုပ်ကိုင်ခဲ့ကြလေသည်။ ကျောက်မီးသွေးမှာ စက်မှုလုပ်ငန်း အရပ်ရပ်၏ အသက်သွေးခဲဖြစ်၍ ကျောက်မီးသွေး တူးဖော်သည့် လုပ်ငန်းမှာ ယခုအခါတွင် ကမ္ဘာ့ထိပ်တန်း လုပ်ငန်းကြီး တရပ်အဖြစ် တည်ရှိလေသည်။

တကမ္ဘာလုံးကို ခြုံ၍ ကြည့်လျှင် ကျောက်မီးသွေး အမြောက်အမြား တည်ရှိသည့် ဒေသများမှာ အဓိကအား

ဖြင့် ဥရောပတိုက်၊ အာရှတိုက်နှင့် မြောက်အမေရိကတိုက်တို့ ဖြစ်ကြ၏။ အာဖရိကတိုက် တောင်ပိုင်း၊ နယူးဇီလန် ကျွန်းနှင့် သြစတြေးလီးယားတိုက် များ၌လည်း ကျောက်မီးသွေးတွင်းများရှိလေသည်။

ကမ္ဘာတွင် ကျောက်မီးသွေး အကြီးအကျယ်ထွက်သည့် တိုင်းနိုင်ငံများမှာ အမေရိကန် ပြည်ထောင်စု၊ အင်္ဂလန်၊ ဂျာမနီ၊ ပြင်သစ်၊ ဗဲလဂျီယမ်နှင့် ရုရှတို့ ဖြစ်ကြသည်။ အိန္ဒိယ နိုင်ငံတွင်လည်း အထူးသဖြင့် ဗင်္ဂလား ပြည်နယ်၌ ကျောက်မီးသွေးတူးဖော်သည့် လုပ်ငန်းသည် တနေ့တခြား ကြီးကျယ်လာသည်။ ဂျပန် နိုင်ငံ၌ ကျောက်မီးသွေးတွင်းများ အနည်းအကျဉ်းသာ ရှိ၏။ တရုတ်နိုင်ငံ၌မူ ကျောက်မီးသွေး အများအစား ရှိသော်လည်း ခေတ်မှီ စက်ကရိယာများ မရှိသည့်အတွက် ထွက်သင့်သလောက် မထွက်ဘဲ ရှိနေ၏။ တကမ္ဘာလုံးမှ တနှစ်လျှင် ကျောက်မီးသွေး တန်ချိန် ၁,၅၀၀,၀၀၀,၀၀၀ ခန့်ထွက်ရာ၊ အမေရိကန် ပြည်ထောင်စု တခုတည်းမှ တန်ချိန် ၃၈၀,၀၀၀,၀၀၀ ခန့်ထွက်၍ ကမ္ဘာတွင် ပဌမ စွဲ၏။ ဂရိတ်ဗြိတိန်ကျွန်းမှ တန်ချိန် ၂၂၆,၀၀၀,၀၀၀ ခန့်ထွက်၍ ဒုတိယ လိုက်ပြီးလျှင် ဂျာမနီက တန်ချိန် ၁၄၅,၀၀၀,၀၀၀ ဖြင့် တတိယလိုက်လေသည်။ တကမ္ဘာ

ကျောက်မီးသွေး



ကျောက်မီးသွေးဖြစ်ပေါ်လာပုံ

(၁) ရှေးပဝေဏီအခါက ကမ္ဘာအနှံ့ အပြားတွင် ရွှံ့ညွန့်ပျောင်းများထူထပ်၍ သစ်တောကြီးများဖြင့်ဖုံးအုပ်နေသည်။ (၂) ကာလကြာမြင့်၍ အပင်ကြီးများသေသော် ယင်းတို့၏အကြွင်းအကျန်များသည် ရေတွင်မြုပ်၍ နောင်အခါသစ်ဆွေးမီးသွေးအဖြစ်သို့ ပြောင်းလဲသွားသည်။ ထိုအပင်ကြီးများ၏နေရာတွင် နောက်ထပ်ပေါက်ရောက်သော သစ်ပင်များဖြင့်စိုပြည်နေလေသည်။ (၃) သစ်ဆွေးမီးသွေးပြင်ပေါ်မှရွှံ့များ သံများနှင့် ပင်လယ်သတ္တဝါများ၏ အရိုးများဖုံးအုပ်၍ အပေါ်ယံကျောက်ထပ်ဖြစ်လာသည်။ ထိုအပေါ်ယံကျောက်ထပ်၏ ဖိနှိပ်မှုကြောင့် အောက်ရှိသစ်ဆွေးမီးသွေးပြင်မှာပိုမိုသိပ်သည်းလာကာ တဖြည်းဖြည်းကျောက်မီးသွေးအဖြစ်သို့ပြောင်းလဲလာသည်။ ဤသို့အဆင့်ဆင့်ပြောင်းလဲခြင်းများ အဖန်ဖန်အလဲလဲဖြစ်ပျက်ခြင်းကြောင့် ကျောက်မီးသွေးအလွှာများဖြစ်ပေါ်လာသည်။ (၄) မြေပြင်၏ဖိအားနှင့် ဘလျင်လှုပ်ခြင်းများကြောင့် ကျောက်မီးသွေးအလွှာများမှာ မြင့်မောက်လာလျက် အချို့နေရာများတွင် အပေါ်ယံမြေလွှာနှင့် ပိုမိုနီးကပ်လာသည်။ ယင်းနေရာများကိုစက်ကရိယာများနှင့်တူးဖော်ခြင်းဖြင့်ကျောက်မီးသွေးရရှိလေသည်။

ကျောက်မီးသွေး

လုံးတွင် မြေအောက်၌ ကျောက် မီး သွေး တန်ချိန် ၄,၀၀၀,၀၀၀,၀၀၀,၀၀၀ (ကုဋေ ၄ သိန်း) ခန့်ရှိမည်ဟု ခန့်မှန်းကြ၍ နောက်ထပ် အနည်းဆုံး နှစ်ပေါင်း ၂၅၀၀ အထိ သုံးစွဲရန် လုံလောက်သေးသည်ဟု ဆိုလေသည်။

ကျောက်မီးသွေး အမျိုးမျိုး ရှိရာတွင် ကာဗွန် ရာခိုင်နှုန်း ၉၃ မှ ၉၇ အထိ ပါဝင်သော ကျောက်မီးသွေးသည် အမာဆုံး ဖြစ်၍ အကောင်းဆုံး ဖြစ်သည်။ အလတ်စား ကျောက်မီးသွေးတွင် ကာဗွန် ရာခိုင်နှုန်း ၉၀ နီးပါး ပါဝင်၍ အပျော့စား ခေါ် အသုံးအများဆုံး ကျောက်မီးသွေးတွင် ကာဗွန် ရာခိုင် နှုန်း ၈၀ အထိ ပါဝင်သည်။ ထိုထက် တဆင့်လျော့သော အပျော့စား ကျောက်မီးသွေးတွင် ကာဗွန် ရာခိုင်နှုန်း

စက်များကို ခုတ်မောင်းရန်အတွက် အသုံးပြုကြ၏။ မီးရထား မီးသင်္ဘောစသော ယာဉ်များတွင်လည်း ကျောက်မီးသွေး မပါလျှင်မဖြစ်ချေ။ ကျောက်မီးသွေး၏ အသုံးဝင်ပုံများကား များလှပေရာ၊ အမှန်စင်စစ် ကျောက်မီးသွေးသာ မရှိပါက ကမ္ဘာပေါ်ရှိ အဆောက်အအုံ၊ ယာဉ်ရထားနှင့် စက်မှုလက်မှု လုပ်ငန်းအရပ်ရပ်တို့သည် ယခုလောက် တိုးတက်ရန် လမ်းမရှိချေ။ ကျောက်မီးသွေးကို 'စိန်နက်' သို့မဟုတ် 'မြေအောင်းနေရောင်' ဟူ၍လည်း ဥရောပတိုက်တွင် ခေါ်ကြ၏။ ကျောက်မီးသွေး တူးဖော်သည့် လုပ်ငန်းသည် စက်ကရိယာ လူသူ မြောက်မြားစွာနှင့် လုပ်ကိုင်ရသည့် လုပ်ငန်းကြီး ဖြစ်သည့်အတိုင်း ကျောက်မီးသွေး ထွက်သည့် နေရာများသည် မကြာမီပင် မြို့ကြီး ပြကြီးများ ဖြစ်လာကြလေသည်။ ကျောက်မီးသွေးကို ထင်းမီးအဖြစ်သာ အသုံးပြုကြရသည်မဟုတ်၊ ကျောက်မီးသွေးမှ မီးထွန်းခါတ်ငွေ၊ ကုတ်မီးသွေး၊ ကျောက်မီးသွေးကတ္တရာစသော ပစ္စည်းများကိုလည်း ထုတ်ယူရနိုင်သည်။ ယခုအခါ ကျောက်မီးသွေး ကို အခြေပြု၍ ခါတ်ဆီကိုပင် ချက်လုပ်ယူနိုင်ပြီ။ ကျောက်မီးသွေးကတ္တရာမှ တဖန် ရာထောင်မကသော ခါတ်ပစ္စည်းများ၊ ဆေးဝင်ပစ္စည်းများကို ပြုလုပ်ထုတ်ယူနိုင် သည်။ (ကုတ်မီးသွေး၊ ကျောက်မီးသွေးကတ္တရာ — ရှု။)

မြန်မာနိုင်ငံ၌ ကျောက်မီးသွေး ထွက်သောနေရာ အများအပြားရှိသော်လည်း ကျောက်မီးသွေးကို အကြီးအကျယ်တူးဖော်လုပ်ကိုင်ခြင်း မရှိခဲ့ပေ။ အဘယ်ကြောင့်ဆိုသော် ကျောက်မီးသွေး တွင်းများမှာ အသွားရ မလွယ်ကူသောနေရာများ၌ ရှိသောကြောင့် တကြောင်း၊ ကျောက်မီးသွေးအထွက်မှာ အလွန်နည်းသော ကြောင့် တကြောင်း၊ ရရှိသော ကျောက်မီးသွေး အမျိုးအစားမှာ ညံ့သောကြောင့်တကြောင်း ဖြစ်သည်ဟု ဆိုသည်။ ထို့ကြောင့် မြန်မာနိုင်ငံသည် နိုင်ငံခြားမှ ကျောက်မီးသွေးများကို ယခုထက်တိုင် ဝယ်



ကလေးဝကျောက်မီးသွေးတွင်း

ကျောက်မီးသွေးနံရံတွင် အပေါက်ငယ်ထွင်း၍ ဖောက်ခဲ့မည့်ခိုင်းနမိုက်ကို ဤသို့ထိုးသွင်းရသည်။

၆၇ မျှ ပါဝင်၍ သစ်ဆွေး မီးသွေးတွင်မူ ကာဗွန် ရာခိုင်နှုန်း ၅၀ ခန့်သာ ပါဝင်သည်။ (ကာဗွန် — ရှု။)

ကျောက်မီးသွေးကို အိမ်များတွင် ထမင်းဟင်း ချက်ပြုတ်ရန်နှင့် မီးလုံရန်အတွက် အသုံးပြုကြ၏။ စက်ရုံအလုပ် ရုံကြီးများတွင် သတ္တုများ ကျိုရန်နှင့် ရေနွေးငွေ့အား အင်ဂျင်

ယူတင်သွင်း၍ သုံးစွဲနေရပေသေးသည်။

မကြာသေးမီက အထက်ချင်းတွင်းခရိုင်၊ ကလေးဝမြို့မှ ၄ မိုင်ကွာတွင်ရှိသော သစ်ခြောက်အရပ်ရှိ ကျောက်မီးသွေးတွင်း၌ ကျောက်မီးသွေး အကောင်းစားတမျိုးကို တွေ့ရလေသည်။ ထိုကျောက်မီးသွေး တွေ့ရသော နေရာ

အကျယ်အဝန်းမှာ အလျား ၅ မိုင်၊ အနံ ၃၇ ပေရှိသည်။ ထိုနေရာမှ ကျောက်မီးသွေး အနည်းငယ်ကို နမူနာအဖြစ် တူးယူပြီးလျှင် ဂျာမနီနိုင်ငံ၊ အမေရိကန်ပြည်ထောင်စု တို့သို့ စမ်းသပ်စစ်ဆေးရန် ပို့ခဲ့လေသည်။ ထိုနိုင်ငံတို့မှ ကျောက်မီးသွေးအကြောင်း နားလည်သော ပညာရှင်များက ထိုကျောက်မီးသွေးမှာ အကောင်းဆုံး အမျိုးအစားထဲမှ ဖြစ်၍ မီးသင်္ဘော၊ မီးရထား၊ စက်ရုံကြီးများတွင် အသုံးပြုရန် အလွန်ကောင်းသည်ဟု ဆိုကြသည်။ အမျိုးအစားမှာ အိန္ဒိယနိုင်ငံမှရသော ကျောက်မီးသွေး အကောင်းစားမျိုးနှင့် ဆင်တူ၍ အသံပြည့်ရှိ ကျောက်မီးသွေး တွင်းများနှင့် သစ်ခြောက် ကျောက်မီးသွေးတွင်းသည် တကြောတည်း ရှိလိမ့်မည်ဟု ထင်မှတ်ကြသည်။

ယခုအထိ ထိုသစ်ခြောက်တွင်း၌ ကျောက်မီးသွေးကြော ၄၇ ကြော ရှာတွေ့ခဲ့သော်လည်း တကြောတည်း၌သာလျှင် ကျောက်မီးသွေး တူးဖော်သော လုပ်ငန်း စတင်ခဲ့ရသေးသည်။ ထိုကျောက်မီးသွေးတွင်းမှ တနေ့လျှင် ကျောက်မီးသွေး တန်ချိန် ၁၀၀ ခန့် ရနိုင်လိမ့်မည်ဟု ခန့်မှန်းချက် ရှိသည်။ ထိုမျှသော ကျောက်မီးသွေးသည် မြန်မာနိုင်ငံ အတွက် သုံးလောက်ရုံသာမက နိုင်ငံခြားသို့ပင် တင်ပို့ရောင်းချရန် ပိုလှလိမ့်မည်ဟုဆိုသည်။ ယခုအခါ သစ်ခြောက် ကျောက်မီးသွေးတွင်းများကို ၁၉၅၂ ခုနှစ် ပြည်တော်သာ စီမံကိန်းများအရ တူးဖော်လုပ်ကိုင် နေပြီဖြစ်သည်။

ကျောက်မီးသွေးကတ္တရာ။ ။လမ်းခင်းရာတွင် အသုံးပြုလေ့ရှိသော ကျောက်မီးသွေးကတ္တရာကို လူတိုင်းလိုပင် မြင်ဘူးကြပေမည်။ ထိုကတ္တရာကို ကျောက်မီးသွေးအပျော့မျိုးမှ မီးထွန်းခါတ်ငွေ့နှင့် ကုတ်မီးသွေး ထုတ်လုပ်သည့် လုပ်ငန်းတွင် ဘေးထွက်ပစ္စည်း အဖြစ်ဖြင့် ရရှိ၏။ ထိုကျောက်မီးသွေး ကတ္တရာတွင် ဩဂဲနစ် ပစ္စည်း အမြောက်အမြား ပါဝင်၍ ထိုပစ္စည်းမှ ပိုးနှိမ်ဆေး၊ ဆီချွတ်ဆေး၊ ဆိုးဆေး၊ ရေမွှေး၊ ဓါတ်မြေဩဇာ စသည်ဖြင့် ပစ္စည်းအမျိုးပေါင်း များစွာကို ပြုလုပ်ယူနိုင်ပေသည်။ အမှန်မှာ ကတ္တရာမှ ပစ္စည်း ၁၂ မျိုး လောက်ကိုသာ မူရင်းအားဖြင့် ရရှိနိုင်လေသည်။ သို့ရာတွင် ဓါတုဗေဒ ပညာရှင်သည် ထိုမူရင်းပစ္စည်းများမှ ထောင်ပေါင်းများစွာသော ဒြပ်ပေါင်းအသစ်များကို ဓါတုဗေဒ နည်းအမျိုးမျိုးဖြင့် ဖော်စပ်ချက်လုပ်နိုင်ပေသည်။

ကျောက်မီးသွေးကတ္တရာတွင် ပါဝင်လျက်ရှိသော ပစ္စည်းအမျိုးမျိုးကို ထုတ်ယူရန်အတွက် ကတ္တရာ တန်ချိန် ၂၀ မျှ ဝင်နိုင်သော သံပေါင်းအိုးကြီးများတွင် ကတ္တရာကို ထည့်၍ အဆင့်ဆင့် ပေါင်းခံနည်းဖြင့် ပေါင်းခံပေးလေ့ရှိသည်။ ထိုကဲ့သို့ ပေါင်းခံလိုက်သောအခါ ဆူမှတ် အနည်း

ဆုံးဖြစ်သည့် ပဌမဆင့်၌ ဆီအပေါ့စားများကို ရရှိ၏။ ထိုပစ္စည်းများတွင် ဗင်ဇော၊ တော်လျူအောနှင့် ဇိုင်လောခေါ် ပစ္စည်းများ ပါဝင်သည်။ ဗင်ဇောမှ ဗင်ဇင်းအစစ်ကို ပြုလုပ်၍ ထိုပစ္စည်းမှတဖန် အန်နီလင်း နှင့်တကွ ဆိုးဆေးပေါင်း များစွာကို ပြုလုပ်ယူနိုင်လေသည်။ ဗင်ဇောမှ ဗစ်တား အယ်လမန်ဆီ (ဗါဒမ်စါးဆီ) တမျိုးကိုလည်း ပြုလုပ်နိုင်၍ ထိုဆီကို ဆပ်ပြာမွှေးများ ပြုလုပ်ရာတွင် အသုံးပြုလေ့ ရှိကြသည်။ တော်လျူအောမှ ဗင်ဇိုအစ် အက်ဆစ်ကို ပြုလုပ်နိုင်၍၊ ဗင်ဇိုအစ်အက်ဆစ်မှတဖန် အစားအစာများတွင် မပုပ်မသိုးရအောင် ထည့်ပေးရသော ဆိုဒီယမ် ဗင်ဇိုအိတ် ခေါ် ဓါတ်ဆားတမျိုးကို ပြုလုပ်နိုင်ပေသည်။ တီအင်တီ ခေါ် အလွန်ပြင်းထန်စွာ ပေါက်ကွဲတတ်သည့်ပစ္စည်း၊ ရိုးရိုးသကြားထက် အဆပေါင်း ၃၀၀ မျှ ပို၍ချိုသော ဆက်ကရင်းသကြားနှင့် အမွှေးနံ့သာများ ပြုလုပ်ယူရသော ဗင်ဇောဒီဟိုက် တို့မှာလည်း တော်လျူအောမှ ပြုလုပ်ယူခြင်းပင် ဖြစ်၏။ ဇိုင်လောမှ အရောင်အမျိုးမျိုးရှိသော ဆိုးဆေးပေါင်း များစွာကို ပြုလုပ်ယူနိုင်သည်။ (ဆိုးဆေးများ — ရှု။) ဗင်ဇင်းနှင့် တော်လျူအင်းတို့မှ အန်တီဆက်ပတစ် (အပုပ်နိုင်ဆေး)၊ အန်တီပိုင်ရက်တစ် (အဖျားပျောက်ဆေး)၊ ဟစ်ပနော့တစ် (အိပ်ဆေး) ကို ဖော်ယူနိုင်လေသည်။

ပဌမဆင့်ထက် အပူချိန်မြင့်သော ဒုတိယဆင့်၌ ကာဗေါ်လစ် ဆီများကိုရ၍ ကာဗေါ်လစ် အက်ဆစ် (သို့မဟုတ် ဖီနော) မှ ဆိုးဆေး အမျိုးမျိုးအပြင် ပစ်ကရစ် အက်ဆစ်နှင့် ဆယ်လီဆီလစ် အက်ဆစ်များကို ပြုလုပ်ရရှိ၏။ (ကာဗေါ်လစ် အက်ဆစ် — ရှု။) ဆယ်လီဆီလစ် အက်ဆစ်မှ အပုပ်နိုင်ဆေးနှင့် အကိုက်အခဲ ပျောက်ဆေးများကို ဖော်ယူနိုင်ရာ အက်စပီရင် ခေါင်းကိုက်ပျောက်ဆေးမှာ အဆိုပါ ဆယ်လီဆီလစ် အက်ဆစ်မှ ဖော်ယူသည်။ ဖီနောမှ ဗနီလာခေါ် သစ်ခွ အနံ့အရသာနှင့်တူ၍ ထိုအနံ့အရသာအတွက် အစားထိုး အသုံးပြုလေ့ရှိသော ဓါတ်ပစ္စည်း တမျိုးကိုလည်း ပြုလုပ်နိုင်လေသည်။ ဓါတ်သဘော အားဖြင့် ဖီနောနှင့် တူသော ကရီဆောခေါ် ဓါတ်ပစ္စည်းများကို ဤဒုတိယ ဆင့်မှပင် ရရှိသည်။ ထိုဓါတ်ပစ္စည်းများကို စင်ကြယ်အောင် မပြုလုပ်ဘဲ ထိုအတိုင်းပင် ရောဂါပိုးနှိမ်ဆေး အဖြစ်ဖြင့်အသုံးပြုနိုင်သည်။ လိုင်ဆော နှင့် ကရီအိုလင် တို့မှာ အဆိုပါ ကရီဆောများကို ရောင်းဝယ်ရာ၌ ခေါ်ဝေါ် အသုံးပြု သည့် ကုန်တံဆိပ်အမည်များ ဖြစ်ကြလေသည်။

တတိယဆင့်တွင် ရရှိသော ပစ္စည်းများ၌ နက်ဖသလင်း၊ ကရီအိုစုတ် များနှင့် ကွင်နီလင် ခေါ် ပစ္စည်းများ ပါဝင်ကြ၏။ နက်ဖသလင်းမှ မဲနယ်ရောင်၊ အဝါရောင်၊ ကြက်သွေးရောင်၊ ပန်းရောင်နှင့် အစိမ်းရောင် ဆိုးဆေးများ

ကိုင်း၊ ဆေးဝင် ပစ္စည်းများကိုင်း၊ ပရုတ်လုံးများကိုင်း၊ ပြုလုပ်ရရှိနိုင်သည်။ ကရီအိုစုတ်၌ သစ်သားများ မဆွေးမြည့်နိုင် ပိုးမစား စေနိုင်သော သတ္တိရှိသဖြင့် အိမ်တိုင်နှင့် အကာအရံများကို ဤဆီဖြင့် သုတ်လိမ်းပေးရလေသည်။ (ကရီအိုစုတ် — ရှု။) ကွင်နီလင်သည် အပုပ်နိုင်ဆေး ဖြစ်သည့်အပြင် ယင်းမှ ဆိုးဆေးများလည်း ပေါ်ယူနိုင်သည်။

စတုတ္ထဆင့် ပေါင်းချေးမှ အန်သရာဆင်း ဆီကိုရရှိ ထိုဆီမှ အထူးသဖြင့် ခြည်ထည်များအတွက် အရေးကြီးသော ဆိုးဆေးများကို ပြုလုပ်နိုင်ပေသည်။ အန်သရာဆင်း ဆီကို ထုတ်ယူပြီးသော ပေါင်းအိုးထဲ၌ မည်းနက်စေးကပ်သည့် ပစ်ချကတ္တရာသား ကျန်တော့သည်။ ပစ်ချကတ္တရာ အမာစားကို အလိုရှိလျှင် အန်သရာဆင်းကို အကုန်အစင် ထုတ်ယူရ၍ ပစ်ချကတ္တရာ အပျော့စားကို အလိုရှိသော် ပေါင်းအိုးထဲ၌ အန်သရာဆင်း အနည်းငယ် ကျန်နေအောင် ချန်ထားရ၏။ ပစ်ချကတ္တရာမှာ အမှန်စင်စစ် ကတ္တရာစေးမှ အဖိုးတန် ပစ္စည်းများ ထုတ်ယူပြီးနောက် အကြွင်းအကျန်ပင် ဖြစ်၏။ အကြွင်းအကျန် ဖြစ်သော်လည်း ဤပစ္စည်းကို စွန့်မပစ်ရသေးပေ။ ထိုကတ္တရာချေးမှ အိမ်မိုးရာတွင် အသုံးပြုသော ရေခံစက္ကူများ၊ ခြယ်ဆေးများ၊ သစ်သားမဆွေးမြည့်အောင် သုတ်လိမ်းပေးသည့် ပစ္စည်းများကို ပြုလုပ်နိုင်၏။ ကတ္တရာချေးကို လမ်းခင်းရာတွင်လည်း အသုံးချနိုင်သည်။

ဖီနော၊ ကရီဆော၊ နက်ဖသလင်းနှင့် ကျောက်မီးသွေးကတ္တရာမှ ရရှိသော အခြားပစ္စည်းတို့မှ ယခုခေတ် ဓါတုဗေဒပညာရှင်တို့သည် ပလပ်စတစ် အသုံးအဆောင် အမျိုးမျိုးကို ပြုလုပ်ယူကြသည်။

ကျောက်မဲမြို့။ ။ပြည်ထောင်စုမြန်မာနိုင်ငံ ရှမ်းပြည်နယ် မြောက်ပိုင်း၊ သီပေါနယ်တွင်တည်ရှိသော ကျောက်မဲမြို့မှာ ရှမ်းပြည်နယ်မြို့ကြီးများအနက် အရေးပါလှသော မြို့တမြို့ဖြစ်လေသည်။ သီပေါစော်ဘွားပိုင် သီပေါနယ်တွင်ရှိ၍ ကျောက်မဲမြို့မှာ ထိုနယ်တွင် ဒုတိယအကြီးဆုံးမြို့ဖြစ်သည်။ ကျောက်မဲမြို့ဟု ခေါ်တွင်ခြင်းမှာ မြို့နှင့်အတန်ကွာတွင် ရှမ်းဘာသာအားဖြင့် ကုန်းမဟင်လံ မြန်မာဘာသာအားဖြင့်မည်းနက်သောကျောက်ဟုခေါ်သည့်ကျောက်တောင်တန်းကြီးတခု တည်ရှိသောကြောင့်ဖြစ်သည်။

ကျောက်မဲမြို့၏ အကျယ်အဝန်းဧရိယာမှာ စတုရန်း ၂ မိုင်နီးပါးရှိ၏။ လူဦးရေမှာ ၁၀,၀၀၀ ခန့်ရှိလေသည်။ စီးပွားကုန်သွယ်မှု တိုးတက်ဖွံ့ဖြိုးလျက်ရှိသည့်ပြင် လူဦးရေလည်း များပြားတိုးတက်သည်နှင့်အမျှ မြို့မှာ တဖြည်းဖြည်း တိုးချဲ့လျက်ရှိပေရာ၊ ကျောက်မဲနယ်ဆန်း လမ်းတလျှောက်တွင် လူနေအိမ်ခြေများ တိုးတက်လာသည်ကိုတွေ့ရ၏။

ကျောက်မဲမြို့၏ စည်ပင်သာယာရေးကို မြို့မိမြို့ဖများ ပါဝင်သည့် တောင်းကော်မီတီခေါ် မြို့အုပ်ချုပ်ရေးအဖွဲ့က စီမံခန့်ခွဲလေသည်။ ထိုအဖွဲ့၏ ဥက္ကဋ္ဌမှာ နယ်ဝန်မင်းခေါ် ကျောက်မဲမြို့ပိုင် ဖြစ်၏။ ထိုမြို့ပေါ်ရှိ ရှမ်းပြည်နယ်ဆိုင်ရာ အခြားရုံးများမှာ သီပေါနယ်ဆိုင်ရာနယ်ခြားဝန်ထောက်ရုံး၊ ကျောက်မဲနယ်ဆိုင်ရာ ခရိုင်အင်ဂျင်နီယာရုံး၊ ကျောက်မဲနယ်ဆိုင်ရာ ခရိုင်ပညာရေးမှူးရုံးတို့ဖြစ်ကြသည်။

မြို့မှာ ခေတ်မီမြို့တမြို့ ဖြစ်သည့်အတိုင်း အထက်တန်းကျောင်း၊ ပြည်သူ့ဆေးရုံ၊ လယ်ယာစိုက်ပျိုးမှု ဥယျာဉ်တို့လည်းရှိ၏။ အမှန်အားဖြင့်ဆိုသော် ကျောက်မဲမြို့ကို ခရိုင်ဝန်ရုံးစိုက်မြို့ ပြုလုပ်ရန် လျာထားပြီးဖြစ်လေသည်။ အထွေထွေအုပ်ချုပ်မှုတွင် မူအားဖြင့် သီပေါစော်ဘွားပင် ဦးစီးလျက်ရှိ၍၊ သဿမေဓန၊ ယစ်မျိုးခွန်၊ ဘိန်းခွန်၊ ဈေးခွန် စသည်တို့ကို ကောက်ခံစည်းကြပ်လျက်ရှိသည်။

ကျောက်မဲမြို့မှာ မန္တလေးလာရုံ မီးရထားလမ်းပေါ်တွင် အရေးကြီးသော မီးရထားလမ်းမြို့ တမြို့ဖြစ်၏။ သက္ကရာဇ် ၁၂၆၀ ပြည့်နှစ်တွင် မန္တလေးမြို့မှ ကျောက်မဲမြို့သို့ မီးရထားလမ်း စတင်ဖောက်လုပ်ရာ၊ ၁၂၆၂ ခုနှစ်တွင် ပြီးစီးသည်။ ၇၅ မိုင်ဝေးသောမိုးကုတ်မြို့နှင့်၎င်း၊ ၇၅ မိုင်မျှဝေးသော နန်းဆန်းမြို့နှင့်၎င်း၊ ၆၃ မိုင်ဝေးသော လာရုံမြို့နှင့်၎င်း၊ မော်တော်ကားလမ်း အဆက်အသွယ်များရှိသည်။

အထက်ပါဆက်သွယ်မှု အနေအထားများကို ထောက်ထားခြင်းအားဖြင့် ကျောက်မဲမြို့တည်နေရာမှာ စီးပွားကုန်သွယ်မှုအတွက် အလွန်အရေးပါသော နေရာဖြစ်ကြောင်း ထင်ရှားသည်။ ပြည်ထောင်စုမြန်မာနိုင်ငံတွင် လက်ဖက်အများဆုံးထွက်သော တောင်ပိုင်နယ်မှာ ကျောက်မဲမြို့၏ ကျောထောက်နောက်ခံဒေသဖြစ်သည်။ ထိုမှတစ်ပါး မြန်မာပြည်မမှလာသော ကုန်ပစ္စည်းများကိုလည်း ကျောက်မဲမြို့မှ၊ ကျောက်မဲနယ်၊ သီပေါနယ်၊ မိုင်းလုံးနယ်များသို့ ဖြန့်ဖြူးရာ ဗဟိုဒေသလည်းဖြစ်ပေသည်။

မြို့ပတ်ဝန်းကျင်တွင်မူ စပါးစိုက်ပျိုးကြ၏။ မြို့ပေါ်တွင် ထင်ရှားသောစေတီ ၃ ဆူရှိရာ၊ မီးရထားဘူတာရုံအနီး၌ ဘိုးဘိုးအောင်ဘုရား၊ မြို့အရှေ့ဖက်၌ ထုံးဘိုတောင်ဘုရားနှင့် အနောက်ဖက်၌ တောင်ပေါ်ဘုရား ခေါ် စေတီတော်များဖြစ်ကြသည်။ စော်ဘွားကြီးစောကြာဆိုင် ကိုယ်တိုင် စိန်ဖူးတင်လှူသော ပြည်လုံးချမ်းသာစေတီလည်း အထင်အရှားရှိသေးသည်။ ထို့ပြင် တမြို့လုံးကိုးကွယ်သော ကိုးမြို့ရှင် နတ်ကွန်းကနူးကြီးလည်း ရှိသေးသည်။

မြို့နေလူများစုမှာ ရှမ်းလူမျိုး ဗုဒ္ဓအယူဝါဒီများဖြစ်ကြသည်။ တည်နေရာနှင့် ကျောထောက်နောက်ခံ ထွက်ကုန်များကို အကြောင်းပြု၍ ကျောက်မဲမြို့မှာ တဖြည်းဖြည်းတိုးတက်ကြီးကျယ်လာမည့် မြို့ကြီးတမြို့ဖြစ်ပေသည်။

လူမျိုးတိုင်းနှစ်သက်တပ်မက်သည့်ရတနာ

ကျောက်မျက်များသည် လှပသောကြောင့်၎င်း၊ ရွှားပါးသောကြောင့်၎င်း၊ တန်ဖိုးထား၍ နှစ်သက်တပ်မက်ကြပေသည်။ ထိုပစ္စည်းမျိုးကို ပိုင်ဆိုင်ရခြင်း၌ ဂုဏ်ယူတတ်ကြရာ အချို့ကျောက်မျက်များသည် ပြည်တန်သည်ဟုပင်အဖိုးဖြတ်ကြလေသည်။

ကျောက်မျက်။ ။ကျောက်မျက်ဆိုသည်မှာ လူတို့ ပြုပြင် ပြီးနောက် အလှအပ အသုံးအဆောင် အဖြစ်ဖြင့် ဝတ်စား ဆင်ယင်ကြသည့် အဖိုးတန် ကျောက်မျက်များပင် ဖြစ်လေသည်။ ကျောက်မျက်တို့သည် များသောအားဖြင့် တွင်းထွက်ကျောက်မျက် ဖြစ်ကြသော်လည်း ကျောက်မျက်အမျိုးတွင် ပါဝင်သော ပုလဲ၊ ပယင်းနှင့် သန္တာတို့မှာမူ တွင်းထွက်ကျောက်မျက်များ မဟုတ်ကြပေ။ ကမ္ဘာပေါ်တွင် အဖိုးတန် ကျောက်အမျိုးပေါင်း ၁၂၀ ခန့်ရှိ၍ ယင်းတို့အနက် ၂၅ မျိုးခန့်သာ အသုံးများသည်။ ကျောက်မျက်ရတနာများ စာရင်းတွင် စိန်၊ ပတ္တမြား၊ မြနှင့် နီလာ ၄ မျိုးသာလျှင် အဖိုးအတန်ဆုံး ဖြစ်ကြ၍ ကျန်ကျောက်စိမ်း၊ ပယင်း၊ မဟူရာ စသည်တို့မှာ အလတ်စား အဖိုးတန် ကျောက်မျက်များ ဖြစ်ကြလေသည်။

ကျောက်မျက်များသည် လူတို့၏ နေထိုင်စားသောက်မှုတို့အတွက် မရှိလျှင် မဖြစ်သော အရာများကား မဟုတ်ကြပေ။ သို့သော် လှပသော ပစ္စည်း၌ နှစ်သက်တပ်မက်ခြင်း၊ ရွှားပါးသော ပစ္စည်းကို တန်ဖိုးထား၍ ထိုပစ္စည်းမျိုး ပိုင်ဆိုင်မှု၌ ဂုဏ်ယူတတ်ခြင်းမှာ လူတို့၏ သဘာဝ ဖြစ်သည့်အားလျော်စွာ အရောင်အသွေးအားဖြင့် ပြောင်လက်လှပခြင်း၊ တာရှည်အသုံးခံခြင်း၊ ရွှားပါးခြင်း စသောဂုဏ်များနှင့် ပြည့်စုံသည့် ကျောက်မျက်များကို လူတို့သည် ဒေသမရွေး ခေတ်မရွေးဘဲ အလွန်ရွေးကျသော ကာလကပင် မြောက်မြားစွာ တန်ဖိုးထားကာ ထူးထူးခြားခြား ခုံမင်မြတ်နိုး လာခဲ့ကြပေသည်။ ကျောက်မျက်

အမျိုးမျိုးရှိသည့်အနက် လူမျိုးအလိုက် အကြိုက်တမျိုးစီ ရှိကြလေသည်။ အနောက်တိုင်းသားတို့က အမာဆုံးနှင့် အတောက်ပဆုံး ဖြစ်သော စိန်ကို ကျောက်မျက်တို့၏ ဘုရင်ဟု ဆိုကြ၏။ တရုတ်လူမျိုးတို့က ကျောက်စိမ်းကို အထူးသဖြင့် နှစ်သက်ကြ၏။ မြန်မာနိုင်ငံနှင့် အိန္ဒိယနိုင်ငံ

တွင်မူ ရှေးမင်းများလက်ထက်မှစ၍ ပတ္တမြားကို သာလျှင် တော်ဝင်ရတနာ အဖြစ်ဖြင့် အစဉ်အဆက် မှတ်ယူ၍ တန်ဖိုး အထူးထားကြလေသည်။

ကျောက်မျက်တို့၏ ဘုရင်ဟု ခေါ်ဆိုကြသော စိန်များကို ရှေးက ပြည့်ရှင်ဘုရင်များသာ ပိုင်စိုးသုံးစွဲနိုင်ခဲ့ကြသော်လည်း ယခုသော် လူသာမန် အများပင် ပိုင်ဆိုင်ဝတ်ဆင်လျက် ရှိကြလေပြီ။ သို့ရာတွင် တကယ်တမ်း အရည်အသွေး ကောင်းလှသော စိန်များမှာမူ တလုံးလျှင် မြန်မာ့နေ့နှင့်ဆိုသော် တကုဋေ ကျော်မျှ အထိ တန်ဖိုးရှိနိုင်ပေသည်။ (စိန်ရတနာ — ရှု။)

ကမ္ဘာတွင် ပဌမဦးဆုံး စိန်များကို အိန္ဒိယ နိုင်ငံမှ ရရှိသည်ဟုဆို၏။ သို့သော်

ယခုအခါ စိန်ထွက် အများဆုံးဒေသကား အာဖရိကတိုက်တောင်ပိုင်း ဖြစ်သည်။ ဗရာဇီးနိုင်ငံမှလည်း တခါက စိန်အမြောက်အမြား တူးဖော် ရရှိခဲ့ဘူးသည်။

ကမ္ဘာကျော် စိန်ကြီးများအနက် ယခုအခါ အကျော်ကြားဆုံးဟု ဆိုရလောက်သော စိန်ကြီးမှာ ‘ကိုဟီးနူး’ ပင်ဖြစ်၍ ယင်းမှာ ၁၈၅၀ ပြည့်နှစ်တွင် အရှေ့အိန္ဒိယကုမ္ပဏီက ဝိတိုရိယ ဘုရင်မကြီးထံ ဆက်သသော စိန်ကြီး ဖြစ်လေသည်။ ၁၈ ရာစုနှစ်တွင် ရုရှနိုင်ငံ ဒုတိယ ကက်သရင်း



ကျောက်မျက်တို့ဖြင့်ပြီးသောလက်ဝတ်တန်ဆာများ


ဘုရင်မ လက်ဝယ်သို့ လက်ဆောင်ပဏ္ဏာအဖြစ် ရောက်ရှိလာသော စိန်ကြီးမှာ ‘အောလော့’ ဟူ၍ ထင်ရှား၏။ အချို့က ဤစိန်ကြီး ၂ လုံးသည် ၇၇၇ ကာရက်လေး၍ ယနေ့တိုင် အစအန ပျောက်နေသော ‘ဂရိတ်မဂို’ ခေါ် စိန်ကြီးမှ ခွဲစိတ်ထားသော စိန်များဖြစ်သည်ဟု ဆိုကြသည်။ ‘နပိုလီယန်’ ခေါ်စိန်ကြီးလည်း အဘယ်ပုံ ဖြစ်ပျက်သွားသည်ကို မသိကြချေ။ ယနေ့အထိ တူးဖော်ရရှိသော စိန်ကြီးများအနက် အကြီးဆုံးမှာ ‘ကာလီနန်’ ခေါ် စိန်ပင်ဖြစ်၏။ ထိုစိန်ကြီးကို အာဖရိကတိုက်မှ ၁၉၀၅ ခုနှစ် တွင်တူးဖော်ရရှိ၍ ယင်း၏အလေးချိန်မှာ အရိုင်းအတိုင်း ကာရက်ပေါင်း ၃၀၂၄ မျှစီးလေသည်။

ဒုတိယ အမာဆုံး ကျောက်မျက်မှာ ပတ္တမြားဖြစ်၏။ ပတ္တမြားကို စိန်တို့လောက် ကြီးကြီးမားမား တွေ့ရလေ့ မရှိပေ။ ထို့ကြောင့် အရွယ်ချင်း တူပါက ပတ္တမြားသည် စိန်ထက် တန်ဖိုးကြီးတတ်၏။ အရွယ်ကြီး၍ အရည်အသွေး လည်းကောင်း အနာအဆာလည်းလွတ်ကင်းသော ပတ္တမြား တလုံးသည် အဖိုးမဖြတ်နိုင်အောင် တန်ဖိုး ကြီးနိုင်ပေရာ၊ မြန်မာဘုရင်များ လက်ထက်က အလွန်ထင်ရှားခဲ့သော ‘ပတ္တမြားငမောက်’ မှာ ပြည်တန်သည်ဟုပင် အဆိုရှိလေသည်။ ယခုအခါ အိန္ဒိယနိုင်ငံ မဟာရာဇာ (စော်ဘွား) အချို့၌ မြို့ကြီးများလောက် အဖိုးတန်သည့် ပတ္တမြားရှိသည် ဟု သိရ၏။ ကမ္ဘာပေါ်တွင် အကြီးဆုံး ပတ္တမြားမှာ ကာရက် ၅၀ မျှလေး၍ ထိုပတ္တမြား ကိုလည်း အိန္ဒိယ မဟာရာဇာ တဦးက ပိုင်ဆိုင်သည်ဟု သိရသည်။ ဆွီဒင်နိုင်ငံ တတိယ ဂပ်စတားဗပ် ဘုရင်က ရရှိနိုင်ငံ ကက်သရင်း ဘုရင်မသို့ လက်ဆောင် ပေးသည်ဟု ယုံကြည်ရသည့် ပတ္တမြားသည် ခိုဥလောက် ကြီးသည် ဟုဆို၏။ အခြား ကမ္ဘာကျော်ပတ္တမြား တလုံးမှာ အင်္ဂလန်နိုင်ငံ ဆဌမ ဂျော့ဘုရင် နန်းတက်စဉ်က ဆောင်းခဲ့သည့် သရဖူတွင် တပ်ဆင်ပါရှိသော ပတ္တမြားကြီး ဖြစ်၍ ယင်း မှာ အလျား ၂ လက်မ အနံ ၁၁ လက်မ ရှိလေသည်။ ကမ္ဘာပေါ်တွင် ပတ္တမြားနှင့် ကျောက်နီ တူးဖော် ရရှိသည့် အရပ်ဒေသများ မှာ မြန်မာနိုင်ငံ၊ ယိုးဒယားနိုင်ငံနှင့် သီဟိုဠ် ကျွန်းတို့ ဖြစ်ကြ၍ အကောင်းဆုံး ပတ္တမြားများကိုမူ မြန်မာနိုင်ငံ မိုးကုတ်နယ်မှ ရရှိသည်။

သွေးကဲ့သို့ နီသော ပတ္တမြားနှင့် တောက်ပသော အပြာရောင်ရှိသည့် နီလာမှာ ကျောက်တမျိုး တစားတည်း ဖြစ်ကြောင်း သိရလျှင် ကျွန်ုပ်တို့ အံ့သြကြပေမည်။ သို့သော် နီလာနှင့် ပတ္တမြား ၂ မျိုးလုံးမှာ အလျှူမီနီယမ် ပါရှိ

သော ကုရနွံခေါ် ကျောက်မျက် အမာမျိုး တမျိုးတည်း ပင်ဖြစ်၍ ခြားနားချက်မှာ အရောင်သာ ဖြစ်လေသည်။ ကုရနွံတွင် အပြာရောင်ရှိလျှင် ‘နီလာဖြူ’ ဟူ၍၎င်း၊ အဝါရောင်ရှိလျှင် ‘နီလာဝါ’ ဟူ၍၎င်း၊ အစိမ်းရောင်ရှိလျှင် ‘နီလာစိမ်း’ ဟူ၍၎င်း၊ ခရမ်းရောင်ရှိလျှင် ‘နီလာခရမ်း’ ဟူ၍၎င်း၊ ပြာစိမ်းစိမ်း အရောင်ရှိလျှင် ‘နီလာငှက်ခါး’ ဟူ၍၎င်း အသီးသီး ခေါ်ကြ၏။ တခါတရံ နီလာဖြူကို မိုက္ကရိုစကုပ် မှန်ဘီလူး အဖြစ်ဖြင့်လည်း အသုံးပြုကြသည်။ နီလာကို ပတ္တမြား ထွက်ရာဖြစ်သော မြန်မာနိုင်ငံ၊ ယိုးဒယားနိုင်ငံနှင့် သီဟိုဠ်ကျွန်းအပြင် မက်ဒါဂက်စကားကျွန်း၊ ဩစတြေးလီးယားတိုက်၊ အမေရိကန် ပြည်ထောင်စုနှင့် ကသိုရ ပြည်နယ်များတွင် တူးဖော် ရရှိသော်လည်း အကောင်းဆုံး အမျိုးအစားကိုမူ ယိုးဒယားနိုင်ငံနှင့် သီဟိုဠ် ကျွန်းတို့မှ ရရှိသည်ဟုဆိုသည်။

ယခုအခါ ကျောက်နီနှင့် နီလာများကို ဓါတုဗေဒ နည်းဖြင့်လည်း ချက်ယူ ရောင်းချ နေပြီဖြစ်၍ အလွန်ပေါများစွာ တွေ့နိုင်ပေသည်။ အချို့ ချက်ကျောက်များမှာ တွင်းထွက်ကျောက်နှင့် မခြားအောင် အရည်အသွေး ကောင်းလှသဖြင့် ကျောက်အကြောင်း ကျွမ်းကျင်နားလည် သူများသာ အစစ်နှင့် အတုကို ခွဲခြားနိုင်ပေသည်။ ချက်ကျောက်များကို အများအားဖြင့် နာရီနှင့် သိပ္ပံပတ်ဆိုင်ရာ ကရိယာ



ကျောက်မျက်စာရင်းအဝင်အပါပုလဲရတနာများ

များတွင် အမြောက်အမြား အသုံးပြုကြ၍ နှစ်စဉ်နှစ်တိုင်း ကျောက်နီ ကာရက်ပေါင်း ၂၀,၀၀၀,၀၀၀ မျှနှင့် နီလာ ကာရက်ပေါင်း ၁၂,၀၀၀,၀၀၀ ကျော်မျှကို ချက်ယူကြလေသည်။

ကျောက်မျက်များသည် လှပ အဖိုးတန် သည်ဟု ဆိုရသော်လည်း သဘာဝတွင် တွေ့ရသော ကျောက်ရိုင်းတုံး

မှာ မည်သို့မျှ တောက်ပြောင် လှပခြင်း မရှိပေ။ ကျောက် ရိုင်း များ ကို ကျောက်မျိုးနှင့် အရည်အသွေး ကို လိုက်၍ သင့်လျော်သော ပုံစံ နှင့် အကွက်များ ပေါ်ပေးမှု အစွမ်းကုန် တောက်ပြောင် လှပလာသည်။ ကျောက်သွေး သမား ကောင်းတယောက်သည် ကျောက်သွေး အတတ် တွင် သာ ကျွမ်းကျင် ရသည်မဟုတ်၊ ကျောက် အကြောင်း ကို လည်းနားလည်ရပေသည်။ သို့မှသာ ကျောက်ကို အရည် ရှိ သလောက် အရောင် အသွေးထွက်၍ တန်ဖိုးအမြင့်ဆုံး ဖြစ်လာအောင် ပြုပြင် ပေးနိုင်ပေသည်။ ကျောက်သွေး အတတ်ကား အလွန် ရှေးကျသော အတတ်ဖြစ်၍ ထိုအတတ်ကို ရှေး ဆူမာလူမျိုးတို့သည် ဘီစီ ၃၀၀၀ ကျော်လောက်မှစ၍ အသုံးချခဲ့သည်ဟု ဆိုလေသည်။



ကျောက်မျက်ရတနာများအားအဆင်တန်ဆာအမျိုးမျိုးပြုလုပ်ယူကြ၏။

မြတွင် ကြည်လင်စိမ်းမြသော အရောင်ရှိသဖြင့် လူကြိုက်များလေသည်။ အသွေးအရောင်ကောင်း၍ အနာအဆာ လွတ်လျှင် မြသည် စိန်လောက်ပင်တန်ဖိုးရှိနိုင်၏။ သို့သော် မာကျောမှုတွင် စိန်နှင့် နီလာ ဥဿဖယားတို့ကို မမှီသဖြင့် ယင်းတို့လောက် အသုံးမဝင်လှပေ။ မြအကောင်းဆုံးအစားကို တောင်အမေရိကတိုက် ကိုလုံးဗီးယား နိုင်ငံမှ ရရှိလေသည်။

ပုလဲနှင့် သန္တာမှာ ရေမှရသော ကျောက်မျက်များ ဖြစ်ကြသည်။ ပုလဲကို အများအားဖြင့် ကမာ သို့မဟုတ် မုတ်ကောင်၏ ကိုယ်တွင်းမှ ရ၍ သန္တာကို သန္တာကောင်များရှိသော သန္တာကျောက်တန်းများမှရလေသည်။ (ကမာ—ရှ။) ပယင်းကိုမူ ရေအောက်တွင် နစ်မြုပ်နေတတ်သော ရှေးဟောင်းသစ်ပင် အချို့၏ သစ်စေး အကြွင်းအကျန်များမှ ရရှိ၏။ ပုလဲ၏ တန်ဖိုးမှာ အရွယ် အရောင်အဆင်းနှင့် အမျိုးပြေပြစ်မှုတို့ အပေါ်တွင် တည်ရာ တခါက ပါးရှားဘုရင်သည် ပုလဲတလုံးကို ပေါင် ၁၀၀,၀၀၀ အထိတန်

ဖိုးပေး၍ ဝယ်ဘူးသည်ဟု သိရလေသည်။ အကောင်းဆုံးပုလဲမျိုးကို ရနိုင်သည့်ဒေသ များမှာ ပါးရှင်းပင်လယ်ကွေ့နှင့် ပစိဖိတ်သမုဒ္ဒရာ တောင်ပိုင်းရှိ ကျွန်းများဖြစ်ကြသည်။

လူတို့သည် ရှေးပဝေဏီကပင် ကျောက်မျက်များ၌ ထူးခြားသော တန်ခိုးများ ရှိသည်ဟု အယူရှိခဲ့ကြသည်။ ဥဒါဟရုဏ် မြသည် ဧရာဝတီယများကို ကုစားကာကွယ်နိုင်သည် ဟူ၍ ၎င်း၊ ခရမ်းကျောက် (စလင်းစွဲ) သည်အရက်မှူးပြေစေနိုင်သည်ဟူ၍ ၎င်း၊ စိန်သည် အရူးဧရာဝတီကို ကာကွယ်ပေးနိုင်၍ မင်္ဂလာသတို့သားနှင့် သတို့သမီးကို ပျော်ရွှင် ချမ်းမြေ့လာဘ်လာဘ ပြည့်ဝစေနိုင်သည် ဟူ၍ ၎င်း၊ ပတ္တမြားသည် ဘေးဧရာဝတီ အမျိုးမျိုးကို ကာကွယ်နိုင်သည် ဟူ၍ ၎င်း အမျိုးမျိုး ယုံကြည်ကြ၏။ ပုလဲ၊ သန္တာ၊ နီလာ၊ စိန်၊ ကြောင်၊ မြ၊ ဥဿဖယား၊ ပတ္တမြား၊ ဂေါ်မိတ် ဟူသော ရတနာကိုးပါး စီချယ်သော နဝရတ် လက်စွပ်ကိုလည်း ကျက်သရေမင်္ဂလာနှင့် ပြည့်စုံသည်ဟု ယုံကြည်ကာ ဝတ်ဆင်ကြသည်။ နဝရတ်လက်စွပ်ကို ဝတ်ဆင်သည့် အကျိုးကျေးဇူးများကား အောက်ပါ လင်္ကာအတိုင်းဖြစ်သည်။

‘ပတ္တမြားဘုန်းတောက်၊ မြကျောက်ချေမ်း၊ စိန်စွမ်းဂုဏ်ရောင်၊ ကြောင်ကားသိဒ္ဓိ၊ မဏိနီလာ၊ မေတ္တာကံချုပ်၊ ဂေါ်မုတ်ခွန်အား၊ ဥဿဖယားကျန်းမာ၊ သန္တာကြီးကဲ၊ ပုလဲကျက်သရေ၊ ကိုးဂုဏ်ဝေသည်၊ ကိုးထွေ နဝရတ်စွမ်းရည်တည်း။’

ယခုခေတ်မှာပင် နေ့နံသင့်သော ကျောက်မျက်များကို ဆောင်ထားလျှင် လာဘ်ကောင်းနိုင်သည်ဟု အချို့က စွဲမြဲယုံကြည်ဆဲဖြစ်သည်။

ကျောက်သလင်း။ ။ကျောက်သလင်းသည် အတွေ့ရများသော တွင်းထွက်ပစ္စည်းတမျိုးဖြစ်သည်။ မှန်ကဲ့မှန်စ

များနှင့် တူသောကြောင့် အလွယ်တကူပင် မှတ်မိနိုင်သည်။ သဲကျောက်များတွင်လည်း သလင်းပွင့်များ အနေနှင့် တွေ့ရတတ်၏။ ကျောက်သလင်းသည် ကမ္ဘာ့မြေလွှာတွင် အများအပြားတွေ့ရသော အောက်ဆီဂျင်ဒြပ်စင်နှင့် ဆီလီကွန်ဒြပ်စင်တို့ ပေါင်းစပ်ဖွဲ့စည်းထားသော ပစ္စည်းဖြစ်သောကြောင့် ဓာတုဗေဒအလိုအားဖြင့် ဆီလီကွန်ဒိုင်အောက်ဆိုက်ဟုခေါ်သည်။ သဲများသည် များသောအားဖြင့် ကျောက်သလင်းများမှ ရေစား၍သော်၎င်း၊ ပဲ့ထွက်၍သော်၎င်း ဖြစ်ပေါ်လာ၏။ (ဆီလီကွန်၊ သဲ — ရှု။)

ကျောက်သလင်းသည် မှန်ကို ခြစ်နိုင်လောက်အောင် မာ၏။ သို့သော် နီလာနှင့်စိန်တို့လောက်ကား မမာချေ။ ကျောက်သလင်းသည် မီးခတ်ကျောက်၊ နဂါးသွဲကျောက်၊ မဟူရာကျောက် စသောကျောက်များတွင် အလွန်သေးသော ခရစ္စတယ်ကလေးများအဖြစ်ဖြင့် ပါဝင်သည်။ (ခရစ္စတယ် — ရှု။) ကျောက်သလင်းသည် အလွန်အသုံးဝင်၏။ ကျောက်သလင်းမှဖြစ်သော သဲနှင့်သဲကျောက်များကိုကော်ပတ်စက္ကူ၊ အရောင်တင်အမှုန့်၊ အပူခံပစ္စည်း၊ ဓါးသွေးကျောက်စသည်တို့ ပြုလုပ်အသုံးပြုကြသည်။ ဝင်ရိုးဗယ်ရင်သေးသေးလိုအပ်သည့် ကရိယာများ အတွက်လည်း အသုံးပြုကြသည်။ မှန်နှင့်မခြားအောင်ကြည်လင်၍ အလင်းပေါက်သည့် သဘာဝကျောက်သလင်းကို ကျောက်မျက်


ဝင်သည်။ အပူဒဏ်ကို အလွန်ခံနိုင်သောကြောင့် ရုပ်ရှင်ပြစက် မှန်ဘီလူးများ ပြုလုပ်ရာ၌လည်း အသုံးပြုကြ၏။ (မှန်ဘီလူး — ရှု။)

ကျောက်သလင်းသည် ရေတွင်ဖြစ်စေ၊ အက်ဆစ်တွင်ဖြစ်စေ ပျော်ဝင်ခြင်းမရှိသောကြောင့် ဓာတ်ခွဲခန်းသုံး ဖန်ကျူများပြုလုပ်ရာ၌လည်း အသုံးပြုကြသည်။

မြန်မာနိုင်ငံတွင် ကျောက်သလင်းကို စေတီတော်စိန်ဖူးများ ပြုလုပ်ရာ၌လည်း အသုံးပြုရာ ဗိုလ်တထောင် ကျိုက်ဒေးအပ် စေတီတော်၌ စိန်ဖူးကို မိုးကုတ်မြို့မှ ရရှိသော ကျောက်သလင်းဖြင့် ပြုလုပ်သည်ဟု သိရသည်။ ထိုစိန်ဖူးကြီးသည် အချိန် ၂ ပိဿာ၊ လုံးပတ် ၁၅ လက်မ၊ အချင်း ၅ လက်မ၊ အမြင့် ၁၈ လက်မရှိသည်။ သီဟိုဠ်ကျွန်းရှိ မဟာစေတီတော်မှစိန်ဖူးကိုလည်း မိုးကုတ်ထွက်ကျောက်သလင်းဖြင့်ပြုလုပ်၍လှူဒါန်းထားလေသည်။

ကျောက်သလင်းကိုဂေါ်တံဟုလည်းခေါ်သည်။ ကျောက်သလင်းတွင် အမျိုးပေါင်းများစွာရှိသည်။ အချို့မှာ ၆ ထောင့်ပုံသဏ္ဌာန် ခရစ္စတယ်ကလေးများဖြစ်၍ အချို့က အတုံးလိုက်ရှိတတ်သည်။

ခရမ်းကျောက်သည် အရောင်ရှိသော ကျောက်သလင်းများတွင် အလွန်ထင်ရှား၏။ အခြားအမျိုးမျိုးမှာ စလင်းနီနှင့် စလင်းညို စသည်တို့ဖြစ်သည်။ ကျောက်သလင်းကို မြန်မာနိုင်ငံ၌ မြစ်ကြီးနားခရိုင်၊ ကာမိုင်းမြို့မြောက်ဖက် မိုင် ၂၀ ခန့်တွင် အခြားကျောက်များနှင့်ရော၍ တွေ့ရသည်။ ဂေါ်မိတ်နှင့်ဂေါ်မုတ်သည်ကျောက်သလင်းနှင့်ရော၍ တွေ့ရတတ်သော ကျောက်မျိုးများဖြစ်သည်။ ဂေါ်မုတ်သည်ဂေါ်မိတ်အနီမျိုးဖြစ်လေသည်။



ကျောက်သလင်းတုံးများကိုအကြမ်းအတိုင်းဤသို့မြင်ရ၏။

ရတနာအဖြစ်ဖြင့် ဝတ်ဆင်ကြ၍ ရေဒီယို၊ တယ်လီဗစ်ရှင်းနှင့် ရေဒါများတွင် လှိုင်းညှိကရိယာအဖြစ်ဖြင့် အသုံးပြုကြသည်။ အရည်ကျိုပြီးသား ကျောက်သလင်းသည် အပူအအေးကြောင့် ကားထွက်ခြင်း ကျုံ့ဝင်ခြင်း မရှိသလောက်ဖြစ်၏။ သို့ဖြစ်ရကား အပူအအေးကြောင့် အရွယ်မပြောင်းနိုင်သောမှန်များ၊ မှန်ဘီလူးများပြုလုပ်ရာ၌ များစွာအသုံး

ကျိုက်။ ။ယင်းမှာ မွန်စကား ‘ကျာ်’ ဖြစ်၍ ဘုရား သို့မဟုတ် နတ် ဟု အဓိပ္ပါယ်ရသည်။ မွန်လူမျိုးတို့သည် မိမိတို့ ကိုးကွယ်ရာ၊ အထွတ်အမြတ်ထားရာကို ‘ကျာ်’ ဟု ရွှေ့ကထည့်၍သုံးကြသည်။ ကျာ် ကို မြန်မာတို့က ကျက်၊ ကျတ်၊ ကျိုက်၊ ကျောက် ဟု အသံပြောင်း၍ သုံးစွဲသည်။ အသရေစောင့်နတ်ကို ကျက်သရေဟူ၍ ကျက် အသံထွက်ဖြင့်၎င်း၊ ‘ကျတ်ခေါက်၊ ကျတ်ပွန်၊ ကျတ်သလွန်၊ မွန်တို့ခေါ်ဝေါ်ဟော၊’ ‘သံလျင်မြို့မြတ်၊ တောင်မတ်မတ်၊ ကျတ်ခေါက်ဘုရားရှင်၊’ ‘သီဒါရစ်ပတ်၊ ပင်လယ်ထွတ်၊ ကျတ်ခမီရှင်ပင်၊’ ဟူ၍ ကဝိလက္ခဏသတ်ပုံတွင် စပ်ထုံးပြောကဲ့သို့ ကျတ်ခေါက်၊ ကျတ်ပွန်၊ ကျတ်သလွန်၊ ကျတ်ခမီစေတီတော်များတွင်

ကျတ် အသံထွက် ဖြင့် ၎င်း၊ ကျိုက် ထီးရိုး၊ ကျိုက္ခဆန်၊ ကျိုက္ခလို့၊ ကျိုက်သံလန် စသောစေတီများတွင် ကျိုက် အသံထွက်ဖြင့်၎င်း၊ တခါတရံ ကျောက်ဝိုင်းဘုရားမှာကဲ့သို့ ကျောက်အသံထွက်ဖြင့်၎င်း၊ ပြောဆိုနေကြသည်။ မြန်မာ နိုင်ငံအောက်ပိုင်းတွင် ကျိုက်လတ်၊ ကျိုက်ပိ၊ ကျိုက်ထော်၊ ကျိုက်ထို၊ ကျိုက်မရော စသည်ဖြင့် ကျိုက် ပါသော မြို့ရွာ အမည် အများအပြားရှိလေသည်။

ကျိုက္ခမိခရိုင်။ ။ကျိုက္ခမိ ခရိုင်သည် မြန်မာနိုင်ငံ အောက်ပိုင်း တနင်္သာရီတိုင်းတွင် ပါဝင်သော ခရိုင်ဖြစ်၍ စတုရန်းမိုင် ၇၀၆၂ ခန့်ကျယ်ဝန်းလေသည်။ မြောက်ဘက်၌ သထုံခရိုင်၊ အရှေ့ဘက်၌ ဒေါနတောင်တန်းနှင့် ယိုးဒယား နိုင်ငံ၊ တောင်ဘက်၌ ဒေါနတောင်၏ တောင်စွယ်ဖြစ်သော မလ္လာတောင်နှင့် ထားဝယ်ခရိုင်၊ အနောက်ဘက်၌ မုတ္တမ ကွေ့တို့က ဝိုင်းရံလျက်ရှိသည်။

ကျိုက္ခမိခရိုင်သည် အပူပိုင်း ဒေသအတွင်း ကျရောက်၍ ပူပြင်းသော်လည်း ပင်လယ်ကမ်းခြေ ဖြစ်ခြင်း၊ တောင် ထူထပ်ခြင်း၊ သံလွင်မြစ်၊ ဂျိုင်းမြစ်၊ အတ္တရံမြစ်၊ သောင် ရင်းမြစ်ဝများနှင့် နီးကပ်ခြင်းတို့ကြောင့် ရာသီဥတု မျှတ၍ မြေဩဇာ ကောင်းမွန်သည်။ နှစ်စဉ် ပျမ်းမျှ မိုးရေချိန် လက်မ ၁၅၀ ရှိ၍ ပျမ်းမျှအပူချိန် ဒီဂရီ ၈၀ ရှိသည်။ ခရိုင် အတွင်းတွင် ရေပူစမ်းများရှိသည်။

မြေနိမ့်မြစ်ဝှမ်းများတွင် လယ်ယာစိုက်ပျိုးလုပ်ကိုင်မှုဖြစ် ထွန်း၍ ကုန်းမြင့်တောင်တန်းများတွင် အဖိုးတန်သစ်များ ပေါက်ရောက်သည်။ ခရိုင်၏ အဓိကလုပ်ငန်းမှာ စပါးစိုက် ပျိုးခြင်းဖြစ်၍ ကျွန်းသစ်လုပ်ငန်းလည်း အထူးတွင်ကျယ် သည်။ ဆန်စပါးအပြင် ကြံပင်၊ ဝါဂွမ်း၊ ဟင်းသီးဟင်းရွက်၊ ကွမ်းသီး၊ ဓနိနှင့် သစ်သီးဝလံများကိုလည်း စိုက်ပျိုးသည်။

ခရိုင်အတွင်းရှိ မြစ်များမှာ သံလွင်မြစ်၊ ဂျိုင်းမြစ်၊ အတ္တရံ မြစ်နှင့် သောင်ရင်းမြစ်များ ဖြစ်ကြ၏။ သံလွင်မြစ်သည် တိဗက်ပြည်၌ မြစ်ဖျားခံ၍ ရှမ်းကုန်းပြင်မြင့်ကိုဖြတ်ကာ မော်လမြိုင်မြောက်ဘက်မှ စီးဆင်းလာပြီးလျှင် အရှေ့ဘက်မှ စီးဆင်းလာသော ဂျိုင်းမြစ်၊ အတ္တရံမြစ် တို့နှင့်ပေါင်းကာ မုတ္တမကွေ့ထဲသို့ စီးဝင်သည်။ သံလွင်မြစ်ကြီးမှာ ကျဉ်း မြောင်းသည့်အပြင် ကျောက်ဆောင် ထူထပ်သောကြောင့် ပင်လယ်ဝမှ ၂၈ မိုင်ခန့်အကွာရှိ မော်လမြိုင်မြို့ အထိသာ သင်္ဘောကြီးများ ဆန်တက်သွားလာနိုင်၍ ၇၄ မိုင်ကွာ သံလွင်နှင့်သထုံခရိုင်နယ်စပ်အထိသင်္ဘောငယ်များသွားလာ နိုင်၏။ ကျန်အပိုင်းမှာ သစ်မျောရန်သာအသုံးဝင်သည်။

လှိုင်းပွဲမြစ်နှင့် ဟောင်သရော မြစ်တို့မှာ ဂျိုင်းရွာတွင် ပေါင်းဆုံလျက် ဂျိုင်းမြစ်ဟူသော အမည်ဖြင့် အနောက် တည့်တည့်သို့ စီးဆင်းပြီးလျှင် မုတ္တမကွေ့ထဲသို့ စီးဝင်၏။


အတ္တရံမြစ်သည် ခရိုင်တောင်ဖက်စွန်း၌ မြစ်ဖျားခံ၍ မော်လမြိုင်မြို့ အနီးတွင် သံလွင်မြစ်ထဲသို့ စီးဝင်သည်။ သောင်ရင်းမြစ်သည် ဒေါနတောင်တွင် မြစ်ဖျားခံ၍ သံလွင်မြစ်ထဲသို့စီးဝင်သည်။

ခရိုင်အတွင်းရှိ တောင်တန်းများမှာ အရှေ့ဖက် နယ်နိမိတ်ဖြစ်သော ဒေါနတောင်တန်း၊ အနောက်ဖက် ပင်လယ်ကမ်းရိုးတန်း တလျှောက်ရှိ တောင်ညိုတောင်တန်း နှင့် သံလွင်မြစ်တဖက်ကမ်းရှိ မုတ္တမတောင်တန်းတို့ဖြစ်၏။ ဒေါနတောင်တန်းသည် ပေပေါင်း ၅၅၀၀ အထိမြင့်၍ ထို တောင်တန်းတွင် ယိုးဒယားနိုင်ငံဖက်သို့ ဖြတ်သန်းသွား လာနိုင်သော တောင်ကြားလမ်းများရှိသည်။

ခရိုင်အတွင်း လမ်းပန်းဆက်သွယ်ရေးမှာ ကောင်းမွန် သည်ဟု ဆိုရပေမည်။ ဘီလူးကျွန်း အကာအကွယ်ရှိသော မော်လမြိုင်မြို့ ဆိပ်ကမ်းသို့ ပင်လယ်ကူးသင်္ဘောကြီးများ ဝင်ရောက်ဆိုက်ကပ်နိုင်သည်။ မုတ္တမကွေ့အတွင်း မီးသင်္ဘော အသွားအလာ များစွာပွင့်လင်း၍ သံလွင်မြစ် ကြောင်း ၌ ၇၄ မိုင်၊ အတ္တရံမြစ်ကြောင်း၌ ၇၃ မိုင်နှင့် ဂျိုင်း မြစ်ကြောင်း၌ ၄၂ မိုင်အထိ သင်္ဘောငယ်များ သွားလာ နိုင်၏။ ကုန်းလမ်းဖက်တွင်ကား ပဲခူး မုတ္တမကွေ့ ကိုဝိုက်၍ ဖောက်လုပ်ထားသော မီးရထားလမ်းသည် မော်လမြိုင်မြို့ တဖက်ကမ်း မုတ္တမမြို့သို့ ရောက်၏။ မော်လမြိုင်မှ ယေးမြို့ သွား မီးရထားလမ်းမှာလည်း မိုင် ၉၀ မျှ ရှည်လျား၏။ ထိုမှတစ်ပါး ခရိုင်အတွင်းရှိမော်တော်ကားလမ်းများမှာလည်း အသင့်အတင့် ကောင်းမွန်လေသည်။

ကျိုက္ခမိခရိုင်ရှိ မြို့များမှာ မော်လမြိုင်၊ ကျိုက်မရော၊ ချောင်းဆုံ၊ ကျိုက္ခမိ၊ ကော့ကရိတ်၊ မုဒုံ၊ ယေး၊ ကြာအင်း မြို့များဖြစ်၍ မော်လမြိုင်မြို့မှာ တနင်္သာရီ တိုင်းမင်းကြီး နှင့် ကျိုက္ခမိခရိုင်ဝန်တို့ ရုံးစိုက်ရာမြို့ဖြစ်သည်။ (၁၉၅၄ ခုနှစ်တွင် ကော့ကရိတ်နှင့် ကြာအင်းမြို့နယ်များကို ကရင် ပြည်နယ်တွင်းသို့သွတ်သွင်းလိုက်သည်။)

ခရိုင်အတွင်း၌ ၁၉၄၁ ခု သန်ကောင်စာရင်းအရ လူဦး ရေ ၅၉၃,၄၉၀ ယောက်ရှိ၍ လူမျိုးများမှာ မွန်၊ မြန်မာ၊ ကရင်နှင့် နိုင်ငံခြားသားများ ဖြစ်ကြသည်။ ကျေးရွာများ တွင် မြန်မာစာပေအပြင် မွန်အမျိုးသားများသောကျေး ရွာများ၌ မွန်စာပေနှင့် ကရင်အမျိုးသားများသောကျေး ရွာများ၌ ကရင်စာပေကို သင်ကြားကြသည်။ လူဦးရေ အားလုံး၏ ၆၃ ရာခိုင်နှုန်းမှာ လယ်ယာစိုက်ပျိုးသူများ ဖြစ်ကြသည်။ ကျွန်းသစ်များစွာထွက်၍ ရွေးအခါက မော်လမြိုင်မြို့တွင် သင်္ဘောများ တည်ဆောက်ခဲ့သည်။ ထွက်ကုန်များမှာ ဆန်စပါး၊ ကျွန်းသစ်၊ ကော်ဖတ်စသည်တို့ ဖြစ်၍ ထိုပစ္စည်းများကို နိုင်ငံခြား တိုင်းပြည်များသို့ သင်္ဘောကြီးများဖြင့်တင်ပို့ရောင်းချကြသည်။



ရေလယ်ကျောက်ဆောင်ပေါ် ကျိုက္ခမိဘုရားကိန်းဝပ်တော်မူရာ အုတ်တိုက်ကျောင်းပြာသာဒ်

ကျိုက္ခမိဘုရား။ ။ကျိုက္ခမိဘုရားမှာ မြန်မာနိုင်ငံတွင် တန်ခိုးကြီး ရုပ်ပွားတော် တဆူဖြစ်သည်။ တနင်္သာရီတိုင်း ကျိုက္ခမိမြို့၏ အနောက်ဖက် ပင်လယ်ကမ်းခြေမှ တဖါလှဲခန့် ဝေးကွာသော ကျွန်းပေါ်တွင် ကိန်းဝပ်တော်မူသည်။

ရုပ်ပွားတော်မှာ မြတ်စွာဘုရားသခင် ထက်ဝယ်ဖွဲ့ခွေ နေတော်မူသည့် ပုံဖြစ်သည်။ ဥာဏ်တော် ၂ တောင်ခန့်ရှိ၍ နဂါးမင်းက ပါးပျဉ်းဖြင့် အုပ်မိုးပူဇော်နေဟန် ထုလုပ်ထား သည်။ ရုပ်ပွားတော် စံပယ်တော်မူရာ ကျောက်ဆောင် တွင် ပစ္စယံသဖွယ် အဆင့် ၂ ဆင့်ရှိသည်။ အပေါ်ဆင့်တွင် အရံရုပ်ပွားတော် ၈ ဆူရှိ၍ အောက်အဆင့်တွင် အရံရုပ်ပွား တော် ၁၂ ဆူရှိသည်။

ကျိုက္ခမိဘုရားမှာ သီဟိုဠ်ကျွန်းမှ ဒေဝါနံပိယတိဿ မင်း ကြီးက အဓိဋ္ဌာန်ဖြင့် မျှောလိုက်သော ရုပ်ပွားတော် ၄ ဆူ အနက် ရုပ်ပွားတော်တဆူ ဖြစ်သည်ဟု သမိုင်းအဆိုရှိသည်။ ဒေဝါနံပိယတိဿ မင်းကြီးသည် မြတ်စွာဘုရားအား မဖူး မြင်လိုက်ရသော ရှင်လူအများတို့ ကြည်ညိုအားထား ကုသိုလ်ပွားစေခြင်းငှာ သိကြားမင်း ဖန်ဆင်းပေးသော ရုပ်ပွားတော် ၄ ဆူကို ပင်လယ်ရေပြင်၌ မျှောတော်မူ လေသည်။ ထို ၄ ဆူအနက် ကျောက်လည်းဘီးခံသော ရုပ်ပွားတော်သည် ကျိုက်ထိုမြို့သို့ရောက်ရှိ၍ ကျိုက် ပေါလော ဘွဲ့အမည်ဖြင့် ထင်ရှားရှိသည်။ ကျွန်းတုံးခံသော ရုပ်ပွားတော်မှာ ရခိုင်ပြည်သို့ ဆိုက်ရောက်သည်ဟုဆို၏။ ပုသိမ်မြို့သို့ဆိုက်ရောက်သည်ဟုလည်းအဆိုရှိသည်။ သက်န်း

တုံးခံသော ရုပ်ပွားတော် ၂ ဆူအနက် တဆူမှာ ထားဝယ် မြို့သို့၎င်း၊ ကျန်တဆူမှာ တုံဇောင်းပီမြို့ (ယခုကျိုက္ခမိ မြို့) သို့၎င်း အသီးအသီး ဆိုက်ရောက်တော် မူလာလေ သည်။ ထားဝယ်မြို့သို့ ရောက်ရှိလာသော ရုပ်ပွားတော်ကို လူအများက ပင့်ဆောင်ကိုးကွယ်ထားရာ ရှင်မုဠိ အမည် ဖြင့် အထင်အရှားရှိပေသည်။

တုံဇောင်းပီမြို့သို့ ဆိုက်ရောက်လာသော ရုပ်ပွားတော် သည် ရှေးမင်းများက ဆံတော်ဓါတ် ၁၁ ဆူ ဌပနာ၍ တည် ထားခဲ့သော ကောဒသစေတီတော် တည်ရှိရာ ရေလယ် ကျောက်ဆောင်အနီးသို့ ဆိုက်ရောက်လာလေသည်။ မြို့ သူမြို့သား အပေါင်းတို့သည် ရုပ်ပွားတော်မြတ်ကို အမျိုးမျိုး ကြိုးစား၍ ပင့်ဆောင်ကြသော်လည်း ရုပ်ပွားတော်သည် ရွှေလျားခြင်းမရှိလေ။ နောက်ဆုံး၌ ငါးပါးသီလကို ခါး ဝတ်ကဲ့သို့ မြဲမြံအောင် စောင့်ထိန်းသော မုဆိုးမတဦးက အဓိဋ္ဌာန်ပြု၍ ပင့်ဆောင်သောအခါမှ ရုပ်ပွားတော်သည် ကောဒသစေတီ ရင်ပြင်တော်သို့ သာသနာနှစ် ၂၃၇ ခု နတ္တော်လဆန်း ၁၅ ရက်နေ့တွင် ကြွတော်မူလေသည်။

ရုပ်ပွားတော်ကို ရှေးဦးစွာ ဘုရားအရွှေဖက်မုတ်တွင် ပင့် ဆောင်ထားသော်လည်း တောင်ဖက်စူးစူးသို့သာ မျက်နှာ တော်လှည့်၍ စံနေတော်မူသဖြင့် ရုပ်ပွားတော် မျက်နှာ မူသည်နှင့် အလိုက်သင့်စေရန် တောင်ဖက်မုတ်သို့ ပြောင်း ရွှေ့ပင့်ဆောင်ထားရလေသည်။ ရုပ်ပွားတော်သည် တောင် ဖက်သို့သာ မျက်နှာမူလျက် စံပယ်တော်မူသည်မှာ

ထားဝယ်မြို့ရှိ ရှင်မုဠိရုပ်ပွားတော်ကို မျှော်ကြည့်ခြင်း ဖြစ်သည်ဟု ပြောဆိုကြသည်။ ထိုသို့ မျှော်ကြည့်သည်ကို အစွဲပြု၍ ဤရုပ်ပွားတော်ကို မုန့်ဘာသာဖြင့် ကျိက်ဟမီ ဟုခေါ်ဝေါ်သမုတ်၏။ မြန်မာဘာသာဖြင့် ဘုရားမျှော် ဟု အဓိပ္ပါယ်ရရှိသည်။ နောင်ကာလကြာသောအခါ ကျိက်ဟမီမှ ကျိက္ခမိဟု စကားရွှေ့လျောလာခဲ့သည်။ ထိုမျှမကသေး။ ဘုရား၏ဘွဲ့တော်ကို အစွဲပြု၍ တုံဇောင်း ပီမြို့ကိုလည်း ကျိက္ခမိမြို့ဟု ခေါ်တွင်လာခဲ့လေသည်။

ရုပ်ပွားတော်မြတ် ရောက်ရှိ၍ ကာလကြာလတ်သော် ကောဒသစေတီ ပျက်စီးယိုယွင်း သွားသဖြင့် ဌပနာတိုက် ကျောက်တုံးကြီးသာ ကျန်ခဲ့လေသည်။ ထိုနောက် ဝတ် ကျောင်းကြီး ဆောက်လုပ်ကာ ရုပ်ပွားတော်ကို ထိုကျောင်း အတွင်းသို့ ပင့်ဆောင်ကိုးကွယ်ကြသည်။ ကျိက္ခမိရုပ်ပွား တော် တည်ရှိရာ ဝတ်ကျောင်းပေါ်သို့ လှိုင်းတံပိုးမည်မျှ ပင်ကြီးစေကာမူ ရေမလွှမ်းခြင်းမှာ ဘုရား၏ တန်ခိုးတော် ကြောင့် ဖြစ်သည်ဟု ယုံကြည်ကြသည်။ ဘုရားဝတ်ကျောင်း ပေါ်သို့ မိန်းမများ မတက်ကြရချေ။ တက်ရောက်မိလျှင် လည်း အခါမဲ့ လေပြင်းမုန်တိုင်းကျခြင်း၊ မိုးကြီးသည်းထန် စွာရွာခြင်းများ ဖြစ်တတ်သည်ဟုဆို၏။ ထိုသို့ တက် ရောက်မိသော မိန်းမများတွင်လည်း ဝေဒနာတခုခု စွဲကပ် တတ်သည်ဟု စွဲလန်းယုံကြည်ကြသည်။ ထိုကြောင့် မိန်းမ များသည် ရုပ်ပွားတော်၏ ရွှေဖက်တူရူတွင် ဆောက်လုပ် ထားရှိသော အရုဏ်ခံစရပ်ပေါ်မှ သာလျှင် ဖူးမြော် ကြည့်ညှိလေ့ရှိကြသည်။

၁၂၇၇ ခုနှစ်ခန့်တွင် ဘုရားကို မီးပူဇော်ရာမှ မီးစတင် လောင်ကျွမ်းသဖြင့် ကျောင်းဆောင်ပြာသာဒ်များ ပျက်စီး ကြလေသည်။ ထိုနောက် ဝံသာနု ခေါင်းဆောင်ကြီး

ဦးချစ်လှိုင်ကြီးမှူး၍ အုတ်တိုက်ကျောင်းပြာသာဒ်ကိုအများ ၏ကုသိုလ်ဖြင့် ဆောက်လုပ်လှူဒါန်းခဲ့၏။

ကျိက္ခမိဘုရားပွဲတော်ကို နှစ်စဉ် သီတင်းကျွတ် လဆန်း ၁၂ ရက်နေ့မှ လပြည့်နေ့အထိ ကျင်းပလေ့ရှိသည်။ ထိုဘုရား သို့ မော်လမြိုင်မြို့မှ မော်တော်ကားဖြင့်ဖြစ်စေ၊ သင်္ဘော ဖြင့်ဖြစ်စေ တိုက်ရိုက်သွားရောက်နိုင်သည်။ သို့မဟုတ် မော်လမြိုင် မြို့မှ ၃၅ မိုင်ခန့် ဝေးသော သံဖြူဇရပ်သို့ မီးရထားဖြင့်သွား၍ ယင်းမှတစ်ဆင့် မော်တော်ကားဖြင့် သွားရောက်နိုင်လေသည်။

ကျိက္ခမိမြို့။ ။ မြန်မာနိုင်ငံအောက်ပိုင်း တနင်္သာရီ တိုင်း ကျိက္ခမိခရိုင်၏ ခရိုင်ဝန်ရုံးစိုက်ရာ မြို့ဟောင်းဖြစ်သော ကျိက္ခမိမြို့သည် ယခုအခါ ကျိက္ခမိ နယ်ပိုင်ရုံးစိုက်ရာ မြို့မျှသာဖြစ်၏။ မော်လမြိုင်မြို့ တောင်ဖက် မိုင် ၃၀ အကွာ ပင်လယ်ကမ်းခြေမြို့ဖြစ်၍ အနောက်သို့ စွန်းထွက်နေသော အငူကလေး အပေါ်တွင် တည်ရှိသည်။ ရေလမ်းကုန်းလမ်း အဆက်အသွယ်ကောင်းမွန်သည်။ အလျား ၉ ဖာလုံ အနံ ၁ ဖာလုံ ခန့်ရှိသည်။ သံဖြူဇရပ်မှ ကွေ့၍လာရသော မော်တော်ကားလမ်းမှာ ၅၅ မိုင်ခန့် ရှည်သည်။ မြို့ပေါ်တွင် နယ်ပိုင်ဝန်ထောက်ရုံး၊ ရဲဌာန၊ စာပို့တိုက်၊ ဆေးရုံနှင့် အထက်တန်းကျောင်းတို့ရှိသည်။ အဘိဓာန် ကျမ်းပြုဆရာ ယုဒသန် နေထိုင်ခဲ့ဘူး၍ ယုဒသန်၏ ဇနီးမှာ ထိုမြို့၌ပင် ၁၈၂၆ ခုနှစ်၌ ကွယ်လွန်ရာ အုတ်ဂူပြုလုပ်ထား၍ ယခုတိုင် ရှိသေးသည်။

ကျိက္ခမိမြို့သည် ကျန်းမာရေးအတွက် ပင်လယ်လေညှင်း ခံရန် အလွန်သင့်လျော်သော မြို့ဖြစ်သည်။ ကမ်းခြေအနီး ပင်လယ်တွင်းရှိ ရေလယ်ဘုရားမှာ အရပ်ရပ်မှ လာရောက်ဖူး




ကျိက္ခမိမြို့ကမ်းခြေကား ကျန်းမာရေး အတွက် ပင်လယ်လေညှင်းခံရန်သင့်လျော်လှသည်။

မြော်ကြသော တန်ခိုးကြီးဘုရား တဆူဖြစ်၍ မြို့ကျက် သရေကိုဆောင်ပေးသည်။ (ကျိုက္ခမိဘုရား - ရှု။)

ကျိုက္ခမိနယ်တွင် ကျိုက္ခမိမြို့နယ်၊ မုဒုံမြို့နယ်နှင့် ယေးမြို့နယ်များ ပါဝင်၏။ ကျိုက္ခမိမြို့နယ်မှာ မြို့အနီးရှိ ဝါကရ ချောင်းကို အစွဲပြု၍ ရှေးက ဝါကရမြို့နယ်ဟု တွင်ခဲ့ လေသည်။ မြို့နယ်အတွင်း ဆန်စပါး စိုက်ပျိုးလုပ်ကိုင်၍ ကျိုက္ခမိမြို့ ပတ်ဝန်းကျင်နှင့် ပင်ရွာ၊ ကရပိရွာတို့တွင် ဆား ချက်လုပ်ငန်း တွင်ကျယ်လေ သည်။ ကော်ဖတ်ခြံနှင့် အုန်း၊ ကွမ်းသီးစသော သစ်သီးခြံ များလည်းရှိသည်။ ကျိုက္ခမိ မြို့တွင် အိမ်ခြေ ၁၂၀၀ ခန့်ရှိ ၍ ၁၉၅၃ ခုနှစ် သန်ကောင် စာရင်းအရ လူဦးရေ ၆၀၀၈ ယောက်ရှိသည်။ ကျိုက္ခမိဟု ခေါ်တွင်ခြင်းမှာ ကျို ကွ မိ ဘုရားကို အစွဲပြု၍ ဖြစ်၏။

မြန်မာနိုင်ငံအောက်ပိုင်း ကို ဗြိတိသျှတို့ သိမ်းပိုက် စဉ်ကစောစွာ လာရောက် အုပ်ချုပ်သူ အိန္ဒိယ ဘုရင်ခံ ချုပ်ဖြစ်နေသော လော့ အမ်းဟတ်ကို အစွဲပြု၍ ကျိုက္ခမိမြို့ကို အင်္ဂလိပ်ဘာ သာဖြင့် 'အမ်းဟတ်မြို့' ဟု အမည်မှည့်ခေါ်တွင်သည်။



သံလျင်မြို့တောင်ဖက်ရှိကျိုက်ခေါက်စေတီ

ကျိုက်ခေါက်စေတီ။

ထိုစေတီသည် မြန်မာနိုင်ငံရှိ တန်ခိုးကြီးစေတီတော် တဆူ ဖြစ်၍ သံလျင်မြို့တောင်ဖက်သံလျင်ကျောက်တန်းလမ်းအနီး တောင်ကုန်းပေါ်တွင် တည်ရှိသည်။ ကျိုက်ခေါက်စေတီမှာ ရှေးဟောင်းစေတီတော် တဆူဖြစ်သည့်ပြင် ရှေးမွန်ဗိသုကာ ပညာရပ်ကိုသရုပ်ပြ သက်သေခံလျက်ရှိသည်။

ကျိုက်ခေါက်စေတီ၏ ဥာဏ်တော်မှာ ၁၃၃ ပေ၊ ဖိနပ် တော် အဝန်းမှာ ပေ ၉၀၀ ဖြစ်သည်။ စေတီရင်ပြင်တော်ကို မြန်မာနိုင်ငံအထက်ပိုင်းမှ ကျောက်ပြားအနီများဖြင့် စံနစ် တကျ ဆစ်ချော ခင်းကျင်းထားသည်။ ထိုစေတီတော်၏ သမိုင်းအကျဉ်းချုပ်မှာ အောက်ပါအတိုင်းဖြစ်သည်။

မြတ်စွာဘုရားသခင်သည် ဂဝံပတိရဟန္တာ ပင့်လျှောက် ချက်အရ မဟာသက္ကရာဇ် ၁၁၁ ခုနှစ် ဆောင်းရာသီ၌

သုဝဏ္ဏဘုမ္မိ သထုံပြည်သို့ ကြွတော်မူခဲ့သည်။ သထုံဘုရင် တိဿဓမ္မ သီဟရာဇာနှင့် မှူးမတ်ပြည်သူပြည်သားတို့က ခမ်းနားကြီးကျယ်သော စံကျောင်းတော် ဆောက်လုပ်၍ ၇ ရက်တိုင်တိုင် ပူဇော်ကြသည်။ ဘုရားသခင် ထိုသို့စံနေ တော်မူစဉ်အတွင်း ဂစ္ဆဂိရိတောင်မှ တိဿကုမာရ ရသေ့၊ ဗန္ဓဂိရိတောင်မှ သီဟကုမာရ ရသေ့၊ ကုသိနာရုံတောင်

ရသေ့၊ ဒိုးခလွန်တောင်ရသေ့ အစရှိသော ရသေ့တို့သည် လာရောက်ဆည်းကပ် ပူဇော် ကြကုန်သည်။

ထိုအထဲတွင်သီဟဒီပကျွန်း ခေါ် ယခုသံလျင်မြို့မှ တိဿ ရသေ့သည်လည်း တပါးအပါ အဝင်ဖြစ်သည်။ ရသေ့တို့ သည် မြတ်စွာဘုရား အထံ တော်၌ ဘုရားကိုယ်စား ကိုး ကွယ်ထားနိုင်ရန်အတွက် မေ့ တော် ဓါတ်တော် များ ခြီး မြှင့်ရန် တောင်းပန်ကြသဖြင့် ရသေ့အသီးအသီး အား ဆံ တော် ၁ ဆူ ၂ ဆူစသည်ဖြင့် ပေး သနား တော် မူ သည်။ သီဟဒီပကျွန်းက ရသေ့ကြီး တိဿသည်လည်း ဆံတော် ၂ ဆူ ရရှိခဲ့၏။ ရသေ့ကြီးသည် ထိုဆံတော်များကို မည်သူ တစုံတယောက်ကိုမျှ ဖူးမြော် ခွင့်မပေးဘဲ မိမိတဦးတည်း သာ ကိုးကွယ်မည်အကြံနှင့် ဆံကျစ်အကြား၌ ကွယ်ဝှက် သိမ်းဆည်း၍ ထားသည်။

ထိုသို့ ကောက်ကျစ်သော အကြံရှိသဖြင့် နောင်အခါ တိဿရသေ့ကို တိဿဝင်္ကဟူ၍၎င်း၊ 'ရသေ့ကောက်' ဟူ၍ ၎င်း ခေါ်ဝေါ်ကြသည်။ ရသေ့ကောက်မှ စကား ရွှေ လျှော၍ 'ရသေ့ခေါက်' ဖြစ်လာသည်ဟုဆိုကြသည်။

ယခုအခါ ကျောက်တန်းဟုခေါ်သော ပါဒမြို့ ဘုရင် ဇေယသေနမင်းနှင့် မိဖုရားကြီးတို့သည် မြတ်စွာဘုရား ကို လည်း မဖူးမြော်လိုက်ရ၊ ဓါတ်တော်မေ့တော် တစုံတရာကို မျှလည်း မရရှိလိုက်သဖြင့် စိတ်နှလုံး မသာမယာဖြစ်ကာ ဓါတ်တော်များကို စုံစမ်းရှာဖွေသည်။ ထိုနောက် အခိုက် သင့်စွာ မင်းနှင့်မိဖုရားကြီးတို့သည် သီဟဒီပကျွန်းမှ တိဿ ရသေ့ကြီးနှင့် တွေ့ဆုံမိကြ၏။ မင်းကြီးလည်း ဓါတ်တော်

မေ့တော်များကို တည်ထားကိုးကွယ်လိုပါသည်။ ရရှိနိုင်မည့် နေရာကို ညွှန်ကြားတော်မူပါဟု ရသေ့အား လျှောက်ထား ၏။ ရသေ့ကြီးက ၇ ရက်လွန်မြောက်လျှင် ပြသမည်ဟု ပြောကြားရာ မင်းနှင့်မိဖုရားတို့လည်း ရသေ့ကြီးအား နန်း တော်သို့ ပင့်ဆောင်၍ ပူဇော်သက္ကာရ ပြုကြ၏။

နောက်ဆုံး၌ ရသေ့ကြီးသည် မိမိ၏ ဆံကျစ်အကြား၌ သိုထားသော ဆံတော် ၂ ဆူအနက် ၁ ဆူကို မင်းကြီး အားပေး၏။ ပါဒမင်းသည် ထိုဆံတော်ကို ဌပနာ၍ ရှေး လွန်လေပြီးသောကာလ၌ မြတ်စွာဘုရား အလောင်းတော် ရွှေဟင်္သာမင်းဘဝက ခိုင်နားနေခဲ့ဘူးရာ ကုန်းမြတ်ဖြစ် သော ဥတ္တရာယင်္ဂ ကုန်းတော်ပေါ်တွင် စေတီတဆူ တည် တော်မူသည်။ ဆံတော်ကို သိုဝှက်ထားသော ရသေ့ ခေါက်၏ အမည်ကို အစွဲပြု၍ ထိုစေတီကို ‘ကျိုက်ခေါက် စေတီ’ ဟု ခေါ်စမှတ်ပြုကြသည်။ ကျိုက်ခေါက်စေတီကို ဇေယသေနမင်း၊ သိကြားမင်းနှင့် ရသေ့ခေါက် ၃ ဦးတို့ ပူးပေါင်းတည်ခဲ့ကြောင်းနှင့် ဘုရားသမိုင်းများတွင် အမှတ် အသားတွေ့ရလေသည်။

ကျိုက်ခေါက်စေတီကို သံလျင်မြို့ ဘောဂသေနမင်း၏ သမီးတော် ရှင်မေန္တန်းက ဒုတိယအကြိမ် ဓါတ်တော်များကို ဌပနာတော် မူခဲ့၍ နောက်မင်းအဆက်ဆက်တို့ ပြုပြင်တော်

မူခဲ့ကြသည်။ သို့သော် ပေါတုဂီလူမျိုး c စင်္ကာခေါ် ဖိလစ် ဒီဗရစ်တို့ လက်ထက် သက္ကရာဇ် ၉၆၅ ခုနှစ်မှ ၉၇၅ ခုနှစ်ခန့် အတွင်း ကျိုက်ခေါက်စေတီတော်ကို ပြုပြင်မွမ်းမံမည့်သူ မရှိ သဖြင့် တောကြီးအတိ ဖြစ်ပြန်သည်။ သက္ကရာဇ် ၁၁၃၃ ခုနှစ်တွင် မိုးနဲရောက် ဂန္ဓသာရ အရှင်သူမြတ် ကြီးမှူး၍ မြို့သူမြို့သားတို့က ထပ်လောင်းမွမ်းမံကာ တံတိုင်းကာရံ ဆောက်လုပ်ခဲ့ကြသည်။

ဆင်ဖြူရှင် မင်းတရားကြီးသည် သက္ကရာဇ် ၁၁၃၆ ခုနှစ် ရွှေတိဂုံစေတီတော်တွင် ထီးတော်အသစ် တင်တော်မူပြီး နောက်၊ ၁၁၃၇ ခုနှစ်၌ ကျိုက်ခေါက်စေတီတော်ကိုလည်း ထီးတော် တင်တော်မူခဲ့သည်။ ၁၁၄၃ ခုနှစ်က စေတီတော် ပြုပြင်ပြန်ရာ ဘိုးတော်ဘုရားက ပြင်ဆင်မွမ်းမံ ခဲ့လေသည်။ ကျိုက်ခေါက်ဘုရားပွဲတော်ကို နှစ်စဉ်နှစ်တိုင်း တပို့တွဲ လပြည့်နေ့တွင် ကျင်းပလေ့ရှိသည်။

ကျိုက်ခေါက်စေတီသည် ရှေးအခါကပင် အထက် အောက် မြန်မာနိုင်ငံအတွင်း ထင်လင်းကျော်ကြားခဲ့သည်။ ကဝိလက္ခဏာ သတ်ပုံဆရာက ‘သံလျင်မြို့မြတ်၊ တောင် မတ်မတ်၊ ကျတ်ခေါက်ဘုရားရှင်’ ဟု စပ်ဆိုခဲ့သည်။ နဝဒေး ကြီး၊ နတ်သျှင်နောင် စသော စာဆိုတော်များကလည်း ကျိုက်ခေါက်ဘုရားတိုင် ရတုများကို စပ်ဆိုခဲ့ကြလေသည်။

ထူးဆန်းအံ့ဩဖွယ်စံပယ်တော်မူသည့်စေတီတော်

မြန်မာနိုင်ငံတွင် စေတီပုထိုးအမျိုးမျိုးရှိကြသည့်အနက် ထူးဆန်း အံ့ဩဖွယ်အကောင်းဆုံး တည်ထား သောစေတီဖြစ်ပေသည်။ တည်နေပုံဆန်းကြယ်ခြင်း၊ တောတောင်သာယာကြည်နူးဖွယ်ကောင်းခြင်း၊ ဘုရားဖူးသွားရာတွင် နားနေရန် စခန်း အဆင့်ဆင့် ရှိခြင်းများကြောင့် ကျိုက်ထီးရိုးဘုရားသည် ကျော်စောထင်ရှားလှပေသည်။

ကျိုက်ထီးရိုးစေတီ။ ။ကျိုက်ထိုနယ်ရှိ ကျိုက်ထီးရိုး စေတီသည် အရှေ့ရိုးမတောင်တန်း အဝင်အပါဖြစ်သော ပေါင်းလောင်းတောင်ပေါ်တွင် တည်ရှိ၍ မြန်မာနိုင်ငံတွင် တန်ခိုးကြီးသော စေတီတဆူ ဖြစ်သည်။ ကျိုက်ထီးရိုး စေတီကို အစွဲပြု၍ စေတီတည်ရှိရာတောင်ကို ကျိုက်ထီးရိုး တောင်ဟု ခေါ်ကြသည်။ ကျိုက်ထီးရိုးစေတီ တည်ရှိရာ တောင်ထွတ်မှာ ပင်လယ်ပြင်မှ ပေ ၃၆၀၀ ခန့်မြင့်သည်။

ကျိုက်ထီးရိုးစေတီ တည်နေပုံမှာ အံ့ဩဖွယ်ရာကောင်း လှသည်။ ကြီးမား၍ မတ်စောက်သော ကျောက်ဆောင် တခု၏ အစွန်းတွင် လုံးပတ် ပေ ၅၀ ခန့်ရှိသော ဦးခေါင်း ပုံသဏ္ဌာန် ကျောက်လုံးကြီးတခုက ပြတ်လုတည်းကာတင်၍ နေသည်။ ထိုကျောက်လုံးကြီး ပေါ်တွင်မှ ဉာဏ်တော် ၁၅ ပေခန့်မြင့်သော စေတီတော်ကို တည်ထားသည်။ စေတီတည်ရှိရာ ကျောက်ဆောင်နှင့် ရင်ပြင်တော်ကို ချောက် တခု ခြားနေသောကြောင့် သံတန်တားငယ်ဖြင့် ဆက် သွယ်ထားရသည်။ စေတီတည်ထားရာ ကျောက်လုံးကြီး

သည် လူတယောက် တွန်းလိုက်ရုံမျှဖြင့် လှုပ်ရှား၏။ ထို ကျောက်လုံးကို တွန်း၍ အောက်ခံကျောက် အကြားသို့ အပ်ခြည်ကြိုးကို သွင်းပြီးလျှင် ဆွဲယူနိုင်သည်။

ကျိုက်ထီးရိုး ဘုရားသမိုင်းမှာ မူအမျိုးမျိုး ကွဲလျက်ရှိ သည်။ စစ်ကဲကြီး ဦးရွှေနေော် ရေးသားသော မွန်ရာဇဝင်နှင့် စေတီတော် သမိုင်းပေါင်းချုပ်အရ ဖော်ပြပေအံ့။

မြတ်စွာဘုရားသခင်သည် မဟာသက္ကရာဇ် ၁၁၁ ခုနှစ် ဆောင်းဥတုတွင် သုဝဏ္ဏဘုမ္မိ သထုံပြည်သို့ ကြွတော်မူခဲ့ရာ၊ သထုံဘုရင် တိဿဓမ္မ သီဟရာဇာမင်းနှင့် မှူးမတ်ပြည်သူ အပေါင်းတို့က စံကျောင်းတော် မဏ္ဍပ်ကြီးကို ဆောက် လုပ်လှူဒါန်းကြသည်။ ဘုရားသခင်သည် ထိုမင်္ဂလာမဏ္ဍပ် တော်၌ ၇ ရက်တိုင်တိုင် စံနေတော်မူစဉ် များစွာသော ဝေနေယျသတ္တဝါတို့အား တရားတော်အမြိုက်ဆေး တိုက် ကျွေးတော်မူသည်။ ထိုအခါဂစ္ဆဂိရိတောင်က တိဿကုမာရ ရသေ့၊ ဗန္ဓဝဂိရိတောင်က သီဟကုမာရရသေ့၊ ကုသိနာရုံ တောင်က ရသေ့၊ ဒိုးကမော့ခတွံဂလိုင်းတောင်က ဗုဒ္ဓဉာဏ


ကျိုက်ထီးရိုးစေတီ

ရသေ့၊ ဒိုးခလွန်တောင်က ရသေ့၊ မဲလံ
တောင်က ရသေ့၊ ပေါင်းရသေ့ ၆ ပါးတို့
သည် မြတ်စွာဘုရားအား ဖူးမြော်ကန်
တော့ ကြပြီးနောက်၊ ဓါတ်တော်မေ့
တော်များ ခြီးမြင့်မစရန်လျှောက်ထား
တောင်းပန်ကြသဖြင့် ရသေ့တပါးလျှင်
ဆံတော်တဆူစီ ပေးသနားတော်မူ
ခဲ့လေသည်။

နောက်နေ့ရက်များမကြာမီ မှတ်လအိ
တောင်က ကပ္ပရသေ့၊ မှတ်လအပ်
တောင်က နာရဒရသေ့၊ ဝါဂရနယ်
လမိုင်း ကေလာသတောင်က ရသေ့၊
ကျိုကွမီတောင်က ရသေ့၊ ကော့ယကွဇုပ်
သွတ်ကျွန်းက နတ်ဘီလူးညီနောင် ၂
ယောက်၊ ဒိုး ယွန်း တောင် ကရသေ့၊
ဆောင်ခဲတောင်က အလ္လကပ္ပရသေ့၊
ပေါင်းပုဂ္ဂိုလ် ၇ ဦးတို့ အဖူးအမြော်
ရောက်ကြပြန်သဖြင့် အထက်နည်းတူ
ဆံတော်တဆူစီ ပေးသနားတော်မူခဲ့
သည်။ တိဿဓမ္မ သီဟရာဇာ မင်းအား
လည်း ဆံတော် ၂ ဆူ ခြီးမြင့်ပေးသနား
တော်မူခဲ့လေသည်။

ဒိုးကမော့ ခတုံဂလိုင်းတောင်က ဗုဒ္ဓ
ဉာဏရသေ့၊ ဒိုးခလွန်တောင်က ရသေ့
နှင့် ကုသိနာရုံတောင်က ရသေ့တို့သည်
မိမိတို့ရရှိထားသော ဆံတော်ဓါတ်များ
ကို ဌပနာခြင်း မပြုကြဘဲသိမ်းဆည်း၍
ထားကြလေသည်။ ကာလအတန်ကြာ
လတ်သော် ဒိုးခလွန်ရသေ့နှင့် ကုသိနာရုံ
ရသေ့တို့မှာ အိုမင်းမစွမ်း ရှိကြသည့်ပြင် အနာရောဂါ စွဲကပ်
လာသည် နှင့်မကွယ်လွန်မီ မိမိတို့ ရရှိထားသော ဆံတော်
များကို ဗုဒ္ဓဉာဏ ရသေ့အား ပေးအပ်ခဲ့လေသည်။

ဗုဒ္ဓဉာဏရသေ့သည် ဆံတော်ဓါတ် ၃ ဆူကို မပျောက်
မပျက်ရအောင် မိမိ၏ဆံကျစ်အတွင်း၌ စည်းနှောင်ထား
လေ၏။ နောက်နှစ်ကာလ အတန်ကြာလတ်သော် အနာ
ရောဂါ နှိပ်စက်သဖြင့် ရသေ့ကြီးသည် အကယ်၍ မိမိကွယ်
လွန်ခဲ့သော် ဆံတော်ဓါတ် ၃ ဆူကို မည့်သို့မည်ပုံ ထား
ခဲ့ရပါမည်နည်းဟု တွေးတောပူပန်ခြင်း ဖြစ်မိလေသည်။
ထိုအခါ သိကြားမင်းသည် လူ့ပြည်သို့ ဆင်းသက်၍
ရသေ့ကြီး၏ ဆန္ဒအတိုင်း ရသေ့ကြီး ဦးခေါင်းနှင့် တူသော
ကျောက်လုံးကို ရှာဖွေကာ ကျောက်လုံးထဲကို သန်လျက်
နှင့်ထွင်း၍ ဆံတော်တဆူကို ဌပနာခဲ့လေသည်။ ထိုသို့



မြတ်စွာဘုရား၏ ဆံတော်ဓာတ်ကိန်းဝပ်ရာ ကျိုက်ထီးရိုးစေတီ

ကျောက်လုံးပေါ်တွင် တည်ထားသော စေတီကို မွန်ဘာ
သာအားဖြင့် ကျိုက်အိသီရိုး မြန်မာဘာသာဖြင့် ရသေ့
ရွက်သောဘုရားဟုခေါ်၏။ နောင်ကာလကြာလတ်သော်
ကျိုက်အိသီရိုးမှ ကျိုက်ထီးရိုးဟု စကားရွှေ့လျောလာ
လေသည်။ ကျန်ဆံတော် ၂ ဆူကိုလည်း သိကြားမင်းက
ဒိုးခလွန်တောင်နှင့် ကုသိနာရုံတောင်များတွင် အသီးအသီး
ဌပနာပေးခဲ့ကြောင်းနှင့် သမိုင်းများတွင်ဆိုသည်။ ထိုစေတီ
များမှာ ကေလာသနှင့် ကုသိနာရုံဟု ထင်ရှားသည်။

ကျိုက်ထီးရိုး ရင်ပြင်တော်မှ မြင်ရသော ရှုမျှော်ခင်းမှာ
အလွန်သာယာသည်။ အနောက်ဖက်သို့ မျှော်ကြည့်လျှင်
စစ်တောင်းမြစ်ကို ကျော်လွန်၍ ပဲခူး ရွှေမော်ခေါ် စေတီ
တော်ကို ဖူးမြင်နိုင်သည်။ ကျိုက်ထီးရိုးစေတီတော်သို့ တက်
ရန်လမ်း ၂ သွယ်ရှိသည်။ တသွယ်မှာ စစ်တောင်းရွာမှ

တက်ရသော လမ်းဖြစ်၍ ကျန်တသွယ်မှာ ကျိုက်ထိမြို့မှ မော်တော်ကားလမ်းဖြင့် ၉ မိုင်ခန့်ဝေးသော ကင်မန်းစခန်းမှ တက်ရသော လမ်းဖြစ်သည်။ ဒုတိယလမ်းမှာ ဘုရားဖူး အများ အသုံးပြုသော လမ်းဖြစ်သည်။ ကင်မန်းစခန်းမှ ကျိုက်ထီးရိုး ရင်ပြင်တော်အထိ ၇ မိုင်ခန့်ရှိ၍ စခန်းပေါင်း ၂၇ စခန်းကို ဖြတ်ကျော်သွားရသည်။

ကျိုက်ထီးရိုး ပွဲတော်အချိန်မှာ နှစ်စဉ် တပို့တွဲလမှ တန်ခူးလအထိ ဖြစ်သည်။ ပွဲတော်အချိန်၌ မြန်မာနိုင်ငံ အရပ်ရပ်မှ ထောင်သောင်းမကသော ဘုရားဖူးများ လာရောက်ကြသည်။ ထိုအထဲတွင် တရုတ်လူမျိုး အများပါဝင်သည်။ ဘုရားသို့ တက်ရာလမ်းတလျှောက်၌ ဘုရားဖူးများ နေနားတည်းခိုရန်အတွက် ရေမြောင်ကလေး၊ ရွှေရင်ဆွဲ၊ ကင်ပြွမ်းပင်၊ ရေမြောင်ကြီး၊ ဘိုးပြန်တောင်၊ စိုင်းတမော့ အစရှိသော စခန်းများ၌ ဈေးဆိုင်ကနွားများရှိလေသည်။

ကင်မန်းစခန်း၌ ဘိုးဘိုးကြီးနတ်နှင့် ဟုံးနတ်စင်များရှိ၍ လမ်းခရီးတွင် မျှော်တော်ယောင်စေတီ၊ လွှမ်းစေတီ၊ ကျောက်သမ္ဗန် စသောစေတီငယ်များနှင့် ရွှေနန်းကျင်နတ်၊ ပန်းတင်နတ် စသောနတ်ကွန်းများကို တွေ့ရှိနိုင်ပေသည်။ ဘုရားဖူးများသည် နေနေနားနား တက်ရောက်လေ့ရှိသည်။ အသက်အရွယ် ကြီးရင့်သူနှင့် အိုမင်းမစွမ်းသူတို့သည် အထမ်းပုခက်များစီး၍ တက်လေ့ရှိသည်။ ဘုရားဖူးများသည် ကျိုက်ထီးရိုး ဘုရားမှတစ်ဆင့် မဆိုးဘုရား၊ ဖါးဘုရား၊ နဂါးဘုရားများကိုဖြတ်၍ ၄ မိုင်ခန့်ဝေးသော ကျောက်ထပ်ကြီး ဘုရား သို့လည်း ဘုရားဖူး သွားရောက်လေ့ရှိကြသည်။ ကျိုက်ထီးရိုး ရင်ပြင်ပေါ်ရှိ ဘိုးဘိုးကြီးနတ်ရုပ်နှင့် ကျိုက်ထီးရိုးဘုရားမြောက်ဖက်ရှိ ကျီးကန်းပါးစပ်ခေါ် ကျောက်ဂူနေရာတို့မှာ ဘုရားဖူးများ ဆုတောင်းဓိဋ္ဌာန်ပြု၍ အမွှေးနံ့သာ ပက်ဖြန်းခြင်း၊ ပိုက်ဆံပစ်ထည့်ခြင်းများပြုလုပ်သော နေရာများ ဖြစ်ကြသည်။

ကျိုက်ထိမြို့။ ။ကျိုက်ထိမြို့သည် ရန်ကုန် မော်လမြိုင် မီးရထားလမ်းပေါ်တွင်ရှိ၍ ရန်ကုန်မြို့မှ ၉၅ မိုင်၊ ပဲခူးမြို့မှ ၄၇မိုင် အသီးသီးကွာဝေးသည်။ သထုံခရိုင်၏ နယ်တစ်ခုဖြစ်၍ ကျိုက်ထိမြို့နယ်နှင့် ဘီးလင်းမြို့နယ်ဆိုင်ရာ နယ်ပိုင်ဝန်ထောက် ရုံးစိုက်ရာမြို့ဖြစ်သည်။ မြောက်ဖက်တွင် မြင့်မားသော ပေါင်းလောင်းတောင်တန်းကြီးနှင့် တောင်ဖက်တွင် ပင်လယ်ရေပြင်က နယ်နိမိတ်သတ်ထားသဖြင့် မြို့၏ရှုမျှော်ခင်းမှာ သာယာစိုပြည်သည်။

ကျိုက်ထိမြို့နယ်သည် စတုရန်းမိုင် ၃၃၆ မိုင်ခန့် ကျယ်ဝန်း၏။ ဤမြို့တွင် မျူနီစီပယ်အဖွဲ့ကို ၁၈၈၉ ခုနှစ်ကပင် စတင်တည်ထောင်ခဲ့သည်။ ၁၉၁၈ ခုနှစ်တွင် ကျိုက်ထိနယ်အတွင်းမှ ကျေးရွာပေါင်း ၁၇ ရွာကို ပဲခူးခရိုင် သနပွင့်မြို့

နယ်သို့ လွှဲပြောင်းပေးလိုက်ရသဖြင့် အကျယ်အဝန်းစတုရန်းမိုင် ၈၃ မိုင်မျှ လျော့သွားသည်။ ကျိုက်ထိမြို့ ပတ်ဝန်းကျင်တွင် လယ်ယာစိုက်ပျိုးနိုင်သော လယ်မြေများအနည်းငယ်သာရှိသည်။ တဖန် မြို့၏တောင်ဖက်ရှိ လယ်မြေများကို ပင်လယ်ရေက တိုက်စားလေ့ရှိပြန်သဖြင့် လယ်ယာလုပ်ကိုင်နိုင်သောမြေများ ပိုမိုနည်းပါးရလေသည်။ ကျိုက်ထိနယ်မှထွက်သော ဆန်စပါးများသည် နယ်သူနယ်သားများအတွက် တခါတရံ မလုံမလောက် ဖြစ်တတ်သဖြင့် ပဲခူးနယ်မှ ဆန်စပါးများကို ဝယ်ယူတင်သွင်းရသည်။

ထိုသို့ကျိုက်ထိနယ်မှ မြေများလွှဲပြောင်းပေးလိုက်ခြင်း၊ လယ်မြေများ ရေတိုက်စားခံရခြင်း၊ ဆန်စပါးအထွက် နည်းပါးလာခြင်းတို့ကြောင့် ကျိုက်ထိမြို့မှာ ယခင်ကလောက် စည်ကားဖွံ့ဖြိုးခြင်း မရှိတော့ချေ။

ကတတ်ချောင်းခေါ် ကျိုက်ထိချောင်းသည် ကျိုက်ထိမြို့ကို တောင်နှင့်မြောက် ဖြတ်၍ စီးဆင်းသည်။ ကတတ်ချောင်း၏အရှေ့ဖက်သည် မြို့၏စည်ကားသော အချက်အခြာ ဒေသဖြစ်သည်။ အနောက်ဖက်မှာမူ ကောစံနိုင်၊ ဘောဂနာစသောရပ်ကွက်များသာ ဖြစ်သည်။ ကတတ်ချောင်းနှင့် စစ်တောင်းမြစ်ကို ဆက်သွယ်သော တူးမြောင်းတစ်ခုကို ၁၈၈၂ ခုနှစ်က စတင်ဖောက်လုပ်ခဲ့ရာ ၁၈၉၃ ခုနှစ် ကုန်ခါနီးတွင် ပြီးစီးခဲ့လေသည်။ ထိုတူးမြောင်းသည် ၁၃ မိုင်ရှည်လျား၍ ငွေ ၁၀ သိန်းခန့် ကုန်ကျလေသည်။ တူးမြောင်းဖောက်လုပ်ခြင်း၏ ရည်ရွယ်ချက်မှာ စစ်တောင်းမြစ်မှ မော်လမြိုင်မြို့အထိ လှေသမ္ဗန်များသွားနိုင်သော တူးမြောင်းတစ်ခု ဖောက်လုပ်ရန်ဖြစ်လေသည်။

စစ်တောင်းကျိုက်ထိ တူးမြောင်းသည် စစ်တောင်း



ကျိုက်ထိမြို့ရှိသွန်းဘုရားတန်ဆောင်းပုံ

မြစ်ဝရှိ ဝင်းပတောရွာနှင့် ကျိုက်ထိုမြို့ကို ဆက်သွယ်ပေးခဲ့လေသည်။ ဝင်းပတောရွာနှင့် ကျိုက်ထိုမြို့ ဘောကနာရွာများတွင် ရေတံခါးများ ထားရှိခဲ့သည်။ ဝင်းပတောရွာရှိ ရေတံခါးမှာ ပျက်စီးလာခဲ့သဖြင့် ၁၈၉၇ ခုနှစ်တွင် မပ္ပလင်ရွာ၌ ရေတံခါး ပြောင်းလဲ ဆောက်လုပ်ခဲ့လေသည်။ ပင်လယ်ကမ်းနှင့် ယှဉ်ပြိုင်ဖောက်ထားသော စစ်တောင်း ကျိုက်ထို တူးမြောင်းမှာ ပင်လယ်ရေတိုက်စားသဖြင့် နှစ်အနည်းငယ်အတွင်း ပျက်စီးသွားလေသည်။ သို့ဖြင့် စစ်တောင်းမြစ်မှ မော်လမြိုင်မြို့အထိ တူးမြောင်းဖောက်လုပ်ရန် စီမံကိန်းမှာလည်း လက်လျော့လိုက်ရလေသည်။ စစ်တောင်းမြစ်ဝရှိ ဝင်းပတောရွာမှာလည်း ကမ်းပြိုသဖြင့် လုံးဝပျက်စီးသွားခဲ့လေသည်။

ကျိုက်ထိုမြို့အလယ်တွင် ရွှေဘုံသာစေတီ တည်ရှိ၍ မြို့၏ အရှေ့တောင်ယွန်းယွန်းတွင် ကျိုက်ပေါလောရုပ်ပွားတော် တည်ရှိသည်။ ကျိုက်ပေါလောရုပ်ပွားတော်ကို ပင်လယ်ထဲမှရရှိ၍ သီဟိုဠ်ကျွန်း ဒေဝါနံပိယတိဿမင်းက ပင်လယ်၌ မျှောလိုက်သော ရုပ်ပွားတော် ၄ ဆူအနက် ကျောက်ဘီးပေါ်တွင် သီတင်းသုံး၍ မျှောလာသော ရုပ်ပွားတော်ဖြစ်သည်ဟု ယုံကြည်ကြသည်။ ထိုကျောက်ဘီးကိုလည်း ဘုရားတန်ဆောင်းအတွင်းတွင် တွေ့မြင်နိုင်သည်။ ကျိုက်ပေါလောတန်ဆောင်းနှင့် မျက်နှာချင်းဆိုင်တွင် သွန်းဘုရားကြီးခေါ် ကြေးဆင်းတုတဆူရှိ သည်။ ထိုဆင်းတုတော်မှာ မန္တလေးမြို့ မဟာမုနိ ရုပ်တုတော်၏ပုံကိုယူ၍ သွန်းလုပ်ထားသော ရုပ်တုတော်ဖြစ်သည်။

ကျိုက်ထိုမြို့ပေါ်နှင့် မြို့အနီးတဝိုက်တွင် ကျောင်းသင်္ခမ်းများ၊ စာသင်တိုက်များရှိသည်။ ထင်ရှားသော စာသင်တိုက်များမှာ မဟာမေဃဝန်တိုက်၊ ဘုရားကြီးတိုက်၊ သစ်ချတောင်တိုက်နှင့် တိုက်တောင်ကျောင်းတိုက်များ ဖြစ်ကြသည်။ ကျိုက်ထိုမြို့တွင် အစိုးရအထက်တန်းကျောင်း၊ စာတိုက်၊ ကြေးနန်းရုံ၊ ဆေးရုံနှင့် မျူနီစီပယ်ဈေးကြီးတို့ရှိသည်။ မြို့မှာ ကျောထောက် နောက်ခံ နယ်မကောင်းသဖြင့် စည်ကားသင့်သလောက် မစည်ကားဘဲရှိသည်။ သို့သော် ကျိုက်ထီးရိုးပွဲတော်လများတွင် မြို့မှာ ပိုမိုစည်ကားသည်။

မြို့နယ်အတွင်း မှီတင်းနေထိုင် ကြသူများမှာ မြန်မာလူမျိုးများဖြစ်၍ ရှမ်းနှင့်ကရင်လူမျိုးများ အသင့်အတင့်ရှိသည်။ ၁၉၅၃ ခုနှစ် သန်ကောင်စာရင်းအရ မြို့ပေါ်တွင် လူဦးရေ ၁၃၁၇၄ ယောက်ရှိ၏။ မြို့ပေါ်တွင် ရွေးက ရှမ်းများနှင့်တောင်သူများ စတင်နေထိုင်ခဲ့သော ရပ်ကွက်များကို ရှမ်းစု၊ တောင်သူစုဟု ယခုတိုင် ခေါ်တွင်လျက်ရှိသည်။ ကျိုက်ထိုမြို့မှ ငါးခြောက်၊ ဝါးပတ်ဦးထုပ်နှင့် ခဲဖိနပ်များ ထွက်၏။ မြို့အနီးတွင် ကော်ဖတ်ခြံများရှိသဖြင့် ကော်ဖတ်စေးလည်း အနည်းငယ်ထွက်သည်။

ကျိုက်မရောမြို့။ ။ကျိုက်မရောမြို့သည် မြန်မာနိုင်ငံအောက်ပိုင်း တနင်္သာရီတိုင်း ကျိုက္ခမိခရိုင်တွင်ပါဝင်သော မြို့ပိုင်ရုံးစိုက်ရာမြို့ဖြစ်သည်။ မော်လမြိုင်မြို့ အရှေ့တောင်ဖက် အတ္တရံမြစ်ပေါ်တွင်တည်ရှိ၍ မော်တော်ကားလမ်းအတိုင်း ၁၅ မိုင်ကွာဝေးသည်။ ကျိုက်မရောမြို့ကို အတ္တရံမြစ်ကြောင်းမှလည်း လေ့သဘောများဖြင့် သွားလာနိုင်သည်။ ကျိုက်မရောကို မွန်ဘာသာအားဖြင့် ‘ကျပ်မရဟ်’ ဟုရေး၏။ အဓိပ္ပါယ်မှာ ထင်ရှားသောဘုရားဖြစ်၏။ ထိုထင်ရှားသောဘုရားကား ကျိုက်မရောမြို့ရှိ ဆုတောင်းပြည့်ဘုရားကြီးပင်ဖြစ်ပေသည်။



ကျိုက်မရောဆုတောင်းပြည့်ဘုရား

ကျိုက်မရောမြို့နယ်တွင် ကျေးရွာအုပ်စုပေါင်း ၃၅ စု ပါဝင်၍ အကျယ်အဝန်းမှာ ကေ ၂၃၃၀၀ ကျော်ဖြစ်သည်။ မြို့နယ်၏လူဦးရေမှာ ၈၀,၀၀၀ ခန့်ရှိ၍၊ မွန်၊ မြန်မာ၊ ကရင်၊ ရှမ်း၊တောင်သူ၊ တရုတ်၊ ကုလား၊ လူမျိုးများနေထိုင်ကြသည်။ မွန်အမျိုးသားများမှာလူများစုဖြစ်သည်။

ကျိုက်မရောမြို့နယ်မှာ တောတောင်ထူထပ်၍ ကော်ဖတ်ခြံအမြောက်အမြားရှိသည်။ လယ်ယာကိုင်ကျွန်းလုပ်ကိုင်မှုမှာ အဓိကအသက်မွေးဝမ်းကျောင်း လုပ်ငန်းဖြစ်သည်။

ထိုနယ်မှာ မြေဩဇာညံ့ဖျင်းသည့်ပြင် မကြာခဏ ရေလွှမ်း မိုးခြင်းခံရသဖြင့် လယ်ယာလုပ်ငန်းများ မဖွံ့ဖြိုးချေ။

ကျိုက်မရောမြို့ပေါ်တွင် အိမ်ခြေ ၆၇၀ ခန့်ရှိ၍ ၁၉၅၃ ခု သန်ကောင်စာရင်းအရ လူဦးရေ ၄၂၄၄ ယောက်ခန့်ရှိသည်။ မြို့ပေါ်တွင် ရဲဌာန၊ စာပို့တိုက်၊ ဝတ်ကျောင်း၊ ငွေတိုက်၊ အထက်တန်းကျောင်း၊ မြေစာရင်းရုံး၊ သစ်တောဌာနနှင့် ဆေးရုံတို့ရှိသည်။ ဝတ်ကျောင်းမှာ အထင်ရှားဆုံးသောမြို့၏ကျက်သရေဆောင်ဖြစ်၍ သက္ကရာဇ် ၈၁၇ ခုနှစ် သီတင်းကျွတ် လပြည့်နေ့တွင် မွန်ဘုရင်မကြီး၊ ရှင်စောပု တည်ဆောက်ခဲ့သည်။ ဝတ်ကျောင်း အတွင်းရှိ ရုပ်ပွားတော်မှာ ဆုတောင်းပြည့်ဘုရားဟု ခေါ်ဝေါ်သည်။ ထိုရုပ်ပွားတော်၏ ပုံသဏ္ဌာန်မှာ ထူးခြားပေသည်။ ဝတ်ကျောင်းအဝင် လက်ဝဲဖက်၌ မွန်ဘာသာကျောက်စာ တချပ်တည်ရှိသည်။

ကျိုက်မရောမြို့နှင့် ၂၄ မိုင်ခန့်ကွာသော အတ္တရံမြစ်ကမ်းနဖူးရှိ ရေပူကျေးရွာတွင် ရေပူကန်များရှိသည်။ ထိုအပြင် ထုံးဖုတ်သော ထုံးကျောက်တောင်ကြီး ၁၅ လုံးခန့်ရှိသည်။ သို့ရာတွင် ကျိုက်မရောမြို့မ ပတ်ဝန်းကျင်၌သာ ထုံးလုပ်ငန်းကို လုပ်ကိုင်ကြ၍ အခြားကျေးရွာများတွင် မလုပ်ကိုင်ကြချေ။ ထုံးများကို မော်လမြိုင်မြို့မှတစ်ဆင့် ပို့ထုတ်ရောင်းချလေ့ရှိသည်။

ကျိုက်မရောမြို့နယ် ကျေးရွာများတွင် လှည်းဘီးအမြောက်အမြား ပြုလုပ်ကြသည်။ ရက်ကန်းလုပ်ငန်းအနည်းငယ်လည်းရှိသည်။ နှစ်စဉ်နှစ်တိုင်း သင်္ကြန်နှစ်ကူးအခါတွင်ရေသဘင်ပွဲတော်နှင့် ကျိုက်မရောမြို့ ဆုတောင်းပြည့်ဘုရားပွဲတော်ကို တပြိုင်တည်းကျင်းပလေ့ရှိ၍ အလွန်စည်ကားလှလေသည်။

ကျိုက်လတ်မြို့။ ။ကျိုက်လတ်မြို့သည် ဖျာပုံခရိုင်အတွင်း နယ်ပိုင်ရုံးစိုက်သောမြို့ဖြစ်သည်။ မအူပင်မြို့အနီး ရှေ့ဝတီမြစ်မှ ဖြာထွက်သွားသော သံသပတိမြစ်၏အဆက် ဖြစ်သည့် ကျိုက်လတ်မြစ် ကမ်းပေါ်တွင် တည်ရှိသည်။

ကျိုက်လတ်ဟူသောအမည်မှာ မွန်စကားဖြစ်၍ ဘုရားပြိုဟုအဓိပ္ပါယ်ရသည်။ ခရစ်နှစ် ၁၈၄၀ ကျော်ခန့်က ယခုကျိုက်လတ်မြို့ ၆ လမ်းနှင့် ၇ လမ်းအကြား ကမ်းနားဖက် အနီး၌ရှိသော ဉာဏ်တော် ၉ တောင်ခန့်ရှိ စေတီတဆူမှာ ရေထဲသို့ပြိုလဲကျသွားကြောင်းအဆိုရှိသည်။ ယင်းစေတီပြိုကျသွားသည်ကိုအစွဲပြု၍ ကျိုက်လတ်ခေါ်တွင်လာခဲ့သည်ဟု ပြောစမှတ်ပြုကြသည်။ ဤသည်ကိုထောက်၍ ကျိုက်လတ်မြို့ကို မွန်လူမျိုးတို့ စတင်တည်ထောင်ခဲ့သည်ဟု ယူဆကြသည်။ ကျိုက်လတ်မြို့နေရာမှာ ရှေးအခါက အင်းနှင့် ကျေးရွာများ ရှိခဲ့သည်။ ကျိုက်လတ်မြို့၏ အနောက်ဖက်

ယခုကွင်းပေါက်ပိုင်း ဟုခေါ်သောရပ်ကွက်သည် ရှေးအခါက ဖိုးတောကုန်းဖြစ်၏ဟု အမှတ်အသားရှိသည်။

ခရစ်နှစ် ၁၈၇၅ ခုနှစ်တွင် သုံးခွခရိုင်ကို တည်ထောင်ခဲ့သည်။ ထိုစဉ်က မအူပင်နယ်နှင့် ကျိုက်လတ်နယ်တို့မှာ သုံးခွခရိုင်ထဲတွင် ပါဝင်ကြသည်။ ထိုနောက် လူဦးရေများလာသည်ကတကြောင်း၊ စိုက်ပျိုးလုပ်ကိုင်သော လယ်ယာမြေကွက်များ ကျယ်ပြန့်လာသည်ကတကြောင်းတို့ကြောင့် ၁၈၉၃ ခုနှစ်တွင် ဤခရိုင်၏တစိတ်တဒေသကို မြောင်းမြခရိုင်အမည်ဖြင့်ခွဲထုတ်လိုက်သည်။ တဖန် ၁၉၀၃ ခုနှစ်တွင် ဖျာပုံခရိုင်ကိုခွဲထုတ်ပြန်သည်။ ထိုအချိန်မှစ၍ ကျိုက်လတ်နယ်နှင့်မြို့မှာ ဖျာပုံခရိုင် အတွင်းတွင်ပါဝင်လေသည်။ ၁၉၀၀ပြည့်နှစ်တွင်ကျိုက်လတ်မြို့၌တောင်းကော်မီတီဖွဲ့စည်း၍ ၁၉၀၅ ခုနှစ်တွင် မျူနီစီပယ်အဖွဲ့ကိုဖွဲ့စည်းခဲ့လေသည်။

ကျိုက်လတ်နယ်တွင် ကျိုက်လတ်မြို့နယ်နှင့် ဒေးဒရဲမြို့နယ်များပါဝင်သည်။ ကျိုက်လတ်မြို့သည် ရန်ကုန်၊ ဖျာပုံ၊ ဘိုကလေး၊ ဒေးဒရဲ၊ မအူပင်၊ ညောင်တုန်းစသောမြို့များနှင့် ရေလမ်းခရီးဖြင့်အဆက်အသွယ်ရှိ၍ အရောင်းအဝယ်ကောင်းမွန်ပြီးလျှင် စည်ကားသည်။ မြို့ပေါ်၌ နိုင်ငံတော်အစိုးရအထက်တန်းကျောင်း၊ ဆေးရုံနှင့် အခြားအစိုးရရုံးများရှိသည်။


ဉာဏ်တော် ၉ တောင် ၂ မိုက်ခန့်ရှိသော တိလောကမာရဇိန်ရုပ်တုတော်ကြီးကို မြန်မာသက္ကရာဇ် ၁၂၅၂ ခုနှစ်၌ သွန်းခဲ့သည်။ ထိုပြင် မြို့၏ကျက်သရေဆောင်ဖြစ်သော လေးထောင့်ကန်ခေါ် ရေကန်ကြီးမှာ အလျားပေ ၂၀၀၀ အနံပေ ၈၄၀ အနက်မှာ ၁၀ ပေခန့်ရှိသည်။

ကျိုက်လတ်မြို့နယ်သည် ဖျာပုံခရိုင်တွင်အငယ်ဆုံးမြို့နယ်ဖြစ်သည်။ အကျယ်အဝန်းမှာ စတုရန်းမိုင် ၂၇၇ မိုင်ရှိပြီး ကျေးရွာနယ်မြေပေါင်း ၉၃ ခုပါဝင်သည်။ ကျိုက်လတ်နယ်မှ ဆန်စပါး အုန်းသီးနှင့် ကွမ်းသီးများထွက်သည်။

ကျိုက်လတ်မြို့မှ အနီးပတ်ဝန်းကျင်မြို့ရွာများသို့ ရေလမ်းဖြင့်သာသွားလာနိုင်သည်။

နှစ်စဉ်တပို့တွဲလ၌ ရေငန်ပိုင်ဦးရှင်ကြီးအား ပူဇော်ပသသောပွဲကို ကျိုက်လတ်မြို့တွင် ရပ်ကွက်ချင်းအပြိုင်အဆိုင်ကျင်းပလေ့ရှိသည်။ ၁၉၅၃ ခုနှစ်သန်ကောင်စာရင်းအရ ကျိုက်လတ်မြို့၏လူဦးရေမှာ ၁၅,၇၉၀ ဖြစ်သည်။

ကျိုက်သံလန်စေတီ။ ။ထိုစေတီမှာ မော်လမြိုင်မြို့ပေါ်တွင် အထင်ရှားဆုံး စေတီဖြစ်၍ မြို့၏အရှေ့ဖက် သံလင်တောင်စွယ်တွင် တည်ရှိသည်။ ဤစေတီသမိုင်းနှင့် စပ်လျဉ်း၍ အဆို ၂ မျိုး ကွဲပြားလျက်ရှိသည်။ တမျိုးမှာ သာသနာနှစ် ၂၃၆ တွင် ယခုမော်လမြိုင်ခေါ် ရမ္မာဝတီမြို့မှ မှတ်ပိရာဇာမင်းသည် သထုံပြည်မှ သွားတော်ဓါတ်



မော်လမြိုင်မြို့၏အထင်ရှားဆုံးသောကျိုက်သံလန်စေတီတော်

တဆူရရှိခဲ့သဖြင့် မြတ်စွာဘုရားသခင် ကြွရောက်နားနေတော်မူဘူးရာ နာဂဝိသ တောင်လည်းခေါ် သံလင်တောင် စွယ်တွင် ဌပနာ၍ စေတီတည်ခဲ့ကြောင်း၊ ဆံတော်ခါတ်ကိုလည်း ဌပနာကြောင်းနှင့် အဆိုရှိသည်။ ဘုရားတည်ရာတောင်ကိုအစွဲပြု၍ စေတီကိုလည်း ကျိုက်သံလင်စေတီဟုခေါ်တွင်လေသည်။ ယခုအခါ စကားရွှေလျောလာသဖြင့် ကျိုက်သံလန် ဖြစ်လာသည်။ ရှေးအခါက ထိုစေတီတည်ထားရာ တောင်ခြေသည် ပြိုပျက်အံ့သကဲ့သို့ ရှိသောကြောင့် မွန်ဘာသာဖြင့် ‘သံလင်’ ဟုသမုတ်ခဲ့သည်။

အခြားအဆိုတရပ်မှာ ရှေးအခါက ရှမ်းစစ်သည်နှင့် မြန်မာစစ်သည်များ သံလွင်မြစ် အရှေ့ဖက်ကမ်းတွင် စစ်ဦးချင်းဆိုင်ကြပြီးနောက် သတိတရားရရှိကြပြီးလျှင် စစ်တိုက်ကြမည့်အစား စေတီတဆူစီတည်ကြ၍ ရှေးဦးစွာပြီးစီးသည့်ဖက်မှ အနိုင်ယူကြစတမ်းဟု ကတိပြုကြလေသည်။

ရှမ်းစစ်သည်တို့က အုတ်များဖြင့် တည်ရန်ပြင်ဆင်နေဆဲ၊ မြန်မာစစ်သည်တို့က ခြင်းကျားဖြင့် တည်၍ စေတီအတု ရှေးဦးစွာ ပြီးမြောက်သောကြောင့် ထိုစေတီကို ရှမ်းတို့ မြင်သဖြင့် အကယ်ထင်မှတ်ကာ အရှုံးပေး ဆုတ်ခွာသွားလေသည်။ ထိုသို့ ရှမ်းများလန်ပြေးသည်ကို အကြောင်းပြု၍ တည်သောစေတီတော်ကို ‘ကျိုက်ရှမ်းလန်’ ဟုခေါ်ကြောင်း၊ နောင်ကာလ ရွှေလျောသဖြင့် ‘ကျိုက်သံလန်’ ခေါ်ကြောင်းနှင့်လည်း အဆိုရှိသည်။

စေတီတော် သမိုင်းအရ မွတ်ပိရာဇာမင်း တည်စဉ်က

စေတီဖိနပ်တော် အတောင် ၄၀၊ ဥာဏ်တော် ၅၅ တောင်ရှိလေသည်။ နောက်မင်းအဆက်ဆက်တို့ ထပ်မံပြုပြင်ကြသေးသည်။ ထိုနောက် သက္ကရာဇ် ၁၁၂၅ ခု ဆင်ဖြူရှင်မင်းလက်ထက် ယိုးဒယားသို့ ထားဝယ်ကြောင်း ချီတက်ခဲ့သော ဗိုလ်ချုပ် မဟာနော်ရထာ ကတကြိမ်၊ အင်္ဂလိပ်မြန်မာ ပဌမစစ်ပွဲအတွင်းက စစ်သူကြီး မဟာဗန္ဓုလ၏ လက်ရုံးတဆူ ဖြစ်သော စကြာဝန်ကြီး ကတကြိမ်၊ ပြုပြင်ခဲ့ကြသည်။ သို့သော် ထို ၂ ကြိမ်စလုံး၌ ထီးတင်၍မပြီးမီ မော်လမြိုင်မြို့ကြီး ပျက်စီးခဲ့ကြောင်းနှင့် ကျိုက်သံလန်ဘုရား ကျောက်စာတွင်ဖော်ပြထားသည်။

သက္ကရာဇ် ၁၁၈၉ ခုနှစ်တွင် စစ်ကဲကြီး ဦးထော်လေးနှင့် ဦးသီလဗုဒ္ဓိ ဆရာတော်တို့ ကြီးမှူးရှေ့ဆောင်၍ ကျိုက်သံလန်စေတီတော်ကို ပြုပြင်တည်ဆောက်ပြန်ရာ ၁၁၉၃ ခုနှစ် ပြာသိုလတွင် ထီးတော်တင်ခဲ့လေသည်။ ထိုသို့ ပြုပြင်ခဲ့ကြောင်းများကို ကျောက်စာ ရေးထိုးထားခဲ့သည်။ ထိုကျောက်စာမှာ ‘ကျိုက်သန်လန်ကျောက်စာ’ လည်းခေါ် ‘စစ်ကဲဦးထော်လေး ကျောက်စာ’ ဟု ထင်ရှားသည်။

ယခုအခါ ကျိုက်သံလန်စေတီတော်၏ ဥာဏ်တော်မှာ ပေ ၁၅၀ ရှိ၍ ဖိနပ်တော် အဝန်းမှာ ပေ ၄၅၀ ရှိသည်။ စေတီရံပေါင်း ၃၄ ဆူရှိပေသည်။

၁၃၀၇ ခုနှစ်က ကျိုက်သံလန်စေတီ ကုန်းတော် သုံးပုံတပုံခန့် ပြိုကျပျက်စီးခဲ့ရာ မြို့သူမြို့သားများက ကျိုက်သံလန်ရင်ပြင်တော် ပြုပြင်ရေးအဖွဲ့ ဖွဲ့ကာ ထပ်မံပြင်ဆင်ခဲ့သည်။

ကျင်ခဲ။ ဦး



ဟာသအနုပညာရှင်ဦးကျင်ခဲ

ကျင်ခဲ။ ဦး (၁၂၄၈ - ၁၃၀၀)။ ။ဦးကျင်ခဲသည် မြန်မာသဘင်လောကတွင်ထင်ရှားသော လူရွှင်တော် တဦးဖြစ်ပေသည်။ သီချင်းရေးဆရာလည်းဖြစ်သည်။

ဦးကျင်ခဲကို ပြည်မြို့သံတချောင်းလမ်း၊ ဖခင် ဆရာလန်းအမိဒေါ်သာတို့မှ ၁၂၄၈ ခုနှစ်တွင် ဖွားမြင်ခဲ့သည်။ မိဖများက မောင်ငယ်ဟုနာမည်ပေးခဲ့သော်လည်း အဒေါ် ဖြစ်သူ မှည့်ခေါ်ခဲ့သော ကျင်ခဲနာမည်သာ တွင်ခဲ့လေသည်။ ဆရာလန်းမှာ သီချင်းကြီး သီချင်းခံများကို စံနစ်တကျ သီဆိုနိုင်သည့်အပြင် မင်းတုန်းမင်းနှင့် သီပေါမင်းတို့ လက်ထက် များတွင် အမှုတော်ထမ်းခဲ့သော အဆိုတော်တဦးလည်း ဖြစ်လေသည်။

ဦးကျင်ခဲ ၁၂ နှစ်အရွယ်တွင် ဆရာလန်းသည် ရန်ကုန်မြို့သို့ ပြောင်းရွှေ့လာခဲ့၍ ကြည့်မြင်တိုင် ထီးတန်းအရပ်တွင် နေထိုင်လေသည်။ ဦးကျင်ခဲသည် ဖခင်၏ ဇာတ်အဖွဲ့တွင် ပါဝင်ဆောင်ရွက်ယင်း ဒေါပုံအုန်းစိန်အဖွဲ့၊ မစိန်ချစ်အဖွဲ့၊ အလုံမစိန်တင်အဖွဲ့၊ မစိန်ပုကြီးအဖွဲ့စသော အငြိမ့်အဖွဲ့များတွင် လူရွှင်တော်အဖြစ် ဝင်ရောက် ကပြခဲ့လေသည်။ အသက် ၁၇ နှစ်အရွယ်တွင် ကြည့်မြင်တိုင်မှ အရပ်သူ မသိန်းမျှင်နှင့် အကြောင်းပါခဲ့သည်။ ၉ နှစ်ခန့်အကြာတွင် ဒေါ်သိန်းမျှင် ဆုံးလေသည်။ မောင်အုန်းလှိုင်နှင့် မောင်အုန်းဆိုင် ဟု သား ၂ ယောက် ထွန်းကားခဲ့သည်။ မောင်အုန်းလှိုင်မှာ မင်းသားကျော်အုန်းလှိုင် အမည်ဖြင့်ထင်ရှား

ရှိသည်။ မောင်အုန်းဆိုင်မှာ စာရေးဆရာ ရွှေတိုင်ညွန့် အမည်ဖြင့် ထင်ရှားခဲ့လေသည်။ (ရွှေတိုင်ညွန့် - ရှု။)

နောက်များမကြာမီ ဦးကျင်ခဲသည် အငြိမ့်မင်းသမီး စန္ဒယားမမြရီနှင့် အကြောင်းပါခဲ့သည်။ ၁၉၁၄ ခုနှစ်တွင် ဦးကျင်ခဲသည် ဒေါင်းယာဥ်ပုံမင်းသမီး အဖွဲ့နှင့် အိန္ဒိယပြည်သို့သွားရောက်ကပြခဲ့လေသည်။

ဦးကျင်ခဲသည် မြန်မာအက၊ ယိုးဒယားအကများကို ကပြနိုင်သည့်အပြင် ပတ္တလား၊ ပတ်ဝိုင်း၊ ဗာကျာနှင့် နံ့များကိုလည်း တီးမှုတ်တတ်လေသည်။ ထို့ပြင် ပန်းချီနှင့်ပန်းပုပညာများကိုလည်းလိုက်စားခဲ့လေသည်။

ဦးကျင်ခဲမှာ အသံအောင်ရုံမျှမက အသံအမျိုးမျိုးဖြင့် သီဆိုနိုင်ခြင်းမှာ သူ၏ ထူးခြားသောအရည်အခြင်း တရပ်ဖြစ်သည်။

ဦးကျင်ခဲ၏ပျက်လုံးများ၊ ဇာတ်ထုပ်များကို ဓါတ်ပြားသွင်း ထားခဲ့သည်။ သီချင်းပေါင်း ၁၀၀ ကျော် ဓါတ်ပြားသွင်းခဲ့ရာ ပဲပြုတ်သည်သီချင်းမှာ ပဌမဆုံးသွင်းသော ဓါတ်ပြားဖြစ်သည်။ သူ၏ ဓါတ်ပြားဇာတ်ထုပ်များမှာ ဦးရှင်ကြီး၊ ဗျတ်ဝိဗျတ္တ၊ ဗုဒ္ဓဝင်၊ မောင်မစ္စက၊ ရေနံချောင်းက ဖေကံကောင်း စသောဇာတ်ထုပ်များ ဖြစ်လေသည်။ သူသည် ဦးသော်တာဆိုသော အမည်ကိုလည်း ယူခဲ့လေသည်။

ဦးကျင်ခဲသည် အခြားသဘင်သည်များအဖို့ တေးသီချင်းများကိုလည်း ရေးစပ်ပေးခဲ့လေသည်။ မင်းသားပုဏ္ဏားပျံကျော်အေးနှင့် ဖိုးစိန်ကြီးတို့အတွက် သီချင်းများ ရေးစပ်ပေးဘူးလေသည်။ ဖိုးစိန်ကြီး သီဆိုလေ့ရှိသော ‘အချစ်ဆုံး’ သီချင်းနှင့် ‘နိဗ္ဗာန်ကူးမဲ့စိန် သီချင်း’ များမှာ ဦးကျင်ခဲ ရေးစပ်ခဲ့သောသီချင်းများဖြစ်သည်။

ထို့အပြင် ‘လယ်ယာစောင်းမှာ၊ တယောက်ထဲ နွားကျောင်းလာတာ၊ ပြွေတစင်းနဲ့အပျင်းဖြေရကာ’ အစချီသော နွားကျောင်းသားသီချင်းနှင့် ‘ဘဲကျောင်းသားပျော်ပါးပါတဲ့နေရာ၊ ရွံ့ဗွက်ကယ် ရေအိုင်စောင်းကို၊ မောင်းပြန်ရတာ’ အစချီသော ဘဲကျောင်းသားသီချင်းများကိုလည်းရေးခဲ့သည်။

ဦးကျင်ခဲသည် ဇာတ်ခုံပေါ်၌ လူရွှင်တော်အဖြစ်ဖြင့် ကပြခဲ့သော်လည်း ဇာတ်အပြင်ဖက်တွင် အိန္ဒြေရရနှင့် နေထိုင်တတ်သူဖြစ်သည်။ ဇိနတ္ထပကာသနီ၊ ဗုဒ္ဓဝင်စသော ကျမ်းစာအုပ်များကို ဖတ်ရှုလေ့ရှိ၍ အလှူအတန်း၌ ရက်ရောလေသည်။ ရပ်မူရွာမှုများတွင်လည်း စေတနာထက်သန်စွာ ဝင်ရောက်ကူညီလေ့ရှိသည်။ အရပ်ထဲမှ ယိမ်းအဖွဲ့များ၊ ကျောင်းကပွဲများအတွက် ဝင်ရောက် ကူညီလေ့ရှိသည်။ ၁၃၀၀ ပြည့်နှစ် အသက် ၅၂ နှစ်တွင် မင်းညီနောင် ဇာတ်ထုပ်ကို ဓါတ်ပြားသွင်းနေဆဲ မပြီးမီ ဦးကျင်ခဲ ကွယ်လွန်ခဲ့လေသည်။

ကျောင်းကုန်းမြို့

ကျောင်း။ ။မြန်မာနိုင်ငံပညာရေးစံနှစ် — ၅။

ကျောင်းကုန်းမြို့။ ။ကျောင်းကုန်းမြို့သည် ပုသိမ်ခရိုင် ကျပ်ပျော်နယ်တွင် ပါဝင်၍ မြို့ပိုင်ရုံးစိုက်ရာ မြို့ဖြစ်သည်။ မီးရထားလမ်းမြို့တစ်မြို့ မဟုတ်သေးသော်လည်း ပုသိမ်မြို့နှင့် ဟင်္သာတမြို့များသို့ အသုတ်မြို့မှ တဆင့် မီးရထားလမ်း ပေါက်သည်။ ပုသိမ်မြို့နှင့် မီးသင်္ဘောလမ်းလည်း ဆက် သွယ်လျက်ရှိသည်။ မော်တော်ကားလမ်းအားဖြင့်မူ ဟင်္သာ တမြို့မှ ကျောင်းကုန်းမြို့သို့ မိုင် ၆၀ ခန့်ဝေး၍ ကျပ်ပျော်၊ ရေကြည်၊ အသုတ်မြို့များကို ဖြတ်သန်းသွားရသည်။ ကုန်း လမ်း ရေလမ်း ရှိသည့်ပြင် ဆန်စပါး အမြောက်အမြားထွက် ရာ ဒေသဖြစ်သည့်အလျောက်၊ ကျောင်းကုန်းမြို့သည် တနေ့ တခြား စည်ကားတိုးတက်လျက်ရှိလေသည်။

ကျောင်းကုန်းမြို့ကို ဒကချောင်းက တောင်နှင့်မြောက် ဖြတ်သန်းစီးဆင်းလျက်ရှိသည်။ ချောင်း၏ လက်ဝဲဖက်ကမ်း မှာ စည်ကားရာ မြို့၏အချက်အခြာ ရပ်ကွက်ဖြစ်သည်။ လက်ျာဖက်ကမ်းတွင် တရပ်ကုန်းရပ်ကွက်ရှိ၍ လက်ဝဲဖက် ကမ်းကဲ့သို့ မစည်ကားချေ။ မြို့၏အလျားမှာ ၁ မိုင်ခန့်ရှိ၍ အနံမှာ ၃ ဖီလုံခန့်ရှိသည်။ ၁၉၅၃ ခုနှစ် သန်ကောင်စာရင်း အရ ကျောင်းကုန်းမြို့တွင် လူဦးရေ ၄၃၈၄ ယောက်ရှိ သည်။ မြို့၏မြောက်ဖက်တွင် မြောက်ပိုင်းဘုရားဟု ထင် ရှားသော မိုးကောင်းဘုရားနှင့် စဉ့်ကူးဗိုလ် တည်ထားခဲ့

ပလေ့ရှိသည်။ မြောက်ပိုင်း ဘုရားပွဲတော် ကျင်းပစဉ်တွင် မိုးရွာသွန်းလေ့ရှိသဖြင့် ထိုဘုရားကို မိုးကောင်းဘုရားဟု ခေါ်ကြသည်။ ကျောင်းကုန်းမြို့တောင်ဖက် ၂ မိုင်ခန့် အကွာ ရေကလုပ်ရွာတွင် ရေကလုပ်ဘုရားဟု ထင်ရှား သော ရှေးဟောင်းဘုရား တဆူရှိသည်။ ထိုဘုရားကို ပုသိမ် ဘုရင်သမုဒ္ဒသောသ၏ မိဖုရားဥမ္မာဒန္တီ တည်ထားခဲ့သည်ဟု ပြောစမှတ်ပြုကြသည်။

ကျောင်းကုန်းမြို့နယ်တွင် သူကြီးပိုင် ၆၀ ခန့်ပါဝင်၍ ရေတက်ရေကျရှိသော ချောင်းငယ်မြောင်းငယ်များ ကွန် ချာသဖွယ် ဖြတ်သန်းစီးဆင်းလျက်ရှိသဖြင့် မြေဩဇာ အလွန် ကောင်းမွန်သည်။ ထို့ကြောင့် ဤမြို့နယ်သည် ပုသိမ်ခရိုင်၌ ဆန်စပါးအထွက်ဆုံး မြို့နယ်ဖြစ်သည်။ နှစ် စဉ် စပါးတန်ချိန် ၁,၅၀၀,၀၀၀ ခန့်ထွက်သည်။ ပြုတ်ဆန် ကောင်းကောင်းထွက်သောမြို့နယ်လည်းဖြစ်သည်။ ဒုတိယ ကမ္ဘာစစ်ကြီး မဖြစ်ပွားမီက စတိုးဘုရားသား၊ အေ ဘီ စီ၊ စသောနိုင်ငံခြားကုမ္ပဏီကြီးများက အဝယ်ဒိုင်များ ဖွင့်လှစ်ထားခဲ့သည်သာမက အိန္ဒိယနိုင်ငံမှ ဆန်စပါး ရောင်း ဝယ်ရေး ကုမ္ပဏီကြီး ၅ ခု၏ ကိုယ်စားလှယ်များ တိုက်ရိုက် စေလွှတ်ကာ ဆန်စပါးများ ဝယ်ယူ စုဆောင်းခဲ့သည်။ ကျောင်းကုန်းမြို့တွင် ဆန်စက် ၈ လုံးရှိ၍ ဆန်စပါးလုပ်ငန်း များဖြင့် အသက်မွေး ဝမ်းကျောင်းသူ ပေါများသည်။ ကျောင်းကုန်းမြို့ အနီးအနားတွင် ငှက်ပျောနှင့် ပြောင်းဖူး များကိုလည်း အသင့်အတင့် စိုက် ပျိုးလုပ်ကိုင်ကြလေသည်။



ကျောင်းကုန်းမြို့ကိုဒကမြစ်တဖက်မှရှုသော်

သည်ဆိုသော ဘုရားတဆူရှိသည်။ တောင်ပိုင်းတွင် ပြည် လုံးချမ်းသာဟု ထင်ရှားသော ဘုရားဆင်းတုတော် တဆူရှိ သည်။ မိုးကောင်းဘုရားနှင့် ပြည်လုံးချမ်းသာ ဘုရားပွဲ တော်များကို နှစ်စဉ် တန်ဆောင်မုန်းလ အတွင်းတွင်ကျင်း

ကျောင်း ကုန်း မြို့ ပေါ် တွင် အထက်တန်းကျောင်း၊ ဆေးရုံနှင့် စာပို့တိုက်များ ရှိသည့်အပြင် မိခင် နှင့် ကလေးများစောင့်ရှောက်ရေး အဖွဲ့တခုလည်းရှိသည်။ ပြည်တော် သာစီမံကိန်းအရ ကျောင်းကုန်း မြို့ သင်္ဘောဆိပ်ဘောတန်တားကို အသစ်ပြုလုပ် ပြီးစီးသည့် အပြင် အဝီစိတွင်းများလည်း တူးလျက် ရှိသည်။ မြို့ပေါ်တွင် ဦးပေသီး အထိမ်းအမှတ် စာကြည့်ပိဋကတ် တိုက် အမည်ဖြင့် စာကြည့်တိုက် တခုရှိခဲ့ရာ ယင်းမှာ ဒုတိယ ကမ္ဘာ စစ်ကြီးမဖြစ်မီက ဦးပေသီး၏ သား မြေးများက ထိုပုဂ္ဂိုလ်ကြီးကို ရည်စူး၍ လှူဒါန်းထားသော အခမဲ့စာကြည့်တိုက် ဖြစ်သည်။ မြို့ပေါ်တွင် နေထိုင်သူတို့မှာ ဗုဒ္ဓအယူဝါဒီ မြန်မာ အများဆုံးဖြစ်၍ ဗမာမှုတ်စလင် အတော်အသင့်ရှိသည်။

ကျောင်းသားနေ့။ ။ပြည်ထောင်စု မြန်မာနိုင်ငံတော်၏ ကျောင်းသားနေ့မှာ ဒီဇင်ဘာလ ၂၀ ရက်နေ့ ဖြစ်သည်။ ထိုနေ့သည် ၁၉၃၈ ခုနှစ်တွင် စတင်ပေါ်ပေါက်ခဲ့၍ ဖြစ်ပေါ်လာပုံမှာအောက်ပါအတိုင်းဖြစ်သည်။

ကျောင်းသားများသည် ဗြိတိသျှအစိုးရ လက်အောက်တွင် အခါအခွင့်သင့်တိုင်း လွတ်လပ်ရေးအတွက် ဆန္ဒပြခြင်း၊ တောင်းဆိုခြင်း၊ ကြွေးကြော်ခြင်းများကို ပြုခဲ့ကြသည်။

ထို ၁၉၃၈ ခုနှစ်မှာ ဝန်ကြီးချုပ် ဒေါက်တာဘမော် ခေါင်းဆောင်သော ညွန့်ပေါင်း အစိုးရ လက်ထက်ဖြစ်လေသည်။ ထိုနှစ် ဒီဇင်ဘာလ ၃၀ ရက် (သက္ကရာဇ် ၁၃၀၀ ပြည့်နှစ် နတ်တော်လဆန်း ၉ ရက်) နေ့တွင် ရေနံမြေသပိတ်ကြီး ပေါ်ပေါက်ခဲ့၏။ သပိတ်သမား ၁၂၀၀ ကျော်တို့သည် အရေးဆိုရန် ရန်ကုန်မြို့သို့ ခြေလျင်ချီတက်ခဲ့ရာ၊ မကွေးသို့ ရောက်လာကြသည်။ မကွေးတွင် ဗမာနိုင်ငံလုံးဆိုင်ရာ ကျောင်းသားသမဂ္ဂ ဥက္ကဋ္ဌ ကိုဘဟိန်း၊ အတွင်းရေးမှူး ကိုဗဆွေတို့ ရေနံချောင်း ကျောင်းသားသပိတ်ကိစ္စအတွက် ရောက်နေကြသည်နှင့် ကြုံကြိုက်နေသည်။ အမျိုးသားအရေးဖြစ်၍ ထိုကျောင်းသားခေါင်းဆောင် ၂ ဦးက ရေနံမြေသပိတ်ကိစ္စတွင် ကူညီတရားဟောရာ၊ အစိုးရရက ဖမ်းဆီးလိုက်၏။

ထို့ကြောင့် ရန်ကုန်မြို့လုံးဆိုင်ရာ ကျောင်းသားကိုယ်စားလှယ်များသည်၎င်း၊ တက္ကသိုလ် သမဂ္ဂသည်၎င်း၊ အစည်းအဝေးများကျင်းပကာ မိမိတို့ခေါင်းဆောင်များ အဖမ်းခံရသည်ကို ကန့်ကွက်သောအနေဖြင့် မြန်မာနိုင်ငံကျောင်းသားအားလုံးက ၃ ရက်သပိတ်မှောက်ပေးရန်ဆုံးဖြတ်ကြသည်။

ထိုပြင် ဒီဇင်ဘာလ ၂၀ ရက်နေ့တွင် ရန်ကုန်မြို့လုံးဆိုင်ရာ ကျောင်းသားများ စုပေါင်း၍၊ ရန်ကုန်မြို့ အတွင်းဝန်များရုံးကြီးကို ဝိုင်းကာ ဝင်ပေါက်ထွက်ပေါက်ကို ပိတ်လျက် သပိတ်တားကြ၏။ နံနက် ၁၁ နာရီအချိန်တွင် သပိတ်တားပြီး၍ ပြန်ကြရန် လူစုပြီး ရုံးကြီးကို လှည့်ပတ်ကြွေးကြော်ကြသည်။ ထိုသို့ကြွေးကြော်သော ကျောင်းသားများကို စပတ်လမ်းနှင့် ဖရေဇာလမ်းထောင့်တွင်မြင်းစီးပုလိပ်များက မြင်းနှင့်တိုက်၊ တုတ်နှင့် ရိုက်လေသည်။ ကျောင်းသားကျောင်းသူ အများအပြားပင် ဒဏ်ရာရရှိကြသည်။ ကျောင်းသားခေါင်းဆောင် ၁ ဦးဖြစ်သော ယုဒသန်ကောလိပ် ဥပစာ အထက်တန်းမှ ကိုအောင်ကျော်မှာ ဦးခေါင်းတွင် ဒဏ်ရာပြင်းစွာရ၍ ကွယ်လွန်သွားရှာလေ၏။

ထိုအခါ ကျောင်းသားလောကနှင့်တကွ၊ တနိုင်ငံလုံးသိမ့်သိမ့်တုန်အောင် လှုပ်ရှားကာ အမျိုးသားစိတ်ဓါတ်များ အလွန်တက်ကြွလာကြသည်။ ကိုအောင်ကျော်ကိုလည်း တိုင်းပြည်လူထုက ‘နေမျိုးသီဟသူရ’ ချီးမြှင့်ခြင်းမြှောက်သည်။ သူ၏ စွာပနမှာလည်း မကြုံဘူးအောင် အထူး



ကျောင်းသားနေ့အထိမ်းအမှတ်ပွဲကိုနှစ်စဉ်ကျင်းပ၏။

စည်ကားလှလေသည်။ (အောင်ကျော်။ဗိုလ် — ရှု။)

ဤသို့ ကျောင်းသားနှင့် လူထု၏ အမျိုးသားစိတ်ဓါတ် တော်လှန်ရေး စိတ်ဓါတ်တို့ကို တိုးတက်ဖြစ်ပေါ်စေခဲ့သော ဒီဇင်ဘာလ ၂၀ ရက်နေ့ကို အမှတ်တရ ဖြစ်စေရန်၊ ‘ကျောင်းသားနေ့’ ဟုသတ်မှတ်ခဲ့ကြ၏။ ကျဆုံးရှာသော ကိုအောင်ကျော်ကိုဂုဏ်ပြုသောအားဖြင့် ‘ဗိုလ်အောင်ကျော်နေ့’ ဟုလည်းတွင်သည်။

ကျောင်းဥယျာဉ်များ။ ။သစ်ပင်ပန်းမာလ်တို့သည် လူတို့၏စိတ်ကို ကြည်နူးစေသော သဘာဝပစ္စည်းများ ဖြစ်ကြ၏။ ဥယျာဉ်ပန်းမာလ်များကို မြင်တွေ့ကြည့်ရှုရခြင်းဖြင့် ဟဒယနှလုံး ရွှင်ပြုံးသောအရသာကို လူတိုင်း ဆင်းရဲချမ်းသာမရွေး ခံစားတတ်ကြသည်။ ထို့ကြောင့် ပန်းဥယျာဉ်များကို မိမိတို့နေအိမ် ဝင်းခြံများတွင် ပြုစုစိုက်ပျိုးလေ့ ရှိကြသည်။ ထိုကဲ့သို့ သဘာဝဝတ္ထုများကို လေ့လာသုံးသပ်ယင်း ဥယျာဉ်များ ပြုစုပျိုးထောင်ချင်သော ဝါသနာပါ သွားစေရန် ကလေးသူငယ်များကို ကျောင်းသားအရွယ် နှုတ်စဉ်ကပင်စ၍ ဥယျာဉ်စိုက်ပျိုးခြင်း ပညာကို သင်ကြား

ကျောင်းဥယျာဉ်များ

ပေးသင့်သည်။ စာသင်ကျောင်းမှ အစပျိုးပေးလိုက်သော ဤဝါသနာမှာ နောင်အရွယ်ကြီးပြင်းလာသည့်အခါ သူတို့၏ အသက်မွေးဝမ်းကျောင်း များတွင် အထောက်အပံ့ ဖြစ်လာနိုင်သည်။

ထို့ကြောင့် ယခုအခါ ခေတ်မှီသော နိုင်ငံတိုင်းတွင် စာသင်ကျောင်းများ၌ ဥယျာဉ်စိုက်ပျိုးခြင်းပညာကို လက်တွေ့ဥယျာဉ်များထားရှိကာသီးခြားဘာသာတရပ်အနေဖြင့် သင်ကြားပေးလေသည်။ စာသင်ကျောင်းနှင့်တွဲ၍ ထားသော ဥယျာဉ်များမှာ သစ်ပင်ပန်းပင်များ စိုက်ပျိုးခြင်းအကြောင်းရပ် တခုတည်းကိုသာ သင်ကြားရန်မဟုတ်ဘဲ သဘာဝသိပ္ပံ ပညာရပ်များသင်ကြားရာတွင် လက်တွေ့စမ်းသပ်ရန်အတွက်လည်း အသုံးကျပေးသေးသည်။ ထိုမှတစ်ပါး စာသင်ခန်းများ အတွင်း၌ စာပေသင်္ခန်းစာများ သင်ကြားလေ့လာဖန် များသဖြင့် ပင်ပန်းငြီးငွေ့လာသော သူငယ်များအဖို့ လဟာပြင် ပန်းဥယျာဉ်များသည် စိတ်၏ သာယာရွှင်လန်းမှုကို ပေးစွမ်းနိုင်ပေသည်။ ဥယျာဉ်ပန်းမာလ်များကို လက်ပွန်းတတ် လေ့လာခွင့် ရရှိသဖြင့်လည်း ကျောင်းသားသူငယ်များမှာ လှပတင့်တယ် ရှုချင်ဖွယ်သောရုပ်ဝတ္ထုများကို မြတ်နိုးခင်တွယ်တတ်သော အလေ့အထကို ရရှိလာကြသည်။

စံနစ်ကျ ကျောင်းဥယျာဉ်ထားရှိခြင်း အလေ့အထကို

၁၈၁၉ ခုနှစ်ခန့်၌ ဥရောပတိုက် ရှလဲဇွစ် ဟိုလစ်တိုင် နယ်က စတင်ဆောင်ရွက်ခဲ့သည်။ ထိုနောက် အနှစ် ၅၀ ခန့် ကြာသောအခါ ဩစတြီးယား နိုင်ငံနှင့် ဆွီဒင်နိုင်ငံတို့တွင် ကျောင်းတိုင်း ကျောင်းဥယျာဉ်ပြုစုရေး ဥပဒေတရပ်ကို ထုတ်ပြန်၍ ကျောင်းတိုင်းတွင် ဥယျာဉ်စိုက်ပျိုးစေခဲ့သည်။ နောက်များမကြာမီအတွင်း ဥရောပနိုင်ငံများတွင် ကျောင်းဥယျာဉ်များ ထားရှိခြင်းအလေ့သည် ခေတ်စားလာခဲ့သည်။ ယခုအခါ ဆိုဗီယက်နိုင်ငံ၊ တရုတ်ပြည်သူ့ သမ္မတနိုင်ငံနှင့် အိန္ဒိယနိုင်ငံတို့တွင် မူလတန်းမှစ၍ အထက်တန်းများအထိ နိုင်ငံအနှံ့အပြား စာသင်ကျောင်းများ၌ သဘာဝဝတ္ထုများ လေ့လာရန်နှင့် စိုက်ပျိုးရေးအခြေခံ ပညာများ ရရှိရန် ဥယျာဉ်များပူးတွဲ ထားရှိပေးလေသည်။ ပြည်ထောင်စု မြန်မာနိုင်ငံ၌လည်း စာသင်ကျောင်း များတွင် ဥယျာဉ်စိုက်ပျိုးခြင်း၌ အကျိုးဝင်သော ပညာရပ်များ သင်ကြားပေးခြင်း အလေ့အထကို ပဌမကမ္ဘာစစ်ကြီး ပြီးဆုံးချိန်မှ စတင်ခဲ့သည်။

ရှေးဦးစွာ ဆရာဖြစ်သင် ကျောင်းများတွင် ဥယျာဉ်များ ပြုစုထားပြီးလျှင် ဆရာဆရာမလောင်းများအား ဥယျာဉ်စိုက်ပျိုးခြင်းပညာကို သင်ကြားပို့ချ ပေးခဲ့သည်မှစ၍ နိုင်ငံအတွင်းရှိ စာသင်ကျောင်းများတွင် ကျောင်းဥယျာဉ်များ ပြုစုခြင်းအလေ့အထသည် တဖြည်းဖြည်း ပြန့်ပွားလာခဲ့သည်။ ကျောင်းဥယျာဉ် ထားရှိခြင်းသည် မြောက်ဗမာတောင်တန်း ဒေသရှိ ကျောင်း များတွင် ပိုမိုအောင်မြင်လေသည်။ ပိုမိုအောင်မြင်ခြင်း၏ အကြောင်းရင်းမှာ ထိုကျောင်းများ၌ စိုက်ပျိုးရေး ပညာကို အခြေခံမျှသာ သင်ကြားကြရသည် မဟုတ်ဘဲ ကျောင်းအိပ်ကျောင်းစား နေသော ကျောင်းသားများအဖို့ ဟင်းကျွေးဟင်းလျာ အဖြစ် အထောက်အပံ့ ရသည်အထိ စိုက်ပျိုးပြုစု ကြရသောကြောင့်ဖြစ်သည်။

မြန်မာနိုင်ငံ လွတ်လပ်ပြီးနောက် ပညာရေးစီမံကိန်းသစ်နှင့် ပြည်တော်သာစီမံကိန်းများတွင် နိုင်ငံတော်အတွင်းရှိ စာသင်ကျောင်းများ၌ ဥယျာဉ်များပြုစုထားရန် အစီအစဉ်များပါရှိသည်။ ထိုအစီအစဉ်များအရ ယခုအခါ များစွာသောကျောင်းများတွင် ဆောင်ရွက်လျက်ရှိနေကြသည်။


ကျောင်းသားများအတွက် စိုက်ပျိုးရေးပညာနှင့် စပ်လျဉ်း၍ မြန်မာနိုင်ငံ ဘာသာပြန်စာပေအသင်းမှ ထုတ်ဝေသော မူလတန်းစိုက်ပျိုးရေး၊ အလယ်တန်းစိုက်ပျိုးရေး အစရှိသော ခေတ်မှီစာအုပ်စာတမ်းများကို ကျောင်းသုံးအဖြစ်ပြဋ္ဌာန်းထားသည်။

အချို့ကျောင်းကြီးများတွင် ဥယျာဉ်စိုက်ပျိုးခြင်း ပညာကို စိုက်ပျိုးရေးကျောင်းမှ လက်မှတ်ရဆရာများက သီးသန့်တာဝန်ယူ၍ သင်ကြားပို့ချပေးလေသည်။



ကျောင်းဥယျာဉ်တွင် လက်တွေ့ပညာများ ဆည်းပူးနေပုံ

မြင့်မြတ်သောအခွင့်အာဏာကိုညွှန်းသည့်အဆောင်အယောင်



မြန်မာတို့တွင်မင်းခမ်းမင်းနားကိစ္စများ၌ မြင့်မြတ်သောဂုဏ်ထူးနှင့် အခွင့်အာဏာကိုညွှန်းသည့်အဆောင်အယောင်သဘောဖြင့် ကျိုင်းကိုအသုံးပြုကြသည်။ အခြားလူမျိုးများစွာသည်လည်း ကျိုင်းကိုမင်းစသည့်ဂုဏ်ကြီးမြင့်သူတို့သာ သုံးစွဲထိုက်သည့် အဆောင်အယောင်ပစ္စည်းဟူ၍ သတ်မှတ်ခဲ့ကြသည်။ ယခုအခါ၌ပင် ကျိုင်းကိုအထွတ်အမြတ်သဘောဖြင့် လှပဆန်းကြယ် စွာတန်ဆာဆင်မွမ်းမံပြီးလျှင် ဂုဏ်နှင့်အာဏာအဆင့်အတန်းကို သတ်မှတ်သိသာစေရန် အသုံးပြုနေသည်ကိုတွေ့ရပေသည်။

ကျိုင်း။ ။ကျိုင်းမှာ မြန်မာမင်းများလက်ထက် ဘုရင် မိဖုရားနှင့် မင်းညီမင်းသားတို့၏ အဆောင်အယောင်တပါး ဖြစ်၏။ ဘုရင်က ခြီးမြှောက်သူကောင်းပြု ခံရသူများလည်း ဘုရင့်အမိန့်အရ ကျိုင်းကို ကိုင်ဆောင်သုံးစွဲခွင့်ရ၏။ ကျိုင်း ကို ဘုရင်၊ မိဖုရား၊မင်းညီမင်းသားစသည်တို့ မင်းပွဲသဘင် စသော အခမ်းအနားများသို့ တက်ရောက်သောအခါ ဆိုင်ရာ ကျိုင်းကိုင် အမှုထမ်းများက ကိုင်ဆောင်၍ လိုက်ပါရ၏။ ကျိုင်းမှာ အရိုးရှည် တပ်ထားသော ခမောက်သဏ္ဌာန် အရာဖြစ်၏။ အထွတ်ကို ရွှေချထားခြင်းတမျိုး၊ အထွတ် ရွှေနှင့် အအုံ၊ အရွက်၊ အရိုးတို့ အနီသုတ်ခြင်းတမျိုး။ ကျိုင်း ဖြူတွင် အထွတ်အနီသုတ်ခြင်းတမျိုး အားဖြင့် ၃ မျိုးရှိ၏။ ကုန်းဘောင်ခေတ် နောက်ပိုင်းတွင် ကျိုင်းကို လက်ကိုင်အရိုး တွင် မှန်စီ၍လည်း အသုံးပြုကြောင်းကို၊ မြန်မာမင်း အုပ် ချုပ်ပုံစာတမ်းတွင်ပါသော ‘ဝေါရှည်နှင့်ဝေါတော်ရွှေကျိုင်း ၄ ချက်စီ၊ လက်ကိုင်မှန်စီ ကျိုင်းတော်နှစ်’ ဟူသောစကား အရသိရ၏။ တခါတရံ ကျိုင်းကို ရွှေမှကိုင်ဆောင်ရုံမက ဆောင်းမိုးခြင်းလည်း ပြုကြောင်းကို ပြာဋိဟာခန်းပျို့လာ ‘ယာဉ်ညင်စီးစီး၊ ကျိုင်းထီးဆောင်းဆောင်း’ ဟူသော စကားအရ၎င်း၊ လွှတ်တော်သတ်ပုံလာ ‘ဆောင်းသည့် ကျိုင်း’ ဟူသောစကားအရ၎င်း သိရလေသည်။

ကျိုင်းကို အဆောင်အယောင်အဖြစ် အသုံးပြုရာ၌ မင်း နှင့်မိဖုရားကား ၈ လက်၊ အိမ်ရှေ့မင်း၊မင်းညီမင်းသားတို့ကား

၄ လက်၊ တခါတရံ ၆ လက်ဆောင်၏။ ကျိုင်းကို မင်္ဂလာ အခမ်းအနားများ တွင်သာမက အသုဘ အခမ်းအနားများ တွင်လည်း အဆင့်အတန်းအလိုက်၊ ဆိုင်ရာအမှုထမ်းများ က ကိုင်ဆောင်၍ လိုက်ပါရသည်။

ကျိုင်းသည် မြင့်မြတ်သူတို့၏ အဆောင်အယောင်ဖြစ် သဖြင့် သာမန်လူတို့နှင့် မထိုက်တန်ရကား၊ ‘ကျိုင်းနှင့်သ ပေါက်၊ မထောက်မတန်’ ဟူ၍၎င်း၊ ‘သိုင်းနှင့်ကျိုင်းနှင့် ဂုဏ်ကြီးမြင့်သည်’ ဟူ၍၎င်း စာပေတွင် စပ်ဆိုကြသည်။

ယခုအခါ ပြည်ထောင်စုမြန်မာနိုင်ငံ ပြည်သူ့လွှတ်တော် ဥက္ကဋ္ဌနှင့် လူမျိုးစုလွှတ်တော်နာယကတို့တွင် ငွေဖြင့် ပြုလုပ်ထားသော ကျိုင်းကို အဆောင်အယောင်အဖြစ် ထားရှိသည်။ ထိုကျိုင်းမှာ အရှည် ၄ ပေနှင့် ၈ လက်မခွဲရှိ၍ ငွေသားကျပ်ချိန် ၆၀၀ ရှိ၏။ အဆိုပါကျိုင်းသည် ဥက္ကဋ္ဌနှင့် နာယကတို့၏ မြင့်မြတ်သော အခွင့်အာဏာကိုပြ၏။ မြန် မာမင်းများ လက်ထက်ကကျိုင်းနှင့် အထွတ်အမြတ်ဖြစ် သော သဘောချင်းသာတူ၍ ပုံသဏ္ဌာန်ချင်းကား မတူချေ။ ယခုကျိုင်းမှာ အနောက်နိုင်ငံများတွင်သုံးသော ကျိုင်းနှင့်ပုံ ပန်းချင်း ဆင်တူသော်လည်း မြန်မာဆန်ဆန် ပန်းပြောက် များဖြင့် ထုလုပ်ထား၏။

ဥက္ကဋ္ဌနှင့်နာယကသည်လွှတ်တော်အစည်းအဝေးခန်းမသို့ ကြွရောက်သောအခါ ဆိုင်ရာကျိုင်းကိုင်အရာရှိက ဥက္ကဋ္ဌကြီး ၏ရွှေ ၈ ပေခန့် အကွာမှ ကျိုင်းကိုကိုင်လျက် သွားရ၏။

သတ်မှတ်ထားသောနေရာတွင် ဥက္ကဋ္ဌကြီး ထိုင်ပြီးသော အခါ ဥက္ကဋ္ဌကြီးရှေ့ရှိ ကျိုင်းထားရာ သီးသန့်နေရာတွင် ကျိုင်းကို အလျားလိုက် တင်ထားရသည်။ အစည်းအဝေး ပြီး၍ ဥက္ကဋ္ဌကြီး ပြန်လည်ထွက်ခွာမည့်အခါ ကျိုင်းကို အရာရှိသည် ကျိုင်းကိုယူဆောင်၍ ရွှေမှသွားနှင့်ရသည်။ ကျိုင်းမှာ လွှတ်တော်တွင် အရေးပါလှ၏။ လွှတ်တော်ထဲ တွင် ကျိုင်းရှိနေလျှင် လွှတ်တော်အစည်းအဝေး ရှိနေသည်။ ဥက္ကဋ္ဌကြီး၏ ရွှေခွံရှိသောကျိုင်းကို ယူဆောင်သွားလျှင်ပင် အစည်းအဝေး ပြီးဆုံးပြီဟူသော အထိမ်းအမှတ်ဖြစ် တော့သည်။ ကျိုင်းကိုအရာရှိကို အစဉ်အလာအားဖြင့် ရဲဝန်ထက် အဆင့်အတန်းနိမ့်သူကို ခန့်ထားရိုးမရှိချေ။

နိုင်ငံတော် တရားလွှတ်တော်ချုပ်နှင့် တရားလွှတ်တော် တရားဝန်ကြီးများလည်း ကျိုင်းအဆောင်အယောင်များ



ရှေးမြန်မာမင်းများ၏အဆောင်အယောင်ကျိုင်း

ရရှိကြ၍ တရားခွင်သို့ဝင်သည့်အခါ ကျိုင်းနှင့်ဝင်ကြသည်။ တရားဝန်ကြီးများ၏ကျိုင်းမှာ တရားဝန်ကြီး၏ အခွင့်အာဏာကို ပြသည့်အပြင် ‘ဥပဒေနှင့် တရားမျှတမှု’ ၏ အထိမ်းအမှတ်လည်းဖြစ်သည်။

တရားလွှတ်တော်ချုပ်တွင် သုံးသောကျိုင်းသည် ၆ ပေ ခန့်ရှည်၍ သစ်သားဖြင့် ပြုလုပ်ထား၏။ ကျိုင်း၏ထိပ်မှာ လုံးဝန်း၍ ရွှေချထားသည်။ တရားဝန်ကြီး တရားခွင်သို့

ကြွလာသည့်အခါ ကျိုင်းကိုလုလင်က တရားဝန်ကြီး၏ ရွှေ ၉ ပေခန့်အကွာမှ ကျိုင်းကိုထမ်း၍ သွားရသည်။ တရား ဝန်ကြီးက နေရာတွင် ထိုင်လိုက်သည်နှင့်တပြိုင်နက်၊ ကျိုင်း ကိုင်လုလင်က ကြမ်းပြင်ကို ကျိုင်းဖြင့်ဆောင့်၍ အချက် ပေးလိုက်သည်။ ယင်းကဲ့သို့ပြုလုပ်ခြင်းမှာ ထိုအချိန်မှစ၍ တရားရုံးထိုင်ပြီဖြစ်ကြောင်း ကျေညာခြင်းပင်ဖြစ်၏။ တရား ဝန်ကြီး ပြန်လည်ကြွသွားသည့်အခါ ကျိုင်းကိုလုလင်က ဝင်လာသည့်နည်းတူ တရားဝန်ကြီး၏ရှေ့ကထွက်နှင့်ရသည်။

ကျိုင်းမှာ မြင့်မြတ်သောဂုဏ်ထူးနှင့် အခွင့်အာဏာ၏ အထိမ်းအမှတ်ဖြစ်၍ အခြားနိုင်ငံများတွင်လည်း ပါလီမန် လွှတ်တော်များ၊ တရားလွှတ်တော်များ၊ တက္ကသိုလ်များ တွင် ဆိုင်ရာအကြီးအကဲများ၏ အဆောင်အယောင်အဖြစ် ထားရှိ၏။ အင်္ဂလန်နိုင်ငံလန်ဒန်မြို့တော်ဝန်ထံတွင်ငွေကျိုင်း အဆောင် အယောင် ရှိ၏။ ကျိုင်း ကိုင် အမှုထမ်း များ ကို လည်း ထားရှိလေသည်။ ရှေးခေတ်ဟောင်းက စစ်ဖက် ဆိုင်ရာကျိုင်းများကို လက်နက်သဖွယ် အသုံးပြုနိုင်အောင် ပြုလုပ်ထား၏။ အိန္ဒိယနိုင်ငံတွင်မူ အလှအပမုန်းမံထား သော ကျိုင်းအပြင် လက်နက်သဖွယ် ကိုင်ဆောင်ရသော ကျိုင်းများကိုလည်း အသုံးပြုကြသေးသည်။

ကျိုင်းကောင်။ ။ကျိုင်းကောင်သည် နှံကောင်တမျိုး ဖြစ်သည်။ နှံကောင်တွင် နှံကောင်ချိုရှည်မျိုးနှင့် နှံကောင် ချိုတိုမျိုး ဟူ၍ အဓိက ၂ မျိုးရှိသည်။ ထို ၂ မျိုးတွင် မျိုး စိတ်များ ရှိသေး၏။ မြင်တွေ့နေကျဖြစ်သော သာမန်



အုပ်နှင့်ချီ၍ ဖျက်ဆီးတတ်သော ကျိုင်းကောင်

နှံကောင်တို့သည် ချိုရှည်မျိုးပင် ဖြစ်ကြ၍၊ ကျိုင်းကောင် တို့မှာ နှံကောင်ချိုတိုမျိုးတွင် ပါဝင်ကြသည်။ (နှံကောင် ရှူ) ချိုရှည်၊ချိုတို ဟူ၍ဆိုရာ၌၊ အမှန်စင်စစ် ဦးချိုကား

ကျိုင်းကောင်

မဟုတ်ကြပေ။ အတွေ့အထိ အာရုံကို စမ်းသပ်သိရှိနိုင်သော အာရုံမှန်များ ဖြစ်ကြ၍ ဦးခေါင်းထိပ်တွင် ပေါက်သဖြင့် ချိုဟုတင်စားပြီး ခေါ်ဝေါ်ထားခြင်းသာဖြစ်သည်။ တဖန် မြန်မာနိုင်ငံတွင် ပြောင်းပင်၊ ကြံပင်၊ နှမ်းပင်စသည်တို့၌ ကျ ရောက်ဖျက်ဆီးလေ့ရှိသော ပိုးတောင်မာများကို ပိုးကျိုင်း ကောင်ဟူ၍၎င်း၊ ကျိုင်းကောင်ဟူ၍၎င်း ဒေသအလိုက် ခေါ်တတ်ကြရာ၊ ထိုပိုးတောင်မာတို့သည် ဤနွံကောင်မျိုး ဝင်ကျိုင်းကောင်များနှင့် မည်သို့မျှမသက်ဆိုင်ချေ။

ဥရောပ၊ အာရှစသော တိုက်ကြီးတို့တွင် အအေးလွန် သော ဒေသများမှအပ၊ ကျန်အပူပိုင်းနှင့် အပူလျော့ပိုင်း ဒေသများ၌ အဆိုပါ ကျိုင်းကောင်တို့၏ အဖျက်အဆီး ဘေးကို ရှေးပဝေဏီကစ၍ အကြိမ်ပေါင်းများစွာ ခံခဲ့ရဘူး သည်။ နွံကောင်တို့သည် အပင်နုမှ အရွက်များကို စား လေ့ရှိကြ၏။ ထိုနွံကောင်တို့သည် တကောင်ချင်း နေလေ့ ရှိ၍၊ စားသောက်ရာ၌လည်း နှေးကွေးသဖြင့် အဖျက် အဆီး မသန်လှပေ။

ကျိုင်းကောင်တို့မှာမူ စားသောက်သွားလာပုံ ဖျတ်လတ် လှသည့်အပြင် အုပ်နှင့်ချီ၍ ဖျက်ဆီးတတ်ရကား၊ အသီး အနှံပင်တို့ဖြင့် စိမ်းလန်းစိုပြည်နေသည့် လယ်ယာစိုက်ခင်း ကြီးများသည် ကျိုင်းကောင်များ အုပ်လိုက်ကျပြီးနောက်၊ မကြာမီပင် တကွင်းလုံးတခင်းလုံး ပြောင်တလင်း ဖြစ် သွားလေတော့သည်။ ကျိုင်းကောင်တို့ကြောင့် ကမ္ဘာအရပ် ရပ်၌၊ ငွေကုဋေပေါင်းများစွာ တန်ဖိုးရှိသော အသီးအနှံများ ပျက်စီးခဲ့ရပြီ။ မြန်မာနိုင်ငံ၌လည်း ၁၉၁၁ ခုနှစ်က မိတ္ထီလာ ခရိုင်ရှိ ဝါခင်းကေပေါင်း ၂၅၀ ခန့်တွင်၊ ကျိုင်းတကြိမ် ကျ ရောက်ဖျက်ဆီးဘူးသည်။ နောက်ထပ်ကျရောက် ဖျက်ဆီး ဘူးသည်ဟူ၍ကား မရှိခဲ့ချေ။

တောင်ပံခတ်သံ တဝီဝီမြည်လျက် အုပ်နှင့်ချီ၍ ပျံသန်း လေ့ရှိသော ကျိုင်းကောင်တို့၏ အရေအတွက်မှာ တခါတရံ နေပြောက် မထိုးနိုင်လောက်အောင်ပင် များပြား တတ်ရာ၊ ၁၈၈၉ ခုနှစ်က ရက်ဒဆီးခေါ် ပင်လယ်နီကို ဖြတ်သန်း သွားသည့် ကျိုင်းကောင်အုပ်ကြီးမှာ စတုရန်းမိုင် ၂၀၀၀ မျှ ကျယ်ဝန်းသည်ဟု ခန့်မှန်းရလေသည်။ ကျိုင်းကောင် တို့သည် အလွန်ဝေးလံသော ခရီးကိုပင် ပျံသန်းနိုင်ရာ၊ ကမ်း ခြေမှ မိုင် ၁၂၀၀ မျှ ဝေးသည့်ပင်လယ်ထက်၌ ပျံသန်းနေ သော ကျိုင်းကောင်အုပ်များကို တွေ့ခဲ့ရဘူးသည်။ မီးရထား လမ်းနှင့် မော်တော်ကားလမ်းပေါ်တွင် ကျိုင်းကောင်အုပ် ကျသည့်အတွက်၊ မီးရထားနှင့် မော်တော်ကားများ ဘီး ချော်ကာ တိမ်းမှောက်ခဲ့ဘူးကြောင်းကိုလည်း သိရသည်။

အသီးအနှံပင်များကို အင်္ဂါစုံ ကျိုင်းကောင်တို့သာလျှင် မဟုတ်၊ ယင်းတို့မှ ပေါက်ပွားလာကြသော အတောင် မပေါက်သေးသည့် ပိုးသားကလေးများကလည်း ကိုက်ဖြတ်

စားသောက်ကြသည်။ ကျိုင်းကောင်အမတို့သည် ဥများ ကို မြေလွှာအတွင်း၌ ၂၀ မှ ၁၀၀ အထိ အစုလိုက် အု လေ့ရှိကြသည်။ နွေးသော ဒေသများတွင် ၁၀ ရက်မှ ရက် ၂၀ အတွင်း၌ ပေါက်သည်။ အေးသော ဒေသများ ၌ကား တဆောင်းလုံး မပေါက်ဘဲနေတတ်သည်။ ဆောင်း ကုန်သောအခါ ထိုဥများမှ ပိုးတောင်မာကလေးများပေါက် လာကြသည်။ အတောင်မစုံသေးသော ထိုပိုးကောင် ကလေးများသည် တွား၍ဖြစ်စေ၊ ခုန်၍ဖြစ်စေ သွားလာစား သောက်ယင်း အရေများလဲကာ လျင်မြန်စွာ ကြီးပြင်း ကြသည်။ အရေ ၅ ကြိမ် ၆ ကြိမ်မျှ လဲပြီးနောက် ရက်သတ္တ



ကျိုင်းကောင်ကဲ့ဘေးမှမြင်ရပုံ

၅ ပတ် ၆ ပတ်ခန့်ကြာသော်၊ အရွယ်ရောက်ကျိုင်းကောင် ကြီးများ ဖြစ်လာကြသည်။

နွံကောင်တွင် ပုံပန်းဓလေ့စသော သဘာဝပြောင်းလဲမှု အခြေအနေ ၂ မျိုးရှိကြောင်း သိရသည်။ တကောင်ချင်း နေလေ့ရှိသော နွံကောင်မျိုးသည် အုပ်နှင့်နေတတ်သော ကျိုင်းကောင်မျိုးတို့ထက် အထက်တွင်ဖော်ပြခဲ့သည့်အတိုင်း ဦးချိုရှည်ကာ၊ စားသောက်သွားလာပုံ နှေးကွေး၏။ ထို့ပြင် ဦးခေါင်းကြီး၍ အတောင်တိုပြီးလျှင် ခြေတံရှည်သည်။

အုပ်လိုက် နေတတ်သော ကျိုင်းကောင် မျိုးတို့သည် နံကောင်တို့ထက် ဦးချိုတို၍ စားသောက်သွားလာပုံ ဖျတ်လတ်၏။ ပခုံးကျယ်၍ အတောင်များ ရှည်လျားပြန့်ကားသည်။ နံကောင်နှင့် ကျိုင်းကောင်တို့၏ သားကလေးများ အချင်းချင်းတွင်လည်း အရောင်အဆင်း အလေ့အထ စသည်များ ခြားနားကြ၏။ သို့ရာတွင် တကောင်ချင်း နေလေ့ရှိသော နံကောင်တို့၏ သားကလေးများကို အမြဲ လှုပ်ရှားပေးထားသော လောင်ချိုင့်ဖြင့် မွေးလျှင် အုပ်နှင့် နေတတ်သော ကျိုင်းကောင်အခြေအနေသို့ ပြောင်းလဲသွားသည်။ ထိုအတူ ကျိုင်းကောင်တို့၏ သားကလေးများကိုလည်း တကောင်ချင်း ကြီးပြင်းစေလျှင် သာမန် နံကောင် အခြေအနေသို့ ပြောင်းလဲသွားသည်။

ကျိုင်းကောင်များကို ကျရောက်လာမှ တိုက်ခိုက်နှိမ်နင်းခြင်းသည် အချည်းနှီးဖြစ်၏။ မပေါက်ပွားမီနှင့် ကြီးပြင်းဆဲအချိန်တွင် ကြိုတင်သတ်သင်ပစ်ခြင်းဖြင့်သာလျှင် ယင်းတို့၏ ဘေးအန္တရာယ်ကို ကာကွယ်နိုင်သည်။ ယခင်က အချို့ အရပ်ဒေသတို့တွင် ကျိုင်းကောင်များ လာမည့်လမ်း၌ ကျင်းနက်နက် တူးထားပြီးနောက်၊ ကျင်းထဲကျသော ကျိုင်းကောင်များကို မြေဖုံးပစ်နည်း သို့မဟုတ် မီးရှို့ပစ်နည်းတို့ဖြင့် နှိမ်နင်းဘူးသည်။ သို့သော် ထိုနည်းသည် တရွေ့ရွေ့တွားကာခုန်ကာ လာကြသော ပိုးသားကလေးများကိုသာ နှိမ်နင်းနိုင်၍၊ ပျံသန်းနိုင်သောကျိုင်းကောင်ကြီးများကိုကား မနှိမ်နင်းနိုင်ချေ။ ယခုခေတ်တွင်မူ ကျိုင်းကောင်များ ဥချပြီးချိန်၌ မြေကို နာနာထွန်ပေးခြင်းဖြင့် ထိုဥများကို ဖျက်ဆီးပစ်ကြသည်။ ကျိုင်းကောင်

ကလေးများ ပေါက်ပွားချိန်၌ ဒလိမ့်လိမ့်၍လည်း ဖျက်ဆီးပစ်ကြသည်။ ဟော့ပါးဒိုလာခေါ် စက်ဖြင့်လည်း နှိမ်နင်းကြ၏။ ထိုစက်တွင် ဘီး ၂ ဘီး၏ အလယ်၌ သေတ္တာရှည် တခုပါ၍ သေတ္တာအောက်နား၌ ဆီခွက်တခုထားသည်။ သေတ္တာနောက်ဖက်၌ အနံ့ကြီးကြီး ရွက်ထည်တခုကို ဖြန့်၍ တပ်ဆင်ထားသည်။ လယ်ကွင်းအတွင်းသို့ အဆိုပါ ဟော့ပါးဒိုလာကို မောင်းနှင်သောအခါ ကျိုင်းကောင်ကလေးများသည် လန့်ဖျပ်၍ ခုန်ကြရာမှ ရွက်ထည်ကို ရိုက်မိပြီးလျှင် သေတ္တာအောက်ခြေရှိ ဆီခွက်ထဲသို့ ကျရောက်ကာ သေကြလေသည်။ အခြားနည်းကောင်းတခုမှာ စိန်ပါသော အဆိပ်ဆေးမှုန့် ဆေးရည်များကို စိုက်ခင်းအတွင်း ပက်ဖျန်းပေးခြင်းဖြစ်၏။ စိုက်ခင်း ကျယ်လွန်းပါက တခါတရံ လေယာဉ်ပျံများဖြင့်ပင် ပက်ဖျန်းပေးကြရသည်။

ကျိုင်းကောင်များကို အစတုံး မျိုးပြုတ်အောင် ဖျက်ဆီးပစ်ရန်မှာ ယနေ့အထိ မဖြစ်နိုင်သေးပေ။ သို့သော် နိုင်ငံကြီးများတွင်ကျိုင်းကောင်နှိမ်နင်းရေးအတွက် အပြည်ပြည်ဆိုင်ရာ ညီလာခံများ ကျင်းပပြီးနောက်၊ ကျိုင်းကောင်များ ပေါက်ပွားရာဒေသ၌ဖြစ်စေ၊ ကျိုင်းကောင်များကျသည့် စိုက်ခင်းများ၌ဖြစ်စေ အထက်ပါအတိုင်း စံနစ်တကျ လေ့လာနှိမ်နင်းခဲ့သည့်အတွက် ၁၉၄၀ ပြည့်နှစ် အလွန်မှစ၍ ကမ္ဘာအရပ်ရပ်၌ ကျိုင်းကောင်တို့ကြောင့် ပြောပလောက်အောင် အပျက်အစီးများ မဖြစ်ပွားခဲ့သေးပေ။

ကျိုင်းတုံ။ ။ကျိုင်းတုံနယ်သည် စတုရန်းမိုင်ပေါင်း ၁၂,၃၀၀ ခန့်ကျယ်ဝန်း၍ တောင်ထူထပ်ပေါများသည်။



ရှမ်းပြည်နယ်အရှေ့ပိုင်းတွင်အကြီးဆုံးမြို့ဖြစ်သည့်ကျိုင်းတုံမြို့၏ရှုမျှော်ခင်းတရပ်

တောင်များအနက် အချို့မှာ ပေ ၅၀၀၀ မှ ၇၀၀၀ အထိမြင့်ကြသည်။ မြေပြန့်ဒေသများတွင် လယ်စပါးကို စိုက်ပျိုး၍ တောင်တန်းဒေသများတွင်မူ ယာစပါးနှင့် ဘိန်းများစိုက်ပျိုးကြသည်။ ကျိုင်းတုံတနယ်လုံးတွင် ဂုံ၊ ဂေါ၊ လဟူ၊ လီရှော၊ ရှမ်း၊ ကို၊ အင်းသား၊ ရှမ်းတရုပ်၊ မြန်မာအစရှိသောလူမျိုးပေါင်း ၄၀ ကျော် မှီတင်းနေထိုင်ကြသည်။ ၁၉၅၂ ခုနှစ် သန်ကောင်စာရင်းအရ နယ်အတွင်းအိမ်ခြေပေါင်း ၄၅,၄၉၂ အိမ်ရှိ၍ လူဦးရေ ၂၆၇,၈၃၆ ယောက်ရှိသည်။ အရွယ်ရောက်လူလားမြောက်ပြီးသော ယောက်ျားတိုင်း မိမိတို့မိရိုးဖလာ ရှမ်းဘာသာစကားနှင့် စာပေအပြင် ယိုးဒယားဘာသာစာပေ ဂုံ ဘာသာစာပေတို့ကို တတ်ကျွမ်းနားလည်ကြသည်။

စစ်အတွင်း ဂျပန်များ အုပ်စိုးသည့်ခေတ်၌ ကျိုင်းတုံနယ်သည် မိုင်းပန်နယ်နှင့်အတူ ယိုးဒယားနိုင်ငံအတွင်းသို့ သွတ်သွင်းခြင်းခံရသည်။ သို့သော် မဟာမိတ်များပြန်ဝင်လာ၍ စစ်အုပ်ချုပ်ရေးခေတ်၌ ရှမ်းပြည်နယ်အုပ်ချုပ်ရေးထဲသို့ပြန်လည်ရောက်ရှိလာသည်။ ယခုအခါရှမ်းပြည်နယ်အစိုးရက ရှမ်းပြည်နယ်တောင်ပိုင်း၊ ရှမ်းပြည်နယ်မြောက်ပိုင်း၊ ရှမ်းပြည်နယ်အရှေ့ပိုင်းဟူ၍ ၃ ပိုင်း ပိုင်းခြားသတ်မှတ်လိုက်သဖြင့် ကျိုင်းတုံနယ်သည် ရှမ်းပြည်နယ်အရှေ့ပိုင်းတွင် ပါဝင်သောနယ်ကြီးတနယ်ဖြစ်လာသည်။

ကျိုင်းတုံမြို့ကား ရှမ်းပြည်နယ်အရှေ့ပိုင်းတွင် အကြီးဆုံးမြို့ဖြစ်သည်သာမက ရှမ်းပြည်နယ်နှင့် တရပ်နိုင်ငံ၊ ရှမ်းပြည်နယ်နှင့် ယိုးဒယားနိုင်ငံ၊ ရှမ်းပြည်နယ်နှင့်အင်ဒိုချိုင်းနားပြည်တို့ကို ကူးသန်းသွားလာနိုင်သော ပြည်ထောင်စုမြန်မာနိုင်ငံတော်ကြီး၏ အရှေ့ပိုင်းတံခါးပေါက်လည်းဖြစ်ပေသည်။ ကျိုင်းတုံမြို့ကို ခေမာရဋ္ဌတုံကပူရီဟုခေါ်၍ ဘယားဂါဟပ် ဘုရင်လက်ထက်ကစပြီး ထင်ပေါ်ကျော်ကြားလာခဲ့သည်ဟု ရှေးဟောင်းသမိုင်းများတွင် ဖော်ပြပါရှိသည်။

ကျိုင်းတုံ ဟူသော အမည်နာမ ဖြစ်ပေါ်လာပုံမှာ စိတ်ဝင်စားဖွယ်ရာကောင်း၏။ ဗုဒ္ဓမြတ်စွာဘုရားလက်ထက် တော်အခါက ယခုကျိုင်းတုံမြို့တည်နေရာ၌ ဆွမ်းဆန်ဆေးရာမှ စီးဆင်းသောရေသည် ကန်တခုဖြစ်လာ၏။ ထိုကန်ကို နောင်တုံးဟုခေါ်ကြ၏။ ရှမ်းဘာသာအားဖြင့် နောင်မှာ အင်း၊ တုံးမှာခံယူသည်ဟု အဓိပ္ပါယ်ရ၏။ နောင်ကာလရှေ့လျော့သဖြင့် နောင်တုံးသည် နောင်တုံဖြစ်လာသည်။ ထိုမှတဆင့် ကျိုင်းတုံဟူသော အမည်နာမ ဖြစ်တည်လာလေသည်။ ကျိုင်းတုံမြို့၌ လူဦးရေ ၁၂,၀၀၀ ခန့်ရှိ၍ ကျိုင်းတုံစော်ဘွား ရုံးစိုက်ရာမြို့ဖြစ်သည်။ ယခုလက်ရှိစော်ဘွားမှာ စဝ်စိုင်းလုံဖြစ်သည်။ မြို့သည် ဇင်းမယ်သွားလမ်းပေါ်တွင် တည်ရှိ၍ လွယ်လင်မြို့မှ ၂၂၆ မိုင်ကွာဝေးသည်။ မြို့နှင့် ၈ မိုင်ကွာနေရာ၌ လေယာဉ်ပျံကွင်းသစ်ကြီးရှိသည်။

ပြည်တော်သာညီလာခံကို ကျိုင်းတုံမြို့၌ ၁၉၅၂ ခုနှစ် ဒီဇင်ဘာလ ၁၅ ရက်နေ့တွင်အောင်မြင်စွာကျင်းပခဲ့သည်။ ကျိုင်းတုံမြို့အုပ်ချုပ်ရေးမှာ နယ်အုပ်ချုပ်ရေးနှင့်တပူးတပေါင်းတည်းဖြစ်သည်။ ရှမ်းပြည်နယ်အရှေ့ပိုင်းဆိုင်ရာ နယ်ခြားဝန်သည် လွယ်မေ့တွင်ရုံးစိုက်၍ နယ်ခြားဝန်ထောက်၏အကူအညီဖြင့်ကျိုင်းတုံမြို့သို့ရံဖန်ရံခါလာရောက်ကြည့်ရှုစစ်ဆေးလေ့ရှိသည်။ ကာကွယ်ရေးအတွက် ပြည်ထောင်စုအစိုးရက ကြည်းတပ် တပ်ရင်းတခုနှင့် စစ်ရဲများထားရှိစောင့်ရှောက်ပေးသည်။ ကျိုင်းတုံမြို့ရှိ အကျဉ်းထောင်သည် ရှမ်းပြည်နယ်တခုလုံးတွင် အကြီးဆုံးအကျဉ်းထောင်ဖြစ်သည်။

မြို့ပေါ်၌ ထင်ရှားသောအဆောက်အအုံများမှာ အထက်တန်းကျောင်း၊ ဗရင်ဂျီသာသနာပြုများ၏ စိန်လူးဝစ်အလယ်တန်းကျောင်း၊ အမေရိကန် ဗက်ပတစ်စာသင်ကျောင်း၊ တရုပ်ဘုံကျောင်းနှင့် ဗုဒ္ဓအယူဝါဒီများဖြစ်ကြသော ဂုံလူမျိုးနှင့် မြန်မာလူမျိုးတို့ ကိုးကွယ်ဆည်းကပ်သော ဘုန်းတော်ကြီးကျောင်းများဖြစ်ပေသည်။ ထို့ပြင် ကျိုင်းတုံဆေးရုံကြီးမှာလည်း ကျိုင်းတုံနယ်တွင် အကြီးဆုံးဆေးရုံကြီးဖြစ်သည်။

ကျော်စောသော စေတီပုထိုးတို့မှာ ကျိုင်းတုံမြို့လယ်၌ တည်ရှိသည့် ရခိုင်ဘုရားကြီးဟူ၍လည်းခေါ်သောမဟာမြတ်မုနိဘုရားကြီးဖြစ်၍ စဝ်ဖကွန်ကျောက်လက်ထက်တွင် တည်ထားကိုးကွယ်ခဲ့လေသည်။ ထိုစေတီအပြင် စွန်စလီ၊ စွန်တောင်နှင့် စွန်လွဲ စေတီများလည်းရှိသေးသည်။ ယင်းတို့အနက် စွန်လွဲစေတီတော်ကြီး၏ ထူးခြားချက်တရပ်ကား ကျိုင်းတုံနယ်ကိုအုပ်ချုပ်သော မည်သည့်စော်ဘွားမျှ ထိုစေတီတော်ကို သွားရောက်ဖူးမြော်ခြင်း မပြုကြပေ။ အကြောင်းသော်ကား စေတီတော်ကို တည်ခဲ့သူများဖြစ်ကြသည့် ၀ ဇနီးမောင်နှံတို့သည် သူတို့အား စေတီတည်ရန်တားမြစ်သောမင်းကို စိတ်နာသဖြင့် ကြောက်မက်ဖွယ်ကျိန်စာဆိုထားခြင်းကြောင့်ပေတည်း။ ကျိန်ဆိုပုံမှာ ကျိုင်းတုံနယ်အတွင်း တိုင်းပြည်အုပ်ချုပ်မင်းလုပ်သော ဘုရင်အဆက်ဆက်သည် မိမိတို့ ၀ မောင်နှံ တည်ထားသောဘုရားကို ကိုးကွယ်လျှင် မူးဝေခြင်း၊ လေသင်တုန်းဖြတ်ခြင်း ရောဂါနှင့် သေပါစေ၊ အန္တရာယ်ရောက်ပါစေ ဟူ၍တည်း။

ကျည်းကန်ရှင်ကြီး။ ။ကုန်းဘောင်ခေတ်တွင် ထင်ရှားသော ကျမ်းပြုစာဆိုတိုင်းကား ကျည်းကန်ရှင်ကြီးဖြစ်၏။ ပခုက္ကူခရိုင်၊ မြိုင်မြို့နယ် လက်တောဆယ်ရွာ အဝင်အပါ ကျည်းကန်ရွာတွင် သက္ကရာဇ် ၁၁၁၉ ခုနှစ်တွင်ဖွားမြင်၏။ စနေသားဖြစ်သည်။ ငယ်မည်မှာ မောင်နု ဖြစ်၍ ရှင်ဘွဲ့

နန္ဒမင်း ဖြစ်သော်လည်း၊ ကိုရင်ကြီးအဖြစ် စာပေကျမ်းဂန် များကို ပြုစုခဲ့သောကြောင့် မြန်မာစာပေ ဂန္ထဝင်တွင် ‘ကျည်းကန်ရှင်ကြီး’ ဟုယနေတိုင် ထင်ရှားသည်။ ကျည်းကန်ရှင်ကြီးမှာ ညောင်ရမ်းဆယ်ဆက် အင်းဝပျက်တွင် တောင်ငူပြည်ကြီးကို အစိုးရသော ရေမြေသခင် ရွှေနန်းရှင် အဆောင်မြဲမင်း၏ မြစ်ဖြစ်သည်။

ငယ်စဉ်ကပင် စာပေကျမ်းဂန်များကိုဆည်းပူး၍ ငစဉ်ကူး မင်းနှင့် ဘိုးတော်ဘုရား လက်ထက်တော်တို့တွင် လွှတ်တော်ရုံးတော်များ၌ လှည့်လည်ဝင်ထွက်၍ လွှတ်ရုံးကိစ္စများကို ရှာဖွေစူးစမ်းသည်။ မြန်မာနိုင်ငံ အောက်မြို့ကျေးရွာများသို့လည်း လှည့်လည်၍ ဂန္ထန္တရ ဗဟုသုတ၊ ဒေသန္တရ ဗဟုသုတတို့ကိုဆည်းပူးလေသေးသည်။ အသက် ၃၀ ကျော်သောအခါ လူ့ဘောင်ကို ငြီးငွေ့၍ ရှင်သာမဏေပြုကာ ဇာတိကျည်းကန်ရွာ ဘုံသာထွန်းကျောင်း၌ပင် စာပေပို့ချနေလေသည်။ ထိုနောက်မှ ဘိုးတော်ဘုရား၏ ပင့်ဆောင်ချက်အရ အမရပူရ နေပြည်တော်သို့ လာရောက်၍ မောင်းထောင်သာသနာပိုင်ထံတွင် ဆည်းကပ်မြဲစွဲလေသည်။

ကျည်းကန်ရှင်ကြီးသည် စာပေကျမ်းဂန်တွင် နှံ့စပ်သည်ဖြစ်၍ မုံရွေးဆရာတော်မေးသည့် ခက်ခဲနက်နဲသောပြဿနာ ၅၅ ချက်ကို ဖြေဆိုရာ ‘မုံရွေးအမေး ကျည်းကန်အဖြေ’

ဟုထင်ရှားသည်။ ခေတ်ကြေးမုံဟု ခေါ်အပ်သောအရပ်ရပ် မေတ္တာစာများ၊ မကာရန္တ ဗေဒင်တွက်ရိုးလင်္ကာ၊ သတ္တောဝါဒီ ဆယ်လွန်းတင်ဂါထာကျမ်းတို့ကို ရေးသားစီကုံးသည်။ ထို့ပြင် ‘သာကီဝင်နွယ်၊ စောဘုန်းကြွယ်၊ မင်းဘယ်မျှတွင် ပွင့်သနည်း’ အစချီသည့် အမေးပုစ္ဆာပေါင်း ၁၁၁၅ ပုဒ်ပါရှိသော စွယ်စုံကျော်ထင်ကျမ်းကြီးကို သက္ကရာဇ် ၁၁၅၈ ခုနှစ်တွင် ပြုစုသည်။

‘သတ်ပုံလည်းပါ၊ ပုစ္ဆာလည်းရ၊ သိပ္ပံကုံလုံ၊ နှစ်ချက်ဆုံသောကြောင့်၊ စွယ်စုံကျော်ထင် အမည်ရှိသောကျမ်း’ ကား ကာရန်သတ်ပုံ၊ သံတူကြောင်းကဲ့ သတ်ပုံတို့ဖြင့် တန်ဆာဆင်၍ အထူးထူးသော လောကီလောကုတ္တရာ နှစ်ဖြာသောဗဟုသုတတို့ဖြင့် ပြည့်ဝလှ၏။ ပမာဆိုသော် ရှေးမြန်မာဘုရင်တို့ ရာဇဘိသေက ခံတော်မူ၍ နန်းသိမ်းသောအခါ စားတော်ခွဲရပုံကို ‘ရွှေနန်းသိမ်းအံ့၊ စားတော်ခွဲ၊ နူးညံ့ဆုပ်ပေါင်း ဘယ်မျှနည်း’ ဟူသောအမေးပုစ္ဆာဖြင့် မေးထားသည်ကို၊ ကျီးသဲဆရာတော်က ‘ရတနာသုံးပါးကို ရည်၍သုံးဆုပ်၊ မိခင်ဘခင်၊ အဘိုးအဘေးကိုရည်၍ လေးဆုပ်၊ ကိုယ်စောင့်နတ် တကျိပ်ကိုရည်၍ ဆယ်ဆုပ်အားဖြင့် တဆဲခုနစ်ဆုပ် စားရာသည်’ ဟုအဘိသေကကျမ်းအရ ဖြေဆိုထား၏။ ထိုသို့ ပိဋကတ်၊ ဗေဒင်၊ လောက၊ ဓမ္မ၊ ရာဇအားဖြင့် အဖက်ဖက်တွင် ဗဟုသုတ ပွားစေမည့်ပုစ္ဆာများ ပါဝင်လေသည်။ ထို့ကြောင့်လည်း စွယ်စုံကျော်ထင်ကျမ်းကို ဖြေဆိုတော်မူသော ကျီးသဲဆရာတော်က ကျမ်း၏ပဏာမတွင် ‘ဤကျမ်းသည် အထူးထူးသော အနက်အဓိပ္ပါယ်ကို ဆောင်၏။ နက်နဲကျယ်ဝန်း၏။ ပညာရှာသူတို့၏ စီးပွားကို ဆောင်၏။’ ဟုထောမနာခဲ့လေသည်။ ထို့ပြင် စွယ်စုံကျော်ထင်ကျမ်းကို ပြုစုခဲ့သော ကျည်းကန်ရှင်ကြီးအား အဖြေကျမ်းကို စီရင်သော ကျီးသဲဆရာတော်ကပင် ‘ကျည်းကန်ရှင်ကြီးသည်၊ ပိဋကတ်ဗေဒင် အရပ်ရပ်ကို နှံ့စပ်၏။ လောက၊ ဓမ္မ၊ ရာဇ အရေးသုံးပါး၌ကျွမ်းကျင်၏။ ဥာဏ်လည်း ထက်မြက်နက်နဲသည်။ ရယ်ရှင်နှစ်သက်စရာတို့ကိုလည်း တီထွင်ရေးတတ်သေးသည်။ အဖက်ဖက်က ပြည့်စုံရကား လူအားလုံး၏ မှီတင်းရာ ပညာသူဌေးကြီးဖြစ်၏။’ ဟုဂုဏ်ပြုခြီးကျူးတော်မူလေသည်။

ကျည်းပင်။ ။ ကျည်းပင်သည် တွဲလျားကျနေသော ညှာတံရှည်တွင် ပွင့်လေသီးလေရှိသော အပင်မျိုးဖြစ်သည်။ အမြဲစိမ်းသစ်ပင် ပင်လတ်မျိုးဖြစ်၍ အိန္ဒိယနိုင်ငံ၊ မြန်မာနိုင်ငံ၊ မလ္လာယုကျွန်းဆွယ်နှင့် ဩစတြေးလီးယားတိုက် မြောက်ပိုင်းတို့တွင် ပေါက်သည်။ မြန်မာနိုင်ငံတွင် စိုထိုင်းသော စိမ့်မြေအရပ်များ၌ ပေါက်ကြသည်။ ကျည်းပင်ကို ကျည်းနီပင် ဟူ၍လည်း အချို့ကခေါ်ကြသည်။



ကျည်းပင်၏အရွက်နှင့်ညှာတံ

သစ်ပင်၏အမြင့်မှာ ပေ ၄၀ အထိ ရှိတတ်၍ ပင်စည်ရင်း အနီးမှ ကောက်ကွေးသော အကိုင်းအခက်များ ထိုးထွက် တတ်သည်။ အခေါက်မှာ ကြမ်း၍ ညိုမည်းမည်း အရောင် ရှိသည်။ အရွက်မှာ လှံသွားပုံရှိ၍ နွေဥတုတွင် သေးသွယ် ရှည်လျားသော ပန်းပွားသဏ္ဌာန် ပန်းရောင်အပွင့်များ ပွင့် ကြသည်။ အသီးမှာ အစိမ်းရောင်လေးထောင့်ပုံ ၁ လက်မ ခန့် ရှည်၍ အသီးတခု၌ အစေ့တစေ့စီသာ ပါရှိသည်။

ကျည်းပင်သည် အစေ့မှပေါက်သော အပင်မျိုးဖြစ်သည်။ အထူးသဖြင့် ရေလွှမ်းသောဒေသများ၌ ပေါက်တတ်သည်။

ကျည်းသားမှာ ပျော့၍ အရောင်ဖြူသည်။ အရောင် တောက်လျက် သစ်ကြော ညီညာသောကြောင့် ကျည်း သားကို စားပွဲ၊ ဘီရိုစသည်တို့ လုပ်ရာ၌ အသုံးပြုကြသည်။ လှေ၊ လှည်း၊ ရေတွင်းကျည်းခွေနှင့် ကျည်ပွေများလုပ်ရ၏။

ကျည်းပင်မှာ အကြီးအသေး ၂ မျိုးရှိသည်။ ထို ၂ မျိုး စလုံးကို အများအားဖြင့် တနင်္သာရီတိုင်း၌ တွေ့ရသည်။

ကျည်းပင်၏အမြစ်ကို ဝမ်းနုတ်ဆေးတွင်၎င်း၊ အစေ့ကို မျက်စိနာဆေးတွင်၎င်း၊ အရွက်ကို ဝမ်းကျပျောက်ဆေး တွင်၎င်းသုံး၍ အခေါက်ကိုမူ သားရေနယ်ရာ၌သုံးကြသည်။

ကျည်းလံပင်။ ။ကျည်းလံပင်ကို မြန်မာနိုင်ငံတွင် မဲဇာ မြစ်ဝှမ်း၌ တွေ့ရသည်။ ဤအပင်သည် အလွန်ကြီးမား သော တောသစ်ပင်ကြီးမျိုးဖြစ်၍၊ အမြင့်ပေ ၁၀၀ အထိ ပင်စည်လုံးပတ် ၁၀ ပေမှ ၁၂ ပေအထိ ရှိတတ်သည်။ အဖျားပိုင်း၌သာ အကိုင်းအခက်များ ထိုးထွက်လျက်ရှိ သဖြင့် ပင်စည်လုံးသည် အကိုင်းအခက်ကင်း၍ ရှည်လျား မြင့်စောက်သည်။

ကျည်းလံသားသည် ပျော့၍ အရောင်မှာ ညိုဖျော့ဖျော့ ဖြစ်သည်။ အာသံပြည်၌ ကျည်းလံသားကို တန်တား၊ အိမ် ထောင်ပရိဘောဂ၊ လှေနှင့်လှေတက်များ လုပ်ရန်အသုံး ပြုကြသည်။

ရန်ကုန်မြို့တွင် မလ္လာယုကျွန်းဆွယ်မှ လာသော သစ် သားတမျိုးဖြင့် သမ္ဗန်များကို ဆောက်လုပ်လေ့ရှိကြသည်။ ယခုအခါထိုမလ္လာယုကျွန်းဆွယ်မှလာသောသစ်သားအစား ပြည်တွင်းထွက် ကျည်းလံသားဖြင့် သမ္ဗန် စမ်းသပ်ဆောက် လုပ်ကြည့်ရာ ထမြောက်အောင်မြင်သည်ကို တွေ့ရသည်။ သို့သော် ထိုသစ်သားကို ပေါက်ရောက်ရာသစ်တောမှ အလို ရှိသလောက် လွယ်ကူစွာ ထုတ်ယူသယ်ယူရန် ဖြစ်နိုင်မည် မဖြစ်နိုင်မည်ကို သေချာစွာ မပြောနိုင်ချေ။

ကျည်းဦးပေါင်း။ ။မြန်မာဘုရင် များ၏ မကိုဋ်နှင့် အနောက်တိုင်းဘုရင်များ၏ သရဖူကဲ့သို့ ဆင်မြန်းရသော ကျည်း ဦးပေါင်းသည် ရှေးအခါက ကျည်းကုလားများ

ဦးခေါင်းတွင်ဆင်မြန်းသည့် ပေါင်းထုပ်ဖြစ်သည်။ ကျည်းဦး ပေါင်းကိုလှပစွာ အဆန်းတကြယ် ပြုလုပ်ထားလေ့ရှိ၍ အဖိုးများစွာ ထိုက်တန်လှလေသည်။

ရှေးရခိုင်မင်းများသည် ထိုကျည်းဦးပေါင်းများကို ဆင် မြန်းခဲ့ကြောင်း မြန်မာရာဇဝင်များတွင်တွေ့ရသည်။ အင်းဝ ခေတ်တွင် ဘုရင်မင်းကြီးစွာစော်ကဲ ထံသို့ ရခိုင်ဘုရင် စောမွန်ကြီးက ရွှေတိုက်တော်အတွင်းမှရရှိသော ကျည်းဦး ပေါင်းတခုကို လက်ဆောင်အဖြစ် ဆက်သလေသည်။ ထို ကျည်းဦးပေါင်းကို ရခိုင်ဘုရင် နန်းကျကြီး နန်းကျငယ်တို့ ဆင်မြန်းခဲ့ဘူးသည်။ မင်းကြီးစွာစော်ကဲလည်း အမတ်ကြီး စည်းတပစ်၏ ‘ရေမြေသခင် ဖြစ်တော်မူသော ဧကရာဇ်မင်း တို့သည်၊ ဦးတော်ဆံတော် တင်အံ့သော ဝတ်စားတန်ဆာ တို့ကို မစုံစမ်း မဆင်ခြင်ဘဲ အလျင်တဆော တင်တော်မမူ သင့်’ ဟုသတိပေးလျှောက်တင်ချက်အရ ကျည်းဦးပေါင်းကို ဆင်မြန်းခြင်းမပြုဘဲ သိမ်းဆည်းထားတော်မူသည်။ ကျည်း ဦးပေါင်းမှာ နန်းတော်တွင်းတွင် သင်ဖြူးများဖိရာ လန်ဘိ ကျောက် ကြာမုံနှင့် သဏ္ဌာန်တူသည်ဟူ၍ ရွှေဘုံနိဒါန်း တွင်လာသည်။

နန်းတော်တွင်း နေရာသင်ဖြူးတွင် ဖိထားသော လန်ဘိ



ကျိတ်ပင်၏ပင်စည်နှင့်အပွင့်အသီးများ

ကျောက်ကြာမုံမှာ ကျည်းဦးပေါင်းပုံ ဖြစ်သည်ဟူ၍၎င်း၊ မင်းကြီးစွာစော်ကဲသည် ‘ရခိုင်နံ ရခိုင်မင်းတို့ အညွန့် အသားကို နှိမ်လို၍၊ ရခိုင်မင်းဦးပေါင်းနှင့်တူစွာ ကျောက် ကိုထုလုပ်ပြီးလျှင်၊ နန်းတော်တွင်ခင်းသည့် သင်ဖြူးများ မှာ အနားလန်သည်ကို လမ်းသွားသာအောင် ဘိထား သည်ဖြစ်၍ လန်ဘိကျောက် ခေါ်သည်။’ ဟူ၍၎င်း ရွှေဘုံနိဒါန်းတွင် ဖော်ပြထားသည်။ ယင်းကိုထောက်၍ ကျည်းဦးပေါင်းမှာ ရခိုင်မင်း၏ ဦးပေါင်းဖြစ်၍ လန်ဘိ ကျောက်ကြာမုံ သဏ္ဌာန်ရှိကြောင်း သိသာသည်။

ကျိတ်ပင်။ ။ကျိတ်ပင်သည် မြက်ပင်ကြီးတမျိုးဖြစ်၍၊ စိမ့်မြေများ၌ ဖြစ်ထွန်းလေ့ရှိသည်။

တခါတရံ ၆ ပေမှ ၈ ပေအထိမြင့်၍၊ အရွက်များ အောက် သို့ငိုက်ကျနေသည်။ ပင်စည်အထက်ပိုင်းမှ အပွင့်နှင့်အသီး များ အခိုင်လိုက်ထွက်သည်။ ဖြူပြာပြာအရောင်ရှိသော အစေ့များမှာ မာကျောလှပကာ၊ ယင်းတို့ကို ပုတီးသိကုံး၍ သော်၎င်း၊ လွယ်အိတ်စသည်တို့တွင် တန်ဆာဆင်၍သော် ၎င်း၊ အသုံးပြုကြသည်။ တရုပ်လူမျိုးတို့ကမူ ကျိတ်စေ့ကို ဆေးဖက်ဝင်သည်ဟုဆိုကာ၊ ကျိတ်ပင်ကို စိုက်ပျိုးသည်။

မြန်မာနိုင်ငံတော်ကိုဦးစွာစည်းလုံးပေးခဲ့သောမင်း

ပုဂံခေတ်တွင် အနော်ရထာမင်းသည် ပုဂံကျောက်ဆည်တဝိုက်အနေမှ ယခုပြည်ထောင်စုမြန်မာနိုင်ငံတော် အနီးနီးပါးအထိ ကျယ်ဝန်းလာအောင် နိုင်ငံသစ်ကိုတည်တော်မူခဲ့သည်မှန်သော်လည်း ထိုမင်းနတ်ရွာစံတော်မူပြီးနောက် ထိုနိုင်ငံသစ်ကိုတည်တံ့ ခိုင်မြဲအောင် ဆက်လက်ဆောင်ရွက်နိုင်သူ မပေါ်ပေါက်ခဲ့သော် မြန်မာနိုင်ငံသည် အဘယ်သို့ဖြစ်အံ့နည်း။ ကျွန်ုပ်တို့ မတွေ့ဝံ့ အောင်ဖြစ်ရလေသည်။ သို့ရာတွင် နိုင်ငံသစ်ကိုရိုသေလေးစား၍ တည်တံ့ခိုင်မြဲအောင် ဆက်လက်ဆောင်ရွက်နိုင်သောမင်းတပါး ပေါ်ပေါက်ခဲ့ပေသည်။ ထိုမင်းကားအခြားမဟုတ်။ ကျန်စစ်သားမင်းပေတည်း။

ကျန်စစ်သားမင်း။ ။ကျန်စစ်သားမင်း အကြောင်းကို ဦးကုလား၏ မဟာရာဇဝင်၊ မှန်နန်းမဟာရာဇဝင်တော်ကြီး စသောရာဇဝင် များမှသာမက၊ ယခုအခါတွင် ကမ္ဘာ့ကျောက်စာများမှလည်း သိခွင့်ရလာပြီ ဖြစ်လေသည်။ အထူးသဖြင့် ထိုမင်းနှင့်စပ်လျဉ်း၍ ရာဇဝင်များ၌ မပါရှိ သေးသော အချက်အလက်များကို ထိုမင်းလက်ထက်တွင် မွန်ဘာသာဖြင့်ရေးထိုးခဲ့သောကျောက်စာများမှ၎င်း၊ အချို့ အချို့သော မြန်မာဘာသာဖြင့်ရေးထိုးခဲ့သော ကျောက်စာ များမှ၎င်း၊ သိလာနိုင်ကြပြီ ဖြစ်လေသည်။ ဒေါက်တာ ဗလက်ဂဒင်သည် ကျန်စစ်သားမင်းကြီးလက်ထက် ရေးထိုး ခဲ့သော မွန်ကျောက်စာများကိုလေ့လာ၍ အနက်အဓိပ္ပါယ် ဖွင့်ဆိုခဲ့လေသည်။ ကျောက်စာဝန်များ ဖြစ်ခဲ့ကြသော မစ္စတာတော်စိန်ခို၊ ပါမောက္ခဒုရှာဇံနှင့် ဦးမြတို့သည်လည်း ကျန်စစ်သားမင်း အကြောင်းနှင့်စပ်လျဉ်း၍ လေ့လာချက် များ ရေးခဲ့လေသည်။ ထို့ပြင် ရန်ကုန်တက္ကသိုလ် ရှေးခေတ် မြန်မာနိုင်ငံသမိုင်း နှင့် အာရှအရှေ့ဖျား သမိုင်းဆိုင်ရာ ပါမောက္ခ၊ မြန်မာနိုင်ငံသုတေသနအသင်း ရွှေတံဆိပ်ရ ဂျီ.အိပ်၊ လု(စ) သည်လည်း ထိုမင်းအကြောင်းနှင့်စပ်လျဉ်း သော မိမိ၏လေ့လာချက်များကို ‘ရှေးခေတ်မြန်မာနိုင်ငံ’ ဟူသော သမိုင်းကျမ်း၌ တင်ပြခဲ့ပြီး ဖြစ်လေသည်။ ထို့ ကြောင့် အောက်ပါကျန်စစ်သားမင်း အကြောင်းသည် မြန်မာရာဇဝင်များအရ၎င်း၊ ဆိုခဲ့သောကမ္ဘာ့ကျောက်စာ သုတေသီပုဂ္ဂိုလ်တို့၏ လေ့လာချက်များအရ၎င်း၊ ညှိနှိုင်း လေ့လာထားသောအကြောင်း အကျဉ်းမျှသာဖြစ်ပေသည်။

ဘွဲ့နှင့်အမည်များ

ကျန်စစ် သားမင်း အား ကျောက်စာများ၌ ခြံတြိဘုဝနာ ဒိတျဓမ္မရာဇဟု၎င်း၊ ထိလိုင်မင်းဟု၎င်း၊ ထိလိုင်သျှင်ဟု၎င်း၊ ကလန်စစ်သားဟု၎င်း ခေါ်လေသည်။ ဤဘွဲ့ နှင့် အမည် များကို ရာဇဝင်များ၌လည်း တွေ့နိုင်လေသည်။ ထီးလှိုင် သျှင်ဟုခေါ်တွင်ခြင်းမှာ ကျန်စစ်သားသည် ပုဂံပြည်၌ မင်း မဖြစ်မီ ထီးလှိုင် (ယခုမိတ္ထီလာခရိုင်၊ ထီးလှိုင်ရွာ) အရပ်ကို အုပ်ချုပ်ခဲ့ဘူးသောကြောင့်ဖြစ်သည်ဟု ယူဆကြလေသည်။

ရာဇဝင်များ၌၎င်း၊ လည်းထောက် ကျောက်စာ၌၎င်း၊ ကျန်စစ်သားမင်းသည် အနော်ရထာမင်း၏ သားတော်ဖြစ် ကြောင်း ဖော်ပြထားလေသည်။ ကျန်စစ်သား မင်းသည် ချင်းတွင်းမြစ်ဝအနီး၊ လက်ဝဲဖက်မြစ်ကမ်းရှိ ပရိမ္မအရပ်၌ ဖွားမြင်တော်မူလေသည်။ ဖွားမြင်သောနှစ်ကို သက္ကရာဇ် ၄၀၂ ခုနှစ်လောက်ဟူ၍ယူဆနိုင်လေသည်။ ၄၄၆ ခုနှစ် (ခရစ် ၁၀၈၄ ခုနှစ်) တွင် ပုဂံ၌မင်းအဖြစ်ကိုရ၍ ၂၈ နှစ်အုပ်စိုးပြီး နောက် ၄၇၄ ခုနှစ် (ခရစ် ၁၁၁၃ ခုနှစ်လောက်) သက်တော် ၇၀ ကျော်တွင် လွန်တော်မူလေသည်။

ကျန်စစ်သားမင်းသည် နိုင်ငံတော်၏အစီးအပွားကို လို လား၍ ဉာဏ်အမြော်အမြင်ကြီးသော မင်းဖြစ်လေသည်။ လူမျိုးမရွေး၊ ဘာသာမရွေး၊ တရားမျှတစွာ အုပ်ချုပ်သော မင်းလည်းဖြစ်လေသည်။ တိုင်းတပါးတို့နှင့် အချစ်အကြည် ဆက်ဆံ၍ ငြိမ်းချမ်းရေးကိုရယူနိုင်သော မင်းလည်းဖြစ်လေ သည်။ ထိုမင်းသည် ထိုသို့သောဉာဏ်အမြော်အမြင်ဖြင့်၎င်း၊ ထိုသို့သောစေတနာဖြင့်၎င်း၊ အနော်ရထာမင်းတည်ခဲ့သော

ကျန်စစ်သားမင်း

မြန်မာနိုင်ငံတော်ကို အနှစ် ၂၀၀ မျှ ဆက်လက်တည်တံ့ခိုင်မြဲအောင် ၂၀ နှစ်မျှသော နန်းစံကာလအတွင်းတွင် ဆောင်ရွက်တော်မူခဲ့လေသည်။ (အနော်ရထာ — ရှု။)

ထီးနန်းရတော်မူခြင်း

ပုဂံထီးနန်းကို ကျန်စစ်သားရခြင်းမှာ ရန်သူ့လက်သို့ ပုဂံပြည်ကြီးကျဆုံးလုနီးအခြေမှ မိမိကိုယ်တိုင် ကယ်တင်နိုင်၍ ရခြင်းဖြစ်လေသည်။ ကျန်စစ်သားသည် ပုဂံထီးနန်းကို မဆက်ခံမီပုဂံတွင် စောလူးမင်း (မင်းလုလင်) အုပ်စိုးလျက် ရှိလေသည်။ စောလူးမင်းသည် အနော်ရထာမင်းလွန်တော်မူပြီးနောက် ဆက်ခံစိုးစံသောမင်းဖြစ်လေသည်။ (စောလူးမင်း — ရှု။) ထိုအခါက တိုင်းပြည်၏ အခြေအနေမှာ ကမ္ပည်းကျောက်စာ သုတေသီတို့၏အလိုအရ၊ ထိုခေတ်ပုဂံပြည်နှင့် နိုင်ငံတော်တဝန်းတွင် မြန်မာလူမျိုး၊ ပျူလူမျိုး၊ မွန်လူမျိုးတို့သည် လူမျိုးစုကြီးများအဖြစ် နေထိုင်ကြသည်ဟု၎င်း၊ ထေရဝါဒ ထွန်းကားလာပြီဟု၎င်း၊ သျှင်အရဟံ (မဟာထေရ်) သည် သာသနာတော်စီးပွားကို ဆောင်ရွက်လျက်ပင်ရှိသည်ဟု၎င်း၊ ထေရဝါဒအပြင်၊ မဟာယာနဂိုဏ်းနှင့် တန္တြ ဂိုဏ်းတို့ ရှိနေသည်ဟု၎င်း၊ ဗုဒ္ဓအယူ မှတပါး ဖြစ်သော ပိဿနိးကိုးကွယ်သောအယူ၊ နဂါးကိုးကွယ်သောအယူ၊ နတ်ကိုးကွယ်သောအယူတို့လည်း ရှိနေသည်ဟု၎င်း၊ စကားနှင့်စာပေအရာတွင် မြန်မာဘာသာ၊ ပျူဘာသာ၊ မွန်ဘာသာတို့ကို ရေးသားပြောဆိုနေကြသည်ဟု၎င်း ယူဆနိုင်လေသည်။ ပုဂံပြည်၌ သထုံမန္တဟာ (မကုတ) မင်း၏ အဆက်အနွယ်တော်များသည် မြင်းကပါအရပ်၌ နေထိုင်လျက်ရှိကြသည်ဟု၎င်း၊ မွန်တို့၏ဒေသ၊ ဥဿာပဲကုမြို့ကို အထိန်းတော်သား ငရမန်ကန်းအားပေး၍၊ မြို့စားအဖြစ် အုပ်ချုပ်စေသည်ဟု၎င်း ယူဆနိုင်လေသည်။

ထိုကဲ့သို့ လူမျိုးအမျိုးမျိုး၊ အယူဝါဒအမျိုးမျိုး၊ စကားစာပေအမျိုးမျိုးရှိသော နိုင်ငံသစ်သည် အနော်ရထာမင်းလက်ထက်၌ ငြိမ်းချမ်းခဲ့ပါ၏။ သို့ရာတွင် အနော်ရထာမင်းလွန်တော်မူသောအခါ၊ စောလူးမင်းသည် ထိုငြိမ်းချမ်းမှုကို မထိန်းမသိမ်းနိုင် ဖြစ်လာလေသည်။ ထိုမင်းလက်ထက်တွင် အထိန်းတော်သားငရမန်ကန်းသည် မတော်လောဘထွက်၍ ဥဿာပဲကုကိုအားကိုးပြုကာပုန်ကန်လေသည်။

ကျန်စစ်သားသည် ခမည်းတော် အနော်ရထာမင်းလက်ထက်တွင်၊ စစ်သူကြီးတဦး အဖြစ်ဖြင့် အမှုတော်ကိုထမ်းရွက်ခဲ့လေသည်။ ခမည်းတော် သထုံသို့ ချီတော်မူရာတွင်၊ ကြည်းကြောင်းဖြင့် ရွှေဖျားတပ်မပြု၍ လိုက်ပါခဲ့ဘူးသူဖြစ်သည်။ ဂန္ဓာလရာဇ်တိုင်းသို့ ချီတော်မူရာတွင်၊ လိုက်ပါခဲ့ဘူးသူလည်း ဖြစ်သည်။ ဥဿာပဲကုတွင် ဂျမ်းစစ်သည်တို့ရံလာသည်ကို တိုက်ခိုက်အောင်မြင်ခဲ့သူလည်းဖြစ်သည်။

ကျန်စစ်သားသည် စစ်သူကြီးအဖြစ် အမှုထမ်းစဉ်၌ပင်၊ လက်ရုံး နှလုံးနှင့် ပြည့်စုံသူဖြစ်လေသည်။ သို့ရာတွင် အခါတပါး၌ ခမည်းတော်အနော်ရထာမင်း မျက်တော်မူသဖြင့်၊ လွှတ်ရာ၌ပုန်းရှောင်နေရလေသည်။ စောလူးမင်းနန်းတက်သောအခါ မျူးမတ်တို့က ကိုယ်တော်နှင့် မကွာကောင်းပလေဟု နားတော်လျှောက်သဖြင့်၊ စောလူးမင်းသည် ပြည်ရေးရှာမှုကိုထောက်၍ ကျန်စစ်သားအား ပုဂံသို့ခေါ်တော်မူလေသည်။ ထိုအခါမှစ၍ ကျန်စစ်သားသည် ပုဂံ သို့ပြန်ရောက်လေသည်။

ငရမန်ကန်းသည်စောလူးမင်းကို ပုန်ကန်လိုသဖြင့်ဥဿာပဲကုမှ ရဲမက်ဗိုလ်ပါ ဆင်လုံးမြင်းရင်းဖြင့်ချီ၍ ပြည်တော်သားကျွန်း (မိကျောင်းရဲအောက်ရှိကျွန်းတောကျွန်း) ၌ တပ်ချရပ်သောအခါ ကျန်စစ်သားသည် ပြည်တော်သားကျွန်း သို့ တပ်ဦးချီ၍၊ စောလူးမင်းသည် နောက်တပ်ပြု၍ ချီလေသည်။ ငရမန်ကန်းသည် ကျန်စစ်သား စစ်အရာ၌ လိမ္မာသည်ကိုသိသဖြင့်၊ ကျန်စစ်သားတပ်ကိုရှောင်၍ စောလူးမင်းတပ်ကိုတိုက်လေသည်။ စောလူးမင်းသည် ဆင်မှ ဆင်း၍ ပြေးရလေသည်။ တပ်လည်း အဆီးအတားမရှိ ပျက်လေသည်။ ကျန်စစ်သားလည်း ပုဂံသို့ဆုတ်လာရလေသည်။ ထိုအခါ ပုဂံပြည်သားတို့သည် ကျန်စစ်သားအား ထီးနန်းအပ်ကြပါ၏။ သို့ရာတွင် ကျန်စစ်သားသည် ထီးနန်းကိုလက်မခံ။ ငါ့အရှင်ရှိမရှိ စူးစမ်းဦးမည်။ ငါ့အရှင်ရှိသော် ငါ့အရှင်ကိုယူ၍ နန်းတင်မည်ဟု ဆိုလေသည်။ ငရမန်ကန်းသည် စောလူးမင်းကိုဖမ်းမိ၍၊ အလုံးအရင်းနှင့် ချီလာပြီးလျှင် ပုဂံမြို့မှ တောင်ဖက်တမိုင်ခန့်အကွာ မြင်းကပါအရပ်၌ တပ်ချ၍ ပုဂံကိုရံလေသည်။ ကျန်စစ်သားသည် စောလူးမင်းကို အရယူပါသေး၏။ သို့သော်လည်း မရ၊ ပုဂံမှ မိတ္ထီလာထီးလှိုင်သို့ဆုတ်ရလေသည်။ စောလူးမင်းသည် ငရမန်ကန်းလက်တွင် အနိစ္စရောက်လေသည်။

ကျန်စစ်သားသည် မိတ္ထီလာထီးလှိုင်တွင် ဗိုလ်ဝင်ခံလျက် နေစဉ် ငရမန်ကန်းသည် အင်းဝအရပ်အထိ ချီ၍ သိမ်းလေသည်။ ထိုအခါ ကျန်စစ်သားသည် အင်းဝအရပ်သို့ချီ၍၊ ငရမန်ကန်းကိုတိုက်လေသည်။ အင်းဝစစ်ပွဲ၌ ငရမန်ကန်းရှုံး၍ မြင်းကပါသို့ဆုတ်ရလေသည်။ တဖန်မြင်းကပါ၌ တိုက်ပွဲဖြစ်ပြန်ရာ ငရမန်ကန်းတပ်ပင် ဆုတ်ရပြန်လေသည်။ ထိုနောက် ငစဉ်ကူးအရပ်တွင် ငရမန်ကန်းအသက်ဆုံး၍၊ သူပုန်အရေးအေးလေတော့သည်။ ဤသို့ဖြင့် ကျန်စစ်သားသည် သက္ကရာဇ် ၄၄၆ ခုနှစ် (ခရစ် ၁၀၈၄ ခုနှစ်) ၌ပုဂံတွင် မင်းအဖြစ်ကိုခံယူ၍ ပုဂံထီးနန်းကိုသိမ်းပိုက်လေသည်။

နိုင်ငံတော်၏အစီးအပွားကိုလိုလားတော်မူခြင်း

ငရမန်ကန်း သူပုန်အရေး ပြီးသည်နှင့် တပြိုင်နက်၊

ကျန်စစ်သားပင်း

ကျန်စစ်သားမင်းသည် တိုင်းသူပြည်သားတို့၏ နေထိုင်စားသောက် အသက်မွေးမြူရေးတည်းဟူသော ဘောဂဗလကို၎င်း၊ ကာယ ဥာဏ စာရိတ ဗလတို့ကို၎င်း၊ တိုးတက်အောင်ဆောင်ရွက်တော်မူလေသည်။

ငရမန်ကားနား သူပုန်ထသဖြင့် ပြည်တွင်း၌ ဆူပူသောင်းကျန်းမှုများ ဖြစ်ပေါ်နေစဉ်တွင်၊ တိုင်းသူပြည်သားတို့သည် ဘေးအမျိုးမျိုးနှင့် ကြုံတွေ့ကြရလေသည်။ အချို့လည်း သားတကွဲ မယားတကွဲ ထွက်ပြေးတိမ်းရှောင်ကြရသည်။ အချို့လည်း ရန်သူတို့၏အဖမ်းအဆီးကိုခံရ၍၊ အောက်ပြည်အောက်ရွာသို့ ရောက်ကြရသည်။ အချို့လည်း စားရမဲ့၊ သောက်ရမဲ့၊ ဝတ်ရမဲ့ဖြစ်ကြရသည်။ ဤအခြေကားဆိုးလှပေသည်။ ကျန်စစ်သားမင်းသည် တိုင်းသူပြည်သားများအား ဤအခြေဆိုးမှ ကယ်တင်၍ ပြည့်စုံလုံလောက် ပျော်ရွှင်အောင် ဆောင်ရွက်တော်မူလေသည်။ ကျန်စစ်သားမင်း၏ ရွှေစည်းခုံ မွန်ကျောက်စာတွင် မင်းကြီး၏အလိုဆန္ဒတော်အတိုင်း မဆိုင်းမတူဆောင်ရွက်ကြရမည်ဖြစ်ကြောင်း၊ ရန်သူတို့သည် ပုဂံကိုတိုက်ဖျက်ရန်ဆန်တက်လာ၍၊ အမျိုးလေးပါးကို သူပုန်းအဖြစ်ဖမ်းဆီးကြကြောင်း၊ ထိုနောက် လက်ရုံးမှု၍ ထိုသူတို့အား တရပ်တကျေးသို့ ဆောင်ယူကြကြောင်း၊ မင်းကြီးသည် ထိုသူတို့အား ပုဂံသို့ပြန်ခေါ်၍ နှစ်သိမ့်မည်ဖြစ်ကြောင်း၊ သားကွဲ မယားကွဲဖြစ်သူတို့အား၎င်း၊ ပူပင်သောကရောက်ကြရသူများအား၎င်း၊ မင်းကြီးသည် မေတ္တာကရုဏာဖြစ်၍၊ ထိုသူတို့၏မျက်ရည်တို့ကို သုတ်ပေးတော်မူမည်ဖြစ်ကြောင်း၊ ယာလက်တော်ဖြင့် ဆန်စပါးမှစ၍ စားဖွယ်သောက်ဖွယ်တို့ကို ပေးအပ်ကျွေးမွေးမည် ဖြစ်ကြောင်း၊ ဝဲလက်တော်ဖြင့် အဝတ်ပုဆိုး အဆင်တန်ဆာတို့ကို ပေးအပ်ဆင်ယင်မည်ဖြစ်ကြောင်း၊ အမိသည် သားငယ်တို့ကို ရင်ခွင်၌ပိုက်ထွေးယုယသကဲ့သို့၊ ထိုသူတို့ကို စောင့်ရှောက်ပြုစုမည်ဖြစ်ကြောင်း ဆိုခဲ့လေသည်။

တဖန်၊ ထိုရွှေစည်းခုံကျောက်စာ၌ပင် မင်းကြီး၏လက်ထက်တော်တွင် မှိုမျှစ်၊ သစ်သီး၊ ပန်းမန်တို့ပေါများစေရမည်ဖြစ်ကြောင်း၊ ဆန်စပါးအဝတ်ပုဆိုးတို့အတွက် အခက်ကြုံနေကြသူများသည် ရွှေငွေရတနာဖြင့် ဆန်းကြယ်သော အဝတ်ပုဆိုးတို့ကို ဆင်မြန်းကြရမည်ဖြစ်ကြောင်း၊ ဆင်မြင်းကဲ့သို့ ကြက်ဝက်ဆိတ်တို့ ပေါများစေရမည်ဖြစ်ကြောင်း၊ လူတိုင်းလူတိုင်း ကြွယ်ဝချမ်းသာရမည် ဖြစ်ကြောင်း၊ အိုးစလောင်းရောင်းသော အမယ်အိုများပင်လျှင် ဈေးကောင်းရ၍ ချမ်းသာရမည်ဖြစ်ကြောင်း၊ မြေယာထွန်ယက်ကြသော လယ်သမားအပေါင်းတို့တွင် ဆန်စပါးလူးဆပ်တို့သည် ကျီအပြည့်ရရှိမည်ဖြစ်ကြောင်းတို့ကိုလည်း ဆိုခဲ့လေသည်။

ကျန်စစ်သားမင်းသည် တိုင်းသူပြည်သားတို့၏ နေထိုင်စားသောက် အသက်မွေးမြူမှုတို့ကို ပြန်လည်ကောင်းမွန်

လာအောင် အရေးယူဆောင်ရွက်ယင်းပင်၊ ဥာဏပညာစာရိတမြှင့်တင်ရေးကိုလည်း ဂရုပြုတော်မူလေသည်။ ကျန်စစ်သားမင်းသည် သျှင်အရဟံ၏ သြဝါဒကိုခံယူကာ ခမည်းတော်အနော်ရထာမင်း ဆောင်ရွက်ခဲ့သော သာသနာရေးကိစ္စများကို ဆက်လက်ဆောင်ရွက်တော်မူရာ၊ တိုင်းသူပြည်သားတို့သည် နောင်တမလွန်အတွက်သာမက၊ မျက်မှောက်တွင် ဥာဏပညာစာရိတ တိုးတက်မှုအတွက်လည်း အခွင့်အရေးများစွာရရှိလာကြလေသည်။ (အရဟံ၊ သျှင် — ရှု။)

ငရမန်ကားနားကြောင့် ပြည်တွင်းသောင်းကျန်းမှုများ ဖြစ်ပွားနေစဉ်တွင်၊ ပိဋကတ်တော်စာပေအချို့သည် ပျောက်သည်လည်း ရှိတန်ရာ၏။ ပျက်သည်လည်း ရှိတန်ရာ၏။ အချွတ်အလွဲဖြစ်သည်လည်း ရှိတန်ရာ၏။ ကျန်စစ်သားမင်းသည် ထိုပိဋကတ်တော်စာပေတို့ကို ပြန်လည်စုဆောင်း၍၊ တည်းဖြတ်သုတ်သင်တော်မူခဲ့လေသည်။ အနော်ရထာမင်းတည်ခဲ့သော ရွှေစည်းခုံစေတီတော်ကို ဆက်လက်၍တည်တော်မူခဲ့လေသည်။ (ရွှေစည်းခုံဘုရား — ရှု။) ထိုပြင်စေတီကူကျောင်းအများအပြားကိုလည်း တည်တော်မူခဲ့လေရာ၊ ပုဂံတွင် အာနန္ဒာနှင့်မင်းအိုးချမ်းသာဘုရားတို့သည် ထင်ရှားလေသည်။ (အာနန္ဒာဘုရား — ရှု။) ထိုပြင် တူးရှင်းတောင်ခြေ၌၎င်း၊ အလန်ပုဂံ (တူးရှင်းတောင်ခြေနှင့်မင်းနန်သူရွာအကြား) ၌၎င်း၊ သတ္တဝါခပ်သိမ်းတို့၏ အကျိုးငှာ၊ ရေကန်တကန်စီ တူးခဲ့လေသည်။ တူးရှင်းတောင်ခြေရှိကန်ကို မြကန်ဟူ၍ခေါ်ကြလေသည်။ ထိုကန်အနီး၌ပင် ပိဋကတ်တိုက်တိုက်ကိုလည်း ဆောက်လုပ်လှူဒါန်းခဲ့လေသည်။

ထိုပြင် သက္ကရာဇ် ၄၆၀ ပြည့်နှစ် (ခရစ် ၁၀၉၈ ခုနှစ်) တွင် ကျန်စစ်သားမင်းသည် သထုံမြို့သို့ သွား၍၊ သထုံမြို့မြောက်ဖက်မိုင် ၃၀ ခရီး၌ရှိသော ကျိုက်တလင်စေတီ (မြသိန်းတန်ဘုရား) ကို၎င်း၊ တောင်စွန်းအနီးရှိ မဟာဓါတ်ဘုရား (ကျိုက်တဲဘုရား) ကို၎င်း ပြင်တော်မူလေသည်။ ထိုပြင် အိန္ဒိယနိုင်ငံသို့ မင်းချင်းတို့ကိုစေ၍ မြတ်စွာဘုရားပွင့်တော်မူရာဖြစ်သော ဗုဒ္ဓဂယာ၌ မဟာဗောဓိဘုရား (ဝဇီရာသန) ကိုပြင်စေလေသည်။ ထိုမျှသာမက၊ ထိုအရပ်၌ မြေဝယ်စေသည်။ ထိုနောက် ကန်တူးပြီးလျှင်၊ လယ်မြေတီစေ၍ ဘုရားသို့လှူတော်မူလေသည်။ ဆီမီးဝတ်မပျက်အောင်၎င်း၊ အဆို အတီး အက ဝတ်မပျက်အောင်၎င်း၊ ဆောင်ရွက်စေတော်မူလေသည်။ ထိုပြင် အိန္ဒိယတောင်ပိုင်း ဒေသမှ စောဠိမင်းသားတပါးသည် ခြွေရံသင်းပင်းနှင့် တကွ ပုဂံသို့ ရောက်လာသည်ဟုကြားတော်မူရာ၊ ရတနာသုံးပါး၏ဂုဏ်တော်ကိုရွှေပေတွင် ဟင်္သာပြဒါးဖြင့် ရေး၍ မင်းသားထံသို့ ပို့တော်မူလေသည်။ မင်းသားနှင့် ခြွေရံသင်းပင်းတို့လည်း မိမိတို့၏ အယူဝါဒကိုစွန့်ပယ်၍၊ ဗုဒ္ဓအယူဝါဒကိုယူကြလေသည်။

ကျန်စစ်သားမင်း

မျှတစွာအုပ်ချုပ်တော်မူခြင်း

ကျန်စစ်သားမင်းသည် ဥဿာပဲကူစား ငရမန်ကား သူပုန်ကို နှိမ်နင်းနေခိုက်မှာပင်၊ ခမည်းတော်တည်ထောင်ခဲ့သည့် နိုင်ငံသစ်တည်တံ့ခိုင်မြဲမှုအတွက် စည်းလုံးရေးသည် အဓိကဖြစ်သည်ဟူ၍ ယူဆတော်မူခဲ့ဟန် တူလေသည်။ မင်းကြီး၏ အုပ်ချုပ်ရေးအစီအမံ အဆောင်အရွက်တို့တွင် ထိုယူဆချက်အမှုအရာများကို သိမြင်နိုင်လေသည်။ ထိုအမှုအရာများကား အခြားမဟုတ်၊ လူမျိုးမရွေး၊ ဘာသာမရွေး မျှတစွာအုပ်ချုပ်သော အမှုအရာများပင်ဖြစ်လေသည်။

ကျန်စစ်သားမင်းသည် သက္ကရာဇ် ၄၄၆ ခုနှစ်တွင် ပုဂံထီးနန်းကိုသိမ်းပိုက်သော်လည်း၊ ၄၄၈ ခုနှစ် (ခရစ် ၁၀၈၆ ခုနှစ်) မှာမှ၊ အဘိသိက်ကိုခံယူတော်မူလေသည်။ အဘိသိက်ခံယူတော်မူကြောင်း၊ နန်းတော် သစ်တည်တော်မူကြောင်း တို့ကိုကမ္ဘာလုံးကျော်စွာ (ရွှေစည်းခုံကျောက်စာ) ရေးထိုးတော်မူခဲ့လေသည်။ တည်တော်မူသော နန်းတော်သစ်သည် ပြာသာဒ်ငါးဆောင်ရှိသော ပဉ္စပါသာဒ်ဖြစ်လေသည်။ ရွှေစည်းခုံ ကျောက်စာအရ၊ ကျန်စစ်သား မင်းသည် ပုဂံမြို့ကို အခိုင်အခံ့ပြု၍ ဝင်းကိုယ်ရံတော် ၁၀၀၀ ကျော် ပါဝင်သောအဖွဲ့ကို ဖွဲ့စည်းတော်မူသည်ဟု သိရလေသည်။ ထို့ပြင် ဘိသိက်ပွဲအခမ်းအနားတွင် မျိုးမတ်အရာရှိကြီးများ

ဖြစ်သော သံပျင်ကြီး၊ သံပျင်ငယ်များသည်၎င်း၊ ကလန်အရာရှိများသည်၎င်း၊ ထိုနောက် ကျေးရွာအကြီးအကဲများ ဖြစ်သည့် သင်ကြီး၊ သင်လျင်တို့သည်၎င်း၊ တက်ရောက် ဖူးမြော်ကြသည်ဟုလည်း သိရလေသည်။ ဘုရားများအား ပူဇော်လှူဒါန်းခြင်း၊ ဘိသိက်ပွဲအခမ်းအနား၌ ပရိတ်တော်ရွတ်ဖတ်ခြင်း၊ ပိဿနိုးပူဇော်ခြင်း၊ ဂဝံပတိပူဇော်ခြင်း၊ နဂါးပူဇော်ခြင်းတို့ရှိသည်ဟုလည်း သိရလေသည်။ ထို့ပြင် ထိုဘိသိက်ပွဲအခမ်းအနား၌ သျှင်အရဟံကြီးမျိုးသော ရဟန်းတော်များပါဝင် ကြခြင်း၊ ပုဏ္ဏားများလည်းပါဝင် ကြခြင်း၊ မြန်မာဘာသာသီဆိုခြင်း၊ မွန်ဘာသာသီဆိုခြင်း၊ ပျူဘာသာသီဆိုခြင်းတို့ရှိသည်ဟုလည်း သိနိုင်လေသည်။ တဖန် ပြည်ရွှေဆံတော်ကျောက်စာအရ၊ မင်းကြီးအကန်တော့ခံပွဲတွင် အချို့တို့သည် နတ်ဝင်သည်အဟန်ပြု၍ သီဆိုကခုန်ကြသည်ဟုလည်းသိရလေသည်။

အထက်ပါအချက်များကိုထောက်ခြင်းအားဖြင့်၊ ကျန်စစ်သားမင်းသည် မွန်၊မြန်မာ၊ ပျူအမျိုးသားများကို ခန့်ထားခြီး မြှင့်တော်မူကြောင်း၊ ထေရဝါဒကိုနှစ်သက် ကြည်ညို၍ အထူးခြီးမြှင့်သူဖြစ်လင့်ကစား၊ မဟာယာနဂိုဏ်း၊ တန္တြဂိုဏ်းတို့ကိုလည်း ခြီးမြှင့်တော်မူကြောင်း၊ ထို့ပြင် ပိဿနိုးကိုးကွယ်သောအယူ၊ နဂါးကိုးကွယ်သောအယူ၊ နတ်ကိုးကွယ်

ကျန်စစ်သားမင်း၏ကောင်းမှုတော်ဖြစ်သော အာနန္ဒာစေတီတော်



ကျန်စစ်သားမင်း

သော အယူတို့ကိုလည်း ခြီးမြှင့်တော်မူကြောင်း၊ မွန်မြန်မာ ပျူအနုပညာများကိုလည်း ခြီးမြှင့်တော်မူကြောင်း သိသာ လေသည်။ ကျန်စစ်သားမင်းသည် ဤနည်းများဖြင့်၊ လူမျိုး အားလုံးကို နှစ်သိမ့်ခြင်းဖြစ်စေ၍၊ အချင်းချင်း ရင်းနှီး စည်းလုံးမှုကိုပြုကာ၊ မျှတစွာအုပ်ချုပ်ခဲ့သည်ဟု ယူဆနိုင်၏။

ထိုသို့မျှတစွာ အုပ်ချုပ်သည်ထက် အရေးကြီးသော အချက်တခု ရှိလေသေးသည်။ ထိုအချက်မှာ မွန်မြန်မာ နှစ် ဦးနှစ်ဖက်လုံးကျေနပ်၍ အခွန်ရှည်စွာ နိုင်ငံတော်စည်းလုံး ခိုင်မြဲမည်ကို မျှော်ရှုကာ၊ သမီးတော်ရွှေအိမ်သည်အား သထုံမန္တဟာမင်း၏မြစ်တော် နာဂသမန်းနှင့် ပေးထိမ်းမြား ၍၊ မြေးတော်ရသောအခါ၊ မိမိ၏သားတော်ရှိပါလျက်၊ မြေး တော်အားထီးနန်းကိုဆက်ခံစေခြင်းဖြစ်သည်။ ထိုမြေးတော် သည်ပါမောက္ခ၊ ဂျီ၊ အိပ်၊ လ (စ) ၏အယူအရာ၊ မွန်မြန်မာမင်း သားဖြစ်လေသည်။ ထိုသို့ယူ၍ (မြစေတီကျောက်စာ ဟုခေါ်ခဲ့ကြသော) ကူပြောက်ကြီးကျောက်စာကို၎င်း၊ မန္တဟာကျောက်စာကို၎င်း သက်သေတင်သည်။

ကူပြောက်ကြီးကျောက်စာအရ၊ ကျန်စစ်သားမင်း၌ ရာဇကုမာရ်မည်သော သားတော်တပါးရှိကြောင်း သိရ လေသည်။ သို့ရာတွင် ရာဇကုမာရ်သည် ထီးနန်းကိုဆက် ခံရသူ မဟုတ်သည်မှာ ထင်ရှားလေသည်။ တဖန် မန္တဟာ ကျောက်စာအရ၊ သထုံမင်းမန္တဟာ၌ သုဓမ္မရာဇ်မည်သော သားတော်ရှိကြောင်း၊ သုဓမ္မရာဇ်၌ အသဝတ်ဓမ္မာမည်သော သားတော်ရှိကြောင်း၊ အသဝတ်ဓမ္မာသည် မင်းစီးလှေ တော်ကို ပုပ္ပား၌ ဝှက်ထားကြောင်း၊ ထိုသို့ဝှက်ထား သည်ကိုမင်းကြီး (ကျန်စစ်သားမင်း) သိတော်မူသောအခါ လှေတော်ကိုပြန်အပ်ရန် မိန့်တော်မူကြောင်း၊ လှေတော်ကို ပေးအပ်သောအခါ၊ မင်းကြီးသည် မိမိ၏သမီးတော် ရွှေအိမ်သည်အား၊ အသဝတ်ဓမ္မာ၏သားတော် နာဂသမန်း နှင့်ပေးထိမ်းမြားတော်မူကြောင်း သိရလေသည်။

မင်းစီးလှေတော်ကို ပုပ္ပား၌ အသဝတ်ဓမ္မာမင်းသား ဝှက်သောကာလသည်၊ ငရမန်ကားပုဂံကို ပုန်ကန်နေသော ကာလဆိုး ဖြစ်တန်ရာသည်။ ထိုသို့ဝှက်သော အသဝတ်ဓမ္မာ ၏အမူအရာသည်၊ ပုဂံတဝိုက်ရှိ မွန်တို့ကိုစုရုံး၍ တထီးတနန်း ထူလိုသဖြင့်၊ ပုပ္ပား၌ ဗိုလ်ဝင်ခံသော အမူအရာဖြစ်တန်ရာ သည်။ ထိုသို့ဖြစ်လျှင် မျက်မှောက်ဆူပူသောင်းကျန်းမှုကို အလွယ်တကူငြိမ်းအေး စေလိုသော ဆန္ဒကြောင့်၎င်း၊ နောင် ရေးကိုမြှော်တွေး၍ မွန်မြန်မာအခွန်ရှည်စွာ စည်းလုံးခိုင်မြဲ စေလိုသောဆန္ဒကြောင့်၎င်း၊ ကျန်စစ်သားမင်းသည် မိမိ၏ သမီးတော် ရွှေအိမ်သည်အား၊ မန္တဟာမင်း၏မြစ်တော် နာဂသမန်းနှင့် ပေးထိမ်းမြားခြင်းသည်လည်း ဖြစ်တန်ရာ သည်။ တဖန် ရာဇဝင်များ၌ မြေးတော်ကိုမင်းမြှောက်ခဲ့ ပြီးဖြစ်၍၊ မြေးကားအရင်း၊ သားကားအဖျားဖြစ်ပြီဟု

ကျန်စစ်သားမင်း မိန့်တော်မူကြောင်း ရေးမှတ်ခဲ့ခြင်းသည် လည်းထိုအကြောင်းများကြောင့်ပင် ဖြစ်တန်ရာသည်။ ဤသို့လျှင်ပါမောက္ခ လု (စ) အယူရှိ၍၊ ကျန်စစ်သားမင်း၏ ထီးနန်း ကိုဆက်ခံသော အလောင်းစည်သူမင်းသည် ရွှေအိမ်သည်နှင့်နာဂသမန်းတို့မှ ဖွားမြင်လာသော မွန်မြန် မာမင်းဖြစ်သည်ဟုဆိုခဲ့ခြင်းဖြစ်လေသည်။

တိုင်းတပါးနှင့်ဆက်ဆံ၍ငြိမ်းချမ်းရေးကိုရယူတော်မူခြင်း

ပုဂံခေတ်တွင် မြန်မာနိုင်ငံသည် တိုင်းတပါး၏ထိပါး ခြင်းကိုမခံရ။ အနှစ် ၂၀၀ မျှငြိမ်းချမ်းခဲ့လေသည်။ ထိုသို့ ငြိမ်းချမ်းခဲ့သည်မှာ ကျန်စစ်သားမင်း၏ နိုင်ငံခြားရေးဝါဒ ကြောင့်ဖြစ်လေသည်။ ထိုဝါဒမှာအခြားမဟုတ်။ နိုင်ငံ တကာနှင့် သင့်တင့်ညီညွတ်စွာ ဆက်ဆံသောဝါဒ ဖြစ်လေ သည်။ မြန်မာနိုင်ငံ၏အနောက်ဖက်တွင် အိန္ဒိယနိုင်ငံရှိ၍၊ အရှေ့မြောက်ဖက်တွင် တရုတ်နိုင်ငံရှိလေသည်။

အိန္ဒိယနိုင်ငံ၊ ဗုဒ္ဓဂယာရှိ မဟာဗောဓိစေတီပြင်ခွင်ကို ကျန်စစ်သားမင်းရရှိခဲ့သည်ဖြစ်ရာ၊ ကျန်စစ်သားမင်းသည် အိန္ဒိယမင်းများနှင့် သင့်တင့်ညီညွတ်စွာဆက်ဆံခဲ့ကြောင်း ထင်ရှားလေသည်။ ထိုသို့ဆက်ဆံသည့်အတိုင်းလည်း ပုဂံတွင် ယဉ်ကျေးမှုအဆင့်အတန်းသည် မြင့်တက်လာခဲ့လေသည်။

တဖန် ကျန်စစ်သားမင်းသည် သက္ကရာဇ် ၄၆၅ ခုနှစ် (ခရစ် ၁၁၀၃ ခုနှစ်) ၌တကြိမ်၊ ၄၆၈ ခုနှစ် (ခရစ် ၁၁၀၆ ခုနှစ်)၌ တကြိမ်၊ တရပ်ပြည်သို့ သံစေလွှတ်တော်မူလေသည်။ တရပ် ပြည် ဆွန်းမင်းဆက် နန်းစဉ်စာတို့တွင် ၄၆၈ ခုနှစ်၌ ပုဂံ ပြည်မှသံတမန်များရောက်လာကြောင်း၊ ပုဂံပြည်သည်ဘုန်း တန်ခိုးအင်အားနှင့်ပြည့်စုံသည်ဖြစ်၍၊ ထိုနိုင်ငံနှင့်ဆက်ဆံ ရာတွင် အာရပ်နိုင်ငံ၊ အာနမ်နိုင်ငံနည်းတူတိုင်းကြီးပြည်ကြီး အဖြစ်ဆက်ဆံကြောင်း ဖော်ပြထားချက်ရှိလေသည်။ ကျန် စစ်သားမင်း ထိုသို့သံစေလွှတ်ခြင်းသည်၊ နှစ်ပြည့်တပြည် အရောင်းအဝယ် ဖြစ်စေလိုသောကြောင့်သော်၎င်း၊ ခမည်းတော် အနော်ရထာမင်းလက်ထက် ဂန္ဓာလရာဇ် (နန်ချောင်) ကိုတိုက်ခိုက်ခဲ့ဘူးရာ၊ ဂန္ဓာလရာဇ်၏ရန်ကို စိုးရိမ်သဖြင့်၊ တရပ်ပြည်နှင့် မဟာမိတ်ဖွဲ့လိုသောကြောင့် သော်၎င်းဖြစ်တန်ရာ သည်ဟုယူဆကြလေသည်။ (နန် ချောင်—ရှု။) ထိုပြင် ကျန်စစ်သားမင်းသည် နောက်တကြိမ် ထိပါးလာသော ဂန္ဓာလရာဇ်မင်း၏ စစ်သည်တို့ကိုတုန်း လှန်နိုင်ခြင်းသည် ပုဂံပြည်၏လက်ရုံးအင်အားကြောင့်၎င်း၊ တရပ်မင်းနှင့် မဟာမိတ်ဖွဲ့ခဲ့သောကျေးဇူး ကြောင့် ၎င်း ဖြစ်မည်ဆိုပါကလည်း ဆိုနိုင်ပေသည်။ မည်သို့ပင် ဆိုစေကာမူ၊ ပုဂံပြည်သည်၊ တရပ်ပြည်သို့သံစေလွှတ်မိတ်ဖွဲ့ ခဲ့သည်မှစ၍၊ အနှစ် ၂၀၀ နီးပါးမျှငြိမ်းချမ်းခဲ့သည်မှာ အထင်အရှားဖြစ်လေသတည်း။ ဦးသိန်းဟန်။

အနာရောဂါကို ကာကွယ်သောနည်းလမ်းကောင်း

ဥစ္စာကံစောင့် အသက်ဉာဏ်စောင့် ဟူသောရှေးပညာရှိတို့၏ စကားကို လူတိုင်း သတိချပ်သင့်၏။ ကျန်းမာရေးနှင့် ညီညွတ်စွာ စားသောက်နေထိုင်တတ်ခြင်းသည် ရောဂါဘယကိုတားဆီးနိုင်သည့်ပြင် အသက်ရှည်ရာရှည်ကြောင်းလည်းဖြစ်ရကား ကျန်းမာရေးလမ်းညွှန်များကိုသေချာစွာဖတ်ရှုမှတ်သား၍သုံးသပ်ကြပါလော့။

ကျန်းမာရေး။ ။အာရောဂျ်၊ ပရမ်း၊ လာဘ် ဟူသော ဘုရားဟောတရားတော်နှင့်အညီ ကျန်းမာရေးလားကြီးကို လက်ကိုင်ရရှိထားမှသာလျှင် လူ့ဘဝရကျိုးနပ်ပေမည်။ ကျန်းမာရေးနှင့်လျော်ညီစွာ ပြုမူနေထိုင်တတ်ပါမှ မွန်မြတ်လှသော ထိုလားကြီးကို ရရှိနိုင်ပေမည်။

မိမိတို့ နေထိုင်ရာအိမ်ကို ထိန်းသိမ်းစောင့်ရှောက်ခြင်း ပြုပြင်နေထိုင်ခြင်းမရှိပါက ထိုအဆောက်အအုံသည် မကြာမီ ပျက်စီးယိုယွင်း သွားတတ်သကဲ့သို့ အိမ်နှင့် တူသော ခန္ဓာကိုယ်ကို ကျန်းမာမှုအတွက် ဂရုမပြုဘဲ နေပါက တဖြည်းဖြည်း ချို့တဲ့လာကာ စိတ်၏ဆင်းရဲခြင်း၊ ကိုယ်၏ဆင်းရဲခြင်းများကို ကြုံတွေ့ခံစားရလိမ့်မည်။

ကျန်းမာရေးနှင့် ညီညွတ်စွာ နေနိုင်ရန်မှာ မခက်ပေ။ မိမိ၏ နေမှုစားမှုတို့ကို စံနစ်တကျ ဂရုစိုက်၍ ပြုပြင်ပေးရုံမျှနှင့် ကျန်းမာမှုကို လွယ်ကူစွာရနိုင်သည်။ ဤသို့ဖြစ်စေရန် အောက်ပါကျန်းမာရေး ကျင့်စဉ် ၉ ချက်ကို ကျင့်သုံးလိုက်နာကြရပေမည်။

- (၁) လေကောင်းလေသန့်ကို ရှူရှိုက်ပါ။
- (၂) ရေကောင်းရေသန့်ကို သောက်ပါ။
- (၃) ကျန်းမာစေမည့် အစားအစာမျိုးကို စားပါ။
- (၄) အိပ်ရေးဝအောင် အိပ်ပါ။
- (၅) ကျန်းမာရေးနှင့်ညီညွတ်စွာ ဝတ်စားဆင်ယင်ပါ။
- (၆) ကိုယ်ခန္ဓာ အနေအထား မှန်ကန်အောင်နေပါ။
- (၇) ဣရိယာပုတ် မျှတအောင် နေထိုင်ပါ။
- (၈) သန့်ရှင်းစင်ကြယ်စွာ နေပါ။
- (၉) စိတ်ကြည်လင်ရှင်လန်းစွာ နေပါ။


ကျန်းမာမှုရစေရန် ထိုကျင့်စဉ်များအတိုင်း ဆောင်ရွက် ဖို့ရာ အဘယ်ကြောင့် အရေးကြီးသည်ကို တခုစီ စစ်ဆေးကြပါစို့။

လေကောင်းလေသန့်ရှူရှိုက်ခြင်း

လူ၏အသက် ရှင်နေမှုဒ တွက် မိနစ်စက္ကန့်မလပ် အရေးတကြီး လိုအပ်သောအရာမှာ လေဖြစ်သည်။ အသက်နှင့် ခန္ဓာ တည်မြဲနေစေရန် ခန္ဓာကိုယ်တွင်းရှိ သွေးတို့၏ လှည့်ပတ်သွားလာမှုကို လေက များစွာကူညီ ထောက်ပံ့ရသည်။ ခန္ဓာကိုယ်တွင်းသို့ ရှူသွင်းလိုက်သော လေသည် သန့်ရှင်းစင်ကြယ်မှု ကျန်းမာရေးအတွက် အကျိုးအာနိသင် ထိရောက်နိုင်သည်။ ခန္ဓာကိုယ် အတွင်းရှိ အဆုတ်သည်

သန့်ရှင်းသော လေထဲ၌ပါသည့် အောက်ဆီဂျင်ကိုသာ အလိုရှိသည်။ ထို့ကြောင့် ကျွန်ုပ်တို့သည် လေကောင်းလေသန့်ကိုသာ အခါခပ်သိမ်း အလိုရှိအပ်ပေသည်။

အချို့က လေစိမ်းတိုက်လျှင် နေထိုင်မကောင်းတတ်ဟု ယူဆကာ အိမ်တံခါးများ ပိတ်ဆို့နေလေ့ ရှိကြသည်။ ညစ်ပတ်သောအိမ်နှင့် ကျဉ်းမြောင်းသော အခန်းများထဲရှိ ညစ်ညမ်းသော လေသည်သာလျှင် လူတို့ကို အန္တရာယ်ဖြစ်စေသည်။ လေကောင်းလေသန့်သည် မည်သည့်အခါမျှ ရောဂါအန္တရာယ်ကို မဖြစ်စေနိုင်ပေ။ နေအိမ် အဆောက်အအုံတွင်း၌ လေကောင်းလေသန့် ကောင်းမွန်စွာ ဝင်ထွက်နိုင်အောင် ထားရသည်။ အိပ်စက်သည့်အခါတွင် လေ



လေကောင်းလေသန့်ရသောနေရာတွင် ကိုယ်ကို နွေးစွာထား၍ အိပ်စက်ရန် ကျန်းမာရေးဌာနများကညွှန်ကြားကြ၏။

ကောင်းလေသန့်ကို ပိုမို၍ လိုအပ်ပေသည်။ ကိုယ်ကို နွေးနေအောင် လုံခြုံစွာ စောင့်ရှုထားလျှင် တံခါးဖွင့်၍ အိပ်စက်နိုင်သည်။ (လေ - ရှူ။)

လေကိုရှူရှိုက်လျှင် နှာခေါင်းမှသာ ရှူရှိုက်သင့်သည်။ သို့မှသာ လေသည်ပူနွေး၍ နှာခေါင်းထဲတွင်ရှိသော အမွှေးနု ကလေးများကလည်း လေထဲတွင်ပါသောဖုများကို အဆုတ် အတွင်းသို့ ဝင်မသွားစေရန် စစ်ကာ တားဆီးထားနိုင် သည်။ ပါးစပ်နှင့် အသက်ရှူလျှင် အတွင်းနှာပေါက်နှင့် လည်ချောင်းအကြားရှိ အမြွေး ရောင်တတ်သည်။ ဤသို့ အမြွေးရောင်ခြင်းဖြင့် ကျန်းမာရေး ချွတ်ယွင်းတတ်သည်။ ကလေးသူငယ်များ၌ လည်ချောင်းနာ၍ ဖျားနာခြင်း စသည့်ရောဂါမျိုးမှာ ထိုကဲ့သို့ အမြွေးရောင်ရာမှ စတင်ဖြစ် ပွားတတ်သည်။

လေကောင်းလေသန့်ကို အများဆုံးရရှိနိုင်စေရန် အိမ် အပြင်ပများတွင် နေနိုင်သမျှ နေသင့်သည်။ သန့်ရှင်း စင်ကြယ်သောလေကို ရှူရခြင်းအားဖြင့် ရောဂါပေါင်း များ စွာတို့ကို ပျောက်ကင်းစေနိုင်သည်။ ယခုခေတ်အခါ အဆုတ် နှင့်ဆိုင်သော ရောဂါများကို ကုသရာ၌ ဆရာဝန်တို့သည် လေကောင်းလေသန့် ရရှိရန်ကို ဦးစွာ အရေးထားကြရာ အချို့ လူနာများကို အိမ်ပြင်၌ပင် အိပ်စက်ခိုင်းသည်။ လေ ကောင်းလေသန့်ကား လူတို့၏ ကျန်းမာရေးအတွက် အဖိုး ထိုက်တန်သလောက် အချိန်အခါမရွေး ရလွယ်ပေသည်။ (ရက်စပီရေးရှင်း — ရှု။)

ရေကောင်းရေသန့်ကိုသောက်ခြင်း

လူ၏ခန္ဓာကိုယ်သည် အစိုင်အခဲ အနေမျိုး ဖြစ်တည် သော ပုံပန်းသဏ္ဌာန် ရှိသော်လည်း ခန္ဓာကိုယ်ကို ခွဲခြား စိစစ် ကြည့်ရှုလိုက်လျှင် ၄ ပုံ ၃ ပုံမှာ ရေဖြစ်သည်။ ခန္ဓာ ကိုယ်တွင်းရှိ သွေးများ မှန်ကန်စွာ လှည့်ပတ်သွားလာနိုင်ရန် ရေ၏ ကူညီထောက်ပံ့မှုကို လိုလေသည်။ ထို့ပြင် ကိုယ်တွင်း မှ အညစ်အကြေးတို့ကို အဆုတ်၊ ကျောက်ကပ်၊ အရေပြား များမှတစ်ဆင့် ချွေးစသည်တို့ အဖြစ်ဖြင့် ကိုယ်၏ အပြင်ဖက် သို့ ထုတ်ရလေသည်။ ဤသို့ဖြင့် ကိုယ်တွင်း၌ ဆေးကြော သန့်ရှင်းစေ၍သွေးအသွားအလာ ကောင်းမွန်မှုန်ကန် စေရန် အတွက် ရေကို များစွာသောက်ပေးရန်လိုသည်။

ရေကို အချိန်အခါနှင့်လိုက်၍ အနည်းဆုံး တနေ့လျှင် ရေ ၆ ဖန်ခွက် ခန့်မျှကုန်အောင် သောက်သင့်ပေသည်။ နံနက်စာမစားမီ ၁ ဖန်ခွက်၊ နံနက်စာနှင့် နေ့လည်အတွင်း ၂ ဖန်ခွက်၊ နေ့လည်စာနှင့် ညစာအတွင်း ၂ ဖန်ခွက်၊ ညအိပ် ရာမဝင်မီ ၁ ဖန်ခွက် သောက်သင့်သည်။ အစာစားနေစဉ် ရေသောက်လျှင် ရေနှင့်အစာကို ရော၍ မျိုမချရန် သတိ ထားရပေမည်။ အစာကို ညက်ညက်ဝါး၍ မျိုချပြီးမှသာ ရေသောက်သင့်သည်။ ရေနှင့်အစာ ရော၍ မျိုချလျှင် အစာမကြေ ဖြစ်တတ်သည်။ ဤသို့ ကျန်းမာမှုအတွက် အရေးပါအရာရောက်သော ရေမှာလည်း တန်ဖိုးကြီးစွာပေး

၍ ဝယ်ယူရသည်မဟုတ်ဘဲ အလွယ်တကူရရှိနိုင်လေရာ အသုံး ပြုရာ၌ ဂရုတစိုက် ပြုတတ်လျှင် ထိရောက်သော အကျိုး ကျေးဇူးကို ရရှိနိုင်သည်။

ကျန်းမာ၍အင်အားဖြစ်စေမည့်အစားအစာတို့ကိုစားခြင်း

အင်ဂျင်စက်တို့ကို ထင်း၊ မီးသွေး၊ ဆီတို့ဖြင့် အားဖြစ် စေ၍ မောင်းနှင်ရွေ့ရှား စေရသကဲ့သို့ အစားအစာဖြင့် လူတို့၏ ကိုယ်ခန္ဓာကြီးကိုလည်း အားဖြစ်စေ၍ လှုပ်ရှား သွားလာ စေနိုင်သည်။ နေ့စဉ်နှင့်အမျှ လှုပ်ရှားသွားလာ နေရသဖြင့် လှုပ်ရှားမှုကြောင့် ကုန်ခန်းသွားသောအင်အား များကို ဖြည့်တင်းပေးရန်အတွက် အစားအစာများကို စားသောက်ပေးရသည်။

ကိုယ်ခန္ဓာကြီး နွမ်းနယ်ခွေယိုင်ခြင်း မရှိဘဲ အားအင်ပြည့် ဖြိုးစေရန် အစာများ စားသောက်ကြရာ၌ အချိန်အခါနှင့် ချင့်ချိန်ကာ အတိုင်းအဆမှန်မှန် မပိုမလို စားသွားနိုင်မှ အကောင်းဆုံးဖြစ်သည်။ စားသင့်သည်ထက် ပိုမိုစားလျှင် အစာချေချက်ရသော ကိုယ်အင်္ဂါသည် လုပ်သင့်သည်ထက် ပိုမိုလုပ်ရသဖြင့် မအီမသာ ဖြစ်တတ်သည်။ ထို့ပြင် အလုပ် ကိစ္စ များလွန်းလှသည်ဆိုကာ အဆာလွန် မခံသင့်ချေ။ ဝလာလျှင် အလှပျက်မည်စိုး၍ အစာလျော့စားသော မိန်းကလေးမျိုးသည် အားအင်ချည့်နဲ့ ရောဂါထူပြော၍ ကျန်းမာရေးကို ထိခိုက်သဖြင့် လှပတင့်တယ်မှုကို မရရှိတော့ ဘဲပျော်ရွှင်မှုလည်း လက်လွှတ်သွားရတတ်သည်။

အချိန်မှန်မထားဘဲ စားချင်သည့်အခါ စားတတ်သည့် အလေ့အကျင့်မျိုးကိုလည်း မမေးသင့်ပေ။ အဘယ်ကြောင့် ဆိုသော် အစာအိမ်ကို နားသင့်သည်အခါတွင် အနားမပေး၊ အချိန်မရွေး အလုပ်လုပ်ခိုင်းသည်နှင့် တူသောကြောင့် လုပ်ငန်းစဉ်ကို မမှန်မကန်ဖြစ်အောင်ပြုသဖြင့် အစာကြေ ချက်ခြင်းကို ထိခိုက်စေသည်။

အစာစားသည့်အခါ ဝမ်းပြည့်ရန်သာ ပဓာနမထားဘဲ အသွေး၊ အသား၊ အရိုး၊ အကြောအခြင်တို့ကို သန့်စွမ်း စေမည့်အစားအစာမျိုးကို စိစစ်စားသောက်သင့်လေသည်။ အချို့ရောဂါ ရှိသူများသည် ဓါတ်စာများကို ချင့်ချိန် စားသောက်ခြင်းဖြင့်ပင် ရောဂါများ သက်သာပျောက် ကင်း စေနိုင်သည်။ (အစာချေခြင်း — ရှု။)

လူတို့စားသုံးရန် သင့်လျော်သော အစာများကား လတ် ဆတ်သော ဟင်းသီးဟင်းရွက်နှင့် နွားနို့ဖြစ်၏။ မချက် ပြုတ်ရဘဲ အစိမ်းစားနိုင်သော ဟင်းသီးဟင်းရွက်များမှာ ပိုမို ကောင်းမွန်သည်။ နွားနို့မှာ လူတိုင်းနှင့် သင့်လျော်၍ အထူးသဖြင့် ငယ်ရွယ်သူများနှင့် သက်ကြီးရွယ်ရင့်တို့အဖို့ သာလွန်ကောင်းမွန်သည်။ လက်ဖက်ရည် ကာဖီစသည် တို့ကို များစွာမသောက်သင့်ချေ။ ကလေးသူငယ်များအား

မတိုက်ဘဲနေနိုင်လျှင် ပို၍ကောင်းသည်။ အချို့ အဘီအဘိမ့် အကြော်အလှော် များကား အစာကြွေခဲ၍ များစွာစားသုံး ရန်မသင့်လျော်ချေ။ ဆေးလိပ်နှင့် အရက်တို့သည် ကျန်းမာ ရေး၏ အန္တရာယ်ကြီးများပင် ဖြစ်ချေသည်။

အစာစားသည့်အခါ အလျင်စလိုမစားဘဲ ဖြည်းနွေးစွာ အစာကို ကြေညက် အောင် ဝါး ၍စား သင့် သည်။ သို့မှသာ အစာကြေရန် အကူအညီပေးသည်။ အစာစားလျှင် ပါးစပ် အတွင်းမှ ထွက်လာသော ကစီရည်ကို ကောင်းမွန်စွာရရှိ၍ အစာအိမ်ကို အလုပ်မများစေဘဲ အလွယ်တကူ ကြေညက် နိုင်စေသည်။ ထို့ပြင် သွားများကိုလည်း ကောင်းစွာအလုပ် ပေးနိုင်စေသည်။ သွားများ အသုံးပြုရနည်းလျှင် လျင်မြန် စွာဆွေး၍ ဒုက္ခပေးတတ်သည်။ ‘ဝမ်းတလုံးကောင်း ခေါင်း မခဲ’ ဆိုသည့်ဆိုရိုးစကားအတိုင်း အစားအသောက်ကို သင့်မြတ်စွာ ချိန်ဆ၍ စားသုံးသွားနိုင်လျှင် အနာရောဂါ ကင်းရှင်း၍ ကျန်းမာခြင်း ဖြစ်စေနိုင်သည်။ (အစာ အာ ဟာရ — ရှု။)

အိပ်ရေးဝအောင်အိပ်ခြင်း

လန်းဆန်းကြည်လင်ရှင်ပျစွာ အလုပ်လုပ်လိုလျှင် အိပ် ရေးဝအောင် အိပ်သင့်သည်။ လူ၏ကိုယ်ခန္ဓာ စက်ယန္တရား ကြီးကို အလုပ်ပြီးသည့်အခါ ရပ်နားအိပ်စက်ခွင့် ပေးရ လေသည်။ ရပ်နားခွင့် ကောင်းစွာမရှိခဲ့လျှင် ချွတ်ယွင်းချက် များရှိလာကာ လူ၏ကျန်းမာရေးကို ထိခိုက်စေသည်။

အရွယ်ရောက်ပြီးသောလူတိုင်း တနေ့လျှင် ၈ နာရီခန့် အိပ်စက်သင့်၍ ကလေးသူငယ်နှင့်လူအိုများမှာ အချိန်ပိုမို၍ အိပ်စက်သင့်ပေသည်။ အိပ်စက်မည့် ဆဲဆဲတွင် စိတ်ပူပန် စရာ အကြောင်းကိစ္စ ဟူသမျှကို ဖျောက်ဖျက်ပစ်လိုက်၍ အိပ်ရာ ဝင်သင့်လေသည်။ အိပ်ရေး ဝလျှင် ဦးနှောက် ရှင်း၍ ဥာဏ်ပွင့်လင်းကာ ကြံတိုင်းအောင်တတ်ပေသည်။ နေ့လည်နေ့ခင်းဖက်များ၌ တရေးမျှ အိပ်စက်ခွင့်ရနိုင်လျှင် ကောင်းသည်။ အိပ်စက်ခွင့်မရလျှင် ၁၅ မိနစ်ခန့် ပက်လက် လှန်ကာ တကိုယ်လုံးရှိ ကြွက်သားတို့ကို လျှော့ပြီး ငြိမ်သက် စွာ မျက်စိမှိတ်နေပါလေ။ ထိုကဲ့သို့ ခေတ္တမျှ အနားယူလိုက် ရခြင်းသည် မည်မျှလောက်လူကိုအားအင်ပြည့်တင်း ဖျတ် လတ်သွက်လက် လာစေသည်ကို လက်တွေ့ စမ်းသပ်ကြည့် ကကောင်းစွာသိနိုင်ပေသည်။

ကျန်းမာရေးနှင့်ညီညွတ်စွာဝတ်စားဆင်ယင်ခြင်း

အဝတ်အစားများကို ရာသီဥတုနှင့် အချိန်အခါအလိုက် ဝတ်စားဆင်ယင်သင့်သည်။ ချမ်းအေးသောရာသီ၌ ထူထဲ၍ နွေးသော အဝတ်မျိုးကို ဝတ်ဆင်သင့်၍ လေအေးမည်မျှပင် တိုက်သော်လည်း ကိုယ်မှာ လုံခြုံပူနွေးနေလျှင် ဖျားနာခြင်း

မဖြစ်နိုင်ပေ။ ပူအိုက်သည့်ရာသီဥတုတွင် ပေါ့ပါး၍ လေဝင် နိုင်သည့် အဝတ်မျိုးကို ဝတ်ဆင်သင့်သည်။

လူ၏အဆုတ်သည် အသက်ရှူသည့်အခါ နှစ်လက်မခန့် ကား၍ထွက်လာပြီးလျှင် အဆုတ်မှာ ခါးပိုင်းအထိရောက် သည်။ ထို့ကြောင့် ကျပ်တည်းကျဉ်းမြောင်းသော အဝတ် ကို မဝတ်ဆင်သင့်ဘဲ ချောင်ချိသက်သာသည့် အဝတ်မျိုး ကိုဝတ်ဆင်သင့်သည်။ သို့မှသာလျှင် အသက်လွတ်လပ်စွာ ရှူနိုင်၍ ကိုယ်ခန္ဓာအတွင်းရှိ သွေးများကောင်းမွန်စွာ လှည့်လည် သွားလာနိုင်ပေမည်။

အဝတ်များကို သန့်ပြန့်သပ်ရပ်စွာ ဝတ်ဆင်သင့်သည်။ ဝတ်ပြီးသားအဝတ်များကို ကြမ်းပေါ်၌စုပုံ၍ မထားသင့်ဘဲ လေသလပ် ခံထားသင့်သည်။ လျှော်ဖွပ်ရန် မလွယ်ကူ သော အဝတ်များကို မကြာခဏ နေရောင်ပြပေးရသည်။

ခြေချောင်းကလေးများကို တွန့်လိမ်စေသော ဖိနပ်မျိုးကို မစီးသင့်ချေ။ အချို့ခေတ်ဆန်ချင်သူ အမျိုးသမီးကလေး များသည် ခံမြင့်လွန်းသော ဖိနပ်မျိုးစီးမှ နှုတ်ထွက် သည်ဟုယူဆ၍ ထိုဖိနပ်မျိုးကို စီးလေ့ရှိကြသည်။ ထိုဖိနပ် မျိုးစီးလျှင် သွားပုံလာပုံ ဟန်ပန်အမူအရာ ပျက်စီး၍



စာဖတ်ရာတွင်ဤသို့စုံစစ်တကျထိုင်တတ်ရန်လိုအပ်ပေသည်။

ကျန်းမာရေး

ကိုယ်ခန္ဓာ၏အလေးချိန်ကို ထမ်းထားရသော ခြေထောက်များ၏ အနေအထား ပျက်ပြားစေသဖြင့် ကျန်းမာရေး ဖက်မှကြည့်လျှင် မသင့်လျော်ပေ။

ကိုယ်ခန္ဓာအနေအထားမှန်ကန်ခြင်း

ခေါင်းမော့၍ ရင်ကော့ကာ တင့်တယ်ဖျတ်လတ်စွာလမ်းလျှောက်လာသူတစ်ဦးကို အများပင် ဂရုထား၍ ကြည့်မိကြပေမည်။ ထိုကဲ့သို့ လမ်းလျှောက်တတ်သူသည် မြင်ရသူများ၏ မျက်စိတွင် ခန့်ညားတင့်တယ်သည်သာမက တိဗီ ရောဂါစသည့် ဝေဒနာမျိုးတို့လည်း သူ့အား လွယ်ကူစွာ မကပ်ရောက်နိုင်ပေ။ ထိုင်သည့်အခါတွင်ဖြစ်စေ၊ ရပ်နေသည့်အခါတွင် ဖြစ်စေ၊ လေကို မှန်မှန်ရှူသွင်းနိုင်စေရမည်ဖြစ်၍ အသက်မှန်မှန်ရှူနိုင်မည့် အနေအထားမျိုး ရှိရန်လိုသည်။ ကိုယ်ခန္ဓာကို တည့်မတ်စွာ မထားသူ၏ အဆုတ်စသည့် အင်္ဂါတို့မှာ ပွင့်ကားသင့်သလောက် မပွင့်ကားဘဲ နေထားတကျ မရှိနိုင်သောကြောင့် အဆုတ်နှင့်ဆိုင်သည့် ရောဂါများ စွဲကပ်တတ်သည်။ ကိုယ်ခန္ဓာကို ခါးနှင့်ဒူးတို့၌သာ ကွေးညွတ်သင့်လေသည်။ လမ်းလျှောက်သည့်အခါတွင် ခေါင်းပေါ်၌ တစုံတခု ရွက်ထားရသကဲ့သို့ ခေါင်းကို မတ်မတ်ထားကာ လက်ပြင်ကိုဖြန့်လျက် ရဲဝံ့တည်ကြည်စွာလျှောက်သင့်၏။ လေးလံသော ဝတ္ထုပစ္စည်းကို လက်ဖြင့် သယ်ဆောင်လာလျှင် တဖက်မှ တဖက်သို့ ကူးပြောင်းကာ တလှည့်စီ ယူဆောင်သင့်ပေသည်။ လက်တဖက်တည်း အားပြု၍သုံးဖန်များလျှင် ပခုံးများ ပုံပန်းသဏ္ဌာန် ပျက်သွားတတ်လေသည်။

ဣရိယာပုတ်မျှတစေခြင်း


ကိုယ်ခန္ဓာရှိ အရိုး ကြွက်သား အကြော စသည်တို့သည် လှုပ်ရှားမှု အသင့်အတင့်မျှ မရရှိလျှင် တောင့်တင်းမာကျော၍ အားနည်းသွားတတ်သည်။ လှုပ်ရှားနေသော အရိုးနှင့်ကြွက်သားတို့သည် သွေးကိုပိုမို၍ အလိုရှိသဖြင့် သွေးပိုမိုရရှိရန် နှလုံးနှင့်အဆုတ်တို့မှာ ပိုမို၍ အလုပ်လုပ်ကြရသည်။ ထိုသို့ပိုမို၍ အလုပ်လုပ်ရသဖြင့် နှလုံးမှာ ပိုမို၍ ခုန်ရပြီးလျှင် အဆုတ်မှာလည်း သွေးများသန့်ရှင်းစေရန် လေကို ပိုမိုရှူသွင်းရသဖြင့် ပို၍အားရှိလာသည်။

ကိုယ်ခန္ဓာကို လှုပ်ရှားစေရာ၌ တကိုယ်လုံး အညီအမျှ လှုပ်ရှားစေသင့်သည်။ ထိုကဲ့သို့ လှုပ်ရှားမှုကို ရရှိစေနိုင်မည့် အလွယ်ဆုံး နည်းလမ်းများမှာ ရေကူးခြင်း၊ လေလှော်ခြင်း၊ စက်ဘီးစီးခြင်းနှင့် လေကောင်းလေသန့် ရရှိမည့် နေရာများတွင် လမ်းလျှောက်ခြင်းများဖြစ်သည်။ ဘောလုံးကစားခြင်း တင်းနစ်ရိုက်ကစားခြင်း ကြက်တောင်ရိုက်ကစားခြင်း စသည်တို့မှာလည်း စိတ်ရောကိုယ်ပါ ဖျတ်လတ်

သွက်လက်စွာ အလုပ်လုပ်ရသောကစားနည်းများ ဖြစ်၍ ကောင်းမွန်သင့်လျော်ပေသည်။

ကိုယ်လက်ကြုံခိုင်ရေး လေ့ကျင့်ခန်းများကိုလည်း အိမ်တွင်ပင် လေ့ကျင့်ခန်းယူနိုင်သည်။ အလွယ်ဆုံး လေ့ကျင့်ခန်းမှာ နံနက် အိပ်ရာမှ ထလျှင်ထခြင်း ဖွင့်ထားသော ပြတင်းပေါက်တွင်ရပ်၍ ၅ မိနစ်ခန့် အားရပါးရ အသက်ရှူခြင်းပင်တည်း။

ထိုကဲ့သို့ ကိုယ်လက်လှုပ်ရှားခြင်းများ ပြုလုပ်ရာ၌ တော်သင့်ရုံထက် မပိုသင့်ပေ။ တန်ဆေးလွန်ဘေး ဖြစ်တတ်



မတ်တပ်ရပ်ရာတွင် (ဝဲ) နည်းမှန် နှင့် (ယာ) နည်းမမှန်

သဖြင့် လှုပ်ရှားခြင်းလွန်လျှင် မောဟိုက်ပင်ပန်း အားအင်ကုန်ခန်း၍ အန္တရာယ်ဖြစ်စေတတ်သည်။ ကြိုးခုန်ခြင်းဖြင့် လေ့ကျင့်ခန်းယူသူမိန်းကလေးတစ်ဦးမှာ တော်သင့်သည်ထက်ပို၍ အချိန်ကြာစွာ ကြိုးခုန်သဖြင့် အားစိုက်ရလွန်းသောကြောင့် နှလုံးခုန်ခြင်း ရပ်သွားဘူးသည်။ ကိုယ်လက်လှုပ်ရှားခြင်းများကို အစာစားပြီးစတွင် ပြုလုပ်လျှင် အစာကြေချက်ခြင်းကို ထိခိုက်စေတတ်၍ ထိုအခါမျိုးတွင် မပြုလုပ်သင့်ပေ။ မည်သည့် ကိုယ်လက်လှုပ်ရှားခြင်း လေ့ကျင့်ခန်းကို ပြုလုပ်သည်ဖြစ်စေ စိတ်ရောကိုယ်ပါ ဆောင်ရွက်မှသာအကျိုးထိရောက်နိုင်ပေသည်။ (ကိုယ်လက်ကြုံခိုင်ရေး — ၅။)

သန့်ရှင်းစင်ကြယ်ခြင်း

ရောဂါဖြစ်လာမှ ပျောက်ကင်းချမ်းသာအောင် ကုသရခြင်းထက် မဖြစ်မီကြိုတင်ကာကွယ်ခြင်းက ပိုမိုသက်သာ

လွယ်ကူသည်။ ရောဂါဖြစ်လာမှ အချိန်ကုန်ငွေကုန် လူပန်း ခံကာ ကုသခြင်းထက် ရောဂါမဖြစ်အောင် ကြိုတင်ကာကွယ် ခြင်းမှာ သက်သာလွယ်ကူပေသည်။ ထိုသို့ ကြိုတင်ကာ ကွယ်ရာ၌ သန့်ရှင်းစင်ကြယ်စွာ နေထိုင်ခြင်းသည် များ စွာအရာရောက်၍ အကျိုးရှိသော အကြောင်းတပါးဖြစ် ပေသည်။ (ဗီဇမျိုး — ရှု။)

စားသောက်စရာများကို သန့်သန့်ပြန့်ပြန့် ပြုပြင်ထား စေကာမူ ယင်းတို့ကို ညစ်ပတ်ပေရေသော လက်များဖြင့် ယူငင်စားသောက်လျှင် ရောဂါပိုးတို့သည် အစာအိမ်ထဲ ရောက်သွားနိုင်သည်။ ထို့ကြောင့် အစားအသောက်များ စားသောက်မည့် အခါများတွင် လက်များကို ကောင်းမွန် သန့်စင်စွာ ဆေးကြောပြီးမှ စားသောက်သင့်သည်။ လက် သည်းကြားတွင် ချေးများမရှိစေအောင် လက်များလက် သည်းများကို ဆပ်ပြာစသည်ဖြင့်စင်ကြယ်အောင် ဆေး ကြော၍သန့်ပြန့်စွာ ရှိစေသင့်သည်။

စားသောက်ပြီးသည့်အခါ ပါးစပ်များကို ပါးလုပ်ကျင်း ပစ်၍ သွားများကို ပွတ်တိုက်ဆေးကြောပစ်နိုင်လျှင် အထူး ကောင်းမွန်သည်။ အဘယ်ကြောင့်ဆိုသော် စားစရာ အစ

လျှင် လေနှင့်နေရောင် ရသောနေရာတွင် ထားသင့်သည်။ နေရောင်မှာ သွားရောဂါပိုးများကို တွန်းလှန်နိုင်သော သတ္တိရှိသည်။ သွားများကို အနည်းဆုံး နံနက်နှင့်ည ၂ ကြိမ်မှန်မှန် တိုက်ပေးသင့်၍ အပေါ်မှအောက်၊ အောက်မှ အပေါ်သို့၎င်း၊ ကန့်လန့်ထိုးသွင်း၍၎င်း၊ ခမ်ကြမ်းကြမ်း ကလေးဖိတိုက်ပေးသင့်သည်။ သွားများက ဒုက္ခမပေးသည့် တိုင်အောင် တနှစ်လျှင် ၂ ကြိမ်မျှလောက် သွားစိုက် ဆရာဝန်ထံ ပြသစမ်းသပ် ကြည့်သင့်သည်။ သို့မှသာလျှင် သွားများအတွက် ဒုက္ခမတွေ့ရဘဲ နောက်နောင် သွား အတွက်နှင့် ကုန်ကျမည့် ကြေးငွေကိုလည်း မကုန်ကျစေရ တော့ပေ။ (သွား — ရှု။)

ညစ်ပတ်ပေရေသော လက်များကိုဆေးကြောရန်လိုအပ် သကဲ့သို့ ကိုယ်ခန္ဓာ တခုလုံးကိုလည်း နေ့စဉ် ရေမှန်မှန် ချိုးပေး၍ သန့်ရှင်းစင်ကြယ်စွာ ထားရှိသင့်သည်။ သို့မှ သာ အသားအရေ စိုပြည်ကြည်လင်လျက် ကျန်းမာရွှင်လန်း နေပေလိမ့်မည်။ အသားအရေပေါ်တွင်ချေးနှင့်ဖုံတို့ကြောင့် စေးထန်းညစ်ပတ် နေတတ်လေရာ သန့်ရှင်းအောင် ရေ ဆပ်ပြာတို့ဖြင့် ရေမချိုးလျှင် မကောင်းသော အနံ့အသက် များ ထွက်တတ်သည့်ပြင် ကျန်းမာရေးအတွက်လည်း မသင့် ချေ။ အရေပြားတွင် ရှိသောချေးပေါက်များကို ဖုံချေး တို့ဖြင့် ပိတ်ဆို့မနေစေရန် ကိုယ်ခန္ဓာတခုလုံးကို ကောင်း မွန်စွာ တိုက်ချွတ်ဆေးကြော သန့်ရှင်းစေရာသည်။

နံနက်စောစော ရေမိုးချိုး၍ မျက်နှာသုတ်ပုဝါဖြင့် ရေစင် အောင် ခတ်ကြမ်းကြမ်း ပွတ်တိုက်ပေးလိုက်လျှင် အသား အရေမှာ ပူနွေးလာကာ သွေးရောင်များ သန်းလာ၍ လူမှာ လည်း ဖျတ်လတ်သွက်လက် ရွှင်လန်းလာပေလိမ့်မည်။ ထိုသို့ မှန်မှန်ပြုလုပ်ပေးနိုင်လျှင် အအေးမိခြင်းကိုလည်း ကာကွယ် နိုင်၍ ရာသီဥတုအပြောင်း အလဲဒဏ်ကိုလည်းခံနိုင်မည်။

ဦးခေါင်းမှ ဆံပင်များကို အနည်းဆုံး တလ ၂ ကြိမ် လျှော်ပေးသင့်သည်။ ခေါင်း လျှော်ဆပ်ပြာ စသည်ဖြင့် လျှော်သည်ဖြစ်စေ၊ တရော် ကင်ပွန်းတို့ဖြင့် လျှော်သည် ဖြစ်စေ၊ ပွတ်လျှော်ပြီးနောက်

ရေဖြင့် အထပ်ထပ် စင်ကြယ်အောင် ဆေးပစ်ပြီးလျှင် လေသလပ်ခံရမည်။ ခေါင်းပြီးသည့်ဘီးနှင့် ဝက်မှင်ဘီးများ ကိုလည်း ရေထဲတွင် ဇဝက်သာအနည်းငယ်ထည့်၍ ဆေး ကြောစေနိုင်သည်။ ထိုနောက်နေဖြင့် ခြောက်သွေ့စေရာ၏။

ကိုယ်ခန္ဓာကို ကျန်းမာသန့်ရှင်းစွာ ရှိစေရန် အထက် ဖော်ပြပါ နည်းများနှင့် လျော်ညီစွာ နေထိုင်ပြုမူ ကြရမည်။



အစာမစားမီနှင့်စားပြီး လက်များကို ဤသို့သန့် စင်စေရသည်။



အနုများသည် သွားကြိုသွားကြားထဲတွင် ကပ်နေတတ်၍ သွားများကို ညစ်ပတ်စေတတ်သည်။

သွားများညစ်ပတ်လျှင် ကြည့်၍ အရုပ်ဆိုးသည်သာမက သွားများပိုးစားလာ၍ သွားကိုက်သွားနာ ရောဂါများ မကြာမီ ဖြစ်လာတတ်သည်။ သွားပွတ်တံ မပျော့မမာလွန်း သော အနေကိုသုံး၍ ယင်းကို သန့်ရှင်းစင်ကြယ်စွာ ရှိစေပြီး

ကျန်းမာရေး

အပြင် နေအိမ်စသည့် ပတ်ဝန်းကျင်များ သန့်ရှင်းစွာ ရှိရန် လည်း အထူးလိုအပ်ပေသည်။ အိပ်ရာနေရာ စသည်တို့မှာ အမှိုက်သရိုက်များမှ စင်ကြယ်သန့်ရှင်း၍ လေဝင်လေထွက် ကောင်းမွန်စေပြီးလျှင် နေရောင်ခြည် ကောင်းစွာရရှိစေ ရမည်။ တတ်နိုင်လျှင် အိမ်များကို တနှစ်လျှင် ၂ ကြိမ်မျှ ရေဖြင့် ဆေးကြောပေးသင့်သည်။ ခန်းဆီး လိုက်ကာများ မှာ ရေလျော်ခံသော အထည်မျိုးကို သုံးသင့်သည်။ အိမ် လှည်းကျင်းသည့်အခါ တံမြက်စည်း ကြက်မွေးစသည်တို့



ခံတွင်းနှင့်သွားကိုစင်ကြယ်စွာဆေးကြောရမည်။

သည် ဖုံများလွင့်စင်ထွက်သဖြင့် လျှပ်စစ်ဓါတ်အား ပေါ သည့်နိုင်ငံများရှိ ခေတ်မီနေအိမ်များတွင် ကျန်းမာရေးနှင့် ညီညွတ်သော ဓါတ်တံမြက်စည်းများကို အသုံးပြု၍သန့် ရှင်းစေကြသည်။

မီးဖိုဆောင် ရေချိုးခန်း အိမ်သာများကိုလည်း တပတ် လျှင် တခါမျှတိုက်ချွတ်ဆေးကြော ပေးသင့်သည်။ သို့မ ဟုတ်လျှင် အညစ်အကြေးများစု၍ မကောင်းသော အနံ့ အသက်များ ထွက်တတ်သည်။ အမှိုက်သရိုက်များကို နေ့ စဉ် မီးရှို့ပစ်နိုင်လျှင် ကောင်းသည်။ ဤသို့မပြုလုပ်နိုင်လျှင် အဖုံးရှိသော ပုံးတလုံးတွင်စု၍ ထည့်ထားပြီးနောက် သွား ရောက်စွန့်ပစ်နိုင်သည်။ အိမ်တွင်း၌ ယင်ကောင်များ ကြွက် များ မလာနိုင်စေရန် စားစရာများကို စည်းကမ်းမဲ့ မထား သင့်ပေ။ ယင်ကောင်များ ကြွက်များမှာ ရောဂါပိုးများ သယ်ဆောင်လာတတ်ကြသဖြင့် စားစရာများကို ဖုံးအုပ် ထားသင့်သည်။ ထို့ပြင် သန့်ပြန့်သောပန်းကန်ခွက်ယောက် များဖြင့် စားစရာများကို လတ်ဆတ်ပူနွေးစွာ စားသောက် သုံးဆောင်သင့်ပေသည်။

နေအိမ်များတွင်သောက်ရေမှာအရေးကြီးသဖြင့် သန့်ရှင်း

စင်ကြယ်၍ အန္တရာယ်မဖြစ်ဟုသိရှိနိုင်မှသာ သောက်သုံး သင့်ပေသည်။ အဝီစိ တွင်းရေများမှာ သောက်ရေအတွက် သင့်လျော်၍ မြို့ကြီးများမှာ ရေလှောင်ကန်ကြီးများမှ ပိုက် များဖြင့် ပေးပို့သော ရေကိုသုံးကြသည်။ ထိုရေလှောင် ကန်များမှ ပေးသွင်းသည့်ရေများကို ရောဂါပိုးများ မပါ စေရန် ကလိုရိုက် အော့ လိုင်း ခေါ် ဆေးနှင့် အခြားဓါတု ဗေဒဆေးများကို ထည့်ပေးသည်။ သို့ရာတွင် သောက် ရေအဖြစ် အသုံးပြုခါနီးတွင် ရေကိုစစ်၍သော်၎င်း၊ ချက်၍ သော်၎င်း၊ သောက်သုံးသင့်သည်။ ချက်၍သောက်သော ရေကျက်အေးမှာ ပေါ့ပျက်ပျက်နေကာ သောက်၍အားမရ ဖြစ်တတ်သဖြင့် ရေကိုကျိုချက်ပြီး အအေးခံသောအခါ ခွက်တခုမှ တခုသို့ ကြိမ်ဖန်များစွာ ကူးပြောင်းအအေးခံ ပြီးမှသောက်လျှင် ကောင်းမွန်ပေမည်။

နေအိမ်များကား သပ်ရပ်သန့်ရှင်းစွာ ရှိသင့်သည့်ပြင် တိတ်ဆိတ်ငြိမ်သက်စွာလည်း ရှိသင့်ပေသည်။ ဆူညံသော အသံများသည် စိတ်အာရုံကြောများကို အနှောင့် အယှက် ဖြစ်ကာ ထိခိုက်စေတတ်သည်။ အရိုး၊ ကြွက်သား၊ ဦး နောက် စသည်တို့ကဲ့သို့ အာရုံကြောတို့သည်လည်း ရပ်နား ငြိမ်ဆိမ်မှုကို အလိုရှိကြသည်။ နေအိမ်များကား တိတ် ဆိတ်ငြိမ်သက်ကာ ကိုယ်စိတ်နှစ်ပါး အနားယူရာ နေရာဖြစ် သဖြင့် ပြုဖွယ်ကိစ္စတို့ကို ညင်သာစွာ ပြုလုပ်သင့်ပေသည်။ ဆူဆူညံညံ ဝုန်းဝုန်းဒိုင်းဒိုင်း အသံများကြောင့် အာရုံကြော များကို ထိခိုက်၍ဖြစ်ပေါ်သော ရောဂါဝေဒနာများသည် ကုသရန်ခဲယဉ်းသည်။

သပ်ရပ်သန့်ရှင်းစွာနှင့် အေးအေးလူလူ ဆိတ်ငြိမ်ရာတွင်



အဖုံးပါသောအမှိုက်သယ်ယာဉ်များဖြင့် သန့်ရှင်းရေးဆောင်ရွက်ကြ၏



ကျန်းမာရေးအတွက်တန်ဖိုးရှိသောနေရောင်ခြည်ကိုအသုံးပြုတတ်ရမည်။

နေထိုင်ရခြင်းမှာ ကျန်းမာရေးအတွက်သာလျှင် ကောင်းမြတ်သည်မဟုတ်ဘဲ စိတ်၏ သာယာချမ်းမြေ့ခြင်းကိုလည်း ဖြစ်စေသည်။

နေရောင်ခြည်လုံလောက်အောင်ရရှိစေခြင်း

သစ်ပင် တိရစ္ဆာန်နှင့်တကွ လူသတ္တဝါ အပေါင်းတို့မှာ နေရောင်ခြည်မရလျှင် ကြုံလို့ဖျော့တော့၍ အားပျော့ကြသည်။ နေရောင်ခြည်သည် လူတို့၏ ကျန်းမာသန်စွမ်းရေးအတွက် အဖိုးတန်၍ အရာရောက်သည်။ အချို့ရောဂါဝေဒနာများကို နေရောင်ခြည်ဖြင့် ကုသပျောက်ကင်းစေနိုင်ပေသည်။

နေပူစာ လှူခြင်းဖြင့် နေမှ တိုက်ရိုက်လာသော နေရောင်ခြည်ကို အဖိုးအခ မပေးဘဲ လွယ်ကူစွာ ရရှိနိုင်ပေသည်။ နံနက်ပိုင်း နေရောင်ခြည်မှာ ပိုမိုကောင်းမွန်သဖြင့် ထိုအချိန်အခါမျိုးတွင် အိမ်ပြင်သို့ ထွက်၍ နေပူစာလှူခြင်း နေရောင်ခြည်ခံခြင်းများ ပြုလုပ်သင့်သည်။ တခါတည်းနှင့် အချိန်ကြာမြင့်စွာ နေပူစာ မလှူသင့်ချေ။ တစတစတိုးတက်၍ နေရောင်ခြည် ခံသင့်ကြပေသည်။

နေအိမ်တွင် မှန်ပြတင်း တပ်ဆင်ထားလျှင် မှန်ကို ထိုးဖောက်ဝင်ရောက် လာရသော နေရောင်ခြည်မှာ တန်ခိုးအရှိန်အဝါ မများလှသဖြင့် အိမ်တံခါးများကို ဖွင့်လှစ်၍

အတွင်းသို့ နေရောင်ခြည် ဝင်ရောက်နိုင်ရန် ပြုလုပ်ပေးသင့်သည်။ ငွေကြေးမပေးရသော သဘာဝနေရောင်ခြည် ဆေးဆရာသည် လူ၏ကိုယ်ခန္ဓာမှ၎င်း၊ နေအိမ် ပစ္စည်း အသုံးအဆောင်များမှ၎င်း၊ ရောဂါပိုးများကို နှိမ်နင်းနိုင်ပေသည်။

ပြဆိုခဲ့သော ကျန်းမာရေးကျင့်စဉ်များမှာ ခက်ခဲပင်ပန်းစွာ ကျင့်ဆောင်ရသော နည်းလမ်းများ မဟုတ်ကြောင်းကို သိသာနိုင်ပေပြီ။ မိမိတို့၏ နေထိုင်စားသောက်မှုကို အနည်းငယ် ဂရုစိုက်၍ ပြုပြင်နေထိုင် သွားလိုက်လျှင် ကိုယ်၏ ကျန်းမာခြင်း၊ စိတ်၏ချမ်းသာခြင်း အကျိုးကျေးဇူးများကို မုချရနိုင်ပေသည်။ ထိုထိုကျင့်စဉ်များအပြင် နောက်ဆုံးနှင့် အရေးအကြီးဆုံး အချက်တခုကို ဖြည့်စွက်လိုသေးသည်။ ‘စိတ်ပျိုလျှင် ကိုယ်နု’၊ ‘ပျော်ပျော်နေသေခဲ’ ဟူသောစကားများအတိုင်း စိတ်ညစ်ညူးစရာ စိတ်မသက်သာစရာများကို ထပ်တလဲလဲ တွေးတောပူပင် တတ်သူများသည် ကျန်းမာရေး ချို့တဲ့တတ်သည်။ ထို့ကြောင့် ကျန်းမာရေးတည်းဟူသော လာဘ်ကို ရရှိစေနိုင်ရန်သော်၎င်း၊ ဒုက္ခသုခ စသည်တို့နှင့် ရင်ဆိုင်ကြရသည့်အခါ စိတ်ထိခိုက်မှုမရှိဘဲ ကြံ့ခိုင်တည်ကြည်စွာ နေနိုင်ရန်သော်၎င်း၊ တရားရှိကြဖို့လည်း လိုပေသေးသည်။

အိမ်သူအိမ်သားများ ကျန်းမာစွာ နေထိုင်နိုင်ကြမှုမှာ အိမ်ရှင်မတို့၏ ကြိုးလေးလှသော တာဝန် ဝတ်တရားကြီး

ကျန်းမာရေးဝန်ကြီးဌာန

တခုဖြစ်ပေသည်။ ယခုခေတ်ကဲ့သို့ စက်မှုလက်မှု ထွန်းကားနေသော ကမ္ဘာကြီးတွင် ကျန်းမာစွာ နေထိုင်နိုင်မှုမှာ ပေါ့ပေါ့ဆဆ နေ၍မဖြစ်ပေ။ အိမ်ရှင်မတို့သည် ကျန်းမာရေး၏တန်ဖိုး၊ ကျန်းမာရေးနှင့်ပြည့်စုံစွာ မည်သို့ နေထိုင်ကျင့်သုံးရန်များကို တတ်သိနားလည်မှသာ နေအိမ်များကို စည်းကမ်းတကျအုပ်ချုပ်၍ အိမ်သူအိမ်သားတို့အား ကျန်းမာရေးတည်းဟူသော ဆုကြီးကိုပေးဆောင်အပ်နှင်းနိုင်ပေမည်။

ကျန်းမာရေးလေ့ကျင့်ခြင်း။ ။ စည်းဝါးကိုက် ကိုယ်လက်လေ့ကျင့်ခြင်း — ရှု။

ကျန်းမာရေးဝန်ကြီးဌာန။ ။ မြန်မာနိုင်ငံ ကျန်းမာရေးဝန်ကြီးဌာနလုပ်ငန်းများကို ယခင်က ပြည်သူ့ဝန်ထမ်းဝန်ကြီးဌာန၌ တွဲဖက်ထားရှိသည်။ ၁၉၅၃ ခုနှစ်မတ်လတွင် ကျန်းမာရေးဝန်ကြီးဌာန သီးခြားဖွဲ့စည်း၍ ကျန်းမာရေးလုပ်ငန်းဆိုင်ရာများကို တိုးချဲ့ကာ အားသွန် ဆောင်ရွက်လျက်ရှိသည်။

ဤဝန်ကြီးဌာနရှိ အတွင်းဝန်များအောက်တွင် ညွှန်ကြားရေးဝန် တဦးရှိသည်။ ထိုညွှန်ကြားရေးဝန်ကို ကူညီရန် ဒုတိယညွှန်ကြားရေးဝန် ၄ ဦး၊ အုပ်ချုပ်ရေးအရာရှိတဦးနှင့်လက်ထောက်ညွှန်ကြားရေးဝန်များ ထားရှိသည်။

မြို့နယ်တခုလျှင်ဆေးရုံတခုရှိရမည် ဆိုသော ပြည်တော်သာဆောင်ပုဒ်အရ နိုင်ငံတော်အစိုးရသည် ခရိုင်ဆေးရုံကြီးများ၊ မြို့နယ်ဆေးရုံများ၊ ဆေးပေးခန်းများကို အနှံ့ အပြား ဖွင့်လှစ်လျက်ရှိသည်။ ၁၉၅၂ ခုနှစ်တွင် ဆေးရုံပေါင်း ၂၁၄ ရှိရှိ၍ ဆေးပေးခန်းပေါင်း ၁၂၁ ခန်းရှိလေသည်။ ထိုဆေးရုံများအပြင် စိတ္တဇရောဂါကုဆေးရုံ၊ ခွေးရူးကိုက်ရောဂါကုဆေးရုံ၊ ကဋ္ဌနူနာ ဆိုင်ရာရောဂါကုဆေးရုံ၊ ကာလသားရောဂါကုဆေးရုံနှင့် တီဗီရောဂါကုဆေးရုံများလည်းရှိသည်။

၁၉၅၃ ခုနှစ်တွင် ပေါ်လီကာလင်းနစ် ကျန်းမာရေးအဖွဲ့ဆေး ပေး ဌာနများကိုလည်း ဖွင့်လှစ်ခဲ့သည်။ မြန်မာနိုင်ငံတဝှမ်းလုံးရှိ ဆေးရုံဆေးခန်းနှင့် ဆေးအဖွဲ့များအတွက် ဆေးဝါး နှင့်ကုသမှုဆိုင်ရာ တန်ဆာပလာများကို နိုင်ငံတော်ဗဟိုဆေးသိုလှောင်ရေး အဖွဲ့မှဖြန့်ဖြူး၍ ယင်းဌာနကို လက်ထောက်ညွှန်ကြားရေးဝန်တဦးက စီမံအုပ်ချုပ်သည်။

၁၉၅၁ ခုနှစ်တွင် ကျန်းမာရေးနှင့်စပ်လျဉ်း၍ အရေးကြီးသောအချက် ၇ ချက်ပါ စီမံကိန်းတရပ်ကိုရေးဆွဲခဲ့သည်။ ထိုစီမံကိန်းအရ တောလက်ကျေးရွာများတွင် ဆရာဝန်ဆရာမများ လုံလောက်စွာရရှိရေး၊ မြန်မာနိုင်ငံတွင် ဆေးဝါးထုတ်လုပ်ရေး၊ ကလေးသူငယ်ကျန်းမာရေးအတွက် ကလေးသူငယ်ကျန်းမာရေးကောင်စီဖွဲ့စည်း၍ အကွက်စေ့ဆောင်ရွက်ရေး၊ ကာလသားရောဂါ ငှက်ဖျားရောဂါနှင့်

တီဗီရောဂါများ တိုက်ဖျက်ရေး၊ မိခင်နှင့်ကလေးများအတွက် သက်သာချောင်ချိရေး ဌာနများနှင့် ကလေးဆေးရုံများ ဖွင့်လှစ်ပေးရေးစသည်တို့ပါဝင်လေသည်။

သင်တန်းများ

သင်တန်းများနှင့်စပ်လျဉ်း၍ ယခင်က ကျန်းမာရေးအင်စပက်တော်သင်တန်းကို တိုးချဲ့ကာ လက်ထောက်ကျန်းမာရေးမှူး သင်တန်းအဖြစ်ဖြင့် ဖွင့်လှစ်သင်ကြားနေသည်။ သင်တန်းတပတ်လျှင် ကျောင်းသားဦးရေ ၁၅၀ ခန့်ရှိ၍ တနှစ်ခွဲမျှကြာအောင် သင်ကြားကြရသည်။ နိုင်ငံတဝှမ်းလုံးအတွက် လက်ထောက်ကျန်းမာရေးမှူးပေါင်း ၈၀၀ မျှရရှိအောင် သင်ကြားပေးမည်ဟုသိရသည်။

သူနာပြုသင်တန်းနှင့် ဝမ်းဆွဲဆရာမသင်တန်းများကိုမူ မိခင်နှင့်ကလေးသူငယ်များ စောင့်ရှောက်ရေးဌာနက ကြီးကြပ်ဖွင့်လှစ်လျက်ရှိသည်။ လက်မှတ်ရပြီးသော သူနာပြုဆရာမအချို့ကို ဉာဏ်သစ်ထပ်လောင်းသင်တန်းများဖွင့်၍ ပြည်တွင်း၌၎င်း၊ နိုင်ငံခြားသို့လွှတ်၍၎င်း သင်ကြားသည်။

တီဗီရောဂါ

တီဗီရောဂါတိုက်ဖျက်ရေးအတွက် မြန်မာနိုင်ငံအစိုးရ၊ ကုလသမဂ္ဂ အပြည်ပြည်ဆိုင်ရာကလေးများ အရေးပေါ်ရန်ပုံငွေအဖွဲ့၊ ကမ္ဘာ့ကျန်းမာရေးအဖွဲ့တို့ ပူးပေါင်းကာ စုံစမ်းလေ့လာရေး ကြိုတင်ကာကွယ်ရေးနှင့် ကုသရေးများကိုဆောင်ရွက်လျက်ရှိသည်။ ရန်ကုန်မြို့ပြည်သူ့ဆေးရုံကြီးတွင် တီဗီရောဂါကုရန်အတွက် နေရာ ၂၅၀ ခန့်ရှိသည်။ တီဗီရောဂါစုံစမ်းလေ့လာခြင်းနှင့် ဗီစီဂျီဆေးထိုးပေးခြင်းများကို ခရိုင်မြို့ကြီးများတွင် စတင် ဆောင်ရွက်လျက်ရှိသည်။ မန္တလေးမြို့တွင် တီဗီဆေးရုံတခု ဆောက်လုပ်ရန်နှင့် သံလျင်မြို့တွင် လူနာ ၂၅၀ မျှ ထားနိုင်သော လဟာပြင်အထူးဆေးရုံတခု ဆောက်လုပ်ပေးနိုင်ရန်အစီအစဉ်များ ပြုလုပ်ဆဲရှိသည်။

ငှက်ဖျားရောဂါ

ငှက်ဖျားရောဂါ တိုက်ဖျက်ရေးကို နိုင်ငံတော်အစိုးရက ၅ နှစ်စီမံကိန်းချ၍ လုပ်ကိုင်နေသည်။ ထိုစီမံကိန်းအရ ငှက်ဖျားရောဂါတိုက်ဖျက်ရေးတိုင်းအဖွဲ့ကြီး ၆ ဖွဲ့နှင့် အဖွဲ့ငယ်ပေါင်း ၇၄ ဖွဲ့၊ ဖွဲ့စည်းဆောင်ရွက်ရန်ဖြစ်ရာ၊ ယခုအခါတိုင်း အဖွဲ့ကြီး ၄ ဖွဲ့နှင့် အဖွဲ့ငယ်ကလေး ၁၆ ဖွဲ့ကို ဖွဲ့စည်းပြီးဖြစ်၍ ခြင်သတ်ဆေးများဖျန်းခြင်း၊ ဆေးဝါးဝေငှခြင်း၊ ရပ်သူရွာသားများအား ငှက်ဖျားရောဂါ ကာကွယ်နည်းများကို ညွှန်ကြားသင်ပြခြင်းစသော လုပ်ငန်းများကိုလုပ်ကိုင်နေကြသည်။

ကျန်းမာရေးဝန်ကြီးဌာန

ကုဋ္ဌနူနာရောဂါ တိုက်ဖျက်ရေးလုပ်ငန်းကို လက်ထောက် ညွှန်ကြားရေးဝန် တဦးကအုပ်ချုပ်၍ လူနာများအား ဆေး ဝါးကုသပေးခြင်း၊ သီးခြားရိပ်သာနှင့် စခန်းများဖွင့်လှစ် ပေးခြင်းများကို ဆောင်ရွက်လျက်ရှိသည်။ ကုဋ္ဌလူနာများ သီးခြားရိပ်သာကို အင်းစိန်ခရိုင် ထောက်ကြံ့တွင်ဖွင့်လှစ် ထားသည်။ မုံရွာ၊ ရွှေဘို၊ စစ်ကိုင်း၊ ပခုက္ကူ၊ မိတ္ထီလာ၊ ရမည်းသင်း၊ မင်းဘူး၊ မကွေး၊ သထုံ၊ ပုသိမ်၊ သရက်၊ မော် လမြိုင်၊ မန္တလေးနှင့် မြင်းခြံမြို့များတွင်လည်း ကုဋ္ဌလူနာ ကု စခန်းကလေးများ ဖွင့်လှစ်ထားပြီးလျှင်၊ ပြည်နယ်များ အတွက်ကိုလည်း တာဝန်ယူ၍ဆောင်ရွက်ရသည်။ ထိုဆေး ကုစခန်းများတွင် ပြုစုစောင့်ရှောက်ပေးရန်အတွက် စောင့် ရှောက်ရေးမှူးများကို ၆ လသင်တန်းပေးပြီးမှ ခန့်ထား သည်။ ထိုမှတစ်ပါး ရန်ကုန်မြို့ပြည်သူ့ဆေးရုံကြီးတွင် ကုဋ္ဌ နူနာရောဂါတွင် အကျုံးဝင်သော အရေပြားရောဂါများ အတွက် စမ်းသပ်ကုသရန် ဌာနတခုကို ဖွင့်လှစ်ထားပြီးလျှင် အထူးကျွမ်းကျင်သော ပုဂ္ဂိုလ်များကိုခန့်ထားသည်။ ကုဋ္ဌ ရောဂါတိုက်ဖျက်ရေးအတွက် ကမ္ဘာ့ကျန်းမာရေးအဖွဲ့ကြီးမှ ကျွမ်းကျင်သူများနှင့် ဆေးဝါးအကူအညီများကိုရရှိသည်။

ကာလသားရောဂါ

ကာလသားရောဂါ တိုက်ဖျက်ရေးလုပ်ငန်းကို ၁၉၅၁ ခုနှစ် ကပင် ရန်ကုန်မြို့၌ ကုသပေးသောဆေးခန်း ၇ ခုဖွင့်လှစ်ကာ စတင်ဆောင်ရွက်ခဲ့သည်။ ယခုအခါ မန္တလေး၊ စစ်တွေ အစရှိသော မြို့ကြီးများတွင်လည်း စမ်းသပ်ကုသရေး ဌာန များဖွင့်လှစ်ပြီးဖြစ်သည်။ စီမံကိန်းအရဆိုလျှင် ကာလသား ရောဂါ တိုက်ဖျက်ရေးအဖွဲ့ကြီး ၈ ဖွဲ့ကို ခရိုင်အသီးအသီးသို့ စေလွှတ်၍ စမ်းသပ်စစ်ဆေးကုသပေးခြင်းများ ဆောင်ရွက် ရန်ဖြစ်သည်။ ကာလသားရောဂါ တိုက်ဖျက်ရေးအတွက် ပညာသည်များ ဆေးဝါးနှင့်အခြားပစ္စည်းများကို တိစီအေး ကုလသမဂ္ဂအပြည်ပြည်ဆိုင်ရာ ကလေးများအရေးပေါ် ရန်ပုံငွေအဖွဲ့နှင့် ကမ္ဘာ့ကျန်းမာရေးအဖွဲ့ကြီးတို့မှ အကူ အညီများရရှိလေသည်။

ပြဆိုခဲ့သော ကူးစက်တတ်သည့် ရောဂါဆိုးကြီးများကို မည်ကဲ့သို့ ကြိုတင်ကာကွယ်ရမည်၊ ကုသရမည် စသည့် အချက်အလက်များကို ပြည်သူလူထုကြီးတစ်လုံး သိရှိစေ ရန် ကျန်းမာမှုပညာဖြန့်ချိရေး ဌာနတခုကိုလည်း ဖွင့်လှစ် ထားရှိသည်။ ဤဌာနက ရုပ်ရှင်ရုပ်ငြိမ်ကားများပြသခြင်း၊ တရားဟောပြောခြင်း၊ စာရွက်စာတမ်းများ၊ ပန်းချီကား များဝေငှခြင်းတို့ဖြင့် ကျန်းမာမှုပညာကိုဖြန့်ချိသည်။

မိခင်နှင့်ကလေးစောင့်ရှောက်ရေးနှင့် ကျောင်းသားသူ ငယ်များ ကျန်းမာရေးဌာနခွဲ၏ လုပ်ငန်းများမှာ သူနာ ပြုဆရာမများ သင်တန်းပေးခြင်း၊ ကလေးဆေးရုံများဖွင့်

လှစ်ခြင်း၊ ကျန်းမာမှုပညာများ သင်ပေးခြင်းများကိုဆောင် ရွက်ရသည်။ စာသင်ကျောင်းများသို့ လှည့်လည်ကြည့်ရှုရ သော ဆေးအဖွဲ့များ၊ မြို့တွင်းနှင့်ရပ်ကွက်များသို့ လှည့် လည်ကြည့်ရှုရသော ဆေးအဖွဲ့များလည်း ရှိသေးသည်။ ကျန်းမာရေးစီမံကိန်းအရ နိုင်ငံတော်အတွင်း ဆေးရုံ၊ ဆေး ပေးခန်းများနှင့် ဝေးကွာသောဒေသများတွင် ကျေးရွာ ကျန်းမာရေးအဖွဲ့များထားရှိပေးရန်ဖြစ်သည်။

၁၉၅၃-၅၄ ခုနှစ်အတွင်းတွင် အဆိုပါအဖွဲ့ငယ်ပေါင်း ၁၅၀ မျှဖွဲ့စည်းရန်စီမံထားလေသည်။

ကျန်းမာရေးဝန်ကြီးဌာနမှ တာဝန်ယူ၍ဆောင်ရွက်ရ သော လုပ်ငန်းများအနက်၊ နိုင်ငံခြားသို့ လေ့လာသူများ စေလွှတ်ခြင်း၊ အပြည်ပြည်ဆိုင်ရာ ကျန်းမာရေးညီလာခံသို့ ကိုယ်စားလှယ်များစေလွှတ်ခြင်း၊ နိုင်ငံတော်အတွင်းရှိ ဆိပ် ကမ်းမြို့ကြီးများတွင် အပြည်ပြည်ဆိုင်ရာ ပြည်သူ့ကျန်းမာ ရေးစည်းကမ်းချက်များကို ပြဋ္ဌာန်းဆောင်ရွက်ခြင်း၊ နိုင်ငံ တော်အတွင်းရှိ စေတနာ့ဝန်ထမ်း ဆေးရုံဆေးခန်းနှင့် လူမှု ဝန်ထမ်း အဖွဲ့အစည်းများသို့ ထောက်ပံ့ကြေးငွေများ ခြီး မြှင့်ခြင်းစသည်တို့ပါဝင်သည်။

မြန်မာနိုင်ငံတွင် ရှေးအစဉ်အလာ တိုင်းရင်းမြန်မာဆေး ပညာများကို လူအများယုံကြည်အားထားလျက် ရှိသဖြင့် နိုင်ငံတော်အစိုးရသည် တိုင်းရင်းမြန်မာဆေးပညာများကို လည်း အထူးတလည်အားပေးလျက်ရှိသည်။ မြန်မာသမား တော်များ ပဏာမရှေ့ပြေးကော်မတီ၏ တိုက်တွန်းထောက် ခံချက်အရ ၁၉၅၃ ခုနှစ် တိုင်းရင်းမြန်မာဆေးပညာအဖွဲ့ အက်ဥပဒေကို အတည်ပြုခဲ့သည်။ ထိုဥပဒေအရ မြန်မာ ဆေးပညာရှင်များကို နိုင်ငံတော်အစိုးရက အသိအမှတ် ပြုကာ ဆေးပေးခန်းများ ဖွင့်လှစ်စေခဲ့သည်။ ယခုအခါ ရန်ကုန်မြို့နှင့် မန္တလေးမြို့များတွင် မြန်မာဆေးပေးခန်း ၉ ခန်းစီကို အစိုးရအထောက်အပံ့နှင့် ဖွင့်လှစ်ထားရှိပြီးဖြစ် သည်။ များမကြာမီအတွင်း ဤမြို့ကြီး ၂ မြို့တွင် ၁၃ ဦး သိန်း ခန့်စီ ကုန်ကျမည့် မြန်မာဆေးတက္ကသိုလ်များ ဆောက် လုပ်ရန်ကိုလည်း ခွင့်ပြုအမိန့်များပေးပြီးဖြစ်သည်။

နိုင်ငံတော်အစိုးရသည် ပြည်သူလူထု ကျန်းမာရေးကို အထူးလိုလားသည့်အားလျော်စွာ ၁၉၅၃-၅၄ ခုနှစ် အစိုးရ ရသုံးမှန်းခြေ ငွေစာရင်းတွင် ကျန်းမာရေးဌာန အတွက် မတည်ငွေပေါင်း ၅၉ သိန်းနှင့် ဆေးဌာနခွဲအတွက် အသုံး စရိတ် ၁၂၃ သိန်း၊ ပြည်သူ့ကျန်းမာရေးဌာနခွဲအတွက် ၁၈၆ သိန်းမျှ အသီးအသီး ခန့်မှန်းသတ်မှတ်ထားလေသည်။

ကျပ်။ ။ခြင်းနှင့်တောင်းများ — ရှ။

ကျပ်ခုတ်ခြင်း။ ။ရက်ကန်းပညာ — ရှ။



ကျေးဇူးရှင်ကျမ်းပြုပုဂ္ဂိုလ်ကြီးများ

ဗုဒ္ဓသာသနာရောင်ကို ဝင်းပြောင်စေသောကျေးဇူးရှင်များ

သုံးလောကဥသျှောင်၏ နှုတ်တော်မှဟောမြက်တော်မူသော ပိဋကတ်တော်များကို ရှင်းလင်းပေးပေသောပုဂ္ဂိုလ်များ၏ကျေးဇူးတို့ကို ဗုဒ္ဓအယူဝါဒီများ မမေ့မလျော့သိထိုက်လှပေသည်။ ထိုပိဋကတ်တော်ပါဠိများကို မြန်မာဘာသာသို့ ရောက်အောင် မည်ကဲ့သို့ အဆင့်ဆင့်ပြန်ဆိုရခြင်းအကြောင်းကို အောက်တွင်ဖော်ပြထားသည်မှာစိတ်ဝင်စားဖွယ်ပေ။

ကျမ်းပြုပုဂ္ဂိုလ်များ။ ။ပုဂံပြည် အနော်ရထာစောလက်ထက် သထုံပြည်ကိုတိုက်၍ ပိဋကတ်တော် အစုံသုံးဆယ်နှင့်တကွ ပိဋကတ်တတ်မြောက်သော သံဃာတော်များပါ ပင့်ဆောင်ခဲ့ပြီးလျှင် ပုဂံပြည်တွင် ပိဋကတ်တော်တို့ကို သင်ကြားပို့ချစေ၏။ ပါဠိပိဋကတ်တော်ကို မြန်မာလိုအဓိပ္ပါယ်ပြန်ဆိုပို့ချသင်ကြားရာမှာ သဒ္ဒါနည်းသည် အလွန်အရေးကြီး၏။ သို့ဖြစ်၍ ထိုအခါမှာ သဒ္ဒါကျမ်းကို အထူးလေ့လာကြရသည်ဖြစ်၍ ပုဂံပြည်မှာ သဒ္ဒါတတ်ပုဂ္ဂိုလ်၊ သဒ္ဒါကျမ်းပြုပုဂ္ဂိုလ်တို့ပေါများသည်။ ယခုတွေ့ရှိရသလောက်မှာ ကာရိကာကျမ်းသည် ပုဂံပြည်တွင် ရှေးအကျဆုံးပေါ်ပေါက်၏။ သက္ကရာဇ် ၄၂၆ ခုနှစ်နန်းတက်သော ထီးလိုက်ရှင်ကျန်စစ်သားမင်းလက်ထက် နန္ဒာဂူအနီး နန္ဒာကျောင်းတိုက်နေရှင်ဓမ္မသေနာပတိ စီရင်သောကျမ်းဖြစ်သည်။ ဤကာရိကာကျမ်းတွင် မပေါ်လွင်သော အနက်အဓိပ္ပါယ်များကို နောက်သားတို့သိလွယ်ဖို့ရာ အဖွင့်ဖြစ်သော ကာရိကာဋီကာကျမ်းကိုလည်း ထိုအရှင်ပင် စီရင်သည်။

သက္ကရာဇ် ၅၃၆ ခုနှစ်နန်းတက်သော နရပတိစည်သူမင်းလက်ထက်ရောက်သောအခါ သံပျင်ဋီကာခေါ် ပါဠိသဒ္ဒါကျမ်းပေါ်ပေါက်ပြန်၏။ ဤကျမ်းမှာ သီဟိုဠ်ကျွန်းဖြစ် နှာသကျမ်း၊ သို့မဟုတ် ဥာသကျမ်း၏အဖွင့်ဖြစ်၏။ ကျမ်းဂန်တတ်မြောက်သော ပုဂ္ဂိုလ်တပါးသည် နရပတိစည်သူမင်း၏ အစွန့်အဖျားဖြစ်သော သမီးတော်တယောက်ကို နှစ်သက်စွဲလမ်း မကျန်းမမာ ရပ်တည်ရာမရအောင် ဖြစ်နေသည်ကို မင်းကြီးသိသဖြင့် ခိုင်ခံ့ကောင်းမွန်သော ကျမ်းတစောင် ရေးနိုင်လျှင် ပေးစားမည်ဟု အမိန့်ရှိသောကြောင့် ဤကျမ်းကိုရေး၍ မင်းကြီးထံဆက်၏။ မင်းကြီးလည်း ကျမ်းကို

နှစ်သက်တော်မူသဖြင့် လူထွက်စေပြီးလျှင် မင်းသမီးကိုပေးကာ သံပျင်အမတ်အရာ၌ခန့်ထား၏။ သို့ဖြစ်၍ ဤကျမ်းကို သံပျင်ဋီကာဟုခေါ်သည်။ ဤကားရှေးစာဟောင်း၊ စာတမ်းများ၌ ရေးသားဖော်ပြချက်အရတည်း။

နှုတ်ဖြင့်အစဉ်အလာ ပြောလေ့ရှိသည်ကား၊ ကျစွာမင်းကြီးလက်ထက်မှာမူ ဤကျမ်းပေါ်ပေါက်သောဟူ၏။ ကျစွာမင်းကြီးသည် ပိဋကတ်သုံးပုံကို ကိုးခေါက်ပြန်၍ သင်ကြားသဖြင့် တတ်မြောက်လှသောကြောင့် ရဟန်းသံဃာများကို ပင် တနေ့လျှင် ခုနစ်ကြိမ် စာသင်ကြားပို့ချ ပေးသည်ဟု ရာဇဝင်များမှာပင်ဆို၏။ နှုတ်ပြောဆရာတို့ကမူကား ကျစွာမင်းကြီးသာမဟုတ်၊ သမီးတော်ဖြစ်သော သံပျင်မင်းသမီးသည်လည်း ပိဋကတ်တတ်မြောက်လှ၍ ရဟန်းသံဃာများကို တနေ့ခုနစ်ကြိမ်ပင် သင်ကြားပြသ ပို့ချရသည် ဟုဆို၏။ (သံပျင်မင်းသမီး — ရှု။) ထိုသံဃာထံက တပည့်ရင်းတပါးသည် မင်းသမီးကို မက်မောခြင်းအားကြီး ဒုက္ခဖိစီးနေ၍ မင်းကြီးသိသောအခါ ကျမ်းတစောင်အရေးခိုင်းရာတွင် ဤကျမ်းကိုရေးသားဆက်သွင်းသဖြင့် မင်းကြီးနှစ်သက်တော်မူသောကြောင့် သမီးတော်ကို ပေးစားသည်။ ဤသို့လျှင် သံပျင်မင်းသမီးကို ရလို၍ရေးသားသောကျမ်း၊ ရလည်းရသောကျမ်းဖြစ်၍ သံပျင်ကျမ်းခေါ်သည်ဟုဆိုကြ၏။

နရပတိစည်သူမင်း လက်ထက်မှာကား သဒ္ဒါကျမ်းတွင် မက အခြားကျမ်းများလည်းပေါ်ပေါက်လာ၏။ ပုသိမ်မြို့စီရင်စု၊ ဆပဒရွာဇာတိ၊ ရှင်ဆပဒ၊ ရဟန်းဘွဲ့ ရှင်သဒ္ဓမ္မဇောတိပါလသည် သဒ္ဒါဖက်ဆိုင်ရာ သုတ္တန်ဒွေသကျမ်း၊ အဘိဓမ္မာဖက်ဆိုင်ရာ သင်္ခေပဝဏ္ဏနာကျမ်း၊ ငါးနည်းဖက်ဆိုင်ရာ ဝိနယဂုဏ္ဏဒီပနီကျမ်းတို့ကို ပြုစုတော်မူ၏။ ဒလမြို့စီရင်စု၊

ကျမ်းပြုပုဂ္ဂိုလ်များ

ပတိပုထေယျရွာဇာတိ၊ ဘွဲ့မည်ရှင်သာရိပုတ္တရာ၊ တံဆိပ်မည် ဓမ္မဝိလာသမထေရ်သည် ဣဏ္ဏကောပဒကောစေဝ အစချီသောဓမ္မသတ်ကျမ်းကို ရေးတော်မူ၏။ ကျမ်းပြုပုဂ္ဂိုလ်၏ တံဆိပ်မည်ကိုအစွဲပြုကာ ဓမ္မဝိလာသဓမ္မသတ်ဟူ၍ ခေါ်၏။ ထီးလင်းမြို့စီရင်စု၊ ပေါင်လောင်ရွာဇာတိ ရှင်မဟာကဿပသည် နရပတိမင်း နန်းစံသုံးနှစ်တွင်ပင် မဟာဗောဓိဝင်ဋီကာကျမ်းကို ပြုစုတော်မူ၏။ လောကုပ္ပတ္တိပကာသနီကျမ်းကို ရှင်အဂ္ဂပဏ္ဍိတပြုတော်မူ၏။ တထာဂတုပ္ပတ္တိကျမ်းကို ရှင်ဥာဏကမ္ဘီရပြု၍ ဗုဒ္ဓသောသုပ္ပတ္တိနှင့် အရဟတ္တမဂ္ဂဝဏ္ဏနာတို့ကိုကား ပုဂံပြည် အမည်မသိထေရ်ပြုသည်။

သက္ကရာဇ် ၅၉၆ ခုနှစ်နန်းတက်သော ကျစွာမင်းလက်ထက်မှာ ကျစွာမင်းကိုယ်တိုင်ကပင် ပိဋကတ်တတ်မြောက်သည်ဖြစ်၍ မင်းမောင်းမတို့ အလွယ်တကူမှတ်သားနိုင်ရန် အဘိဓမ္မာဆိုင်ရာ ပရမတ္ထဗိန္ဒုကျမ်းကို ပြုစု၍ သဒ္ဒါဖက်ဆိုင်ရာမှာကား သဒ္ဓဗိန္ဒုကျမ်းကို အဖွင့်ဋီကာ နှင့်တကွ ပြုစုတော်မူ၏။ ဤမင်းလက်ထက်မှာပင် တတိယရှင်အဂ္ဂပဏ္ဍိတဟူ၍၎င်း၊ ရှင်အဂ္ဂဝံသဟူ၍၎င်း ကျော်စောသောမထေရ်သည် သဒ္ဓနိတိကျမ်းကြီးကို ပဒမာလာ၊ ဓာတုမာလာ၊ သုတ္တမာလာ၊ စတုပဒဟူ၍ လေးဌာနပိုင်းခြား ပြုစုတော်မူ၏။ ကျမ်းလည်းကြီးကျယ်၊ အဓိပ္ပါယ်အနှစ်သာရလည်း အများပါလှသဖြင့် မြန်မာနိုင်ငံတွင်မက သီဟိုဠ်ကျွန်းတွင်ပါ ကျော်စောထင်ရှား လေးစားကြသော ကျမ်းကြီးဖြစ်သည်။ ထိုလက်ထက်အချိန်အခါမှစ၍ ပုဂံပြည်မှာ သဒ္ဓတ္တဘေဒစိန္တာ၊ ကစ္စာယနသာရ၊ သဒ္ဓဝုတ္တိ၊ ဝါစဝါစက၊ ဗာလာဝတာရ၊ သမ္ဗန္ဓမာလိနီ၊ အက္ခရသမ္မောဟ ဆေဒနီ၊ သဒ္ဓါကျမ်းမဲ့၊ သဒ္ဓါကျမ်းနက်စသော သဒ္ဓါငယ် ကျမ်းအများပေါ်ပေါက်၏။ (ကျစွာမင်း — ရှု။)

ပုဂံပြည်ခေတ်တိမ်ပြီးနောက် ပင်းယခေတ်သို့ရောက်သောအခါ ပင်းယမြို့ ပဌမမြို့တည်နန်းတည် တစ်စီးရှင်သီဟသူမှ စတုတ္ထမြောက် သက္ကရာဇ် ၇၁၃ ခု၊ သို့မဟုတ် ၇၁၁ ခုတွင် နန်းတက်သော လေးစီးရှင်ကျော်စွာ၊ သို့မဟုတ် လေးစီးရှင်သီဟသူမင်း လက်ထက်ထိုမင်းဆောက်လုပ်သော ကျောင်းနေ ဆူးတွင်းပစ်ဆရာတော်ဟူ၍၎င်း ပေါက်ကန်ဆရာတော်ဟူ၍၎င်း ထင်ပေါ်ကျော်စောသော ရှင်နာဂိတမထေရ်သည် သဒ္ဓသာရတ္ထဇာလိနီ အမည်ရှိသောသဒ္ဓါငယ်ကျမ်းကို ပြုစုတော်မူ၏။ ဤမင်းလက်ထက်မှာပင်၊ ပင်းယမြို့ တဌာဝတီမြစ်ငယ်တောင် ပလိပ်ရွာအရှေ့ မြို့သစ်မြို့နေ ရှင်သီရိမင်္ဂလသည် အဌသာလိနီ အဌကထာယောဇနာ၊ သမ္မောဟဝိနောဒနီ အဌကထာယောဇနာနှင့် ပါရာဇိကဏ်အဌကထာ ယောဇနာကျမ်းတို့ကိုပြုသည်။ ဤလေးစီးရှင်ကျော်စွာမင်းထံမှာ သီရိမဟာ စတုရင်္ဂဗလဘွဲ့ခံ ပြည်မြို့ဇာတိ အတွင်းဝန်မင်းသည် အဘိဓာနပုဒ်ပိကာ ခေါ်ပါဠိ

အဘိဓာန်ကျမ်း၏ အဖွင့်ဋီကာကိုပြုစု၏။ ဤဋီကာကျမ်းသည် ကျော်စောထင်ရှား ပညာရှိအများတို့ လေးစားကြသောကျမ်းဖြစ်၏။ ဤကျမ်းတွင်မက မြတ်စွာဘုရား၏ လက္ခဏာတော်ငယ်ရှစ်ဆယ်နှင့် ပါဒနက်သန် တရားရှစ်ကွက်စက်လက္ခဏာတို့ကို ဂါထာဗန္ဓ ဖွဲ့ကုံးစီရင်သည့်အပြင် ပေအင်္ဂါနှစ်ဆယ်ကျော်ရှိ ဟိတောပဒေသဝတ္ထုကိုလည်း ပြုစီရင်၏။ ကစ္စည်းကျမ်းခေါ် သဒ္ဓါရှစ်စောင်၏ အဖွင့်ဖြစ်သော ကစ္စာယနဝဏ္ဏနာကျမ်းကိုလည်း ပင်းယမြို့မှာပင် အဘယဂီရိကျောင်းတိုက်နေ ရှင်မဟာဝိဇီတာဝိပြုသည်။

သို့ရာတွင် ထိုကျမ်းပြုသည့်အခါမှာ ပင်းယပြည်ကောင်းစားစဉ်ခေတ် သက္ကရာဇ် ခုနစ်ရာခန့်မှာမဟုတ်၊ ဟံသာဝတီဆင်ဖြူများရှင် မင်းတရားကြီးသားတော် ငါးဆူဒါယကာမင်းလက်ထက် ငါးဆူဒါယကာ၏သားလတ် မင်းရဲကျော်စွာသည် သက္ကရာဇ် ကိုးရာ့ငါးဆယ်ခန့်လောက်တွင် အဘယဂီရိကျောင်းတိုက်ကိုတည်၍ ရှင်မဟာဝိဇီတာဝိကိုလှူသည်။

(ဤသို့လျှင် ပင်းယမြို့ကောင်းစားစဉ်ခေတ်မှစ၍၊ နောက်ခေတ်ကာလများတိုင်အောင်ပင်းယပြည်တွင်ပြုစုသမျှကျမ်းစုကိုစေ့စုံအောင် ရှာဖွေဖော်ပြနေရန်မသင့်သဖြင့် ကျော်စောထင်ရှား ယခုကာလထိ အများသုံးစွဲနေကြသော ကျမ်းများကိုသာဖော်ပြပါသည်။ အခြားပြည်ဖြစ်ကျမ်းစုကိုဖော်ပြရာမှာလည်း ဤနည်းအတိုင်းပင်ဖြစ်သည်။)

ပင်းယမြို့ ပဌမမြို့တည်နန်းတည် တစ်စီးရှင်သီဟသူမင်းလက်ထက်မှာပင်၊ ပင်းယမြို့နှင့် ထီးပြိုင်နန်းပြိုင်ဇေယျာပူရစစ်ကိုင်း ပဌမမြို့တည်နန်းတည် သီရိအသင်္ခယာဘွဲ့ခံစောယွမ်းမင်းလက်ထက် ဇေယျာပူရမြို့ အနောက်မျက်နှာအုတ်ကျောင်းနေ ရှင်မဟာဝိဇီတာဝိသည် ဝါစကောပဒေသကျမ်းကို အဖွင့်ဋီကာကျမ်း နှင့်တကွ ပြုစုတော်မူ၏။ ကေက္ခရကောသအမည်ရှိသော သဒ္ဓါငယ်စာကိုယ်နှင့် အဖွင့်ဋီကာ၊ လိင်္ဂတ္ထဝိဝရဏစာကိုယ်နှင့် အဖွင့်ဋီကာကျမ်းတို့ကိုကား စစ်ကိုင်းရှင်သဒ္ဓမ္မကိတ္တိပြုသည်။

ထိုနောက် စစ်ကိုင်းနှင့်ပင်းယ မရှေးမနှောင်းပျက်၍ အဝပြည်ကောင်းစားလာသောအခါ ပဌမမြို့တည်နန်းတည် သတိုးမင်းဖျားနှင့်တကွ သရက်မျိုး မင်းခြောက်ဆက်တို့လက်ထက်တွင် ပြုစုခဲ့သောကျမ်းဟူ၍ ယခုအခါ အထင်အရှား တစောင်တဖွဲ့မတွေ့ရ။ မိုးညှင်းခြောက်ဆက်တွင် တတိယဖြစ်သော စစ်ကိုင်းထူပါရုံဒါယကာ နရပတိဘွဲ့ခံပြည်မင်းလက်ထက် စစ်ကိုင်းချောင်နေ ရှင်အရိယဝံသ ဓမ္မသေနာပတိမထေရ်သည် သင်္ဂြိုဟ်၏အဖွင့်ဖြစ်သော အဘိဓမ္မတ္ထဝိဘာဝနီခေါ် ဋီကာကျော်ကျမ်း၏အဖွင့် မဏိသာရမဉ္ဇူသာကျမ်း၊ မူလဋီကာ၏အဖွင့်ဖြစ်သော မဏိဒီပကျမ်းကြီးများအပြင် ဂန္ဓာဘရဏအမည်ရှိသော သဒ္ဓါငယ်ကျမ်းကိုလည်း ပြုစီရင်တော်မူ၏။ ဤပုဂ္ဂိုလ်သည် စစ်ကိုင်းမြို့မှာ

ကျမ်းပြုပုဂ္ဂိုလ်များ

မန်လည်ဆရာတော်ဘုရားကြီးပုံတော်



ပဟာသုတကာရီမဿဒေဝလင်္ကာသစ်ကြီးကိုပြုစုခဲ့သည့်ပုဂ္ဂိုလ်ကျော်

ကျမ်းပြုပုဂ္ဂိုလ်များ

နေ၍ ကျမ်းများပြုစုသော်လည်း ဇာတိရင်းမှာ ဝိဇယပူရ မည်သော ပင်းယမြို့တောင် စကားအင်း ရွာဖွားဖြစ်၏။ မိုးညှင်းခြောက်ဆက်လွန်ပြီးနောက် ရှမ်းသို့ဟန်ဘွားမင်း လက်ထက်သို့ ရောက်သောအခါ ရတနာပူရမြို့ အနောက် မျက်နှာ ဇေတဝန်ကျောင်းတိုက်နေ ရှင်သီရိရတနပညာ သည် ဝဇီရသာရတ္ထသင်္ဂဟကျမ်းနှင့် ထိုကျမ်းအဖွင့်ဋီကာ ကျမ်းတို့ကိုပြု၏။ အဝမြို့ ညောင်ရမ်းဆယ်ဆက်တွင် တတိယဖြစ်သော သာ



ကျေးဇူးရှင်မုံရွာမြို့လယ်တိဆရာတော်ဘုရားကြီး

လွန်မင်းတရားလက်ထက် စလင်းမြို့ဇာတိ တောင် ဖိလာပုဂ္ဂိုလ်ကျော် သာ သနာပိုင်ဆရာတော်သည် ဝိနယာ လင်္ကာရဋီကာ ကျမ်းနှင့် ဝိသတိဝဏ္ဏနာ ကျမ်းများ ကိုပြုတော် မူ၏။ ဤမင်းလက်ထက် စစ်ကိုင်းမြို့ဘုံသာတလွတ် ကျောင်းတိုက်နေ ရှင်ဒါ

ဌာနဂ ရာဇဂုရုသည်ကား နိရုတ္တိသာရမဉ္ဇူသာဋီ ကာကျမ်းကိုပြု၏။ ပရိတ် ကြီး ဋီကာ ကျမ်းကို ကား တပယ်င်းမြို့တောင် လက်၊ ကန်ဖျား ရွာဇာတိ ရဟန်းငါးဝါရ ရှင်တေ ဇောဒီပပြုသည်။ ညောင် ရမ်းဆက် အဌမမြောက် ဖြစ်သော မာရ် အောင် ရတနာစေတီဒါယကာ စနေမင်း လက်ထက်မှာ၊ စလင်းမြို့နယ်ကပ်ပွန်းတောင် ရွာဇာတိ၊ ပဌမဆိပ်ဖြူ ဆရာတော်ကြီးသည် သုဒ္ဓဒ္ဓသ ဝိကာသနီ ဋီကာသစ်ကိုပြုတော်မူ၏။

ကုန်းဘောင်ဆက်မင်းများတွင် အမရပူရ ပဌမမြို့တည် နန်းတည် ဘိုးတော်မင်းတရားလက်ထက် သာသနာပိုင် မောင်းထောင်ဆရာတော်သည် သီလက္ခာန် ဋီကာသစ်ကိုပြု တော်မူ၏။ မန္တလေး ရတနာပုံ ပဌမမြို့တည်နန်းတည် ပဉ္စမသင်္ဂါယနာတင် မင်းတရားလက်ထက်ရောက်သော အခါ ဒက္ခိဏာရာမဆရာတော်၊ သို့မဟုတ် ဘုရားကြီးဆရာ တော်သည် ပါမိတျာဒိအဌကထာယောဇနာကျမ်းနှင့်ဒီပဝင် ဋီကာကျမ်းများကို ပြုတော်မူ၏။ မြန်မာနိုင်ငံတော်ကို အင်္ဂလိပ်လူမျိုးတို့ အုပ်စိုးနေသည့်ခေတ် မြန်မာသက္ကရာဇ် ၁၂၅၉ ခုနှစ်တွင် မုံရွာမြို့လယ်တိဆရာတော်သည် သင်္ဂြိုဟ်

ကျမ်း၏ အဖွင့်ဖြစ်သော ပရမတ္ထဒီပနီ၊ ဤဒီပနီကိုပင်ထပ်၍ ဖွင့်သော အနုဒီပနီ၊ သဒ္ဓါဖက်ဆိုင်ရာ နိရုတ္တိဒီပနီ ကျမ်း တို့ကိုပြုတော်မူ၏။ ဤကားမြန်မာနိုင်ငံတော်တွင် ရာဇဝင် အရ ပါဠိကျမ်းပြုပုဂ္ဂိုလ်တို့ကို ထင်ရှားရာ သင့်လျော်ရုံ ထုတ်ပြခြင်းဖြစ်၏။ မှန်ပြည်အတွက်မှာကား မုတ္တမမြို့တည် နန်းတည် ဆင်ဖြူရှင်ဗညားဦးလက်ထက် မယ်တော်ကျောင်း နေ ရှင်မေဓကရသည် လောကဒီပကသာရကျမ်းကိုပြု၏။

ဟံသာဝတီဆင်ဖြူ များ ရှင်မင်းတရားလက်ထက် ဟံသာဝတီမြို့နေ ရှင် မဟာနာမ ထေရ်သည် မူလဋီကာ အဖွင့် မဓသာ ရတ္တဒီပနီကျမ်း ကိုပြု၏။ အဘိဓမ္မတ္ထဝိဘာဝနီခေါ် ဋီကာကျမ်း၏ အဖွင့်ဖြစ် သော အဖေဂ္ဂုသာရဒီပနီ ကျမ်းကိုကားထိုမင်းလက် ထက်မှာပင် ရှင်တိပိဋက ဓရပြုသည်။

ပါဠိအဌကထာ၊ ဋီကာ တို့ကိုမြန်မာပြန်ဆိုသည့် နိဿယခေါ် ကျမ်းများတွင် ကား မြန်မာသက္ကရာဇ် ခုနစ်ရာကျော် တွင်ပုဂံမြို့ ရွှေကျောင်း ဆရာတော် ရှင်ဂုဏဝဋ္ဌသက ပြုစီရင် အပ်သော သုတ်သုံးကျမ်း ပါဠိတော်နိဿယကို ရှေး အကျဆုံးတွေ့ရ၏။ ထို

နောက်သက္ကရာဇ် ၈၃၀ ပြည့်နှစ်တွင် အဝမြို့၌နန်းတက်သော ပြည်စုန်မင်းလက်ထက် စစ်ကိုင်းမြို့နေရှင်အရိယဝံသဓမ္မ သေနာပတိသည် အနုဋီကာမဟာနိဿယကိုပြုတော်မူ၏။ ဝိနည်းငါးကျမ်း ပါဠိတော်နိဿယတို့ကို ညောင်ရမ်းဆက် တတိယဖြစ်သော သာလွန်မင်းတရားကြီးလက်ထက် သာသနာပိုင် တောင်ဖိလာ ဆရာတော်နှင့် ပုခန်းကြီးမြို့ ရွှေဥမင်ဆရာတော်များ မရှေးမနှောင်း အသီးအသီးရေး ကြသည်။ သာသနာပိုင်ဆရာတော်က မိမိနိဿယရေးပြီး သောအခါ ရွှေဥမင်ဆရာတော်ထံကြွ၍ စာနှစ်စောင်ကို တွဲယှဉ်ဖတ်ရှုကြသည်။ ဖတ်ရှုသောအခါ ရွှေဥမင်ဆရာ တော် ရေးသားချက်က သာလွန်သဖြင့် သာသနာပိုင်ဆရာ တော်သည် မိမိရေးခဲ့သောစာစုကို ပုခန်းစည်သူရှင်ဘုရား တွင် ပူဇော်သောအားဖြင့် မီးရှို့တော်မူ၏။ ရွှေဥမင်ဆရာ

တော်က တောင်းပန်တားမြစ်ပါသော်လည်း မရချေ။ ဤသို့လျှင် ရှေးပညာရှိသူတော်ကောင်းကြီးများသည် စိတ်နှလုံးထား ပြောမတ်မြင့်မြတ်တော်မူကြ၏။ ကြွင်းကျန်သောပါဠိတော်၊ အဌကထာ၊ ဋီကာ၊ ဂန္ထန္တရတို့ကိုကား အခြားနောက်ဆရာများ အဆက်ဆက် ရတနာပုံမန္တလေးမြို့တိုင်အောင် အသီးအသီး မိမိတို့နှစ်သက်ရာ မြန်မာပြန်နိဿယများ ရေးသားပြုစုတော်မူကြ၏။ ဤသို့ရေးသားရာမှာ အချို့ပုဂ္ဂိုလ်တို့က ရှေးဆရာများ မရေးသားရသေးသော ကျမ်းစုကို နိဿယပြန်ဆိုတော်မူကြ၏။ အချို့ပုဂ္ဂိုလ်တို့ကမူကား၊ ရှေးဆရာများ ရေးသားခဲ့သည့် နိဿယဟောင်းများရှိစေကာမူ ပိုမိုကောင်းမွန်စေရန် ရည်သန်ပြီးလျှင် ထပ်မံ၍ နိဿယသစ်ရေးသားတော်မူကြ၏။ ဤသို့ရေးသားပြုစုကြသော နိဿယဆရာအများတို့တွင် သဒ္ဓနီတိ၊ ရူပသိဒ္ဓိစသော ဂန္ထန္တရတို့ကို နိဿယပြန်ဆိုတော်မူသော ကုန်းဘောင်ဆက်သတ္တမ ဘကြီးတော်ဘုရားလက်ထက် မဟာအောင်မြေဘုံစံ အုတ်ကျောင်းဆရာတော် ဦးပုတ်သည် အကောင်းဆုံးနိဿယဆရာဖြစ်သည်ဟု ပညာရှိအများ ကောင်းခြီးပေးခြင်းခံရသောပုဂ္ဂိုလ်ဖြစ်၏။ ဆရာတော်ဦးပုတ်မပေါ်မီ ရှေးကပြုစုကြသောနိဿယတို့မှာ ရှေးကျသောစကားလုံးတို့ကို သုံးကာ သာမညပြန်ဆိုကြခြင်းဖြစ်၏။ အထူးမှတ်သားဖွယ် အဓိပ္ပါယ်အနှစ်သာရမပါလှ။ အနုဋီကာမဟာနိဿယမှာလည်း စကားများပြားကျယ်ဝန်း၏။ များပြားကျယ်ဝန်းသည်ကိုစွဲ၍ မဟာဟူသောအမည်ကိုတပ်ထား၏။ ကျယ်ဝန်းနေသည့် အတွက်ပင် အပိုစကားများ၍ အနှစ်အသားအဓိပ္ပါယ်နည်းနေ၏။ ဆရာတော်ဦးပုတ် ရေးသားသည့် နိဿယများမှာကား မကျဉ်းမကျယ် မှတ်သားဖွယ်ကောင်းသည့် အဆီအနှစ် အဓိပ္ပါယ်တို့ကို လေးနက်သိပ်သည်းစွာ ရေးသားထား၏။ ဆရာတော်ဦးပုတ်နောက်မှ ပေါ်ပေါက်သောနိဿယဆရာတော်တို့က ဆရာတော်ဦးပုတ်၏ပြန်ဆိုနည်းကို လိုက်ကြသော်လည်း စကားသိပ်သည်းလေးနက်ပုံ ကွာခြားကာ မမှီနိုင်ကြချေ။ သို့ဖြစ်၍ ဆရာတော်ဦးပုတ်ကို ပညာရှိအများတို့က လေးစားခြီးမွမ်းခြင်းပြုကြရလေသည်။ ဤသို့ဆရာအဆက်ဆက်တို့ အသီးအသီး မြန်မာပြန်နိဿယများကို စီရင်ရေးသားသော်လည်း ယခုထက်တိုင်ပင် မြန်မာနိဿယပြန်ဆိုရသေးသော စာအများရှိနေသေး၏။

ဝတ္ထုစကားပြေ ကျမ်းတို့တွင်ကား ယခုတွေ့ရသမျှတွင် ပါရာယန ဝတ္ထုသည် ရှေးအကျဆုံးဖြစ်၏။ ဤဝတ္ထုကို အဝဠိမိုးညှင်းငါးဆက်မြောက် ဒုတိယမင်းခေါင်လက်ထက် ရှင်မဟာသီလဝံသစီရင်သည်။ မင်္ဂလာလဝတ္ထုကို ညောင်ရမ်းဆက်ဒုတိယဖြစ်သော အနောက်ပက်လွန် မင်းတရားလက်ထက် လေးထပ်ကျောင်းနေ ဝရာဘိသံဃနာထ ဆရာတော်စီရင်သည်။ ယသဝစနဝတ္ထုမှာ ညောင်ရမ်းဆက်

တတိယသာလွန်မင်းတရားလက်ထက် ဝိနယာလင်္ကာရဋီကာကိုပြုသော တောင်ဖီလာသာသနာပိုင် ဆရာတော် စီရင်သည်။ ရတနာကရဝတ္ထုမှာ ပင်းယမြို့ ရွှေစည်းခုံကျောင်းတိုက်နေမဟာရတနာကရဆရာတော်စီရင်သည်။ ဤဝတ္ထုကို ဓမ္မပဒဝတ္ထု ဟူ၍လည်းခေါ်၏။ ရာဇောဝါဒဝတ္ထုမှာ ညောင်ရမ်းဆက်အဌမစနေမင်းလက်ထက် စစ်ကိုင်းမြို့နေ တောရဆရာတော်စီရင်သည်။ မင်္ဂလတ္ထဒီပနီစကားပြေကျမ်းမှာ အမရပူရ ပဌမမြို့တည်နန်းတည် ဘိုးတော်မင်းတရားလက်ထက် ညောင်ကန်ဆရာတော်စီရင်သည်။ မဟာနိပါတ်လာဇာတ်ကြီးတို့၏ ဝတ္ထုစကားပြေကို မင်းဘူးဆရာတော် ဦးဩဘာသစီရင်သည်။ စကားပြေဆိုသော်လည်း ရံခါရံခါ လင်္ကာသဘောကာရန်ငြိစေသော အချက်များပါရှိသဖြင့် ဖတ်ရှုတ်နာခံ၍ကောင်းသည့်အတွက် ဆရာတော်ဦးဩဘာသ၏စကားပြေကို အကောင်းဆုံးစကားပြေဟု ခြီးမွမ်းကြရသည်။ ငါးရဲငါးဆယ် ဇာတ်ဝတ္ထုစကားပြေကိုကား တပယင်းမြို့စီရင်စု မုံတိုင်ပင်ဆရာတော်စီရင်သည်။ ရာဇောဝါဒဝတ္ထုနှင့် သာမဏေကျော်လေးပါး ဝတ္ထုတို့မှာ မောင်းထောင်သာသနာပိုင်ဆရာတော် စီရင်သည်။ ဓမ္မောပဒသဝတ္ထုကိုကား မောင်းထောင်သာသနာပိုင်လူထွက်ချည်ပါရွာစား မင်းတိုင်ပင်အမတ် မဟာဓမ္မသင်္ကြံစီရင်သည်။ သမန္တစက္ခုဒီပနီ အမည်ရှိသော စကားပြေကျမ်းသည်ကား ဘိုးတော်နှင့်ဘကြီးတော်ဘုရား မင်းနှစ်ပါးတို့လက်ထက် မုံရွေးဇေတဝန်ဆရာတော် စီရင်အပ်သော ကျမ်းဖြစ်၏။ သို့ရာတွင် တမင်ကျမ်းတစောင်တဖွဲပြုမည်ဟု ရည်သန်ပြုစုသည်မဟုတ်။ မုံရွာမြို့ ရှင်သီရိမာလာ မေးလျှောက်သမျှစကားစုကို အသီးအသီးရေးသားဖြေဆိုတော်မူရာ ထိုဖြေသမျှတို့ကို စုပေါင်းထားသဖြင့် ကျမ်းတစောင်တဖွဲဖြစ်နေ၏။ သံဝေဂဝတ္ထုဒီပနီ စကားပြေကျမ်းကိုကား မန္တလေးရတနာပုံပဌမမြို့တည်နန်းတည်ပဉ္စမသင်္ဂါယနာတင် မင်းတရားလက်ထက် ဒက္ခိဏာရာမတိုက် ဘုရားကြီးဆရာတော်စီရင်သည်။ ဇိနတ္ထပကာသနီခေါ် ဝတ္ထုစကားပြေကျမ်းကိုကား ရွှေတောင်မြို့ ကျီးသဲလေးထပ်ဆရာတော် စီရင်သည်။ (ကျီးသဲလေးထပ်ဆရာတော် — ၅။)

စွယ်စုံကျော်ထင်အပြေကျမ်းကိုလည်း ဤဆရာတော်ကြီးပင် စီရင်တော်မူ၏။ သို့ရာတွင် မိမိအလိုရှိရာ စီစဉ်ရေးသားရသည်မဟုတ်။ ဘိုးတော်ဘုရားလက်ထက်တွင် ထင်ပေါ်ကျော်စောသော ကျည်းကန်ရှင်ကြီး ရှင်နန္ဒဇေသည် မေးခွန်းလည်းစုံ၊ သတ်ပုံလည်းပြ၊ နှစ်ဖက်ရဖြစ်သော သံပေါက်လင်္ကာ ထောင့်တရာကျော်တို့ကို ရေးသားခဲ့ရာ၊ ထိုသံပေါက်များမှာပါသည့် အမေးအစုံအစဉ်အတိုင်း အဖြေရေးသားထားခြင်းသာဖြစ်၏။ မုံရွာမြို့လယ်တီဆရာတော်သည်ကား စကားပြေသန့်သန့်ဖြစ်သော ကမ္မဋ္ဌာနဒီပနီ၊ ဘာဝနာ



ဒကမြစ်တဖက်ကမ်းမှကြည့်သော် ကျုံးပျော်မြို့ရှုခင်းကို သာယာစွာမြင်နိုင်ပေသည်။

ဒီပနီ၊ ပဋိစ္စသမုပ္ပါဒဒီပနီစသည်ဖြင့် ဒီပနီကျမ်းအများ ရေးသားတော်မူ၏။ မန်လည် ဆရာတော် သည်လည်း ဂတိဝိသောဓနဒီပနီကျမ်း၊ ဒိဋ္ဌိဝိသောဓန ဝဇီရဂ္ဂဒီပနီကျမ်း စသောစကားပြေကျမ်းများကိုရေးသားသည့်ပြင် ကဗျာဖက်တွင် အကြီးအကျယ်ဆုံးကျမ်းဟု ဆိုလောက်သော မဟာသုတကာရီခေါ် မဃဒေဝလင်္ကာသစ်ကြီးကို စီရင်ရေးသားတော်မူခဲ့လေသည်။ အဂ္ဂမဟာပဏ္ဍိတဆရာလင်း။

ကျုံးပျော်မြို့။ ။ကျုံးပျော်မြို့သည် ပုသိမ်ခရိုင် မြောက်ပိုင်း၊ ဒကမြစ်နှင့်ချင်းယားချောင်း ပေါင်းဆုံရာဒေသတွင် ရှိသည်။ မြစ်၏အရှေ့ဖက်ကမ်းတွင် ခဲပေါင်၊ အရှေ့မြောက်ဖက်ကမ်းတွင် သန်လျက်စွန်း၊ အနောက်ဖက်ကမ်းတွင် ကျုံးပျော်မြို့မတည်၍ ချင်းယားချောင်းက သန်လျက်စွန်းနှင့် ခဲပေါင်ကိုခြားလျက် ကျုံးပျော်ကို တူရူဦးတိုက်နေသည်။

မြို့မမှာ ဒကမြစ်အလိုက် တောင်နှင့်မြောက် ၃ မိုင်ခန့်၊ မော်တော်ကားလမ်းအလိုက် အရှေ့နှင့်အနောက် ၁ မိုင်ခန့် အိမ်ခြေစိုက်လျက်ရှိသည်။ ဈေးဟောင်း၊ဈေးသစ်၊ မြို့သစ်ကုန်း၊ ဖန်ခါးကုန်း၊ အတီးပိုင်း၊ ကျုံးထောင့်၊ ထောင်လုံ၊ မြေရဲကွင်း ရပ်ကွက်တို့တွင် လမ်းပန်းယှက်သန်းနေသည်။

မြို့မတွင် သန်လျက်စွန်းနှင့် ခဲပေါင်တို့လည်းပါဝင်သည်။ အကျယ်ဧရိယာမှာ စတုရန်း ၁ မိုင်ခန့်ရှိသည်။ ဒုတိယကမ္ဘာစစ်မဖြစ်မီ ၁၉၄၁ ခုနှစ်တွင် အိမ်ခြေ ၁၂၀၀ ကျော်၊ လူဦးရေ ၆၀၃၀ မျှရှိသည်။ ၁၉၄၉ ခုနှစ် မပျက်စီးမီ အိမ်ခြေ ၂၅၀၀ ခန့်၊ လူဦးရေ ၁၅၀၀၀ ကျော်ကျော်အထိ တိုးတက်ခဲ့သည်ဟု ခန့်မှန်းရသည်။ နယ်ပိုင်ဝန်ထောက်၊ရာဘက်တရားသူကြီး၊ ရဲဝန်ထောက် ရုံးစိုက်ခဲ့သည်။ မျူနီစီပယ် အဖွဲ့က မြို့စည်ပင်သာယာရေးတွင် အုပ်ချုပ်သည်။

၁၉၄၈ ခု ဩဂုတ်လ ၂၇ ရက်နေ့တွင် သောင်းကျန်းသူ ရဲဘော်ဖြူများက အစိုးရထံမှသိမ်းပိုက်၍ အုပ်စိုးနေစဉ်၊ ၁၉၄၉ ခုနှစ် ပြီလ ၁၉ ရက်နေ့တွင် သောင်းကျန်းသူ ကရင်များကမီးတိုက်၍ တမြို့လုံးပြာကျခဲ့သည်။ ၁၉၅၂ ခုနှစ် ဇွန်လ ၇ ရက်နေ့တွင် အစိုးရက ပြန်လည်သိမ်းပိုက်ခဲ့သည်။ ၁၉၅၃ ခုနှစ် သန်ကောင်စာရင်းအရ လူဦးရေ ၅၃၉၂ ယောက်ခန့်ရှိသည်။

ဘုရားပုထိုးများကို ဖေါ်ပြရသော် ချမ်းသာကြီးခေါ် မြတ်ချမ်းသာဘုရားသည် ဉာဏ်တော် ၄ ပေ ၂ လက်မရှိ အလွန်သပ္ပာယ်သော ရှေးဟောင်း ဆင်းတုတော် ဖြစ်၏။ ဣန္ဒနီလာ ကျောက်ညှိတမျိုးကို ထုလုပ်ထားသည်။

သီဟိုဠ်လက်ရာ ဖြစ်တန်ကောင်းသည်။ ကျိုက်ထိုမြို့၊ ကျိုက်ပေါလောရုပ်ပွားနှင့် သွင်ပြင်သဘောသွားချင်း တူသည်။ ရှေးပဝေဏီအခါ၊ ပုသိမ်ဘုရင် သမုဒ္ဒသောသ၏ မိဖုရား ဥမ္မာဒန္တသည် ရန်သူ ဘေးမှ ထွက်ပြေးတိမ်းရှောင်စဉ် ကျပျော်အနီး အင်းရဲကြီး ထောက်မနက်အိုင်တွင်း၌ ဝှက်ထားခဲ့သည်။ နောက်ကာလတွင် တံငါသည်တဦး၏ ပိုက်ကွန်၌ ငြိ၍ ငုပ်ရာမှရရှိခဲ့သည်။ ဘုရား၏အလိုတော်အရ ကျပျော်သို့ ပင့်ဆောင်ခဲ့သည်။ နောက်အိပ်မက်ရသဖြင့် ညီတော်ကိုပင့်ဆောင်ပြန်သည်။ ထို့ပြင် ရတနာရံသီ၊ ရှစ်မြောင့်ချိုး၊ မိုးကောင်းစေတီ အသီးသီးနှင့် ပြည်လုံးပေါ် ရုပ်ပွားတော်လည်းရှိသည်။

ထွက်ကုန်များမှာ ဆန်၊ကြံ၊ ငှက်ပျော၊ ငါးဖြစ်၍ အင်းရဲကြီးငါးနှင့် အင်းရဲမျှင်ငယ်တို့မှာ အတော်နာမည်ရသည်။

လမ်းပန်းအဆက်အသွယ် သုံးမျိုးရှိရာ၊ မော်တော်ကားလမ်းမှာ ကျပျော်မှဟင်္သာတသို့ ၃၆ မိုင်၊ ဓနုဖြူသို့မိုင် ၃၀၊ ရေကြည်သို့ ၆ မိုင်၊ ငါးသိုင်းချောင်းသို့ ၁၂ မိုင်၊ အသုတ်သို့ ၁၁ မိုင်၊ ကျောင်းကုန်းသို့ ၂၈ မိုင်ခွဲဖြစ်သည်။ မီးရထားလမ်းမှာ ရေကြည်မှတဆင့် ပုသိမ်သို့၎င်း၊ ရေကြည်မှတဆင့် ဟင်္သာတနှင့်ရန်ကုန်သို့၎င်း ပေါက်၍ သင်္ဘောလမ်းမှာ ကား ကျောင်းကုန်းမြို့ကိုဖြတ်၍ ပုသိမ်၊ ရန်ကုန်အသီးသီးသို့ ပေါက်ရောက်သည်။

အတိတ်သမိုင်းနှင့် ရာဇဝင်အရဆိုသော် ကျပျော်မြို့သည် ရှေးရှေးမွန်ဘုရင်များလက်ထက်အခါကပင် (ကုသိမမဏ္ဍလ) ပုသိမ် ၃၂ မြို့တွင် အပါအဝင်ဖြစ်၍ နာမည်သုံးမျိုး ပြောင်းခဲ့သည်။ ယခုအမည်မှာ တတိယမြောက် ဖြစ်သည်။ ဤအမည်နှင့်စပ်လျဉ်း၍ (က) မွန်ဘာသာ၊ ကြင်ပိ (ကြင်ချောင်း၊ ပိ သုံး) ချောင်းသုံးခုအရပ်၊ ကြင်ပိကို (ကရံပဲ) ဟုမွန်အသံထွက်ရာမှ မြန်မာတို့က မပီမသ ကျပျော်ဟု ခေါ်ဆိုရေးသားကြသည်ဟူ၍၎င်း (ခ) မွန်နှင့် သက္ကဋပျက်၊ ကြင်တရော် (ကြင် ချောင်း၊ တရောသုံး) မှ ကျပျော်ဖြစ်လာသည် ဟူ၍၎င်း (ဂ) မွန်မိဖုရား ဥမ္မာဒန္တ စခန်းစွဲရပ်စဉ်က ကျိုးပေါများစွာ တူးလုပ်ခဲ့သဖြင့် ကျိုးပေါ၊ နောက်တဖန် ကျပျော် ခေါ်တွင်သည်ဟူ၍၎င်း အမျိုးမျိုးကြံဆကြသည်။ ကျပျော်မြို့သည်ရှေးခေတ်အခါက မွန်တို့ဒေသဖြစ်လေသောကြောင့် ကြင်ပိ (ကရံပဲ) မှကျပျော်ဖြစ်လာသည်ဟုဆိုခြင်းက ယုတ္တိများစွာတန်သည်။ အနီးအနားတဝိုက်တွင်လည်း ကျိုဏ်း၊ ကျိုက်ကွန်၊ ကျိုပတ်၊ ကျိုက်ကွတ်၊ ကျိုဒရယ်၊ ကျိုက်ပါ၊ ကျိုက်ပိဟူ၍ မွန်အမည်ခံရွာပေါင်းမြောက်မြားစွာရှိသည်။

ရာဇဝင်၌ ထင်ရှားသော အကြောင်းတရပ်မှာ မြန်မာသက္ကရာဇ် ၇၇၆ ခုနှစ်တွင် မင်းရဲကျော်စွာမင်းသားသည် ကျပျော်မြို့အနောက်ဖက်ကမ်း၊ ခဲပေါင်မြို့ကို သုံးကြိမ်တိုင်

တိုင် တိုက်ခိုက်သော်လည်း မအောင်မြင်ဘဲ လက်နက်လူသူ အဆုံးအပါး များလှသဖြင့်၊ ငဝ်မြစ်ဆီသို့ ခေတ္တဆုတ်ခွာမည်ပြုသည်။ ထိုအခါမွန်တို့က ထမီဖြင့်ယပ်ခပ်၍ စကောတီးကာ သရော်ပြောင်လှောင် ကြွေးကြော်ကြသည်။မင်းရဲကျော်စွာသည် ရှက်ဒေါသဟုန်ပြင်းပြစွာနှင့် အတင်းချုံ့ချုံ့ဝင်ရောက်တိုက်ဖျက်လေရာ ခဲပေါင်မြို့ကျလေသည်။

ထို့ပြင် ကျပျော်မြို့သည် နိုင်ငံကျော်ဇာတ်ဆရာ၊မင်းသား ဝဏ္ဏကျော်ထင်ဦးဖိုးစိန် ထွက်ပေါ်ရာအရပ်ဖြစ်သည်။

ကျိုး။ ။ကျိုးမှာ ရှေးဘုရင်တို့၏ မြို့တော်များအတွင်းသို့ ရန်သူများ အလွယ်တကူ မဝင်ရောက်နိုင်စေရန် မြို့ရိုးတံတိုင်း၏ ပြင်ဖက်တွင် ပတ်လည်ဝန်းရံ၍ ပြုလုပ်ထားသော အတားအဆီး မြောင်းကြီးဖြစ်သည်။

ကျိုးမှာ ၃ မျိုးရှိသည်။ ယင်းတို့မှာ ရေကျိုး၊ ညွန်ကျိုး၊ အခြောက်ကျိုးတို့ဖြစ်သည်။ မြို့တော်များတွင် ဆိုခဲ့သည့် ကျိုး ၁ မျိုးဖြစ်စေ၊ ၂ မျိုးဖြစ်စေ၊ ၃ မျိုးလုံးဖြစ်စေ၊ စီမံထားရှိကြသည်။ မြို့ရိုးတံခါးများတွင် ထိုကျိုးတို့ကို ကူးဖြတ်ရန် တန်တားငယ်များ ထားရှိ၍ ထိုတံခါးပေါက်ကို ခိုင်လုံစွာ စောင့်ရှောက်ကြရသည်။ တံခါးမရှိသော နေရာတွင်ကား ကျိုးများကို ရန်သူက အလွယ်တကူ မဖြတ်ကူးနိုင်သဖြင့် စောင့်ကြပ်ကာကွယ်ရန် များစွာတာဝန်မရှိဘဲ၊ မြို့ရိုးပေါ်ရှိ သူရဲခံ၊ ပြအိုး စသည်တို့၌ အစောင့်ချထားရုံသာလှီသည်။ အချို့မြို့ရိုးများတွင် ကျိုးကူးတန်တားကို အရေးရှိလျှင် လွယ်ကူစွာ ဖျက်နိုင်ဖြုတ်နိုင်အောင်လည်း စီရင်ထားတတ်ကြသည်။

ရေကျိုးမှာ ရန်သူ စစ်သည် ဆင်မြင်းတို့ အလွယ်တကူ မကူးနိုင်အောင် ကျယ်ပြန့်စွာပတ်၍ တူးဖောက်ထားသည့် ကျိုးဖြစ်သည်။ ရေအောက်တွင်လည်း ဆူးငြောင့်ခလုတ်များနှင့် မိကျောင်း၊ လင်းပိုင် အစရှိသော အန္တရာယ်ပြုတတ်သည့် ရေသတ္တဝါများကို ထည့်သွင်းထားတတ်သည်။ ရေပြင်၌ကား အမြင်တင့်တယ်အောင် ကြာမျိုး ၅ ပါးစိုက်ပျိုးထားသည်။

ညွန်ကျိုးမှာ ရန်သူစစ်သည် ဆင်မြင်းရထားတို့ ဖြတ်ကူးလျှင် နစ်ကျွံနေလေအောင် တူးဆွရေသွင်း၍ ရွှံ့ညွန်များဖြစ်အောင် စီရင်ထားသော ကျိုးဖြစ်သည်။ ညွန်၏ အစောက်မှာ အလွန်နက်အောင် ပြုလုပ်ထားသဖြင့် ထိုညွန်၌ ကျံသူများမှာ ရုန်းထွက်ရန်ခက်ခဲသည်။

အခြောက်ကျိုးမှာ ရေမတင် ညွန်မတင်သော မြေလွတ်တွင် ရန်သူစစ်သည် ဆင်မြင်းရထားတို့ ဖြတ်ကျော်လျှင် ထိခိုက်ပြိုလဲလေအောင် ဆူးချွန် ငုတ်ချွန် ငြောင့်၊ခလုတ်၊ တွင်းချိုင့် စသည်တို့ဖြင့် စီမံထားသောကျိုးဖြစ်သည်။

ကျိုး ၃ ရပ်အနက် ရှေးမြန်မာဘုရင် မြို့တော်ဟောင်း

များတွင် အများအားဖြင့် ရေကျုံးကိုသာ ပြုလုပ်စီရင်ထားလေ့ရှိသည်။ ဇာတ်နိပါတ်တော်များ၌သာ အခြောက်ကျုံး ညွှန်ကျုံးစသည်တို့ကို ပြုလုပ်တတ်ကြောင်း ဖော်ပြပါရှိသည်။ မြို့တော်ဟောင်းနေရာများတွင် အုတ်မြို့ရိုးပတ်လည် တို့၌ကောရ် ရေခန်းခြောက်နေသော ရေကျုံးဟောင်း ချိုင့်ဝှမ်းကြီးများကို တွေ့မြင်ရလေ့ရှိသည်။ မန္တလေးမြို့ နန်းတော်အုတ်မြို့ရိုးပတ်လည်တွင် ယခုထက်တိုင် ရေကျုံး ထင်ရှားတွေ့မြင်ရသေးသည်။

ကျုံးဝန်ဘုမ္မဇေယျ။ ။ မြန်မာနိုင်ငံ တဝှန်းလုံးတွင် မနုကျယ်ဓမ္မသတ် သို့မဟုတ် မနုရသေ့ဖြတ်ထုံးဆိုလျှင် ယောက်ျားမိန်းမမရွေး မကြားဘူးသူ မရှိသလောက်ပင်ဖြစ်သည်။ ဤမျှထင်ရှားကျော်စောသော ဓမ္မသတ်ကျမ်းကြီးကို မြန်မာဂန္ထဝင်သို့ သွတ်သွင်းပေးခဲ့သူမှာ ကျုံးဝန်ဘုမ္မဇေယျ အမတ်ကြီးပင်ဖြစ်သည်။

ရတနာသိမ် ကုန်းဘောင်မြို့တည် အလောင်းမင်းတရားကြီး လက်ထက်တော်တွင် စိန္တကျော်သူဦးဩ၊ ရှင်လင်္ကာသာရ၊ မကာရလောပခင်ကြီးပျော် စသောပညာရှိများသာမက တရားသူကြီး လက်ဝဲဘိနန်သူ၊ အတုလဆရာတော်နှင့်ကျုံးဝန်ဘုမ္မဇေယျ အမည်ရှိသော ဥပဒေပါရဂူကြီးများလည်း ပေါ်ထွန်းခဲ့သည်။ တရားသူကြီး လက်ဝဲဘိနန်သူက ဓမ္မဝိနိစ္ဆယ ဥပဒေကျမ်းကို ပြုစုခဲ့၍ အတုလဆရာတော်က ဘုရင်၏တောင်းပန်ချက်အရ ၁၀ နှစ်တိုင်တိုင် ခက်ခဲနက်နဲသော အမှုအခင်းများကို အဆုံးအဖြတ်ပေးခဲ့သည်။ ကျုံးဝန်ဘုမ္မဇေယျကမူ ဟိန္ဒူလူမျိုးတို့ ရှေးဟောင်းကျမ်းဂန်ကြီးများအနက် တခုအပါအဝင်ဖြစ်သော မနုကျမ်းရင်း ၁၀ တို့ကို ပါဠိဘာသာမှ မြန်မာစကားပြေ သက်သက်ဖြင့် ၁၈ ပိုင်းပိုင်းကာ မနုကျယ်ဓမ္မသတ်ဟူ၍ ပြန်ဆိုရေးသားခဲ့လေသည်။ ဤပညာရှိကြီး၏ မျိုးရိုးဇာတိနှင့် ဖွားသက္ကရာဇ်တို့ကို ဂနသေချာစွာ မတွေ့ရှိရသေးသော်လည်း၊ အမတ်ကြီးသည် အလောင်းမင်းတရားကြီး လက်ထက်၌ ကျုံးဝန်ဘုမ္မဇေယျဘွဲ့နှင့် မဟာသီရိဥက္ကမ ဇေယျသင်္ကြံ ဟူသောဘွဲ့ ၂ ဆင့်ကို အပ်နှင်းခြင်း ခံရကြောင်းကိုကားသိရှိရသည်။

ဤမနုကျယ်ကျမ်းမှာ ဓမ္မသတ်ကျမ်း တစောင်အနေဖြင့်သာမဟုတ်ဘဲ၊ မြန်မာစကားပြေကျမ်း တခုအနေဖြင့်လည်း ဖတ်ရှုလေ့လာနိုင်သဖြင့်၊ ကျမ်းပြုပုဂ္ဂိုလ် ကျုံးဝန် ဘုမ္မဇေယျအား ကျေးဇူးတင်ထိုက်လှပေသည်။ (မနုကျယ်ဓမ္မသတ် — လည်းရှု။)

ကြာဆံ။ ။ ကြာဆံသည် ဆန်မှုန့်၊ ပဲမှုန့်တို့ကို ကြိုးငယ် သဏ္ဌာန် အမျှင်များလုပ်ယူသော စားဖွယ်တမျိုးဖြစ်သည်။ ပဲကြာဆံ၊ ဆန်ကြာဆံဟူ၍ ၂ မျိုးရှိသည်အနက် ပဲကြာဆံ

ကို အိန္ဒိယနိုင်ငံမှ ခြင်းများဖြင့် တင်ယူလာလေ့ရှိသည်။ ပဲကြာဆံသည် နဂိုနေအတိုင်း အဖြူရောင် အမျှင်ခြောက်များသာဖြစ်သည်။ စားသုံးလိုသောအခါ ထိုအမျှင်များကို ဆယ်မိနစ်ခန့် ရေတွင်စိမ်လိုက်ရသည်။ ခြောက်နေသောအမျှင်တို့သည် ကြည်လင်၍ လုံးမွတ်သော အမျှင်ပျော့များအဖြစ်သို့ ပြောင်းသွားကြသည်။ ထိုကြာဆံကို လက်သုတ်များ၌ ထည့်၍ဖြစ်စေ၊ ကြက်သား၊ ငါးစသည်တို့ဖြင့် ချက်ပြုတ်၍ဖြစ်စေ စားသုံးလေ့ရှိကြသည်။ အချို့ကလည်း ကြာဆံဟင်းခါး ချက်သောက်ကြသည်။


ဆန်မှလုပ်ယူသောကြာဆံကို တရုပ်ဆိုင်များတွင် အတွေ့ရများ၏။ ပဲမှလုပ်ယူသည့် ကြာဆံကဲ့သို့ပင် အမျှင်များဖြစ်သော်လည်း ဆန်ကြာဆံသည် ရေတွင်စိမ်ရာ၌ ပဲကြာဆံကဲ့သို့ ကြည်လင်မလာဘဲ သာမန်အဖြူရောင် အမျှင်များသာ ဖြစ်လာသည်။ ပဲကြာဆံလောက်လည်း အမျှင်မတုတ်ချေ။ ဆန်ကြာဆံကို ဝက်သား၊ ကြက်သား၊ ဘဲသားစသည်တို့ဖြင့် ကြော်၍စားလေ့ရှိကြသည်။ အထူးသဖြင့် တရုပ်လူမျိုးများ အသုံးများသည်။ ရန်ကုန်မြို့၌ ထိုကြာဆံမျိုး လုပ်ယူသော လုပ်ငန်းများရှိသည်။



ဆန်မှလုပ်ယူသောကြာဆံများ
ရန်ကုန်မြို့၌ ကြာဆံဖိုများတည်ကာ အများအပြားလုပ်နေကြပေပြီ။



ရတနာပုံနေပြည်တော်မြို့ရိုးကိုပတ်လည်ဝန်းရံ၍တူးထားသောကျိုး



ကြာပွင့်ကြာရွက်ကြာဖက်တို့ဖြင့်တင့်တယ်ဝေဆာနေသောကန်၏တစ်စိတ်တဒေသရှုခင်း

ကြာပင်။ ။ကြာပင်သည် ‘နင်ဖီအေးစီး’ မျိုးစဉ်တွင် ပါဝင်သည်။ ရေ၌ပေါလောပေါ်ပေါက်၍ အပွင့်ပွင့်သော အပင်မျိုးအားလုံးမှာ နင်ဖီအေးစီးမျိုးစဉ်ဝင်အပင်များဖြစ် သည်။ကြာပင်သည်ရေကန်အင်းအိုင်များတွင်၎င်း၊ချောင်း ရိုးကမ်းစပ်များတွင်၎င်း ပေါက်ရောက်သည်။ အမြစ်များ မှာ ပွ၍ ရွံညွန့်များကို ကုပ်တယ်ထားသည်။ ကြာရွက်ဝိုင်း များသည် ရေပေါ်တွင် အမြဲပေါ်လျက်ရှိသည်။ ကြာပွင့် များသည် ကြာရွက်ဝိုင်းများ အကြားမှ ငါးငါးစွင့်စွင့် ရေပြင်ပေါ်တွင် ပွင့်ကြသည်။ ပွင့်ညှာနှင့် ရွက်ညှာများ သာ ရေအောက်တွင် နစ်လျက်ရှိသည်။ ပွင့်ညှာတခု အဖျား တွင် များသောအားဖြင့် ကြာပွင့် တပွင့်သာပွင့်သည်။ ပွင့်ညှာတွင် အရွက်များ လုံးဝမပေါက်ချေ။

ကြာပွင့်တပွင့်တွင် ပွင့်ချပ်နှင့် ပွင့်ဖတ်ပေါင်း များပြား စွာရှိသည်။ ဝတ်ဆံ ဖို တံများမှာလည်း အများအပြား တစုတဝေးတည်းပေါက်ကြသည်။ ဝတ်ဆံ မ တံကား တခု တည်းပင်ရှိသည်။ ဝတ်ဆံ မ တံ၏ အဖျားတွင် ပြားနေ သော ဝတ်ဆံမထိပ် တခုရှိသည်။ အိုဗာရီခေါ် မျိုးစေ့ အိမ်ကြီးထဲတွင် မျိုးမှုန့်အမကလေး များစွာပါရှိသည်။ ကြာပွင့်ကြာရွက်တို့နှင့် ဆက်သောကြာရိုးတို့မှာ လေ လျှောက်နိုင်သော ခေါင်းပွများဖြစ်ကြသည်။ လေနှင့် အလင်းရောင်ကို ရေပေါ်တွင်ရှိသော အရွက်များက သိုမှီး၍ သတ္တုဓါတ်နှင့်ရေတို့ကိုကား အမြစ်များကစုတ်ယူကြသည်။

ကြာပွင့်များမှာ မျိုးကိုလိုက်၍ အရောင် အမျိုးမျိုး ရှိသည်။ အဖြူ၊ အဝါ၊ အပြာ၊အညို စသည်ဖြင့် အရောင် အမျိုးမျိုးရှိလေသည်။ အများအားဖြင့် ကြာဖူးများသည် နံနက်အရုဏ်တက်ချိန်တွင် ပွင့်ကြ၍ ညနေ နေဝင်ခါနီးတွင်

ပြန်၍သွားကြသည်။ အချို့ ကြာမျိုးသည် ညနေတွင်ပွင့် ကြသည်။ ကြာပွင့်သည် ၃ ရက် လောက်သာခံသည်။ ၃ ရက်မှလွန်လျှင် ညှိုးနွမ်းသွားလေ့ရှိသည်။ ကုမုဒြာကြာ သည် ညအခါ လရောင်ခံ၍ ပွင့်သည်ဟုဆိုကြသည်။

ကြာပွင့်၏အလယ်တွင် ကြာခွက်ကလေးများ ရှိသည်။ ကြာပွင့် မကြီးရင့်မီ ကြာခွက်မှာ မြင်နိုင်ရုံလောက်သာရှိ၏။

ကြာပွင့်မှ ပွင့်ဖတ်နှင့်ပွင့်ချပ်များ ကြွေကျပြီးနောက် တွင် ကြာခွက်သည် တဖြည်းဖြည်း ကြီးရင့်လာသည်။ ကြာခွက်ထဲမှ ကြာစေ့များကို ကလေးသူငယ်များသည် သရည်စာအဖြစ် စားတတ်ကြသည်။

ရေကန်အင်းအိုင်များတွင် အတွေ့ရများသော ကြာတို့ မှာ ကြာဖြူ၊ ကြာနီနှင့် ကြာညိုများဖြစ်သည်။ ကြာဖြူ

အရွက်ပေါ်တွင်လူတယောက်ရပ်နိုင်သောစစ်တိုးရိုးယားရီဂျီးယားကြာ





မိုင်ပေါင်း ၂၆၁၀၀၀ ကျော်ကွာဝေးသောအရံဂြိုဟ်ငယ်မှကြည့်လျှင်ကြာသပတေးဂြိုဟ်ကိုဤသို့မြင်ရ၏။

ကို ရုက္ခဗေဒ အမည်အားဖြင့် ‘နင်ဖီအာအယ်လဗာ’ ဟုခေါ်သည်။ ဗြိတိသျှကြာမျိုးထဲတွင် အဝါရောင်ကြာပန်း မျိုးကို တွေ့ရသည်။ ကြာအပေါင်းတွင် အလှဆုံးကား ကြာပဒုမာပင်ဖြစ်သည်။

အလွန်အံ့ဩဖွယ်ကောင်းသော ကြာပင်ကြီး တမျိုးကို တောင်အမေရိကတိုက် အမေဇုန်မြစ် ကမ်းစပ်တလျှောက် တွင်တွေ့ရသည်။ ထိုကြာကို ရုက္ခဗေဒအမည်ဖြင့် ‘ဗစ်တိုးရီး ယားရီဂျီးယား’ ဟုခေါ်သည်။ ထိုကြာပင်မှာမည်မျှကြီးမား သနည်းဟူမူ ကြာရွက်ပေါ်တွင် လူတယောက် ကောင်းစွာ ရပ်နေနိုင်လောက်အောင် ကြီးမားလေသည်။ အရွက်၏ အချင်းမှာ ၆ ပေမှ ၇ ပေအထိ ရှိ၍ အပွင့်၏အချင်းမှာ ၈ လက်မမှ ၁၆ လက်မအထိရှိသည်။

ကြာမျိုး ၅ ပါးရှိရာ ယင်းတို့မှာ ကုမုဒြာ၊ ပုဏ္ဏရိတ်၊ ပဒုမ၊ ကြာနီ၊ ကြာညိုတို့ဖြစ်ကြသည်။

ကြာဖက်နင်းငှက်။ ။ ကြာဖက်နင်းငှက်၏ အခြား အမည်မှာဘီငှက်ဖြစ်သည်။ ကြာဖက်နင်းငှက်ကိုအိန္ဒိယနိုင်ငံ၊ မြန်မာနိုင်ငံနှင့် အရှေ့အာရှတိုက် တခွင်တွင်တွေ့ရသည်။


အလျား ၁၂ လက်မမှ ၁၅ လက်မအထိရှိသည်။ ငှက် ငယ်၏ အမောက်နှင့် လည်ကုပ်တို့သည် ညို၍ အောက်ပိုင်း မှာဖြူသည်။

ကြာဖက်နင်းငှက်သည် ခြေတံရှည်၍ ခြေချောင်းများ မှာ အလွန်ရှည်လျားသည်။ ခြေချောင်းများဖြင့် ကြာဖက် များပေါ်တွင် ပေါ့ပါးစွာလျှောက်၍ အစာရှာဖွေနိုင်သော

ကြောင့် ကြာဖက်နင်းငှက်ဟု ခေါ်တွင်သည်။ ပျံသန်းရာ တွင် ချည့်နဲ့၍ ပင်ပန်းပုံရသည်။ ပျံစဉ် ခြေထောက်များကို အောက်သို့ တွဲလျားချ ထားတတ်သည်။ အပြေးအလွန် သန်သည်။ ငှက်မသည် ငှက်ဖိုထက် ကိုယ်ထည်ကြီးသည်။

ကြာဖက်နင်းငှက်၏ အစာမှာ ပိုးမွှား၊ ခရု၊ ငါးနှင့်ရေတွင် ပေါက်သော အပင်များဖြစ်သည်။

မိုးရာသီတွင် ငှက်ကလေးများပေါက်သည်။ သစ်ရွက် ပေါင်းပင်များဖြင့် ပြုလုပ် ထားသော အသိုက်သည် ရေပေါ်တွင် မျောနေ တတ်သည်။ တမြုံလျှင် ၂ ငှက်လုံးရှိတတ်၏။ ဥများ မှာ အဝါရောင်အောက် ခံတွင် အမဲစင်းများ ပါရှိ ၍ ချောမွတ်ပြောင်လက် နေသည်။ ဥ၏အရွယ်မှာ ပျမ်း မျှအလျား ၁ လက် မခွဲ၊ ပြက် ၁ လက်မ သာ သာရှိသည်။



ဘီငှက်ခေါ် ကြာဖက်နင်းငှက်

ကြာသပတေးဂြိုဟ်။ ။ တနင်္ဂနွေဂြိုဟ် ဟုခေါ်တွင် သော နေမှလွဲလျှင် ကြာသပတေးဂြိုဟ်သည် ဂြိုဟ်များတွင် အကြီးဆုံးဖြစ်သည်။ ထိုဂြိုဟ်ကို အနောက်တိုင်း နက္ခတ် ဆိုင်ရာတွင် ဂျူပီတာ ဟုခေါ်သည်။ ထိုဂြိုဟ်ကြီးသည်

ကျွန်ုပ်တို့ကမ္ဘာမှ မိုင်ပေါင်းကုဋေ ၆၀ ကွာဝေး၍ ထုထည် အားဖြင့် ကမ္ဘာထက် အဆပေါင်း ၁၃၀၀ ပို၍ကြီး၏။ သို့ရာတွင် အလေးချိန်အားဖြင့် ၃၁၇ ဆသာပိုသည်။ ဝင်ရိုးစွန်း တခုမှတခုသို့ အချင်းမိုင်ပေါင်း ၈၂၉၀၀ ရှိ၍၊ အီကွေတာ၌ အချင်းမိုင်ပေါင်း ၈၇၀၀ ရှိသည်ဟုဆိုသည်။ ဂျူပီတာသည် ဗီးနပ်ခေါ် သောကြာဂြိုဟ်မှတစ်ပါး အထွန်းလင်းဆုံးဂြိုဟ်ကြီးဖြစ်၍ တောက်ပသော အရံဂြိုဟ်ငယ် ၁၁ လုံးခြံရံလျက်ရှိသည်။ နေမှ အကွာအဝေး အလိုက် ဂျူပီတာသည် ပဉ္စမမြောက် ဂြိုဟ်ကြီးဖြစ်၍ နေကို ၁၂ နှစ်ခန့် တွင် တစ်ပတ်ပတ်မိအောင် လှည့်လည်ရသည်။

ကြာသပတေးဂြိုဟ်သည် တနင်္ဂနွေဂြိုဟ်ဖြစ်သောနေမှ မိုင်ပေါင်း ၄၈၃,၂၀၀,၀၀၀ ကျော်မျှကွာဝေးသည်။ ကမ္ဘာနှင့် နေ၏အကွာအဝေး ၅ ဆကျော်မျှဖြစ်သည်။ ထိုဂြိုဟ်သည် မိမိဝင်ရိုးပေါ်တွင် အလိုအလျောက် လှည့်ပတ်နေရာ ၉ နာရီနှင့် မိနစ် ၅၀ တွင် တစ်ပတ်ပြည့်သည်။

ကြာသပတေးဂြိုဟ်သည် မြန်မာကျမ်းဂန်များအရ ဂြိုဟ်ကြီး ၉ လုံးတွင် ၅ လုံးမြောက် ဂြိုဟ်ဖြစ်သည်။ ကြယ်ငယ်အရံ ၄ လုံးရှိသော ကြယ်ကြီးဖြစ်၍ အချင်း ၁၇ ယူဇနာ ရှိသည်ဟု ဝေါဟာရလိနတ္ထဒီပနီ (လှေသင်းအတွင်းဝန်) ကဆိုသည်။ ယင်းကြာသပတေးဂြိုဟ်ကို အစွဲပြု၍ ရက်သတ္တပတ်၏ ၅ ရက်မြောက်နေ့ကို ကြာသပတေး နေ့ဟု ခေါ်သည်။ မြန်မာပြက္ခဒိန်ကျမ်းများအရ ကဆုန်၊ တော်သလင်း၊ ပြာသို၊ တပို့တွဲလများတွင် ကြာသပတေးနေ့များမှာ ရက်ရာဇာဖြစ်၍ တန်ခူး၊ ဝါခေါင်၊ နတ်တော်လများတွင် ပြဿဒါးရက်များ ဖြစ်သည်ဟုမှတ်ယူကြသည်။ မြန်မာတို့သည်ကြာသပတေးဂြိုဟ်ကိုပညာဂြိုဟ်အဖြစ်မှတ်ယူကြ၍ ‘စာသင်ကြာသပတေး၊ စာရေးသောကြာ’ ဟူ၍ ကြာသပတေးနေ့တွင် စတင်ကျောင်းအပ်လေ့ပြုကြသည်။ ကြာသပတေးဂြိုဟ်နတ်မင်း စီးသောဂြိုဟ်ကောင်မှာ ကြွက်ဖြစ်၍ ‘ကြာသပတေးကြွက်၊ ဆယ့်ကိုးသက်၊ နေချက်ပစ္ဆိမ’ ဆိုသောဂြိုဟ်လင်္ကာအရ ကြာသပတေးဂြိုဟ်သက်မှာ ၁၉ နှစ်ဖြစ်ပြီးလျှင်၊ ကြာသပတေးဂြိုဟ် တည်ရာအရပ်မှာ အနောက်အရပ်ဖြစ်သည်။ ဗေဒင်ဝေါဟာရအားဖြင့် ကြာသပတေးဂြိုဟ်ကို ‘ဂုရု’ ဟုခေါ်မှတ်လေ့ရှိသည်။ မြန်မာအက္ခရာအားဖြင့် ပ၊ ဖ၊ ဗ၊ ဘ၊ မ ဟူသောပဝဂ်ဂြိုဟ်အက္ခရာ ၅ လုံးကို ကြာသပတေးနံဟုခေါ်သည်။

ကြာအင်းဆိပ်ကြီးမြို့။ ။တနင်္သာရီတိုင်း ကျိုက္ခမိခရိုင်တွင် ကြာအင်းမြို့ရှိ၍ မြို့ပိုင်ရုံးစိုက်ရာ မြို့ဖြစ်သည်။ မြို့တည်ရာအရပ်မှာ ဒေါနတောင်တန်း၏ မြောက်ဖက်အစွန်တောင်ခြေရင်းတွင်ဖြစ်၍ အတ္တရံမြစ် အရှေ့ဖက်ကမ်းမှ ၂ မိုင်ခန့်ကွာဝေးသည်။ ကြာအင်းမြို့နယ်သည် စတုရန်းမိုင်

ပေါင်း ၂၈၁၀ ခန့်ကျယ်ဝန်းသည်။ ၁၉၄၈ ခုနှစ်သန်ကောင်စာရင်းအရ မြို့နယ်၏လူဦးရေ ၇၄၈၇၇ ယောက်ဖြစ်၍ ယင်းအနက် ၄၆၀၁၀ မှာ ကရင်လူမျိုးများဖြစ်ကြသော်လည်း အများအားဖြင့် ဗုဒ္ဓအယူဝါဒီများဖြစ်ကြသည်။

ကြာအင်းမြို့ကို ရှမ်းလူမျိုးများ စတင်တည်ထောင်သွားကြောင်းအဆိုရှိသည်။ မူလက ရွာကြီးတရွာမျှသာ ဖြစ်၍ တဖြည်းဖြည်း စည်ကားလာသဖြင့် ၁၉၀၈ ခုနှစ်လောက်တွင် မြို့ပိုင်ရုံးစိုက်ရာ မြို့ဖြစ်လာသည်။ မြို့၏ အနောက်ဖက်တွင် ပဒုမာကြာများပေါက်ရောက်သောအင်းကြီးတခုရှိခဲ့သဖြင့် ထိုအင်းကြီးကိုအစွဲပြု၍ ကြာအင်းမြို့ဟု



ကြာအင်းဆိပ်ကြီးမြို့ရှိဗောဓိပင်

ခေါ်ဝေါ်ခြင်းဖြစ်သည်။ ကြာအင်းမြို့မှ ၂ မိုင်ခန့်ကွာဝေးသော အတ္တရံမြစ်ကမ်းနဖူးပေါ်တွင် စည်ကားသော ရွာကြီးတရွာရှိလေရာ ထိုရွာမှာ ဆိပ်ကြီးရွာပင်ဖြစ်သည်။ ထိုရွာတွင်မြို့ပိုင်ရုံး၊ စာတိုက် အစရှိသော အစိုးရအဆောက်အအုံများရှိကြသည်။ ကြာအင်းနှင့်ဆိပ်ကြီးတို့မှာ နီးကပ်နေသဖြင့် ကြာအင်းဆိပ်ကြီးမြို့ဟုခေါ်တွင်ကြသည်။

ဆိပ်ကြီးရွာသည် သင်္ဘောဆိပ်ကမ်းဖြစ်သည့်အလျောက် ယင်းမှ အတ္တရံ မြစ်ကြောင်းကိုစုန်ကာ မော်လမြိုင်သို့ အလွယ်တကူသွားရောက်နိုင်သည်။ အနောက်ဖက်ကျွန်းရွာ၊

ချောင်းနှစ်ခု၊ မုဒုံအရပ်များကိုဖြတ်၍ မော်လမြိုင်မြို့ သို့ ကြာအင်းမြို့မှ မော်တော်ကားလမ်းဖြင့်လည်း သွားရောက် နိုင်သည်။ မော်လမြိုင်နှင့်ကြာအင်းမြို့မှာ မော်တော်ကား လမ်းဖြင့် မိုင် ၅၀ ခန့်ကွာဝေး၏။ ကြာအင်းမှမြောက်ဖက် ကော့ကရိတ်သို့၎င်း၊ အရှေ့ဖက်ကျိုက်ခုံသို့၎င်း ကုန်းလမ်း ခရီးများပေါက်လေသည်။ ကျိုက်ခုံမှတစ်ဆင့် တနင်္သာရီရိုးမ ကိုဖြတ်ကျော်လျှင် ယိုးဒယားနယ်စပ်သို့ရောက်နိုင်သည်။ ဒုတိယကမ္ဘာစစ်အတွင်းက ဖေါက်လုပ်ခဲ့သော ယိုးဒယား မြန်မာမီးရထားလမ်းမှာ ကြာအင်းမြို့နယ် အနန်းကွင်းရွာ အနီးကိုဖြတ်သွားလေသည်။

ကြာအင်းမြို့နယ်တွင် တောင်ယာ၊ ပဲခင်းနှင့် လိမ္မော်၊ ရှောက်ချိုအစရှိသော ဥယျာဉ်ခြံများ လုပ်ကိုင်ကြသည်။ ကျွန်းသစ်အကောင်းစားများလည်း ထွက်ရှိသဖြင့် ဒုတိယ ကမ္ဘာစစ်မဖြစ်မီက ဘုံဘေဘားမား၊ မက္ကရီကာ၊ ဖူးကား စသောသစ်ကုမ္ပဏီကြီးများသည် ဆိပ်ကြီးရွာတွင် ဌာနခွဲ များအသီးအသီး ဖွင့်လှစ်ထားခဲ့ဘူးလေသည်။

မြို့ပေါ်တွင် အစိုးရအထောက်အပံ့ခံ ကရင်အထက်တန်း ကျောင်း တကျောင်းရှိသည်။ ခရစ်ယန်ဘုရားရှိခိုးကျောင်း ကိုလည်း တွဲလျက်ဆောက်ထားသည်။ မြို့နယ်အတွင်း၌ ကျိုက်လောင်ဘုရား၊ ဖါးပြတ်ဘုရားများရှိသည်။ ကျိုက် ခုံအရှေ့ဖက် ဒေါနတောင်ပေါ်တွင်တည်ရှိသော မွတ်လအိ နှင့်မွတ်လအပ် စေတီ ၂ ဆူမှာ ထင်ရှားသောစေတီပုထိုး များဖြစ်ကြသည်။ ဖါးပြတ်ဂူအတွင်းနံရံများတွင် ရှေးနှစ် ပေါင်းများစွာက ထုလုပ်ထားခဲ့သော မွန်အနုပညာဆန် သည့် ဗုဒ္ဓရုပ်တုတော်များကို တွေ့ရှိနိုင်ပေသည်။ ယခုအခါ ကြာအင်းမြို့နယ်ကို ကရင်ပြည်နယ်အတွင်းသို့ ထည့်သွင်း ပေးထားပြီးဖြစ်သည်။

ကြိယာ။ ။ ကြိယာသည် လုပ်ခြင်း၊ ဖြစ်ခြင်း၊ တည်ရှိခြင်း တခုခုကို ဖော်ပြသော စကားလုံးဖြစ်၏။ ကြိယာသည် ဝါကျတွင် နာမ်ကဲ့သို့ အရေးကြီး၍ ကြိယာမပါဘဲ ဝါကျ မဖြစ်နိုင်။ ကြိယာသည် ကတ္တား၏ လုပ်ခြင်း၊ ဖြစ်ခြင်း၊ တည် ရှိခြင်းတို့ကိုဖော်ပြသည်။ ဥဒါဟရုဏ်၊ ‘သူ’ ‘နေ့စဉ်’ ‘ထမင်း’ ဟူသောစကား သုံးလုံးမှာ အဓိပ္ပါယ်မပြည့်စုံချေ။ ‘သူနေ့ စဉ် ထမင်းစားသည်’ ဟူ၍ ‘စားသည်’ ဟူသော ကြိယာ ပုဒ်ကို ထည့်သွင်းမှသာ အဓိပ္ပါယ်ပြည့်စုံလေသည်။

အချို့ကြိယာသည် လုပ်ခြင်းကိုပြု၍၊ အချို့ကားဖြစ်ခြင်း၊ အချို့ကားတည်ရှိခြင်းကိုပြုသည်။ ဥဒါဟရုဏ်၊
‘ခါးပြသည် လူကို သတ်သည်’
‘မောင်ဘ သေပြီ’
‘ခွေးတကောင် ရှိ၏’
ဤဝါကျသုံးခုတွင် ပဌမဝါကျ၌ ‘သတ်သည်’ ဟူသော

ကြိယာသည် လုပ်ခြင်းကိုပြု၍ ဒုတိယဝါကျ၌ ‘သေပြီ’၊ တတိယဝါကျ၌ ‘ရှိ၏’ ဟူသော ကြိယာတို့သည် ဖြစ်ခြင်း တည်ရှိခြင်းကိုပြုသည်။

ကြိယာတို့ကို ကံပါကြိယာ၊ ကံမပါကြိယာ ဟူ၍ခွဲခြား နိုင်သည်။ ‘သူသည် မြင်းကို စီးသည်’ ဟူသောဝါကျ၌ ‘စီးသည်’ ဟူသော ကြိယာပုဒ်သည် ကြိယာလုပ်ရာ ခံရ သည့် ‘မြင်းကို’ ဟူသော ကံပုဒ်မပါဘဲ အဓိပ္ပါယ်မပြည့်စုံ ချေ။ ‘သူအိပ်သည်’ ဟူသော ဝါကျတွင်ကား ‘အိပ်သည်’ ဟူသော ကြိယာပုဒ်နှင့်ပင် အဓိပ္ပါယ်ပြည့်စုံ၍၊ ကြိယာလုပ် ရာခံရသည့် ကံပုဒ်ကို ဆောင်ရန်မလိုချေ။ ကြိယာများကို အကူအညီပေးသည့် ပစ္စည်းများလည်း ရှိကြသေးသည်။ ယင်းတို့ကို ကြိယာနှင့်တွဲသုံးလျှင် အချိန်၊ အခြေအနေ စသည်တို့ကို ထင်ရှားစွာပြသည်။ ဥဒါဟရုဏ်၊ ‘ပြေးလိမ့် မည်’ ဟုဆိုရာ၌ ‘ပြေး’ သည် ကြိယာဖြစ်၍၊ ‘လိမ့်မည်’ မှာ ထိုကြိယာကို ကူညီသော ပစ္စည်းဖြစ်၏။ အချိန်ကာ လကိုပြ၏။ ‘ပြေးလိမ့်မည်’ ၌ ဖြစ်လတ္တံ့ကာလ သဘော ပါ၏။ ယခုမပြေးသေး၊ နောင်အခါ၌ ပြေးလိမ့်မည်ဟူ သော အဓိပ္ပါယ်သည် ထင်ရှား၏။ ကြိယာတခုတွင် ဆိုင် ရာပစ္စည်းတွဲလျှင်၊ ထိုကြိယာပြသောကာလသည် ပြောင်း လဲသွားလေသည်။ ဥဒါဟရုဏ်၊ ‘သွားသည်’ ဟူသော ကြိယာမှာ ‘ယခုသွားသည်’ ဟူသောအနက်ရှိ၍ ဖြစ် ဆဲကာလကိုညွှန်ပြသည်။ ‘သွားခဲ့သည်’ ဟူသောကြိယာ မှာ ပြီးစီးကြောင်းအနက်ရှိ၍၊ ဖြစ်ပြီးကာလကိုညွှန်ပြ သည်။ ‘သွားလိမ့်မည်’ မှာ ‘မပြီးမြောက်သေးကြောင်း’ အနက်ရှိ၍၊ ဖြစ်လတ္တံ့ကာလကို ညွှန်ပြသည်။

ကြိယာဖြင့် အမိန့်ပေးခြင်း၊ တောင်းပန်ခြင်း၊ ဆုတောင်း ခြင်း စသည့်အနက်တို့ကို ပေါ်လွင်စေလိုသောအခါ ယင်း တွင် ဆိုင်ရာပစ္စည်းထည့်ပေးရသည်။ ဥဒါဟရုဏ်၊ ကျွန်ုပ် ကို အစာပေး ‘ပါ’။ စား ‘ပါရစေ’။ ဘုရင်မင်းမြတ် သက်တော်ရှည် ‘ပါစေ’ သတည်း။ ဤဝါကျများသည် ‘ပါ’၊ ‘ပါရစေ’၊ ‘ပါစေ’ ဟူသောပစ္စည်းများကြောင့် အနက်အမျိုးမျိုး ထွက်ရှိလာကြသည်။ တောင်းဆိုသည့် အခါ ညင်သာပျော့ပျောင်းသော စကားလုံးများကို သုံး ကြ၏။ ‘ယခုချက်ခြင်း ထွက်သွားလိုက်’၊ ‘လက်မြောက် လိုက်’ ဟူသောဝါကျများ၌၊ အာဏာသံပါသော ညွှန်ကြား နည်းကို သုံးထား၏။ ယင်းကဲ့သို့ ‘စားသည်’၊ ‘သွား သည်’ ဟူသော ကြိယာရိုးရိုးများကိုပင် ‘စားပါ’၊ ‘သွား လိုက်’ စသည်ဖြင့် လိုရာအနက် ပေါ်လွင်အောင် အမျိုး မျိုးခွဲ၍ သုံးစွဲနိုင်လေသည်။

ခွေးသည် ကလေးကို ကိုက်သည်’ ဟူသော လုပ်ခြင်း သဘောပြသည့် ဝါကျကို ခံရခြင်းသဘောပြသည့် ဝါကျ ဖြစ်စေလိုလျှင်၊ ကတ္တားကို ကံနေရာ၌ ထား၍၊ ကံကိုကတ္တား

နေရာ၌ ထားကာ ‘ကလေး ခွေးကိုက်ခံရသည်’ (ကလေးသည် ခွေး၏ကိုက်ခြင်းကို ခံရသည်) ဟူ၍ ဆိုနိုင်သည်။

နာမ်သဘောသက်ရောက်သော ကြိယာများကို နာမ်ကဲ့သို့ ကတ္တား ကံ နေရာ၌ သုံးစွဲကြသေးသည်။ ဥဒါဟရဏ်၊ ‘စောစော အိပ်ရာထခြင်းသည် ကျန်းမာစေသည်’ ဟုဆိုရာ၌ ‘ခြင်း’ ဟူသောပစ္စည်းကို (ထ) ကြိယာနောက်၌ ထည့်ခြင်းဖြင့် (ထ) ကြိယာသည် (ထခြင်း) နာမ်ဖြစ်လာသည်။ ကြိယာစကားလုံးများကို တခါတရံ နာမဝိသေသနအဖြစ်နှင့်လည်း သုံးနိုင်သည်။ ဥဒါဟရဏ်၊ ဤမိန်းမပျိုလှသည် (ကြိယာ) ‘လှသောမိန်းမပျို’ (နာမဝိသေသန)။

ကြိယာများကို သုံးရာတွင် အချိန်ကာလအလိုက် ရွှေ့နောက်ညီရန် အရေးကြီးသည်။ ဥဒါဟရဏ်၊ ‘လုပ်ခဲ့သည်’ ဟူသော ဖြစ်ပြီးကာလကို နက်ဖြန်နှင့်တွဲ၍၊ ‘နက်ဖြန်လုပ်ခဲ့သည်’ ဟုဆိုလျှင်မှားသည်။ ‘နက်ဖြန်လုပ်ခဲ့ပါ’၊ သို့မဟုတ် ‘နက်ဖြန်လုပ်ခဲ့မည်’ ဟုဆိုမှသာမှန်မည်။ ထို့အပြင် ကြိယာသည် ကတ္တားနှင့် ကိန်းချင်းတူရန် သတိပြုအပ်သည်။ ကတ္တားက တချုပ်ကိန်းဖြစ်လျှင်၊ ကြိယာသည်လည်း တချုပ်ကိန်း ဖြစ်သင့်သည်။ ကတ္တားက အများပြုကိန်းဖြစ်လျှင်၊ ကြိယာသည်လည်း အများပြုကိန်းပင် ဖြစ်သင့်သည်။

ဥဒါဟရဏ်၊ ကျွန်ုပ်လမ်းလျှောက်သွားသည်။ (တချုပ်) ကျွန်ုပ်တို့ လမ်းလျှောက်သွားကြသည်။ (အများပြု)

ကြိယာဝိသေသန။ ။ကြိယာဝိသေသနသည် ဝါကျ၏ အင်္ဂါတခုဖြစ်သည်။ ယင်းသည် ကြိယာ၏အဓိပ္ပါယ်ကို ပိုမိုထင်ရှားစေသည်။ တိကျလေးနက်စေသည်။ နာမ်ကို နာမဝိသေသနက အထူးပြု ကူညီသကဲ့သို့ ကြိယာကို ကြိယာဝိသေသနက အထူးပြုကူညီလေသည်။ ဥဒါဟရဏ်၊ ‘လမ်းလျှောက်သည်’ ဟုဆိုရာတွင်၊ ကြားရသူ၏စိတ်၌ သာမန်လမ်းလျှောက်နေပုံသာလျှင် ပေါ်ထင်လာပေမည်။ အကယ်၍ ‘လျင်မြန်စွာ လမ်းလျှောက်သည်’ ဟုဆိုလျှင် ကြိယာ၏အဓိပ္ပါယ်သည် ပိုမိုတိကျ လေးနက်လာလေသည်။ ဤဝါကျ၌ ကြိယာကို အထူးပြုသည့် ‘လျင်မြန်စွာ’ ဟူသောပုဒ်သည် ကြိယာဝိသေသနဖြစ်သည်။

ကြိယာတခု၌ ‘စွာ’ ဟူသောစာလုံးကို ဖြည့်စွက်လိုက်ခြင်းဖြင့် ယင်းသည် ကြိယာဝိသေသနပုဒ် ဖြစ်လာနိုင်သည်။ ဥဒါဟရဏ် ‘ကောင်းမွန်စွာ’ ‘လှပစွာ’ ‘သေသပ်စွာ’ ‘အေးချမ်းစွာ’ စသည်တို့ဖြစ်ကြသည်။ ကြိယာဝိသေသနသည်၊ တခါတရံ နာမဝိသေသနကို အထူးပြုသည်ကို တွေ့ရသည်။ ဥဒါဟရဏ်၊ ‘အလွန်ကောင်းသော စာအုပ်’ ဤဝါကျ၌ ‘စာအုပ်’ ဟူသောနာမ်ကို ‘ကောင်းသော’ ဟူသော နာမဝိသေသနက အထူးပြုထားသည်။ တဖန်

‘ကောင်းသော’ ဟူသော နာမဝိသေသနကိုပင် ‘အလွန်’ ဟူသော ကြိယာဝိသေသနက အထူးပြုလေသည်။

ကြိယာဝိသေသနများကို အချိန်၊ နေရာ၊ ပြုမူပုံ၊ အရေအတွက်တို့ကို ဖော်ပြသည့် စကားရပ်များ အဖြစ်ဖြင့်လည်း အသုံးပြုတတ်ကြသည်။

ဥဒါဟရဏ်၊ ‘ဈေးသို့ မနေ့ကရောက်ခဲ့ပြီ’ ဟူသော ဝါကျ၌ ‘ရောက်ခဲ့ပြီ’ ဟူသောကြိယာပုဒ်ကို ပိုမိုထင်ရှားအောင်၊ အချိန်ပြသည့် ‘မနေ့က’ ဟူသော ကြိယာဝိသေသနကို ပေါင်းထည့်လိုက်၏။ ဤနည်းနှင့် နေရာကို ပြလိုသောအခါ ‘အနီးတွင်ရပ်နေသည်’၊ ‘အောက်၌တည်ရှိသည်’၊ ‘အတွင်းသို့ဝင်သွားပါ’ ဟူသော ဝါကျများတွင်ပါရှိသည့်၊ ‘အနီးတွင်’၊ ‘အောက်၌’၊ ‘အတွင်းသို့’ ကဲ့သို့သောစကားများကိုအသုံးပြုနိုင်သည်။

(က) ‘ကျယ်လောင်စွာမြည်ဟည်းသောအသံ’

(ခ) ‘တယောက်စီ တယောက်စီ စမ်းသပ်သည်’ ဟူသော ဝါကျ၌ ခု၌ ‘ကျယ်လောင်စွာ’ နှင့် ‘တယောက်စီ တယောက်စီ’ ဟူသောစကားတို့သည် ပြုမူပုံကို ထင်ရှားစေသော ကြိယာဝိသေသနများ ဖြစ်ကြသည်။

အောက်ပါဥဒါဟရဏ် ၌ ‘အလွန်’ ဟူသော ကြိယာဝိသေသနသည် ‘ပမာဏ’ ကို ဖော်ပြသည်။

‘အလွန်စိတ်ဝင်စားဘွယ်ကောင်းသောပုံပြင်’

‘အလွန်အရသာရှိသောမုန့်’

အောက်ပါဥဒါဟရဏ် ၌ ခုတွင် အရေအတွက်ကို ဖော်ပြသော ကြိယာဝိသေသနတခုစီပါရှိသည်။

‘သူသုံးမိုင်ခန့်ပြေးရသည်’

‘သူသည်ကျွန်တော့်အိမ်သို့နှစ်ကြိမ်ရောက်သည်’

နာမဝိသေသနမှကဲ့သို့ပင် ကြိယာဝိသေသနမှလည်း နှိုင်းရှည့်ချက်များရှိကြ၏။ ။ဥဒါဟရဏ်ကား

‘သာ၍ကြည်လင်စွာမြည်တုန်သည်’

‘အမြန်ဆုံးပြေးနိုင်သည်’

‘အစောဆုံးအိပ်ရာမှထသည်’

‘သာ၍နက်အောင်တူးသည်’ စသည်တို့ဖြစ်၏။

ဤအလတ်စား၊ အမြတ်စား နှိုင်းရှည့်ချက်များကို ဝါကျတွင် ကြိယာဝိသေသနအဖြစ် သုံးနိုင်သည်။

ကြီး။ဦး။ ။ဦးကြီးသည် ကုန်းဘောင်ခေတ်နောက်ပိုင်းတွင် ထင်ရှားသော စာဆိုတော်တဦးဖြစ်သည်။ စစ်ကိုင်းနယ် မန်ကျည်းကန်ချောင်း၏တောင်ဖက် စသာဈေးတက်တောင်ကြားရွာတွင် ဖွားမြင်သည်။ အစ်ကိုဖြစ်သူ ကျောင်းဆောက်လှူဒါန်းသော ပင်းဆရာတော်ထံတွင် ငယ်စဉ်က စာပေသင်ကြားရလေသည်။

ထိုနောက် အမရပူရမြို့ ဘုံကျော်တိုက်ဆရာတော်ထံတွင်

ရှင်သာမဏေအဖြစ်၊ ရဟန်းအဖြစ်ရခဲ့သည်။ ထိုကျောင်းတိုက်၌ပင် ဆက်လက်၍ စာပေသင်ကြား ပို့ချခဲ့သည်။

ထိုနောက်လူထွက်၍ ၁၂၀၁ ခုနှစ် သာယာဝတီမင်းလက်ထက် ရွှေပြည်တံခွန်မြင်းစုကို ဖွဲ့စည်းရာ၌ စုရေးစုကိုင်အဖြစ် ထမ်းရွက်သည်။ ရတနာသိင်္ဃ မြို့မရုံးတော်၌လည်း ထမ်းရွက်သေးသည်။ မင်းတုန်းမင်းလက်ထက်တွင် ရတနာသိင်္ဃ မြို့၌ပင် ဆက်လက်ထမ်းရွက်သည်။ ထိုအခါ ဆယ်အိမ်ခေါင်း ဘွဲ့လွှမ်းချင်း၊ တောပြန်ဘွဲ့လွှမ်းချင်း၊ မောင်ဘွဲ့လွှမ်းချင်း စသည်များကို ရေးသား၍ အိမ်ရှေ့စံ ကနောင်မင်းသား သို့ဆက်သွင်းသည်။ ဦးကြီး၏လွှမ်းချင်းများမှာ မည်မျှထိမိသည်ကို ဖော်ပြပါသရုပ်ဖော် ကဗျာတပုဒ်ဖြင့်ခန့်မှန်းနိုင်၏။

ပျော်ပုံကသစ်သန့်ငုံ၊ ငယ်ချစ်ကယ်လိုက်ခဲ့တော့၊
အကြိုက်ကတဲတို့တောရွာမှာ၊ မိုးအကာပင်ယံထက်ဆီက၊
ထန်းရွက်နှင့် ဆင်သည့် အိမ်၊ ခြုံတင်းတိမ် နွားရေခင်းလို့၊
ညဉ့်တွင်းကိုပုလွေကျော်နှင့်၊ ပျော်ပမယ်လေး။ ။

ကိုက်ဖူးငယ်ညွန့်စီ၊ ချဉ်ပေါင်နီကို၊ ရာသီလေ၊ ပုစွန်လုံး
ခွံဖုံးထေ့လို့၊ တောလေ့ငယ်တဆင်၊ လယ်ကြွက်ကင်နှင့်၊
တို့ခွင်ဖရုံ၊ အချိုချက်ဟင်းဘက်စုံလှ၊ မင်းပုံထယ်ထယ်၊
နေစာပျိုအစ်ကိုကို တယ်ပမယ်၊ ဆောင်းနယ်ဝင်သည်
ချိန်ကို၊ ယစ်စည်းစိမ် အဆီဖိန်းလို့၊ မှိန်းစေ့မယ်လေး။ ။

သီပေါမင်းလက်ထက်တွင် တောင်ငူ သစ်တောစာရေး၊ တောင်ငူမြို့စာရေး ရာထူးများဖြင့် ခြီးမြှင့်ခြင်းခံရသည်။ လွှမ်းချင်းများ ကိုသာမက စသာဈေးတက်တောင်ကြား သမိုင်း၊ ရတနာကြေးမုံကျမ်းနှင့် ပါဌာနုသာရီသတ်ပုံ တို့ကို လည်းရေးသားခဲ့လေသည်။

ဦးကြီးသည် အလှူအတန်းဖက်တွင် စေတနာထက် သန်၍ ထာဝရကုသိုလ်ဖြစ်သော ဘုရားတည် ကျောင်း ဆောက်ခြင်းများကို ပြုတတ်သည်။ သူ၏ကဗျာများသည် တောဓလေ့နှင့် အရွှမ်းအသောများ ပါဝင်သဖြင့် ဖတ်ရှုသူ ကြားနာသူတို့၏ စိတ်နှလုံးကို ရွှင်ပြုံးနှစ်သက်စေနိုင်သည်။ ဦးကြီးသည် တောဓလေ့သရုပ်ကို ထင်ရှားအောင်ဖော်ပြ နိုင်စွမ်းသော စာဆိုဖြစ်သဖြင့် စာပေလောကတွင် ထင်ရှား ကျော်ကြားသည်။

အထက်မြန်မာနိုင်ငံကို ဗြိတိသျှတို့သိမ်းပိုက်ပြီးနောက် များမကြာမီ ပျဉ်းမနားမြို့တွင် ကွယ်လွန်လေသည်။

ကြေးစည်။ ။ ကြေးစည်သည် ဃနတူရိယာ ဟုခေါ်သည့် တခဲနက်စည်များတွင် အဝင်အပါဖြစ်သော တူရိယာတမျိုး ဖြစ်သည်။ ကြေးကို မူတည်ကာ ပြုလုပ်ထားသဖြင့် ကြေး စည်ဟုခေါ်တွင်သည်။ ကြေးစည်သည် သာယာငြိမ် လေး၊ ကြည်အေးသောအသံကို ဆောင်သည့်ပြင် ကြေးစည်သံကို

အဝေးမှ ကြားနိုင်သဖြင့် ဗုဒ္ဓအယူဝါဒီများသည် အများ အားဖြင့် သာသနာ့ကိစ္စများတွင် ဖိတ်ကြားနှိုးဆော်သည့် အခါ၊ ကုသိုလ်ကောင်းမှုပြု၍ အမျှအတန်းဝေသည့်အခါများ တွင်တီးခတ်လေ့ရှိသည်။ မြန်မာတူရိယာများ၌ ကြေးသံ ၁၀ ပါးဟုဆိုသော တူရိယာသံ ၁၀ မျိုးတွင်လည်း ကြေး စည်သံမှာ တပါးအပါအဝင်ဖြစ်သည်။ (တူရိယာ - ရှု။)

ကြေးစည်၏ ပုံသဏ္ဌာန်မှာ ၃ ထောင့်ပုံ အပြားဖြစ် သည်။ အပေါ်ထိပ်အစွန်းမှာ လုံး၍ အောက်အစွန်း ၂ ဖက် မှာ အပေါ်သို့ ကော့ထောင်၍နေလေသည်။ ကြေးစည်၏ ဝမ်းသည် အနည်းငယ် မိုမော့ကွဲ၍နေသည်။ အနားသတ် ပုံသဏ္ဌာန်အားဖြင့် ကြေးစည်သည် စေတီပုံနှင့်တူသည်။

ကြေးစည်မှာ ခေါင်းလောင်းကဲ့သို့ ပုံလောင်း၍ ယူရ သော ကြေးထည်မျိုးမဟုတ်ဘဲ ကြေးမောင်း၊ လင်းကွင်း များကဲ့သို့ ပုံခတ်၍ ယူရသော အထည်မျိုးဖြစ်သည်။ ကြေးစည်ပြုလုပ်ရန် သတ္တုရောစပ်ပုံမှာ ဆရာတဦးနှင့်တဦး မတူကြချေ။ အချို့က ကြေးဝါနှင့်ခဲ၊ ကြွပ်၊ ဘင်များကို အချိုးအစား အမျိုးမျိုးဖြင့် ရောစပ်ကြသည်။ အချို့ကမူ ကြေးဝါ ၇၀၊ သွပ် ၂၀၊ ခဲ ၁၀ ကျပ်အချိုးဖြင့် ရောနှော ပေါင်းစပ်ကြသည်။ ကြေးစည်အရွယ်ပမာဏမှာလည်း အမျိုးမျိုးရှိသည်။ ကလေးကစားစရာ ၂ လက်မအရွယ် ကြေးစည်မှ အောက်ခြေ ပြက် ၂ ပေခွဲခန့်ရှိ၍ အချိန်ပိသာ ၅၀ ကျော်အရွယ်အထိကြေးစည်ခတ်ကြသည်။



ကောင်းမှုကုသိုလ်၏အဖို့ကို၍သို့ကြေးစည်တီး၍အမျှဝေ၏။

ကြေးစည်ကို ရိုက်တီးရာ၌ အခြားစည်မောင်း ခေါင်းလောင်းတို့ကို တီးသကဲ့သို့ မထူမထိးရဘဲ အရိုးတံတပ်ထားသော သစ်သားဆောက်ပုတ်ဖြင့် ကြေးစည်၏ ထောင့်စွန်းတဖက်ကို တီးခတ်ပေးရသည်။ ထိုအခါ ကြိုးဖြင့်ဆိုင်းထားသော ကြေးစည်သည် လည်သွားယင်း သာယာငြိမ်လေးသောအသံကို ဝေ့ဝေ့ထွက်ထွက် ပေါ်လာစေသည်။ ဗုဒ္ဓအယူဝါဒီ မြန်မာလူမျိုးတို့၏ နေအိမ်များတွင် ဘုရားစင်ရှေ့၌ အရွယ်သင့် ကြေးစည်များကို ဆွဲထားကြပြီးလျှင် ဘုရားပုထိုး ရှိခိုးဝတ်တက်ခြင်း၊ ဆွမ်းတော်ကပ်ခြင်း၊ ဆီမီးပူဇော်ခြင်းစသော ကုသိုလ်ကောင်းမှုများ ပြုတိုင်းပြုတိုင်း ကြေးစည်ကို ရိုက်တီးလေ့ရှိကြသည်။ ဆွမ်းလောင်းအသင်း၊ ဝတ်အသင်း၊ အရက်ခံဆွမ်းလောင်းအဖွဲ့ စသောအသင်းအဖွဲ့များသည် အလှူခံထွက်သည့်အခါ ကြေးစည်ကိုရှေ့ဆုံးမှ ရိုက်တီး၍ နှိုးဆော်ဖိတ်ကြားလေ့ရှိကြသည်။

ကြေးစည်ကို သုမင်္ဂလကိစ္စများတွင်သာမက ဒုမင်္ဂလကိစ္စများတွင်လည်း အသုံးပြုကြသေးသည်။ အသုဘ၌ ဆွေမျိုးညာတိ မိတ်သင်္ဂဟများကပြုလုပ်သော ကောင်းမှုဒါနကို သေလွန်သူနှင့်တကွသတ္တဝါအများတို့အားအမျှပေးဝေခြင်း အထိမ်းအမှတ်ဖြင့်၎င်း၊ အိုခြင်း၊ နာခြင်း၊ သေခြင်းတို့၌ သတိသံဝေဂရစေခြင်းငှာ၎င်း ကြေးစည်ကို ရိုက်တီးလေ့ရှိကြသည်။

ကြေးစည်ကို အသုံးပြုခြင်းမှာ မြန်မာလူမျိုးတို့၏ သီးခြားထင်ရှားသော ယဉ်ကျေးမှု တရပ်ဖြစ်သည်။ ရန်ကုန်မြို့သာသနဂူဟာ စေတီယင်္ဂဏအသင်း ကဲ့သို့သော အသင်းအဖွဲ့အချို့တို့သည် ကြေးစည်ကို အသင်းတံဆိပ်အဖြစ် အသုံးပြုကြသည်။ အချုပ်အားဖြင့် ကြေးစည်သည် သာသနာရေးဆိုင်ရာ တူရိယာတခုဖြစ်သည်။ ကြေးစည်သံကို ကြားရသောသူတော်စင်တို့သည် စိတ်နှလုံးတည်ငြိမ် ချမ်းမြေ့ကြကုန်သည်။ ထိုသို့ဖြစ်ကြရသည်မှာ သာယာချိုသော ကြေးစည်သံသည် မြေငြိမ်သက်သော နိဗ္ဗာန်ကို အာရုံပြုစေနိုင်သောကြောင့်ဟုဆိုရပေမည်။

ကြေးစည်နှင့် ဗုဒ္ဓတရားတော်သည် အစဉ်ဆက်စပ်နေရကား ရတနာသုံးပါးနှင့်ဆိုင်သောကိစ္စများတွင် ကြေးစည်သံအမြဲကြားရ၏။ သို့ဖြင့် ‘စက်တော်ရင်းဝယ်’ ကဗျာတွင်

ချာလည်ချာလည်
ရွှေကြေးစည်လည်း
သာကြည်ချိုအေး
နိဗ္ဗာန်တေးကို
ကြော်ကြွေးရာမှ ဆိတ်ခဲ့ပြီ။

ဟူ၍စာဆိုတဦးက ဖွဲ့ဆိုထားလေသည်။

ကြေးညို။ ။ ကြေးညိုဆိုသည်မှာ ကြေးနီနှင့်သံဖြူကို အချိုးအမျိုးမျိုးနှင့် ရောစပ်ထားသော သတ္တုစပ်ကို ဆိုလိုသည်။ အင်္ဂလိပ် ဝေါဟာရအားဖြင့် ကြေးညိုကို ‘ဗရွန်း’ ဟုခေါ်သည်။ သတ္တုနှစ်မျိုးဖြစ်စေ၊ နှစ်မျိုးထက်ပို၍ဖြစ်စေ၊ ရောနှောပေါင်းထားသော သတ္တုစပ်သည် မူလသတ္တု သန့်သန့်များထက် ပိုမိုအသုံးဝင်ကြောင်းကို ရှေးမဆွကပင်သိရှိခဲ့ကြသည်။ ဥဒါဟရဏ၊ ကြေးနီသတ္တုသန့်သန့်သည် ပျော့သဖြင့် အရာရာတိုင်းတွင် အသုံးပြုရန် များစွာမသင့်လျော်သော်လည်း ယင်းကို သံဖြူနှင့်ရောစပ်၍ ကြေးညိုဖြစ်လာသည့်အခါ ကြေးနီထက် မာလာသောကြောင့် ကြေးနီထက် ပိုမိုအသုံးဝင်လာသည်။ ကြေးညိုကို စက်မှုလုပ်ငန်း အမျိုး



သွန်းပြီးကြေးညိုထည်တခုကိုအပြီးသတ်အချောကိုင်နေစဉ်

မျိုးတွင်၎င်း၊ အနုပညာ လုပ်ငန်းများတွင်၎င်း၊ ကြေးရုပ်သွန်း လုပ်ငန်းများတွင်၎င်း၊ များစွာအသုံးပြုကြ၏။ ယခုခေတ်တွင် ကြေးညိုဖြင့် ခေါင်းလောင်းကြီးများကို ပြုလုပ်ယူကြ၏။ ကြေးနီဖြင့်လုပ်သော ခေါင်းလောင်းကြီးများမှာ ပျော့၍ အသံမသာချေ။ ကြေးနီကိုသံဖြူနှင့် ရောစပ်ပြီးလုပ်သော ခေါင်းလောင်းများမှာမူကား မာလည်းမာ၍ ထိုးလိုက်သည့်အခါ အသံလည်းအလွန်သာသည်။ အမျိုးကောင်းသော ကြေးညိုရရန် ကြေးနီနှင့်သံဖြူကို အချိုးအမျိုးမျိုးနှင့် ရောစပ်ကြသော်လည်း ရောစပ်ရာတွင် သံဖြူများခွဲသော် ကြေးညိုသည် ပို၍မာပြီးလျှင်ဆတ်သည်။

သင်္ဘောကြီးများတွင် တပ်ဆင်ထားရှိသော ငမန်းယပ် ဝင်ရိုးကြီးများသည် အလွန်ပင် လေးလှလေရာ ထိုဝင်ရိုးကြီး များကို ထိန်းထားရသော သံကွင်းကြီးများမှာ အလွန်မှာ ကျော့ဖို့လိုပေသည်။ အများအားဖြင့် ထိုသံကွင်းကြီးမျိုး ကို ဖေါစဖိုဗရွန်း ဟုခေါ်သော သတ္တုစပ်ဖြင့် ပြုလုပ်ထား သည်။ ဤသတ္တုစပ်မှာ ကြေးညိုတွင် ဖေါစဖေါရပ် အနည်း ငယ် ရောစပ်ထားသဖြင့် ကြေးညိုရိုးရိုးထက် ပို၍ခိုင်မာ သည်။ ကြေးနီကိုသံဖြူနှင့် ရောစပ်မည့်အစား အလျူမီနီ ယမ်နှင့် ရောစပ်လိုက်သောအခါ အလျူမီနီယမ်ဗရွန်းခေါ် သတ္တုစပ်ကိုရ၏။ ထိုသတ္တုစပ်သည် စားတတ်သော ဓါတ် ပစ္စည်းအချို့၏ဒဏ်ကို ခံနိုင်သောကြောင့် အိုးခွက်များပြု လုပ်ရာတွင် အသုံးပြုကြသည်။

လူတို့သည် ရှေးနှစ်ပေါင်းများစွာကစ၍ ကြေးနီနှင့်သံဖြူ ရောစပ်ထားသော ကြေးညိုကို အသုံးပြု လာခဲ့ကြသည်။ ကြေးနီကြေးဝါစသော သတ္တုများကို စတင်တွေ့ခဲ့သည်မှာ အမှတ်မဲ့ တွေ့ခဲ့ခြင်းဖြစ်သည်။ ထိုအခါက သံကို မတွေ့ရ သေးချေ။ ကြေးနီနှင့်သံဖြူ ရောစပ်ထားသော ကြေးညို သည် ကြေးနီ သို့မဟုတ် သံဖြူသန့်သန့်တို့ထက် ပို၍မာ ကြောင်းကို သိရှိကြသောအခါ ဓါး၊ လှံ၊ ပုဆိန်၊ မြားသွား စသောလက်နက်များ၊ အိုးခွက်ဇွန်းစသော အသုံးအဆောင် များကိုကြေးညိုဖြင့် ပြုလုပ်လာကြ၏။ ဤသို့ဖြင့် ‘ကျောက် ခေတ်’ ဟုခေါ်သောခေတ်တွင် ကျောက်တုံးကျောက် ပြားများကိုသာ အဓိကအသုံးပြု လာခဲ့ကြရာမှ ကြေးညိုကို အသုံးပြုလာကြသောအခါ ‘ကြေးညိုခေတ်’ဟု ခေါ်သည်။

လူတို့ပဌမဆုံးအသုံးပြုသည့်သတ္တု

သတ္တုထဲတွင် ကြေးနီသည် လူတို့ပဌမဆုံးအသုံး ပြုသောပစ္စည်း ဖြစ်၏။ ကြေးနီ၏ အသုံးဝင်ပုံမှာ များလှပေသည်။ အကယ်၍ ကြေးနီသာမရှိပါက လျှပ်စစ်ပညာသည် ယခုလောက်ထွန်းကားလာနိုင်ဖွယ်ရာမရှိချေ။

ကြေးနီ။ ။ကြေးနီကို ကမ္ဘာအနှံ့အပြား၌ရရှိ၍ နှစ်စဉ် နှစ်တိုင်းလိုပင် တန်ချိန်ပေါင်း ၁,၅၀၀,၀၀၀ မျှ တူးဖော် အသုံးပြုလျက်ရှိ၏။ ထိုမျှသော ကြေးနီတို့အနက်ထက်ဝက် နီးပါးကို အမေရိကန်ပြည်ထောင်စု နှင့် အာဖရိကတိုက် တောင်ပိုင်းတို့မှ တူးဖော် ရရှိသည်။ ဤနှစ်နိုင်ငံအပြင် ကြေး နီအမြောက်အမြားထွက်သော အခြားဒေသများမှာ ချီလီ နိုင်ငံ၊ မက္ကဆီကိုနိုင်ငံနှင့် ဂျပန်နိုင်ငံတို့ဖြစ်သည်။ ကြေးနီ

လခန့် ကြာသည်ဟုဆို၏။ ထိုအတုံးကြီးထဲမှ ရွှေဒင်္ဂါးပေါင် ၃၀၀၀၀ မျှ တန်ဖိုးရှိသော ကြေးနီကို ရရှိသည်။ တခါတရံ ကြေးနီကို သံဖြူနှင့် တနေရာတည်းတွင် တွေ့ရတတ်၏။ ကြေးနီကို သံဖြူနှင့် ရောကျသောအခါ ကြေးညို (ဗရွန်း) ကိုရ၏။ ကြေးညိုသည် ကြေးနီထက် မာသောကြောင့် ယင်း ကို ရှေးခေတ်လူတို့သည်လက်နက်များ၊ လူ့အသုံးအဆောင် များ ပြုလုပ်ရန် အသုံးပြုခဲ့ကြ၏။ (ကြေးညို — ၅။)

သတ္တုရိုင်း အများဆုံးရှိရာဒေသမှာ မြောက်အမေရိကတိုက် ဆူပီးရီးယား အိုင် ပတ်လည်တဝိုက်ပင်ဖြစ်၏။

သတ္တုထဲတွင် ကြေးနီကို လူတို့ပဌမ ဆုံး အသုံးပြုခဲ့ကြ၏။ သံကို တွေ့ပြီး သည့်နောက် ကြေးနီအသုံးနည်းလာ သော်လည်း သံမှလွဲလျှင် ကြေးနီမှာ အသုံးအဝင်ဆုံး သတ္တုဖြစ်လေသည်။ ကြေးနီကို သဘာဝတွင် သယံဇာတ အဖြစ်ဖြင့်လည်း တွေ့ရတတ်၏။ ကြေးနီသန့်သန့်ကို အတုံးအနေဖြင့် တွေ့ရရာ အချို့အတုံးများမှာ အလွန် ကြီးမားသည်။ ယခုအချိန်အထိ တွေ့ ရသမျှသော အတုံးများ အနက် အကြီးဆုံးမှာ အလွန်ကြီးမားသဖြင့် သယ်ယူပို့ဆောင်ရာ၌ လွယ်ကူစေရန် လူပေါင်း ၂၀ မျှ ထိုအတုံးကြီးကို ခွဲစိတ်ကြရ၏။ ဤသို့ ခွဲစိတ်ရာ၌ ၁၅



ကြေးညိုခေတ်တွင်အသုံးပြုသောလက်နက်ကိရိယာများ



ကြေးညိုဖြင့်သွန်းယူသည့်အနုပညာလုပ်ငန်းတရပ်

- ၁။ ရုပ်ထုလုပ်ငန်းတွင်ကြေးညိုကိုအရုပ်သွန်းရန်အတွက်ပဌမဦးစွာဖိုတွင်ထည့်၍အရည်ကျိုရသည်။
- ၂။ အရည်ပျော်နေသောကြေးညိုများကိုလောင်းထားသောပုံတွင်ထည့်သွန်းပြီးနောက်နှစ်ခုဟပ်ထားသောပုံစံခွက်ကိုခွဲလိုက်ရသည်။
- ၃။ ထိုနောက်သွန်းလောင်းရရှိသောရုပ်လုံးကိုလိုသောနေရာများတွင်ဆက်ပေးနိုင်ရန်အရာများသတ်မှတ်ရသည်။
- ၄။ သူ့နေရာနှင့်သူနေသားတကျရုပ်လုံးပေါ်လာအောင်ဆက်ပေးပြီးနောက်အချောကိုင်ရပြန်သည်။
- ၅။ အချောကိုင်ပြီးရုပ်လုံးများကိုတခုနှင့်တခုတွဲစပ်ပြီးနောက်စိုက်ထူမည့်ခုံတွင်တပ်ဆင်ထူထောင်ရသည်။
- ၆။ ရုပ်လုံးများ အပြီးသတ် တပ်ဆင် ထူထောင်ပြီးနောက် ခိုင်မြဲစေရန်စွိုများရိုက်ပေးရ၍ နောက်ဆုံးအချောကိုင် လိုက်သောအခါမှ လုပ်ငန်းကိစ္စပြီးလေတော့သည်။



ကြေးနီဖြင့်ပြုလုပ်ထားသောအနုပညာလက်ရာမြောက်သည့်အိမ်သုံးပစ္စည်းများ

လျှပ်စစ်ဓာတ် သွယ်ယူရန် ဝိုင်ယာကြိုးများ၊ ရေအောက်ကြေးနန်းကြိုးများ၊ တယ်လီဖုန်းကြိုးများကို ကြေးနီဖြင့်ပြုလုပ်ယူကြ၏။ ဂျင်နရေတား၊ မိုတာ၊ လျှပ်စစ်ခလုတ်များနှင့် အခြားလျှပ်စစ်နှင့်ဆိုင်သည့် အသုံးအဆောင်များတွင် ကြေးနီကို အသုံးပြုကြ၏။ ကြေးနီအပြားကို ဗလောက်လုပ်ရာတွင်သုံး၏။ ကြေးနီသည် အပူကို အလွယ်တကူလိုက်စေသည့်အပြင် အပူဒဏ်ကိုလည်း အသင့်အတင့် ခံနိုင်ရည်ရှိခြင်းကြောင့် ယင်းကို မီးရထားစက်ခေါင်းများတွင် မီးခန်းများပြုလုပ်ရန် အသုံးပြုကြ၏။ ကော့ပါးဆာလဖိတ် (ကြေးဒုတ္တာ) ခေါ် ကြေးနီမှ ပြုလုပ်ရရှိသော ဓာတ်

တုင်းမှ တူးဖော်ရရှိသော ကြေးနီသတ္တုရိုင်းသည် နီကြန့်ကြန့် အရောင်ရှိသဖြင့် ယင်းကို သတ္တုနီဟူ၍လည်း ခေါ်၏။ ရောမလူမျိုးတို့သည် ကြေးနီကို စိုက်ပျိုးရန်မှ ရရှိခဲ့ကြသဖြင့် ဤအချက်ကို အကြောင်းပြုပြီးလျှင် သိပ္ပံဝေါဟာရတွင် ကူပရမ်ဟုခေါ်ဝေါ်ခဲ့ကြ၏။ ကြေးနီကို သာမန်အပူချိန်၌ပင် အပြားခတ်နိုင်သည်။ နန်းလည်း ဆွဲနိုင်သည်။ ထုရှိက်ပေးလျှင် သို့မဟုတ် နန်းဆွဲပေးလျှင် ကြေးနီသည် သံမဏိအပျော့စား လောက် မာလာ၏။ သို့သော် နီလာအောင် မီးဖုတ်၍ ရေဖြင့်ဆေးလိုက်သော် ဤသတ္တိမှာ ပြယ်သွား၏။ ကြေးနီကို အရောင်ပြောင်လက်လာအောင် ပွတ်တိုက်ပေးနိုင်၏။ သံချေးစား သက်သို့ ချေးမစားခြင်းကြောင့်လည်း အိမ်အသုံးအဆောင်များ၊ အိုးခွက်များ ပြုလုပ်သုံးစွဲကြ၏။ အိုးခွက်များ ပြုလုပ်ရာ၌ ကြေးနီကို သံဖြူရည် သုတ်လိမ်းပေးကြသည်။ ကြေးနီကို လျှပ်စစ်နှင့်ဆိုင်သည့် ကရိယာများတွင်အများဆုံး အသုံးပြု၏။ အကယ်၍ ကြေးနီသာ မရှိပါက လျှပ်စစ်ပညာမှာ ယခုလောက် ထွန်းကားလာနိုင်မည် မဟုတ်ချေ။ အဘယ်ကြောင့်ဆိုသော် လျှပ်စစ်ကို သုံးစွဲရာ၌ ကြေးနီကို အမြောက်အမြား လိုသောကြောင့်ဖြစ်ပေသည်။

ဆားတမျိုးသည် ကောက်ပဲသီးနှံဖျက် ပိုးမွှားများကို သေစေတတ်သဖြင့် လယ်သမားများအား များစွာသော အထောက်အပံ့ ဖြစ်စေ၏။ ကြေးနီကို အခြားသတ္တုများ



ကြေးနီကို အရည်ကျို၍ ပုံသွန်းလောင်းနေသည့် အလုပ်ရုံခန်းမကြီး

နှင့်ရော၍ သတ္တုစပ်များ ပြုလုပ်ယူနိုင်၏။ သံဖြူနှင့် ရောယူသော် ကြေးညို (ဗရွန်း) သတ္တုစပ်ကိုရ၏။ သံမဏိမပေါ်မီ ကြေးနီ၊ ကြေးညိုနှင့် ကြေးငါတို့သည် စီးပွားရေးလုပ်ငန်းများတွင်အလွန်အရေးပါအရာရောက်ခဲ့ကြလေသည်။

ကြေးနီသတ္တုရိုင်းမှာ များသောအားဖြင့် ကော့ပါး အောက်ဆိတ်နှင့် ကော့ပါးဆာလဖိတ်(၃)များ ဖြစ်ကြ၏။ အချို့ ကြေးနီသတ္တုတွင်းများသည် မြေပြင်၌ တူးရသော တွင်းမျိုးဖြစ်၍ အချို့တွင်းများမှာမူ ကျောက်မီးသွေးတွင်း ကဲ့သို့ မြေအောက်တွင်းများ ဖြစ်ကြသည်။ သတ္တုတွင်း အလုပ်သမားများသည် သတ္တုရိုင်းအကြောင်းကို ကောင်း စွာနားလည်ကြသဖြင့် ကြေးနီသတ္တုရိုင်းကို မြင်ရုံနှင့် အခြား ပစ္စည်းတို့အထဲမှ ရွေးချယ်နိုင်ကြ၏။ ရွေးချယ်ပြီးသော ကြေးနီသတ္တုများကို လမ်းလုပ်ရာ၌အသုံးပြုသည့် ကျောက်ခွဲ စက်ကဲ့သို့သော စက်များဖြင့် ခွဲပေး၏။ အချို့သတ္တုရိုင်း များတွင် သတ္တုသည် သတ္တုဈေးများနှင့် ရောနေသဖြင့် ခွဲပြီးသား အတုံးများကို အမှုန့်ဖြစ်အောင် ဒလိမ့်ကြီးများ ဖြင့် ကြိတ်ပေးရ၏။ အကယ်၍ သတ္တုကို ထိုထက်ညက် အောင် ကြိတ်ပေးရန် လိုအပ်သောအခါ ထိုအမှုန့်ကို တဖန် အလွန်လေးသော သံလုံးများနှင့်အတူ စည်ကြီးများတွင် ထည့်၍လည်း ပို၍ညက်လာအောင် ကြိတ်ပေးရပြန်သည်။

ချေပြီးသား သတ္တုရိုင်းတွင် အတုံးများပါလျှင် အရွယ် အစားစား ရွေးထုတ်၍ ဆန်ခါပေါ်တွင် တင်ပြီးနောက် ရေ ဖြင့်ကျပ်ပေးရသည်။ ကြေးနီပါသော သတ္တုရိုင်းမှာ လေးသ ဖြင့် ရေအောက်တွင် အနည်ထိုင်သွား၏။ ကျောက်ဖြုန်းတို့ မှာမူကား ရေနှင့်ပါသွား၏။ အလွန်သေးငယ်သော အမှုန့် များကို ရေဖြင့် ရောပြီးလျှင် ခုံစောင်းပေါ်တွင် လောင်း ချရသည်။ ခုံ၏ မျက်နှာပြင်တွင် ရေစီးရာလမ်းကို ကန့်လန့် ဖြတ်၍ ရိုက်ထားသော တန်းများရှိ၏။ ရေလွှတ်ထားစဉ် ခုံကို ပြင်းထန်စွာ လှုပ်ခါပေးသဖြင့် ရေတွင်ပါလာသော သတ္တုမှုန့်များသည် တန်းများပေါ်တွင် တင်ကျန်ခဲ့သည်။ ပေါ့ပါးသည့် ကျောက်မှုန့်များမှာ ရေနှင့်အတူ တန်းအား လုံးကို ကျော်၍ပါသွား၏။ ခုံမှာ အစဉ်လှုပ်နေသဖြင့် တန်း ပေါ်တွင် ကျန်ရစ်သော သတ္တုမှုန့်များသည် ခုံအစွန်းဆီသို့ တဖြည်းဖြည်း ရွေ့သွားပြီးနောက် ထိုနေရာတွင် ခံထား သော မြောင်းထဲသို့ကျရောက်ရသည်။

ခုံမှ နောက်ဆုံးကျဆင်းသည့်ရေတွင် သတ္တုမှုန့်များ မျောခိုလျက် ပါရှိ၏။ ထိုအမှုန့်များသည် အလွန်သေးငယ် သဖြင့် ရုတ်တရက် အနည်ထိုင်ရန်ခဲယဉ်းသည်။ သို့သော် ထိုအမှုန့်များတွင် သတ္တုအချိုးအစား ပါရှိသည်မှာ များ သဖြင့် ခုံမှ ကျဆင်းလာသောရေကို မစွန့်ပစ်နိုင်ချေ။ ရေ တွင် မျောခိုပါရှိသော သတ္တုမှုန့်များကို ထုတ်ယူရန် ကောင်း သောနည်း တနည်းရှိ၏။ ထိုနည်းမှာ ရေကို ဆီမြှုပ်များ ဖြင့် ရောပေးရ၏။ ဆီမြှုပ်များသည် သတ္တုကို တွယ်ကပ် နိုင်သော သတ္တိရှိ၍ သတ္တုမှုန့်များကို ရေတွင်နှစ်မသွား အောင် ပင့်ဆောင်ထားကြ၏။ သတ္တုမပါသော ကျောက် များသည် ရေတွင် နစ်မြုပ်သွားကြ၏။ ထိုအခါ သတ္တုမှုန့်

ကပ်လျက်ရှိသော ဆီမြှုပ်များကိုခပ်ယူပြီးလျှင် ယင်းမှကြေး နီထုတ်ယူရ၏။ ဤနည်းကိုမသိရမီက သတ္တုရိုင်း ၁ တန် လျှင် ကြေးနီ ၁၆ ပေါင်ခန့် ဆုံးရှုံးခဲ့၏။ ဆီမြှုပ်ဖြင့် သတ္တုမှုန့်များကို ထုတ်ယူသည့်အချိန်မှစ၍ သတ္တုရိုင်း ၁ တန်လျှင် ကြေးနီ ၁ ပေါင်ခန့်မျှသာ ဆုံးရှုံးလေတော့သည်။

ကြေးနီသတ္တုရိုင်းကို အရည်မကျိုမီ ပဌမဆုံး မီးတိုက် ပေးရ၏။ မီးတိုက်ရာ၌ သတ္တုမှာ အရည်မပျော်သော်လည်း သတ္တုရိုင်းမှ ကန့်အားလုံးလိုလိုပင် ထွက်သွား၏။ မီးတိုက် သောစခန်း ပြီးဆုံးသောအခါ အရည်ကျိုလုပ်ငန်း စတော့ သည်။ အရည်ကျိုရာ၌ တခါတရံ လေပြင်းဖိုများကို အသုံး ပြု၍ တခါတရံ မီးလွှဲမီးဖိုများကို အသုံးပြုကြ၏။ ကြေး နီအရည်ကျိုရာ၌သုံးသည့် လေပြင်းဖိုသည် သံရည်ကျိုရာ၌ သုံးသည့် လေပြင်းဖိုနှင့် အချက် ၂ ချက်မှလွဲ၍ အတူတူပင် ဖြစ်၏။ ထို ၂ ချက်ကား ကြေးနီကျို လေပြင်းဖို၏ အောက် ပိုင်း၌ အတွင်းခံ မပါရှိသည့်အချက်နှင့် ထိုအပိုင်းကို ရေ အိတ်ဖြင့် အအေးခံပေးထားသည့် အချက်တို့ဖြစ်သည်။ မီးဖိုတွင်းသို့ သတ္တုရိုင်းကို ကုတ်မီးသွေး၊ သတ္တုပျော်ကူ တို့ဖြင့်ရော၍ အထက်မှဖြစ်စေ၊ သို့မဟုတ် နံရံတွင် ဖောက် ထားသည့် ဘေးပေါက်မှဖြစ်စေ၊ သွင်းပြီးလျှင် လေမှုတ် သွင်းပေးရ၏။ ကြေးနီအရိုင်းမှာ အရည်အဖြစ်ဖြင့် အနည် ထိုင်သွား၍ ချော်မှာမူကားကြေးနီပေါ်တွင်မျောနေသည်။

မီးဖိုမှ ချော်နှင့် မက် ခေါ် မသန့်စင်သေးသော ကြေးနီ သတ္တုတို့ကို အုတ်ဖြင့်ခံထားသော ကန်များအတွင်းသို့ မကြာမကြာ သွင်းပေး၍ ထိုကန်မှတဖန် မက်ကို ထုတ် ယူကြ၏။ မက်တွင် သတ္တုရာခိုင်နှုန်း ၃၀ မှ ၄၅ အထိသာ ပါရှိ၏။ မက်ကို တဖန် ဗက်ဆီမာဖိုကြီးများတွင် ထည့်၍ အညစ်အကြေးများ ကင်းစင်သွားအောင် အရည်ကျိုပြီး လျှင် လေဖြင့် မှုတ်ပေးရ၏။ ထိုအခါ ကြေးနီရာခိုင်နှုန်း ၉၀ ပါရှိသည့် သတ္တုကိုရ၏။ ထိုထက် သန့်စင်သောကြေး နီကို ရလိုလျှင် အီလက်ထရိုလစ်ဆစ် ခေါ် လျှပ်စစ်ဖြင့် ဓါတ်ခွဲနည်းကို အသုံးပြုရလေသည်။

မြန်မာနိုင်ငံတွင် ကြေးနီကို ရှေးနှစ်ပေါင်းများစွာကပင် ရှာဖွေသုံးစွဲခဲ့ကြသည်။ သို့ရာတွင် ကြေးနီဖြင့်ထုထည်ကြီး မားသောအထည်ဝတ္ထုများ မပြုလုပ်ကြဘဲ သာမန်အသုံး အဆောင်များသာပြုလုပ်ခဲ့ကြသည်။ မြန်မာနိုင်ငံမြောက် ပိုင်းရှမ်းပြည်နယ် နမ္မတူဘော်တွင်းမှ ကြေးနီသတ္တုရိုင်းများ ကိုတူးဖော် ရရှိခဲ့ရာ ဒုတိယကမ္ဘာစစ်ကြီးမဖြစ်ပွားမီက နှစ်စဉ် ကြေးနီသတ္တုရိုင်းတန်ချိန် ၁ သောင်းခန့်အထိရရှိခဲ့သည်။

ယခုအခါ ဗားမားကော်မိုရေးရှင်းကုမ္ပဏီနှင့် နိုင်ငံ တော် အစိုးရတို့ဖက်စပ်လုပ်ကိုင်သောအဖွဲ့က နမ္မတူဘော်တွင်း အရပ်၌ ကြေးနီအစရှိသောမြေတွင်း ဓါတ်သတ္တုများကို ခေတ်မှီစနစ်ဖြင့်စတင်တူးဖော်လုပ်ကိုင်နေပြီဖြစ်သည်။

ကမ္ဘာတလွှားသို့ လျှပ်စစ်ဓါတ်ဖြင့် သတင်းပို့ခြင်း

သေရေးရှင်ရေးကိစ္စတွင်၎င်း အခြားအရေးကြီးသောကိစ္စတွင်၎င်း အမြန်ဆုံးအကြောင်းကြားလိုလျှင် ကျွန်ုပ်တို့အားထားရသည့် ကြေးနန်းသည် ယခုအခါတွင်အဆန်းမဟုတ်တော့သော်လည်း ယင်းနှင့်စပ်လျဉ်း၍ကျွန်ုပ်တို့မည်မျှသိရှိကြသနည်း။ ကြေးနန်း ရိုက်နည်းပေါ် ပေါက်လာခြင်းကိုသာမက မြန်မာတို့၏ကြေးနန်းရိုက်နည်းကို လည်းသိသင့်ပေသည်။

ကြေးနန်းရိုက်ခြင်း။ ။ကြေးနန်းရိုက်ခြင်းသည် ကြေးနန်းကြိုးဖြင့် ရပ်ဝေးသို့ သတင်းစကား ပေးပို့ခြင်းကို ဆိုလိုသည်။ ကြေးနန်းရိုက်နည်း မပေါ်မီအခါက တနိုင်ငံနှင့် တနိုင်ငံ ဆက်သွယ်ရေးများကို စာဖြင့်သာ ပြုလုပ်ခဲ့ရသဖြင့် ပို့လိုက်သော စာများသည် ခရီးအလိုက်ကြန့်ကြာပြီးမှ လိုရာသို့ရောက်နိုင်ခဲ့ကြပေသည်။ သို့ရာတွင် ဆမ်မျူယယ် အက် (၁) မော့ ဆိုသူက အချက်ပြ ကြေးနန်းရိုက်နည်းကို ကြံစည်တီထွင် လိုက်ရာမှစ၍ သတင်းအပေးအပို့လွယ်ကူ လာခဲ့ရာ ယခုအခါ ရပ်ဝေးရပ်နီးနှင့် တကွ နိုင်ငံရပ်ခြား တိုင်းတပါးများသို့ အချိန်အနည်းငယ်အတွင်း၌ ပို့လိုသည့် သတင်းများကို နေ့ညဉ့်မရွေးပေးပို့နိုင်ပေပြီ။

၁၈ ရာစုအတွင်း၌ သိပ္ပံပညာရှင်ကြီးတို့သည် ကြေးနန်းကြိုးတလျှောက်တွင် လျှပ်စစ်ဓါတ် စီး သွားနိုင်ပါက၊ ထိုလျှပ်စစ်ဓါတ်ကို အသုံးပြု၍ သတင်းပေးပို့လျှင်ရနိုင်ဖွယ်ရာရှိသည်ဟု ယုံကြည်ကြသည်။ ထို့ကြောင့် ကြေးနန်းဖြင့်သတင်းပို့နိုင်မည့်နည်းကို အမျိုးမျိုး ရှာဖွေကြံစည်ကြရာ ၁၉ ရာစုအတွင်း၌ ရောက်သောအခါ ခေတ်မှီကြေးနန်းရိုက်နည်းကို ထိရောက်အောင်မြင်စွာ တီထွင်နိုင်လာကြပေသည်။

ဂေါက်စ နှင့် ဗေးဗီးဆိုသူ ဂျာမန်ပါမောက္ခ ၂ ဦးသည် မိမိတို့နေရာ ဂေါ်တင်းဂျင်းတက္ကသိုလ်ရှိ လက်တွေ့စမ်းခန်းနှင့် မျူးနစ် မြို့ရှိ စတိုင်ဟိုင်း တက္ကသိုလ်၏ လက်တွေ့စမ်းခန်းတို့ကို ကြေးနန်းကြိုးဖြင့် ဆက်သွယ်ပြီးနောက် ထိုကြေးနန်းကြိုး အစနှင့်အဆုံးတွင် သတင်းပို့ကရိယာနှင့် သတင်းဖမ်း ကရိယာများကို တပ်ဆင်ထားကြသည်။ သတင်းပို့ရာ၌ သတင်းဖမ်း ကရိယာတွင်ရှိသော အပ်တချောင်းက စက္ကူပေါ်တွင် အစက်နှင့် မျဉ်းတို့ အချက်ပြအမှတ်အသားများကို ရေးခြစ်ပေးလေသည်။ ဤနည်းမှာ နောင်အခါ မော့ တီထွင်သော ကြေးနန်းရိုက်နည်းနှင့် အလွန်တူပေသည်။ ထိုအချိန်၌ ချားဝိုစတုန်း ဆိုသူသည်လည်း အင်္ဂလန်နိုင်ငံတွင် လျှပ်စစ်ဓါတ်ဖြင့် ကြေးနန်းရိုက်နည်းတခုကို စမ်းသပ်နေဆဲဖြစ်သည်။

ထိုအချိန်လောက်မှာပင် နယူးယော့မြို့မှပန်းချီ

ဆရာဆမ်မျူယယ်မော့သည် တိုင်းတပါး၌ ပန်းချီပညာကို ဆည်းပူးခဲ့ပြီးနောက် မိမိဇာတိမြို့သို့ 'ဆာလီ' ခေါ် သင်္ဘောဖြင့် ပြန်လာခဲ့လေသည်။ သင်္ဘောပေါ်တွင် မော့နှင့် ခရီးသည်အချို့သည် လျှပ်စစ်ဓါတ်အကြောင်းနှင့် စပ်လျဉ်း၍ စကားလက်ဆုံကျကြသည်။ လျှပ်စစ်ပညာမှာ ထိုစဉ်က ထွန်းကားစသောရှိသေး၍ လူတိုင်းအံ့ဩနေရသော ပညာဖြစ်သည်။ ဤသို့စကားလက်ဆုံကျခိုက်တွင် ခရီးသည်တဦးက ဥရောပတိုက်မှ မိမိဝယ်ယူခဲ့သော လျှပ်စစ်သံလိုက်တခုကို မော့အားပြသ၍ ထိုလျှပ်စစ်သံလိုက်ဖြင့် ပါရစ်မြို့တော်၌ လက်တွေ့လုပ်ခဲ့သော လုပ်ငန်းများကို ပြောပြလေသည်။

မော့သည် ယေးတက္ကသိုလ်၌ ပညာသင်ကြားနေစဉ်က မိမိပြုလုပ်ခဲ့ဘူးသော လျှပ်စစ်ဓါတ်ဆိုင်ရာ လက်တွေ့စမ်း



ကြေးနန်း၏အဓိကအသုံးပြုရသော သတင်းပို့နှင့်သတင်းဖမ်းကရိယာ

ကြေးနန်းရိုက်ခြင်း

သပ်မူများကို ပြန်၍စဉ်းစားသည်။ ခရီးလမ်း ဆုံးသည့်တိုင်အောင် လျှပ်စစ်ခါတ်ဖြင့် သတင်းပေးပို့နိုင် မည့်နည်းကိုသာ အထပ်ထပ် ကြံ စည်စိတ်ကူး၍နေမိ၏။ နယူးယော့ မြို့သို့ သင်္ဘော ဆိုက် ကပ်သော အခါတွင် ကြေးနန်းရိုက်နည်းကို အကြမ်းစိတ်ကူးမိပြီး ဖြစ်သည်။ သင်္ဘောပေါ်မှ မဆင်းမီ မော့သည် ကပ္ပိတန်ထံ သွားပြီး 'ဒီ ၄၂ နှစ် အတွင်းကြေးနန်းရိုက်နည်း ပေါ် လာယင် ဒီနည်းဟာ ခင်ဗျား ရဲ့ ဆာလီသင်္ဘောပေါ်မှာ စတင် ကြံစည်တဲ့ နည်းဘဲလို့သာမှတ် ပေတော့' ဟူ၍ပြောခဲ့သည်။

မော့သည် နယူးယော့မြို့သို့ ပြန် ရောက်သည့်အချိန်မှစ၍ ကြေးနန်း ရိုက်နည်းကို တိုင်းပြည်သုံး ဖြစ် စေရန် ကြိုးစားတော့၏။ ကြေး နန်းရိုက်နည်းတွင် တိုင်းသူပြည် သားများစိတ်ဝင်စား လာစေရန် လည်း ကြိုးစား၏။ သို့ရာတွင် ဤနည်းကို ကြံစည်တီထွင်ရာ၌ ငွေအမြောက်အမြား ကုန်ကျမည် ဖြစ်ရာမိမိမှာ ငွေကြေးချမ်းသာသူ မဟုတ်သည့်အတွက် ငွေကြေးဖြင့် ကူညီမစမည့်သူများကို ရှာဖွေရလေသည်။

မော့သည် ကြေးနန်းရိုက်နည်းအောင်မြင်ရန် ပါမောက္ခ ဂေး ဆိုသူနှင့် တွဲဖက်လုပ်ကိုင်၍ ဂေးထံမှ အကြံဉာဏ် ကောင်းများကို ရယူခဲ့သည်။

၁၈၇၇ ခုနှစ်တွင် မော့သည် ကြေးနန်းရိုက်သည့် ကရိယာ များကို ပြုလုပ်နိုင်ရန်အတွက် ဒေါ်လာငွေ ၂၀၀၀ ကိုအရေး တကြီးလိုလာသည်။ လိုသည့်အကြောင်းမှာ ထိုအချိန်တွင် အမေရိကန်ပြည်ထောင်စု အစိုးရက အင်္ဂလိပ်လူမျိုး ဝိစတန်း အား ကြေးနန်းရိုက်နည်းကို တီထွင်နိုင်ရန်အတွက် ငွေကြေး ဖြင့်ကူညီရန် ရည်ရွယ်လျက် ရှိသောကြောင့် ဖြစ်သည်။ မော့၏အကြံမှာ ကြေးနန်းရိုက် ကရိယာများကို အစိုးရ ထံသို့ အချိန်မှီ ပြုလုပ်တင်ပြပြီး အကူအညီ တောင်းယူလို သည်။ ကံအားလျော်စွာ မော့ အလိုရှိသည့် ငွေကြေးကို ထုတ်ပေးမစမည့် အဲလဖရက်ဗေး ဆိုသူတဦးပေါ်လာသည်။ ထိုသူသည် မော့အား ငွေကြေးဖြင့်သာ ကူညီသည်မဟုတ်၊ မော့၏အချက်ပြစံနစ်ကိုပင် ကောင်းသည်ထက်ကောင်း



ကြေးနန်းလက်နှိပ်စက်ဖြင့်သတင်းပေးပို့ပုံစံနစ်

အောင်ကိုယ်ထိလက်ရောက် ကူညီပြုပြင်ပေးပေးသေးသည်။

မော့နှင့်ဗေး တို့သည် ကြေးနန်းရိုက် ကရိယာများကို တိတ်တဆိတ် ပြုလုပ်ခဲ့ကြပြီးနောက် လက်တွေ့စမ်းသပ် ကြည့်ရာ အောင်မြင်သည်ကို တွေ့ကြရလေသည်။

မော့သည် ကြေးနန်းရိုက်ရုံများ ဆောက်လုပ်ရန်အတွက် ဒေါ်လာငွေ ၃၀,၀၀၀ ထုတ်ပေးရန် ပြည်ထောင်စုအစိုးရထံ လျှောက်လိုက်၏။ ထိုငွေကိုရလျှင် မော့သည် မိုင် ၄၀ အတွင်း သတင်းပို့နိုင်သော ကြေးနန်းရုံများကို ဆောက် လုပ်ရန် ရည်ရွယ်ထားလေသည်။ လပေါင်းများစွာကြာပြီး မှ အစိုးရက ဒေါ်လာငွေ ၃၀,၀၀၀ ထုတ်ပေးရန် ဆုံး ဖြတ်လိုက်လေသည်။ မော့သည် ကြေးနန်းရိုက် ရုံများကို ဆောက်လုပ်ပြီးနောက် ၁၈၇၄ ခုနှစ် မေလ ၂၂ ရက်နေ့တွင် ဝါရှင်တန်မြို့မှ ဗောလတီမိုးမြို့သို့ ပဌမဆုံး ကြေးနန်းစာကို အောင်မြင်စွာ ရိုက်ကြားပေးပို့နိုင်လေသည်။ (မော့ဆမ် မျူယယ် — ရှု။)

ထိုနောက်တွင် မော့၏ကြေးနန်းရိုက်နည်းသည် အမေရိ ကန်ပြည်ထောင်စု တခုလုံးနှင့် ဥရောပတိုက်၊ အာရှတိုက်

ကြေးနန်းရိုက်ခြင်း

တို့သို့ပါ တဖြည်းဖြည်း ပျံ့နှံ့သွားလေသည်။ အတ္တလန္တိတ် သမုဒ္ဒရာကိုဖြတ်၍ ကြေးနန်းသတင်း ပေးပို့ရန်အတွက် ရေအောက်ကြေးနန်းကြိုးများကို ချသောအချိန်၌ မော့မှာ အသက်ထင်ရှားရှိသေး၏။ (ရေအောက်ကြေးနန်း — ရှု။)

အချက်ပြကြေးနန်းတွင် မူတည်သောအချက်မှာ လျှပ်စစ် ဓါတ် စီးလျက် ရှိသော ဆာကစ်ကို ဆက်ချည်တလှည့်၊ ဖြတ် ချည်တလှည့် ပြုလုပ်ပေးခြင်းပင် ဖြစ်သည်။ ကြေးနန်း သတင်းပို့ကရိယာတွင် ခလုတ်တခုထားရှိ၏။ ထိုခလုတ်ကို ဖိနှိပ်ပေးစဉ် ဆာကစ်ဆက်မိ၍ ခလုတ်ကိုလွှတ်လိုက်လျှင် ဆာကစ်ပြတ်သွားသည်။ အစက်ဟူသော အချက်ပြအမှတ် ကို ပေးပို့လိုသော် ခလုတ်ကို ရုတ်ခြင်းနှိပ်ပြီး ပြန်လွှတ် လိုက်ရသည်။ မျဉ်းတို့ဟူသော အချက်ပြ အမှတ်ကို ပေးပို့လိုသော် အစက်ရလို၍ ဖိနှိပ်စဉ်ကထက် ၃ ဆမျှ အချိန် ကြာအောင် ခလုတ်ကို ဖိနှိပ်ပေးရသည်။

ဆာကစ်လမ်းဆုံးတွင် ရှိသော ကြေးနန်းသတင်းဖမ်း ကရိယာ၌ လျှပ်စစ်ဓါတ်ကြိုး ရစ်ပတ်ထားသော လျှပ်စစ် သံလိုက်နှင့်အတူ ထိုလျှပ်စစ်သံလိုက်ကို သံလိုက်ဖြစ်ပေါ်ချိန် ၌ ဝင်ရိုက်မည့် သံတုံးကလေးရှိသည်။ လျှပ်စစ်သံလိုက်ကို သံတုံးကလေးက ဝင်ရိုက်လိုက်သောအခါ ‘ကလစ်’ ဟူ၍ အသံမြည်သည်။

သတင်းပို့ကရိယာ ခလုတ်ကို ဖိနှိပ်ချိန်တွင် ဆာကစ် ဆက်မိသွားသဖြင့် သတင်းဖမ်းကရိယာရှိ လျှပ်စစ်သံလိုက် သည် သံလိုက်ဖြစ်သွားသည်။ ခလုတ်ကို လွှတ်လိုက်သော အခါ သံလိုက်ဓါတ်ပျောက်သွားသည်။ ဤသို့ဖြင့် သတင်း ပို့ကရိယာမှ အချက်ပြအမှတ်များဖြင့် ပေးပို့သမျှသည် သတင်းဖမ်းကရိယာတွင် ထိုအမှတ်များကို ပြသောအသံဖြစ် ပေါ်လာ၏။ ထိုအသံမှတစ်ဖန် မူလအမှတ်အသားများ ပြန် ရကာ သတင်းတရပ်လုံးကို ဖတ်ယူနိုင်လေသည်။ နောက်ဆုံး ပေါ်နည်းများတွင် သတင်းများကို ကြေးနန်းရိုက် လက်နှိပ် စက်ဖြင့် ပေးပို့၍ အခြားတဖက်တွင် လက်ခံရရှိသောသတင်း သည် လက်နှိပ်စက်ဖြင့် ရိုက်ပြီးသား ထွက်လာလေသည်။ ကြေးနန်းရိုက်ရာတွင် လျှပ်စစ်ဓါတ်ကို အသုံးပြုသည့် အတွက် အလွန်လျင်မြန်သည်။ ခရီးဝေး၍ လျှပ်စစ်ဓါတ် အားနည်းသောနေရာများတွင် သတင်းကို အဆင့်ဆင့်ပို့ပေး ရလေသည်။ (လျှပ်စစ်ဓါတ်၊ သံလိုက်ဓါတ် — ရှု။)

သိပ္ပံပညာရှင်တို့သည် မော့ကြေးနန်းရိုက်နည်းကို ကောင်း သည်ထက်ကောင်းအောင် ထပ်မံပြုပြင်လာကြရာ ယခုအခါ ငွေကုန်နည်း၍ အလုပ်တွင်သော ခေတ်မှီကြေးနန်းရိုက်နည်း များ ပေါ်ပေါက်လာခဲ့ပေသည်။ မော့တီထွင်ခဲ့စဉ်က ကြေး နန်းကြိုးတချောင်းဖြင့် ကြေးနန်းသတင်းကို ပေးပို့၍၊ အခြား ကြေးနန်းကြိုး တချောင်းဖြင့် သတင်းကို လက်ခံရ၏။ သို့သော် မော့ကွယ်လွန်သည့် ၁၈၇၂ ခုနှစ်၌ ဂျေဗီစတန်း

ဆိုသူက တချိန်တည်းတွင် ကြေးနန်းကြိုးတချောင်းတည်း ဖြင့် သတင်းပေးပို့နိုင် လက်ခံနိုင်သောနည်းကို တီထွင် လေသည်။ ထို ၂ မျိုးရနည်းကို ‘ဒျူးပလက်နည်း’ ဟုခေါ် သည်။ နောက်တနှစ်တွင် သောမတ် အေ အက်ဒီဆင် ဆို သူက ‘ကွာဒရူပလက်’ ခေါ် ၄ မျိုးရနည်းကို တီထွင်ပြန် လေသည်။ ထိုနည်းမှာ တချိန်တည်းတွင် ကြေးနန်းကြိုး တချောင်းတည်းဖြင့် သတင်း ၂ ရပ်ကိုပို့နိုင်၍ သတင်း ၂ ရပ်ကို လက်ခံနိုင်သော နည်းဖြစ်သည်။ ယခုအခါ၌မူကား သတင်း ၈ ရပ်အထိပင် တချိန်တည်းတွင် ကြေးနန်းကြိုးတချောင်း တည်းဖြင့် ပေးပို့ရယူနိုင်နေပြီဖြစ်ရာ ဤအမျိုးမျိုးရနည်းကို ‘မာလတီပလက်’ နည်း ဟုခေါ်ကြသည်။

တကမ္ဘာလုံး၌ ယခုအခါ လက်ခံအသုံးပြုလျက် ရှိသော မော့အချက်ပြ အမှတ်များမှာ အောက်ပါအတိုင်းဖြစ်သည်။

အက္ခရာများ

A . -	G - - .	M - -	T -
B - . . .	H	N - .	U . . -
C - . - .	I . .	O - - -	V . . . -
D - . .	J . - - -	P . - - .	W . - -
E .	K - . -	Q - - . -	X - . . -
F . . - .	L . - . .	R . - .	Y - . - -
		S . . .	Z - - . .



ဓာတ်ပုံများကိုကြေးနန်းဖြင့်ပေးပို့ရာတွင်ဤသို့လက်ခံရရှိသည်။

ကြေးနန်းရိုက်ခြင်း

ဂဏန်းများ

1	6 -
2	7 -
3	8 -
4	9 -
5	10 -

အမှားပြင်ချက်

စာမျက်နှာ	ကော်လံ	စာကြောင်းရေ	အမှား	အမှန်
၁၂၇	ပဌမ	၆	10	0

မန္တလေး မြို့တည်နန်းတည် မင်းတုန်းမင်းတရားကြီးလက်ထက်၊ သက္ကရာဇ် ၁၂၃၁ ခု နှစ်ကပင် မြန်မာပြည်၌ ပဌမဦးဆုံးသော ကြေးနန်းများ ပေါ်ပေါက်ခဲ့ဘူးပေသည်။ ထိုကြေးနန်းများကို ယခုခေတ်အခါတွင် အသုံးပြုကြသကဲ့သို့ လျှပ်စစ်ဓါတ်အားဖြင့် ပြုလုပ်ခဲ့ကြ၏။ လျှပ်စစ်ဓါတ်အားကို ဓါတ်အိုးအမျိုးမျိုး အသုံးပြု၍ ထုတ်ယူကြသည်။ ယခုအခါတွင် အသုံးပြုနေကြသော မော့အချက်ပြစနစ်ကဲ့သို့ပင် ဓါတ်အိုး၌ စီးခတ်သော အချက်ဖြင့်၎င်း၊ အမှတ်သညာပေးသော အရေးအဆွဲတို့ဖြင့်၎င်း သတင်းများကို ပေးပို့ကြပေသည်။ ထိုပြင် မီးရောင်များကို၎င်း၊ အလံများကို၎င်း၊ အသုံးပြု၍ သတင်းပေးပို့သော စံနစ် ကိုလည်း အသုံးပြုခဲ့ကြ၏။ ကြေးနန်းရိုက်ခြင်းနှင့် စပ်လျဉ်း၍ အသုံးပြုသော အက္ခရာရေးသားနည်းကို လူအများ နားလည်စိမ့်သောငှာ မြန်မာပညာရှိကြီး ယောအတွင်းဝန် ဦးဘိုးလှိုင်သည် ‘လိပိဒိပိကာ’ မည်သော မြန်မာကြေးနန်းစာရေးနည်းကျမ်းကို ရေးသားပြုစုခဲ့ပေသည်။

ထိုအခါက ကြေးနန်းများသည် ယခုခေတ် ကြေးနန်းစာများကဲ့သို့ပင် ပေးပို့လိုသော သတင်း၏ လိုရင်းအချက်များ ပေါ်လွင်အောင် တိုတိုတုတ်တုတ်ရှိသည်။ ထိုကြေးနန်းစာတွင် လက်ခံရရှိမည့် အရာရှိ၏ အမည်နှင့်ရာထူးကိုပါ ဖော်ပြနိုင်ကြ၏။ အင်္ဂလိပ်များနှင့် စစ်ဖြစ်နေဆဲအချိန်တွင် ပေးပို့သော ကြေးနန်းသတင်းများမှာ သာ၍ပင် တိုတိုတုတ်တုတ်ရှိသေး၏။ ဘုရင်ထံသို့ ပို့သောသတင်းများ၌ မည်သည့်အရာရှိက ပို့သည်ကို၎င်း၊ ကြေးနန်းရိုက်ပေးသော ကြေးနန်းဆရာ၏ အမည်ကို၎င်း၊ ယခုခေတ်အခါ မှာကဲ့သို့ပင် ရိုက်ပို့ပေးနိုင်ကြလေသည်။

ထိုအခါက ကြေးနန်းစာရေးသားပုံမှာ အောက်ပါအတိုင်း ဖြစ်လေသည်။

စအ၊ ကအား၊ ပရဩ၊ နအနး၊ တအနး၊ လဥပ၊ စေ၊ သဉ္ဇိ၊ စအာ၊ ရေ၊ ကရဏ္ဏိ၊ အ၊ သဉ္ဇိ၊ စအာ၊ ရေး၊ တအို၊

စအ၊ ကအား၊ ပရဩ၊ နအနး၊ တအနး၊ ရအန၊ လအမး၊ တဝအ၊ တအို၊ စအိုက၊ လဥပ၊ ရအန၊ မဟအ၊ အစ၊ ရဝေ၊ အ၊ ရအပ၊ ရအပ၊ လဥပ၊ ဆဩ၊ ရအန၊ ရဟဏ္ဌ၊ သအည၊ မယအား၊ ကအို၊ ၁၂၃၁၊ ၁၃။ နဟအစ၊ အ၊ တဝအး၊ ပရဏ္ဏိ၊ ပရေ၊ ဩ၊ လဥပ၊ ဆဩ၊ ကရအ၊ ရအ၊ မအည၊ ခအတ၊ လဟေ၊ အ၊ ဆအန၊ တဝအ၊ လအညး၊ မအည၊ ရဝေ၊ မအည၊ မဟယအ၊ လဥပ၊ ဆဩ၊ ပရဏ္ဏိ၊ ပရေ၊ သအည၊ မယအား၊ ကအို၊ မအ၊ ပရအတ၊ တအ၊ လဟယဩက၊ လအိုက၊ ရအ၊ မအည။

အထက်ပါကြေးနန်းစာကို အဓိပ္ပါယ်ဖော်ယူသောအခါ ဤသို့ရ၏။

စ၊ကား၊ပြေး၊နန်း၊တန်း၊လုပ်၊စေ၊ သူ၊ စာ၊ ရေး၊ ကြီး၊ အ၊ သုံး၊စာ၊ရေး၊တို့၊ စ၊ ကား၊ ပြော၊ နန်း၊ တန်း၊ ရန်၊ လမ်း၊ တွင်၊ တိုင်၊စိုက်၊လုပ်၊ရန်၊မှ၊ စ၊ ရွှေ၊ အ၊ ရပ်၊ ရပ်၊ လုပ်၊ ဆောင်၊ ရန်၊ ရှိ၊သည်၊များ၊ကို၊ ၁၂၃၁၊ ၁၃၊ နှစ်၊ အ၊ တွင်း၊ ပြီး၊ ပြေ၊ အောင်၊ လုပ်၊ဆောင်၊ကြ၊ရ၊မည်၊ခတ်၊လေ၊အ၊ဆန်၊တွင်၊လည်း၊မည်၊ ၍၊မည်၊ မှ၊ လုပ်၊ ဆောင်၊ ပြီး၊ ပြေ၊ သည်၊ များ၊ ကို၊ မ၊ ပြတ်၊ တင်၊လျှောက်၊လိုက်၊ရ၊မည်။

အင်္ဂလိပ်တို့ လက်ထက်တွင် မြန်မာနိုင်ငံ၌ ပြည်တွင်း ကြေးနန်း ဆက်သွယ်ရေးလုပ်ငန်းကို ၁၈၅၅ ခုနှစ်တွင် စတင်ဖွင့်လှစ်ခဲ့ပေသည်။ အပြည်ပြည်ဆိုင်ရာ ကြေးနန်း ဆက်သွယ်ရေးကိုမူ အိန္ဒိယနိုင်ငံမှတဆင့် ၁၉၃၆ ခုနှစ်တွင် စတင်ခဲ့သည်။ ယခုအခါ ပြည်တွင်းကြေးနန်းဆက်သွယ်ရေး လုပ်ငန်းများတွင် ဗမာ့အချက်ပြ သင်္ကေတများကို မြန်မာလိုတီထွင်၍ အသုံးပြုလျက်ရှိ၏။ ထိုစံနစ်သစ်ကို သယ်ယူပို့ဆောင်ရေးဌာနနှင့် လမ်းပန်းဆက်သွယ်ရေးဌာနတို့က ဦးဆောင်ကာ တီထွင်ပေး၍ နိုင်ငံတော်အစိုးရသို့ တင်ပြရာ အသင့်လျော်ဆုံးဟု ဆုံးဖြတ်၍ ပြည်တွင်းကြေးနန်းဆက်သွယ်ရေးလုပ်ငန်းတွင် အသုံးပြုရန် ပြဋ္ဌာန်းလိုက်လေသည်။ ထိုစံနစ်သစ်အားဖြင့် မြန်မာအသံထွက်နှင့် ဖတ်မရသော စာလုံးများကိုပင် တိကျမှန်ကန်စွာ ပေးပို့နိုင်ပေသည်။ ရေးပေးသောစာလုံးသာ ပီသပါက ကြေးနန်းနှင့်ပေးပို့ရာတွင် ရာခိုင်နှုန်းအပြည့် တိကျမှန်ကန်နိုင်ပေသည်။ ပဌမ အစမ်းသဘောဖြင့် ၁၉၅၁ ခုဩဂုတ်လ ၁ ရက်နေ့တွင် ရန်ကုန်မြို့နှင့် ပုသိမ်မြို့ကို ထိစံနှစ်ဖြင့် စတင်၍ ကြေးနန်းရိုက်ခဲ့၏။ ကောင်းစွာအောင်မြင်ကြောင်းကို သေချာစွာသိရှိရသောအခါ၊ ၃ လအတွင်း မန္တလေး၊ တောင်ငူ၊ မော်လမြိုင်၊ စစ်တွေမြို့များသို့ တိုးချဲ့၍ ထိစံနှစ်သစ်ကို အသုံးပြုခဲ့ကြ၏။ ယခုအခါတွင် မြို့တိုင်း၌လိုပင် ကြေးနန်းဆက်သွယ်ရေးလုပ်ငန်းများတွင် ဗမာ့အချက်ပြ သင်္ကေတများကို အင်္ဂလိပ်လိုမသုံးတော့ဘဲ မြန်မာလို အသုံးပြုလျက်ရှိလေပြီ။

သို့ရာတွင် အပြည်ပြည်ဆိုင်ရာ ကြေးနန်းဆက်သွယ်ရေး

၌မူ မော့အချက်ပြ သင်္ကေတများကို အင်္ဂလိပ်စာလုံးများဖြင့် ပေးပို့ကြလေသည်။ ဤသို့ သတင်းများကို ပေးပို့ရာ၌ အလွန်လျင်မြန်သော စံနှုန်းကို အသုံးပြုကြပေသည်။ ထိုစံနှုန်းသစ်တွင် အသံနှင့်မှတ်မယူဘဲ စက္ကူကြိုးပြားကလေးများအပေါ်တွင် အပေါက်ကလေးများ ဖြစ်ပေါ်စေခြင်းအားဖြင့် ကြေးနန်းသတင်းများကို ပေးပို့ကြ၏။ ထို့ပြင် ‘တယ်လီပရင်တာ’ ခေါ် လက်နှိပ်စက်ကဲ့သို့သော ကြေးနန်းရိုက်စက်မျိုးဖြင့်လည်း သတင်းများကို ရိုက်ကူး၍ ပေးပို့နေကြသေးသည်။ မြန်မာနိုင်ငံတွင် ဤကဲ့သို့ခေတ်မှီသည့် ကြေးနန်းဆက်သွယ်ရေးကရိယာများကို အသုံးပြုရန် စီမံကိန်းများချလျက်ဆောင်ရွက်နေပေပြီ။

ကြေးဝါ။ ။ ကြေးဝါသည် ကြေးနီနှင့်သွပ်ကို အမျိုးအမျိုးမျိုး ရောစပ်၍ရရှိသည့် သတ္တုစပ်ဖြစ်သည်။ မာ၍ တာရှည်အသုံးခံသော သတ္တုဖြစ်၏။ တခါတရံ ကြေးဝါကို အဆိုပါသတ္တုနှစ်မျိုးအပြင် ခဲပုပ်နှင့်သံဖြူကဲ့သို့သော သတ္တုမျိုးဖြင့်လည်း ရောစပ်ပေးတတ်ကြသည်။ ကြေးဝါလုပ်နည်းကို ဥရောပတိုက်တွင် လွန်ခဲ့သောနှစ်ပေါင်း ၄၀၀၀ ခန့်ကပင် သိရှိခဲ့ကြလေသည်။ ထိုခေတ်အခါက လူတို့သည် ခါးပုဆိန်၊ မြားသွားနှင့် အခြားလက်နက်များကို ကြေးဝါဖြင့် ပြုလုပ်သုံးစွဲကြသည်။

ကြေးဝါကို အလွယ်တကူ ကျိုနိုင်၏။ ပုံသွန်းယူ၍ ရနိုင်သည့်အပြင် အသုံးအဆောင် အမျိုးမျိုးကိုလည်း လွယ်ကူစွာ ပြုလုပ်ယူနိုင်၏။ ရေငွေ့ရှိသော လေထဲတွင် ပစ်ထားသော်လည်း ချေးမတက်ချေ။ ကြေးဝါတွင် အရောင်တင်ခံနိုင်သော သတ္တုရှိခြင်းကြောင့် အလှပြ တန်ဆာပလာများနှင့် ရုပ်ပုံများ ထုလုပ်ရန်အတွက် အလွန်ကောင်းသည်။ ကြေးဝါ၏ အမျိုးအမည် များစွာရှိသည်နှင့်အမျှ အသုံးပြုပုံမှာလည်း များပြားလှ၏။ ကြေးဝါခေါင်းလောင်းများသည် အသံ အလွန်သာယာသည့်အပြင် ရာသီဥတု၏ဒဏ်ကို အချိန်အကန့်အသတ်မရှိ ခံနိုင်ကြသည်။


မြန်မာနိုင်ငံ၌ ကြေးဝါဖြင့် ပစ္စည်းများကို သွန်းလုပ်ရာတွင် ကြေးဝါကို အရည်ကျို၍ ပုံစံအတိုင်းသို့ သွန်းယူလေ့ရှိကြသည်။ ကြေးသွန်းလုပ်ငန်းတွင် ကျွမ်းကျင်မှုလိုလေသည်။

ကြေးသွန်း အလုပ်မစမီ ရွှံစေး၊ သဲနှင့်ဖွဲတို့ကို သင့်သလို ရောစပ်ပြီး ပုံကို အကြမ်းအားဖြင့် လုပ်ယူသည်။ ထိုနောက် နုံးမြေဖြင့် မံပြီးလျှင် မီးသွေးမှုန့်နှင့် မြင်းချေးရောထားသော အရည်ဖြင့် လိမ်းကျံပေးသည်။

ထိုပုံစံပေါ်တွင် ဖယောင်းကို လိုသည့်ပုံ ဖြစ်လာသည့်တိုင်အောင် ကပ်ပြီး အသေးစိတ်ပြုပြင်ပေးသည်။ ထိုနောက် ဖယောင်းပုံစံပေါ်တွင် ရွှံစေးကိုမံပေးသည်။ လောင်းထည့်သောကြေးဝါရည် ပေါက်ထွက်မလာနိုင်အောင် ရွှံစေးတွင်

သဲနှင့်ဖွဲများကို ရောပေးသည်။ ရွှံစေး၊ သဲနှင့်ဖွဲများ မံပေးရာတွင် ကြေးဝါရည် လောင်းရန်အပေါက်နှင့် ဓါတ်ငွေ့ထွက်ရန် အပေါက်များကိုပါ တပါတည်းလုပ်သည်။ ထိုနောက် ပုံစံကို ဖိုများဖြင့်ဆိုင်ကာ မီးအပြင်းတိုက်ပေးလေသည်။ ထိုအခါဖယောင်းသည် အရည်ပျော်၍ထွက်လာသဖြင့် ရွှံစေးပုံစံအတိုင်းတွင် အခေါင်းသာ ကျန်ရစ်တော့သည်။ ပုံစံယူနေခိုက်တွင် အရည်ကျိုထားသော ကြေးဝါကို လောင်းထည့်သည်။ ကြေးဝါရည်သည် ဖယောင်းရှိခဲ့သောနေရာများသို့ရောက်သွားသည်။ ထိုသို့သွန်းပြီးလျှင် အအေးခံကာ အပြင်ဖက်ရှိ ရွှံစေးများကို ခွာချလိုက်သည်။ သွန်းပြီး၍ ရသောပုံကို စို၊ တစည်းနှင့် ကော်ပတ်စက္ကူများဖြင့် အချောကိုင်ပေးသည်။

ကြေးဝါပြုလုပ်ရာတွင် ကြေးနီ ၅၄.၁ ဆနှင့် သွပ် ၄၅.၉ ဆကို ရောကျိုပေးလေ့ရှိကြသည်။ ကြေးဝါကို ဘုရားရုပ်တုတော်များ သွန်းလုပ်ရာ၌ အသုံးများသည်။ ကြေးဝါဖြင့် လုပ်သည့် အသုံးအဆောင်များမှာ လက်ဆေးခံ၊ ခေါင်းလောင်း၊ ဆည်းလည်း၊ ကျွဲနွားခလောက်၊ ချူ၊ ကွမ်းအစ်၊ ရေစစ်၊ ကွမ်းညှပ်၊ ဖလား၊ ထုံးဗူး၊ ကွမ်းဆုံ၊ သပိတ်ဖုံး၊ လင်းကွင်း၊ စည်း၊ နားဖါကော်၊ မောင်း၊ ကြေးနောင်၊ ကြေးစည်၊ ချိန်ခွင်၊ ထွေးခံ၊ ဇွန်း၊ မွေးညှပ်၊ ဇာဂနာနှင့် အလေးများဖြစ်သည်။



အိန္ဒိယလူမျိုးများသုံးစွဲလေ့ရှိသော ကြေးဝါထည်များ

အာကာတခွင်ကို တန်ဆာဆင်သည့် ဖိန့်ပွင့်များ

အင်အားကောင်းသော မှန်ပြောင်းကြီးများဖြင့် စိတ်ရှည်စွာကြည့်ရှုလေ့လာကြသော နက္ခတ်ဆရာတို့၏ ကျေးဇူးကြောင့် အစက်ကလေးသဖွယ် မြင်ရသောကြယ်တို့၏ ပုံသဏ္ဌာန်ပမာဏကို ကျွန်ုပ်တို့သိကြရပေပြီ။ ကြယ်တို့သည် နေများဖြစ်ကြ၍ အလင်းရောအပူကိုပါလွှတ်သည် ဟုဆိုလျှင်ယုံဖွယ်ရှိအံ့လော။

ကြယ်။ ။ညဉ့်အခါ ကောင်းကင်သို့မော့ကြည့် လျှင်မှိတ်တုတ်မှိတ်တုတ်နှင့် လင်းနေသောကြယ်များကို မရေတွက်နိုင်အောင် မြင်ကြရပေမည်။ ကြယ်တို့သည် တနေရာတည်းတွင် တည်၍ အေးမြသောအလင်းရောင်ကိုပေးသည် ဟုထင်မှတ်တတ်ကြသည်။ အမှန်မှာ ကြယ်တို့သည် နေများဖြစ်ကြ၍၊ ကျွန်ုပ်တို့၏နေကဲ့သို့ပင် အလင်းရောင်၊ အပူကိုပါလွှတ်သည်။ ကျွန်ုပ်တို့၏ နေတွင်ရှိသော ဓါတ်သဘာဝအားလုံးလိုပင် ကြယ်တွင်လည်းရှိသည်။ သို့ရာတွင် ကြယ်တိုင်းသည် ကျွန်ုပ်တို့၏နေနှင့် တရွယ်တည်းမဟုတ်ကြချေ။ အချို့ကြယ်တို့သည်နေထက်အဆပေါင်း မြောက်မြားစွာ ပင်ကြီးမားကြသည်။ နေထက်လည်း အဆပေါင်း ၃၀၀,၀၀၀ ခန့် ပိုမိုတောက်ပကြသည်။ ကြယ်တွင် ဓါတ်ငွေ့များသည် ပြော၍မယုံနိုင်လောက်အောင် ပြင်းထန်သောအပူရှိန်နှင့် တောက်လောင်နေကြသည်။ ကြယ်တို့ကို သေးသေးငယ်ငယ် မြင်ရခြင်းမှာ၊ ကြယ်တို့သည် ကမ္ဘာနှင့်နေ ကွာဝေးသည်ထက် အဆပေါင်းများစွာပို၍ ကမ္ဘာမှ ကွာဝေးသောကြောင့်ဖြစ်သည်။

ပကတိမျက်စိဖြင့် ကြည့်လျှင် ကြယ်ပေါင်း ၆၀၀၀ ခန့်လောက်ကိုသာ မြင်နိုင်သည်။ မမြင်နိုင်သော ကြယ်တို့သည်လည်း အမြောက်အမြားပင်ရှိသေးသည်။ အားကောင်းသော မှန်ပြောင်းများဖြင့်ကြည့်လျှင် ကြယ်ပေါင်း ၁၀၀,၀၀၀,၀၀၀ ကို မြင်နိုင်သည်။



ဇနုဝါရီလ ၁ ရက်နေ့တွင်ကမ္ဘာမြေရောက်သော ‘က’ နေရာမှတိုင်းတာလိုသော ‘စ’ နေရာရှိကြယ်ကို ကြည့်ရှုသောအခါ ‘ကစပ’ လမ်းကြောင်းအတိုင်း တွေ့မြင်ရသည်။ ကမ္ဘာမြေသည် တနှစ်တစ်နှစ်နှင့် တပတ်ပတ်သွားသဖြင့်ဇူလိုင်လ ၁ ရက်နေ့တွင်ယင်း၏ သွားလမ်းပေါ်၌ ကနေရာနှင့်ဆန့်ကျင်ဖက် ‘ခ’ နေရာသို့ရောက်သွားသည်။ ထိုအချိန်၌ ခနေရာကမ္ဘာမှစနေရာကြယ်ကို ကြည့်လျှင် ‘ခစပ’ လမ်းကြောင်းအတိုင်းတွေ့မြင်ရမည်။ ကနှင့်ခနှစ်နေရာသည် ၁၈၆,၀၀၀,၀၀၀ မိုင်ဝေးသည်ကို သိရသဖြင့် စကခနှစ်နားညီတိုက်မှကစ၏ အကွာအဝေးကိုသိချာနည်းဖြင့်လွယ်ကူစွာတွက်ယူရရှိနိုင်သည်။

ဤကဲ့သို့သော ကြယ်ပေါင်း ၁၀၀,၀၀၀,၀၀၀ မှာ အာကာသလောကတွင်ရှိသော ကြယ်အားလုံးကုန် မဟုတ်သေးချေ။ မှန်ပြောင်းဖြင့်ပင် ကျွန်ုပ်တို့မမြင်နိုင်သော ကြယ်ပေါင်းမြောက်မြားစွာလည်း ကျန်ရှိပေသေးသည်။ ကမ္ဘာအရပ်ရပ်ရှိ နက္ခတ်မျှော်စင်ကြီးများ၌ ကြယ်များ၏ အနေအထားပုံကို ရေးဆွဲနိုင်ခြင်းငှာ ကောင်းကင်တွင်ရှိသော ကြယ်များကို မှန်ပြောင်းများဖြင့်ကြည့်၍ ဓါတ်ပုံရိုက်ကူးယူကြသည်။ ကောင်းကင်ကို ဓါတ်ပုံရိုက်ကူး၍ စစ်ဆေးခြင်းဖြင့် ကြယ်သစ်များကို မကြာခဏပင်တွေ့ရလေသည်။

ပါမောက္ခမိုက်ကယ်လဆန်သည် ကြယ်၏ အချင်းတိုင်းနည်းကို ထွင်ခဲ့သည်။ ကြယ်များသည် အလွန်ဝေးကွာလွန်းရကား၊ မှန်ပြောင်းတွင် အစက်များသဏ္ဌာန်လောက်သာပေါ်ပေါက်သဖြင့်၊ ထိုကြယ်တို့၏ အချင်းများကို တိုင်းတာရန်မှာ မလွယ်ကူပေ။ သို့ရာတွင် မိုက်ကယ်လဆန် ထွင်လိုက်သောနည်းဖြင့် ကြယ်တို့၏အချင်းကို လွယ်ကူစွာ တိုင်းတာနိုင်ပြီဖြစ်သည်။ ထိုနည်းမှာ အောက်ပါအတိုင်းဖြစ်၏။

သေးသွယ်သော အပေါက်လျား ၂ ခုပြိုင်ယှဉ်လျက်ရှိသော မှန်ချပ်တချပ်ကို မှန်ပြောင်း၏နောက်ဖက်တွင် တပ်ဆင်ထားသည်။ ထိုအပေါက်လျား တို့မှ ကြည့်လျှင် ကြယ်အရိပ်ပေါ်တွင် အလင်းစင်းနှင့် အမှောင်စင်းများ ဖြတ်သွားသည်ကို တွေ့ရသည်။ ထိုအပေါက်လျားများကို တဖြည်း

ကြယ်

ဖြည်း ခွာပေးသောအခါ အဆိုပါအစင်းများ ပျောက်သွားသည်။ (အလင်း — ရှု။) အစင်းများပျောက်သွားသည်အထိ ထိုအပေါက်လျား ၂ ခုကို ခွာပေးခြင်း၊ ချဉ်းပေးခြင်းဖြင့် ရသည့်အကွာအဝေးသည် ကြယ်၏ အကွာအဝေးနှင့် အချင်းတို့ကို လိုက်၍ ကြယ်တလုံးနှင့်တလုံးမှာ မတူပေ။ ထိုသို့ခွာပေးရသော အကွာအဝေးကို မူတည်၍ ကြယ်၏အချင်းကို တွက်ချက်တိုင်းတာ နိုင်လေသည်။ ဤနည်းကိုအသုံးပြု၍ မောင့်ဝီလဆန် နက္ခတ်မျှော်စင်မှ ကြယ်များ၏အချင်းကို တိုင်းတာခဲ့ရာ၊ အိုရီယန်နက္ခတ်တွင် အတောက်ပဆုံးဖြစ်သော ဗက်တဲလဂျူး ကြယ်၏အချင်းမှာ မိုင်ပေါင်း ၂၅၀,၀၀၀,၀၀၀ ရှိ၍၊ ကျွန်ုပ်တို့နေစင်္ကြာဝဠာတလုံး၏ ထက်ဝက်နီးပါးမျှလောက်ပင် ကြီးမားသည်ကိုတွေ့ရလေသည်။

တောက်ပခြင်းကိုလိုက်၍ ကြယ်များကို အတန်းအစားအဆင့်ဆင့်ခွဲထားသည်။ ပဌမတန်းတောက်ပသော ကြယ်အစားတွင် ကြယ်အလုံးပေါင်း ၂၀ ခန့်ပါရှိသည်။ ဒုတိယတန်းတောက်ပသော ကြယ်အစားတွင် ကြယ်အလုံးပေါင်း ၅၀ ခန့်ပါရှိ၍၊ ထိုကြယ်များတွင် ခူဝံကြယ်ပါဝင်သည်။ တတိယတန်း တောက်ပသော ကြယ်အစားတွင် ကြယ်လုံးရေ ၁၆၀ ခန့်၊ စတုတ္ထတန်းအစားတွင်ကြယ်လုံးရေ ၅၀၀ ခန့်၊ ပဉ္စမတန်းအစားတွင် ကြယ်လုံးရေ ၁၅၀၀ ခန့်၊ ဆဌမတန်းအစားတွင် ကြယ်လုံးရေ ၄၀၀၀ ခန့် စသည်ဖြင့် အသီးသီးရှိကြသည်။ ၁၆ ခုမြောက်နှင့် ၁၇ ခုမြောက် အတန်းစား ၂ ခုပေါင်းတွင် ကြယ်ပေါင်း ၅၀,၀၀၀,၀၀၀ (၅ ကုဋေ) ခန့်ထက်မနည်း ပါဝင်သည်ဟု ခန့်မှန်းရ၍၊ ထိုကြယ်များကို ပကတိမျက်စိဖြင့် ကြည့်၍မမြင်နိုင်ချေ။ ကောင်းကင်၌ ကြယ်များ မှိတ်တုတ်မှိတ်တုတ် ဖြစ်နေသည်ကို ကျွန်ုပ်တို့မြင်ရခြင်းမှာ ကြယ်များမှလာသော အလင်းလှိုင်းများသည် ကမ္ဘာ၏လေထုကို ဖြတ်လာကြရသောကြောင့်ဖြစ်ပေသည်။

အလင်းမဲ့ကြယ်များ


ကိုယ်ပိုင် အလင်းရောင်မရှိသော ကြယ်ပေါင်း မြောက်မြားစွာပင် ရှိသည်။ ထိုကြယ်များကို ပကတိမျက်စိဖြင့်လည်း မမြင်နိုင်၊ မှန်ပြောင်းဖြင့်လည်း မမြင်နိုင်ချေ။ သို့ရာတွင် အချို့ကြယ်များသည် အချိန်ကျတိုင်း လင်းရာမှမှိန်သွား၍ မှိန်ရာမှ ပြန်လင်းလာခြင်းကို ထောက်ပြီးလျှင် အလင်းမဲ့ကြယ်မျိုး ရှိမှန်းကို နက္ခတ်ဆရာတို့ သိကြရပေသည်။ ထိုအလင်းမဲ့ကြယ်အချို့သည် အခြားနေစင်္ကြာဝဠာတွင် ပါဝင်သော ဂြိုဟ်များ ဖြစ်ကောင်းဖြစ်၍ အဆိုပါလင်းရာမှမှိန်သွားသော ကြယ်များသည် ထိုစင်္ကြာဝဠာတို့၏ နေများ ဖြစ်ကောင်းဖြစ်ပေမည်။ ထိုဂြိုဟ်တို့သည်

မိမိတို့၏နေကို လှည့်ပတ်သွားလာယင်း ကျွန်ုပ်တို့ကမ္ဘာနှင့် ထိုနေအကြားကို ဖြတ်သွားကြသည်။ ထို့ကြောင့် ထိုနေသည် အချိန်ကျတိုင်း လင်းရာမှမှိန်သွား၍ မှိန်ရာမှပြန်လင်းလာခြင်း ဖြစ်သည်။ ဤအတိုင်းသာမှန်ပါက အာကာသလောက၌ ကျွန်ုပ်တို့နေစင်္ကြာဝဠာကဲ့သို့သော စင်္ကြာဝဠာပေါင်း မရေမတွက်နိုင်အောင် ရှိပေလိမ့်မည်ဟု ခန့်မှန်းယူဆရပေမည်။

ကြယ်တို့၏အကွာအဝေး

ကြယ်တို့သည် ဤကမ္ဘာမြေမှ အလွန်ဝေးကွာသဖြင့် ယင်းတို့၏ ဤကမ္ဘာမြေမှ အကွာအဝေးကို တိကျအောင် တိုင်းတာရန်မှာ ခက်ခဲလှပေသည်။ သို့ရာတွင် တနှစ်အတွင်း၌ ကြယ်တို့၏ နေရာပြောင်းရွှေ့ပုံကို မှတ်သား၍၊ ကြယ်တို့၏အကွာအဝေးကို တိုင်းတာယူနိုင်ပေသည်။ တိုင်းတာပုံမှာ ကြယ်တလုံး၏ တည်နေပုံကို ကမ္ဘာသွားရာ လမ်းကြောင်းပေါ်ရှိ တနေရာမှ ပဌမ မှတ်သားသည်။ နောက် ၆ လကြာသောအခါ ပဌမနေရာနှင့် ဆန့်ကျင်ဖက်သို့ ရောက်သောနေရာမှ ထိုကြယ်၏တည်နေပုံကို မှတ်သားပြန်သည်။ ထိုနောက် ကြယ်၏ပဌမတည်နေရာနှင့် ဒုတိယတည်နေရာ ၂ ခုအကြားရှိ ထောင့်ကိုမူတည်၍ ကြယ်၏အကွာအဝေးကို တွက်ယူရလေသည်။ ကြယ်တို့သည် ကမ္ဘာမှအလွန်ဝေးကွာသဖြင့် အဆိုပါထောင့်သည်အလွန်ကျဉ်း၏။ ထို့ကြောင့် အလွန်သိမ်မွေ့သော ကရိယာများဖြင့် ဂရုတစိုက် သေချာစွာတိုင်းတာနိုင်မှ ကြယ်၏အကွာအဝေးကို အမှန်နီးပါးမျှ ရရှိနိုင်သည်။ ကမ္ဘာနှင့် ပို၍နီးသောကြယ်များဖြစ်လျှင်၊ ယင်းတို့၏ အကွာအဝေးတို့ကို ပိုမိုမှန်ကန်အောင် တိုင်းတာနိုင်ပေသည်။

ကျွန်ုပ်တို့နှင့် အနီးဆုံးဖြစ်သောကြယ်သည်ပင် ကျွန်ုပ်တို့နှင့် ခရီးအဆမတန် ဝေးကွာပေသည်။ ထိုကြယ်မှအလင်းသည် ကျွန်ုပ်တို့ထံသို့ရောက်အောင် ၄ နှစ်နှင့် ၄ လခန့် လာရ၏။ (အလင်းရောင်ဟူသည် တစက္ကန့်လျှင် မိုင်ပေါင်း ၁၈၆,၀၀၀ ပြေးသည်။) ထို့ကြောင့် နက္ခတ်ဆရာတို့သည် ကြယ်တို့၏အကွာအဝေးကို ပြဆိုသောအခါ ‘အလင်းနှစ်’ ဟူသောဝေါဟာရကို အသုံးပြုလေ့ရှိကြ၍၊ ကျွန်ုပ်တို့နှင့် အနီးဆုံးဖြစ်သောကြယ်ကို ကျွန်ုပ်တို့နှင့် အလင်းနှစ် ၄၃ နှစ်ဝေးကွာသည်ဟု ပြဆိုကြသည်။ အလင်းနှစ်ဆိုသည်မှာ တနှစ်တွင် အလင်းရောင် ရောက်သော ခရီးမိုင်ပေါင်းကို ဆိုလိုသည်။ ပကတိမျက်စိဖြင့် မြင်ရသောကြယ်တို့အနက် တဝက်ကျော်မျှသည် ကျွန်ုပ်တို့နှင့် အလင်းနှစ်ပေါင်း ၄၀၀ ခန့် ဝေးကွာကြသည်။ ကျွန်ုပ်တို့နှင့် အလင်းနှစ်ပေါင်း ထောင်သောင်းမက ဝေးသော ကြယ်များလည်း အများပင်ရှိလေသည်။



ကြယ်တို့၏သဘာဝ

ကြယ်ကြီးတစ်ခုနှင့်အရံငြိမ်များတည်နေဟန်ကိုဤပုံအတိုင်းတွေ့မြင်နိုင်ပေသည်။

စကြာဝဠာသည် လုံးဝန်းသောသဏ္ဌာန်ရှိသည်ဟု နက္ခတ်ဆရာတို့ ယူဆကြသည်။ ကြယ်များနှင့် နက်ဗျူလာများဖြင့် ပြတ်ခဲနေသော နဂါးငွေ့လမ်းကြောင်းသည် ဤလုံးဝန်းကြီး၏ အလယ်လောက်တွင် ခါးပတ်ကြီးသဖွယ် တည်ရှိသည်။ နဂါးငွေ့တွင် ပါဝင်သောကြယ်များသည် မြောက်စွန်းဖက်သို့ တဖြည်းဖြည်းပါသွားသည်ကို တွေ့ရသည်။ ကျွန်ုပ်တို့နေစကြာဝဠာသည် ထိုခါးပတ်ကြီး၏ ဗဟိုချက်အနီးတွင် ရှိတန်ရာသည်ဟုယူဆကြသည်။

ကြယ်တို့၏အလင်းရောင်

ကြယ်တို့သည် အပူရှိန်ပြင်းစွာဖြင့် တောက်လောင်လျက်ရှိသော ဓာတ်ငွေ့လုံးကြီးများဖြစ်၍၊ ကြယ်တို့၏သက်တမ်းကို မည်သူမျှ မတွက်ချက် မခန့်မှန်း နိုင်သေးချေ။ နက္ခတ်ဆရာတို့ စစ်ဆေးလေ့လာချက်အရ၊ ကြယ်သည် အသက်နုစဉ် ကြယ်ပျိုဘဝ၌ အရွယ်ပမာဏ အလွန်ကြီးမားသည်။ ထိုအခြေ၌ အပူရှိန်မှာ ဖါရင်ဟိုက်ဒီဂရီ ၂၅၀၀ ခန့်ရှိ၍ ဖျော့သောအနီရောင် ထွက်သည်။ ထိုမှတဆင့် တဖြည်းဖြည်းကျယ်ဝင်ယင်း အပူရှိန်တက်လာပြီးလျှင်၊ အရောင်လည်း အနီမှနီဝါ၊ နီဝါမှအဝါ၊ အဝါမှအပြာ၊ အပြာမှဖြူပြာအထိ အဆင့်ဆင့် ပြောင်းလဲလာသည်။ ဖြူပြာရောင် ထွက်ချိန်၌

အပူရှိန် အမြင့်ဆုံးဖြစ်၏။ ထိုအဆင့်မှတဖန် အပူရှိန်လျော့ကျယင်း ဖြူပြာမှ အနီရောင်သို့အထိ အဆင့်ဆင့်အရောင်ပြောင်း၍ အသက်ကြီးရင့်သော ကြယ်အိုဘဝသို့ ရောက်သွားသည်။ အပူရှိန်များမှာ နီဝါရောင်ထွက်ချိန်၌ ဒီဂရီ ၅၀၀၀ ခန့်၊ အဝါရောင်ထွက်ချိန်၌ ဒီဂရီ ၁၀၀၀၀ ခန့်၊ ဖြူပြာရောင်ထွက်ချိန်၌ ဒီဂရီ ၃၅၀၀၀ မှ ၇၀၀၀၀ ခန့် အထိရှိမည်ဟု ခန့်မှန်းရလေသည်။

ကြယ်တို့မှထွက်နေသော အဖြူ၊ အပြာ၊ အဝါ၊ အနီရောင်များကို စပက်ထရိုစကုပ်ဖြင့်ကြည့်လျှင် မည်သည့်ခြေမစင်များ ကြယ်တို့၌ ပါဝင်သည်ကို သိရှိနိုင်သည်။ စပက်ထရိုစကုပ် (ရောင်စဉ်ကြည့်ကရိယာ) သည် ကြယ်မှလာသော အလင်းရောင်ကို ရောင်စဉ်ဖြာထွက်စေနိုင်၍၊ ထိုရောင်စဉ်များကို စစ်ဆေးခြင်းဖြင့် ကြယ်တို့၌ အပူရှိန်မည်မျှ ရှိကြောင်းကို တိုင်းတာနိုင်သည်။ (စပက်ထရမ်နှင့် စပက်ထရိုစကုပ် — ရှု။) ထို့ပြင် ကြယ်တို့၏သက်တမ်းနှင့် အရွယ်အစားများကိုလည်း ခန့်မှန်းနိုင်သည်။ အသက်နုသေးသော ကြယ်ပျိုသည် တဖြည်းဖြည်းကျယ်ဝင်လာစဉ်၊ တချိန်တွင် နောက်ထပ်မကျယ်တော့ဘဲ ရပ်တန့်သွားသည်။ ထိုအခြေ၌ ကြယ်၏သိပ်သည်းခြင်းသည် ရေ၏သိပ်သည်းခြင်းလောက်ရှိ၏။ နောက်ဆုံးတွင် အနီရောင်ကိုထုတ်လွှတ်ယင်းလျင်မြန်

ကြယ်

စွာအေးပြီးသော်အလင်းရောင် ပျောက်ကွယ်သွားတော့သည်ဟုဆိုလေသည်။

ဒုတိယတန်းလင်းသောကြယ် အတန်းအစားတွင် ပါဝင်သည့် ဓူဝံကြယ်သည် သုံးလုံးပူးနေသော ကြယ်ကြီးဖြစ်၏။ ထိုကြယ်မှာ ကျွန်ုပ်တို့ကမ္ဘာနှင့် ဝေးကွာလွန်း၍ မျက်စိဖြင့် ကြည့်စဉ် ကြယ်တလုံးကဲ့သို့သာ မြင်ရသည်။ ဓူဝံကြယ်သည် မြောက်စူးစူးအရပ်တွင် အစဉ်တည်ရှိသောကြောင့် အထူး

သဖြင့် ရေကြောင်းခရီး သွားလာသူများသည် ဓူဝံကြယ်ကို ဂရုပြု မှတ်သား၍ လမ်းပြသဖွယ် အသုံးပြုခဲ့ကြရသည်။

ကြယ်များအားလုံး အနက် အတောက်ပဆုံး သောကြယ်သည်ကား ဆီးရီးယပ်ခေါ် ကြယ်ဖြစ်သည်။ ထိုကြယ်သည် နေထက် ၃ ဆမျှကြီး၍၊ နက္ခတ္တဗေဒတွင် နာမည်ကြီးသော ကြယ်ပင်ဖြစ်သည်။ ထိုကြယ်သည် ကမ္ဘာနှင့် ပဉ္စမအနီးကပ်ဆုံးသော ကြယ်ဖြစ်၍၊ အခြားကြယ်များနှင့်နှိုင်းစာလျှင် ကမ္ဘာနှင့် နီးကပ်စွာရှိသည်ဟု ဆိုနိုင်ပေသည်။ နီးကပ်သည်ဟု ဆိုရသော်လည်း ထိုကြယ်သည် ကမ္ဘာမှမိုင်ပေါင်း ၅၁၀,၀၀၀,၀၀၀,၀၀၀,၀၀၀ (မိုင်ပေါင်းကုဋေ ၅၁ သိန်း) မျှ ဝေးကွာပေသည်။

ဆီးရီးယပ်ကြယ်၌ ထိုကြယ်ကိုလှည့်ပတ်၍နေသော ကြယ်ရံရှိသည်။ ထိုကြယ်ရံသည် ဆီးရီးယပ်ကြယ်မှ ထွက်သော အလင်းရောင်ကို ဖုံးကွယ်သွားအောင် ကြားခံခြင်းမရှိပေ။ သို့ရာတွင် အယ်လဂေါကြယ်၌ရှိသော ကြယ်ရံသည် အယ်လဂေါ၏ အလင်းရောင်ကို ၂၇ ရက်လောက်တွင် တကြိမ် နာရီအနည်းငယ်မျှ ဖုံးကွယ်လေ့ရှိသည်။ အဓိပ္ပါယ်မှာ အယ်လဂေါကြယ်သည် ၂၇ ရက်လောက်တွင် တကြိမ်မှန်မှန်

ကြတ်သည်ဟု ဆိုလိုပေသည်။ အယ်လဂေါ ကြယ်ကဲ့သို့ ကြတ်လေ့ရှိသော ကြယ်ပေါင်း ၅၀ ကျော်ကို တွေ့ရ၏။ ပျမ်းမျှခြင်းအားဖြင့် ကြယ် ၄ လုံးရှိလျှင် ကြယ်တလုံးတွင် အရံပါသည်ဟု ခန့်မှန်းရ၍၊ ယနေ့အထိ ကြယ်ရံရှိသော ကြယ်အလုံးပေါင်း ၁၃,၀၀၀ ကျော်ကို တွေ့ရသည်။

ဗီဂါကြယ်သည် နက္ခတ္တဗေဒတွင် အလွန်စိတ်ဝင်စားဖွယ်ကောင်းသော ကြယ်ဖြစ်၏။ ဗီဂါသည် မြောက်ဖက်ကောင်း


ကင် ရှိ လိုင် ရာ နက္ခတ် တွင် အတောက် ပဆုံး ကြယ် ဖြစ်၍ နက္ခတ်ဆရာတို့ တွက်ချက်တိုင်း တာကြည့်ချက်အရ ကျွန်ုပ်တို့၏ နေစကြာဝဠာကြီး တခုလုံးသည် ထိုကြယ်ဆီသို့ တမိနစ်လျှင်မိုင် ၇၅၀ နှုန်း (တစက္ကန့်လျှင် ၁၂၇ မိုင်နှုန်း) ခန့်နှင့် ရွေ့သွားလျက်ရှိသည်ဟုဆိုသည်။ တဖန် ယခုအခါ မြောက်စူးစူးအရပ်၌ တည်ရှိသော ဓူဝံကြယ်သည် နောက်နှစ်ပေါင်း ၁၂,၀၀၀ ခန့် ကြာလျှင် အခြားတနေရာသို့ ရွေ့သွားပြီး ယခုဓူဝံကြယ်ရှိရာ မြောက်အရပ်သို့ ဗီဂါကြယ် ရောက်လာလိမ့်မည်ဟုလည်း ခန့်မှန်းကြလေသည်။

နီဗာခေါ် ကြယ်သစ်များ

တခါတရံ ကြယ်တို့သည် တောက်ပသော အလင်းရောင်ကို ဖြစ်ပေါ်စေ၍၊ ပေါက်ကွဲတတ်သည်။ အားကောင်းလှသည့် မှန်ပြောင်းဖြင့် ကြည့်မှ မြင်ရသော ကြယ်သည် ပကတိမျက်စိဖြင့် မြင်နိုင်လောက်အောင် ရုတ်တရက် အရောင် ထတောက်ပြီးနောက် အရောင် ပျောက်ကွယ် သွားတတ်၏။ ထိုကြယ်မျိုးကို နီဗာကြယ်ဟုခေါ်၍ အဓိပ္ပါယ်မှာ ကြယ် သစ် ဟု ဆိုလိုသည်။ နီဗာကြယ် သစ်တို့သည် ကြယ်ပျံများ မဟုတ်



စကြာဝဠာလုံးဝန်းကြီး၏ အလယ်လောက်တွင် ခါးပတ်သဖွယ် တည်ရှိသည့် ကြယ်များ၊ နက်ဗျူလာများဖြင့်ပြတ်ခဲ့နေသော နဂါးငွေ့လမ်း



ဟယ်လီကြယ်တစ်ခုနီးသို့ဦးတိုက်သွားရာလမ်းနှင့်အကွာအဝေးကိုအတိုင်းအတာနှင့်ပြထားပုံ

ကြပေ။ (ဥက္ကာနှင့် ဥက္ကာခဲများ — ရှု။) ၁၉၁၈ ခုနှစ်၌ အက်ကီလာနက္ခတ်တွင် ကြယ်တလုံး ပေါက်ကွဲခဲ့ဘူးသည်။ ပေါက်ကွဲစအချိန်တွင် ထိုကြယ်သည် ဆီးရီးယပ်ကြယ်တမျှ တောက်ပပြီးနောက်၊ တဖြည်းဖြည်း အလင်းရောင်မှိန်၍ ကွယ်ပျောက်သွားလေသည်။ ၁၉၃၄ ခု ဒီဇင်ဘာလနှင့် ၁၉၃၅ ခု ဇွန်လအကြားတွင်လည်း နိဗာဟားကျူးလစ်ခေါ် ကြယ်သစ်တလုံးသည် ၂ ကြိမ်မျှ ပေါက်ကွဲခဲ့ဘူးသည်ဟု သိရလေသည်။ အဆိုပါကြယ်တို့ ပေါက်ကွဲရသည့် အကြောင်းကိုယခုတိုင် နက္ခတ်ဆရာတို့ ဖြေရှင်း၍မရကြသေးပေ။

နက်ဗျူလာ

အချို့ကြယ်တို့၏ အနီးအနားတွင် ဖြူယော်ယော် တိမ်တောင်တိမ်တိုက်များ သို့မဟုတ် မြူနှင်းများဆိုင်းနေသည်ဟု ထင်မှတ်ရသော အရာများကို တွေ့မြင်ရသည်။ ထိုအရာများကို မှန်ပြောင်းဖြင့်ကြည့်သောအခါ ပြတ်ခဲနေသောကြယ်စုများကို တွေ့ရသည်။ ထိုကြယ်စုမျိုးအပြင် နက်ဗျူလာများလည်း ရှိသေးသည်။ နက်ဗျူလာများတွင် အလယ်ပိုင်း၌ ကြယ်များထူထပ်စွာ စုရုံးနေတတ်ကြသောကြောင့် ကြယ်လုံးကို ကွဲကွဲပြားပြား မမြင်ရလောက်အောင်ပင် လင်းနေတတ်ပေသည်။ ကမ္ဘာမြေနှင့် အနီးဆုံးဖြစ်သော နက်ဗျူလာများသည်ကျွန်ုပ်တို့ကမ္ဘာနှင့် အလင်းနှစ်ပေါင်း ၁၅,၀၀၀ ခန့်မျှ ဝေးကွာသည်။ ယခုအခါ ကောင်းကင်ထက်၌ ထိုနက်ဗျူလာမျိုး ၂၀၀ ခန့်မျှကို တွေ့မြင်ရလေပြီ။ ကမ္ဘာ

မြေမှ အဝေးဆုံးဖြစ်သော နက်ဗျူလာကား ကမ္ဘာမှ အလင်းနှစ်ပေါင်း ၂၀၀,၀၀၀ ခန့်ပင် ဝေးကွာလေသည်။ (နက်ဗျူလာ — ရှု။)

ကြယ်မြှာပူးများ

ပကတိမျက်စိဖြင့်ကြည့်လျှင် တလုံးတည်းသာမြင်ရ၍ မှန်ပြောင်းဖြင့်ကြည့်သောအခါ နှစ်လုံးပူးမြင်ရသော ကြယ်မြှာပူးများစွာရှိသည်။ ထိုကြယ်မြှာပူးမျိုးကို ဗိုင်နရီဟုခေါ်၍၊ ယနေ့အထိ ကောင်းကင်၌ ကြယ်မြှာပူးပေါင်း ၁၅,၀၀၀ ခန့်ကို မှတ်သားစာရင်းတင် ထားပြီးဖြစ်သည်။ အချို့ကြယ်မြှာပူးတွင် ကြယ် ၂ လုံးသည် အလွန်နီးကပ်စွာ ပူးလျက်ရှိရာ မှန်ပြောင်းဖြင့်ကြည့်သော်လည်း မသိကွဲပေ။ ထိုအခါမျိုးတွင် စပက်ထရိုစကုပ်ဖြင့် ကြည့်ရှုစစ်ဆေးမှ အမြှာပူးဖြစ်နေမှန်းကို သိရလေသည်။

ကြယ်ဟူသော မြန်မာသုံးဝေါဟာရတွင် နေလမှတစ်ပါး အခြားဂြိုဟ်၊ နက္ခတ်တာရာတို့ ပါဝင်သည်။ ယခုသုံးစွဲနေသော ကြယ်ဟူသောဝေါဟာရမှာကား လောကဓာတ်သုံးဝေါဟာရသာဖြစ်ပေသည်။

ကြယ်တံခွန်။ ။ ကြယ်တံခွန်ဆိုရာ၌ တခါတရံသာလျှင် မြင်ရသော မီးရှူးသဏ္ဌာန် အရောင်တန်းထွက်နေသည့် ကြယ်ကိုဆိုလိုသည်။ ကောင်းကင်တန်ဆာ တို့တွင် ကြယ်တံခွန်များသည် အံ့ဩစရာကောင်းပေသည်။ ကြယ်တံခွန်တို့သည် ရုတ်တရက်ပေါ်လာတတ်၍၊ ရက်အနည်းငယ်သော်၎င်း

ကြယ်တံခွန်

ရက်ပေါင်းများစွာသော်၎င်း ကြာအောင် မြင်မြင်ထင်ထင် ရှိပြီးနောက်၊ နေမှဝေးရာသို့ ဆုတ်ခွာပျောက်ကွယ်သွား တတ်ကြသည်။ ရှေးအခါက ကြယ်တံခွန်နှင့်စပ်လျဉ်း၍ ယုံမှတ်မှုများစွာရှိခဲ့၏။ များသောအားဖြင့် ကြယ်တံခွန် ပေါ်လာလျှင် ကပ်ဘေးများ ဆိုက်ရောက်တတ်သည်ဟု ယုံကြည်ခဲ့ကြသည်။

ကြယ်တံခွန်သည် မည်သို့မည်ပုံ ဖြစ်ပေါ်လာ၍၊ မည် သည့်အရပ်သို့ ထွက်သွားသည်ကို ယခုတိုင်ရှင်းလင်းစွာ မသိ ကြရသေးချေ။ ကြယ်တံခွန်ကို မှန်မီမှန်မှား သဏ္ဌာန်က စတင်၍ မြင်ရတတ်သည်။ နေဆီသို့ချဉ်းကပ်လာသောအခါ တွင်မှ ဦးခေါင်း၊ ဦးခေါင်း၏ နှုတ်ကလီးယပ်အပိုင်းနှင့် အမြီးတို့သည် ကွဲကွဲပြားပြား ပေါ်လွင်လာသည်။ ကြယ် တံခွန်၏ဦးခေါင်းတွင် နှုတ်ကလီးယပ်အပိုင်းမှာ ပိုမိုထွန်း လင်း၍၊ ထိုအပိုင်းကို ကိုးမားခေါ် မှန်မှားမှားလင်းနေ သောအပိုင်းက အိမ်ဖွဲ့ကာဝိုင်းရံထားသည်။

ကြယ်တံခွန်တွင် အမြီးသည် နေနှင့်နီးကပ်လာမှ ပေါ် လာတတ်သည်။ ထိုပြင် အမြီးသည် ဦးခေါင်းနောက်၌လည်း အမြဲမနေချေ။ နေဆီသို့ ကြယ်တံခွန်ချဉ်းကပ်သွားချိန်တွင် ကြယ်တံခွန်နောက်၌ အမြီးတန်းလျက်ရှိ၍၊ နေမှဝေးရာသို့ ထွက်ခွာသွားသောအခါ အမြီးသည် ကြယ်တံခွန်၏ဦးခေါင်း ရှေ့သို့ ရောက်သွားသည်။ အခြားတနည်းပြောရသော် ကြယ် တံခွန် သည် နေဖက်သို့ အမြဲဦးခိုက်နေသည်ဟု ဆိုလိုသည်။ ဤကဲ့သို့ဖြစ်ခြင်းမှာ နေ၏မျက်နှာပြင်တွင် လျှပ်စစ် ‘ဓါတ်မ’ ရှိ၍၊ ကြယ်တံခွန်၏အမြီးတွင်လည်း လျှပ်စစ် ‘ဓါတ်မ’ ရှိသဖြင့် နေ၏ ‘ဓါတ်မ’ က ကြယ်တံခွန် အမြီး၏ ‘ဓါတ်မ’ ကို တွန်းခွာသောကြောင့် ဖြစ်တန်ရာ သည်ဟုဆိုသည်။

ကြယ်တံခွန်သည် နေရှိရာသို့ ပြန်လာသည်လည်းရှိသည်။ နောက်ထပ်ပြန်မလာတော့ဘဲ တခါတည်းအစအနပျောက် သွားသည်လည်းရှိသည်ဟု ယူဆခဲ့ကြသည်။ သို့ရာတွင်ယခု အခါ နက္ခတ်ဆရာအများကပင် ကြယ်တံခွန်ကို နေစကြာ ဝဠာတွင် အပါအဝင်ဖြစ်သည်ဟူ၍၎င်း၊ ယင်းသည် နေနှင့် ဂြိုဟ်များ ဖြစ်ပေါ်ရာ နက်ဗျူလာကြီး၏ ပါးသောအစွန်း အနားမှ ပေါ်ပေါက်လာဟန် ရှိသည်ဟူ၍၎င်း ယုံကြည် ယူဆလာကြလေပြီ။ ကမ္ဘာမှမြင်ရသော ကြယ်တံခွန်တို့ သည် ဂြိုဟ်များကဲ့သို့ပင် ကိုယ်ပိုင်လမ်းကြောင်းများဖြင့် နေကိုလှည့်ပတ်နေကြသည်။ သို့သော် ကြယ်တံခွန်၏လမ်း ကြောင်းကား ဂြိုဟ်တို့၏ ဘဲဥပုံလမ်းကြောင်းတို့ထက် များ စွာပို၍ရှည်လျားသည်။ ယင်းသို့လှည့်ပတ်နေကြသော ကြယ် တံခွန်သည် နေရှိရာသို့ ပြန်လည်ရောက်ရှိ လာမည်ဟု ယူဆ ကြရာ၊ ဤသို့ယူဆသည့်အတိုင်းလည်း နေရှိရာသို့ အချိန် မှန်ပြန်လှည့်လာသော ကြယ်တံခွန်များကို တွေ့မြင်ရပေ

သည်။ ကြယ်တံခွန်များကို အချိန်ကြာကြယ်တံခွန်နှင့် အချိန်တိုကြယ်တံခွန်ဟူ၍ ၂ မျိုး ၂ စားခွဲခြားထားသည်။ အချိန်ကြာကြယ်တံခွန်သည် အလွန်တောက်ပ၍ သာမန် မျက်စိနှင့်မြင်နိုင်သော အမြီးပါရှိသည်။ အချိန်တိုကြယ် တံခွန်ကို မှန်ပြောင်းနှင့် ကြည့်မှသာမြင်နိုင်၍၊ ထိုကြယ် တံခွန်မျိုးတွင် အမြီးမပါသလောက် ဖြစ်သည်ကိုတွေ့ရ၏။

၁၆၈၂ ခုနှစ်တွင် နာမည်ကျော်အင်္ဂလိပ်လူမျိုး သင်္ချာနှင့် နက္ခတ်ဆရာကြီး အက်ဒမန်ဟယ်လီသည် အလွန်တောက် ပသော ကြယ်တံခွန်ကြီး တလုံးကို ကြည့်ရှုစစ်ဆေးပြီး နောက်၊ ထိုကြယ်တံခွန်သည် နောက် ၇၆ နှစ်ကြာ၍၊ ၁၇၅၈ ခုနှစ်သို့ရောက်လျှင် ကမ္ဘာမှမြင်နိုင်အောင် ပြန် လာလိမ့်မည်ဟု ကြိုတင်အဟောထုတ်ခဲ့လေသည်။ ဤသို့ အဟောထုတ်ခဲ့သည့်အတိုင်း ထိုကြယ်တံခွန်သည် ၁၇၅၈ ခုနှစ်၌ ပြန်လည်ရောက်ရှိလာပေသည်။ ဟောကိန်းထုတ် ခဲ့သူ နက္ခတ် ဆရာကြီး၏ အမည်ကိုအစွဲ ပြု၍၊ ထိုကြယ် တံခွန်ကိုလည်း ဟယ်လီကြယ်တံခွန်ဟု ခေါ်ကြသည်။

ဟယ်လီကြယ်တံခွန်သည် ၇၆ နှစ် တွင် တကြိမ် ကမ္ဘာသို့ချဉ်းကပ်လာ၍၊ နောက်ဆုံးအကြိမ် ပေါ်ခဲ့ သောနှစ်မှာ ၁၉၁၀ ခုနှစ်ဖြစ်လေသည်။ အခြားထင်ပေါ် ကျော်ကြားသော ကြယ်တံခွန်များမှာ အင်ကီကြယ်တံခွန်၊ ဗီအဲလားကြယ်တံခွန်၊ ဒိုနားတီးကြယ်တံခွန်တို့ဖြစ်ကြသည်။ အင်ကီကြယ်တံခွန်သည် ၃ နှစ်နှင့် ၆ လကြာတိုင်း ကမ္ဘာသို့ တကြိမ်ချဉ်းကပ်လာသည်။ ဗီအဲလားကြယ် တံခွန်သည် ၁၈၄၆ ခုနှစ်တွင် ၂ ခြမ်းကွဲသွားပြီးနောက်၊ အစိတ်စိတ်အမြွှာမြွှာ ထပ်မံ၍ကွဲထွက်သွားပြန်သည်။ ဒိုနား တီးကြယ်တံခွန်မှာ ၁၉ ရာစုအတွင်းပေါ်သော ကြယ်တံခွန် တို့အနက် အထွန်းလင်းဆုံး ကြယ်တံခွန်ဖြစ်၏။

ကြယ်တံခွန်တို့သည် အရွယ်ပမာဏ အားဖြင့် အလွန် အမင်း ကြီးမားကြပေသည်။ ကြယ်တံခွန်၏ဦးခေါင်းမှာ မိုင်ပေါင်း ၁၀,၀၀၀ မှ ၁၀၀,၀၀၀ အထိ ကျယ်ပြန့်၍၊ အမြီး မှာ မိုင်ပေါင်းအသိန်းအသန်း ရှည်လျားသည်။ ကြယ်တံခွန် ဦးခေါင်း၏ နှုတ်ကလီးယပ်အပိုင်းသည် မိုင် ၃၊ ၄ ရာမှ မိုင် ၇ ထောင် ၈ ထောင်အထိ ကျယ်ပြန့်သည်။ ကြယ်တံခွန်တို့ သည် အေးစက်နေသော အလင်းမဲ့ဒြပ်ထုများ ဖြစ်၍၊ ယင်းတို့တွင် အစိုင်အခဲရော ဓါတ်ငွေ့များပါ ပါဝင်ကြသည်။ ကြယ်တံခွန်တို့သည် နေသို့ချဉ်းကပ်လာမှ အလင်းရောင် ထွက်လာသည်။ ထိုအလင်းရောင်သည် နေရောင်မှပြန်ဟပ် သော အလင်းရောင်ပြန်လော၊ သို့မဟုတ် နေပူရှိန်ကြောင့် ပူပြင်းတောက်လောင်ရာမှ ထွက်လာသောအလင်းရောင် လော ဆိုသည်ကိုမူ အတိအကျ မသိရသေးပေ။

နေနှင့်ဝေးချိန်၌ ကြယ်တံခွန်တို့သည် နှေးနှေးစွာရွေ လျား ကြ သော် လည်း နေ သို့ ချဉ်း ကပ် လာ သော အခါ

တစ်ကွန်တွင် မိုင် ၃၀၀ (တမိနစ်တွင် မိုင်ပေါင်း ၁၈၀၀) နှုန်း ပေါက်အောင်ပင် ကြောက်ခမန်းလံလံ လျင်မြန်လာ တတ်ပေသည်။ ကြယ်တံခွန်နှင့် ကျွန်ုပ်တို့ကမ္ဘာ ဝင်တိုက်မိ သည့်အခါမျိုးနှင့် ကြုံကြိုက်ခဲ့ဘူးသော်လည်း၊ ကမ္ဘာ၌ မည်သို့မျှ ဘေးအန္တရာယ်မဖြစ်ခဲ့ပေ။ ဝင်တိုက်မိမှန်းကိုပင် မသိရချေ။

ကြယ်ဖိုးကြီးနယ်။ ။ကြယ်ဖိုးကြီးနယ်မှာ ကယားပြည် နယ်အနောက်ပိုင်းတွင် ပါဝင်သောနယ်တနယ် ဖြစ်သည်။ မြောက်ဘက်တွင် ဘောလခဲမြောက်ပိုင်းနယ်နှင့် မိုးမြဲနယ်၊ အရှေ့ဘက်တွင် ကန္တာရဝတီနယ်၊ တောင်ဘက်တွင် ဘောလခဲ တောင်ပိုင်းနယ်နှင့်တောင်ငူခရိုင်၊ အနောက်ဘက်တွင်တောင် ငူခရိုင်တို့ရှိသည်။ အကျယ်အဝန်းမှာ စတုရန်းမိုင် ပေါင်း ၇၀၀ ခန့်ဖြစ်လေသည်။

ပွန်ချောင်း၏ လက်တက်ဖြစ်သော လျဒုချောင်းမှာ အရှေ့ဘက်နယ်နိမိတ်ဖြစ်၍ ပွန်ချောင်း၏အခြားလက်တက် တခုဖြစ်သော ကျောက်ကြီးချောင်းခေါ် ထူးချောင်းမှာ တောင်ဖက်နယ်နိမိတ် ဖြစ်၏။ အခြားလက်တက် တခုဖြစ် သောနန်းဖဲချောင်းသည် ဤနယ်ကို ဖြတ်သန်းစီးဆင်း၏။ အနောက်ဘက်တွင် တောတောင်ပိုမိုထူထပ်၍ အရှေ့ဘက် ပိုင်းတွင် မြေပြန့်အနည်းငယ်ရှိသည်။ ထိုမြေပြန့်ကိုဖြတ်၍ ဘောလခဲမှ မြောက်ဘက်နောင်ပုလဲ၊ လွယ်ကော်အထိ လမ်း ဖောက်လုပ်ထားသည်။

၁၉၅၁ ခုနှစ်တွင် ကြယ်ဖိုးကြီးနယ်၏ လူဦးရေမှာ ၁၄,၅၀၀ ဟုခန့်မှန်းရလေသည်။ ယခုအခါ လူဦးရေတိုးတက်ပိုမိုလိမ့် မည်ဟု ထင်မှတ်ရသည်။ နေထိုင်သော လူမျိုးများမှာ ကယား၊ ဘရက်နှင့်မနုမနောတို့ဖြစ်၍ ခရစ်ယန်နှင့် နတ်ကိုး ကွယ်သူတို့ပေါများကြ၏။

ကြယ်ဖိုးကြီးနယ်တွင် တိုက်နယ် ၆ ခု၊ ကျေးရွာ ၁၂၄ ရွာပါဝင်၍ အိမ်ခြေ ၃၆၁၄ အိမ်ရှိသည်။ ကြယ်ဖိုးကြီးနယ်ကို စတင်တည်ထောင်သောမင်းမှာ ဂေးဖိုးဒူး မင်းဖြစ်သည်။ ဂေးဖိုးဒူးအမည်မှာ ကယားဘာသာစကားဖြစ်၍ ပြည်နယ် အပွင့်ကြီးဟု အဓိပ္ပါယ်ရသည်။ ထိုဂေးဖိုးဒူးမင်းကို အစွဲပြု၍ ကြယ်ဖိုးကြီး ဖြစ်လာသည်။ ရှေးအခါက ကြယ်ဖိုးကြီး နယ်၏မြို့တော်မှာ ဘောလခဲမှ နောင်ပုလဲနယ်သို့သွားသော ခရီးလမ်း ထက်ဝက်လောက်တွင်ရှိသော ကြယ်ဖိုးကြီးမြို့ဖြစ် ခဲ့သော်လည်း မင်းခြောက်ဆက်မြောက်ဖြစ်သော ခွန်ဆူး လက်ထက်ကစ၍ ဖရူးဆိုးမြို့ သည် မြို့တော်ဖြစ်လာသည်။ ဖရူးဆိုးမြို့သည် မော်ချီလွယ်ကော် လမ်းမကြီးပေါ် တွင်တည် ရှိလေသည်။

ကြယ်ဖိုးကြီးနယ်မှမင်းများသည် မြန်မာသက္ကရာဇ် ၁၂၁၄ ခုနှစ်နောက်ပိုင်းတွင် မြန်မာမင်းများနှင့်၎င်း၊ အင်္ဂလိပ်အစိုး

ရနှင့်၎င်း မဟာမိတ်ဖွဲ့ကြသည်။ ပြည်ထောင်စုမြန်မာနိုင်ငံ လွတ်လပ်ရေးရသောအခါ ကြယ်ဖိုးကြီးနယ်ကို အုပ်ချုပ်ရ သော ယာယီမြို့စားမှာ စောရွှေဖြစ်၏။ သို့ရာတွင် ကယား ပြည်နယ်နှင့် ပြည်ထောင်စု မြန်မာနိုင်ငံတော်ကို သစ္စာ ဖောက်ဖျက်၍ ပုန်ကန်သဖြင့် စောရွှေကို တိုက်ထုတ်မောင်း နှင်ပြီးနောက် ၁၉၅၀ ပြည့်နှစ်တွင် ကြယ်ဖိုးကြီးနယ်လူထု၏ ဆန္ဒအရ ကယားအမျိုးသားဖြစ်သော ဦးချစ်ပန်အား ကြယ် ဖိုးကြီးနယ်အုပ်အဖြစ် တင်မြှောက်ကြသည်။ (ကယားပြည် နယ် — ရှု။)

ကြယ်သီးများ။ ။ယခုအခါ လူတိုင်းလိုပင် ကြယ်သီးများ ကို တွေ့နေမြင်နေသုံးနေကြသည်။ လူမျိုးတိုင်းသည် မိမိ တို့၏အဝတ်အစားတွင် ကြယ်သီးများကို တပ်ဆင်ကြ၏။ သို့ရာတွင် ကြယ်သီးအကြောင်းကို ကျကျနနသိသူကား ရှားလှသည်။ ကြယ်သီးသည် အရွယ်အားဖြင့်သေးငယ်၍ အသုံးအားဖြင့် နှပ်ဖွဲ့သော်လည်း ကြယ်သီးအကြောင်း ရေးသားစရာ အချက်အလက်များစွာ ရှိပေသည်။

လွန်ခဲ့သော နှစ်ပေါင်းများစွာကပင် လူများသည် မိမိ တို့၏ဝတ်စားတန်ဆာများ၌ ကြယ်သီးကိုတပ်ဆင်အသုံးပြုခဲ့ ကြောင်း ခိုင်လုံသောအထောက်အထားများတွေ့ရသည်။ ဗြိတိန်နိုင်ငံတွင် ရှေးဟောင်းပစ္စည်းများကို တူးဖော်ရာ၌ ကြယ်သီးများကို တွေ့ရသည်။ ရှေးခေတ်အီဂျစ်နိုင်ငံတွင် လည်း ကြယ်သီးများကို သုံးစွဲကြကြောင်း သိရသည်။ ကြယ်သီးများကို အသုံးပြုကြသည်မှာ အဝတ်အစားများ ကိုယ်တွင်ချပ်ယပ်စေရန်သော်၎င်း၊ အဝတ်အစားများ ပိုမို၍ တင့်တယ်လာစေရန်သော်၎င်းဖြစ်သည်။

လူများသည် အပူအအေးဒဏ်မှခံနိုင်ရန် အဝတ်များကို ဝတ်ဆင်စပြုလာကြသည့်အခါတွင် ကြယ်သီးကို မပြုလုပ် တတ်ကြသေးချေ။ အပင်များမှ ရသောဆူးကိုသာ လို သောနေရာတွင် မြဲစေရန်အသုံးပြုကြ၏။ ထိုအခါ မိမိတို့ အလိုရှိသော ဆူးအရွယ်အစားနှင့် အရေအတွက်ကို လွယ်ကူ စွာပြုလုပ်၍ အသုံးပြုနိုင်ကြလေသည်။ လက်လုပ်ဆူးများ မှတဖန် ဝတ်ဆင်သောသားရေစ သို့မဟုတ် အဝတ်စတင်ပင် အပေါက်ကလေးများဖောက်၍ အပေါက်ကလေးများကို ကြိုးကလေးများဖြင့် ချည်နှောင်ပြီးလျှင် ကြယ်သီးသဘော မျိုးသက်ရောက်အောင် အသုံးပြုလာကြသည်။ အချို့သော လူရိုင်းများမှာမူ ယနေ့တိုင်အောင် သူတို့၏အဝတ်အစား များကို ဆူးဖြင့်တယ်တုန်းပင်ရှိသေးသည်။ ယဉ်ကျေးသော သူတို့မှာကား တယ်အပ်များ ကြိုးပေါက်များထက် ကြယ် သီးများကို တနေ့တခြားအသုံးများလာကြလေသည်။

ကြယ်သီးကို အင်္ကျီဗောင်းဗီတို့တွင် တပ်ဆင်ကြခြင်းမှာ အသုံးပြုရန် သက်သက်သာမဟုတ်၊ အလှအပ အတွက်

ကြယ်သီးများ

တန်ဆာဆင်ခြင်းလည်းဖြစ်ပေသည်။ ယခုခေတ်တွင် ဝတ်ဆင်ကြသော ကုတ်အင်္ကျီ ယူနီဖောင်းအင်္ကျီ စသည်တို့တွင် ကြယ်သီးများကို လိုသည်ထက်ပို၍ အလှအပအတွက် တပ်ဆင်ကြလေသည်။

ရှေးအခါက ကြယ်သီးများသည် အလွန် အဖိုးတန်လေသည်။ အကြောင်းမူကား လူကုထံများသည် ကြယ်သီးကို ရွှေငွေကျောက်မျက်ရတနာများဖြင့် ပြုလုပ်ကြသောကြောင့်ဖြစ်၏။ ထို့ပြင် ရှေးအခါက ကြယ်သီးတလုံးဖြစ်မြောက်ရန်အတွက် အချိန်ကြာမြင့်စွာ လုပ်ကိုင်ရသည်။ ယခုခေတ်တွင် သိပ္ပံပညာထွန်းကားမှု၏ ကျေးဇူးကြောင့် တနေ့လျှင် ကြယ်သီးအလုံးပေါင်း မြောက်မြားစွာထွက်အောင် ပြုလုပ်နိုင်ကြသည်သာမက ကြယ်သီးလုပ်သည့် ပစ္စည်းတို့မှာလည်း အမျိုးမျိုးလာလေသည်။ ယင်းတို့မှာ ရွှေ၊ ငွေ၊ ကြေးနီ၊ ကြေးဝါ၊ ဒန်၊ သံ၊ ဖန်၊ သစ်သား၊ ဝါး၊ စက္ကူ၊ အဝတ်၊ တိရစ္ဆာန်ဦးချို၊ အစွယ်၊ ခွာ၊ အရိုး၊ ကော်ဖီ၊ ကနုကမာ၊ ပုလဲ၊ ပင်လယ်ခရုခွံ၊ လိပ်ခွံ၊ ကျွဲကော် စသည်တို့ဖြစ်သည်။ ယခုအခါ ပလပ်စတစ်ကြယ်သီးများကို အသုံးများကြသည်။

ကြယ်သီးအမျိုးမျိုးတွင် ကနုကမာစစ်စစ်ကြယ်သီးမှာ အလွန်ရှားသည်။ သို့ရာတွင် ရေကြည်ကနုကမာ သို့မဟုတ် ခရုခွံကြယ်သီးများကို အမေရိကန် ပြည်ထောင်စုတွင် အမြောက်အမြား လုပ်ကိုင်ကြသည်။ ဂျပန်နိုင်ငံမှလည်း ကနုကမာကြယ်သီးများထွက်၏။ သမုဒ္ဒရာပုလဲဖြူ ကြယ်သီးများကို သြစတြေးလီးယားတိုက် အနောက်ပိုင်းပင်လယ်တွင်းမှရရှိသော ပုလဲခွံအဖြူ များမှလုပ်သည်။ ပုလဲဝါ ကြယ်သီးများမှာ မနီလာမြို့မှထွက်၍ ပုလဲနက်ကြယ်သီး

ဒေါ၊ ကိုလုံးဗီးယားနှင့် ပနားမားနိုင်ငံများမှ အမြောက်အမြားရရှိ၍ အမေရိကန်ပြည်ထောင်စုသို့ ယူဆောင်ပြီးနောက် သစ်သီးခွံကြယ်သီးပေါင်း တနှစ်တနှစ်လျှင် သန်းပေါင်းများစွာ ပြုလုပ်ကြလေသည်။

ကြယ်သီးများ အကြီးအကျယ်ပြုလုပ်သော အခြားနိုင်ငံများလည်းရှိသေးသည်။ အင်္ဂလန်ပြည်ရှိ ဗာမင်ဂမ်မြို့တွင် လွန်ခဲ့သည့်နှစ်ပေါင်း ၂၅၀ ခန့်အချိန်ကပင် စ၍ ကြေးဝါ ကြယ်သီးများကို ပြုလုပ်ခဲ့လေသည်။ ဖန်ကြယ်သီးများကို အများအားဖြင့် ဥရောပတိုက် ချက်ကိုဆလိုဗားကီးယားနိုင်ငံတွင်လုပ်သည်။ သို့ရာတွင် ဖန်ကြယ်သီးများ ပြုလုပ်သည့်နည်းကို အခြားနိုင်ငံများသို့ အသိမပေးဘဲ အထူးလျှို့ဝှက်ထားလေသည်။

လူများသည် ကြယ်သီးကို စတင်အသုံးပြုတတ်လာကြသည့် အချိန်ကစ၍ ရေလဲအမျိုးမျိုးနှင့် အသုံးချလာခဲ့ကြသည်။ အလှအပအတွက်သာမက အဆင့်အတန်းကိုပြရန်လည်းကြယ်သီးများတပ်ဆင်ကြ၏။ ရှေးအခါက ပစ္စည်းဥစ္စာ ချမ်းသာကြွယ်ဝသူများသည် အဖိုးထိုက်သော ရွှေကြယ်သီး၊ ငွေကြယ်သီး၊ ကျောက်မျက်ရတနာကြယ်သီးများကို တပ်ဆင်ကြ၍ ဆင်းရဲသူများကိုကား မည်သည့်ကြယ်သီးကိုမျှ မဆင်ယင်ရဟုတားမြစ်ထားသည်။ အဘယ်ကြောင့်ဆိုသော် ထိုအခါက လူတယောက်၏အဆင့်အတန်းကို ထိုသူ၏ကိုယ်တွင် တပ်ဆင်ထားသော ကြယ်သီး၏ တန်ဖိုး အနည်းအများပေါ်တွင် မူတည်ကာ ဆုံးဖြတ်ကြသောကြောင့်ဖြစ်၏။

လူတယောက်၏ဂုဏ်နှင့် အဆင့်အတန်းကို ထိုသူတပ်ဆင်သောကြယ်သီးဖြင့် ပြသသည့်အလေ့အထကို ယနေ့တိုင် တွေ့နိုင်သေးသည်။ သက်သေပြရသော် ရဲဌာနအမှုထမ်းများသည် မိမိတို့ဝတ်ဆင်သောယူနီဖောင်းအင်္ကျီတွင် ရာထူးအဆင့်အတန်းကို ဖော်ပြသောကြယ်သီးမျိုးကို တပ်ဆင်ကြ၏။ ထို့အပြင် မီးရထားဌာနအမှုထမ်းများ၊ သစ်တောဌာနအမှုထမ်းများ၊ ကြည်းရေလေတပ်သားများနှင့်အခြားပြည်သူ့ဝန်ထမ်းများသည်လည်း မိမိတို့ဌာနရာ

ထူးအဆင့်အတန်းစသည်တို့ကို ဖော်ပြသောကြယ်သီးများ တပ်ဆင်ကြသည်ကိုတွေ့ရ၏။ အချို့နိုင်ငံများတွင် ကျောင်းသူကျောင်းသားကလေးများသည် မိမိတို့သင်ကြားနေသော ကျောင်းအတန်း စသည်တို့ကို ဖော်ပြသောကြယ်သီးများကို တပ်ဆင်ကြလေသည်။ ကမ္ဘာပေါ်တွင် ကြယ်သီးကို ရှင်းရှင်း



မြန်မာအမျိုးသမီးတို့ ဆင်ယင်လေ့ရှိသည့်ကြယ်သီးများ

များကို တဟီးတီးကျွန်းမှရရှိသည်။ ထိုပုလဲကြယ်သီးများမှာ အဖိုးတန်သောကြောင့် ငွေကြေးတတ်နိုင်သူလူကုထံများသာဝယ်ယူ တပ်ဆင်လေ့ရှိသည်။

အမေရိကန်ပြည်ထောင်စုတွင် တားဂွားခေါ် အသီးခွံများကို ကြယ်သီးပြုလုပ်ကြ၏။ ထိုတားဂွားသီးတို့ကို အက်ကွာ

ကြယ်သီးများ



ရုပ်လုံးများဖော်ထားသောယခုခေတ်သုံးကြယ်သီးအချို့

အသုံးမပြုဘဲနေသူကား လွန်စွာပင်နည်းပါးလှသည်။ သို့ရာတွင် ထိုသူမျိုးလုံးဝမရှိဟူ၍ကား မဆိုနိုင်ပေ။ ကနေဒါနိုင်ငံရှိ ဒူကိုဗော့လူမျိုးတို့သည် မည်သည့်အခါမျှ ကြယ်သီးကိုတပ်ဆင်ခြင်းမပြုကြပေ။ ထိုသူတို့၏ အယူဝါဒဘာသာတရားက သူတပါး၏အသက်ကိုမသတ်ရန် ကျပ်တည်းစွာ တားမြစ်ထားသောကြောင့် တိရစ္ဆာန်များ၏ အရိုးအစွယ်ဦးချိုအခွံစသည်တို့နှင့် ပြုလုပ်လေ့ရှိသောကြယ်သီးများကို လုံးဝအသုံးမပြုဘဲ တွယ်အပ်များ ချိတ်များကိုသာ ကြယ်သီးအစား အသုံးပြုကြလေသည်။

မြန်မာလူမျိုးတို့သည်လည်း ကြယ်သီးများကို အသုံးပြုကြသည်ဖြစ်ရာ မြန်မာနိုင်ငံတွင် ကြယ်သီးများကို အများအပြားပင် လုပ်ကိုင်ကြ၏။ စိန်၊ ကျောက်စိမ်း၊ ဥဿဖယား၊ သလင်းစသော တွင်းထွက်ကျောက်များအပြင် နိုင်ငံခြားမှလာသော ချက်ကျောက်များ၊ ဖန်များကိုလည်း ကြယ်သီးပြုလုပ်ကြ၏။ ထိုပြင်ကြိုးထိုးကြယ်သီးများကိုလည်း မြန်မာယောက်ျားမိန်းမ အင်္ကျီများတွင် တပ်ဆင်ကြသေး၏။ စစ်ပြီးခေတ်တွင် ရွှေမှုန် ကြယ်သီးနှင့် ပလပ်စတစ် ကြယ်သီးများ ခေတ်စားလာသည့်အလျောက် ထိုကြယ်သီးမျိုးများကိုလည်း ပြုလုပ်ကြသေးသည်။

ကျောက်စိမ်း၊ သလင်း၊ ဥဿဖယားစသော တွင်းထွက်ကျောက်များကို ကြယ်သီးပြုလုပ်ရာ၌ ပထမကျောက်ရိုင်းတုံးကို စက်ဖြင့် လိုသလောက်အရွယ်အစားစား ဖြတ်ယူသည်။ ထိုမှတဆင့် ပုံကြမ်းလောင်း အကွက်ဖော်သည်။ အကွက်ဖော်ပြီးကျောက်ကို အရောင်ထွက်အောင် စက်ဖြင့်သွေး၍ အရောင်တင်သည်။ နိုင်ငံခြားမှလာသော ချက်ကျောက်များတွင် ပုံကြမ်းလောင်းပြီး အတုံးကလေးများလည်း ရှိသည်။ ပုံကြမ်းမလောင်းရသေးသောအရှည် ၂ လက်မန့်ရှိ ကျောက်တုံးများလည်းရှိသည်။ ကျောက်တုံးရှည်ကလေးများကို ထိပ်တည့်တည့်မှ ဆတ်၍ ခွဲလိုက်သောအခါ ၂ ခြမ်းကွဲသွားသည်။ ထိုမှတဆင့် ပုံကြမ်းလောင်းခြင်း၊ အကွက်ဖော်ခြင်းနှင့် အရောင်တင်ခြင်းများကို တွင်းထွက်ကျောက်များ လုပ်သည့်နည်းတူ ပြုလုပ်၏။ နိုင်ငံခြားမှလာသော ပုံကြမ်းလောင်းပြီးကျောက်တုံးလေးများကိုလည်း ထိုနည်းတူပင် အကွက်ဖော်ခြင်း အရောင်တင်ခြင်းများပြုလုပ်သည်။ ဖန်ကြယ်သီးများလုပ်ရာတွင် ဖန်ကိုချက်၍ ပုံလောင်းပြီးမှအရောင်တင်သည်။ ဖော်ပြခဲ့ပြီးသော ကြယ်သီးများကို အများအားဖြင့် မြန်မာအမျိုးသမီးများအသုံးပြုကြ၏။

စစ်ပြီးခေတ် မြန်မာအမျိုးသမီးများ အသုံးပြုတပ်ဆင် လာသော ရွှေမျှင်ကြယ်သီးကား နိုင်ငံခြားမှလာသောရွှေမျှင် ကျောက်တုံးကြီးကို တွင်းထွက်ကျောက်များနည်းတူ လိုသ လောက်အရွယ်ကိုဖြတ်၍ ပုံကြမ်းလောင်းခြင်း အကွက်ဖော် ခြင်း အရောင်တင်ခြင်းများကိုပြုလုပ်၍ယူသည်။

ပလပ်စတစ်ကြယ်သီးများကိုလုပ်ရာ၌မူ နိုင်ငံခြားမှလာ သော ပလပ်စတစ်မျှင် ရောင်စုံများကို လျှပ်စစ်ဓာတ်အားဖြင့် ဆက်သွယ်ထားသော ပုံသွင်းစက်ထဲသို့ ထည့်လိုက်သည်။ အမျှင်များအရည်ပျော်၍ အောက်တွင်ခံထားသော ပုံစံခွက် ထဲသို့ကျသွားခြင်းဖြင့် ကြယ်သီးကလေးများဖြစ်လာသည်။ ယင်းကြယ်သီးများကို အပေါက်ဖောက်ခြင်း၊ မညီညာသော အစွန်းအစများကို ညှိခြင်းများကို လက်ဖြင့်ပြုလုပ်သည်။ ပလပ်စတစ်အမျှင်မဟုတ်ဘဲ ပလပ်စတစ်အပြားကို လုပ် သောကြယ်သီးများလည်း ရှိသေးသည်။ နိုင်ငံခြားမှလာ သော ပလပ်စတစ်ပြားများကို လိုသောပုံစံရေးပြီးလျှင် လျှပ်စစ်ဓာတ်အားနှင့် ဆက်သွယ်ထားသောစက်တွင် ဖြတ် ခြင်းအားဖြင့် ကြယ်သီး များရနိုင်သည်။ ယင်းပလပ်စတစ် ကြယ်သီးများကို ယောက်ျားမိန်းမမရွေး အသုံးပြုနိုင်ရန် ပုံအမျိုးမျိုး ပြုလုပ်ကြလေသည်။

ကြော့ဦး။ ။ (၁၂၀၁-၁၂၇၃) စုံနုသာမြိုင်ရှာပုံတော် ကြီးသီချင်းကို ကလေးလူကြီးတိုင်းလိုလိုပင် ကြားဘူး ကြသည်။ ဤသီချင်းမှာ မည်မျှလူအသိများသနည်းဟူမူ ပစ္စည်းတစ်ခုတည်းပျောက်ရှု၍ ရှာဖွေရလျှင်ပင် ရှာပုံတော်ကြီး နှင့် ရှာနေရသည်ဟု ပြောဆိုကြသည်ကို ထောက်၍သိနိုင် သည်။ ရှာပုံတော်ကြီးဆိုလျှင် စုံနုသာမြိုင်ကိုဆိုလိုကြောင်း သိကြသည်။ ရှာပုံတော်ကြီးဟုပညတ်သည်မှာ လင်ပျောက်၊ မယားပျောက်၊ ချစ်သူရည်းစားများ ပျောက်ရာတွင် ရှာ ဖွေရပုံကို ဖွဲ့နွဲ့ထားသောကြောင့်ဖြစ်သည်။ ရှေးက ရှာပုံ တော်ကြီးတေးအသွားမျိုးကို ငိုချင်းရှည်ကြီးဟုခေါ်သည်။ ထိုမျှထင်ရှားသောသီချင်းကို မြန်မာဂန္ထဝင်ပန်းဥယျာဉ်၌ စိုက်ပျိုးပေးသူမှာ ဦးကြော့ဖြစ်သည်။

ဦးကြော့မှာ တောင်တွင်းကြီးဦးကြော့၊ နတ်မောက် ဦး ကြော့၊ စာတော်ဖတ်ဦးကြော့၊ စာရေးတော်ကြီးဦးကြော့၊ ဝန်စာရေးဦးကြော့၊ စုံနုသာမြိုင်ဦးကြော့ဟူ၍ နာမည်အမျိုး မျိုးဖြင့် ထင်ရှားလေသည်။ ထိုစာဆိုသည် နတ်မောက်မြို့ တောင်ဖက် ၂ မိုင်ခန့်အကွာ ကိုင်းရွာတွင် သက္ကရာဇ် ၁၂၀၁ ခုနှစ်တွင် ဖွားမြင်လေသည်။ ဖခင်မှာ အသည်မျိုးရိုးဖြစ် သော ဦးအင်းဖြစ်၍ မိခင်မှာ မယ်ထယ်ဖြစ်၏။

ဦးကြော့၏ဆွေစဉ်မျိုးဆက်မှာ အောက်ပါအတိုင်းဖြစ်၏။ နတ်မောက်မြို့တွင် ဖိုးကန်နှင့် ဖိုးရွှေဥဟု လှည်းကုန်သည် ညီနောင် နှစ်ယောက်ရှိခဲ့ကြသည်။ ဖိုးကန်၌ သားသမီး ၈

ယောက်ထွန်းကားရာ ၆ ယောက်မြောက်သမီးမှာ မယ်နှိုး ဖြစ်၏။ မယ်နှိုး၏သမီးမှာ မယ်ထယ်ဖြစ်၍ အသည်မျိုးရိုး ဦးအင်းနှင့် အိမ်ထောင်ကျရာ သား ၇ ယောက်၊ သမီးတ ယောက်မြင်သည်။ ဦးကြော့သည် ၆ ယောက်မြောက်သား ဖြစ်သည်။

ဖိုးရွှေဥတွင်ဖိုးကြွက်နှင့်ဦးကျော်ငံ (နေမျိုးသက္ကသုရဘွဲ့ရ သမားတော်) သားနှစ်ယောက်ထွန်းကားခဲ့သည်။ ဖိုးကြွက်၏ သားမှာ ဦးချက်ပထမကျော်ဖြစ်၍ ဦးကြော့အား ပညာသင် ပေးခဲ့သည်။ ဦးကျော်ငံ၏မြေးမှာ မန္တလေးမြို့မိုးထားတိုက် နေ ဦးဝိစယဦးပဉ္စင်းဖြစ်လေသည်။

ဦးကြော့သည် အရွယ်ရောက်လတ်သော် ကိုင်းရွာတွင် သီတင်းသုံးနေသော ဆရာတော်ဦးရွှေသီးနှင့် ဆရာတော် ငယ် ဦးရွှေပြားတို့ထံတွင် ဆည်းကပ်၍ သင်ရိုးသင်တန်း များကို သင်ယူခဲ့သည်။

ထိုနောက်ဦးကြော့သည် မိမိနှင့်ဆွေမျိုးတော်စပ်သူပထမ ကျော်ဦးချက်ထံတွင် စာပေကျမ်းဂန်များကို ဆက်လက် သင်ကြားခဲ့သည်။ တေးဂီတကဗျာများကို စိတ်ဝင်စား သည့်အလျောက် ငယ်စဉ်ကပင် လေ့လာလိုက်စားခဲ့သည်။

ဦးကြော့သည် လူပျိုလူရွယ်ရောက်ချိန်တွင် နတ်မောက် မြို့ အနောက်မြောက်ဖက်ရှိ ကန်ကြီးအောက်ရွာသို့ လာရောက်ပြီးလျှင် လူပျိုကာလသားများနှင့် ရောနှောနေ ထိုင်လေသည်။ ထိုအရပ်၌နေထိုင်စဉ် အခါအားလျော်စွာ ပြုလုပ်ကျင်းပသော အရပ်ဇာတ်များကို ဦးကြော့ကကြီးမျိုး ရှေ့ဆောင်လေ့ရှိ သည်။ ဦးကြော့သည် အရပ်ဇာတ်ထဲ တွင်ရသေ့ကြီးအဖြစ်၊ သဌေးကြီးအဖြစ်၊ သဌေးကတော်ကြီး အဖြစ် စသည်ဖြင့်ပါဝင်ကပြတတ်လေရာ ပရိသတ်တို့အလွန် စွဲမက်ကြသည်။ ဦးကြော့မှာ ဟာသပညာရှင်သူတဦးဖြစ် သဖြင့် ပွဲကြည့်ပရိသတ်အား ဆွဲဆောင်နိုင်စွမ်းရှိလေသည်။

ဦးကြော့အသက် ၂၀ ခန့်တွင် ဦးကြော့၏အဖိုးတော်၍ မင်းတုန်းမင်းတရားကြီး၏ သမားတော်တဦးဖြစ်သူ နေမျိုး သက္ကသုရ နော်ရထာဘွဲ့ရ သမားတော်ကြီးဦးကျော်ငံက ဦးကြော့နှင့် ဦးမင်းမောင် (ရွှေလရောင်မင်းကြီး ဦးမင်း ရောင်၏ညီ) တို့ကို မန္တလေးနေပြည်တော်သို့ ခေါ်ဆောင်၍ ရွှေတိုက်ဝန်ကြီးထံတွင် အပ်နှံထားလေသည်။

ဦးကြော့မှာ ကဗျာဥာဏ်ရင့်သန်သူတဦး ဖြစ်သည့် အလျောက် များမကြာမီအတွင်း စာတော်ဖတ်ရာထူးနှင့် မင်းတုန်းမင်းထံပါးတွင် ခစားရသည်ဟု အဆိုရှိသည်။

ဦးကြော့သည် ငယ်စဉ်က ရာသီဘွဲ့များကို စွဲလမ်းနှစ် သက်ခဲ့ရကား ထိုစိတ်၏လှုံ့ဆော်မှုကြောင့် ၁၂ ရာသီ တေးထပ်များကိုစီကုံး၍ မင်းတုန်းမင်းကြီးအားဆက်သရာ ဆုလာဘ်များစွာ ခြီးမြှင့်ခြင်းခံရ သည်။ ထိုစဉ်အခါက စလင်းမြို့ဦးမြတ်သာထွန်းရေးသားစီကုံးသော ဟေမဝန်ဘွဲ့

ကြော့ဦး

အစချီသည့် မင်းသမီးပျောက်ရှာပုံတော်ကြီးမှာ ခေတ်စားနေရကား စာတော်ဖတ်ဦးကြော့သည် မင်းသားပျောက်ရှာပုံတော်တပုဒ်ကို ရေးသားရန်အကြံဖြစ်ပေါ်လာ၏။ ထို့ကြောင့် ဦးကြော့သည် စုံနံသာမြိုင်၊ ရဂုံတွင်း၊ ထုံသင်းငယ်ကြိုင်၊ ဂနိုင်းဟေမာရွှေအစ၊ ရွှေမျှော့ကလျာ၊ ဟိုခင်ကိုလျှောက်ပါလို့၊ လင်ပျောက်ကိုရှာခဲ့၊ အစချီသောရှာပုံတော်ကြီးကို အဆန်းတကြယ် စိကုံးဖွဲ့နွဲ့ပြီးနောက်၊ သမားတော်ကြီး ဦးကျော်ငါး၏မြေး မိမိ၏ညီဝမ်းကွဲတော်ဖြစ်သူ ဦးပဉ္စင်း ဦးဝိစယနှင့် ရွှေတိုက်ဝန်ကြီးတို့အား အကဲဖြတ်စေသည်။ ထိုနောက်မင်းတုန်းမင်းရွှေတော်တွင် မိမိကိုယ်တိုင် အသံနေအသံထားနှင့် သီဆိုဆက်သရာ မင်းတရားကြီးလည်း လွန်စွာနှစ်ခြိုက်ပေသောကြောင့် ဆုတော်လာဘ်တော်မြောက်များစွာ ပေးသနားတော်မူလေသည်။ ထိုအချိန်မှစ၍ ဦးကြော့၏ဂုဏ်သတင်းမှာ ပျံ့သင်းကြော်ကြားလာပြီးလျှင် သူ့အားလည်း စုံနံသာမြိုင်ဦးကြော့ ဟုခေါ်စမှတ်ပြုလာကြသည်။

စုံနံသာမြိုင်ရှာပုံတော်ကြီးမှာ မင်းသမီးက မောင်တော်မင်းသားပျောက်၍ လိုက်လံရှာဖွေပုံကို သရုပ်ဖော်ထားသည့် ငိုချင်းရှည်သီချင်းဖြစ်သည်။ သို့သော် ရာသီဘွဲ့တောဘွဲ့တောင်ဘွဲ့များနှင့်ဟပ်၍ မင်းသမီး၏အလွမ်းဘွဲ့ကို ထိမိစွာဖွဲ့ဆိုထားသဖြင့် နားထောင်သူတို့၏ စိတ်ကို ညှစ်နှိုးပျော့ပျောင်းစေသည်။ သိလွယ်မှတ်လွယ်၍ အဓိပ္ပါယ်ပေါ်လွင်သော စကားလုံးများဖြင့် ကြွယ်ကြွယ်ဝဝ သုံးနှုန်းထားသော ကဗျာလည်းဖြစ်သည်။ ‘ဂန္ဓမာဠ၊ မြေတလင်း၊ နေမင်းကပူသနှင့်၊ နန်းသူဒေဝီ၊ တွေ့နိုင်ဘဟာမို့၊ လဲလှပြီ’ ဆိုသောစာသားများသည်၎င်း၊ ‘မဟေသီရိပ၊ ဘွေကြွန်းသူ၊ ပေခန်းငယ်ထူ၊ ရွှေနန်းမူဟုတ်နိုင်ဘူး၊ ဥက္ကဋ္ဌရှင်၊ ငယ်ကကျွမ်းပါတဲ့၊ ခင်ပွန်းလင်၊ မနှမ်းခင်ခု၊ လျင်လျင်ငယ်ပြေး၊ ခင်လေးကိုရှုလို့ပါ၊ ဆွေးမှုထပ်ကြွယ်၊ ဖိုဖိုငယ်ရွှက်ပါလို့၊ ငိုလိုက်မယ်။’ ဆိုသောစကားသားများသည်၎င်း၊ မင်းသမီး၏ပူဆွေးသောကရောက်ပုံကို ပေါ်လွင်ထင်ရှားစွာ စပ်ဆိုထားသဖြင့် သိင်္ဂါရရသနှင့်ပြည့်စုံပေသည်။ စုံနံသာမြိုင်ရှာပုံတော်ကြီး တခုလုံးကိုခြုံ၍ကြည့်လျှင် ဦးကြော့သည် ကြားနာဖတ်ရှုသူတို့အား လင်ပျောက်ရှာသူ မင်းသမီးအပေါ်၌ ကရုဏာစိတ်ဓါတ်များ တဖွားဖွားပေါ်ပေါက်လာအောင် ဆွဲဆောင်စပ်ဆိုသည်ကို တွေ့မြင်နိုင်ပေသည်။ ထို့ကြောင့်လည်း ဦးကြော့မှာ စိန်ခြူးကြာညောင် အမျှော်စိုက်ဘောလယ်ဖြင့်ထင်ရှားသောလှိုင်ထိပ်ခေါင်တင် အိမ်ရှေ့မိဖုရားကဲ့သို့ ဤစုံနံသာမြိုင်ရှာပုံတော်ကြီးနှင့်ပင် စာဆိုကျော်တဦးဖြစ်လာလေသည်။

မင်းတုန်းမင်းတရားကြီးသည် မင်းကျော်ရာဇာဘွဲ့ရသော ဦးမိတ်အားမြို့ဝန်ခန့်၍တောင်တွင်းကြီးမြို့သို့စေလွှတ်ရာတွင်

ဦးကြော့အား ဝန်စာရေးအဖြစ်ဖြင့် ထည့်လိုက်လေသည်။ ထိုအချိန်မှစ၍ ဝန်စာရေးဦးကြော့ဟု ထင်ရှားလာခဲ့၏။ ထိုနောက် သီပေါမင်းလက်ထက်၌၊ စတုတ္ထခရိုင်ဝန် (တောင်တွင်းကြီးခရိုင်) မင်းလှမဟာမင်းခေါင်ကျော်ထင် ဘွဲ့ရသည့် ဦးအိမ်အထံတွင် အမှုတော်ကိုထမ်းရွက်လေသည်။ မြို့ဝန်မင်း၊ မင်းကျော်ရာဇာ အနိစ္စရောက်သည်တွင် ဦးကြော့သည် ဝမ်းနည်းကြေကွဲဖြစ်မိကြောင်း လေးချိုးကဗျာရေးစပ်ခဲ့သည်။ ဦးကြော့သည် တောင်တွင်းကြီးမြို့၌ အမှုထမ်းရွက်နေစဉ် တောင်တွင်းကြီးမြို့၊ အုန်းတောရပ်သူ မယ်မင်းရဲဆိုသူနှင့် အကြောင်းပါခဲ့သည်။ မအိ ဆိုသူသမီးတယောက် ထွန်းကားခဲ့ရာ ထိုသမီးမှာလည်း ဖခင်နည်းတူ တေးကဗျာများ ရေးစပ်ခဲ့လေသည်။

မန္တလေးမြို့တွင်ကျန်ခဲ့သော ဦးကြော့၏ငယ်မိတ်ဆွေရင်းလည်းဖြစ်၊ ဆွေမျိုးလည်းဖြစ်သော ဦးမင်းမောင်မှာ နောင်အခါ ပင်းမြို့၊ နတ်မောက်မြို့၊ ကျောက်ပန်းတောင်းမြို့ ၃ မြို့၏မြို့ဝန်ဖြစ်လာပြီးလျှင်ပင်းမြို့၌နေထိုင်လေသည်။

ထိုအခါဦးကြော့သည် တောင်တွင်းကြီးမြို့မှ ပင်းမြို့သို့ ရွှေပြောင်းကာ ဝန်စာရေးအဖြစ် ဆက်လက် အမှုထမ်းရွက်ပြန်လေသည်။

ဦးကြော့သည် ထီးမုနန်းဟန်ကြွန်းဆန်သော စုံနံသာမြိုင်သီချင်းမျိုးကိုသာ စပ်ဆိုခဲ့သည်မဟုတ်ဘဲ ပိတောက်ပန်းဘွဲ့၊ ဒဟပ်ပန်းဘွဲ့၊ ကဆုန်လဘွဲ့ အစရှိသော တောဘွဲ့တောင်ဘွဲ့ရာသီဘွဲ့ ကဗျာများကိုလည်း ဖွဲ့ဆိုသီကုံးခဲ့သေးသည်။ ဦးကြော့သည် အသံဩဇာနှင့်ပြည့်စုံ၍ တေးသီချင်းများကို အသံနေအသံထားဖြင့် ကျနပိုင်နိုင်စွာ သီဆိုတတ်သူဖြစ်သဖြင့် မိမိရေးစပ်သော ကဗျာများကိုလည်း သူတပါးတို့ အလွယ်တကူ သီဆိုနိုင်အောင် စကားလုံး လှလှနှင့် အဓိပ္ပါယ်ပေါ်လွင်စွာ စပ်ဆိုနိုင်စွမ်းရှိလေသည်။

အမျိုးဘာသာ၊ သာသနာကိုလေးစားသော မျိုးချစ်စာဆိုတဦးဖြစ်သည့်အလျောက် သီပေါမင်းကို အင်္ဂလိပ်တို့ ဖမ်းဆီးခေါ်ဆောင် သွားသည့်အခါ ဦးကြော့သည် ဆီးဘန်းနီဆရာတော်၊ အချုပ်တန်းဆရာဖေတို့နှင့်အပြိုင် ‘ကမ္ဘာတွင်စဉ်သမိုင်းငယ်နှင့်၊ ရာဇဝင်စာတင်ရိုင်းလေင့်’ အစချီသော ပါတော်မူလေးချိုးကို စပ်ဆိုခဲ့၏။ အလွမ်းစာဆိုတဦးဖြစ်သည့်အားလျော်စွာ ဦးကြော့သည် ထိုကဗျာတွင် မြန်မာနိုင်ငံ ကျဆုံးသဖြင့် မိမိဝမ်းနည်းကြည်ကွဲမိပုံ၊ အရှင်နှစ်ပါးတို့ဝမ်းနည်းပူဆွေးမည့်ပုံတို့ကို ပေါ်လွင်ထင်ရှားစွာ ဖွဲ့ဆိုထားလေသည်။

မြန်မာ့ဂန္ထဝင်တွင် ထိုမျှထင်ရှားကျော်စောခဲ့သော စုံနံသာမြိုင်၏ဖခင်၊ အမည်အမျိုးမျိုးတွင်သော အနုပညာစာဆိုကြီးဦးကြော့သည် ၁၂၅၃ ခုနှစ်တွင် နတ်မောက်မြို့၌ ကွယ်လွန်အနိစ္စရောက်ခဲ့လေသည်။

ကမ္ဘာကြီး၏ ခေတ်သစ်ကြော်ငြာနည်းများ

အကြောင်းကိစ္စတစ်ခုခုကို လူများသိနားလည်အောင်ပြုခြင်းသည် ကြော်ငြာခြင်းဖြစ်၏။ ရှေးအခါမှစ၍ ကြော်ငြာခြင်းပြုလုပ်လာခဲ့ရာ သာရေးနာရေးများအပြင်၊ အထူးသဖြင့်၊ ရောင်းဝယ်ရေးတွင်၊ ထက်မြက်သည့်လက်နက်သဖွယ်အသုံးပြုခဲ့၏။ ခေတ်သစ်ကြော်ငြာနည်း ပရိယာယ်အစုစုကို တစ်ခုမကျန်ဖော်ပြထားရာ၊ ယခုအခါတွင် ပညာရပ်တစ်ခုဖြစ်နေ၍ စိတ်ဝင်စားဖွယ်ပင်။

ကြော်ငြာခြင်း။ ။ အကြောင်းကိစ္စ တစ်ခုခုကို လူတစ်စုအားဖြစ်စေ၊ လူအများအားဖြစ်စေ၊ ကြား သိနားလည်စေရန် ပြုလုပ်ပေးခြင်းကို ကြော်ငြာသည်ဟုခေါ်သည်။ သို့ရာတွင် ကုန်ပစ္စည်းရောင်းဝယ်ရန်အတွက် လူအသိများအောင်ပြုလုပ်ခြင်း အမျိုးမျိုးတို့ကို ကြော်ငြာသည်ဟု ယခုအခါနားလည်နေကြသည်။

ရှေးမြန်မာမင်းများလက်ထက်က ပြည်သူလူအများနှင့် ဆိုင်သော အမိန့်တော်များကို မောင်းကြေးနင်းလည်၍၎င်း၊ စည်လည်၍၎င်း၊ ကြော်ငြာလေ့ရှိလေသည်။ တောလက်ကျေးရွာများတွင် ယနေ့ထက်တိုင် လောကဝတ် ဓမ္မဝတ်ရာဇဝတ်အရေးကိစ္စများ၌ မောင်းတီးနှိုးဆော်သော အလေ့များရှိသေးသည်။ အထူးသဖြင့် အခွန်တော်များကို မောင်းတီးကြော်ငြာ၍ ကောက်ခံလေ့ရှိသည်။ သာရေးနာရေးအလှူကိစ္စများတွင် ကြေးစည်တီး၍ ဗျူဟာကြေးကြော်ကာ နှိုးဆော်လေ့ရှိသည်။ ဤပြဆိုခဲ့သော နှိုးဆော်ခြင်းစံနစ်များသည် ကြော်ငြာခြင်း၌ အကျုံးဝင်လျက်ရှိသည်။

မြတ်စွာဘုရားအလောင်းတော် သုဓမ္မဓာသဌေးကြီးသည် မိမိ၏ပစ္စည်းဥစ္စာများကို အရပ်လေးမျက်နှာမှ မည်သူမဆိုလာရောက်ယူဆောင် ကြကုန်လော့ဟု ကြော်ငြာကာ ပေးကမ်းလှူဒါန်းခဲ့ကြောင်း ကျမ်းဂန်များတွင်လာရှိသည်။ မဟောသဓ ဇာတ်တော်ကြီး၌လည်း စူဠနိဗ္ဗာန်ဒုတိယမင်းကြီး၏သမီးတော် ပဉ္စာလစန္ဒီမင်းသမီး လှပချောမွေ့ကြောင်းများကို တေးသီချင်းများဖွဲ့စေ၍ မိမိလာပြည်သို့သွားရောက်ကာ သဘင်သည်တို့က သီဆိုကြစေကြောင်းနှင့်ပါရှိသည်။ ဤသို့လူသိများအောင် ပြုလုပ်ခြင်းမျိုးများသည် ကြော်ငြာသည့်နည်းများတွင် အပါအဝင်ဖြစ်သည်။

သမိုင်းများအရ ရှေးနှစ်ပေါင်း ၃၀၀၀ ခန့်က သီးဗီးမြို့တွင် သူကြွယ်တဦးအိမ်မှ ကျွန်တယောက်ထွက်ပြေးသွားရာ ထိုကျွန်ကိုပြန်လည် ပေးပို့သူအား ဆုငွေ ပေးမည့်အကြောင်းကို ပပိုင်းရပ် (စက္ကူကျူ) ပေါ်၌ ကြော်ငြာရေး၍ ဈေးလယ်တွင်ဆွဲထားခဲ့ဘူးကြောင်း အထောက်အထားများတွေ့ရှိရသည်။ ထိုသို့အကြောင်းကိစ္စတစ်ခုခုကို လူအများသိရှိရန် ဆောင်ရွက်ခဲ့သည်မှစ၍ နောင်အခါများတွင် ကုန်ပစ္စည်းကြော်ငြာခြင်းစံနစ်များ ပေါ်ပေါက်လာခဲ့သည်။

ရှေးခေတ်နှင့်အလယ်ခေတ်များတွင်စာမတတ်သူပေါများသောကြောင့် စာဖြင့်ကြော်ငြာခြင်းထက် အော်ဟစ်၍ ကြော်ငြာနည်းနှင့် သရုပ်ပြကြော်ငြာနည်းမျိုးကို ပိုမိုအသုံးပြုကြသည်။

ပုဂ္ဂိုလ်သည်။ ပမာအားဖြင့် လှည်းဘီးမီးချပေးသောပန်းဘဲဆရာ၏အိမ်ရှေ့၌ လှည်းဘီးကြီး ချိတ်ဆွဲထားတတ်သည်။ ဥရောပနိုင်ငံများတွင် အရက်ဆိုင်များသည် အရက်ရောင်းရန်ရှိကြောင်းကို ဆိုင်ရှေ့၌ စပျစ်ရွက်များချိတ်ဆွဲခြင်းဖြင့် ကြော်ငြာကြသည်။ ဆံသဌာနများ၏ရှေ့တွင် အနီအဖြူ ခြယ်ထားသောတိုင်များ ထားရှိသည်မှာလည်း ဆတ္တာသည်လုပ်ငန်း၏ အထိမ်းအမှတ်ကို ကြော်ငြာခြင်းဖြစ်လေသည်။ ယခုခေတ်၌ ဆိုင်များတွင် ဆိုင်းဘုတ်ခေါ် အမှတ်အသားများ ချိတ်ဆွဲထားကြခြင်းမှာ ရှေးကြော်ငြာနည်း၏ အမွေအနှစ်ပင်ဖြစ်၏။

ခရစ် ၁၄၅၀ ပြည့်နှစ်တွင် ပေါ်ပေါက်လာခဲ့သော စာပုံနှိပ်စက်သည် ကုန်ပစ္စည်းများ ကြော်ငြာနိုင်ရေးအတွက် များစွာအထောက်အပံ့ ရရှိစေခဲ့သည်။ ၁၄၈၀ ပြည့်နှစ်တွင် ပုံနှိပ်ကြော်ငြာများ စတင်ပေါ်ပေါက်ခဲ့သည်။

၁၆၀၀ ပြည့်နှစ်တွင် နံရံကပ်ကြော်ငြာနည်းများ ပေါ်ပေါက်လာခဲ့သည်။ အင်္ဂလန်ပြည်တွင် သတင်းစာထဲ၌ ကြော်ငြာစာထည့်၍ ကြော်ငြာသည့်စံနစ်ကို ၁၆၂၅ ခုနှစ်တွင် စတင်တွေ့ရှိရလေသည်။

စက်မှုလက်မှုပညာရပ်များ ဖွံ့ဖြိုးတိုးတက်လာသော ခရစ် ၁၇၆၀ မှ ၁၈၃၀ ခုနှစ်အတွင်းလောက်တွင် ကုန်ပစ္စည်းများ အပြိုင်အဆိုင် ထုတ်လုပ်လာ သည်နှင့်အမျှ အပြိုင်အဆိုင် ကြော်ငြာခြင်းများလည်း ပေါ်ပေါက်လာခဲ့သည်။

ပဌမရှေ့ပြေးကြော်ငြာများသည် ကုန်ပစ္စည်းအမှတ်တံဆိပ်၊ ရနိုင်သည့်နေရာနှင့် အဖိုးနှုန်းများကို အသိပေးရုံမျှသာကြော်ငြာခဲ့သော်လည်း စက်မှုလက်မှုခေတ်သို့ ရောက်ရှိလာသောအခါ ထိုအချက်အလက်များအပြင် ကုန်ပစ္စည်းတစ်ခုသည် အဘယ်ကြောင့်ကောင်းမွန်ကြောင်း၊ ဈေးနှုန်းမည်မျှသက်သာကြောင်း၊ ဝယ်သုံးသူများအတွက် အကျိုးမည်မျှဖြစ်ထွန်းကြောင်းစသည်ဖြင့် ဝယ်ယူသုံးစွဲသူတို့ကိုယ်ပိုင်ဉာဏ်ဖြင့် စဉ်းစားဝေဖန်ယူနိုင်သော အချက်အလက်များပါဝင်လာလေသည်။

ကြော်ငြာခြင်း နည်းပရိယာယ်အမျိုးမျိုးရှိရာ အောက်ပါတို့မှာ သမားရိုးကျနည်းများဖြစ်၏။

- (၁) စာစောင်များမှတစ်ဆင့် ကြော်ငြာနည်း။
- (၂) နံရံကပ်ကြော်ငြာနည်း။
- (၃) စင်မြင့်ပေါ်မှကြော်ငြာနည်း။
- (၄) ခင်းကျင်းပြသ၍ ကြော်ငြာနည်း။



ကြော်ငြာနည်းအမျိုးမျိုးရှိရာ လူအများမြင်လွယ်မည့်နေရာတွင် မိမိကုန်ပစ္စည်းများ၏အမျိုးအမည်များကိုပြသထားခြင်းသည်အဓိကဖြစ်သည်။
 အထက်ပုံ။ မြန်မာနိုင်ငံတွင် လူအစည်ကားဆုံးနေရာ၌ပြသထားသည့်ကြော်ငြာများပုံ
 အောက်ဖက်ဝဲပုံ။ အင်္ဂလန်နိုင်ငံတွင် ကုန်ပစ္စည်းများကိုညဉ့်အချိန်တွင် မီးရောင်အမျိုးမျိုးဖြင့်ကြော်ငြာထားသည့်ပုံ
 အောက်ဖက်ယာပုံ။ တခါတရံ ကုန်ပစ္စည်းများပို၍ထင်ထင်ရှားရှားအဓိပ္ပါယ်ပေါ်လွင်စေရန် ရုပ်ပြောင်များရေး၍ကြော်ငြာကြသည်ပုံ

ကြော်ငြာခြင်း



ကောင်းကင်ပြင်တွင် စာလုံးပေါ်၍ပြထားသော နယူးယော့မြို့မှခေတ်မှီကြော်ငြာနည်းတခု

- (၅) တိုက်ရိုက်ပေးပို့သောစံနစ်ဖြင့် ကြော်ငြာနည်း။
- (၆) ရုပ်ရှင်ရုပ်ငြိမ်ကားများဖြင့် ကြော်ငြာနည်း။
- (၇) ရေဒီယိုမှကြော်ငြာနည်း။

စာစောင်များမှကြော်ငြာနည်းမှာ သတင်းစာမဂ္ဂဇင်းနှင့် အလားတူစာစောင်များတွင် စာသားချည်းဖြစ်စေ၊ ရုပ်ပုံ ဓာတ်ပုံများနှင့် တွဲ၍ဖြစ်စေ ကြော်ငြာသည့်နည်းများဖြစ် သည်။ စာလုံးတသောင်း ရုပ်ကောင်းတခု ဆိုသောစကား အတိုင်း စာဖြင့်ကြော်ငြာသည်ထက် ရုပ်ပုံများဖြင့် ကြော် ငြာသည်က ပိုမိုခရီးရောက်သဖြင့် ရုပ်ပုံဓာတ်ပုံများကိုရေလဲ အမျိုးမျိုးဖြင့်သုံးကာ ကြော်ငြာမှုတွင် အသုံးပြုကြသည်။

နံရံကပ်ကြော်ငြာနည်းမှာ သတင်းစာမဂ္ဂဇင်းတို့တွင် ကြော်ငြာပြီးသည့်အချက်များကို လူအများအလွယ်တကူ စွဲမှတ်သွားစေရန် ထပ်မံလှုံ့ဆော်ပေးသော ကြော်ငြာနည်း မျိုးဖြစ်သည်။ လမ်းဆုံလမ်းခွနှင့် လူအများ မြင်သာသော နေရာများတွင် ကြော်ငြာကားချပ်များဆွဲထားခြင်း၊ ကြော် ငြာဆိုင်းဘုတ်များတွင် ဓာတ်မီးပွင့်များ ထွန်းညှိခြင်း၊ မီးရထားမော်တော်ကားများပေါ်တွင် ကြော်ငြာကတ်ပြား

များ ချိတ်ဆွဲခြင်း၊ ကောင်းကင်သို့မီးရှူးမီးပန်းများလွှတ်၍ ကြော်ငြာခြင်းစသောနည်းများဖြစ်သည်။

စင်မြင့်ပေါ်မှကြော်ငြာနည်းမှာ လူကိုယ်တိုင်စင်မြင့်၊ ခုံမြင့်များပေါ်သို့တက်ရောက်၍ ဟောပြောကြော်ငြာ သောနည်းဖြစ်သည်။ ဇာတ်ပွဲ၊ ကပွဲများတွင် ဇာတ်ကွက် ဇာတ်လမ်းထွင်၍ဖြစ်စေ၊ အခြားတနည်းနည်း ဖြင့်ဖြစ်စေ ကြော်ငြာသည့်နည်းမျိုးဖြစ်သည်။

ခင်းကျင်းပြသ၍ကြော်ငြာနည်းမှာမိမိဆိုင်ဥပစာအတွင်း ဌာနခန်းသဖွယ်ပြုလုပ်၍ ကုန်ပစ္စည်းများကို ပြသထားခြင်း ဖြင့် ဝယ်ယူလိုသူတို့ အလွယ်တကူတွေ့မြင်စွဲလမ်းသွားစေနိုင် သည်။ ထို့ပြင် ပြပွဲများ လက်မှုစက်မှုပညာပြိုင်ပွဲများတွင် ပါဝင်တည်ခင်း ပြသခြင်း၊ ယှဉ်ပြိုင်ခြင်းများဖြင့်လည်း ကြော်ငြာနိုင်သည်။ မော်တော်ကားများ မီးရထားများ ပေါ်တွင် ပြခန်းသဖွယ်ပြုလုပ်ကာ လှည့်လည်ရောင်းချသော စံနစ်ဖြင့်လည်း ကြော်ငြာနိုင်၏။

တိုက်ရိုက်ပေးပို့သော စံနစ်ဖြင့် ကြော်ငြာနည်းမှာ လက်ကမ်းကြော်ငြာများဝေငှခြင်း၊ မိမိ၏ကုန်ပစ္စည်း အကြောင်း ကြော်ငြာပါသည့်စာအုပ်စာတမ်း၊ ပြက္ခဒိန်၊

ကြော်ငြာခြင်း

အရပ်ကား၊ မေတ္တာလက်ဆောင်ကတ်ပြား၊ နမူနာအထည်စ၊ နမူနာဆေးစသည်တို့ကို မိမိပေးပို့လိုသော ပုဂ္ဂိုလ်များထံသို့ ဖြစ်စေ၊ ဌာနများသို့ဖြစ်စေ၊ မေတ္တာလက်ဆောင်အဖြစ် တိုက်ရိုက်ပေးပို့သောနည်းဖြစ်သည်။

ရုပ်ရှင်ရုပ်ငြိမ်ကားဖြင့် ကြော်ငြာနည်းမှာ ရုပ်ရှင်ဇာတ် လမ်းများထွင်၍ ကြော်ငြာခြင်း၊ ဇာတ်ကွက်ထဲတွင် မသိ မသာကြော်ငြာထည့်သွင်းခြင်း၊ ရုပ်ပြောင်ရယ်ရွှင်ဖွယ်ကား များဖြင့် သရုပ်ဖော်၍ ကြော်ငြာခြင်း၊ ရုပ်ရှင်ရုံများတွင် အားလပ်ချိန်၌ မှန်ထိုး၍ ကြော်ငြာခြင်း စသည်တို့ဖြစ်သည်။

ရေဒီယိုကြော်ငြာသောနည်းမှာ မိမိရောင်းချလိုသော ကုန်ပစ္စည်းအကြောင်းကို ရေဒီယိုမှ အသံလွှင့် ကြော်ငြာ သောနည်းဖြစ်သည်။ အနောက်နိုင်ငံများတွင် ကြော်ငြာ လက်ခံသော အသံလွှင့်ဌာနများရှိရာ ကြော်ငြာနှုန်းပေး၍ အသံလွှင့်ခြင်း၊ သီချင်းလွှင့်ခြင်း၊ တယ်လီဗစ်ရှင်းလွှင့်ခြင်း များကို ပြုလုပ်နိုင်လေသည်။

ယခုပြဆိုခဲ့သော နည်းများအတွင်းမှတဖန် တဖက်သား သဘောကျနှစ်ခြိုက်စေရန် အသစ်အဆန်းထွင်လုံးများဖြင့် ကြော်ငြာနည်းမျိုးစုံကို အသုံးပြုကြသည်။ မိမိတို့ကုန်ပစ္စည်း အကြောင်းကို အထပ်ထပ်ကြော်ငြာပေးရမည် ဆိုသော အချက်မှာ ကြော်ငြာသမားတို့ မမေ့မလျော့အပ်သော အချက်ကြီးပင်ဖြစ်သည်။

ယခုနောက်ဆုံး ခေတ်စားလျက်ရှိသော ကြော်ငြာပုံ ပရိယာယ်တမျိုးမှာ၊ စိတ်ပညာနှင့် ယှဉ်သော ကြော်ငြာ နည်းမျိုးဖြစ်၏။ ပမာအားဖြင့် မိန်းကလေးတဦး၏အကျင့် စာရိတ်ကို အမွမ်းတင်ထားသောဝတ္ထုမျိုး ရောင်းလိုသူသည် ထိုစာအုပ်ကို တိုက်ရိုက်မကြော်ငြာဘဲ မိန်းမလိုချင်သည် ဆိုသော ကြော်ငြာခေါင်းစဉ်အောက်တွင် မိန်းကလေး၏ အရည်အခြင်းမှာ မည်သည့်အချက်များ ပြည့်စုံရမည်ဖြစ် ကြောင်း၊ အကျင့်စာရိတ်နှင့်လူမှုဆက်ဆံရေးတို့မှာမည်သည့် ဝတ္ထု၌ပါသော မိန်းကလေး၏ အကျင့်စာရိတ်မျိုး ဖြစ်ရ မည်ဖြစ်ကြောင်း စသည်ဖြင့် ကြော်ငြာလေသည်။ ဟို တယ်ပိုင်ရှင်တဦးသည် မိမိ၏ဟိုတယ်အကြောင်းကို တိုက် ရိုက်မကြော်ငြာဘဲ လက်ကိုင်အိတ်တခု ကောက်ရထားပါ သည်။ သေချာဂနစွာ ပြောဆိုနိုင်သောပိုင်ရှင်အား ပြန်ပေး ပါမည်။ မည်သည့်ဟိုတယ်သို့ကြွခဲ့ပါဟုကြော်ငြာလိုက်သည်။ ဤသို့ကြော်ငြာခြင်းဖြင့် လူအများက သူ့အားရိုးသား သူတဦးဟု ယုံကြည်လေးစားလာကြမည်အပြင် သူ၏ ဟိုတယ်ကိုလည်း လူတို့စိတ်တွင်စွဲမှတ်ကျန်ရစ်ခဲ့စေနိုင်သည်။ သို့ရာတွင် ထွင်လုံးဖြင့် ကြော်ငြာနည်းမျိုးတို့ကို လူထုက ကြာရှည်စွာလက်မခံချေ။

ကြော်ငြာခြင်းပညာသည် တဖြည်းဖြည်းကျယ်ပြန့်နက်နဲ လာခဲ့ရာ ယခုအခါ အတတ်ပညာတရပ်အနေဖြင့် အသိ

အမှတ်ပြုခြင်းခံရသည်။ ကူးသန်းရောင်းဝယ်ရေး ပညာရပ် များထဲတွင် ကြော်ငြာခြင်းအတတ်၊ ကုန်ရောင်းခြင်း အတတ်၊ ကုန်များခင်းကျင်းပြသခြင်းအတတ် ပညာများ ပါအကျုံးဝင်နေလေသည်။ ပန်းချီပညာရပ်များတွင်လည်း စီးပွားရေးပန်းချီပညာမှာ ကြော်ငြာခြင်းနှင့်ဆိုင်သော ပန်းချီပညာဖြစ်လေသည်။

ကြော်ငြာခြင်းသည် လူမှုဆက်ဆံရေး အဆောက်အအုံ ထဲတွင် အရေးပါအရာရောက်ပေသော လုပ်ငန်းတရပ်ဖြစ် သည်ဟု ဘောဂဗေဒ ပါရဂူများကဆိုသည်။ ကြော်ငြာ ခြင်းသည် ကုန်လုပ်သူစားသုံးသူ နှစ်ဦးနှစ်ဝလုံးအတွက် အကျိုးကျေးဇူးရှိ၏။ ကုန်လုပ်သူသည် မိမိ၏ကုန်ပစ္စည်းကို ကြော်ငြာလိုက်ရာတွင် အများကြိုက်ဖြစ်လာသောအခါ ကုန်ပစ္စည်းအမျိုးအစားမခွဲခြားရဘဲ တမျိုးတည်းကိုသာ လျှင် အများအစား ထုတ်လုပ်နိုင်၏။ ထိုသို့ပြုခြင်းသည် ကုန်ကျစရိတ်သက်သာရုံမျှမက ကုန်ပစ္စည်းလည်း ပိုမိုတင် ကျယ်၏။ ကုန်ထုတ်မှုကိုလည်း ခိုင်မြဲစေနိုင်၏။ တဖန် စားသုံးသူများ အဖို့လည်း ကုန်ပစ္စည်းကို အဖိုးနှုန်းသက် သာစွာနှင့်ဝယ်ယူနိုင်စေသည့်အပြင် ကုန်ဈေးနှုန်းကိုလည်း အလွယ်တကူသိရှိနိုင်စေ၏။ နိုင်ငံအတွင်း ဈေးမတည်တံ့မ၊ ဈေးကစားမှုတို့ကိုလည်း တားဆီးနိုင်ရန် အထောက်အပံ့ပြု လေသည်။ ထိုမှတစ်ပါး ကြော်ငြာခြင်းသည် တနည်းအား ဖြင့် ပြည်သူလူထုအား အသိဉာဏ်ပေးရာလည်း ကျရောက် ပေသည်။

ထို့ကြောင့် တိုးတက်သောနိုင်ငံအစိုးရများသည် ပြုပွဲကြီး များ ပြိုင်ပွဲကြီးများ ကျင်းပပေးခြင်းဖြင့်၎င်း၊ နိုင်ငံတော် စီးပွားရေးကို အထောက်အပံ့ဖြစ်စေမည့် လုပ်ငန်းများနှင့် သက်ဆိုင်လာလျှင် ကြော်ငြာရှင်များအား အထောက်အကူ ပေးခြင်းဖြင့်၎င်း များစွာအားပေးလေသည်။ ထို့ပြင် မိမိတို့ နိုင်ငံမှ ထွက်သောကုန်ပစ္စည်းများကို အခြားနိုင်ငံများက ဝယ်ယူသုံးစွဲစေရန် မိမိတို့သံရုံးများတွင် ကူးသန်းရောင်း ဝယ်ရေးအရာရှိများ တွဲဖက်ထားရှိကာ ကုန်ပစ္စည်း ကြော် ငြာခြင်းများကို နည်းမျိုးစုံစွာဖြင့် ပြုလုပ်လေ့ရှိကြသည်။ နိုင်ငံအစိုးရများသည် ကုန်တံဆိပ်အမှတ်အသားဆိုင်ရာ ဥပဒေများပြဋ္ဌာန်းလျက် အတုအပကုန်တံဆိပ်တပ်ခြင်း၊ အတုအယောင်များကို ကြော်ငြာလိမ့်ဖြင့်ရောင်းခြင်းများ ကိုတားဆီးပိတ်ပင်ပေးလေသည်။

အမှန်ကိုကြော်ငြာခြင်းသည် အကောင်းဆုံးကြော်ငြာ နည်းဖြစ်သည်။ ထို့ကြောင့် ကြော်ငြာရှင်တို့လက်သုံး ဆောင်ပုဒ်များမှာ

(၁) အမှန်ကိုသာကြော်ငြာပါ။ (၂) ဝယ်သူလူထု၏ အကျိုးကို ရှေးဦးစွာကြည့်ပါ။ (၃) ရောင်းသူအချင်းချင်း ပြစ်တင်ရှုံ့ချခြင်းကို ရှောင်ကြဉ်ပါတို့ဖြစ်ကြသည်။

ကြို့ပင်။ ။မြန်မာနိုင်ငံတွင် ပင်လယ်ပြင်မှ ပေ ၃၀၀၀ အထိမြင့်သော ကုန်းမြင့်ဒေသရှိ သစ်တောများ၌ ကြို့ပင် များကို တွေ့ရသည်။ ကြို့ပင်၏အမြင့်သည် ပေ ၈၀ အထိ ရှိ၍ ပင်စည်လုံးပတ်မှာ ၁၀ ပေအထိရှိသည်။ ကြို့ပင် သည် နွေအခါ၌ အရွက်များ စုံလင်ဝေဆာစွာရှိ၍ အရိပ် ကောင်းပေးနိုင်သည်။ ကြို့ပင်၏အခေါက်သည် မွဲပြာရောင် ရှိ၍ကြမ်းသည်။

ကြို့ပင်သည် မိုးပါးသောအရပ်နှင့် မိုးများသောအရပ် ၌ ရပ်စလုံး၌ ပေါက်နိုင်သည်။ ထို့ကြောင့် အိန္ဒိယနိုင်ငံ မိုးပါးခြောက်သွေ့သော ဒေသများတွင် ကြို့ပင်ကို အရိပ် ရရန် အတွက်သာမဟုတ်၊ အသီးနှင့်အရွက် ရရန်အတွက်ပါ စိုက်ပျိုးကြသည်။ အသီးကိုစားသုံးနိုင်၍ အရွက်ကို ကျွဲနွား ကျွေးနိုင်သည်။ ကြို့ပင်စိုက်ရာတွင် အစေ့ကိုဖြစ်စေ၊ ကိုင်း ဖြတ်ကိုဖြစ်စေ စိုက်ပျိုးနိုင်သည်။ ကြို့သီးမှည့်၏အရသာ မှာ မချဉ်တချဉ်ဖြစ်၍ နွေရာသီတွင် အေးမြသောအရသာ ရှိသည်ဟုဆိုကြသည်။

ကြို့သား၏အရောင်မှာ နီကြန့်ကြန့်ဖြစ်သည်။ ပျဉ်းတွဲ မာကျောသောကြောင့် ကြို့သားကို လူဖြင့် ခဲခဲယဉ်းယဉ်း ဖြတ်ရသည်။ သို့သော် ခိုင်ခံ့၍လေးလံသဖြင့် လှည်းဘီး ဝင်ရိုးများပြုလုပ်ရန်အလွန်ကောင်းသည်။ ထွန်၊ ထယ်၊ စူး ဆောက်လက်ကိုင်ရိုး၊ ဆီကြိတ်ဆုံ၊ ကြံကြိတ်ဒလိမ့်တုံး၊ ကျည်ပွေများ ပြုလုပ်ရန်အတွက်လည်း ကောင်းမွန်သည်။ ပွတ်ခံရန်လည်းကောင်း၍ ရေနံတင်တံသမ္ဗန်တို့၏ကုန်းပတ် ကိုကြို့သားဖြင့်ခင်းလေ့ရှိသည်။

မြန်မာနိုင်ငံရှိ ချိပ်ရနိုင်သောအပင်များတွင် ကြို့ပင် လည်းပါဝင်သည်။ ချိပ်ချိုးချိန်မှာ တန်ခူးလနှင့် သီတင်း ကျွတ်လများဖြစ်၏။ ကြို့သီး၏အစေ့ကိုကြိတ်လျှင်ဆီတမျိုး ကိုရ၍ ထိုဆီကို ခေါင်းလိမ်းဆီများတွင် ထည့်သုံးလျှင် ဆံပင်သန်စွမ်းသည်ဟုဆိုသည်။ ကြို့သားမှ ပန်းဘဲမီးသွေး ဖုတ်ယူကြသည်။ ကြို့ခေါက်မှာဖန်သည့်အတွက် ချုပ်ဆေး အဖြစ်ဖြင့်အသုံးဝင်သည်။

ကြို့ပင်နှင့် အမည်အားဖြင့် ဆင်တူရိုးများဖြစ်သော ကြို့ဖိုပင်လည်းရှိသေးသည်။ ကြို့ဖိုပင်များကို ပဲခူးရိုးမ တောင်နှင့် တနင်္သာရီတိုင်းတို့၌ တွေ့ရသည်။ ကြို့ဖိုပင် သည် ကြို့ပင်လောက်ပင်ရှိသော်လည်း ပင်စည်သက်သက်၏ အလျားမှာတိုသည်။ ကြို့ဖိုသားမှာမာ၍ လှည်းပုံတောင်း ပြုလုပ်ရန်ကောင်းသည်။ ကြို့ဖိုကို တခါတရံ တောသရက် ဟုလည်းခေါ်ကြသည်။

ကြို့ပင်ကောက်မြို့။ ။ကြို့ပင်ကောက်မြို့သည် သာယာ ဝတီခရိုင်အတွင်း ရန်ကုန်ပြည်လမ်းမကြီးပေါ်၌ တည်ရှိ၍ ရန်ကုန်မြို့မှ ၁၀၉ မိုင်ဝေးကွာသည်။ ရှေးအခါက မြို့ပိုင်ရုံးစိုက်



ကြို့ပင်၏အသီးနှင့်အခက်အရွက်များ

ရာ မြို့ကြီးဖြစ်၍ ၁၉၃၄၊ ၁၉၃၅ ခုနှစ်တွင် ဇီးကုန်းမြို့နယ် ထဲသို့ ပူးပေါင်းသွတ်သွင်းခဲ့ဘူးသည်။ တဖန် ၁၉၅၁ ခုနှစ်၌ မြို့ပိုင်ရုံးစိုက်ရာမြို့အဖြစ် ပြန်လည်ဖွဲ့စည်းခဲ့ပေသည်။ ကြို့ပင် ကောက်မြို့ဟု အမည်တွင်ခြင်းမှာ ကောက်ကွေးနေသော ကြို့ပင်ကြီး တည်ရှိခြင်းကို အစွဲပြုသမုတ်အပ်သည်ဟု အဆို ရှိလေသည်။

ကြို့ပင်ကောက်မြို့၏ မျူနီစီပယ်အဖွဲ့ကို ၁၈၉၄ ခုနှစ်က စတင်၍ဖွဲ့စည်းတည်ထောင်ခဲ့သည်။ ထိုမြို့၌ ပြည်သူ့ဆေး ရုံ၊ အစိုးရအထက်တန်းကျောင်း၊ မီးရထားဘူတာရုံ၊ ဈေး၊ ဆန်စက်၊ သစ်စက်နှင့် စေတနာ့ဝန်ထမ်း မီးသတ်အဖွဲ့များရှိ သဖြင့် မြို့၏အခြေအနေမှာ စည်ကားသည်။ ထို့ပြင် ကြို့ပင် ကောက်မြို့နယ်၌ သူကြီးပိုင် ၅၂ ပိုင်ပါဝင်သည်။ ကြို့ပင် ကောက်မြို့မ၌မူ အိမ်ခြေ ၂၀၀၀ ခန့်နှင့် ၁၉၅၃ ခုနှစ် သန် ကောင်စာရင်း အရ လူဦးရေ ၉၈၈၈ ယောက်ခန့် နေထိုင် သည်။ မြို့ပေါ်၌ ရေရှားပါးခက်ခဲမှုကြောင့် ရေကန်ကြီး များတူးဖော်ထားရလေသည်။

အရွှေ့ဖက်သို့လားသော် ရိုးမတောင်ခြေခံလျက် မြို့နှင့် ၇ မိုင်ခန့်အကွာ၌ မြို့တွင်းရွာဟု တွင်သောရွာတရွာရှိသည်။ ထိုမြို့တွင်းရွာ၌ ရှေးမင်းတပါး နန်းစံခဲ့ဘူးသည်ဟု အဆိုရှိ

သည်။ ကျုံး၊ မြို့ရိုး၊ မျှော်စင်နှင့် နန်းဦးစေတီတို့၏ အပျက်အစီးများကို ယခုတိုင် တွေ့မြင်နိုင်သေးသည်။ မြို့တွင်းရွာသို့ ကြို့ပင်ကောက်မြို့မှ မော်တော်ကားလမ်းပေါက်၏။ အနောက်ဖက်သို့လားသော် မိုးညိုမြို့နယ် တည်ရှိသည်။ တောင်ဖက်သို့လားသော် အုတ်ဖိုမြို့နယ်တည်ရှိ၍ မြို့လယ်ချောင်းနှင့် ကဝေစုချောင်းခေါ် ဂမန်းချောင်းတို့ ဖြတ်သန်းစီးဆင်းကြသည်။ မြောက်ဖက်သို့လားသော် ဇီးကုန်းမြို့နယ်တည်ရှိ၍ ဝက်ကော်ချောင်းနှင့် မင်းဘူးချောင်းတို့ ဖြတ်သန်းစီးဆင်းကြသည်။

ထိုပြင် မြို့၏အနောက်ဖက်၌ မဟာစန္ဒာသီဟ ဘုရားကြီးနှင့် အရှေ့ဖက်၌ မဟာလောကသီရိ ဘုရားကြီးများ ရှိကြသည်သာမက ထိုအရှေ့ဖက်၌ပင် မြို့နှင့် ၁၂ မိုင်ခန့် အကွာတွင် ပုဂံကျစွာမင်းကြီး တည်ထားကိုးကွယ်သည်ဟု အဆိုရှိသော ကျစွာဘုရားကြီး အထင်အရှားရှိလေသည်။

ထိုကျစွာဘုရားပွဲတော်မှာ တပေါင်းလ၌ ကျင်းပမြဲဖြစ်၍ များစွာစည်ကားလှပေသည်။

ကြို့။ ။ကြို့ကြီးကြီးငယ် အသွယ်သွယ်တို့ကို မည်သည့်အခါက စတင်အသုံးပြုလာကြသည်ဟု အတိအကျသိရှိရန် ခဲယဉ်းလေသည်။ သို့ရာတွင် ရှေးခေတ်လူများသည် လိမ်ယှက်ကာပေါက်ရောက်နေသော နွယ်ပင်များကို တွေ့မြင်၍ ထိုနွယ်ပင်များကို အတုယူကာ ကြို့များကို စတင်ပြုလုပ်ခဲ့ကြသည်ဟုယူဆနိုင်ပေသည်။

ယခုသိရှိရသမျှ ရှေးအကျဆုံးကြို့မှာ အီဂျစ်နိုင်ငံ၊ ဆက်ကာရအရပ်ရှိ ဟင်မကာသချိုင်းဂူမှ တူးဖော်ရရှိခဲ့သောကြို့ခေ့ပင်ဖြစ်သည်။ အမှန်းအဆအားဖြင့် ထိုကြို့သည် နှစ်ပေါင်း ၅၃၀၀ ကျော်မျှ ကြာမြင့်ပြီဖြစ်သော်လည်း မပျက်မစီးဘဲ ရှိနေသေးသည်။ ၁၉၄၂ ခုနှစ်တွင် အီဂျစ်နိုင်ငံ တူးဖော်မှုများ၌ ပပိုင်းရပ် (စက္ကူကျပ်) များဖြင့် ပြုလုပ်ထားသော ကြို့ ၇ ချောင်းကို တူးဖော်ရရှိခဲ့၏။ ကြို့တချောင်းမှာ ပိရမစ်တည်ဆောက်ရာတွင် အသုံးပြုသော ၆၀ တန်စီးသော ကျောက်တုံးကြီးကို ချည်နှောင်သည့်ကြို့ဟုဆိုလေသည်။ ရှေးခေတ်အီဂျစ်လူမျိုးတို့သည် ကြို့များကိုဘိသွာလျော်၊ ပပိုင်းရပ်ပင်စသည်တို့ဖြင့်ပြုလုပ်ကြ၏။

၁၇၉၂ ခုနှစ်မတိုင်မီက ကြို့

များကို လက်ဖြင့်သာလျှင်ကျစ်ခဲ့ကြသည်။ ထိုနောက်မှ လက်ငင့်ခြည်မျှင်များကို စက်ဖြင့် ကျစ်ယူကြသည်။ ထိုနောက် ခြည်မျှင်များကိုပင် စက်ဖြင့်ငင့်လာကြ၏။ ၁၉ ရာစုအလယ်လောက်တွင် ရေနွေးငွေ့အား အင်ဂျင်စက်များကို အသုံးပြုနိုင် ကြသောအခါ အချင်း ၁ လက်မထက်ကြီးသော ကြို့ကြီးများသာမက ကြို့ငယ်အမျိုးမျိုးကိုလည်း ကျစ်လာနိုင်ကြသည်။ များသောအားဖြင့် ပိုက်ဆံပင်၊ ဂုံလျော်ပင်၊ ဘိသွာလျော်ပင်တို့မှရသောလျော်မျှင်များကို ကြို့ကျစ်ယူကြသည်။ (ဂုံလျော်ပင် — လည်းရှ)။ အုန်းခွံမှ အုန်းဆံကိုလည်း ကြို့ကျစ်နိုင်ပေသည်။ စက်ရုံကြီးများ၌ ကြို့ကျစ်ပုံနည်းအကျဉ်းမှာအောက်ပါအတိုင်း ဖြစ်သည်။ ရှေးဦးစွာလျော်မျှင် အထုပ်ကြီးများကို စက်ရုံသို့ယူလာကြသည်။ စက်ရုံ၌ ထိုအထုပ်များကိုဖြေ၍ လျော်မျှင်များကို အထုပ်လိုက်ဖြန့်ထားသည်။ထိုနောက် ဆီပက်ဖျန်းပေးပြီးလျှင် စက်နှင့် စီမံထားသောဘီးကြမ်းကြီးများဖြင့် ဖြီးပေး၏။ ထိုနောက် အမျှင်များကိုတခုနှင့်တခု ဆက်လိမ်၍ကျစ်ယူခြင်းဖြင့် တလွန်းတည်းရှိသော အမျှင်ရှည်ကြီးများကိုရသည်။ ထိုအမျှင်ရှည်တို့ကို ဘီးလုံးများတွင် ရစ်ပတ်ထားသည်။ တဖန်ဘီးလုံးမှ အမျှင်များကို သံမဏိပြားကြီးရှိ အပေါက်တို့၌ သွင်းပြီးနောက်လွန်းတင်သော နေရာသို့ပို့၏။ ထိုနေရာမှတဆင့် လှည့်လည်၍ကျစ်ပေးသော စက်များဆီသို့ရောက်သွားပြီးလျှင် ကြို့ကို ဗယ်ပြန်ညာပြန် ခိုင်မာသည်ထက် ခိုင်မာအောင်ကျစ်ပေးသည်။ ဤသို့ အဆင့်ဆင့်လွန်းတင်၍ ကျစ်ပေးခြင်းဖြင့် ကြို့လုံးသေးသေးမှ သဘောကျောက်ဆူးကြီးကြီးအထိ ကြို့အမျိုးမျိုးကို ရရှိနိုင်သည်။


ကြို့ကျစ်ရန်အသင့်စုပုံထားသောပိုက်ဆံလျော်မျှင်များ



ကြီးကြွေ



သာယာစွာတွန်မြည်တတ်သောကြီးကြွေငှက်



ခေတ်မှီကြိုးစက်ရုံတစ်ရုံ၏ အတွင်းပိုင်းရှုခင်းတစ်ခုကိုမြင်ရပုံ


ကျစ်ပြီးကြိုးကြီးများကို ကတ္တရာဆီတွင်စိမ်၍ ညစ်စက် တွင် ဖိညစ်ပေးရ၏။ ဤသို့ဆီစိမ်ပေးသဖြင့် ကြိုးသည် ရေ မဝင်နိုင်ဘဲ ကြာရှည်ခံသည်။ ယခုအခါ၌ သံ၊ သံမဏိ၊ ကြေး နီစသည့် သတ္တုနန်းကြိုးသေးများကို အထက်ပါနည်းအတိုင်း စုပေါင်း၍ သတ္တုနန်းကြိုးကြီးများရအောင် ကျစ်ယူနိုင်ပြီ ဖြစ်ရာ လျှော်ကြိုးများမှာ ယခင်ကလောက် ခေတ်မစား တော့ချေ။ ပလပ်စတစ်အမျှင်များကို ကျစ်ယူသော နိုင် လွန်ကြိုးမှာ အလွန်ခိုင်မာသဖြင့် ယခုအခါ ခြေအိတ်ထိုးရန် ကြိုး၊ လေထီးကြိုး၊ ရွက်လှေကြိုး၊ တောင်ပေါ်တက်ရန်ကြိုး စသည်တို့ကို နိုင်လွန်ဖြင့်ပြုလုပ်ယူကြသည်။

ကြိုးကြာသည် အသိုက်ကို ကိုင်းရိုး၊ ကျူရိုး၊ ကောက် ရိုးတို့ဖြင့် လယ်တောပွက်တောများတွင် ပြုလုပ်တတ်သည်။ နှစ်စဉ်နှစ်တိုင်း အသိုက်ဟောင်း မပျက်မစီးဘဲ ကျန်ရှိလျှင် ထိုအသိုက်ကို ပြန်လည်အသုံးပြုလေ့ရှိသည်။ တမြုံလျှင် ၉၁ လုံးမှ ၃ လုံးရှိတတ်သည်။ တဥလျှင် ပျမ်းမျှ အလျား ၃.၅ လက်မမှ ၄.၅ လက်မအထိရှိ၍ ပြက်မှာ ၂.၄ လက်မ မှ ၂.၈ လက်မအထိ ရှိသည်။ ဥသည် မာချော၍ အစိမ်း နုတွင် အဝါပြောက်များဖြစ်စေ၊ အညိုတွင် အမဲပြောက် များဖြစ်စေ ရှိတတ်သည်။ ကြိုးကြာကလေးများသည် မိုးဥတုအတွင်း၌ပေါက်တတ်ကြသည်။

ကြိုးကြာ။ ။ကြိုးကြာသည် ငှက်ကျားမျိုးရင်းတွင် ပါဝင် သည်။ ကိုယ်လုံးကိုယ်ထည်ကြီး၍ အလျား ၅ ပေခန့်ရှိ သည်။ ခြေတံ လည်တိုင် ရှည်၍ 'ငဟစ်' နှင့်တူသည်။ ကြိုး ကြာ၏အသံမှာ သာယာသဖြင့် သာယာသောအသံကို ကြိုးကြာသံ၊ ကရဝိတ်သံနှင့် နှိုင်းရှည့်လေ့ရှိကြသည်။ ဖိုမ အမြဲတမ်း တွဲနေတတ်၍ တကောင်ကိုသတ်ပစ်လျှင် ကျန် တကောင်မှာ ရင်ကွဲနာကျပြီး သေတတ်သည်ဟုဆိုသည်။ မြန်မာနိုင်ငံ မြောက်ပိုင်းနှင့် အလယ်ပိုင်းတွင် ကြိုးကြာကို အများဆုံးတွေ့မြင်ရသည်။ ကမ္ဘာ့အရှေ့ပိုင်း နိုင်ငံများတွင် လည်း တွေ့ရသည်။ မြန်မာနိုင်ငံရှိ ကြိုးကြာသည် နားသည့် အခါ၌ဖြစ်စေ၊ ပျံသည့်အခါ၌ဖြစ်စေ၊ အော်မြည်လေ့ရှိသည်။ ကြိုးကြာ၏အစာကား အသီးအရွက်၊ ပိုးမွှား၊ ခရုနှင့် မြေ များဖြစ်လေသည်။

ကြိုးထုံးနည်း၊ ချည်နည်း၊ ထိုးနည်း။ ။ကြိုးထုံးနည်း၊ ချည်နည်း၊ ထိုးနည်းများကို လူတို့အသုံးပြုခဲ့ကြသည်မှာ အလွန်ကြာပေပြီ။ ရှေးခေတ်အီဂျစ်လူမျိုးတို့ ကြိုးထုံးနည်း၊ ချည်နည်း အမျိုးမျိုးကို အသုံးပြုခဲ့ကြသည့် သာဓကတရပ် မှာ ရှေးနှစ်ထောင်ပေါင်းများစွာက ပြုလုပ်ထားခဲ့သော အီဂျစ်လူမျိုးတို့ ဆင်မြန်းစရာ ရတနာတခုပေါ်တွင်၊ ကြိုး ချည်နည်းပုံစံတခု ထုလုပ်ထားသည်ကို တွေ့ရခြင်းပင်ဖြစ် သည်။ ရှေးခေတ် ဖီနိုရှန် သင်္ဘောသားများသည်လည်း ကြိုး ၂ ချောင်းမှ တချောင်းတည်းဖြစ်လာအောင် ကြိုးဖျား ချင်းဆက်သည့်နည်းကို လက်တွေ့အသုံးပြုလာခဲ့ကြသည်။ ယခုခေတ်သုံး ကြိုးထုံးနည်း၊ ချည်နည်း၊ ထိုးနည်းများမှာ အမြောက်အမြားပင်ရှိသည်။ ယင်းတို့တွင် ရှေးခေတ်လူတို့ အသုံးပြုခဲ့ကြသော နည်းများလည်း များစွာပါရှိ၊ ခေတ်

ကြိုးထုံးနည်း၊ ချည်နည်း၊ ထိုးနည်း



အသုံးများသောကြိုးထုံးနည်းနှင့်ချည်နည်းများ

(၁) တပတ်လျှိုမိန်းမချည်နည်း (၂) စုံထွက်မိန်းမချည်နည်း (၃) မြင်းဇက်ခွချည်နည်း (၄) ဆရာဝန်ချည်နည်း (၅) တံငါထုံးနည်း (၆) ကွင်းလျှောထုံးနည်း (၇) တိုင်ဆိုင်ကွင်းချည်နည်း (၈) ဗူးလည်သီးခတ်နည်း (၉) စောင်းကြိုးသတ်ချည်နည်း (၁၀) ယုန်နားရွက်ချည်နည်း

အလျောက် တိုးတက်ဆန်းပြားလာသော နည်းသစ်များလည်းပါသည်။ ကောင်းသောကြိုးထုံးနည်း၊ ကြိုးချည်နည်းတစ်ခုဖြစ်ရန်မှာ အချက် ၃ ချက်နှင့် ပြည့်စုံဖို့လိုပေသည်။ ယင်းတို့မှာ (၁) လွယ်ကူစွာချည်ထိုးနိုင်ခြင်း (၂) အလေးအပင်တခုခုကို ချီမရာ၌ ကြိုးထုံးပြေ၍မသွားခြင်း (၃) ကိစ္စပြီးသောအခါ လွယ်ကူစွာ ဖြေနိုင်ခြင်း တို့ပင် ဖြစ်သည်။ ကြိုးဆက်နည်းတွင်လည်း မည်သို့ဆက်သည်ဖြစ်စေ၊ ခိုင်ခံ့၍ ပြေပြစ်အောင် ဆက်နိုင်ဖို့အရေးကြီးပေသည်။

အထူးသဖြင့် လှေ၊ မေါင်၊ သင်္ဘောများနှင့်လိုက်ပါ၍ အသက်မွေးကြရသော ရေကြောင်းသွား အလုပ်သမားတို့သည် ကြိုးကို အလွန်အသုံးများကြသည့်အတိုင်း ကြိုးထုံးနည်း၊ ချည်နည်း၊ ထိုးနည်း အမျိုးမျိုးကို တတ်မြောက်ထားကြရသည်။ လှေထိုးသား၊ သင်္ဘောသားများသာမဟုတ်၊ သစ်ဝါးခုတ်သူများသည်၎င်း၊ စေတီပုထိုး၊ တိုက်တာအိမ်

ယာ တည်ဆောက်သူများသည်၎င်း၊ ဆင်သမားများသည်၎င်း၊ အမေရိကန်နိုင်ငံတွင် ကောင်းမွင်ခေါ် မြင်းစီးနွားကျောင်းသားများသည်၎င်း၊ ကမ္ဘာအရပ်ရပ်ရှိ ကင်းထောက်များ၊ ကင်းထောက်အမျိုးသမီးများသည်၎င်း၊ ကြိုးထုံးနည်း၊ ချည်နည်း၊ ထိုးနည်း အမျိုးမျိုးကို လေ့လာတတ်ကျွမ်းထားကြရပေသည်။ ကြိုးများကို သူ့နေရာနှင့်သူ နည်းလမ်းတကျ မှန်ကန်စွာ ထုံးနိုင်ချည်နိုင်ဆက်နိုင်မှုသည် အလုပ်နှင့်အချိန်ကိုသာ သက်သာစေသည်မဟုတ်၊ အချို့သော ကိစ္စများတွင် လူတို့၏ အသက်ဘေးကိုပင် ကယ်တင်ကာကွယ်ပေးနိုင်သည့်အတွက် နည်းမှန်များကို တတ်ကျွမ်းထားရန်အရေးကြီးပေသည်။

ကြိုးထုံးနည်း၊ ချည်နည်း၊ ထိုးနည်းပေါင်း များစွာရှိသည့်အနက်၊ အသုံးများသော နည်းအချို့ကို အောက်တွင်ဖော်ပြထားပေသည်။

တပတ်လျှိုမိန်းမချည်နည်း။ ။ ဤနည်းမှာ ကြိုးထိုးနည်း အားလုံးအနက် အလွယ်ဆုံးဖြစ်၏။ လက်ထဲ၌ ကြိုးစမြဲ စေလိုလျှင်ဖြစ်စေ၊ ကြိုးဖျားရှိ ကြိုးလွန်းများ မပြေစေလို လျှင်ဖြစ်စေ၊ ကြိုးကိုချော့၍မသွားအောင် အစသတ်ထားလို လျှင်ဖြစ်စေ၊ ကြိုးဖျားကို ဤနည်းဖြင့် ထုံးထားရလေသည်။

စုံထွက်မိန်းမချည်နည်း။ ။ ကြိုးစ ၂ ခုကို ချည်ရာ၌ ဤနည်းကို အများဆုံး အသုံးပြုကြသည်။ အလွန်ခိုင်မြဲ၍ လွယ်ကူစွာလည်း ပြန်ဖြေနိုင်၏။ သို့သော် ကြိုးချင်း အရွယ် တူမှသာ ဤနည်းကို အသုံးပြုရန်ကောင်းသည်။

မြင်းဇက်ခွဆက်နည်း။ ။ ဤနည်းကို အရွယ်မတူသည့် ကြိုးစ ၂ ခုကို ချည်လိုသောအခါ မျိုး၌ အသုံးပြုကြသည်။ ဆရာဝန်ချည်နည်း။ ။ ဤနည်းကို ကျပ်စည်းရာ ပတ္တီး စည်းရာ၌ အသုံးပြုလေ့ရှိသည်။ ဤနည်းမှာ ပဌမအဆင့် ချည်ပြီးနောက် ဒုတိယအဆင့်ကို ချည်လျက်ရှိစဉ်၊ ပဌမ အဆင့်သည် ပြေ၍မထွက်နိုင်သော ချည်နည်းဖြစ်သည်။

တံငါထိုးနည်း။ ။ ဤနည်းကို ပိုက်ကြိုးနှင့် ဆွဲကြိုးတို့ကို ဆက်ချည်ရာ၌ တံငါသည်တို့ အသုံးပြုလေ့ရှိသည်။

ကွင်းလျှောထိုးနည်း။ ။ ဤနည်းမှာ ကွင်းလျှောနည်း များအနက်အလွယ်ဆုံးဖြစ်၏။

တိုင်ဆိုင်းကွင်းချည်နည်း။ ။ ဤနည်းမှာ အကောင်းဆုံးနှင့် အသုံးအကျဆုံး ကွင်းသေချည်နည်းတည်းဖြစ်၍ ကြိုးချည် နည်းဘုရင်ဟုပင် တခါတရံ ခေါ်ဆိုကြသည်။

ဗူးလည်သီးခတ်နည်း။ ။ ဤနည်းသည် ကြိုးချည်နည်းများ တွင် လူသိအများဆုံးပင်ဖြစ်၏။ ကြိုးတင်းလေ မြဲလေ ဖြစ်၏။ သို့သော် လွယ်ကူစွာချည်နိုင် သည့်နည်းတူ အဖြေလည်းလွယ်သည်။ ကြိုးဖျား ကြိုးလယ်မရွေးဘဲ ချည် နိုင်သည့်အတွက်လည်း ဤနည်းကို အသုံးများကြပေသည်။

စောင်းကြိုးသတ်ချည်နည်း။ ။ ဤနည်းမှာ သစ်လုံးနှင့် တိုင်များကို ခိုင်မြဲစွာချည်နှောင်ရာ၌ အသုံးပြုလေ့ရှိသည့် နည်းကောင်းတခုဖြစ်သည်။

ယုန်နားရွက်ချည်နည်း။ ။ ဤနည်းမှာ ကြိုးကို လိုသလို တိုစေနိုင်သည့် နည်းပင်ဖြစ်၏။

ကြိုးထိုးနည်းများ။ ။ ကြိုးထိုးနည်းများကို နားလည်သူ နည်းပါးသည်။ သို့သော် နေရာအလိုက် အသုံးကျ အဖိုးတန် သည့်အတွက် တတ်ထားအပ်ကြပေသည်။ ကြိုး ၂ ပင်ကို ဆက်လိုသည့် အခါဖြစ်စေ၊ တနေရာ၌ နာနေသောကြိုး၊ ပြတ်သွားသောကြိုးမျိုးကိုပြန်ဆက်လိုလျှင်ဖြစ်စေ၊ ကြိုးထိုး နည်းကို နားလည်ထားမှ ဆက်နိုင်ပေမည်။ အထူးသဖြင့် စက်သီးတွင် တပ်ဆင်အသုံးပြုမည့် ကြိုးမျိုးဖြစ်ကာ၊ ဖုထုံး မရှိရအောင် ပြေပြစ်စွာဆက်နိုင်ဖို့လိုအပ်ပေသည်။

ကျောက်ကြိုးဆက် အတိုထိုးနည်း။ ။ ဤနည်းမှာ ကြိုး ဆက်နည်းများအနက် အလွယ်ဆုံးဖြစ်၏။ ဤနည်းဖြင့်ဆက်

လိုသော်၊ ရှေးဦးစွာ ဆက်လိုသည့်ကြိုးဖျား ၂ ခုတွင် ကြိုး လွန်းများကို ၅ ရစ်စီမျှ ဖြေထုတ်ရသည်။ ထို့နောက် ကြိုး တပင်မှ ဖြေထားသော ကြိုးလွန်းတပင်စီကို အခြားကြိုးရှိ ကြိုးလွန်းများထဲသို့ တပင်ကျော် တပင်လျှိုနည်းဖြင့် သွင်း ပေး၍ အစမပေါ်အောင် သတ်ပေးရသည်။ စံနစ်တကျ ဆက်ပေးပါက၊ မူလကြိုးနှင့်မခြား ခိုင်ခံ့နိုင်၏။ သို့သော် ဆက်ထားသည့်နေရာတွင် ကျန်နေရာများထက် ပို၍ထူနေ တတ်လေသည်။

ကျောက်ကြိုးကွင်းထိုးနည်း။ ။ ဤနည်းတွင် ကြိုးဆက် ပုံသဘောမှာ ကျောက်ကြိုးဆက် အတိုထိုးနည်းအတိုင်းပင် ဖြစ်၏။ ကြိုးဖျားတွင် အကျဉ်းအကျယ် လိုသမျှ မျက်ကွင်း ဖေါ်ထား၍ ကြိုးဖျားကို ပင်မကြိုးနှင့် ဆက်ပေးခြင်း၌သာ ခြားနားပေသည်။

ကျောက်ကြိုးဆက်အရှည်ထိုးနည်း။ ။ ကြိုးတွင် ဖုထစ်ထ မနေအောင် ပြေပြစ်စေလိုသောအခါ ဤနည်းဖြင့် ဆက်ပေး ရသည်။ ဤနည်းတွင် ကြိုးဖျားရှိ ကြိုးလွန်းများကို အရစ် ပေါင်း အတော်များများဖြေပေးရ၏။ ထို့နောက် ကြိုးတပင် မှ ကြိုးလွန်းများကို အခြားကြိုးရှိ ကြိုးလွန်းများအကြား၌ အလိုက်သင့် ကြားညှပ်လိမ်ကျပ်ပေးရ၍၊ အဆုံးသတ်ကျမှ တပင်ကျော်တပင်လျှိုနည်းဖြင့် အစသတ်ပေးရလေသည်။

ကြိုးမဲ့ကြေးနန်း။ ဝိုင်ယာလက် — ၅။

ကြိုးသီချင်း။ ။ ကြိုးသီချင်းဟူသောဝေါဟာရ ဖြစ်ပေါ် လာရခြင်းအကြောင်းမှာ စောင်းတူရိယာ အတီးပညာသင် ကြားရာမှ စတင်ဖြစ်ပေါ်လာသည်ဟု မှတ်သားရသည်။ စောင်း အတီးပညာ စတင် သင် ကြားရာ၌၊ စောင်းတွင်တပ် ဆင်ဖွဲ့ညှိထားသည့် ထံကြိုး၊ တျာကြိုး၊ တေကြိုး၊ တျောကြိုး၊ ဟုခေါ်ဆိုအပ်သော ကြိုးများ၏နေရာ အနေအထား၊ အသံ အနေအထားနှင့် အဆိုပါကြိုးများဖြင့်တွဲဖက်တီးလေ့ရှိသော ကြိုးတွဲကြိုးဖက်များကို ရှေးဦးစွာလေ့လာသင်ကြားရန် လို အပ်လေသည်။ ဤသို့စောင်းကြိုးများ၏ အသံအနေအထား အတွဲအဖက်များကို လွယ်ကူစွာလေ့လာသင်ကြားနိုင်စေရန် ရည်ရွယ်၍ ရေးသားစပ်ဆိုအပ်သော သီချင်းအမျိုးအစား များကို ကြိုးသီချင်းဟူ၍ ခေါ်ဝေါ်ကြသည်။

မြန်မာလူမျိုးတို့ သီဆိုတီးမှုတ်ကြသော ရှေးသီချင်းကြီး များအနက် ကြိုးသီချင်းများသည် ရှေးအကျဆုံး သီချင်း အမျိုးအစားဖြစ်ပေသည်။ ကြိုး သီချင်းများ မည်သည့် ခေတ်အခါက စတင်ပေါ်ပေါက်ခဲ့သည်ကို အတိအကျမသိရှိ ရသော်လည်း ပုဂံခေတ်အခါတွင် ထွန်းကားပေါ်ပေါက်ခဲ့ သော စောင်းတူရိယာများနှင့်အတူ တပြိုင်တည်းပေါ် ပေါက်ထွန်းကားခဲ့သည်ဟုယူဆရသည်။

ကြိုးသီချင်း

မြန်မာသက္ကရာဇ် ၉၀၄ ခုနှစ် ရှင်အဂ္ဂသမာဓိ ရေးသားသော နေမိဘုံခန်းပျို့တွင် ဖလိကဝိမာနဘုံခန်းကိုဖွဲ့ဆိုရာ၌ ‘မူတ်တီးငြင်းစောင်း၊ ရွှေခင်းနှောင်းနှင့်၊ မိကျောင်းပြိုင်ဆော်၊ ပြည်တော်ပုလဲ၊ အောက်ပြန်လွဲလျက်၊ ခွာရှစ်ပေါက်၊ အောက်ကလပ်ကြီး၊ ကင်းပတ်ဆီးလည်း၊ သီးသီးမနိုင်၊ သာကွင်းကိုင်လျက်၊ ကောက်ပြိုင်အဲအန်’ ဟုစပ်ဆိုခဲ့သည်ကိုအထောက်အထားပြု၍၊ ကလပ်ကြီးကြိုး၊ ကင်းပတ်ကြီးကြိုး သီချင်းအမျိုးအစားများ ထိုခေတ်အခါက ထွန်းကားပေါ်ပေါက်နေပြီ ဖြစ်ကြောင်း သိသာထင်ရှားလေသည်။ ထို့ပြင် တောင်ဖိလာဆရာတော်၏ ဩဝါဒစာတမ်းအရ၊ သာလွန်မင်းတရားကြီး လက်ထက်တော်အခါက ရှေးသီချင်းရိုး၃၇မျိုးပေါ်ပြရာ၌ (၁)အချီကြီးသံ (၂)အချီငယ်သံ (၃) ဆရာတောင်းသံ (၄) ဆရာပန်သံ (၅) ဆရာညွှန်းသံ (၆) အတွင်းတီးဖြေသံ (၇) အပြင်တီးဖြေသံ (၈) ဆင်ဖြူရေချသံ (၉) ရွှေပလ္လင်တည်သံ (၁၀) ဗောဓိညောင်ရွက်သံ (၁၁) ဇမ္ဗူသပြေသီးကြွေသံ (၁၂) ငါးကြင်းမြီးခတ်သံ (၁၃) ခရုသင်းသံ (၁၄) ခွက်ခွင်းသံ (၁၅) ဘီလူးမဝမ်းစည်သံ (၁၆) မြစ်တွေးလွန်တုန်သံ (၁၇) မြစ်တွေးတုန်သံ (၁၈) သိကြားအုပ်ဆောင်းသံ (၁၉) သိကြားခလုတ်သံ (၂၀) သိကြားရေကန်တည်သံ (၂၁) သိကြားလောက်ပစ်သံ (၂၂) ကင်းပတ်ကြီးသံ (၂၃) ကင်းပတ်ငယ်သံ (၂၄) ထုံးကိုးတံသံ (၂၅) မျောက်မင်းအူသံ (၂၆) မိတ္ထိလာကန်ပေါက်သံ (၂၇) သပြေလားသံ (၂၈) ပြုံးကာရယ်ရွှင်သံ (၂၉) နောက်မြင်းလှသံ (၃၀) ကသာဝန်းလည်သံ (၃၁) ပွင့်လှရွှေဝါသံ (၃၂) လှလင်ပြန်တောစည်သံ (၃၃) လက်ကုတ္တိသံ (၃၄) မြင်းလှစာတောင်းသံ (၃၅) မြင်းလှခွာသံ (၃၆) တံငါမအဲချင်းသံ (၃၇) စကြာမင်းဘိသိတ်မြှောက်သံဟူ၍ ကြိုးသီချင်းအမျိုးအစားပေါင်း ၃၇ မျိုးပေါ်ပြထားသည်ကိုထောက်လျှင်၊ ကြိုးသီချင်းများမည်မျှလောက် ရှေးကျသည်ကိုခန့်မှန်းနိုင်လေသည်။ အချို့ရှေးကျသည့် ကြိုးသီချင်းများတွင် တကောင်းဖေါင်ငင်ကြိုး၊ တကောင်းဖေါင်ဆိုက်ကြိုး၊ တကောင်းဖေါင်လားကြိုးဟူ၍ ၎င်း၊ နရပတိစည်သူမင်းတရားကြီးလက်ထက်တိုင်းခန်းလှည့်လည်တော်မူရာ မဟာသမုဒ္ဒရာသို့ရောက်သောအခါ ဖြစ်ပျက်သော အခြင်းအရာများနှင့် စပ်လျဉ်း၍ ဖွဲ့ဆိုသီကုံးထားသော ကင်းပတ်ကြီးကြိုး၊ ကင်းပတ်ငယ်ကြိုး၊ နရပတိစည်သူအမေးချင်းကြိုး၊ ဇမ္ဗူသပြေသီးကြွေသံကြိုးဟူ၍၎င်း၊ စပ်ဆိုသီကုံးခဲ့သော သီချင်းအမျိုးအစားများ တွေ့ရှိသည်ကိုအထောက်အထားပြုလျှင် ကြိုးသီချင်းများ မည်မျှရှေးကျကြောင်းကို သိကြရပေမည်။ အထူးသဖြင့် ကုန်းဘောင်ခေတ်အစလောက်မှ မြဝတီဝန်ကြီးလက်ထက်အထိ ကြိုးသီချင်းများ၏ စပ်ဆိုသီကုံးမှုများသည်

ရှေးခေတ်နှင့်မတူဘဲတမျိုးတဖုံဆန်းသစ်တိုးတက်လာခဲ့လေသည်။ ကုန်းဘောင်ခေတ်ထက်စောသော ခေတ်များတွင် ကြိုးသီချင်းများကို စပ်ဆိုသီကုံးပြီးနောက် ယင်းသီချင်းများ၏ အလိုက်တေးသွားများကို ထံဒွှံတျောတေလေဒူလေတျောအစရှိသောအမှတ်သင်္ကေတတမျိုးဖြင့် လေ့လာမှတ်သားသီဆိုကြသောအစဉ်အလာတရပ်ပေါ်ပေါက်ထွန်းကားခဲ့သည်။ ဥပမာ၊ ငုံးမင်းကြိုး သီချင်း နောက်ဆုံးပိုဒ်ရှိ ‘မိုးသေးကျကာမြူးဘွယ်သာ၊ ပျော်စရာလေကြူး၊ ဖော်မကွာလေမြူး၊ လေချိုမြူးပါလို့၊ ဝမ်းနူးဘွယ်လေတည့်၊ ဝမ်းနူးဘွယ်၊’ ဟူသောအပိုဒ်ကို ‘ဒူတျောထပ်တျော၊ တေးထံတျော၊ ထပ်တျောတျောတျော၊ ဒူလေတေလေတျော၊ တေဒူလေထံဒျန်ဒျန်၊ တေဒူလေထံဒျန်ဒျန်၊ တျောထပ်တျောလေတည့်၊ တျောထပ်တျော’ ဟူ၍ လေ့လာမှတ်သားသီဆိုတီးမှုတ်ကြသည်။ ယင်းကဲ့သို့မှတ်သားတီးမှုတ်သီဆိုကြသော အစဉ်အလာတရပ်ကြောင့် ကုန်းဘောင်ခေတ်မတိုင်မီ စပ်ဆိုသော အချို့ကြိုးသီချင်းများ၏အပိုဒ်များတွင် မူလရေးသားစပ်ဆိုခဲ့သော စာသားများကွယ်ပျောက်လျက်၊ ထိုကွယ်ပျောက်သော သီချင်းစာသားများအစား၊ ထံတျောဒျန်တျောအစရှိသော အလိုက်တေးသွားသင်္ကေတများသာရောပြွမ်း၍ ကျန်ရစ်ခဲ့လေသည်။

အလွန်ရှေးကျသောကြိုးသီချင်းများကို စပ်ဆိုသီကုံးဖွဲ့နွဲ့ကြရာ၌ အထူးသဖြင့် အရာဝတ္ထုများ၏ သဘာဝဖြစ်ပေါ်လာသောအသံနှင့် တိရစ္ဆာန်များ၏သဘာဝအပြုအမူအသံ ၂ မျိုးကို အကြောင်းပြု၍ ဖွဲ့နွဲ့စပ်ဆိုကြသည်ကိုတွေ့ရှိရသည်။ အရာဝတ္ထုများ သဘာဝဖြစ်ပေါ်သောအသံနှင့်စပ်လျဉ်း၍ စပ်ဆိုခဲ့ကြသောကြိုးသီချင်း အမျိုးအစားများမှာ (၁) နရည်းစရာခတ်သံကြိုး (၂) ပန်းတည်းခွက်ခြစ်သံကြိုး (၃) ဇယ်စေ့ထုပ်ချင်းကြိုး (၄) ကြေးခရာသံကြိုး (၅) ပိုက်ကြိုးငယ်ချင်းကြိုး (၆) မိတ္ထိလာကန်ပေါက်သံကြိုး (၇) နဝရတ်ခရုသင်းသံကြိုး (၈) ကွန်လန်သံကြိုး (၉) ခွက်ခွင်းသံကြိုး (၁၀) တောင်တမန်လှိုင်းကြက်ခွပ်သံကြိုး အစရှိသည့်ကြိုးသီချင်းများဖြစ်သည်။ တိရစ္ဆာန်များ၏ သဘာဝပြုမူသံများနှင့်စပ်လျဉ်း၍ သီကုံးခဲ့ကြသော ကြိုးသီချင်းအမျိုးအစားများမှာ (၁) ပုစဉ်းတောင်သံကြိုး (၂) ဂဠုန်မင်းတောင်သံကြိုး (၃) နဂါးပွက်သံကြိုး (၄) မြင်းလှစာတောင်းသံကြိုး (၅) ဆင်ဖြူရေချသံကြိုး (၆) မြစ်တွေးတုန်သံကြိုး (၇) ငါးကြင်းမြီးခတ်သံကြိုး (၈) မျောက်မင်းအူသံကြိုး (၉) မြင်းလှခွာသံကြိုး (၁၀) မြစ်တွေးကွန်လန်သံကြိုး (၁၁) ကရဝိတ်ငှက်မင်းတုန်သံကြိုး (၁၂) ငါးပြေတက်သက်သံကြိုး (၁၃) ငါးကြင်းရေဆန်သံကြိုး (၁၄) ငါးကြင်းရေစုန်သံကြိုး (၁၅) မိကျောင်းရေဆန်သံကြိုး (၁၆) မိကျောင်းရေစုန်သံကြိုး (၁၇) ပိုးတောင်တဲလွန်



ကြာပန်းတို့ဖြင့်တင့်တယ်သောကြည်နူးဖွယ်ကန်သာယာ

သံကြိုး (၁၈) ငှက်ကြီးစာငင်ချင်းကြိုး အစရှိသည်ကြိုး သီချင်းများဖြစ်ကြလေသည်။

အချို့ကြိုးသီချင်းအမျိုးအစားများမှာ (၁) သိကြားမင်း (၂) ရွှေပလ္လင် (၃) ဆရာများ အကြောင်းနှင့်စပ်လျဉ်း၍ စပ်ဆိုသီကုံးခဲ့သော သီချင်းအမျိုးအစားများလည်းတွေ့ရှိရသည်။ သိကြားမင်းအကြောင်းနှင့်စပ်လျဉ်း၍ စပ်ဆိုကြသောသီချင်းအမျိုးအစားများမှာ (၁) သိကြားမင်းအမေးချင်းကြိုး (၂) သိကြားမင်းတုယင်သံကြိုး (၃) သိကြားမင်းလက်လွှတ်ချင်းကြိုး (၄) သိကြားမင်းခရုသင်းသံကြိုး (၅) သိကြားမင်းအုပ်ဆောင်းသံကြိုး (၆) သိကြားမင်းတမ်းချင်းကြိုး (၇) သိကြားမင်းလေးညီချင်းကြိုး (၈) သိကြားမင်းလောက်ပစ်သံကြိုး (၉) သိကြားခလုတ်သံကြိုး (၁၀) သိကြားရေကန်တည်သံကြိုး (၁၁) သိကြားမင်းရေကန်တင်သံကြိုး များဖြစ်သည်။ ရွှေပလ္လင်အကြောင်းနှင့်စပ်လျဉ်း၍ စပ်ဆိုခဲ့သောသီချင်းအမျိုးအစား ၄ မျိုးမှာ (၁) ရွှေပလ္လင်တည်သံကြိုး (၂) ရွှေပလ္လင်အောင်သံကြိုး (၃) ရွှေပလ္လင်တက်သံကြိုး (၄) ရွှေပလ္လင်သက်သံကြိုး သီချင်းများဖြစ်သည်။ ဆရာအကြောင်းနှင့်စပ်လျဉ်း၍စပ်ဆိုခဲ့ကြသောသီချင်းအမျိုးအစား ၄ မျိုးမှာ (၁) ဆရာတောင်းသံကြိုး (၂) ဆရာပန်သံကြိုး (၃) ဆရာညွှန်းသံကြိုး (၄) ဆရာသွားသံကြိုးများပင်ဖြစ်သည်။

ကြိုးသီချင်းများကို နှစ်ပုဒ်တစ်ခုမှ ငါးပုဒ်တစ်ခုအထိ အတံ့လိုက်စပ်ဆိုသီကုံးကြသော အလေ့အထများ ပေါ်ပေါက်ခဲ့သည်ကို တွေ့ရှိရသည်။ နှစ်ပုဒ်တစ်ခုစပ်ဆိုခဲ့သော ကြိုးသီချင်းအမျိုးအစားများမှာ (၁) ကလပ်ကြိုးကြိုး၊ ကလပ်ငယ်ကြိုး (၂) ကြာချပ်ကြိုးကြိုး၊ ကြာချပ်ငယ်ကြိုး (၃) ကင်းပတ်ကြိုးကြိုး၊ ကင်းပတ်ငယ်ကြိုး (၄) အချီကြိုးကြိုး၊ အချီငယ်ကြိုး (၅) ကျားမကြီးရေသောက်ချင်းကြိုး၊ ကျားမငယ်ရေသောက်ချင်းကြိုး (၆) ငါးကြင်းရေစုန်ကြိုး၊ ငါးကြင်းရေဆန်ကြိုး (၇) ဝတ်တော်ရုံကြိုး၊ ဝတ်တော်သိမ်းကြိုး အစရှိသည်တို့ဖြစ်သည်။ ဘုရင်မင်းမြတ်များ ဖေါင်တော်ဖြင့်ဖြန့်ချီထွက်တော်မူရာ အခမ်းအနားအကြောင်းများနှင့်စပ်လျဉ်း၍ ဖွဲ့ဆိုသီကုံးကြရာ၌ (၁) ဖေါင်လားကြိုး (၂) ဖေါင်ငင်ကြိုး (၃) ဖေါင်ဆိုက်ကြိုးဟူ၍ သုံးပုဒ်တစ်ခုသီချင်း အမျိုးအစားကိုစပ်ဆိုသီကုံးကြသည်။ ထို့ပြင် သာနိုးပျော်ဘွယ်ဟု ခေါ်သော ကြိုးသီချင်းအမျိုးအစားစပ်ဆိုရာ၌ သုံးပုဒ်တစ်ခုမှ ငါးပုဒ်တစ်ခုအထိ စပ်ဆိုသီကုံးလေ့ရှိကြသည်။

အချို့ကြိုးသီချင်းအမျိုးအစားများသည် စပ်ဆိုသီကုံးခဲ့သည့်အရပ်ဒေသ အမည်များရှေ့မှတစ်ဆင့်၊ မြင်စိုင်းဆရာပန်ကြိုး၊ မြင်စိုင်းကြေးခရာသံကြိုး၊ တောင်ငူဆရာပန်ကြိုး၊ တောင်ငူဆရာတောင်းကြိုး၊ တကောင်းဖေါင်ငင်ကြိုး၊ တကောင်းဖေါင်ဆိုက်ကြိုး၊ ဟူ၍ ခေါ်ဝေါ်သုံးနှုန်းကြသည်။

ကြိုးသီချင်း၏အင်္ဂါရပ်များမှာ (၁) အခြားဘွဲ့၊ သီချင်းခံ၊ ပတ်ပျိုး၊ ယိုးဒယား၊ မွန်သီချင်းများ၏ သီချင်းပိုဒ်များလောက် ရှည်လျားခြင်းမရှိဘဲ၊ အပိုဒ်များကို တိုတိုတုတ်တုတ်စပ်ဆို သီကုံးခြင်း (၂) သီချင်းအစမှ အဆုံးအထိ တချက်စည်းဖြင့် သီဆိုတီးမှုတ်ရခြင်း (၃) သီချင်းအစတွင် ဘွဲ့သီချင်းခံပတ်ပျိုးအစရှိသည့် သီချင်းများစတင်သကဲ့သို့ အတွဲစည်းဖြင့်မစဘဲ နရည်စည်းဖြင့်စတင်ခြင်း (၄) သီချင်းအချပိုဒ်တွင် ထံကျာတေရှင်အစချီ ပုစဉ်းတောင်သံကြိုး အဆုံးပိုဒ်ရှိ ကျောတေထံကျာ တေဒျန့်၊ ကျောတေကျာ အပိုဒ်၏ အလိုက်တေးသွား သဘောနှင့်ကိုက်ညီခြင်း (၅) သီချင်းပိုဒ်တစ်ပိုဒ်အဆုံးတွင် တောသည့်အတောမှာ အများအားဖြင့် နှစ်စည်းနှစ်ဝါးရှိခြင်းများပင်ဖြစ်လေသည်။

ထိုင်ဆိုတီးဝိုင်းများ သီဆိုတီးမှုတ်ကြရာ၌၊ ကြိုးသီချင်းများကို တပုဒ်ချင်းအနေအားဖြင့် သီးခြားသီဆိုတီးမှုတ်ခြင်း အလေ့အထအလွန်နည်းပါးလျက်၊ ဘွဲ့သီချင်းအဆုံးမှသော် ၎င်း၊ သီချင်းခံအဆုံးမှသော်၎င်း၊ ကြိုးသီချင်းများကို ဆက်စပ်သီဆိုတီးမှုတ်လေ့ရှိကြသည်။ ကြိုးသီချင်းများကိုစောင်းတူရိယာဖြင့် သီဆိုတီးမှုတ်မည်ဆိုလျှင်၊ ညှင်းလုံးသံစဉ်၌ သာလျှင်သီဆိုတီးမှုတ်ရသည်။ ဆိုင်းဖြင့်သီဆိုတီးမှုတ်မည်ဆိုလျှင်၊ သံရိုးသံစဉ်၌ သီဆိုတီးမှုတ်ရသည်။ စောင်းဆိုင်းအတီးပညာများကို လေ့လာလိုက်စားလျှင်၊ သင်ရိုးသီချင်းများဟုခေါ်သော (၁) ထံကျာတေရှင်အစချီ ပုစဉ်းတောင်သံကြိုး (၂) သီတာအစချီကလပ်ကြိုးကြိုး (၃) သာယာအစချီကလပ်ငယ်ကြိုး (၄) ဝေဘာဂီရိအစချီညွှန့်တက်သံသားဆင်မင်းကြိုး (၅) ထွေတလာအစချီ ဗောဓိရွက်သံကြိုး (၆) ဘုံဆောင်မြင့်အစချီ ဖေါင်လား ကြိုး (၇) ဇေယျာမြို့အစချီ ဖေါင်ငင်ကြိုး (၈) စိမ်းလဲ့လဲ့အစချီ ဖေါင်ဆိုက်ကြိုး (၉) သာနိုးပျော်ဘွယ်ကြိုး ၅ ပုဒ်အပါအဝင်ဖြစ်သော စံရာတောင်ကျွန်း (၁၀) ရွှေပြည်ကြိုး ရော (၁၁) မြို့နန်းငယ်လေ (၁၂) ကိုးပါးပေါင်းစု (၁၃) ရွှေဘုန်းအစချီကြိုး သီချင်း ၁၃ ပုဒ်ကို အစီအစဉ်အတိုင်း ရှေးဦးစွာသင်ကြားလေ့လာကြရသည်။

အလွန်ရှေးကျသော ကြိုး သီချင်းမြောက်မြားစွာတို့ကို ရေးသားခဲ့သောစာဆိုတော်ကြီးများ၏ အမည်များရှာဖွေမတွေ့ရှိရသော်လည်း ကုန်းဘောင်ခေတ်မစမီ အချိန်လောက်မှစ၍ ကြိုးသီချင်းရေးသားစီကုံးရာ၌ ထင်ရှားကျော်စောခဲ့သည့် စာဆိုတော်ကြီးများမှာ၊ ဝန်ကြီးပဒေသရာဇာ၊ မြဝတီဝန်ကြီးဦးမြတ်လှ၊ မင်းလက်ဝဲနော်ရထာ ဦးလွန်းပြေတို့ပင်ဖြစ်သည်။ (မြန်မာဂီတ — လည်းရှု။) ဦးမြဦး။

ကြက်။ ။ယခုအခါ မွေးမြူနေကြသော ကြက်များသည် အာရှတိုက် တောင်ပိုင်းနှင့် အရှေ့တောင်ပိုင်းဒေသ



အထက်ပုံ။ (ဝဲ) ဗတ်မီနီကာခေါ်ငွေနားအနက်မျိုး (ယာ) ဗားပလင်းမတ်ရော့မျိုးကြက်မများ
အောက်ပုံ။ (ဝဲ) ဝိုက် လက် ဟွန်းခေါ်ငွေနားအဖြူမျိုးကြက်မ (ယာ) ဝိုက်လက်ဟွန်းမျိုးကြက်မကြီး

တို့ရှိ တောကြက်ရိုင်းများမှ ပေါက်ဖွားလာကြသည်ဟု ဆိုပေသည်။ တရပ်နိုင်ငံ၌ ဘီစီ ၁၄၀၀ ကပင် တောကြက် များကို ယဉ်ပါးလာအောင် မွေးမြူခဲ့ကြ၍၊ အိန္ဒိယနိုင်ငံ၌ ဘီစီ ၁၀၀၀ မတိုင်မီကပင် မွေးမြူခဲ့ကြသည်။ ထိုနောက် အာရှတိုက်မှတစ်ဆင့် ဥရောပတိုက်သို့ ကြက်များရောက် ရှိသွားကြသည်။ တဖန် ဥရောပတိုက်မှတစ်ဆင့် အမေရိက တိုက်သို့ ရောက်ရှိကြသည်ဟုဆိုလေသည်။ ယခုထက်တိုင် အာရှတိုက် တောင်ပိုင်းနှင့် အရှေ့တောင်ပိုင်းရှိ တိုင်းနိုင်ငံ များတွင် တောကြက်မျိုးများကို တွေ့နေကြရသေးသည်။

ကမ္ဘာပေါ်၌ ကြက်များကို မူလမွေးမြူရာ ဒေသကိုစွဲ၍ ငါးမျိုးခွဲထားသည်။ ယင်းတို့မှာ အင်္ဂလိပ်ကြက်မျိုး၊ အာရှ ကြက်မျိုး၊ ဥရောပကြက်မျိုး၊ အမေရိကန် ကြက်မျိုးနှင့် မြေထဲပင်လယ်ကြက်မျိုးတို့ဖြစ်ကြသည်။ ကြက်မျိုးတို့တွင် အရွယ်အစား၊ ပုံပန်းသဏ္ဌာန်နှင့် အရောင်အမျိုးမျိုးကွဲပြား ကြသည်။ အာရှမျိုးဝင် ဂျပန်နိုင်ငံရှိ ယိုကိုဟားမားကြက် မျိုးတွင် အလျားပေ ၂၀ ရှည်သောအမြီးရှိ၍ အခြားကြက် တမျိုးတွင်မူ အမြီးဟူ၍ လုံးဝမရှိပေ။ ကြက်အချို့တွင် အမောက်နှင့်လည်ဆံ ပါရှိသော်လည်း အချို့ကြက် တို့မှာမူ

အမောက်နှင့်လည်ဆံ မပါရှိကြချေ။ ကြက်တို့တွင် အများအားဖြင့် ခြေချောင်းငယ် လေးချောင်းစီသာ ရှိကြသော်လည်း အင်္ဂလိပ်ကြက်ဒေါက်ကင်းမျိုးနှင့် ပြင်သစ်ကြက်ဟူးဒန်းမျိုးတို့တွင် ခြေချောင်းငယ် ၅ ချောင်းစီပါရှိ၏။ သို့ရာတွင် ကြက်မျိုးတိုင်း၌ တူသောအချက်များလည်း ရှိကြ၏။

ကြက်သည် ငှက်မျိုးဖြစ်သောကြောင့် ငှက်များကဲ့သို့ပင် ကြက်၌ အမွေးအတောင်များရှိ၍ သွားများမရှိချေ။ ထိုအမွေးအတောင်များသည် ကိုယ်ငွေ့ကိုထိန်းထား၍ အအေးကိုကာကွယ်ပေးသည်။ ထို့ကြောင့် ကြက်များသည် ရာသီဥတုအမျိုးမျိုး၌ နေနိုင်ကြ၍ ယင်းတို့ကို ကမ္ဘာပေါ်ရှိ တိုင်းပြည်တိုင်း၌လုပ် မွေးမြူနိုင်ကြခြင်းဖြစ်သည်။ တကိုယ်လုံး အမွေးများဖုံးလွှမ်းနေသော်လည်း အမွေးများသည် နေရာတိုင်း၌မပေါ် ကံဘဲ သူ့နေရာနှင့်သူပေါက်ကြသည်။

မြေကြီးကိုယက်ပက်၍ အစာကိုရှာဖွေစားသောက်နိုင်ရန် ကြက်၌ သန်စွမ်းသောခြေထောက်၊ ခြေချောင်းငယ်များနှင့် ထက်မြက်သော နှုတ်သီးရှိသည်။ ကြက်ဖတွင် ခြေထောက်၌ အတက်များရှိသည်။ ထိုအတက်တို့ဖြင့် တကောင်နှင့်တကောင် ခွပ်ကြသောအခါ တကောင်ကိုတကောင် စူးရှစေကြသည်။ (ကြက်တိုက်ခြင်းလည်း - ရှု။) ကြက်ဖတို့တွင် အမောက်နှင့် တွဲလျားကျနေသော ပါးပျဉ်းရှိကြသည်။ အမောက်နှင့် ပါးပျဉ်းများသည် ကြက်ဖများတွင် ပို၍ထင်ရှားကြီးမားကာ ပုံအမျိုးမျိုးလည်း ရှိကြသည်။ အမောက်တို့မှာ ကြက်မျိုးအချို့တွင်သေးငယ်၍ အချို့တွင်

ကြီးမားသည့်ပြင် တထပ်နှစ်ထပ်စသည်ဖြင့် ရှိကြလေသည်။

ကြက်၌သွားမရှိသဖြင့် အစာကို ချွန်ထက်သောနှုတ်သီးဖြင့် ပေါက်ခွဲရ၍ စားချလိုက်သောအစာကို အမြစ်ဖြင့် ချေချက်ရသည်။ ကြက်ပါးစပ်မှ စလုတ်သို့ဆက်ထားသော အစာမျိုမှာ ရှုံ့နိုင်ဆန့်နိုင်သော ပြန့်ချောင်းဖြစ်လေသည်။ ထိုအစာမျိုသည် စလုတ်မှတဆင့် အစာအိတ်ထဲသို့ ရောက်သွား၏။ စလုတ်မှာ အစာပိုများကို သိုလှောင်ထားရန် နေရာပင်ဖြစ်သည်။ ထို့ကြောင့် ကြက်သည် အစာကို အချိန်မရွေး စားနိုင်ခြင်းဖြစ်သည်။ ကြက်၏အမြစ်ထဲ၌ ကျောက်ကလေးများရှိ၍ ယင်းတို့သည် အစာကိုချေချက်ရာ၌ ကူညီကြသည်။

ကြက်၏ ညစ်ကြေးစွန့်အင်္ဂါစုသည် အခြားနို့တိုက်သတ္တဝါများ၌ရှိသော ညစ်ကြေးစွန့်အင်္ဂါစုနှင့် မတူပေ။ ကြက်သည် ကျင်ငယ်နှင့်ကျင်ကြီးကို တချိန်တည်းတွင်စွန့်သည်။ ကြက်တုန်လိုက်သောအခါ ဆီရင့်ခေါ် အသံအိုးမှ အသံထွက်လာသည်။ ထိုအသံအိုးသည် လေပြွန်မှ ဗရွန်ကပ်လေရှူပြွန်နှစ်ချောင်း ခွဲထွက်သွားရာ၌ရှိသည်။ ထိုဗရွန်ကပ်များမှာ ကြက်၏အဆုတ်တွင်းသို့ လေပို့ပေးသောပြွန်များပင်ဖြစ်ကြလေသည်။

ကြက်၏ကိုယ်ငွေ့သည် ၁၀၄° မှ ၁၀၆° အထိမျှလောက်ရှိသည်။ ကြက်သည် အခြားငှက်များကဲ့သို့ နှလုံးခုန်မြန်သည်။ ထို့ကြောင့် ဝမ်းမီးအလွန်ကောင်းသည်။ ကြက်၏အရိုးစုသည် ပေါ့၍ခိုင်ခံ့သည်။ အချို့အရိုးများမှာ ခေါင်းပွဲဖြစ်ကြ၍ ယင်းတို့အထဲသို့ အဆုတ်မှ လေသည် ပျံ့နှံ့သွားသည်။ အဆုတ်သည် နံရိုးတွင် မြဲမြံစွာကပ်နေသဖြင့် ဖေါင်းပွဲအောင်မလုပ်နိုင်ပေ။

ကြက်ဖတွင် ဥအိမ်တခုနှင့် ဥပြွန်တခုပါရှိ၏။ အခြားတိရစ္ဆာန်များ၌မူ များသောအားဖြင့် ယင်းသို့မပါရှိကြချေ။ ဥအိမ်သည် ကိုယ်၏လက်ဝဲဖက်တွင်ရှိ၏။ ဥအိမ်နှစ်ခု၊ ဥပြွန်နှစ်ခုပါရှိသော ကြက်မများကိုလည်း မကြာခဏတွေ့ရတတ်ကြလေသည်။

အိမ်ကြက်မျိုးပေါင်း ၁၀၀ မျှရှိသည့်အနက် ဥစားကြက်မျိုး၊ ဟင်းစားကြက်မျိုးဟု အချုပ်အားဖြင့် ၂ မျိုးခွဲခြားနိုင်ပေသည်။ ဥအများဆုံး အသောကြက်မျိုးတွင် ထင်ရှားသော ကြက်မျိုးမှာ ဝိုက်လက်ဟွန်းငွေးနားအဖြူမျိုး၊ အနီကိုနာမျိုး၊ အနီဒါလျူးရှင်းမျိုး၊



ဥစားရန်ငွေးသောဗတ်အော်ပင်တန်မျိုးကြက်မ

လိုက်ဆပ်ဆက်မျိုး၊ ဗားပလင်းမတ်ရော့မျိုးနှင့် မီနောကား
ငွေနားအနက်မျိုး များဖြစ်ကြသည်။ ဟင်းစားကြက် မျိုး
ကောင်းများမှာတော့ကြက်မျိုးနှင့်ဒေါက်ကင်းမျိုးတို့မှ စပ်ကျ
သောဗန္ဓုတ်မျိုး၊ ဗက်ဖရော့မျိုး၊ ဝိုက်အော်ပင်တန်မျိုးနှင့်
လိုက်ဆပ်ဆက်မျိုးတို့ဖြစ်ကြလေသည်။ ယင်းတို့အပြင်
အလှသက်သက်မွေးသောကြက်မျိုးများလည်းရှိသေးသည်။

မြန်မာအိမ်များ၊ ဘုန်းကြီးကျောင်းများ၌ တွေ့ရ
သောကြက်တို့မှာ များသောအားဖြင့် ကြက်တိန်ညင်နှင့်
စစ်တကောင်းကြက်မျိုးများဖြစ်သည်။ စစ်တကောင်းကြက်
မျိုးသည်ကြီးထွား၍ဟင်းစားအတွက်လည်းကောင်းသည်။
ကြက်တိန်ညင်သည် တောကြက်နှင့်နီးစပ်သော ကြက်မျိုး
ဖြစ်၍ အိမ်၌မွေးထားစဉ်ပင် တောစိတ်ဝင်လာ၍၊ ကြက်ရိုင်း
ဖြစ်သွားတတ်ကြပေသည်။ မြန်မာတို့သည် တယ်ကြက်

လုပ်သော ကြက်မျိုးကိုလည်း မွေးထားတတ်ကြသေးသည်။
ကြက်တိန်ညင်ကို တယ်ကြက်အဖြစ်သုံးသည်။ တယ်ကြက်
မျိုးကို အထူးလိမ်မာပါးနပ်၍နေအောင် လေ့ကျင့်ပေးထား
ကြသည်။ သို့ဖြင့်သာယာစွာတန်လိုက်သော တယ်ကြက်၏
အသံကို ကြားရသောကြက်အရိုင်းတို့သည် တောထဲမှထွက်
လာကြသည်။ တယ်ကြက်အနီးသို့ မရောက်မီပင် ထိုကြက်
မျိုးသည် ညွတ်ကွင်းတွင်မိကုန်ကြသည်။

ကြက်၏ထူးခြားချက်တရပ်မှာ အချိန်မှန်တန်တတ်ခြင်း
ပင်ဖြစ်သည်။ ထို့ကြောင့် နာရီမရှိကြသော ကျေးလက်
တောရွာများ၌ သန်ကောင်လောက်အချိန်တွင် တွန်သော
ကြက်ကို သန်ကောင်ကြက်ဟူ၍၎င်း၊ သန်ကောင်ကျော်မှ
မိုးလင်းသည့်တိုင်အောင် တွန်သောကြက်များကို ကြက်ဦး
တွန်ဟူ၍၎င်း၊ လင်းကြက်ဟူ၍၎င်း အသီးသီးခေါ်ကြသည်။

ကရုဏာရှင်များ၏လက်တွေ့ကူညီမှု

ကမ္ဘာတဝှန်းလုံး ယဉ်ကျေးသောနိုင်ငံတိုင်းလိုလို၌ပင် ကြက်ခြေနီအသင်းများရှိနေကြပေပြီ။ ယင်း၏အဓိကရည်ရွယ်ချက်နှင့်
ဖြစ်ထွန်းပေါ်ပေါက်လာပုံမှာ စိတ်ဝင်စားဖွယ်ကောင်းလှသည်။ ထို့ပြင် အသင်း၏အထိမ်းအမှတ်ဖြစ်သော အလံ
ရွေးချယ်ထားပုံမှာလည်း သင့်မြတ်လျော်ကန်သဖြင့် အားကျနည်းမှီးဖွယ်ကောင်းလှပေသည်။

ကြက်ခြေနီ အသင်း။ ။ကမ္ဘာပေါ်ရှိ ယဉ်ကျေးသော
နိုင်ငံတိုင်း လိုလို၌ပင် ကြက်ခြေနီအသင်းများ ဖွဲ့စည်း
ထားကြသည်။ ကြက်ခြေနီအသင်း၏ အဓိကရည်ရွယ်ချက်
မှာ စစ်အတွင်းတိုက်ခိုက်ယင်း ဒဏ်ရာရရှိသူများ၊ ဖျားနာ
သူများနှင့်၊ သို့ပန်းများအား ကူညီပြုစုရန် ဖြစ်သည်။
အသင်း၏အထိမ်းအမှတ် ဖြစ်သောအလံမှာ အဖြူရောင်
အောက်ခံတွင် အနီရောင်ကြက်ခြေကို ပေါ်လွင်စွာရေးခြယ်
ထားသည်။ ထိုအလံကိုစွဲ၍ အသင်းကို ကြက်ခြေနီအသင်း
ဟုခေါ်လေသည်။

ကြက်ခြေနီအသင်း ပေါ်ပေါက်လာရပုံ အကြောင်းရင်း
ကိုရှာသော် ၁၈၅၉ ခုနှစ် ဇွန်လအတွင်းက ဒျူးနန်းဆိုသူ
သည်ဆော်လဖါရီးနီးနယ်တဝိုက်တွင် ခရီးလှည့်လည်သွား
လာခဲ့စဉ်လူသတ်ပွဲကြီးပမာ ပြင်းထန်ကြောက်မက်ဖွယ်ရာ
ကောင်းလှသော ဆော်လဖါရီးနီးတိုက်ပွဲနှင့် ကြုံခဲ့ရသည်မှ
စတင်ခဲ့လေသည်။ ထိုတိုက်ပွဲတွင် ဣတလီနိုင်ငံမြောက်ပိုင်း
ကိုဩစတြီးယန်းလူမျိုးတို့ အာဏာစက်အောက်မှ လွတ်
မြောက်ရန်အတွက်တတိယနပိုလီယန် ခေါင်းဆောင်သော
ပြင်သစ်နှင့် ဆာဒင်းနီးယားတပ်များကတဖက်၊ ဩစတြီး
ယန်းတပ်များကတဖက် ယှဉ်ပြိုင်တိုက်ခိုက်ကြ၏။ တိုက်ပွဲ
ကြီးပြီးဆုံးသည့်အခါ စစ်မြေပြင်တွင် ကျဆုံးသူများနှင့်
မချိတ်ကပ် ဝေဒနာခံစားနေရသော ဒဏ်ရာရရှိသူများမှာ
၅၀,၀၀၀ ခန့်မျှရှိလေသည်။ အောင်ပွဲများစွာရခဲ့သည့်

နပိုလီယန်ပင်လျှင် ထိုသို့သောဖြစ်အင်ကြောင့် စစ်ပြေငြိမ်း
ရန် တောင့်တမိရှာသည်ဟုဆိုသည်။

ထိုမျှဒဏ်ရာရသူတို့ အဆမတန်များပြားနေသော်လည်း
စောင့်ရှောက်ပြုစုကုသပေးမည့်သူ အရေအတွက်မှာ နည်း
ပါးလွန်းလှသဖြင့်၊ မနိုင်မနင်းဖြစ်၍ ဒဏ်ရာရရှိသူများမှာ
မသေသင့်ဘဲ သေကြေပျက်စီးသွားရလေသည်။ ထိုအဖြစ်
အပျက်ကို တွေ့မြင်ရသည်တွင် ကြင်နာစိတ်ယိုဖိတ်လျက်ရှိ
သော ဒျူးနန်းသည် ဒဏ်ရာရသူများကို မိမိတတ်နိုင်သ
လောက် အမျိုးမျိုးကူညီပြုစုသည်။ ထိုမျှမကသေး၊ အနီး
ရှိရွာများမှ ဣတာလျံအမျိုးသမီးများကိုလည်း စေတနာ့
ဝန်ထမ်း သူနာပြုအဖွဲ့များဖွဲ့စည်း၍ ရန်သူ မိတ်ဆွေ မရွေး
ဒဏ်ရာရသူများကို ပြုစုစေသည်။ တိုက်ပွဲပြီးသည့်နောက်
တွင် ဒျူးနန်းသည် ‘ဆော်လဖါရီးနီးတိုက်ပွဲ၏ သတိရစာ
စောင်’ ခေါ် စာအုပ်ငယ်တအုပ်ကို ခေးသားခဲ့၏။ ထိုစာ
အုပ်တွင် စစ်မြေပြင်၌ တွေ့ကြုံခဲ့ရသည့် ဒုက္ခတို့ကို အစဉ်
သတိရစေရန် ကွက်ကွက်ကွင်းကွင်းပေါ် ပြုပြီးသော် စစ်
မြေပြင်တွင် ထိခိုက် ဒဏ်ရာရရှိသူများအား ရန်သူမိတ်
ဆွေမရွေး ကူညီစောင့်ရှောက် ပြုစုရန်အတွက် အသင်းအဖွဲ့
များ ဖွဲ့စည်းကြရန် အကြံဉာဏ်များပေးခဲ့သည်။

ထို့ကြောင့် ၁၈၆၃ ခုနှစ်၌ ကျင်းပခဲ့သောအစည်းအဝေး
တွင် စစ်အတွင်းတိုက်ခိုက်ယင်း ဒဏ်ရာရသူများအား မည်
သို့မည်ပုံ ကူညီစောင့်ရှောက်နိုင်မည်ကို စုံစမ်းစစ်ဆေးရန်

ကြက်ခြေနီအသင်း



ကြက်ခြေနီသူနာပြု၏ကလေး

ထိခိုက်ဒဏ်ရာရသူများအားပြုစုရန်မှာ ကြက်ခြေနီအသင်း၏အဓိကတာဝန်တခုဖြစ်သည်။

ကြက်ခြေနီအသင်း

ကော်မရှင်အဖွဲ့ဖွဲ့စည်းခဲ့၏။ ထိုမှ အပြည်ပြည်ဆိုင်ရာကော်မတီအဖွဲ့ ဖြစ်သွားသည့်အဖွဲ့ကြီးကို ဖွဲ့စည်း ပြီးလျှင် နောက်နှစ်ဩဂုတ်လ ၈ ရက်နေ့တွင် ဂျီနီးဗားမြို့၌ပင် အပြည်ပြည်ဆိုင်ရာအစည်းအဝေး တရပ်ကိုကျင်းပ၍ ကြက်ခြေနီ စာချုပ်ကို ရေးဆွဲအတည်ပြုခဲ့ကြ သည်။ ထိုစာချုပ်တွင် တိုက်ပွဲများ ၌ ဒဏ်ရာရသူများကို စောင့်ရှောက်ပြုစုရန်၊ စစ်ဆေးရုံများကို ကြားနေအဖြစ် အသိအမှတ်ပြုရန်၊ ဆေးဖက်ဆိုင်ရာ အမှုထမ်းများနှင့် အသုံးအဆောင် ပစ္စည်းများကို အကာအကွယ်ပေးရန် စသည့် အခြေခံအချက်ကြီးများ ပါဝင် လေသည်။ ထို့ပြင် ထိုသို့သော အကာအကွယ်များ ရရှိနိုင်သည့် အထိမ်းအမှတ်အဖြစ် အဖွဲ့ရောင် အောက်ခံတွင်အနီရောင်ကြက်ခြေ ပါရှိသည့်အလံကို ရွေးချယ်ခဲ့လေ သည်။ ကြက်ခြေနီအသင်း၏အလံ မှာ ဆွစ်ဇာလန်နိုင်ငံအလံတော်ကို အရောင်များပြောင်းပြန် ပြုလုပ်၍ ရွေးချယ်ခဲ့သည်မှာလည်း၊ ကြက် ခြေနီအသင်းများ တည်ထောင်ရန် အကြံဉာဏ်များပေးသော ဆွစ် လူမျိုးအနီးနရီ ဒျူးနန်းအားဂုဏ်ပြုသည့်အနေနှင့် ရွေးချယ် ခဲ့ခြင်းပင်ဖြစ်လေသည်။ နိုင်ငံတကာရှိ ကြက်ခြေနီအသင်း များသည် ထိုအလံကိုပင် မိမိတို့နိုင်ငံဆိုင်ရာ အသင်း၏အလံ အဖြစ်ဖြင့် အသုံးပြုလျက်ရှိကြ၏။ ထိုပုဂ္ဂိုလ်ကြီးမွေးနေ့ဖြစ် သော မေလ ၈ ရက်နေ့ကိုလည်း အပြည်ပြည်ဆိုင်ရာ ကြက် ခြေနီနေ့အဖြစ်အသိအမှတ်ပြုကာ ထိုနေ့တွင် အထိမ်းအမှတ် ပွဲများ ကျင်းပကြသည်။

အပြည်ပြည်ဆိုင်ရာ ကော်မတီအဖွဲ့သည် စတင်ဖွဲ့စည်း သည်မှ ယခုတိုင် ဂျီနီးဗားမြို့တွင် တည်ရှိနေသည်။ နိုင်ငံ အသီးသီးတွင် ရှိနေကြသော ကြက်ခြေနီအသင်းများမှာ တသီးတခြားဖွဲ့စည်းထားသော အသင်းများပင်ဖြစ်ငြား သော်လည်း၊ အပြည်ပြည်ဆိုင်ရာ ကော်မတီအဖွဲ့နှင့် ဆက် ထားကြ၏။ အပြည်ပြည်ဆိုင်ရာအဖွဲ့သည် နိုင်ငံအသီးသီးရှိ အသင်းများအချင်းချင်း ဆက်သွယ်မိစေရန်နှင့် အသင်း လုပ်ငန်းများကို ညီညာဖြဖြ လုပ်ကိုင်နိုင်ကြစေရန်အတွက်



စစ်မြေပြင်သူနာပြုများ၏လုပ်ငန်းတရပ်

ဆောင်ရွက်ပေးလေသည်။ ကြက်ခြေနီအသင်း များ၏ လုပ်ငန်းဆိုင်ရာ စာအုပ်စာတမ်းများကိုလည်း ထုတ် ဝေလျက်ရှိသည်။

၁၉၁၉ ခုနှစ်တွင် အမေရိကန်ကြက်ခြေနီအသင်း စစ် ကောင်စီဥက္ကဋ္ဌ၏ ဆော်ဩချက်အရ ငြိမ်းချမ်းနေချိန်တွင် လည်း ကြက်ခြေနီအသင်းများ၏ အသက်ကယ်ရေးလုပ်ငန်း များကို လုပ်ကိုင်ရန်အတွက် ပြင်သစ်၊ ဂရိတ်ဗြိတိန်၊ ဂျပန်၊ ဣတလီနှင့် အမေရိကန်ပြည်ထောင်စုနိုင်ငံများရှိ ကြက်ခြေ နီအသင်းများသည် စုပေါင်းကာ ကြက်ခြေနီအသင်း ချုပ်ကြီးကို ဖွဲ့စည်းခဲ့ကြလေသည်။ ၁၉၂၈ ခုနှစ်တွင် အသင်းဝင်အဖွဲ့ပေါင်းမှာ ၅၀ ခန့်မျှ ရှိနေပြီဖြစ်၏။ ကြက် ခြေနီအသင်းချုပ်ကြီးသည် နိုင်ငံတိုင်းတွင် ကြက်ခြေနီစာ ချုပ်အတိုင်း ဖွဲ့စည်းတည်ထောင်လုပ်ကိုင်မည့် ကြက်ခြေနီ အသင်းများ ပေါ်ပေါက်ရေးကိုအားပေးရန်၊ နိုင်ငံအသီး အသီးရှိ ကြက်ခြေနီအသင်းများနှင့် ပူးပေါင်းလျက်

ကြက်ခြေနီအသင်း

ကျန်းမာရေးအခြေမြှင့်တင်ရေး၊ ရောဂါကာကွယ်ရေးစသည်တို့ကို ဆောင်ရွက်ရန်နှင့် တွေ့ရှိပြီးတွေ့ရှိလတ္တံ့သော သိပ္ပံပညာနှင့် ဆေးပညာရပ်များဆိုင်ရာ အချက်အလက်များကို လူအပေါင်းတို့ အလွယ်တကူသိရှိပြီးလျှင် အကျိုးကျေးဇူး ခံစားနိုင်ကြစေရန်ရည်ရွယ်လေသည်။

အသင်းချုပ်ကြီး၏ လုပ်ငန်းစဉ်များကို အသင်းချုပ်တင်္ဂပါဝင်သည့် ကြက်ခြေနီအသင်းများမှ ကိုယ်စားလှယ်တဦးကျစီ ပါဝင်သော အုပ်ချုပ်မှုအဖွဲ့က စီမံအုပ်ချုပ်သည်။ အုပ်ချုပ်မှုအဖွဲ့ အစည်းအဝေး မရှိသည့်အခါ လုပ်ငန်းများကို အဖွဲ့ဝင်ဆယ်ဦးပါဝင်သော အမှုဆောင်အဖွဲ့က စီမံဆောင်ရွက်နိုင်ရန် လွှဲအပ်ထား၏။ အသင်းချုပ်ကြီး၏ အပြည်ပြည်ဆိုင်ရာ လုပ်ငန်းဆောင်တာများကို အုပ်ချုပ်မှုအဖွဲ့ဥက္ကဋ္ဌ သို့မဟုတ် ဒုတိယဥက္ကဋ္ဌ တဦးဦးက ကြီးကြပ်၍ အပြည်ပြည်ဆိုင်ရာ အမှုထမ်းများအား ဆောင်ရွက်စေသည်။ အသင်းချုပ်ကြီး၏ လုပ်ငန်းစဉ်များကို ဆောင်ရွက်ရာတွင် ကုန်သွယ်မှုကို အသင်းဝင်များက အချိုးကျနှစ်စဉ် ထည့်ဝင်ထားသော ရန်ပုံငွေမှ ထုတ်ယူသုံးစွဲလေသည်။ အသင်းချုပ်ကြီး၏ ဌာနချုပ်ကို ယခင်က ဂျီနီဗားမြို့တွင် ထားရှိခဲ့သော်လည်း ၁၉၂၂ ခုနှစ်မှစ၍ ပါရစ်မြို့သို့ ပြောင်းရွှေ့ထားရှိ၏။

ပဌမတွင် နိုင်ငံအသီးသီး၌ ဖွဲ့စည်းခဲ့သော ကြက်ခြေနီအသင်းများမှာ သက်ဆိုင်ရာနိုင်ငံရှိ စစ်တပ်မှဆေးနှင့်သူနာပြုဌာနခွဲအား ကူညီရန် အထူးသဖြင့် စစ်အတွင်း ကူညီရန် ဖြစ်လေသည်။ ယခုအခါတွင်မူကား စစ်အတောအတွင်း၌ သာမဟုတ်ဘဲ ငြိမ်းချမ်းရေးတည်မြဲချိန်တွင်လည်း မွန်မြတ်သော အသက်ကယ်ဆယ်ရေးလုပ်ငန်းများကို ဆောင်ရွက်လျက်ရှိကြသည်။ မီးဘေး၊ ရေဘေး၊ ကပ်ရောဂါဘေး၊ စစ်ဘေးစသော ဘေးဆိုးကြီးများ၏ဒဏ်ကို ခံစားနေရသူများအား အကူအညီအမျိုးမျိုး ပေးနေလေသည်။

ပဌမကမ္ဘာစစ်နှင့် ဒုတိယကမ္ဘာစစ်အတွင်းက ကြက်ခြေနီအသင်းများသည် အထူးပင်အလုပ်များခဲ့ကြသည်။ နိုင်ငံအသီးအသီးရှိ ကြက်ခြေနီအသင်းများမှ အသင်းဝင်များသည် စစ်မြေပြင်သို့သွားရောက်၍ အသက်ကယ်ဆယ်ရေးလုပ်ငန်းများကို ဆောင်ရွက်ခဲ့ကြသည်။ သူနာပြုတပ်များ၊ သူနာတင်ကားများ၊ ထမ်းစင်များ၊ ဆေးရုံသုံးပစ္စည်းများ၊ ဆေးဝါးများကို တိုက်ခိုက်နေသော ဒေသသို့ အရောက် ပေးပို့ခဲ့ကြသည်။ ကြက်ခြေနီအသင်းဝင်များသည် သူနာပြုလုပ်ငန်းများကို ထိုကဲ့သို့ အသက်ဆံဖျား စွန့်စားဆောင်ရွက်ကြလေသည်။

မြန်မာအမျိုးသမီးသူနာပြုများအား တာဝန်ခံချုပ်ဖြစ်သူ ဗိုလ်ချုပ်ကတော်ဘေဂျီ ခင်ကြည် စစ်ဆေးကြည့်ရှုနေစဉ်



ကြက်ခြေနီလူငယ်အသင်း

ပဌမကမ္ဘာစစ်အတွင်းက ကျောင်းသားများနှင့် လူငယ်များသည် လူကြီးများကဲ့သို့ပင် သူနာပြုလုပ်ငန်းများ၌ ဝင်ရောက်ဆောင်ရွက်ကြရာမှ ကြက်ခြေနီလူငယ်အသင်းများ ပေါ်ပေါက်ခဲ့သည်။ ရှေးဦးစွာ ဩစတြေးလီးယားတိုက်နှင့် ကနေဒါနိုင်ငံများတွင် ကြက်ခြေနီလူငယ်အသင်းများကို စံနစ်တကျဖွဲ့စည်းခဲ့၏။ ထိုနောက် အမေရိကန်ပြည်ထောင်စု၌လည်း အလားတူအသင်းများကို တည်ထောင်ခဲ့လေသည်။ ကြက်ခြေနီလူငယ်အသင်းများ၏ ဆောင်ရွက်ချက်သည် လူငယ်များ၏ကျန်းမာရေးနှင့် ပြည်သူ့ဝန်ထမ်းစိတ်ဓါတ် တိုးတက်ဖွံ့ဖြိုးစေသော လုပ်ငန်းတရပ်ဖြစ်ကြောင်း ကြက်ခြေနီအသင်းချုပ်ကြီးက သိရှိလာသောအခါ၊ ထိုလူငယ်အသင်းများ ဖွဲ့စည်းရေးကို အထူးပင်အားပေးခဲ့သည်။ ယင်းတို့၏လုပ်ငန်းများမှာ ကြက်ခြေနီလူကြီးအသင်းများ၏ လုပ်ငန်းများကဲ့သို့ပင် အရေးပါလှသည်။ စစ်သည်တော်များအတွက် အသုံးအဆောင် ပစ္စည်းများကိုပေးပို့ခြင်း၊ စားဖွယ်သောက်ဖွယ်များကို မေတ္တာလက်ဆောင်ပေးဝေခြင်း၊ ရန်ပုံငွေများ စုဆောင်းပေးခြင်းစသည့် မှန်မြတ်သော လုပ်ငန်းများကို ဝမ်းမြောက်ရွှင်လန်းစွာ ဆောင်ရွက်ကြလေသည်။

မြန်မာနိုင်ငံတွင် ကြက်ခြေနီအသင်းကို ဗြိတိသျှအစိုးရတို့ လက်ထက်ကပင် အစပျိုးခဲ့သည်။ သို့သော်ထိုစဉ်က အိန္ဒိယပြည် ကြက်ခြေနီအသင်းကြီး၏ ဌာနခွဲတခုမျှသာဖြစ်သည်။ အသင်း၏ ဖွဲ့စည်းအုပ်ချုပ်ပုံဥပဒေအရ မြန်မာပြည်ဘုရင်ခံမှာ အသင်း၏ဥက္ကဋ္ဌဖြစ်လေသည်။ ၁၉၃၇ ခုနှစ်တွင် မြန်မာပြည်ကို အိန္ဒိယမှ ခွဲထုတ်လိုက်သောအခါ မြန်မာပြည်ကြက်ခြေနီအသင်းမှာ သီးခြားအသင်းဖြစ်လာသည်။ အသင်းကြီး၏ရန်ပုံငွေများကို စီမံအုပ်ချုပ်ရန်အတွက် စီမံကိန်းအသစ်များကိုလည်း ရေးဆွဲခဲ့လေသည်။ ထိုသို့သီးခြားတည်ထောင်လာသောအခါ အိန္ဒိယပြည်ကြက်ခြေနီအသင်းကြီးက ရန်ပုံငွေအချို့အဝက်ကို လွှဲပြောင်းပေးလေသည်။

မြန်မာနိုင်ငံသည် လွတ်လပ်သော အချုပ်အချာအာဏာပိုင် နိုင်ငံဖြစ်လာပြီးသည့်နောက် ၁၉၄၉ ခုနှစ်တွင် ဂျီနီဗားအစည်းအဝေးကြီး၏ ဆုံးဖြတ်ချက်များနှင့် ၎င်း၊ နိုင်ငံတော်ဖွဲ့စည်းအုပ်ချုပ်ပုံ အခြေခံဥပဒေနှင့် ကိုက်ညီစေရန် ၎င်း၊ မြန်မာနိုင်ငံ ကြက်ခြေနီအသင်းကြီး၏ အုပ်ချုပ်ပုံအခြေခံဥပဒေကို တရားလွှတ်တော်၏ ခွင့်ပြုချက်အရ ပြင်ဆင်ခဲ့သည်။ အသင်းကြီး၏ဥက္ကဋ္ဌမှာ ထိုစဉ်က မြန်မာနိုင်ငံတော် တရားဝန်ကြီး အဖြစ်ဆောင်ရွက်လျက်ရှိသော ဆာဘဦးဖြစ်လေသည်။

၁၉၅၂ ခုနှစ်မတ်လတွင် ဆာဘဦးအား နိုင်ငံတော်သမ္မတအဖြစ် ရွေးကောက်တင်မြှောက်လိုက်သောအခါ တရား

လွှတ်တော် တရားဝန်ကြီး ဦးအောင်ခိုင်က ဥက္ကဋ္ဌအဖြစ်ဖြင့် ၎င်း၊ မဟာသီရိသုဓမ္မ ဒေါ်ခင်ကြည်က အမျိုးသမီးသူနာပြု တာဝန်ခံချုပ်အဖြစ်ဖြင့် ၎င်း ဆောင်ရွက်လာခဲ့ကြသည်။ ထိုနှစ်အတွင်းမှာပင် အသင်းကြီး၏ လုပ်ငန်းဆောင်တာများကို လျင်မြန်စွာရပ်လုံး ဖော်နိုင်စေရန် ၎င်း၊ ဒီမိုကရေစီအခြေခံသဘောတရားများနှင့်ပိုမိုကိုက်ညီစေရန် ၎င်း၊ အသင်းကြီး၏ အုပ်ချုပ်ပုံအခြေခံဥပဒေကို ပြင်ဆင်ခဲ့ပြန်သည်။ ထိုပြင်ဆင်ချက်များအရ အသင်းကြီးကိုအုပ်ချုပ်ရန် အဖွဲ့ဝင်လူကြီးများ ပိုမိုရွေးကောက်ခွင့်ရရှိလေသည်။

အသင်းကြီး၏လက်အောက်တွင် သူနာပြုပညာရပ်များ တတ်မြောက်ပြီးသော သူနာပြုတပ်သားပေါင်း ၆၀၀ ကျော်ရှိ၍ သူနာပြုစုရေး၊ ကလေးသူငယ်များ ပြုစုစောင့်ရှောက်ရေးနှင့် ဒုက္ခသည်များအား ကူညီစောင့်ရှောက်ရေးလုပ်ငန်းများကို ဆောင်ရွက်လျက်ရှိသည်။ ဒုက္ခသည်များနှင့် မရှိနှမ်းပါးသူများအတွက် ဆေးဝါးများကို အသင်းကြီးက ခရိုင်ဝန်များမှတစ်ဆင့် ဝေငှဖြန့်ဖြူးလေသည်။ ရန်ကုန်မြို့ပေါ်ရှိ ဒုက္ခသည်များစခန်း၌မူ အခမဲ့ဆေးပေးခန်းတခု ဖွင့်လှစ်ထားရှိလေသည်။

အသင်းကြီး၌ သားဖွားရေးနှင့် ကလေးသူငယ်ပြုစုစောင့်ရှောက်ရေး၊ ဒုက္ခသည်များစောင့်ရှောက်ရေး၊ လက်နက်ကိုင်စစ်သားများသက်သာချောင်ချိရေး၊ တီဗီလူနာများ ပြုစုစောင့်ရှောက်ရေး၊ ဆေးကောလိပ်ကျောင်းသားများအား ထောက်ပံ့ရေးစသည်တို့အတွက် သီးသန့်ရန်ပုံငွေများ ဖွင့်လှစ်ကာ လူမှုဝန်ထမ်းလုပ်ငန်းများကို လူမျိုးမရွေးဘာသာမရွေး အဆင့်အတန်းမရွေးဘဲ ထမ်းဆောင်ပေးလျက်ရှိပေသည်။

မြန်မာနိုင်ငံကြက်ခြေနီအသင်းကြီးသည် ပါရစ်မြို့ရှိ ကြက်ခြေနီအသင်းချုပ်ကြီးနှင့် ၎င်း၊ ဂျီနီဗားမြို့ရှိ အပြည်ပြည်ဆိုင်ရာ ကော်မတီအဖွဲ့နှင့် ၎င်း ဆက်သွယ်ထားပြီးဖြစ်သည်။ မြန်မာနိုင်ငံကြက်ခြေနီအသင်းကြီးသည် အပြည်ပြည်ဆိုင်ရာ ကြက်ခြေနီနှင့် ကမ္ဘာ့ကျန်းမာရေးနေ့ အထိမ်းအမှတ်ပွဲများ၌လည်း ပါဝင်ဆင်နွှဲလျက်ရှိပေသည်။

ကြက်ငှက်မွေးမြူခြင်း။ ။ယခုအခါ တိုင်းပြည်တိုင်း၌ လိုပင် ကြက်ငှက်တို့ကို အသားစားရန်နှင့် ဥစားရန်အတွက် အနည်းနှင့်အများ မွေးမြူလျက်ရှိကြသည်။ မွေးမြူတတ်ကြသော ကြက်ငှက်တို့မှာ၊ ကြက်၊ ဝမ်းဘဲ၊ ငန်း၊ ရစ်ကြီးနှင့် ကြက်ဆင်များဖြစ်ကြသည်။ အနောက်နိုင်ငံများတွင် များသောအားဖြင့် ကြက်ဥများကိုသာ အရေးပေး၍ ရောင်းဝယ်လေ့ရှိကြသဖြင့်၊ ကြက်မွေးမြူခြင်းသည် ဝမ်းဘဲ၊ ငန်းစသည်တို့ကို မွေးမြူခြင်းထက် ပို၍အရေးပါလေသည်။

ခေတ်မှီနည်းများဖြင့် ကြက်ငှက်တို့ကို စံနစ်တကျမွေး

ကြက်ငှက်မွေးမြူခြင်း



ကြက်ငှက်မွေးမြူခြင်းသည် စီးပွားရေးလည်းဖြစ်၍ စိတ်ပျော်ရွှင်မှုကိုလည်း ပေးပေသည်။

မြို့လျှင် ကြက်ငှက်မွေးမြူခြင်းသည် အကျိုးထူးဖြစ်ပေါ်စေမည့် လုပ်ငန်းတရပ်ဖြစ်ပေသည်။ ထို့ကြောင့် တရပ်နိုင်ငံ၊ ကနေဒါနိုင်ငံ၊ ဒိန်းမတ်နိုင်ငံ၊ အင်္ဂလန်နိုင်ငံ၊ ဩစတြေးလီးယားတိုက်၊ အမေရိကန်ပြည်ထောင်စုနှင့် အခြားတိုင်းပြည်အချို့တို့တွင် ကြက်ငှက်မွေးမြူသည့်လုပ်ငန်းကို အလွန်အရေးထား၍ လုပ်ကိုင်ဆောင်ရွက်ကြသည်။

ကြက်မွေးရာ၌ ကြက်သားကို ရောင်းစားရန်မွေးမြူသည်ထက် ကြက်ဥအတွက် မွေးမြူသည်က ပို၍ဝင်ငွေကောင်းသဖြင့်၊ ဒိန်းမတ်ကဲ့သို့သော နိုင်ငံများတွင် ကြက်ငှက်မွေးမြူသူတို့သည် အသင်းအပင်းဖွဲ့၍ စံနစ်တကျ ကြက်ဥများကို ရောင်းဝယ်ကြသည်။ ပြင်သစ်နိုင်ငံ၊ အင်္ဂလန်နိုင်ငံနှင့် အမေရိကန်ပြည်ထောင်စု တို့တွင်ကား ကြက်ငှက်မွေးမြူသူအချို့တို့သည် အကောင်ဖောက်၍ ရောင်းချကြသည်။ အအူကောင်းသော ကြက်မမျိုးသည် ပျမ်းမျှခြင်းအားဖြင့် တနှစ်လျှင် ဥပေါင်း ၁၂၀ မျှ အုနိုင်၏။ ဥအများဆုံးအုနိုင်၍ ဆုခြီးမြှင့်ခြင်းခံရသော ကြက်မတို့သည် တနှစ်လျှင်ဥပေါင်း ၃၀၀ ကျော်အထိအုနိုင်ကြသည်။ နယူးဇီလန်ကျွန်းမှ ကြက်မတကောင်သည် တနှစ်လျှင်ကြက်ဥပေါင်း ၃၆၁ လုံးမျှအုခဲ့ဘူးလေသည်။

ကြက်များအသားထွက်ပိုရန်နှင့် ဥအရေအတွက်ပိုလာရန်

မွေးမြူနည်းမှာ ကြက်အုပ်ထဲမှ မျိုးအကောင်းဆုံးကိုသာ ရွေးချယ်၍မွေးမြူခြင်းပင် ဖြစ်ပေသည်။ ဥပမာအားဖြင့် ကြက်အုပ်ထဲမှ ကြက်ဥအများဆုံး အသောကြက်မများကို သီးသန့်ရွေးချယ်ထား၍ ထိုကြက်မတို့၏ဥများကို အကောင်ဖောက်လိုက်ခြင်းဖြင့် ကြက်ဥများများအသော ကြက်မျိုးကို ရရှိလာပေမည်။ တဖန် ထိုဒုတိယကြက်မအုပ်ထဲမှ ဥအများဆုံးအသော ကြက်မများ၏ဥများကို ဆက်၍သားဖောက်ရလေသည်။ ယင်းကဲ့သို့ ဆက်ကာဆက်ကာ မျိုးသန့်လိုက်ခြင်းဖြင့် အခြားကြက်ရိုးရိုးထက် ကြက်ဥပေါင်းများစွာ ပို၍အုနိုင်သောကြက်မျိုးကိုရရှိလာမည်ဖြစ်၏။

ကြက်များကိုမွေးမြူသောအခါ သီးသန့်ထားသောအိမ်များဖြင့် မွေးမြူရ၏။ ကြက်အိမ်များမှာ သန့်ရှင်းလျက် နေရောင်ခြည်နှင့် လေကောင်းများ ရရှိနိုင်သောအိမ်များ ဖြစ်ရပေမည်။ ကြက်များကို သင့်လျော်သောအစာများကိုသာ ကျွေးမွေးရမည်။ ကြက်များသည် နေအလင်းရှိသမျှ တချိန်လုံး အစာကို မြေကြီးတွင် ယက်ပက်ရှာဖွေ စားသောက်လေ့ရှိသဖြင့် စားနိုင်သမျှအစာကို လုံလောက်စွာ ပေးထားရမည်။ အနောက်နိုင်ငံများတွင် နေတာတို့သော ဆောင်းအခါ၌ ကြက်များဥမအုဘဲနေတတ်သဖြင့် နံနက်စောစောနှင့် ညနေစောင်းအချိန်များ၌ ကြက်အိမ်များ

တွင် မီးထွန်းပေးထားလေ့ရှိသည်။ ထိုသို့မီးထွန်းပေးထားခြင်းကြောင့် ကြက်များသည် နွေအခါကဲ့သို့ အစာကို အချိန်ကြာကြာစားရသဖြင့် ဥများမပြတ် အုတ်တတ်ကြသည်။ ကြက်များကို ဘာသာဘာဝအလျောက် လွတ်ထားမည်ဆိုလျှင် ၁၂ လုံးမှ ၁၅ လုံး အထိသာအရှံ့ ကြက်တင်းတွင် ဝပ်နေချင်တတ်ကြသည်။ ရက်သတ္တသုံးပတ်မျှဝပ်လိုက်လျှင် ကြက်ကလေးများပေါက်လာတတ်ကြသည်။ ထိုကြက်ကလေးများကို ၂ လတန်သည် ၃ လတန်သည်စသည်ဖြင့် ကြက်မကြီးက ထိန်းသိမ်းစောင့်ရှောက်နေရပြန်သည်။

ဤကဲ့သို့ ကြက်မများကိုဝပ်စေခြင်း သားထိန်းစေခြင်းဖြင့် ကြက်ဥများကို ရသင့်သလောက် မရနိုင်သောကြောင့် ကြက်မွေးသူတို့သည် ကြက်မများမဝပ်နိုင်အောင် တင်းကို ဖျက်ပစ်ရလေသည်။ ဝပ်ချင်နေသောကြက်မများကို သီးသန့်ထားသောအိမ်များ၌ လှောင်ထားလိုက်လျှင် မကြာမီ ဝပ်ချင်စိတ်များပျောက်သွားတတ်ပေသည်။ ကြက်မများ ဝပ်ချင်လာသည့်အခါတိုင်း တင်းဖျက်လိုက်လျှင် ကြက်ကလေးများ မည်သို့ပေါက်လာကြမည်နည်းဟု မေးဖွယ်ရှိ၏။

ကြက်ဥများကို အပူငွေ့ပေးခြင်းဖြင့် ကြက်ကလေးများ ပေါက်လာနိုင်ကြသည်။ အပူငွေ့ဖြင့် အကောင်ဖေါက်သည့် နည်းမှာ နည်းသစ်နည်းဆန်းမဟုတ်ပေ။ ရှေးခေတ်အီဂျစ်လူမျိုးတို့သည် အုတ်မီးဖိုများတွင် ကြက်ဥများကိုထည့်၍ နွေးရုံလောက်သာ အပူရှိန် ပေးခြင်းဖြင့် ကြက်ကလေးများကို ဖေါက်ယူခဲ့ကြသည်။ ယခုခေတ်ပေါ် ကြက်ဥဖေါက်စက်သည် ကြက်ဥများမှ အကောင်ကလေးများ ပေါက်လာရန်လိုအပ်သော သဘာဝအခြေအနေတို့ကို အတုယူ၍ ဖန်တီးထားခြင်းဖြစ်၏။ ကြက်ဥများသည် ကြက်မဝပ်နေခြင်းဖြင့် ကြက်မ၏ကိုယ်ငွေ့ အပူချိန်ကိုရရှိကြ၏။ ကြက်ဥများတွင် အပူငွေ့အညီအမျှရရှိစေရန်နှင့် လေသစ်လေအေးဝင်စေရန် ကြက်မသည် ဥများကို နေစဉ်နှုတ်သီးဖြင့် လှန်လှောပေး၏။ ကြက်ဥဖေါက်စက်တွင် အထက်ဖေါ်ပြပါ အချက်အလက်များ စုံလင်စွာပါရှိအောင် မီးအိမ်များဖြင့် လိုအပ်သောအပူရှိန်ကို ရရှိစေသည့်ပြင် ကြက်မကြီးကဲ့သို့ ပဌမရက်သတ္တပတ်အတွင်း ကြက်ဥများကို လှန်လှောပေးနိုင်ရန် စက်ကရိယာများကိုပါ တပ်ဆင်ထားလေသည်။

ဥဖေါက်စက်ဖြင့် အကောင်ဖေါက်သည့်အခါ ၇ ရက်တကြိမ်၊ တဖန် ၁၄ ရက်တကြိမ်၊ ကြက်ဥများကိုစစ်ဆေး၍ မအောင်မြင်သော သံချောင်ဥတို့ကို ပယ်ပစ်ရသည်။ ၂၁ ရက်အကြာတွင် ကြက်ဥများအတွင်းမှ ကြက်ကလေးများ တကောင်ပြီးတကောင် ဖေါက်ထွက်လာကြသည်။ ပေါက်လာသည့်ကြက်ကလေးတို့ကို လှောင်အိမ်တွင် ထွေးထွေးနွေးနွေးထား၍ အစာရေစာများ တိုက်ကျွေးပေးရသည်။ ကိုယ်တိုင်အစာများကို ယက်ပက်ရှာဖွေစားသောက်နိုင်မှ

အပြင်သို့ထုတ်လိုက်ကြသည်။ ဥဖေါက်စက် အရွယ်အစားအမျိုးမျိုးရှိသည်တွင် အချို့မှာ တကြိမ်လျှင်ကြက်ဥ ၃၊ ၄ ဒါဇင်ကိုထည့်၍ အကောင်ဖေါက်နိုင်သည်။ တကြိမ်လျှင် ကြက်ဥပေါင်း ၁၅၀၀၀ ခန့် အကောင်ဖေါက်နိုင်သော ဥဖေါက်စက်အကြီးစားများလည်း ရှိသေးသည်။ အချို့ ဥဖေါက်စက်တို့တွင် အပူငွေ့ရရှိစေရန် ဆီမီးအိမ်များကို တပ်ဆင်ထားလျက် အချို့၌မူ ရေနွေးဖြင့် အပူငွေ့ပေးကြသည်။


မြန်မာနည်းဖြင့်လည်း ကြက်ဥ၊ ဘဲဥများကို လွယ်ကူစွာ အကောင်ဖေါက်ယူနိုင်ပေသည်။ ဤနည်းမှာ ဥဖေါက်လိုသောကြက်ဥ၊ ဘဲဥအရေအတွက်ကို ခန့်မှန်း၍မြေကျင်းရှည်ရှည်တူးရသည်။ ထိုကျင်းကို မြေခိုးမြေငွေ့နှင့် ပိုးမွှားများမှ ကင်းရှင်းရန် ကောက်ရိုးမီးဖြင့် သင်းပေးရသည်။ အေးသွားသောအခါ ထိုကောက်ရိုးပြာများကို ထုတ်ပစ်ပြီး ဖွဲကြမ်းများကို ကျင်းပြည့်အောင်ထည့်ရသည်။ ထိုဖွဲကြမ်းများတွင် မိမိထည့်လိုသည့် ကြက်ဥဘဲဥများကို အထက်အောက်နှစ်ထပ် တခုနှင့်တခု မထိခိုက်စေဘဲ ထည့်ရသည်။ အချို့သုံးလေးထပ် ဆင့်၍ထည့်သော်လည်း နှစ်ဆင့်ထည့်ကသာ၍ကောင်းသည်။ ဥများကိုမထိခိုက်ဘဲ ဖေါ်ယူသည့်အခါလည်းလွယ်ကူသည်။ ထိုနောက်ဖွဲကြမ်းအပေါ်မှာခနီသက်ငယ်၊ ကောက်ရိုးတခုခုဖြင့် ဖုံးလွှမ်းထားရသည်။ ထိုသို့ထားပြီး ၇ ရက် ၈ ရက်အကြာတွင် ဖေါ်ယူ၍ နေရောင်၌ ထောင်ကြည့်ပြီးလျှင် မကောင်းသောဥများကို ထုတ်ပယ်ပစ်ရသည်။ တဖန်ကောင်းသောဥများကို ပြန်ထည့်ပြီး နောက် ၁၄ ရက် ၁၅ ရက်ကြာသောအခါ နောက်တကြိမ် ဖေါ်၍ အထက်ပါနည်းအတိုင်း စမ်းသပ်ပြီးလျှင် မကောင်းသောဥများကို ထုတ်ပစ်ရပြန်သည်။ ဥများသည် ၁၆ ရက်နှင့် ၁၇ ရက်တွင် ပေါက်တတ်ကြပေသည်။ အရက် ၂၀ အထက် မကျော်တတ်ပေ။ ဥများပေါက်ရက်နီးလာလျှင် အကောင်ကလေးများ၏အသံကို အထူးသတိထား၍ နားထောင်ရပေသည်။ ထို့ကြောင့် ပေါက်ချိန်နီးလာသောအခါ ဥများကို တလွှာတည်းထားကာ ထိုဥများပေါ်၌ ဖွဲကြမ်းပါးပါးသာ ဖုံးထားရသည်။ ထိုနောက်ပေါက်လာသော အကောင်ကလေးများကို အပူအအေးမှကာကွယ်နိုင်အောင် အထူးသတိပြုမွေးမြူကြရလေသည်။

ကြက်ငှက်များကို မွေးမြူရာ၌ ယင်းတို့၏ကျန်းမာရေးကို အထူးဂရုစိုက်ကြရသည်။ အနေအထိုင် မသန့်ရှင်း၍သော် ၎င်း၊ အစားအသောက် မကောင်းမွန်၍သော်၎င်း၊ ကြက်ငှက်တို့၌ အနာရောဂါများ ဖြစ်ပေါ်တတ်ကြသည်။ ကြက်ချေးစသော အညစ်အကြေးများကို သုတ်သင်ပေး၍ ကြက်ငှက်များ အဖို့ သင့်တင့်မည့်အခြေအနေကို ဖန်တီးပေးနိုင်လျှင် ကြက်ငှက်ရောဂါများကို ကာကွယ်နိုင်ပေသည်။ အထူးအားဖြင့် ကြက်သန်းနှင့် ကမည်းနီကောင်များသည်



ကြက်ငှက်မွေးမြူခြင်းလုပ်ငန်း

- ပေါ်(ဝဲ)။ ကြက်ဘဲများကိုအစာကျွေးနေပုံ။ အပေါ်(ယာ)။ ကြက်အိမ်များတွင်သီးသန့်မွေးထားပုံ။ (အလယ်)။ သားပေါက်ပြီး၍ မိခင်နှင့် မခွဲခွါသေးမီပုံ။
- ောက်(ဝဲ)။ လျှပ်စစ်အနွေးဓါတ်ဖြင့်ပေါက်ဖွားစေသောခေတ်မှီဥပေါက်စက်။
- ောက်(ယာ)။ ဥစားသက်သက်အတွက်ဥများကောက်ယူနေပုံ။



ကြက်ငှက်များကို အမျိုးမျိုးဒုက္ခပေးတတ်ကြသဖြင့် ယင်းတို့ကို အထူးဂရုစိုက်ကြရပေသည်။ ပိုးသတ်ဆေးမှုန့်များကို အသုံးပြုခြင်းအားဖြင့် ယင်းတို့ကိုကာကွယ်နိုင်ပေသည်။ အစားအသောက်များကိုလည်း မျှတအောင် ချိန်ဆကျွေးကြရသည်။ ကြက်ငှက်များ သောက်ရန်ရေကိုလည်း သန့်ရှင်းစွာထားရှိရသည်။ သောက်ရေကို သန့်ရှင်းအောင် ပြုလုပ်ရာ၌ ကာဗေလစ်အက်ဆစ်နှင့် ပိုတက်ဆီယမ် ပါမန်ဂနိတ် အနည်းငယ်ထည့်ပေးခြင်းအားဖြင့် သောက်ရေကို စင်ကြယ်အောင်ပြုလုပ်နိုင်ပေသည်။ အများအားဖြင့် ကြက်ငှက်ရောဂါများသည် ကုသ၍မရနိုင်အောင် ဖြစ်တတ်သည်။ ထို့ကြောင့် ဤရောဂါများ မပြန့်ပွားရလေအောင် ရောဂါဖြစ်နေသော ကြက်ငှက်များကို ကျန်းမာသောကြက်ငှက်များနှင့် ရောမထားဘဲ သီးခြားထားရပေသည်။ ကြက်ငှက်ရောဂါများ ဖြစ်ပေါ်လာလျှင် ကြက်ငှက်အဆုံးအရှုံးများခြင်း၊ ဥထွက်လျော့သွားခြင်း၊ အကောင်ကြုံလို့သွားခြင်းစသောနစ်နာမှုများရှိလိမ့်မည်။ (ကြက် — ရှု။)

ရှေးအခါက ကြက်ဆူရိုးဖြူ အရိုးကိုပြာချ၍ သစ်သားသင်ပုန်းချေရာတွင် အသုံးပြုကြသည်။



ကြက်ဆူပင်၏အသီးနှင့်အရွက်ပုံ

ကြက်ဆူပင်။ ။ကြက်ဆူပင်သည် နွေးသောရာသီဥတုရှိသည့်ဒေသများ၌ အပေါက်ရောက်ဆုံးဖြစ်သည်။ အများအားဖြင့် နှစ်ကြာခံပင်မျိုးဖြစ်၍ မြေဩဇာကောင်းသောအရပ်၌ ပေ ၃၀ အမြင့်အထိ ရှည်နိုင်သည်။ အေးသောဒေသများ၌ကား တနှစ်သာလျှင်ခံ၍ အပင်၏အမြင့်မှာ ၄ ပေကျော်ခံသည်။

ကြက်ဆူပင်၌ လက်ခြားရွက်ကြီးများရှိသည်။ အစေ့သည် အရွယ်အမျိုးမျိုး ပုံအမျိုးမျိုးရှိ၍ ယင်း၏အရောင်မှာ ညိုမှိုင်းမှိုင်းဖြစ်သည်။ အသီး၌ အမွေးကြမ်းများရှိသည်။ အရွက်ကို ပိုးမျှင်ကောင်များစားသည်။ အစေ့မှရသောအဆီကို ဝမ်းနုတ်ဆေးအဖြစ်သုံးရသည့်ပြင် ချောဆီ၊ လှည်းငဆီ၊ သားရေ၊ ဆပ်ပြာများလုပ်ရာ၌လည်း သုံးရသည်။ ကမ္ဘာတွင် ကြက်ဆူစေ့အများဆုံး ထုတ်ရောင်းနိုင်သောနိုင်ငံများမှာ ဗရာဇီးနိုင်ငံနှင့် အိန္ဒိယနိုင်ငံတို့ဖြစ်သည်။

မြန်မာနိုင်ငံအထက်ပိုင်း၌ အလေ့ကျပေါက်သောကြက်ဆူပင် အများအပြားကိုတွေ့ရသည်။ တခါတရံ ကြက်ဆူပင်များကို စိုက်ပျိုးယူကြသည်။ ကြက်ဆူရိုးကြီး၊ ကြက်ဆူရိုးနီ၊ ကြက်ဆူရိုးဖြူတို့ရှိကြရာ ကြက်ဆူရိုးကြီးသည် အရွက်ကြီးသောကြက်ဆူပင်မျိုးဖြစ်သည်။ ယင်းကို သဘောကြက်ဆူဟုလည်းခေါ်သည်။ ကြက်ဆူရိုးနီသည် အရိုးနီသောကြက်ဆူပင်မျိုးဖြစ်၍ ကြက်ဆူရိုးဖြူသည် အရိုးဖြူသောကြက်ဆူပင်မျိုးဖြစ်သည်။ ကြက်ဆူရိုးကြီးအရွက်မှ ရသောအစေးကို အနာလိမ်းဆေးအဖြစ်သုံးရသည်။ အစေ့မှရသောဆီကို ဝမ်းနုတ်ဆီ၊ အန်ဆေးအဖြစ်များသုံးရ၍ ဆပ်ပြာ၊ ဖယောင်းတိုင်၊ ချောဆီများလုပ်ရာ၌လည်း သုံးရသည်။

ကြက်ဆင်။ ။ကြက်ဆင်သည် ရစ်မျိုးရင်းတွင်ပါဝင်သည်။ ကြက်ဆင်၏ဇာတိဒေသမှာ မြောက်အမေရိကတိုက်ဖြစ်သည်။ ၁၆ ရာစု အဦးပိုင်းတွင် စပိန်လူမျိုးတို့သည် မက္ကဆီကိုနိုင်ငံမှ ကြက်ဆင်ကို စပိန်နိုင်ငံသို့ ယူလာခဲ့ကြလေသည်။ ထိုအချိန်မှစ၍ ကြက်ဆင်များကို ဥရောပတိုက်တွင် မွေးမြူလာကြသည်ဟုဆိုသည်။ ယခုအခါ ကြက်ဆင်ကို ကမ္ဘာအရပ်ရပ်တွင် ဟင်းလျာအလို့ငှာ မွေးမြူနေကြသည်။ မြန်မာနိုင်ငံ၌ပင် ကြက်ဆင်ကို အလှအပ မွေးမြူကြသူများရှိသည်။

ကြက်ဆင်သည် ၄ ပေခန့်အထိမြင့်၍ ပေါင် ၃၀ အထိ အလေးချိန်စီးသည်။ ကြက်ဆင်၏ အမွေးအတောင်များသည် အစိမ်းရောင်၊ ကြေးနီရောင်တို့ဖြင့် တောက်ပြောင်နေကြသည်။ အမြီးတွင် အမြီးမွေး ၁၄ ချောင်းမှ ၁၈ ချောင်းအထိ ရှိတတ်၏။ ဦးခေါင်းနှင့်လည်ကုပ်တွင် အမွေးအတောင်များ လုံးဝမရှိဘဲ အသားပကတိအတိုင်း ပေါ်နေသည်။ ဦးခေါင်းမှာနီ၍ ယင်းမှအသားပိုသည် တွဲလျားကျနေသည်။ ငှက်ဖို၏ရင်ပတ်တွင် အမွေးရှည်များပေါက်နေ၍ ခြေထောက်တွင်လည်း အတက်များရှိသည်။

နွေဥတုတွင် ကြက်ဆင်ငယ်များပေါက်၏။ ကြက်ဆင်ဖိုသည် အမြီးကို ယပ်တောင်သဖွယ်ဖြန့်၍ အမွေးအတောင်များကိုဖွလျက် ကြက်ဆင်မကို ကပြလေ့ရှိသည်။ ကြက်ဆင်မသည် ဥများကို မြေကြီးပေါ်တွင်အု၏။ ကြက်ဆင်ဖိုခွဲပစ်မည်စိုးရိမ်သည့်အတွက် ကြက်ဆင်မသည် ဥများကို သစ်ရွက်ခြောက်များဖြင့်ဖုံးအုပ်ထားတတ်သည်။ တမြုံလျှင်

၂၉ လုံးမှ ၁၅ လုံးအထိရှိသည်။ တခါတရံ ထိုထက်များပြားတတ်သည်။ ဥအရောင်မှာ များသောအားဖြင့် အဖြူဖြစ်၍ အညိုပြောက်များလည်းပါရှိသည်။

ကြက်ဆင်၏အသားသည် အလွန်အရသာ ရှိသဖြင့် ခရစ်ယန်တို့သည် နာတာလူးပွဲတော်ချိန်တွင် ကြက်ဆင်သားကိုအထူးစားဖွယ်အဖြစ်စားသုံးကြသည်။



အမြီးကိုယပ်သဖွယ်ဖြန့်လျက်ကနေသောကြက်ဆင်ဖို

ကြက်တူရွေး။ ။ ကြက်တူရွေးသည် လှပသောငှက်မျိုးဖြစ်သည်။ ကြက်တူရွေး၏နှုတ်သီးသည် ပေါက်ပွင့်ကဲ့သို့ရှိ၍ ကောက်ချိတ်သည်။ အမွေးအတောင်များသည် ပေါက်ရွက်ကဲ့သို့ စိမ်းစိုကြသည်။ ကြီးသောဦးခေါင်း၊ ရှည်၍သေးသွယ်သောအမြီးနှင့် တိုသောခြေထောက်များရှိသည်။ ခြေချောင်းများသည် ရှေ့နှင့်နောက်သို့ တစုံစီ ထွက်နေကြသည်။ ကြက်တူရွေးအမျိုးမျိုးကို ကမ္ဘာပေါ်တွင် ၂ ရောပတိုက်မှအပ ကျန်တိုက်များနှင့် ကမ္ဘာ့အပူပိုင်း ဒေသများ၌ တွေ့မြင်ရသည်။

ကြက်တူရွေးတို့သည် အုပ်သင်းဖွဲ့ကာ နေတတ်ကြသည်။ သစ်ပင်ကို ကုပ်ခြစ်တက်တတ်၍ ပင်မြင့်တွင်သာ ကျက်စားတတ်ကြသည်။ ယာခင်း၊ စပါးခင်း၊ ဥယျာဉ်တို့၌ သီးနှံများကို စားသောအခါ ဆူညံစွာမြူးထူးလျက် မိမိတို့စားနိုင်သည်ထက် ပိုမိုကိုက်ဖြတ် ဖျက်ဆီးတတ်ကြသည်။

ကြက်တူရွေးသည် အသိုက်မလုပ်ဘဲ သစ်ခေါင်းတွင် အုလေ့ရှိသည်။ ဥ၏အရောင်မှာ ဖြူသည်။ အရွယ်မှာ ပျမ်းမျှအလျား တလက်မသာသာရှိ၍ ပြက် ၂ လက်မ သာသာ

ရှိသည်။ ‘တမာလည်းနု ကျေးလည်းအု၊’ ‘တမာလည်းရင့် ကျေးလည်းလွင့်’ ဆိုသောစကားအတိုင်း နွေရာသီတွင် အု၍ နွေရာသီတွင်ပင် ပေါက်ကြသည်။ ဤငှက်မျိုးသည် အသက် ၇၀ အထိပင် နေနိုင်သည်ဟုဆိုသည်။ ကြက်တူရွေးသည် လူစကားပြောသံကို အတုခိုးတတ်သည်။ စကားလုံးအနည်းငယ်သင်ထားလျှင် လိုက်ပြောနိုင်သည်။ ‘ကြက်တူရွေးကတော်တော်၊ မယ်ဘော်ကက’ ဟူသောစကားပုံသည် စကားမပီကလာပီကလာ ပြောတတ်သောကြက်တူရွေးများကြောင့် ဖြစ်ပေါ်လာပေမည်။ ကြက်တူရွေးကို ကျေးဟူ၍လည်းခေါ်သည်။

မြန်မာနိုင်ငံတွင် တွေ့ရသောကြက်တူရွေးများကို ပါဏဗေဒအလိုအားဖြင့် ၇ မျိုးခွဲပြသည်။ ယင်းတို့မှာ ကြက်တော၊ ကျေးကျွတ်၊ ကျေးတမာ၊ ကျေးကုလား၊ ကျေးကုလားမ၊ ကျေးသန္တာနှင့် မလေးကြက်တူရွေးတို့ ဖြစ်ကြသည်။ နောက်ဆုံးအမျိုးကို တနင်္သာရီတောင်ပိုင်းတွင်သာ တွေ့ရသည်။ ဝေါဟာရလိနတ္ထဒီပနီကျမ်းပါ မြန်မာအစဉ်အလာအရ ကျေးရှစ်မျိုးရှိသည်။ ယင်းတို့မှာ ဖေါင်းကား၊ တမာ၊ ကျေးသန္တာ၊ ကျေးဝါ၊ ကျေးချွတ်၊ ကြက်တော၊ ကုလား၊ ကျေးပုဏ္ဏားတို့ ဖြစ်ကြသည်။ ကြက်တောသည် အလျား ၂၂ လက်မခန့်ရှိ၍ မြန်မာနိုင်ငံ၌ တွေ့ရသောကျေးမျိုးများအနက် အကြီးဆုံးဖြစ်သည်။ ငှက်မနှင့်ငှက်ကလေးများတွင် အခြားကြက်တူရွေး များမှာကဲ့သို့ နှင်းဆီသွေး



စကားပြောသံကိုအတုလိုက်၍ပြောတတ်သောချစ်စဖွယ်ကျေးငယ်

လည်ရစ်နှင့် နှုတ်ခမ်းမွေးအနက်တို့ မရှိကြ
ချေ။ ကွင်းပြင်နှင့်အင်တိုင်းတောများတွင်
နေ၍ မြန်မာနိုင်ငံ မိုးခေါင်ရေရှားရပ်ဝန်း
တွင် အများဆုံးတွေ့ရသည်။ ကြက်တော
ကိုကျေးပေါင်းကားဟူ၍ လည်းခေါ်၏။

ကျေးကျွတ်သည် မြန်မာနိုင်ငံ အပူပိုင်း
ဒေသက ငှက်မျိုးဖြစ်သည်။ ရောဝတီမြစ်
ဝှမ်း၊ စစ်တောင်းမြစ်ဝှမ်းတို့တလျှောက်
တွင်ပျံ့နှံ့စွာနေသည်။ ရှမ်းပြည်နယ်နှင့်
ကယားပြည်နယ်တွင်လည်း နေတတ်
သည်။ သို့ရာတွင် မြန်မာနိုင်ငံမြောက်
ပိုင်းနှင့် တနင်္သာရီတိုင်းတွင် ရှိဟန်မတူ
ချေ။ ကျေးကျွတ်သည် အလျား ၁၆ ဘီ
လက်မခန့်ရှိ၍ တကိုယ်လုံးတွင် အပြာနု
ရောင် လွှမ်းနေသည်။ ကျေးကျွတ်အဖို
ကလေးများတွင် ၃ ခါလည်ကျမှ နှင်း
ဆီရောင်လည်ရစ်နှင့် အမဲရစ်ကိုတွေ့ရ၍
ငှက်မများ၌ မထင်ရှားသော အစိမ်းရစ်
ကိုတွေ့ရသည်။

မြန်မာနိုင်ငံ အလယ်ပိုင်း၊ ရှမ်းပြည်
နယ်နှင့်တနင်္သာရီတိုင်းတို့တွင် ကျေးတမာ
ကိုတွေ့ရတတ်သည်။ ကျေးတမာသည်
အလျား ၁၃ ဘီ လက်မခန့်ရှိသည်။ ပျံသန်း
သည့်အခါ အမြီးဖျားရှိ အပြွေမှတ်ကလေး
ကို ထင်ရှားစွာမြင်ရသည်။ ငှက်ကလေး
များတွင် တကိုယ်လုံး အစိမ်းရောင်လွှမ်းနေသည်။ နှုတ်သီး
အရောင်မှာအဝါနုရောင်ဖြစ်သည်။ ကျေးတမာသည် အလွန်
လျင်မြန်စွာ ပျံသန်းနိုင်၍ ဒေသရွှေ့ပြောင်းနေတတ်သည်။
ကျေးကုလားသည် အလျား ၁၆ လက်မမှ ၁၈ လက်မထိ
ရှိ၍ ကျယ်လောင်စူးရှစွာ အော်တတ်သည်။ ငှက်မ
အတောင်၌ အနီအမှတ်မရှိချေ။ ငှက်ကလေးများသည်
တကိုယ်လုံးစိမ်းနေ၍ အခါလည်လျှင် ဦးခေါင်းမည်းလာ၏။
ကျေးကုလားသည် ကွင်းပြင်ကိုရှောင်၍ ကျွန်းတောများ
တွင် ကျက်စားသည်။ ပေ ၅၀၀၀ အမြင့်အထိ နေနိုင်သည်။
ဤငှက်မျိုးကို ပဲခူးရိုးမတောင်တန်းနှင့် မေမြို့တဝိုက်တွင်
တွေ့ရတတ်လေသည်။

ကျေးကုလားမကို ကုလားမကျေး၊ ကုလားမကြက်တူရွေး
ဟုလည်းခေါ်ကြသည်။ မြန်မာနိုင်ငံရှိ ကြက်တူရွေးများ
တွင် အသံအကျယ်ဆုံး အော်နိုင်သောအမျိုးဖြစ်၏။ ငှက်မ
ဦးခေါင်းသည် မဲ့ခြောက်၍ အပြာရောင်သော်၎င်း၊ အစိမ်း
ရောင်သော်၎င်း၊ ရောလျက်ရှိသည်။ ရင်အုပ်မှာ အနီရင့်
ရောင်ပေါက်နေသည်။ ငှက်ကလေးများတွင် တကိုယ်လုံး



အိမ်မွေးကျေး၏သဘာဝမှာတန်းပေါ်တွင် ဤသို့နေလေ့ရှိသည်။

စိမ်း၍ အညိုရောင်များလည်း ရောနှောနေတတ်လေသည်။

ကျေးသန္တာကို မြန်မာနိုင်ငံ၌ အနည်းငယ်သာတွေ့ရ
သည်။ ထိုငှက်သည် စိုစွတ်ထိုင်းမှိုင်းသောတော၌ ကျက်စား
သည်။ သစ်ကိုင်းတွင် ဦးခေါင်းစောက်ထိုးထားလျက် တွဲလွဲ
နေတတ်သည်။ ဤအကျင့်ကိုအစွဲပြု၍ ယင်းကို ဂျမ်းထိုး
ငှက် ဟုလည်းခေါ်သေးသည်။ ဂျမ်းသန္တာလန် ဟူသော
စကားသည် ဤကပင်ဆင်းသက်လာသည်။ အခြားကြက်
တူရွေးတို့ကဲ့သို့ ဆူညံခြင်းမရှိဘဲ တိတ်ဆိတ်စွာနေတတ်
သည်။ ကျေးသန္တာတွင် လည်ပင်း၊ လည်ကုပ်နှင့် ကျော
ပိုင်းတို့၌ အပြာရောင်သန်းနေ၍ အတောင်၌ အစိမ်းနှင့်
အနီရောင်များရောနေသည်။

မြန်မာနိုင်ငံတွင် ကျေးနီ၊ ကျေးဝါနှင့် ကျေးပုဏ္ဏားစသော
ကျေးမျိုးကို တွေ့ရသည်ဆိုသော်လည်း ယင်းတို့အကြောင်း
ကိုစုံလင်စွာမသိရသေးချေ။

ကြက်တိုက်ခြင်း။ ။ လူတို့ပျော်ရွှင်မှုခံစားပုံကို အချုပ်
အားဖြင့် ၂ မျိုးခွဲခြားနိုင်သည်။ တမျိုးမှာ မိမိကိုယ်တိုင်

ကြက်တိုက်ခြင်း

ပါဝင်ဆောင်ရွက်ရသော ပျော်ရွှင်မှုများဖြစ်၍ ကျန် တမျိုးမှာ အခြားသူများ ပါဝင်ဆောင်ရွက်သည်ကို ကြည့်ရှုနှစ်သိမ့်သော ပျော်ရွှင်မှုများဖြစ်သည်။ ဥပမာ၊ လူအများနှင့် စုပေါင်းယှဉ်ပြိုင်ရသော ဘောလုံးကန်ခြင်း၊ အပြေးပြိုင်ခြင်း၊ လေ့ပြိုင်ခြင်းစသော ကစားနည်းမျိုးတို့သည် ပါဝင်ဆောင်ရွက်သူများနှင့် ကြည့်ရှုသူများကိုပါ ပျော်ရွှင်စေလေသည်။ သို့ရာတွင် လက်ဝှေ့ ထိုးခြင်း၊ နှစ်လုံးခြင်း၊ ဓါးခုတ်ခြင်းစသော တဦးချင်းယှဉ်ပြိုင် ကစားနည်းများ၌မူ ကိုယ်တိုင်ဆောင်ရွက်သူများထက် ကြည့်ရှုသူများက ပိုမို၍ ပျော်ရွှင်မှုရနိုင်လေသည်။ ထိုသို့ယှဉ်ပြိုင်ကစားနည်း နှစ်မျိုးရှိသည့်အနက် လူတို့သည် ရံဖန်ရံခါ အသင်းအဖွဲ့နှင့် ယှဉ်ပြိုင်ရသောပွဲများကို ကြည့်လိုကြ၍ ရံဖန်ရံခါ တဦးချင်းယှဉ်ပြိုင်ရသော ပွဲများကိုကြည့်လိုကြသည်။ ထို့ကြောင့်လူလူချင်းယှဉ်ပြိုင်ရသောပွဲများကိုသာမက နွားတိုက်ပွဲ၊ ကျွဲတိုက်ပွဲ၊ ကြက်တိုက်ပွဲစသော တိရစ္ဆာန်တိုက်ပွဲများကိုလည်း

ပြုလုပ်ကျင်းပလေ့ရှိကာ ပျော်ရွှင်မှုကို ရှာဖွေကြံဖန်ယူတတ်ကြသည်။

တိရစ္ဆာန်တိုက်ပွဲများအနက် ကြက်တိုက်ပွဲကို နိုင်ငံတကာတိုင်းမှာလိုပင် ပြုလုပ်လေ့ရှိသည်မှာ ကြက်သည် အတိုက်အခုပ်သန်၍ အလွယ်တကူရရှိနိုင်သော အိမ်မွေးတိရစ္ဆာန်မျိုး ဖြစ်သောကြောင့်ဟု တွေးထင်ရသည်။

ကမ္ဘာပေါ်တွင် ကြက်တိုက်ပွဲများ မည်သည့်အချိန်က စတင်ပေါ်ပေါက်ခဲ့သည်ကို အတိအကျမသိရှိရသော်လည်း လူတို့သည် ကြက်ကိုစတင်မွေးမြူသည့် အချိန်မှစ၍ ကြက်တိုက်ပွဲများ စတင်ခဲ့သည်ဟုထင်ရသည်။ ကြက်တိုက်ခြင်းသည် မြန်မာလူမျိုးများ၏ မျိုးရိုးစရိုက် ပျော်ရွှင်မှုတခု ဖြစ်၍ မင်းညီမင်းသားမှအစ သူဆင်းရဲများအထိ ကြက်တိုက်ခဲ့ကြသည်။ တိုက်ကြက်မှာ အတိုက်အခုပ်သန်သော ကြက်မျိုးမှ သီးသန့်ဖောက်ယူရရှိသော ကြက်မျိုးဖြစ်၍ သာမန်ကြက်များထက် သန်မာပြီးလျှင် ငွေရှိသဖြင့်အတိုက်အခုပ်ကောင်းလေသည်။

တိုက်ကြက်များကို အမွေးအရောင်အလိုက် အမည်များပေးလေ့ရှိသည်။ အနီရောင်ပေါ်လွင်လျှင် နီ ဟူ၍၎င်း၊ ဘုတ်မွေးရောင်ရှိလျှင် ဘုတ်မွေးဟူ၍၎င်း၊ အဖြူရောင်ပါလျှင် ဖောင်းဟူ၍၎င်း၊ စသည်ဖြင့်ခေါ်ဝေါ်ကြသည်။ တိုက်ကြက်ကောင်း၏ လက္ခဏာများမှာ ဘုတ်ငှက်အရောင်ကဲ့သို့အမွေးမျိုးရင်မှာသက်ရမည်။ အတက်နက်၍ အမောက်ချွန်းရမည်။ အမြီးမှာ ဖွာလန်ခြင်းမရှိဘဲ ထင်းစည်းကဲ့သို့ စည်းစည်းလုံးလုံးရှိရမည်။ ခြေထောက်မှ အကြေးပတ်မှာ ၃၀ ရှိရမည်ဟုဆိုလေသည်။ ထို့ကြောင့် ‘ဘုတ်မွေးရင်သက်၊ တက်နက်မောက်ချွန်း၊ မြီးစွန်းထင်းစည်း၊ မောက်လုံးကြီးနှင့်၊ ခြေကြေးသုံးဆယ်၊ ဝိုင်းကြီးပယ်၊’ ဟုတိုက်ကြက်လက္ခဏာများကို ဖော်ပြထားလေသည်။ ခြေကြေးပတ် ၃၀ ကို ရေတွက်ပုံမှာ ခြေခလယ်အကြေးပတ်မှ အတက်နှင့်တည့်တည့် အကြေးပတ်အထိ အကြေးပတ်ပေါင်း ၃၀ ရှိရမည်ဟုဆိုလိုသည်။

ဖောင်းအမျိုးအစားထဲမှ ကြက်ကောင်းလက္ခဏာမှာကျောနှင့်ရင်နေရာများတွင် ဖောင်းရောင်သက်



သဲသဲမဲမဲဗိုလ်လုပွဲဆင်နေကြသောတိုက်ကြက် ၂ ကောင်

ကြက်တိုက်ခြင်း

ရမည်။ အဖီမွေး၊ ချေးခံမွေး၊ ဒူးကွပ်မွေးများမှာလည်း ဖေါင်းရောင်ရှိရမည်။ ထို့ပြင် နှုတ်သီးအရောင်နှင့်ခြေထောက် အရောင်တို့တူရမည်ဟုဆိုလေသည်။

တိုက်ကြက်ကို အိပ်တန်းသီးသန့် ထားပေးရသည်။ နံနက် တိုင်း အစာကြေမကြေသိရှိရန် စလုတ်ကို ဂရုစိုက်၍ ကြည့် ရှုရသည်။ ကြက်ချေးမာလျှင် ကြက်ကျန်းမာနေသည်ဟု သိရသည်။ ကြက်ကို နံနက်တိုင်း ရေ ၀၀ တိုက်ပေးရသည်။ ထိုနောက် ခြေထောက်ကို ဒူးဆစ်အထိ ရေစိမ်ပေးပြီးလျှင် တောင်ပံကို ရေမစွတ်စေဘဲ ရင်အုပ်နှင့် ပေါင်တံများကို ဆုပ်နယ်ပေးရသည်။

ထို့ပြင် ကြက်ကောင်းကြိုးမကွာ ဆိုသည့်စကားအတိုင်း ကြက်မများနှင့် ရောနှောမနေစေရန် ငုတ်စိုက်၍ ကြိုးဖြင့် တည်းထားရသည်။ အနောက်နိုင်ငံများတွင်လည်း ကြက် ဝါသနာအိုးများသည် ငွေကြေးအကုန်အကျခံကာ ဆေး ဝါးအကူအညီတို့ဖြင့် တိုက်ကြက်များကို မွေးမြူကြ၏။ အနောက်နိုင်ငံများ၌ ခေတ်စားသော တိုက်ကြက်မျိုးများ မှာ ပလင်းမတ်ရော၊ ဝိုင်ယန်ဒေါ၊ ဂျာစီဂျိုင်းယင်၊ ရုတ်ကျွန်း အနီ၊ နယူးဟမ္ပရှိုင်ယာ၊ အော့ပင်တန်စသည်တို့ဖြစ်ကြသည်။

ကြက်တိုက်ပွဲ စည်းကမ်းချက်များမှာ တနေရာနှင့်တနေရာ မတူကြချေ။ ဥပမာ၊ မြန်မာနိုင်ငံ၌ တိုက်ကြက်များကို နဂိုမူလအတက်နှင့် တိုက်လေ့ရှိသည်။ အိန္ဒိယနိုင်ငံ၌ ကြက် အတက်တွင် ဓါးသွားငယ်များ တပ်၍တိုက်လေ့ရှိသည်။

မြန်မာနိုင်ငံ၌ ကြက်ပွဲကျင်းပပုံမှာ ရှေးဦးစွာ ကြက်ပွဲ စည်းမျဉ်းများကို နားလည်သူတဦးအား ဒိုင်ခန့်ရသည်။ ထို့ပြင် ကြက်များကို ကုသရန်အတွက် ကြက်ဆွဲနှစ်ဦးကို လည်း ခန့်ထားရသည်။ ဒိုင်လုပ်သူက သတ်မှတ်ပေးသော စည်းကမ်းချက်များကို ကြက်ရှင်များကကျေနပ်လျှင် ကြက် များကိုဆိုင်ပေး၍ ကြက်တိုက်ပွဲစလေတော့၏။ ထိုသို့တိုက် ရာတွင် တကောင်ကောင်ပိုင်းပိုင်းလဲလျှင်၎င်း၊ ပြားပြားဝပ် အရှုံးခံလျှင်၎င်း၊ စည်းဝိုင်းအပြင်ဖက်သို့ ထွက်ပြေးလျှင်၎င်း၊ ကြက်ပွဲပြီးလေသည်။ အင်အားချင်းမျှ၊ စွမ်းရည်ချင်းတူ သော ကြက်များခွပ်ကြလျှင် တခါတရံ ၂ နာရီနီးပါးကြာ တတ်ကြသည်။ အခြားစည်းကမ်းချက်အချို့မှာ၊

(၁) ကြက် ၂ ကောင်ခွပ်နေစဉ် ဝိုင်းအတွင်းမှ ကြက်ကို လည်းမထူရ။ ကြက်နှုတ်သီး၌ ကြက်မွေးများ အကယ်၍ ကပ်နေလျှင်လည်းမဖယ်ရချေ။



မြန်မာကျေးရွာမှစိတ်ဝင်စားဖွယ်ရာကြက်ပွဲကလေးတခု
ကြက်ဆွဲကြက်ကိုင်တို့နှင့်မြိုင်လှသောကြက်ပွဲသည်မြန်မာတို့၏ပျော်ရွှင်မှုတခုဖြစ်ပေသည်။

ကြက်တိုက်ခြင်း

(၂) ရေဖွာမှတ်၍မကူရ၊လေကိုသာမှတ်၍ကူပေးနိုင်၏။
 (၃) ကြက်၌ရရှိသော ဒဏ်ရာများကို ဆီးဖြူသီးခြောက်၊
 ဖန်ခါးသီးခြောက် စသည့်သွေးတိတ်ဆေးများဖြင့် မကုသရ။
 ကြက်ဝိုင်းအတွင်းမှရသော ဖုံမွန်မြေမွန်၊ ကြက်မွေးတို့ကို
 သာအသုံးပြုနိုင်သည်။

(၄) သတ်မှတ်ထားသောစည်းပေါ်သို့ အမြီးထောက်မှ
 ကောက်ယူရမည်။

(၅) စည်းဝိုင်းအတွင်း၌ ကြက် ၂ ကောင် အခွပ်ရပ်ဆိုင်း
 နေလျှင် ၃ ခါစီ လေဖြင့်မှတ်ပေးနိုင်သည်။ သို့ဖြင့်မခွပ်
 သေးလျှင် ဒိုင်ကခွင့်ပြုသော် ကြက်ဆွဲများက ကောက်
 ယူကုသနိုင်သည်။ ကုသပုံမှာ ကြက်၏အာခေါင်တွင်းမှ
 ခွဲများကို ကြက်တောင်ဖြင့်ကျပ်၍ ထုတ်ပစ်ခြင်း၊ ကြက်ကို
 ရေဖြင့်မှတ်ပေးခြင်း၊ လက်ပူတိုက်ခြင်း၊ အညောင်းဆန့်ပေး
 ခြင်း များဖြစ်သည်။ အချို့ကြက်များသည် ပွဲဦးထွက်စဉ်
 အသင့်အတင့်မျှသာ ခွပ်ပြီးလျှင် တရေနှစ်ရေ ထိုးပြီးသော
 အခါမှ အထူးအခွပ်ကောင်းလာတတ်လေသည်။

အကယ်၍ကြက်များသည် တကောင်နှင့်တကောင် ခုန်
 ပျံ၍မခွပ်နိုင်ကြသော အခြေအနေသို့ရောက်နေလျှင် ဒိုင်က
 တတောင်ပတ်လည် စည်းဝိုင်းရေးပေးလေသည်။ ကြက်
 များကို ထိုစည်းဝိုင်းအတွင်းသို့ အသာအယာ လက်ဆုပ်ဖြေ
 လွှတ်ကာ တွေ့ဆိုင်ပေးရသည်။ ကြက်များ အကယ်၍စည်း

အပြင်ဖက်သို့ ရောက်သွားလျှင် ချက်ခြင်းကောက်ယူ၍
 ကုသခြင်းမပြုဘဲ စည်းဝိုင်းထဲသို့ လွှတ်ပေးရသည်။ ထိုကဲ့သို့
 ၃ ခါကောက်ယူပြီးမှ တခါကုသနိုင်သည်။ တခါကုသလျှင်
 လက်ပူ ၃ ခါသာထိုးရသည်။ ၃ ခါလွှတ်ပြီးသည့်နောက်
 ပိုင်း၌ တကောင် ၃ ချက်ဆိတ်၍ ကျန်တကောင်က ပြန်
 မဆိတ်နိုင်လျှင် ထိုပြန်မဆိတ်နိုင်သောကြက်သည် ရှုံးပြီဟု
 ဒိုင်ကကျေညာလေသည်။ မြန်မာနိုင်ငံတွင် ကြက်ပွဲများကို
 စပါးပေါ် ချိန် ဆောင်းရာသီလများတွင် ကျင်းပလေ့ရှိသည်။
 ပွဲရသောကြက်များ ပါဝင်သောခွပ်ပွဲကြီးများသည် အထူး
 စည်ကား၍ အလောင်းအစားပြုရာတွင်လည်းကြွေးပါလှ၏။

တိုက်ကြက်များ မိမိရခွပ်ပုံမှာ ကြည့်ရှု၍ကောင်းလှ
 သည်။ ထို့ကြောင့် မြန်မာလူမျိုးတို့သည် ကြက်ခွပ်ခြင်းကို
 စကားတင်စား ပြောဆိုရေးသားကြသည်။ ဥပမာ၊ စကား
 ကြီး ၁၀ ခုန်းတွင် ကြက်ဆုတ်ခွပ်ပစ်ဟူ၍၎င်း၊ မြန်မာစကား
 ပုံတွင် ကြွေတလက်၊ ကြက်တခုန်ဟူ၍၎င်း၊ ပြောဆိုရေး
 သားကြသည်။ ရေသည်ပြဇာတ်တွင်မူ 'သို့ သော် လဲ
 ယောက်ျား၊ ကံရှေ့သွား၊ ကံထားရာဟဲ့၊ မနုန့်နဲ့ပါဘူး၊
 အလဲ့သင့်ချက်ပိုင်၊ ကြက်ကန်းခွပ်လို့၊ ပွဲကျွတ်အောင်နိုင်
 သေး သပ' ဟုဦးပုညကဖွဲ့ဆိုခဲ့သည်။

ရှေးအခါက မြန်မာလူလင်ပျိုများ တိုက်ကြက်နှင့်စောင်း
 များ ခင်တွယ်ပုံကို ရှေးဟောင်းအိုင်ချင်းတပုဒ်၌ 'မဲလီပင်



ဗာလီကျွန်းတွင်လည်းကြက်ပွဲသည်လူတို့၏ပျော်ရွှင်မှုတခုဖြစ်သည်။

နှင့်ဒန်းပင်နဲ့ နှောင်း၊ ရှက်ကာငယ်ပေါင်း၊ ကင်းကြောင်း ဆိပ်ဝယ်၊ ထိုးဝါးငယ်ဝယ်၊ တကယ်စုန်ဖြစ်မလားတော်။ စုန်မယ်ဆို၊ စုန်မဲ့ရက် ဆက်ဆက်မစုန်၊ တီးသည့်စောင်းနှင့် လောင်းသည့်ကြက်ကို၊ ပိုက်လှိုငယ်ငို၊ မောင့်ကိုကုန်သွား ထည့်သလားတော်' စသဖြင့် စပ်ဆိုဖွဲ့နွဲ့ထားလေသည်။

ကြက်များခွပ်သည်ကို အတုယူ၍ မိန်းကလေးများက ကြက်ခွပ်တမ်းကစားလေ့ရှိကြသည်။ ကြက်ဖတိန်ညင်၊ တောကိုဝင်၊ မောင်ရင်လာမှ လေးနဲ့ပစ် အစချီသော ကြက် ခွပ်သီချင်းမှာ လူသိအများဆုံးကလေးသီချင်းတပုဒ်ဖြစ်၏။

ကမ္ဘာအရပ်ရပ်တွင် ကြက်တိုက်ပွဲများကို နှစ်ပေါင်းများစွာကပင် သာသနာရေးဖက်နှင့် အခြားတိရစ္ဆာန် ကာကွယ်ရေးအသင်းအဖွဲ့များက အပြင်းအထန် ကန့်ကွက်ခဲ့ကြသော်လည်း ကြက်တိုက်ပွဲများမှာ ယခုတိုင် ပြုလုပ်မြဲပြုလုပ်နေကြသေးသည်။ အင်္ဂလန်နိုင်ငံနှင့် အမေရိကန်ပြည်ထောင်စုနိုင်ငံများတွင် ၁၈၅၀ ခုနှစ်ကပင် ကြက်ပွဲများကို တားဆီးပိတ်ပင်နိုင်သော ဥပဒေများ ထုတ်ပြန်ခဲ့သည်။ မြန်မာနိုင်ငံတွင်လည်း ၁၈၉၉ ခုနှစ် ပြေလတွင် ပြဋ္ဌာန်းခဲ့သော မြန်မာပြည် လောင်းကစားမှု အက်ဥပဒေအရ ကြက်တိုက် လောင်းတမ်းကစားခြင်းကို အရေးယူ ခဲ့သည့် အတိုင်း ယခုအခါ အပျော်သက်သက် ကြက်တိုက်ပွဲများ လောက်သာကျန်ရှိနေတော့သည်။

ကြက်တောင်ရိုက်ကစားခြင်း။ ။ယခုအခါ မြန်မာနိုင်ငံတွင် ဗက်မင်တန် ခေါ် ကြက်တောင်ရိုက်ကစားခြင်းအလေ့သည် မြို့နယ်အနှံ့ပင် ခေတ်စားနေလေသည်။ ကြက်တောင်ရိုက်ကစားခြင်းကိုရှေးဦးစွာ အိန္ဒိယနိုင်ငံမှ စထွင်လိုက်သည်။ အိန္ဒိယကို ဗြိတိသျှတို့ စစ်နိုင်သောအခါ အိန္ဒိယမှတစ်ဆင့် အင်္ဂလန်ပြည်သို့ ထိုကစားနည်း ရောက်ရှိသွားသည်။ အင်္ဂလန်ပြည်မှတစ်ဆင့် ကမ္ဘာအရပ်ရပ်သို့ ပျံ့နှံ့သွားလေသည်။ အင်္ဂလန်နိုင်ငံတွင် ၁၈၇၃ ခု နှစ်လောက်ကစ၍ ကြက်တောင်ရိုက် ကစားခြင်းသည် ခေတ်စားလာခဲ့၏။ ဗက်မင်တန် ဟူသော အမည်မှာ အင်္ဂလန်နိုင်ငံတွင် ပဌမဆုံး ကြက်တောင် ရိုက် ကစားသော နေရာတခု၏ အမည်ကိုယူ၍မည်ခေါ်ထားခြင်းဖြစ်လေသည်။

၁၈၉၅ ခုနှစ်တွင် အင်္ဂလန်နိုင်ငံ ကြက်တောင်ရိုက်အသင်းကြီးကို တည်ထောင်၍

ကြက်တောင်ရိုက်ကစားခြင်းနှင့်ဆိုင်သော စည်းမျဉ်းဥပဒေများကို ရေးဆွဲကြလေသည်။ ထိုစည်းမျဉ်း ဥပဒေများကို အခြားနိုင်ငံများကလည်းအသိအမှတ်ပြုကာ လိုက်နာလျက်ရှိကြသည်။

ကြက်တောင်ရိုက်ကစားရာတွင် လိုအပ်သောဝတ္ထုပစ္စည်းများမှာ ဗက်တံ ၂ ချောင်း သို့မဟုတ် ၄ ချောင်း၊ ကြက်တောင်ဖေါ့လုံး ၁ ခု၊ အလျား ၁၇ ပေမှ ပေ ၂၀ နှင့် အနံ ၂ ပေခွဲရှိသော ပိုက် ၁ ခုနှင့် ညီညာသော ကစားကွင်းဖြစ်သည်။ ကစားကွင်း၏ ပမာဏမှာ အလျား ၄၄ ပေ၊ အနံ ပေ ၂၀ သို့မဟုတ် ၁၇ ပေရှိသည်။ နယ်နိမိတ်မျဉ်းကြောင်းများ၏ အကျယ်မှာ ၁၇ လက်မရှိသည်။ အများအားဖြင့် နယ်နိမိတ်မျဉ်းကြောင်း၏ အရောင်မှာ အဖြူရောင်ဖြစ်သည်။ ပိုက်ကို ကစားကွင်းအလည်တည့်တည့်၌ ကန့်လန့်ဖြတ်ရှိစေရန် ဘေးမျဉ်းကြောင်းများ တဖက်တချက်၌ စိုက်ထားသော တိုင် ၂ တိုင်တွင် ချည်နှောင်ထားရသည်။ ပိုက်၏အမြင့်မှာ အလည်ခေါင်တွင် ၅ ပေရှိ၍ ဘေးတဖက်တချက်ရှိ တိုင်ထိပ်တို့တွင် ၅ ပေ ၁ လက်မရှိသည်။ ဖေါ့လုံး



ကြက်တောင်ရိုက်ကစားပွဲတွင်စိတ်ဝင်စားဖွယ်ကစားနေသောတံခွန်စိုက်ဆုရအပျိုးသမီး

တောင် ကြက်တောင်ဖြစ်စေ၊ ငှက်
တောင်ဖြစ်စေ၊ ၁၄ ချောင်းမှ
၁၆ ချောင်းအထိပါရှိသည်။ ဖေါ့
လုံး၏အချင်းမှာ ၁ လက်မမှ ၁နဲ့
လက်မထိရှိ၍ ကြက်တောင်များ
၏ အရှည်မှာ ၂ လက်မမှ ၂နဲ့
လက်မအထိ ရှိရသည်။

ကစားရာတွင် တဖက်လျှင်
တယောက်စီဖြစ်စေ၊ ၂ ယောက်
စီဖြစ်စေ ကစားနိုင်သည်။ အရုံး
အနိုင်အမှတ်ကို ရေတွက်ရာတွင်
အချို့က ၁၅ မှတ်အထိ ရေတွက်
၍ အချို့ကမူ ၂၁ မှတ်အထိ
ရေတွက်လေ့ရှိကြသည်။ ကြက်
တောင်ရိုက်ကစားခြင်း စည်း
မျဉ်းများမှာ မည်သည့်နိုင်ငံတွင်
မဆို အတူတူပင် ဖြစ်သည်။
တဖက်တယောက်စီနေ၍ ကစား



အရသာချဉ်၍နှစ်သက်ဖွယ်ကောင်းသည့်ကြက်ပေါင်သီး

သည့်ကစားကွင်းမှာ အနံ ၁၇
ပေသာရှိ၍၊ တဖက် ၂ ယောက်စီနေ၍ ကစားသည့်ကွင်းမှာ
အနံပေ ၂၀ ရှိသည်။ အလျားမှာမူကား အတူတူပင်ဖြစ်၏။
ကြက်တောင်ရိုက်ကစားခြင်းသည် နူးညံ့သိမ်မွေ့၍ လက်မခြေ
ထောက်အထိတကိုယ်လုံးလှုပ်ရှားပြေးလွှားရသောကြောင့်
ချွေးများထွက်ပြီးလျှင် ဣရိယာပုထ်မျှတသောကစားမျိုးဖြစ်
လေသည်။ အချို့ဝါသနာထုံ၍ ကျန်းမာလှသောသူများမှာ
နွေမိုးမရွာသေးဘဲ ကြက်တောင်ရိုက်ကစားကြသည်။

ကြက်ပေါင်စေး။ ။ ကော်ဖတ် — ရှု။

ကြက်ပေါင်ပင်။ ။ ကြက်ပေါင်ပင် (အာဆီအိုလာ
အက်စကူလင်တာ) သည် ကော်ဖတ်ပင်၏ မျိုးစိတ်ဖြစ်၍
အသားထူ နွယ်ပင်မျိုးဖြစ်သည်။ အကိုင်း အခက် အရွက်
များချောမွတ်ပြောင်လက်၍ အရွက်ချင်းအညွှာဆိုင်သည်။
အပွင့်များမှာဖြူ၍သေးငယ်ကြ၏။

အစိမ်းရောင်ရှိသော ကြက်ပေါင်သီးသည် ရှည်လျား
လျားဖြစ်၍ အရင်းတုပ်ကာ အဖျားဖက်သို့ ရှူးသွားသည်။
အသီးကိုချိုးလိုက်လျှင် အဖြူရောင်အစေးထွက်လာသည်။
အသီး၏အရသာမှာ ချဉ်၍ ယင်းကို မြန်မာလူမျိုးတို့ အထူး
သဖြင့် ငယ်နှင့်တို့စားကြသည်။ တခါတရံလည်း လက်သုတ်
သုတ်၍သော်၎င်း၊ ချဉ်ရေချက်၍ သော်၎င်း စားသုံးကြသေး
သည်။ ကြက်ပေါင်ပင်သည် အလေ့ကျပေါက်၍ စိုက်ပျိုး
လိုသော် အစေ့ကိုစိုက်ပျိုးရသည်။

ညောင်ကြက်ပေါင်ဟူ၍ ညောင်ပင်မျိုးဝင် အပင်တမျိုး
လည်း ရှိသေးသည်။ ထိုအပင်သည် အာသံပြည်နှင့် မြန်မာ
နိုင်ငံတို့၌ စိမ်းလန်းစိုစွတ်သော ချိုင့်ဝှမ်းများတွင် ပေါက်
သည်။ အမြင့်ပေ ၁၀၀ အထိ ရှိနိုင်သည်။ အရွက်သည်
၆ လက်မခန့်ရှိ၍ အသားထူသည်။ အသီး၏အရောင်မှာ
စိမ်းဝါရောင် ဖြစ်သည်။ ပြန့်ကားနေသော အကိုင်းတို့မှ
အမြစ်များသည် မြေသို့ကျဆင်းလျက်ရှိသည်။ ထိုအမြစ်တို့
သည်ပင်စည်များသဖွယ်ဖြစ်ကြသည်။

ကြက်မောက်ပင်။ ။ ကြက်မောက်ပင်ကို လူတိုင်းမမြင်ဘူး
သော်လည်း ထူးခြားချိုအေးသော ကြက်မောက်သီး၏
အရသာကိုမူ လူအများပင် ခံစားဘူးကြပေမည်။ လတ်
လတ်ဆတ်ဆတ် မစားဘူးသည့်တိုင်အောင် စည်သွတ်ထား
သောကြက်မောက်သီးကိုကား စားသုံးဘူးသူများပေမည်။
ကြက်မောက်သီးသည် ဘဲဥပုံ လုံးလျားလျားဖြစ်၍ အရွယ်
မှာ မျိုးကိုလိုက်၍၎င်း၊ ရာသီဥတုနှင့် မြေဩဇာကိုလိုက်၍
၎င်း အချင်း ၃ လက်မမှ ၂ လက်မခန့်အထိရှိသည်။ အချို့
သောအမျိုးတွင် အသီး၌ အမွေးရှိ၍ အချို့ အမျိုး၌ အဖု
ကလေးများကိုသာတွေ့ရသည်။ အခွံ၏အရောင်မှာ အနီ၊
အဝါ၊ နီညို စသည်တို့ဖြင့် အရောင်အမျိုးမျိုးရှိသည်။ ကြက်
မောက်သီးတွင် တခုတည်းသောအစေ့ကို နို့နှစ်ရောင်ကဲ့သို့
ဖြူဖွေးကြည်လင်သော အသားကဖုံးထားသည်။ အစေ့ကပ်
မျိုး၌ အသားသည် အစေ့နှင့်ကပ်နေ၍ အကောင်းစားမျိုး

ဖြစ်သော အစေ့ကျွတ်မျိုးတွင်မူကား အသားသည် အစေ့နှင့် ကွာနေသည်ကို တွေ့ရလေသည်။

ကြက်မောက်သီးကိုလတ်လတ်သော်၎င်း၊ စည်သွတ်၍ သော်၎င်း၊ အခြောက်လှန်း၍သော်၎င်း ရောင်းချကြသည်။ ကြက်မောက်အမျိုးမျိုး ရှိသည့်အနက်၊ မြန်မာနိုင်ငံတွင် (တရုပ်) ကြက်မောက်၊ တောကြက်မောက်နှင့် မော်လမြိုင်ကြက်မောက်သုံးမျိုးကိုထင်ရှားစွာတွေ့ရ၏။

(တရုပ်) ကြက်မောက်

တရုပ်ဆီး ဟုခေါ်သော ကြက်မောက်မျိုးကို မြန်မာနိုင်ငံ၌ ဗန်းမော်ခရိုင်၊ မြစ်ကြီးနားခရိုင်နှင့် ရခိုင်တိုင်းတို့တွင် အရိုင်းပေါက်နေကြသည်ကို တွေ့ရသည်။ မြန်မာနိုင်ငံတောင်ပိုင်းမိုးများသည့်ဒေသအချို့၌လည်းအနည်းအကျဉ်းတွေ့ရ၏။ သို့သော် မြောက်ပိုင်းဒေသမှာလောက် အသီးကောင်းစွာမဖြစ်ထွန်းချေ။ ဗန်းမော်ခရိုင်၌ တရုပ်ဆီးသီးဟုဆိုမှ လူသိများ၏။ ဤကြက်မောက်မျိုးသည်တရုပ်နိုင်ငံတောင်ပိုင်းမှ စတင်ပေါက်ပွားသော အပင်မျိုးဖြစ်၍ လိုင်ချီပင်ဟုခေါ်သည်။

ယင်းကို တရုပ်လူမျိုးတို့ အထူးကြိုက်နှစ်သက်ကြ၍၊ တရုပ်နိုင်ငံ၌ အကြီးအကျယ် စိုက်ပျိုးကြသည်။ ကွမ်တန်တနယ်တည်းမှာပင် တနှစ်တနှစ်လျှင် ကြက်မောက်သီးပေါင်ချိန် ၂ ကုဋေမှ ၃ ကုဋေအတွင်း၊ တန်ဖိုးအားဖြင့် မြန်မာငွေ ၄ သန်းမှ ၆ သန်းခန့်၊ အထိထွက်သည်ဟု အဆိုရှိသည်။ ကြက်မောက်ပင်သည် တရုပ်နိုင်ငံမှတစ်ဆင့် အိန္ဒိယနိုင်ငံနှင့်အာရှတိုက်ရှိ အခြားဒေသများသို့၎င်း၊ အမေရိကတိုက်ရှိ ကာလီဖိုးနီးယားပြည်နယ်၊ ဖလော်ရီဒါပြည်နယ်၊ ကျူးဗားကျွန်း၊ ဗရာဇီးနိုင်ငံနှင့် ဟာဝိုင်းယန်းကျွန်း များသို့၎င်း၊ တဖြည်းဖြည်းပျံ့နှံ့သွားသည်။

ဤကြက်မောက်ပင်မျိုးသည် အမြင့် ၃၅ ပေမှ ၅၀ အထိရှိနိုင်သည်။ အပူပိုင်းဒေသတွင်ပေါက်၍၊ မိုးများပြီး ရေမဝပ်သော ထုံးကျောက်မြေမျိုးကို နှစ်သက်သည်။ အပူပိုင်းဒေသ အပင်မျိုးဖြစ်သော်လည်း၊ သမပိုင်းဇုန်နှင့်နီး၍ ဆောင်းတွင်းအအေးကို အသင့်အတင့်ရသော အပူလျော့ပိုင်းဒေသများ၌ ပိုမိုဖြစ်ထွန်းသည်။ များသောအားဖြင့် အစေ့မှမျိုးပွားယူလေ့ရှိရာ၊ စိုက်ပျိုးသောအခါ တပင်နှင့် တပင် ပေ ၃၀၊ ၃၅ ပေခန့်ခွာ၍ စိုက်ပျိုးသင့်သည်။ အကိုင်းအခက်များကိုလည်း လိုအပ်သလိုချိုင်ပေးရသည်။ မြေနှင့် ရာသီဥတု အခြေကောင်းလျှင် ၇ နှစ် ၈ နှစ်ကြာတွင် ငှက်စာဆော်တတ်၍ တခါတရံတွင်မူကား ၁၅ နှစ်ခန့်ကြာမှ သီးတတ်သည်ဟုသိရသည်။

ဤကြက်မောက်ပင်မျိုးသည် ဒီဇင်ဘာလကုန်လောက်မှ ဖေဖွာရီလအတွင်းပွင့်၍ ပြေလလယ်လောက်မှ မိုးဦးကျစ



ချိုအေးသောအရသာရှိသည့်ကြက်မောက်သီး

ချိန်တိုင်အောင် အသီးများမည်လေ့ရှိသည်။ အသီး၏ အရွယ်မှာ မြန်မာနိုင်ငံ၌ အချင်းတလက်မခန့်ရှိသည်။ အခွံသည်ခြောက်၍နောင်တဖြည်းဖြည်း ကြွပ်လာသည်။ အသီးတွင်အမွေးမရှိဘဲ အသားထူ၍ အစေ့ကျွတ်သည်။ ကြက်မောက်အားလုံးအနက်အရသာအကောင်းဆုံးကြက်မောက်မျိုးဖြစ်၏။ နှစ်စဉ်နှစ်တိုင်းမြန်မာနိုင်ငံသို့ တရုပ်နိုင်ငံအပါအဝင် နိုင်ငံခြားများမှ စည်သွတ်ကြက်မောက်ယိုဗူး (နှင်းသီးဗူး) များကို အမြောက်အမြား တင်သွင်းလျက်ရှိသည်။ မြန်မာနိုင်ငံ၌ ဤကြက်မောက်မျိုးကို တိုးချဲ့စိုက်ပျိုးနိုင်ပါက အကျိုးများစရာအကြောင်းရှိလေသည်။

တောကြက်မောက်

တောကြက်မောက်ကို မြန်မာနိုင်ငံ၌ မိုးများသောဒေသရှိ သဲမြေနှင့် ဂဝံမြေများတွင်တွေ့ရသည်။ အထူးသဖြင့် မရန်းနှင့်သရက်ခြံများအတွင်း၌ ပေါက်လေ့ရှိသည်။ တရုပ်ကြက်မောက်ကဲ့သို့ပင် တောကြက်မောက်သည် တရုပ်နိုင်ငံမှ စတင်မျိုးပွားလာသည်ဟု ယူဆရ၏။ စိုက်ပျိုးသောအခါ အစေ့ကိုစိုက်ပျိုးရသည်။

တောကြက်မောက်ပင်သည် အမြင့်ပေ ၅၀ ခန့်အထိ ရှိနိုင်သည်။ ဆောင်းရာသီ၊ ဒီဇင်ဘာလနှင့် ဇန်နဝါရီလတို့ အတွင်းပွင့်၍ မတ်လနှင့်ဧပြီလတို့အတွင်း အသီးများမှည့် လေ့ရှိသည်။ အသီး၏အရွယ်မှာ အချင်း ၃ လက်မခန့်ရှိ၍၊ အခွံ၏အရောင်မှာ နီဝါရောင်ဖြစ်သည်။ အသားပါး၍ အရသာတွင်လည်း တရုပ်ကြက်မောက်လောက် မကောင်းချေ။

မော်လမြိုင်ကြက်မောက်

မော်လမြိုင်ကြက်မောက်သည် မလ္လာယုကျွန်းဆွယ်နှင့် ကျွန်းစုများမှ စတင်ရရှိသော ကြက်မောက်မျိုးဟု ယူဆရသည်။ မြန်မာနိုင်ငံ၊ တနင်္သာရီတိုင်း၌ ပင်လယ်ကမ်းခြေနှင့် တောင်ခြေများတွင် စိုက်ပျိုးကြသည်။ မိုးများ၍ ရေမဝပေသော ဂဝံမြေမျိုးတွင် ပိုမိုဖြစ်ထွန်းသည်။

မြန်မာနိုင်ငံ၌ ဤကြက်မောက်မျိုးကို အစေ့မှစိုက်ပျိုး ယူကြသည်။ သို့သော် မြေထုပ်စည်းနည်း မျက်စိဆက်နည်း တို့ဖြင့်လည်း စိုက်ပျိုးနိုင်သည်။ ထိုသို့စိုက်ပျိုးသောအခါ တပင်နှင့်တပင် ပေ ၃၀ ခန့်ခွာ၍ စိုက်ပျိုးသင့်သည်။ အစေ့ကိုစိုက်ပျိုးလျှင် ၁၅ နှစ်ခန့် ကြာမှ အသီးစားရလေသည်။ ထိုထက်စောစော သီးစေလိုလျှင် အကောင်းဆုံးနည်းမှာ ကိုင်းကူးခြင်းနှင့် မျက်စိဆက်ခြင်းတို့ဖြင့် စိုက်ပျိုးနည်းပင် ဖြစ်ပေသည်။

မော်လမြိုင် ကြက်မောက်ပင်သည် အခြားအခြား ကြက်မောက်မျိုးများ နည်းတူပင် မြင့်မားသည်။ ဒီဇင်ဘာလမှ စတင်ပွင့်၍ မိုးဦးကျချိန် ဖြစ်သော မေလနှင့်ဇွန်လတို့တွင် အသီးများမှည့်ကြသည်။ အသီး၏အရွယ်မှာ အချင်း ၃ လက်မမှ ၂ လက်မခန့် အထိရှိသည်။ အခွံ၏အရောင်မှာအနီ၊ နီညိုစသည်ဖြင့် အရောင်အမျိုးမျိုး ရှိတတ်သည်။ အရသာမှာ ကား တရုပ်ကြက်မောက်လောက် မကောင်းသော်လည်း ယင်းကိုအခိုင်လိုက်ခူး ဆွတ်၍ ရောင်းချစားသောက်လေ့ရှိကြသည်။ မော်လမြိုင် ကြက်မောက်သီးတွင် အစေ့ကပ်နှင့် အစေ့ကျွတ် နှစ်မျိုး ရှိသည်အနက်၊ ဒုတိယအမျိုးက အသားပိုထူ၍ အရသာမှာလည်းပို၍ကောင်းပေသည်။



နီမိတ်ကောက်ယူသည့်ကြက်ရိုး

ကြက်ရိုးထိုးခြင်း။ ။ကြက်ရိုးဖြင့် နီမိတ်ကောက်၍ အကောင်းအဆိုး ဆုံးဖြတ်ဟောပြောခြင်းကို ကြက်ရိုးထိုးခြင်းဟု ခေါ်ဆိုသည်။ ကြက်ရိုးထိုးပုံ နှစ်နည်းရှိသည်။ တနည်းမှာ ကြက်အရှင်၏ ခြေနှစ်ချောင်းကို ပေါင်နှင့်ဒူးဆစ်မှ ဖြတ်ပြီးနောက်၊ နီးစပ်ထိုး၍ နီမိတ်ကောက်ယူသော နည်းဖြစ်သည်။ အခြားတနည်းမှာ ကြက်သေ၏ အရိုးကို သိမ်းဆည်းထားပြီးနောက်၊ အလိုရှိသည့်အခါ ပေစာအကြား၊ ထန်းဖူးစာအကြားများသို့ ထိုအရိုးကိုထိုး၍ ကျရာစာ၏အဟောကို ဖတ်ယူသည့်နည်းဖြစ်သည်။ ယခုခေတ် စာကလေးဗေဒင်များ ကြည့်ပုံနှင့် ဆင်တူသည်။ ကြက်ရိုးထိုး၍နီမိတ်ယူရန် စီရင်ရေးသားထားသော ပေစာထုပ်များကို ကြက်ရိုးစာဟု ခေါ်ဆိုကြသည်။

ကြက်ရိုးထိုး၍ နီမိတ်ကောက်ယူသော နည်းများကို ရှေးအခါက မြန်မာတိုင်းရင်းသား အများပင် ပြုလုပ်လေ့ရှိကြောင်း အထောက်အထားများ တွေ့ရှိရသည်။ မြန်မာများ ပြုလုပ်လေ့ရှိသောနည်းမှာ ပေစာထုပ် အကြားသို့ ကြက်အရိုးဖြင့် ထိုးကြည့်သောနည်း ဖြစ်မည်ဟုထင်ရသည်။ ဤပညာရပ်များမှာ ရှေး ပုံဂံခေတ် အရည်းကြီးများလက်ထက်မှ စတင်ပျံ့ပွား လာခဲ့သည်ဟုထင်ကြောင်း မြန်မာမင်းအုပ်ချုပ်ပုံစာတမ်းတွင်ဆိုသည်။

ပုဂံရာဇဝင် ပုံပြင်များ၌ ဗေဒင်တတ်ကျွမ်းလှသော ငမုန်ကန်းသည် ရှင်ငယ်တဦးအား ဗေဒင်ဟောရာ မမုန်သဖြင့် မိမိ၏ဗေဒင်ကျမ်းတို့ကို မီးရှို့ပစ်လိုက်သည်။ ထိုပြာကို ကြက်ကလူးယက်စားလေသောကြောင့် ငမုန်ကန်း၏ဖခင်က ကမ္ဘာအစကျမ်းကို မီးတိုက်ရာ ပြာကို (ကြက်သည်) စားသည်၊ ယက်သည်၊ လူးသည်၊ ဖြစ်သောကြောင့် အရိုးကိုကမ္ဘာပြုကြက်ရိုးထိုး၍ ဟောပြောခြင်းကို ကမ္ဘာမကြေမခြင်း ပြုလိမ့်မည် ပြောကြောင်းနှင့်လာရှိသည်။ ယခုအခါ ဤသို့ နီမိတ်ကောက်ယူဟောပြောခြင်းမျိုးကို များသော အား ဖြင့် တောင်တန်းဒေသများတွင် တွေ့နိုင်သေးသည်။

မင်္ဂလာအခါယူရန်ဖြစ်စေ၊ အကြောင်းကိစ္စတခုခု ဆောင်ရွက်ရန်သင့်မသင့်ကို သိရန်ဖြစ်စေ၊ မိမိတို့၏ ပြဿနာများအတွက် အကောင်းအဆိုး သိလိုသောအခါဖြစ်စေ၊ ကြက်ရိုးထိုး၍ နီမိတ်ကောက်ယူလေ့ရှိကြသည်။ အထူးသဖြင့် တောင်ယာမြေသစ်တခုခု ခုတ်ထွင်မည့်အခါ၌ ကြက်ရိုးဗေဒင်အရ လိုက်နာကျင့်သုံးလေ့ရှိကြသည်။

ကြက်ရိုးထိုးပုံမှာ နတ်ဆရာလုပ်သူက အဓိဋ္ဌာန်ပြုကာ ကြက်တကောင်ကိုသတ်၍ ပေါင်နှင့်ဒူးဆစ်မှ ဖြတ်ယူရသည်။

ထိုနောက် ဒူးဆစ်ဖက်မှနေ၍ နှီးစဖြင့် အရိုးတိုင်း သို့ထိုးသွင်းလိုက်ရသည်။ အရိုးပေါ်ရှိ အပေါက်များမှ သွေးများစို့ထွက်လာသောအခါ ထိုအပေါက် ကလေးများကို မှတ်သားထားရ၏။ ညာဖက်ခြေထောက်တွင် သွေးစို့ထွက်သော အပေါက်က ဗယ်ဖက်ခြေထောက်တွင် သွေးစို့ထွက်သော အပေါက်ထက် မြင့်နေလျှင် နိမိတ်ကောင်းသည်။ အောင်မြင်မည်ဟု ယူဆကြသည်။ အကယ်၍ ဗယ်ဖက်ခြေထောက်ရှိ အပေါက်ကသာမြင့်နေလျှင်မူကား နိမိတ်မကောင်းရှုံးနိမ့်မည်ဟုယူဆကြသည်။

ကြက်ရိုးထိုးခြင်း အလေ့အထကို မုံရွေးဆရာတော် ရေးသားသော ပဉ္စာဝုဓပျို့တွင် ‘ဘုရားမေးကာ၊ နတ်မေးကာနှင့်၊ မှန်စာကြက်ရိုး၊ ထိုးကာဖွင့်ကာ၊ အိပ်တုံပါသော်’ ဟူ၍၎င်း၊ ဦးကြင်ဥ၏ တပေါင်းလဘွဲ့တွင် ‘ငွေ့နားပန်ရှင်၊ တောင်မီးခင်လဲ၊ မနှင်ထွန်တိုက်၊ ချွန်းစူးငယ်စိုက်လို့၊ အလိုက်ကယ်စာရေ၊ စဉ်ဆက်မျိုးလာ၊ ကြက်ရိုးစာနှင့်၊ ဘာသာငယ်ပေ့သည်’ ဟူ၍၎င်း စပ်ဆိုရေးသားခဲ့သည်ကို တွေ့ရလေသည်။

စဉ်ကူးမင်း မိဖုရားကြီးရှင်မင်းသည် မောင်တော်ဘုရားမလာသောကြောင့် စိတ်သောကဖြစ်ပြီးလျှင် ကြက်ရိုးထိုးခြင်း၊ မှန်စာချခြင်း၊ စနည်းနာခြင်း၊ ဗေဒင်မေးခြင်းများကိုပြုလုပ်ရကြောင်း ဖော်ပြသော မျှော်တော်စိုက်တေးတပ်တွင် ‘စောင့်စားလို့တာရှည်သည်၊ နေခြည်မှာပန်းကဲ့သို့ညို၊ ချနေကျမှန်စာကို၊ အခါခါမယ်ထိုး။ ။စနည်းပုံရွှေကြက်ရိုးရယ်က၊ အကျိုးငယ်မထင်။ ရွှေတိုင်ထူနတ်ကိန်းက၊ တိမ်းယိမ်းလို့မမှန်လေကျင်’ ဟုဖွဲ့ဆိုထားလေသည်။

ကြက်ဝက်ခြောက်ကောင်ငှက်။ ။တောလုံငှက် — ရှ။

ကြက်သွန်။ ။ကြက်သွန်ပင်မျိုး များစွာရှိသည့်အနက် ထန်းကြက်သွန်၊ ကြက်သွန်နီ၊ ကြက်သွန်ဥကြီး၊ ကြက်သွန်ဖြူတို့မှာထင်ရှားသည်။

အလွန်ရှေးကျသော ခေတ်အခါမှစ၍ ကြက်သွန်ဥကြီးကို စိုက်ပျိုးလာခဲ့ကြသည်။ ကြက်သွန်ဥကြီး၏ မူလပေါက်ရောက်ရာအရပ်မှာ အာရှတိုက်အလယ်ပိုင်း ဒေသပင်ဖြစ်မည်ဟု ခန့်မှန်းရသည်။ အချို့ကလည်း အာရှတိုက်အနောက်ပိုင်းဟု ဆိုကြသည်။ ကြက်သွန်ဥကြီးသည် မြေငုပ်ပင်စည်ဖြစ်၍ အပင်အတွက်အစာကို အထပ်ထပ်ရှိသော အဖတ်များ၌ သိုမှီးထားသည်။ ကြက်သွန်ဥကြီးများသည် ဥတလုံး



ကြက်သွန်နီ၊ ဥနှင့်အမြိတ်များ
မြန်မာများဟင်းစီစဉ်ရာတွင်မပါမဖြစ်သောအမွှေးအကြိုင်တခု

အဖြစ်များလျက် အချို့တို့မှာသာ အတက်ပွားများနှင့်ဖြစ်ကြသည်။ ဥတလုံးလျှင် အလေးချိန် အစိတ်သားကျော်ကျော်ခန့်ရှိသော ကြက်သွန်ဥကြီးမျိုး များလည်းရှိသည်။

ကြက်သွန်စိုက်ရာတွင် အစေ့များကို၎င်း၊ ဥကလေးများကို၎င်း စိုက်ကြရ၏။ ထိုနှစ်နည်းတွင် အစေ့ကိုပျိုး၍ စိုက်သောနည်းကို အသုံးများသည်။ အစေ့မှ ဥရအောင်စိုက်နည်း၌ နှစ်မျိုးရှိပြန်သည်။ တမျိုးမှာ အစေ့များကို ပြုပြင်ထားသောစိုက်ခင်းတွင် တခါတည်းစိုက်၍ အပင်ကလေးများ ပေါက်လာသောအခါ ကျပ်မနေစေရန် နုတ်ပစ်ခြင်းဖြစ်သည်။ အခြားနည်းမှာ ပျိုးခင်းထောင်၍ အပင်ကလေးများ အတော်အတန်ကြီးလာသည့်အခါ စိုက်ခင်းသို့ ရွှေ့ပြောင်းစိုက်ရခြင်းဖြစ်သည်။ မြန်မာနိုင်ငံတွင် ပျိုးထောင်၍ စိုက်သည့်နည်းကို ဆည်ရေသောက်မြေများ၌သာ အသုံးပြုသည်။

ပူအိုက်စိုစွတ်သော ရာသီဥတုတွင် ကြက်သွန်ပင်များ၌ မှိုရောဂါကျရောက်တတ်သည်။ မှိုရောဂါကျသောအခါ ကြက်သွန်ပင်အရင်းမှ သုံး လေးလက်မခန့် အမြင့်ရှိသော အရွက်အမြိတ်များ၏ အထက်ပိုင်းတွင် ကော်ပြွေမှုန့်ကဲ့သို့

အမှုန့်ကလေးများထွက်ပေါ်လာတတ်သည်။ ထိုအမှုန့်ကလေးများသည်တပင်လုံးသို့ ပြန့်ပွားသွားသောအခါ ညိုမဲမဲအရောင်ပြောင်းသွားသည်။ ထိုအခါ အမြိတ်ညွန့်ကလေးများသည်ညွတ်ကျလျက် တဖြည်းဖြည်းခြောက်သွေ့သွားကြပြီးလျှင် အပင်များမှာ အားတိတ်သွားကြ၏။ ဤမျှရောဂါသည် ကြက်သွန်ဥများကို တိုက်ရိုက်မထိခိုက်သဖြင့် ဥများဆွေးခြင်းပုပ်ခြင်းမရှိကြချေ။ သို့ရာတွင် အပင်များမှာ အားတိတ်၍ နွမ်းခြောက်သွားတတ်သဖြင့် ကြက်သွန်ဥအထွက်၌ညွှံ့သွားတတ်သည်။ ထိုမျှရောဂါကို ကာကွယ်ရန်နည်းများမှာ ကောင်းသောမြေဩဇာကိုသုံးခြင်း၊ အမှုက်သရိုက်ပေါင်းပင်များကို မီးရှို့ပစ်ခြင်းတို့ဖြစ်သည်။

အခြားကျရောက်တတ်သော အနာတမျိုးမှာ အူတိုင်ပုပ်သော အနာဖြစ်၏။ ထိုအနာမျိုးကို ကာကွယ်ရန်အတွက် ကြက်သွန်စိုက်ပျိုးစဉ်၌၎င်း၊ နုတ်သိမ်းပြီးနောက် သိုလှောင်ထားရာ၌၎င်း၊ ကြက်သွန်ဥများကို တတ်နိုင်သမျှ ခြောက်သွေ့အောင်ထားရခြင်းဖြစ်သည်။

ကြက်သွန်ဖြူပင်သည်၊ ကြက်သွန်နီပင်နှင့် တူသော်လည်း ကြက်သွန်ဖြူပင်၏ အရွက်များမှာ လုံးမနေဘဲ ပြားနေသဖြင့် မြက်နှင့်တူသည်။ အမြင့်သည် နှစ်ပေအထိရှိသည်။ ထိပ်ဖျားတွင် အဖြူရောင်ပန်းပွင့်များနှင့် ပန်းဥကလေးများရောကာ ပွင့်သည်။ ကြက်သွန်ဖြူပင်တွင် ဥကိုသာ အသုံးပြုနိုင်သည်။ ကြက်သွန်နီကဲ့သို့ အနံ့ပြင်းသည်။ ထိုဥကို ဟင်းခတ်အမွေးအကြိုင်အဖြစ် အသုံးပြုကြသည်။ ပါးပါးလှီး၍ ကြော်ထားသောကြက်သွန်ဖြူကြော်ကို မြန်မာတို့သည်လက်ဖက်၊ ချင်းသုတ်၊ အစုံသုတ်တို့တွင်ထည့်၍ စားတတ်ကြသည်။ ကြက်သွန်ဖြူမှရသည့် အယ်လီဆာလဖိုက် (ဒ) သည် အမြစ်ခြောက်နာကို ပျောက်ကင်းစေနိုင်သည်ဟုဆိုကြ၏။

ဂျူးမြစ်သည် ရုက္ခဗေဒအလိုအရ ကြက်သွန်မျိုးစဉ်တွင်ပါဝင်လေသည်။

အခန်းကဏ္ဍအလိုက် သီချင်းများကိုလည်း ထည့်သွင်းရေးသားသည်။ နိပါတ်တော်လာ မဟောသဓပြဇာတ်၊ဝေဿန္တရာပြဇာတ်နှင့် ထိုးဇာတ်ဖြစ်သော ဒေဝကုမ္ဘဏ်ပြဇာတ်၊ ဝက်န္တပြဇာတ်၊ ပါပဟိန်ပြဇာတ်၊ ကာဠကဏ္ဍီပြဇာတ်တို့မှာ ဦးကြင်ဥ၏ ထင်ရှားသောပြဇာတ်များဖြစ်သည်။

ဦးကြင်ဥသည် ပြဇာတ်များကိုသာမက ရာသီသွဲ့စသည့် ညည်းချင်းများကိုလည်းရေးသည်။ သူ၏ပြဇာတ်များတွင် ဇာတ်ကွက်နှင့်ဆိုင်သော နတ်စကား၊ ဇော်ဂျီစကား၊ မုဆိုးစကား၊ မင်းသားကြီးစကား၊ ဆိုင်းဆင့်စကား စသည်တို့ပါဝင်သည်။ ထိုစာစုများနှင့် ဆွဲနှစ်ရာသီဇာတ်ချင်းများကို စုပေါင်းလျက် ပဒေသာသီချင်းများ အမည်ဖြင့် ယခုအခါ အထင်အရှားအသုံးပြုလျက်ရှိသည်။

ဦးကြင်ဥသည် နန်းတွင်းစာဆိုတဦး မဟုတ်ငြားသော်လည်း စကားအသုံးအနှုန်း ယဉ်ကျေးဖွယ်ရာရှိပြီးလျှင် ထီးမှုနန်းဟန်ပါအောင်ရေးစပ်နိုင်သည်။ ဇာတ်ကွက်များကိုလည်း အလင်္ကာရသပေါ်အောင် ဖော်ထုတ်နိုင်လေသည်။

အသက်အရွယ်ကြီးရင့်သောအခါ ဇာတ်ဆင်ပေါင်ဝဲမြို့သို့ ပြန်ရောက်နေထိုင်၍၊ ပုသိမ်ခရိုင် မော်တင်စွန်းသို့ ဒေသန္တရ

ဒေဝကုမ္ဘာန်ပြဇာတ်မှ ဝက်ယဘီလူးမက မင်းသားငယ်အားချော့မြူနေဟန်



ကြင်ဥ။ ဦး။ ။ဦးကြင်ဥသည် ကုန်းဘောင်ခေတ်ဒုတိယပိုင်းတွင် ထင်ရှားသောစာဆိုတဦး ဖြစ်လေသည်။ သရက်မြို့စီရင်စု ဆင်ပေါင်ဝဲမြို့တွင် မွေးဖွား၍ ဘကြီးတော်ဘုရား၊ ရွှေဘိုမင်းနှင့် ပုဂံမင်းတို့လက်ထက်တော်တွင် ကဗျာလင်္ကာအများ ပြုစုရေးသားသည်။ ဦးကြင်ဥသည် ကိုယ်ပိုင်စိတ်ကူးဉာဏ်ဖြင့် ဖန်တီးရေးသားသော ညချင်းပေါက် ကပြနိုင်သည့် ဒန္တရီပြဇာတ်များကို စတင်တီထွင်ခဲ့သည်။ ပြဇာတ်များကို လင်္ကာသွား နဘေထပ်များဖြင့် ဖွဲ့နွဲ့ရေးသား၍

ဗဟုသုတအလို့ငှာ လှည့်လည်သည်။ မော်တင်စွန်း၌ တွေ့မြင်ရသော ရှုမျှော်ခင်းကို၊ ကြုံစုဖူး၊ မြင်ဘူးမှယုံစဖွယ်။ ဖြူနီဝါပြာတစုနှင့်၊ ခရုထွေလာဆန်း၊ ကမ်းကျွေပတ်လယ်။ ရွှေမင်တံ သံပချုပ်နှင့်၊ ဟန်ရုပ်ပြသွယ်သွယ်၊ နတ်မယ်လျဆံထိုး။ ဝင်ကစွပ်၊ မြင်ဆွတ်ကကြည်ဖို့ရာ၊ ထိုသို့လာသည်သို့သွားနှင့်၊ အငှားခန္ဓာမြှောင်ရတယ်၊ ဆန်းခေါင်ထိမျိုး။ ဟူ၍လေးဆစ်ချိုးဖြင့် မှတ်တမ်းတင်ခဲ့လေသည်။

ဦးကြင်ဥ၏စာများသည် အဆီအနှစ်နှင့် ပြည့်စုံသည့်ပြင် အရပ်သားများ နားလည်လွယ်သော စကားများဖြင့် ရေးသားထားသောကြောင့် လူကြိုက်များလေသည်။ စာပေကိုလိုက်စားသော မင်းတုန်းမင်းကိုယ်တော်တိုင်က စလေဆရာကြီး ဦးပုညရေးသော ဝိဇယပြဇာတ်ထက် ဦးကြင်ဥရေးသော ဒေဝကုမ္ဘဏ်ပြဇာတ်က တိုတုတ်၍အပိုအလိုမရှိ၊ ထိမိသိပ်သည်း စည်းစိနစ်ကျသည်။ ပြဇာတ်ရေးမှုတွင် စံတင်သင့်သည်ဟု မိန့်ဆိုဘူးကြောင်း အမှတ်အသားကျန်ရစ်လေသည်။ ထိုသို့ဘုရင်မင်းမြတ် ချီးမွမ်းခြင်းခံရသော ပြဇာတ်ရေးဆရာ စာဆိုကြီးဦးကြင်ဥသည် မည်သည့်ခုနှစ်တွင် ကွယ်လွန်သွားသည်ကို အမှတ်အသားမရှိ၍ မသိရသည်မှာ ဝမ်းနည်းဖွယ်ရာဖြစ်လေသည်။



သိုးမွေးကဲ့သို့ရှည်လျားသောအမွှေးများရှိသည့်ပါ့ရှင်းကြောင်ပြာမျိုး

ကြောင်။ ။ကြောင်သည် ခွေးကဲ့သို့ပင် လူနှင့်ရင်းရင်းနှီးနှီး နေထိုင်သော အိမ်မွေးတိရစ္ဆာန်ဖြစ်သည်။ သို့သော် ခွေးနှင့် ကြောင်တို့၏ အပြုအမူများမှာ လုံးဝမတူကြချေ။ ခွေးသည် မိမိအရှင်သခင်၏ ပစ္စည်းဥစ္စာကို အသက်စွန့်၍စောင့်ရှောက်ကာကွယ်တတ်သည်။ သခင်အပါးမှ ထက်ကြပ်မကွာလိုက်တတ်သည်။ သခင်အား အမြီးနုနုလျက် အားရဝမ်းသာ ခရီးဦးကြိုလည်း ပြုတတ်သည်။ ထိုသို့ကျေးဇူး သိတတ်မှုကြောင့် လူတို့၏ ခင်မင်အားကိုးခြင်းကို ခံယူရပေသည်။ ကြောင်မှာမူ သခင်အပါးသို့လည်း မချဉ်းကပ်၊ အမြီးနုနုခြင်း၊ ကြိုဆိုခြင်းလည်း မလုပ်တတ်ပေ။ ကြောင်သည် ကျွန်ုပ်တို့နှင့်အတူ အိမ်တွင်နေထိုင်ခြင်းမှာ လူတို့၏ အယူအယကို ခံယူလိုသောကြောင့်ပင်ဖြစ်၏။ အိမ်တွင်နေသည့်အခါ များသောအားဖြင့် နွေးသောနေရာမျိုးတွင် ချောင်ကုပ်၍နေတတ်သည်။ လူတို့နှင့် များစွာရင်းနှီးရောနှောခြင်း မရှိ။ အကယ်၍ရောနှောနေပြန်ကလည်း ခင်မင်မှုကြောင့် မဟုတ်ဘဲ များသောအားဖြင့် စားစရာတခုခုကို အလိုရှိ၍ သော်ငှား၊ လူတို့၏ကိုယ်ငွေကို ခံယူလို၍သော်ငှား၊ နေခြင်းသာဖြစ်သည်။ လူတို့ကို ကျေးဇူးတုံ့ပြန်ခြင်း မရှိလှပေ။ ကြောင်သည် အိမ်တွင်နှောင့်ယှက်ဖျက်ဆီးနေသောကြွက်များကို ဖမ်းဆီးတတ်သည်။ သို့သော် သူ့ဆန္ဒအလျောက် ဖမ်းယူခြင်းမျှသာဖြစ်၏။ ထို့ကြောင့်ပင် ‘ခွေးသည်လူကို ခင်၍၊ ကြောင်မှာ အိမ်ကိုသာခင်သည်’ ဟု ဆိုစမှတ်ပြုကြပေသည်။

ကြောင်ကား သားရဲတိရစ္ဆာန် မျိုးရင်းကြီးထဲကဖြစ်၏။ ခြင်္သေ့နှင့်ကျားတို့မှာ ကြောင်၏မျိုးရင်းဝင်များ ဖြစ်ကြသည်။ ထို့ကြောင့်ပင် ကြောင်သည် အိမ်ခြေကြီး လှလျက် မိမိ၏ဇာတိမာန်ကိုလည်း မပျောက်နိုင်ဘဲ၊ အခွင့်ကြုံမည့်အခါများတွင် အစွမ်းပြလေ့ရှိသည်။ ကြောင်၏ မျိုးရိုးစဉ်ဆက်မှာ အထူးသဖြင့် အမဲလိုက် ကောင်းလေသည်။ ကြောင်၏ပုံသဏ္ဌာန်ကို ကြည့်လျှင်လည်း အမဲလိုက်ရာ၌ လျင်မြန်ပေါ့ပါးအောင် သဘာဝက ဖန်တီးပေးထားပုံကို တွေ့နိုင်သည်။

ကြောင်၏ကိုယ်ခန္ဓာကိုလေ့လာလျှင် လုံးသောဦးခေါင်း၊ ရှည်လျား သေးသွယ်သောကိုယ်၊ တိုတုတ် သန်မာသော ခြေလက်၊ အဖျားသွယ်သော အမြီးတို့ကို တွေ့ရပေမည်။ ခြေဖဝါးအောက်တွင် လမ်းလျှောက်သည့်အခါ အသံမကြားရအောင် ပျော့ပျောင်းသောအသားဖု ခံထားလျက်ရှိသည်။ ကြောက်လက်သည်းများမှာ ထက်မြက်မာကျော၍ အသုံးမလိုသည့်အခါ ဝှက်ထားနိုင်သည်။

ကြောင်တကိုယ်လုံးတွင် အထူး မှတ်သားဖွယ် ကောင်းသည်မှာ မျက်စိဖြစ်၏။ မျက်စိအတွင်းရှိ သူငယ်အိမ်သည် နေခင်းဖက် အလင်းရောင်အားကြီးသည့်အချိန်၌ မျင်မျင်

ကြောင်

ကလေး သေးသွယ်ကျဉ်းမြောင်းသွား၏။ ညဖက်မှောင်မိုက် သည့်အချိန်တွင်မူ ကျယ်ဝန်းကြီးမားကာဝိုင်းစက်လာသည်။ ထိုကြောင့် ကြောင်သည် ညဖက်တွင် အရာဝတ္ထုများကို ကောင်းစွာမြင်နိုင်သည်။ သို့သော် လုံးဝမှောင်မနေသည့် နေရာ၌ကား မြင်နိုင်စွမ်းမရှိချေ။ ကြောင်၏နှုတ်ခမ်းမွေး များမှာ အတွေ့အထိကို စမ်းသပ်နိုင်သည့် အင်္ဂါတမျိုး ပင်ဖြစ်လေသည်။

ကြောင်သည် ခွေးနည်းအတူ ခြေဖျားထောက်၍ လမ်း လျှောက်လေ့ရှိသည်။ သို့သော် ခွေးကဲ့သို့ အပြေးမသန်လှ။ အပြေးမသန်လှသော်လည်း ရန်သူလိုက်၍ပြေးရသောအချိန် မျိုးတွင် သစ်ပင်ပေါ်သို့ တက်ပြေးခြင်းဖြင့်၎င်း၊ နံရံတံတိုင်း တခုခုပေါ်သို့ ခုန်တက်ခြင်းဖြင့်၎င်း၊ လွတ်အောင်ရှောင်



တက်စမေးနီးယားဝံပုလွေမျိုးတွင်ပါဝင်သည့်သြစတြေးလီးယားတိုက် ကြောင်တမျိုး

တိမ်းနိုင်သည်။ အလွန်ပေါ့ပါး လျင်မြန်သောခွေးပင်လျှင် ကြောင်ကိုတော်ရုံလောက်နှင့် မိအောင်မလိုက်နိုင်ပေ။ ကြောင်သည် ခွေးလောက် သင်လွယ်တတ်လွယ်လှသော တိရစ္ဆာန်မဟုတ်သော်လည်း လိမ်မာပါးနပ်၏။ ငယ်ရွယ် စဉ်ကစ၍ စိတ်ရှည်လက်ရှည်နှင့် သင်ကြားလေ့ကျင့်ပေးလျှင် ကြီးပြင်းလာသည့်တိုင်အောင် ကောင်းစွာမှတ်သား လိုက် နာတတ်လေသည်။ ကြောင်တွင် အထူးသဖြင့် အမြင်၊ အတွေ့၊ အကြားအာရုံများ အလွန်ထက်သန်၍ ဝေးဝေးက ကြွက်၏ခြေသံကို ကောင်းစွာကြားနိုင်၏။ ကြောင်မျိုးရင်းထဲတွင် ကျား၊ ကျားသစ်၊ ခြင်္သေ့၊ တောကြောင်စသည်တို့ ပါဝင်ကြသည်။ ယင်းတို့အနက် အချို့၌အမြီးတိုသည်။ အချို့ မှာ အမြီးလုံးဝ မပါသည်ကို တွေ့ရသည်။ သို့ရာတွင် ကြောင်အနွယ်ဝင် တိရစ္ဆာန်အား လုံးတို့၏ အမူအကျင့်တို့မှာ အတူတူလိုပင် ဖြစ်ကြသည်။ ကျားနှင့်ခြင်္သေ့တို့မှလွဲလျှင် ကြောင်မျိုးရင်းဝင် အားလုံး

သည် သစ်ပင်အတက်ကောင်းသည်သာများသည်။ ကြောင် မျိုးရင်းဝင်အားလုံးသည် ည အချိန်၌ အစာရှာရန် ပိုမိုနှစ် သက်ကြ၍၊ သားကောင်ကို ပုန်းကွယ်ကာ ရုတ်တရက် ခုန် အုပ်ပြီး ဖမ်းလေ့ရှိသည်။ အစာရှာထွက်ရာ၌ အဖော်မပါဘဲ တကောင်တည်းထွက်တတ်သည်။ အိမ်ကြောင်များနှင့် အမျိုးတော်စပ်သော တော ကြောင်ရိုင်းများကို သြစတြေးလီးယားတိုက်မှ လွဲလျှင် ကမ္ဘာပေါ်ရှိ တိုက်အသီးသီး၌ပင် အနှံ့အပြားတွေ့ရသည်။ ကြောင်အမျိုးဝင် တိရစ္ဆာန်တို့သည် သားတခါမွေးလျှင် အမျိုးအစားကိုလိုက်၍ ၂ ကောင်မှ ၇ ကောင်အထိ မွေး တတ်သည်။ ခြင်္သေ့များကား တကြိမ်မွေးလျှင် ၂ ကောင် ၃ ကောင်ထက် ပို၍မွေးတတ်ကြပေ။ အကောင်ကလေး များသည် အချို့အမျိုးတို့တွင် မျက်စိပွင့်လျက်သား မွေး ကြ၍၊ အချို့အမျိုးမှာမူကား ၉ ရက်ခန့်ကြာမှ မျက်စိပွင့် လာကြသည်။ ကျွန်ုပ်တို့နှင့် ယဉ်ပါးနေသောအိမ်ကြောင်များ၏ ဇာစ်မြစ်ကို စိစစ်ရာတွင် သိပ္ပံကဝိအများပင် အချင်းချင်း တယောက်နှင့်တယောက်သဘောအယူအဆ မတူညီကြပေ။ ထိုကြောင်များ၏ဇာစ်မြစ်နှင့် စပ်လျဉ်း၍ ရှေးအကျဆုံး သောအထောက်အထားကို အီဂျစ်နိုင်ငံတွင် တွေ့ရ၏။ ယင်းအထောက်အထားအရအီဂျစ်နိုင်ငံ၌ကြောင်များသည် ရှေးနှစ်ပေါင်း ၃၀၀၀ ခန့်ကပင် အိမ်မွေးတိရစ္ဆာန်များ ဖြစ်ခဲ့ကြသည် ဟုဆိုသည်။ အဆိုပါကြောင်အမျိုးအနွယ် ကိုအာဖရိကတိုက်တွင် ယခုတိုင် တွေ့ရှိနိုင်သေးသည်။ ရှေးခေတ်အီဂျစ်လူမျိုးတို့သည် ကြောင်ကိုအစွဲအလမ်း အလျောက် ထူးဆန်းစွာ ကြောက်ရွံ့လေးစားကြသည်။ ကြောင်ကို အိမ်သားတယောက်ပမာ ပြုစုယူကြ၏။ ရှေး ခေတ် အီဂျစ်အဆောက်အအုံပျက်များအောက်တွင် ဆေး စိမ်ထားသော ကြောင်အလောင်းများကို မကြာခဏပင် တွေ့ရလေသည်။ ရှေးခေတ်ခရစ်ယန်တို့သည်လည်း စုန်းနှင့် ကြောင် အဆက်အသွယ် ရှိသည်ဟူ၍ အယူရှိကာ စုန်းကို ကြောင်နက် ရုပ်ပုံဖြင့် ဖော်ပြလေ့ရှိကြသည်။ ယဉ်ကျေး သောတိုင်းပြည်ကြီးများမှာပင် ကြောင်နှင့် စပ်လျဉ်းသည့် ထူးဆန်းသောအစွဲအလမ်းများ ယနေ့အထိရှိကြသေးသည်။ မြန်မာနိုင်ငံ၌မူ ကြောင်တကောင်လုံးနက်လျှင် ကာယသိဒ္ဓိ အတွက် ကောင်းသည်ဟုအဆိုရှိသည်။ အိမ်ကြောင်အမျိုးမျိုးတွင် ယိုးဒယားကြောင်မှာ အရှား ပါးဆုံးနှင့် အဖိုးအတန်ဆုံး ဖြစ်သည်။ ယင်း၏မျက်နှာ ခြေလက်နှင့်အမြီးတို့မှာ အညိုရောင်ဖြစ်၍၊ ကိုယ်မှာဆွတ် ဆွတ်ဖြူလျက်၊ မျက်စိမှာ ပြာလဲ့လဲ့အရောင်သန်းလျက်ရှိ သည်။ အန်ဂိုးရား သို့မဟုတ် ပါးရှင်းကြောင်မျိုးသည် အရွယ်ကြီးမားသောကြောင့်၎င်း၊ရှည်လျား၍ သိုးမွေးကဲ့သို့

သောအမေးများ ရှိသောကြောင့်၎င်း၊ အသားရောင်ရှိသော နှုတ်ခမ်းနှင့် ခြေဖဝါးလက်ဖဝါးများ ရှိသောကြောင့်၎င်း ထင်ရှားသည်။ စပိန်နိုင်ငံတွင် လိပ်ခွံကွက်ကြောင်မျိုးကို အသိဉာဏ်ကောင်းသောကြောင့် အလွန်လူကြိုက်များသည်။ ကြောင်ထဲတွင် အိုင်းအော့မန်းကျန်းမှ မန်ကြောင်မျိုးမှာ အမြီးလုံးဝမရှိသည့်အတွက် အကျည်းတန်ဆုံးဖြစ်၏။

ကြောင်သည် ရေကိုကြောက်၏။ သို့သော် တိရစ္ဆာန်အပေါင်းတွင် ကြောင်လောက်သန့်ရှင်းသောအမျိုးမှာ မရှိသလောက်ရှားသည်။ ကြောင်သည် မိမိ၏အမေးအမှတ်များကို လျှာဖြင့်အထပ်ထပ်လျက်၍ သန့်ရှင်းစင်ကြယ်စေသည်။ အကယ်၍ ကြောင်တကောင်တွင် အမေးအမှတ်များ သပ်ယပ်စင်ကြယ်ခြင်းမရှိလျှင် ထိုကြောင်ကို မကျန်းမမာဖြစ်နေပြီဟု သိအပ်၏။ မိခင်ဖြစ်သော ကြောင်မကြီးသည် မိမိ၏သားငယ်များကို လျှာဖြင့် မရမက လျက်ပေးခြင်းဖြင့် သန့်ရှင်းစင်ကြယ်စေတတ်သည်။ အထူးသဖြင့် ကြောင်ကလေးများကို လှပသောကြောင့်တကြောင်း၊ အမြဲမပြတ် မြူးထူးခုန်ပေါက်၍ ဆော့နေတတ်သောကြောင့်တကြောင်း၊ လူတိုင်းပင် ချစ်နှစ်သက်ကြသည်။ ယင်းတို့သည် ငယ်စဉ်

မှစ၍ သားကောင်ချောင်းဖမ်းသော အကျင့်ကို အလိုအလျောက် ရရှိလာကြသည်။

ကြောင်တို့သည် မွေးရှည်၊ မွေးတို၊ အဖြူ၊ အနက်၊ မြီးရှည်၊ မြီးတိုစသည်ဖြင့် အမျိုးများပြားကြသည်။ အချို့ကြောင်များမှာ ၂ မျိုး ၃ မျိုးရောစပ်ထားသော ကြောင်မျိုးစပ်များ ဖြစ်ကြ၏။ ယင်းတို့အနက် အမေးတိုသော ကြောင်မျိုးမှာအကြမ်းခံနိုင်ရည် အရှိဆုံးနှင့် ကြွက်လိုက်အကောင်းဆုံးဖြစ်သည်။ (ကျား။ ကျားသစ်။ ခြင်္သေ့—လည်းရှု။)

ကြောင်မျက်ရွဲ။ ။ကျောက်မျက် — ရှု။

ကြောင်မြီးတို။ ။ကြောင်မြီးတိုသည် ကြောင်မျိုးရင်းဝင် ဖြစ်သည်။ ဥရောပတိုက်၊ အာရှတိုက်နှင့် မြောက်အမေရိကတိုက်တို့၏ မြောက်ပတ်ပိုင်းတွင် နေသည်။ ထိုဒေသများတွင် ယင်း ကိုလင့်ဟူ၍ခေါ်သည်။ ကြောင်မြီးတိုတွင် အမြီးငုတ်တို၊ ရှည်လျားသောခြေတံလက်တံ၊ ထောင်နေသော နားရွက်များရှိ၏။ ကြောင်မျက်စိ သူငယ်အိမ်ကဲ့သို့ပင်



ကြောင်တို့၏ချစ်စဖွယ်သဘာဝကြောင့်လူများသည်အိမ်တွင်မွေးမြူထားလေ့ရှိကြသည်။

ကြောင်မြီးတို မျက်စိသုဿ် အိမ်သည် နေ့ဖက်အလင်း များချိန်တွင် မျှင်မျှင်ကလေး သေးသွယ်ကျဉ်းမြောင်း သွား၍၊ ညဉ့်ဖက်မှောင်ချိန် ရောက်မှ ကြီးမားဝိုင်းဝန်း လာသည်။

ကြောင်မြီးတိုသည် အလွန် မျက်စိရှင်လေသည်။ ယုန် ပေါသောအချိန်များတွင် ယုန် ကိုဖမ်းယူစားသောက်၏။ ယုန်မရသောအခါတွင် ကြက် ငှက်နှင့် တိရစ္ဆာန်ငယ်တို့ကို သတ်ဖြတ်စားသည်။ သစ် ပင်အတက်၊ ရှဉ့်အလိုက် အလွန်ကောင်းလှသည်။

အသိုက်တွင်းငှက်ငယ်များကို သတ်ဖြတ်ရာ၌ ၎င်း၊ တော ကောင်ကလေးများကို ချောင်းမြောင်းခုတ်ဖမ်းရာ၌ ၎င်း၊ ကြောင်မြီးတိုသည် ကျင်လျင်သည်။

ဆောင်းရာသီကျရောက်၍ ရေခဲများဖုံးလွှမ်းသောအခါ အစာငတ်ပြတ်နေသည့် သတ္တဝါကလေးများကို ခုတ်ဖမ်း၏။ အစာအလွန်ရှားပါးသောအခါများ၌ ငှက်သေများကိုပင် စားတတ်သည်။ အအေးဒဏ်ကိုခံနိုင်ရန် ကြောင်မြီးတို၌ ထူထဲသော သားမွေးရှိ၏။ ဆောင်းတွင်းအခါ ထိုသားမွေး သည် ပို၍ရှည်လာသည်။ ကြောင်မြီးတိုကို အချို့လူများ က သားမွေးရလို၍ ဖမ်းဆီးကြ၏။ သို့သော် ယင်းကိုဖမ်းရန်မှာ မလွယ် ကူလှပေ။ အခွန်အပေါက် အပြေး အလွှားကလည်း မြန်၊ ရေကူးက လည်းသန်သောကြောင့် ကြောင်မြီး တိုသည် တမဟုတ်ခြင်း ပျောက် ကွယ်သွားတတ်သည်။

ညအခါ ကြောင်မြီးတိုအော်လိုက် သော အသံသည် ကြောက်မက်ဖွယ် ကောင်း၏။ စူးရှစွာတချက်အော် လိုက်ပြီးနောက် တိတ်ဆိတ်သွား တော့သည်။ ထိုသို့အော်ရာတွင် အကြောင်းရှိ၏။ ကြောင်မြီးတို သည် သားကောင်ကလေးများကို လိုက်လံဖမ်းဆီးသောအခါ သား ကောင်ကလေးများသည် ရန်သူ မမြင်နိုင်အောင် ငြိမ်သက်စွာ ဝပ်



မြန်မာနိုင်ငံမှရှေးခေတ်သုံးကြေးမုံတခု

နေတတ်ကြ၏။ ကြောင်မြီးတိုသည် ခုတ်ရန်ချိန် ရွယ်ထားပြီးနောက် စူးရှစွာအော်လိုက်သည်။ ထိုအခါ သားကောင်ကလေးတို့သည် ကြောက် လန့်၍ ထခုန်လိုက်သည်နှင့်တပြိုင်နက် ခုတ်ဖမ်း လိုက်သည်။

ကနေဒါနိုင်ငံ၌ရှိသော ကြောင်မြီးတို၏ သား မွေးသည်မီးခိုးရောင်အောက်ခံတွင် အညိုပြောက် များရှိ၍ အလွန်အဖိုးတန်သည်။

ကြည့်မြင်တိုင်။ ။ရန်ကုန် — ရှ။

ကြည့်မှန်။ ။ကြည့်မှန်သည် ရှုကြည့်ရန်မှန်ကို ဆိုလိုသည်။ ယခုခေတ်တွင် ကြည့်မှန်အမျိုးမျိုး လုပ်နိုင်ကြသော်လည်း၊ သမိုင်းမစမီ ရှေးပဝေဏီ အခါကမူ ကြည့်မှန်များကိုမပြုလုပ်တတ်ကြသေး ချေ။ ထိုခေတ်လူများသည် မိမိတို့အရိပ်ကို ကြည့် မြင်လိုက ရေအိုင်များ၌သာလျှင် မြင်နိုင်ကြသည်။ တဖြည်း ဖြည်း ယဉ်ကျေးလာကြသောအခါ ကြေးပြားကြီးများ ကို ချောမွတ်ပြောင်လက်အောင် တိုက်ချွတ်အရောင် တင်၍ မိမိတို့၏အရိပ်ကို ကြည့်ကြသည်။ အီဂျစ်၊ဂရိ၊ရောမ လူမျိုးတို့သည် ထိုကြေးပြားကြီးမျိုးကို ကြေးနီနှင့်သံဖြူ ရောစပ်ပြုလုပ်၍ အချောပွတ်ကာ သုံးစွဲခဲ့ကြသည်။ ယင်း သို့ အရိပ်ထင်အောင် အချောပွတ်ထားသော ကြေးစသည့် သတ္တုပြားကို မြန်မာတို့က ‘ကြေးမုံ’ ဟုခေါ်ဆိုကြသည်။ မှန်ချပ်၏တဖက်တွင် ခဲရည်၊ သို့မဟုတ် သံဖြူရည် သုတ်

ဆန်ဖရန်စစ္စကိုမြို့ရှိတိရစ္ဆာန်ရုံတွင်းမှကြောင်မြီးတိုတကောင်၏ပုံ



ကြည့်မှန်

ထားသော ကြည့်မှန်များသည် ၁၃ ရာစုအတွင်းတွင်ပင် ပေါ်ပေါက်လာခဲ့၏။ ကြည့်မှန် ပြုလုပ်ပုံနည်းသည် အဆင့်ဆင့် တိုးတက်လာရာ၊ ၁၇ ရာစုသို့ ရောက်သောအခါ ဗင်းနစ်မြို့ သားတို့သည် ပြဒါးနှင့်သံဖြူ ရောစပ်ထားသည့် သတ္တုရည်ဖြင့် သုတ်ထားသော မှန်များကို တီထွင်လာကြလေသည်။ ဤသို့ ပြဒါးကို အသုံးပြုရာ၌ ပြဒါးခိုးဟပ်၍ ပြုလုပ်သူအများ သေကြေပျက်စီးရခြင်း၊ ကြည့်မှန်တချပ်ပြီးရန် ရက်ပေါင်းများစွာ ကြန့်ကြာ ခြင်းများ ရှိသော်လည်း ဤနည်းကို ၁၇၅၅ ခုနှစ်တိုင် သုံးစွဲခဲ့ကြ၏။ ထိုနှစ်သို့ ရောက်သောအခါ မှန်ချပ်များ၏ ကျောဖက်ကို ဆီးလဗားနိုက်ထရိတ်ဖြင့် သုတ်ပေးသောနည်းပေါ်ပေါက်လာ၏။ ဤသို့သောနည်းကောင်းပေါ်လာစေကာမူ အပေါစား ကြည့်မှန်များအတွက် ပြဒါးသုတ်သည့် အလုပ်မှာ သုံးမြဲသုံးနေသေး၏။ အကောင်းစားကြည့်မှန်လုပ်ရာ၌ တလက်မ၏ ၄ ပုံ ၁ ပုံထူသော မှန်ချပ်ကို လိုသောအရွယ်အတိုင်း စိန်ဖြင့် ဖြတ်ယူသည်။ ထိုနောက် စက်ကရိယာများဖြင့် ရေနှင့်သဲကို အသုံးပြုကာ ချောမွတ်အောင်တိုက်သည်။ ထောင့်များကို သဲကျောက်ဖြင့်စား၍ ကြိတ်သကူလတ်ထူထူနှင့် ပွတ်တိုက်ပြီး စောင်းသတ်ပေးသည်။ ဤသို့ပြုလုပ်ပြီးနောက်၊ ငွေရောင်သုတ်သောအခန်းတွင် စောင်ထူထူခင်းထားသည့် ပူနွေးသော စာပွဲပေါ်၌ ထိုမှန်ချပ်ကို တင်ထားသည်။ ထိုနောက် ဆီးလဗားနိုက်ထရိတ်၊ အမ်မိုးနီးယား၊ တာတာရစ်အက်ဆစ်တို့ ပေါင်းထားသောအရည်ကို လောင်းချသောအခါ ငွေသားသည် အောက်ခံစားပွဲ၏ အပူရှိန်ဖြင့် မှန်တွင် စွဲကပ်သွားသည်။ နောက်ခံငွေသား ခြောက်သွားသောအခါ ငွေသားနှင့်လေ မထိမိအောင် ထိုငွေသားပေါ်တွင် ဆေးသုတ်ပေး၏။ ဤနည်းဖြင့်ကြည့်မှန်အရွယ်အမျိုးမျိုးကို တနာရီအတွင်း ပြုလုပ်ပြီးစီးနိုင်သည်။

ယခုခေတ်တွင် သိပ္ပံပညာများထွန်းကားလာသည့်အတိုင်း သိပ္ပံပညာရပ်များတွင် အသုံးပြုရန်အတွက် မျက်နှာပြင်ညီသော ကြည့်မှန်များအပြင် ကြည့်မှန်အခုံးများ၊ ကြည့်မှန်ခွက်များ

ကို ပြုလုပ်ယူကြသည်။ မျက်နှာပြင်ညီညာသော ကြည့်မှန်ပေါ်တွင် ကြည့်သူ၏အရိပ်သည် ပကတိအတိုင်း တည့်တည့်မတ်မတ် ကြည့်မှန်ရှေ့၌ ကြည့်သူဝေးသလောက် ကြည့်မှန်နောက် ဝေးဝေးတွင် အရိပ်ထင်သည်။ သို့ရာတွင် ဗယ်နှင့်ညာကား မှားလျက်နေသည်။ ထိုအရိပ်ကို ပုံရိပ်ယောင်ဟုခေါ်သည်။ ပုံရိပ်ယောင် ဆိုသည်မှာ ကားချပ်ပေါ်တွင် ထင်အောင် ဖမ်းယူ၍ မရနိုင်သောပုံရိပ်ကိုဆိုလိုသည်။

မျက်နှာပြင်ခုံးသော ကြည့်မှန်ပေါ်တွင် ကြည့်သူ၏အရိပ်သည် ကြည့်မှန်နောက်တွင် မတ်တတ်ပေါ်သော်လည်းပုကွကွဖြစ်ကာ ပကတိထက် အရိပ်တိုနေသည်ကို တွေ့ရပေမည်။ ထိုအရိပ်မှာ ပုံရိပ်ယောင်ဖြစ်သည်။ မျက်နှာပြင်ခွက်သော ကြည့်မှန်ပေါ်တွင်မူ ကြည့်သူသည် ကြည့်မှန်နှင့် ကြည့်မှန်၏ အလင်းဆုံချက်တို့ အကြားတွင်ရှိလျှင် ကြည့်သူ၏အရိပ် ကြည့်မှန်နောက်တွင် မတ်တတ်ပေါ်သော်လည်း ပကတိထက်ပို၍ အရိပ်ရှည် ထွက်နေသည်ကို တွေ့ရပေမည်။ ထိုအရိပ်မှာလည်း ပုံရိပ်ယောင်ပင် ဖြစ်သည်။ အကယ်၍ ကြည့်သူသည် ကြည့်မှန်ခွက်၏ ဗဟိုချက်ကို လွန်၍ရပ်နေလျှင် ကြည့်သူ၏ အရိပ်သည် ကြည့်မှန်ရှေ့တွင် စောက်ထိုးပေါ်၍ ပကတိထက် အရိပ်တိုသည်ကို တွေ့ရပေမည်။ ထိုအရိပ်ကား ပုံရိပ်စစ်ဖြစ်သည်။ ပုံရိပ်စစ်ဆိုသည်မှာ ကားချပ်ပေါ်တွင် အရိပ်ထင်အောင် ဖမ်းယူ၍ရနိုင်သော ပုံရိပ်ကိုဆိုလိုသည်။ ထိုအချက်ကို သိသာရန် ကြည့်မှန်ခွက်တခုဖြင့် နေ၏အရိပ်ကို မှန်ရှေ့မှာထောင်ထားသော စက္ကူပေါ်သို့

ခေတ်မှီမှန်ခွန်ရွှေတွင်အလှပြင်နေသောမိန်းကလေးတစ်ဦး



ကျရောက်အောင် ဖမ်းယူလျှင် စက္ကူကို မီးစွဲလောင်သည်ကို တွေ့ရပေမည်။

နက္ခတ်တာရာများ ကြည့်ရန်အတွက် စီမံပြုလုပ်ထားသော အဝေးကြည့် မှန်ပြောင်းကြီးများတွင် ကြည့်မှန်ခွက်များကို အသုံးပြုကြသည်။ အမေရိကန်နိုင်ငံ မောင့်ပလိုမာ

၌ ရှိသော နက္ခတ်တာရာကြည့် မှန်ပြောင်းတွင် အသုံးပြုသော ကြည့်မှန်ခွက်ကြီးမှာ အချင်းလက်မ ၂၀၀ ရှိ၍ ကမ္ဘာပေါ်တွင် အကြီးဆုံးဖြစ်သည်။ ထိုကြည့်မှန်ခွက်ကြီး၏မှန်သားမှာ ပဌမတန်းစားဖြစ်၍ ချောမွတ်ပြောင်လက် အောင်ပြုလုပ်ရာ၌ လပေါင်းများစွာချောမွတ် အောင်လုပ်ရသည်။

မြေပြင်တလက်မမျှ ရန်သူ့လက်မပါအောင် ကာကွယ်သူများ

တိုင်းပြည်ကာကွယ်ရေးအတွက် အသက်ကိပ်မာမထားနိုင်ဘဲ တာဝန်ကိုမည်သို့မည်ပညာဖြင့် ထမ်းဆောင်ရသူများအဖို့ စံနစ်တကျဖွဲ့စည်းထားအပ်သောစစ်တပ်သားလျှင် ရန်သူအားတုန်းလွန်ဖြိုဖျက်နိုင်ရာသည်။ စစ်တပ်သမိုင်းများကို စိစစ်ကြည့်လျှင် ဤအတိုင်းပင် မှန်ကန်သည်ကို တွေ့ရပေမည်။ ရှေးအီဂျစ်ခေတ်မှသည်ယခုမျက်မှောက်ခေတ်အထိ စစ်တပ်မည်သို့ဖွဲ့စည်းသည်ကို လေ့လာကြည့်ကြစို့။

ကြည်းတပ်။ ။ကြည်းတပ်ဟူသည်မှာ အရပ်သားအခေါ်အဝေါ်အားဖြင့် ကုန်းတပ်ပင်ဖြစ်သည်။ ယခုခေတ်သုံး စစ်တပ်ဟူသောဝေါဟာရတွင် သာမန်အားဖြင့် လက်နက်ကိုင်တပ်များ အားလုံးပါဝင်သည်ဟု ယူဆကြသော်လည်း၊ အကယ်စင်စစ်မှာ ကြည်းတပ်ကို ဆိုလိုသည်။ ရေတပ်နှင့် လေတပ်များမပါဝင်ချေ။

မြန်မာတို့၏ကြည်းတပ်ဖွဲ့စည်းပုံ

မြန်မာတို့၏ကြည်းတပ်ဖွဲ့စည်းပုံမှာ စစ်သား ၅ ဦးလျှင် ၁ အိုးစားဟူ၍ အခြေခံကာဖွဲ့စည်းပြီးလျှင် ထို၅ဦးထဲမှ သွက်လက်ချက်ခြာသူတဦးက လူကြီးအဖြစ် ဆောင်ရွက်ရသည်။ ၂ အိုးစားခေါ် လူ ၁၀ ယောက်လျှင် အကြပ် ၁ ယောက်ခန့်သည်။ တပ်ကြပ် ၅ ဦးတို့ စုပေါင်းသောအဖွဲ့ကို ၁ သွေးသောက်ဟုခေါ်၍ ယင်းကိုသွေးသောက်ကြီး ၁ ဦးက အုပ်ချုပ်ရသည်။ ထို့ကြောင့် ၁ သွေးသောက်တွင် လူပေါင်း ၅၆ ယောက်ပါဝင်သည်။ သွေးသောက်ကြီးက မြင်းစီး၍ ကြပ်မလိုက်ပါရသည်။ ထိုမှတဖန် သွေးသောက် ၂ ဖွဲ့လျှင် ၁ တပ်မှူး၊ ၅ တပ်မှူး၊ ၁ ဗိုလ်ဖွဲ့စည်းပြန်သည်။ ဗိုလ် ၁ ဗိုလ်အုပ်ချုပ်ရသောတပ်ကို သာမန်အားဖြင့် ၅၀၀ တပ်ဟုခေါ်သော်လည်း တပ်သားစုစုပေါင်း ၅၆၈ ယောက်ပါဝင်သည်။ ယင်းတို့တွင် တပ်ရေး ၁ ယောက်၊ နားခံ ၁ ယောက်နှင့် ဗိုလ် ၁ ယောက်တို့ပါဝင်သည်။

၅၀၀ တပ်ဗိုလ်သည် တတပ်တည်း ချီတက်ရလျှင် တပ်ပေါင်းဗိုလ်အခွင့်အာဏာများကို ရရှိလေသည်။ ထိုမှတဆင့် တပ်ဗိုလ်၊ တပ်ပေါင်းဗိုလ်၊ ဗိုလ်ချုပ်ဗိုလ်မှူး၊ စစ်ဘုရင်ဟု အဆင့်ဆင့်ခန့်ထားလေသည်။ စစ်ချီတက်ရာတွင် ဘုရင်ကိုယ်တိုင်ပါလျှင် ဘုရင်က တနိုင်ငံလုံးရှိတပ်ပေါင်းစုကို ဦးစီးသောစစ်ဘုရင်အဖြစ်ဖြင့် စီမံအုပ်ချုပ်ရသည်။

ဤသို့တပ်ဖွဲ့ပုံနှင့်စပ်လျဉ်း၍ လျှင်ထိပ်ခေါင်တင်မင်းသမီးသည်ဝိဇယကာရီ နန်းတွင်းဇာတ်တွင် ‘တပ်မတပ်ဦး၊ ရာထူးဖြည့်လျှောက်၊ ငါးယောက်တအိုး၊ တပိုးတသွယ်၊ တဆယ်

တကြပ်၊ လူမှတ်စလေ၊ ငါးဆယ်ပြည့်လျှင်၊ မရွှေထပ်လှောက်၊ တသွေးသောက်နှင့်၊ ယုံလောက်သည်မှာ၊ ငါးရာတဗိုလ်၊ မပြိုမကွဲ၊ နှစ်စစ်ကဲနှင့်၊ မလွဲအုပ်ချုပ်၊’ စသည်ဖြင့်ဖွဲ့ဆိုရေးသားခဲ့သည်။

ရှေးမြန်မာမင်းများလက်ထက်က စစ်တပ်ထဲသို့ အသက် ၂၀ မပြည့်သူနှင့် အသက် ၅၀ ကျော်သူများကို ဝင်ရောက်ခွင့်မပြုချေ။ ထိုပြင်လည်း မျက်စိမှန်သူ၊ ပန်းနာရောဂါရှိသူ၊ ဒုလ္လာရောဂါအားကြီးသူ၊ တက်သောရောဂါ ရှိသူများနှင့် ကိုယ်လက်အင်္ဂါမသန်စွမ်းသူများ စစ်မှုထမ်းရန်ခွင့်မပြုချေ။

မြန်မာ့သေနင်္ဂဗျူဟာ

စစ်ဆင်စစ်တက်ပုံများမှာလည်း လောကီသကဂုဏ်များလာ စစ်သေနင်္ဂဗျူဟာနည်းများအရ ချီတက်လေ့ရှိသည်။ ပဒုမဗျူဟာခေါ် ပဒုမာကြာပန်းကဲ့သို့စစ်ဆင်နည်း၊ စက္ကဗျူဟာခေါ် စက်ဝန်းကဲ့သို့ အဝန်းအဝိုင်းစစ်ဆင်နည်း၊ သကဋဗျူဟာခေါ် လှည်းဦးကင်းသဏ္ဌာန်စစ်ဆင်နည်းဟူ၍ ၃ မျိုးရှိသည်။ ထို့ပြင်တဖန် ဒဏ္ဍဗျူဟာခေါ် ယင်ပေါင်တန်းချီတက်ခြင်း၊ ဘောဂဗျူဟာခေါ် ကိုယ်ချင်းထိကပ်၍ ချီတက်ခြင်း၊ မဏ္ဍလဗျူဟာခေါ် ဝန်းဝိုင်းချီတက်ခြင်း၊ အသံဟတဗျူဟာခေါ် လူချင်းခွဲခွာ၍ချီတက်ခြင်းသို့မဟုတ် ခုံလောက်ကဲ့သို့ချီတက်ခြင်းဟူ၍ စစ်ဆင်နည်း ၄ မျိုးရှိသေးသည်။ ထိုမှတပါး ဂဠုန်တောင်ဆင်နည်း၊ ဥဿဘချီနည်း၊ အစရှိသော စစ်ဆင်နည်း ၆ မျိုးတရပ်၊ မိုးတိမ်ကဲ့သို့ ချီနည်း၊ ဖါးခန့်သကဲ့သို့ချီနည်း၊ မြွေသွားသကဲ့သို့ချီနည်း စသော စစ်ဆင်နည်း ၁၀ မျိုးတရပ် ရှိပြန်သည်။

မြန်မာတို့စစ်ဆင်မှုတွင် စစ်အင်္ဂါ ၈ ပါးဟု သတ်မှတ်ထားသည်။ ယင်းတို့မှာ စစ်ရင်ဘတ်၊ စစ်ဝဲဖက်ပခုံး၊ ယာဖက်ပခုံး၊ စစ်ဝမ်းပိုက်၊ စစ်ကျောက်ကုန်း၊ ဝဲဖက်စစ်နံ၊ ယာဖက်စစ်နံနှင့် စစ်လျင်များဖြစ်လေသည်။ စစ်လျင်မှာ စစ်ရင်ဘတ်၊ စစ်ပခုံးစသော တပ် ၇ တပ်ရွေ့မှ အလျင်သွားရသော တပ်ကိုခေါ်လေသည်။ ဤတပ်သည် တဖက်ရန်သူ၏အခြေ

ကြည်းတပ်

အနေကို စုံစမ်းရသော ရွှေတော်ပြေးတပ်ပင်ဖြစ်လေသည်။ မြန်မာမင်းများ လက်ထက်၌ စစ်တက် စစ်ချီ စစ်ရေးပြရာ တို့တွင် ယခုခေတ်ကဲ့သို့ ဒရိန်းပြသောသဘော မပါဝင်ချေ။ သို့သော် အလောင်းမင်းတရားကြီး လက်ထက်တော်ကကဲ့သို့ အနောက်နိုင်ငံမှ စစ်တပ်များနှင့် မြန်မာတို့တိုက်ခိုက်ကြ ရသည့် အခြေသို့ရောက်သောအခါ၊ အနောက်နိုင်ငံ နည်း နိဿယတို့သည် မြန်မာစစ်တပ်ဖွဲ့စည်းမှု၌ အရိပ်အငွေ့ပါလာ ကြသည်။ မင်းတုန်းမင်း၏ လက်ထက်တော်၌ကား၊ စစ် တပ်ဖွဲ့စည်းမှုသည် အတန်ငယ်မျှ အနောက်နိုင်ငံ၏ နည်း နိဿယကိုမှီလာသည်။ သီပေါမင်းခေတ်က စစ်ရေးပြသည်ကို တွေ့မြင်လိုက်ကြသော အနောက်နိုင်ငံသားများ၏ မှတ်တမ်း အရ ထိုခေတ်က ဆင်တူအဝတ်အစား ဝတ်ဆင်ခြင်းနှင့် ဒရိန်းပြခြင်းတို့သည် စစ်တပ်ဖွဲ့စည်းမှု၏ စည်းကမ်းတွင်ပါရှိ နေသည်ကို တွေ့ရသည်။ ဥဒါဟရုဏ်အားဖြင့်၊ ထိုခေတ်က ဗိုလ်ကြီးတို့၏ ကိုယ်ရံ တော်များသည် ခေါင်း ပေါင်း အကျီပုဆိုးဆင် တူဝတ်ဆင်ကြရသည်။

သီပေါမင်းခေတ်၌ စစ် ရေးပြသည့်အခါ၊ ဗိုလ် ကြီးက ရွှေမှဆင်စီး၍ ၎င်း၊ သွေးသောက်တိုက် ဗိုလ်ကြီး၏ နောက်၌ မြင်း စီး၍ ၎င်း၊ ထိုနောက်ထီး တော်မိုး၊ ကွမ်းရည်ကိုင်၊ ရဲတံခွန်ကိုင်၊ ကြေးနောင် ဝိုင်း၊ အမှုထမ်းတို့ လိုက် ပါကြရသည်ကို၎င်း၊ မှတ် တမ်းတင်ထားသည်ကို တွေ့ရသည်။ ထိုခေတ်က ရေတပ်သား (လှေသင်း တပ်များ) သည် စစ်တပ် စည်းကမ်း ရှိသည် ဟု လည်း အမှတ်အသားရှိ လေသည်။ အထက်အဆို ပါအမှုထမ်းများပြီးလျှင်၊ အမြောက်သေနတ်များ ကို ကိုင်ဆောင်ရသော လက်နက်ကိုင် တပ်တို့က လိုက်ပါရသည်။ ထိုနောက် မှ ရှေးခေတ်က ကျော် ကြားခဲ့သော ကသည်း

မြင်းတပ်နှင့်အမြောက်တပ်တို့က ရွှေနောက်ထက်ကြပ်လိုက် ပါရသည်။ ဤကား မြန်မာမင်းတို့၏ နောက်ဆုံးခေတ်၌ စစ် တပ်များစီမံခန့်ခွဲပုံကို အကြမ်းအားဖြင့် ဖော်ပြခြင်းတည်း။

ယခုခေတ်စစ်တပ်ဖွဲ့စည်းပုံ

ယခုခေတ်၌ မြန်မာတပ်မတော်ကို ဖွဲ့စည်းပုံမှာ ခေတ်မှီ သောအနောက်နိုင်ငံတို့၏ ဖွဲ့စည်းပုံနည်းနာနိဿယအတိုင်းပင် ဖြစ်၏။ ထို့ကြောင့် အနောက်နိုင်ငံတို့၏ စစ်တပ်ဖွဲ့စည်းပုံကို အကျဉ်းမျှဖော်ပြလိုသည်။

ကြည်းတပ်၏ အစိတ်အပိုင်းဖြစ်သော ခြေလျင်တပ်ဖွဲ့ စည်းရာတွင် တပ်ရင်း (ဗတယ်လျံ) ကို မူတည်၍ ဖွဲ့စည်းသည်။ တပ်ရင်း ၁ ခုတွင် လူ ၁၀၀၀ ခန့်ပါသည်။ တပ်ရင်းတခု ကို တပ်ခွဲ (ကုမ္ပဏီ) ၄ ခုခွဲထား၏။ တပ်ခွဲ ၁ ခုတွင် တပ် စု ၃ ခုမှ ၄ ခုအထိပါဝင်၍ တပ်စု ၁ ခုကို ဗိုလ် သို့မဟုတ်


ဒုတိယဗိုလ် ၁ ယောက် ကအုပ်ရ၏။ တပ်စု ၁ ခု တွင် သာမန်အားဖြင့် လူ ၅၀မှ ၇၅ ယောက်အထိပါ ရှိလေသည်။ ဥရောပနိုင်ငံ အချို့တွင် အသုံးပြု လျက်ရှိသော စံနစ်အရဆို သော် တပ်ရင်း ၃ ခု (ရုရှ စံနစ်အရ ၄ ခု) ပါဝင်သော တပ်ကို တပ်ရင်းကြီး (ရဲ ဂျီးမင်း) ဟုခေါ်၍ တပ် ရင်းကြီး ၂ တပ်ပေါင်းကို တပ်မဟာ (ဗရစ်ဂိတ်) ဟုခေါ်ပြီးလျှင် တပ်မ ဟာ ၂ ခုပါဝင် သောတပ် ကိုတပ်မ (ဒီဇီဇ်) ဟုခေါ် လေသည်။

သံချပ်ကားတပ်တွင် တပ်ရင်းကြီးကို မူတည်၍ ဖွဲ့စည်းသည်။ တပ်ရင်း ကြီး ၁ ခုတွင် တပ်ခွဲ (စ ကွာဒရန်) များစွာပါဝင် လေသည်။ တပ်ခွဲ ၁ ခုတွင် သံချပ်ကားတပ် သား ၁၅၀ ခန့်ပါရှိ၏။ ထို ၁၅၀ ကိုတပ်စု တပ်စု ၄ ခုခွဲပြန်၏။ တပ်စု ၁ ခုကို ခြေလျင်တပ် မှာ ကဲ့သို့



ကင်းစောင့်နေသောတပ်မတော်သားတစ်ဦး

ကြည်းတပ်



မြင်းများဖြင့်စစ်လက်နက်ပစ္စည်းများကိုသယ်ယူနေကြသည့်မြန်မာ့တပ်မတော်ကြည်းတပ်စုတစု

မြန်မာ့တပ်မတော်အမြောက်တပ်သားများစစ်ရေးလေ့ကျင့်နေကြစဉ်



ကြည်းတပ်

ဒုတိယဗိုလ် သို့မဟုတ် အရာခံဗိုလ်တဦးဦးက အုပ်ချုပ်ရလေသည်။ သံချပ်ကားတပ်တွင် တပ်ခွဲ ၃ ခုမှ ၆ ခုအထိ အမျိုးမျိုးရှိ၍ တပ်သားဦးရေမှာလည်း ၅၀၀ မှ ၁၀၀၀ အထိရှိတတ်လေသည်။ သံချပ်ကားတပ် တပ်ရင်းကြီး ၂ တပ်ကို တပ်မဟာ ဟုခေါ်သည်။ ဗြိတိသျှစစ်တပ်များတွင် ကားတပ်ရင်းကြီး ၃ တပ်မှ တပ်မဟာ ၁ တပ်ဖြစ်သည်။ သံချပ်ကားတပ် တပ်မဟာ ၂တပ် သို့မဟုတ် ၃ တပ်ကို တပ်မ ဟုခေါ်လေသည်။

အမြောက်တပ်ခွဲ (ဗက်ထရီ) ၁ တပ်လျှင် သာမန်အားဖြင့် အမြောက် ၉ လက် (ပြင်သစ်စံနစ်အရ ၄ လက်၊ ရုရှစံနစ်အရ ၈ လက်) ပါဝင်၏။ အမြောက်တပ်စိတ် ၁ ခုလျှင် အမြောက် ၂ လက်ပါဝင်၍ ယင်းကို ဒုဗိုလ် သို့မဟုတ် ဗိုလ်တဦးဦးက အုပ်ချုပ်ရသည်။ အမြောက်တပ်ခွဲ ၃ တပ်ကို တပ်စုဟုခေါ်၍ တပ်စု ၂ စုမှ ၃ စုအထိကို တပ်ရင်းကြီးဟုခေါ်လေသည်။

စစ်တပ်များတွင် ရာထူးအဆင့်အတန်းများမှာ အကြီးဆုံးသော စစ်သေနာပတိမှ အောက်ဆုံးဖြစ်သော ရဲဘော်တပ်သားအထိရှိသည်။ ပြန်တမ်းဝင်ရာထူးများမှာ စစ်သူကြီး၊ ဗိုလ်ချုပ်မှူး၊ ဗိုလ်ချုပ်ကြီး၊ ဗိုလ်ချုပ်၊ ဗိုလ်မှူးချုပ်၊ ဗိုလ်မှူးကြီး၊ ဒုတိယဗိုလ်မှူးကြီး၊ ဗိုလ်မှူး၊ ဗိုလ်ကြီး၊ ဗိုလ်

နှင့်ဒုတိယဗိုလ်တို့ဖြစ်ကြသည်။ ထိုအောက်တွင် အရာခံဗိုလ် (၁) အရာခံဗိုလ် (၂) တပ်ကြပ်ကြီး၊ တပ်ကြပ်၊ ဒုတိယတပ်ကြပ်နှင့် တပ်သားရိုးရိုးများရှိလေသည်။

ရှေးခေတ်စစ်တပ်များ

ဤခေတ်စစ်တပ်ဖွဲ့စည်းပုံမှာ ရှေးခေတ်မှစ၍ တစတစ ပြုပြင်ပြောင်းလဲလာခဲ့သော စံနစ်များ အရဖြစ်လေသည်။ ထို့ကြောင့် ရှေးခေတ်ကစစ်တပ်များ၏အခြေကို ပြန်ပြောင်းကြည့်ရှုသုံးသပ်ရန် လိုပေလိမ့်မည်။

လူတို့၏ ယဉ်ကျေးမှုသမိုင်းတွင် စစ်တိုက်ခြင်းအားဖြင့် အသက်မွေးသောလူတန်းစားဟူ၍ စတင်ပေါ်ပေါက်ခဲ့သည်မှာ အီဂျစ်ခေတ်က ဖြစ်သည်ကိုတွေ့ရ၏။ ထိုခေတ်အခါက အီဂျစ်နိုင်ငံတွင် စစ်သည်တော်များအား ကြည့်ရှုထောက်ပံ့ရေးအတွက် ဥပဒေများပြုလုပ်ထားလေသည်။ အီဂျစ်စစ်တပ်တို့တွင် ခြေလျင်တပ်၊ စစ်ရထားတပ်၊ လေးသမားတပ်ဟူ၍ တပ် ၃ မျိုးပါရှိ၏။

ထိုနောက် အဆီးရီးယန်းနှင့် ဗက်ဗီလုံးနီးယန်းလူမျိုးတို့၏ စစ်တပ်တို့မှာလည်း အီဂျစ်စစ်တပ်ကဲ့သို့ပင် ဖွဲ့စည်းထားကြ၏။ သို့ရာတွင် ထူးခြားချက်တရပ်ကား စစ်ရထားတပ်များအပြင် မြင်းတပ်များ ဖွဲ့စည်းပါရှိခြင်းပင်ဖြစ်လေသည်။



ကြည်းတပ်တွင်အရေးပါလှသောသံချပ်ကား



ကြည်းတပ်၏ အစိတ်အပိုင်းများ
 အပေါ်ပုံ (ဝဲ) လက်နက်ထောက်ပံ့ရေး
 အပေါ်ပုံ (ယာ) အမြောက်တပ်၏ဆောင်
 ရွက်ရေး
 အလယ်ပုံ (ဝဲ) အချက်ပြဆက်သွယ်ရေး
 အလယ်ပုံ (ယာ) သံချပ်ကားတပ်၏
 ဆောင်ရွက်ရေး
 အောက်ဆုံးပုံ စက်မှုလက်မှုတပ်၏လမ်း
 ပန်းဆက်သွယ်ရေး



ကြည်းတပ်

မျက်မှောက်ခေတ် စစ်တပ်ဖွဲ့စည်းပုံနှင့် သဘောချင်းတူ သည့်စစ်တပ်များကို ၂ မျိုးခွဲခြားထား၏။ တမျိုးမှာ မြို့ စောင့်တပ်ဖြစ်၍ အခြားတမျိုးမှာ နယ်လှည့်တပ်ဖြစ်လေ သည်။ ထိုတပ်တို့တွင် မြင်းတပ်မှာ အရေးအပါဆုံးဖြစ်၏။ ဂရိခေတ်တွင် စစ်တပ်တို့သည် ခြေလျင်တပ်သားများကို အထူးအားကိုးကြသည်။ စစ်တပ်များတွင် အသုံးပြုသော လက်နက်များမှာ လှံတို၊ လှံရှည်၊ ဓါးရှည်၊ လေးမြားနှင့် ဒိုင်းလွှားတို့ဖြစ်ကြ၏။ ဂရိခေတ်က ထင်ရှားကျော်စောကြ သောစစ်သားများမှာ စပါးတန်းစစ်သားများဖြစ်သည်။

ရောမခေတ်အစလောက်၌ ရောမစစ်တပ်တွင် စစ်မှုထမ်းသူ များကို မျိုးကြီးဆွေကြီးများမှသာ ရွေးချယ်ကြလေသည်။ ထိုစစ်သားများမှာလည်း ယခုခေတ် စစ်သားများကဲ့သို့ လခရိက္ခာရကြသည်မဟုတ်ဘဲ၊ စစ်လက်နက်ကရိယာများ ကို မိမိတို့ငွေနှင့် စိုက်ထုတ်ဝယ်ယူကြရ၏။ ပစ္စည်းဥစ္စာကြွယ် ဝသူများမှာ မြင်းတပ်ဖွဲ့ရန် တာဝန်ယူကြရ၍ ကျန်လူများ မှာ ခြေလျင်တပ်တွင် ဝင်ရောက် အမှုထမ်း ကြရသည်။ ဆင်းရဲသားများမှာမူ အရံတပ်သားအဖြစ်ဖြင့် အမှုထမ်းလို ကထမ်း၍၊ မထမ်းဘဲနေလိုက နေနိုင်ကြသည်။

ရောမစစ်တပ်တွင် ခြေလျင်တပ်များမှာ အဓိကဖြစ်သော် လည်း ခြေလျင်တပ်တိုင်းတွင် မြင်းတပ်များ တွဲဖက်ပါရှိ လေသည်။ စစ်သည်ရဲမက်တို့သည် သံခမောက်များနှင့်ဒိုင်း လွှားများကို ကာကွယ်ရန်အတွက် အသုံးပြု၍ ဓါးရှည် လှံ ရှည်နှင့် လှံတိုများကို တိုက်ခိုက်ရန်အတွက်အသုံးပြုကြသည်။ မြို့ကိုဝန်းရံထွင်းဖောက်လိုသောအခါ ဘီးတပ်ထားသော စင်မြင့်ကြီးများကို မြို့ရိုးနှင့်တညီတည်းရှိအောင် ဆောက် လုပ်၍မြို့ရိုးကိုချဉ်းကပ်ပြီးလျှင် စစ်သည်များသည်မြို့ရိုးပေါ် သို့ခုန်တက်တိုက်ခိုက်ကာ မြို့တံခါးများကိုဖွင့်ကြ လေသည်။ စစ်ဆင်စစ်တက်ရာတွင် မြားဦးပုံချီတက်တိုက်ခိုက်လေ့ရှိ၏။

အလယ်ခေတ်က တနိုင်ငံနှင့်တနိုင်ငံ စစ်တိုက်ကြရာဝယ် မိမိတို့ပြည်တွင်းရှိ စစ်သည်အင်အားနှင့် မလုံလောက်လျှင် ကြေးစားစစ်သားများကို ငှားရမ်းအသုံးပြုလေ့ရှိသည်။ နိုင်ငံတခုမှ စွန့်စားလိုသောလူငယ်များသည်အခြားနိုင်ငံ များသို့ သွားရောက်ပြီးလျှင် ကြေးစားစစ်သားများအဖြစ် အမှုထမ်းကြ၏။ သို့ရာတွင် စစ်တိုက်ရာ၌ကား မိမိနိုင်ငံ အတွက်တိုက်သကဲ့သို့ပင် စွန့်စွန့်စားစားတိုက်ခိုက်ကြသည်။

အလယ်ခေတ်တွင် စစ်တပ်တို့၏ အင်အားတောင့်တင်း သည် သို့မဟုတ် အားနည်းသည် ကို သံချပ်အင်္ကျီဝတ် မြင်းစီးသူရဲကောင်းတို့၏ အရေအတွက်ဖြင့် ချိန်ထိုးခဲ့ ကြ၏။ သို့ရာတွင် ၁၄ ရာစုနှစ်၌ ယမ်းမှုန့်ပေါ်လာပြီး နောက် ထိုယမ်းမှုန့်ကို စစ်လက်နက်များတွင် ထည့်သွင်း အသုံးပြုလာကြသောအခါ စစ်အင်အားတောင့်တင်းမှုနှင့် စစ်ပြင်ဆင်မှုနည်းစံနစ်တို့သည်လုံးဝပြောင်းလဲသွား သည်။

မျက်မှောက်ခေတ်စစ်တပ်များ

ယခုခေတ်၌ ဖွဲ့စည်းကြသောစစ်တပ်များတွင် ထင်ရှား သောဌာနကြီး ၃ ဌာနရှိကြစမြဲဖြစ်၏။ ယင်းတို့မှာ (၁) ရန်သူနှင့် ရင်ဆိုင်တိုက်ရသောတပ် (၂) အရံတပ်နှင့် စီမံ ခန့်ခွဲရေးတပ် (၃) စစ်ဦးစီးဌာနတို့ဖြစ်ကြသည်။ ပါဝင် သောတပ်များမှာ ခြေလျင်တပ်၊ မြင်းတပ်၊ သို့မဟုတ်သံချပ် ကားတပ်နှင့် အမြောက်တပ်တို့ဖြစ်ကြ၏။ ထိုပြင်လမ်းပန်း အဆောက်အဦးနှင့် တန်တားစသည်တို့ကို ပြင်ဆင်ရသော အင်ဂျင်နီယာတပ်နှင့် စစ်တပ်တတပ်မှ တတပ်သို့ ဝိုင်ယာ လက် (ကြိုးမဲ့ကြေးနန်း) စသည်တို့ဖြင့် ဆက်သွယ်ရသော အချက်ပြဆက်သွယ်ရေးတပ်များလည်း ပါဝင်လေသည်။ ထိုတပ်များသည် အမြဲလိုပင် ရွှေ့တန်းစစ်မျက်နှာသို့ အခြား တပ်များနှင့်အတူ ချီတက်ရသော်လည်း တခါတရံမှသာ ရင်ဆိုင်တိုက်ပွဲများကို ဆင်နွှဲ ရလေသည်။ တမိနစ်လျှင် အချက်ပေါင်းများစွာထွက်သော စက်သေနတ်များ ပေါ် ပေါက်လာသောအခါ ထိုစက်သေနတ်များကို သံချပ်ကား တပ်နှင့် ခြေလျင်တပ်များတွင် အသုံးပြုလာကြသည်။ စစ် တပ်စီမံခန့်ခွဲရေး ဌာနသည် စစ်တပ်တခုလုံး၏ အဝတ် အထည် အစားအသောက်နှင့် ဆေးဝါးအကူအညီ စသည် တို့ကိုစီမံရလေသည်။

စစ်တပ်၏အခြေခံအင်အား

ကမ္ဘာပေါ်ရှိ စစ်တပ်တိုင်းသည် အောက်ပါအခြေခံ အင် အားကြီး ၃ ခုပေါ်တွင် အမှီပြုလျက်ရှိပေသည်။ ယင်း တို့မှာ အမျိုးသားစိတ်ဓာတ်အင်အား၊ လက်နက်အင်အား နှင့် လူအင်အားတို့ဖြစ်ကြသည်။

အမျိုးသားစိတ်ဓာတ်အင်အားဆိုသည်မှာ စစ်မှုတာဝန် တို့ကို မညည်းမညူခံယူလိုသည့်ပြင် စစ်ပွဲတို့တွင် ရဲဝံ့စွာတိုက် ခိုက်လိုစိတ် ပေါ်ပေါက်အောင် စစ်သည်တော်များအား မြှောက်စားခြီးမြှင့်တတ်သော ပြည်သူလူထု၏ စိတ်ဓာတ် အင်အားဖြစ်သည်။

လက်နက်အင်အားဆိုသည်မှာ စစ်တိုက်ခိုက်ရေးအတွက် လိုအပ်သည့်ခေတ်မှစစ်လက်နက် အမြောက်အမြားကို ထုတ်လုပ်နိုင်သော အမျိုးသားစက်မှုလုပ်ငန်း အစီအစဉ် များဖြစ်သည်။

လူအင်အားမှာ ခေတ်သစ်စစ်ဆင်ရေးအတွက် လက်နက် တပ်ဆင်ပြီး စည်းရုံးပြီး လေ့ကျင့်ပြီး စစ်သားအများဆုံး ဖန်တီးပေးနိုင်ခြင်းပင်ဖြစ်သည်။

ထိုအချက်ကြီး ၃ ချက်နှင့် လိုလေသေးမရှိ ပြည့်စုံမှသာ အဆင့်အတန်းမြင့်၍ အားကိုးလောက်သော စစ်တပ်ကြီးကို ဖွဲ့စည်းတည်ထောင်နိုင်ပေမည်။



ယခုခေတ်ကြည်းတပ်၏ဆောင်ရွက်ရသည့်အလုပ်တာဝန်များ

- အပေါ်ပုံ (ဝဲ) စစ်ပြေပြင်တွင်ဒဏ်ရာရသူများကိုဆေးတပ်သည်၍သို့တာဝန်ယူ၍ဆောင်ရွက်ရသည်။
- အပေါ်ပုံ (ယာ) အမြောက်တပ်သည်မော်တလက်နက်မည်သို့ဆင်၍မည်သို့ပစ်ရမည်ကိုတာဝန်ယူရသည်။
- အောက်ပုံ (ဝဲ) ခြေလျင်တပ်တွင်စက်သေနပ်ကြီးတပ်သည်မည်သို့နေရာယူ၍ပစ်ရမည်ကိုတာဝန်ယူရသည်။
- အောက်ပုံ (ယာ) ပို့ဆောင်ရေးနှင့်ရွှေ့ပြောင်းရေးတပ်တို့ကားဆက်သွယ်မှုကိုတာဝန်ယူရသည်။

ကြည်းတပ်

ပြည်ထောင်စုမြန်မာနိုင်ငံတော်၏ကာကွယ်ရေး

ဒုတိယကမ္ဘာစစ်ကြီးမဖြစ်မီက မြန်မာပြည်ကာကွယ်ရေး အတွက် ဗြိတိသျှအစိုးရက ဖွဲ့စည်းတည်ထောင် ထားရှိခဲ့သော စစ်တပ်အင်အားမှာ ဗြိတိသျှခြေလျင်တပ်ရင်း ၂ တပ်နှင့် ချင်း၊ ကချင်၊ ကရင်၊ စစ်သားများဖြင့် ဖွဲ့စည်းထားသော ဗားမားရိုင်ဖယ်တပ်ရင်း ၄ တပ်မျှသာဖြစ်ခဲ့သည်။ ထိုတပ်များကို ဗြိတိသျှဗိုလ်ချုပ်တဦးက အုပ်ချုပ်ရေးအတွက် အိန္ဒိယနိုင်ငံစစ်သေနာပတိအား တာဝန်ခံရ၍ မြန်မာပြည်ကာကွယ်ရေးအတွက် မြန်မာပြည်ရှိ ဗြိတိသျှဘုရင်ခံအား တာဝန်ခံရလေသည်။

ဒုတိယကမ္ဘာစစ်ကြီးအတွင်း၊ မြန်မာ့လွတ်လပ်ရေးကို ကြိုးပမ်းကြရသောအခါ၊ မြန်မာ့သူရဲကောင်းအားလုံးသည် ဗိုလ်ချုပ် အောင်ဆန်းအမှူးရှိသည့် လွတ်လပ်ရေးတပ်မတော်သည် ထွန်းပေါ်လာခဲ့သည်။ မြန်မာနိုင်ငံကို ဂျပန်တို့လွှမ်းမိုးနေခိုက်တွင်ပင် သူတပါးလက်အောက်ခံဘဝ၌ လောင်းရိပ်ကျနေသော မြန်မာ့စစ်သွေးစစ်မာန် တို့သည် ပြန်လည်ထွန်းကားလာခဲ့သည်။ ဂျပန်ခေတ်တွင်း၌ပင်လျှင် ဗမာ့လွတ်လပ်ရေးတပ်မတော်သည် ဗမာ့ကာကွယ်ရေးတပ်မတော်ဟု အမည်ပြောင်းခဲ့ရသည်။ သို့ရာတွင် ဂျပန်

တော်လှန်ရေးခေတ်သို့ရောက်ပြန်သော်ဗမာ့အမျိုးသားတပ်မတော်ဟူ၍၎င်း၊ ဗမာ့မျိုးချစ်တပ်မတော်ဟူ၍၎င်း၊ ၂ မည်ရသည့် မြန်မာတို့၏တပ်မတော်သည် ပေါ်ထွန်းလာခဲ့ပြန်ရသည်။ သို့ရာတွင်ဒုတိယကမ္ဘာစစ်ကြီးအပြီးအင်္ဂလိပ်အစိုးရတို့ မြန်မာပြည်သို့ ပြန်ဝင်လာသော အခိုက်အတန့်၌ကား ဗြိတိသျှတို့က မြန်မာပြည်စစ်တပ်အင်အားတိုးချဲ့၍ အသစ်ပြုပြင်ဖွဲ့စည်းပြီးနောက် စစ်တပ်အားလုံးကို အင်စပက်တာဂျင်နရယ်ခေါ် စစ်ဗိုလ်ချုပ်တဦးက အုပ်ချုပ်စေခဲ့သည်။ ထိုဗိုလ်ချုပ်ကား ဗြိတိသျှ ၁၂ နံပါတ် စစ်တပ်ဦးစီးဗိုလ်ချုပ်၏ လက်အောက်ခံဖြစ်၏။ ၁၉၄၇ ခုနှစ် မေလ ၁ ရက်နေ့၌ကား မြန်မာပြည်အတွက် စစ်ဦးစီးဌာနချုပ်တခုကိုဖွင့်လှစ်၍၊ ယခင်က အင်စပက်တာဂျင်နရယ်ခေါ် ဗိုလ်ချုပ်ကို တပ်မှူးချုပ်ဟုအမည်ပေးကာ အုပ်ချုပ်စေသည်။ ၁၉၄၈ ခု ဇန်နဝါရီလ ၄ ရက်နေ့ မြန်မာနိုင်ငံ လွတ်လပ်ရေးရသော အခါ၌မူကား၊ ယခုရှိရင်းစွဲဖြစ်သော တပ်မတော်ကြီးသည် မြန်မာ့တပ်မတော် ဟူသောအမည်ဖြင့် အထင်အရှားဖြစ်ထွန်းလာလေသည်။ (မြန်မာ့တပ်မတော် — ၅။)

ကြတ္တိကာ။ ။နက္ခတ် ၂၇ လုံး — ၅။



မြန်မာ့ကြည်းတပ်မတော်သားတို့၏စစ်ရေးပြချီတက်အလေးပြုအခမ်းအနားတရပ်

ကြတ်နန်ပင်။ ။ကြတ်နန်ပင်ကို ကျနပင်၊ ပင်လယ်
အုန်းပင်ဟူ၍လည်း ခေါ်ကြသေးသည်။ ထိုအပင်
မျိုးကို မြစ်ဝကျွန်းပေါ်ဒေသများနှင့် ရခိုင်ကမ်းရိုး
တန်းနှင့်တနင်္သာရီကမ်းရိုးတန်းတလျှောက်၌လေ့မူပင်၊
လမဲ့ပင်များပေါက်ရောက်ရာ စိမ့်မြေအရပ်များတွင်
တွေ့မြင်နိုင်သည်။

ကြတ်နန်ပင်သည် ထန်းပင်အုန်းပင်တို့ကဲ့သို့ ပေ
၄၀ မှ ၅၀ ခန့်အထိ မြင့်၍ဖြောင့်မတ်သည်။ သို့သော်
လုံးပတ်မှာ ၄ ပေမျှသာရှိသဖြင့် ပျဉ်ပြားအနံကျယ်
ကျယ်ရအောင် ခွဲစိတ်ရန်မဖြစ်နိုင်ချေ။

ရခိုင်တိုင်းနှင့် မြစ်ဝကျွန်းပေါ်ဒေသတွင် အိမ်တိုင်
ထူရန်အတွက် ကြတ်နန်သားကို အသုံးပြုကြသည်။
အထူးသဖြင့်မြိတ်နယ်အတွင်းရှိ ဝိတိုရိယအင်္ဂတိုက်
မှရသော ကြတ်နန်သားသည် ချောမောဖြောင့်စင်း
သဖြင့် စံမီပြီးလျှင် အရွယ်အလောတော် ပျဉ်များကို
လည်းရနိုင်သည်။

ကြတ်နန်သားသည် နီရဲရဲအရောင်ရှိ၍ ခိုင်ခံ့သည်။
လွှဖြင့်ဖြတ်ရန်လွယ်ကူသော်လည်း ရွှေပေါ်ထိုးရန်နှင့်
ပုံထွင်းရန်ခဲယဉ်းသည်။ အသားသေအောင် ပြုလုပ်
ပြီးမှ သုံးစွဲသင့်သည်။ ကြတ်နန်သားကို အိမ်ဆောက်
ရန်၊ လှေစပ်ရန်၊ စူးဆောက်တန်ဆာပလာတို့ လက်
ကိုင်ရိုးပြုလုပ်ရန်နှင့် လှည်းဘီးထောက်များပြုလုပ်ရန်
အသုံးချနိုင်သည်။ သေနတ်ဒင်နှင့် ရေယာဉ်ပျံအောက်
ခြေဘောများ ပြုလုပ်ရန်အတွက်လည်း သင့်လျော်သော
အသားဖြစ်သည်။ မဟော်ဂနီသားနှင့် အနီးစပ်ဆုံးဖြစ်သဖြင့်
အိမ်သုံးပစ္စည်းများအတွက် အလွန်ကောင်းသော အသား
ဖြစ်သည်။ (မဟော်ဂနီပင် — လည်းရှု။)

ကြိတ်သက္ကလတ်။ ။ကြိတ်သက္ကလတ်သည် သိုးမွေး၊ သား
မွေး၊ အမွေးအမှင်တို့ကို ရက်မယူဘဲ ရေနှေးငွေ့ပေး၍ ဒလိမ့်
ဖြင့် ကြိတ်ဖိယူသည့် အထည်တမျိုးဖြစ်သည်။ ဒလိမ့်ဖြင့်
ကြိတ်ဖိပြီးသောအထည်သည် စိုနေသဖြင့် အခြောက်လှန်း၍
မီးပူထိုးပေးရသေးသည်။ အထည်ရက်လုပ်နိုင်သော အမှင်
တိုင်းလိုလိုကို အသင့်အတင့် ကြိတ်သက္ကလတ် ပြုလုပ်နိုင်
သော်ငြားလည်း အကောင်းဆုံးအမှင်များမှာ သိုးမွေး၊ သား
မွေးနှင့် အမွေးအမှင် အချို့တို့သာဖြစ်ကြသည်။ သိုးမွေး၊
သားမွေးတို့သည် အမွေးအမှင်ချင်း ချိတ်တယ်နေနိုင်ကြသ
ဖြင့် ကြိတ်သက္ကလတ်ပြုလုပ်ရန်အတွက် အထူးသင့်လျော်
သည်။ ယခုအခါဦးထုပ်၊ မွှေရာ၊ ကော်ဇောကြမ်း၊ ဗိလယက်ခုံ
အခင်း၊ အနာစည်းပတ္တီး စသည်တို့ကို ကြိတ်သက္ကလတ်ဖြင့်
ပြုလုပ်ယူကြသည်။ အာရှတိုက်နိုင်ငံများ၌ အလွန်ရှေး
ကျသော ခေတ်အခါမှစ၍ ကြိတ်သက္ကလတ်ကို ကော်ဇော




ကြိတ်သက္ကလတ်ကိုအတွင်းမှခံလျက်မွှေရာချုပ်နေစဉ်

ကြမ်းအဖြစ် အသုံးပြုလာခဲ့ကြသည်။ ကြိတ်သက္ကလတ်ကို
ပြုလုပ်သုံးစွဲခဲ့သည်မှာ အထည်အလိပ်ကို ရက်လုပ်သုံးစွဲခဲ့
သည်ထက်ပင် ရှေးကျသေးသည်ဟုဆိုလေသည်။ (အထည်
အလိပ်။ ဦးထုပ်များ — လည်းရှု။)

ကြံ့။ ။ခြေလေးချောင်းသတ္တဝါများထဲတွင် ဆင်ကလွဲ
လျှင် ရေမြင်းနှင့် ကြံ့တို့သည် အကြီးဆုံးဖြစ်ကြသည်။
ကြံ့သည် အလျား ၁၃ ပေခန့်ရှိ၍ ပခုံးတွင် ၆ပေခန့်ခန့် မြင့်
သည်။ အလေးချိန် ၃ တန်မျှရှိသည်။

ကြံ့ကို အာရှတိုက်တောင်ပိုင်း၊ အာဖရိကတိုက် အလယ်
ပိုင်းနှင့်တောင်ပိုင်းတို့၌သာ တွေ့ရသည်။ ကြံ့၏ကိုယ်မှာ
အလွန်ကြီးမား၍ အကြည့်ရလည်းဆိုးသည်။ တကိုယ်လုံး၌
အရေပြားထူကြီး ဖုံးထားသဖြင့် အလွန်ချွန်ထက်သော
လုံသွား၊ ကျားခြေသည်း၊ ခြင်္သေ့စွယ်တို့ကိုပင် ကြံ့ကြံ့ခံ
နိုင်သည်။ ကြံ့၏နှာတံပေါ်တွင် ချွန်ထက်မာကျောသော
ဦးချိုရှိသည်။ အချို့ကြံ့မျိုးတွင် ရှေ့နောက်ယှဉ်နေသော
ဦးချိုနှစ်ချောင်းရှိ၍ အချို့ကြံ့မျိုးတွင် ဦးချိုတချောင်း
သာရှိသည်။ ဦးချိုတချောင်းနှင့်ကြံ့မျိုးကို ကြံ့ဆင်ဟု
ခေါ်၍ ဦးချိုနှစ်ချောင်းနှင့်ကြံ့မျိုးကို ကြံ့ရှော်ဟုခေါ်ကြ
သည်။ ထိုခိုင်မာသောဦးချိုမှာ သစ်ပင်ချုံဖုတ်များကိုတွန်း



အာဖရိကတိုက်တွင်တွေ့ရသောဦးချို ၂ ချောင်းပါသည့်ကြံ့ရှော်မျိုး

လဲဖြိုဖျက်ရန်နှင့် ရန်သူကို ခုခံတိုက်ခိုက်ရန် အသုံးဝင်သည်။ ကြံ့သည် ပင်ကိုယ်သဘာဝအားဖြင့် ရန်လိုကြမ်းကြုတ်သော သတ္တဝါမျိုးမဟုတ်ချေ။ ရန်ကိုရှောင်တတ်သော်လည်း စိတ်ခက်ထန်ဖွယ်ရာ တွေ့ရှိလာသည့်အခါ တရူးထိုးလိုက်တတ်သည်။ မျက်လုံးအလွန်သေး၍၊ အဝေးသို့မမြင်၊ မျက်စိလည်းမရှင်ချေ။ သို့ရာတွင် အနံ့ခံကောင်း၍ အနံ့သိလွယ်သည့်ပြင်၊ အလွန်နားကင်းပါးသည်။

ကြံ့၏ခြေထောက်များသည် ဆင်ခြေထောက်နှင့် ခပ်ဆင်ဆင်တူသော်လည်း ယင်းတို့၌ ခြေချောင်း သုံးခုသာလျှင်ရှိသည်။ ကြံ့နှုတ်သီးမှာ ရှည်မျောမျောဖြစ်၍ အထက်နှုတ်ခမ်းသည် အောက်နှုတ်ခမ်းထက် ပို၍ထွက်နေသည်။ နားရွက်များမှာ ရှည်လျား၍ထောင်နေ၏။ တကိုယ်လုံး အမွေးမရှိသော်လည်း၊ နားရွက်ဖျားနှင့် အမြီးဖျားတို့တွင် အတန်ရှည်သော အမွေးအမှင်များ စု၍ပေါက်နေသည်။ အမြီးမှာ သတ္တဝါနှင့်မလိုက်အောင်ပင် တိုလေသည်။ ရှေးခေတ်က ရေခဲပြင်ကြီးများတွင် နေထိုင်ကြသော ကြံ့မျိုးတို့၌ကား အမွေးရှည်များ ရှိကြသည်ဟုဆို၏။

ကြံ့မျိုးတွင် ထင်ရှားသောအမျိုး ငါးမျိုးရှိရာ သုံးမျိုးကို အာရှတိုက်၌ တွေ့ရ၍ ကျန်နှစ်မျိုးကို အာဖရိကတိုက်၌ တွေ့ရသည်။ အာဖရိကတိုက်တွင် တွေ့ရသောကြံ့မျိုးမှာ ကြံ့ရှော်မျိုးဖြစ်၍၊ ယင်းကို ကြံ့မဲနှင့်ကြံ့ပြူဟူ၍ နှစ်မျိုးခွဲထား၏။ ကြံ့မဲနှင့်ကြံ့ပြူဆိုသော်လည်း အရောင်မှာ မတိမ်း

မယိမ်းပင်ဖြစ်၏။ ကြံ့မဲမှာ မွဲပြာရောင်ဖြစ်၍ ကြံ့ပြူမှာ မီးခိုးရောင်ညစ်ညစ်ဖြစ်သည်။

ကြံ့မဲကို အာဖရိကတိုက် အလယ်ပိုင်းနှင့် တောင်ပိုင်းတို့တွင် အနှံ့အပြားတွေ့ရသည်။ အမြင့် ၅ ပေခွဲခန့်ရှိ၍ အလျား ၁၀ ပေခန့်ရှိသည်။ အကောင်ကြီးတို့သည် တတန်မှနှစ်တန်အထိ အလေးချိန်စီးကြ၏။ အမြီးမှာ တိုတုတ်တုတ်ဖြစ်သည်။ ဦးချို ၂ ချောင်းအနက်၊ အရွှေ့ဖက်၌ရှိသောဦးချိုမှာ ပို၍ရှည်လျက် ၁၇ ပေမှ သုံးပေကျော်ကျော်ခန့်အထိ ရှည်တတ်သည်။ ကြံ့မဲသည် အလွန်လျင်မြန်၍ သတ္တိလည်းရှိသည်။ စိတ်ထွက်သည့်အခါ တနာရီလျှင် မိုင်အစိတ်မိုင်သုံးဆယ်အမြန်နှုန်းနှင့်တရူးထိုးလိုက်တတ်သဖြင့် မုဆိုးတို့သည် ထိုကြံ့မဲမျိုးကို အလွန်ကြောက်ကြ၏။ ကြံ့မဲမျိုးတွင် အမသည် သုံးနှစ်တကြိမ်ခန့် သားတကောင် ကျလေ့ရှိသည်။

ကြံ့ပြူကို တွေ့ရသော ဒေသတို့မှာ အာဖရိက တိုက်ရှိ ယူဂန်းဒါးနယ်နှင့် ငူးလူးလန်တို့ဖြစ်၏။ ကြံ့ပြူကို နာဖျားကားကား၊ ပါးစပ်ကျယ်ကျယ် ရှိခြင်းကြောင့် ပါးစပ်ပြဲကြံ့မျိုး ဟူ၍လည်းခေါ်ကြ၏။ အလျား ၁၄ ပေ၊ အမြင့် ၆၇ ပေခန့်ရှိပြီးလျှင် အလေးချိန် သုံးတန်နီးနီးမျှ ရှိတတ်ကြသဖြင့် ကြံ့ရှော်တွင် အကြီးဆုံးသောကြံ့မျိုးဖြစ်သည်။ အထက်နှုတ်ခမ်းဖျားမှာ တဖြောင့်တည်းဖြစ်နေ၍၊ သစ်ရွက်သစ်ကိုင်းများကို မစားနိုင် မြက်ကိုသာ အများအားဖြင့်

စားသည်။ ဦးချိုနှစ်ချောင်းအနက် အရွှေဖက်ရှိဦးချိုမှာ လက်မ ၃၀ မှ လက်မ ၆၀ အထိပင် ရှည်တတ်၍ နောက်ဖက် ဦးချိုမှာမူ အတန်ငယ်တိုသည်။ ကြံ့ဖြူသည် ကြံ့မဲ လောက် သတ္တိမရှိချေ။

အာရှတိုက်တွင် တွေ့ရသောကြံ့သုံးမျိုးမှာ အိန္ဒိယကြံ့၊ ဂျားဗားကြံ့နှင့် ဆူမတြားကြံ့များဖြစ်၏။ အိန္ဒိယကြံ့ မျိုးမှာ အတန်ငယ်ရှားပါးလျက်ရှိရာ အာသံပြည်၌သာ တွေ့နိုင်တော့သည်။ အာဖရိကတိုက်ရှိ ကြံ့မဲမျိုးနှင့် အရွယ်၊ စားသောက်ပုံ၊ စိတ်ဓာတ်ထန်ပုံတို့တူသည်။ သို့ရာတွင် အရေပြားမှာ ကြံ့မဲထက်ပို၍ အတန်များပြားလျှင် ဦးချိုမှာလည်း တချောင်းတည်းရှိ၍ အရှည်တပေခန့်ရှိသည်။ ဂျားဗားကြံ့တို့သည် အိန္ဒိယကြံ့အောက် သီသံမျှငယ်၍ အလေးချိန် တတန်မျှပင်မရှိချေ။ ထိုကြံ့မျိုးမှာ ဦးချိုတချောင်းတည်း ရှိသော ကြံ့ဆင်မျိုးဖြစ်၍ ယင်းတို့ကို ဗင်္ဂလားပြည်နယ်၊ မြန်မာနိုင်ငံ၊ မလ္လာယုကျွန်းဆွယ်နှင့် အရှေ့အိန္ဒိယကျွန်းစုတို့တွင် တွေ့ရတတ်သည်။ ဆူမတြားကြံ့မျိုးမှာ အငယ်ဆုံးအမျိုးဖြစ်၍ ဦးချိုတိုတို ၂ ချောင်းပါရှိသည်။ အမြင့် ၄ ပေ၊ ၄၇ ပေခန့်ရှိတတ်၍ အလေးချိန် တတန်စီးသော အကောင်မှာ အတန်ပင်ရှားသည်။ ကိုယ်ပေါ်တွင် အထူးသဖြင့် အမြီးနှင့်နားရွက်များပေါ်တွင် အမွေးအမှင်အတော်

များများပေါက်တတ်၏။ ယင်းတို့ကို မြန်မာနိုင်ငံ၊ ဗော်ညိုကျွန်းနှင့် မလ္လာယုကျွန်းဆွယ်တို့တွင် တွေ့ရတတ်သည်။

အိန္ဒိယနိုင်ငံ မြန်မာနိုင်ငံစသော အရှေ့တိုင်းနိုင်ငံများတွင် ကြံ့သွေးကို ဆေးဝါးဖော်စပ်ရာ၌ အသုံးပြုကြသည်။ ထို့ကြောင့် ကြံ့ကို တန်ဖိုးထားကာ မုဆိုးများက လိုက်လံသတ်ဖြတ်၍ စီးပွားရှာကြသဖြင့် ကြံ့မျိုးပြုတ်လုမတတ်ဖြစ်ခဲ့ရာ အစိုးရက ကြံ့များကို မသတ်ဖြတ်ရန် ဥပဒေဖြင့် တားမြစ်ထားရသည်။ ကြံ့သွေးသည် နှလုံးသွေးပျက်၍ တုန်လှုပ်သောအနာ၊ သည်းခြေပျက်၍ ထိတ်လန့် ရူးသွပ်သောအနာ၊ စိတ္တဇနာ၊ ခံတွင်းသွေးထွက်သောအနာ၊ အော့အန်သောအနာ၊ အိပ်စက်မပျော်သောအနာ၊ အလွန်ပူသောအနာတို့ကို ငြိမ်းစေတတ်ဟု၏ဆိုသည်။

ကြံ့သူတော်။ ။ ကြံ့သူတော်ကို တရရှူးဟုလည်းခေါ်ကြသည်။ ကြံ့သူတော်သည် ကြောက်တတ်သောတိရစ္ဆာန်မျိုးဖြစ်၍ တောနက်ကြီးများထဲ၌ တကောင်ချင်း အေးအေးဆေးဆေးနေတတ်သည်။ နွေးသောရာသီဥတုကိုကြိုက်နှစ်သက်သဖြင့် ယင်းတို့ကို ကမ္ဘာဟောင်းကမ္ဘာသစ်ရှိ ပူအိုက်သောဒေသများတွင်တွေ့ရလေ့ရှိသည်။ အထူးသဖြင့်မလ္လာယုကျွန်းဆွယ်၊ အာရှတိုက်အလယ်ပိုင်းနှင့် တောင်အာဖရိက



တကောင်ချင်းနေလေ့ရှိသောကြံ့သူတော်

တိုက်တွင် အတွေ့ရများလေသည်။ ကမ္ဘာဟောင်းရှိ ကြံ့သူတော်တို့သည် ကမ္ဘာသစ်ရှိ ကြံ့သူတော်များထက် ပိုမိုကြီးမားကြသည်။ မလ္လာယုကျွန်းဆွယ်ရှိ ကြံ့သူတော်သည် အလျား ၈ ပေခန့်ရှိ၍ ပခုံးတွင် ၃ ပေ ၃ လက်မမျှမြင့်၏။

ကြံ့သူတော်သည် ဆင်လည်းမမည်၊ ဝက်လည်းမကျဖြစ်သောကြောင့်၊ ပုံပန်းသဏ္ဌာန်မှာ အတော်ပင်အချိုးမကျချေ။ ယင်းတွင် နှာမောင်းတခုပါရှိရာ၊ ထိုနှာမောင်းမှာ အတိုစား ဖြစ်သဖြင့်၊ ခပ်လှမ်းလှမ်းမှ ကြည့်လျှင် ကြံ့သူတော်သည် ဦးချိုမပါသော ကြံ့နှင့်ဆင်တူသည်။ ကြံ့သူတော်၏ကိုယ်တွင် ချောမွတ်သောအမွေးတို့များ ဖုံးလွှမ်းလျက်ရှိ၏။ အာရှတိုက်ရှိ ကြံ့သူတော်မျိုးတွင် ခြေလက်နှင့်ကိုယ်ရှေ့ပိုင်းတို့သည် အနက် သို့မဟုတ် အညိုရင့် ရောင်ရှိ၍၊ ကိုယ်ဘေးနှင့်နောက်ပိုင်းတို့၌ ပြွေညစ်ညစ်အရောင်ရှိသည်။ အမေရိကတိုက်ရှိ ကြံ့သူတော်များ၌ တကိုယ်လုံးပင် အညိုရောင် သို့မဟုတ် အနက်ရောင် ရှိကြသည်။ တောင်အမေရိကတိုက် ဗရာဇီးနိုင်ငံရှိ ကြံ့သူတော်မျိုးမှာ တောထူထပ်သောဒေသများတွင်သာ နေလေ့ရှိသည်။ အန်းဒီးတောင်တန်း၌ တွေ့ရသောအမျိုးမှာ ပေ ၇၀၀၀၊ ၈၀၀၀ ကျော်မြင့်သော ကုန်းမြင့် ဒေသများ၌ နေလေ့ ရှိသည်။ အမေရိကတိုက် အလယ်ပိုင်း၌လည်း လူသိနည်းသော ကြံ့

သူတော်အငယ်စား နှစ်မျိုးရှိသေးသည်ကို တွေ့ရပေသည်။

ကြံ့သူတော်တို့၏ အဓိကအစာမှာ သစ်ရွက်နှင့် သစ်သီးသစ်ဖုများဖြစ်သည်။ ကြံ့သူတော်သည် ရှေးကျသော တိရစ္ဆာန်ဖြစ်၏။ ယင်းတို့သည် တခါက မြောက်ကမ္ဘာလုံးခြမ်းတွင် အနှံ့အပြားနေထိုင်ခဲ့ကြဘူးသည်။ ထိုနောက်မှ အမေရိကတိုက်နှင့် မလ္လာယုကျွန်းဆွယ် အစွန်အဖျားဒေသတို့သို့ အပျံ့အနှံ့ ရောက်ရှိသွားကြခြင်းဖြစ်လေသည်။

ကြံ့သူတော်တို့သည် တကြိမ်လျှင်တကောင်ကျသာ မွေးလေ့ရှိသည်။ အရွယ်မရောက်သေးသော ကြံ့သူတော်ကလေးများတွင် အနက်ရောင်ရှိသောကိုယ်ပေါ်၌ အဝါနှင့်အဖြူ အစင်းကျားများပါရှိလေသည်။ ကြံ့သူတော်တို့သည် အကြောက်အလန့်ကြီးသည်မှာ မှန်သော်လည်း၊ ကြံ့သူတော်သားအုပ်မတို့ကား၊ မိမိတို့၏သားငယ်များကို အသက်ပေး၍ ကာကွယ်စောင့်ရှောက်လေ့ရှိကြသည်။ မြန်မာနိုင်ငံ၌၊ ထားဝယ်နယ်၊ မြိတ်နယ်ဖက်တွင် ကြံ့သူတော်များကိုတွေ့ရသည်။

ကြံ့ခင်းမြို့။ ။ကြံ့ခင်းမြို့သည် ဟင်္သာတခရိုင် ကြံ့ခင်းမြို့နယ်၏ ရုံးစိုက်ရာမြို့ဖြစ်၍၊ ဟင်္သာတခရိုင်၏ မြောက်ဖက် အစွန်ဆုံး မြို့နယ်ဖြစ်သည်။ ရောဝတီမြစ်၏ အနောက်ဖက်



ကြံ့ခင်းမြို့တွင်ထင်ရှားသောလောကသယဗ္ဗူစေတီ

ကမ်းပေါ်တွင်ရှိသည်။ မြို့ပေါ်တွင် အင်းလပ်၊ ရွာသစ်နှင့် မြို့မဟူ၍ အပိုင်းကြီးသုံးပိုင်းရှိရာ မြို့မရပ်ကွက်ကို မြန်မာ သက္ကရာဇ် ၁၁၅၀ ပြည့်နှစ်ခန့်က မွန်လူမျိုးများက စတင် တည်ထောင်ခဲ့သည်။ အင်းလပ်ရပ်ကွက်ကို သက္ကရာဇ် ၁၁၁၅ ခုနှစ်ခန့်က အထက်အညာအင်းလပ်အရပ်မှ မောင်ကျောင်း ဆိုသူသည် နောက်လိုက်နောက်ပါများနှင့် အတူပြောင်း ရွှေ့လာရောက်နေထိုင်ပြီးလျှင် အင်းလပ်ဟုအမည်ပေးခဲ့လေ သည်။ ရွာသစ်ရပ်ကွက်ကိုလည်း ထိုအချိန်နှင့်မရှေးမနှောင်း ခန့်တွင် စတင်တည်ထောင်လာခဲ့လေသည်။

ကြံခင်းဆိုသောအမည်မှာ မွန်ဘာသာ ကျွံကင်း မှဆင်း သက်လာသည်ဟုဆို၏။ အဓိပ္ပါယ်မှာ ကျောက်မိကျောင်း ရပ်ရှိသော ကင်း (အကောက်ရုံး) ဖြစ်သည်။ အချို့ကမူ ကြံခင်းသည် မွန်ဘာသာအားဖြင့် ကျံဂင်ဖြစ်၍ မိကျောင်း ရ်ဟူ၍အဓိပ္ပါယ်ရသည်ဟုဆိုကြသည်။

ကြံခင်းမြို့၏ မျူနီစီပါယ်အဖွဲ့ကို ခရစ်နှစ် ၁၈၈၆ ခုနှစ် မှစ၍ ဖွဲ့စည်းတည်ထောင်ခဲ့သည်။

ကြံခင်းမြို့သည် ဟင်္သာတမြို့မှ မီးရထားလမ်းအတိုင်း ၆၄ မိုင်ကွာဝေး၍ ဟင်္သာတကြံခင်း မီးရထားလမ်းဆုံးမြို့လည်း

ဖြစ်၏။ မြို့၏အကျယ်အဝန်းမှာ စတုရန်း ၂ မိုင်ခန့်ဖြစ်၍ ၁၉၅၃ ခုနှစ် သန်ကောင်စာရင်းအရ လူဦးရေ ၆၀၄၀ ယောက်ခန့်ရှိ၏။ မြို့ပေါ်တွင် တရားရုံး၊ ဆေးရုံနှင့်နိုင်ငံတော် အထက်တန်းကျောင်းအပြင် ဆန်စက်များနှင့် သစ်စက် များလည်းရှိသည်။ လောကသယမ္ဘူနှင့် ချမ်းသာကြီး စေတီတော်တို့မှာ မြို့ပေါ်တွင်ထင်ရှားသော စေတီတော် များဖြစ်ကြသည်။

ကြံခင်းမြို့မှ အနောက်ဖက် ၈ မိုင်အကွာတွင် ဖက်ရဲရွာကြီး တည်ရှိသည်။ ထိုရွာမှတစ်ဆင့် ရခိုင်ရိုးမကိုဖြတ်ကျော်လျှင် ရခိုင်တိုင်းသို့ပေါက်ရောက်နိုင်သည်။ ကြံခင်းမြို့မှ ရော့တီမြစ် စဉ်အတိုင်း မြောက်ဖက်ရှိပြည်မြို့သို့ ၄၈ မိုင်၊ တောင်ဖက် ဟင်္သာတမြို့သို့ ၆၆ မိုင်ဝေးကွာသည်။ ဆိပ်ကမ်းကောင်းမွန် သဖြင့်၊ မီးသင်္ဘော၊ လှေကြီးလှေငယ်တို့ ဆိုက်ကပ်နိုင်ပြီး လျှင် အရောင်းအဝယ်စည်ကားသောကြောင့် မြို့ပေါ် တွင် ကုန်သည်ကြီးငယ်တို့များပြားပေသည်။

ပိုးထည်များရက်လုပ်ကြ၍၊ ကြံခင်းပိုးထည်မှာ ထင်ရှား လှပေသည်။ ကြံခင်းမြို့နယ်မှ ငှက်ပျောခြောက်လည်း အများအစားထွက်လေသည်။

မြန်မာနိုင်ငံ၏စီးပွားရေးတရပ်ဖြစ်သောကြံပင်

ကြံ၏အရသာကို မြန်မာတိုင်းသိကြပေသည်။ သို့သော်ကြံပင်သည် မည်သည့်အရပ်၌စတင်ပေါ်ပေါက်၍ မည်သို့ပျံ့နှံ့ သွားသည် ကိုမူ သိကြမည်မဟုတ်ပေ။ ထို့ပြင် ကြံမှထွက်သောသကြားသည် တိုင်းပြည်စီးပွားရေးအတွက် မည်မျှအရေးပါနိုင်သည်ကို ချိန်ဆပြီးလျှင် မြန်မာနိုင်ငံသည် ကြံစိုက်၍မည်မျှဖြစ်ထွန်းနိုင်ကြောင်းကို လေ့လာသင့်သည်။

ကြံမင်း။ ။ ကြံပင်ကိုမမြင်ဘူးသူဟူ၍ မြန်မာနိုင်ငံ၌ ရှိမည် မထင်ချေ။ မြင်ဘူးကြရုံမက ကြံလတ်လတ်ဆတ်ဆတ်ကို ၎င်း၊ အရည်ညှစ်၍ရသော ကြံရည်ကို၎င်း၊ ကြံရည်မှကျ၍ ချက်၍ရသော ကြံသကာနှင့်သကြားကို၎င်း စားဘူးကြ သဖြင့် ကြံ၏အရသာကိုလည်း လူတိုင်းပင်သိကြသည်။

ကြံပင်သည် အာရှတိုက်အရှေ့ပိုင်း၌ ရှေးဦးစွာပေါက် သည်ဟု ထင်မှတ်ရသည်။ အာရပ်လူမျိုးတို့က ကြံပင်ကို အိန္ဒိယနိုင်ငံမှတစ်ဆင့် ဥရောပတိုက်သို့ ယူဆောင်ပြီးသော် အီဂျစ်နိုင်ငံ၊ စစ္စလီကျွန်းနှင့် စပိန်နိုင်ငံများ၌ စိုက်ပျိုးကြ သည်။ ထိုနောက် ပေါ်တူဂီလူမျိုးတို့ကတဖန်၊ ဗရာဇီးနိုင်ငံ သို့ ယူဆောင်သွားခဲ့သည်တွင်၊ ထိုနိုင်ငံနှင့် အနောက် အိန္ဒိယကျွန်းစုတို့၌ ကြံပင်ကို အကြီးအကျယ် စိုက်ပျိုး လာကြပြန်သည်။ ဥရောပတိုက်တွင် ကြံမှရရှိသောသကြား ကို မသုံးနိုင်မီက ပျားရည်ကို သုံးစွဲခဲ့ကြရသည်။ သို့သော် နပိုလီယန်စစ်ပွဲများ ဖြစ်ပွားသောခေတ်အတွင်းက ဥရောပ တိုက်တွင် အချို့အရသာအတွက် သကြားမွန်လာပင်များ ကို စတင်စိုက်ပျိုးခဲ့ကြသည်။ သကြားမွန်လာပင်သည် သမပိုင်းဒေသများ၌ စိုက်ပျိုးနိုင်သော အပင်ဖြစ်၍ ကြံပင်

ကိုမူ အပူပိုင်းနှင့် အပူလျော့ပိုင်းဒေသများတွင်သာ စိုက်ပျိုး နိုင်သည်။ (မွန်လာဥနီ — ရှု။)

အိန္ဒိယနိုင်ငံ၊ ကျူးဗားကျွန်း၊ ဂျားဗားကျွန်း၊ ဖိလစ် ပိုင်ကျွန်း၊ အမေရိကန်ပြည်ထောင်စုနှင့် ပွားတိုရီးကိုးကျွန်း တို့မှာ ယခုအခါ ကမ္ဘာပေါ်၌ ကြံပင်အကြီးအကျယ်စိုက်ပျိုး ၍သကြား အမြောက်အမြားထွက်သော ဒေသများ ဖြစ်ကြ ပေသည်။

မြန်မာနိုင်ငံ ခရိုင်တိုင်းလိုမှာပင် ကြံပင်စိုက်ပျိုးနိုင်သည်။ သို့ရာတွင် အထူးတလည် အောင်မြင်ဖြစ်ထွန်းသောဒေသ တို့မှာ သထုံ၊ မြစ်ကြီးနား၊ ရမည်းသင်း၊ တောင်ငူ၊ ပဲခူး နှင့် ကျောက်ဆည်ခရိုင်တို့ဖြစ်ကြသည်။ ကြံသကာ လုပ်ငန်းသည် ရမည်းသင်းခရိုင်၊ ပျဉ်းမနားနယ်တွင် အထူးထင်ရှား၍ သကြားလုပ်ငန်းမှာ မြစ်ကြီးနား၊ တောင်ငူနှင့် သထုံခရိုင်များတွင် စတင်အမြစ်တွယ်ကာထွန်း ကားလာနေပေပြီ။ မြစ်ကြီးနားခရိုင်ရှိ ဆားမှော်သကြား စက်၊ တောင်ငူခရိုင်ရှိ ဇေယျဝတီသကြားစက်နှင့် သထုံ ခရိုင်ရှိ နှင်းပုလဲသကြားစက်တို့သည် မြန်မာနိုင်ငံ သကြား လုပ်ငန်း၏ အခြေခံဌာနများပင်ဖြစ်ကြလေသည်။

ကြံပင်

ကြံပင်သည် သန်စွမ်းကြီးထွားရေးအတွက် ပူအိုက်သော ရာသီကိုလိုသည်။ သို့သော် ရာသီအမျိုးမျိုး အခြေအနေ အမျိုးမျိုးရှိသော ဒေသတို့၌လည်း ပေါက်နိုင်သည်ကိုတွေ့ရသဖြင့် ရာသီဥတုနှင့်စပ်လျဉ်း၍ ပုံသေကားချ ပြောဆိုရန် မလွယ်ကူချေ။ ကြံပင် သည် ကြီး ပွား ဆဲအ ချိန် ၌ ရေ အမြောက်အမြား လိုသော်လည်း ရင့်ရွှမ်း ချိန်တွင် သွေ့ခြောက်သောအခြေအနေကို ကြိုက်နှစ်သက်သည်။ မျိုး ဖြတ်ကိုင်ကလေးများသည် မိုးမရွာသော်လည်း စိုက်ခင်း မြေအတွင်း၌ အစိုဓါတ်ရှိနေပါက အမြစ်တယ်၍ အပင် ပေါက်နိုင်သည်။ ကြံကောင်းထွက်ရန် မိုးရေချိန်တနှစ်လျှင် လက်မ ၅၀ ခန့်လိုသော်လည်း မိုးမှာပဓာနမဟုတ်။ စိုက်ခင်း တွင်ရေတော်သင့်အောင်ရမှုသာလျှင်အရေးကြီးသည်။

နံ့မြေသည် ကြံစိုက်ရန်အထူးသင့်လျော်၍ မြစ်ကမ်းရိုး၊ ချောင်းကမ်းရိုးတလျှောက်ရှိ မြေစေးနံ့မြေနက်များမှာ အကောင်းဆုံးဖြစ်သည်။ မြေစေးနံ့မြေများတွင် ကြံစိုက် ပျိုးလိုပါက ရေထုတ်မြောင်းများ ရှိဖို့လိုအပ်သည်။

ကြံစိုက်ပျိုးရာ၌ အနာအဆာကင်း၍ မျက်ကွက်ပါသော မည်သည့်အပိုင်းအဆစ်ကိုမဆို စိုက်ပျိုးနိုင်သည်။ အဖျား ပိုင်းရှိအဆစ်များ ရှစ်ဆစ်မှဆယ်ဆစ်တို့သည် မျိုးအတွက် အသင့်ဆုံးဖြစ်သည်။

မြန်မာနိုင်ငံ၌ ကြံစိုက်ပျိုးသည့်အချိန်မှာ တနေရာနှင့် တနေရာမတူချေ။ အောက်မြန်မာနိုင်ငံတွင် ချောင်းကမ်း ပါးများ၌ဖြစ်စေ၊ ကုန်းမြေများ၌ဖြစ်စေ၊ မိုးနှောင်းမိုးလို ကြံပင်များ သောက်သုံးနိုင်စေရန် တော်သလင်းလပြည့်မှ သီတင်းကျွတ်လပြည့်တိုင်အောင် စိုက်ပျိုးကြသည်။ မြန်မာ နိုင်ငံအလယ်ပိုင်း၊ ပျဉ်းမနားနယ်၌ နတ်တော်လ၊ ပြာသို လများလောက်တွင် စတင်စိုက်ပျိုးကြ၍ တခါတရံ တပေါင်း လတိုင်အောင်စိုက်ကြသည်။ ရေသွင်းပေးနိုင်သော ဒေသ များတွင်မူ ကြံပင်စိုက်ရန် အကောင်းဆုံး အချိန်အဖြစ် တပေါင်းလကိုသတ်မှတ်ကြသည်။

ကြံခင်းမြေကို တတ်နိုင်သမျှနက်အောင် ထယ်ထိုးပေး လျှင် အထူးကောင်းမွန်သည်။ နွားချေးကို အမှန်ချေလျက် ကြံပင်စိုက်သည့်အတန်းလိုက် ချပေးပါက ကြံပင်များသန် စွမ်းသည်။ နွားချေးမှုန့်ကို ဤနည်းအတိုင်း ကြံပင်များ ကြီးမြင့်လာသည့်တိုင်အောင် နှစ်ကြိမ်သုံး ကြိမ်စသည်ဖြင့် လိုသလိုချပေးသင့်သည်။ အခြားမြေဩဇာကောင်းများမှာ နှမ်းဖတ်၊ ဝါစေ့ဖတ်၊ မြေပဲဖတ်နှင့် ကြက်ဆူစေ့ဖတ်များဖြစ် ကြသည်။ သို့ရာတွင် ကြံစိုက်သည့်နည်းလမ်းတို့သည် ကြံ စိုက် သည့် အချိန် ကဲ့သို့ပင် အမျိုးမျိုး နေရာဒေသအလိုက် ကွဲပြားကြသည်။



သကြားစက်ရုံတစ်ခုရှိသို့ဆိုက်ရောက်နေကြသောကြံပုံကြီးများ



ကြံပင်များကိုခတ်သိမ်းနေသောကျားဗားကျွန်း၏စိုက်ခင်းတခု

ကြံစိုက်သည့်အချိန်မှ ၁၀ လ ၁၂ လခန့်ကြာလျှင် ဖြတ်သိမ်းရန်တော်လောက်ပြီ။ သို့သော် ကြံသကာနှင့်သကြားချက်ရန်အတွက်ဖြစ်မှ ၁၂ လလောက်ထားပြီးမှ ဖြတ်သိမ်းလျှင်ပို၍ကောင်းသည်။ ကြည့်ရှုပြုစုကောင်းပါက မြန်မာနိုင်ငံတွင် မြေတကေလျှင်ကြံချောင်းရေ ၁၀,၀၀၀ မှ ၂၀,၀၀၀ အထိ ထွက်နိုင်ကြောင်းသိရသည်။


မြန်မာနိုင်ငံ၌ အညာကြံ၊ ကြံနက်၊ ကိုင်းကြံ၊ ကျောက်ကောင်းကြံစသည်ဖြင့် အမျိုးပေါင်းများစွာ ရှိသော်လည်း အကြီးအကျယ် စိုက်ပျိုးရန်ကောင်းသော မြန်မာကြံ မျိုးကောင်းနှစ်မျိုးမှာ ပျဉ်းမနားကြံနီနှင့် တောင်ငူကြံဝါတို့ဖြစ်ကြသည်။ ပျဉ်းမနားကြံသည် မိုးပါးသောမြန်မာနိုင်ငံအထက်ပိုင်း၌ အထူးဖြစ်ထွန်း၍ တောင်ငူကြံဝါမှာ မိုးများသော မြန်မာနိုင်ငံအောက်ပိုင်းနှင့် ရေသွင်းပေးနိုင်သော ဒေသများတွင် သင့်လျော်သည်။ သို့သော် တောင်ငူကြံဝါသည်အပင်လဲ၍ပေါက်တတ်သည်ကို သတိပြုရမည်။

အထက်ပါကြံများအပြင် ယခုအခါ နိုင်ငံခြားမှရရှိသော ကြံမျိုးများစွာကိုလည်း မြန်မာနိုင်ငံ၌ စမ်းသပ်စိုက်ပျိုးကြရာ ကောင်းစွာဖြစ်ထွန်းကြောင်းတွေ့ရသည်။ နိုင်ငံခြားကြံမျိုးများအနက် ပီ၊ အို၊ ဂျေ (၂၇၇၀) နှင့် ပီ၊ အို၊ ဂျေ (၂၇၂၇) တို့သည် ကြံချောင်းရေအထွက်၌၎င်း၊ သကြားအထွက်၌၎င်း၊ များစွာကောင်းမွန်သဖြင့် ယခုအခါ မြန်မာနိုင်ငံအနှံ့အပြားမှာပင် စိုက်ပျိုးလုပ်ကိုင်နေကြပြီ။ ကျွန်ုပ်တို့ဗားကျွန်းကြံမျိုးကိုလည်း စိုက်ပျိုးလျက် ရှိကြပေသည်။

ကြိမ်ပင်။ ။ရှေးအထက်ကျော်ကာရီကစ၍ ကြိမ်သည် မြန်မာလူမျိုးတို့အဖို့ ဝါးနှင့်တန်းတူ အရေးကြီးအသုံးဝင်ခဲ့သော ပစ္စည်းဖြစ်သည်။ အိမ်ဆောက်ရာ၌၎င်း၊ လှေလှည်းလုပ်ရာ၌၎င်း၊ ဖေါင်ဖွဲ့ရာ၌၎င်း၊ အထုပ်အပိုးများ ချည်နှောင်ရာ၌၎င်း၊ ကြိမ်ကိုအသုံးပြုကြသည်။ ကျွဲနွားရိုက်ရန်နှင့်တံအဖြစ်ဖြင့်လည်း အသုံးပြုကြသည်။ ကြိမ်ဖြင့် တောင်းပလုံး ခြင်း စသည်များကိုလည်း ရက်လုပ်ကြသည်။ (ခြင်းနှင့်တောင်းများ — ရှု။)

ကြိမ်ပင်သည် အုန်းပင်ထန်းပင်တို့နှင့်အတူ ထန်းမျိုးရင်းတွင်ပါဝင်၍၊ ဆူးနှင့်အဆစ်များ ပါရှိသောနှယ်ယောင်ပင်ယောင် တမျိုးဖြစ်သည်။ ကပေါင်းကြိမ်၊ ကြိမ်ခါး၊ ရေကြိမ်၊ ကြိမ်နီ၊ ထားဝယ်ကြိမ်၊ ယမထာကြိမ်၊ ဝါးပိုးကြိမ်၊ သိုင်းကြိမ်၊ စသည်ဖြင့် ကြိမ်အမျိုးမျိုးရှိ၍၊ အရွယ်မှာ လက်သန်းလုံးတဝက်ခန့်မှ လက်မခြေမအရွယ်တိုင်အောင် အမျိုးမျိုးရှိကြသည်။ ကမ္ဘာတွင် ကြိမ်ပင်ပေါက်ရာ ဒေသများမှာ အရှေ့အာရှယန္တရားစု၊ မလ္လာယုကျွန်းဆွယ်၊ တရုတ်၊ မြန်မာ၊ ယိုးဒယား၊ အိန္ဒိယ၊ သီဟိုဠ်နိုင်ငံများအပြင် ဩစတြေးလီးယားနှင့် အာဖရိကတိုက်တို့ဖြစ်ကြသည်။ မြန်မာနိုင်ငံ၌ ကွင်းပြင်နှင့် တောင်နိမ့်ပိုင်းရှိ စိုစွတ်သောသစ်တောများတွင်ကြိမ်ပင်ကိုအနှံ့အပြားတွေ့နိုင်ပေသည်။

ကြိမ်ပင်သည် နဂိုအတိုင်း အစိမ်းရောင်ရှိ၍၊ ခြောက်လျှင် အဝါရောင်၊ အညိုရောင်ဖြစ်လာသည်။ အဆစ်များ၌အရွက်ပေါက်သည်။ ကြိမ်ကို အမျိုးမျိုးအသုံးပြုနိုင်ခြင်းမှာ၊ ပေါ့



ကြိမ်ဖြင့်ရက်လုပ်ထားသည့်မြန်မာအသုံးအဆောင်ပစ္စည်းများ

ပါးခြင်း၊ ရှည်လျားခြင်း၊ ခိုင်ခံ့ခြင်းနှင့် ကွေးညွတ်၍ရခြင်း စသောဂုဏ်သတ္တိများကြောင့်ပင်ဖြစ်သည်။

ကြိမ်သည် ဆိုခဲ့သည့်အတိုင်း ကြိုး၊ နှီး၊ နှင်တံစသည် အဖြစ်ဖြင့် အသုံးဝင်ရုံသာမက၊ ကုလားထိုင်ဖင်နှင့် နောက် မှီများထိုးရန်၊ လက်ကိုင်တုတ်နှင့်ထီးရိုးများ ပြုလုပ်ရန် အတွက်လည်း အသုံးကျသည်။ လက်ကိုင်တုတ်လုပ်ရသော ကြိမ်အမျိုးမျိုးအနက် မလ္လာယုကျွန်းဆွယ်မှထွက်သော ကြိမ်သည် ကမ္ဘာတွင်ထင်ရှား၍ မြန်မာနိုင်ငံ၌ မြိတ်ကြိမ် သည်ကျော်ကြား၏။ မြန်မာနိုင်ငံတွင် ရာသီအလိုက်ပေါ် သော ကြိမ်သီးကိုစားကြ၍၊ ကြိမ်စေ့ကိုစိပ်ပုတီးလုပ်ကြ၏။

ကမ္ဘာတွင်ကြိမ်ကိုအများဆုံး ဖြန့်ချိရောင်းချသော ဒေသ များကား ဗတေးဗီးယားမြို့၊ ဆရာဝပ်နယ်၊ စင်္ကာပူ၊ ပီနန် မြို့နှင့် ကာလကတ္တားမြို့တို့ဖြစ်ကြသည်။

ကွားလားကောင်။ ။ကွားလားကောင်သည် ဩစတြေး လီးယားတိုက်တွင် တွေ့ရသော သားပိုက်ကောင်တမျိုး ဖြစ်၍ ဝက်ဝံနှင့်တူသည်။ ယင်း၌ ဝဖိုင့်သောကိုယ်လုံး၊ တိုတုတ်သောခြေထောက်နှင့် ထူထဲသောအမွေးနုများရှိ၍ အမြီးမရှိ။ နားရွက်တို့သည်ဝိုင်း၍ နှာခေါင်းမှာပြားနေ၏။

ကွားလားကောင်သည် သစ်ပင်ပေါ်၌နေ၍ အကိုင်းတခုမှ တခုသို့ ကူးသန်းသွားလာတတ်၏။ လေတိုက်၍ သစ်ကိုင်း များယိမ်းယိုင်နေသော်လည်း အောက်သို့မကျအောင် ခိုင် မာသောခြေသည်းတို့ဖြင့် ကုပ်တွယ်ထားနိုင်သည်။ မြေပေါ် ထက် သစ်ပင်ပေါ်မှာနေရခြင်းကိုပိုမိုနှစ်သက်သည်။

ကွားလားကောင်

ကွားလားကောင်သည် သားပိုက်ကောင်မျိုး ဖြစ်သည့် အလျောက် သားငယ်ကို သုံးလသားတိုင်အောင် သားအိတ် တွင်ထည့်ကာ သယ်ယူသွားလာသည်။ သုံးလကျော်သော အခါ သားငယ်သည် သားအိတ်ထဲ၌မနေတော့ဘဲ မိခင်၏ ကျောပေါ်တွင် တွယ်ကပ်၍နေသည်။ အတန်ကြီးသည့်တိုင် အောင်ပင် ဤကဲ့သို့လိုက်ပါနေ၏။ ကွားလားမသည် သား ငယ်ကို ကျောပေါ်၌သည်ပိုး၍ သစ်ပင်ထက်၌ တကိုင်းမှ တကိုင်းသို့ကူးလူးသွားလာနိုင်လေသည်။

ကွားလားကောင်သည် ယူကလစ်တပ်ပင်၏ အရွက်ကို



ယူကလစ်တပ်ရွက်ကိုကြိုက်သည့်ကွားလားကောင်

အလွန်ကြိုက်နှစ်သက်သဖြင့်၊ ပါးစောင်ထဲတွင် ထိုအရွက်ကို ငုံထားတတ်သည်။ ဆာလောင်သောအခါမှ စားလေ့ရှိ၏။ မြေကြီးပေါ်တွင် မနေလိုသော်လည်း မကြာခဏ သစ်ပင်ကို နောက်ပြန်ဆင်းလာတတ်၏။ ပြန်တက်သောအခါ ခုန်ဆွဲ ခုန်ဆွဲနှင့် တက်သွားတတ်သည်။ ရန်သူနှင့် ရုတ်တရက် တွေ့သောအခါ ထွက်ပြေးခြင်းမရှိ။ ကလေးငယ်ပမာ မိမိ အား ရန်မမည်မဟုတ်သကဲ့သို့ ကြည့်နေတတ်သည်။

ကိုနိုင်။ ။ကိုနိုင်သည် စင်ကိုးနားပင်၏ အခေါက်ကို ချက်ယူသော ဆေးခါးဖြစ်သည်။ စင်ကိုးနားပင် ပေါက်ရောက်ရာမူလဒေသမှာ တောင်အမေရိကတိုက်ဖြစ်သည်။ ယခုအခါ အိန္ဒိယနိုင်ငံ၊ ဂျားဗားကျွန်း၊ အင်ဒိုနီးရှားနိုင်ငံတို့၌လည်း စင်ကိုးနားပင်များကိုစိုက်ပျိုးသည်။ (စင်ကိုးနားပင်—ရှု။)

ကိုနိုင်သည် ငှက်ဖျားရောဂါအတွက် ဆေးဖြစ်သည်။ ငှက်ဖျားရောဂါကို သက်သာစေနိုင်သော်လည်း ပျောက်ကင်းအောင်ကား မစွမ်းနိုင်ချေ။ (ငှက်ဖျားရောဂါ — ရှု။)

ဗိုလတ်တုပ်ကွေး ဖြစ်လျှင်သော်၎င်း၊ အကြောကိုက်ရောဂါဖြစ်လျှင်သော်၎င်း၊ ခေါင်းကိုက်လျှင်သော်၎င်း၊ ကိုနိုင်သောက်လျှင် သက်သာသည်။ ကိုနိုင်ကို ဆံပင်သန့်စွမ်းအောင်လုပ်သောဆေးတွင် ထည့်သုံးကြသည်။ အစားအသောက် ပျက်သူများအတွက် ဆေးအဖြစ်ဖြင့်လည်း ဖော်စပ်၍ သုံးစွဲကြသည်။

ကိုနိုင် အများအပြား စားသောက်မိလျှင် နားအူတတ်သည်။ မူးဝေတတ်သည်။ ခေါင်းကိုက်တတ်သည်။ ထို့ပြင်သွေးအားကိုလည်း ထိခိုက်ပျက်ပြားစေ၍ အသက်ပင်ဆုံးရှုံးရတတ်သည်။ အပူပိုင်းဒေသများတွင် ငှက်ဖျားရောဂါစွဲကပ်သူပေါများရာ ထိုရောဂါ မပျံ့ပွားရန် ကာကွယ်ရာ၌ ကိုနိုင်သည် အဓိကဆေးကြီးဖြစ်သည်။

ဒုတိယကမ္ဘာစစ်ကြီးအတွင်း (ခရစ်နှစ် ၁၉၃၉-၄၅) ၌ အနောက်နိုင်ငံများရှိ အချို့ဒေသတို့တွင် ကိုနိုင်ကို လုံလောက်စွာမရရှိနိုင်ကြသဖြင့် ဓါတုဗေဒ ပညာရှင်များသည်



မြောက်အမေရိကတွင်အလှပဆုံးဟုဆိုသောကိုဗက်မြို့၏ရှုခင်းသာတရပ်

ကိုနိုင်နှင့် သတ္တိချင်းတူသောဆေးကို ဓါတ်ပေါင်းစပ်၍ ဖော်ယူကြသည်။ ထိုဓါတ်စပ်ဆေးမှာ မက်ပါကရင်ဟိုက်ဒရိုကလိုရိုက်ဖြစ်၍ ယင်းသည် သဘာဝအလျောက် ရသော ကိုနိုင်ဆေးထက်ပင် တန်ခိုးထက်မြက်သည်ကို တွေ့ရသည်။

ကိုဗက်ပြည်နယ်။ ။ကိုဗက်သည် ကနေဒါ ဒီမိုနိုယန်နိုင်ငံတွင် ပါဝင်သောပြည်နယ်များအနက် အကြီးဆုံး ဖြစ်၍ ကနေဒါနိုင်ငံ အရှေ့မြောက်ဖက်ပိုင်းတွင် တည်ရှိသည်။



စင်ကိုးနားခေါက်များကိုနေလှန်းနေသောဂျားဗားအမျိုးသမီးများ



ကိုနိုင်ဆေးလုံးများကိုစက်မှုအသင့်ခံယူနေစဉ်



အဆောက်အအုံများဖြင့်လှပတင့်တယ်သောကွီဗက်အောက်မြို့၏ရှုခင်းတရပ်

ကွီဗက်ပြည်နယ်၏ အနောက်ဖက်နှင့် အနောက်တောင်ဖက် တို့၌ အွန်တေးရီးယိုးပြည်နယ်နှင့် ဟဒ်ဆန်ပင်လယ်အော်၊ မြောက်ဖက်၌ ဟဒ်ဆန်ရေလက်ကြားနှင့် အန်ဂေဗာပင်လယ်အော်၊ အရှေ့ဖက်၌ လားဗရာဒေါနှင့် တောင်ဖက်၌ နယူးဗရန်ဇွစ်ပြည်နယ်၊ မိန်းပြည်နယ်တို့ဖြင့် နယ်နိမိတ် သတ်ထားလေသည်။ နယ်၏အကျယ်အဝန်းမှာ ကနေဒါ တနိုင်ငံလုံး၏ ၆ ပုံတပုံခန့်ရှိ၍ စတုရန်းမိုင်ပေါင်း ၅၉၄,၈၆၀ ရှိလေသည်။

ကွီဗက်ပြည်နယ်၏ သမိုင်းသည် ၁၅၃၅ ခုနှစ်တွင် ဇက်ကာတီယေးဆိုသူ စိန်လောရင့် မြစ်ဝကို ဝင်ရောက်သည့် အချိန်မှ အစပြုခဲ့၏။ (ကာတီယေး၊ ၈၅ — ၈၈) ထိုနောက် ၁၆၀၈ ခုနှစ်တွင် ရှမ်ပလိန်ဆိုသူသည် ကွီဗက်မြို့ကို စတင် တည်ထောင်ခဲ့သည်။ (ရှမ်ပလိန် — ၈၈) ကွီဗက်ပြည်နယ် သည် နှစ်ပေါင်း ၁၅၀ ကျော်မျှ ပြင်သစ်လက်အောက် ခံအဖြစ် နေခဲ့၏။ သို့ရာတွင် ၁၇၅၆ ခုနှစ်၌ ခုနစ်နှစ်စစ်ပွဲ ဖြစ်ပွားသောအခါ အင်္ဂလိပ်တပ်များက ကွီဗက်မြို့ကို ပြင်သစ်တို့ လက်မှ ၁၇၅၉ ခုနှစ်တွင် သိမ်းယူခဲ့လေသည်။

ကွီဗက်ပြည်နယ်တွင် နေထိုင်သူများသည် များသောအား ဖြင့် ကနေဒါနိုင်ငံဖွား ပြင်သစ်အမျိုးသားများ ဖြစ်ကြသည်။ ခရစ်ယန်သာသနာ ဗရင်ဂျီဂိုဏ်းဝင်များ ဖြစ်ကြပြီးလျှင် ပြင်သစ်စကားကိုပြော၍ ပြင်သစ်ဓလေ့ထုံးစံများကို လိုက်နာကြလေသည်။ ကွီဗက်ပြည်နယ်သည် ပြင်သစ်လက်အောက်တွင် နှစ်ပေါင်းများစွာ နေခဲ့ရသဖြင့် မည်သည့် နေရာ၌မဆို လွန်ခဲ့သည့်နှစ်ပေါင်း ၂၀၀ ကျော်လောက်က ပြင်သစ်လူမျိုးများ ဝတ်ဆင်လေ့ရှိခဲ့သော ကိုယ်ရုံများကို ဆင်မြန်းထားသည့် ဘုန်းကြီးများနှင့် မယ်သီလများကို တွေ့ရမည်ဖြစ်၏။ သာသနာရေးကျောင်းများတွင် ကျောင်းသားများသည် ယခုထက်တိုင် အပေါ်ဝတ်ရုံရှည်ကို အဖြူကွပ်၍ ခါးပတ်အစိမ်းပတ်ကာ ဝတ်ဆင်ကြလျက်ပင်ရှိကြသေးသည်။ မြို့ကြီးပြကြီးများ၌ ခေတ်မှီမော်တော်ယာဉ် အမျိုးမျိုးရှိသော်လည်း ရှေးခေတ်က အသုံးပြုလေ့ရှိသည့် လှပပေါ့ပါးသောရထားများနှင့် ဆောင်းရာသီသုံး စွတ်ဖါးများကိုလည်း ယခုတိုင် တွေ့ရှိနိုင်ပေသည်။ ကွီဗက်ပြည်နယ်ရှိ တောင်သူလယ်သမားတို့သည် သူတို့၏ဘိုးဘေးများ



ကွီဗက်မြို့ကိုစိုန်လောရင်မြစ်တွင်းမှရှုသောကြည့်ခန့်ညားစွာတွေ့မြင်နိုင်ပေသည်။

ကဲ့သို့ပင် ရှေးရိုးအဝတ်အစားများ ဆင်မြန်းကြသည်ကို ယခုထက်တိုင်တွေ့မြင်နိုင်ပေသေးသည်။

ကွီဗက်ပြည်နယ်မှာ ပြင်သစ်နိုင်ငံထက်ကြီး၍ ဟဒ်ဆန် ပင်လယ်အော်မှ အရှေ့ဖက်အတ္တလန္တိတ် သမုဒ္ဒရာအထိ ကျယ်ပြန့်လေသည်။ ၁၉၁၂ခုနှစ်တွင် အန်ဂေဗာနယ်ကြီးကို သိမ်းပိုက်လိုက်သည့် အချိန်အခါမှစ၍ ကွီဗက်ပြည်နယ်၏ အကျယ်အဝန်းမှာ ပြင်သစ်၊ ဗဲလဂျီယမ်၊ စပိန်၊ နော်ဝေး၊ ဆွီဒင်နိုင်ငံများ စုစုပေါင်းအကျယ်အဝန်းနီးပါးမျှ ကျယ်ပြန့် လာခဲ့သည်။ ဤမျှကျယ်ပြန့်သော ပြည်နယ်ကြီး၌ အပူရှိန် သည်တနေရာနှင့်တနေရာ များစွာကွာခြားလျက်ရှိ၏။ သို့ရာတွင် တနယ်လုံးကို ခြုံကြည့်မည်ဆိုသော် ရာသီဥတုမှာ ကျန်းမာရေးနှင့်ညီညွတ်၏။ ဆောင်းရာသီမှာ လွန်စွာချမ်း အေးလှ၍ တာရှည်သော်လည်း ခြောက်သွေ့သောလေ တိုက်ခတ်ခြင်းကြောင့်မပြင်းထန်လှချေ။

ကွီဗက်ပြည်နယ်တွင် စိုက်ပျိုးရေးလုပ်ငန်းသည် အဓိက လုပ်ငန်းကြီးဖြစ်၏။ စိမ်းစိုသာယာသော လယ်ကွင်းများ သည် ပြည်နယ်၏ကျက်သရေကို ဆောင်နေဘိသကဲ့သို့ ရှိလေသည်။ မြေဩဇာထက်သန်သည့် ဒေသများတွင် ကနေဒီယန်တောင်သူလယ်သမားများသည် အာလူး၊ ဂျုံ၊ မုယောနှင့် ပြောင်းဖူးများကို ထွန်ယက်စိုက်ပျိုးကြသည်။ သစ်သောသီး၊ ပန်းသီးစသော သစ်သီးများကိုလည်း စိုက် ပျိုးကြ၏။ အရှေ့ဖက်ကျသော ဒေသများတွင် နွားမွေး

မြူခြင်းလုပ်ငန်းကို လုပ်ကိုင်ကြသဖြင့် ထိုဒေသများမှ ထော ပတ်၊ ဒိန်ခဲစသည်တို့ အမြောက်အမြား ထွက်လေသည်။ တံငါလုပ်ငန်းများမှာလည်း အရေးပါသော လုပ်ငန်းဖြစ်ပေ သည်။ စက္ကူလုပ်သော သစ်သားများမှာ ကနေဒါနိုင်ငံ တွင် ကွီဗက်ပြည်နယ်မှ အများဆုံးထွက်သည်။

ကွီဗက်ပြည်နယ်ရှိ သစ်တောများ၏ ဧရိယာအကျယ် အဝန်းမှာ စတုရန်းမိုင်ပေါင်း ၂၆၄,၁၅၀ ဖြစ်၍ အချို့သစ် တောများကို ဗြိတိသျှတို့က ပိုင်ဆိုင်ကြ၏။ ပေါက်ရောက် သောသစ်ပင် အမျိုးအစားများအနက် အချို့မှာ စပရုထင်း ရှူး၊ ဆီဒါထင်းရှူး၊ ထင်းရှူးဖြူ၊ ထင်းရှူးနီ၊ အက်ရှပင်၊ မေပယ်ပင်၊ ချယ်ရီပင်၊ ဗေါလဆမ်ပါးပင်နှင့် ပေါ်ပလာ ပင်တို့ဖြစ်လေသည်။ သို့ဖြစ်ရာ သစ်လုပ်ငန်းသည် ကွီဗက် ပြည်နယ်တွင် ဒုတိယအရေးအကြီးဆုံး လုပ်ငန်းဖြစ်လေ သည်။ ဓါတ်သတ္တုတူးဖော်ရေးလုပ်ငန်းသည်လည်း တဖြည်း ဖြည်းတိုးတက်လျက်ရှိ၏။ ဤပြည်နယ်မှထွက်သော သတ္တု အချို့မှာ သံ၊ ကြေးနီ၊ ဘော်၊ ခဲမဖြူ စသည်တို့ဖြစ်သည်။ တကမ္ဘာလုံးတွင် အသုံးပြုသော ကျောက်ဂွမ်းများ၏ သုံးပုံ နှစ်ပုံမှာ ကွီဗက်ပြည်နယ်မှဖြစ်လေသည်။

ကွီဗက်ပြည်နယ်၏ အဓိကထွက်ကုန်များမှာ ကျောက် ဂွမ်း၊ ကြေးနီ၊ ရွှေ၊ ခဲမဖြူ၊ သွပ်၊ လချေး၊ ခဲပုပ်၊ ဂျုံ၊ မြင်းစား ဂျုံ၊ မုယော၊ အာလူး၊ ပြောင်းဖူး၊ သစ်၊ စက္ကူ၊ ဆေးရွက်၊ ဆေးလိပ်စသည်တို့ဖြစ်၏။ ထိုကုန်များကို ကွီဗက်၊ မွန်းထရီး

အောနှင့် ဗားဒန်းမြို့တို့မှတင်ပို့ကြ၏။ ကိုဗက်ပြည်နယ်ရှိ မြို့ကြီးများမှာ ကိုဗက်မြို့၊ မုန်းထရီးအောမြို့နှင့် ဗားဒန်းမြို့များဖြစ်သည်။ မုန်းထရီးအောမြို့မှာ အကြီးဆုံးမြို့ဖြစ်၍ လူဦးရေ ၁,၀၂၁,၅၂၀ ယောက်ရှိသည်။ မြို့တော်မှာကား ကိုဗက်မြို့ဖြစ်၍ လူဦးရေ ၁၆၄,၀၁၆ ယောက်ရှိသည်။ စိန်လောရင့်မြစ်၏ လက်ဝဲဖက်ရှိ ဒိုင်းမုန်းအင်္ဂုပေါ်တွင် တည်ထား၍ မြို့ရိုးကြီးများ၊ ရှေးဆန်သောအဆောက်အအုံများနှင့်ကျောက်လုံးခင်းသော လမ်းများရှိခြင်းကြောင့် လွန်ခဲ့သည့်နှစ် ၅၀၀ ကျော် ၆၀၀ ခန့်က ပြင်သစ်နိုင်ငံနှင့် တူလေသည်။ ကိုဗက်မြို့ကို အထက်မြို့၊ အောက်မြို့ဟူ၍ ၂ပိုင်းခွဲထား၏။ အထက်မြို့တွင်ကား ခေတ်မှီသောအိမ်ယာ တိုက်တာ အဆောက်အအုံများရှိလေသည်။ ထိုအဆောက်အအုံများတွင် အထင်ရှားဆုံးမှာ ပါလီမန်လွှတ်တော်နှင့် အစိုးရအဆောက်အအုံများပင်ဖြစ်၏။ မြောက်အမေရိကတိုက်တွင် အလှပဆုံးမြို့တမြို့ဖြစ်လေသည်။

ကျွေးလူမျိုး။ ကျွေးလူမျိုးသည် လဟူဟုခေါ်သော ရှမ်းလူမျိုးစုတွင် ပါဝင်သည်။ လဟူတို့ကို ရှမ်းတို့ကမူ မုဆိုးလူမျိုးဟု ခေါ်ဝေါ်ကြသည်။ လဟူတို့သည် ယခုအခါ မိုင်းဆပ်၊ မိုင်းပန်ဒေသများနှင့် ကျိုင်းတုံမြို့အနီးတဝိုက်တွင် နေထိုင်ကြသည်။ သူတို့သည် ရှေးနှစ်ပေါင်း များစွာက သံလွင်မြစ်၏မြောက်ဖက် တရုတ်မြန်မာနယ်စပ်တွင် တည်ရှိသောမိုင်းလင်းဒေသမှ ပြောင်းရွှေ့လာခဲ့ကြသည်။

လဟူလူမျိုးစုထဲတွင် လဟူနနှင့် လဟူစီဟု အုပ်စုနှစ်မျိုး ကွဲပြန်သေးသည်။ လဟူစီအုပ်စုကို ကျွေးလူမျိုးဟုခေါ်ကြသည်။ အုပ်စုတခုနှင့်တခု စကားအသုံးအနှုန်း ဓလေ့ထုံးစံများ အနည်းငယ်စီ ကွဲပြားခြားနား ကြသော်လည်း အခြေခံအယူဝါဒ၊ အလေ့အကျင့်တို့မှာ တူညီကြသည်။ ကျွေးတို့သည် မိုင်းလင်းဒေသတွင် နေထိုင်ကြစဉ်က တရုတ်နှင့် မြန်မာနှစ်နိုင်ငံသို့ အခွန်ပဏ္ဏာများ ဆက်သရလေသည်။

ကျွေးတို့သည် တောင်ကုန်းမြင့်များပေါ်တွင် ရွာတည်လေ့ရှိသည်။ အိမ်များမှာ သစ်ဝါးများဖြင့်ဆောက်လုပ်သော မြေစိုက်အိမ်ငယ် ကလေးများ ဖြစ်ပေသည်။ တခါတရံ အိမ်ထောင်စု ၃၊ ၄ ခု စုပေါင်း၍ တအိမ်တည်း၌ နေထိုင်တတ်ကြသည်။ ရွာဝင်ဝများတွင် တိုင်နှစ်ခုစိုက်ထူ၍ သစ်သားကန်လန့်များဖြင့် ပြုလုပ်ထားသောတံခါးများ တပ်ဆင်ထားလေ့ရှိသည်။ သို့ရာတွင် ထိုတံခါးများမှာ ကောရွာများတွင် ပြုလုပ်ထားလေ့ရှိသော တံခါးများလောက် မမြင့်ချေ။ သူတို့သည် တောင်ယာများတွင် ပဲ၊ ပြောင်း၊ ဆန်၊ စပါးနှင့် ဘိန်းများကိုစိုက်ပျိုးကြသည်။

ကျွေးရွာတိုင်းတွင် ကျောင်းဆောင်ငယ် တဆောင်စီနှင့် ဆင်းတုတော်ဟဆူစီ ကိုးကွယ်ထားလေ့ရှိသည်။ တခါတရံ

ထိုကျောင်းဆောင်များတွင် တရုပ်စာများကို တွေ့ရတတ်သည်။ လပြည့်နေ့နှင့် လကွယ်နေ့များမှာ ကျွေးလူမျိုးတို့ ဘုရားရှိခိုးသော နေ့ထူးနေ့မြတ်များဖြစ်သည်။

ကျွေးတို့သည် တလင်၊ တမယားစံနစ်ကို လက်ခံလိုက်နာကြသည်။ ခင်ပွန်း သို့မဟုတ် ဇနီး သေဆုံးပြီးမှဖြစ်စေ၊ သို့မဟုတ် ကွာရှင်းပြီးမှဖြစ်စေ နောက်ထပ်အိမ်ထောင်ပြုကြသည်။ သတို့သားနှင့်သတို့သမီးတို့ မင်္ဂလာဆောင်သည့်အခါ ခန်းဝင်ပစ္စည်း တင်ရသောထုံးစံမရှိချေ။ လက်ထပ်ပွဲများတွင် ကြက်ဝက်များသတ်ဖြတ်ကာ အရက်သေစာများနှင့် ရပ်သူရွာသားများအား ညွှတ်ခံလေ့ရှိသည်။ သတို့သားနှင့်သတို့သမီး လက်ထပ်ပြီးသည့်နောက် မိန်းကလေး မိဖအိမ်တွင် ၄ နှစ်၊ ယောက်ျားကလေးမိဖအိမ်တွင် ၃ နှစ် တလှည့်စီ နေထိုင်ကြရသည်။ ထိုနောက်မှ အိုးအိမ်ခွဲခြား၍ နေလိုကနေနိုင်သည်။ အကယ်၍ မိန်းကလေးသည် သူ၏ မိဖအိမ်မှ ခွဲခွာလာခဲ့ပြီးမှ လင်ယောက်ျား သေဆုံးခဲ့လျှင် မိဖအိမ်သို့မပြန်တော့ဘဲ မိမိနေထိုင်သည့် လက်ရှိအိမ်မှာပင် ဆက်လက်နေထိုင်လေ့ရှိသည်။ အိမ်ထောင်ပြုလိုကလည်း ထိုအိမ်မှပင် နောက်ထပ်အိမ်ထောင်ပြုလေသည်။ ကျွေးလူမျိုးများသေလျှင် သစ်သားခေါင်းများဖြင့်ထည့်၍ မြှုပ်နှံကြသည်။ ပစ္စည်းဥစ္စာကြွယ်ဝသူများသေလျှင် ရွှေငွေအဝတ်အစားများကို သေသူနှင့်အတူထည့်၍ မြှုပ်နှံလေ့ရှိသည်။

ကျွေးလူမျိုးများတွင် မိဖသေဆုံးက သားယောက်ျားများသည် မိဖ၏ အမွေအနှစ်ကို အညီအမျှခွဲဝေယူကြသည်။ သမီးမိန်းမများကား အမွေကိုလုံးဝမရရှိကြချေ။ မြန်မာနိုင်ငံအတွင်း မိုးတင်းနေထိုင်ကြသော တိုင်းရင်းသားများအထဲတွင် ဤထုံးစံမျိုး မရှိသလောက်ပင်ဖြစ်သဖြင့် ကျွေးတို့သည် ဤဓလေ့ထုံးစံများကို တရုပ်လူမျိုးများထံမှ ရရှိဟန်တူသည်။ ကျွေးတို့သည် နတ်များကိုလည်း ယုံကြည်ကိုးကွယ်ကြသည်။ တနှစ်လျှင် ၃ ကြိမ်မျှ ကြက်ဝက်များကို သတ်ဖြတ်၍ နတ်ပူဇော်လေ့ရှိသည်။ ထိုသုံးကြိမ်အနက် တကြိမ်မှာ အကြီးအကျယ်ဆုံးဖြစ်သည်။ ထိုအခါမျိုးတွင် ရွာတိုင်းသို့ အပြင်လူများအား ဝင်ခွင့်မပြုချေ။

ကျွေးတို့အသုံးပြုလေ့ရှိသော တူရိယာတမျိုးမှာ ကန်းဆိုသောပြေတမျိုးပင်ဖြစ်သည်။ ကန်း တူရိယာမှာ ဗူးသီးအခြောက်ကို တူရိယာအိမ်အဖြစ်ထားလျက် ၁ ပေမှ ၂ ပေခွဲထိ ရှည်သော ဝါးပြေ ၄ ခုမှ ၁၄ ခုအထိ တပ်ဆင်ထားသည်။ သူတို့သည် ကန်းပြေကြီးကို ဈေးနေ့များ၌ ဈေးသွားဈေးလာစဉ် တီးမှုတ်လေ့ ရှိကြသည်။ တခါတရံ ရှေးအစဉ်အလာကပွဲများကျင်းပ၍ တီးမှုတ်သီဆိုကြသည်။ ခြေတဖက်ကို မြေတွင်ထောက်၍ ကရသောကနည်းမျိုးကို ကျွမ်းကျင်ကြသည်။ ပြေသမားများမှာ များသောအားဖြင့် အကကောင်းသူများဖြစ်ကြသည်။ သူတို့သည် တရုပ်

လူမျိုးများကို တုပဝတ်ဆင်လေ့ရှိကြသည်။ နက်ပြာရောင် အင်္ကျီပောင်းဘီမျိုးကို အများအပြားဝတ်ဆင်ကြသည်။

ရွှေဘိုမှ အလောင်းဘုရားဦးအောင်ဇေယျသည် တတိယ မြန်မာနိုင်ငံတော်ကြီး ပြန်လည်ထူထောင်မည် ပြုသည့် အချိန်တွင် ဂုဏ္ဏအိန်ဆိုသူဦးစီး၍ ကွေ့တို့လည်း အင်အား ဖြည့်တင်းကာ အာဏာသိမ်းရန် ကြိုးစားကြသည်။ ကွေ့ ဂုဏ္ဏအိန်က လူပေါင်း ၂၀ စေလွှတ်၍ ဦးအောင်ဇေယျကိုပင် မိမိ၏ သစ္စာခံရန် အကြောင်းကြားခဲ့သည်။ သို့ရာတွင် ဦးအောင်ဇေယျက သစ္စာမခံဘဲ ကွေ့တို့ကို တိုက်ခိုက်ချေမှုန်း လိုက်သည်။ အလောင်းဘုရား နတ်ရွာစံပြီးနောက် နောင်တော် ကြီးလက်ထက်တွင် ကွေ့တို့က တဖန်ခြားနား ပုန်ကန်ကြပြန်ရာ မြန်မာ့တပ်မတော်များကို စေလွှတ်၍ နှိမ်နင်းရပြန်သည်။ ထိုအချိန်မှစ၍ ကွေ့တို့၏အကြောင်းကို မြန်မာနိုင်ငံသမိုင်းတွင် မတွေ့ရတော့ချေ။

ကျွန်ုပ်တို့၏ကဏ္ဍခြင်း။ ။ရှေးဂရိလူမျိုးများထံမှ ယခု ခေတ်လူများ အမွေဆက်ခံရလိုက်သည့် ကစားနည်းအမျိုး မျိုးတို့အနက်၊ ကျွန်ုပ်တို့၏ကဏ္ဍခြင်းသည် တမျိုးအပါအဝင် ဖြစ်သည်။ ကျွန်ုပ်တို့၏ကဏ္ဍခြင်းမှာ လက်ချိန်လက်ဆ ကောင်းရန် အထူးလိုအပ်သော သံကွင်းပစ် ကစားခြင်းပင် ဖြစ်လေသည်။

ကျွန်ုပ်တို့၏ကဏ္ဍခြင်းရာတွင် အသုံးပြုသောသံကွင်းမှာ အချင်း ၈ လက်မရှိ၍ အလေးချိန် ၇ ပေါင်မှ ၉ ပေါင်အထိရှိပြီးလျှင် ဘေးအနားပတ်တလျှောက်ကို ထက်အောင် ပြုလုပ်ထား လျက်၊ တဖက်တွင်ခုံး၍ တဖက်မှာပြားနေလေသည်။ ထိုသံ ကွင်းကို ကစားကွင်း တဖက်တချက်တွင် စိုက်ထားသော သံချွန်ငုတ် တခုမှတခုသို့ စွပ်မိစေရန် သို့မဟုတ် အနီးဆုံး ရောက်စေရန် လှမ်း၍ပစ်ရသည်။

သံချွန်ငုတ် တခုနှင့်တခုသည် ၁၈ ကိုက်မျှကွာ၏။ ထို သံချွန်ငုတ်တို့သည် မြေပြင်ပေါ်တွင် တလက်မခန့်မျှသာ ပေါ်ထွက်နေကြပြီးလျှင်၊ ယင်းတို့၏ဘေးပတ်လည်၌ မြေ ပျော့ကွက် အဝိုင်း တခုစီ ရှိလေသည်။ ကစား သူသည် သံချွန်ငုတ်တခုမှ အခြားသံချွန်ငုတ်တခုသို့ သံကွင်းကို လှမ်းပစ်ရာတွင် သံကွင်းသည် သံချွန်ငုတ်ကို ခွင်ကျစွပ်ကာ၊ မြေပျော့၌စိုက်ဝင်ခဲ့လျှင် ၂ မှတ်ရ၏။ သံကွင်းသည် သံချွန် ငုတ်ကိုမစွပ်မိသော်လည်း၊ ယှဉ်ပြိုင်ကစားသူ၏သံကွင်းထက် သံချွန်ငုတ်နှင့် ပို၍နီးကပ်ခဲ့လျှင်၊ ၁ မှတ်ရလေသည်။ ပစ်လိုက်သောသံကွင်းသည် ပြားသောဖက်နှင့် ကျခဲ့လျှင် ကား၊စည်းကမ်းမကျသဖြင့် တမှတ်မျှမရတော့ချေ။

ကျွန်ုပ်တို့၏ကဏ္ဍခြင်းနည်းကို တမျိုးပြုပြင်လျက်၊ ပင်လယ်ကူး သင်္ဘောများ ကုန်းပတ်ပေါ်တွင် ကစားလေ့ ရှိကြသေး၏။ ထိုကစားနည်းမျိုးကား ဒက်ကျွန်ကစားခြင်း ဖြစ်ပြီးလျှင်၊

သံကွင်းအစား ရော်ဗာကွင်းကို၎င်း၊ တလက်မ သံချွန်ငုတ် အစား၊ ၁၈ လက်မ သစ်သားငုတ်တိုင်ကို၎င်း၊ အသုံးပြု လျက်၊ ၁၅ ပေအကွာမှ လှမ်း၍ပစ်သည်။ အချို့တို့သည် သစ်သားငုတ်တိုင်အစား၊ အမှတ်စဉ်လိုက် တပ်ထားသော စက်ဝိုင်းသုံးထပ်ကို ပစ်ကွင်းအဖြစ်ဖြင့် အသုံးပြုကြ၏။

ကျွန်ုပ်တို့၏ကဏ္ဍခြင်းနည်းကို ပြုပြင်ထား၍၊ ခေတ်စားလာ သော အခြားကစားနည်းတခုမှာ၊ တင်နီကျွန်ကစားခြင်း ပင်ဖြစ်၏။ တင်နီကျွန်ကစားရာတွင် လိုအပ်သောအရာတို့ မှာ ကော်ဖတ် (ရော်ဗာ) ကွင်းတခုနှင့် ပိုက်တန်းတခု ပါဝင်ရလေသည်။

ကွင်းစလန်ပြည်နယ်။ ။ဤပြည်နယ်သည် ဩစတြေး လီးယားတိုက်တွင် အရှေ့မြောက်ဖက်ပိုင်း၌ရှိ၍၊ ဒုတိယ အကြီးဆုံးပြည်နယ်ဖြစ်သည်။ သို့သော် ပြည်နယ်၏ အကျယ် အဝန်းနှင့်မမျှအောင် လူဦးရေနည်းပါးလှ၏။ ထိုပြည်နယ် ၏မြို့တော်မှာ ဗရဒွီဗီးမြို့ ဖြစ်သည်။

ထိုပြည်နယ်သည် စတုရန်းမိုင်ပေါင်း ၆၇၀,၅၀၀ မျှကျယ် ဝန်း၍ ၁၉၅၁ ခုနှစ် သန်ကောင်စာရင်းအရ လူဦးရေ ၁,၂၁၉,၆၀၆ ယောက်ရှိလေသည်။ အရှေ့ဖက်ပိုင်းမှာတောင် ထူထပ်၍၊ ဂရိတ်ဒဗိုက်ဒင်း တောင်တန်းကြီးသည် တောင်



ပင်လယ်ကူးသင်္ဘောပေါ်တွင်ဒက်ကျွန်ကစားကြပုံ



ကွင်းစလန်ပြည်နယ်မှထင်ရှားကျော်စောသောအမျိုးသားဥယျာဉ်ကြီး

နှင့်မြောက် ဖြတ်သန်းလျက်တည်ရှိ၏။ ကွင်းစလန်ပြည်နယ် အလယ်ပိုင်းနှင့် အနောက်ပိုင်းတို့တွင် ကျယ်ပြန့်လှသော စားကျက်ကွင်းများရှိသည်။ ထိုဒေသများမှာ ခြောက်သွေ့ နေသော်လည်း အဝီစိတွင်းများ အောင်မြင်စွာတူးဖော်နိုင် သဖြင့် ရေလုံလောက်စွာရရှိလေသည်။ ကမ်းခြေတလျှောက် တွင် သစ်တောကြီးများ ထူထပ်စွာပေါက်ရောက်သည်။ အထူးသဖြင့် ပင်လယ်ကမ်းစပ်တွင် ဒီချောင်းတောများ ရှိလေသည်။

ဤပြည်နယ်ရှိ မြစ်များအားလုံးလိုလိုပင် ဂရိတ်ဒဗိုက်ဒင်း တောင်တန်းမှ မြစ်ဖျားခံ၍၊ အချို့သည်တောင်ဖက်သို့၎င်း၊ အချို့သည်အနောက်ဖက်သို့၎င်း၊ စီးဆင်းကြ၏။ အချို့မြစ် များကား အနောက်တောင်ဖက်သို့စီးဆင်းကာ ဩစတြေး လီးယားတိုက် အလယ်ပိုင်းရှိ အဲယားအိုင်တွင်းသို့ စီးဝင်၏။

ကွင်းစလန်ပြည်နယ်တိုင်းမှာ အပူပိုင်းတွင်ကျရောက်၏။ သို့သော် အခြားအပူပိုင်းဒေသများနှင့် မတူချေ။ အခြား အပူပိုင်းဒေသများကဲ့သို့ စိုစွတ်ထိုင်းမှိုင်းသော သစ်တော များနှင့် စိမ့်မြေညွန့်ပျောင်းများမရှိချေ။ ထို့ကြောင့် အပူ ပိုင်းတွင် ကျရောက်လေ့ရှိသော ရောဂါမျိုးများနှင့် ငှက်ဖျား ရောဂါမှကင်း၏။ ကွင်းစလန်ပြည်နယ်တွင် မည်သည့်နေရာ မှ အပူချိန် ၆၅ ဒီဂရီ ဖာရင်ဟိုက်ထက် မကျော်ပေ။ အရှေ့

ဖက်ကမ်းခြေတလျှောက်တွင် မိုးသည်းထန်စွာရွာသွန်းလေ သည်။ အထူးသဖြင့် အရှေ့ဖက်ကမ်းခြေ မြောက်ပိုင်းတွင် မိုးရေချိန်မှာ တနှစ်လျှင်ပျမ်းမျှ လက်မ ၁၆၀ ဖြစ်၏။ အနောက်ဖက်များတွင်ကား မိုးပါးလွန်းလှရာ တနှစ်လျှင် ၆ လက်မခန့်သာ ရွာသွန်းလေသည်။ တောင်ခြေများတွင် သစ်တောများ ထူထပ်စွာပေါက်ရောက်၍ သစ်မှာ ပြည် နယ်၏အရေးပါအရာရောက်ဆုံး ထုတ်ကုန်တရပ်ဖြစ်သည်။ တောင်များမှ ရွှေ၊ ငွေ၊ သံဖြူ၊ ကြေးနီ၊ ကြွပ်စသည့် အဖိုး တန်သတ္တုများထွက်၏။ ကျောက်မီးသွေးမှာ ကွင်းစလန် ပြည်နယ်အရှေ့ပိုင်းမှထွက်လေသည်။

ကွင်းစလန်သည် လယ်ယာလုပ်ငန်းထွန်းကားသော ပြည် နယ်ဖြစ်၏။ အရေးအပါဆုံးသော လယ်ယာလုပ်ငန်းထွက် ကုန်များမှာ အစဉ်အလိုက်အားဖြင့် ကြံ၊ ဂျုံ၊ ပြောင်းဖူး တို့ဖြစ်၏။ ထို့ပြင် ဝါ၊ ဆေး၊ မြေပဲနှင့် အပူပိုင်းဒေသထွက် သစ်သီးအမျိုးမျိုးလည်း စိုက်ပျိုးလုပ်ကိုင်ကြသည်။ သိုး မွေးမြူခြင်းမှာ ကွင်းစလန်ပြည်နယ်၏ အဓိကလုပ်ငန်းကြီး တရပ်ဖြစ်၏။ အနောက်ဖက်ရှိ ခြောက်သွေ့သောလွင်ပြင် များတွင်၊ ဩစတြေးလီးယားတိုက်ရှိ နွားကောင်ရေ စုစု ပေါင်း၏ ထက်ဝက်ခန့်ကို မွေးမြူကြလေသည်။ ကြံစိုက်ပျိုး လုပ်ကိုင်၍ အထူးဖြစ်ထွန်းသည့်အလျောက် ခရိုင်တိုင်း၌

ကွင်းဝလန်ပြည်နယ်



ကွင်းဝလန်ပြည်နယ်၏မြို့တော်ဝရဇ်ဗိန်းမြို့

လိုလိုပင် သင်္ကြာစက်များရှိလေရာ ယင်းတို့ကို သမဝါယမ စံနစ်ဖြင့် လယ်သမားများက တည်ထောင် လုပ်ကိုင်ကြ လေသည်။ ကွင်းစလန်ပြည်နယ်၏ ထွက်ကုန်များမှာ သိုး မွေး၊ အမဲသား၊ သင်္ကြာနှင့် သားရေများဖြစ်လေသည်။ ကွင်းစလန်ပြည်နယ်တွင် မူလတန်းပညာ မသင်မနေရဟု အက်ဥပဒေ သတ်မှတ်ပြဋ္ဌာန်း ထားသည့်ပြင် အခလွတ် ပညာ သင်ကြားခွင့်ရသဖြင့် လူတိုင်းလိုလိုပင် စာရေးတတ် ဖတ်တတ်သည်။ ယောက်ျားကလေးကျောင်း မိန်းကလေး ကျောင်းများဟူ၍ အထက်တန်းကျောင်းများ သီးသန့်ဖွင့် လှစ်ထားရှိ၏။ ကွင်းစလန်တက္ကသိုလ်ကို ၁၉၁၁ ခုနှစ်မှ စတင်၍ ဗရဇဗိန်းမြို့တွင် ဖွင့်လှစ်ထားလေသည်။

ထိုပြည်နယ်အနီးသို့ ပဌမဆုံးရောက်ရှိခဲ့သော ဥရောပ တိုက်သားများမှာ ပေါ်တူဂီလူမျိုးတို့ဖြစ်၍၊ ၁၆၀၆ ခုနှစ်က ကွင်းစလန်ကမ်းခြေသို့ရောက်ရှိခဲ့သည်။ ၁၇၇၀ ပြည့်နှစ် တွင် ကက်ပတိန်ကွတ်သည် ထိုဒေသတဝိုက်သို့ ရောက်ရှိ လာ၍၊ အင်္ဂလိပ်ပိုင်နယ်မြေအဖြစ် သိမ်းယူခဲ့ပြီးလျှင်၊ နယူး ဆောက်သဝေးဟု အမည်ပေးခဲ့သည်။ (ကွတ်၊ကက်ပတိန် — ရှု။) ၁၈၂၆ ခုနှစ်၌ မောတင်ပင်လယ်အော် ကမ်းခြေသို့ ဗြိတိသျှအကျဉ်းသမားတို့ လာရောက်နေထိုင် ကြရာမှ ထို သူတို့ အခြေစိုက်နေထိုင်ရန်ဒေသအဖြစ် ၁၈၄၂ ခုနှစ်တွင် ဖွင့်လှစ်ပေးခဲ့သည်။ ထိုပြည်နယ်သည် ၁၈၅၉ ခုနှစ်တွင်မှ သီးခြားပြည်နယ်တခုဖြစ်လာသည်။ ၁၈၆၈ ခုနှစ်တွင် ထို ပြည်နယ်၌ ရွှေကိုတွေ့ရှိလေရာ၊ လူဦးရေမှာလည်း တိုးတက် ခဲ့၏။ ၁၈၉၉ ခုနှစ်တွင် သြစတြေးလီးယား နေသဟာယ နိုင်ငံစုထဲတွင် ပါဝင်သော ပြည်နယ်တခုဖြစ်လာသည်။ ထို ပြည်နယ်ကို ဗြိတိသျှဘုရင်မင်းမြတ်က ခန့်ထားသော ဘုရင် ခံကအုပ်ချုပ်၏။ သူ့ကို အမှုဆောင်ဝန်ကြီး ၁၀ ဦးကကူညီ သည်။ လွှတ်တော်တရပ်သာပါဝင်သော ပြည်နယ်ပါလီမန် သို့ တက်ရောက်ရသော အမတ်ပေါင်းမှာ ၆၂ ယောက် ဖြစ်သည်။ သြစတြေးလီးယား ဗဟိုပါလီမန်သို့ ကွင်းစလန် ပြည်နယ်မှ အောက်လွှတ်တော်အမတ် ၁၀ ဦးနှင့် အထက် လွှတ်တော်အမတ် ၆ ဦးစေလွှတ်နိုင်လေသည်။ ကွင်းစလန် ပြည်နယ်တွင် ယောက်ျားမိန်းမမရွေး မဲပေးနိုင်၏။

ထိုပြည်နယ်၏ အံ့ချီးဖွယ်ရာတခုမှာ ဂရိတ်ဗဲရီးယားရီ ခေါ် သန္တာကျောက်တန်းကြီးဖြစ်၏။ ထိုကျောက်တန်းကြီး မှာ ရေထဲမှ တောင်တန်းကြီးတခု ထိုးထွက်နေသကဲ့သို့ တည်ရှိသည်။ ကွင်းစလန်ပြည်နယ်မှာ သဘာဝပစ္စည်း ပေါများကြွယ်ဝသော်လည်း၊ အလုပ်သမားနည်းပါးသဖြင့် လုပ်ငန်းများတိုးတက်သင့်သလောက်မတိုးတက်ခဲ့ချေ။

သြစတြေးလီးယားတိုက်သို့ ဦးစွာလာရောက် အခြေစိုက် သူများက အပူပိုင်းကျရောက်သောဒေသများသည် သူတို့ ကျန်းမာရေးနှင့် သင့်တော်မည်ဟုမထင်ကြချေ။ ထို့ကြောင့်

ပဌမ၌ ကွင်းစလန်ပြည်နယ်သည် လူနေနည်းပါးလေသည်။ သို့သော် နောင်အခါ၌ ကျန်းမာရေးကို မထိခိုက်ကြောင်း သိလာသောအခါ ပြည်နယ်၏လူဦးရေမှာ တဖြည်းဖြည်း တိုးတက်လာလေသည်။

ကွမ်ဇလင်း, ဦး အေ (ခရစ် ၁၈၈၇-၁၉၄၅)။ ဗစ်ဒကွန် အေဗရာဟမ် ကွမ်ဇလင်းကား ဒုတိယကမ္ဘာစစ် ကြီးအတွင်း နိုင်ငံနှင့်လူမျိုးကို သစ္စာပေါက်၍၊ နာဇီဂျာမန် တို့အား အလုပ်အကျွေးပြုခဲ့သော နော်ဝေးနိုင်ငံရေးသမား တယောက်ဖြစ်သည်။ ၁၈၈၇ ခုနှစ် ဇူလိုင်လ ၁၈ ရက်နေ့တွင် ဖီရက်စဒယ်အရပ်၌ ဖွားမြင်ခဲ့သည်။ နော်ဝေးစစ်တက္ကသိုလ် တွင် စစ်ပညာသင်ကြားခဲ့ရာ ၁၉၁၁ ခုနှစ်တွင် အောင်မြင် ခဲ့သည်။ ၁၉၁၈၊ ၁၉၊ ခုနှစ်တွင် ရုရှားနိုင်ငံ၌၎င်း၊ ၁၉၁၉၊ ၂၁ ခုနှစ်တွင် ဖင်လန်နိုင်ငံ၌၎င်း၊ စစ်ဖက်ဆိုင်ရာ တွဲဖက်သံအရာ ရှိအဖြစ်ဖြင့် အမှုထမ်းရွက်ခဲ့၏။ ၁၉၂၉ ခုနှစ်တွင် နော်ဝေး နိုင်ငံသို့ ပြန်လာခဲ့ပြီးနောက် နိုင်ငံရေးလောကထဲသို့ ဝင်ရောက်ခဲ့သည်။ ကွမ်ဇလင်းမှာ ကွန်မ്യူနစ်ဆန့်ကျင်ရေး ခေါင်းဆောင်ဖြစ်သည်။ သူသည် ၁၉၃၁ ခုနှစ်တွင် ကာကွယ် ရေးဝန်ကြီးအဖြစ် ထမ်းရွက်ပြီးနောက်၊ နော်ဝေးအမျိုး သား ညီညွတ်ရေးအဖွဲ့ကို တည်ထောင်၍ ခေါင်းဆောင်ခဲ့ သည်။ ထိုအဖွဲ့ကား ဖက်ဆစ်ပါတီပင်ဖြစ်သည်။ ၁၉၄၀ ပြည့်နှစ် ဧပြီလ ၉ ရက်နေ့တွင် ဖက်ဆစ်ဂျာမန်တို့သည် နော်ဝေးနိုင်ငံအား ရုတ်တရက်ကျူးကျော် တိုက်ခိုက်သော အခါ ကွမ်ဇလင်းသည် ဂျာမန်တို့ဖက်မှ ကူညီတိုက်ခိုက်ခဲ့ သည်။ နော်ဝေးကို ဂျာမန်တို့ သိမ်းပိုက်ပြီးသောအခါ၊ ကွမ်ဇလင်းကိုဝန်ကြီးချုပ်အဖြစ်ခန့်အပ်သည်။ ၁၉၄၂ ခုနှစ် တွင် ကွမ်ဇလင်းသည် နော်ဝေးနိုင်ငံ၏ သမ္မတအဖြစ် ခန့် အပ်ခြင်းခံရပြန်သည်။ ထိုမှစ၍ နော်ဝေးနိုင်ငံမှာ ဖက်ဆစ် နာဇီတို့၏သြဇာခံ ကွမ်ဇလင်းရုပ်သေးအစိုးရ၏ ခြယ်လှယ် ညှဉ်းပန်းခြင်းကိုခံခဲ့ရလေသည်။

သို့ရာတွင် ကွမ်ဇလင်းအစိုးရသက်တမ်းမှာ ကြာရှည်စွာ မတည်မြဲချေ။ ၁၉၄၅ ခုနှစ်တွင် ဂျာမန်တို့စစ်ရေးရှုံးနိမ့်၍ ကွမ်ဇလင်းသည် နော်ဝေးတပ်မတော်သို့ လက်နက်ချဝင် ရောက်ရလေသည်။ သူ့အား အော့စလိုမြို့တော် စစ်တရား ခံရုံးတွင် စစ်ဆေးပြီးနောက် သစ္စာပေါက်အဖြစ်ဖြင့် ၁၉၄၅ ခုနှစ် အောက်တိုဘာလ ၂၄ ရက်နေ့တွင် ကွပ်မျက်လိုက် လေသည်။ ယင်းသို့အားဖြင့် နိုင်ငံနှင့်အမျိုးသားအား သစ္စာ ပေါက်ခဲ့သော ကွမ်ဇလင်းသည် သစ္စာပေါက်တို့၏ သွား ရာလမ်းသို့ လိုက်ပါသွားရလေသည်။ ထိုမျှမကသေး၊ စစ်ပြီး ခေတ်တွင် ကွမ်ဇလင်းဟူသော သူ၏အမည်သည်လည်း သစ္စာပေါက်ဟူသော ဝေါဟာရနှင့် ဒွန်တွဲလျက်ကျန်ရစ်ခဲ့ ပေသည်။

ဗြိတိန်အတွက်သြစတြေးလီးယားတိုက်တွင်နယ်သစ်ရှာပေးသူ

ကက်ပတိန်ကွတ်ကို ထင်ရှားသောဗြိတိသျှရေကြောင်းခရီးသည်ဟုလူသိများလေသည်။ သို့သော် ထိုသို့ဖြစ်လာနိုင်ရန် မည်မျှကြိုးစားလုပ်ကိုင်လာရကြောင်းကိုမူ သိကြမည်မဟုတ်ပေ။ သာမန်သင်္ဘောသားဘဝမှ လေ့လာသင်ယူမှု၊ စူးစမ်းရှာဖွေမှု၊ အမြော်အမြင်ရှိတတ်မှုတို့ကို လက်ကိုင်ပြုကာဆောင်ရွက်လာခဲ့ခြင်းကြောင့် ဗြိတိသျှသမိုင်းတွင် ဥဒါန်းတွင်ရစ်သူ ဖြစ်လာရကြောင်း များကို အောက်တွင်ဖော်ပြထားပေသည်။

ကွတ်, ကက် မ တိ န် (ခရစ် ၁၇၂၈-၁၇၇၉)။ ကက်ပတိန်ဂျိမ်းကွတ်သည် နာမည်ထင်ရှားသော ဗြိတိသျှရေကြောင်းခရီးသည် တဦးဖြစ်သည်။ ယော့ရှိုင်ယာခရိုင်၌ ၁၇၂၈ ခုနှစ် အောက်တိုဘာလ ၂၇ ရက်နေ့တွင် ဆင်းရဲသော မိဖုရားမှ ဖွားမြင်ခဲ့သည်။ ငယ်စဉ်က ပညာလုံလောက်စွာမသင်ခဲ့ရဘဲ ဆယ်သုံးနှစ် အရွယ်ကပင် ကမ်းရိုးတန်းမြို့ကလေးတမြို့ရှိ ဆိုင်တဆိုင်တွင် အကူဝင်၍ လုပ်ခဲ့ရ၏။ ပင်လယ်နှင့် နီးနီးကပ်ကပ် နေရသောအခါ ကွတ်သည် သင်္ဘောသားအလုပ်ကို သဘောကျလာ၍ သင်္ဘောသားအဖြစ်လုပ်ကိုင်ခဲ့ရာ အသက် ၂၇ နှစ်အရွယ်တွင် သင်္ဘောငယ်တစင်း၏ မာလိန်ဖြစ်လာခဲ့သည်။ ၁၇၅၅ ခုနှစ်တွင် ဘုရင့်ရေတပ်မတော်၌ ဝင်ရောက်အမှုထမ်းခဲ့၏။

လေးနှစ်မျှကြာသောအခါ ကွတ်၏ အရည်အခြင်းကို သဘောကျကြသဖြင့် ရာထူးတိုးမြှင့် ပေးလေသည်။ ထိုနောက် မြောက်အမေရိကတိုက်ရှိ ကိုဗက်မြို့ကို တိုက်ခိုက်မည့် ဗိုလ်ချုပ်မှူးဝုအား ကူညီရန်စစ်ကူပို့သော မာကျူရီအမည်ရှိသင်္ဘောတွင် ရေကြောင်းပြအဖြစ် လိုက်ပါသွားခဲ့လေသည်။ စစ်ဆင်ရေးအတွက် လိုအပ်သည့်အတိုင်း ကွတ်သည် စိန်လောရင့်မြစ်၏ အတိမ်အနက်ကို ဘေးအန္တရာယ်များအကြားတွင် အသက်ကိုစွန့်၍ တိကျမှန်ကန်စွာ စူးစမ်းတိုင်းထွာပြီးလျှင် မြေပုံဆွဲပေးခဲ့သည်။ သို့ဖြစ်၍ ကိုဗက်မြို့ကိုသိမ်းပိုက်နိုင်ခဲ့သည်မှာ တစိတ်တဒေသအားဖြင့် သူ၏ ကြိုးပမ်းချက်ကြောင့် ဖြစ်သည်ဟု ဆိုရပေမည်။ ထို့ပြင် သူသည် နျူးဖောင်းလန်းကျွန်းနှင့် လားဗရာဒေါကမ်းရိုးတန်းတဝိုက်ကို စူးစမ်းတိုင်းထွာ၍ မြေပုံများရေးဆွဲပေးခဲ့၏။ ဤသို့ဖြင့် ကွတ်သည် တိကျသေချာစွာ စူးစမ်းတိုင်းထွာတတ်သော မြေပုံဆွဲကောင်းအဖြစ် ကျော်ကြားလာလေသည်။ မကြာမီ ဗြိတိသျှတော်ဝင်အသင်းကြီးက ကွတ်အား ဂရုပြုလာလေသည်။ ထိုအတောအတွင်း ကွတ်သည်ပညာဗဟုသုတ ပြည့်စုံသူတဦး ဖြစ်မြောက်လာရန်အတွက် ရနိုင်သမျှသော စာအုပ်စာတမ်းများကို လေ့လာမှတ်သားဆည်းပူးခဲ့လေသည်။

၁၇၆၈ ခုနှစ်တွင် ဗြိတိသျှတော်ဝင်အသင်းကြီး၏ တိုက်တွန်းချက်အရ သောကြာဂြိုဟ် ဖြတ်ကျော်မည့်လမ်းကို သေချာစွာစောင့်ကြည့်မှတ်သားရန် ကွတ်အားစေလွှတ်၏။ ထို့ပြင် ပစိဖိတ်သမုဒ္ဒရာတောင်ပိုင်း၌ ရှိသည်ဆိုသော တိုက်

သစ်ကို ရှာဖွေရန်နှင့် ဤသို့စူးစမ်းရှာဖွေ တွေ့ရှိသမျှကို ဗြိတိန်နိုင်ငံအတွက် သိမ်းယူရန်တာဝန်များကို ပေးအပ်လိုက်သည်။ သို့ဖြင့် သိပ္ပံကဝိများပါဝင်သောအဖွဲ့ကို ကွတ်သည် ခေါင်းဆောင်၍ ခရီးထွက်ခဲ့လေသည်။ သောကြာဂြိုဟ်ကျော်ဖြတ်မည်ကို မြင်နိုင်မည့်ဒေသမှာ ယခု တဟီးတီး ဟုခေါ်သောကျွန်းဖြစ်သည်။ ထိုကျွန်းသို့ ချောမောစွာရောက်ခဲ့ပြီးနောက်၊ ၁၇၆၉ ခုနှစ် ဇွန်လ ၃ ရက်နေ့တွင် သောကြာဂြိုဟ်ဖြတ်ကျော်သည်ကို ကောင်းစွာတွေ့မြင် ကြရသည်။ ထိုနောက် တောင်ပိုင်းတိုက်သစ်ကိုရှာဖွေရန် ထွက်ခဲ့ရာတွင် တောင်လတ္တီတွဒ် ၄၀ အထိ ရောက်ရှိပြီးမှ နယူးဇီလန်ကျွန်းများရှိရာ အနောက်ဖက်သို့ ခရီးလွှင့်ခဲ့သည်။ နယူးဇီလန်ကျွန်းကမ်းခြေတလျှောက်ကို လှည့်ပတ် စူးစမ်းတိုင်း ထွာပြီးနောက်၊ သြစတြေးလီးယားတိုက် အရှေ့ဖက်ကမ်းကိုရောက်၍၊ ထိုဒေသကို ဗြိတိန်နိုင်ငံအတွက် သိမ်းယူခဲ့လေသည်။ ထိုစဉ်က သြစတြေးလီးယားတိုက်ကို နယူးဟော်လန်ဟုခေါ်ကြသည်။ ကွတ်သည် သြစတြေးလီးယားနှင့် နယူးဂင်းနီကျွန်းတို့အကြားရှိ၊ ရေလက်ကြားတလျှောက် သင်္ဘောလွှင့်ခဲ့ပြီးသော် ဗတေးဗီးယားတွင် ခရီးတထောက်နားကာ၊ ဂွတ်ဒဟုပ်အင်္ဂုပတ်၍ပြန်ခဲ့၏။ ၁၇၇၁ ခုနှစ် ဇူလိုင်လတွင် အင်္ဂလန်ပြည်သို့ ပြန်ရောက်၍၊ ကွတ်မှာ သင်္ဘောသူကြီး (ကွန်မန်ဒါ) ရာထူးသို့ တိုးမြှင့်ခန့်ထားခြင်းခံရသည်။

ကွတ်သည် ၁၇၇၂ ခုနှစ်မှ ၁၇၇၅ ခုနှစ်အထိ လေးနှစ်အတွင်း ဒုတိယအကြိမ် ခရီးထွက်ပြန်ရာ၊ အများယုံကြည်ခန့်မှန်းကြသောတောင်ပိုင်းတိုက်သစ်မှာ အကယ်ပင်ရှိမရှိကို စူးစမ်းစေ့ငုလို၍ဖြစ်သည်။ သုံးနှစ်ကျော်မျှ လှည့်လည်စူးစမ်းခဲ့ပြီးနောက်၊ တောင်ပိုင်းတိုက်သစ်မရှိကြောင်းကို ထုတ်ဖော်ပြောဆိုနိုင်ခဲ့သည်။ သို့ရာတွင် အန္တာတိတ်ဒေသ၏ တောင်ဖက်ဆီတွင်ကား အပြောကျယ်လှသော ရေခဲလွှမ်းသည့် ဒေသများရှိလိမ့်မည်ဟု ကွတ်က ခန့်မှန်းခဲ့၏။ ထိုအကြိမ်ခရီးထွက်ခဲ့ရာတွင် မိုင်ပေါင်း ၆၀,၀၀၀ ခန့်မျှ ခရီးပေါက်ခဲ့ပြီးလျှင် တောင်ပစိဖိတ်သမုဒ္ဒရာအတွင်းရှိ ကျွန်းကလေးပေါင်းမြောက်မြားစွာကို တွေ့ရှိခဲ့လေသည်။

အပြန်တွင် ကွတ်သည် ကပ္ပိတိန်ရာထူးသို့ တိုးမြှင့်ခန့်ထားခြင်းခံရ၏။ ထို့ပြင် သူ၏ခရီးသွားမှတ်တမ်းများကို ပုံနှိပ်ထုတ်ဝေခဲ့လေသည်။ ၁၇၇၆ ခုနှစ်တွင် တတိယအကြိမ် မြောက် ခရီးထွက်ပြန်ရာ ထိုအချိန်တွင် ကွတ်သည် အသက်

လေးဆယ့်ရှစ်နှစ် အရွယ်မျှရှိနေလေပြီ။ ထိုအကြိမ်တွင် ကွတ်သည် ပစိဖိတ်သမုဒ္ဒရာမှ ဟဒ်ဆန်ပင်လယ်အော်သို့ပေါက်သော အနောက်မြောက်ပင်လယ်ခရီးလမ်း ရှာဖွေရန် အတွက်ခရီးထွက်ခဲ့လေသည်။ ကွတ်သည် ၁၇၇၆ ခုနှစ် ဇူလိုင်လ ၁၁ ရက်နေ့တွင် သင်္ဘော ၂ စင်းဖြင့် ခရီးစတင်ထွက်ခဲ့ရာ ဂွတ်ဒဟုပ်အငူ၊ တက်စမေးနီးယားကျွန်း၊ နယူးဇီလန်ကျွန်းများကို ကျော်လွန်ခဲ့ပြီးနောက် ၁၇၇၇ ခုနှစ် ဩဂုတ်လတွင် တဟီးတီးကျွန်းသို့ရောက်လေသည်။ ထိုမှတစ်ဆင့် မြောက်အမေရိကတိုက်ဖက်သို့ သင်္ဘောလွှင့်ခဲ့သောအခါ ဟာဝိုင်းယန်းကျွန်းများကို ၁၇၇၈ ခု နှစ်ဦးတွင် တွေ့ရှိလေသည်။ ထိုနောက် လာခဲ့ရင်းကိစ္စအတွက် မြောက်အမေရိကတိုက်အနောက်ဖက်ကမ်းရိုးတန်းတလျှောက် ခရီးဆက်လက်ထွက်ခဲ့ရာ ဗဲရင်းရေလက်ကြားသို့အရောက်တွင် ခရီးမဆက်နိုင်တော့သဖြင့် လက်လျှော့၍ပြန်ခဲ့ရလေသည်။ ၁၇၇၉ ခုနှစ် ဇန္နဝါရီလထဲတွင် ဟာဝိုင်းယန်းကျွန်းစုသို့ ပြန်လည်ရောက်ခဲ့လေသည်။

ကွတ်သည် နယ်မြေသစ်များရှာဖွေရာ၌ တိုင်းရင်းသားလူရိုင်းမျိုးများနှင့် တွေ့ကြုံရသည့်အခါ ယဉ်ကျေးလိမ်မာစွာ ဆက်ဆံတတ်သဖြင့် ကွတ်နှင့်တိုင်းရင်းသားတို့၏ ဆက်ဆံမှုမှာ အများအားဖြင့် ချောမောပြေပြစ်ခဲ့သည်။ ကွတ်၏ ရည်မှန်းချက်နှင့် လုပ်ငန်းများမှာလည်း လွယ်ကူချောမောစွာ အောင်မြင်သည်သာများခဲ့သည်။ သို့သော် တတိယအကြိမ် ခရီးထွက်၍အပြန်၊ ဟာဝိုင်းယန်းကျွန်းသို့ ရောက်သည့်အခါတွင် ကား၊ မမြော်လင့်သော ကိစ္စတရပ်နှင့် ကြုံခဲ့ရ၏။ ထိုကိစ္စမှာ ကွတ်တို့၏ သင်္ဘောမှ လှေငယ်တစင်း ပျောက်ဆုံးသွားခြင်းပင်ဖြစ်လေသည်။ လှေငယ်ပျောက်ဆုံးသည့်အတွက် ကွတ်က တိုင်းရင်းသားတို့၏ အကြီးအကဲကို ဖမ်းမည်အပြုတွင် ရုန်းရင်းဆန်ခတ်ဖြစ်ပွားရာမှ တိုင်းရင်းသားတဦး၏ လက်ချက်ဖြင့် ကွတ်မှာ အသက်ဆုံးရှုံးရသည်။ ကွတ်သည် ဩစတြေးလီးယားနှင့်နယူးဇီလန်ကျွန်းဒေသများကို ဗြိတိသျှအင်ပိုင်ယာအတွင်းသို့ သိမ်းသွင်းနိုင်ရန် အတွက် လမ်းခင်းပေးခဲ့သူ ဖြစ်သည်ဟုဆိုနိုင်သည်။ ကွတ်၏ ကြိုးပမ်းမှုကြောင့်သာလျှင် ပစိဖိတ်သမုဒ္ဒရာ၏ တိကျသော မြေပုံကို နောင်လာနောင်သားများ ရရှိခဲ့ပေသည်။ ကွတ်ရေးဆွဲခဲ့သော မြေပုံများမှာ တိကျမှန်ကန်သဖြင့် ယခုထက်

တိုင် အပြောင်းအလဲ မပြုလုပ်ရသေးဘဲ ဆက်လက်သုံးစွဲလျက် နေကြရပေသေးသည်။ နယ်မြေသစ်ရှာဖွေခဲ့ကြသူများထဲတွင် ကွတ်သည် နောင်အခါတွင်ရရှိမည့် ဂုဏ်ထူးဘွဲ့ထူး ဆုစသည်တို့ကို မမြော်လင့်လှဘဲစွန့်စားကာ ဝေးရပ်နယ်မြေများကို သွားရောက်ကြည့်ရှုလိုသောဆန္ဒနှင့်သာ ခရီးထွက်ခဲ့သူဖြစ်သည့်ပြင် ခရီးအရှည်ဆုံး စူးစမ်းလှည့်လည်ခဲ့သူလည်းဖြစ်သည်။ ကွတ်သည်ရိုးသားတော်တည့်ဖြောင့်မှန်၍ရဲစွမ်းသတ္တိနှင့်ပြည့်စုံ၏။ လက်အောက်ငယ်သားများအား

သက်ညှာစွာ ပြုမူဆက်ဆံတတ်သဖြင့် လူချစ်လူခင်လည်း များပေသည်။ သို့သော် မဖြစ်လောက်သော အရေးကိစ္စအတွက်ကြောင့် လူအဖိုးတန်တယောက်မှာ မမြော်လင့်ဘဲရုတ်တရက် ရန်သူ၏လက်



ဩစတြေးလီးယားတိုက်ဆစ်ဒနီမြို့တွင်စိုက်ထူထားသောကက်ပတိန်ကွတ်၏ကြေးရုပ်

ချက်ဖြင့်၊ ဝမ်းနည်းဖွယ်အသက်ဆုံးရှုံးသွားခဲ့ရရှာလေသည်။

ကွတ်ခိုင်မြို့။ ။ ကွတ်ခိုင်မြို့သည် ရှမ်းပြည်မြောက်ပိုင်း သီပေါစော်ဘွားပိုင် နယ်ခွဲတခုဖြစ်၍ နယ်ပိုင်ဝန်ထောက်နှင့် နယ်ခြားဝန်ထောက် ရုံးစိုက်ရာမြို့ဖြစ်သည်။ ဤမြို့သည် တရပ်မြန်မာလမ်းမကြီးပေါ်တွင်တည်ရှိ၍ သီပေါမြို့မှ ၁၆ မိုင်၊

လာရှီမြို့မှ ၄၈ မိုင်ကွာဝေးသည်။ သိန္နီကွတ်ခိုင်မြို့အထိ လမ်းတလျှောက်မှာ တောင်တက်ခရီးချဉ်းဖြစ်သည်။ လူ နေအိမ်ခြေ ၆၀၀ မျှရှိပြီးလျှင် ၁၉၅၃ ခုနှစ်တွင် လူဦးရေ ၆၀၀၀ ခန့်ရှိသည်ဟု ခန့်မှန်းရသည်။

မြို့နယ်အတွင်း နေထိုင်ကြသူများအနက် ဂျင်းဖေါနှင့် ရှမ်းလူမျိုးတို့မှာ အများဆုံးဖြစ်၏။ လရှီ၊ လီစု၊ ပလောင်၊ တရုပ် နှင့် ဂေါ်ရခါးလူမျိုးများလည်း အနည်းငယ်စီရှိကြ သည်။ ၁၉၅၀ ပြည့်နှစ်တွင် ကချင်ပြည်နယ်အစိုးရ၏ အစီ အစဉ်အရ ကွတ်ခိုင်နယ်မှ ကချင်အိမ်ထောင်စုအများပင် ကချင်ပြည်နယ်ဟူးကောင်းမြေပြန့်ဒေသသို့ ရွှေ့ပြောင်း သွားကြသည်။

မြို့ပတ်ဝန်းကျင်တွင်၊ စပါး၊ ပြောင်းဖူးနှင့် အာလူးများ စိုက်ပျိုးကြသည့်ပြင် ဂေါ်ဘီ၊ မုန်လာစသော ဟင်းသီးဟင်း ရွက်များလည်း ဖြစ်ထွန်းသည်။ မြို့နှင့် ခပ်လှမ်းလှမ်းဒေသ များတွင် ဘိန်းပင်များစိုက်ပျိုးကြသည်။ ထိုမှတစ်ပါး မြင်း များကိုမွေးမြူ၍ မန္တလေးစသော မြန်မာပြည်မရှိ မြို့များသို့ တင်ပို့ရောင်းချကြသည်။

ကွတ်ခိုင်မြို့မှ အရှေ့မြောက်ဖက်တောင်ကုန်းပေါ်ရှိ တမုံ ငယ်ရွာသို့ လမ်းဆက်သွယ်ထားရာ ထိုလမ်းကို နွေရာသီ၌ သာ အသုံးပြုနိုင်သည်။ တမုံငယ်မှတစ်ဆင့် သိန္နီကွမ်းလုံလမ်း ပေါ်ရှိ နမ်စရပ်မြို့သို့လည်း ကားလမ်းဆက်သွယ်ထားသည်။ ထိုကားလမ်းမှာ ၆၅ မိုင်ရှည်၍ ပြည်သူလူထု၏အကူအညီ ဖြင့် ၁၉၅၃ ခုနှစ်တွင် ဖောက်လုပ်ပြီးစီးခဲ့လေသည်။

မြို့ပေါ်တွင်အထက်တန်းကျောင်း၊ ခရစ်ယန်သာသနာပြု အဖွဲ့မှ ဖွင့်လှစ်ထားသောစာသင်ကျောင်း၊ ဆေးရုံ၊ ငွေတိုက် နှင့်လမ်းဝန်ထောက်ရုံးများရှိသည့်ပြင် နယ်ခွဲကချင်ကောင်စီ ရုံးလည်းရှိသည်။ ကွတ်ခိုင်မြို့ပေါ်တွင် နှစ်စဉ်နှစ်တိုင်းမြန်မာ နိုင်ငံ လွတ်လပ်ရေးအထိမ်းအမှတ်အဖြစ်ဖြင့် ဇန္နဝါရီလ တွင် မနောပွဲကို ကျင်းပလေ့ရှိသည်။ ထိုမနောပွဲအတွင်း၌ မြို့နယ်ခေါင်းဆောင်များနှင့် ဒူးဝါးကြီးများသည် ရင်းနှီးချစ် ခင်စွာတွေ့ဆုံခွင့်ရရှိကြပြီးလျှင် မြို့နယ်စည်ပင်သာယာရေး၊ တိုးတက်ကြီးပွားရေးများကိုတိုင်ပင်ဆွေးနွေးကြသည်။


ကွန်ဂိုပြည်နယ်များ။ ။အာဖရိကတိုက်အလယ်ပိုင်းရှိ ကွန်ဂိုမြစ်ဝှမ်းတွင် ဗဲလဂျီယမ်နှင့် ပြင်သစ်ပိုင်နယ် နှစ်နယ်ရှိ သည်။ ယခုအခါ ဗဲလဂျီယမ်နိုင်ငံပိုင် ကွန်ဂိုပြည်နယ်သည် အစအဦးက ဗဲလဂျီယမ်ဘုရင် ဒုတိယလီယိုပို၏ ကိုယ်ပိုင်နယ် ဖြစ်လေသည်။

၁၈၇၇ ခုနှစ်တွင် ဟင်နရီစတန်လေဆိုသူ အင်္ဂလိပ်လူမျိုး တဦးသည် ကွန်ဂိုမြစ်ရိုးကို တွေ့ရှိခဲ့သည်။ လီယိုပိုဘုရင်သည် အာဖရိကအလယ်ပိုင်း နယ်များတွင် စိတ်ပါဝင်စားခဲ့သည့် အလျောက် စူးစမ်းရှာဖွေရန်နှင့် ယဉ်ကျေးမှုမြှင့်တင်ရန်

အပြည်ပြည်ဆိုင်ရာအသင်း ဖွဲ့စည်းပြီးနောက်၊ စတန်လေ အား ငွေကြေးအထောက်အပံ့များပေး၍ အာဖရိကတိုက်သို့ တဖန်စေလွှတ်ပြီးလျှင်၊ ကွန်ဂိုမြစ်ရိုးတလျှောက် နယ်သစ် များစွာရှာဖွေစေခဲ့သည်။ ထိုသို့ရှာဖွေတွေ့ရှိသောနယ် များမှာ ပဌမတွင် အသင်းပိုင်နယ်ဟုဆိုသော်လည်း နောင် တွင်မူ လီယိုပိုဘုရင်၏ ကိုယ်ပိုင်နယ်များဖြစ်သွားလေသည်။

အခြားနိုင်ငံများကလည်း ကွန်ဂိုနယ်များတွင် စိတ်ဝင် စားလာသည့်အတွက် ထိုအရေးနှင့်စပ်လျဉ်း၍ စည်းဝေး ဆွေးနွေးရန် ၁၈၈၄၊ ၈၅ ခုနှစ်တွင် ဘာလင်မြို့၌ ညီလာခံ ကျင်းပခဲ့လေသည်။ ထိုညီလာခံက ကွန်ဂိုနယ်များကို လီယို ပိုဘုရင်၏ အချုပ်အချာပိုင်နက်နယ်အဖြစ် အသိအမှတ် ပြုလိုက်လေသည်။ သို့သော်အခြားနိုင်ငံများအား လွတ် လပ်စွာ ကုန်သွယ်ခွင့်ပြုရမည် ဟူသော ခြွင်းချက်ကိုထား ခဲ့၏။ ထို့ကြောင့်ထိုနယ်များကို လွတ်လပ်သောကွန်ဂိုပြည် နယ်ဟု ခေါ်တွင်စေခဲ့လေသည်။ နောင်တွင် လီယိုပိုဘုရင် သည် သူပိုင်နယ်အချို့ကို ပြင်သစ်နှင့်ပေါ်တူဂီနိုင်ငံများသို့ ခွဲဝေပေးခဲ့ရလေသည်။

၁၈၉၀ ပြည့်နှစ်တွင် လီယိုပိုဘုရင်၌ ငွေရေးကြေးရေး ကျပ်တည်းလာသဖြင့် ပါလီမန်မှငွေချေးရ၏။ ပါလီမန်က



ကွန်ဂိုပြည်နယ်များတည်နေရာပြမြေပုံ

နောင် ၁၀ နှစ်ကြာလျှင် လွတ်လပ်သောကွန်ဂိုပြည်နယ်ကို ဗေလဂျီယမ်အစိုးရအား သိမ်းပိုက်ခွင့်ပေးရမည်ဟု ဘုရင်ထံမှ တတိတောင်းယူပြီးနောက် ငွေကို ထုတ်ချေးလိုက်လေသည်။

ထိုအတောအတွင်း လီယိုပိုဘုရင်သည် ကွန်ဂိုပြည်နယ်ကို အုပ်ချုပ်ရာတွင် မကျေနပ်ဖွယ် အချက်အလက် များစွာပေါ်ပေါက်ခဲ့သည်။ ဘုရင်သည် ကွန်ဂိုပြည်နယ်ရှိ တိုင်းရင်းသားတို့အား မတရားညှဉ်းပန်း ဖိနှိပ်သည်ဟု စွပ်စွဲကြသည်။ အထူးသဖြင့် အင်္ဂလန်ပြည်တွင် လီယိုပိုဘုရင်၏ အပြုအမူကို ကန့်ကွက်ပြောဆိုသူ များစွာပေါ်ပေါက်ခဲ့ရာ၊ စုံစမ်းရေးအဖွဲ့စေလွှတ်၍ စုံစမ်းစစ်ဆေးစေခဲ့လေသည်။

ထိုနောက် လီယိုပိုဘုရင်နှင့် ဗေလဂျီယမ်ပါလီမန်တို့သည် ကွန်ဂိုပြည်နယ် စီရင်အုပ်ချုပ်ရေးနှင့် စပ်လျဉ်း၍ သဘောကွဲလွဲခဲ့ကြ၏။ ထို့ပြင် ဘုရင်သည် ကွန်ဂိုပြည်နယ် သူနယ်သားတို့အား ညှဉ်းပန်းမြဲညှဉ်းပန်းလျက်ရှိလေရာ၊ ၁၉၀၈ ခုနှစ်တွင် ဗေလဂျီယမ်အစိုးရသည် ဘုရင်အား ထိုက်တန်သော လျော်ကြေးကိုပေး၍၊ ထိုပြည်နယ်ကို သိမ်းယူလိုက်လေသည်။ ထိုအချိန်မှစ၍ ဗေလဂျီယမ်ကွန်ဂိုပြည်နယ်ဟု အမည်သစ်တွင်လာလေ၏။

ဗေလဂျီယမ်ကွန်ဂိုပြည်နယ်၏ အကျယ်အဝန်းမှာ စတုရန်းမိုင်ပေါင်း ၉၀၄,၉၇၄ မိုင်ဖြစ်၍ လူဦးရေမှာ (၁၉၅၁ ခုနှစ် ဒီဇင်ဘာလတွင် ခန့်မှန်းချက်အရ) တိုင်းရင်းသား ၁၁,၅၉၃,၄၉၄ ယောက် ဖြစ်ပြီးလျှင်၊ ဥရောပတိုက်သား ၆၉,၂၀၄ ယောက်ဖြစ်လေသည်။ ဥရောပတိုက်သားများတွင် ဗေလဂျီယမ်လူမျိုး ၃၆,၅၁၀ ယောက်ပါဝင်၏။ တိုင်းရင်းသားများမှာ အများအားဖြင့် ဗန်တူလူမျိုးများဖြစ်သည်။ ဆူဒန်လူမျိုးလည်း အတော်များများနေထိုင်ကြ၏။

ကွန်ဂိုပြည်နယ်မှာ ပူပြင်း၍ ကျန်းမာရေးနှင့် မညီညွတ်ချေ။ ငိုက်မျဉ်းသောရောဂါ၊ ငှက်ဖျားရောဂါနှင့် အခြားသောရောဂါများ ထူပြောလှသဖြင့် ဥရောပတိုက်သားအနည်းငယ်မျှသာ နေထိုင်လေသည်။

မြို့တော်မှာ လီယိုပိုဗီးမြို့ဖြစ်သည်။ ၁၉၅၂ ခု ဒီဇင်ဘာလ ၃၁ ရက်တွင် လူဦးရေအစုစုပေါင်း ၂၅၇,၂၇၅ ယောက် နေထိုင်လျက်ရှိလေသည်။ အယ်လစ်ဇဘက်ဗီးမြို့မှာ ခေတ်အမှီဆုံးမြို့ဖြစ်သည်။ အခြားမြို့များမှာ အဲလဗတ်ဗီးမြို့၊ စတန်လေဗီးမြို့နှင့် အီကွေတာဗီးမြို့များ ဖြစ်ကြလေသည်။ မာတာဒီမြို့မှာ ထင်ရှားသော ဆိပ်ကမ်းမြို့ဖြစ်၏။ ရူအန်းဒါးနှင့် အူရန်းဒါးခရိုင်များကို ပဌမကမ္ဘာစစ်ကြီးအပြီးတွင်



ဗေလဂျီယမ်ကွန်ဂိုတွင်ရှိသော ပညာတတ်တိုင်းရင်းသားတစ်စု

၁၉၂၅ ခုနှစ်မှစ၍ နိုင်ငံပေါင်းချုပ်အသင်းကြီး၏ အမိန့်အရ ဗေလဂျီယမ်အစိုးရက ကွန်ဂိုနှင့်အတူ ပူးတွဲအုပ်ချုပ်ခဲ့လေသည်။ အဆိုပါခရိုင်များမှာ၊ စတုရန်းမိုင် ၂၀၅၄၀ ကျယ်ဝန်း၍ ရှေးအခါက ဂျာမန်အရှေ့အာဖရိက နယ်မြေထဲတွင် ပါဝင်လေသည်။

ဗေလဂျီယမ်အစိုးရလက်အောက်တွင် ကွန်ဂိုပြည်နယ်သည် လျင်မြန်စွာတိုးတက်လာ၏။ ယခင်က ကော်ဖီတမျိုးတည်းကိုသာ လုပ်ကိုင်ခဲ့သော်လည်း ယခုတွင်မူ အုန်းသီး၊ အုန်းဆီ၊ ဝါဂွမ်း၊ သကြား၊ ကာဖီ၊ ကိုကိုးစသည်တို့ အမြောက်အမြားထွက်သော ပြည်ဖြစ်လာသည်။

ကြေးနီ၊ စိန်၊ ရွှေ၊ သံဖြူ၊ ယူရေးနီးယမ်းနှင့် တန်စတင်စသော အဖိုးတန်သတ္တုများကိုလည်း တူးဖော်ရရှိသည်။ ဆင်စွယ်များကိုလည်း တင်ပို့ရောင်းချသည်။ ကွန်ဂိုမြစ်နှင့် တကွ မြစ်လက်တက်တို့မှာ နယ်တွင်းဆက်သွယ်ရေးလမ်းကြောင်းများဖြစ်သည်။ မီးရထားလမ်းနှင့် လေကြောင်းလမ်းများကိုလည်း ဖွင့်လှစ်ထားလေသည်။ ဗေလဂျီယမ်ကွန်ဂိုပြည်နယ်ကို ဘုရင်ခံအုပ်ချုပ်သော နယ်ခြောက် နယ်ခွဲ၍ အုပ်ချုပ်သည်။ ဘုရင်ခံများသည် ဘုရင်ခံချုပ်ထံ တာဝန်



သတ္တုတူးလုပ်ငန်းတခုရှိတိုင်းရင်းသားအလုပ်သမားများနေထိုင်ရန်စနစ်တကျဆောက်ထားသောတဲတန်းများ

ခံ၍ အုပ်ချုပ်ရပြီးလျှင်၊ ဘုရင်ခံချုပ်ကလည်း ဗဲလဂျီယမ် နိုင်ငံတော်အစိုးရအဖွဲ့မှ ကိုလိုနီနယ်များဆိုင်ရာဝန်ကြီးထံ တာဝန်ခံ၍ တနယ်လုံးကိုအုပ်ချုပ်ရလေသည်။

ကွန်ဂိုမြစ်၏ မြောက်ဖက်နှင့်အနောက်ဖက်တွင် ယခင်က ပြင်သစ်ကွန်ဂိုဟု အမည်တွင်ခဲ့၍ အလွန်ကျယ်ပြန့်သည့် ပြင်သစ်ပိုင်နယ်ကြီးရှိသည်။ ထိုနယ်ကြီးတွင် (၁) အလယ် ကွန်ဂိုနယ် (၂) ဂါဗွန်းနယ် (၃) အူဗန်းဂီရှားရီးနယ်နှင့် (၄) ချက်နယ်တို့ပါဝင်သည်။ လေးနယ်စလုံးကို အလယ် ကွန်ဂိုနယ် ဗရက်ဇာဗီးမြို့ရှိ ဗဟိုအစိုးရက တာဝန်ယူ၍ စီမံအုပ်ချုပ်လေသည်။

ထိုနယ်လေးနယ်အနက် အလယ်ကွန်ဂိုနယ်သည် ကွန်ဂို မြစ်ရိုးအနောက်ဖက်တွင် ကပ်လျက်ရှိ၍၊ အရေးပါဆုံးနယ် ဖြစ်သည်။ ပျံ့နှံ့ရေးမြို့မှာ ထိုနယ်၏ဆိပ်ကမ်းမြို့ဖြစ်သည်။

လီဗရာဗီးမြို့သည် ဂါဗွန်းနယ်၏မြို့တော်နှင့် ဆိပ်ကမ်း မြို့ဖြစ်သည်။ အူဗန်းဂီရှားရီးနယ်သည် အာဖရိကတိုက် အလယ်ရှိ တောထူထပ်သောအပိုင်း အနီးတွင်တည်ရှိ၍ မြို့တော်မှာ ဗန်ဂူအိဖြစ်သည်။ ချက်နယ်သည် ဆဟားဗား သဲကန္တာရနှင့် နီးကပ်သဖြင့် ခြောက်သွေ့သောနယ်ဖြစ် သည်။ မြို့တော်မှာ ဖိုလာမီးဖြစ်၏။

ပြင်သစ်ကွန်ဂိုနယ်ကို ၁၉၁၀ ပြည့်နှစ်မှစ၍ ပြင်သစ် အိက္ခေတာပိုင်း အာဖရိကနယ်ဟု အမည်သစ်ပေးခဲ့သည်။ အကျယ်အဝန်းမှာ စတုရန်းမိုင်ပေါင်း ၉၅၉,၂၂၆ မိုင်ဖြစ်၍ လူဦးရေမှာ ၁၉၅၁ ခုနှစ် ခန့်မှန်းခြေအရ ၄,၄၄၁,၂၀၃

ယောက်ခန့်ဖြစ်သည်။ ၄,၄၁၇,၈၀၀ မှာ တိုင်းရင်းသား လူမျိုးများဖြစ်၍၊ ဥရောပတိုက်သား ၂၃,၄၀၃ ယောက် နေထိုင်သည်။

ကော်ဖီ၊ ထန်းဆီ၊ ကိုကိုး၊ ကာဖီနှင့်ဝါဂွမ်းထွက်သည်။ ဆင်စွယ်နှင့် ငှက်ကုလားအုပ်မွေးများ တင်ပို့ရောင်းချသည်။ ဘုရင်ခံချုပ်တဦး ခန့်ထား၍ သူ့ကိုအုပ်ချုပ်မှုကောင်စီ အကူအညီဖြင့် အုပ်ချုပ်စေသည်။

ကွန်ဂိုမြစ်။ ။အာဖရိကတိုက် အလယ်ပိုင်းဒေသမှ အနောက်ဖက် အတ္တလန္တိတ်သမုဒ္ဒရာအတွင်းသို့ ခန့်ညား ထယ်ဝါစွာ စီးဆင်းသောမြစ်ကြီးကား ကွန်ဂိုမြစ်ကြီးဖြစ် သည်။ ယခင်ကမူ ဇဲယားမြစ်ဟုတွင်ခဲ့သည်။ ထိုမြစ်သည် အာဖရိကတိုက်တွင် အကြီးဆုံးဖြစ်၍ ကမ္ဘာပေါ်တွင် ဒုတိယ အကြီးဆုံးဖြစ်လေသည်။ ထိုထက်ကြီးသောမြစ်မှာကား တောင်အမေရိကတိုက်ရှိ အမေဇုန်မြစ်ဖြစ်လေသည်။

ဗဲလဂျီယမ်ကွန်ဂိုနယ် အရှေ့တောင်ပိုင်း၌ မြစ်ဖျားခံ သောမြစ်အချို့သည် အာဖရိကအလယ်ပိုင်းတွင် ကွန်ဂိုမြစ် ကိုဖြစ်ထွန်းစေသည်။ ထိုမြစ်ငယ်များသည် လူအာလားဗာ မြစ်ထဲသို့ စီးဝင်ကြသည်။ လူအာလားဗာမြစ်မှာ မေ့ရှူး အိုင်မှ မြောက်ဖက်သို့စီးလျက်ရှိရာ တောင်လတ္တီတွဒ် ၄ သို့ ရောက်သောအခါ ကွန်ဂိုမြစ်ဟုခေါ်ကြလေသည်။

ကွန်ဂိုမြစ်မကြီးသည် မိုင်ပေါင်း ၃၀၀၀ ကျော်ရှည်လျား ၍ ရေဆင်းနယ်မှာ စတုရန်းမိုင်ပေါင်း ၁,၄၀၀,၀၀၀ ကျော်

ကျယ်ဝန်းလေသည်။ မြစ်လက်တက် လေးခုရှိ၏။ ယင်းတို့မှာ လိုမားမိ၊ အားရဝီဖီ၊ ယူဗန်ဂီနှင့် ကားဆိုင်းမြစ်များ ဖြစ်ကြသည်။ ကွန်ဂိုမြစ်မကြီး အတွင်းတွင်ကား ကျွန်းကလေးပေါင်း မြောက်မြားစွာရှိသည်။ သို့ရာတွင် မြစ်ဝကျွန်းပေါ်ဒေသဟူ၍ မရှိချေ။

ကွန်ဂိုမြစ်သည် လူသူအရောက်အပေါက်နည်းသည့် အာဖရိကအလယ်ပိုင်းတွင်ရှိ၍ မြစ်ဝှမ်းတခုလုံးမှာလည်း တောထူထပ်ပြီးလျှင် သားရဲတိရစ္ဆာန်နှင့် မှက်ခြင်ယင်ရဲများကျက်စားရာဒေသဖြစ်လေသည်။ အာဖရိကတိုက်တိရစ္ဆာန်မျိုးစုံနှင့် သစ်ပင်ပေါင်းစုံတို့၏ ပေါက်ဖွားရာဒေသလည်းဖြစ်လေသည်။

ကွန်ဂိုမြစ်ဝကို စတင်တွေ့ရှိသူမှာ ပေါ်တူဂီလူမျိုးတဦးဖြစ်၏။ ထိုစဉ်က အာဖရိကတိုက်အတွင်းပိုင်းသို့ လူသူအရောက်နည်းပါးလှပေရာ မြစ်ကြီးမည်မျှရှည်လျားသည်၊ မည်သည့် နေရာတွင် မြစ်ဖျားခံသည်တို့ကို မသိရှိကြသေးချေ။ ၁၉ ရာစုနောက်ပိုင်းတွင်ကမ္ဘာကျော်စွန့်စားရှာဖွေသူ ဒေးဗစ်လစ်ဗင်းစတုန်းသည် အာဖရိကတိုက်အလယ်ပိုင်းတွင် စုံစမ်းလှည့်လည်ရှာဖွေရာ ကြီးမားသောမြစ်တခုကို တွေ့ခဲ့သည်။ သို့ရာတွင် နှိုင်းမြစ်ဟု အထင်မှားခဲ့သည်။ ကွန်ဂိုမြစ်ဝအထိပဌမဆုံးရှာဖွေတွေ့ရှိခဲ့သူမှာ ဟင်နရီစတန်လေ ဖြစ်လေသည်။

ကွန်ဂိုမြစ်ကို သဘာဝအနေအထားကြောင့်၎င်း၊ ကူးသန်းဆက်သွယ်ရေးအတွက်၎င်း၊ အထက်ပိုင်း၊အလယ်ပိုင်းနှင့် အောက်ပိုင်းဟု သုံးပိုင်းခွဲခြားထားသည်။ အောက်ပိုင်းတွင် မြစ်ဝမှ မိုင် ၁၁၀ အထိ သင်္ဘောအကြီးစားများ သွားလာနိုင်သည်။ အလယ်ပိုင်းမှ စတန်လေအိုင်ကလေးအထိ မိုင်ပေါင်း ၂၃၅ ရှည်လျားသည်။ သို့ရာတွင် မတ်စောက်သော ရေတံခွန်များ ကျောက်ဆောင်များကြောင့် သင်္ဘောများ မသွားနိုင်ချေ။ အထက်ပိုင်းမှာ စတန်လေရေတံခွန်အထိ မိုင်ပေါင်း ၁၀၆၈ ရှိ၍ သင်္ဘောအသေးစားများ သွားလာနိုင်လေသည်။

ကွန်ဂိုမြစ်မှာ ယခုအခါ ကူးသန်းရောင်းဝယ်ရေးအတွက် များစွာအရေးပါလာလေပြီ။ ကုန်တင်သင်္ဘောကြီးငယ်များသည် မြစ်ကိုဆန်နိုင်သမျှဆန်တက်ကာ အာဖရိကတိုက်အတွင်းပိုင်းမှ ထွက်ကုန်များကိုသယ်ယူကြသည်။ ဗဲလဂျီယမ်ကွန်ဂိုနယ်မှ ကော်ဖီဖန်များအားလုံးလိုလိုပင် ကွန်ဂိုမြစ်ကြောင်းမှ သင်္ဘောဖြင့်သယ်ယူရသည်။ ထို့ပြင်အခြားနယ်များမှ ထွက်ကုန်များကိုလည်း ကွန်ဂိုမြစ်ကြောင်းမှပင်၊ သယ်ယူပို့ဆောင်ပေးရသည်။



ပန်းချီဆရာကြီးဂျွန်ကွန်စတေဗယ်၏ပုံ

ကွန် စတေဗယ်, ဂျေ (ခရစ် ၁၇၇၆-၁၈၃၇)။

။ ဂျွန် ကွန် စတေဗယ်မှာ အင်္ဂလိပ်လူမျိုး ကမ္ဘာကျော်ပန်းချီဆရာကြီးတဦးဖြစ်၍ အင်္ဂလန်ပြည် ဆပ်ဖတ်ခရိုင် အရှေ့ဗာဂဟော့မြို့၌ ၁၇၇၆ ခုနှစ် ဇွန်လ ၁၁ ရက်နေ့တွင် ဖွားမြင်သည်။ သူ၏ဖခင်မှာ ပစ္စည်းအတော်အတန် ချမ်းသာကြွယ်ဝသော ဂျုံစက်ပိုင်ရှင်တဦးဖြစ်သည်။ အသက် ၇ နှစ် အရွယ်တွင် စာသင်ကျောင်းတကျောင်းသို့ ကျောင်းအိပ်ကျောင်းစားအဖြစ် သွားရောက်၍ ပညာသင်ကြားသည်။ ကျောင်းမှထွက်ပြီးနောက် အသက် ၁၇ နှစ်အထိ သူ့ဖခင်၏ အလုပ်တွင် ဝင်ရောက်ကူညီလုပ်ကိုင်ခဲ့သည်။ ငယ်ရွယ်

စဉ်ကတည်းကပင် ပုံဆွဲဝါသနာပါလာသဖြင့် အားလပ်ချိန်ရတိုင်း ပုံဆွဲခြင်းကို လေ့လာလေသည်။ ဖခင်ကမူ သူ၏သားအား ပန်းချီဆရာမဖြစ်စေလိုသောကြောင့် သားဖြစ်သူ၏ ဝါသနာကို အားမပေးခဲ့ချေ။ သို့ရာတွင် ကွန်စတေဗယ်၏ စွဲမြဲသော ဝါသနာကို တားဆီးခြင်းမပြုနိုင်သဖြင့် ၁၇၉၅ ခုနှစ်တွင် လန်ဒန်မြို့သို့သွားရောက်၍ ပန်းချီပညာကို လေ့လာခွင့်ပြုလိုက်လေသည်။

လန်ဒန်မြို့တွင် ကွန်စတေဗယ်သည် တော်ဝင်အနုပညာကျော်တဦးဖြစ်သူ ပန်းချီဆရာကြီး ဂျိုးဇက် ဖယ်ရင်တန်နှင့် ကြုံကြိုက်တွေ့ဆုံလေရာ ထိုဆရာကြီး၏နည်းနာများကို ခံယူလေသည်။ ၁၇၉၉ ခုနှစ်တွင် ဆာဂျော့ဗိုးမွန်၏ အကူအညီဖြင့် လန်ဒန်မြို့ တော်ဝင်ကျောင်းတွင် ကျောင်းသားအဖြစ်



ကွန်စတေဗယ်ရေးဆွဲခဲ့သည့်ရှုမျှော်ခင်းပန်းချီကားတစ်ခု

ဝင်ရောက်ပညာဆည်းပူးနိုင်ခွင့် ရရှိလေရာ၊ ပန်းချီပညာဖြင့် တက်လမ်းကိုရှာရန် စိတ်ပိုင်းဖြတ်လိုက်၏။ ၁၈၀၂ ခုနှစ်တွင် သူရေးဆွဲထားသောကားများကို တော်ဝင်အနုပညာတံခွန် အသင်းတွင် တင်ပြလေသည်။ အသင်းကြီး၏ဥက္ကဋ္ဌဖြစ်သော ဗင်ဂျမင် ဝက် ကလည်း ဂျန်ကွန်စတေဗယ်ကို အားပေးခြင်းပြုသဖြင့် ဂျန်သည် လခစားပုံဆွဲဆရာအလုပ်တခုကိုပင် လက်မခံတော့ဘဲ ကိုယ်ပိုင်လုပ်ငန်းကို တည်ထောင်ရန်ကြိုးစားခဲ့သည်။

၁၈၀၆ ခုနှစ်မှ ၁၈၀၉ ခုနှစ် များအတွင်း ဂျန်သည် ရေးနောနှင့် ဟော့ပနာတို့၏ ပုံတူကားများကို ကူးရေးခြင်းဖြင့် ပုံတူရေးပန်းချီဆရာဖြစ်နိုင်ရန် ကြိုးစားခဲ့သေး၏။ ကြိုးစားခဲ့သည့်အတိုင်းလည်း ပုံတူရေးခြယ်ခြင်းအတတ်တွင် ကျွမ်းကျင်သင့်သလောက် ကျွမ်းကျင်ခဲ့ပေသည်။ သို့ရာတွင် ဆေးရောင်အယူအဆနှင့် အလင်းအမှောင် အထားအသိုမှန် ကန်မှုတွင် အာရုံဝင်စားမိသောအခါ ရှုမျှော်ခင်းများကိုသာ ရေးခြယ်လေတော့သည်။

၁၈၁၆ ခုနှစ်တွင် ဖခင်ဖြစ်သူ အနိစ္စရောက်သောအခါ ဂျန်ကွန်စတေဗယ်သည် အိမ်ထောင်ပြုလိုက်ပြီးနောက်

ပန်းချီကားများကို ရေးခြယ်ယင်းပင် လန်ဒန်မြို့၌ ဆက်လက်နေထိုင်လေသည်။ ၁၈၁၉ ခုနှစ်တွင် တော်ဝင်ပန်းချီအသင်းကြီး၏ အတိုင်ပင်ခံပန်းချီဆရာ တဦးအဖြစ် ရွေးချယ်ခြင်းခံရသည်။ ကွန်စတေဗယ်မှာ ငွေရေးကြေးရေး အားဖြင့် ပြည့်စုံ လုံလောက် သော်လည်း ဇနီးဖြစ်သူ၏ ကျန်းမာရေး ချို့တဲ့မှုကြောင့် သူတို့၏အိမ်ထောင်ရေးမှာ သာယာသင့်သလောက် မသာယာခဲ့ပေ။ ဤသို့ဖြင့် ၁၈၂၇ ခုနှစ်အကုန်တွင် သူ၏ဇနီးကွယ်လွန်လေရာ ကွန်စတေဗယ်အဖို့ ပျော်ရွှင်မှုများ ကင်းဝေးလျက် စိတ်အပျက်ကြီးပျက်ပြီးလျှင် ၁၈၂၉ ခုနှစ်တွင် တော်ဝင်အနုပညာကျော်တဦးအဖြစ် ရွေးကောက်ခြင်းခံရသည်ကိုပင် ဝမ်းမသာနိုင်ဘဲရှိတော့သည်။ သို့ရာတွင် သူဝါသနာပါရင်း အလုပ်ဖြစ်သော ပန်းချီရေးဆွဲခြင်းကိုမူ မဖြတ်နိုင်သေးဘဲ နာမည်ကျော်ပန်းချီကားများ အများအပြားကို ဆက်လက် ရေးဆွဲ ခဲ့ပြီးနောက် ၁၈၃၇ ခုနှစ် မတ်လ ၃၁ ရက်နေ့တွင် ရုတ်တရက်ကွယ်လွန်သွားလေသည်။ သူ၏ရုပ်အလောင်းကို ဟမ်စတက်ဘုရားရှိခိုးကျောင်းဝင်းအတွင်း၌ မြှုပ်နှံထားသည်ကို ယနေ့တိုင် တွေ့မြင်နိုင်ပေသည်။

ကွန်စတန်တင်ဘုရင်ကြီး

ကွန်စတန်တင်ဘုရင်ကြီး (ခရစ် ၂၇၄-၃၃၇)။ ။ဗုဒ္ဓ သာသနာတော်ကို သိရှိခံစားသောကမင်းကြီး ပြုစုခြင်းဖြင့် ဘိသကဲ့သို့ ခရစ်ယန်သာသနာကို အားပေး ခြီးမြှင့်ခဲ့သော ရောမဧကရာဇ်ကား ကွန်စတန်တင်ဘုရင်ကြီးဖြစ်၏။ ကွန်စတန်တင်သည် ပဌမဆုံး ခရစ်ယန်အယူဝါဒီ ရောမဘုရင် ဖြစ်၏။ ထိုမင်းလက်ထက်တွင် ထူးခြားချက်နှစ်ရပ် ပေါ်ပေါက်ခဲ့သည်။ ယင်းတို့မှာ ခရစ်ယန်အယူဝါဒကို နိုင်ငံတော်အယူဝါဒအဖြစ်ဖြင့် အသိအမှတ်ပြုခြင်းနှင့် ရောမနိုင်ငံတော် အရှေ့ပိုင်းတွင် နေပြည်တော်သစ် ကွန်စတန်တီနီပယ်မြို့ကို တည်ခဲ့ခြင်းတို့ပင်ဖြစ်သည်။

ကွန်စတန်တင်သည် ပဌမကွန်စတန်ရှပ်ဘုရင်နှင့် ဟယ်လီနာမိဖုရားတို့၏ သားဖြစ်၍၊ ခရစ် ၂၇၄ ခုနှစ်ခန့်တွင် ဖွားမြင်လေသည်။ ခမည်းတော်ကွန်စတန်ရှပ်သည် ၂၉၃ ခုနှစ်တွင် ရောမဧကရာဇ်၏လက်အောက်ခံ ဂေါလနှင့်ဗြိတိန်နိုင်ငံတို့၏ ဘုရင်ဖြစ်လာသည်။ ဟယ်လီနာသည် နောင်အခါ သူတော်စင်အမျိုးသမီး စိန့်ဟယ်လီနာဖြစ်လာသည်။ ကွန်စတန်တင်သည် ငယ်ရွယ်စဉ်အခါ၌၊ ရောမနိုင်ငံတော် အရှေ့ပိုင်းဧကရာဇ် ဖြစ်သော ဂလီးရီးယပ်ဘုရင်ထံတွင် အကျယ်ချုပ်သဘောဖြင့် နေထိုင်ခဲ့ရ၏။ ထိုသို့ နေခဲ့ရာမှ ၃၀၅ ခုနှစ်တွင် ထွက်ပြေးလွတ်မြောက်လာပြီးလျှင် ခမည်းတော်ထံသို့ ပြန်လည်ရောက်ရှိခဲ့သည်။ ခမည်းတော် ကွန်စတန်ရှပ်ဘုရင်လည်း နောက်တနှစ်တွင် ကံကုန်လေရာ၊ စစ်သည်တော်အပေါင်းသည် ကွန်စတန်တင်အား ဝိုင်းဝန်း၍ ဘုရင်မြှောက်ကြလေသည်။

ကွန်စတန်တင်သည် ရောမနိုင်ငံတော် အနောက်မြောက်ပိုင်းဖြစ်သော ဂေါလ၊ စပိန်နှင့် ဗြိတိန်နိုင်ငံတို့ကို ငါးနှစ်မျှ အုပ်စိုးပြီးနောက်၊ ဣတလီနိုင်ငံကိုလုပ်ကြံရန် ရောမမြို့တော်သို့ တန်းတန်းမတ်မတ် ချီတက်ခဲ့လေသည်။ တိုင်းဗားမြစ်သို့ ရောက်သောအခါ၊ ကွန်စတန်တင်သည် မွန်းတိမ်းချိန်ကောင်းကင်ယံတွင် ပြုံးပြုံးပြက်ပြက်လက်နေသော လက်ဝါးကပ်တိုင်တခုကို တွေ့မြင်ရသည်ဟုဆိုသည်။ ထိုလက်ဝါးကပ်တိုင်ပေါ်တွင် 'ဤအမှတ်အသားဖြင့် ရန်အပေါင်းကိုနှိမ်နင်းလော့' ဟူသောစာတမ်းလည်း ပါရှိသည်ဟုဆိုသည်။ ထိုည၌မက်သော အိပ်မက်ထဲ၌လည်း လက်ဝါးကပ်တိုင်ကို အောင်လံတော်ပမာဝင့်၍ ရန်သူတို့အားတိုက်ခိုက်ရန် ကောင်းကင်တမန်တော်တဦးက နှိုးဆော်လာသည်ဟုဆိုသည်။ ဤသို့ဖြင့် လက်ဝါးကပ်တိုင်ကို အဆောင်ပြု၍ တိုက်ခိုက်သည်တွင်၊ အင်အားအဆမတန် ကြီးမားသော ရောမဘုရင် မက်ဆင်းရှပ်၏တပ်များသည် ပျက်ပြုန်းကြတော့သည်။ ရောမဘုရင်လည်း တိုင်းဗားမြစ်တွင်း၌ ရေနစ်၍ ကံကုန်ရှာလေသည်။ ထိုအောင်ပွဲကို အမှတ်တရဖြစ်စိမ့်သောငှာ ရောမမြို့တွင် ကွန်စတန်တင် မုတ်ဝကို တည်

ဆောက်ခဲ့၏။ ထိုအဆောက်အအုံကား ယနေ့တိုင်အောင် တည်ရှိနေပေသည်။

ကွန်စတန်တင်သည် ရောမနိုင်ငံတော် အနောက်ပိုင်းတွင် ဧကရာဇ်ဖြစ်လာ၏။ သို့ရာတွင် ခရစ်ယန်သာသနာသို့ ချက်ခြင်းကူးပြောင်းကိုးကွယ်ခြင်း မပြုခဲ့ပေ။ ၃၁၃ ခုနှစ်တွင် မီလန်အမိန့်တော်ပြန်တမ်းကိုထုတ်ပြန်၍ ခရစ်ယန်အယူဝါဒီများအား လွတ်လပ်စွာ ကိုးကွယ်ခွင့်ကို ပေးခဲ့လေသည်။ သို့အားဖြင့် နှစ်ပေါင်း ၃၀၀ ကျော်မျှ ညှဉ်းပန်းသတ်ဖြတ်ခြင်းခံခဲ့ရသော ခရစ်ယန်အယူဝါဒီတို့သည် ချမ်းသာခွင့်ရလာကြပြီးလျှင်၊ ခရစ်ယန်သာသနာလည်း ထွန်းကားပြန့်ပွားလာလေတော့သည်။

ကွန်စတန်တင်သည် ရောမနိုင်ငံတော် အနောက်ပိုင်းကို နေထားတကျရှိစေပြီးသောအခါ၊ ၃၂၃ ခုနှစ်တွင် လိုင်စင်းနီးယပ်ဧကရာဇ် စိုးမိုးနေသော ရောမနိုင်ငံတော်အရှေ့ပိုင်းသို့ ချီတက်သိမ်းပိုက်လေသည်။ ယင်းသို့ဖြင့် အကွဲကွဲဖြစ်နေခဲ့သော ရောမနိုင်ငံတော်ကြီးကို ပြန်လည်ပေါင်းစည်းအုပ်စိုးလိုက်လေသည်။

ထိုနောက် ခရစ်ယန်အယူဝါဒ၌ အယူအဆကွဲလွဲ၍ အငြင်း



ရောမဧကရာဇ်ကွန်စတန်တင်၏ရုပ်တု



ကွန်စတန်တင်းဘုရင်ကြီး၏ စစ်အောင်ပွဲအထိမ်းအမှတ်ဖြစ်သော ကွန်စတန်တင်းမုတ်ဝ

ပွားပြီးလျှင် သင်းကွဲမည့်အရိပ်အရောင်များ ပေါ်ပေါက်လာသဖြင့် ၃၂၅ ခုနှစ်တွင် အာရှမှိုင်းနားရှိ နိုင်စီးယားမြို့၌ သာသနာရေး ကောင်စီတရပ် ခေါ်ယူကျင်းပခဲ့၏။ ထိုကောင်စီတွင် ကိုယ်တိုင် ဥက္ကဋ္ဌအဖြစ်ဖြင့်ဆောင်ရွက်၍ သာသနာရေးညီညွတ်မှုကို ဖြစ်စေခဲ့သည်။ နိုင်စီးဝါဒသည် ထိုအချိန်မှစတင်ပေါ်ပေါက်လာခဲ့၏။

ကွန်စတန်တင်း လက်ထက်တွင် အာရှမှိုင်းနားရှိ လက်အောက်ခံနယ်များသည် ရံဖန်ရံခါ ထကြွကြသဖြင့် နိုင်ငံတော်အရှေ့ပိုင်းနယ်များနှင့် နီးကပ်စိမ့်သောငှာ၊ ကွန်စတန်တင်းသည် နေပြည်တော်ကို ရောမမြို့မှ အရှေ့ဖက်ဗိုင်းဇင်းရှမ်းမြို့သို့ ၃၃၀ ပြည့်နှစ်တွင် ရွှေ့ပြောင်းလိုက်၏။ ထိုနေပြည်တော်သစ်ကို ရောမမြို့ကဲ့သို့ ကြီးကျယ်အောင်တည်၍ ကွန်စတန်တီနီယံမြို့ဟု သမုတ်လေသည်။ နေပြည်တော်သစ် ကွန်စတန်တီနီယံမြို့သည် နှစ်ပေါင်း ၁၀၀၀ ကျော်ခန့် တည်မြဲစည်ကားခဲ့၏။ နေပြည်တော်ဟောင်း ရောမမြို့မှာမူ နှစ် ၁၅၀ ခန့်အတွင်း၌ပင် ရန်သူတို့၏ တိုက်ခိုက်ဖျက်ဆီးမှုကြောင့် ပျက်သုန်းခဲ့ရ လေသည်။ ရောမမြို့တွင် တိုက်ရိုက်

အုပ်စိုးသော ကေရာဇ် မရှိသည့်နောက် ပုပ်ရဟန်းမင်း၏ တန်ခိုးအာဏာတို့သည် ဣတလီနိုင်ငံနှင့်တကွ အနောက်ဥရောပတလွှားတွင် တဖြည်းဖြည်း တိုးတက်ကျယ်ပြန့်လာလေသည်။

ကွန်စတန်တင်းသည် အရှေ့တိုင်းထုံးစံတို့ကို နှစ်ခြိုက်၍ အသက်ဦးဆံ့ပိုင် ဘုရင်စံနစ်ဖြင့် အုပ်စိုးခဲ့၏။ သို့ရာတွင် အခြေအနေနှင့် လိုက်လျောညီစွာ ချင့်ချိန်ဆောင်ရွက်တတ်သဖြင့် အမြော်အမြင်ကြီးသော ကေရာဇ်တပါးဖြစ်သည်ဟု ဆိုနိုင်ပေသည်။ သာသနာ့ဝန်ထမ်း ဂိုဏ်းအုပ်ကြီးများအား အုပ်ချုပ်ရေးကောင်စီအဖွဲ့ဝင် ဘုရင့်အတိုင်ပင်ခံများအဖြစ် ဖြင့် ခန့်အပ်ခဲ့၏။ တရားဥပဒေများကိုလည်း ခရစ်ယန်အယူဝါဒတရားနှင့် အညီအညွတ်ဖြစ်စေရန် ပြုပြင်စီမံခဲ့လေသည်။ ၃၃၇ ခုနှစ်တွင် ပါးရှင်းတို့၏ထိပါးခြင်းကို ခုခံတိုက်ခိုက်ရန် စစ်ထွက်ယင်း လမ်းခရီး၌ နာမကျန်းဖြစ်၍ ကံကုန်လေသည်။ ထိုနောက်ဆုံး နာမကျန်းဖြစ်သောအချိန်ရောက်မှပင် နန်းတက်သည့်အခါမှစ၍ ပြုစုအားပေးခဲ့ သော ခရစ်ယန်သာသနာကို အကြွင်းမဲ့ သက်ဝင်ယုံကြည်လျက် ဗတ္တိဇ်

မင်္ဂလာ (ဝါ) ရေနစ်မင်္ဂလာကို ခံယူခဲ့သည်။ ကွန်စတန်တင်းမရှိသည့်နောက် သူထူထောင်ခဲ့သော နိုင်ငံကြီးသည် ကျန်ခဲ့သောသားတော် သုံးပါး၏လက်ထက်၌ အစိတ်စိတ် ကွဲ၍အင်အားနည်းပါးသွားလေတော့သည်။

ကွန်ဆားဗတစ်ပါတီ။ ။ကွန်ဆားဗတစ်ပါတီဟူသော အင်္ဂလိပ်အမည်မှာ ဗြိတိန်နိုင်ငံရှိ နိုင်ငံရေးအဖွဲ့ကြီး တဖွဲ့၏ အမည်ဖြစ်သည်။ ဗြိတိန်နိုင်ငံတွင် ယနေ့တိုင်ထင်ရှားတည်ရှိသော နိုင်ငံရေးအဖွဲ့ကြီးများမှာ ကွန်ဆားဗတစ်ပါတီ၊ လေဘာပါတီနှင့် လစ်ဗရယ်ပါတီတို့ဖြစ်သည်။ ယင်းတို့အနက် ကွန်ဆားဗတစ်ပါတီနှင့် လစ်ဗရယ်ပါတီမှာ ရှေးအခါက တိုရီပါတီနှင့် ဝှစ်ပါတီတို့မှဆင်းသက်လာသည့်ပါတီကြီးများ ဖြစ်လေသည်။

ကွန်ဆားဗတစ်ဟူသော အင်္ဂလိပ်စကားမှာ ရှိရင်းစွဲအခြေအနေကို မပြောင်းလဲစေဘဲ၊ စံနစ်ဟောင်းတို့ကို လက်ခံထားခြင်းဟုအဓိပ္ပါယ်ရသည်။ ပါတီဟူသော အင်္ဂလိပ်စကားမှာ အဖွဲ့အစည်းပင် ဖြစ်သည်။ ဤဝါဒအရဆိုလျှင် ကွန်ဆားဗတစ်ပါတီသည် နိုင်ငံရေး၊ စီးပွားရေး၊ လူမှုရေး စံနစ်တို့ကို ရှိရင်းစွဲအတိုင်း ထိန်းသိမ်းပေးပြီးလျှင်၊ ထိုစံနစ်တို့ကို တမျိုးတဖုံဖြစ်အောင် ဖန်တီးမည့်ပြုပြင်ပြောင်းလဲမှုတို့ကို လက်မခံလိုချေ။ ပုဂ္ဂလိကပိုင်ငွေရင်းနှင့် မတည်သောလုပ်ငန်းတို့ကို အကာအကွယ်ပေး၍၊ အရင်းရှင်စံနစ်ကို အခြေခံသည့်လူမှုရေးကို အားပေးသည်။ ဗြိတိသျှအင်ပိုင်ယာတည်မြဲရေးဝါဒကို လက်ကိုင်ပြုသည်။ စီးပွားရေး၌ တိုင်းရင်းလုပ်ငန်းများကို ထိန်းသိမ်းစောင့်ရှောက် ကာကွယ်ပေး၍ ကုန်သွယ်မှု၌ အကောက်ခွန်များ ပယ်ဖျက်ရေးကို ဆန့်ကျင်ဖက်ပြုသည်။

ကွန်ဆားဗတစ်ပါတီ၏ဇစ်မြစ်ကို ဖော်ပြရသော် တိုရီနှင့် ဝှစ်တို့ ဖြစ်ပေါ်လာပုံအစပြု၍ ရေးရချိမ့်မည်။ ထိုပါတီ ၂ ခုတို့မှာ အင်္ဂလန်ပြည်ရှင် ပဌမချားဘုရင် (ခရစ် ၁၆၃၀-၁၆၇၅) လက်ထက်က စတင်ပေါ်ပေါက်သည်။ ထိုမင်းလက်ထက်၌ ဒုတိယချားဘုရင်ကို ဆက်ခံရမည့် ထီးနန်းလျာရွေးချယ်ကြသည်။ ဒုတိယချားဘုရင်၏ညီ ယော့စား ဒျူဘွဲ့ရ ဂျိမ်းမှာ ဗရင်ဂျီဂိုဏ်းဝင် ဖြစ်လေရကား၊ အချို့နိုင်ငံရေးသမားတို့က သဘောမကျချေ။ ထို့ကြောင့် ဂျိမ်းကို နန်းလျာအဖြစ်မှ ပယ်စေသောဥပဒေကို ပြုကြသည်။ ထိုနိုင်ငံရေးသမားတို့၏ အဖွဲ့အစည်းကို ဝှစ် ဟုခေါ်သည်။ ယင်းဝှစ်တို့ကိုဆန့်ကျင်ဖက်ပြု၍ ဂျိမ်းကိုထောက်ခံသော နိုင်ငံရေးအဖွဲ့ကား တိုရီဂိုဏ်း ဖြစ်သည်။ ယင်း တိုရီဟူသောအမည်မှာ အင်္ဂလိပ်ပါလီမန် ရွေးကောက်နည်းစံနစ်ကို ပြုပြင်သည့် ပြုပြင်ပြောင်းလဲရေး ဥပဒေကြမ်း တင်သွင်းအတည်ပြုသော ခရစ်နှစ် ၁၈၃၂ ခုတွင် ကွန်ဆားဗတစ်အမည်သို့ ပြောင်း

ခဲ့သည်။ သို့ရာတွင် ယင်းအဖွဲ့ကို ဝေဖန်လိုသူများက တိုရီဟူ၍ပင် တခါတရံ ခေါ်လေ့ရှိသည်။

ကွန်ဆားဗတစ်ပါတီသည် ဆာရောဗတ်ပီး ခေါင်းဆောင်ခဲ့စဉ် ၁၈၄၁ ခုနှစ်မှ ၁၈၄၆ ခုနှစ်အထိ နိုင်ငံရေးအာဏာကို သိမ်းပိုက်နိုင်၍ နိုင်ငံကိုအုပ်ချုပ်ခဲ့သည်။ လော့ဒါဗီ ခေါင်းဆောင်ခဲ့စဉ်ကမူ သက်တမ်းတိုလှသော အစိုးရအဖွဲ့ကိုသာ ၃ ကြိမ်တိုင်တိုင်ဖွဲ့စည်းနိုင်ခဲ့၏။ နောင်အခါ လော့ဗီးကွန်းစဖီးဟု အမည်တွင်သော ဗင်ဂျမင်ဒစ်ဇရေလီ၏ လက်ထက်တွင်ကား ၁၈၇၄ ခုနှစ်မှ ၁၈၈၀ ပြည့်နှစ်အထိ နှစ်ရှည်စွာ အာဏာရ၍ အစိုးရအဖွဲ့ ဖွဲ့စည်းနိုင်ခဲ့သည်။ ၁၈၈၆ ခုနှစ်တွင် အိုင်ယာလန်ကျွန်း ဟုမ္မရူးအရေးကြောင့် လစ်ဗရယ်ပါတီမှ သဘောကွဲလွဲ ထွက်ခွာလာသူများသည် ကွန်ဆားဗတစ်ပါတီနှင့် ပူးပေါင်းကြလေရာ ကွန်ဆားဗတစ်ပါတီသည် ယူနိုက်တက်ပါတီဟု အမည်ခံကာ နှစ်ပေါင်း ၂၀ ခန့် နိုင်ငံရေးအာဏာ လက်ဝယ်ရယူ ထားနိုင်ခဲ့ပြန်သည်။ ထိုစဉ်က ထင်ရှားသော ကွန်ဆားဗတစ်ပါတီဝင်မှာ ဂျိုးဇက် ချိန်ဗာလိန်ဖြစ်သည်။

၁၉၁၅ ခုနှစ်နှင့် ၁၉၄၅ ခုနှစ်များအတွင်း၊ ကွန်ဆားဗတစ်ပါတီသည် အင်အားတောင့်တင်းသဖြင့် အစိုးရအဖွဲ့ဖွဲ့စည်း၍ အုပ်ချုပ်နိုင်ခဲ့၏။ သို့သော် ၁၉၂၄ ခုနှစ်တွင်တကြိမ်၊ ၁၉၂၉-၃၁ တွင်တကြိမ် ခေတ္တမျှအဆက်ပြတ်ခဲ့ရသည်။ အာဏာကို ဤမျှကြာကြာ သိမ်းပိုက်နိုင်ခဲ့သည်မှာ လေဘာပါတီ ပေါ်ပေါက်လာခြင်းကြောင့်ဖြစ်သည်။ လစ်ဗရယ်ပါတီဝင်အများအစားသည် လေဘာပါတီ၏ ဆိုရှယ်လစ်ဝါဒ လွှမ်းမိုးမှုကို ကာကွယ်ရန်အတွက် ကွန်ဆားဗတစ်နှင့် ပူးပေါင်းကြသည်။ ထိုသူများနှင့်အတူ ဝင်စတန်ချာချီသည် ကွန်ဆားဗတစ်ပါတီသို့ဝင်ခဲ့၏။ ဒုတိယကမ္ဘာစစ်အပြီး ၁၉၄၅ ခုနှစ်၌ ကား လေဘာပါတီသည် ရွေးကောက်ပွဲတွင် ကွန်ဆားဗတစ်များကို အပြတ်အသတ် အနိုင်ရရှိပြီး နောက်အစိုးရအဖွဲ့ ဖွဲ့စည်းနိုင်ခဲ့လေသည်။

ကွန်ဆားဗတစ်ပါတီ၏ ကမ္ဘာကျော်ခေါင်းဆောင်ကြီးများဖြစ်ကြသော ချာချီနှင့်အီဒင်တို့သည် ၁၉၅၀ ပြည့်နှစ် ရွေးကောက်ပွဲတွင် အနိုင်ရရှိရန် အစွမ်းကုန် ကြိုးပမ်းကြသော်လည်း လေဘာပါတီကို ကပ်၍ရှုံးခဲ့လေသည်။ သို့ရာတွင် ၁၉၅၁ ခုနှစ် အောက်တိုဘာလ ရွေးကောက်ပွဲ၌ကား၊ ကွန်ဆားဗတစ်သည် အနိုင်ရခဲ့ပြန်သဖြင့် ယခုအခါ ထိုပါတီ၏အစိုးရအဖွဲ့သည် ချာချီ၊ အီဒင်ခေါင်းဆောင်မှုဖြင့် နိုင်ငံတာဝန်ကို ထမ်းဆောင်လျက် ရှိလေသည်။ (ပီး၊ဆာရောဗတ်။ ဒစ်ဇရေလီ၊ ဗီ။ ချိန်ဗာလိန်၊ သားအဖ။ ချာချီ၊ ဆာဝင်စတန်။ — လည်းရှု။)

ကွန်နိုဗါပင်မျိုး။ ။ထင်းရှူး — ရှု။



ကွန်နက်တိကပ်ပြည်နယ်ရှိဟာ့တဖို့မြို့ကိုကြည့်သို့ခမ်းနားစွာတွေ့မြင်ရသည်။

ကွန်နက်တိကပ်ပြည်နယ်။ ။ကွန်နက်တိကပ်ပြည်နယ်သည် အမေရိကန်ပြည်ထောင်စု၏ မူလပြည်နယ်ကြီး ၁၃ခုတွင် အပါအဝင်ဖြစ်၍ အတ္တလန္တိတ် ကမ်းခြေဖက်တွင် တည်ရှိသည်။ ထိုပြည်နယ်၏မြောက်ဖက်တွင် မက်ဆချူးဆက်ပြည်နယ်၊ အရှေ့ဖက်တွင် ရုတ်ကျန်း၊ တောင်ဖက်တွင် လောင်းအိုင်လန်ရေလက်ကြားရှိသည့် အနောက်ဖက်တွင် နယူးယော့ပြည်နယ်တို့က နယ်နိမိတ်သတ်ထားလေသည်။

ကွန်နက်တိကပ်နယ်၏ အကျယ်အဝန်းမှာ စတုရန်းမိုင်ပေါင်း ၅၀၀၉ သာရှိ၍ ၁၉၅၀ ခုနှစ် သန်ကောင်စာရင်းအရ လူဦးရေမှာ ၂,၀၀၇,၂၈၀ ယောက်ဖြစ်ရာ အကျယ်အဝန်းနှင့်မမျှအောင် လူဦးရေထူထပ်လေသည်။

ထိုနယ်တွင် မြို့ပေါင်းများစွာရှိ၍ မြို့တော်မှာကွန်နက်တိကပ်မြစ်ပေါ်တွင်တည်ရှိသော ဟာ့တဖို့မြို့ဖြစ်၏။ ၁၉၅၀ ခုနှစ် သန်ကောင်စာရင်းအရ လူဦးရေ ၁၇၇,၃၉၇ ယောက်ရှိသည်။ အခြားမြို့များမှာ ၁၉၅၀ ခု လူဦးရေ ၁၆၄,၄၄၃ ယောက်ရှိသော နယူးဟေးဗင်းမြို့နှင့် ၁၉၅၀ ခု လူဦးရေ

၁၅၈,၇၀၉ ယောက်ရှိသည့် ဗရစ်ဂျပ်မြို့တို့ဖြစ်လေသည်။ ကမ္ဘာ၌ ထင်ရှားကျော်ကြားလှသော ယေးတက္ကသိုလ်မှာ နယူးဟေးဗင်း မြို့တွင်ရှိလေသည်။

ကွန်နက်တိကပ် ပြည်နယ်သည် မြေဩဇာ ထက်သန် ကောင်းမွန်ခြင်းမရှိသဖြင့် လယ်ယာစိုက်ပျိုးရေး ကောင်းစွာမဖြစ်ထွန်းချေ။ သို့ရာတွင် နွားနို့ထွက်ပစ္စည်းလုပ်ငန်းနှင့် သစ်သီးခြံများမှာ နယ်၏ စီးပွားရေးကို များစွာ အထောက်အပံ့ပေးလေသည်။ စက်မှုလက်မှုလုပ်ငန်းများ ထွန်းကားသည့်ပြည်နယ် ဖြစ်သည့်အားလျော်စွာ ထွက်ကုန်များမှာ စက်မှုလက်မှုလုပ်ငန်းဆိုင်ရာ ပစ္စည်းသာလျှင်ဖြစ်သည်။ ထိုပြည်နယ်၏ အများဆုံးထွက်ကုန်များမှာ ခဲယမ်း၊ မီးကျောက်များ၊ လေယာဉ်ပျံစသည့် စစ်သုံးပစ္စည်းများ၊ နာရီများနှင့် ဆေးလိပ်ဆေးတံစသော ကုန်စည်များဖြစ်ကြလေသည်။

ကွန်ပါဘိမ်မြေခင်း။ ။သံလိုက်အိမ်မြောင် — ၅။

ကွန်နက်တိကတ်ပြည်နယ်



ကမ္ဘာကျော်ယေးတက္ကသိုလ်

အမေရိကန် ပြည်ထောင်စုနိုင်ငံတွင် ယေးတက္ကသိုလ် သည် ပညာဆည်းပူးရာ ဗဟိုဌာနတခုဖြစ်ခဲ့သည်။ အင်္ဂလန်တွင် အောက်စဖို့တက္ကသိုလ် ကင်းဗရစ်တက္ကသိုလ်တို့ ထင်ပေါ်ကျော်ကြားသကဲ့သို့ အမေရိကတွင်လည်း ထိုယေးတက္ကသိုလ်သည် ကမ္ဘာကျော်ကြား၍ ဂုဏ်ယူစရာဖြစ်သည်။

တရပ်ယထာဘူတပညာရှင်

ကိုယ်ကျင့်တရားကောင်းမွန်ရေးအတွက် သြဝါဒအမျိုးမျိုးပေးပေသော ပညာရှိသုခမိန်ကြီး ကွန်သည် သာမန်လူသားတရားဟော ဆရာဖြစ်ငြားလည်း သူ့တရားများမှာ အဆီအနှစ်နှင့်ပြည့်စုံသဖြင့် သန်းပေါင်းများစွာသော အာရှတိုင်းသားတို့က ဘုရားတဆူ ဂူတလုံးသဖွယ်ကိုးကွယ်ကြသည်။ သူ၏သြဝါဒများသည် တခါက တရပ်နိုင်ငံတော် အယူဝါဒဖြစ်ခဲ့ပေသည်။

ကွန်ပူးဇီး (ဘီစီ ၅၅၀-၄၇၉)။ ။ တရပ်ပညာရှိသုခမိန်ကြီး ကွန်ပူးဇီးသည် ယခုရှန်တုန်ကျွန်းဆွယ်တွင် အပါအဝင်ဖြစ်သော လူးနယ်၌ ခရစ်မပေါ်မီဖြစ်သော ဘီစီ ၅၅၀ ခုနှစ်တွင် ဖွားမြင်၍၊ သူ၏ဖခင်မှာ ခရိုင်တခုကို အုပ်ချုပ်သော လူကြီးဖြစ်၏။ ကွန်ပူးဇီး၏ မျိုးရိုးအမည်မှာ ကွန် ဖြစ်၍ ပူးဇီးကား ပညာရှိကြီး၊ သို့မဟုတ် ဆရာကြီးဟု အနက်ရ၏။ (ဆရာကြီးကွန် အပေါယ်ရသော သူ၏အမည်ကို၊ လက်တင်စာဖြင့်ရေးရာတွင် ကွန်ဖျူးရှပ် ဟုဖြစ်လာသည်။)

ကွန် ၃ နှစ်သားအရွယ်တွင် သူ၏ဖခင်ကွယ်လွန်၍၊ ကျန်ရစ်သူတို့မှာ နေရေးထိုင်ရေးကျပ်တည်းခဲ့၏။ ကွန်သည် ၅ နှစ်သားခန့်ကပင် အခြားသောကလေးများနှင့် မတူဘဲ ဉာဏ်ပညာ ထက်မြက်သူဖြစ်ခဲ့သည်။ ၁၉ နှစ်အရွယ်တွင် အိမ်ထောင်ပြုရာ သား ၁ ယောက် သမီး ၂ ယောက်ထွန်းကားခဲ့လေသည်။

အသက် ၂၂ နှစ်အရွယ်တွင် ပညာအမြော်အမြင်နှင့် ပြည့်စုံသောကွန်သည် ကျောင်းတကျောင်းတည်ထောင်၍ လူ့ကျင့်ဝတ်တရားနှင့် တိုင်းပြည်အုပ်ချုပ်မှုသဘောတရားများကို သင်ကြားပေးလေသည်။ သူ၏တပည့်များထံမှ နည်းများမဟူ ဉာဏ်ပူဇော်ခများကိုလက်ခံ၍ သင်ကြားပေးသော်လည်း စိတ်ပါဝင်စာခြင်းမရှိသည့် တပည့်များကိုကား လက်မခံချေ။ သူ၏တပည့်များတွင် လူးနယ်မှ ထိပ်သီးလူကုထံများပါဝင်လေသည်။

အသက် ၃၄ နှစ်အရွယ်တွင် ဆရာကြီးကွန်သည် နန်းစိုက်ရာမြို့တော်သို့ သွားရောက်ပြီးလျှင် ရှေးဟောင်းစာပေပိဋကတ်နှင့် သုခုမပညာရပ်များကို ရှာဖွေဆည်းပူးပြန်သည်။ အပြန်တွင် တိုင်း

ပြည်ဆူပူ၍ အုပ်ချုပ်သူမြို့စားလည်း ဆီနယ်သို့ ထွက်ပြေးတိမ်းရှောင်နေရသည်နှင့် ကြုံလေသည်။ မိမိတို့အပေါ်တွင် အုပ်ချုပ်သူကို တိုက်ခိုက်နှင်ထုတ်သူများအား ကွန်ပူးဇီးသည် မတွေ့လိုသဖြင့် နေရပ်သို့မပြန်တော့ဘဲ၊ မြို့စားပြေးရာသို့ လိုက်သွားခဲ့၏။ သူ၏တပည့်များစွာလည်း သူနှင့်အတူလိုက်ပါသွားကြသည်။

လမ်းခရီးတွင် မိန်းမတယောက်သည် သင်းချိုင်းရာတခု၏ အနီး၌ ငိုကြွေးလျက်ရှိသည်ကို တွေ့ရ၍ ပညာရှိကြီးက ရပ်တန့်ပြီးလျှင် အကျိုးအကြောင်းကိုမေးမြန်း၏။ ငိုကြွေးလျက်ရှိသောမိန်းမက 'ဤနေရာ၌ ကျွန်မ၏ ယောက္ခမသည်၎င်း၊ လင်သည်၎င်း၊ သားငယ်သည်၎င်း၊ ကျားရဲဘေးဖြင့် သေဆုံးသွားသောကြောင့် ငိုကြွေးနေပါသည်' ဟုပြန်ပြောသောအခါ၊ ပညာရှိကြီးက 'သို့ဖြစ်လျှင်ချစ်သမီးအဘယ်ကြောင့်ဤမျှ ကျားရဲရှိသောအရပ်မှ မခွာသနည်း' ဟုမေး၏။ မယ်ဒုက္ခကလည်း 'အရှင်၊ ကျွန်မသည် ဤနေရာ၌ နှိပ်စက်သောအစိုးရ မရှိသောကြောင့် နေပါသည်' ဟု

ပြောလေသည်။ ထိုအခါပညာရှိကြီးသည် သူ၏တပည့်များအား 'ချစ်သားတို့၊ ဆင်ခြင်ကြလော့၊ နှိပ်စက်သောအစိုးရသည် ကျားထက်ဆိုး၍ ကျားထက်ပင် ပိုမိုကြောက်လန့်ကြကုန်သည်' ဟု သြဝါဒစကား မိန့်ကြားခဲ့ဘူး၏။

ထိုနောက်မကြာမီ ကွန်ပူးဇီးလည်း ဇာတိဖြစ်သော လူးနယ်သို့ ပြန်လာပြီးနောက်၊ ၁၅ နှစ်ခန့် စာပေလေ့လာလိုက်စားယင်း သူ၏တပည့်များကို ဆုံးမသြဝါဒပေးခဲ့၏။ အသက် ၅၂ နှစ်အရွယ်တွင် ချန်တူးမြို့တွင် တရားသူကြီးအဖြစ်ခန့်အပ်ခြင်းခံရသည်။ သို့သော်များမကြာမီ ယခင်က ထွက်ပြေးရသော မြို့စား၏ ညီဖြစ်သူ မြို့စားကပြန်ခေါ်၍ ကြီးမြင့်သောရာထူးတခုတွင်



တရပ်ပညာရှိကြီးကွန်ပူးဇီး



ပိပင်းမြို့ရှိကွန်ဖူးဦးဘုရားကျောင်း

ခန့်ထားလေသည်။ ထိုနောက်ကွန်ဖူးဦးအား ရာဇဝတ် ဌာနဆိုင်ရာ ဝန်ကြီးအဖြစ် ခန့်ထားသောအခါ သူ၏စီမံအုပ်ချုပ်ပုံ ကောင်းမွန်လှသောကြောင့် ရာဇဝတ်မှုခင်းများ ဖြစ်ပွားခြင်းမရှိဘဲ လိမ်လည်မှု၊ ဆိုးသွမ်းမိုက်မဲမှုများလည်း ပပျောက်လေသည်။

ယင်းသို့ စွမ်းဆောင်နိုင်မှုကြောင့် ကွန်ဖူးဦးသည် လူအများ၏ ကြည်ညိုလေးစားခြင်း ခံယူရသည်နှင့်အမျှ၊ အိမ်နီးချင်းဖြစ်သောနယ်များမှ မြို့စားများကမူ ကွန်ဖူးဦးသည် တနေ့နေ့တွင် သူတို့၏လူများအပေါ်ဝယ် ဩဇာလွှမ်းမိုးလာမည်ဟု စိုးရိမ်ကြသည်။ လူးနယ်နှင့် အလွန်နီးကပ်သည့် နယ်တနယ်မှမြို့စားသည် အခြားမြို့စားများထက်ပိုမို စိုးရိမ်သဖြင့် အတီးအမှုတ် အကအခုန်တွင် ကျွမ်းကျင်သောမိန်းမချောကလေးများကို လူးနယ်အုပ်ချုပ်သူ မြို့စားထံသို့စေလွှတ်၍ မြို့စားကို ကွန်ဖူးဦးအား ပစ်ပယ်စေရန် ဖြားယောင်းစေသည်။ ထိုသူ၏ အကြံအစည် ထမြောက်အောင်မြင်သောကြောင့် ကွန်ဖူးဦးလည်း လူးနယ်မှ ထွက်ခွာသွားရရှာလေသည်။

ထိုနောက်မြို့စားလည်း မေ့လျော့နေသဖြင့် ကွန်ဖူးဦး

အား ပြန်မခေါ်တော့ချေ။ ဆရာကြီးလည်း ၁၃ နှစ်မျှ ကာလပတ်လုံး တရပ်နိုင်ငံ အနှံ့အပြားသို့ လှည့်လည်သွားလာခဲ့ပြီးမှ လူးနယ်သို့ပြန်လာခဲ့လေသည်။ သို့ရာတွင် မည်သည့်ရာထူးကိုမျှ လက်မခံတော့ချေ။

ဆရာကြီးကွန်ဖူးဦး၏ တပည့်ပေါင်း ၃၀၀၀ ကျော်ရှိသည့်အနက် ၇၀၊ ၈၀ခန့်မှာ သူ၏တပည့်ရင်း စာတတ်ပုဂ္ဂိုလ်ကြီးများဖြစ်ကြ၍ ထူးချွန်သူများဖြစ်လေသည်။ ထိုတပည့်ရင်းများသည် သူ၏အနီး၌ နေသည့်မပြတ် ရိုသေစွာဆည်းကပ်လျက် ဆရာကြီး ပြုမူပြောဆို သွန်သင်သမျှကို တစမကျန်နာယူမှတ်သားကြလေသည်။ ထိုပုဂ္ဂိုလ်များမှတဆင့် ပညာရှိကြီး၏အကြောင်းကိုကျွန်ုပ်တို့သိကြရပေသည်။

ကွန်ဖူးဦး၏ ဩဝါဒများမှာ လူတို့၏ကိုယ်ကျင့်တရားကောင်းမွန်ရေးဖြစ်၍ သာသနာရေးဆိုင်ရာ ဟောပြောချက်များမဟုတ်ပေ။ အသက်ရှင်စဉ်တွင် မည်သို့နေထိုင်ပြုမူမှု ကောင်းသောနေခြင်းဖြစ်မည်ကို ဆောင်ပုဒ်ကလေးများဖြင့် သွန်သင်ခဲ့၏။ သူ၏ဩဝါဒ များစွာတို့တွင် ‘သင့်အားသူတပါးကပြုမူလျှင် သင်နှစ်သက်မည်မဟုတ်သည့် အပြုအမူမျိုးကို တပါးသူတို့အား မည်သည့်အခါမျှမပြုမူ

လေနှင့်’ ဟူသောစကားမှာ ဆရာကြီး၏ လက်သုံးစကား တရပ်ဖြစ်လေသည်။

သူမကွယ်လွန်မီ သူ၏သားနှင့်တပည့်ရင်း ပညာတတ် ပုဂ္ဂိုလ် ၂ ဦး ကွယ်လွန်ခဲ့လေရာ၊ ဆရာကြီးမှာ များစွာ နှမြောတသမိလေသည်။ အသက် ၇၃ နှစ် အရွယ်သို့ရောက်၍ သူကွယ်လွန်ရမည်ကို သိသောအခါ၌ တခုသောနံနက်စော စောတွင် လမ်းလျှောက်ယင်း ‘တောင်ကြီးသည်ပြုရမည်။ သံတိုင်သည်လည်းကျိုးရမည်။ ပညာရှိသည်လည်း သစ်ပင် များကဲ့သို့ ညှိုးနွမ်းပျက်စီးရချေမည်တကား။’ ဟုသံဝေဂ စကား ကျူးရင့်သည်ကို သူ၏တပည့်ရင်းတယောက်က မှတ် သားထားခဲ့လေသည်။

ကွန်ပျူစီသည် ဘီစီ ၄၇၈ ခုတွင် ကွယ်လွန်အနိစ္စရောက် လေသည်။ သူ၏ရုပ်အလောင်းကို ချူးဖူးမြို့တွင် ကောင်း စွာမြှုပ်နှံ သင်္ဂြိုဟ်ကြလေသည်။ သူသည် သာမန်လူသား တရားဟောဆရာကြီးမျှသာဖြစ်သော်လည်း ပညာဗဟုသုတ ပြည့်ဝလှသော သူတော်ကောင်းပညာရှိကြီး တဦးဖြစ် သောကြောင့် သန်းပေါင်းများစွာသော အရှေ့တိုင်းရင်း သားတို့က ဘုရားတဆူတလုံးအမှတ်ပြု၍ ဆည်းကပ်ကိုး ကွယ်ကြသည်။ တရုတ်လူမျိုးများသည် နှစ်စဉ် ချူးဖူးမြို့ရှိ သူ၏သင်းချိုင်းဂူသို့ သွားရောက်၍ အရိအသေပြုကြသည်။ အသက်ရှင်စဉ်ကထက် ကွယ်လွန်သောအခါမှာ ကွန် ပျူစီ၏ဩဝါဒများကို လိုက်နာကျင့်သုံးသူ ဦး ရေများပြားလာသည်။ ယခုအခါ တရုတ်နိုင်ငံရှိမြို့ကြီး တိုင်းတွင် ကွန်ပျူစီအားရည်စူး၍ ဆောက်လုပ် ထားသော ဘုရားကျောင်းအနည်းဆုံးတဆောင် စီရှိလေသည်။

ကွန်ပျူနစ်ဝါဒ။ ။ကွန်ပျူနစ်ဝါဒသည် လူမှုရေး စံနစ်တရပ်ဖြစ်သည်။ ကွန်ပျူနစ်ဝါဒတွင် ပါဝင် သောသဘောတရားများမှာ ရှေးအထက်ကာလ ကပင် ကမ္ဘာပေါ်တွင် တည်ရှိခဲ့၍၊ ထိုသဘော တရားများအတိုင်း ကျင့်ကြံ နေထိုင်ရန်အားထုတ် ခဲ့သော လူအစုအဖွဲ့များမှာလည်း လူ့သမိုင်း တလျှောက်တွင် ရှိခဲ့သည်။

ကွန်ပျူနစ် ဆိုသောစကားသည် လက်တင်ဘာ သာမှလာသော စကားဖြစ်၍ ကွန်ပျူနစ်ဝါဒ ဆိုသည်မှာ လူသုံးပစ္စည်းထုတ်ဆောင်ရာ ဌာနများ ဖြစ်သော အလုပ်ရုံနှင့်တန်ဆာပလာစသည့် ‘ကုန် ထုတ်ကုန်ရိယာ’ များနှင့်မြေယာများကိုပြည်သူလူထု က ပိုင်ဆိုင်၍ ပြည်သူလူထုတရပ်လုံး၏ အကျိုး အတွက် လူတိုင်း လူတိုင်းက လုပ်အားပြည့်တင်း ရမည့် သဘောတရား ဟု အနက် အဓိပ္ပါယ်ရှိသည်။

အချို့ကမြန်မာလို ‘ဘုံဝါဒ’ ဟုခေါ်သော်လည်း ဘုံဝါဒ ဟူသော ဝေါဟာရသည် တိကျသောအနက်အဓိပ္ပါယ် ထွက်သည်ဟု မဆိုနိုင်ပေ။

‘သမာသမဂ္ဂဝါဒ’ ကျမ်းပြုသူ အရှင်ဥက္ကဋ္ဌဆရာတော်က ‘သမာသမဂ္ဂဝါဒ’ ဟု ဘာသာပြန်ထားသည်။ မြေယာနှင့် အရင်းအနှီးပစ္စည်း ဥစ္စာများကို ဘုံပစ္စည်းအဖြစ်ထား၍ စုပေါင်းလုပ်ကိုင်ကာ ထိုမှဖြစ်ထွန်းသည့် အကျိုးကျေးဇူး များကို မျှတစွာဝေငှစားသုံးသည့် နေထိုင်မှုစံနစ်မှာ ကမ္ဘာ ဦးလူတို့သည် လူ့သမဂ္ဂ (ဝါ) အစုအဖွဲ့နှင့် နေတတ်လာ သည့်အခါကပင် ပေါ်လာဟန်တူသည်။ ထိုနောက်မှ ပုဂ္ဂ လိက ပစ္စည်းပိုင်ခြင်းနှင့် တဦးစီ ကိုယ်ကျိုးရှာခြင်းတို့သည် လောဘ ဒေါသ မောဟ အလျောက်ပေါ်လာဟန်တူသည်။ ထိုဘုံဝါဒမျိုးမှာလူ့သမိုင်းတလျှောက်တွင်ရံခါရံခါပေါ်လာ ခဲ့၍ လိုက်နာကျင့်သုံးသူ လူစုများလည်း ရှိခဲ့သည်။ ရှေးဦးခရစ်ယန် အယူဝါဒီတို့သည် ဘုံဝါဒကို ကျင့်သုံးခဲ့ သည်။ ဥရောပအလယ်ခေတ်တွင် ထွန်းကားခဲ့သည့် ခရစ် ယန်ဘုန်းကြီးကျောင်းများတွင် ဘုံဝါဒစံနစ်အတိုင်း နေထိုင် ကြသည်။ ဗုဒ္ဓအယူဝါဒအရ သံဃာ့အဖွဲ့အစည်း၌ ‘သံဃိက’ ဟူသော သဘောရှိပုံနှင့် နှိုင်းယှဉ်ကြည့်ပါလေ။ ခရစ်နှစ် ၁၉ ရာစုအတွင်းတွင် အင်္ဂလန်ပြည်မှ ‘ရောဗတ်အိုဝင်’ ဆိုသူ



တရုတ်နိုင်ငံ မြောက်ပိုင်းရှန်တန်ပြည်နယ် ချူးဖူးမြို့ရှိ ကွန်ပျူစီ၏သင်းချိုင်းဂူ

သည် ဘုံဝါဒကို လိုက်နာကျင့်သုံးနေထိုင်သော စံပြလူစု ၂ စု အား အိုးအိမ်ထူထောင်ပေး၍ ရွာများကို အင်္ဂလန်တွင်၎င်း၊ အမေရိကန်ပြည်ထောင်စုတွင်၎င်း၊ တည်ပေးခဲ့လေသည်။ အမေရိကန်ပြည်ထောင်စု နယူးယော့ပြည်နယ်တွင် ဘုံဝါဒ ကို ကျင့်သုံးသည့် အိုင်ဒါ ကွန်မူနစ်တီခေါ် လူစုတစုလည်း အတော်အတန်နာမည်ထွက်ခဲ့ပေသည်။

အထက်ပါ ဖော်ပြခဲ့သော လူစုများအပြင် ဘုံဝါဒကို လိုက် နာကျင့်သုံးသည့် အခြား အခြားသော လူစုများအားလုံး နှင့် စပ်လျဉ်း၍ တွေ့ရှိရသော အချက် ၂ ချက်ရှိသည်။ ပဌမ အချက်မှာ ထိုလူစုများတွင် လူဦးရေ များပြားစွာပါဝင် သည်ဟု မဆိုနိုင်ချေ။ ဒုတိယအချက်မှာ ဤဘုံဝါဒအတိုင်း ဖွဲ့စည်းနေထိုင်ခဲ့သည့် လူစုများမှာ ဘုံဝါဒကို လက်မခံသော လူအများကြားထဲတွင် နေခဲ့ရသည်ဖြစ်၍ ကြာရှည်စွာ မတည်မြဲ နိုင်ခဲ့ပေ။

ဘုံဝါဒကို သဘောတရားတရပ်အဖြစ်နှင့်လည်း ဂရိကျမ်း ပြုဆရာ ပလေးတို နှင့် အင်္ဂလိပ်ကျမ်းပြုဆရာ ဆာ တောမတ် မိုး စသည့် ပညာရှင်ကြီးများကလည်း သုံးသပ်လက်ခံခဲ့ သည်။ သို့သော် သူတို့၏အယူအဆများမှာ စိတ္တဇသဘာဝ များပေါ်သာ အမှီပြုခဲ့သည်ဖြစ်၍၊ အမြဲတစေမှန်ကန်နေ သော အနုမာနများ မဟုတ်ချေ။ (ပလေးတို၊ မိုး၊ ဆာ တော မတ် — ရှု။)

ယခုအခါ လူအများနားလည်နေသော ကွန်မူနစ်ဝါဒမှာ ၁၈၄၈ ခုနှစ်က ကားလမတ်နှင့် အန်းဂဲတို့ ရေးသားထုတ် ဝေသော ကွန်မူနစ် ကျေညာစာတမ်းမှ ပေါက်ပွားလာခဲ့ သည်။ ကွန်မူနစ် ကျေညာစာတမ်း၌ ကွန်မူနစ်ဝါဒ၏ အခြေခံ သဘောတရားများနှင့် လုပ်ငန်းစဉ်တို့ကို ဖော်ပြ ထားသည်။ (မတ်၊ ကားလ၊ အန်းဂဲ၊ အက် (၅) — ရှု။)

ကားလမတ်၏ အဘော်အရာမှာ လူ့သမိုင်းဟူသည် စိုးပိုင်သောတန်ခိုးအာဏာရှိသူနှင့်တန်ခိုးမဲ့သူ-တို့မရပ်မနား ပဋိပက္ခ ဖြစ်နေကြသော လူတန်းစားတိုက်ပွဲများဖြစ်၏ ဟူသည်။ ထိုလူတန်းစား တိုက်ပွဲများသည် ထွက်ကုန် လုပ်ကိုင်နည်းစံနစ်မှ ပေါက်ပွားလာသည်။ ထိုစံနစ်သည် လူ့အစည်းအရုံးကိုလည်း အစိတ်စိတ် အမြွှာမြွှာ ခွဲခြမ်းနိုင် သော သတ္တိရှိသည်။ သို့ရှိသည့်အားလျော်စွာ လူ့အစည်း အရုံးကို ကျွေးကျွန်၊ မြေကျွန်၊ အခစား၊ အလုပ်သမား စသည်ဖြင့်၎င်း၊ ကျွန်ပိုင်၊ မြေပိုင်၊ ပဒေသရာဇ်၊ အရင်းရှင် စသည်ဖြင့်၎င်း၊ ကွဲပြားခြားနားစေခဲ့သည်။ ပဌမ လူတန်း စားသည် အလုပ်ကို တကယ်လုပ်ပေးရ သူများဖြစ်၏။ ဒုတိယ လူတန်းစားကား ပဌမ လူတန်းစား၏ လုပ်အားကို သူတို့၏ ကိုယ်ကျိုးအလို့ငှာ အသုံးချသူများဖြစ်၏။ အချုပ် ကိုဆိုသော် ကုန်ထုတ်ကရိယာများကို ပိုင်ဆိုင်သူသည် စိုးမိုး ခြယ်လယ်သူဖြစ်၍၊ ပိုင်ဆိုင်မှုကင်းမဲ့သော အလုပ်သမားတို့

မှာ စိုးမိုးခြယ်လယ်ခြင်းခံရသူများဖြစ်၏။ အဆိုပါ လူတန်း စား ၂ မျိုးရှိသမျှ ကာလပတ်လုံး လူတန်းစား တိုက်ပွဲများ ဆက်လက်ဖြစ်ပွား နေမည်ဖြစ်သောကြောင့် ကမ္ဘာပေါ် တွင် ငြိမ်းချမ်းရေးကို ရရှိနိုင်မည်မဟုတ်ချေ။ ထို့ကြောင့် ကမ္ဘာ့ငြိမ်းချမ်းရေးကို ရလိုလျှင် လူတန်းစား ကွဲပြားခြား နားခြင်းမရှိသော ကွန်မူနစ်စံနစ်ကို ထူထောင်ရမည်ဟု ကားလမတ်က ညွှန်ကြားခဲ့လေသည်။

ရှေးဦးစွာ အရင်းရှင်များပိုင်ဆိုင်သော စက်ရုံအစရှိသော ကုန်ထုတ်ကရိယာများနှင့် မြေယာများကို အလုပ်သမား များက သိမ်းယူပြီးလျှင် ပစ္စည်းမဲ့အာဏာရှင် စံနစ်ကို ထူထောင်ရမည်။ အရင်းရှင်များ ပိုင်ဆိုင်သော အရင်းအနှီး ပစ္စည်းအဝဝတို့ကို သိမ်းပိုက်ရန်မှာလည်း ချွေးစွာနှင့်ပြီး မြောက်နိုင်ခဲ့သည်။ တော်လှန်မှုကြီးဖြင့်သာ ဖြစ်မြောက်နိုင် ပေမည်။ ထို့ကြောင့် ကွန်မူနစ်စံနစ် တည်ထောင်ရေးတွင် တော်လှန်ရေးမှာ မလွဲမရှောင်သာသော ကိစ္စတရပ်ဖြစ် သည်ဟူ၍ ကားလမတ်က ဆိုလေသည်။

ကားလမတ်သည် ၁၈၆၇ ခုနှစ်တွင် ‘အရင်းအနှီး’ ဆို သော ကျမ်းကိုရေးသားထုတ်ဝေခဲ့ပြန်သည်။ ထိုကျမ်းတွင် လူ့သမိုင်းကို ဘောဂဗေဒအရ အဓိပ္ပါယ်ဖော်ပြထားသည့် အပြင် အရင်းရှင်စံနစ်၏ ဆိုးရွားပုံ၊ ဖောက်ပြန်ပုံတို့ကို ဖော် ပြထားလေသည်။ ပမာအားဖြင့် အရင်းရှင်ဝါဒတွင် တဦး တည်း ပိုင်ဆိုင်လုပ်ကိုင်မှုကို အားပေးခြင်း၊ အပြိုင်အဆိုင် ကုန်စည်များထုတ်လုပ်ခြင်း၊ စံနစ်မဲ့ ကုန်ထုတ်လုပ်ခြင်းများ နှင့် ကုန်ကြမ်းများကို အလိုရှိခြင်း၊ ကုန်ချောများ ဖြန့်ဖြူး ရန်ဈေးနာများလိုခြင်း၊ ထို့ကြောင့် မလွဲမရှောင်သာဘဲ နယ်ချဲ့ဝါဒသို့ကူးပြောင်းရခြင်းစသောဖောက်ပြန်မှုများသည် အရင်းရှင်စံနစ် စတင်ပေါ်ပေါက်စဉ်ကပင် တပါတည်းပါလာ ခဲ့သည်ဟုဆို၏။ အရင်းရှင်စံနစ်အောက်တွင် ပစ္စည်းမဲ့အလုပ် သမားများမှာ မိမိဖြည့်စွမ်းပေးသော လုပ်အား၏တန်ဖိုးကို တိကျစွာ ပြန်လည်မရရှိဘဲ၊ ခေါင်းပုံဖြတ်ခြင်းကိုသာ ခံရ ကြောင်း၊ အမြတ်အစွန်းဆိုသည်မှာ အလုပ်သမားများရသင့် ရထိုက်သော လုပ်အား၏တန်ဖိုးထဲမှ အရင်းရှင်တို့ကခေါင်း ပုံဖြတ်ယူလိုက်သော အစွန်းထွက်တန်ဖိုး (ဝါ) အပိုတန်ဖိုး သာ ဖြစ်ကြောင်း နှင့် ကားလမတ်က ဆိုလေသည်။ ထိုအကြောင်းများကြောင့်အရင်းရှင်စံနစ်သည်နောက်ဆုံး၌ မိမိသင်းချိုင်းကို မိမိတူး၍ ဇာတ်သိမ်းရမည်ဖြစ်ကြောင်းနှင့် ရေးသားထားလေသည်။ ကားလမတ်သည် အရင်းရှင်စံနစ် ကို ပြစ်တင်ရှုတ်ချထားသော်လည်း အရင်းအနှီးကိုမူ မရှုတ် ချခဲ့ချေ။ အရင်းအနှီးဟုဆိုအပ်သော ကုန်ထုတ်ကရိယာများ ကို လူများစုက ပိုင်ဆိုင်ပြီးလျှင် စံနစ်ကျသော ထွက်ကုန်လုပ် ဆောင်ရေးထူထောင်ရန်လမ်းစဉ်များကိုချမှတ်ခဲ့လေသည်။ (အရင်းရှင်ဝါဒ — ရှု။)

ကားလမတ် ရေးသား ချမှတ်ခဲ့သော ကွန်မူနစ်ဝါဒတွင် အဆင့်အားဖြင့် ၂ ဆင့်ရှိလေသည်။ ပဌမအဆင့်မှာ စက်ရုံ နှင့်လယ်ယာများကို ပစ္စည်းမဲ့ ဆင်းရဲသား (အလုပ်သမား နှင့်လယ်သမား) များက သိမ်းယူပြီးနောက် ကုန်ထုတ်လုပ် ရေး၊ ဖြန့်ဖြူးရေးနှင့် စီမံခန့်ခွဲရေးများကို နိုင်ငံတော်အစိုးရက ဆောင်ရွက် သွားရန် ဖြစ်သည်။ သို့ရာတွင် အရင်းအနှီး သဘော မသက်ရောက်သော မိမိကိုယ်ပိုင်သုံး ပစ္စည်း အချို့ကိုမူ ခွင့်ပြုထားလေသည်။ ဤအဆင့်တွင် လူတိုင်း လူတိုင်း စွမ်းအားရှိသမျှ လုပ်ကိုင်ကြပြီးလျှင် မိမိလိုသမျှကို မိမိခွန်အား စိုက်ထုတ်မှုနှင့် လျော်စွာ အကျိုးခံစားခွင့်ရှိ လေသည်။ လူ လူချင်းခြယ်လယ်သောစံနစ် မရှိတော့သဖြင့် လူ့အဖွဲ့အစည်းအတွက် ရှေးရှု၍ လူတိုင်းလူတိုင်းပင် နား လည်မှုဖြင့် လုပ်ကိုင်ကြလိမ့်မည်ဟု ကားလမတ်က ဆို၏။ အမှန်စင်စစ် ဤအဆင့်တွင် အခွင့်အရေး ညီတူညီမျှမရှိနိုင် သေးချေ။ ဤအဆင့်ကို ကားလမတ်က ကွန်မူနစ်ခေတ်၏ ပဌမ အဆင့် သို့မဟုတ် ကွန်မူနစ် အောက်တန်းခေတ်ဟု ခေါ်ဆိုခဲ့သည်။ သို့သော် လူအများက ဆိုရှယ်လစ်ခေတ်ဟု ခေါ်ဆိုကြသည်။ (ဆိုရှယ်လစ်ဝါဒ — ရှု။)

ဒုတိယ အဆင့်မှာ စက်မှုလက်မှုပညာရပ်များသည် ပိုမိုတိုး တက်လာချိန်ဖြစ်သည်။ ကုန်ထုတ်ကုန်ရိယာ စွမ်းအားများမှာ လည်း ပိုမိုကောင်းမွန်လာသော အချိန်အခါဖြစ်သည်။ ထို အချိန်၌ လူတိုင်းလူတိုင်းသည် မိမိစွမ်းပကားရှိသမျှ အလုပ် လုပ်ကိုင်ကြပြီးလျှင် မိမိတို့ အသုံးလိုသမျှ ရပိုင်ခွင့်ရှိလေ သည်။ ပြည်သူလူထုတို့မှာ ကွန်မူနစ် စီးပွားရေးစံနစ် အရ အခမဲ့ပညာသင်ကြားခွင့်၊ အခမဲ့ဆေးဝါးကုသခွင့်၊ ဖျား နှာစဉ်တွင် ထောက်ပံ့မှုရရှိခွင့်၊ အိုမင်းမစွမ်းသည့်အခါ ထောက်ပံ့မှုရရှိခွင့်အစရှိသော အခွင့်အရေးများကို ရရှိကြ ပေလိမ့်မည်။ အပြိုင်အဆိုင် ကုန်ထုတ်လုပ်ခြင်းမျိုးလည်း မရှိ။ မလောက်မသော အဖြစ်မျိုးတို့လည်း မရှိတော့သဖြင့် လူများငြိမ်းချမ်းသာယာစွာ နေနိုင်ကြမည်ဖြစ်သည်။

စစ်ဖြစ်ခြင်း၊ လူတမျိုးနှင့်တမျိုး အခင်းဖြစ်ပွားခြင်း စသော ပဋိပက္ခမှုများလည်း လုံးဝကင်းဝေးနေပေလိမ့်မည်။ ထိုအခါ၌ အစိုးရ အဖွဲ့အစည်းဟူသည် အလိုအလျောက် ညှိုး နှမ်းပျောက်ကွယ်၍ သွားပေလိမ့်မည်။ ဆိုလိုရင်းမှာ အစိုးရ ဟူ၍ ဖွဲ့စည်းရန်ပင် မလိုတော့ဟု ဆိုလိုရင်းဖြစ်သည်။ ထိုကဲ့သို့သော အဆင့်အတန်းမျိုးကား ကွန်မူနစ်ဝါဒ၏ အမြင့်ဆုံးရည်မှန်းချက် ပန်းတိုင်ဖြစ်လေသည်။

ကားလမတ်က သူ၏ကွန်မူနစ်ဝါဒ အောင်မြင်ရေးတွင် အလုပ်သမား လူတန်းစားတို့ အသိဉာဏ်ပွင့်လင်းရေးနှင့် ဘဝ၏အသိမှန်ကို ရရှိရေးသည် အဓိကဖြစ်သည်ဟု ဆိုခဲ့ သည်။ ကားလမတ်နှင့်အနီးကပ်တို့ တီထွင်ခဲ့သော ကွန်မူနစ် ဝါဒမှာ ၂၀ ရာစုနှစ် အစပိုင်းခန့်တွင် ဥရောပတိုက်တစ်ခု၌

ပျံ့နှံ့ခဲ့ခြင်းမှာ စက်မှုလက်မှု ပြုပြင်ပြောင်းလဲခြင်းနှင့်အတူ ထောင်ပေါင်းများစွာသော အလုပ်သမားတို့မှာ ဆင်းရဲ ကျပ်တည်း ကျဉ်းမြောင်းလာသောကြောင့် ဖြစ်သည်ဟု နိုင်ငံရေးဆရာများက အဆိုရှိသည်။

ကွန်မူနစ်ဝါဒကို ယုံကြည်သူများသည် မိမိတို့ကိုယ်ကို မိမိတို့ ဆိုရှယ်လစ်များဟု အမည်ခံခဲ့ကြသည်။ သို့အားဖြင့် ကွန်မူနစ်ဝါဒနှင့် ဆိုရှယ်လစ်ဝါဒကို အဓိပ္ပါယ်တူညီစွာ ထားခဲ့ကြသည်။

၁၈၄၄ ခုနှစ်တွင် ကားလမတ်ကိုယ်တိုင် ခေါင်းဆောင်၍ အပြည်ပြည်ဆိုင်ရာ အလုပ်သမားများ အဖွဲ့ကို ဖွဲ့စည်း ခဲ့သည်။ ၁၈၇၂ ခုနှစ်တွင် ထိုအဖွဲ့ပျက်စီးခဲ့၏။ ၁၈၈၉ ခုနှစ် တွင် အပြည်ပြည်ဆိုင်ရာ ဆိုရှယ် ဒီမိုကရက်တစ်ပါတီ အဖွဲ့ ချုပ် ပေါ်ပေါက်ခဲ့သည်။ ရုရှနိုင်ငံတွင်လည်း လီနင်အမှူးရှိ သော ပုဂ္ဂိုလ်တစုတို့က ၂၀ ရာစုအစတွင် ဆိုရှယ် ဒီမိုကရက် တစ်ပါတီများကို ထူထောင်ခဲ့ကြ၏။ ၁၉၀၃ ခုနှစ်တွင် ထိုပါတီထဲတွင် ဗော်လရှီဗစ်နှင့် မင်ရှီဗစ်ဟု နှစ်ဂိုဏ်းကွဲသွား လေသည်။ ၁၉၁၇ ခုနှစ် ရုရှတော်လှန်ရေးကြီး ပြီးစီးသွား သောအခါ ဆိုရှယ်ဒီမိုကရက်တစ်ပါတီများနှင့် ကွဲပြားစေရန် လီနင်ကြီးမှူးသော ဗော်လရှီဗစ်ပါတီကို ကွန်မူနစ်ပါတီဟု အမည်ပြောင်းခဲ့သည်။ ထိုနောက် ၁၉၁၉ ခုနှစ်တွင် လီနင်က ကြီးမှူး၍ တတိယ အပြည်ပြည်ဆိုင်ရာ ကွန်မူနစ်အဖွဲ့ ကြီးကို ဖွဲ့စည်းခဲ့လေသည်။

ဆိုရှယ်ဒီမိုကရက်ခေါ် ဆိုရှယ်လစ်များနှင့် ကွန်မူနစ် များသည် ဝါဒနှင့်ရည်မှန်းချက်များမှာ တသဘောတည်း ဖြစ်သော်လည်း ဆောင်ရွက်ပုံ နည်းပရိယာယ်များ မတူကြ ချေ။ ဆိုရှယ်လစ်တို့က ကွန်မူနစ်ဝါဒ၏ ရည်မှန်းချက်သို့ ရောက်ရှိရန်မှာ တော်လှန်မှုများ ရှိရန်မလိုချေ။ တဆင့်ပြီး တဆင့် ချေမ်းသာယာစွာ ကူးပြောင်းသွားနိုင် သည်ဟု ယုံကြည်ကြသည်။ ကွန်မူနစ်များကမူ ကွန်မူနစ်ဝါဒ ရည်မှန်းချက်ကို အကြံတော်လှန်ရေးဖြင့်သာ ရရှိနိုင်သည်ဟု စွဲမြဲယုံကြည်ကြသည်။ ကွန်မူနစ်များသည် တော်လှန်ရေး ကိုအမြဲစာစေမပြုလုပ်နိုင်သည့်တိုင်အောင် တော်လှန်ရေးကို အဆက်မပြတ်ပြုလုပ်နေရမည် ဆိုသောဝါဒကို လက် ခံယုံကြည်ကြသည်။ ကွန်မူနစ်များက ပုဂ္ဂလိကပိုင်ပစ္စည်း များကို ပြည်သူပိုင်ပြုလုပ်လိုကြသည်။ သို့သော် ဆိုရှယ်လစ် များကမူ ကုန်လုပ်သည့်ပစ္စည်းများကိုသာ ပြည်သူပိုင်ပြု လုပ်လိုကြသည်။

ကောဏ္ဍည။ ။ ဂေါတမဘုရားအလောင်းတော် သိဒ္ဓတ္ထမင်း သားကို ဖွားမြင်တော်မူပြီးနောက်၊ ရာမ၊ ဓဇ၊ လက္ခဏ၊ ဇောတိမန္တ၊ ယည၊ သုဗောဓ၊ သုယာမ၊ ဟူသောပုဏ္ဏား ခုနစ်ဦးတို့ကဤမင်းသားသည်စကြာဝတေးမင်းသော်လည်း

ဖြစ်လတ္တံ့၊ ဘုရားသော်လည်းဖြစ်လတ္တံ့ဟူ၍ လျှောက်တင်ကြသည်။ ထိုနောက် ကောဏ္ဍညအနွယ်ဖြစ်သော သုဒတ္တပုဏ္ဏားငယ်ကမူ ဤမင်းသားသည် ဘုရားကေန ဖြစ်လိမ့်မည်ဟုနိမိတ်ဖတ်လေသည်။

နိမိတ်ဖတ်ကြားသော ပုဏ္ဏားဆရာတို့မကွယ်လွန်မီ မိမိတို့သားများအား သိဒ္ဓတ္ထမင်းသား ဘုရားဖြစ်တော်မူသော အခါ သူ၏အဆုံးအမကိုခံယူ၍ သူ၏ထံပါး၌ ရဟန်းပြုကြလော့ဟု မှာကြားခဲ့ကြလေသည်။ သုဒတ္တပုဏ္ဏားမှတစ်ပါး ကျန်ပုဏ္ဏားအားလုံးတို့ ကံကုန်ခဲ့ပြီးနောက် သုဒတ္တပုဏ္ဏားနှင့်နိမိတ်ဖတ်ပုဏ္ဏား ၇ ဦးအနက် ၄ ဦး၏သားလေး ယောက်တို့သည် ရဟန်းပြု၍တောထွက်ကြလေ၏။ သုဒတ္တပုဏ္ဏား၏ ရဟန်းအမည်မှာ အနွယ်ကိုစွဲ၍ သျှင်ကောဏ္ဍည ဟုတွင်သည်။ ကျန်ရဟန်းတို့၏အမည်မှာ ဝပ၊ ဘဒ္ဒိယ၊ မဟာနာမ၊ အဿဇိ၊ တို့ဖြစ်ကြ၏။ သျှင်ကောဏ္ဍည အမှူးရှိသော ထိုရဟန်းတို့သည် ဂေါတမအား လုပ်ကျွေး ပြုစုကြသည်။ သို့ရာတွင် အသျှင်ဂေါတမသည် ဘုရားဖြစ်ကြောင်း သစ္စာလေးပါးကို မတွေ့မြင်မီ ရဟန်းငါးပါးတို့ စိတ်ပျက်ကာ ဂေါတမအားစွန့်ခွာ၍ မိဂဒါဝုန်တောသို့ သွားကြလေသည်။

ဂေါတမအလောင်းတော်သည် ခြောက်နှစ်ပတ်လုံး ဒုက္ကရစရိယာကျင့်တော်မူ၍ သစ္စာလေးပါးကိုသိမြင်ကာ သဗ္ဗညုတရွှေဉာဏ်တော်ကို ရရှိတော်မူပြီးနောက် မိဂဒါဝုန်တော၌ ကောဏ္ဍညအမှူးရှိသော ပဉ္စဝဂ္ဂငါးဦးတို့နှင့် တွေ့ရှိပြန်ရာ တရားဦးဖြစ်သော ဓမ္မစကြာဒေသနာတော်ကို ဟောကြားတော်မူသည်။ သျှင်ကောဏ္ဍညသည် တရားတော်၏အဆုံး၌ ရှေးဦးစွာသောတပတ္တိဖိုလ်သို့ ရောက်သောပုဂ္ဂိုလ် ဖြစ်သည်။ ကောဏ္ဍည မထေရ်အား မြတ်စွာဘုရား သခင်ကိုယ်တော်တိုင် အညာသိကောဏ္ဍညဟု အမည်ပေးတော်မူလေသည်။ ထိုသျှင်ကောဏ္ဍညမှာ တရားဦးရ၍ ရတ္တညအရာ၌ တေဒဂ်ရသော ရဟန္တာဖြစ်လေသည်။

ကွန်းဒေါလင်းတ။ ။ကွန်းဒေါလင်းတသည် လင်းတတို့တွင် အကြီးဆုံး ဖြစ်သည်။ တောင်အမေရိကတိုက်၊ ပီးရူးနှင့် ချီလီနိုင်ငံတို့ရှိ အန်းဒီးတောင်ယံ ပေ ၁၀၀၀ ကျော်

တွင် နေလေ့ရှိသည်။ ယင်း၏အတောင်ပံကို ဖြန့်ထုတ်လိုက်လျှင် တဖက်အစွန်းမှ အခြားတဖက်အစွန်းအထိ ၁၁ ပေခန့်ရှိ၏။ ဤလင်းတကြီးသည် အခြားလင်းတတို့ကဲ့သို့ပင် မနှစ်မြို့ဖွယ်ရာ ကောင်းသော်လည်း ကောင်းကင်တွင် လေဟုန်စီး၍ ပျံနေသောအခါမျိုး၌မူ ကြည့်ရခန့်ညားမေသည်။

ကွန်းဒေါလင်းတသည် အလွန်မြင့်မြင့်ပျံတက်၍ တိရစ္ဆာန်အသေကောင်ကို စူးစမ်းရှာဖွေတတ်သည်။ မျက်စိအလွန်စူးရှသောကြောင့် ဤမျှမြင့်သော အရပ်မှအောက်မြေပြင်ကို မြင်နိုင်ခြင်းဖြစ်သည်။ သားကောင်ကိုတွေ့မြင်လျှင် လင်းတကြီးသည် တဟုန်တည်း အောက်သို့ထိုးဆင်းလာတတ်သည်။ ကြီးသောစွမ်းအားကို အသုံးပြု၍ သားကောင်ကို အတင်းအဓမ္မ ထိုးသုတ်ယူတတ်ကြသောကြောင့် ဆိတ်အုပ်သိုးအုပ်ရှင်တို့သည် အမြဲသတိထားနေကြရသည်။

ကွန်းဒေါလင်းတသည် ကိုယ်ထည်ကြီးမား သည်နှင့်အမျှ အစားအသောက်လည်း လောဘတကြီး ငမ်းငမ်းတက်စားတတ်၏။ အစာစားပြီးသောအခါ လေးလံထိုင်းမှိုင်း၍နေတတ်လေရာ ဤအချိန်မျိုးတွင် ငှက်ကြီးကို လွယ်လင့်တကူ ဖမ်းယူရရှိနိုင်သည်။

ကွန်းဒေါလင်းတ၏ အမွှေးအတောင်သည် အများအားဖြင့် နက်သည်။ အတောင်ပံတွင် အဖြူကြောင်းများပါရှိတတ်သည်။ အရေသည် အရောင်အမျိုးမျိုးပြောင်းလဲ၏။ လည်ပင်းနှင့် ဦးခေါင်းတို့သည် အမွှေးအမှင်မရှိဘဲပြောင်နေကြသည်။ လည်ပင်း အမွှေးစပေါက်သောနေရာ၌

အရစ်ထနေ၏။ လင်းတဖို၏ဦးခေါင်းတွင် အမောက်သဖွယ် အတွန့်အလိပ်ရှိသည်။

ကွန်းဒေါလင်းတသည် အုသည့်အခါ နှစ်လုံးသာ အုတတ်သည်။ ရက်သတ္တ(၇) ပတ်မျှကြာသောအခါ သားကောင်ပေါက်၏။ ကွန်းဒေါလင်းတငယ်သည် နွေးကွေးစွာကြီးပြင်းသည်။ တခါလည်သားကျမှ ပျံနိုင်သည်။ သို့ရာတွင် မိမိအစွမ်းဖြင့် အစာရှာမထွက်သေးဘဲ တနှစ်နှစ်နှစ် ကြာအောင် လင်းတကြီးတို့နှင့် အတူနေပြီးမှ ခွဲခွာရှာဖွေတတ်သည်။



ကွန်းဒေါလင်းတငှက်

ကွန်းရက်, ဂျေ (ခရစ် ၁၈၅၇-၁၉၂၄)။ ။ နာမည်ကျော် အင်္ဂလိပ်စာရေးဆရာ တယောက်ဟူ၍ အသိအမှတ်ပြုခြင်း ခံရသော ဂျိုးဇက်ကွန်းရက်သည် ပိုလန်ပြည်သားဖြစ်ပေ သည်။ သူ၏အမည်ရင်းမှာ တီယိုဒေါ ဂျိုးဇက်ကွန်းရက် ကော်ဇင်းနီယိုစကီဖြစ်၏။ သူ့ဖခင်မှာ ပိုလန်တော်လှန်ရေး သမားတယောက်ဖြစ်ရကား ကွန်းရက်မှာ ရှုပ်ထွေးလှသော နိုင်ငံရေးသမားများ၏ လောကအလယ်တွင် ကြီး ပြင်းလာ ခဲ့ရသည်။ ပိုလန်ပြည်သည် ကုန်းတွင်းပိုင်းကျရောက်သော ပြည်ဖြစ်သည်။ သို့သော် ကွန်းရက်တွင် ငယ်စဉ်ကတည်းက ပင်လယ်သို့ ခရီးထွက်လိုသည့်ဆန္ဒ တဖွားဖွားပေါ်ပေါက်ခဲ့ သည်။ သူသည် ပိုလန်ဘာသာသို့ ပြန်ဆိုရေးသားထား သော ရှိတ်စပီးယား၊ ဒစ်ကင်း၊ ဟျူးဂိုး၊ မဲရီးယတ်နှင့် ကူးပါးတို့၏ ပြဇာတ်နှင့်ဝတ္ထုများကိုဖတ်ရှုခဲ့ရာမှပင်လယ်သို့ ခရီးထွက်လိုသည့် ဆန္ဒများ ပေါ်ပေါက်လာခဲ့သည်ဟုဆို၏။

ဤသို့ဖြင့် ကွန်းရက်သည် အသက် ၁၇ နှစ်အရွယ်တွင် ပြင်သစ်လူမျိုးပိုင် သင်္ဘောတစင်း၌ သင်္ဘောသားအဖြစ် လိုက်ပါခဲ့သည်။ ၃ နှစ်ကြာပြီးနောက် သူသည် အင်္ဂလိပ် ကုန်သင်္ဘောတစင်းသို့ ကူးပြောင်းသည်။ ၁၈၉၄ ခုနှစ်အထိ နှစ်ပေါင်း ၂၀ မျှ ပင်လယ်ခရီးဖြင့် ကမ္ဘာအရပ်ရပ်သို့ လှည့် လည်ရောက်ရှိခဲ့ရာ၊ နောက်ဆုံး၌ သင်္ဘောကပ္ပိတန်ရာထူး ကိုပင် ရရှိခဲ့သည်။ မလ္လာယုကျွန်းဆွယ်၊ အာဖရိကတိုက် အစရှိသောဒေသများသို့လည်း ရောက်ရှိခဲ့သည်။ နှစ်ပေါင်း ၂၀ အတွင်း ရရှိခဲ့သော အတွေ့အကြုံ ဗဟုသုတများကို သူသည် စေ့စုံစွာ မှတ်ထားခဲ့လေသည်။

ကွန်းရက်သည် အသက် ၂၁ နှစ်အရွယ်တွင် အင်္ဂလန်ပြည် သို့ ပဌမဆုံးအကြိမ် ရောက်ရှိလာစဉ်က၊ အင်္ဂလိပ်စကား တလုံးမျှ မတတ်သေးချေ။ သို့သော် အင်္ဂလန်ပြည်ကို ခင်တွယ်သူတယောက်ဖြစ်သဖြင့် အင်္ဂလိပ်စာနှင့်စကားကို အထူးပင် လေ့လာခဲ့ပေသည်။ ၁၈၈၄ ခုနှစ်တွင် ဗြိတိသျှ နိုင်ငံသားအဖြစ် ခံယူလေသည်။

ကွန်းရက်သည် လန်ဒန်မြို့၌နေထိုင်လျက်ရှိစဉ် သာယာ သောဆောင်းဦးပေါက်ရာသီ နေ့တနေ့တွင် မလ္လာယုကျွန်း ဆွယ်၌ တွေ့ခဲ့ရသော အယ်လမေးယားဆိုသူ၏အကြောင်း ကို တွေးမိ၍ အပျင်းဖြေသဘောနှင့် အယ်လမေးယား ပေါ်လီခေါ် (အယ်လမေးယား၏အရွယ်များ) ဝတ္ထုတပုဒ် ကို စတင်ရေးသားခဲ့လေသည်။ ထိုအချိန်တွင် ကွန်းရက်၏ အသက်မှာ ၃၂ နှစ်မျှရှိနေလေပြီ။ ၁၈၉၅ ခုနှစ်တွင် ကွန်းရက် အဦးဆုံးရေးခဲ့သော ထိုအယ်လမေးယားပေါ်လီ ဝတ္ထုကိုပုံနှိပ်ထုတ်ဝေခဲ့သည်။

ထိုနောက် ကွန်းရက်သည် အောက်ပါဝတ္ထုများကို ဆက် လက်၍ရေးသားပုံနှိပ်ထုတ်ဝေခဲ့၏။ ယင်းတို့မှာ နှစ်ဂါး အော့သီနာစစ်ဆပ် (၁၈၉၈)၊ လော့ဂျင် (၁၉၀၀)၊



အင်္ဂလိပ်စာရေးဆရာ ပိုလန်လူမျိုး ဂျိုးဇက်ကွန်းရက်

ယု (လူငယ်) (၁၉၀၂)၊ တိုင်ဖွန်း (လေမုန်တိုင်း) (၁၉၀၃) နှော့စထရိုမို (၁၉၀၄) စသောစာအုပ်များဖြစ်သည်။ ၁၉၀၆ ခုနှစ်တွင် ပုံနှိပ်ထုတ်ဝေသော မိရာအော့သီဆီး (ပင်လယ်ကြေးမုံ) စာအုပ်တွင် ကွန်းရက်သည် သူ၏ အကြောင်းများကို ရေးသားထားလေသည်။ ဆီးကရက် အေးဂျင့်(အထောက်တော်)(၁၉၀၇)၊ ချန့်(အခွင့်အရေး) (၁၉၁၄)၊ ဗစ်ထရီ (အောင်မြင်ခြင်း) (၁၉၁၅)၊ သရီဗာ (လှည့်လည်သူ) (၁၉၂၃) တို့မှာ ဂျိုးဇက်ကွန်းရက်ရေးခဲ့ သော အခြားဝတ္ထုများ ဖြစ်လေသည်။ နောက်ဆုံး ရေးခဲ့သော ဆပ်ဆပ် ဝတ္ထုမှာ တပိုင်းတစဖြစ်၏။ သူ၏ ဝတ္ထုများမှာ ပင်လယ်ပြင်တွင် တွေ့ကြုံခဲ့ရသော အဖြစ် အပျက်များကို ရေးသားထားသော ဝတ္ထုများဖြစ်သည်။ သူအင်္ဂလိပ်စာရေးဆရာအဖြစ် အောင်မြင်မှုမှာ ထူးခြား သည်ဟုဆိုရပေမည်။ အကြောင်းကား အသက် ၂၀ အရွယ် ခန့်အထိ အင်္ဂလိပ်စာတလုံးမျှမတတ်ဘဲ ရှိနေပြီးမှ သက် ၄၀ အရွယ်တိုင်အောင် စာအနည်းအကျဉ်းမျှလောက်သာ ရေး သားခဲ့သောကြောင့်ဖြစ်သည်။

ဂျိုးဇက်ကွန်းရက်သည် ၁၈၅၇ ခု ဒီဇင်ဘာလ ၆ ရက် တွင် ယူကရိန်းနယ်၌ ဖွားမြင်ခဲ့၍ ၁၉၂၄ ခု ဩဂုတ်လ ၄ ရက် တွင် အင်္ဂလန်ပြည် ကန်တာဗာရီမြို့၌ ကွယ်လွန်လေသည်။

ကွမ်တမ်သီအိုရီ။ ။ကွမ်တမ်သီအိုရီကိုနားလည်ရန် ပဌမ ခြင်္စင်ဆောက်တည်ပုံကို အနည်းငယ်သိဖို့လိုလေသည်။ ခြင်္စင် အားလုံးတွင် အက်တမ်ဟုခေါ်သော အလွန်သေးငယ်သည့် အမှုန်များပါရှိကြသည်။ အက်တမ်၏အလယ်တွင် နျူးကလီးယပ်ရှိသည်။ နျူးကလီးယပ်သည်အက်တမ်၏အလေးချိန်စီးရာဖြစ်သည်။ နျူးကလီးယပ်ထဲတွင် အက်တမ်အောက်ငယ်သော ပရိုတွန်၊ နျူထရွန်ခေါ် အမှုန်တို့နှင့်အတူ စွမ်းအင်ပါရှိသည်။ နျူးကလီးယပ်ပတ်လည်တွင် အီလက်ထရွန်ခေါ် အမှုန်များရှိသေးသည်။ အီလက်ထရွန်တို့သည် ကိုယ်လမ်းနှင့်ကိုယ် နျူးကလီးယပ်ကို လှည့်ပတ်နေကြသည်။ အက်တမ်ဖွဲ့စည်းပုံသည် နေစကြာဝဠာဖွဲ့စည်းပုံနှင့် ခပ်ဆင်ဆင်တူရာ နျူးကလီးယပ်သည် သဘောအားဖြင့်နေနှင့် တူ၍ အီလက်ထရွန်တို့ကား ဂြိုဟ်များနှင့်တူကြသည်။

အက်တမ်ဖွဲ့စည်းပုံ မပျက်ပြားသရွေ့ အီလက်ထရွန်တို့သည် ဂြိုဟ်များနေကဲ့ လှည့်ပတ်နေသကဲ့သို့ နျူးကလီးယပ်ကို လှည့်ပတ်၍နေကြသည်။ ထိုပြင် အက်တမ်သည် စွမ်းအင်ကို ထုတ်လည်းမထုတ်လွှတ်၊ ယူလည်းမယူသွင်းချေ။ သို့ရာတွင် အပမာအားတခုခုက အက်တမ်ဖွဲ့ပုံကို ပျက်ပြားစေသောအခါ အီလက်ထရွန်များသည် မိမိတို့သွားရာလမ်းမှ အခြားလမ်းသို့ ကူးပြောင်းသွားတတ်ကြသည်။ အီလက်ထရွန်တခုသည် မိမိသွားရာလမ်းမှ အတိုင်းလမ်းသို့ကူးသွားသောအခါ စွမ်းအင်တကွမ်တမ်ကို အက်တမ်ကထုတ်လိုက်သည်။ တဖန်အီလက်ထရွန်သည် မိမိသွားရာလမ်းမှ အပြင်လမ်းသို့ကူးသွားသောအခါ စွမ်းအင်တကွမ်တမ်ကို အက်တမ်ကရရှိလိုက်သည်။ ထိုအချက်ကို ခရစ် ၁၉၀၀ ပြည့်နှစ်တွင်

မက်စပလန်ဆိုသူ ဂျာမန်ပါမောက္ခတဦးက သိရှိလေသည်။ ကွမ်တမ်သီအိုရီအရ အလင်းရောင်နှင့်တကွ ဖြာထွက်မှုစွမ်းအင်ဟူသရွေ့တွင် အလွန်သေးငယ်သော စွမ်းအင်ကွမ်တမ်များပါရှိကြသည်။ လျှပ်စစ်စွမ်းအင်တွင် အီလက်ထရွန်သည် ကေမူဖြစ်သကဲ့သို့ ဖြာထွက်မှုစွမ်းအင်ဟူသရွေ့တွင် ကွမ်တမ်သည်ကေမူဖြစ်သည်။

စွမ်းအင် ကွမ်တမ် သီအိုရီသည် လှိုင်းသဘောဖြင့်သွားသော စွမ်းအင်မျိုးနှင့်သာသက်ဆိုင်သည်။ ထိုစွမ်းအင်မျိုးကို ဖြာထွက်မှုစွမ်းအင်ဟုခေါ်သည်။ ထိုစွမ်းအင်တို့တွင် အပူ၊ အလင်း၊ ရေဒီယမ်၊ အာထရာဗိုင်းအီလက်ရောင်ခြည် (ခရမ်းဘေးရောင်ခြည်)၊ အင်ဖရာရက်ရောင်ခြည် (အနီအောက်ရောင်ခြည်)၊ အိပ်စရေးရောင်ခြည်၊ ရေဒီယိုလှိုင်းနှင့် ကော့စမစ်ရောင်ခြည် (စကြာဝဠာရောင်ခြည်) တို့ပါဝင်ကြလေသည်။

ပစ္စည်းတခုသည် စွမ်းအင်ကိုထုတ်လွှတ်သောအခါ၌၎င်း၊ ယူသွင်းသောအခါ၌၎င်း၊ ထိုပစ္စည်းရှိ အက်တမ်ဟူသရွေ့သည် တုန်ခါလာကြသည်။ ပစ္စည်းတခုမှစွမ်းအင် ထုတ်လွှတ်လျှင် ပစ္စည်းရှိအက်တမ်တိုင်း၌ စွမ်းအင်အချို့ လျော့ပါးသွားသည်။ တဖန် ပစ္စည်းတခုသည် စွမ်းအင်ကိုယူသွင်းလျှင် ထိုပစ္စည်းရှိ အက်တမ်တိုင်းသည် စွမ်းအင်အချို့ကိုရရှိသည်။ အက်တမ်များတုန်ခါစဉ် အလင်းရောင်ထွက်နေသည်။

ကွမ်တမ်သီအိုရီ ပေါ်လာခြင်းကြောင့် သိပ္ပံပညာသည် များစွာတိုးတက်လာခဲ့သည်။ အက်တမ်စွမ်းအင်နှင့်စပ်လျဉ်း၍ သုတေသနပြုလုပ်ကြရာ၌ အခက်အခဲများစွာကို ကွမ်တမ်သီအိုရီအားဖြင့် ဖြေရှင်းနိုင်ခဲ့ကြလေသည်။

မြန်မာ့ယဉ်ကျေးမှုတွင်အရေးပါသောကွမ်း

မြန်မာလူမျိုးတို့ ကျေးမွေးညှော်ခံ လောကဝတ်ပြုရာတွင် ကွမ်းဆေးလက်ဖက်မှာ မပါလျှင်မပြီးသလောက်ဖြစ်၏။ ဤသို့အစဉ်အလာအားဖြင့် မြန်မာလူမျိုးတို့ မပယ်နိုင်သည့်ကွမ်းသည် မြန်မာမင်းများလက်ထက်တော်၌ တိုင်းပြည်အုပ်ချုပ်မှု၊ အထူးသဖြင့် တရားစီရင်မှုတွင်ပိုမိုအရေးပါခဲ့၏။ ရာထူးဌာနန္တရ အဆင့်အတန်းကိုလည်း ကွမ်းသုံးခွင့်ကိုကြည့်၍ ခွဲခြားနိုင်၏။ ထိုပြင်တဝကွမ်းပင်သည်ဆေးဖက်လည်းဝင်သေး၏။ ကွမ်းအကြောင်းကားစိတ်ဝင်စားဖွယ်ပေ။

ကွမ်း။ ။ကွမ်းပင်သည် ငရုတ်ကောင်းပင် အပါအဝင် ပစ်ပါရေးစီးယား မျိုးရင်းတွင်ပါသော နွယ်ပင်တမျိုးဖြစ်သည်။ ကွမ်းပင်ကို အိန္ဒိယနိုင်ငံ၊ မြန်မာနိုင်ငံ၊ မလ္လာယုကျွန်းဆွယ်နှင့် အင်ဒိုချိုင်းနားနိုင်ငံများတွင် စိုက်ပျိုးကြသည်။ ကွမ်းရွက်ကို ထုံး၊ ကွမ်းသီးများနှင့်ရောဖက်ကာ ကွမ်းယာအဖြစ်ဖြင့် စားသုံးလေ့ရှိသည်။ ဖွယ်ဖွယ်ရာရာ စားသုံးလိုလျှင် လေးညှင်း၊ သစ်ကြပိုး၊ ဇီယာ၊ ဖာလာစေ့၊ ဆေးရွက်၊ ပရုတ်၊ ဂမုန်း၊ စမုန်စပါး၊ အုန်းသီးမှုန့်စသော အဆာများ ထည့်၍စားကြသည်။ ကွမ်းရွက်ကို ဆေးဝါးအဖြစ်ဖြင့်လည်း မှီဝဲကြသေးသည်။

အာရှအရှေ့တောင်ပိုင်း နိုင်ငံများတွင် ကွမ်းစားခြင်း အလေ့မှာ ရှေးနှစ်ပေါင်းများစွာကပင်ရှိခဲ့သည်။ ပေါ်တူဂီလူမျိုးတို့သည် ကွမ်းပင်ကို မလ္လာယုကျွန်းဆွယ်မှ ဥရောပတိုက်သို့ စတင်ယူဆောင်သွားခဲ့လေသည်။ ကွမ်းကို မလေးစကားဖြင့်ဗက်တီလဟုခေါ်၍ ရွက်ထီးဟုအဓိပ္ပါယ်ရရှိသည်။ ပေါ်တူဂီလူမျိုးတို့က ဗီတာဟုခေါ်၏။ ထိုနောက် အင်္ဂလိပ်ဘာသာဖြင့် ဗီတယ်ဟုခေါ်တွင်လာခဲ့သည်။

အိန္ဒိယနိုင်ငံ၌ ကွမ်းစားခြင်းထုံးစံမှာ ရှေးနှစ်ပေါင်းများစွာကပင် ရှိသည်ဟုတွေ့ထင်ရသည်။ ကွမ်းအကြောင်းကို ဘုရားဟောနိပါတ်တော် များတွင်လည်း တွေ့ရှိရသည်။

ကွမ်း

သီရိဓမ္မာသောကမင်းကြီး၏မိဖုရား အသန္တိမိတ္တာသည် နန်းတော်၌ ကရဝိတ်ငှက်၏ သာယာသော အသံကို ကြားရသဖြင့် အလွန်ပင် နှစ်သက်လှရကား ကရဝိတ်ငှက်ကို အမှတ်တရအဖြစ်ဖြင့် ထိုငှက်သဏ္ဌာန် ရွှေကွမ်းအုပ် ပြုလုပ်ခဲ့ကြောင်းနှင့် ရွှေဘုံနိဒါန်းကျမ်းတွင် လာရှိသည်။ ဥရောပတိုက်မှ အရှေ့တိုင်းများသို့ ၁၃ ရာစုနှစ်က ထောက်ရှိလာသောခရီးသည်ကြီး မာကိုပိုလို၏ မှတ်တမ်း များတွင်လည်း အိန္ဒိယလူမျိုးများကွမ်းစားလေ့ရှိကြောင်းနှင့် ဖော်ပြပါရှိသည်။

မြန်မာနိုင်ငံ၌ ရှေးပုဂံခေတ်မတိုင်မီကပင် ကွမ်းစားခြင်းအလေ့ ရှိခဲ့ဟန်တူသည်။ တကောင်းမင်းများလက်ထက်က ကွမ်းလောင်းကြီး၊ ကွမ်းလောင်းငယ် အဆောင်အယောင်များ ရှိကြောင်းနှင့် အဆိုရှိသည်။ သက္ကရာဇ် ၆၀၃ ခုနှစ်တွင် ပုဂံပြည် မိဖုရားစော စိုက်ထသော ကုန်ဘုရားကျောက်စာတွင် စာသင်တိုက်ရှိရဟန်းတော်များအတွက် ကွမ်းဖိုးကွမ်းသီးဖိုးအဖြစ် စပါးများလှူဒါန်းကြောင်း ရေးထိုးခဲ့သည်။ အခြားသောကျောက်စာများတွင်လည်း ကွမ်းစားကြောင်းအထောက်အထားများ ရေးထိုးထားသည်ကို တွေ့ရှိရသည်။ ထို့ကြောင့်ပုဂံခေတ်တွင် ကွမ်းကို ရှင်လူအများပင် စားသုံးနေ ကြပြီဖြစ်ကြောင်း သိသာနိုင် ပေသည်။

မြန်မာရာဇဝင်တွင် အမတ်ကြီးရာဇသင်္ကြံအား အိမ်ရှေ့မင်းသီဟသူက ကွမ်းသွေးဖြင့်ထွေးဘူးကြောင်းပါရှိ သည်။ ရခိုင်ရာဇဝင်၌လည်း ရခိုင်ဘုရင်မင်းထီးသည် ကွမ်းစားပြီးနောက် နန်းတော်တိုင်ကို ထုံးတိုမိသဖြင့် မိမိထုတ်ပြန်ထားသောအမိန့်အတိုင်း မိမိလက်ညှိုးကို ကိုယ်တော်တိုင် ဖြတ်ပိုင်းဘူးကြောင်းပါရှိသည်။ ဤအကြောင်းများကို ထောက်ရှုခြင်းအားဖြင့် ကွမ်းကို ဘုရင်မင်းမြတ်မှ အစသုဆင်းရဲများအထိ အမြတ်တနိုး စားသုံးခဲ့ကြကြောင်းထင်ရှားသည်။ မြန်မာဘုရင်မင်းမြတ်၏ လက်ဝဲလက်ျာမင်းခမ်းတော်များတွင် ကွမ်းခွက်များပါရှိသည်။ မြန်မာဘုရင်များ ကွမ်းတော်တည်သည့် ထင်ရှားသောကွမ်းခွက်များမှာ ဟင်္သာရုပ်ခံကွမ်းခွက်၊ ကရဝိတ်ရုပ်ခံကွမ်းခွက်၊ နဂါးရုပ်ခံကွမ်းခွက်နှင့် ခြင်္သေ့ရုပ်ခံကွမ်းခွက်များဖြစ်ကြ၏။

မြန်မာမင်းများလက်ထက်က လွှတ်တော်၌ခစားရသော မျူးတော်မတ်တော်များအနက် သတ်မှတ်ထားသောဂုဏ်ထူးဝိသေသရှိသူများသာ ကွမ်းသွေးထွေးရန် ကွမ်းသွေးပေါက်ရရှိကြလေသည်။ ထို့ပြင် ယုံမှတ်တော်မူသောသူများအား ကွမ်းရေတော်ကိုင့်ထူးကို ခြီးမြှင့်တော်မူလေ့ရှိ၏။

တရားမမှုများတွင် တရားဖြစ်သောပစ္စည်း၏ ၁၀ ရာခိုင်



ညောင်တော်ကျော်ပုဂံရာဇဝင်မြန်မာတို့၏ကွမ်းအစ

နှုန်း ကောက်ယူသောငွေကို၎င်း၊ ရာဇဝတ်မှုများ၌ ဒဏ်ရိုက်သောငွေကို၎င်း၊ ကွမ်းဖိုးဟုခေါ်လေသည်။ ထိုကွမ်းဖိုး (အခွန်တော်) ငွေများကောက်ခံရန် ကွမ်းဖိုးထိန်းအရာရှိများ ခန့်ထားလေသည်။ ကွမ်းဖိုးငွေများကို ဘဏ္ဍာတော်သို့ တိုက်ရိုက်ထည့်သွင်းရသည့် အခါများလည်းရှိသည်။ မိဖုရားခေါင်ကြီးအား အသေးသုံးရန်အတွက် ပေးရသည့်အခါများလည်းရှိလေသည်။

တရားရုံးတော်များတွင် အမှုအခင်းများ ဆုံးဖြတ်စီရင်ပြီးသည့်အခါ အမှုပြီးပြတ်သည့်အထိမ်းအမှတ်ဖြင့် ၂ ဦး ၂ ဖက် အမှုသည်များ ကွမ်းလက်ဖက်စားလေ့ရှိကြသည်။

မြန်မာနိုင်ငံ၌ ထင်ရှားသောကွမ်း နှစ်မျိုးရှိသည်။ တမျိုးမှာ သစ်တောကြီးများအတွင်း သစ်ပင်ကြီးများကိုနွယ်၍ သဘာဝအလျောက် ပေါက်ထွက်တတ်သော ကရင်ကွမ်းခေါ် တောင်ပေါ်ကွမ်းဖြစ်သည်။ ကျန်တမျိုးမှာ သီးခြားခြံများပြု၍ စိုက်ပျိုးယူရသော ခြံကွမ်းဖြစ်သည်။

ကွမ်းကိုစီးပွားဖြစ် စိုက်ပျိုးရောင်းချကြသည်။ ကွမ်းပင်ကို မြေဩဇာ ကောင်း မွန်၍ ရေနီးသော ဒေသများတွင် ကောင်းမွန်ယူယူစွာ စိုက်ပျိုးနိုင်မှ ဖြစ်ထွန်းလေသည်။

ကွမ်းခွက်နှင့်စပ်လျဉ်း၍ ဆေးအဘိဓာန်ကျမ်းတွင် ကွမ်းရွက်သည် သလိပ်ကို၎င်း၊ လေကို၎င်း၊ သည်းခြေကို၎င်း၊

သွေးကို၎င်း၊ ဖောက်ပြန်၍ဖြစ်သော အထူးထူးသောအနာ တို့ကို၎င်း အကြောင်းအားလျော်စွာ နိုင်၏ဟုဆိုသည်။ ဓာတုရသကျမ်း၌ ကွမ်းရွက်သည် လေသလိပ်ကို၎င်း၊ အပူကို၎င်း၊ မျက်စိမှန်သည်ကို၎င်း၊ ငြိမ်းစေတတ်၏။ ကွမ်းပေါင်း (ပေါင်းပြီးသောကွမ်း) သည် လေကိုငြိမ်စေတတ်၏ဟုဖော် ပြထား၏။ ထို့ကြောင့် များစွာသော မြန်မာဆေးကုထုံး များတွင် ကွမ်းရွက်နှင့် ကွမ်းရွက်ပြုတ်ရေများ ပါရှိကြသည်။ ထိုမှတစ်ပါး မြန်မာလူမျိုးတို့သည် ကွမ်းရွက်ကိုမစားမီ အရင်း အဖျားများကို ဖြတ်ပယ်လေ့ရှိသည်။ ဤသို့ပြုလုပ်ခြင်းမှာ လောကနီတိကျမ်းတွင် ‘ကွမ်းရွက်၏အရင်း၌ ဘီလူးစောင့် ၏။ အဖျား၌ ကာလကဏ္ဍီ နတ်မိစ္ဆာစောင့်၏။ အလယ်၌ ကုဝေရနတ်စောင့်၏။ ထို့ကြောင့် အရင်းနှင့်အဖျားကို ဖြတ်၍စားငြားအံ့၊ ဘုန်းကျက်သရေတိုးပွား၏။’ ဟုဆိုသော ကြောင့်ဖြစ်ပေသည်။

မင်္ဂလာအခမ်းအနားများနှင့် အလှူပွဲများ၌ ကွမ်း၊ လက်ဖက်တို့ဖြင့် ညှော်ခံကျွေးမွေးခြင်းမှာ မြန်မာလူမျိုးတို့၏ ရိုးရာယဉ်ကျေးမှု တရပ်ဖြစ်ပေသည်။ မြန်မာတို့၏ အိမ်တိုင်း ၌ လိုလိုပင် ကွမ်းအစ်များ ထားရှိကြ၍ မိမိတို့အိမ်သို့ ကြွရောက်လာသူတို့အား ကွမ်းအစ်တည်ခင်းပေး လေ့ရှိသည်။ ရုပ်လုံးများ ဖော်၍ ထုလုပ်မွမ်းမံထား သော ငွေကွမ်းအစ်ကြီး များနှင့် ပန်းချီအရုပ်များ ဖြင့် ရေးခြယ်ထားသော သရုပ်ကို ယွန်းထည်ကွမ်း အစ်များသည် မြန်မာလူ မျိုးတို့ အမြတ်တနိုးထား သော အိမ်သုံး အဆောင် အယောင် တွင်ပါဝင်၏။

မြန်မာနိုင်ငံတွင် တန် တားဦး အရပ်မှကွမ်း၊ တောင်ငူမှကွမ်းသီး၊ ငမြာ မှဆေး၊ စစ်ကိုင်းမှထုံးများ သည် အစဉ်အလာအားဖြင့် ထင်ရှားလေသည်။ ကွမ်း ကိုဖွဲ့ဆိုသော တေးကဗျာ အမျိုးမျိုးများလည်းရှိရာ လူဦးမင်းနှင့် ဖိုးသူတော် ဦးမင်းတို့ စပ်ဆိုသော အောက်ပါဌေးချိုး ၂ ပုဒ်



ခြံအတွင်းပြုစုပျိုးထောင်ထားသောကွမ်းပင်များ

မှာထင်ရှားသောကွမ်းဖွဲ့များဖြစ်ကြသဖြင့် ကွမ်းနှင့် စပ် လျဉ်း၍အလွယ်တကူမှတ်သားနိုင်ပေသည်။

လူဦးမင်း၏ကွမ်းဖွဲ့

တန်တားဦးကကွမ်းနုဝါ။
ငမြာကဆေး။ ။
ကွမ်းသီးတောင်ငူနှင့်၊ ကိုင်းထုံးဖြူပြည်ရှားငယ်။
သာဝါးလှိုထွေး။ ။

ဖိုးသူတော်ဦးမင်း၏ကွမ်းဖွဲ့

ကွမ်းရွက်ကယ်ညွှာကြွ၊ ရေစိမ်တဲ့ဆေး။ ။
သန်းခေါက်လှိုင်လှိုင်နဲ့။
ချိုင့်လိုက်မယ်ထုံးဖြူခြောက်ကယ်၊ အာပေါက်မှထွေး။ ။

ကွမ်းခြံကုန်းမြို့။ ။ကွမ်းခြံကုန်းမြို့သည် ဟံသာဝတီခရိုင် ဒလတောကြီးတန်း၏ အနောက်တောင်စွန်းတွင် တည်ရှိ သည်။ ကွမ်းခြံကုန်းမြောက်ပိုင်းနှင့် ကွမ်းခြံကုန်းတောင်ပိုင်း မြို့နယ် ၂ နယ်၏ ရုံးစိုက်ရာမြို့ဖြစ်သည်။ ထိုမြို့နယ် ၂ နယ်သည်

မြောက်ဖက်ဒလတောကြီး တန်းမှနေ၍ တောင်ဖက်ပင် လယ်အထိရောက်သည်။ တောကြီးတန်းသည် မြေ ရင့်မြေကျက်ကုန်းတန်းဖြစ် ၍၊ သစ်တော၊ ဝါးတော၊ ကော်ဖတ်တောနှင့်ဥယျာဉ် တို့ဖြင့် ဖုံးလွှမ်းတည်ရှိသည်။ ကျန်မြေနီမ့်ပိုင်းမှာ ကား မြစ်ချောင်းတို့ဖြင့် သွယ် ဖြာယှက်သန်းလျက် မြေ ဩဇာကောင်းမွန်သော ပင်လယ်တိမ် ပင်လယ် ကောမြေနုကျွန်းပေါ် ကွင်း ပြင်ရပ်ဖြစ်သည်။

ကွမ်းခြံကုန်းမြို့မှာ မလ က ရန်ကုန်ခရိုင် အံ့ကြီး မြို့နယ် လှိုင်ဝတီတိုက် တွင် ပါဝင်သောရွာတရွာမျှသာ ဖြစ်သည်။ ခရစ်နှစ် ၁၈၅၈ မှ ၁၈၇၇ ခုနှစ်အတွင်း အိမ် ခြေ ၂၀၀ ကျော်နှင့်လူဦး ရေ ၁၀၀၀ ကျော်မျှသာရှိ ခဲ့ဘူးသည်။ များသော အားဖြင့် မွန်လူမျိုး များ

ကွမ်းခြံကုန်းမြို့



ကွမ်းသီးပင်များဖြင့်ဝေဆာလျက်ရှိသောကွမ်းခြံကုန်းမြို့၏ရှုခင်း

သာဖြစ်ကြသည်။ ထိုစဉ်က ရွာသူရွာသားတို့၏ အလုပ် အကိုင်မှာ ဆားအိုးများဖုတ်လုပ်ခြင်းဖြစ်သည်။ ဆား အိုးဖုတ်ရန် မြေစေးကို ရွာ၏ မြောက်ဘက်တောကြီးတန်းရှိ အတွတ်အိုင်မှရသည်။

နှောင်းခေတ်တွင် အရှေ့ဖက်ကွမ်းခြံကုန်းရွာနှင့် အနောက် ဖက်တော်ပလဲ့ရွာ ၂ ရွာပေါင်း၍ ကွမ်းခြံကုန်းမြို့ ဟုဖြစ်ပေါ် လာသည်။ ဟံသာဝတီခရိုင် ကွမ်းခြံကုန်းမြို့နယ်၏ ရုံးစိုက် ထုဖြစ်သည်။ ထိုမှတစ်ဖန် ကွမ်းခြံကုန်းမြို့နယ်ကို တောင်နှင့် မြောက်မြို့နယ် ၂ နယ်ခွဲပြန်သည်။ ကွမ်းခြံကုန်းမြို့ကို ကွမ်း ခြံကုန်းချောင်းက အရှေ့အနောက်ဖြတ်သန်းစီးသွား၍ ကွမ်း ခြံကုန်းချောင်း၏ လက်တက်များဖြစ်ကြသော တော်ပလဲ့ ချောင်းနှင့် တုတ်ခေါင်ချောင်းတို့က တောင်မြောက်ဖြတ် သန်းစီးသွားကြသည်။ ကွမ်းခြံကုန်းမြို့သည် ကွမ်းသီးပင် အုန်းပင်တို့ဖြင့် စိမ်းလန်းသာယာစွာရှိသည်။ ကွမ်းခြံကုန်း မြို့နယ်များတွင် ကုန်းပိုင်းရှိလူများသည် ဥယျာဉ်လုပ်ကိုင် စားကြ၍ ကွမ်းပိုင်းရှိလူများမှာ လယ်ယာလုပ်ကိုင်စား ကြသည်။

မြို့မြောက်ဘက်တွင် ၁၂၆၇ ခုနှစ်က သွန်းလုပ်ပူဇော်သော တိလောကမုနိကူ သွန်းဘုရားကြီးရှိသည်။ ဘုရားကြီးအနီး ၌ ဗုဒ္ဓဂယာမဟာဗောဓိမှ ပင့်ဆောင်လာသည့် ဗောဓိပင် တပင်ရှိသည်။ မြို့ဦးမြို့ထိပ်၌မူ လည်ပေါ်ကျောင်းကြီးခေါ် အရှေ့ကျောင်းရှိသည်။ သင်္ကဓာဆရာတော်ဘုရားအား

သာမဏေဘဝက အဘိဓမ္မတ္ထသင်္ဂဟကျမ်းကို ပို့ချပေးသော မေဓာလင်္ကာရမထေရ်ကြီးသည် ထိုကျောင်း၌ ကျောင်းထိုင် ပေသည်။ ထို့ပြင် ရွှေမင်းဝံဆရာတော် စတင်တည်ထောင်ခဲ့ သော ငှက်တိုင်းကျောင်းခေါ် မဟာသတိပဋ္ဌာန်ကျောင်း၊ လယ်တီဆရာတော်၏တပည့်ရင်း ဦးသူရိန္ဒ ကျောင်းထိုင်ခဲ့ရာ ကွမ်းကျောင်းခေါ် ဓမ္မိကာရုံကျောင်း၊ မဟာဝိသုဒ္ဓါရုံဆရာ တော်၏တပည့်ရင်း ဦးဣန္ဒဝံသ ကျောင်းထိုင်ခဲ့ရာ ကြား ကျောင်းခေါ် ရွှေကျင်ကျောင်း၊ ပျဉ်ထောင်ကျောင်းစသည့် ကျောင်းများသည် မြို့ကိုဝန်းရံ တည်ရှိကြကုန်သည်။ နိုင်ငံတော်အထက်တန်းကျောင်းကြီးသည် မြို့လယ်တွင် တည်ရှိသည်။

ကွမ်းခြံကုန်းမြောက်ပိုင်းမြို့နယ်တွင် (၁) ကော့မှူးတိုက် (၂) ဣန္ဒာဗုရတိုက် (၃) ထမ်းမနိုင်တိုက် (၄) မုတ်ကျွန်း တိုက် (၅) ကိုးတောင်တိုက်ဟူ၍ တိုက်ငါးတိုက်ကျေးရွာ ၅ ရွာရှိသည်။ (၁) မြို့ကုန်းတိုက် (၂) တော်ကူးတိုက် (၃) ကညင်ကုန်းတိုက် (၄) ဈေးမသွယ်တိုက် (၅) ကမာပါတိုက် ဟူ၍ တိုက်ငါးတိုက် ကျေးရွာ ၄ ရွာတို့သည် ကွမ်းခြံကုန်း တောင်ပိုင်းမြို့နယ်၌ ပါဝင်ကြသည်။ တောကြီးတန်း နှင့် ကွမ်းအစပ်ကိုလျှောက်ကာ ပေတရာလမ်းပေါက်၍ ကွမ်းခြံကုန်းမြို့နှင့်တံတေးမြို့ကို ဆက်ထားသည်။ ထိုလမ်း တလျှောက်တွင် စေတီတော်အများသည် ကုန်းတန်းစောင်း ၌တည်ရှိကြကုန်သည်။ သမိုင်းဆရာတို့က ထိုစေတီတို့ကို

တဖုဿဘလ္လိကတို့ဆံတော်ပင်ခဲစဉ်ကဆီးကြိုရာအရပ်တို့တွင် တည်အပ်သော ဆံတော်ကြိုဘုရားများဟု အသိအမှတ်ပြုကြ ပေသည်။ ယင်းတို့အနက် အချို့မှာကား ဒေးဒနောရွာတွင် ကျိုက်ဒေးကနောင် (စစ်ပင်ကုန်းဘုရား) ခေါ် ဒေးဒနော ဘုရား၊ အင်္ဂလုံးရွာတွင် ကျိုက်အုံခလွန်း (ချောင်အင်း ဘုရား) ခေါ် အင်္ဂလုံးဘုရား၊ ဆပဂန်ရွာ (မုံဆန်းစားရွာ) တွင် ကျိုက်လှာပဂန် (မုံဆန်းအိုင်ဘုရား) ခေါ် ဆပဂန် ဘုရား၊ ကလျာဏီသိမ်ကျောက်စာ၌ လက္ခိယပုရ ဟုရေး သော လက္ခိယရွာတွင် လက္ခိယဘုရား၊ ကော့မှူးရွာတွင် ကျိုက်ကော့မှူး (ကျွန်းငူဘုရား) ခေါ် ကော့မှူးဘုရား၊ ဖရကြီးရွာတွင် ဖရကြီးဘုရားတို့ဖြစ်ကြပေသည်။ ထိုဘုရား တို့သည် ရှေးဟောင်းမွန်စေတီများဖြစ်ကြပေသည်။ အဆိုပါ လမ်းမကြီးပေါ်တွင် မြို့ရိုးကျုံးမြောင်းအပျက်များ အထင် အရှားရှိသေး၍ မြို့ကုန်းရွာဟုတွင်သော ရွာတရွာလည်းရှိ ပေသည်။ ကွမ်းခြံကုန်းမြို့မြောက်ဖက် မရန်းရွာဟောင်း သင်္ဃာဆရာတော်ဘုရား ဝါကပ်ခဲရာ ကျိုက်ပတ်တောရမှာ ယခုအခါ ပျက်စီးလျက်ရှိလေပြီ။ ကွမ်းခြံကုန်းတောင်ပိုင်း မြို့နယ်၏တောင်ဖက်ပိုင်းတွင် ကျယ်ပြန့်သောပင်လယ် သောင်ပြင်တို့ဖြင့် အပန်းဖြေစခန်းဖြစ်ခဲ့ဘူးသည့် လက်ခုပ် ကုန်းရွာရှိသည်။ မုတ်ကျွန်းတိုက်တွင် ရှေးကရန်ကုန်မြစ်ဝကို စောင့်ရှောက်သော ဓနုတ်ကင်းရွာနှင့် ရှေးဟောင်းဓနုတ် စေတီတော်ကြီးတည်ရှိသည်။ ထမ်းမနိုင်တိုက်တွင် ပင်လယ် ရေကိုဆားချက်၍ ကြီးပွားခဲ့သော ထမ်းမနိုင်ရွာရှိသည်။ ကိုကိုကျွန်းနှစ်ကျွန်းသည်လည်း ဤတောင်ပိုင်းမြို့နယ်တွင် ပါဝင်ကြသည်။ (ကိုကိုကျွန်း - ရှု။) ကွမ်းခြံကုန်းမြို့၏ လူဦးရေမှာ ၁၉၅၃ ခုနှစ်သန်ကောင်စာရင်းအရ ၄၉၇၂ ဖြစ်၍ အိမ်ခြေ ၈၂၉ ရှိသည်။

ကွမ်းလုံကူးတို့ဆိပ်။ ။ကွမ်းလုံကူးတို့ဆိပ်မှာ မြန်မာ နိုင်ငံ၏ အရှေ့ဖက်တံခါးပေါက်တခုအဖြစ် ရှေးနှစ်ပေါင်းများ စွာကပင်ထင်ရှားခဲ့သည်။ တရုတ်မြန်မာ ယဉ်ကျေးမှုလဲလှယ် ရေးများကို ဤကွမ်းလုံကူးတို့ဆိပ်မှ ကျေးဇူးပြုခဲ့သည်။ တရုတ်မြန်မာစစ်ပွဲကြီးများ ဖြစ်ပွားစဉ်အခါကလည်း ဤကူး တို့ဆိပ်မှာ အထူးအရေးပါအရာရောက်ခဲ့သည်။ ဆင်ဖြူရှင် မင်းလက်ထက်တွင် ဖြစ်ပွားသော တရုတ်မြန်မာစစ်ပွဲများ အတွင်း၌ မြန်မာများက အင်အား ကြီးမားသောတရုတ်စစ် သည်တို့ကို အောင်မြင်နိုင်ခြင်းအကြောင်းတရပ်မှာ မြန်မာ တို့က ကွမ်းလုံကူးတို့ဆိပ်မှနေ၍ တရုတ်တို့၏ရိက္ခာထောက် များကို ဖြတ်တောက်တိုက်ခိုက်နိုင်သောကြောင့်ဖြစ်သည်။ ကွမ်းလုံကူးတို့ဆိပ်မှာ သံလွင်မြစ်ကမ်းပေါ်တွင် တည်ရှိ သည်။ ထိုကူးတို့ဆိပ်သို့ မန္တလေးမြို့မှ မြစ်ငယ်မြစ်စဉ်လမ်း ကြောင်းစဉ်အတိုင်း သွားရောက်နိုင်သည်။ သို့မဟုတ်ခဲလျှင်

မန္တလေးမြို့မှ လာရှိမြို့သို့ မီးရထားစီးပြီးလျှင် လာရှိမြို့မှမြစ် ငယ်မြစ်ဝှမ်းကိုဖြတ်၍ ကုန်းလမ်းခရီးဖြင့် ကွမ်းလုံကူးတို့ဆိပ် သို့ရောက်နိုင်သည်။ လာရှိနှင့်ကွမ်းလုံကူးတို့ဆိပ်မှာ ၉၈ မိုင် ခန့်ကွာဝေးသည်။ လာရှိမှ ရှေးဦးစွာ ၂၅ မိုင်ခန့်ဝေးသော မိုင်းယောစခန်းသို့အရောက် သာမန်မြေပြန့်ခရီးဖြင့် သွား နိုင်သည်။ မိုင်းယောမှကွမ်းလုံကူးတို့ဆိပ် ၆၇ မိုင်ခရီးမှာ တောင်ပေါ်လမ်းကျဉ်းမျှသာဖြစ်သဖြင့် လားဝန်တင်များ ဖြင့် သွားလာလေ့ရှိကြသည်။ ကွမ်းလုံကူးတို့ဆိပ်မှ တရုတ် ပြည်သို့သမတနိုင်ငံ ယူနန်နယ်စပ်သို့ ၁၅ မိုင်မျှသာ ဝေးလေသည်။

သံလွင်မြစ်ကိုကွမ်းလုံကူးတို့ဆိပ်မှဖြတ်ကူးရာတွင် လက်ျာ ကမ်းပါးထက် လက်ဝဲကမ်းပါးက ပိုမိုမြင့်မားမတ်စောက် သည့်ပြင် ကျောက်များထူထပ်သဖြင့် အဆင်းအတက်များ တွင် အထူးအခက်အခဲတွေ့ရသည်။ သံလွင်မြစ်ထဲသို့ တရုတ် ပြည်ဖက်မှစီးဆင်းလာသော နံတင်ဟိုမြစ်အဝတွင် ကျွန်း ငယ်ကလေးတခု ထွန်းလျက်ရှိသည်။ ရှေးမြန်မာမင်းများ လက်ထက်က အကောက်တော်ဌာနကို ဤကျွန်းပေါ်တွင် ထားရှိလေသည်။

ဤကူးတို့ဆိပ်ကိုမှီ၍ သံလွင်မြစ်၏ အရှေ့ဖက်ကမ်း အနောက်ဖက်ကမ်းကုန်းမြင့်မြေညီများပေါ်တွင် ကူးတို့ဆိပ် ရွာကလေးများ ပေါ်ပေါက်ခဲ့သည်။ ဤရွာကလေးများ သည်ဈေးနေ့မဟုတ်လျှင်ခြောက်သွေ့လျက်ရှိသည်။ ကွမ်းလုံ ကူးတို့ဆိပ် အနီးအနားတွင် နေထိုင်ကြသူများမှာ အများ အားဖြင့် ရှမ်းလူမျိုးများဖြစ်၍ ကချင်လူမျိုးနှင့် တရုတ် လူမျိုးများလည်း အနည်းငယ်စီ ရှိကြသည်။ သံလွင်မြစ် ကမ်းပါးတွင် ရှမ်းလူမျိုးများက ဆန်စပါးများကို ရေတူး မြောင်းသွယ်၍ စိုက်ပျိုးကြသည့်ပြင် ဆောင်းရာသီ၌ မုရင်း စပါးနှင့် ကြံများကိုလည်းစိုက်ပျိုးကြသည်။ တောင်ပေါ် ဒေသတွင်မူ ဘိန်းပင်များစိုက်ပျိုးကြသည်။ ဆင်ခြေလျှော တောင်ကမ်းပါးယံများတွင် နာနတ်ပင်များ စိုက်ကြသည်။ ဈေးနေ့များတွင် မြန်မာနိုင်ငံ ထွက်ကုန်များအပြင် တရုတ် နိုင်ငံမှလာသော ပိုးထည်များ၊ မြက်ဦးထုပ်များ၊ ဖိနပ်များ၊ အထည်အလိပ်များနှင့် အခြားအိမ်သုံးပစ္စည်းများကိုလည်း ရောင်းဝယ်ကြသည်။

ကွမ်းလုံကူးတို့ဆိပ်တွင် မြန်မာနိုင်ငံတော် အစိုးရက အကောက်အရာရှိနှင့် လူဝင်မှုကြီးကြပ်ရေးအရာရှိများ ခန့် ထား၍စစ်ဆေးလျက်ရှိသည်။

ကွမ်းသီးပင်။ ။ကွမ်းသီးပင်ကို အရှေ့တိုင်းနိုင်ငံများနှင့် ပစိဖိတ်သမုဒ္ဒရာ အတွင်းရှိကျွန်းများတွင် ပူ၍စိုထိုင်းသော ဒေသများ၌ စိုက်ပျိုးသည်။ မြန်မာနိုင်ငံတွင် ကွမ်းသီးစိုက် ပျိုး၍ ဖြစ်ထွန်းသောဒေသများမှာ တောင်ငူ၊ ကျိုက္ခမိ၊

သထုံ၊ ထားဝယ်။ မြိတ်၊ ဖျာပုံ၊ မန္တလေးနှင့် စစ်တွေ ခရိုင်များဖြစ်ကြသည်။

ကွမ်းသီးပင်သည် ပင်လယ်မှမိုင် ၂၀၀ ခန့်အတွင်း အမြင့် ပေ ၃၀၀၀ အောက်ရှိသော အရပ်ဒေသတို့တွင် ရေပေါ်ပေါ် သီသီရရှိ၍ ရေမဝပ်လျှင် အထူးဖြစ်ထွန်းသည်။ နံ့မြေသည် ကွမ်းသီးပင်စိုက်ရန် အထူးသင့်လျော်၏။ ထို့ကြောင့်အရပ် ရပ်ရှိ ကွမ်းသီးပင် စိုက်ခင်းများကို မြစ်ချောင်းကမ်းပါး တလျှောက်၌၎င်း၊ တောင်ချိုင့်ဝှမ်းများ၌၎င်း၊ ကိုင်းကျွန်း များ၌၎င်း၊ တွေ့ရသည်။ တောင်ငူခရိုင်တွင် ကွမ်းသီးပင် များကို သီးသန့်စိုက်ပျိုးကြ၏။ မြစ်ဝကျွန်းပေါ်ဒေသနှင့် ပင်လယ်ကမ်းမြောင်ဒေသတို့၌မူ ကွမ်းသီးပင်ကို အခြားသီး စားပင်များဖြစ်သော သရက်၊ ပိနဲ့၊ မရန်း၊ အုန်းပင်စသည် တို့နှင့် ရော၍စိုက်လေ့ရှိသည်။ ကွမ်းသီးပင်စိုက်ရာတွင်အရေး ကြီးသောအချက်မှာ မိုးအခါ၌ ရေမဝပ်စေရန်နှင့် နွေအခါ တွင် ရေလုံလုံလောက်လောက် ပေးနိုင်ရန်တို့ဖြစ်သည်။

ပျိုးထောင်ရန်ပျိုးခင်းများကို နွေရာသီကပင် စတင်၍ ပြုပြင်ရသည်။ အောက်ပါနည်းမှာ ခြံသမား၊ ဥယျာဉ် သမားများ လုပ်လေ့လုပ်ထရှိသောနည်းဖြစ်သည်။

မြေတွင် ၁ ပေခန့်နက်သောကျင်းများ တူးဖော်ပြီးနောက် ကျင်းထဲတွင် ကောက်ရိုးဖြစ်စေ၊ မြေဆွေးဖြစ်စေ ခံထားရ သည်။ ထို့နောက် ရင့်မှည့်၍ မျိုးကောင်းအလုံးကောင်းဖြစ် သော ကွမ်းသီးများကို ကျင်းထဲ၌တပေခွဲ ၂ ပေစီ ခွာလျက် ချစိုက်ရ၏။ ထိုမျိုးကွမ်းသီးများကို ကောက်ရိုး သို့မဟုတ် မြေဆွေးတို့ဖြင့် တဖန်ဖုံးအုပ်ပြီးသော် အပေါ်ယံ၌ မြေကြီး ထပ်၍ အုပ်ထားရသည်။ သို့စိုက်ပျိုးပြီးနောက် မျိုးကွမ်း သီးများ အစိုပေါက်စေရန် မိုးဖြိုင်ဖြိုင်ကျသည်အထိ ရေ လောင်းပေးရသည်။ ၁ လမှ ၃ လကြာသည့်အချိန်အတွင်း၌ အစိုကလေးများထွက်လာကြပြီးလျှင် တနှစ်ခန့်ကြာသော် နွေပြောင်းစိုက်ရန် အရွယ်တော်ဖြစ်လာသည်။

ပျိုးခင်းတွင် ပျိုးပင်ကလေးများ ကြီးပြင်းနေစဉ်အတော အတွင်း၌ စိုက်ခင်းများကို ပြုပြင်ကြရသည်။ တောချုံတို့ကို စိုက်ခင်းမြေပြင်ပေါ်မှ ရှင်းလင်းလျက် ရေသွင်းမြောင်း များကို တူးဖော်သွယ်တန်းပေးရသည်။ မိုးဦးကျစအချိန် သည် နွေပြောင်းစိုက်ရန် အကောင်းဆုံးအချိန်ဖြစ်သဖြင့် မိုးမကျမီ တလခန့်ကကြိုတင်လျက် ကျင်းများကို တူးဖော် ပြင်ဆင်ထားရသည်။ ကျင်းများသည် ၁၇ ပေခန့်နက်၍ ၁ ပေခန့်ကျယ်ရသည်။ ကွမ်းသီးပင်ချည်း စိုက်ပျိုးပါက ကျင်းများသည်တခုနှင့်တခု ၆ ပေထက်မနည်း ကွာဝေးစေရ သည်။ အကောင်းဆုံး အကွာမှာ ၈ ပေဖြစ်သည်။ အခြား အသီးစားပင်များနှင့်ရောစိုက်လျှင် သင့်လျော်သလိုကြည့်၍ အကွာအဝေးကိုပြုပြင်ရသည်။

ကွမ်းသီးပင်များသည် အများအားဖြင့် အသက် ၇ နှစ်



စိမ်းလန်းစိုပြေလှသောကွမ်းသီးပင်များ

မှ ၁၀ နှစ်သို့ ကျရောက်မှအသီးသီးကြ၏။ သို့ရာတွင် မြေ သြဇာကောင်းသည့်ကျွန်းများ ဥယျာဉ်များ၌ ၅ နှစ် ၆ နှစ် ကြာလျှင် ကောင်းစွာသီးကြလျက် အခြားအပင်များနှင့် ရောစိုက်သော ဥယျာဉ်နှင့် ကုန်းမြင့်ခြံများ၌မူ ၁၅ နှစ် လောက်ကြာမှပင်သီးတတ်သည်။

ကွမ်းသီးပင်များသည် တပွဲတုံး၊ တပေါင်းလများတွင် စ၍ ပွင့်ကြပြီးလျှင် သီတင်းကျွတ်၊ တန်ဆောင်မုန်း၊ နတ်တော် လများ၌ အသီးများရင့်မှည့်၍ ဆုတ်သိမ်းရန် အချိန်ကျ ရောက်ကြ၏။ ကွမ်းသီးများကို ၃ ကြိမ် ၃ ခါဆုတ်ခူးရသည့် အနက် ပဌမအကြိမ်မှာ အများဆုံးရလေသည်။ အသီးများ သည်မှည့်လွန်းက အခွံခွာရန်မလွယ်ကူသဖြင့် မမှည့်တမှည့် အနေလောက်တွင် ဆုတ်သိမ်းရန် အကောင်းဆုံးဖြစ်သည်။ သီးစအပင်များသည် တပင်လျှင်အသီး ၃၀ ခန့်သာသီး လျက် အပင်ကြီးများသည် တပင်လျှင်အသီး ၂၅၀ အထိသီး တတ်သည်။ ကွမ်းသီးပင်သည် အသက် ၂၀၊ ၂၅ နှစ်အကြာ တွင် အများဆုံးသီးလျက် နောက်ပိုင်းတွင် အသီးဆုတ် သွားပြီးလျှင် အနှစ် ၄၀၊ ၄၅ နှစ်လောက်၌ သေတတ်သည်။

ကွမ်းသီးများကို ဆွတ်သိမ်းပြီးလျှင်ပြီးခြင်း ကွမ်းသီးခင်း ထဲ၌ပင် အခွံများကို ဓါးဖြင့်ခွာပစ်ရသည်။ အမှည့်လွန်သောအသီးများသည် တခါအခွံခွာရုံမျှဖြင့် လုံးလုံးလျားလျား အခွံမကျွတ်ကြသဖြင့် နေလွန်းပြီး နောက်ထပ်၍ခွာပစ်ရသည်။ အခွံခွာပြီးနောက် ကွမ်းသီးကို ပြုပြင်ယူကြရသည်။ မြန်မာနိုင်ငံအောက်ပိုင်း၌ ကွမ်းသီးပြုပြင်ပုံမှာ အခွံချွတ်ပြီးသော ကွမ်းသီးများကို ထုံးရေတွင် ၃ နာရီ ၄ နာရီခန့်ကျိပြီးနောက် အခြောက်လှန်းရသည်။ ထုံးရေ၌ ကျိခြင်းသည် အဖန်ခါတ်ထွက်၍ အနံ့အရသာ ကောင်းမွန်လာစေသည်ဟုယူမှတ်ကြ၏။

တောင်ငူခရိုင်တွင် ပြောင်၊ ရွေး၊ ကြက်ချေးဟူ၍ ကွမ်းသီး ၃ စားခွဲခြားထား၏။ ပြောင်ကွမ်းသီးမှာ အမှည့်လွန်အားကြီးသော အသီးမှခွာယူ၍ နေ၌တကြိမ်လှန်းပြီးသော် ကြွင်းကျန်သောအခွံလွှာများကို ထပ်မံချွတ်ပစ်ထားသော ကွမ်းသီးဖြစ်သည်။ ထိုကွမ်းသီးကို ရွေးကွမ်းသီးလောက် လူကြိုက်မများချေ။ ရွေးကွမ်းသီးသည် ရွှမ်းပြင်းအသီးမှခွာယူရရှိသော ကွမ်းသီးဖြစ်သည်။ ရွေးကွမ်းသီးမှာ ပြောင်ကွမ်းသီးများထက် ပို၍ချောမွတ်နူးညံ့ပြီးလျှင် လူကြိုက်များ၍ ဈေးကောင်းရသည်။ ကြက်ချေးကွမ်းသီးသည် နုသောအသီးမှ ထုတ်ယူရရှိသဖြင့် ခြောက်သွေ့သည့်အခါ ရှုံ့တူသွားကြသည်။ ဤကွမ်းသီးမျိုးကို တောင်ပိုင်းအိန္ဒိယနယ်တို့က နှစ်သက်အလိုရှိကြသည်။ မြန်မာနိုင်ငံ၌မူ ဈေးအနည်းဆုံးထားကြသည်။

ကွမ်းသီးသည်ဖန်၏။ ချုပ်၏။ မမှည့်သေးသောကွမ်းသီး

သည် ဝမ်းသက်သည်။ မှည့်ပြီးကွမ်းသီးကို သန်ချဆေးအဖြစ်သုံးကြသည်။ ကွမ်းသီးပြာသည် သွားတိုက်ဆေးသွားနာဆေးအဖြစ်ကောင်းသည်။ ကွမ်းသီးပင်၏အသားမှာ အလွန်မာကျောသဖြင့် ယင်းတို့ကို လေးကိုင်း၊ လုံရိုး၊ ထမ်းပိုးများပြုလုပ်ကြသည်။ ကွမ်းလက်အရင်းပိုင်းမှခွာယူရသော အမြွေးကိုလည်း ဆေးလိပ်ဖက်အဖြစ် အသုံးချကြသည်။

မြန်မာနိုင်ငံ၌ ပြည်တွင်းစားကုန်ပစ္စည်းများ ဖူလုံစေရန်အတွက် ကွမ်းသီးပင်စိုက်ပျိုးရေး စီမံကိန်းများကို နိုင်ငံတော်အစိုးရက အကောင်အထည်ဖော် လျက်ရှိပေသည်။ ၁၉၅၃ ခုနှစ်မှစတင်၍ ထိုစီမံကိန်းကိုဆောင်ရွက်ရာ ထိုနှစ်အတွင်း ကွမ်းသီးပင်ပေါင်း ၅၀၀,၀၀၀ ခန့် စိုက်ပျိုးခဲ့ကြသည်။ ထို့ပြင် ပြည်သူအများ ကွမ်းသီးပင်ပေါက်များကို လွယ်လင့်တကူ ဝယ်ယူစိုက်ပျိုးနိုင် ကြစေရန် ရည်ရွယ်၍ ဖျာပုံ၊ မြောင်းမြ၊ ပုသိမ်၊ တနင်္သာရီ၊ မော်လမြိုင်၊ ထားဝယ်၊ မြိတ်၊ စစ်တွေ၊ ကျောက်ဖြူ၊ မတ္တရာ၊ တောင်ငူ၊ စသောမြို့များတွင် စိုက်ပျိုးရေးဌာနများဖွင့်လှစ်၍ ကွမ်းသီးပင်ပေါက်များကို ရောင်းချလျက်ရှိပေသည်။ ဤကဲ့သို့ စိုက်ပျိုးကြရာ၌ ၆၀ ရာခိုင်နှုန်းမျှလောက်သော ကွမ်းသီးပင်ပေါက်များသည် ကောင်းစွာဖြစ်ထွန်းသည်ကို တွေ့ရှိရသဖြင့် ရွှေအဖို့ ထိုထက်တိုး၍ စိုက်ပျိုးသွားကြမည်ဖြစ်ကြောင်းကိုသိရှိရလေသည်။

ကွဲ။ ။ ကွဲသည် ရွံညှန်ရေကွက်တွင် လူးတတ်သော ခြေလေးချောင်းတိရစ္ဆာန်ဖြစ်သည်။ ကွဲသည် စားမြုံ့ပြန်



ဥတုမရွေးရေ၌ပျော်ပိုက်သောကွဲများ

နေတတ်သည်။ ကွဲသည်နှားထက် ကိုယ်လုံးကိုယ်ထည်ထွားကျိုင်း၍ ခွန်အားဗလပိုမိုကြီးမားသည်။ အိန္ဒိယနှင့်မြန်မာနိုင်ငံတို့တွင် လယ် ထွန် ယက် ရာ၌၎င်း၊ လေးလံသော သစ်လုံးကြီးများကို ဆွဲရာ၌၎င်း ကွဲများကိုအသုံးပြုကြသည်။ ကွဲယဉ်များကို ခိုင်းစေလျက် ရှိနေကြပြီဖြစ်သော်လည်း အာဖရိကတိုက်၊ အိန္ဒိယနှင့် မြန်မာနိုင်ငံတို့ရှိ တောနက်များတွင် ကွဲရိုင်းအုပ်များကို ယနေ့ထက်တိုင် တွေ့မြင်ကြရသေးသည်။

အာဖရိကတိုက်၌ရှိသော ကွဲရိုင်းတို့သည် အလွန်သန်



စပါးနယ်ရာတွင်ကျွဲများကိုလည်းအသုံးပြုကြသည်။

စွမ်းရဲရင့်ကြသဖြင့် မည်သည့်တိရစ္ဆာန်ကိုမျှ မကြောက်ရွံ့ကြချေ။ အာဖရိကတိုက်သို့သွားရောက်၍ တိရစ္ဆာန်များကို အပျော်လိုက်လံပစ်ခတ်သူတို့ပင် ဤကျွဲရိုင်းများကို သေနတ်အားကိုးနှင့် မထိလေးစား မပြုလုပ်ရဲကြပေ။ ယင်းတို့ကို မြင်းပေါ်မှဖြစ်စေ၊ သစ်ပင်ထက်မှဖြစ်စေ၊ ပစ်ခတ်မှသာလျှင် အသက်ဘေးအတွက် စိတ်ချရသည်။ အဆိုပါကျွဲရိုင်းသည် တကောင်တည်းဖြစ်စေကာမူ ခြင်္သေ့ ၂ ကောင် ၃ ကောင်တို့နှင့် ဖက်ပြိုင်ရန်ပြုဝံ့သည်။ ထို့ကြောင့် ခြင်္သေ့တို့သည် ကျွဲရိုင်းအထီးကြီးများကို ရန်မူလေ့ မရှိကြချေ။ ကျွဲရိုင်းတို့သည် အနံ့ခံကောင်း၍ နားကင်းလည်းပါးကြသည်။ ယင်းတို့သည် အုပ်ဖွဲ့၍နေတတ်ကြရာ အုပ်ထဲမှကွဲထွက်သွားသော ကျွဲတကောင်တလေကိုသာ ခြင်္သေ့တို့သတ်ဖြတ်စားသောက်နိုင်ကြသည်။ ကျွဲရိုင်း၏သားရေမှာ အလွန်ခိုင်မာသည့်အလျောက် အာဖရိကတိုင်းရင်းသားကက်ဖါလူမျိုးတို့သည် ထိုကျွဲသားရေဖြင့် ခိုင်းလွှားများပြုလုပ်ကြလေသည်။ (အာဖရိကတိုက် - ၅။)

အိန္ဒိယနှင့် မြန်မာနိုင်ငံတို့တွင်ရှိသော ကျွဲရိုင်းများသည် အာဖရိကတိုက်တောင်ပိုင်း၌ တွေ့ရသောကျွဲရိုင်းတို့ကဲ့သို့ပင် ကြောက်မက်ဖွယ်ကောင်းသည်။ ကျွဲသိုးကြီးများသည် ၆ ပေမျှမြင့်၍ ဦးချိုများသည် ၆ ပေခန့်ပင် ရှည်လျားသည်။ ကျားများပင် ထိုကျွဲသိုးတို့ကို ရှောင်သွားတတ်ကြသည်။

ကျွဲယဉ်တို့သည် နွားတို့ထက် ခွန်အားပိုကြီးသည်မှန်သော်လည်း နွားတို့ကဲ့သို့ ကျိုးကျိုးနွံနွံမရှိလှချေ။ ဝန်စည်ကို သယ်ဆောင်လာစေကာမူ ရေအိုင်ကိုမြင်လျှင် အတင်းဆင်းသွားတတ်သည်။ မြန်မာနိုင်ငံနှင့် အိန္ဒိယနိုင်ငံတို့တွင် နို့စားကျွဲများကို မွေးမြူထားကြသည်။ မြန်မာနိုင်ငံတွင် ဗင်္ဂလားကျွဲခေါ် ချိုလိမ်ကျွဲများကို နို့စားရန်အတွက် မွေးမြူကြသည်။ ကျွဲသားရေကိုကျိုသော် ကျွဲကော်ရသည်။

ကျွဲကောပင်။ ။ကျွဲကောပင်သည် ရှောက်၊သံပရာ၊ လိမ္မော်စသည်တို့နှင့်အတူ ရှောက်ပင်မျိုးတွင် ပါဝင်သည်။ ကျွဲကောပင်၏ ရုက္ခဗေဒအမည်မှာ စစ်တြပ် ဒီကျူ၊မန်နား ဖြစ်သည်။ အချို့ကကျွဲကောသီးကို ရှောက်ပန်းသီးဟုလည်းခေါ်ကြသည်။

ကျွဲကောပင်သည်မလေးကျွန်းစုနှင့် ပိုလီနီးရှားကျွန်းများတွင် မူလပေါက်ရောက်၍ နောက်မှမြန်မာနိုင်ငံသို့ မလ္လာယုကျွန်းဆွယ်နှင့် အိန္ဒိယနိုင်ငံတို့မှ တဆင့်ရောက်လာသည်။ ယခုအခါ မြန်မာနိုင်ငံအနှံ့ အပြားတွင် ကျွဲကောပင်များကို တွေ့ရသည်။ ကျိုက္ခမိခရိုင်၊ မုတ္တမနယ်၌ ကျွဲကောခြံများရှိလေသည်။

မြန်မာနိုင်ငံတွင် ကျွဲကောပင်ကို အစေ့မှရင်း၊ မြေထုပ်စည်းနည်းဖြင့်ရင်း၊ မျိုးပွားယူကြသည်။ အကိုင်းကူးနည်း၊

မျက်စိဆက်နည်းတို့ဖြင့် စိုက်ပျိုးပါက အပင်လည်းကြီးထွား၍ အသီးလည်းပိုမိုဖြစ်ထွန်းသည်။ ကျွဲကောပင်များကို အတန်းလိုက်စိုက်ပျိုးထားသည်ကိုတွေ့ရသည်။ ကျွဲကောပင် စိုက်ပျိုးသောအခါ တပင်နှင့်တပင် အနည်းဆုံးပေ ၂၀ ခန့် ခွာ၍ စိုက်ပျိုးရသည်။ အစေ့မျိုးစေ့မှ ပေါက်လာသော ကျွဲကောပင်သည် ၆ နှစ် ၇ နှစ်ခန့်ကြာလျှင် သီးသည်။ ဘူတကံနည်းမျိုး (ပင်စည်မျိုးစေ့) ဖြင့် ပေါက်လာသော အပင်သည် ၄ နှစ်ကျော်လျှင် သီးသည်။ မိုးဦးကျအချိန်မှစ၍ ပန်းပွင့်သည်။ အသီးများသည် တော်သလင်းလမှ ပြာသိုလ အတွင်းမှည့်ကြသည်။ ကျွဲကောပင်သည် ပေ ၃၀၊ ၄၀ အထိ မြင့်နိုင်သည်။

ကျွဲကောသီးသည် ခပ်လုံးလုံးဖြစ်၍ အချင်း ၆ လက်မမှ ၈ လက်မခန့်အထိရှိသည်။ အခွံသည် ထူ၍စိမ်းသည်။ မှည့်လျှင် အဝါရောင်သန်းလာသည်။ အတွင်း၌ ရှောက်သီး မှာကဲ့သို့ အမြွှာလိုက်အသားရှိသည်။ အသားသည် အရည် ရွှမ်းသည်။ ကျွဲကောသီးကို အသားရောင်လိုက်၍ အဖြူမျိုး အနီမျိုးဟူ၍၎င်း၊ အရသာကိုလိုက်၍ အချဉ်မျိုး အချိုမျိုး ဟူ၍၎င်း ခွဲခြားခေါ်ကြသည်။

နှစ်စဉ်နှစ်တိုင်း မြန်မာနိုင်ငံဖက်သို့ စင်္ကာပူဖက်မှ ကျွဲကောသီးအမြောက်အမြားတင်သွင်း၍ဟောင်ကောင်နှင့် အခြားနိုင်ငံအချို့တို့မှလည်း အနည်းအကျဉ်းတင်သွင်းသေးသည်။ မြန်မာနိုင်ငံ၌သီးသော ကျွဲကောသီးများသည် အချို့လုံး၍ အချို့ထိပ်နှစ်ဖက်တွင် ပြားယောင်းယောင်ဖြစ်သည်။ အချို့သည် အညှာရှိသောထိပ်ဖက်တွင်ချွန်သည်။

ထိပ်ချွန်သောအသီးမျိုးကို အချို့ကရှမ်းကျွဲကောဟုခေါ်ကြသည်။ စင်္ကာပူဖက်မှတင်သွင်းသော ကျွဲကောသီးများသည် အားလုံးလိုလိုပင် ထိပ်ချွန်ချည်းသာဖြစ်ကြသည်။ မြန်မာနိုင်ငံထွက် ကျွဲကောသီးများထက် အနံ့အရသာပိုမို ကောင်းမွန်၍ အမျှင်နည်းသည်ကိုတွေ့ရသည်။

အနောက်နိုင်ငံများ၌ နံနက်စာတွင် ခံတွင်းလိုက်အသီးအဖြစ် စားသုံးလေ့ရှိသော ဂရိပ်ဖရူခေါ်အသီးသည် ကျွဲကောသီးနှင့်မျိုးတူဖြစ်သည်။ ယင်း၏ ရုက္ခဗေဒအမည်မှာလည်း စစ်တြပ်ဒီကျူမန်နားပင်ဖြစ်သည်။ ထိုအသီးကို မြန်မာတို့ကကျွဲကောကလေးဟုခေါ်ကြသည်။ ထိုကျွဲကောကလေးသည် လိမ္မော်သီးအရွယ် ၂ ဆခန့်ရှိသည်။ ကျွဲကောသီးလောက်အခွံမထူချေ။ ကျွဲကောသီးလောက်အသားမပါရှိသော်လည်း ကျွဲကောသီးထက် အရည်ရွှမ်း၏။ ကျွဲကောသီးသည် တလုံးချင်းသီး၍ ကျွဲကောကလေးမှာ စပျစ်သီးကဲ့သို့ အခိုင်လိုက်တွဲရွှဲသီးသည်။ ကျွဲကောကလေးပင်သည် အမြင့် ၂၅ ပေမျှသာရှိ၍ အပင်သက် ၆ နှစ်တွင် အသီးစ၍ သီးတတ်သည်။

ကျွဲကျောင်းဗျိုင်း။ မြန်မာနိုင်ငံတွင် ကျွဲကျောင်းဗျိုင်းကို ကွင်းပြင်၊ လယ်ပြင်နှင့် ကမ်းခြေများ၌ အများအပြားတွေ့နိုင်သည်။ ကျွဲနွားများ အနီးတွင် အမြဲတွေ့ရသောကြောင့် ကျွဲကျောင်းဗျိုင်းဟုခေါ်ခြင်းဖြစ်သည်။

အလျားလက်မ ၂၀ ရှိသည်။ ဝါသောနှုတ်သီးနှင့် ညှိမည်းသောခြေထောက်များ ရှိသောကြောင့် အခြားဗျိုင်းနှင့် ခွဲခြား၍ရသည်။

ကျွဲကျောင်းဗျိုင်းသည် ကျွဲနွားများကိုယ်ပေါ်တွင် နားလျက် ကျွဲနွားများ၌ တွယ်ကပ်နေသော ပိုးမွှားများကို၎င်း၊ ကျွဲနွားများ လှုပ်ရှားသွားလာခြင်းကြောင့် မြက်ထဲမှ ထပ်သော ပိုးမွှားများကို၎င်း စားသည်။ ငါးကလေးများ၊ဖါးလောင်းခေါ် ဖါးတပိုင်းငါးတပိုင်းနှင့် ရေပိုးမွှားများကိုလည်းစားတတ်လေသည်။

အသိုက်ကို ကုက္ကိပင်များ၌ ပြေလကုန် သို့မဟုတ် မေလ အစလောက်တွင် ပြုလုပ်သည်။ သရက်ပင်၊



ကျွဲကောကလေး



ကျွဲကောကြီး

ဝါးပင်တို့၌လည်း အသိုက်
လုပ် တတ် သေး သည်။
ဥများသည် ဖြူ၍ အပြာ
ပြောက်၊ အစိမ်းပြောက်
များရှိသည်။

ကျွဲ ခေါင်း သီး ပင်။
ကျွဲခေါင်း သီးပင်သည်
ရေတွင်ပေါလောပေါ်နေ
သော အပင်ငယ်တမျိုးဖြစ်
သည်။ ရေအောက်ရှိအရွက်
နှင့် ရေပေါ်ရှိ အရွက်တို့
သည် မတူကြချေ။ ရေ
အောက်ရှိအရွက်များသည်
အညှာချင်း ဆိုင်ပေါက်၍
အမြစ်နှင့်တူကြသည်။ ရေ
ပေါ်ရှိအရွက်များမှာမူ ရိုး
တံရင်း၌ စု၍ပေါက်ကြ
သည်။ အသီးတွင် အဖုများ
ထွက်နေ၍ ကျွဲဦးခေါင်း
ပုံနှင့်တူသည်။ အခွံသည်
အစိမ်း ပုပ် ရောင် ရှိ၍
အတွင်းသားမှာဖြူသည်။

မြန်မာနိုင်ငံ အောက်ပိုင်း
မြို့ကြီးများရှိ ရေကန်များ
တွင်ကျွဲခေါင်းသီးပင်များ
ကို ပြုစုစိုက်ပျိုးကြသည်။ ဇွန်လမှဩဂုတ်လအထိ မိုးတွင်း
အချိန်၌ ကျွဲခေါင်းသီးကိုရောင်းချလေ့ရှိသည်။ အသီး



ကျွဲနွားများအနီးတွင်ကျက်စားတတ်သောကျွဲကျောင်းဗျိုင်း

ကိုအစိမ်းလိုက်ဖြစ်စေ၊
ပြုတ်၍ဖြစ်စေ၊ အခွံနွား
ပြီးလျှင်စားကြသည်။
အတွင်းသားအရသာမှာ
ချိုအေး၍ အရည်ရွှမ်း
သည်။ ကျွဲခေါင်းသီးကို
အထူးသဖြင့် ဟိန္ဒူလူမျိုး
တို့ ကြိုက်နှစ်သက်ကြ
သည်။ ကျွဲခေါင်းသီးကို
သံပရာသီးနှင့်ရောစား
မိလျှင် တောက်၍သေ
တတ်သည် ဟုဆိုသည်။

ကျွဲစာနွားစာ။ မြန်မာ
နိုင်ငံတွင် ကျေးလက်တော
ရွာအနီးအပါးများ၌ ကျွဲ
စားကျက်၊ နွားစားကျက်
ဟူ၍ သတ်မှတ်ထားသော
မြက်ခင်းများကို တွေ့နိုင်
ပေသည်။ ကျွဲစာနွားစာ
အတွက် ထိုစားကျက်များ
ထားရှိသည့်အပြင်ကောက်
ရိုး၊ ပြောင်းရိုး စသည်
တို့ကိုလည်း သိုလှောင်ထား
တတ်ကြသေးသည်။ ကေ
၂၀ ခန့်ရှိသော တောင်သူ
တို့သည် မြေ ၈ ဧကခန့်ကိုဝါစိုက်၍ ၈ ဧကခန့်ကိုနမ်း
စိုက်ပြီးလျှင် ကျန် ၄ ဧကကို နွားစာပြောင်းစိုက်လေ့ရှိ၏။



မြန်မာနိုင်ငံအောက်ပိုင်းရေကန်များမှစိုက်ပျိုး၍ရသည့်ကျွဲခေါင်းသီးများ



အိန္ဒိယနိုင်ငံတွင်ကောက်ရိုးများကို ၄ ကောင်ဆွဲနှားလှည်းများဖြင့် သယ်ဆောင်နေကြပုံ

အချို့မြေပဲစိုက်သောသူတို့သည် မြေပဲကိုမတူးဖော်မီ ပဲရိုးများကိုဖြတ်၍ ထိုရိုးဖြတ်များကို ကျွဲစာနှားစာအဖြစ် သိုလှောင်ထားတတ်ကြသည်။ ဤနည်းဖြင့် သန့်ရှင်း၍ ကောင်းသော နှားစာမြေပဲရိုးရ၏။ သို့ရာတွင် စရိတ်ကြီးသဖြင့် ယခုအခါ ဤနည်းကို အသုံးပြုသူ နည်းလေပြီ။ အများအားဖြင့် ပဲရိုးကိုထွန်နှင့်တိုက်၍ ဖြတ်ကြသည်က များ၏။ ထွန်နှင့်တိုက်သောအခါ ပဲရိုးများသည် မြေကြီးနှင့်ရောထွေးနေသဖြင့် နှားစာအတွက် ဖြတ်သောအရိုးလောက်မကောင်းလှချေ။

ဤသို့ကျွဲစာနှားစာများကို သိုလှောင်ထားခြင်းအားဖြင့် ကျွဲနှားများကျွေးမွေးရန် အစာကို တရာသီနှင့်တရာသီ အဆက်မပြတ်ရရှိနိုင်ကြပေသည်။

မြန်မာနိုင်ငံအောက်ပိုင်း၌ မိုးဦးကျအချိန်မှစ၍ ကောက်စိုက်သည့်အချိန်အထိ ကျွဲနှားများ ကျွေးမွေးရန်အတွက် နေရာသီကပင် ကောက်ရိုးများကို ကုန်းကျ၍ ရေမဝပ်နိုင်သော နေရာများတွင် စုပုံထားတတ်ကြသည်။ မိုးတွင်းအခါ ရေလွှမ်းသောဒေသများတွင်မူ စင်များ ဆောက်လုပ်၍ သိုလှောင်ထားတတ်ကြ၏။ ထို့ပြင် မိုးရေကြောင့် ကောက်ရိုးများမပျက်စီးစေရန်အတွက်လည်း ကောက်ရိုးပုံများကို အမိုးမိုးပေးထားတတ်ကြ၏။ မိုးတွင်းအခါ ကန်သင်းရိုးနှင့် လယ်ကြိုလယ်ကြားတွင် ပေါက်သောမြက်များကိုရိတ်၍ ကျွဲနှားများကို ကျွေးမွေးနိုင်ကြသော်လည်း များ

သောအားဖြင့် လောက်လောက်ငင မကျွေးမွေးနိုင်ကြပေ။

မြေပဲဖတ်၊ နှမ်းဖတ်၊ ဝါစေ့ဖတ်၊ ဖွဲနု၊ ဆန်ကွဲ၊ ပဲမှော်တို့ကိုလည်း ကျွဲစာနှားစာအဖြစ် အသုံးပြုတတ်ကြရာ ယင်းတို့ကိုလည်း သိုလှောင်ထားတတ်ကြပေသည်။ စဉ်းပြီးသား ကောက်ရိုးပြောင်းရိုးတို့နှင့်အတူ မြေပဲဖတ်၊ နှမ်းဖတ်၊ ပဲမှော်စသည်တို့ကို ရောနယ်၍ကျွေးမွေးလျှင် ကျွဲနှားများအဖို့ အာဟာရဓာတ် ပို၍ဖြစ်၏။ ရှားပါးသော အချို့အရပ်များတွင် ပေအူ၊ ထန်းအူများကိုပင် ကျွဲစာနှားစာအဖြစ် ကျွေးမွေးကြရသည်။ ကျွဲစာနှားစာဖြစ်သော မြက်များမှာ မြက်ဝိုင်း၊ မြက်ကြား၊ ဘဲစာမြက်၊ မြက်ချို၊ ဝါးရုံမြက်၊ မြက်မွှား၊ မြက်ခါး၊ မြက်လူးစသည်တို့ဖြစ်ကြသည်။

ကျွဲနှားတိရစ္ဆာန်များကို သီးသန့်မွေးမြူသည့် အနောက်နိုင်ငံများတွင်မူ ထိုတိရစ္ဆာန်တို့အတွက် အစာဖူလုံရအောင် မြက်အပြင် ပဲပင်အမျိုးမျိုးလည်း အထူးစိုက်ပျိုးထားကြသည်။ ပဲပင်များကို စိုက်ပျိုးရခြင်း၏ အကြောင်းရင်းတရပ်မှာ ထိုတိုင်းပြည်များတွင် ဆောင်းဥတု၏ အအေးဒဏ်ကို မြက်ကခံနိုင်ရည် မရှိသောကြောင့်ဖြစ်သည်။

ကျွဲစာနှားစာအတွက် မြက်၊ ပဲပင်တို့ကို စိုက်ပျိုးကြရာ၌ တိရစ္ဆာန်များအတွက် လိုအပ်သည့် ပရိုတင်းအချို့မိတ်အစရှိသော အာဟာရဓာတ်များ မပျက်ပြားသွားစေရန် မြက်ကိုပွင့်ချိန်တွင် ရိတ်သိမ်းကြသည်။ တခါတရံ လယ်တကွင်းထဲမှ တနှစ်လျှင် ၂ ကြိမ် ၃ ကြိမ်မျှ ရိတ်သိမ်းရ



အင်္ဂလန်နိုင်ငံတွင် ဆောင်းတွင်းအခါများ၌ နွားများကို မြက်အစားပဲရွက်များကိုကျွေးကြရသည်။

သည်။ ရိတ်ပြီးသည့်မြက်ကို လယ်ကွင်းထဲတွင် ၃ ရက်ခန့် အခြောက်လှန်းထားလေ့ရှိသည်။ ထိုနောက်မြက်အခြောက် မမြန်လှန်းရအောင် ထွန်ခြစ်များဖြင့် အစုလိုက်၊ အပုံလိုက် ပြုလုပ်၍ ရက်သတ္တတပတ်မျှ လယ်ကွင်းထဲ၌ ထားရပြန် သည်။ ပြီးမှကျီများသို့ မြက်ခြောက်ကို သယ်ယူသိုလှောင် ထားကြသည်။ ယခုအခါ မြက်ကိုရိတ်သိမ်းသိုလှောင်ခြင်း၊ အသယ်ရအသိုရလွယ်ကူအောင် သိပ်သည်းစွာစည်းနှောင် ခြင်း အစရှိသော လုပ်ငန်းကိစ္စအဝဝတို့ကို စက်ဖြင့် ဆောင် ရွက်လျက်ရှိကြရာ၊ လုပ်ငန်းမှာ ပိုမိုလွယ်ကူလာသည်။ ထို့ပြင် မြက်စိုကို မူလအာဟာရဓာတ်များ မပျက်ပြားစေဘဲ၊ ခြောက်သွေ့လာစေနိုင်သည့် စက်ကို အသုံးပြုနိုင်ပြီဖြစ်၍ တိရစ္ဆာန်မွေးမြူရေးလုပ်ငန်းသည် တိုးတက်လာလေသည်။

ကျွဲဧညင်းပင်။ ။ ကျွဲဧညင်းအမည်ဖြင့် အပင် ၂ မျိုး ရှိသည်။ အပင်တမျိုး၏ ရုက္ခဗေဒအမည်မှာ မီလီရှာအက်ထရို ပါပါရီယားဖြစ်၍ အခြားတမျိုး၏ ရုက္ခဗေဒအမည်မှာ ပီသီကိုလိုဗီယမ် ချူဖြစ်သည်။ ပဌမအပင်မျိုးသည် အမြင့် ပေ ၁၀၀ ခန့်ရှိ၍ လုံးပတ် ၈ ပေ ၉ ပေခန့်ရှိသည်။ ထိုအပင် မျိုးသည် ပဲခူးရိုးမတောင်၌ အများအားဖြင့် ပေါက်သည်။ အသားမာ၍လေးလံသည်။

ဒုတိယကျွဲဧညင်းပင်မျိုးသည် ၅ လက်မခန့် လိမ်တွန့်သော သီးတောင်သီးသည့် ပင်စောက်တမျိုးဖြစ်သည်။ ယင်း ကို ခြံစည်းရိုးများ၌ စိုက်ပျိုးလေ့ရှိသည်။ တနင်္သာရီတောင် ပိုင်းနှင့် မုတ္တမနယ်တို့တွင် တွေ့ရ၍ မွန်ဘာသာဖြင့် (ကြိုင်

ပရင်) ဟုခေါ်သည်။ ကုလားမန်ကျည်းဟူ၍၎င်း၊ တရုပ်မန် ကျည်းဟူ၍၎င်း ခေါ်ကြသည်။ ဤအပင်၏ မူလပေါက် ရောက်ရာဒေသမှာ မက္ကဆီကိုနိုင်ငံဖြစ်သည်ဟုဆိုသည်။

ကျွဲမြီးဆွဲငှက်။ ။ လင်းမြီးဆွဲငှက် — ရှု။



ပဲခူးရိုးမ၌အများအစားပေါက်သည့်ကျွဲဧညင်း

ကမ္ဘာတွင်စံတင်ရသည့်သစ်ဘုရင်

ကျွန်းပင်သည် မြန်မာနိုင်ငံတော်၏ဘဏ္ဍာရေးကို ဖြစ်ထွန်းစေသည့် အရေးကြီးထုတ်ကုန်တရပ်ဖြစ်သည်သာမက ကမ္ဘာတလွှားတွင် ကျွန်းသစ်သည် မြန်မာနိုင်ငံအမည်နှင့်လည်း ချိတ်ဆက်လျက်ရှိလေသည်။ ကျွန်း၏တန်ဖိုးကို ကမ္ဘာကသိသလောက် မြန်မာများအရေးမထားကြသေးချေ။ ကျွန်းသစ်သည် မြန်မာ့ရတနာတပါးဟုခေါ်က မှားမည်မထင်ပေ။

ကျွန်းပင်။ ။ကျွန်းပင်ကိုရုက္ခဗေဒအရ၊ တက်တိုးနာ ဂရန်ဒစ် ဟုခေါ်သည်။ ကျွန်းပင်သည် မိုးရေချိန်လက်မ ၄၀ မှ ၁၂၀ ရှိသောဒေသများ၌ ဖြစ်ထွန်းသည်။ မြေအမြင့်ပေ ၃၀၀၀ အောက်တွင် သန်စွမ်းစွာပေါက်နိုင်သည်။ ခြောက်သွေ့သည့်ဒေသများနှင့် မိုးအလွန်များသည့် နေရာများ၌ ကျွန်းပင်မပေါက်ချေ။ မြန်မာနိုင်ငံတွင် ပဲခူးရိုးမတလျှောက်၌၎င်း၊ ရခိုင်ရိုးမအရှေ့ဖက် ဆင်ခြေလျှော၌၎င်း၊ မုတ္တမနယ်ရှိ တောင်ကုန်းများနှင့် ယင်းတို့၏မြောက်ဖက် တောင်ကုန်းဆက်များ၌၎င်း၊ မြစ်ကြီးနားခရိုင်နှင့် ကာမိုင်းနယ်တို့၌၎င်း၊

ကျွန်းပင် များကိုတွေ့ရသည်။ မြန်မာနိုင်ငံ၌ ကျွန်းပင်စိုက်ပျိုးခြင်း၊ ကျွန်းပင်ခုတ်လှဲခြင်းတို့ကို အစိုးရကစီမံအုပ်ချုပ်သည်။

ကျွန်းပင်သည် ရာသီလိုက်အရွက်ကြွေသော သစ်ပင်မျိုးဖြစ်သည်။ နွေရာသီတွင် ကျွန်းရွက်များ သည်တရွက်မကျန် ကြွေကျ လေ့ရှိသည်။ ထိုသို့ ကြွေကျပြီးသည့်နောက်မှ ရွက်သစ်များ တဖန် ပြန်ထွက်လာသည်။ ရွက်သစ်ပေါက်ချိန်မှာမိုးဦးကျချိန် ဖြစ်သည်။ မိုးရာသီတွင် ကျွန်းပင် များသည် စိုပြည်သော အရွက်ကြီးများနှင့် စိမ်းလန်းအုပ်ဆင်းလျက်ရှိကြသည်။

ကျွန်းရွက်သည် ၁ ပေမှ ၃ ပေခန့် အထိရှည်၍ မျက်နှာပြင်ကြမ်းသည်။ ကျွန်းရွက်ကြီးများကို ပစ္စည်းထုပ်ရန် ဖက်အဖြစ်ဖြင့် အသုံးပြုလေ့ရှိကြသည်။ အချို့ကျွန်းတောနှင့်နီးသော ကျေးရွာများတွင် ကျွန်းရွက်ကို အတန်းလိုက်သီ၍ အိမ်မိုးကြသည်။ တချို့ကလည်း ကျွန်းရွက်တွင်အနီရောင်ဆေးတမျိုးပါရှိသဖြင့် ကျွန်းရွက်များကို ဆိုးဆေးအဖြစ် အသုံးပြုကြသည်။

ကျွန်းသားသည် မာ၍ခိုင်ခံ့၏။ ကျွဲခြင်းကြွခြင်းမရှိ၊ ထိုဂုဏ်သတ္တိများကြောင့် ကမ္ဘာ၌ ပဌမတန်းသစ်ဖြစ်၏။ ကမ္ဘာကျော်သစ်အများသည် ကျွန်းထက် ၂ ဆမျှကျွဲခြင်းကြွခြင်းရှိ၏။ ခိုင်မာရာ၌လည်း ကျွန်း၏ခိုင်မာခြင်း ၄ ပုံ ၃ ပုံမျှသာရှိ၏။ ကျွန်းသားကို ခြလည်းမစား၊ အက်ဆစ်လည်းမစားပေ။ ကျွန်းသား ၁ ကုဗပေသည် ၄၅ ပေါင်ခန့် အလေးချိန်စီးသည်။ အသားသေပြီးကျွန်းသားကို ရေထဲချလျှင် ပေါလော

ပေါ်လေသည်။ ကျွန်းသားကို အခြောက်ပေါင်းခံခြင်းဖြင့် မည်းနက်သောကတ္တရာစေးတမျိုးကိုရနိုင်သည်။ အိန္ဒိယနှင့် မြန်မာနိုင်ငံတို့တွင် ဤကတ္တရာစေးကို ဆေးအဖြစ်ဖြင့် အသုံးပြုကြသည်။

ကျွန်းအသုံးချမှုများမှာ အိမ်ဆောက်ခြင်း၊ ပရိဘောဂပြုလုပ်ခြင်း၊ သိပ္ပံလက်တွေ့စမ်းခန်းသုံး ထိုင်ခုံနှင့်စားပွဲများပြုလုပ်ခြင်း၊ ဇာတ်ခုံကြမ်းခင်းများပြုလုပ်ခြင်း စသည်တို့ဖြစ်ကြသည်။ ရာသီဥတုအမျိုးမျိုး၏ ဒဏ်ကိုခံရသောသင်္ဘောများ တည်ဆောက်ရာ၌ ကျွန်းကိုမြောက်မြားစွာ အသုံး



ကြီးမားသောကျွန်းပင်တပင်ကိုဖြတ်လှဲနေကြစဉ်



ရေဝတီမြစ်အတွင်း၌ပေါင်ဖွဲ့၍မျှောချလာသောကျွန်းသစ်များ

ပြုရသည်။ ကွင်းမေရီခေါ် ကမ္ဘာကျော်ဗြိတိသျှသင်္ဘောကြီး
 ၌ ကျွန်းသားတန်ခါန် ၁၀၀၀ ကျော် အသုံးပြုထား၏။ မီး
 ရထားတံတားဆောက်လုပ်ရာ၌လည်း ရာသီဥတုဒဏ်နှင့် မီး
 ရထား၏လှုပ်ရှားမှုဒဏ်ကို ကျွန်းသားသာလျှင် ခံနိုင်သဖြင့်၊
 ကမ္ဘာပေါ်ရှိ မီးရထားတံတားကို ကျွန်းသားဖြင့်သာလုပ်
 ကိုင်ထားသည်။ မြန်မာနိုင်ငံ၌ ကျွန်းသားဖြင့်ဆောက်လုပ်
 ထားသော ဘုန်းကြီးကျောင်း၊ စရပ်စသည့်အဆောက်အအုံ
 အများအပြားရှိသည်။ အမေရိကန်နိုင်ငံ ဖွံ့ဖြိုးတိုးတက်ကြီး၌
 ကျွန်းဖြင့် ကြမ်းခင်းထားသည့်အကျယ်မှာ ၁၈ ကေခန့်ရှိ
 သည်။ ကျွန်းအစား အခြားသစ်များကိုသုံးရန် အနောက်
 နိုင်ငံများ၌ သုတေသနပြု၍ သိပ္ပံနည်းများဖြင့်လုပ်ကိုင်ကြ
 သော်လည်း ယနေ့အထိ ကျွန်း၏ဂုဏ်သတ္တိများနှင့် ယှဉ်ပြိုင်
 နိုင်သည့်သစ်ကို မတွေ့ရသေးချေဟုဆိုသည်။

မြန်မာနိုင်ငံ၌ ကျွန်းသစ်အဖိုးတန်ပုံကို ရှေးနှစ်ပေါင်း
 အတော်ကြာကပင် သိရှိခဲ့ကြသည်။ ခရစ် ၁၇၅၂ ခုနှစ်တွင်
 အလောင်းမင်းတရားကြီးသည် ကျွန်းပင်များကိုခုတ်လှဲခြင်း
 မပြုရ၊ ကျွန်းသစ်များသည် ဘုရင့်ဘဏ္ဍာတော် ပစ္စည်းဖြစ်
 သည်ဟု ကျေညာပညတ်တော်မူခဲ့သည်။ ၁၈၆၀ ပြည့်နှစ်
 တွင် ယခုမက္ကရီကာဟု ခေါ်တွင်သည့်ကုမ္ပဏီသည် မင်းတုန်း
 မင်းတရားထံ ကျွန်းသစ်ထုတ်လုပ်ငန်း လုပ်ကိုင်ရန်လျှောက်
 ထား၍လုပ်ကိုင်ခွင့်ရရှိခဲ့၏။ ၁၈၆၂ ခုနှစ်တွင်ဘုံဘေဘားမား
 ခေါ်ကုမ္ပဏီသည် မင်းတုန်းမင်းကြီးနှင့်စေ့စပ်၍ ပျဉ်းမနား

မြို့အနီးရှိ တောများ၌ကျွန်းအလုပ်များကို လုပ်ကိုင်ရန်
 အခွင့်အရေးများရရှိခဲ့၏။ ဤသို့ကုမ္ပဏီကြီးများသည် ကျွန်း
 သစ်များကိုထုတ်ယူလာကြ၍ ကျွန်းသစ်တောများ တဖြည်း
 ပြည်းပြုန်းလာသောအခါ ၁၈၅၅ ခုနှစ်၌ အိန္ဒိယဘုရင်ခံချုပ်
 က ကျွန်းပင်များကို အစိုးရကရွေးချယ်သတ်မှတ် သင်းသတ်
 ပေးခြင်းမပြုဘဲ မည်သူမှမခုတ်မလှဲရဟု ကျေညာရလေ၏။
 လွတ်လပ်ရေးမရမီက မြန်မာနိုင်ငံ၌ ဗြိတိသျှအစိုးရသည်
 အသွားအလာလွယ်ကူသည့် နေရာများကို သီးသန့်ထား၍
 ငွေအင်အားနည်းသည့် နိုင်ငံသားများအား ထုတ်ယူနိုင်ခွင့်
 ပြုခဲ့သည်။ အသွားအလာခက်ခဲသည့်နေရာများကိုမူ ငွေအင်
 အားကောင်းသော နိုင်ငံခြားသားကုမ္ပဏီများအား ရောင်း
 ချလုပ်ကိုင်စေခဲ့သည်။ ထိုအခါက ထင်ရှားသောကုမ္ပဏီကြီး
 များမှာ ဘုံဘေဘားမားကုမ္ပဏီ၊ (ဘုံဘေဘားမားရောင်း
 ဝယ်ရေးအဖွဲ့) စတီးဘားသားကုမ္ပဏီ၊ မက္ကရီကာကုမ္ပဏီ
 ပူးကားကုမ္ပဏီတို့၊ ဒီ၊ပင်းလေးကုမ္ပဏီတို့ဖြစ်ကြသည်။ လွတ်
 လပ်ရေးရပြီးသည့်နောက်တွင် ၁၉၄၈ ခုနှစ်ဇွန်လ ၁ ရက်နေ့မှ
 စ၍ ကျွန်းတောများကို ပြည်သူပိုင်အဖြစ်ဖြင့် သိမ်းယူခဲ့ရာ
 ၁၉၄၉ ခုနှစ်ဇွန်လ ၁ ရက်တွင် ပြည်သူပိုင်ပြုလုပ်ရေး ပြီးစီး
 လေသည်။ ယခုအခါ နိုင်ငံတော်သစ်ထုတ်လုပ်ရေးဘုတ်အဖွဲ့
 ကဦးစီး၍ ကျွန်းသစ်နှင့် အခြားသစ်များကို ထုတ်ယူသုံးစွဲ
 ရောင်းချလျက်ရှိသည်။

ကမ္ဘာတွင် မြန်မာနိုင်ငံမှအပ ယိုးဒယား၊ မလ္လာယု၊

ဂျားဗား၊ အင်ဒိုချိုင်းနားနှင့် အိန္ဒိယနိုင်ငံတို့၌ လည်း ကျွန်းထွက်သည်။ သို့သော်အခြားနိုင်ငံများ၌ ထွက်သည့်တန်ချိန်မှာ မြန်မာနိုင်ငံ၌ထွက်သည့်တန်ချိန်၏ ၃ပုံ ၁ပုံမျှသာရှိသည်။ မြန်မာနိုင်ငံသစ်တောများမှ နှစ်စဉ်မူမှန်အထွက်သည် တန်ချိန်ပေါင်း ၄၀၀,၀၀၀ (၄ သိန်း) မျှ ရှိနိုင်သည်ဟုဆိုသည်။ မြန်မာနိုင်ငံမှထွက်သည့်ကျွန်းကို အင်္ဂလန်ပြည်က ၂၆.၃ ရာခိုင်နှုန်း အိန္ဒိယနိုင်ငံက ၆၁.၅ ရာခိုင်နှုန်း အခြားနိုင်ငံများက ၁၂.၂ ရာခိုင်နှုန်းသုံးစွဲကြသည်။ သစ်လုပ်ငန်းကို တိုးတက်အောင်ဆောင်ရွက်ရာ၌ ကုလသမဂ္ဂလက်အောက်ရှိ ကမ္ဘာ့စားနပ်ရိက္ခာနှင့် စိုက်ပျိုးရေးအဖွဲ့ကြီး၏ အကူအညီကို မြန်မာနိုင်ငံသည် အထိုက်အလျောက်ရရှိသည်။

ကျွန်းလွှဲမြို့။ ။ကျွန်းလွှဲမြို့သည် မြန်မာနိုင်ငံအထက်ပိုင်း ရွှေဘိုခရိုင် ကန့်ဘလူနယ်အပါအဝင် ကျွန်းလွှဲမြို့နယ်၏ ရုံးစိုက်ရာမြို့ဖြစ်၏။ ကန့်ဘလူမြို့၏ အနောက်မြောက်ဖက် မိုင် ၂၀ ကျော်အကွာ မူးမြစ်၏လက်ျာဖက်ကမ်းပေါ်တွင် တည်ရှိသည်။ သာယာသောမြို့ကလေး တမြို့ဖြစ်သော်လည်း မူးမြစ်ကြောင်းမှတစ်ပါး လမ်းပန်းအဆက်အသွယ် မကောင်းလှ၍တကြောင်း၊ ငှက်ဖျားရောဂါ ထူထပ်သောဒေသ ဖြစ်၍ တကြောင်း လူနေမစည်ကားလှချေ။ ကျွန်းလွှဲမြို့ဟုဆိုသော်လည်း ရွာကြီးတရွာမျှသာဖြစ်၍ လူဦးရေ ၁၀၀၀ ခန့်သာရှိသည်။ မြို့နယ်အရာရှိရုံး၊ သစ်တောဌာနရုံး၊ ရဲဌာနာ နှင့် ဗိုလ်တဲများရှိသည်။ ကျွန်းလွှဲမြို့တွင်ရုံးဦးစေတီခေါ် ပွဲတော်ရစေတီတဆူရှိသည်။ ထိုပွဲတော်ကို ကန့်ဘလူနယ် မြေဒူးမြို့ရွှေဂူကြီးဘုရားပွဲတော်အပြီး တပေါင်းလပြည့်ကျော် ၄ ရက်နေ့မှ ၈ ရက်နေ့ထိ ကျင်းပမြဲဖြစ်သည်။


ကျွန်းလွှဲမြို့နယ်မှာ စတုရန်းမိုင် ၁၉၈၀ မျှ ကျယ်ဝန်း၍ သစ်တောကြီးများဖြင့် ဝန်းရံလျက်ရှိသည်။ ကျေးရွာပေါင်း ၂၇ ရွာပါဝင်၍ လူဦးရေ ၂၁၄၆၁ (၁၉၅၂) နေထိုင်လေသည်။ ကျွန်းလွှဲမြို့နယ် ချောင်းကျွေရွာတွင် ဗမာမုတ်စလင် အများနေထိုင်ကြသည်။

ကျွန်းလွှဲမြို့တွင် ကျွန်း၊ ပျဉ်းကတိုးနှင့် သစ်ယာ၊ အင်ကြင်းစသော သစ်ကောင်းများထွက်သည်။ ကျွန်းလွှဲနှင့် မိုင် ၃၀ ခန့်ကွာ သစ်ချိုရွာမှ ကျောက်မီး

သွေး အနည်းငယ်တူးဖော်ရရှိသည်။ သို့ရာတွင် ကျောက်မီးသွေးမှာသက်နုဖြစ်၏။ ထိုနယ်မှ ဆန်စပါးနှင့် ပဲအမျိုးမျိုး၊ ခရမ်း၊ မုန်လာ၊ ဂေါ်ဘီထုပ်စသော ဟင်းသီးဟင်းရွက်များစိုက်ပျိုးသည်။ ဝါဂွမ်း၊ နှမ်း၊ ဝါး၊ ပွဲလျက်၊ အင်တွဲ၊ သစ်စေး၊ ပျားရည်၊ ပျားဖယောင်း၊ ချိပ်တို့လည်းထွက်သည်။ ကျွန်းလွှဲနယ်တွင်းရှိ ပျောင်သွယ်ချောင်း၊ ဖန်သာချောင်း စည်သာယပင်းချောင်းများမှာ သစ်မျောရာ အဓိကရေလမ်းများဖြစ်ကြသည်။ ထိုနယ်ရှိချောင်းများမှ ရွှေအနည်းငယ် ထွက်၍ မိုးကုန်၍ရေစစ်ချိန်တွင် ရွှေကျင်လေ့ရှိကြသည်။

ကြွေစေ့။ ။ကြွေပစ်ကစားရာတွင် အသုံးပြုသောကြွေစေ့အဖြူကလေးများကို၎င်း၊ စာရေးစားပွဲပေါ်၌ စက္ကူဖိရန်အသုံးပြုသော ကြွေအကြီးစားများကို၎င်း၊ ဘယဆေး ဆိုင်များ၌ ဆေးဖော်ရန်အတွက် ရောင်းချသော ကြွေပုပ်များကို၎င်း၊ တွေ့မြင်ဘူးကြပေမည်။ ထိုပစ္စည်းတို့သည် ကြွေခရု၏ အခွံများသာဖြစ်ကြ၏။ ကြွေခရုအရှင်ကိုကား မြင်ဘူးတွေ့ဘူးသူရှားပေသည်။

ကြွေခရုသည် ခရုမျိုးဝင် ပင်လယ်သတ္တဝါ တမျိုးဖြစ်၍ မျိုးစိတ်ပေါင်း ၁၅၀ ကျော်မျှရှိသည်။ ကြွေခရုတို့သည် နွေးသောပင်လယ်သမုဒ္ဒရာအတွင်း ရေတိမ်ရာအရပ်၌ ကျောက်ဆောင်များနှင့်သန္တာကျောက်တန်းများအောက်တွင်နေကြသည်။ အထူးသဖြင့် အိန္ဒိယသမုဒ္ဒရာနှင့် ပစိဖိတ်သမုဒ္ဒရာတို့ ဆက်စပ်ရာ ဒေသတွင်နေကြသည်။ ဥရောပတိုက်ရှိ ပင်လယ်များတွင်လည်း ကြွေခရုအငယ်စားတမျိုးကိုတွေ့ရသည်။



ကြွေစေ့ဟူ၍အသိများသောကြွေခရုခွံများ

ကြွေရည်သည် ကျွန်ုပ်တို့တွေ့မြင်ရသည့်အတိုင်း အခွံတခု တည်းသာရှိသော ခရုမျိုးဖြစ်သည်။ ငယ်ရွယ်သေးသော ကြွေခရုနှင့် ကြီးပြင်းပြီးကြွေခရုတို့၏ပုံသဏ္ဌာန်မှာသိသိသာ သာခြားနား၏။ ငယ်ရွယ်စဉ်ကကြွေခွံသည် သာမန်ခရုလုံး ၏ အခွံနှင့်ဆင်တူသည်။ မျက်နှာဝမှာ ရိုးရိုးမျက်နှာဝမျိုး ပင်ဖြစ်၍ ရစ်ခွေနေသော ထိပ်ချွန်ကလေးသည်လည်း ထင် ထင်ရှားရှားပေါ်နေသည်။ တဖြည်းဖြည်း ကြီးပြင်းလာမှ အခွံသည်အတွင်းဖက်သို့ လိပ်ဝင်သွား၍ ထိပ်ချွန်သည်တုံး သွားလေသည်။ မျက်နှာဝစောင်းတွင် ခွေးသွားစိပ်ကဲ့သို့ အထစ်ကလေးများထလာသည်။

ကြွေခွံသည် ချောမွတ်ပြောင်လက်၍နေသည်။ အဖြူ၊ အညို၊ အဝါ၊ နက်ပြာ၊ စသဖြင့် အရောင်အမျိုးမျိုးရှိသည်။ အချို့၌လှပသော အစက်အပြောက်များလည်း ပါရှိသည်။ ထို့ကြောင့် ကြွေခွံကို ကမ္ဘာအနှံ့အပြား၌ လူသိများ၍ လူကြိုက်လည်းများပေသည်။

အိန္ဒိယနိုင်ငံနှင့် မြန်မာနိုင်ငံတို့တွင် လှပသောရောင်စုံကြွေ ဈေးများကို ဆင်မြင်းစသည်တို့၏ ကကြိုးတန်ဆာပလာ၌ တပ်ဆင် အသုံးပြုကြသည်။ ရှေးအခါက မြန်မာနိုင်ငံတွင် အင်္ကျီစသည်တို့ကို သိပ်သည်းပြောင်ချောအောင် ယခုအခါ မီးပူတိုက်ရသကဲ့သို့ကြွေဖြင့်ပူတိုက်သည်။ အာဖရိကတိုက် နှင့် အာရှတိုက်တောင်ပိုင်းတွင် ရှေးအခါက ကြွေဈေးကို အသပြာအဖြစ် သုံးစွဲခဲ့ကြသည်။ အချို့က လက်ကောက်၊ ဆွဲကြိုး၊ရင်ထိုးစသည်တို့ ပြုလုပ်၍ဆင်မြန်းကြသည်။ အိဂျစ် နိုင်ငံ နိုင်းမြစ်ဝှမ်းရှိ အချို့ဒေသများတွင် ကြွေဈေးကလေး များကို အန္တရာယ်ကင်း ဘေးကင်း အဆောင်အဖြစ် ပင် အသုံးပြုကြသေးသည်ဟု သိရလေသည်။

ကြွေပစ်ကစားခြင်း။
ပဆစ်ပစ်ခြင်း — ရှု။

ကြွေပန်းပင်။ ။ကြွေပန်း ပင်သည် ဗီဂိုနီယေးစီး မျိုး ရင်းတွင်ပါဝင်သည်။ အပူပိုင်း ဒေသတို့တွင် စတင်ဖြစ်ပွား သောအပင် မျိုး ဖြစ်သည်။ မျိုးစိတ်စုစုပေါင်း ၇၅၀ ရှိသည်အနက်မျိုးစိတ်ပေါင်း ၁၅၀ ကို အလှစိုက်ပျိုးလျက် ရှိကြသည်။

ထိုပန်းပင်မျိုးသည် လွယ်

ကူစွာပေါက်သဖြင့် အကိုင်းအခက်ကို ဖြတ်၍စိုက်နိုင်သည်။ အရွက်သည်ကြီး၍ အသားထူပြီးလျှင် ဖယောင်းသားကဲ့သို့ ချောမွတ်သည်။ အပွင့်သည်လည်း ကြီး၍လှ၏။ အသီး၌ အတောင်ပါရှိသည်။ အသီးသည် သေးငယ်သော အစေ့ကလေးများရှိသည့် အစေ့အိတ်ဖြစ်သည်။ ကြွေပန်း ပင်မျိုးတွင် နွေရာသီပွင့်သောအမျိုးနှင့် ဆောင်းရာသီပွင့် သောအမျိုး ဟူ၍ နှစ်မျိုး ကွဲပြားသည်ကို တွေ့ရသည်။ နွေရာသီပွင့်သောအမျိုးတွင် အမြစ်သည် သစ်ဥသဖွယ်ဖြစ်၍ ဆောင်းရာသီပွင့်သောအမျိုးတွင် အမြစ်သည်အမျှင်သဖွယ် ဖြစ်သဖြင့်ခွဲခြား၍သိနိုင်သည်။

ကြွေရည်သုတ်ခြင်း။ ။ကြွေရည်သည် အဓိကအားဖြင့် ဖဲလစပါး (စဉ်ကျောက်တမျိုး)၊ ကျောက်သလင်း၊ ဆီလီ ကာ၊လက်ချား၊ ခဲပုပ်နှင့် အခြားတွင်းထွက်ပစ္စည်းများပါဝင် သော ချော်ရည်တမျိုးပင်ဖြစ်သည်။ သို့သော် ကြွေသည် ဖန်ထက်ပိုမိုခိုင်ခံ့၍ သတ္တုကဲ့သို့ကြာရှည်ခံ၏။ ကြွေရည်လုပ် ငန်းမှာ အထက်တွင်ဖော်ပြခဲ့သော ပစ္စည်းများကို လိုအပ် သလိုရောစပ်ပြီးနောက် ညက်ညက်ကြေအောင် ကြိတ်ချေရ သည်။ ဤကြွေဆေးကို အမှုန့်အတိုင်းသော်၎င်း၊ အရည် တခုခုတွင် ဖျော်၍သော်၎င်း၊ ကြွေရည်သုတ်လိုသောပစ္စည်း ပေါ်၌ သုတ်လိမ်းပြီးသော် ပေါင်းအိုးတွင်ထည့်၍ ပေါင်း တိုက်ပေးရသည်။ ထိုအခါ ကြွေဆေးသည် အရည်ဖျော်၍ ကြွေရည်သုတ်လိုသည့် ပစ္စည်းမျက်နှာပြင်ပေါ်၌ တညီ တညာ ပျံ့နှံ့ပြီးစွဲကပ်သွားသည်။ ကြွေရည်ထူထူသုတ်လို



ကြွေခွံသံခွက်များကိုကြွေရည်သုတ်၍ အချောကိုင်ပြီးသောအခါပြင်ရပုံ

ကြွေရည်သုတ်ခြင်း

သည့်အခါ ဤနည်းအတိုင်း၊ သုံးလေးကြိမ်မျှ တထပ်ပြီး တထပ် သုတ်ပေးရသည်။

ကြွေရည်သုတ်အတတ်မှာ ရှေးနှစ်ပေါင်းများစွာကပင် ပေါ်ပေါက်ခဲ့ပေသည်။ ရှေးခေတ်မှ ကြွေရည်သုတ်ပန်းအိုး များ၊ခါးမြှောင်များ၊ လက်ဝတ်ရတနာများကို တူးဖော်ရရှိခဲ့ ကြရာ ယခုအခါ အင်္ဂလန်၊ အမေရိကန်စသော နိုင်ငံကြီး များရှိပြတိုက်ကြီးများတွင် ထိုရှေးဟောင်းပစ္စည်းများကို တွေ့မြင်နိုင်ပေသည်။

ကြွေရည်သုတ်ဆိုရာ၌ ပန်းကန်ပြား၊ လက်ဖက်ရည်အိုး၊ ကြွေဇွန်းစသည်တို့ကဲ့သို့ရှုံ့စေးဖြင့်ပြုလုပ်ထားသည့် ပစ္စည်း များသာလျှင်မဟုတ်၊ သံ၊ကြေး၊စသော သတ္တုတခုခုနှင့်

သည့်ပန်းပုံကို ထွင်းခြစ်ပေး၍ ထိုအချိန်များတွင် လိုရာ ရောင်စုံကြွေဆေးကို ထည့်ပေးရသည်။ ပြီးလျှင်ပေါင်းအိုး တွင်ထည့်၍ ပေါင်းတိုက်ပေးရသည်။ ထိုနောက် တိုက်ချွတ် ဆေးကြော၍ ချောမွတ်ပြောင်လက်လာသည့်တိုင်အောင် အရောင်တင်ပေးရသည်။

ပန်းကြွေဖော်နည်းတွင်မူ အောက်ခံအထည်ပေါ်၌ ပန်းပုံ များကိုထွင်းမည့်အစား ယင်းအထည်နှင့် မျိုးချင်းတူသည့် သတ္တုချောင်းများကိုအလိုရှိသည့် ပန်းပုံအတိုင်းခွေ၍ ဂဟေ ဖြင့်တင်ရသည်။ ထိုနောက် သတ္တုချောင်းများအကြား ရှိချိင့်ခွက်ကလေးများထဲသို့ အလိုရှိသည့် ကြွေဆေးများ ကိုထည့်၍ အထက်နည်းအတိုင်း ပေါင်းတိုက်ပေးရသည်။

ထိုနောက် စီးနေသောရေတွင် နူးညံ့ သောကျောက်ပွဖြင့်ရက်အတော် ကြာအောင်တိုက်ချွတ်အရောင်တင် ပေးရလေသည်။

ယခုခေတ်တွင် တရပ်နှင့်ဂျပန် လူမျိုးတို့သည် ဤပန်းကြွေဖော်နည်း အတတ်၌ ထူးချွန်သူများ ဖြစ်ကြပေ သည်။ သို့သော် ကြွေရည်သုတ် အတတ်သည် ရှေးဦးစွာ အနောက် တိုင်းများတွင် အလွန်ရှေးကျသော ခေတ်က စတင်ပေါ်ပေါက်ခဲ့၍ ၄ ရာစုနှစ်သို့ရောက်မှ အရှေ့တိုင်းသို့ ရောက်လာကြောင်း အထောက် အထားများရှိသည်။ အီဂျစ်၊ အဆီး ရီးယားနှင့် ဗက်ဗီလုံးနိုင်ငံများတွင် ရှေးခေတ်နန်းတော် နံရံများ၌ ကြွေရည်သုတ်အုတ်ချပ်များ အသုံး ပြုခဲ့ကြောင်းကိုတွေ့ရသည်။ ကြွေ ရည်သုတ်အိုးခွက်များကိုလည်း ပြုလုပ်ခဲ့ကြသည်။ အလှအပကို အထူးနှစ်သက်တတ်သော ဂရိလူမျိုး တို့က လက်ဝတ်တန်ဆာများနှင့် အိုးခွက်များကိုသာမက ရုပ်လုံးများ



ကြွေထည်ပစ္စည်းများပေါ်တွင် ပန်းရေးဆေးခြယ်နေပုံ

ပြုလုပ်ထားသော အထည်ပစ္စည်းများပေါ်တွင်လည်း အလှ အပနှင့် အသုံးခံမှုအတွက် ကြွေရည်သုတ် ပေးနိုင်သည်။ ကြွေရည်သုတ်ပစ္စည်းများသည် ကြွေထည်သက်သက်များ ကဲ့သို့ပင် ချောညက်ကြည်လင်သည်။

ကြွေရည်သုတ်နည်းအမျိုးမျိုးရှိသည့်အနက်ရှေးအကျဆုံး နည်း ၂ နည်းမှာ မြုပ်ပန်းဖော်နည်းနှင့် ပန်းကြွေဖော်နည်း တို့ဖြစ်သည်။

မြုပ်ပန်းဖော်နည်းတွင် အောက်ခံပစ္စည်းပေါ်၌ အလိုရှိ

ကိုပင် ကြွေရည်သုတ်၍ ပြုလုပ်ခဲ့ကြသည်။

အီဂျစ်နှင့်ဂရိလူမျိုးများနည်းတူပင် ရှေးခေတ်ဗိုင်ဇင်းတိုင် လူမျိုးတို့သည်လည်း ကြွေရည်သုတ်အတတ်ကို ကောင်းစွာ တတ်မြောက်ခဲ့ကြပေသည်။ သူတို့သည် ဥရောပမြောက် ပိုင်းရှိ ကဲ့လူမျိုးတို့ထံမှ ထိုအတတ်ကို ရရှိတတ်မြောက်ခဲ့ဟန် တူသည်။ အကြောင်းမှာ ရှေးခေတ်က ကဲ့လူမျိုးတို့၏ သင်း ချိုင်းများကို တူးဖော်ရာတွင် စစ်သားများသုံးစွဲခဲ့သောခိုင်း များ၊ မြင်းဇက်ကြိုးများ၊ ခါးပတ်ကွင်းများ၌ စိမ်း၊ နီ၊ ဝါ၊

ကြွေရည်သုတ်ခြင်း



တရုပ်ကြွေထည်များနှင့် လှပန်ကြွေထည်များကို ပြပွဲတွင်တင်ပြထားပုံ

ကာ ပေါင်းတိုက်ပြီးနောက် တွင်းထွက် ကြွေဆေး ရောင် စုံတို့ဖြင့် အလိုရှိရာပန်းပု၊ ရုပ်ပုံများကိုရေးခြယ်ပေး၍ ဒုတိယအကြိမ် ပေါင်းတိုက်ခြင်းပင်ဖြစ်သည်။

လက်ရှိ ၂၀ ရာစုနှစ်အတွင်း အထူးကျွမ်းကျင်သူများသာ လုပ်ကိုင်နိုင်သည့် နည်းတမျိုးပေါ်လာပြန်၍ ဤနည်းကိုလည်း ဣတလီနိုင်ငံကပင် စတင်တွေ့ရှိခဲ့ဟန် တူလေသည်။ ဤနည်းမှာ ရုပ်လုံးပေါ်အတတ်ဖြင့် အချိုင့်ထွင်းခြင်းတမျိုးပင်ဖြစ်၍ အောက်ခံရွှေထည် သို့မဟုတ် ငွေထည်ပေါ်တွင်သေးသွယ်လှပသော ပန်းပုကလေးများ ထုထွင်းပြီးသော်ကြွေဆေးအကြည်ဖြင့်သုတ်ပေးကာ ပေါင်းတိုက်ပေးရသည်။ သတ္တုပေါ်တွင်ထွင်းထုရာ၌ အနိမ့်အမြင့်အမျိုးမျိုးရှိ၍ ကြွေဆေးတင်သောအခါ ကြွေဆေးအထူအပါးအလိုက် အလင်းအမှောင်ကိုဖြစ်စေသည်။

ပြာစသော ရောင်စုံကြွေဆေးများဖြင့် မွမ်းမံခြယ်လှယ်ထားခဲ့သည်ကို တွေ့ရသောကြောင့်ဖြစ်၏။ ကဲ့လူမျိုးများ တိမ်ကောပြီးနောက် မိုင်ဇင်းတိုင်နိုင်ငံ၌ ကြွေဆေးသုတ်အတတ်ထွန်းကားလာသည်။ ၉ ရာစုနှစ်လောက်တွင် မိုင်ဇင်းတိုင်လူမျိုးတို့သည် ကြွေရည်သုတ်အတတ်၌ ထိပ်တန်းသို့ရောက်ခဲ့ကြ၍ သူတို့၏သေသပ်ကောင်းမွန်လှသော လက်ရာများကို ယခုတိုင်တွေ့မြင်နိုင်ပေသေးသည်။

၁၅ ရာစုနှစ်တွင် ဣတလီနိုင်ငံ၌ နည်းသစ်တခု ပေါ်ပေါက်ခဲ့ပြီးလျှင် ဥရောပတိုက်၏ မြောက်ပိုင်းနှင့် အခြားဒေသများသို့ပျံ့နှံ့ခဲ့သည်။ ထိုနည်းမှာ အတွင်းခံသတ္တု၏ မျက်နှာပြင် ၂ ခုစလုံးကို ကြွေရည်သုတ်

လူ့အသုံးအဆောင်များစွာတို့တွင် ကြွေရည်မသုတ်ဘဲ ကောင်းစွာသုံး၍မရသောပစ္စည်းများမှာ သံနှင့်ပြုလုပ်သော



သတ္တုထည်ကိုကြွေရည်ပူတ်နေပုံ

အိုးခွက်အသုံးအဆောင်များဖြစ်၏။ ကြွေရည်သည် သံချေး မတက်အောင်ကာကွယ်၍ ချောညက်လှပသော မျက်နှာပြင် ကိုလည်း ဖြစ်စေသည်။ ကြွေရည်သုတ်အတတ်၏ ကျေးဇူး ကြောင့် ပန်းကန်ခွက်ယောက်မှအစ ရေချိုးစည်ကြီးများ အထိ၊ လူ့ အသုံးအဆောင် ပစ္စည်းအမျိုးမျိုးကို သံဖြင့်ကြာ ရှည်ခံအောင် ပြုလုပ်နိုင်ခဲ့ကြလေသည်။ ထို့ကြောင့်ကြွေရည် သုတ်အတတ်သည် လူတို့အဖို့ အလှအပတွင် ခရီးရောက် သလောက်အသုံးဝင်မှုလည်း တွင်ကျယ်လှပေသည်။

ကြွေအန်ကစားခြင်း။ ။အန်ကစားခြင်း — ရှု။

ကြေးပေးကြေးယူစံနစ်။ ။စီးပွား ကုန် သွယ် ရေး နယ် ပယ်တွင် ရောင်းချလိုက်သော ကုန်များအတွက် ဖြစ်စေ၊ လက်ပြောင်းလွှဲလိုက်သော ကုန်များအတွက်ဖြစ်စေ၊ ကျသင့် သော တန်ဖိုးငွေများကို အချိန်ဆိုင်း၍ ပေးချေလေ့ရှိ သည့် လုပ်ငန်းစဉ်လာမှာ ကြေးပေးကြေးယူ ပြုခြင်းပင်ဖြစ် လေသည်။ ကြေးပေးကြေးယူ ပြုလုပ်မှု၌ ယုံကြည်ခြင်းနှင့် ယုံကြည်ထိုက်သောအရည်အချင်းတို့မှာ အထူးအရေး ပါလှ ပေသည်။ ကုန်သည်အချင်းချင်း အပြန်အလှန် စိတ်ချယုံ ကြည်ကြရခြင်းသည် စွန့်စားရောင်းဝယ်မှုတို့နှင့် အမြတ် အစွန်းမြော်ကာ အလုပ်ကြီးအကိုင်ကြီး လုပ်ကိုင်မှုတို့၌ ကြီး မားသော အထောက်အပံ့တရပ် ဖြစ်လာသည့်အလျောက် စီးပွားရေးပါရဂူများသည် ငွေကြေးဖလှယ်ရေးနှင့် ငွေကြေး ရရှိရေးလုပ်ငန်းတို့တွင် ကြေးပေးကြေးယူစံနစ်(ဝါ)အကြေး စံနစ်၏ အရေးပါပုံကို ဂရုတစိုက်ဖော်ပြလေ့ရှိကြသည်။

တဦးချင်းအနေနှင့်ဆိုသော် ထိုင်ရာမထ ဝယ်စဉ်ခဏ၌ပင် ကုန်ဖိုးငွေချေလိုက်ခြင်းအားဖြင့် အကြေးစံနစ်ကို ရှောင်နိုင် ဖွယ်ရာရှိသော်လည်း၊ စီးပွားကုန် သွယ်ရေး နယ်ပယ်တွင်မူ အကြေးစံနစ်ကို ရှောင်ရှားရန်မှာ မဖြစ်နိုင်လောက်အောင် ပင်ဖြစ်ပေသည်။ အရောင်းအဝယ် ကြီးကြီးကျယ်ကျယ် ပြုလုပ်သောအခါ၌ဖြစ်စေ၊ ကမ္ဘာ့အစွန်း တဖက်မှ အခြား အစွန်းတဖက်သို့ အပြန်အလှန် ရောင်းဝယ်ကြသည့်အခါ၌ ဖြစ်စေ၊ ကုန်ဖိုးငွေများကို တထိုင်တည်းရှင်းလင်းပေးချေရန် မှာ လက်တွေ့အားဖြင့် လွယ်ကူလှသည် မဟုတ်ပေ။ သို့အား လျော်စွာ စက်မှုလက်မှုလုပ်ငန်းများ ထွန်းကားလျက်ရှိ သည့် မျက်မှောက်ခေတ်တွင် ထုထယ်ကြီးမားသည့် ရောင်း ရေးဝယ်တာ အဆောက်အအုံကြီးသည် အကြေးစံနစ်ပေါ် တွင် အခြေတည်လျက်ရှိသည်ဟု ဆိုနိုင်ပေသည်။

အကြေးစံနစ်ကိုမူတည်လျက် အရောင်းအဝယ်ပြုလုပ်ကြ သည့်အခါ ငွေအစား ကြေးပေးကြေးယူမြောက်စေသော စာချုပ်စာတမ်းများကို အသုံးပြုကြရလေသည်။ စာချုပ် စာတမ်းအမျိုးမျိုးရှိသည့်အနက် ထင်ရှားသည်တို့မှာ ချက်

လက်မှတ်များနှင့် ငွေလွှဲစာချုပ်များပင်ဖြစ်သည်။ (ဘဏ် နှင့်ဘဏ်လုပ်ငန်း— ရှု။) တနိုင်ငံထဲနေ ကုန်သည်များသည် အကြေးစံနစ်ဖြင့် ရောင်းဝယ်ရာတွင် ချက်လက်မှတ် များကို အသုံးပြုကြ၏။ နိုင်ငံသီးခြားတို့၌ နေထိုင်ကြ သောကုန်သည်များမှာမူ ငွေလွှဲစာချုပ်များကို အသုံးပြု ကြသည်။

ချက်လက်မှတ်ဆိုသည်မှာဘဏ်တိုက်၌ငွေအပ်နှံထားသူက သူ၏ငွေမည်ရွှေမည်မျှကို ချက်လက်မှတ်လက်ခံရရှိသူအား ထုတ်ပေးစေရန် ဘဏ်တိုက်သို့ညွှန်ကြားလိုက်သော အမိန့် လွှာပင်ဖြစ်သည်။ ရောင်းချလိုက်သောကုန်စည်များအတွက် ချက်လက်မှတ်လက်ခံရရှိမည့်ကုန်သည်သည် ချက်လက်မှတ် ထုတ်ပေးမည့်ကုန်သည်၌ ဘဏ်အပ်ငွေ အလုံအလောက်ရှိ သည်ဟူသောအချက်ကို ယုံကြည်စိတ်ချမှသာလျှင် ချက် လက်မှတ်ကို အသာတကြည် လက်ခံမည်ဖြစ်ပေရာ ချက် လက်မှတ်သုံးစွဲရေးတွင် ယုံကြည်ခြင်းနှင့် ယုံကြည်ထိုက် သောအရည်အချင်းတို့မှာ သော့ချက်များပင် ဖြစ်တော့ သည်။ ချက်လက်မှတ်အမျိုးမျိုးရှိသည့်အနက် တမူကွဲပြား ထူးခြားသောချက်လက်မှတ်တို့ကား ဘဏ်တိုက်ငွေလွှဲလက် မှတ်များနှင့် ခရီးသည်ချက်လက်မှတ် များပင်ဖြစ်သည်။ ယင်းတို့မှာ ဘဏ်တိုက်တခုမှတခုသို့၎င်း၊ တိုင်းပြည်တပြည် ရှိဘဏ်တိုက်မှ အခြားတိုင်းပြည်တပြည်ရှိ ဘဏ်တိုက်သို့၎င်း၊ အဆိုပါချက်လက်မှတ်များကို လက်ခံရရှိသူတို့အားငွေထုတ် ပေးစေရန် ညွှန်ကြားလိုက်သော အမိန့်လွှာများပင်ဖြစ်၏။ ကမ္ဘာ့နိုင်ငံအသီးသီးတို့သို့ ခရီးထွက်ကြသော သူတို့သည် မိမိတို့နှင့်အတူတကွ ငွေများစွာမယူလို မထားလိုကြသည့် အခါ အဆိုပါဘဏ်တိုက်ငွေလွှဲလက်မှတ်များနှင့် ခရီးသည် ချက်လက်မှတ်များကို အသုံးပြုလေ့ရှိကြသည်။

ငွေလွှဲစာချုပ်မှာ ဘဏ်တိုက်ငွေလွှဲလက်မှတ်၊ ခရီးဆောင် ချက်လက်မှတ် တို့နှင့်မတူဘဲ တမျိုးတစား ဖြစ်သည်အား လျော်စွာ၊ ဥဒါဟရုဏ်ဆောင်ကာ ရှင်းလင်းဖော်ပြရပေ မည်။ ဩစတြေးလီယားနိုင်ငံမှ လယ်သမားတဦးသည် အင်္ဂလန်ပြည်ရှိ ကုန်သည်တဦးထံသို့ ဂျုံများကို တင်ပို့လိုက် သည်တွင် ကုန်သည်နာမည်နှင့် ထုတ်ပေးသောငွေလွှဲစာချုပ် ကိုဂျုံဖိုးအဖြစ်ဖြင့် လက်ခံရရှိ၏။ လယ်သမားသည် ထိုလက် ခံရရှိသော ငွေလွှဲစာချုပ်ကို မြို့ခံဘဏ်တိုက်တခုသို့ သွား ရောက်ပြီးလျှင် စာချုပ်ကိုလွှဲပေးလိုက်၏။ ဘဏ်တိုက်သည် ငွေလွှဲစာချုပ်ကိုလက်ခံ၍ လယ်သမားအား စာချုပ်ပါ ငွေများကို လျှော့နှုန်းဖြင့်ထုတ်ပေးလိုက်၏။ (လျှော့နှုန်း ဖြင့်ထုတ်ပေးခြင်းမှာ အတိုးတက် ကာမိစေရန်ဖြစ်သည်။) ထိုနောက်မြို့ခံဘဏ်တိုက်သည် လန်ဒန်မြို့၌ရှိသော ယင်း၏ ဌာနခွဲဘဏ်တိုက်သို့ အဆိုပါငွေလွှဲစာချုပ်ကို တဆင့်ကမ်း လိုက်ရာ လန်ဒန်ဘဏ်တိုက်သည် သက်ဆိုင်သည့်ကုန်သည်

အား ထိုငွေလွှဲစာချုပ်ကို လွှဲအပ်၍ သတ်မှတ်ထားသော နေ့ရက်တွင် ကျသင့်သောငွေများကို လက်ခံရယူလိုက် လေသည်။ ဤသို့အားဖြင့် ကုန်သည်တွင် ဩစတြေးလီး ယားနိုင်ငံသို့ ငွေတင်ပို့ရသည့်ဒုက္ခ ငြိမ်းသွားသည့်နည်းတူ လယ်သမား၌လည်းဂျုံရောင်းပြီးသည့်တိုင်အောင် ငွေစောင့် မြော်ရသောဒုက္ခမှလွတ်ကင်းရပေသည်။

ငွေလွှဲစာချုပ်များသည် လက်ပြောင်းနိုင်သော စာချုပ် များဖြစ်ကြသည့်အလျောက် ကုန်သွယ်ရေး နယ်ပယ်တွင် ငွေပေါ်လွယ်စေသော အကျိုးကျေးဇူးကိုဖြစ်ထွန်းစေသည်။ ဘဏ်တိုက်များတွင် စာချုပ်လက်ခံရာ ဌာနများဟူ၍ သီးသန့်ထားရှိကာ ငွေလွှဲစာချုပ်များကို လက်ခံရှင်းလင်း ပေးကြသည်။ ဘဏ်တိုက်များက ထိုသို့ကြားဝင်ကာ ဆောင်ရွက်ပေးကြသည့်အတွက် ငွေများကိုလက်ထိလက် ရောက်အသုံးပြုရခြင်းမှလွတ်ကင်း၍ တနိုင်ငံမှကုန်စည်များ ကို အခြားတနိုင်ငံမှကုန်စည်များနှင့် ယှကြည့်စိတ်ချစွာ ဖလှယ်ယူနိုင်လေသည်။ ထို့ပြင်လည်း ကြေးပေးကြေးယူ ပြုလုပ်မှုဟူသမျှသည် ငွေကိုအသုံးပြုရခြင်းမှ လွတ်ကင်း စေကြသည်သာဖြစ်ပေသည်။

ကြွက်။ ။ကြွက်သည် အိမ်ထောင်ပစ္စည်းစသည်တို့ကို ကိုက် ဖြတ်ဖျက်ဆီးတတ်သော ခြေလေးချောင်း သတ္တဝါငယ်ဖြစ် သည်။ လူအများပင် ကြွက်ကိုစက်ဆုပ် ရွံရှာကြလေသည်။ သို့ရာတွင် ကြွက်ကို လုံးဝပျောက်သွားအောင်ကား ယနေ့ တိုင်အောင် မဆောင်ရွက်နိုင်ကြသေးပေ။

ကြွက်သည် လူ့အသုံးအဆောင်ပစ္စည်းများကိုသာ ဖျက် ဆီးတတ်သည်မဟုတ်။ ပလိပ်ရောဂါကိုလည်း ကူးစက်ပြန့်ပွား စေကာ နှစ်စဉ်နှစ်တိုင်း အသက်ပေါင်းများစွာကို ဆုံး ရှုံးစေသည်။ လူတို့မွေးမြူထားသော တိရစ္ဆာန်များပင်လျှင် ကြွက်တို့ကြောင့် မမာမကျန်း ဖြစ်ရတတ်သည်။ (ပလိပ် ရောဂါ - ရှု။)

ကြွက်တွင် အမျိုးကွဲများရှိသော်လည်း အရင်းခံအားဖြင့် ကြွက်ကြီးမျိုး၊ ကြွက်ငယ်မျိုးဟူ၍ နှစ်မျိုးသာရှိသည်။ ကြွက်ကြီးမျိုးသည် မြေတွင်နေလေ့ရှိ၍ ကြွက်ငယ်မျိုးသည် အိမ်စသောအဆောက်အအုံတွင် နေလေ့ရှိသည်။ ကြွက်ကြီး မျိုးတွင် ကြွက်ညိုနှင့်ကြွက်နက်ဟူ၍ နှစ်မျိုးရှိသည်။ ကြွက် ညို၏မူလဒေသမှာ အာရှတိုက်အလယ်ပိုင်းဖြစ်သည်။ ယခု အခါ ကြွက်ညိုကို ကမ္ဘာအနှံ့အပြားမှာလိုပင် တွေ့ရသည်။

ကြွက်နက်၏မူလဒေသမှာ အိန္ဒိယနိုင်ငံဖြစ်၍ ထိုနိုင်ငံမှ တဆင့် ကမ္ဘာသို့ပြန့်ပွားသွားသည်ဟုဆိုသည်။ ကြွက်နက် သည် ကြွက်ညိုထက် အရွယ်ငယ်သော်လည်း အမြီးပို၍ရှည် သည်။ ဤကြွက်နှစ်မျိုးစလုံးပင် မျိုးပွားမြန်၍ အဖျက် အဆီးသန်ကြသဖြင့် ယင်းတို့ကိုမည်သည့်နိုင်ငံကမှ လက်မခံ

လိုကြပေ။ ထိုကြွက်တို့သည် တနိုင်ငံမှတနိုင်ငံသို့ သင်္ဘော များဖြင့် လိုက်ပါပြန့်ပွားသွားတတ်ကြသည်။ ထို့ကြောင့် သင်္ဘောများ ဆိပ်ကမ်း၌ဆိုက်ကပ်ထားစဉ် ကုန်းပေါ်မှ ကြွက်များတက်မလာနိုင်စေရန် သင်္ဘောကြီးများ၌ကတော့ ပုံသံပြားဝိုင်းများ စုပ်ထားလေ့ရှိကြသည်။

ကြွက်ငယ်မျိုးသည် အိမ်များတွင်အသိုက်ဖွဲ့ကာ နေလေ့ရှိ သောကြောင့် ထိုကြွက်မျိုးကို အိမ်ကြွက်ဟူ၍ လူသိများ သည်။ ကြွက်ဝမ်းဖြူ၊ ကြွက်စုတ်စသည်တို့မှာ အိမ်ကြွက်မျိုး ဖြစ်ကြ၏။ ကြွက်ကယ်လောင်း သို့မဟုတ် ကြွက်ဖလောင်း ဟုခေါ်သော ကြွက်ငယ်မျိုးအချို့သည် လယ်ကွင်းများနှင့် တောခြေတောင်ခြေများတွင် နေလေ့ရှိကြသည်။ ကြွက် ငယ်မျိုးသည် တနှစ်တနှစ်လျှင် ၆ ကြိမ်မျှ သားပေါက်လေ့ ရှိ၍ ၁ ကြိမ်လျှင် ၆ ကောင်ခန့်မွေးတတ်သည်။ ထိုကြွက်တို့ သည် ၄ လသားအရွယ်သို့ရောက်သောအခါ တဖန်ဆက်၍ မျိုးပွားကြပြန်သည်။ ဤသို့ဖြင့် ကြွက်ဖိုကြွက်မတစ်စုံသည် တနှစ်အတွင်း ကြွက်ကောင်ရေ ၃၀၀ မှ ၄၀၀ အထိ တိုးပွား လာနိုင်သည်။

ကြွက်ငယ်မျိုး၏မူလဒေသမှာ 'ကြွက်ကြီးမျိုးကဲ့သို့ အာရှ တိုက်ပင်ဖြစ်သော်လည်း တရပ်မှတရပ်သို့ မီးရထား၊ မီး သင်္ဘောတို့ဖြင့် တစတစပြန့်ပွားသွားသောကြောင့် ယခု အခါကမ္ဘာပေါ်တွင် လူတို့နေထိုင်ရာအရပ် ဟူသမျှမှာပင် ယင်းတို့ကို တွေ့ရပေသည်။ အိမ်ကြွက်များသည် အိမ်ရှင် တို့၏အစားအစာ အဝတ်အစား အိမ်ထောင်ပရိဘောဂနှင့် အသုံးအဆောင် ပစ္စည်းများကို ဖျက်ဆီးကြသည့်နည်းတူ လယ်ကွင်းခြံစည်းရိုးနှင့် တောခြေတောင်ခြေတို့တွင် နေလေ့ ရှိကြသော ကြွက်ငယ်မျိုးတို့သည်လည်း လူတို့ကိုများစွာ အနှောင့်အယှက်ပေးကြသည်။ ယင်းတို့သည် တောင်သူ လယ်သမားတို့ပြုစုထားသော ကောက်ပဲသီးနှံတို့ကို ကိုက် ဖြတ်ဖျက်ဆီးတတ်ကြရုံသာမက လယ်မြေယာမြေနှင့် လယ် ကန်သင်းတို့တွင်လည်း ကျင်းများတူးကာ မြေဆီလွှာကို ညှပ်ယှင်းအောင်ပြုတတ်ကြသည်။

ကြွက်သည်အလွန်မျိုးပွားမြန်သည့်အတိုင်း အိမ်၌ဖြစ်စေ၊ လယ်၌ဖြစ်စေ နေမိလျှင် ယင်းတို့ကို လုံးဝပျောက်အောင် သုတ်သင်ရန်မှာ မဖြစ်နိုင်သလောက်ခဲယဉ်းပေသည်။ သို့ရာ တွင် ကြောင်၊ ကျီး၊ ဇိကွက်၊ သိမ်းငှက်၊ ငှက်ဘီလူး၊ မြွေပါ စသော ကြွက်တို့၏သဘာဝရန်သူများကြောင့် ကြွက်တို့၏ အရေအတွက်မှာ ရှိသင့်သည်ထက် များစွာယုတ်လျော့၍ နေသည်။ ထိုသို့သဘာဝရန်သူများမရှိခဲ့ပါက နေရာတကာ၌ ကြွက်တို့လွှမ်းမိုးနေမည်မှာမလွဲပေ။

ကြွက်ကတိုး။ ။ကြွက်ကတိုးသည်မြောက်အမေရိကတိုက်၌ အများအားဖြင့် တွေ့ရသော ကတိုးနံ့ထွက်သည့် ကြွက်

တမျိုးဖြစ်သည်။ ချောင်းကမ်းပါးတို့တွင် တွင်းတူး၍နေတတ်သည်။ ရေကူးအလွန်ကျင်လျင်၏။

ကြွက်ကတိုးသည် ၁ ပေခန့် ရှည်သည်။ ကိုယ်ပေါ်၌ တောက်ပြောင်သောအညိုရောင် သားမွေးရှိသည်။ နောက်ခြေပြား၏။ အမြီး ၈ လက်မခန့်ရှည်၍ အမွေးမရှိ။ ဦးခေါင်းသည် ကျယ်၍ လုံးသည်။ နားရွက်များသည် သေးငယ်၍ ဦးခေါင်း၌ကပ်နေကြသည်။

ကြွက်ကတိုးတို့သည် ဗီဇာဖုံများကဲ့သို့ သူတို့၏နေအိမ်တွင် အခန်းကြီးအခန်းငယ် အမျိုးမျိုးပြုလုပ်ထားတတ်ကြသည်။ ထိုအခန်းများ၌ပင် သားမွေး၍ ဆောင်းရာသီကို ကုန်လွန်စေသည်။ နွေရာသီတွင် ရေကူးလိုက်၊ နေပူစာလှူလိုက်နှင့် တပျော်တပါးနေတတ်ကြ၏။ ရေ၌ပေါက်သော အပင်များ၏ အရိုးအမြစ်အရွက်တို့ကို စားလေ့ရှိသည်။ အိမ်အနီးအနား၌တွေ့သော အသီးအရွက်များကိုလည်း စား



သားမွေးအတွက် အသုံးကျသည့်ကြွက်ကတိုး

လေ့ရှိသည်။ ဆောင်းဦးပေါက်လာသည်နှင့်တပြိုင်နက် ဆောင်းရာသီခိုလှုံရန်အတွက် အိမ်ကိုပြုပြင်ဆောက်လုပ်လေ့ရှိသည်။ လူတို့သည် ကြွက်ကတိုးကို သူတို့၏ကိုယ်မှ သားမွေးရရန် အတွက် အမြောက် အမြားရှာဖွေဖမ်းဆီးလေ့ရှိကြသည်။

ကြွက်သားများ။ ။ကိုယ်ခန္ဓာရှိ အရေပြားနှင့် အရေအောက်ရှိအဆီတို့ကို လုံးဝဖယ်ရှားလိုက်လျှင် ကြွက်သားများကိုတွေ့ရပေမည်။ တကိုယ်လုံး၌ ကြွက်သားပေါင်း ၅၀၀

ကျော်ရှိသည်ဟုဆို၏။ ကြွက်သားသည် လူကိုယ်ခန္ဓာတခုလုံး၏အလေးချိန် တဝက်နီးပါးမျှလေး၏။ ကြွက်သားတို့၏ သဏ္ဌာန်မှာ အမျိုးမျိုးဖြစ်သည်။ ကြွက်သားများသည် လှုပ်ရှားနေစဉ် ပြေးနေသောကြွက်ကလေးနှင့် ခပ်ဆင်ဆင်တူသည်။ ထို့ကြောင့်အင်္ဂလိပ်တို့က ကြွက်ကလေးဟူသော အဓိပ္ပါယ်ရှိသည့် ‘မတ်စကျူလပ်’ ခေါ်လက်တင်ဝေါဟာရကိုစွဲပြီးလျှင် ကြွက်သားကို ‘မတ်ဆယ်’ ဟုခေါ်ဝေါ်အမည်မှည့်ကြသည်။

ကြွက်သားများသည် လူတို့၏စိတ်ဆန္ဒအလျောက်ဖြစ်စေ၊ စိတ်ဆန္ဒမပါဘဲ အလိုအလျောက်ဖြစ်စေ၊ ကိုယ်ခန္ဓာရှိ အစိတ်အပိုင်းများကို လှုပ်ရှားစေနိုင်၏။ ကြွက်သားမရှိဘဲ အရိုးတို့သည် မိမိတို့ဖာသာ လှုပ်ရှားခြင်းမပြုနိုင်ကြချေ။ လူ၏ ကိုယ်တွင်အနံ့အပြားရှိကြသည့် အသီးသီးသော ကြွက်သားများသည် အသုံးပြုခြင်း၊ လှုပ်ရှားခြင်းများလေ၊ ကြီးထွားလေ၊ သန်မာလေဖြစ်၏။ အသုံးနည်းလျှင် သို့မဟုတ် လှုပ်ရှားမှုနည်းလျှင် ပျော့စိစိနှင့် အားမရှိ ဖြစ်နေတတ်သည်။ ထို့ကြောင့်အားရှိစေရန် ကြွက်သားများကို လှုပ်ရှားစေသောလေ့ကျင့်မှုများပြုလုပ်ပေးရသည်။ ကာယဗလလေ့ကျင့်လိုက်စား ကြသော သူများသည် လူကျန်းမာ၍ ကြီးထွားစေရန် ကြွက်သားလေ့ကျင့်ခန်းများကိုမှန်မှန် ပြုလုပ်ကြလေသည်။ ကြွက်သားတို့သည် ကျွန်ုပ်တို့၏ ဆန့်နိုင်ခြင်းစသော သတ္တိများရှိ၏။ လက်မောင်း၊ ခြေထောက်၊ လက်ပြင်နှင့် ကျောက်ကုန်းတို့ရှိ ကြွက်သားများသည် ကိုယ်ခန္ဓာတွင် အကြီးဆုံးသောကြွက်သားများဖြစ်ကြသည်။

ကြွက်သားကို နှစ်မျိုးနှစ်စားခွဲခြားထား၏။ (၁) စိတ်အလိုအတိုင်း လှုပ်ရှားခြင်းပြုနိုင်သော ထိန်းရကြွက်သား (၂) စိတ်အလိုအတိုင်းမဟုတ်ဘဲ အလိုအလျောက်လှုပ်ရှားခြင်းပြုနိုင်သော၊ ထိန်းမရကြွက်သားတို့ဖြစ်ကြ၏။ ထိန်းရကြွက်သားကြောင့် အချို့အမှုများကို စိတ်အလိုရှိသကဲ့သို့ လှုပ်ရှားနိုင်သော်လည်း ထိန်းမရကြွက်သားကြောင့် မည်သည့်အမှုကိုမျှ စိတ်အလိုအတိုင်း ပြုလုပ်၍မရပေ။ ဥပမာအားဖြင့် ရေတခွက်ကို သောက်မည်ဆိုကြပါစို့။ ထိုရေသည် ပါးစပ်ထဲတွင် ရှိနေသမျှ ကာလပတ်လုံး ပါးနှင့်လျှာတို့ရှိ ထိန်းရကြွက်သားများကြောင့် မျှီချလိုသည့် အချိန်တွင် မျှီချနိုင်၍ ထွေးထုတ်လိုသည့် အခါ၌လည်း ထွေးထုတ်နိုင်၏။ ထွေးထုတ်သည့်အခါ၌ပင် ဖြည်းဖြည်း သို့မဟုတ် ခပ်ပြင်းပြင်းစသည်ဖြင့် မိမိစိတ်အလိုရှိသည့်အတိုင်း ထိန်းသိမ်း၍ ထွေးထုတ်နိုင်ကြ၏။ သို့သော် ထိုရေကိုမျှီချလိုက်၍ လည်ချောင်းထဲသို့ရောက်သွားသောအခါ လည်ချောင်းတွင် ထိန်းရကြွက်သားမရှိတော့ဘဲ ထိန်းမရကြွက်သားသာ ရှိသောကြောင့် ပါးစပ်ထဲမှာကဲ့သို့ မိမိဆန္ဒရှိသလိုထိန်းသိမ်းကာ ထွေးထုတ်လို၍ မရတော့ချေ။

ထိန်းရကြက်သားမျိုးသည် အရိုးများတွင် တွယ်ကပ်နေတတ်၏။ ခြေထောက်၊ လက်နှင့် ရင်ဘတ်ရှိ ကြက်သားတို့မှာ ထိန်းရကြက်သားမျိုးဖြစ်ကြသည်။ သို့ဖြစ်၍ လက်ရိုးကို ဆန့်တိုင်းကွေးတိုင်း ကြက်သားသည်ပေါင်းကြခြင်းသေးသိမ်ခြင်း ဖြစ်၏။ ဤသို့ဖြစ်ပုံကို လက်ရိုးကြက်သားများအား လှုပ်ရှားကြည့်က ထင်ထင်ရှားရှားသိသာမြင်တွေ့နိုင်သည်။ ထိုကြက်သားများသည် အညိုရောင်ရှိ၍ အစင်းပေါ်နေလေသည်။

ထိန်းမရကြက်သားများကား သွေးကြော၊ နှလုံး၊ အစာအိမ်၊ အူသိမ်၊ အူမအစရှိသည့် အင်္ဂါအစိတ်အပိုင်းများတွင်ရှိ၏။ အူသိမ်အူမတွင်ရှိသော ကြက်သားများကို ဆန့်၍ သကဲ့သို့ အစာမြန်မြန်ကြွေအောင် ပြုလုပ်ပေးရန် ခိုင်းစေ၍ မရချေ။ ထိုကြက်သားများကား လိုသည်ဖြစ်စေ၊ မလိုသည်ဖြစ်စေ မိမိတို့တွင် အင်အားရှိသလောက်သာ အလုပ်လုပ်သွားကြသည်။ ထိန်းရကြက်သားတို့ကဲ့သို့ အရောင်ညိုခြင်း၊ အစင်းပေါ်ခြင်းမရှိကြချေ။

ကြွပ်။ ။ ကြွပ် (ဗစ်စမတ်) သည် ကြွပ်ဆတ်၍ ဖြူပြာရောင်ပေါ်တွင် ပန်းရောင်သို့မဟုတ် အနီရောင်အနည်းငယ် သန်းနေသောသတ္တုဖြစ်သည်။ သတ္တုသန့်သန့်ကို အင်္ဂလန်ပြည် ဆက်စွန်နီနယ်နှင့် နော်ဝေးနိုင်ငံတို့တွင် အနည်းငယ်ခန့်တွေ့ရသည်။ လက်မစက်မူလုပ်ငန်းတွင် အသုံးပြုသည့်ကြွပ်အား လုံးခန့်ကို ဘော်၊ ကိုဗော့၊ သွပ်သို့မဟုတ် ခဲပုပ်တို့နှင့်ရောစပ်နေသော တွင်းထွက်ပစ္စည်းရိုင်းများမှ ထုတ်ယူရရှိသည်။ ဗစ်စမတ်သင်နိုက်၊ အေးကင်နိုက်နှင့် ဗစ်စမတ်တိုက်တို့သည် ကြွပ်ပါရှိသော တွင်းထွက်ပစ္စည်းရိုင်းများဖြစ်၏။ ဤသတ္တုကို အဓိကအားဖြင့် ဗိုလစ်ဗီးယားနိုင်ငံ၊ ပီးရူးနိုင်ငံနှင့် ဩစတြေးလီးယားတိုက်တို့တွင် ထုတ်လုပ်ယူကြသည်။

ကြွပ်အစစ်သည် ခဲထက်မာ၍ ရေထက် ၉.၉ ဆလေး၏။ ၅၂၀ ဒီဂရီ ဖာရင်ဟိုက်၌ အရည်ပျော်သည်။ သတ္တုအပေါင်းတွင် အပူလိုက် အညံ့ဆုံးဖြစ်သည်။ ဤသတ္တုကို စက္ကူမာပေါ်တွင်တင်၍ ဖယောင်းတိုင်မီး သို့မဟုတ် မှန်အိမ်မီးဖြင့် စက္ကူအောက်၌မြှိုက်ပေးလျှင် စက္ကူမီးမလောင်မီ အရည်ပျော်သွားသည်။ အခြားသတ္တုများနှင့်ကြွပ်ကို ရောစပ်လိုက်သောအခါ အရည်ပျော်လွယ်သော သတ္တုစပ်များကိုရသည်။ ဥပမာအားဖြင့် ကြွပ် ၄ ဆ၊ ခဲပုပ် ၂ ဆ၊ သံဖြူ ၁ ဆနှင့် ကယ်ဒမီယမ် ၁ ဆ ရောစပ်ယူသောအခါ ဝုသတ္တုကိုရသည်။ ရေဒီယိုပေါ် ခါစက အသံဖမ်းခွက်တွင် ခရစ္စတယ်ကို ဂဟေဆော်ယူသောအခါ ဤသတ္တုစပ်ကို အသုံးပြုလေသည်။ ဤသတ္တုသည် အပူချိန် ၁၅၈ ဒီဂရီဖာရင်ဟိုက် သို့မဟုတ် ရေဆူအပူချိန် ၃၂၀ ခန့်တွင် အရည်ပျော်သဖြင့် အသံဖမ်းခွက်၌ ခရစ္စတယ်ကိုမပျက်စီးဘဲ ဂဟေဆော်နိုင်သည်။ ကြွပ်

သတ္တုစပ်များကို အသုံးပြုပုံတမျိုးမှာ အလိုအလျောက် ရေပက်ဖျန်းသည့် ပိုက်ခေါင်းများတွင် ပိုက်ခေါင်းထိပ်ဖုံးအဖြစ် သုံးစွဲခြင်းဖြစ်သည်။ ကုန်လှောင်ရုံများ၌ မီးစွဲလောင်သောအခါ ထိုသတ္တုစပ်ဖြင့် လုပ်ထားသောပိုက်ခေါင်းသည် အရည်ပျော်၍ အလိုလိုပွင့်ထွက်သွားသည်။ ထိုအခါ ရေသည်ပန်းထွက်လာ၍ မီးလောင်သောနေရာကို ပက်ဖျန်းပေးသည်။ အစွန်းခံသံမဏိတွင် ကြွပ် ၀.၁ ရာခိုင်နှုန်းမှ ၀.၅ ရာခိုင်နှုန်းအထိရောစပ်ထားသည်။

ဗစ်စမတ်ဒြပ်ပေါင်းများကို အစာမကြေ ဝမ်းဖေါဝမ်းရောင်ရောဂါ ကုသရာ၌အသုံးပြုသည်။ အိပ်စရေးရောင်ခြည်သည် ဗစ်စမတ်ဓာတ်ဆားအချို့ကို ဖြတ်သန်းမသွားနိုင်ပေ။ ထို့ကြောင့် လူနာတဦးတယောက်၏ အစာကြောင်းကို စစ်ဆေးကြည့်ရှုလိုလျှင် ထိုလူနာအား အစာကျွေးသောအခါ ဗစ်စမတ်ဓာတ်ဆားဖြင့်ရော၍ကျွေးသည်။ ထိုနောက်အစာအိမ်နှင့် အူသိမ်အတွင်း၌ အစာသွားလမ်းကို ဓာတ်မှန်ရိုက်၍ စစ်ဆေးကြည့်ရှုလေသည်။ (အိပ်စရေးရောင်ခြည်လည်းရှု။) ခြည်ထည်များကို အပွင့်ရိုက်ရာတွင်လည်း ဗစ်



ကိုယ်ခန္ဓာအစိတ်အပိုင်းများကို လှုပ်ရှားစေနိုင်သောကြက်သားများ

ဗစ်စမတ်ဓာတ်ဆားများကို အသုံးပြုကြသည်။ ပိုးသတ်ဆေး၊ ဖန်ထည် ကြွေထည်သုတ်ဆေးစသည်တို့ကို ပြုလုပ်ရာ၌လည်း ဗစ်စမတ်ဓာတ်ဆားများကိုသုံးရသည်။ ဝမ်းကျရောဂါဆေး ဖြစ်သည့်မစ်အော့ဗစ်စမတ်သည် ဒြပ်ပေါင်းတမျိုးဖြစ်သည်။ ကြွပ်၏အက်တမ်အမှတ်မှာ ၈၃၊ အက်တမ်အလေးဆမှာ ၂၀၉ ဖြစ်သည်။



မြန်မာဗျည်း ၃၃ လုံးတွင် ခ သည် ၂ ခုမြောက်အက္ခရာဖြစ်သည်။ က၊ ခ၊ ဂ၊ ဃ၊ င ဟူသော ကဝဂ်တွင်ပါဝင်၍ ခ အသံ၏ဖြစ်ရာဌာနမှာ ကဏ္ဍဌာန် လည်ချောင်းအရပ်ဖြစ်သည်။ အက္ခရာမှာ ကွေးသောပုံသဏ္ဌာန်ရှိ၍ ခကွေးဟုအမည်တွင်သည်။ ခ ၏အရေးအသားမူလမှာ မြာဟွီအက္ခရာ ၃ ဖြစ်သည်။ မြာဟွီ ၃ မှ ကုသန ၂ ဂုတ္တ ၃ မောင်ကန်ပျူ ၃ သို့အဆင့်ဆင့် ပြောင်းလဲလာပြီးနောက် ပုဂံကျောက်စာများတွင် ၁ နှင့်ပေစာများတွင် ၁ ဟု ရေးသား သည်ကိုတွေ့ရသည်။ ယခုအခါတွင် ထိုခ အက္ခရာကို ပေစာရေးသားနည်း အတိုင်းပင်လိုက်၍ ရေးသည်။ မူလမြာဟွီအက္ခရာ ၃ သည် အပြင်ဖက်သို့ကွေးသည်။ ထိုနောက် အဆင့်ဆင့် ပြောင်းလဲလာသည်တွင် ယခုခေတ်အခါတွင် ခ သည် အတွင်းဖက်သို့ကွေးဝင်သည်။ ဤသို့ဖြင့် မြန်မာ ခ အက္ခရာပေါ်ထွန်းလာသည်ကို နှိုင်းရှည့်ချင့်ချိန်နိုင်စေရန် အောက်တွင်အစဉ်အတိုင်း ယှဉ်တွဲ၍ပြထားသည်။

ခ ခ ခ ခ ခ ခ

ခနီဇ။ ။တွင်းထွက်ပစ္စည်း — ရှ။

ခနီဇမေခ။ ။တွင်းထွက်ပစ္စည်းပညာ — ရှ။

ခနဲဆေးခြင်း။ ။ခနဲဆေးခြင်းဆိုသည်မှာ သုံး၍မရတော့ သဖြင့်လွှတ်ထားသော တွင်း ဟောင်း များ နှင့် မလို၍စွန့်ပစ်ထားသော ပြုန်းမြေမှုန့်များမှ အဖိုး တန်ကျောက်များကို ရေ တွင်ကျင်ယူသောနည်း တမျိုးဖြစ်သည်။

အထူးသဖြင့် တောင် ကမ်းပါးများတွင်တူး ဖော်၍ ရေနှင့်တိုက်စား ချေဖျက်ရသော မျော တွင်း ဟုခေါ်သောတွင်း အနီးအနားများတွင် ခနဲ ဆေးခြင်းကိုပြုလုပ်ကြ၏။

ခနဲဆေးခြင်းဖြင့် တခါ တရံတွင် ထေဝင် တန် သောင်းတန်ပတ္တမြားနှင့် ကျောက်ကောင်းများကို ရရှိတတ်သည်။ ပတ္တမြားကျောက်တူးသမားတို့သည် မိမိတို့ကျောက်တွင်းမှ အလိုရှိသောကျောက်များကို အထပ်ထပ်အခါခါ ဆေးကြောသွင်းယူပြီးနောက် အလိုမရှိ သော ပြုန်းမြေမှုန့်ခေါ်ကနယ်မြေကို ချောင်းကမ်းပါးနှင့်

မျောများအနီးစွန့်ပစ်ထားကြသည်။ ထိုကနယ်မြေကို မိန်းမများက ပုတ်တောခေါ် ဝါးဆန်ခါတွင်ထည့်၍ ရေဖြင့် ဆေးကြောယူလေ့ရှိသည်။ ကနယ်မြေကိုဆေး၍ယူရသော ကြောင့် ကနယ်ဆေးသည်ဟုခေါ်သည်။ နောင်စကား ရွှေလျှောလာရကား ခနဲဆေးသည်ဟုဆိုကြသည်။



မိုးကုတ်ပတ္တမြားမြေ၌ အမျိုးသမီးများ ခနဲဆေးနေပုံ

ခနဲဆေးခြင်းအလုပ်ကို များသောအားဖြင့် မိန်းမများ သာပြုလုပ်လေ့ရှိသည်။ အကြောင်းဆိုသော် အမျိုးသမီး များမှာ အားအင်နည်းသူများဖြစ်ကြသဖြင့် ကျောက်တွင်း လုံးလုပ်ငန်း မောတွင်းလုပ်ငန်းများတွင် ယောက်ျားများ



ခနဲဆေး၍ကျောက်မျက်ရွာပေနေကြသူများ

နည်းတူ အကြမ်းအတမ်းမခံနိုင်သောကြောင့်ဖြစ်သည်။ ခနဲဆေးခြင်းအလုပ်ကို လုပ်ကိုင်ရန်အတွက် လိုင်စင် ယူရန်မလိုချေ။

ခနောက်စိမ်း။ ။အန်တီမိုနီခေါ် ခနောက်စိမ်းစစ်စစ်သည် သာမန်အားဖြင့် ငွေကဲ့သို့ပြုပြာပြာအဆင်းရှိပြီးလျှင် မာ၍ ကြပ်ဆတ်သော သတ္တုတမျိုးဖြစ်သည်။ ခနောက်စိမ်းသတ္တု သန့်သန့်မှာ များစွာအသုံး မဝင်လှပေ။ သို့သော် အခြား ပစ္စည်းများနှင့်ရောစပ်၍ သတ္တုစပ်ဖြစ်လာသောအခါ စက်မှု လုပ်ငန်းများတွင် အလွန်အသုံးဝင်လာသည်။ (သတ္တုစပ်— ရှ။) ဤသတ္တု၏ထူးခြားချက်တရပ်မှာအရည်ကျို၍အအေး ခံလိုက်သောအခါ ပြန့်ကားလာတတ်ခြင်းဖြစ်၏။ ဤသတ္တု ရှိခြင်းကြောင့် ခနောက်စိမ်း သတ္တုစပ်သည် ပုံနှိပ်ခဲစာလုံး များ ပုံသွန်းရာတွင် ထင်ရှားပီသသော စာလုံးများကိုရရှိစေ သည်။ ပုံနှိပ်ခဲစာလုံးများကို များသောအားဖြင့် ခနဲနှင့် ခနောက်စိမ်းစပ်ထားသော သတ္တုစပ်ဖြင့် ပြုလုပ်ကြသည်။ တခါတရံ အထက်ပါသတ္တုစပ်တွင် သံပြွန်ကြွပ် (ဗစ်ဗတ်) တို့ကိုပါ အနည်းငယ်ထည့်၍ ရောစပ်တတ်သည်။ ထိုသတ္တု စပ်မှာ မာသည့်အတွက် ထိုသတ္တုစပ်ဖြင့် ပြုလုပ်ထားသော

ခဲစာလုံးများကို ကြာရှည်စွာအသုံးပြုနိုင်၏။
တကမ္ဘာလုံးမှ ထွက်သမျှ ခနောက်စိမ်း သတ္တုရိုင်းများအနက် ရာခိုင်နှုန်း ၈၀ ခန့်ကို တရုပ်နိုင်ငံ ဟူနန်နယ်မှ တူးဖော်ရရှိသည်။ ပြင်သစ်၊ အာရှမိုင်းနား၊ ချက်ကိုဆလိုဗားကီး ယား၊ ဗိုလစ်ဗီးယားနှင့် မက္ကဆီကိုနိုင်ငံများ မှလည်း ထိုသတ္တုရိုင်းကို တူးဖော်ရရှိသည်။ ခနောက်စိမ်းကို အထူးသဖြင့်စတစ်ဗနီက် (ကန့်ဝင်ခနောက်စိမ်း) ခေါ် သတ္တုရိုင်းဖြစ် သော အန်တီမိုနီဆာလဖိုက် (၁) မှထုတ် ယူရရှိ၏။ ဤစတစ်ဗနီက်ခေါ် အန်တီမိုနီ သတ္တုရိုင်းအမဲကို ရှေးအခါက အမျိုးသမီး များသည် မျက်ခုံးနှင့်မျက်တောင် ဆိုးဆေး ပြုလုပ်ရာ၌အသုံးပြုခဲ့လေသည်။ အန်တီမိုနီ အနီကို နီလွင်သောဆီဆေးနှင့် အရောင် ဆေးများအပြင် မီးခြစ်နှင့် မီးအိုးမီးပန်းများ ပြုလုပ်ရာတွင် အသုံးပြုလျက်ရှိကြသည်။ စတစ်ဗနီက်ကိုဥရောပအလယ်ပိုင်း၊ တရုပ်နှင့် ဂျပန်နိုင်ငံတို့တွင် အများအပြားတူးဖော် ရရှိ၍၊ အမေရိကန်ပြည်ထောင်စုတွင် ပါဝင် သော အလာစကာ၊ နီဗားဒနှင့် ကာလီဖိုးနီး ယားပြည်နယ်များတွင်လည်း ထပ်မံတွေ့ရှိ သည်။ ခနောက်စိမ်းဓာတ်ဆားများသည် အလွန်အဆိပ်ပြင်းထန်၍၊ ထိုအဆိပ်သည် စိန်သတ္တုပါဝင် သော ဓာတ်ဆားများရှိ အဆိပ်နှင့်ဆင်တူလေသည်။

ခနဲ။ ။ခနဲသည်နီးသစ်သားစသည်တို့ဖြင့် ပြုလုပ်ထားသော လက်ကိုင်ရိုးတပ်ထားသည့် ရေပက်ခွက် တမျိုးဖြစ်သည်။ ခနဲပုံ နှစ်မျိုးရှိသည်။ တမျိုးမှာ ထောင့်သုံးစွန်းထွက်နေ သောခွက်ပက်လက်ဖြစ်၍ ကျန်တမျိုးမှာ ဝါးလုံးထက်ခြမ်းခွဲ သဏ္ဌာန် ပြုလုပ်ထားသောပုံဖြစ်သည်။
ခနဲခွက်တွင် လက်ကိုင်ရိုးတပ်ထားသည့်အပြင် ကြိုးချည် နိုင်ရန်အတွက် အပေါ်ဖက်တွင် တန်းတခုပိုး၍ တပ်ထား သည်။ ခနဲကို လယ်တကွက်မှတကွက်သို့ ရေသွင်းရန်ဖြစ်စေ၊ ဟင်းခင်း၊ ယာခင်းများထဲသို့ ရေသွင်းရန်ဖြစ်စေ၊ အသုံး ပြုကြသည်။ မြန်မာလှေကြီး များတွင် လှေဝမ်းထဲမှ ရေကို ပက်ထုတ်ရန်နှင့် ငါးများကို အိုင်ပက်၍ ဖမ်းရာတွင်လည်း ခနဲကိုအသုံးပြုကြသည်။ ဆန်ရှားသဖြင့် မြက်သီးကို ခုစားရ သော အရပ်ဒေသများတွင်လည်း ခနဲကိုမြက်သီး ခပ်ရာ တွင်အသုံးပြုကြလေသည်။
လယ်များယာခင်းများတွင် အသုံးပြုသောခနဲမှာ ခနဲစင် ခေါ်သုံးချောင်းထောက်ခွက်တွင် ကြိုးဖြင့်ဆိုင်း၍ ရေများကို

ပက်ထုတ်လေသည်။ လေ့သမ္ဗန်များပေါ်တွင် အသုံးပြုသောခန္ဓာမှာ စင်မပါချေ။

ရေပက်ရာ၌ ခန္ဓာကိုအသုံးပြုခြင်းမှာ ဤစံနစ်ကို အသုံးပြုခြင်းဖြင့် လူကိုမပင်ပန်းစေဘဲ အချိန်နည်းနည်းနှင့် အလုပ်တွင်ကျယ်ခြင်းကြောင့် ဖြစ်သည်။ ခန္ဓာဖြင့်ရေပက်ခြင်းရေသွင်းခြင်းစံနစ်ကို ကမ္ဘာအရပ်ရပ်တွင် ရှေးနှစ်ပေါင်းများစွာကပင် စတင်သုံးစွဲလာခဲ့လေသည်။ ယခုထက်တိုင် အိဂျစ်အိန္ဒိယ၊ မြန်မာ၊ ဟိုးဒယားနှင့် တရုတ်နိုင်ငံများရှိ တောပိုင်းဒေသများတွင် ခန္ဓာကို အသုံးပြုလျက်ပင်ရှိကြသေးသည်။



ခပေါင်းပင်၏အသီးနှင့်အရွက်များ

အထိမြင့်သည်။ အသားမာကျောသည်။ တာရှည်ခံသည်။ ထွန်တုံးထွန်သန်၊ လှည်းဘီး၊ အိမ်ထောင် ပရိဘောဂအတွက် ခပေါင်းသစ်ကို အသုံးပြုနိုင်လေသည်။ မြန်မာနိုင်ငံအထက်ပိုင်းအောက်ပိုင်း မြေပြန့်နှင့် တောင်ကုန်းဒေသတို့တွင် ခပေါင်းပင် များပေါက်ရောက်လေ့ရှိသည်။

ခပေါင်းပင်၏ အသားမှာခါး၏။ ထိုအသားကို အဖျားဖြတ်ဆေးဖော်စပ်ရာ၌ သုံးလေ့ရှိသည်။ ထို့ပြင် အလှအပအိမ်

ခပေါင်းပင်။ ။ခပေါင်းပင်ကို၊ ရုက္ခဗေဒအရ စထရီခနို့နပ်ဗလန်ဒါဟုခေါ်သည်။ ထိုအပင်၏ပဉ္စငါးပါးလုံးသည် အဆိပ်

ထောင်ပရိဘောဂများ ပြုလုပ်ရန်အတွက်လည်း အသုံးပြုကြသည်။

ခပေါင်းရေကြည်။ ။ခပေါင်းရေကြည်ပင်သည် ရေကိုကြည်လင်စေနိုင်စွမ်းသောအစေ့ရှိ အသီးသီးသောအပင်ဖြစ်သည်။ ထိုအပင်မျိုးကို မြန်မာနိုင်ငံ ပဲခူးနှင့်တောင်ငူခရိုင်များတွင် အများအပြားတွေ့ရ၏။ အသီးတွင် အစေ့တစေ့သာပါသည်။ ရေကြည်အောင်ပြုလုပ်နည်းမှာ ရေထည့်ထားသောအိုးအတွင်းဖက် ဖင်ပိုင်းကို၊ ခပေါင်းရေကြည်စေ့ဖြင့် တိုက်ပေးရသည်။ ထိုအခါ အစေ့မှအဖတ်ကလေးများသည် ရေထဲသို့ပါသွားကြသည်။ အဖတ်များများထွက်နိုင်အောင် စဉ်မသုတ်သော ရိုးရိုးမြေအိုးကိုသုံးလျှင် ပို၍ ကောင်းမွန်သည်။ အစေ့မှထွက်သောအဖတ်ကလေးများသည် ရေထဲရှိ မြေမှုန့်၊ ညွန်နှစ်တို့ကိုသယ်ယူ၍ အနည်ထိုင်သွားသောအခါ ရေသည်ကြည်လင်သွားသည်။

ခပေါင်းရေကြည်စေ့၏ အခွံကိုအမှုန့်ပြု၍ အန်ဆေးအဖြစ် သုံးရန်၎င်း၊ ဝမ်းကိုက်ပျောက်ဆေးအဖြစ်သုံးရန်၎င်း သင့်လျော်သည်။ ဝမ်းကိုက်ပျောက်ဆေးအဖြစ်သုံးပုံမှာ ခပေါင်းရေကြည်စေ့ခွံကို အမှုန့်ပြု၍ ယင်းအမှုန့် ၁၀ ဂရမ်မှ ၂၀ ကို ဘိန်းစေ့တစေ့နှင့်စေ့ဖြင့်ရော၍၊ အလုံးကလေးများလုံးရသည်။ ထိုဆေးလုံးကို ၃ နာရီ သို့မဟုတ် ၄ နာရီခြားတခါ တိုက်ကျွေးလျှင်ဝမ်းကိုက်သက်သာသည်။ ခပေါင်းရေကြည်ပင်၏အနှယ်ကိုလည်း မျက်စဉ်းအဖြစ်အသုံးပြုနိုင်၏။

ခပေါင်းရေကြည်ကို ရုက္ခဗေဒသညာအားဖြင့် စထရီခနို့ပိုတက်တိုရမ်ဟုခေါ်သည်။



ခန္ဓာဖြင့်လယ်ထဲသို့ရေသွင်းနေစဉ်

ဖြစ်စေတတ်၏။ အစေ့များမှ ဆေးဖက်ဝင်၍ အဆိပ်ပြင်းသော စထရီခနို့အယ်လကာလွှိုက်ကို ထုတ်ယူရနိုင်သည်။
ခပေါင်းပင်မှာ လုံးပတ် ၃၊ ၄ ပေမျှရှိ၍၊ အမြင့်ပေ ၃၀၊ ၄၀

ကမ္မောဇလူမျိုးတို့၏ဘိုးဘေးအနွယ်

မြန်မာနိုင်ငံနှင့် အိမ်နီးချင်းဖြစ်သော ကမ္မောဇ (ကမ္မောဒီးယား) နေခမာတို့မှာ၊ မြန်မာတိုင်းရင်းသားအချို့နှင့် အနွယ်တူဖြစ်သည်။ တခါကအရှေ့တောင်အာရှတလွှားတွင် ယဉ်ကျေးမှု၌၎င်း၊ နိုင်ငံအင်အားဖက်၌၎င်း၊ ပြိုင်ဖက်ကင်းအောင်ထွန်းပြောင်ခဲ့သည့် ထိုခမာလူမျိုးတို့၏ အမျိုးအနွယ်၊ သမိုင်း၊ ယဉ်ကျေးမှုစသည်များကို ယခုခမာများခေတ်အထိ ပေါ်ပြထားရာ၊ ရာဇဝင်သုတေသနလိုက်စားသူတို့အဖို့၊ အဖိုးမပြတ်နိုင်သောအချက်ကြီးတရပ်ဖြစ်ပေသည်။

ခမာလူမျိုး။ ။ခရစ် ၁၃ ရာစုနှစ်များမတိုင်မီကာလက အာရှတိုက်အရှေ့တောင်ပိုင်း အင်ဒိုချိုင်းနားကျွန်းဆွယ်တွင် ယဉ်ကျေးမှုဖက်၌၎င်း၊ နိုင်ငံအင်အားဖက်၌၎င်း၊ ပြိုင်ဖက်ကင်းလောက်အောင် တိုးတက်ထွန်းပြောင်ခဲ့သော နိုင်ငံမှာ ခမာဘာသာစကားကို ပြောဆိုကြသောသူတို့၏ နိုင်ငံဖြစ်ခဲ့၏။ ထိုနိုင်ငံမှာ ၉ ရာစုနှစ်များ အစလောက်မှစ၍ ကမ္မုဇဟုတွင်ခဲ့သည်။

ခမာမှာ ဘာသန္တရအရ ခေါ်ဝေါ်သောအမည် တခုဖြစ်သည်။ အာရှတိုက်အရှေ့တောင်ပိုင်းဒေသနှင့် ယင်းဒေသများ၏ တောင်ဖက်ရှိကျွန်းများတွင် အများဆုံးပြောဆိုကြသည့် ဘာသာစကားတို့မှာ ဩစတြိုနီးရှားတောင်ပိုင်း ဘာသာစကားအစုကြီးတွင်ပါဝင်သော ဘာသာစကားများဖြစ်ရာ၊ ကုန်းဩစတြိုနီးရှားအစုဟုခေါ်အပ်သည့် ဩစတြိုနီးရှားအက်တစ်အစုဝင် မွန်ခမာအစုခွဲ၏ ဘာသာစကားတရပ်ဖြစ်ပေသည်။

မွန်ခမာအစုခွဲဝင်များ

ယင်းဘာသာစကားကို ပြောဆိုသောသူတို့မှာ ယခင်က ပြင်သစ်ပိုင်အင်ဒိုချိုင်းနားနိုင်ငံများတွင် အာနမ်ပြည်မှအပ နိုင်ငံရေးအရ၎င်း၊ ယဉ်ကျေးမှုအရ၎င်း အရေးအကြီးဆုံးဖြစ်သည့် မဲခေါင်မြစ်ဝှမ်း တောင်ဖက်ပိုင်းရှိ ကမ္မောဇနိုင်ငံတွင် အများဆုံးနေထိုင်ကြ၏။ ထိုဒေသ၏ အနောက်ဖက် ယိုးဒယားနိုင်ငံနှင့် အရှေ့ဖက်ကိုချင်ချိုင်းနားနိုင်ငံတို့တွင်လည်း ခမာစကားပြောဆိုသူ အချို့တို့ကို တွေ့နိုင်ပေသေးသည်။ (ကမ္မောဇနိုင်ငံ — ရှု။)

ယင်းတို့နှင့် ဘာသာစကားတူဖြစ်သော အခြားမွန်ခမာအစုခွဲတွင်ပါဝင်သည့် ဘာသာစကားတို့ကိုပြောဆိုသူများကို ယခုဗမာမင်ပြည်တွင် ပါဝင်နေသော မြောက်ပတ်ကင်းနယ်မှ အာနမ်တောင်ရိုးတလျှောက်တောင်ဖက် မဲခေါင်မြစ်ဝကျွန်းပေါ်ဒေသများရှိ ကိုချင်ချိုင်းနားပြည်ထိုင်း၊ အရှေ့ပတ်ကင်းနယ်မှ လာအိုနယ် ယိုးဒယားမြောက်ပိုင်းတို့ကိုဖြတ်၍ အနောက်ပတ်မြန်မာပြည် ကျိုင်းတုံနယ်ထိဖြစ်သော ဒေသထိုင်း တွေ့ရှိရ၏။ ထိုမှတစ်ပါး မြန်မာနိုင်ငံတွင်းရှိ မွန်များ၊ ပလောင်များ၊ ဝမ္မားသည်လည်း ယင်းတို့နှင့် အနွယ်တူဖြစ်ရာ ကမ္မောဇခေါ် ကမ္မောဒီးယားနေ ခမာတို့မှာ မြန်မာနိုင်ငံ တိုင်းရင်းသားအချို့နှင့် အနွယ်တူနေကြ

သူများလည်း ဖြစ်ပေသည်။ အခြားအနွယ်တူ လူမျိုးများမှာ အာသံပြည်ရှိ ခါစီလူမျိုးများ၊ အိန္ဒိယပြည်အလယ်ပိုင်းရှိ မုဏ္ဍာလူမျိုးများနှင့် နကဗာရီကျွန်းသားများဖြစ်သည်။

လူမျိုးလိုက်အနွယ်

မွန်ခမာအစုခွဲဝင် ဘာသာစကားများကို ပြောဆိုသော လူမျိုးတို့အနက် အချို့မှာ မူလတိုင်းဦးသားများဖြစ်ကြ၍ အချို့မှာ နောက်ကာလများမှ ရွှေ့ပြောင်းဝင်ရောက်လာကြသော တောင်ပိုင်းမွန်လူမျိုးစုဝင်များဖြစ်ကြရာ လူမျိုးရေးအရဆိုသော် ခမာတို့မှာ မွန်မြန်မာတို့ကဲ့သို့ များသောအားဖြင့် တောင်ပိုင်းမွန်ကို လူမျိုးစုဝင်များဖြစ်ကြသည်။ လွတ်လပ်သောလူမျိုးအဖြစ် အချုပ်အချာအာဏာပိုင် နိုင်ငံနှင့် နေထိုင်လျက်ရှိသော ယခုခေတ်ခမာတို့မှာ ကမ္မောဇပြည်သားများဖြစ်ကြပေသည်။

သမိုင်းအကျဉ်း

တချိန်ကတန်ခိုးထွားခဲ့သော ခမာတို့၏သမိုင်းမှာ စိတ်ဝင်စားဖွယ်ရာကောင်းလှသည်။ ရှေးဟောင်းသမိုင်း ကျောက်ခေတ်သစ်ယဉ်ကျေးမှုသည် ဘီစီ ၁၅၀၀ က အာရှအရှေ့တောင်ပိုင်းသို့ ရောက်ခဲ့ကြောင်းနှင့် ဟိန်းဂဲလဒန် ခေါ် အရှေ့တိုင်းသမိုင်းပါရဂူတဦးကယူဆခဲ့၏။ ထိုခေတ်ကလူမျိုး၏ ယုံကြည်ကိုးကွယ်မှုနှင့် ယဉ်ကျေးမှု အချက်အလက်တို့သည် ခရစ်နှစ်အစလောက်တွင် ဤဒေသ၌ ကြေးဝါခေတ်ပေါ်ပေါက်လာသည်တိုင်အောင် အစဉ်အဆက် ပါလာခဲ့လေသည်။ ထိုခေတ်က ဤဒေသတွင် နေထိုင်သူတို့မှာ အင်ဒိုနီးရှားများဖြစ်ကြ၏။ ထိုအချိန်လောက်မှစ၍ အိန္ဒိယပြည်မှကုန်သည်များရောက်ရှိခဲ့ကာ အိန္ဒိယယဉ်ကျေးမှုများလွှမ်းမိုးလာခဲ့လေသည်။ ထိုလွှမ်းမိုးမှုမှာ မလ္လာယုကျွန်းဆွယ်နှင့် ယိုးဒယားပြည်တို့တည်ရာ အနောက်ပိုင်းတွင် ပိုမိုများပြား လေးနက်သလောက် ကမ္မောဇ၊ အာနမ်၊ စမ္မာစသည့် အရှေ့တိုင်းဒေသများတွင် လေးနက်မှုမရှိပေ။ ထိုဒေသတို့၌ အထူးသဖြင့် ကမ္မောဇပြည်၌ မူရင်းယဉ်ကျေးမှုနှင့် တိုင်းရင်းသားတို့၏ဗီဇ အရည်အခြင်းများက ယဉ်ကျေးမှုကို အသွင်ပြောင်းနိုင်စေခဲ့၏။

တရုတ်ပြည်ဟန်မင်းဆက် ကုန်ဆုံးပြီးနောက် (ခရစ် ၂၂၁ ခုနှစ်နောက်) ပေါ်ပေါက်ခဲ့သော သုံးပြည်ထောင်ခေတ်တွင်

ခမာလူမျိုး

တောင်ဖက်ပြည်ဖြစ်သော ဝုပြည်မှ အာရှအရှေ့တောင်ပိုင်း သို့ စေလွှတ်သောသံတမန်တို့၏ မှတ်တမ်းများအရ ယခု ကမ္ဘောဇပြည်ဒေသတွင် ဖူနန်ပြည်ရှိခဲ့ကြောင်းနှင့် ဖူနန်ပြည် တန်ခိုးကြီးပုံကို ဖော်ပြထားလေသည်။ ၅ ရာစုနှစ် ၆ ရာစုနှစ် များလောက်တွင် ဖူနန်နိုင်ငံ တန်ခိုးမိုင့်ခဲ့၍ မဲခေါင်မြစ်ဝှမ်း တွင် ချန်လှပ်သစ်ပေါ် ပေါက်လာခဲ့သည်။ ထိုပြည်သစ်မှာ ခမာတို့၏ပြည်ဖြစ်၍ ခမာတို့ရောက်ရှိ တန်ခိုးကြီးလာခြင်း၏ အစပင်ဖြစ်သည်။ ခမာတို့အလျင်ဖြစ်ခဲ့သော သမိုင်းအကျဉ်း ကို ဖော်ပြရခြင်းမှာ အိန္ဒိယပြည်မှ ယဉ်ကျေးမှုများရောက်ရှိ လွှမ်းမိုးလင့်ကစား ခမာယဉ်ကျေးမှုမှာ ကျောက်ခေတ်သစ် ကြေးဝါခေတ်တို့မှ ဆက်လက်ရရှိခဲ့သော အချက်အလက် တို့ကို အခြေခံထားသောကြောင့်ဖြစ်ပေသည်။

ခမာတို့၏ ပဌမပြည်ဖြစ်သော ချန်လှပ်အကြောင်းကို ရှန်ဆန်၏မှတ်တမ်းများနှင့် ထိုခေတ်ကျောက်စာတို့မှသိရ၏။ ချန်လှပ်မှာ ဖူနန်၏မြောက်ဖက် မဲခေါင်မြစ်ပေါ်၌တည်ရှိ၍ ယခု ဗဆက် ဒေသလောက်တွင် ရှိသည်ဟုသိရသည်။ မြို့ တော်မှာ ဣသျှာနပူရဖြစ်၏။ ခရစ် ၆၇၀ ပြည့်နှစ်လောက် တွင် ချန်လှပ်မှာ ရေချန်လှ၊ ကုန်းချန်လှဟု တောင်ပိုင်း မြောက်ပိုင်း ၂ပိုင်းကွဲခဲ့၏။ မြောက်ပိုင်းကုန်းချန်လှမှာ ယခု ကမ္ဘောဇပင်ဖြစ်သည်။ ဤကဲ့သို့ကွဲပြားခဲ့သဖြင့် အင်အား နည်းကာဆူမကြားကျွန်းနှင့် ဂျားဗားကျွန်းတို့အခြေပြု၍ တန်ခိုးကြီးလာသော သီရိဝိဇယနိုင်ငံ၏ လွှမ်းမိုးမှုကို ခေတ္တ အားဖြင့်ခံခဲ့ရလေသည်။ ထိုနိုင်ငံနှင့်အဆက်အသွယ်ရှိသော

ဒုတိယမြောက် ဇယဝရမန်သည် ၈၀၂ ခုနှစ်တွင် ကွဲပြားနေ သောချန်လှပြည်တို့ကိုစုစည်း၍ ကမ္ဘောဇ (ကမ္ဘု၏သား များ) အမည်ဖြင့် ကမ္ဘောဇနိုင်ငံကို စတင်တည်ထောင်ခဲ့၏။

ကမ္ဘောဇတန်ခိုးထွားသည့်ခေတ်

စီးပွားရေး ကောင်းစွာတိုးတက်၍ တန်ခိုးကြီးလျက်ရှိ သော သီရိဝိဇယနိုင်ငံနှင့် မဟာမိတ်ဖြစ်သော ကမ္ဘောဇနိုင်ငံ ကို စုစည်း အုပ်ချုပ်လာခဲ့သော ထိုမင်းဆက်၏မင်းများ သည် နှစ်ပေါင်း ၇၅ နှစ်မျှ ဆက်လက်အုပ်ချုပ်ခဲ့ကြ၏။ ၉ ရာ စုနှစ်များ ကုန်သောအခါတွင် ခမာတို့၏နိုင်ငံမှာ မြောက် ဖက်တရပ်ပြည်၊ အရှေ့မြောက်ဖက်နန်ချို၊ အနောက်ဖက် မြန် မာပြည်ရှိ ပျူနိုင်ငံတို့အထိ သြဇာလွှမ်းမိုးကျယ်ပြန့်ခဲ့သည်။

ဇယဝရမန်မင်းဆက်ကို ဣန္ဒဝါရမန်မင်းဆက်စာ ဆက်ခံ ခဲ့၏။ ပဌမမြောက် ဣန္ဒဝါရမန်မင်းသည် ကမ္ဘာပေါ်၌ ထင်ပေါ်သော အင်းကောမြို့တော်ကို စတင်တည်ထောင်ခဲ့ ၏။ ထိုမင်းဆက်မှာ ၁၂၅ နှစ်မျှ တန်ခိုးကြီးခဲ့ကြ၍ ဘုရား ကျောင်းကန်များ များပြားလှသော အင်းကောမြို့ကြီးကို အင်ဒိုချိုင်းနားကျွန်းဆွယ်တွင် အခမ်းနားအကြီးကျယ်ဆုံး ဖြစ်အောင် ဖန်တီးခဲ့ကြလေသည်။

အင်းကောဝတ်ကျောင်းကိုမူ ထိုမင်းဆက်ကို ဆက်ခံ သောမင်းဆက်၏ ဒုတိယမြောက်မင်းလက်ထက် ၁၁၁၅ ခု တွင်တည်ဆောက်ခဲ့၏။ အင်းကောတွင် တွေ့ရသည့် ဆန်း ကြယ်လှသော ဗိသုကာပညာ ကျောက်ဆစ်လက်ရာ ပန်းပု



ခမာတို့၏ယဉ်ကျေးမှုကို ဆက်ခံသော ကမ္ဘောဇကခြေသည်များ

ခမာလူမျိုး

ဟညာစသည်တို့တွင် ဗြာဟ္မဏအယူဝါဒ ဗုဒ္ဓအယူဝါဒတို့နှင့် သက်ဆိုင်သည့် အချက်အလက်တို့ကို တွေ့ရပေသည်။ ကမ္မောဇပြည်မှာ ၁၃ ရာစုနှစ်အလယ်လောက်ထိအောင် အင်ဒိုချိုင်းနားတွင် ပြိုင်ဖက်မရှိ ကြီးကျယ်တန်ခိုးထားခဲ့လေသည်။

ယိမ်းယိုင်ပြိုပျက်လာခြင်း

၁၃ ရာစုနှစ်များ၏ နောက်ပိုင်းလောက်တွင် မွန်ဂိုတို့ အာရှအရှေ့တောင်ပိုင်းဒေသအချို့တို့သို့ဝင်ရောက်တိုက်ခိုက်သဖြင့် ထိုင်ရှမ်းလူမျိုးများ ရွှေ့ပြောင်းနေထိုင်လာရာ ၁၃၅၀ ပြည့်နှစ်လောက် ရောက်သောအခါ အယုဒ္ဓယပြည်ကို မေနမ်မြစ်ဝှမ်းအတွင်း ခိုင်မြဲစွာ တည်ထောင်မိကြလေသည်။ ထိုသို့ပြည်သစ်တည်ထောင်ကြရာတွင် ထိုင်ရှမ်းတို့သည် ခမာတို့အား တိုက်ခိုက်နှိမ်နင်းကြ၏။ ၁၃၅၀ မှ ၁၄၆၀ ပြည့်နှစ်အတွင်း ထိုင်ရှမ်းတို့သည် ခမာတို့ကို ၄ ကြိမ် ၅ ကြိမ် မျှတိုက်ခိုက်အောင်မြင်ခဲ့ကြ၏။

ဤသို့အားဖြင့် ယခု ယိုးဒယား၊ လာအိုနယ်၊ ကမ္မောဒီးယားနယ်၊ ကိုချင်ချိုင်းနားနယ် အားလုံးကို လွှမ်းမိုးအုပ်ချုပ်ခဲ့သော ကမ္မောဇပြည်သည် ရွှေ့ပြောင်းနေထိုင်လာကြကုန်သော ထိုင်ရှမ်းတို့၏တိုက်ခိုက်မှုကြောင့် အနောက်ဖက်နှင့်မြောက်ဖက်မှ အဆက်မပြတ် ဆုတ်ခွာလာခဲ့ကြရ၏။ အရှေ့ဖက်တွင်လည်း မြောက်ဖက်မှဆင်းလာသော အာနမ်လူမျိုးတို့၏တိုက်ခိုက်မှုကြောင့် ဆုတ်ခွာပေးခဲ့ကြရာ အာနမ်တို့သည် ၁၇ ရာစုနှစ်လောက်မှစ၍ ကိုချင်ချိုင်းနားနယ်တွင် အခြေစိုက်မိကြလေသည်ဟု သမိုင်းဆရာကျော် ဟင်နရီ မတ်စပါရိုးက မှတ်ချက်ချထားလေသည်။ ထိုင်ရှမ်းတို့ အဆက်မပြတ်တိုက်ခိုက်သည့်အပြင် မြို့တဝိုက်ကိုရေလွှမ်းမိုးသောကြောင့် ခမာတို့မှာ ၁၅ ရာစုအလယ်လောက်တွင် ခမ်းနားကြီးကျယ်လှသော အင်းကောမြို့ကိုစွန့်လွှတ်ထွက်ခွာရွှေ့ပြောင်းခဲ့ကြသဖြင့် ကာလကြာမြင့်သော် မြို့ကြီးမှာ ထူထပ်သောသစ်ပင်တို့အတွင်း၌ ပျက်စီးခြင်းသို့တိုင်ခဲ့ရလေသည်။ ဤသည်ကား ခမာတို့၏တန်ခိုးအာဏာ လုံးဝပျက်စီးခြင်းဖြစ်သည်သာမက လွတ်လပ်ရေးလည်း ဆုံးရှုံးခဲ့ရသော အချက်ဖြစ်သည်။ နောင်နှစ်ပေါင်း ၄၀၀ မျှ ခမာတို့မှာ မဲခေါင်မြစ်ဝတွင် ပြည်ငယ်ပြည်သိမ်အဖြစ်ဖြင့် အာနမ်နှင့် ယိုးဒယားသို့တလှည့်စီ အခွန်ပဏ္ဏာဆက်၍ နေလာခဲ့ရ၏။ ၁၈၄၄ မှ ၁၈၆၇ ခုထိမူ ယိုးဒယား၏လက်အောက်ခံဖြစ်ခဲ့ရသည်။ ၁၈၆၇ မှစ၍ ပြင်သစ်တို့၏အုပ်ထိန်းခံနယ် အဖြစ်ဖြင့်တည်တံ့ခဲ့၏။ သမိုင်းတလျှောက်လုံးပင် မိမိတို့ဘုရင်နှင့် နေလာခဲ့သော်လည်း အုပ်ချုပ်မှုအာဏာမှာမူ ကာကွယ်ပေးသည်ဆိုသော ယိုးဒယားနှင့် ပြင်သစ်ကိုယ်စားလှယ်အရာရှိတို့၏ လက်တွင်း၌ ရှိခဲ့ပေသည်။ ဒုတိယကမ္ဘာစစ် ဖြစ်ပြီး

နောက် ၁၉၅၄ ခုနှစ်ရောက်မှ ခမာတို့သည် လွတ်လပ်ရေးကို ရရှိကာ ကမ္မောဇနိုင်ငံမှာလည်း တကယ်လွတ်လပ်သော အချုပ်အချာအာဏာပိုင်နိုင်ငံအဖြစ်သို့ရောက်ရှိခဲ့လေသည်။

ခမာယဉ်ကျေးမှု

ကမ္ဘာ့အရှေ့ဖျားတွင် တကြိမ်ကအထက်တန်းကျလှသော ခမာတို့၏ယဉ်ကျေးမှု ပေါ်ပေါက်ပြောင်းလဲလာပုံမှာ သီးခြားဖော်ပြသင့်သော အကြောင်းရပ်တခု ဖြစ်ပေသည်။ ပဌမဦးသော် ကျောက်ခေတ်သစ်နှင့် ကြေးဝါခေတ်တို့မှ ယဉ်ကျေးမှုအနည်းငယ်မျှသာ ရရှိခဲ့၏။ ထိုနောက် အိန္ဒိယပြည်တောင်ပိုင်းမှ ပလ္လဝါယဉ်ကျေးမှုရောက်ရှိ၍ မိမိတို့အမွေခံရရှိထားသော အချက်အလက်တို့ကို မတိမ်မြုပ်စေဘဲပြုပြင်၍ ပြင်ပယဉ်ကျေးမှုကို လက်ခံကြလေသည်။ ပုံစံအားဖြင့် ကျောက်ခေတ်က မြင့်မားသောကျောက်တိုင်ကြီးများကို စိုက်ထူသောအားဖြင့် ဘုရားနှင့် ဆက်သွယ်နိုင်သည်ဟု ယုံကြည်သကဲ့သို့ ဗြာဟ္မဏအယူဝါဒကို လက်ခံလာသော အခါ လိင်ကိန်းကွယ်မှုကို ကျောက်တိုင်နှင့်ကိုယ်စားပြုကြ၏။ ထိုနောက် သီဝကိန်းကွယ်မှုကို လက်ခံရာတွင် သီဝဂီရိဟု သိဝတောင်အဖြစ် ကောင်းကင်ရှိဘုရားနှင့် ဆက်သွယ်မိရန် ပြုပြင်ကိန်းကွယ်ကြသည်။ အလားတူပင် ဒေဝရာဇာ ကိန်းကွယ်မှုမှာလည်း ယခင်ကလိင်ကို ကိုယ်စားပြုခြင်းဖြစ်သည်။ ပိဿနိုးကိန်းကွယ်မှုကို လက်ခံလာပြန်ရာ ပိဿနိုးသည် ဒေဝရာဇာကိုကိုယ်စားပြုရပြန်သည်။

ခမာစကားတွင် ပန္နမ်းမှာ တောင်ဟုအဓိပ္ပါယ်ရ၍ ယင်းစကားကိုယူကာ ထိုဒေသ၏ပဌမပြည်ကို တရုပ်တို့ ဖုန်မဟုခေါ်ကြောင်း၊ နောက်ခေတ်တို့တွင် ထိုဒေသ၏ဘုရင်များကို ခမာစကားဖြင့် ကုရွန်းဗန်မဟုခေါ်ကြောင်း၊ အဓိပ္ပါယ်မှာ တောင်ဘုရင် (ဂီရိရာဇာ) ရကြောင်းနှင့် ပြင်သစ်ပညာရှင်စီဒေ ကဆိုထားပေသည်။

မဟာယာနဗုဒ္ဓအယူဝါဒ ရောက်ရှိလာသောအခါတွင်လည်း ဒေဝရာဇာမှာ လောကီတေသွာဖြစ်လာ၍ ပုံထုလုပ်ရာတွင် အုပ်ချုပ်သူဘုရင်၏ မျက်နှာပုံနှင့် တူစေလေသည်။ ဤကဲ့သို့ကျောက်ခေတ်သစ် ကြေးဝါခေတ်ယုံကြည်မှုများတွင် အိန္ဒိယယဉ်ကျေးမှု ရောနှောလာသောအခါ၌ မိမိတို့၏ ပင်ကိုယ်ဗီဇ အရည်အခြင်းဖြင့်မွမ်းမံ၍ပြုပြင်ကာ ထူးခြားသောယဉ်ကျေးမှုတရပ်ကို ဖန်တီးခဲ့ကြပေသည်။ တရုပ်ပြည်နှင့် ဆက်သွယ်မှုများ ရှိခဲ့သည့်အတိုင်း တရုပ်ယဉ်ကျေးမှု အချက်အလက်တို့လည်း ရောပြွမ်းလျက်ရှိပေသည်။

ယခုခမာများ

ယခုခေတ်ခမာတို့မှာ မြန်မာတို့နည်းတူ ဟိနာယာနဗုဒ္ဓအယူဝါဒကို လက်ခံကိန်းကွယ်ကြ၍ ဘုရားတရားကို များစွာ

လေးစား ကြည်ညိုသူများဖြစ်သည်။ ပွင့်လင်းစွာဆက်ဆံ တတ်၍ ချစ်ခင်ပျူငှာတတ်သူများဖြစ်ကြသည်။ ယဉ်ကျေး သိမ်မွေ့ခြင်း၊ ဧည့်ဝတ်ကျေခြင်းတို့မှာ သူတို့၏ထူးခြားချက် များပင်တည်း။

များသောအားဖြင့် အယပ်အမောင်းကောင်း၍ သန်စွမ်း ကြံ့ခိုင်ကြ၏။ အသားညို၊ အသားလတ် အရောင်အသွေး ရှိကာ၊ မွန်မြန်မာတို့နှင့် သွင်ပြင် ရုပ်လက္ခဏာဆင်သော သူများဖြစ်ကြသည်။ ခမာတို့သည်များသောအားဖြင့် ဆံတို ညှပ်ကြသည်။ လယ်ယာလုပ်ကိုင်ခြင်း၊ ငါးဖမ်းခြင်းတို့ဖြင့် လူများစုသည်ခက်ခဲစွာအသက်မွေးဝမ်းကျောင်းကြရသည်။

သမားရိုးကျဝတ်စားဆင်ယင်မှုမှာလှပပေသည်။ တောက် ပြောင်၍အရောင်စုံသော စမ်းပေါ့ခေါ်ခါးဝတ်ကို လှပစွာ ခါးတောင်းကျိုက် ဝတ်ဆင်ကြ၏။ အမျိုးသားတို့မှာ ကိုယ် ကျပ်လက်ရှည်အင်္ကျီတို့ကို ဆင်မြန်းကြ၍ အမျိုးသမီးတို့မှာ လှပသောပုဝါရှည်များကိုခြုံကြလေသည်။

ဗုဒ္ဓအယူဝါဒကို သက်ဝင်ယုံကြည်သူများဖြစ်သည့်အတိုင်း မြန်မာနိုင်ငံ မှာကဲ့သို့ပင် ဘုန်းတော်ကြီးကျောင်းများမှာ ခမာတို့၏ လူမှုရေးဗဟိုဌာနများ ဖြစ်ကြ၏။ အာရှအရှေ့ တောင်ပိုင်းရှိ အခြားနိုင်ငံသားတို့ကဲ့သို့ပင် စစ်ပြီးနောက် တခေတ်အတွင်း ခမာတို့မှာ အဖက်ဖက်မှ ကြိုးစား၍ တိုး တက်လျက်ရှိကြပေသည်။ ဦးဘရှင်။

ခမည်းပေးခြင်း။ ။ခမည်းဆိုသောဝေါဟာရ၏ မူလ အဓိပ္ပါယ်မှာ ချစ်ခင်မြတ်နိုးအပ်သူဖြစ်သည်။ ပုဂံကျောက် စာများနှင့် အင်းဝခေတ်မှစ၍ ပျို့၊ ကဗျာ လင်္ကာများတွင် ဖခင်ကိုသော်၎င်း၊ သားကိုသော်၎င်း၊ သားချင်းများကို သော်၎င်း၊ ‘ခမည်း’ ဟူသောဝေါဟာရဖြင့် သုံးစွဲခဲ့ကြ ကြောင်းကိုတွေ့ရသည်။ ယခုထက်တိုင် မင်းမျိုးမင်းနွယ် များနှင့် ရဟန်းသံဃာများတွင် ဖခင်ကိုခမည်းတော်ဟုခေါ် ဝေါ်သုံးစွဲလျက်ရှိသေးသည်။ ထို ‘ခမည်း’ အဓိပ္ပါယ်နှင့် ဆက်သွယ်၍ နောက်နောင်အခါတွင် ပုဂ္ဂိုလ်တဦးက မိမိချစ် မြတ်နိုးသည့်ပုဂ္ဂိုလ် အထူးသဖြင့် သွေးသားတော်စပ်သော ငယ်ရွယ်သူများအား ပေးကမ်းခြီးမြှင့်သည့် မေတ္တာလက် ဆောင်ကို ခမည်း (ခမဲ) ဟု တင်စားခေါ်လေသည်။ ထိုသို့ မေတ္တာလက်ဆောင်ပေးခြင်းမျိုးကို ခမည်းပေးသည်ဟုခေါ် တွင်လာခဲ့သည်။

မိဘတို့သည် သားသမီးတို့ကို ပုခက်တင်သောအခါ၌၎င်း၊ ခေါင်းဆေးမင်္ဂလာ ပြုသောအခါ၌၎င်း၊ နားထွင်းသော အခါ၌၎င်း၊ ချစ်မြတ်နိုး၍ မေတ္တာလက်ဆောင်ပေးသည်ကို ခမည်းပေးသည်၊ ခမည်းဖွဲ့သည်ဟု ပြောဆိုသုံးနှုန်းကြသည်။

အမွေမှုဓမ္မသတ်ကျမ်းတွင် ‘ပုတ္တာနံ၊ သားသမီးတို့အား၊ ပရိယာယေနဒေတိ၊ ပရိယာယ်ခမည်းပေး၏’ ဟု ရေးသား

ပါရှိသည်။ ခမည်းကိုစကားပြောအသံအတိုင်းလိုက်၍ ခမဲဟု လည်းရေးသားကြသည်။

ခမည်းပေးခြင်းအမှုကို ရှေးအခါက မင်္ဂလာအခါကိစ္စများ နှင့် နာဖျားမကျန်းသည့်အခါ ယတြာပရိယာယ်အဖြစ် ပြု လုပ်ဆောင်ရွက်ခဲ့ကြသော်လည်း ယခုခေတ်၌မူ ခမည်းပေး သည်ဟုဆိုလျှင် မမာမကျန်းသဖြင့် ခမည်းလို၍ ခမည်းပေး သည်ဟုနားလည်ကြသည်။

ဗေဒင်ယတြာများကို ယုံကြည်သူတို့သည် မိမိတို့သား မြေးများ မမာမကျန်းဖြစ်လျှင် ဗေဒင်မေးမြန်းလေ့ရှိသည်။ အချို့ပုဂ္ဂိုလ်များသည်စုတ်လာဘ်ကြီးမားလှသဖြင့် ဝင်ကိန်း ရှိသောစုတ်လာဘ်များ မဝင်သောကြောင့် မကျန်းမမာဖြစ် နေသည်ဟု ဗေဒင်ကိန်းခန်းအရ ဗေဒင်ဆရာတို့က အဟော ထုတ်လေသည်။ ထိုအခါမျိုးများတွင် ဗေဒင်ဟောကိန်း အညွှန်းအတိုင်း မမာမကျန်းသူအား လူကြီးမိဖုရားက ဝင် မည့်စုတ်လာဘ်များကိုရည်စူး၍ ခမည်းပေးရလေသည်။ ပမာအားဖြင့် ဤသူငယ်ကား မြေကိုခမည်းလိုသည်။ ဤသူ ငယ်ကား နီသောကျောက်မျက်ရတနာကို ခမည်းလိုသည် စသည်ဖြင့် ဟောပါက ထိုဟောချက်အတိုင်း ခမည်းပေးလေ့ ရှိကြသည်။ ဆင်ကိုခမည်းလိုသည်ဟုဟောကိန်းရှိပါမူ ဆင်ကို ဝယ်မပေးနိုင်သော မိဖုရားဖွားများအဖို့ များစွာအခက်ကြုံရ ပေမည်။ သို့ရာတွင်ဤနေရာမျိုး၌ပရိယာယ်အားဖြင့် ခမည်း ပေးနိုင်လေသည်။ သက်ရှိဆင် ခမည်းအဖြစ် မပေးနိုင်သော် ရွှေငွေစသောပစ္စည်းမျိုးတို့ဖြင့် ပြုလုပ်ထားသောဆင်ရုပ်ကို ပေးနိုင်သည်။ ခြေနှစ်ချောင်း စုတ်ဝင်ရန်ရှိသည် ဆိုသော ဗေဒင်စကားမှာ လက်ထပ်ထိမ်းမြားရန် လိုသည်ဟုဆိုလိုပေ သည်။ အခြေအနေအရ မမာမကျန်းသူသည် လက်မထပ် နိုင်သေးလျှင် ကြက်ဖကို၎င်း၊ ကြက်မကို၎င်း၊ ပုဂ္ဂိုလ်နှင့် လိုက်လျောညီစွာ ပရိယာယ်ခမည်းပေးခြင်းဖြင့် ဗေဒင်အလို အတိုင်းပြီးမြောက်စေနိုင်သည်။

ကလေးသူငယ်များတွင် စွဲကပ်တတ်သော နားပြည်ယို ခြင်း၊ နားလေးခြင်းစသော အခါမျိုးများတွင်လည်း လူကြီး မိဖုရားက ခမည်းပေးလေ့ရှိလေသည်။ ဤသို့ခမည်းပေး သည့် အကြောင်းမျိုးကို ရည်ရွယ်၍ အနုရာသီဓမ္မသတ် လင်္ကာတွင် ‘လူ့တံထွာလျှင်၊ ဖျားနာရန်ဘေး၊ ခမဲပေးနှင့်’ စသည်ဖြင့် စပ်ဆိုထားလေသည်။ ပေးကားပေး၏မရ ဟူသောသဘောမျိုးကို ပြောဆိုလိုသည့် အခါမျိုးတွင် ‘တောဆင်အဝေး၊ ခမည်းပေးသို့’ ဟု ဥပမာခိုင်းနှိုင်း တင်စားပြောဆိုလေ့ရှိကြသည်။

ခရာတံပိုးကဗျာ။ ။တူရိယာ ၅ မျိုးရှိသည့်အနက် သုသိရ ဟုခေါ်သော အခေါင်းရှိစည်မျိုးတွင် တံပိုးမျိုး ၈ ပါးပါဝင် သည်။ တံပိုးမျိုး ၈ ပါးကား ဒုလောင်း၊ ခရာကောက်၊ ခရာ

ခရာတံပိုးကဒိုး

မြွေ၊ နှဲ၊ ပြွေ၊ ဖက်လိပ်၊ လက်တံရှည်နှင့်လက်တံတို သို့မဟုတ် ချည်ချောင်းတို့ဖြစ်ကြသည်။ (ချည်ချောင်း — လည်းရှူ။) ခရာတံပိုးစသည်တို့ ဖြစ်ပေါ်လာပုံကို ရွှေဘိုဒါနိန်းကျမ်း တွင် ဖော်ပြထားသည်မှာ အလောင်းစည်သူဇေယျလည်သည့် ကာလ ကျွန်းဦးသပြေပင်သို့ရောက်သည်။ ထိုဇေယျသပြေ ပင်ကို လေလာ၍လေခတ်သည့်အသံ၊ အခက်အရွက်ချင်း ထိခိုက်သည့်အသံ၊ ဇေယျသပြေသီး ရေသို့ကျသောအသံ၊ ရေမှပေါ်သည့်အသံတို့သည်အညီအညွတ်မရှေးမနှောင်းဖြစ် ကြ၍ သာယာနာပျော်ဖွယ်ရှိလေသည်များကို နှုန်းစံနှိုင်း ရှည်၍၊ တံရှည်တံမြွေ၊ သပြေသာခရာ၊ လင်းကွင်းများမှာ လေလာ၍ ပင်စည်အကိုင်းအခက်တို့ကို လေခိုက်သည့် အဟုန်၏အသံ၊ တံပိုးခုံမင်းမှာ အကိုင်းအခွအကွေးအဝိုက်ကို လေခတ်၍မြည်သည့်အသံများကို သဒ္ဒသဏ္ဌာန်ပြု၍ တီးမှုတ် ဆောင်ရွက်လေသည်ဟူ၍ဖြစ်သည်။ ရှေးအခါက ကမ္ဘာ အရပ်ရပ်တွင် တိရစ္ဆာန်ဦးချိုများကို ခရာတံပိုးအဖြစ်အသုံး ပြုကြသည်။ ထိုမှတဆင့်တက်ကာ နောင်အခါ၌ ဦးချိုပုံကို တု၍ ကြေးဖြင့်ခရာများကို ပြုလုပ်ကြသည်ဟု အနောက်

တိုင်းသားများကဆိုသည်။ ယခုထက်တိုင် ဦးချိုများကို သာမဟုတ် ခရုသင်းများကိုလည်း ခရာတံပိုးအဖြစ် အသုံးပြု ကြလေသည်။

ထိုသို့ ဦးချိုနှင့်ခရုသင်းများကို တံပိုးအဖြစ် အသုံးပြုကြ သည်မှာ မှတ်၍အသံမြည်သောကရိယာအဖြစ် ပြုလုပ်ရန် လွယ်ကူသည်ကတကြောင်း၊ မှတ်လိုက်သောအခါ ခရီး အဝေးမှ ကြားနိုင်သည်ကတကြောင်း တို့ကြောင့်ဖြစ်သည်။ အထူးသဖြင့် တောလိုက်မုဆိုးများ၊ ဆင်ဖမ်းသမားများ၊ လှေသမ္ဗန်သမားများသည် တဦးကိုတဦး အချက်ပေးရာ၌ တံပိုးကိုအသုံးပြုကြသည်။ ဦးချိုဖြင့်ပြုလုပ်သော တံပိုးမှတ် သည်ကို အချို့အရပ်များတွင် ကဒိုးမှတ်သည်ဟု ခေါ်လေ သည်။ ခရာတံပိုးကဒိုးများသည် ယခုတိုင်အောင် ခေတ် မတိမ်သေးချေ။

လူတို့သည် ဦးချိုတံပိုးများကို အသုံးပြုကြရာမှ အခင် တပ်၍မှတ်ရသောနှံ၊ ကြေးစသည်ဖြင့် ပြုလုပ်သောခရာ၊ ခလုတ်တပ်ခရာများကို တစတစ စမ်းသပ်တီထွင်လာကြ၏။ ဥရောပတိုက်သားများ မှတ်သောခရာသံကို မြန်မာတို့ကြား ရသောအခါ ထိုခရာသံတီးကွက်များ အတုယူ၍ ခရာသံ သီချင်းဆန်းများကို တီထွင်ကြသည်။


မြန်မာ ၁၂၄၀ ပြည့်နှစ်ခန့်တွင် စတိုင်မှတ်ဦးကူးရေးသော ဝေယန္တရာပြဇာတ်၌ ခရာသံ သီချင်းများကို တွေ့ရလေ သည်။ ယခုအခါအသုံးပြုလျက်ရှိသော ခရာများကို အဓိက အားဖြင့် သုံးမျိုးခွဲထားနိုင်သည်။

ပဌမအမျိုးမှာ စစ်တပ်များ၌အသုံးပြုသော အဝကျယ် ခရာမျိုး၊ ဒုတိယအမျိုးမှာ ဗဲလင်ဂျီယန်လူမျိုး အဒေါ့ဆက် ဆိုသူထွင်သော ဆက်ဆဟွန်းခေါ် ခရာမျိုးနှင့် တတိယအမျိုး မှာ မှတ်ရအလွန်ခက်သော ပြင်သစ်ခရာမျိုးဖြစ်၏။ ယခု ခေတ်တူရိယာသံစုံတီးဝိုင်းများတွင် အသုံးပြုသောခရာများ အနက် ပြင်သစ်ခရာကိုသာလျှင် ခရာအစစ်ဟုခေါ်ကြ၏။ တံပိုးခရာ လက်နှိပ်ခလုတ်ပါသော ကောနက်ခရာ၊ ခရာရှည် ကြီးစသည်တို့ကို ခရာဟူ၍မခေါ်ကြတော့ဘဲ၊ တံပိုးခရာ များဟူ၍ အသိအမှတ်ပြုထားကြလေသည်။ တံပိုးခရာများ အနက် ဆက်ဆဟွန်းခေါ် တံပိုးခရာမှာ စင်စစ်အားဖြင့် ပဌမ အမျိုးအစား အဝကျယ်ခရာမျိုးတွင် လက်နှိပ်ခလုတ်ဖြင့် အခင်များကို ထိန်းမှတ်ရသောခရာဖြစ်၍၊ နှုတ်ခမ်းတေးမှတ် ရသောနေရာ၌ ခွက်ငယ်ပုံကရိယာ တပ်ဆင်ထားသည်။ ယူဖိုးနီးယမ်းခေါ် မှတ်ခရာမှာလည်း ဆက်ဆဟွန်းခရာ တမျိုးပင်ဖြစ်သည်။

ဆက်ဆိုဖုန်းခေါ် ကြေးနဲကြီးမှာ မြန်မာနဲကဲ့သို့ အခင် တပ်၍မှတ်ရသော တူရိယာမျိုးဖြစ်သည်။ အဒေါ့ဆက် ထွင် ခဲ့သော တူရိယာကရိယာဖြစ်သည်။ စစ်တီးဝိုင်းများနှင့် ခေတ်သစ်အကတီးဝိုင်းများ၌ ထိုနဲကြီးကိုအသုံးပြုကြသည်။



ခရာမှတ်နေသည့်ကုန်းဘောင်ခေတ်မြန်မာတဦးပုံ



ခရာပင်၏လှပသောအပွင့်များ

ထရမ်းပက်ဟူသော ခရာမျိုးမှာ အလျား ၈ ပေရှိ၍ အဝကျယ်မှာ ၃ လက်မ (၃ မူး) မျှသာရှိသည်။ အဖျားဖက်သို့ ခေါင်းလောင်းပုံကားနေသည်။ ထိုမျှအလျားရှည်သောပြွန်တံကို ကိုင်ရလွယ်ကူအောင် ကွေး၍ခွေထားသည်။ ယင်းသို့ ကွေးထားခြင်း သို့မဟုတ်ဝိုင်းခွေထားခြင်းဖြင့် ထရမ်းပက်ကို မှုတ်ရာ၌၊ ပင်ကိုယ်သံမပျက်နိုင်ပေ။ ထရမ်းပက်တွင် ပြွန်တံပေါက်ကျဉ်း၍ အလျားရှည်သဖြင့် မှုတ်သည့်အခါ၌ ကြည်လင်စူးရှသော အသံမျိုးထွက်ပေါ်လာသည်။ အခင်များမရှိသဖြင့် ခလုတ်များမလိုပေ။ မှုတ်သူသည် လေယူလေသိမ်းမှန်မှသာလျှင် အသံကိုလိုသလို နှိမ့်ချည်၊ မြင့်ချည်ထုတ်နိုင်သဖြင့် အမှုတ်ရခက်သည်။ ထို့ကြောင့် ထရမ်းပက်အစားလက်နှိပ်ခလုတ်ပါသော ကောနက်ခရာတို့မျိုးကို အသုံးပြုကြသည်။ ထိုခရာမှာ တူရိယာဝိုင်းတွင် အရွယ်အားဖြင့် အငယ်ဆုံး ကရိယာဖြစ်သော်လည်း အရေးကြီးဆုံးတူရိယာဖြစ်သည်။ ကောနက်တွင်

ပြွန်ကျပ်သုံးခုပါရှိ၊ ထိုပြွန်ကျပ်တို့၏ခလုတ်များကို နှိမ့်ချည်မြှင့်ချည်ဖြင့် အသံကိုအမျိုးမျိုးပြောင်းကာ မှုတ်နိုင်၏။ ထရမ်းပုန်းခေါ် ခရာရှည်ကြီးမှာ၊ မှုတ်သူက လျှော့ရတုန်းရသည့်ခလုတ်ကို ကျင်လျင်စွာတုန်း၍ ဆုတ်၍ ပေးခြင်းဖြင့် အသံကိုပြောင်းစေနိုင်၏။ ကျူဗာခေါ် ဗေသံခရာတမျိုးမှာ ကြေးနှင့်လုပ်သောခရာများတွင် အသံလေးလေးနက်နက် မှုတ်နိုင်သောခရာဖြစ်၍ ကောနက်ကဲ့သို့ အခင်များရှိသည်။ ပြင်သစ်ပြည်ရှင် ၁၅ ဆက်မြောက်လူဝီဘုရင်လက်ထက်၌ အမဲလိုက်မုဆိုးများ အသုံးပြုသောခရာတမျိုးမှာ တံပိုးကဲ့သို့ပြွန်တံရှည်ကြီး ဖြစ်၏။ ထိုခရာကိုဝိုင်း၍ ခွေထားခြင်းဖြင့် အမဲလိုက်ရာ၌ ပခုံးတွင်လွယ်၍ ယူဆောင်နိုင်၏။ ထိုခရာမျိုးကိုပြင်သစ်ခရာဟုခေါ်လေသည်။

ခရာပင်။ ။ခရာပင်သည် ‘အကင်းသပ်’ မျိုးရင်းတွင်ပါဝင်သော နှစ်ကြာခံအပင်ဖြစ်သည်။ ‘အကင်းသပ်’ ပင် မျိုးစိတ်ပေါင်း ၂၀ မျှရှိသည်။ မြေထဲပင်လယ်ဒေသများ၊ အာရှတိုက်နှင့် အာဖရိကတိုက်ရှိ နွေးသောနေရာများသည် ‘အကင်းသပ်’ ပင်မျိုးပေါက်ရာဒေသများ ဖြစ်ကြောင်းရှာဖွေတွေ့ရှိရလေသည်။

မြန်မာနိုင်ငံရှိ ခရာပင်ကို ရုက္ခဗေဒအလိုအားဖြင့် ‘အကင်းသပ်အီလီစီဖိုးလီးယပ်’ ဟုခေါ်သည်။ ထိုအပင်သည် ရေစပ်တွင်ပေါက်လေ့ရှိ၍ အမြင့် ၅ ပေခန့်ရှိသည်။ ပင်စည်၏ အရွယ်မှာ လက်ညှိုးလက်မခန့်သာရှိပြီး တပင်လုံးတွင် ဆူးများရှိသည်။ အပွင့်၏ပမာဏမှာ အချင်း ၃ လက်မသာရှိသည်။ အရောင်မှာ ခရမ်းရောင် နှုတ် ဖြစ်သည်။ အရွက်နှင့် အမြစ်များမှ အဆီထုတ်ယူပြီးသော် လိမ်းဆေးအဖြစ်လည်း အသုံးပြုကြသည်။

စစ်သုံးအဝကျယ်ခရာများပြိုင်တူမှုတ်လေ့ရှိသည်ကိုမြင်ရပုံ





ဂရင်းလန်ကျွန်းသို့ထွက်ခွာသော အာတိတ်စွန့်စားရှာဖွေသူများ

ခရီးထွက်စူးစမ်းခြင်း။ ။ခရီးထွက်စူးစမ်းခြင်းဟူသည်မှာ သာမန်အားဖြင့် လူသူမရောက်ပေါက်သေးသော ဒေသသစ်များကို စူးစမ်းရှာဖွေလေ့လာခြင်းပင်ဖြစ်သည်။ သို့သော် စူးစမ်းရှာဖွေမှုနယ်သည် အလွန်ကျယ်ဝန်းသည်။ဒေသတစ်ခုမှ တစ်နေ့ထိုင်သော လူ၊တိရစ္ဆာန်၊ သစ်ပင်တို့နှင့်တကွ ယင်းတို့နှင့်မကင်းစပ်မကင်းကြောင်းဖြစ်သော စီးပွားရေး၊ လူမှုရေး၊ ယဉ်ကျေးမှုကိစ္စ ဟူသမျှတို့သည် သုတေသီပုဂ္ဂိုလ်တို့အတွက် လေ့လာဖွယ်ရာချည်းဖြစ်ပေသည်။ ထို့ကြောင့် စံနစ်တကျစူးစမ်းလေ့လာကြသည့်အခါ စူးစမ်းရေးအဖွဲ့သည် ရည်ရွယ်ချက်တစ်ခုခုကို သတ်မှတ်ကာ ကျွမ်းကျင်သူပုဂ္ဂိုလ်များနှင့်စုပေါင်း၍ ခရီးထွက်ပြီးလျှင်၊ အများမသိသေးသော ကိစ္စရပ်တို့ကို သိအောင်ရှာဖွေကြလေသည်။

ထို့ကြောင့် စူးစမ်းရှာဖွေမှုနယ်ကျယ်လာသောကြောင့် လူမရောက်သောဒေသကိုသာ စူးစမ်းရှာဖွေသည်မဟုတ်ဘဲ၊ ဤကမ္ဘာမြေအတွင်း၌လူတို့မသိသေးသမျှသောအကြောင်းခြင်းတို့ကို သိရှိရအောင် စူးစမ်းရှာဖွေကြသည့်အပြင် နက္ခတ္တဗေဒသုတေသန လုပ်ငန်းအတွက် ဤကမ္ဘာမြေကို ကျော်၍ကမ္ဘာနှင့်နီးသောဂြိုဟ်ကြီးဂြိုဟ်ငယ်တို့ထံအရောက် ခရီးထွက်ကြရန်ကိုပင် ကြံစည်လျက်ရှိကြပြီဖြစ်သည်။

ဂရိတို့၏ ရှေးကျသောခေတ်က ဥရောပတိုက်ဆုံးလျှင် ကမ္ဘာမြေ၏အဆုံးသို့ ရောက်ပြီဟုယူဆခဲ့ကြသည်။ ထိုခေတ်

နှင့် ကမ္ဘာမြေကြီးသည် လုံး၏ဟုယူဆလာသော ဤမျက်မှောက်ခေတ်ကို နှိုင်းရှည့်ဆင်ခြင်သော်၊ လူ့အတွေးအခေါ်များ မည်မျှကျယ်ဝန်းလာပြီကိုသိနိုင်သည်။ ယင်းသို့အတွေးအခေါ်ကျယ်ဝန်းလာ၍ ယဉ်ကျေးမှုအဆောက်အအုံ ကြီးမားလာရသည်မှာ ခရီးထွက်စူးစမ်းသူများကြောင့်ဖြစ်၏။

ဥရောပသမိုင်း၌ ဥာဏ်သစ်အရေးပုံခေါ်သော ခေတ်ဆန်းချိန် (ရီနေဆွန်း) ခေတ်တခေတ်တွင်ခဲ့သည်။ ထိုခေတ်၌ သစ်ဆန်းသော အတွေးအခေါ်နှင့် အမြော်အမြင်တို့က စေ့ဆော်ခြင်းကြောင့် ကိုလံဗပ် စသော ခရီးသည်တို့သည် ရေကြောင်းခရီးဖြင့်စွန့်စားသွားလာခဲ့ကြသည်မှာခရီးထွက်စူးစမ်းခြင်း၏ အစဟုဆိုလောက်ပေသည်။ သို့သော် သူတို့ထက်စော၍ ရေသစ်မြေသစ်တို့ကိုရှာဖွေကာ ယဉ်ကျေးမှုကို ပျံ့နှံ့အောင် ပြန့်ချိခဲ့သောခရီးသည်တို့ကား ရှေးနှစ်ပေါင်း ၂၀၀၀ ကျော်ကပေါ်ပေါက်ခဲ့သည့် ဖိနိုရှန်လူမျိုး ကုန်သည်များပင်တည်း။

သို့သော် ဖိနိုရှန်ကုန်သည်များနှင့် ကိုလံဗပ်ကဲ့သို့သော ရေမြေသစ်ရှာသမားများသည်ယဉ်ကျေးမှုပျံ့နှံ့ရေးအတွက် ရွှေဆောင်လမ်းပြများသာဖြစ်သည်။ ကမ္ဘာ့ရေမြေတဝန်းလုံးကိုယဉ်ကျေးမှုရောင်ခြည်လွှမ်းခြုံနိုင်သည်ကားသိပ္ပံပညာထွန်းကားလာသော ခေတ်ရောက်မှသာလျှင်ဖြစ်ပေသည်။

သိပ္ပံပညာ ထွန်းကားသောခေတ်တွင် အစောဆုံးနှင့်

ခရီးထွက်စူးစမ်းခြင်း

အကျော်ကြားဆုံး ခရီးထွက်စူးစမ်းသူများမှာ ဗြိတိသျှရေကြောင်းဌာနမှ စေလွှတ်သော ‘ခဲလင်းဂျား’ ခေါ် ဘုရင့်သင်္ဘောဖြင့် တောင်ပင်လယ်တကြောသို့ ထွက်ခဲ့သည့်အဖွဲ့ဝင်များပင်တည်း။ ခဲလင်းဂျားသင်္ဘောသည်ထိုခရီးအတွက် ကရိယာရိက္ခာတို့ကို အထူးတလည် စီစဉ်ပြင်ဆင်၍၊ ၁၈၇၂ ခုနှစ် ဒီဇင်ဘာလမှ ၁၈၇၄ ခုနှစ် မေလအထိ တနှစ်ခွဲခန့် တောင်ပင်လယ်များကို အစုန်အဆန် ကူးသန်းခဲ့လဖြင့် မရောက်မပေါက်ဘူးသေးသော မြေသစ်ရေသစ်တို့ကို ရှာဖွေတွေ့ရှိခဲ့ရုံမျှမက ရေနေသတ္တဝါဆိုင်ရာဗဟုသုတများကိုလည်း ဆည်းပူးနိုင်ခဲ့ပေသည်။ ခဲလင်းဂျားသင်္ဘောဖြင့် ခရီးထွက်ခဲ့သောသိပ္ပံပညာသည်အဖွဲ့၏မှတ်သားဖွယ်ကောင်းလှသော အစီရင်ခံစာကြီးမှာ အုပ်တွဲပေါင်း ၅၀ ရှိသဖြင့် မည်မျှ ခရီးရောက်ခဲ့သည်ကို ခန့်မှန်းနိုင်လေသည်။

ထိုရှာဖွေစူးစမ်းမှုတို့တွင် တိရစ္ဆာန်၊ သစ်ပင်ပန်းမာလ၊ အရာဝတ္ထုများကို ရုပ်ရှင်ရိုက်ကူး၍ ဗဟုသုတအလို့ငှာ မှတ်တမ်းတင်ရန်ရည်ရွယ်ချက်ဖြင့် ခရီးထွက်ခြင်းလည်းရှိသည်။ ထိုမှတစ်ပါး သိပ္ပံပညာဆိုင်ရာ စူးစမ်းရှာဖွေမှုအတွက်လည်း အဖွဲ့လိုက်ခရီးထွက်ကြသည်။ မြင့်မားလွန်း၍ လူသားမန်တို့ တက်ရောက်ခြင်းငှာ မစွမ်းနိုင်သော တောင်ထိပ်များသို့ ရောက်အောင်တက်ခြင်း၊ နေကြတ်ခြင်း၊ လကြတ်ခြင်း

စသည်တို့ကို ဓာတ်ပုံရိုက်ယူရန် အမြင်နိုင်ဆုံးနေရာများကို ရှာဖွေသွားရောက်ခြင်း၊ တောင်နှင့်မြောက်ဝင်ရိုးစွန်းဒေသများသို့ ကုန်စည်ဖောက်ကားရောင်းဝယ်မှုဖြင့် သွားရန်ဖြစ်နိုင်မဖြစ်နိုင် စသည်တို့ကို သွားရောက်စုံစမ်းခြင်း၊ သေနက်ဗျူဟာအတွက် စစ်တက်စစ်ချီ စခန်းကောင်းမကောင်း စုံစမ်းခြင်းစသည်တို့ကိုလည်း ခရီးထွက်အဖွဲ့များဖွဲ့၍ပြုလုပ်ဆောင်ရွက်ခဲ့ကြသည်။

ထိုပြင်လူမျိုးတမျိုး၏လူမှုရေးနှင့်ယဉ်ကျေးမှုတို့ကိုစူးစမ်းလေ့လာရန် ခရီးထွက်သည်လည်းရှိသေးသည်။ ဘာသာ၊ အယူဝါဒ၊ ဓလေ့ထုံးစံစသည်တို့ကို စူးစမ်းရန်အလို့ငှာ တဦးချင်းအနေနှင့်၎င်း၊ အဖွဲ့ဖွဲ့၍၎င်း၊ ခရီးထွက်ကြသောကြောင့် ကမ္ဘာပေါ်ရှိလူမျိုးတို့သည် တဦးနှင့်တဦး မည်သို့နှွယ်ကြသည်၊ ကွဲပြားခြားနားကြသည်ဟူသောအချက်တို့ကိုလူမျိုးရေးသမိုင်းအတွက် ကျွန်ုပ်တို့သိကြရပေသည်။ (ရေသစ်မြေသစ်ရှာဖွေခြင်း။ ကိုလံဗပ်၊ စီ။ ဥာဏ်သစ်အရေးပုံ။ — လည်းရှု။)

ကမ္ဘာပေါ်တွင် လူသူမရောက်မပေါက်နိုင်သေးသည့်ဒေသများ အများအပြားပင် ရှိသေးရာ တိုးတက်လျက်ရှိသော သိပ္ပံပညာရပ်များ၏အစွမ်းဖြင့်ရှာဖွေလျှင်ထိုဒေသများတွင် လူတို့အဖို့ အကျိုးထူးစေမည့် အရာဝတ္ထုအချက်အလက်



စွန်စားရှာဖွေသူပီရိအား မြောက်ဝင်ရိုးစွန်းစခန်းတွင်မြင်ရပုံ

များမရှိဟု မည်သူပြောနိုင်အံ့နည်း။ လူတို့၏အကျိုးစီးပွားသည် မြေ၌၎င်း၊ ရေ၌၎င်း၊ လေ၌၎င်း ရှိသည်သာဖြစ်၏။ ရွာနိုင်လျှင် တွေ့သည်ဟုယုံကြည်သော လက်တွေ့သမားများကလည်း ငွေကြေးအကုန်အကျခံကာ စူးစမ်းရှာဖွေကြသည်သာဖြစ်လေသည်။ ထိုကြောင့်ပင် ကမ္ဘာမြေကြီးမှ ရွှေငွေကျောက်သံပတ္တမြားနှင့်တကွ ရွှေရည်ဟုခေါ်ရလောက်အောင် အဖိုးတန်သော ရေနံ၊ ဓာတ်ဆီများကို နေရာအနှံ့အပြား တူးဖော်ရရှိခဲ့ကြပေပြီ။ ပင်လယ်ရေ၏အောက်ခြေမှလည်း အဖိုးတန်ပစ္စည်း အမျိုးမျိုးကို ရအောင်ယူဆောင်နိုင်ခဲ့ကြပြီ။

ထိုကဲ့သို့သောအကျိုးထူးများကို ခံစားရသည်မှာ မျက်မြင်လက်တွေ့ဖြစ်ရကား စီးပွားရေးအမြင်ကျယ်သူ လုပ်ငန်းရှင်ကြီးများ၊ အစည်းအရုံးအသင်းအပင်းများ၊ အစိုးရအဖွဲ့များက ငွေကြေးအကုန်အကျခံကာ မိမိတို့ရည်ရွယ်ချက်ရှိသည့်လုပ်ငန်း၌ ကျွမ်းကျင်သူများကို ရွေးချယ်ဖွဲ့စည်း၍ လူအများလမ်းမထွင်ရသေးသော ရေမြေဒေသအများသို့ စေလွှတ်ခဲ့ကြလေသည်။ ယင်းသို့ ခရီးထွက်စူးစမ်းရာတွင် ဝင်ရိုးစွန်းဒေသများသို့ သွားရသောခရီးမှာ အခက်ခဲဆုံးနှင့် အစွန့်စားရဆုံးဖြစ်သည်။ ထိုပြင် ထိုသို့ခရီးထွက်စူးစမ်းခဲ့သည်တွင် ရေသစ်မြေသစ်များကို တွေ့ရှိခဲ့ခြင်းမှာ အမှတ်မထင်တွေ့ရှိခဲ့ခြင်းဖြစ်၍၊ အများအားဖြင့် သော်ကား စီးပွားရေးအတွက် ရွာဖွေထောက်လှမ်းရန် ကိစ္စများသာဖြစ်ခဲ့ပေသည်။

ကမ္ဘာပေါ်တွင် မြေသစ်ရေသစ်နောက်ထပ်ရှာဖွေရန် မရှိတော့သည့်တိုင်၊ အနည်းနှင့်အများဆိုသလို လူသူအရောက်အပေါက် ခက်ခဲသေးသောဒေသများကို အသေးစိတ်ရှာဖွေလေ့လာရန်အတွက် ကျန်ရှိသေးသည်။ ကမ္ဘာပေါ်တွင် အမြင့်ဆုံးဖြစ်သည့် ပေ ၂၉,၀၀၀ ကျော်မြင့်သော ဝေရက်တောင်ထိပ်သို့ တက်ရောက်နိုင်ရန် ကြိုးပမ်းချက်သည်ပင် အောင်မြင်ခဲ့ပြီဖြစ်၏။ ၁၉၅၃ ခု

မေလ ၂၉ ရက်နံနက် ၁၁ နာရီခန့်တွင် ကာနယ်ဟန်ခေါင်းဆောင်သည့် တောင်တက်အဖွဲ့မှ နီပေါလူမျိုး တင်ဆင်ဆိုသူနှင့် နယူးဇီလန်ကျွန်းသား အက်ဒမန် ဟီလာရီ ဆိုသူတို့သည် အဆိုပါတောင်ထွတ်သို့အောင်မြင်စွာတက်ရောက်နိုင်ခဲ့ကြပြီဖြစ်လေသည်။

ခရုခွံ။ ။ခရုခွံဆိုရာ၌ ခရု၊ ကမာ၊ ရုပ်၊ ယောက်သွားစသော ခရုမျိုးဝင် တိရစ္ဆာန်အမျိုးမျိုးတို့၏ အခွံအားလုံးကို ဆိုလိုသည်။ ခရု၏အခွံသည် ခရုကောင်၏ခန္ဓာကိုယ်ထက်ကြီးကာ အပြင်ဖက်၌တည်ရှိ၍ အကာအကွယ်အလို့ငှာဖြစ်သည်။ သို့သော် ပက်ကျီ၊ ကင်းမွန်၊ ဘဝဲစသော အကောင်များတွင် အခွံသည် ခန္ဓာကိုယ်အတွင်း၌ တည်ရှိတတ်သည်။ ထိုအခွံမျိုးသည် များသောအားဖြင့် သေးငယ်တတ်သည်။ အချို့ခရုမျိုး၌ကား အခွံဟူ၍လုံးဝပင်မပါရှိချေ။

ခရုခွံများကို ပင်လယ်ကမ်းခြေ၌ တွေ့ရပန်များတတ်သည်။ သို့သော် ပင်လယ်ထဲ၌လည်း အနှံ့အပြားရှိသည်။ အချို့မှာ ပင်လယ်ကမ်းရိုးတန်းရှိ ရွှံ့နွံများအောက်၌ နစ်မြုပ်နေ၍၊ အချို့မှာ ပင်လယ်အောက်သို့ ကျနေတတ်သည်။ တခါတရံ ကမ်းမှမိုင်ပေါင်းများစွာဝေးကွာသည့် ပင်လယ်ရေပြင်၌ ပေါ

လောမျောနေသည့် ခရုခွံများလည်းရှိသည်။ ရေငန်ရပ်တွင်သာမဟုတ်၊ ရေချိုရပ်၌လည်း ခရုခွံအများကိုတွေ့နိုင်သည်။ လွန်လေပြီးသောအခါက ပေါ်ပေါက်ခဲ့သောပင်လယ်သမုဒ္ဒရာတို့သည် နှောင်းကာလ၌ တိမ်ကောသွားတတ်သည်။ ထိုအခါ ပင်လယ်အောက်ရှိမြေသည် ပေါ်လာပြီးလျှင် မြင့်မားသောကုန်းမြင့်တောင်တန်းဖြစ်လာတတ်သည်။ ထိုဒေသများ၌ ခရုခွံတို့၏ ကျောက်ဖြစ်ရုပ်ကြွင်းများကို တခါတရံတူးဖော်ရရှိတတ်သည်။

ခရုကိုယ်၏ကျောမှ စိမ့်၍ ထွက်လာသော အရည်သည် စစ်၍ ခြောက်သွားသောအခါ ခရုခွံဖြစ်လာသည်။ ထိုအခွံများတွင်



ခရုခွံအမျိုးမျိုး ပြတိုက်တွင်ပြသထားစဉ်

အဓိကပါဝင်သောပစ္စည်းတို့မှာ ထုံးကျောက်၊ မြေဖြူ၊ စကျင်ကျောက်စသည်တို့၏ အရင်းခံပစ္စည်းဖြစ်သော ကယ်လဆီယမ်ကာဗွန်နိတ်ပင် ဖြစ်သည်။ ထို့ကြောင့် ခရုခွံ များကို မီးတိုက်လျှင် ထုံးရေမြဲဖြစ်၏။ ခရုကောင်ကြီးမား လာလေလေ၊ အခွံလည်းထူလာလေလေဖြစ်သည်။

ခရုခွံတွင် အလွှာသုံးလွှာရှိသည်။ အပြင်ဖက်ဆုံးအလွှာ သည် ချိုသားဖြစ်၍ ထုံးခါတ်မပါဝင်ချေ။ ထိုအောက်ရှိ ဒုတိယအလွှာ၌ ကယ်လဆီယမ်ဓာတ်ဖြင့်ပြီးသော သေးငယ် သည့်ပရစ်ဇမ် ပုံပစ္စည်းကလေးများပါရှိသည်။ အောက်ဆုံး အလွှာမှာ ပုလဲရောင်ထ၍ ချောမွေ့ပြောင်လက်နေသော



ရေစပ်တွင်ကျက်စားလေ့ရှိသည့်ခရုစုတ်ငှက်

ကနုကမာ အလွှာဖြစ်၏။ ထိုအလွှာတွင် ထုံးခါတ်ပါဝင် သောပစ္စည်းနှင့် ချိုသားပါဝင်သောပစ္စည်းတို့သည် တလွှာ ပေါ်တလွှာဆင့်၍ တည်နေကြသည်။ ထိုသို့ အလွှားလွှား ထပ်နေသောအဆင့်တို့၌ လွတ်နေသော အစွန်းများရှိသည်။ ထိုအစွန်းများသို့ အလင်းရောင်ဖြတ်သွားသည့်အခါ အလင်း ရောင်သည် ယိုင်သွားပြီးလျှင် စိမ်း၊ နီ၊ ဝါ၊ ပြာ စသော သက်တံရောင်များသည် ဖြစ်ပေါ်လာလေသည်။ ထို့ကြောင့် ကနုကမာအထပ်သည် အများက နှစ်သက်တန်ဖိုးထားရ လောက်အောင် တောက်ပြောင်လှပလေသည်။

အပြင်ဖက်ရှိ ခရုခွံ၏အရောင်သည် အမျိုးမျိုးရှိသည်။ သို့သော် အစိမ်းရောင် ချည်းသော်၎င်း အပြာရောင် ချည်း သော်၎င်း မရှိချေ။ အရောင်အမျိုးမျိုး ဒွေးရေယှက်တင် ရှိတတ်သည်။ အပူပိုင်းဒေသတွင် တွေ့ရသောခရုခွံများ သည် သမပိုင်းဇုန်တွင်တွေ့ရသော ခရုခွံများထက် ပို၍လှပ တောက်ပြောင်သည်။

ခရုခွံများတွင် ပုံသဏ္ဌာန်အမျိုးမျိုး ရှိကြသော်လည်း အကြမ်းအားဖြင့် နှစ်မျိုးနှစ်စားခွဲခြားထားသည်။ တမျိုး မှာ ခရုလုံး၊ ခရုစေတီတို့ကဲ့သို့ အခွံတခုတည်းသာ ရှိ၍ ယင်းကိုအခွံထီးဟုခေါ်သည်။ အခြားတမျိုးမှာ ရှပ်၊ ကမာ၊ ယောက်သွားတို့ကဲ့သို့ တနေရာတွင် ပတ္တာသဘောဖြင့်ဆက် နေသော အခွံနှစ်ခုရှိ၍၊ ယင်းကိုအခွံစုံဟုခေါ်သည်။ ကုန်း ခရုမျိုးတို့၏အခွံများသည် အခွံထီးများသာ ဖြစ်ကြ၍၊ ရေခရုမျိုးတို့၏အခွံများတွင် အခွံထီးရော အခွံစုံပါ နှစ်မျိုး စလုံးတွေ့ရသည်။

ယနေ့အထိ အကြီးဆုံးသော ခရုခွံများကို အိန္ဒိယနှင့် ပစိဖိတ်သမုဒ္ဒရာတို့တွင်တွေ့ရသည်။ ထိုအခွံများမှာ ကမာခွံ အကြီးစားမျိုးနှင့် သဏ္ဌာန်တူ၍ အချင်းနှစ်ပေမှ သုံးပေ အထိရှိပြီးလျှင် အလေးချိန်မှာ တခါတရံ ပေါင် ၄၀၀ ပင် ကျော်တတ်ပေသေးသည်။ ထိုအခွံကြီးများသည် အလွန် မာသောကြောင့် ကယ်ရိုလိုင်ကျွန်းများရှိ တိုင်းရင်းသား တို့သည် ယင်းအခွံများကိုပုဆိန်များပြုလုပ်၍သုံးစွဲကြသည်။ ပုလဲနှင့်ရေမြုပ်ငုပ်သမားများသည် ပင်လယ်အောက်၌ တခါ တရံ ထိုအကောင်ကြီးမျိုး အညှပ်ခံရသဖြင့် ရေနစ်သေဆုံး ကြရ၏။ တခါတရံလည်း အညှပ်ခံရသောခြေလက်ကို ပိုင်းဖြတ်၍ ကိုယ်လွတ်ရုန်းခဲ့ရဘူးသည်ဟုဆိုလေသည်။

ခရုခွံများ၏ ကနုကမာအလွှာမှ ရင်ထိုး၊ ကြယ်သီး၊ လည် ဆွဲစသောပစ္စည်းများကို ပြုလုပ်ရောင်းချလေ့ရှိကြသည်။ ဆေးလိပ်ခွက်၊ ပြာပန်းကန်အစရှိသော စားပွဲတင်အသုံး အဆောင်များလည်း ပြုလုပ်ကြသည်။ ရှေးကျသည့်လူမျိုး အချို့သည် ခရုခွံများကို ကြေးငွေပိုက်ဆံအဖြစ်ဖြင့် အသုံး ပြုကြ၏။ အိန္ဒိယနှင့်ပစိဖိတ်သမုဒ္ဒရာအတွင်းရှိ ကျွန်းနေ တိုင်းရင်းသားအချို့သည်၎င်း၊ အာဖရိကတိုက်အတွင်းပိုင်း ရှိ တိုင်းရင်းသားအချို့သည်၎င်း၊ ခရုခွံများကို ယနေ့တိုင် အောင် ပိုက်ဆံကြေးငွေအဖြစ် အသုံးပြု လျက် ရှိသေး ကြောင်းသိရလေသည်။

ခရုစုတ်ငှက်။ ။ သာမန်အရပ်သားတို့က ခရုကိုစုတ်၍စား တတ်သော ငှက်မျိုးအားလုံးကိုသိမ်းကျုံး၍ ခရုစုတ်ငှက်ဟု ခေါ်သည်။ သို့သော်ထိုငှက်မျိုးကို ပါဏဗေဒအလိုအားဖြင့် ခွဲခြားလိုက်လျှင် (၁) ခါရာဒြီဖေါင်း မျိုးစဉ် စကိုလိုပါစိ ဒေ မျိုးရင်း၌ အပါအဝင်ဖြစ်သည့် နျူမင်နိုယပ် အာကွာ တာ ခေါ် ခရုစုတ်ငှက်နှင့် (၂) စိကိုနီဖေါင်း မျိုးစဉ် သရက် စကိုအော်နီသီဒေနှင့် စိကွန်နီဒေ မျိုးရင်း၌ အပါအဝင်ဖြစ် သည့် ခရုစုတ်ငှက်မျိုးဟူ၍ နှစ်မျိုးနှစ်စား ရှိလေသည်။ ခါရာဒြီဖေါင်းမျိုးစဉ်ဟုသတ်မှတ်သည်မှာ ကြာဖက်နင်းငှက် တို့ကဲ့သို့ ရေတွင်ပေါလောပေါ်လျက်ရှိသော သစ်ရွက်သစ် ပင်တို့ကို နင်း၍သွားနိုင်အောင် ခြေသည်းရှည်သောကြောင့်



တတုလျှင်ကောင်ရေ ၁၀၀၊ ၂၀၀ ရှိသောခရုစုတ်ငှက်များသည် ရာသီအလိုက်ပြောင်းရွှေ့ပျံသန်းနေကြပုံ

ဖြစ်သည်။ စိကိုနီဖေါင်း မျိုးစဉ်၌ ပါဝင်သောငှက်တို့၏ နှုတ်သီးသည် ရှည်လျားကောက်ကွေး၍သော်၎င်း၊ ပြား၍ သော်၎င်းရှိတတ်သည်။

ရှေးမြန်မာတို့က မိန်းမလက်သည်းဟုခေါ်သော ခရုစုတ် ငှက်မှာ ပဌမမျိုးစဉ်တွင်ပါဝင်သော နျူမင်နိုယပ်အာက္ခာ တာငှက်ဖြစ်သည်။ အင်္ဂလိပ်အခေါ်အားဖြင့် ကာလျူးဟု ခေါ်သည်။ ရခိုင်တိုင်းတွင် ဤငှက်ကို ကုလားကောက်ဟု လည်းခေါ်သည်။ ဤခရုစုတ် ငှက်မျိုးကို ပါဏဗေဒပညာ ရှင်တို့က စနိုက်ငှက်နှင့် မျိုးတူဟု ပြဆိုကြသည်။ ထိုငှက်မျိုး တွင်နှုတ်သီးသည်ရှည်၍ အောက်ဖက်သို့စိုက်ကာ ကွေးနေ တတ်သည်။ အချို့သောခရုစုတ်တို့၏နှုတ်သီးမှာ ၈ လက်မ အထိရှည်သည်။ ခြေတံလည်းရှည်သည်။

ဤငှက်သည် အလျား ၂၃ လက်မခန့်ရှိ၍၊ ပျံသန်းနေစဉ် ပြွေဖွေးသောနောက်ပိုင်းကို ထင်ရှားစွာမြင်နိုင်သည်။ အသံ မှာကျယ်လောင်၍ သာယာပေသည်။ တေးလည်းဆိုတတ် သည်။ သို့သော် မြန်မာနိုင်ငံ၌ကား ထိုငှက်သည် တေးကို တပိုင်းတစသာ ဆိုတတ်၍ ထိုတေးသံကို ညဖက်တွင်သာ ကြားရတတ်သည်။ ‘ကွပ်၊ ကွပ်’ ဟု၎င်း၊ ‘ကရူး၊ ကရူး’ ဟု၎င်းအော်တတ်သည်။

ဤခရုစုတ်ငှက်မျိုးသည်မြစ်ကမ်းခြေတလျှောက်ရှိလဟာ ပြင်တွင် ကျက်စားလေ့ရှိသည်။ အလွန်သတိရှိ၍ လူအနား ကပ်မခံချေ။ ပျံသန်းရာတွင် လျင်မြန်သည်။ သို့သော် တောင်ပံချင်း ပြည်းညှင်းစွာရှိ၍ပျံတတ်သည်။ ရေတိမ်

ထဲတွင်လမ်းလျှောက်၍ အစာရှာဖွေသည်။ ယင်းတို့သည် အုပ်သင်းဖွဲ့၍ နေမြဲဖြစ်သော်လည်း၊ တကောင်ချင်းနေ သည်ကိုလည်း မကြာမကြာတွေ့ရတတ်သည်။ ရေကောင်း စွာကူးနိုင်သည်။ သို့သော် ချောင်းမြောင်းကိုဖြတ်သည့် အခါမှ ရေကူး၍သွားလေ့ရှိသည်။

အဆိုပါခရုစုတ်မျိုးသည် အခြားနိုင်ငံ၌သားပေါက်၍ မြန်မာနိုင်ငံသို့ ဆောင်းရာသီကျမှ လာရောက်ကျက်စားလေ့ ရှိသည်။ စစ်တောင်းမြစ်ဝ တဝိုက်တွင်မူ မေလမှဇူလိုင်လ အတွင်းတွင်တကြိမ် အောက်တိုဘာလတွင်တကြိမ် တွေ့ရ၍ ရန်ကုန်မြို့ကို တခါတရံ ဖြတ်သန်းပျံတတ်သည်ကို သိရလေ သည်။ ဧရာဝတီမြစ်ရိုးတလျှောက်နှင့် မြင်းခြံတဝိုက်တွင် ဆောင်းရာသီ၌ အများအပြားတွေ့ရ၍၊ မိုးဥတုတွင် နှစ် ကောင်ချင်းနေထိုင်သည်ကိုလည်း တွေ့ရတတ်သည်။ မေမြို့ နှင့်မြစ်ကြီးနားတဝိုက်တွင် ငှက်များအသိုက်ပြောင်း၍ ပျံလာသည်ကိုတွေ့ရတတ်သည်။

ပါဏဗေဒအလိုအားဖြင့် သရက်စကီအော်နိုသီဒေ မျိုးရင်း တွင်ပါဝင်သော ခရုစုတ်၌ ခရုစုတ်အပြွေမျိုးနှင့် အနက်မျိုး ဟူ၍ရှိသည်။ ထိုနှစ်မျိုးစလုံးကို မြန်မာနိုင်ငံ၌တွေ့နိုင်သည်။

ခရုစုတ်အပြွေမျိုးမှာ မီလာနိုစီပလာဟုခေါ်သည်။ အလျား လက်မ ၃၀ ခန့်ရှိ၍၊ တကိုယ်လုံးဖြူသည်။ အကောင်ကြီး လာလျှင် ဦးခေါင်းနှင့်လည်တိုင်တွင် အမွေးမရှိဘဲ ပြောင်နေ သည်။ ငှက်ငယ်များသည် ဦးခေါင်းနှင့်လည်ကုပ် ညီ၍ လည်တိုင်၌အမွေးပြွေအတိုကလေးများပေါက်နေသည်။

ခရုစုတ်အဖြူသည် လယ်တော၊ စိမ့်တောနှင့် ရွှံ့ပေါသော မြစ်ကမ်းပါးများတွင်ကျက်စား၍၊ အထူးသဖြင့် ရေဝပ်၍ သစ်ပင်ချုံဖုတ် ထူပြောသည့်နေရာမျိုးကို နှစ်သက်သည်။ မကြာမကြာလည်း ပင်လယ်ကမ်းစပ်သို့ သွားရောက်တတ်ရာ၊ တခါတရံ အကောင် ၁၀၀ နီးပါးပါသော ခရုစုတ်အဖြူ အုပ်ကြီးကို တွေ့မြင်ရတတ်သည်။ ယင်းတို့သည် ခြေတံရှည်ဖြင့် ရေထဲ၌လျှောက်၍ ဗုဇွန်၊ ကနန်း ခရုနှင့်ငါးများကို ရွာဖွေစားသောက်ပြီးနောက် အစာဝသည့်အခါ ရေတိမ်တွင် ဖြစ်စေ၊ ကမ်းစပ်တွင်ဖြစ်စေ၊ ရေစပ်ရှိချုံပေါ်တွင် ဖြစ်စေ နားနေတတ်သည်။ ခရုစုတ်အဖြူ၏အသံမှာ လိုက်သံပါ၏။ သို့သော်အသံပြုခဲ့သည်။

ခရုစုတ်သည် ပျံသောအခါ ရှေ့တွင် နှုတ်သီးနှင့်လည်ကို ဆန့်၍၊ နောက်တွင်ခြေနှစ်ချောင်းကိုတန်းပြီး ပျံတတ်သည်။ အုပ်လိုက်ပျံသန်းလျှင် မြားဦးသဏ္ဌာန် ပျံသန်းတတ်သည်။

ခရုစုတ်အဖြူသည် မိုးဥတုအတွင်းသားပေါက်၍ အသိုက်ကိုသစ်ပင်ပေါ်၌ တုတ်ချောင်းများဖြင့် ပြုလုပ်တတ်သည်။ တမြုံလျှင် ရှည်မြော၍ထိပ်ချွန်သော ၂ လုံးမှ ၄ လုံးအထိ ရှိတတ်ပြီးလျှင် ဥအရွယ်မှာ အလျား ၂.၅၀ လက်မနှင့် ပြက် ၁.၇၀ လက်မရှိသည်။

ဤငှက်မျိုးကို အိန္ဒိယ၊ သီဟိုဠ်၊ မြန်မာ၊ တရုတ်နိုင်ငံများ အပြင်၊ ဂျပန်ပြည်တောင်ပိုင်းတွင်လည်းတွေ့ရသည်။ မြန်မာနိုင်ငံ၌ သားပေါက်မပေါက်ကို အသေအချာမသိရချေ။ သို့သော်မြန်မာနိုင်ငံမြောက်ပိုင်းမှလွဲ၍ ကျန်အပိုင်းများတွင် တွေ့ရပြီးလျှင်၊ ရခိုင်ကမ်းရိုးတန်းတလျှောက်နှင့် မြန်မာနိုင်ငံအောက်ပိုင်းဒေသ တနင်္သာရီတိုင်းများတွင် ပေါပေါများများတွေ့ရလေသည်။

ပါဏဗေဒအလို၊ ခရုစုတ်အနက်ကို ဆူဒီဗစ်ပစ်လိဆပ် ဒေဗစ်ဆန်နီ ဟုခေါ်သည်။ ခရုစုတ်အနက်ကို တွေ့မြင်ဘူးသူနည်းပေလိမ့်မည်။ အလျားလက်မ ၃၀ ခန့်ရှိသည်။ ခရုစုတ်အဖြူနှင့် ရွယ်တူပင်ဖြစ်၏။ သို့သော် တကိုယ်လုံးမည်းနက်နေသည်။ ဦးခေါင်းတွင်အမွေးမရှိဘဲ ပြောင်နေ၍၊ နှုတ်သီး၌အပြာရောင် သန်းနေပြီးလျှင် ခြေထောက်များမှာ သန္တာရောင် ခပ်ဖျော့ဖျော့နီလျက်ရှိသည်။ ငှက်ငယ်များမှာ ခရုစုတ်အဖြူကလေးများနှင့် ဘာမျှမခြားပေ။

ခရုစုတ်အနက်သည် အအုပ်အသင်းနှင့်မနေဘဲ တကောင်ချင်းသော်၎င်း ဖိုမနှစ်ကောင်တဲသော်၎င်း နေတတ်သည်မှလွဲ၍၊ ယင်းတို့၏အလေ့အကျင့်နှင့် အစာမှာ ခရုစုတ်အဖြူနှင့်အတူတူလိုပင်ဖြစ်သည်။ ရွှံ့တောပွက်တောနှင့် ချောင်းကမ်းပါးများတွင်ကျက်စား၍ နွေရာသီတွင် မီးရှို့ပြီးလယ်ကွင်းများ၌ အနေများသည်။ ဤငှက်သည် မြေကြီးပေါ်၌ အပူတပြင်း အစာရှာဖွေလေ့ရှိ၍ အခြားမျိုးတူငှက်များကဲ့သို့ အေးဆေးစွာနားနေတတ်သော ငှက်မဟုတ်ချေ။ သစ်

ပင်ပေါ်၌ အိပ်တန်းတက်သည်။ တကဲ့တပြားစီ အစာရှာဖွေရာမှ အိပ်တန်းသို့ပြန်သောအခါ အအုပ်အသင်းနှင့်ပျံတတ်သည်။ လှည်းထောက်ခွာသဏ္ဌာန်ပျံသန်းလေ့ရှိသည်။ မြေမှ ပျံတက်စဉ် မသာယာသောအသံအောဖြင့် အော်မြည်တတ်သည်။ သားပေါက်ချိန်တွင် အော်သံမှာမူ ထူးခြားပြီးလျှင် ၂ မိုင်ခရီးလောက်မှပင် ကြားနိုင်လောက်အောင် ကျယ်လောင်လှလေသည်။

ဤငှက်မျိုး၏သားပေါက်ချိန်မှာ ဖေဖွါရီလနှင့်မတ်လဖြစ်သည်။ အသိုက်မှာကြီးမား၍ ယင်းတို့ကိုတုတ်ချောင်းများဖြင့် ပြုလုပ်ထားကာ၊ အတွင်းဖက်၌ မြက်၊ ကောက်ရိုး၊ အမွေးအတောင် အဝတ်စများဖြင့် ခံထားသည်။ အသိုက်ကို များသောအားဖြင့် မြင့်မားသောသစ်ပင်ထိပ်ဖျားတွင် ထီးတည်းဆောက်လုပ်လေ့ရှိသည်။ တခါတရံတွင်လည်း စွန်နှင့်သိမ်းတို့၏ အသိုက်ဟောင်းများကို ပြုပြင်၍သုံးစွဲလေ့ရှိ၏။ လက်ပံပင်ပေါ်၌ အသိုက်လုပ်တတ်သည်။ တမြုံလျှင် ၃၊ ၄ လုံးရှိတတ်သည်။ ဥများမှာရှည်မျောကြမ်းတမ်း၍ အစိမ်းရောင်သန်းနေသည်။ တခါတရံ ဥအချို့တွင် အဝါ သို့မဟုတ် ဝါညိုအစက်အပြောက်များသော်၎င်း၊ အစင်းများသော်၎င်း ပါတတ်သည်။ ဥအရွယ်မှာ ပျမ်းမျှ အလျား ၂.၄၀ လက်မနှင့် ပြက် ၁.၇၀ လက်မရှိသည်။

ခရုစုတ်အနက်ကို အိန္ဒိယနိုင်ငံမှအစ၊ အာသံပြည်၊ မြန်မာနိုင်ငံ၊ ယိုးဒယားနိုင်ငံနှင့် ကိုချင်းချိုင်းနားပြည် အထိတွေ့ရသည်။ မြန်မာနိုင်ငံ၌ အလယ်ပိုင်း တောင်ပိုင်းနှင့် တနင်္သာရီတိုင်းတို့တွင်တွေ့ရ၍၊ ပဲခူးနှင့်မြင်းခြံ နယ်များတွင် သားပေါက်သည်။ ရခိုင်တိုင်း၌လည်း သားပေါက်သည်ဟုအမှတ်အသားရှိသည်။

အထက်ဖော်ပြရာ ခရုစုတ်မျိုးအပြင်၊ ပါဏဗေဒအားဖြင့် အနာစတိုမပ်အောစီတန် ခေါ်သော ငှက်ကျားမျိုး၌ပါဝင်သည့် ခရုစုတ်ငှက်ဟူ၍ရှိသေးသည်။

ဤငှက်၏ထူးခြားချက်မှာ၊ အပေါ်နှုတ်သီးရိုးနှင့် အောက်နှုတ်သီးရိုးနှစ်ခုတို့သည် အရင်းနှင့်အဖျားတွင် ထိ၍နေသော်လည်း၊ အလယ်တွင်နှုတ်သီးမစေ့ဘဲ တိုးရုံပေါက်မြင်ရသည်။ ထိုတိုးရုံပေါက်ကို ပျံသန်းရာ၌ပင် ကောင်းစွာမြင်နိုင်၍၊ ထိုငှက်ကို အခြားငှက်နှင့် မှားရန်ခဲယဉ်းလှပေသည်။

ဤငှက်သည် မြစ်ချောင်း၊ ရေအိုင်နှင့် စိမ့်မြေများတွင် ကျက်စားသည်။ အုပ်သင်းဖွဲ့နေတတ်၍ မြင့်မားစွာပျံဝဲနေတတ်သည်။ အဓိကအစာမှာ ရေချိုခရုမျိုးဖြစ်၍ ခရုကို ချေပြီးမှမျှီချသည်။ သစ်ပင်များပေါ်တွင်လည်း နားနေတတ်၍ တကောင်နှင့်တကောင် နှုတ်သီးချင်းရိုက်ကာ ကျီစယ်မြူးထူးနေလေ့ရှိသည်။

ဤငှက်သည် မိုးရာသီအတွင်း သားပေါက်သည်ဟုယူဆရသည်။ မောင်နှံစုံ ၄၀၀ မှ ၅၀၀ အထိ တနေရာတွင် စုရုံးသား

ပေါက်ကြသည်။ အသိုက်ကို တုတ်ချောင်း၊ မြက်၊ သစ်ရွက်တို့ဖြင့် ဆောက်လုပ်ကြ၍၊ သစ်တပင်၌ အသိုက်ပေါင်း ၆၀ ခန့်မျှရှိတတ်သည်။ တမြုံလျှင် ၃၊ ၄၊ ၅ လုံးခန့်ရှိတတ်သည်။ ဥသည်ရှည်မျော၍ အစဉ်ဖြူဖွေးပြီး နောက်တွင် တဖြည်းဖြည်း ညိုမည်းသွားသည်။ ဥအရွယ်မှာ ပျမ်းမျှအလျား ၂.၃၀ လက်မနှင့် ပြက် ၁.၆၀ လက်မရှိလေသည်။

ဤငှက်ကို အိန္ဒိယ၊ မြန်မာ၊ ယိုးဒယား၊ ကိုချင်ချိုင်းနားနိုင်ငံများတွင်တွေ့ရသည်။ မြန်မာနိုင်ငံတွင် အမြဲတမ်းနေထိုင်သည်ဟု ယုံကြည်ရ၍ တနိုင်ငံလုံးမှာပင် အနှံ့အပြားတွေ့ရသည်။ ဤငှက်ကို 'ငှက်သဘင်' စာအုပ်တွင် ခရုတုတ်ငှက်ဟူ၍ဖော်ပြသည်။

ငှက်ကြီးဒုံးစပ်၊ ငှက်ကျားစသောငှက်တို့နှင့် အမျိုးချင်းနီးစပ်သည့် ခရုစုတ်ငှက်များကို ကမ္ဘာပေါ်ရှိ တိုက်ကြီးအားလုံး၌ပင်တွေ့ရသည်။ နိုင်းမြစ်ဝှမ်း၌ တွေ့ရသော (အင်္ဂလိပ်ဘာသာဖြင့်) အိုင်းဗစ်ခေါ် ခရုစုတ်ငှက်မျိုးကို အီဂျစ်လူမျိုးတို့က အမြတ်တနိုးထားကြသည်။ ထိုငှက်သေလျှင် အသေကောင်ကိုဆေးစိမ်၍ မပုပ်မသိုးရအောင်ထားသည်။ ရှေးဟောင်းအီဂျစ် သင်းချိုင်းဂူများမှ အဆိုပါငှက်အလောင်းအများကို တူးဖော်ရရှိခဲ့သည်။ ယခုအခါ ထိုငှက်မျိုးကို အာဖရိကတိုက်ရှိ အရပ်ဒေသအချို့၌ တွေ့ရသေးသော်လည်း၊ အီဂျစ်နိုင်ငံတွင် လုံးဝမတွေ့ရတော့ချေ။

ခရုမျိုး။ ။ခရုအမျိုးမျိုးပါဝင်သော ခရုမျိုးပေါင်းစုကြီးတခုလုံးကို ပါဏဗေဒအရ မော်လပ်စကား ဟုခေါ်တွင်၍ ထိုဝေါဟာရမှာ ကိုယ်ခန္ဓာပျော့သော သတ္တဝါမျိုးဟု အဓိပ္ပါယ်ပေါက်လေသည်။

ခရုမျိုးပေါင်းစုတွင် ခရုပက်ကျီ၊ ယောက်သွား၊ ကမာနှင့် ပက်ကျီတို့သာမက၊ ကင်းမွန်၊ ကင်းမွန်ဘဲလိပ်၊ ဘဝဲစသောသတ္တဝါများလည်း ပါဝင်သည်။ ထိုသတ္တဝါများ၌ များသောအားဖြင့် ကိုယ်ခန္ဓာကို ဖုံးအုပ်ကာကွယ်ထားသော အခွံမာများ ရှိကြသော်လည်း အချို့တွင်လုံးဝမပါချေ။ အချို့တွင်ပါပြန်ကလည်း သေးငယ်၍ သော်ငှား၊ သို့မဟုတ်၊ ကိုယ်ထဲ၌ နစ်မြုပ်၍ သော်ငှား ရှိတတ်သည်။ အခွံပါရှိခဲ့သော် ခရု



ခရုမျိုးဝင်များ

- (၁) တက်စပေးနီးယားကျွန်းရှိကင်းမွန်
- (၂) ဓေချီအရပ်များတွင်တွေ့ရသောခရုမျိုး၏အခွံ
- (၃) အရစ်ရှိသောကုန်းခရုပက်ကျီတမျိုး
- (၄) ခွံဝှံခရုမျိုးဝင်ဝှံကောင်၏အခွံတခြမ်း

လုံးကဲ့သို့ အခွံတခုတည်းပါရှိသော ခရုမျိုးဖြစ်က ခွံထီးခရု ဟူ၍၎င်း ယောက်သွားကဲ့သို့ အခွံနှစ်ခြမ်းစပ်ပါရှိက အခွံစုံ ခရုဟူ၍၎င်းခေါ်သည်။ အခွံပါသည်ဖြစ်စေ မပါသည်ဖြစ်စေ အခွံဖြစ်ပေါ်ဖန်တီးပေးနိုင်သော အပေါ်ယံအရေခွံ တထပ် ကား အားလုံးမှာပင် ပါရှိကြ၏။ ရေငန်တွင် ခရုမျိုးပေါင်း စုံကိုတွေ့ရ၏။ သို့သော်ရေချိုနှင့် ကုန်းတွင်နေသောခရုမျိုး လည်းရှိသေးသည်။

ကမ္ဘာအရပ်ရပ်၌ ယခုအခါ ခရုမျိုးပေါင်း ၆၅၀၀၀ ခန့်မျှ ရှိ၍ ယင်းတို့ကို အောက်ပါအတိုင်း မျိုးပေါင်း ၅ မျိုးခွဲခြား ထားသည်။

(၁) ဂက်စထရိုပဒါ၊ ဤဝေါဟာရမှာ ဝမ်းပိုက်ဖြင့်သွား သောသတ္တဝါမျိုးဟု အဓိပ္ပါယ်ရ၍၊ ဤမျိုးပေါင်းတွင် ပက်ကျီနှင့်တကွ၊ ရေချို၊ ရေငန်အပြင်ကုန်းမှာပါတွေ့ရသော ခရုလုံး၊ ခရုစေတီများ ပါဝင်သည်။ ကမ္ဘာအရပ်ရပ်တွင် တွေ့ရသောခရုမျိုး အားလုံးအနက် တဝက်ကျော်ကျော် သည် ဤမျိုးပေါင်း၌ ပါဝင်သည်။ ယင်းတို့သည် မိမိတို့၏ ဝမ်းပိုက်အရေပြားကို မြေပေါ်၌ တွန့်၍ တွန့်၍ တနေရာမှ တနေရာသို့ တွားသွားကြသည်။

ဦးခေါင်းဦးချိုသဏ္ဌာန် ဦးမှင်တစုံပါတတ်သည်။ ထိုဦးမှင် များ၏ထိပ်ဖျား၌ မျက်စိတလုံးစီပါသည်။ အကယ်၍ဦးမှင် နှစ်စုံပါရှိပါက နောက်ပိုင်းအစုံတွင် မျက်စိများပါရှိသည်။ ပက်ကျီကဲ့သို့သော အကောင်မျိုးအချို့တွင် အခွံလုံးဝမရှိဘဲ အချို့တွင် အလွန်သေးငယ်သော အခွံကလေးသည် ကိုယ် အတွင်း၌ နစ်မြုပ်နေသည်။ ကျန်အခွံရှိသော အမျိုးတို့တွင် အခွံသည်အခွံထီးဖြစ်၍၊ ဝက်အူလိမ်အရစ်များဖြင့် ကတော့ ပုံများလည်းရှိတတ်သည်။

(၂) လမယ်လီဗရန်ကီးယား။ ဤမျိုးပေါင်းတွင် ရုပ်၊ ခုံး၊ ယောက်သွား၊ ကမာစသော ရေနေအခွံစုံ ခရုအားလုံး ပါဝင်သည့်အတွက်၊ သာမန်အားဖြင့် အခွံစုံခရုမျိုးဟုလည်း ခေါ်ကြသည်။ အခွံနှစ်ခြမ်းသည် တနေရာ၌ ပတ္တာဆက် ဆက်နေ၍၊ ထိုအခွံများကို အလိုရှိသလို ပိတ်နိုင်ဖွင့်နိုင် သည်။ ဤခရုမျိုး၏ခြေထောက်မှာ ပုဆိန်သွားပုံသဏ္ဌာန် ရှိ၍၊ တခါတရံ ယင်းတို့ကို ပယ်လီဆိုင်ပေါ့ (ပုဆိန်သွားပုံခြေ ထောက်ရှိ သောသတ္တဝါ) ဟုလည်းခေါ်ကြသည်။ ဤခြေ ထောက်ဖြင့် သူတို့သည် သဲထဲ၌ထဲ၌ တွင်းတူးပြီးခိုအောင်း နိုင်ကြသည်။ လမယ်လီဗရန်ကီးယား ဟုခေါ်ခြင်းမှာ ဤခရုမျိုး၏ပါးဟက်များသည် သစ်ရွက်သဏ္ဌာန်ပြားချပ်၍ အထပ်ထပ်ပါရှိသောကြောင့်ဖြစ်သည်။ (လမယ်လီ၊ ပါး လွှာသောအပြား၊ ဗရန်ကီးယား၊ ပါးဟက်)။

(၃) ဆယ်ဖလောပဒါ။ ဤဝေါဟာရမှာ ဦးခေါင်းတွင် ခြေထောက်ပေါက်သော သတ္တဝါမျိုးဟု အဓိပ္ပါယ်ပေါက် သည်။ ခရုမျိုးအားလုံးတွင် ဤသတ္တဝါမျိုးသည် ကိုယ်

အင်္ဂါအစိတ်အပိုင်း အပြည့်စုံဆုံး အဆင့်အတန်းအမြင့်ဆုံး ဖြစ်၍၊ အသိဉာဏ်အရာ၌ ကျောရိုးရှိတိရစ္ဆာန်များနှင့် အနီးစပ်ဆုံးဖြစ်သည်။ ယင်းတို့သည် ရေငန်သတ္တဝါများ ဖြစ်ကြသည်။ ဤခရုမျိုး၏ဦးခေါင်းတွင် မျက်စိနှစ်လုံးပါ ရှိ၍၊ ပါးစပ်ပတ်လည်၌ စုတ်ယူနိုင်သော အင်္ဂါအဖုကလေး များနှင့် ပြည့်စုံနေသည်။ ဦးမှင် ၈ ချောင်းသော်၎င်း၊ ၁၀ ချောင်းသော်၎င်းပါရှိသည်။ ပါးစပ်တွင် ကြက်တူရွေးနှုတ် သီးကဲ့သို့ မာကျောသောနှုတ်သီးတမျိုးလည်း ပါရှိတတ် သည်။ ဘဝ၊ ကင်းမွန် နှင့်၊ ကင်းမွန်ဘဲလိပ်တို့သည် ဤမျိုး ပေါင်းတွင်ပါဝင်သည်။ သူတို့သည် အစာကိုဖြစ်စေ၊ ရန်သူ ကိုဖြစ်စေ၊ ဦးမှင်များဖြင့် ရစ်ပတ်ကာ ရုန်းမလွှတ်နိုင် အောင် ဖမ်းစုတ်ထားပြီးလျှင် နှုတ်သီးဖြင့်ကိုက်ဖြတ်စားမျှ လေ့ရှိသည်။ ဤခရုမျိုးတွင် ရန်သူနှင့်တွေ့က အကာအကွယ် အလို့ငှာ ပန်းထုတ်နိုင်သော မင်ရည်အိတ်လည်းပါရှိတတ်၍၊ ထွက်ပြေးလိုသောအခါ ထိုအရည်ကို မှုတ်ထုတ်ပြီး ရေကို နောက်ကျီစေ၍၊ တဟုန်ထိုး နောက်ဆုတ်ပြေးတတ်သည်။

ယင်းတို့အနက် နော့တီလပ်ဟုခေါ်သော လှပသည့် ပင်လယ်ခရုလုံးတမျိုးတွင်သာ အခွံပါရှိ၍ ကျန်ခရုမျိုးတို့၌ လုံးဝအခွံမပါချေ။ ပါပြန်လျှင်လည်း သေးငယ်၍ကိုယ်ထဲ၌ နစ်မြုပ်နေသည်။

(၄) အမ်ဖီနျူရာ။ ဤခရုမျိုးသည် ရေငန်သတ္တဝါ သက် သက်ဖြစ်သည်။ မာသောအခွံရှိ၍ အမ်ဖီနျူရာဟုခေါ် သည်။ ကိုယ်ထည်မှာ ခပ်ဝိုင်းဝိုင်းပြားပြားဖြစ်၍ ဦးခေါင်း သီးခြားမရှိချေ။ ကိုယ်အပေါ်ပိုင်းတွင်သာ သေးငယ်သော အခွံပါရှိ၍ အခွံမှာပါးလွှာကာ တခုပေါ်တခု ထပ်လျက်ရှိ တတ်သည်။ ကိုယ်အောက်ပိုင်းတပိုင်းလုံးမှာ ခြေထောက် သဖွယ်ဖြစ်၍၊ ဤခြေထောက်ကို တွားသွားရန်နှင့် ကျောက် တွင်ကပ်တွယ်နေရန် အသုံးပြုသည်။

(၅) စကက်ဖိုပဒါ။ ဤခရုမျိုး၌ ဆင်စွယ်နှင့်ပုံသဏ္ဌာန် တူသော အခွံရှိ၍ စကက်ဖိုပဒါဟုခေါ်သည်။ ဤမျိုးပေါင်း တွင် အမျိုးအနည်းငယ်သာပါ၍၊ အထက်တွင်ဖော်ပြခဲ့သော မျိုးပေါင်းတို့လောက် မထင်ရှားချေ။ ယင်းတို့သည် သေး ငယ်သောရေသတ္တဝါများဖြစ်ကြ၏။ သူတို့၏အခွံမှာ တဖက် သို့ရှူးသွားသော ပြွန်ကောက်ကလေးသဖွယ်ဖြစ်၍ ထိပ်နှစ် ဖက်စလုံး၌ အပိတ်မရှိဘဲပွင့်နေသည်။ ခရုဆင်နှာမောင်း ဟုခေါ်သော ခရုမျိုးသည် ဤမျိုးပေါင်းတွင်ပါဝင်သည်။

ခရုမျိုးဝင် သတ္တဝါတို့၏အရွယ်မှာ အစားစား ရှိသည်။ အလွန်သေးငယ်သော အကောင်များလည်းရှိ၍ ကင်းမွန် ဘဲလိပ်အကြီးစားများမှာ အလျားပေ ၃၀ ကျော်အထိရှိ သဖြင့် ကျောရိုးမဲ့သတ္တဝါထဲ၌ အရှည်လျားဆုံးပင် ဖြစ် သည်။ ယင်းတို့သည် များသောအားဖြင့် နွေးကွေးကြ၏။ သို့သော် ကင်းမွန်ဘဲလိပ်၊ ဘဝဲစသော အကောင်အချို့မှာ

အလွန်လျင်မြန် ဖျတ်လတ်ကြသည်။ ကမာ
ကောင်သည်လည်း ငယ်ရွယ်စဉ်ကဖျတ်လတ်၍
ကြီးပြင်းလာသောအခါကျမှ ကျောက်တုံး
ကျောက်ဆောင်များတွင် တွယ်ကပ်ပြီးမလွှပ်
မရှားဘဲနေသည်။

ကမ္ဘာတွင် ခရုမျိုးပေါ်စက ယင်းတို့အား
လုံးသည်ပင်လယ်၌သာကျက်စားခဲ့ကြကြောင်း
ကို တူးဖော်ရရှိသောရှေးခေတ်ကျောက်ဖြစ်ရုပ်
ကြွင်းများမှ လေ့လာသိရှိရပေသည်။ ထိုနောက်
ရေချိုတွင် အချို့ကျက်စားလာကြ၍ နောင်
သော်ကုန်းပေါ်တွင်ပါ ကျက်စားလာကြသည်။
ယခုအခါ ပါဏဗေဒအလိုအရ ဂက်စရိပ်ဒါ
ခရုမျိုးတို့သည် ကုန်းသတ္တဝါအပေါင်းတွင်
အမျိုးမျိုးပြားသော မျိုးပေါင်းတခုဖြစ်နေ
ကြောင်းသိရသည်။

ခရုတို့၏အခွံများသည် ပုံသဏ္ဌာန်အမျိုးမျိုး
ရှိ၍ အလွန်လှပသည်။ ခရုတမျိုး၏အခွံကို
ခရုသင်းဟုခေါ်၏။ ခရုသင်းကို ပင်လယ်ကမ်း
ခြေ၊ အင်းအိုင်ကြီးများ၏ကမ်းပါးနှင့် မြစ်ကမ်းပါးတို့တွင်
တွေ့ရသည်။ ခရုသင်းသည် ပျော့ပျောင်းသောခရုကိုယ်
ခန္ဓာကို ကာကွယ်သော အပြင်ခွံဖြစ်သည်။ ထိုအခွံ၌
ထုံးနှင့်ထုံးကျောက်စသည့်ပစ္စည်း များ၏မူလအခြေခံဖြစ်
သော ကယ်လဆီယမ်ကာဗွန်နိတ်ကိုတွေ့ရသည်။

ခရုသင်းအခွံတွင် အလွှာသုံးလွှာပါရှိသည်။ အပြင်လွှာ
သည်မာကျော၍ ပါးလွှာ၏။ ထိုအလွှာတွင် ထုံးခါတ်မပါ
ရှိချေ။ အလယ်လွှာသည် ကယ်လဆီယမ်ကာဗွန်နိတ် ပါရှိ
သောအလွှာဖြစ်သည်။ အောက်ဆုံးအလွှာကား ထောင်ပြေး
အလွှာ သို့မဟုတ် ကနုကမာနှင့်တူသော အလွှာဖြစ်သည်။
ကြယ်သီး၊ ရင်ထိုးစသော မိန်းမတို့၏အလှသုံးပစ္စည်းများကို
ထိုအလွှာမှပြုလုပ်ယူကြသည်။

မြန်မာလူမျိုးတို့သည် မင်္ဂလာအခမ်းအနား ဖြစ်သော
လက်ထပ်မင်္ဂလာ၊ ရှင်ပြုမင်္ဂလာစသည်တို့တွင် ရှေးထုံးစံ
လာအရ ခရုသင်းမှုတ်လေ့မှုတ်ထရှိကြသည်။ ဟိန္ဒူလူမျိုး
တို့၏ ဘုရားရှိခိုးကျောင်းများတွင်လည်း ခရုသင်းမှုတ်ရိုး
ထုံးရှိသည်။

ခရုမျိုးဝင် သတ္တဝါ အမျိုးမျိုးကိုပင် ကမ္ဘာအရပ်ရပ်ရှိ
လူမျိုးတို့ စားသုံးကြရာ အများဆုံးစားသုံးကြသောခရုမျိုး
တို့မှာ ပင်လယ်မှရသော ကမာ၊ ယောက်သွား၊ ရှပ်၊ စသည်
တို့ဖြစ်ကြသည်။ လူတို့စားသုံးရန်ဟင်းလျာအလို့ငှာ အချို့
နိုင်ငံ၌ ကမာ၊ ယောက်သွား စသောခရုမျိုးကို အကြီး
အကျယ်မွေးမြူကြသည်။ ခရုပင်လိမ်ကိုလည်း စားကြ၏။
ကင်းမွန်ဘဲလိပ်နှင့် ဘဲတို့ကိုမူ အချို့အရပ်ဒေသများ၌



ခရေပင်၏အသီးနှင့်အရွက်များပုံ

စားကောင်းသောကွယ်အနေနှင့်တန်ဖိုးထား၍စားသောက်
ကြသည်။ ကင်းမွန်လိုအကောင်မျိုးကို ယခုအခါပြည်ကြီး
ငါးဟု ဆို၍စားကြသည်။ ခရုတို့၏အသားကို ငါးဖမ်းရန်
အတွက် ငါးစာအဖြစ်ဖြင့်လည်း အချို့နိုင်ငံ၌ အမြောက်
အမြားအသုံးပြုကြ၏။ ရေချိုမှရသော ခရုမျိုးကိုကား စား
သုံးလေ့မရှိကြပေ။ ခရုခွံအချို့၌ ပုလဲရောင်ထနေသော ကနု
ကမာအထပ်ပါရှိ၍ ထိုအခွံမျိုးမှ ကြယ်သီး၊ ရင်ထိုး၊ သေး
လိပ်ခွက်စသော အလှသုံးကနုကမာထည်များ ပြုလုပ်ကြ
သည်။ အချို့ကမာမျိုးမှ အပိုးထိုက်တန်သောပုလဲများကို
လည်းရရှိသည်။ (ကနုကမာ၊ ကမာ၊ ကင်းမွန်၊ နှင့်ပက်ကျီ
ခရုပက်ကျီ၊ ခရုခွံ — ရှု။)

ခရေပင်။ ။ခရေပင်ကို ခယားပင်ဟုလည်းခေါ်၍ ချယား
ပင်ဟုလည်း လူသိများသည်။ ခရေပင်သည် မြန်မာနိုင်ငံ
တွင် တနင်္သာရီတိုင်းနှင့် ဗန်းမော်ခရိုင်တို့၌ အလေ့ကျပေါက်
တတ်၍၊ အခြားဒေသများ၌လည်း စိုက်ပျိုးထားသည်ကို
တွေ့ရသည်။ ခရေပင်သည် ပေ ၅၀ ခန့်အထိမြင့်နိုင်၍၊
အမြစ်မီးအရွက်များ ထူထပ်စွာရှိသဖြင့် အရိပ်ကောင်းကို
ပေးနိုင်သည်။ ကြီးခဲ့သောအပင်မျိုးဖြစ်သော်လည်း ရနံ့
သင်းသော အပွင့်များနှင့် အရိပ်ကောင်း ရသည့်အတွက်
ဥယျာဉ်ခြံမြေများတွင် စိုက်ပျိုးထားလေ့ရှိကြသည်။ မျိုး
ပွားလိုသော် အစေ့ကိုစိုက်ပျိုးရလေသည်။

အခေါက်၏အရောင်မှာ အနက်ရောင်မှပြာဖြစ်၍ ကြမ်း
သည်။ အရွက်များမှာ ၃၊ ၄ လက်မရှည်၍ ချောမွတ်ပြောင်

လက်သည်။ ခရေပင်နှင့်စပ်လျဉ်း၍ လူသိအများဆုံးအထူးသဖြင့် အမျိုးသမီးများ အသိအများဆုံးကား လှပ၍ရနံ့သင်းသော အပွင့်များပင်ဖြစ်လေသည်။ ခရေပွင့်သည်ဖြူ၍ အချင်း ငွေမတ်စေ့ခန့်ရှိသည်။ ကြယ်ပွင့်ကလေးများနှင့် သဏ္ဌာန်တူ၍ နွေဦးပေါက်မှ မိုးကျသည်အထိ ပွင့်ကြသည်။ ကလေး သူငယ်တို့သည် နံနက်အစောကြီးထကာ ခရေပင်အောက်၌ ဖွေးဖွေးဖြူဖြူကြေကျနေသော ခရေပွင့်များကို အလှအယက် ကောက်ပြီးသော် တုတ်တံကလေးများဖြင့် သိ၍ ဘုရားတင်လေ့ရှိကြသည်။ အမျိုးသမီးများက ကြိုးဖြင့်သိကုံး၍ ဦးခေါင်း၌ပန်ဆင်လေ့ရှိကြသည်။

အသီးများမှာ တလက်မခန့်ရှည်၍ မှည့်လျှင်အရောင်ဝါ



ခေတ်မှီရေကြောင်းသုံးခရိုနိုမီတာတခု

လာသည်။ ခရေစေ့များကို ကလေးသူငယ်တို့သည် တွင်းထဲသို့ကျအောင် လက်ဖြင့်တောက်တမ်း ကစားလေ့ရှိကြရာ ခရေစေ့တွင်းကျ ဟူသောစကားမှာ ထိုကစားနည်းမှ စတင်ပေါ်ပေါက်လာပေသည်။

ခရေသား၏အရောင်မှာ နီညစ်ညစ်ဖြစ်၍၊ အသားကျစ်ခြင်း၊ မာကျောခြင်း၊ ခိုင်ခံ့ခြင်း၊ ကြာရှည်ခံခြင်း၊ ပြောင်လက်လာအောင် အရောင်တင်နိုင်ခြင်းများကြောင့် ယင်းအသားဖြင့် အဆောက်အအုံ၊ ဘီရို၊ တန်တား၊ လှည်း၊ လှေနှင့် ဆန်ထောင်းကျည်ပွေများပြုလုပ်ကြသည်။

ခရေပင်၏ ဆေးဖက်ဝင်သောအကျိုးကား အသီးနှင့်အခေါက်တို့၌ ချုပ်စေတတ်သည့် သတ္တိရှိသည်။ အစေ့များကို ရေ၌နှူးအောင်စိမ်ပြီးနောက် ကျိုချက်လျှင်လည်း အကြောအဆစ်ရောင်နာများတွင် လိမ်းရသောဆီတမျိုး ရနိုင်သည်ဟုဆိုလေသည်။

ခရိုနိုမီတာနာရီ။ ။ခရိုနိုမီတာ ဟူသောဝေါဟာရမှာ ဂရိဘာသာစကားမှ ဆင်းသက်လာသောဝေါဟာရဖြစ်၏။ အချိန်ကိုတိုင်းတာသည့်ကရိယာဟုအဓိပ္ပါယ်ရသည်။ ဥရောပတိုက်၌ အချိန်တိုက်ကျမှန်ကန်စွာပြသည့် နာရီအကောင်းစားမျိုးကို ခရိုနိုမီတာဟု ယနေ့တိုင်ခေါ်ဝေါ်နေကြပေသည်။ ယေဘုယျအားဖြင့်ကားတိုင်ကပ်နာရီ၊ စားပွဲတင်နာရီ၊ လက်ပတ်နာရီ ဟူသမျှသည် ခရိုနိုမီတာပင်ဖြစ်သည်။ အချိန်ကိုတိုင်းတာသော ရှေးခေတ်ပေါ် နေနာရီ၊ ရေနာရီ၊ သဲနာရီ ဟူသမျှကိုလည်း ခရိုနိုမီတာဟူ၍ပင်ခေါ်နိုင်သည်။ နေမှ ကျသောအရိပ်ဖြင့် အချိန်ကိုတိုင်းတာလျှင် နေနာရီဟုခေါ်သည်။ ရေနာရီမှာ ရှေးမြန်မာတို့၏ ခေတ်သုံးနာရီဖြစ်သည်။ ကြေးဖလားမြုပ်၍ နှစ်သောအချိန်ကို နာရီအမှတ်အသားနှင့် ပိုင်းခြားသတ်မှတ်သည်။ သဲနာရီမှာ အလွန်ခါးသိမ်သော ဖန်ပုလင်းထဲ၌ သဲထည့်၍၊ ဖန်ပုလင်းအထက် ပိုင်းမှအောက်ပိုင်းသို့ သဲများတမှုန့်မကျန် ကျဆင်းသွားသောအချိန်ကို အမှတ်အသားပြသောနာရီဖြစ်သည်။

ပင်လယ်ကူးသင်္ဘောများ သမုဒ္ဒရာ၌ခရီးသွားစဉ်၊ မိမိတို့ရောက်ရှိဆဲနေရာ လောင်ဂျီတွဒ်ကိုရှာရန် အသုံးပြုသော ရေကြောင်းသုံးနာရီမျိုးကိုလည်း ခရိုနိုမီတာဟုခေါ်သည်။

ရေကြောင်းသွားလာရေးတွင်ရောက်ရှိနေသောလောင်ဂျီတွဒ်ကို သိရန်မှာလွန်စွာအရေးကြီးသည်။ အဆိုပါလောင်ဂျီတွဒ်ကိုသိရှိနိုင်ရန် ရောက်နေသောအရပ်ရှိ အချိန် နာရီနှင့် ဂရင်းနစ်စံချိန်တို့ကို နှိုင်းရှည့်ကြည့်ခြင်းဖြင့် တွက်ချက်ရနိုင်ဖွယ်ရှိကြောင်း ရေနယေး ဂျင်မာ ဖရီးဆီးယပ်ဆိုသူ ဒပ်ချလူမျိုး နက္ခတ်ဆရာကြီးတဦးက ၁၅၃၀ ပြည့်နှစ်တွင် ရှေးဦးစွာအကြံပေးခဲ့သည်။ သို့သော် သင်္ဘော၏ လှုပ်ရှားမှုဒဏ်နှင့် ဒေသအပြောင်းအလဲကြောင့် တွေ့ကြုံရသော အပူအအေးပြောင်းလဲမှုဒဏ်တို့ကို တကယ်တမ်း ခံနိုင်ရည်ရှိသည့် နာရီမျိုးကို ကြံစည်ရသည်မှာမလွယ်ချေ။ ယင်းနာရီမျိုးဖြစ်အောင် ကြိုးစားသူများ ရှိခဲ့ဘူးသော်လည်း ၁၈ ရာစုတိုင်အောင် မည်သူမျှ အောင်မြင်စွာ မတီထွင်နိုင်ခဲ့ကြပေ။ သို့ဖြစ်၍ ထိုစဉ်က သင်္ဘောမာလိန်မျိုးတို့သည် ကြယ်နှင့်လတို့၏အနေအထားများမှ လောင်ဂျီတွဒ်ကို အကြမ်းတွက်ချက်ရသည့် သမားရိုးကျနည်းဖြင့်သာ ကျေနပ်ခဲ့ကြရသည်။


၁၇၁၄ခုနှစ်တွင်ထုတ်ပြန်သောဗြိတိသျှအစိုးရ၏ကျေညာချက်တရပ်မှာ ရက်သတ္တ ၆ ပတ်မျှ ပင်လယ်အတွင်း ခရီး

လွှဲစမ်းသပ်ပြီးသောအခါတွင် တွက်ချက်ရရှိသော လောင်
ဂျီတွင်သည် ၂ ဒီဂရီ (မိုင် ၃၀) ထက်ပို၍ မလွဲစေရမည့်
ရေကြောင်းသုံးနာရီကိုကြံစည်ပြုလုပ်နိုင်သူအားဆုငွေပေါင်
ပေါင်း ၂၀,၀၀၀ ပေးမည်ဟူ၍ဆိုသည်။

ယင်းသို့ကျေညာပြီးသည့်နောက်တွင် ခရစ်နှစ် ၁၇၂၉ မှ
၁၇၆၀ ခုနှစ်များ အတွင်းတွင် ယော့ရှိုင်ယာခရိုင်မှ ဂျွန်
ဟယ်ရီဆန်ဆိုသူ လက်သမားသည် ထိုဆုကိုရည်မှန်း၍
အမျိုးမျိုးကြိုးစားစမ်းသပ်၏။ ဟယ်ရီဆန်သည် ယော့ရှိုင်
ယာခရိုင် ပေါင်လဗီမြို့တွင် ၁၆၉၄ ခုနှစ်၌ဖွားမြင်၍ ၁၇၇၆ ခု
နှစ်တွင်ကွယ်လွန်သည်။ လက်သမားဆရာတစ်ဦး၏ သားဖြစ်
သည့်အလျောက် ငယ်ရွယ်စဉ်ကပင် လက်သမားအလုပ်နှင့်
အသက်မွေးခဲ့၏။ စက်မှုပညာကို ဝါသနာအလျောက် မိမိ
ပါသောလေ့လာတတ်ကျွမ်းခဲ့၏။

ဟယ်ရီဆန်သည် ၇ နှစ်မျှ အမျိုးမျိုးစမ်းသပ်ကြိုးစားပြီး
နောက် သူ၏ပဌမခရီးစဉ်မိတာကို ၁၇၁၅ ခုနှစ်တွင် တင်ပြ
ခဲ့သည်။ သူသည် ၄၅ နှစ်အတွင်း အဆိုပါပဌမခရီးစဉ်မိတာ
အပါအဝင် ခရီးစဉ်မိတာပေါင်း ၅ လုံးကို တခုထက်တခုသာ
အောင် ကြံစည်ပြုလုပ်ရာ စတုတ္ထအကြိမ်မှာပင် အစိုးရ
ကျေညာထားသော အင်္ဂါရပ်များနှင့်ညီညွတ်သည့် ခရီးစဉ်မိ
တာကို ပြုလုပ်နိုင်သည့်အတွက် ဆုငွေပေါင်ပေါင်း ၂၀,၀၀၀
ကိုဆွတ်ခူးသွားလေသည်။ သူ၏စတုတ္ထမြောက် ခရီးစဉ်မိတာ
ကို အစိုးရက ၁၇၆၁ ခုနှစ်တွင် လက်တွေ့စမ်းသပ်ကြည့်
သည်။ ပင်လယ်ထဲ၌ ၆၁ ရက်မျှ ခရီးလွှဲပြီးသောအခါ
ထိုခရီးစဉ်မိတာသည် လောင်ဂျီတွဒ်ရှာရာ၌ ၅ မိုင်အတွင်း
မှန်အောင်ပင် အချိန်တိကျမှန်ကန်ကြောင်းတွေ့ခဲ့ရသည်။

ခရီးစဉ်မိတာသည် သာမန်နာရီများနည်းတူ သံပတ်ဖြင့်
သွားသော နာရီမျိုးပင် ဖြစ်သည်။ သို့သော် မည်သည့်
ဒေသမျိုးသို့ သွားရသည်ဖြစ်စေ အပူအအေးကြောင့် နာရီ
အသွားနှေးသွားခြင်း မြန်လာခြင်းမရှိဘဲ တသမတ်တည်းရှိ
စေရန် အထိန်းများ တပ်ဆင်ပေးထားသည်။ အထိန်းများ
မှာ ကြေးဝါနှင့် သံမဏိပြားကလေး နှစ်ခုထပ်ထားသော
သတ္တုပြားကလေးများ ဖြစ်ကြ၏။ အထိန်းသတ္တုပြား၏
သဘောမှာ ဤသို့ဖြစ်၏။ ကြေးဝါသည် အပူချိန်တက်လာ
လျှင် သံမဏိထက်ပို၍ စန့်ထွက်စမြဲတည်း။ အပူချိန်တက်၍
ကြေးဝါစန့်ထွက်လာသောအခါ၊ အထိန်းသတ္တုပြားရှိ ကြေး
ဝါဖက်မျက်နှာစာသည်ခုံးလာပြီးလျှင်၊ သံမဏိဖက်သို့ ကွေး
သွားသည်။ အပူချိန်လျော့လာသောအခါ ကြေးဝါသည်
သံမဏိထက်ပို၍ ကျုံ့ဝင်သည့်အတွက် သံမဏိဖက်မှ ခုံး
လာပြီးနောက် ကြေးဝါဖက်သို့ကွေးသွားသည်။ နာရီသည်
သာမန်အားဖြင့်၊ ပူသောရာသီ၌အသွားမြန်၍ အေးသော
ရာသီ၌ အသွားနှေးတတ်ရာ အဆိုပါအထိန်းများ တပ်ဆင်
ပေးထားသည့်အတွက် အပူအအေးပြောင်းလဲသော်လည်း၊



ဂျွန်ဟယ်ရီဆန်နှင့်သူတီထွင်သည့်ခရီးစဉ်မိတာ

အသွားမြန်ခြင်း၊ နှေးခြင်းဖြစ်မလာပေ။ ထို့ပြင် နာရီတွင်
ထည့်ထားသောဆီသည် အေးသောရာသီ၌ ခဲ၍သွားတတ်
သည့်အတွက်၊ ခရီးစဉ်မိတာတွင် ဆီထည့်မပေးရဘဲနှင့် သွား
နိုင်အောင်လည်း စီမံထားလေသည်။


ယခုသော် တခေတ်ထက်တခေတ် တိုးတက်လာသော
စက်မှုသိပ္ပံပညာ၏ကျေးဇူးကြောင့် ဟယ်ရီဆန် တီထွင်ခဲ့
သော ခရီးစဉ်မိတာမျိုးထက် ခေတ်မှီကောင်းမွန်သည့် ခရီးစဉ်မိ
တာများပင် ပေါ်ပေါက်ခဲ့ပေပြီ။ ဝိုင်ယာလက်နှင့် ရေဒီယို
များ ပေါ်ပေါက်လာသည့်အတွက်လည်း မိမိတို့ ခရီးစဉ်မိတာ
များ အချိန်မှန်မမှန်ကို အချိန်မရွေး သက်ဆိုင်ရာဗဟိုဌာနနှင့်
တိုက်ဆိုင်၍ကြည့်နိုင်ကြပေပြီ။ (နာရီကြီးငယ်များ—ရှု။)

ခရင်းကောင်။ ။ပင်လယ်ကမ်းခြေသို့ ရောက်ဘူးသူတို့
သည် ကျောက်ဆောင်၊ တန်တားတိုင်၊ သစ်တုံးသစ်လုံးများ
ပေါ်၌ အစုအပြုံလိုက် တွယ်ကပ်နေသော ခရင်းကောင်များ
ကို တွေ့ဘူးကြပေမည်။ ခရင်းကောင်တို့သည် ခွက်ပျံရှိသော
အခွံအတွင်း၌ နေထိုင်ကြ၍၊ ယင်းတို့အပေါ်ကို ဖိနှပ်မပါဘဲ
တက်နင်းမိလျှင် ခြေဖဝါးကိုပဲ့သွားအောင် စူးရှတတ်သည်။
အခွံ၏အတွင်းဖက်၌ ထိပ်ဝက်လိုသလို ပိတ်နိုင်ဖွင့်နိုင်သော
လေးရွက်ဆိုင်ထိပ်ပုံးများ ပါရှိသည်။ ရေကျ၍ခရင်းကောင်
များပေါ် နေချိန်၌ ကုတ်ခြစ်သံကဲ့သို့ အသံသံသံကြားရတတ်
ရာ၊ ထိုအသံမှာ အခွံအတွင်းရှိ ခရင်းကောင်လှုပ်ရှား၍ ထိပ်ပုံး
အခွံကလေးများ အချင်းချင်းပွတ်တိုက်မိရာမှ ထွက်ပေါ်လာ

ခရင်းကောင်

သောအသံဖြစ်သည်။ ခရင်းကောင်ကို အများကပင် ခရုတမျိုးဟု ထင်မှတ်နေကြသည်။ သို့သော် ယင်းတို့သည် အမှန်စင်စစ် ခရုမျိုးတွင်မပါဝင်ဘဲ ဗုဇွန်တုပ်ကြီး ကနန်းမျိုးတွင် ပါဝင်သောရေသတ္တဝါတမျိုးဖြစ်သည်။

ခရင်းကောင်အမျိုးမျိုးရှိသည်။ အချို့မှာ အထက်တွင် ဖော်ပြသကဲ့သို့ ကျောက်ဆောင်များပေါ်၌၎င်း၊ အချို့မှာ တန်တားတိုင်၊ သစ်တုံးသစ်လုံးများသာမက လှေသင်္ဘောတို့၏ဝမ်းပိုက်၊ ပဲ့တက်မနှင့် မန်းယပ်ပန်ကာများပေါ်၌၎င်း တွယ်ကပ်နေတတ်သည်။ အချို့မှာ လိပ်ကျောကုန်းပေါ်၌



ခရင်းကောင်များတွယ်ကပ်နေသောသင်္ဘောပေါ်

တွယ်ကပ်တတ်၍၊ ဝေလငါးကိုယ်ပေါ်၌ တွယ်ကပ်နေတတ်သောအမျိုးလည်းရှိသည်။

တောင်အမေရိကတိုက် ချီလီနိုင်ငံ၌ ကျောက်ဆောင်များပေါ်တွင် တွယ်ကပ်နေသော ခရင်းကောင်များမှာ အချင်း ၃ လက်မ အလျား ၉ လက်မခန့် အထိကြီးမား၍၊ ထိုအကောင်များ၏အသားကို စားကောင်းသောကုန်ပစ္စည်းအနေနှင့် စားသောက်ကြသည်။ ဂျပန်နိုင်ငံတွင် ခရင်းကောင်အငယ်စားတမျိုး တွယ်ကပ်အောင် ဝါးလုံးများကို ကမ်းခြေ၌ တမင်လာ ချထားပြီးနောက် သုံးလတ်ကြိမ်လောက် ခရင်းကောင်များကို ရိုက်ခွာယူ၍ မြေဩဇာပြုလုပ်ကြသည်။

သို့သော် အထူးသဖြင့် ပင်လယ်ကူးသင်္ဘောကြီးများတွင် ဝမ်းပိုက်၊ ပဲ့တက်မနှင့်မန်းယပ်များ၌ သိန်းသန်းကုဋေနှင့် ချီ၍ တွယ်ကပ်တတ်သောခရင်းကောင်မျိုးမှာ လူတို့အား ကြီးစွာသော အနှောင့်အယှက်ကိုပေးကြ၏။ တကောင်ချင်းဆိုလျှင် ဘာမျှအရေးမပြုလောက်သော်လည်း၊ ထူထယ်ကြီးမားစွာနှင့် စုပေါင်းတွယ်ကပ်မိသောအခါ ယင်းတို့သည် သင်္ဘော၏အသွားနှုန်းကို ထက်ဝက်နီးပါးပင် လျော့သွားစေနိုင်သည်။ ထို့ကြောင့် သင်္ဘောတည်ဆောက်သူနှင့် သင်္ဘောသားတို့သည် အဆိုပါခရင်းကောင်မျိုး တွယ်ကပ်သည့် အန္တရာယ်ကို ငွေကုန်ကြေးကျခံ၍ အမြဲတန်းလှန်ဖို့ဖျက်နေကြရသည်။

ခရင်းကောင်တို့၏ ကြီးပြင်းပုံသဘာဝမှာ အတော်ပင်ထူးဆန်းသည်။ ခရင်းကောင်သည် ပေါက်ဖွားစအချိန်၌ စွန် (လေတံခွန်) နှင့်ပုံသဏ္ဌာန်တူ၍၊ ယင်းတွင် ချိုကလေးနှစ်ချောင်း၊ အမြီးရှည်ကလေးတချောင်း၊ ပြွန်ပုံပါးစပ်တခု၊ မျက်စိတလုံးနှင့် ရေကူးရန်ခြေထောက် ခြောက်ချောင်းပါလာသည်။ ထိုအကောင်ကလေးသည် ရေထဲ၌ပက်လက်လှန်ကာ ခြေထောက်များကို ဆောင်ကန်ကန်ယင်း ကူးခတ်သွားလာ၍နေသည်။ ဗုဇွန်တုပ်ကြီး ကနန်းမျိုး ဖြစ်သည့်အတိုင်း အရေများကို အကြိမ်ကြိမ်လဲယင်းနှင့် ကြီးပြင်းလာရာမှ အခွံနှစ်ထပ်ပေါက်လာသည်။ မျက်စိနှစ်လုံး ခြေထောက်ဆယ်နှစ်ချောင်း ဖြစ်လာပြီး၊ အာရုံမှင်ကလေးနှစ်ချောင်းလည်းပေါက်လာသည်။ ထိုအချိန်တွင် ရေအကူးရပ်ကာ ရေအောက်သို့ ဦးခေါင်းဖက်မှ နှစ်ဆင်းသွားပြီးလျှင် ကျောက်ဆောင် သစ်တုံးစသဖြင့် ရရာအမှီ တခုခုပေါ်တွင်



ခရင်းကောင်များခြစ်ယူနေသောဆလုံအမျိုးသမီးတဦး



မီးပွင့်များဖြင့်အဆန်းတကြယ်ဝေဆာနေသောခရစ္စမတ်သစ်ပင်

မိမိကိုယ်မှထုတ်သော ကော်စေးတမျိုးဖြင့် အမြဲတမ်းတွယ်ကပ်လိုက်သည်။

ဤသို့တွယ်ကပ်ပြီးသောအခါ ခရင်းကောင်ကလေးသည် မိမိကော်စေးဖြင့်ဆက်လက်၍ မိမိနေထိုင်ရန် အခွံကိုဆောက်လုပ်သည်။ အခွံပြီးစီးသွားသောအခါ မိမိကိုယ်မှ အရေခွံနှစ်ထပ်ကိုစွန့်ပစ်လိုက်သည်။ မျက်စိများပျောက်ကွယ်သွားပြီးနောက် ခြေထောက်များလည်း ငှက်မွေးကဲ့သို့ ဖွာထွက်လာသည်။ ကျွန်ုပ်တို့မြင်တွေ့ရသော ခရင်းကောင်များမှာ ထိုကဲ့သို့ နေထားတကျဖြစ်နေသော အင်္ဂါစုံခရင်းကောင်များပင်ဖြစ်သည်။

ခရင်းကောင်တို့၏ စားသောက်ပုံမှာလည်း ထူးဆန်း၏။ ရေကျ၍ ခရင်းကောင်ခွံထိပ် ဖုံးပိတ်နေချိန်တွင် ခရင်းကောင်၏ခြေထောက်များကို ကျွန်ုပ်တို့မမြင်ရချေ။ သို့သော် ရေဖုံးလာသောအခါ ခရင်းကောင်သည် ထိပ်ဖုံးကိုဖွင့်၍ မိမိခြေထောက်များကို အပြင်သို့ထုတ်လိုက်သည်။ ခြေထောက်ကလေးများသည် ဟိုမှသည်မှ လှုပ်ယမ်း၍နေကြ၏။ ထိုခြေထောက်ကလေးများသည် ခရင်းကောင်အဖို့ အစာဖမ်းယူသော ပိုက်ကွန်ပင်ဖြစ်ပေသည်။ ရေထဲ၌ မှန်မှန်မှားမှားပါလာသော အစာများ အတော်အသင့်ကပ်ငြိသောအခါ

ခရစ္စမတ်

ခရင်းကောင်သည် ခြေထောက်များကို အခွံတွင်းသို့ ဆွဲသွင်းပြီးလျှင် ထိုအစာများကိုစားသောက်သည်။

ခရစ္စတယ်။ ။ပုံဆောင်ခဲ — ရှ။

ခရစ္စမတ်။ ။ယခုခေတ်တွင် ကမ္ဘာပေါ်ရှိခရစ်ယန်တို့သည် ခရစ်တော်၏ မွေးနေ့ အထိမ်းအမှတ်ဖြစ်သော ခရစ္စမတ်ပွဲတော်ကို နှစ်စဉ်နှစ်တိုင်း တခမ်းတနားကျင်းပကြသည်။ ယင်းသို့ကျင်းပခဲ့ကြသည်မှာ နှစ်ပေါင်းများစွာကြာမြင့်ပြီးဖြစ်သော်လည်း၊ ခရစ်တော်၏ မွေးနေ့ခုနှစ်ကိုကား ယနေ့ထက်တိုင် အတိအကျမသိရှိကြချေ။ ခရစ်တော်ကွယ်လွန်ပြီးနောက် အနှစ် ၃၀၀ အတွင်းတွင် ပွဲတော်ကျင်းပမည့်နေ့



ခရစ္စမတ်လက်ဆောင်ပေးလေ့ရှိသူစန္ဒကလေး

ရက်ကို ခရစ်ယန်တို့ အချင်းချင်းသဘောကွဲလွဲခဲ့ကြသည်။ ရှေးဦးစွာပွဲတော်ကို မေလတွင်ကျင်းပ၏။ ထို့နောက် ပြေလတွင် ကျင်းပပြန်သည်။ ထိုမှတဖန် ဇန်နဝါရီလသို့ ပြောင်းရွှေ့ကျင်းပပြန်သည်။ အေဒီ ၃၀၀ ပြည့်နှစ်ကျမှသာ ဒီဇင်ဘာလ ၂၅ ရက်နေ့ကို ပွဲတော်နေ့ဟု အတည်တကျ သတ်မှတ်ခဲ့ကြ၏။ ထိုအခါမှစ၍ ယနေ့တိုင် ခရစ္စမတ်ပွဲတော်ကို ဒီဇင်ဘာလတွင်ကျင်းပကြလေသည်။

ခရစ်ယန်ကျမ်းစာတွင်ပါရှိသော ခရစ်တော်၏ ဖွားမြင်ပုံအကြောင်းကိုထောက်ရှုလျှင် ခရစ်တော်၏ မွေးနေ့သည်

ခရစ္စမတ်

ဒီဇင်ဘာလအတွင်းတွင် ဖြစ်နိုင်ဖွယ်ရာမရှိချေ။ သို့သော် ခရစ်တော်မပေါ်မီ ရှေးနှစ်ပေါင်းများစွာကပင် နတ်ကြီးများကိုးကွယ်ပူဇော်ရာ ပွဲတော်များကို ရာသီဥတုကောင်းမွန်သော ဒီဇင်ဘာလအတွင်းတွင် ကျင်းပမြဲဖြစ်ခဲ့ရာ၊ ထိုနတ်ပွဲတော်များမှ ပြောင်းလဲလာသောခရစ္စမတ်ပွဲတော်ကိုလည်း ဒီဇင်ဘာလအတွင်းတွင် ကျင်းပခြင်းပင်ဖြစ်သည်။

ခရစ္စမတ်ပွဲတော်သည် ခရစ်ယန်များ၏ အထွတ်မြတ်ဆုံးပွဲတော်ဖြစ်၏။ ခရစ္စမတ်ပွဲတော်၏ ဓလေ့ထုံးစံများသည် ဘာသာအယူဝါဒ ပွဲတော်သက်သက်အဖြစ်မှ တဖြည်းဖြည်း ပြောင်းလဲကာ၊ ရာသီဥတု၊ မိရိုးဖလာအယူဝါဒ၊ အမျိုးသားရေးစသော လောကီဓလေ့များ ပါဝင်သောပွဲဖြစ်လာသည်။

ခရစ်ယန်နိုင်ငံ အသီးအသီး၌ ခရစ္စမတ်ပွဲတော်ကို ကျင်းပရာတွင် မိမိတို့နိုင်ငံ မိမိတို့လူမျိုးဆိုင်ရာ ဓလေ့ထုံးစံများအတိုင်း ကျင်းပကြသည်။ ပွဲတော်နေ့တွင် ယောက်ျားမိန်းမလူကြီးလူငယ်မရွေး မိမိတို့လုပ်ငန်းများကို ရပ်စဲလျက် ပျော်ပွဲရွှင်ပွဲစားသောက်ပွဲများကို တခမ်းတနားကျင်းပကြသည်။ ခရစ်ယန်နိုင်ငံတိုင်း၌လိုလိုပင် ခရစ္စမတ်ပွဲတော်သီချင်းများကို တပျော်တပါးသီဆိုလေ့ရှိကြသည်။ အင်္ဂလန်နိုင်ငံတွင် ပွဲတော်မတိုင်မီ ညနေတွင် ပြတင်းများအောက်၌ စုရုံး

၍ပွဲတော်သီချင်းများကို သီဆိုကြသည်။ ပွဲတော်တွင်အရေးပါလှသော ခရစ္စမတ်သစ်ပင်ကိုလည်း မီးပွင့်များဖြင့်လှပစွာ အဆန်းတကြယ်တန်ဆာဆင်ကြသည်။

ခရစ္စမတ်ပွဲတော်နေ့တွင် ခရစ်ယန်များသည် မိမိတို့ခင်မင်သော မိတ်ဆွေများ ဆွေမျိုးများထံသို့ လက်ဆောင်များ ပေးပို့လေ့ရှိ၏။ ထိုအလေ့အထမှာ ရှေးရောမခေတ်ကပင် အစပျိုးခဲ့သော အလေ့အထဖြစ်ပေသည်။ ခရစ်ယန်ကလေးသူငယ်များသည် ပွဲတော်အခါတွင် သူတို့အား စန္ဒကလော့သည် လက်ဆောင်ပစ္စည်းများ လာရောက်ပေးလေ့ရှိသည်ဟု ယုံကြည်ကြသည်။ စန္ဒကလော့မှာ ခရစ်ယန်လောကတွင်ပါသော စိန်နစ်ကလပ်ပင်ဖြစ်လေသည်။ အင်္ဂလန်နိုင်ငံနှင့် အမေရိကန်ပြည်ထောင်စုတွင် ကလေးသူငယ်တို့သည် ပွဲတော်နေ့မတိုင်မီ ညနေတွင် စန္ဒကလော့လာ၍ လက်ဆောင်ထည့်နိုင်ရန် ခြေအိတ်ရှည်များကို အလွတ်ချိတ်ဆွဲထားလေ့ရှိ၏။ ပြင်သစ်နိုင်ငံတွင်ကား ကလေးများသည် လက်ဆောင်များကိုခံယူရန် သစ်သားဖိနပ်များကို မီးဖိုပေါ်တွင် တင်ထားလေ့ရှိ၏။ နော်ဝေးနိုင်ငံတွင်မူ ကလေးသူငယ်များသည် လက်ဆောင်ကစားစရာများကို အိမ်တွင်းအိမ်ပြင်များ၌ တပျော်တပါးလိုက်လံရှာဖွေတတ်ကြလေသည်။





ခရစ်တော်ဖွားမြင်ခြင်းကိုဤသို့ပြဇာတ်ဖြင့်သရုပ်ဖော်ကြသည်။

ခရစ်ယန်တို့၏ကယ်တင်ရှင်

ရှေးနှစ်ပေါင်း ၂၀၀၀ ခန့်က နွားတင်းကုပ်တွင် မထင်မရှားဖွားမြင်သော ခရစ်တော်ယေရှုသည် မိမိဟောပြောသောအယူဝါဒကြောင့် လက်ဝါးကပ်တိုင်၌တင်၍အသတ်ခံရ၏။ သို့ရာတွင် ယခုအခါ ထိုအယူဝါဒကို သက်ဝင်ယုံကြည်သူခရစ်ယန်များအား ကမ္ဘာအရပ်ရပ်၌ တွေ့နိုင်ပေသည်။

ခရစ်တော်၊ ယေရှု။ ။ခရစ်တော်ယေရှုမပေါ်ထွန်းမီ နှစ်ပေါင်းများစွာကပင် ပညာရှိကြီးများသည် ထာဝရဘုရားသခင်က လူသတ္တဝါတို့အားကယ်တင်ရန် သာမန်လူတို့ထက် မြင့်မြတ်သော ပုဂ္ဂိုလ်ထူး ပုဂ္ဂိုလ်မြတ်ကို လူ့လောကသို့ စေလွှတ်လိမ့်မည်ဟု ကောလာဟလစကား ပြောကြားခဲ့ကြသည်။ အထူးသဖြင့် ယဟူဒီ (ယုဒ) လူမျိုးတို့သည် ထိုပုဂ္ဂိုလ်ပေါ်လာမည့်အချိန်ကိုစောင့်မြော်လျက်ရှိခဲ့ကြသည်။ သာမန်လူတို့ထက် ထူးကဲမြင့်မြတ်သူဟု ဆိုသောကြောင့် ထူးထူးခြားခြား ခမ်းနားတင့်တယ်စွာ ပေါ်ပေါက်လာမည်ဟု အထင်ရှိကြ၏။ သို့ဖြစ်၍ နွားတင်းကုပ်တွင် ယေရှုကို မွေးဖွားသောအခါ သူတို့မြော်လင့်နေသော ပုဂ္ဂိုလ်မြတ်ဟူ၍ မထင်မှတ်ကြပေ။ ခရစ်တော်ကိုမဖွားမြင်မီ ကောင်းကင်တမန် ဂေးဗရိယယ် (ဂါဗြေလ) သည် မေရီ (မာရီ) ထံသို့ရောက်လာ၍ သားယောကျ်ားကို ဖွားမြင်လိမ့်မည်။ ထိုသားသည် လူတို့အားအပြစ်မှ ကယ်တင်မည့်သူဖြစ်သောကြောင့် ယေရှု ဟူသောအမည်ဖြင့် မည်ရမည်ဟု ပြောခဲ့ဘူး၏။ ယေရှု၏မယ်တော် မေရီသည် ခင်ပွန်းသည် နက်ဇရက် (နာဇရက်) မြို့သား ဂျိုးဇက် (ယောသပ်) နှင့်အတူ သန်ကောင်စာရင်းဝင်ခြင်းငှာ ဂျူဒါပြည် (ယုဒပြည်) ဗက်သလီဟမ် (ဗက်လင်) မြို့သို့သွားလေ၏။ ဗက်သလီဟမ် မြို့သို့ရောက်သောအခါ တည်းခိုစရာနေရာ မရှိသောကြောင့် နွားတင်းကုပ်တစ်ခု၌ ဝင်ရောက်တည်းခိုကြရသည်။ ထိုနေ့ည၌ပင် ခရစ်တော်ကိုဖွားမြင်သဖြင့် သူငယ်တော်ကို နွားစားခွက်တွင် သိပ်ထားရလေသည်။ ခရစ်တော်ယေရှုကို မည်သည့်နေ့ရက်တွင် ဖွားမြင်သည်ဟု အသေအချာ မပြောနိုင်သော်လည်း အေဒီ ၃၀၀ ပြည့်နှစ်လောက်ကစ၍ ဒီဇင်ဘာလ ၂၅ ရက်နေ့ကို ခရစ်တော်ဖွားမြင်သည့်နေ့အဖြစ် အထိမ်းအမှတ်ပွဲများ ပြုလုပ်လာခဲ့ကြသည်။ (ခရစ္စမတ် - ရှ။) ခရစ်တော်ဖွားမြင်သည့်ညတွင် သိုးထိန်းများ ထံသို့ ကောင်းကင်တမန် တပါးရောက်လာ၍ ခရစ်တော်ဖွားမြင်သည့်သတင်းကို ပြောကြားသဖြင့် နွားစားခွက်၌သိပ်ထားသော သူငယ်တော်ကိုသွား၍ ဖူးမျှော်ကြ၏။ ကောင်းကင်၌လည်း ထူးဆန်းသောကြယ်သစ်တလုံး ထွက်ပေါ်လာသည်။ နက္ခတ်တာရာတို့ကို အမြဲစောင့်ကြည့်နေသော အရှေ့ဖက်ပြည်မှ နက္ခတ်ဆရာ ပညာရှိကြီးများသည် ထိုကြယ်ကိုမြင်လေလျှင် ထာဝရဘုရားသခင် စေလွှတ်သော ယဟူဒီလူမျိုးတို့၏ ဘုရင်ပေါ်ထွန်းသည့် နိမိတ်ဟုဆိုကာ

ကြယ်ကြီးညွှန်ရာသို့ ပညာရှိကြီး ၃ ဦးတို့ လိုက်လာကြလေသည်။ ထိုပညာရှိကြီးများကို မေဂျိုင် (မာဂုပညာရှိ) ဟုခေါ်သည်။ မေဂျိုင်တို့သည် လက်ဆောင်ပဏ္ဏာများကိုယူဆောင်၍ ဂျူးဆလမ်း (ယေရုရှလင်) မြို့သို့ရောက်ရှိလာကြ၏။ ထိုအခါက ပါလက်စတိုင်းပြည်ကို အုပ်ချုပ်လျက်ရှိသော ဟဲရဒ် (ဟေရုဒ်) မင်းသည် မေဂျိုင်တို့ရောက်လာကြောင်းကြားသဖြင့် ဆင်ခေါ်၍စုံစမ်းမေးမြန်းလေသည်။ ပညာရှိတို့က ယဟူဒီတို့၏ရှင်ဘုရင် ဖွားမြင်ခြင်းကြောင့် ဖူးတွေ့ရန်လာကြကြောင်း လျှောက်တင်ကြ၏။ ဟဲရဒ်မင်းလည်း ဖွားမြင်လတ်သောသူငယ်သည် ထီးနန်းကိုလုပ်ကြံမည့်သူ ဖြစ်မည်ဟုယူဆသဖြင့် စိုးရိမ်ပူပန်ခြင်းဖြစ်လေသည်။ သို့ရာတွင် ပညာရှိတို့အား ဗက်သလီဟမ်မြို့၌ အကယ်ပင် ခရစ်တော်ဖွားမြင်ကြောင်းတွေ့ရလျှင် သူ့ထံသို့ပြန်လာ၍ လျှောက်တင်ရန် မှာကြားလိုက်၏။ ပညာရှိတို့လည်း ဗက်သလီဟမ်မြို့သို့ရောက်လျှင် ခရစ်တော်ကို မယ်တော်မေရီ ခမည်းတော်ဂျိုးဇက်တို့နှင့်အတူ နွားတင်းကုပ်၌တွေ့ရှိသဖြင့် ပါလာသောလက်ဆောင်ပဏ္ဏာများကို ဆက်သ၍ပြန်ကြ၏။ သို့ရာတွင် ဟဲရဒ်မင်း၏ အကြံကိုသိသဖြင့် အပြန်တွင် ဟဲရဒ်မင်းမှာကြားသည်ကို ဆန့်ကျင်၍ ဂျူးဆလမ်းမြို့သို့ မဝင်တော့ဘဲ အခြားလမ်းမှ တိတ်တဆိတ်ပြန်ကြလေသည်။ ဟဲရဒ်မင်းသည် မေဂျိုင်တို့၏ လှည့်ပြားခြင်းကိုခံရသောကြောင့် အလွန်အမျက်ထွက်၍ ဗက်သလီဟမ်မြို့ရှိ အသက် ၂ နှစ်အောက် ကလေးများကိုသုတ်သင်ပစ်ရမည်ဟု အမိန့်ထုတ်ပြန်လေသည်။ ထိုကဲ့သို့ လူမမယ်ကလေးများအား သတ်ပစ်ခြင်းကို ‘အပြစ်ကင်းသူများကိုသတ်ပွဲ’ ဟုခေါ်စမှတ်ပြုကြလေသည်။ ခမည်းတော်ဂျိုးဇက်သည် အီဂျစ်နိုင်ငံသို့ ထွက်ပြေးတိမ်းရှောင်နေရန် ကြိုတင်၍အိပ်မက်မြင်မက်သဖြင့် ခရစ်တော်ယေရှုသည် အသက်ဘေးမှ လွတ်မြောက်ခဲ့လေသည်။ ဘေးရန်ကင်းချိန်ရောက်မှ နက်ဇရက်မြို့သို့ပြန်လာကြသည်။ ခရစ်တော် အသက် ၃၀ မတိုင်ရောက်မီက အပြစ်အပျက်အကြောင်းကို အနည်းငယ်မျှသာ သိရှိရသည်။ အသက် ၁၂ နှစ်အရွယ်တွင် မိဖုရားနှင့်အတူ ဂျူးဆလမ်းမြို့သို့ ဘုရားဖူးသွားကြ၏။ အပြန်တွင် ယေရှုကို မတွေ့သဖြင့် မိဖုရားက လိုက်လံရှာဖွေကြရာ ဘုရားကျောင်းအတွင်း၌ ကျမ်းတတ်ပုဂ္ဂိုလ်များ၏ အလယ်တွင် ခက်ခဲနက်နဲသော တရားစကားများကို ဆွေးနွေးလျက်ရှိကြောင်း အံ့သြစွာ




အပေါ်ပုံ (ဝဲ) ခရစ်တော်ဖွားမြင်သောညကိုကြိုသို့သရုပ်ပြပုံဆောင်၏။

အပေါ်ပုံ (ယာ) ယဟူဒီတို့အမြင်အားဖြင့် အပြစ်ရှိသည်ဟုဆိုသော လေဝိလူမျိုးအိမ်၌
ခရစ်တော်စားသောက်နေပုံ

အောက်ပုံ (ဝဲ) လက်ဝါးကပ်တိုင်ပေါ်၌ရှိကံထားခြင်းခံရသောခရစ်တော်ယေရှုပုံ

အောက်ပုံ (ယာ) ခရစ်ယန်တို့၏အယူတွင် ခရစ်တော်သည် အသေခံပြီးနောက် ၃ ရက်မြောက်သော
နေ့တွင်အသက်ပြန်၍ရှင်သည်ဟုယုံကြည်ကြ၏။ ဤပုံမှာခရစ်တော်သင်းချိုင်း
ထဲမှထွက်လာပုံဖြစ်သည်။



တွေ့ကြလေသည်။ ယေရှုသည် အသက် ၃၀ အရွယ်မှစ၍ တရားဒေသနာများကို စတင်ဟောပြောသည်။ ဝမ်းကွဲ နောင်တော်ဂျွန် (ယောဟန်) က ယေရှုကိုဂျော်ဒန် (ယော်ဒန်) မြစ်၌ ဗတ္တိဇ်မင်္ဂလာပေးသည်။ ဤသို့ပေးရာ၌ ယေရှုသည်လူအများ မြော်လင့်နေသော ကယ်တင်ရှင် မဆိုင်ယာ (မေရှိယ) ပင်ဖြစ်သည်ဟု ဂျွန်က ကျေညာလေသည်။ ထို့နောက် ယေရှုသည် တောသို့ဝင်၍ တရားကျင့်လေ၏။ ထိုအခါမာရ်နတ်သည် ယေရှုအား ဤလောက၌ရှိသမျှသော တိုင်းနိုင်ငံများကို၎င်း၊ ထိုတိုင်းနိုင်ငံများ၏ ဘုန်းစည်းစိမ်ကို၎င်း ပြ၍စုံစမ်းသွေးဆောင်လေ၏။ သို့ရာတွင် ယေရှုသည် မာရ်နတ်၏ အလိုသို့မလိုက်ဘဲ အရပ်ရပ်သို့ လှည့်လည်ကာ မေတ္တာတရားကို ဟောပြောသည်။ မကျန်းမာသူများ၏ အနာရောဂါများကိုလည်း ပျောက်ကင်းစေသည်။ ထို့ပြင် နတ်ဆိုးတို့ကိုလည်း နှင်ထုတ်သည်။ ယေရှုသည် မိမိအား ကူညီရန် တမန်တော် ၁၂ ပါးကို ရွေးကောက်ထားသည်။

ဓမ္မဟောင်းကျမ်းလာ အယူဝါဒအတိုင်းမဟုတ်ဘဲ တရားမှန်ကိုဟောနေသော ယေရှုအား ယဟူဒီသာသနာ့ခေါင်းဆောင်ဖဲရဆီး (ဖါရိရှဲ) နှင့် ဟဲရုဒ်မင်း၏နောက်လိုက်များက ရန်ငြိုးဖွဲ့လေသည်။ ယေရှုသည် ရန်များလာသောကြောင့် တိုင်ယာ (တူရုမြို့) နှင့်ဆိုင်ဒွန် (ဇိဒွန်) မြို့များသို့ ရှောင်တိမ်းကာ နောက်လိုက်များကို တရားဟောမြဲ ဟောပြောနေ၏။ ယေရှု၏ တရားများမှာ ပုံဆောင်ဝတ္ထုများဖြင့် ယှဉ်၍ဟောသော မေတ္တာတရားဖြစ်၏။ အကျဉ်းအားဖြင့် ယေရှုဟောသောတရားမှာ ထာဝရဘုရားကို အကြွင်းမဲ့ချစ်၍ အချင်းချင်း ချစ်ခင်ရန်ပင်ဖြစ်၏။ ယေရှု၏တရားများကို သာမန်ပုဂ္ဂိုလ်များက ကြိုက်နှစ်သက်၍ လက်ခံကြသော်လည်း ယဟူဒီလူမျိုး သာသနာ့ခေါင်းဆောင် များကမူ ယေရှုကို သတ်ပစ်ရန် အချက်ကောင်းရှာကြံလျက် ရှိကြသည်။ ထို့နောက် ယေရှုသည် ပသခါပွဲခေါ် ယဟူဒီပွဲတော်သို့တက်ရောက်ရန် ဂျရူးဆလမ်းမြို့သို့လာလေသည်။ တမန်တော်များနှင့်အတူ ညစာစားသောက်နေချိန်တွင် ဖါရဆိများခေါင်းဆောင်သော ရန်သူများရောက်ရှိလာလေသည်။ တမန်တော်များထဲမှ ဂျုဒါ အစ္စကဲရီးယက် (ယုဒဒုကာရတ်) ဆိုသူသည် သစ္စာဖောက်၍ ယေရှုအား ရန်သူများလက်သို့အပ်လိုက်လေ၏။ သာသနာရေးရုံးတွင် ယေရှုကို ဦးစွာစစ်ဆေးပြီးနောက် ရောမဘုရင်ခံ ပွမ်းရှပ် ပိုင်းလတ် (ပုန္တိုပိုလတ်) မင်းထံသို့ ပို့လေသည်။ ပိုင်းလတ်မင်းသည် ယေရှုအား လွတ်ပစ်ချင်သော်လည်း ယဟူဒီလူမျိုး အကြီးအကဲများနှင့် နောက်လိုက်များက ယေရှုကို ကားစင်တင်၍ သတ်ရန် တောင်းဆိုကြလေသည်။ ဤသို့ဖြင့် ယေရှုကို ကားစင်သို့ ယူဆောင်သွားရန် အမိန့်ပေးလိုက်လေသည်။ ထို့နောက် ယေရှုအား လူဆိုးသူဆိုးများကဲ့သို့ပင် လက်ဝါး

ကပ်တိုင်၌ ခိုက်၍သတ်ပစ်ကြသည်။ လက်ဝါးကပ်တိုင်၌ ဝေဒနာခံစားနေစဉ် ‘အိုအဘ၊ သူတို့၏အပြစ်ကိုလွှတ်တော်မူပါ။ သူတို့သည် ကိုယ်ပြုသောအမှုကိုမသိကြပါ’ ဟု ရန်သူတို့အတွက်ဆုတောင်း၍ အသက်ကိုချုပ်လေ၏။ အသေခံပြီးနောက် ၃ ရက်မြောက်သောနေ့တွင် သေခြင်းမှပြန်၍ အသက်ရှင်သည်ဟူ၍၎င်း၊ ကောင်းကင်ဘုံသို့မတက်မီ သူ၏ တပည့်များထံ လာရောက်သေးသည်ဟူ၍၎င်း ခရစ်ယန်တို့ ကယုံကြည်ကြသည်။ ထို့ပြင် ခရစ်တော်ယေရှုသည် လူဇာတိကိုခံယူသောဘုရားဖြစ်၍ လူတို့၏အမြင့်မြတ်ဆုံး ပုဂ္ဂိုလ်တော်ဖြစ်သည်ဟူ၍၎င်း၊ ထာဝရဘုရား၏ အကြောင်းကို ထင်ရှားစွာဖွင့်ပြသော ပုဂ္ဂိုလ်လည်းဖြစ်သည် ဟူ၍၎င်း၊ လူသတ္တဝါများကို မကောင်းမှုမှ၎င်း၊ ထာဝရပျက်စီးဆုံးရှုံးခြင်းမှ၎င်း၊ ကယ်တင်၍ ထာဝရအသက်ကို ရစေတော်မူသောအရှင်ဟူ၍၎င်း၊ တပည့်တော်များက ယုံကြည်ကြလေသည်။ (ခရစ်ယန်အယူဝါဒ — လည်းရှု။)

ခရစ်ယန်လူငယ်များအသင်း။ ။ဝိုင်၊ အမ်၊ စီ၊ အေ၊ ဟု မြန်မာတို့နှုတ်ကျိုး၍ခေါ်နေကြသော ခရစ်ယန်လူငယ်များအသင်းသည် လူမှုပေါင်းသင်းဆက်ဆံရေးနှင့် အယူဝါဒဆိုင်ရာလုပ်ငန်းများအတွက် မူလကရည်စူး၍ ဖွဲ့စည်းတည်ထောင်ခဲ့သော လူငယ်အဖွဲ့အစည်း တခုဖြစ်၏။ ထိုအသင်းကို ဂျော့ဝီလျံဆိုသော လူငယ်တဦးသည် ခရစ် ၁၈၄၄ ခုနှစ်တွင် အင်္ဂလန်ပြည်၌စတင်တည်ထောင်ခဲ့သည်။

ဂျော့ဝီလျံသည်လန်ဒန်မြို့သို့နယ်မှလာရောက်ကာစိန်ပေါဘုရားရှိခိုးကျောင်းဝင်းရှိ အထည်တိုက်ကြီးတတိုက်တွင် အလုပ်လုပ်ကိုင်နေယင်း လုပ်ပေါ်လုပ်ဖက်လူငယ်များအား ဖိတ်ခေါ်ပြီးလျှင် သမ္မာကျမ်းစာကို လေ့ကျက်ခြင်း၊ ဘုရားဝတ်ပြုခြင်း၊ စသည်တို့ကို ပြုလုပ်ခဲ့သည်။ ထိုသို့ ဖိတ်ဆွေတစုနှင့် သိုက်မြိုက်စွာ ကောင်းရာကောင်းကျိုးတို့ကို ပြုလုပ်နိုင်ခဲ့ရာမှ လူငယ်များနှလုံးရည် တိုးတက်မှုကိုရေးရှုသော အသင်းတသင်းတည်ထောင်ရန် အကြံပေါ်ပေါက်ခဲ့လာ၏။ သို့အားလျော်စွာ ၁၈၄၄ ခုနှစ်ဇွန်လ ၆ ရက်နေ့တွင် ခရစ်ယန်လူငယ်များအသင်းကို အသင်းသား ၁၂ ဦးနှင့် စတင်တည်ထောင်လိုက်လေသည်။

အသင်းလုပ်ငန်းသည် တစတစ ကျယ်ပြန့်လာပြီးလျှင် အခြားနိုင်ငံများသို့ တဖြည်းဖြည်းပျံ့နှံ့သွား၏။ အသင်းကို စတင်ပျိုးထောင်ခဲ့သော ဂျော့ဝီလျံမှာလည်း နောင်တွင် အလုပ်ကြီးပွား၍ အထည်တိုက်၌ အကြီးအကဲဖြစ်လာပြီးလျှင် ၁၈၄၄ ခုနှစ်၌ ဆာဘွဲ့ဖြင့် ခြီးမြှင့်ခြင်းခံရလေသည်။ ဂျော့ဝီလျံသည် အခြေအနေ တိုးတက်လာသည်နှင့်အမျှ ခရစ်ယန်လူငယ်များအသင်း၏ ကြိုးပွားထုတ်ကြိုးပွားကြောင်းကိုလည်း အစဉ်တစိုက်ကြိုးပမ်းခဲ့လေသည်။

ခရစ်ယန်လူငယ်များအသင်း

ခရစ်ယန်လူငယ်များအသင်း၏ အထိမ်းအမှတ်မှာ အနီရောင်တြိဂံဖြစ်ပေသည်။ ဂျီနီးဗားမြို့၌ အပြည်ပြည်ဆိုင်ရာ ခရစ်ယန်လူငယ်များ အဖွဲ့ချုပ်တည်ရှိ၍ ကမ္ဘာ့အရပ်ရပ်ရှိ အသင်းခွဲများနှင့် ဆက်သွယ်လျက်ရှိသည်။ ၁၉၅၄ ခုနှစ် အကုန်တွင် နိုင်ငံပေါင်း ၇၂ နိုင်ငံတို့၌ အသင်းခွဲပေါင်း ၁၀,၀၀၀ ကျော်တို့သည် တာဝန်ခံအရာရှိပေါင်း ၆၀၀၀ ခန့်နှင့် အသင်းလုပ်ငန်းများကို ဆောင်ရွက်လျက်ရှိလေသည်။ အသင်းဝင်ဦးရေမှာ နှစ်စဉ်တိုးတက်ခဲ့သည်ဖြစ်ရာ ၁၉၅၄ ခုနှစ်တွင် ကမ္ဘာတဝှန်းလုံးရှိ အသင်းဝင်ပေါင်းမှာ ၄,၀၀၀,၀၀၀ ကျော်မျှဖြစ်လေသည်။

မျက်မှောက်ခေတ်တွင် ခရစ်ယန်လူငယ်များအသင်း၏ ရည်ရွယ်ချက်မှာ ယခင်အခါများကထက်ပင် ကျယ်ပြန့်လာလေတော့သည်။ လူမျိုးမရွေး၊ ဘာသာမရွေး၊ လူငယ်များ၏စည်းရုံးရေးကို အဓိကထား၍၊ လူမှုဝန်ထမ်းစိတ်ဓါတ်မွေးမြူမှု၊ စာရိတကောင်းမွန်မှု၊ အပေါင်းအသင်းဝင်ဆုံမှု၊ ကိုယ်လက်ကြံ့ခိုင်မှု၊ ပညာရည်တိုးတက်မှု တို့သည်လည်း အသင်း၏ရည်ရွယ်ချက်တွင် အကျုံးဝင်လျက်ရှိပေသည်။ အသင်းတိုက်များတွင် စာသင်တန်းများ၊ ဟောပြောပွဲများ၊ မိတ်ဆက်ပွဲများ၊ ဆွေးနွေးပွဲများ၊ ကစားခုန်စားပွဲများ စသည်တို့ကို အသင်းဝင်တို့၏အကျိုးအလို့ငှာ မကြာခဏပြုလုပ်ပေးလေ့ရှိသည်။

ပဌမကမ္ဘာစစ်ကြီးအတွင်း၌ ခရစ်ယန်လူငယ်များအသင်းဝင်တို့သည် ရန်ပုံငွေအမြောက်အမြားစုဆောင်းကာ၊ စစ်သားများစိတ်လက်ပျော်ဖြေရေးနှင့် သက်သာချောင်ချိရေးတို့အတွက် စစ်တပ်ရိပ်သာများကို ဖွင့်လှစ်ဆောင်ရွက်ခဲ့ကြသည်။ ဒုတိယကမ္ဘာစစ်ကြီးအတွင်း၌လည်း အလားတူစစ်တပ်ရိပ်သာအမြောက်အမြားကို တိုးချဲ့ဖွင့်လှစ်ခဲ့ကြသည်။ မြန်မာနိုင်ငံတွင် ရန်ကုန်မြို့၊ မန္တလေးမြို့၊ မေမြို့နှင့် မော်လမြိုင်မြို့များ၌ ဝိုင်၊ အမ်၊ စီ၊ အေ၊ အသင်းများ တည်ထောင်ပြီးဖြစ်သည်။

ခရစ်ယန်လူငယ်များအသင်းနှင့် ရည်ရွယ်ချက်ချင်းတူညီသော အသင်းတခုမှာ ဝိုင်၊ ဒဗျူ၊ စီ၊ အေ၊ ခေါ် ခရစ်ယန်မိန်းကလေးများအသင်းဖြစ်၏။ ထိုအသင်းကို အင်္ဂလန်ပြည်တွင် ၁၈၅၅ ခုနှစ်၌ စတင်တည်ထောင်ခဲ့သည်။ ခရစ်ယန်လူငယ်များအသင်းသည် အမျိုးသားများအတွက် အကျိုးဆောင်သကဲ့သို့၊ ဝိုင်၊ ဒဗျူ၊ စီ၊ အေသည် အမျိုးသမီးများအတွက် အကျိုးဆောင်လေသည်။ အသင်း၏အထိမ်းအမှတ်မှာ အပြာရောင်တြိဂံဖြစ်သည်။ ယခုအခါ နိုင်ငံပေါင်း ၆၈ နိုင်ငံတွင် ခရစ်ယန်မိန်းကလေးအသင်းဝင်ပေါင်း ၅၀၀,၀၀၀ ကျော်မျှရှိလေသည်။ မြန်မာနိုင်ငံတွင် ရန်ကုန်မြို့၊ မန္တလေးမြို့၊ မေမြို့၊ တောင်ကြီးမြို့၊ နှင့် မော်လမြိုင်မြို့များ၌ ဝိုင်၊ ဒဗျူ၊ စီ၊ အေ၊ အသင်းများဖွင့်လှစ်ပြီးဖြစ်သည်။



ရန်ကုန်မြို့ရှိခရစ်ယန်လူငယ်အသင်းအဆောက်အအုံ

ခရစ်ယန်သာသနာပြုပြင်ပြောင်းလဲရေး

ခရစ်ယန်သာသနာ သန့်ရှင်းရေးကိုရှေးရှုလျက် ဥရောပနိုင်ငံများမှ ခေါင်းဆောင်အသီးသီးတို့၏ ဆောင်ရွက်ချက်တို့သည် အဆုံး၌ ခရစ်ယန်သာသနာတွင် ဂိုဏ်းကွဲမှုများကို ပေါ်ပေါက်စေ၏။ ထိုအရေးအခင်းသည် ထိုခေတ်ဥရောပတိုက်တစ်ခုလုံးကို သိမ်မွေ့တုန်သွားစေသဖြင့် ခရစ်ယန်သာသနာ့သမိုင်းတွင်သာမဟုတ် ဥရောပသမိုင်းတွင်ပါ အရေးပါသောအခန်းတစ်ခုပင်တည်း။

ခရစ်ယန်သာသနာအရေးပုံ။ ။ဥရောပတိုက်၌ ခရစ်ဆွန်းခေါ် ခေတ်ဆန်းချိန် (ဥာဏ်သစ်အရေးပေါ်ပုံ) သို့ ရောက်ရှိလာသော် စာပေနှင့်အနုပညာတို့ ပြန်လည်ဆန်းသစ်လာသောကြောင့်၎င်း၊ ခရီးထွက်၍ စူးစမ်းရှာဖွေလေ့လာသဖြင့် အတွေ့အကြုံ ပွားများလာသောကြောင့်၎င်း၊ လူတို့၌အတွေးအခေါ် အမြော်အမြင်များ ကျယ်ဝန်းလာ၍၊ ဝေဖန်သောစိတ်ဓါတ်သစ်သည် ထွန်းကားခဲ့သည်။ ဤခေတ်အတွင်း၌ပင်လျှင်၊ ဂျာမနီပြည်တွင် ခရစ် ၁၅၂၅ ခုနှစ်မှစ၍၊ လူမှုရေးရာနှင့် စီးပွားရေးရာတို့တွင် မကျေနပ်မှုများကြောင့်၊ တောင်သူလယ်သမား အရေးတော်ပုံတစ်ရပ်ဖြစ်ပွားခဲ့လေသည်။ ဤအရေးတော်ပုံနှင့်ယှဉ်၍၊ ဂျာမနီပြည်တွင် အမျိုးသားစိတ်သည် ပြင်းထန်စွာ ပေါ်ပေါက်လာခဲ့ပြန်သည်။ (ဥာဏ်သစ်အရေးပုံ၊ ခရီးထွက်စူးစမ်းခြင်း — ရှု)။

ဤအကြောင်းတရားများ ပေါ်ပေါက်ဆဲတွင်၊ ခရစ်ယန်သံဃာအဖွဲ့သည် အကျင့်သိက္ခာပျက်ပြားလာသောကြောင့် လူတို့အကြည်ညို မဲလာကြသည်။ ထိုခေတ်က အကြီးအကဲဖြစ်သော ခရစ်ယန်ဘုန်းကြီးများသည် မြေပိုင်ရှင်ကြီးများအဖြစ်နှင့် စည်းစိမ်ချမ်းသာကို ခံစားနေကြ၏။ စစ်တပ်များကိုလည်း ထားရှိ၏။ နိုင်ငံရေး၌လည်း ပါဝင်စွက်ဖက်၏။ ဤအကြောင်းတို့ကြောင့် ခရစ်ယန်သံဃာအဖွဲ့၏ ဩဇာတန်ခိုး ကြီးမားကျယ်ပြန့်နေသည်ကို လူတို့သည် စူးစမ်းဆင်ခြင်၍ ဝေဖန်လာကြလေသည်။ ခရစ်ယန်သံဃာအဖွဲ့က ဟောပြောခဲ့သမျှ သဘောတရားတို့သည် ဘုရားသခင်၏ အလိုတော်နှင့် ညီညွတ်ပါလေစ၊ ခရစ်တော်ဟောပြောသော တရားကိုယ်မှ ဟုတ်ပါလေစ၊ ခရစ်ယန်သံဃာအဖွဲ့ဝင်တို့သည်၊ လူသမန်တို့ထက်လွန်ကဲသော တန်ခိုးလူ၌ နှင့်ပြည့်စုံသည်ဆိုခြင်းမှာ ဟုတ်ပါလေစ၊ စသည်ဖြင့် လူတို့သည်သံသယဖြစ်လာကြကုန်၏။ အယုတ်သဖြင့်၊ ရောမမြို့ပုပ်ရဟန်းမင်းထံသို့ ဘဏ္ဍာတော် ဆက်သရသည်ကိုပင်လျှင် ဂျာမနီလူမျိုးများက မကျေနပ်နိုင်တော့ချေ။

ယင်းအခြေ၌ စက္ကူလုပ်ခြင်းနှင့် စာပုံနှိပ်ခြင်းအတတ် ထွန်းကားလာလေရာ၊ ဥရောပတိုက်၌ အသိဥာဏ်အလင်းရောင်သည် ထွန်းပြောင်လာခဲ့သည်။ နိုင်ငံအသီးသီးမှ ပညာရှိများသည် လက်တင်ဘာသာနှင့် ရေးသားထားသော ခရစ်ယန်ကျမ်းစာများကို မိမိတို့တိုင်းရင်းသားဘာသာသို့ ပြန်ဆိုရေးသား ပုံနှိပ်ထုတ်ဝေခဲ့ကြ၏။ ထိုအခါမှစ၍ ခရစ်ယန်တရားကို ခရစ်တော်၏အာဘော်နှင့် ညီမညီ

စိစစ်လေ့လာ သုံးသပ်နိုင်ခဲ့ကြလေရာ၊ ခရစ်ဆွန်းခေတ်ပြင် ဆရာကြီးတို့သည် ခရစ်ယန်သံဃာအဖွဲ့ကို အပြင်းအထန်ပြစ်တင်ရှုတ်ချကာ၊ ပြုပြင်ပြောင်းလဲရေးကို နှိုးဆော်ခဲ့လေသည်။ ဤသို့လျှင် ခရစ်ယန်သာသနာ့အရေးပုံ၏ အကြောင်းရင်းခံတို့သည် ဖြစ်ပေါ်လာခဲ့၏။

ပဌမ၌ ခေတ်ပြင်ဆရာတို့သည် ကက်သလစ်ခေါ် ဗရင်ဂျီသာသနာအာဏာပိုင်တို့အား ခြားနားတော်လှန်ခြင်းကိုမပြုကြသေးဘဲ၊ ခရစ်ယန်သံဃာအဖွဲ့၏ အာဏာစက်အတွင်းမှ ပင်နေ၍၊ ပြုပြင်ရေးကို လုပ်ဆောင်ခဲ့ကြ၏။ ၁၅၀၀ ပြည့်နှစ်တွင် ဒပ်ချလူမျိုး အီရက်ဇမပ်က ‘ဂျာမနီပြည်သည် ထွက်ပြေးတိမ်းရှောင်နေသောဘုန်းကြီးများ၊ အိမ်ထောင်သည်ဘုန်းကြီးများ၊ ငတ်၍တောင်းစားနေရသောဘုန်းကြီးများဖြင့် ပြည့်နှက်လျက်ရှိသည်။ ထိုဘုန်းကြီးများသည် မိမိတို့ကိုယ်တိုင် စာပေလည်းမသင်၊ အခြားသူတို့ကိုလည်း သင်မပေး။ သာသနာတော်၏ စည်းကမ်းနည်းလမ်းများကို လိုက်နာခြင်းနှင့် သာသနာတော်ကို ရိုသေကိုးညွတ်ခြင်းတို့လည်း အလျဉ်းမရှိတော့ပြီ’ ဟုရေးသားခဲ့ဘူးသည်။ ထိုနောက် အီရက်ဇမပ်သည် သာသနာကိုသန့်ရှင်းအောင် ခြိုးပင့်သောအားဖြင့် မူလဂရိဘာသာနှင့် ရေးသားထားသော ဓမ္မသစ်ကျမ်းကို လက်တင်ဘာသာသို့ ပြန်ဆိုခဲ့သည်။ ထိုမှတစ်ပါး ခရစ်တော်၏ အန္တောသိကများ ဟောကြားသော တရားကိုယ်တို့ကို ဋီကာပွင့်ခဲ့လေသည်။ အီရက်ဇမပ် သည် ကျမ်းပြုသောနည်းဖြင့် ခရစ်ယန်သံဃာအဖွဲ့ကို ပြုပြင်ပြောင်းလဲရန် ကြိုးစားခဲ့သည်။ (အီရက်ဇမပ် — ရှု)။

သို့သော်၊ ပုပ်ရဟန်းမင်းကို ပဌမဦးစွာတော်လှန်ဝံ့သူကား မရှိနှုန်းပါ။ ဆင်းရဲသားဖြစ်သော ဂျာမနီလူမျိုး မာတင်လူသာပင်တည်း။ မာတင်လူသာကို သူ၏မိဖုရားက ရွှေနေရွှေရပ်ဖြစ်စေလို၏။ ထို့ကြောင့် မိမိတို့ကိုယ်တိုင်က ချိုင့်စွာ ခြိုးခြံနေထိုင်၍ သားဖြစ်သူကို ပညာပေးခဲ့၏။ သို့ပါသော်လည်း ပညာတတ်၍ လူလားမြောက်လာသောအခါ မာတင်လူသာသည် ၁၅၀၅ ခုနှစ်တွင် ဒိုမင်နီကန်ဘုန်းကြီးကျောင်း၌ ခရစ်ယန်ဘုန်းကြီးအဖြစ် ခံယူလိုက်၏။ သို့ရာတွင် အပြစ်မှလွတ်မြောက်ရာလွတ်မြောက်ကြောင်းအတွက် ခရစ်ယန်သံဃာအဖွဲ့ကပြဋ္ဌာန်းထားသည့်ဒဏ်ခံခြင်း၊ ဆုတောင်းခြင်း၊ အာဟာရဖြတ်ခြင်းစသော အာပတ်ပြေနည်းများကိုကျေနပ်နှစ်သိမ့်ခြင်းမရှိ၍၊ စိတ်နှလုံးညှိုးချိုး ပူဆွေးရခဲ့သည်။ (လူသာ၊ မာတင် — ရှု)။

ခရစ်ယန်သံသရာအရေးပုံ

သို့နှင့်ခရစ်တော်၏တပည့်ကြီး စိန့်ပေါ၏တရားစာများနှင့် စိန့်အော်ဂတ်စတင်၏ ကျမ်းများကိုဖတ်ရှုရာမှ၊ ဒဏ်ခံခြင်း၊ ဆုတောင်းခြင်း၊ အာပတ်ဖြေနည်းစသည်တို့သည် ပြုခဲ့သော မကောင်းမှုများအတွက် အပြစ်ဒဏ်မှ မလွတ်မြောက်စေနိုင်၊ ခရစ်တော်ကို အကြွင်းမဲ့ယုံကြည်ကိုးစား ကြည်ညိုခြင်းသာ လျှင် အပြစ်မှလွတ်မြောက်စေနိုင်မည်ဟု သဘောပေါက် လာသည်။ ဤအယူအဆသာလျှင် သမ္မာကျမ်းစာအလိုနှင့် ညီညွတ်သောကြောင့် သမ္မာကျမ်းသည်သာလျှင် ကောင်း ကင်ဘုံရှိ ဘုရားသခင်ထံ ချဉ်းကပ်နိုင်ရန် လူသတ္တဝါတို့အား လမ်းမှန်ကိုညွှန်ပြနိုင်သည်ဟု မာတင်လူသာကဆိုသည်။ ဤအယူအဆမှာ လူသတ္တဝါတို့သည် သံသရာအဖွဲ့ကို အကြောင်းပြု၍ သာလျှင် လွတ်မြောက်နိုင်သည်ဟူသော ဗရင်ဂျီသံသရာအဖွဲ့ကြီးစည်းရုံးရေးကို များစွာထိခိုက်စေ၏။

မာတင်လူသာသည် ခရစ်ယန်ဘုန်းကြီးဘဝမှ ထွက်ခဲ့ပြီး နောက် ၁၅၀၈ ခုနှစ်တွင် ဝစ်တင်ဗတ်တက္ကသိုလ်၌ ဗြဟဒေဝ ဗေဒ ပါမောက္ခအဖြစ်ဆောင်ရွက်သည်။ ဤအခါတွင် မိမိ အယူအဆများကို စတင်ဟောပြောခဲ့သည်။ ထို့ကြောင့် မကြာမီ မာတင်လူသာနှင့် ခရစ်ယန်သံသရာအဖွဲ့သည် ပဋိ ပက္ခဖြစ်လာရလေသည်။

ဤပဋိပက္ခအတွင်း၊ မာတင်လူသာ၏ အယူအဆမှာ လျင်မြန်စွာပျံ့နှံ့သွားခဲ့သည်။ မာတင်လူသာသည် ပုပ် ရဟန်းမင်း၏ ခေါင်းဆောင်မှုကိုပယ်သည်။ ခရစ်ယန်ဘုန်း ကြီးများသည်သာမန်လူထုတန်ခိုးဣဒ္ဓိပါဒ်ရှိသည်ဟူသော အစွဲကိုချွတ်သည်။ ရဟန်းယောကျ်ား ရဟန်းမိန်းမတို့ အဓိဋ္ဌာန်ပြုသောအလုပ်သည် အလဟဿ ဖြစ်သည်ဟုဆို သည်။ အဆုံး၌ ခရစ်ယန်ဘုရားရှိခိုးကျောင်းများသည်ပင် လျှင် မလိုဟုပယ်လေသည်။ ဤသို့လျှင် ၁၅၂၁ ခုနှစ်၌ မာတင်လူသာသည် ပုပ်ရဟန်းမင်းနှင့် သံသရာအဖွဲ့ကိုတော် လှန်လေသည်။

၁၅၂၅ ခုနှစ်၌ကား ပုပ်ရဟန်းမင်းအား တော်လှန်သည့် အရေးမှာ အတော်ခရီးရောက်လာခဲ့သည်။ ထို့ကြောင့် ပုပ် ရဟန်းမင်းသည် သာသနာ့အစည်းအဝေးများ ကျင်းပ၍၊ လူသာ၏ဟောပြောချက်များကို ဖြေကြားရှင်းလင်းပြခဲ့ သည်။ သို့သော် မည်သူမျှမကျေနပ်ပေ၊ ပုပ်ရဟန်းမင်း၏ ဟောပြောချက်ကို မယုံကြည်သူတို့သည် ခရစ်တော်၏ တရားများကို မိမိတို့၏ကိုယ်ပိုင်ဉာဏ်ဖြင့် အဓိပ္ပါယ်ကောက် ယူကာ၊ ခရစ်ယန်ဂိုဏ်းသစ် တည်ထောင်ကြလေသည်။ ဂိုဏ်းသစ်တည်ထောင်သူတို့သည် ပုပ်ရဟန်းမင်းကို သာ သနာ့အရေးဆိုင်ရာ ခေါင်းဆောင်ဟု အသိအမှတ်မပြု တော့ဘဲ သက်ဆိုင်ရာသက်ဆိုင်ရာနိုင်ငံတို့တွင် ဂိုဏ်းအုပ် ဂိုဏ်းချုပ်အသီးသီးတို့ကို တင်မြှောက်ခဲ့ကြလေသည်။ ထို စဉ်က ဂျာမနီပြည်မှာ နိုင်ငံတနိုင်ငံအဖြစ်ဖြင့် မတည်ရှိဘဲ

ပြည်နယ်ကလေးများ ဖွဲ့စည်းကာ သီးခြားကွဲပြားစွာရှိ၏။ လူသာနေထိုင်သော ဆက်စွန်နီပြည်နယ်၌ ဖရက်ဒရစ် မင်းသားကိုယ်တိုင်ကလည်း တရားမျှတသည်ဖြစ်လေရာ၊ လူသာနှင့် သူ၏နောက်လိုက်များမှာ ပုပ်ရဟန်းမင်းနှင့် ဗရင်ဂျီဂိုဏ်းဝင် ရောမသာသနာစောင့် ကေရာဇ်ဖြစ်သော ပဉ္စမချားဘုရင်တို့၏ ရာဇမာန်မှကင်းလွတ်ခဲ့ကြသည်။ စင်စစ်သံသရာအဖွဲ့ကို မာတင်လူသာ အတိုက်အခံပြုသည့် ခေတ်မှာ ယခင်က ယင်းကဲ့သို့ အတိုက်အခံပြုခဲ့ဘူးသော အင်္ဂလန်ပြည်၏ ဝစ်ကလစ်နှင့် ဗိုဟီးမီးယားပြည်၏ ဂျွန် ဟပ်စ် တို့၏ခေတ်လောက်မဆိုးချေ။ ဂျွန်ဟပ်စ်မှာ ယင်းသို့ အတိုက်အခံပြုခြင်းကြောင့် မီးတင်ရှိ ကာအသတ်ခံရသည်။ (ဝစ်ကလစ်၊ ဂျေ၊ ဟပ်စ်၊ ဂျွန် — ရှု။)

ထို့ကြောင့်၊ ရောမမြို့ပုပ်ရဟန်းမင်းက မာတင်လူသာကို ဆင်ခေါ်သောအခါ၊ ဂျွန်ဟပ်စ်၏ အဖြစ်အပျက်ကို မမေ့ သေးသောလူသာသည် ရောမမြို့သို့ မသွားဘဲနေခဲ့သည်။ ရောမမြို့ပုပ်ရဟန်းမင်းလည်း သူ၏အမိန့်ကိုတော်လှန်သော မာတင်လူသာအား ကြဉ်လိုက်လေသည်။ ယင်းသို့မာတင် လူသာကိုကြဉ်သည်ဟု ကျေညာသောအမိန့်စာကို လူသာ သည် ပရိသတ်ရှေ့တွင် မီးရှို့လိုက်သောအခါ၊ လူအပေါင်း တို့က သောင်းသောင်းဖြဖြ ဩဘာပေးကြလေသည်။ ထို အခါမှစ၍ မာတင်လူသာသည် ပုပ်ရဟန်းမင်း၏အမိန့်ကို ကန့်ကွက်သောအနေနှင့် ဂိုဏ်းသစ်တခုကိုတည်ထောင် လိုက်လေသည်။

မာတင်လူသာက သာသနာပိုင်ပုပ်ရဟန်းမင်းကို တော် လှန်နိုင်ခြင်းမှာ ပုံနှိပ်စက်များ ထွန်းကားလာခြင်းကြောင့်၊ သာသနာဆိုင်ရာအယူအဆသစ်တို့ကို အလွယ်တကူဖြန့်ဖြူး နိုင်ခြင်းနှင့်၊ မင်းညီမင်းသားတို့က သာသနာ့ပစ္စည်းတို့ကို လိုချင်တပ်မက်သော လောဘဖြင့်၊ လူသာကိုဝိုင်းဝန်းကာ ကွယ်ကာ၊ မီးလောင်လေပင် ပြုလုပ်ကြခြင်းတို့ကြောင့် ဖြစ်၏။ လူသာကို နှိမ်နင်းနိုင်မည့်သူမှာလည်း ပဉ္စမချား ဘုရင်သာလျှင်ရှိ၏။ သို့သော် ချားဘုရင်မှာ ပြင်သစ်ပြည် နှင့် စစ်ဆင်နေရသောကြောင့်၊ လူသာကို မနှိမ်နင်းအား ပေ။ အချိန်နှောင်းမှ ချားဘုရင်က လူသာနှင့် စေ့စပ်သော် လည်းအထမမြောက်ချေ။

ဥရောပတလွှား၌ ဂိုဏ်းသစ်ဂိုဏ်းဟောင်း နှစ်စုကွဲသွားပြီး သည့်နောက်၊ ဂိုဏ်းသစ်ကိုကိုးကွယ်သောနိုင်ငံတို့နှင့် ဂိုဏ်း ဟောင်းကိုကိုးကွယ်သောနိုင်ငံတို့သည် ပဋိပက္ခဖြစ်လာကြ သည်။ အထူးသဖြင့် ချားဘုရင်၏ နိုင်ငံတိုင်း၌ပင်လျှင် အဆိုပါဂိုဏ်းသစ်ဂိုဏ်းဟောင်းနှစ်စုကွဲသည် အချင်းချင်းစစ် မက်ဖြစ်ပွားကြလေသည်။ ပဌမစစ်ပွဲ (၁၅၄၆-၄၇) ၌ ဆက်စွန်နီမင်းသားက သစ္စာဖောက်သဖြင့် ဂိုဏ်းသစ်သည် တဖြည်းဖြည်းအင်အားကြီးမားလာရာချားဘုရင်မှာဂျာမနီ

နိုင်ငံအသီးသီးတို့၌ အုပ်ချုပ်သူမင်းညီမင်းသားတို့ မိမိနှစ်သက်ရာအယူဝါဒကို လိုက်နာကိုးကွယ်နိုင်ခွင့် ပေးလိုက်လေသည်။ (နှစ်သုံးဆယ်စစ်ပွဲ — ၅။)

ထိုဂိုဏ်းသစ်ကို နှောင်းအခါ၌ ပရိုတက်စတန်ဂိုဏ်း ဟု ခေါ်ကြသည်။။ ထိုဂိုဏ်းသစ်သည် ဂျာမနီမြောက်ပိုင်းတွင် သာမကဘဲ၊ အင်္ဂလန်၊ ဆွစ်ဇာလန်၊ ဆွီဒင်၊ ဗိုဟီးမီးယား၊ နော်ဝေး၊ ဒိန်းမတ်၊ စကော့တလန်စသော အခြားနိုင်ငံများ တွင်လည်း ပေါ်ပေါက်လာခဲ့လေသည်။ (ကယ်လဗင်၊ ဂျေ၊ နော့၊ ဂျန်လည်း — ၅။)

အင်္ဂလန်ပြည်၌ အဌမဟင်နရီဘုရင် လက်ထက်မှစ၍ သာသနာပြောင်းလဲမှုများ ပေါ်ပေါက်လာခဲ့သည်။ ဟင်နရီဘုရင်သည် သူ၏မိဖုရားကက်သရင်းကို ကွာရှင်းလိုရာ၊ ပုပ်ရဟန်းမင်းက သဘောမတူပေ။ ထို့ကြောင့် ၁၅၃၀ ခုနှစ်တွင် ဟင်နရီဘုရင်သည် ပုပ်ရဟန်းမင်းကို အင်္ဂလန်ပြည်သံဃာအဖွဲ့၏ခေါင်းဆောင်ဟု အသိအမှတ်မပြုတော့ဘဲ၊ မိမိကိုယ်တိုင် အင်္ဂလန်ပြည်၏ သံဃာအဖွဲ့ခေါင်းဆောင်အဖြစ် ခံယူလိုက်လေသည်။ ဟင်နရီဘုရင်ကို အင်္ဂလိပ်လူမျိုးတမျိုးလုံး လိုလိုပင် ဝိုင်းဝန်းထောက်ခံကြသဖြင့်၊ အင်္ဂလန်ပြည်သံဃာအဖွဲ့သည်လည်း ဗရင်ဂျီသံဃာအဖွဲ့မှ ခွဲထွက်ကာ ဂိုဏ်းသီးခြားထောင်လေသည်။ (ဟင်နရီ၊ အင်္ဂလိပ်ဘုရင်များ — ၅။) ဗရင်ဂျီဂိုဏ်းဝင် မေရီဘုရင်မလက်ထက်၌ ပရိုတက်စတန်ဂိုဏ်းဝင်များ နှိပ်ကွပ်ခြင်းခံခဲ့ရသော်လည်း၊ အယ်လစ်ဇဘက်ဘုရင်မ လက်ထက်ကျသော် ဂိုဏ်းသစ်မှာကောင်းစွာ အမြစ်တွယ်သွားလေတော့သည်။

ခရစ်ယန်သာသနာအရေးပုံ၏ ပဌမပိုင်းမှာ အင်္ဂလိပ်ဘာသာဖြင့် ‘ရီဖွမ်မေးရှင်း’ ခေါ်သည်။ တိုက်ရိုက်အားဖြင့် ‘ပြုပြင်ရေး’ ဟုအဓိပ္ပါယ်ရရှိသော်လည်း၊ အမှန်မှာ ဗရင်ဂျီသံဃာအဖွဲ့၏ အချို့အချက်အလက်များကို တော်လှန်ပယ်ရှားခြင်းဖြစ်သည်။ ဗရင်ဂျီသာသနာကို ပြုပြင်

ပြောင်းလဲလိုက်သည်မဟုတ်၊ ခရစ်ယန်သာသနာအရေးပုံ၏ ဒုတိယပိုင်းဟုဆိုအပ်သော ‘ကောင်တာရီဖွမ်မေးရှင်း’ ခေါ် ဗရင်ဂျီသံဃာအဖွဲ့အတွင်းတွင် ပြုပြင်ပြောင်းလဲ ပညတ်မှုများအကြောင်းကို အောက်၌အကျဉ်းအားဖြင့် ဆက်လက်ဖော်ပြပါအံ့။

ဗရင်ဂျီဂိုဏ်းဆိုင်ရာ အာဏာပိုင်များသည် ထိုသို့ဥရောပတိုက်၌ ပရိုတက်စတန်ဂိုဏ်း အနှံ့အပြားပြန့်ပွားသွားပုံကို သိမြင်ကြသောအခါ နိုးကြားထကြွလာ၍ သူတို့ဂိုဏ်းသန့်ရှင်းရေးကိစ္စများကိုအားသွန်ဆောင်ရွက်ခဲ့ကြ၏။ သာသနာပြုပြင်ရေး ဥပဒေများထုတ်ပြန်၍ သာသနာ့ဝန်ထမ်းတို့ကို ဝိနည်းသိက္ခာနှင့်အညီ ကျပ်တည်းစွာ ကျင့်ကြံနေထိုင်စေ၏။ ထရင့်မြို့၌ ကျင်းပသောသာသနာကောင်စီ (၁၅၄၇-၆၃) ၏ဆုံးဖြတ်ချက်အရ သာသနာအညစ်အကြေးများကို ရှင်းလင်းသုတ်သင်၍ ဗရင်ဂျီဂိုဏ်းတည်တံ့ခိုင်မြဲအောင် ကြိုးစားခဲ့ကြ၏။ ၁၆ ရာစုနှစ် နောက်ပိုင်း၌ ပုပ်ရဟန်းမင်းအဆက်ဆက်ကလည်း သူတို့အပေါ်၌ သစ္စာရှိနေသေးသော တိုင်းပြည်များ၌ တော်လှန်ရေးစိတ်ဓါတ်များ မပေါ်ပေါက်အောင် အမျိုးမျိုးကြိုးစား ဆောင်ရွက်ခဲ့ကြ၏။ ဂျက်ဇူးအစ်ခေါ် သာသနာ့ဝန်ထမ်း အစည်းအရုံးကလည်း ဗရင်ဂျီဂိုဏ်း ခိုင်မြဲကြီးပွားစေရန် ကမ္ဘာအရပ်ရပ်သို့ လှည့်လည်စွန့်စားကာ သာသနာပြုစုကြလေသည်။

၁၆ ရာစုနှစ် အလယ်လောက်တွင် သာသနာအရေးပုံမှာ ပြီးဆုံးသွားလေသည်။ ထိုရာစုနှစ်ကုန်သောအချိန်၌ဥရောပတိုက်မှာ ပရိုတက်စတန်ဂိုဏ်းဝင် တိုင်းပြည်များကတစ်ဖက်၊ ဗရင်ဂျီဂိုဏ်းဝင် တိုင်းပြည်များကတစ်ဖက် နှစ်ခြမ်းကွဲသွားပြီးဖြစ်၏။ ဤဂိုဏ်း ၂ ခု ပဋိပက္ခဖြစ်မှုမှစတင်၍ နောင်အခါ၌ ပြင်သစ်နှင့် အခြားဥရောပနိုင်ငံများတွင် ရက်စက်ကြမ်းကြုတ်သော အယူဝါဒစစ်ပွဲများဖြင့် သွေးချောင်းစီးခဲ့လေသည်။ (ခရစ်ယန်အယူဝါဒ— ၅။)

ယေရှုတည်ထောင်ခဲ့သောအယူဝါဒ

ကမ္ဘာပေါ်ရှိ အယူဝါဒများတွင် အပါအဝင်ဖြစ်သော ခရစ်ယန်အယူဝါဒ ပေါ်ပေါက်လာပုံ၊ ဈေးနှစ်ပေါင်း ၂၀၀၀ ခန့်မှ မျက်မှောက်ခေတ်အထိ ထိုအယူဝါဒပျံ့နှံ့ လာပုံတို့ကို ဤအကြောင်းရပ်တွင် ဖတ်ရှုလေ့လာခြင်းအားဖြင့် ခရစ်ယန်အယူဝါဒသမိုင်းကိုအကျဉ်းချုံး၍သိနိုင်ပေလိမ့်မည်။

ခရစ်ယန်အယူဝါဒ။ ။ကမ္ဘာပေါ်တွင် အထင်အရှားရှိသောအဆုံးအမများတွင် ခရစ်ယန်အယူဝါဒသည် တခုအပါအဝင်ဖြစ်ပေသည်။ ခရစ်ယန် သာသနာကို တည်ထောင်ခဲ့သူမှာယေရှုဖြစ်၏။ယေရှုသည်ပါလက်စတိုင်းပြည်ယဟူဒီ (ယုဒ) လူမျိုးတို့ထဲမှ ပေါ်ထွန်းလာသူဖြစ်သည်။ (ခရစ်တော်၊ ယေရှု — ၅။)

ခရစ်ယန်သာသနာသည် တရှိန်တည်းနှင့် ကမ္ဘာအရပ်

ရပ်သို့ ပျံ့နှံ့သွားသည်မဟုတ်ချေ။ ယေရှု အသေသတ်ခြင်းခံရချိန်၌ ခရစ်ယန်အယူဝါဒပေါင်း ၅၀၀ ကျော်မျှသာရှိသေး၏။ ယေရှု အသေသတ်ခြင်းခံရပြီးနောက် များမကြာခင် ယေရှု၏တပည့် တမန်တော်တို့သည် ဂျူးဆလမ်း (ယေရုရှလင်) မြို့တွင် ယေရှု၏တရားကို ဟောပြောခြင်းဖြင့် လူပေါင်းများစွာတို့ကို ခရစ်ယန်သာသနာထဲသို့ သွတ်သွင်းနိုင်ခဲ့ကြလေသည်။



ရောမခေတ် နီးရီးဘုရင်ရွှေတွင် ခရစ်ယန်အယူဝါဒီတို့အား ဤသို့ခြင်သောကျေးဇူး၏။

သို့သော် ဂျူးဆလမ်းမြို့ရှိ ယဟူဒီလူမျိုးခေါင်းဆောင်တို့သည် အယူဝါဒသစ်ကို လက်မခံနိုင်ကြသဖြင့် အပြင်းအထန် အတိုက်အခံပြုကြသောကြောင့် တမန်တော်တို့သည် ဆဲမဲရီးယား (ရှမာရီ) ပြည်၊ ဒမက်စကပ် (ဒမာသက်) မြို့နှင့် အန္တီယော့ (အန္တီအုတ်) မြို့များသို့ ရှောင်တိမ်းခဲ့ကြရလေသည်။

ထိုမြို့များ၌ ပီတာ (ပေတရု) နှင့်အပေါင်းပါ တမန်တော်များသည် ခရစ်ယန်သာသနာရေးလုပ်ငန်းများကို အားထုတ်ဆောင်ရွက်ခဲ့ကြလေသည်။ ထိုအချိန်အထိ ခရစ်ယန်အယူဝါဒကို သက်ဝင်ယုံကြည်ကြသူများမှာ ယဟူဒီလူမျိုးများသာဖြစ်၏။

ထိုနောက်မှ နောင်အခါ တမန်တော်စိန်ပေါ (ရှင်ပေါလု) ဟုအမည်တွင်သော တားဆပ် (တာရု) မြို့သား ဆော (ရှောလု) သည်ယဟူဒီလူမျိုးမဟုတ်သောတပါးအမျိုးသားများကိုပါခရစ်ယန်သာသနာတွင်းသို့သိမ်းသွင်းခဲ့လေသည်။

စိန်ပေါသည် အရပ်ရပ်သို့လှည့်လည်၍ ခရစ်ယန်တရားကို ဟောပြောရာ၌ အန္တီယော့မြို့သို့ ရောက်သည့်အခါတွင် ယေရှု၏ နောက်လိုက်တပည့်များသည် ခရစ်ယန်ဟူသော

အမည်ကို အဦးဆုံးခံယူခဲ့ကြသည်။ စိန်ပေါ၏ ကြိုးစားဟောပြောမှုကြောင့် အာရှမိုင်းနား၊ ဂရိပြည်နှင့်ရောမနိုင်ငံတို့တွင် ခရစ်ယန်သာသနာတော်ပျံ့နှံ့သွားလေ၏။

ထိုအချိန်ကစ၍ ခရစ်ယန်သာသနာသည် ထွန်းကားပျံ့နှံ့လာခဲ့ရာ အေဒီပဌမရာစုအကုန်၌ အာရှမိုင်းနားတွင် ခရစ်ယန်များကို အနှံ့အပြား တွေ့ရှိရလေသည်။

အေဒီ ၁၅၀ ပြည့်နှစ်သို့ ရောက်သည့်အခါ ရောမနိုင်ငံထဲတွင် ခရစ်ယန်အသင်းတော်များ မြောက်မြားစွာထင်ရှားပေါ်ပေါက်လာခဲ့သည်။ အာရေဗျပြည်နှင့် ပါးရှားပြည်စသော အရှေ့ဖက်တိုင်းပြည်များ၌ပင် ခရစ်ယန်အသင်းတော် အနည်းငယ်ပေါ်ပေါက်ခဲ့သေးသည်။ ထိုနောက် နှစ်ပေါင်းတရာခန့် ကြာသည့်အခါ ခရစ်ယန် သာသနာသည် ဥရောပတိုက်နှင့်ဗြိတိန်ကျွန်းသို့ ရောက်ရှိသွားလေသည်။

ခရစ်ယန်တရားသည် မာနကို နှိမ်ချရန်နှင့် ညီအစ်ကိုအရင်းကဲ့သို့ တဦးကိုတဦး ချစ်ခင်ရန် သွန်သင်ပေးသဖြင့် ဆင်းရဲနွမ်းပါးသူများနှင့် ညှဉ်းဆဲခံရသူများစွာတို့ ခရစ်ယန်အယူဝါဒသို့ အဦးဆုံးကူးပြောင်းခဲ့ကြလေသည်။ သို့နှင့် ခရစ်ယန်အယူဝါဒဦးရေမှာ တိုးတက်များပြားလာသည်။

ခရစ်ယန်အယူဝါဒ

ရောမနိုင်ငံတော်အတွင်း နေထိုင်ကြသူအပေါင်းတို့သည် ဘုရင်ကေရာဇ်ကို ဘုရားတဆူသဖွယ် ကိုးကွယ်ကြရ၏။ နတ်များကို ပူဇော်ပသခြင်းကဲ့သို့သော ထုံးစံခလေးများကိုလည်း အထိုက်အလျောက် ကျင့်သုံးခဲ့ကြရ၏။ သို့သော် ခရစ်ယန်များသည် ထာဝရဘုရားတဆူတည်းကိုသာ အထွတ်အထိပ်ထားသဖြင့် ဘုရင်ကေရာဇ်ကိုလည်း ရှိမခိုး။ နတ်ဘုရားများကိုလည်း ပူဇော်ပသခြင်း မပြုကြချေ။ သို့ဖြစ်၍ ရောမဘုရင်မင်းတို့သည် ခရစ်ယန်များကိုနှိပ်ကွပ်ရန် စိုင်းပြင်းခဲ့ကြသည်။ ခရစ်ယန်များသည် မည်မျှပင် နှိပ်စက်ကလူပြုခြင်းခံရသော်လည်း သူတို့၏အယူဝါဒကို မစွန့်ကြချေ။

ထို့ပြင် မြို့ကြီးများတွင် ရံဖန်ရံခါ ခရစ်ယန်မဟုတ်သူများက လူစုလူဝေးဖြင့် ခရစ်ယန်တို့အား ရိုက်ပုတ်သတ်ဖြတ်ခဲ့ကြ၏။ ဖမ်းဆီးချုပ်နှောင်၍ ခြင်္သေ့စာကျွေးခဲ့ကြ၏။ သို့ရာတွင် ခရစ်ယန်များကား ပျောက်ကွယ်မသွားပေ။ မြေအောက်လိုက်ခေါင်းများအတွင်း၌ ပုန်းလျှိုးနေထိုင်ကာ ခရစ်ယန်သာသနာရေးလုပ်ငန်းများကို ဆက်လက်လုပ်ကိုင်ခဲ့ကြ၏။

ရောမဘုရင် နီးရိုးလက်ထက် အေဒီ ၆၄ ခုနှစ်နှင့် ဒိုမစ်ရှန်လက်ထက် အေဒီ ၉၅ ခုနှစ်များတွင် ခရစ်ယန်တို့အားအပြစ်ရှာ၍ သတ်ဖြတ်ညှဉ်းဆဲ ခဲ့ကြလေသည်။ ခရစ်ယန်တို့အား သတ်ဖြတ်ညှဉ်းဆဲခြင်းမှာ ဒိုင်အိုကလီးရှန်းဘုရင်လက်ထက် အေဒီ ၃၀၃ ခုနှစ်မှအစပြု၍ အရက်စက်ဆုံးဖြစ်ခဲ့သည်။ ခရစ်ယန်တို့ကို ထောင်သွင်းအကျဉ်းထား ၏။ သားရဲတိရစ္ဆာန်တို့ အစာအဖြစ်ကျွေးသတ်၏။ လူစည်းကားသည့် နေရာများ၌ မီးတိုက်သတ်၏။ ထို့ပြင် ရောမတိုင်းရင်းသားအဖြစ်မှလည်း ပယ်ထုတ်ခဲ့ကြ၏။

သို့သော် အေဒီ ၃၁၁ ခုနှစ် ရောမဘုရင် ဂလိရိယပ် လက်ထက်သို့ ရောက်သည့်အခါ ခရစ်ယန်တို့အား မိမိတို့နှစ်သက်ရာအယူဝါဒကို လွတ်လပ်စွာကိုးကွယ်ခွင့်ပြုသည့် အမိန့်ပြန်တမ်းတရပ် ထုတ်ပြန်ခဲ့သည်။

အေဒီ ၃၂၄ ခုနှစ်တွင် ကွန်စတန်တင်ဘုရင်ကိုယ်တိုင် ခရစ်ယန်အယူဝါဒီ တယောက်ဖြစ်လာသည့်အပြင် ခရစ်ယန်အယူဝါဒကိုလည်း နိုင်ငံတော်၏အယူဝါဒဟူ၍ အသိအမှတ်ပြုခဲ့လေသည်။ (ကွန်စတန်တင်ဘုရင်ကြီး - ၅။)

ကနဦးအချိန်မှစ၍ ခရစ်ယန်အစုအသင်းတိုင်းတွင် ခေါင်းဆောင်အဖြစ် တဦးတယောက်ကို တင်မြှောက်ထားတတ်ကြလေသည်။ ထိုခေါင်းဆောင်ဘုန်းကြီးသည် သက်ဆိုင်ရာ ခရစ်ယန်စုကို သာသနာရေးနှင့်စပ်လျဉ်း၍ သွန်သင်လမ်းပြရသည်။ နေအိမ်များ၌ပြုလုပ်သော ဘုရားဝတ်ပြုစည်းဝေးများတွင် ဦးစီးခေါင်းဆောင်လုပ်ရသည်။ ထိုအစည်းအဝေးများတွင် ခရစ်ယန်တို့သည် ဓမ္မသီချင်းများသီဆို၍ ခရစ်တော်နှင့်တမန်တော်တို့ နောက်ဆုံးညစာစားပွဲ အထိမ်း

အမှတ်ကိုပါပြုလုပ်ကြလေသည်။ ယခုအခါတွင် ထိုအထိမ်းအမှတ်ပွဲကို ပွဲတော်မင်္ဂလာဟုခေါ်သည်။

ထိုခရစ်ယန်အစုအသင်း တနည်းအားဖြင့် အသင်းတော်များကို တဖန်စုပေါင်း၍အကြီးအကဲတယောက်ရွေးကောက်တင်မြှောက်ကြသည်။ ထိုအကြီးအကဲကို ဗစ်ရှော့ဟူ၍၎င်း၊ ဂိုဏ်းအုပ်ဟူ၍၎င်း ခေါ်ကြသည်။ ခရစ်ယန်အသင်းတော်တစ်စုတွင် သင်းထောက်တယောက်ဖြစ်စေ၊ ထိုထက်ပို၍ဖြစ်စေရှိတတ်သည်။ သင်းထောက်လုပ်သူတို့၏ ဝတ်တရားမှာ မကျန်းမာသူများ၏အိမ်သို့ သွားရောက်ခြင်းနှင့် ဆင်းရဲနွမ်းပါးသူတို့အား ကူညီထောက်ပံ့ခြင်းဖြစ်လေသည်။

ထိုသို့အားဖြင့် ခရစ်ယန်အယူဝါဒီများ တနေ့တခြားတိုးတက်များပြားလာရာ ခရစ်ယန်အသင်းတော်တို့လည်း အင်အားတောင့်တင်းလာကြသည်။

ထိုအခါ ခရစ်ယန်အသင်းတော်များကို စည်းကမ်းတကျ အုပ်ချုပ်ရန် လိုအပ်လာသဖြင့် ထိုအသင်းတော်များ အုပ်ချုပ်ရေးအတွက် အရေးကြီးသောပြောင်းလဲမှုများ ပေါ်ပေါက်လာခဲ့လေသည်။ သို့နှင့် နောင်တွင် ရောမနိုင်ငံတော်ကို အုပ်ချုပ်သည့်စံနစ်အတိုင်း ခရစ်ယန်အသင်းတော်ကိုလည်း အုပ်ချုပ်လာသည့်အခါ ခရစ်ယန်အသင်းတော်တွင် ထိပ်ဆုံးမှပုဂ္ဂိုလ်ကို ပုပ်ရဟန်းမင်း (ပါပရဟန်းမင်း) ဟု ခေါ်ခဲ့ကြသည်။ ထိုအခါ ရောမမြို့တော်ရှိ ဂိုဏ်းအုပ်သည် တမန်တော်စိန်ပီတာ (ရှင်ပေတရ) ၏အရိုက်အရာကိုဆက်ခံသဖြင့်၍ ခရစ်ယန်အယူဝါဒတွင် အချုပ်အချာအာဏာပိုင် ဖြစ်သည်ဟုဆိုသည့်အတိုင်း ခရစ်ယန်အားလုံးက အသိအမှတ်ပြုခဲ့ကြရာ ထိုပုဂ္ဂိုလ်သည် ပုပ်ရဟန်းမင်းဖြစ်လာ၏။ (ပုပ်ရဟန်းမင်းများ - ၅။)

ရဟန်းအဖြစ်သို့ဝင်သူများသည် အိမ်ထောင်မပြုပါဟူ၍ ကတိဝန်ခံချက် ပြုထားရသည်။ ထိုသူတို့အား အသင်းတော်ခုံရုံး၌သာ စစ်ဆေး၍အပြစ်ပေးပိုင်ခွင့်ရှိသည်။

ထိုခေတ်အခါက ခရစ်ယန်အယူဝါဒီ ရဟန်းများသည် ဆံပင်ကိုပယ်၍ သာမန်လူတို့နှင့် ကွဲပြားခြားနားသော အဝတ်အထည်ကို ဝတ်ဆင်ကြရ၏။ ဂိုဏ်းဥပဒေကိုလိုက်နာ၍ တရားကျင့်နေသော ရသေ့၊ ရဟန်းများနှင့် ဂိုဏ်းသားများ၏ သာရေးနာရေးကို စောင့်ရှောက်သောဂိုဏ်းချုပ်၊ ဂိုဏ်းအုပ်စသည့် ရဟန်းများဟူ၍ ၂ မျိုး ၂ စားရှိသည်။

သာသနာရေးကိစ္စများမှာ ၇ ခုမျှရှိသည်။ ခရစ်ယန်အယူဝါဒသို့ဝင်သည့် အထိမ်းအမှတ်ဖြစ်သော ဗတ္တိဇ်မင်္ဂလာ၊ အသင်းတော်သားအဖြစ်အတည်ပြုသော လက်တင်မင်္ဂလာ၊ ပွဲတော်မင်္ဂလာ၊ ရဟန်းတပါးပါးထံတွင် အပြစ်ကိုဝန်ချသည့် မင်္ဂလာ၊ ထိမ်းမြားမင်္ဂလာ၊ သေခါနီးဆီလိမ်းဘိသိက်မင်္ဂလာနှင့် ရဟန်းခံမင်္ဂလာတို့ဖြစ်လေသည်။ သို့သော် သာသနာအရေးပုံပြီးသည့်နောက် ဗရင်ဂျီဂိုဏ်းမှတစ်ပါး အခြားဂိုဏ်း



ရှေးခေတ်ကခရစ်ယန်အယူဝါဒအတွက် အသက်စွန့်သူများအားမြေအောက်လိုက်ခေါင်းတွင်မြှုပ်နှံနေကြပုံ

အချို့တို့တွင် ဗတ္တိဇမင်္ဂလာနှင့် ပွဲတော်မင်္ဂလာ ၂ ခုကိုသာ ဆက်လက်ဆောင်ရွက်ကြသည်။

ထိုခေတ်တွင် ချမှတ်ထားခဲ့သော အသင်းတော်စည်းကမ်း များအရ ကောင်းမှုကုသိုလ် တခုခုပြုလုပ်လျှင် လူ့ဘဝ၌ ပြုခဲ့သော အပြစ်ကိုခံရမည့်ဒဏ်မှ လွတ်ငြိမ်းချမ်းသာခွင့်ပေး ရေးနှင့်စပ်လျဉ်း၍ မဖွယ်မရာများ ပေါ်ပေါက်ခဲ့သည်တွင် ရောမကက်သလစ်အသင်းတော် (ဗရင်ဂျီဂိုဏ်း) အတွင်း အငြင်းပွားမှုများ၊ တော်လှန်မှုများ ပေါ်ပေါက်ခဲ့ရသည်။ အပြစ်ကျူးလွန်သူများကို အသင်းတော်မှ ထုတ်ပယ်ထား နိုင်သည်။ ထိုနည်းတူ မြို့ကြီးများ၊ တိုင်းပြည်များ၌ပင် သာသနာရေးဆိုင်ရာဝတ်ပြုကိုးကွယ်မှုတို့ကို အသင်းတော်က တားမြစ်နိုင်သည်။ ဘုရားရှိခိုးကျောင်း ပရိဝုဏ်တိုင်းသို့ ဝင် ရောက်ခိုလှုံသူတို့သည် ရာဇဝတ်ဘေးနှင့် ညှဉ်းဆဲခြင်းဘေးမှ လွတ်ရာလွတ်ကြောင်းအတွက် အခွင့်အရေး တောင်းဆိုပိုင် ခွင့်ရှိသည်။

ဂိုဏ်းအုပ်သည် မိမိ၏အသင်းတည်ရာရပ်ကွက်တွင် တန်ခိုး အာဏာအရှိဆုံး ပုဂ္ဂိုလ်ဖြစ်သည်။ သူ၏ပိုင်နက်အတွင်းရှိ အထင်ရှားဆုံးမြို့တွင် ကသီဒရယ်ဘုရားရှိခိုးကျောင်းတည်ရှိ လေသည်။ ဂိုဏ်းဝင်ရဟန်းများသည် ဂိုဏ်းအုပ်ကိုဝိုင်းဝန်း ကူညီကြရသည်။

ရောမဧကရာဇ်ဘုရင် ကွန်စတန်တင်းသည် အေဒီ ၃၃၀ ပြည့်နှစ်တွင် မြို့တော်ကို ရှေးဟောင်းမြို့ဖြစ်သော ဗိုင်ဇင်း ရှမ်းမြို့သို့ ပြောင်းရွှေ့ခဲ့၏။ ထိုမြို့ကို ပြုပြင်ခဲ့ရာတွင်ကား ကွန် စတန်တီနီပယ်မြို့ဟု သမုတ်ခဲ့လေသည်။ ကွန်စတန်တီနီပယ် မြို့တွင်ရှိသော ဂိုဏ်းအုပ်သည် ရောမမြို့ရှိ ပုပ်ရဟန်းမင်း၏ ချုပ်ချယ်မှုကို မခံလိုသဖြင့် သီးခြားဂိုဏ်းခွဲ တည်ထောင် လိုက်သည်။ ပုပ်ရဟန်းမင်းမှာမူ ရောမမြို့၌နေလျက် ခရစ် ယန်အသင်းတော်များကို အုပ်ချုပ်ရ၏။

ထို့ကြောင့် ၁၀၅၄ ခုနှစ်တွင် ရောမအသင်းတော်နှင့် အရှေ့ပိုင်း အယူမှန်အသင်းတော် တနည်းအားဖြင့် ဂရိ အသင်းတော်ဟူ၍ ၂ ဂိုဏ်းပေါ်ပေါက်ခဲ့၏။ ထို့ပြင် အရှေ့ ပိုင်းအသင်းတော်တွင် ရုရှနိုင်ငံ၊ ဂရိနိုင်ငံ၊ ဆားဗီးယားနိုင်ငံ၊ ရူမေးနီးယားနိုင်ငံနှင့် ဗူလဂေးရီးယားနိုင်ငံ အမျိုးသား အသင်းတော်များ ပေါ်ပေါက်လာခဲ့ပြန်သည်။ ထိုနောက် ရောမအသင်းတော်အတွင်း၌ အယူဝါဒကွဲပြားမှု၊ အာဏာကို အလွဲသုံးစားမှုနှင့် ပုပ်ရဟန်းမင်း ရာထူးဆက်ခံမှုများနှင့်စပ် လျဉ်း၍ မကြာခဏအငြင်းအခုံဖြစ်ပွားကြသည်။ ထို့ကြောင့် အသင်းတော်ညီလာခံများ ကျင်းပ၍ အဆိုပါအငြင်းပွား ချက်များကို ဆုံးဖြတ်ကြရလေသည်။ ထိုအဆုံးအဖြတ်ကို ပြုလုပ်သော ၁၂၁၅ ခုနှစ်တွင်ကျင်းပသည့် လက်တရန် ညီ

လာခံ၊ ၁၄၀၉ ခုနှစ်တွင်ကျင်းပသည့် ပီစာညီလာခံ၊ ၁၄၁၄ ခုနှစ်မှ ၁၄၁၈ ခုနှစ်အထိ ကျင်းပသည့် ကွန်စတန်ညီလာခံ နှင့် ၁၄၃၁ ခုနှစ်မှ ၁၄၄၉ ခုနှစ်အထိကျင်းပသည့် ဗားလ ညီလာခံတို့မှာထင်ရှားသည်။

ထိုကဲ့သို့သော သာသနာရေးကိစ္စများနှင့် စပ်လျဉ်း၍ မကြာခဏ အငြင်းအခုံဖြစ်ပွားလာခဲ့ရာ နောက်ဆုံး ၁၆ ရာစု တွင် သာသနာအရေးပုံ ပေါ်ပေါက်ခဲ့လေသည်။ ထို သာ သနာအရေးပုံမှာ ဗရင်ဂျီဂိုဏ်းကိုသာမက ယင်းဂိုဏ်း၏ သာသနာရေး အယူဝါဒတို့ကိုပါတော်လှန်သော သာသနာ ရေးထကြွမှုကြီး ဖြစ်သည်။ ထိုအရေးပုံကြောင့် ဗရင်ဂျီ ဂိုဏ်းကို ကန့်ကွက်၍ခဲ့ထွက်ခဲ့သော ပရိုတက်စတန်ဂိုဏ်းနှင့် ဂိုဏ်းခွဲများပေါ်ပေါက်လာလေသည်။ (ခရစ်ယန်သာသနာ အရေးပုံ — ရှု။)

ဂျာမနီပြည်မှ မာတင်လူသာဆိုသူ ရဟန်းတပါးသည် ထိုသာသနာအရေးပုံကို လှုံ့ဆော်ပေးသူဖြစ်သည်။ မာတင် လူသာသည် ဂျာမနီပြည်၌ သာသနာရေးပြောင်းလဲမှု များကို ဦးစီးဆောင်ရွက်ခဲ့သည့်နည်းတူ အခြားသောတိုင်း ပြည်များ၌လည်း အခြားပုဂ္ဂိုလ်များက ဦးစီးခေါင်းဆောင် ပြုခဲ့ကြသည်။ (လူသာမာတင် — ရှု။)

ဆွစ်ဇာလန်ပြည်တွင် ပေါ်ထွက်ခဲ့သော သာသနာပြုပြင် ရေးခေါင်းဆောင်မှာ ဦးရစ် ဇွင်းဂလီး ဆိုသူဖြစ်သည်။ ပြင်သစ်ဘုန်းကြီး ဂျန် ကယ်လဗင်သည် ဂျီနီးဗားမြို့တွင် ဇွင်းဂလီး၏ သာသနာပြုပြင်ရေးလုပ်ငန်းကို ဆက်လက် ဆောင်ရွက်ခဲ့သည်။ ကယ်လဗင်၏ အယူဝါဒသည် ဂျီနီးဗား မြို့၌သာမက အခြားတိုင်းပြည်များသို့လည်း ပျံ့နှံ့သွားလေ သည်။ အထူးသဖြင့် စကော့တလန်ပြည်၌ ကယ်လဗင်၏ အယူဝါဒမှာ ယနေ့တိုင်ထွန်းကားလျက်ရှိလေသည်။

ပြင်သစ်နိုင်ငံ၌လည်း ကယ်လဗင်၏အယူဝါဒကို သက်ဝင် ယုံကြည်သူဟူ၍ ဂျန်းတို့၏ အခြေတည်ရန်အခွင့်ရခဲ့ကြ၏။

အင်္ဂလန်ပြည်၌ ဖြစ်ပွားခဲ့သော သာသနာရေးပြောင်း လဲမှုမှာ ဥရောပတိုက်တွင် ဖြစ်ပွားသကဲ့သို့ အယူဝါဒတိုက် ပွဲဟုမဆိုသာချေ။ နိုင်ငံရေးရာနှင့် ပိုမို၍သက်ဆိုင်သည်။ ထိုစဉ်က ပုပ်ရဟန်းမင်းသည် အဌမဟင်နုရီဘုရင်နှင့် ကက် သရင်းမိဖုရားတို့၏ အိမ်ထောင်မှုနှောင်ကြီးကို ပယ်ဖျက်ပေး ရန် ငြင်းဆိုလိုက်သဖြင့် ဟင်နုရီဘုရင်သည် အင်္ဂလန်ပြည်ရှိ ခရစ်ယန် အသင်းတော်ကို ပုပ်ရဟန်းမင်း၏ အာဏာစက် အောက်မှလွတ်မြောက်ရေးအတွက်ပါလီမန်လွှတ်တော်အား အက်ဥပဒေများပြုလုပ်အတည်ပြုရန် တိုက်တွန်းခဲ့လေသည်။

သို့နှင့် ၁၅၃၄ ခုနှစ်တွင် ပါလီမန်၌အတည်ပြုလိုက်သော အထွတ်အထိပ်အက်ဥပဒေအရ ရှင်ဘုရင်သည် အမျိုးသား အသင်းတော် သစ်၏ အထွတ်အထိပ် ဖြစ်လာလေသည်။ ထိုကဲ့သို့ အင်္ဂလန်ပြည်ရှိအသင်းတော်၌ ပြောင်းလဲမှုရှိလာ

သော်လည်း သာသနာရေးအယူဝါဒနှင့် ဝတ်ပြုကိုးကွယ် ပုံတို့မှာ ဗရင်ဂျီဂိုဏ်းအတိုင်းပင် တည်ရှိနေသေး၏။ ဆဌမ အက်ဒွပ်ဘုရင်လက်ထက် ၁၅၄၉ ခုနှစ်နှင့် ၁၅၅၂ ခုနှစ်တို့ တွင် ဆုတောင်းချက်စာအုပ်များ ထွက်ပေါ်လာသောအခါ ကျမှ အင်္ဂလန်ပြည်သည် ပရိုတက်စတန်အယူဝါဒ ယူသော နိုင်ငံအစစ် ဖြစ်လာသည်။ တျူဒါမင်းဆက် မေရီဘုရင်မ လက်ထက်တွင် ပရိုတက်စတန်ဂိုဏ်းကိုနှိမ်၍ အင်္ဂလန်ပြည် ရှိအသင်းတော်ကို ရောမကက်သလစ်အသင်းတော်နှင့် တဖန် ပူးပေါင်းလိုက်ပြန်သည်။ အယ်လစ်ဇဘက်ဘုရင်မသည် ပြုပြင် ပြီးအသင်းတော် (ပရိုတက်စတန်) ကိုပြန်လည်ထူထောင်၍ ၁၅၅၉ ခုနှစ် အထွတ်အထိပ်အက်ဥပဒေအရ အသင်းတော်၏ ဦးစီးဦးကိုင် ဖြစ်လာလေသည်။ အညီညီအက်ဥပဒေသည် ပရိုတက်စတန်ဝတ်ပြုပုံ၊ ဝတ်ပြုနည်းများကို အတည်ပြု၍ ၁၅၇၆ ခုနှစ်တွင် ပုဒ်မပေါင်း ၃၉ ခုဖြင့် အင်္ဂလန်အသင်း တော်၏ဝါဒကို ချမှတ်လိုက်ရာ ထိုဝါဒသည် ယခုထက်တိုင် တည်မြဲလျက်ရှိလေသည်။

သမ္မာကျမ်းစာနှင့် မညီညွတ်သော အလေ့အကျင့်များကို အရေးတကြီးပယ်ဖျက် ပြုပြင်ရန်လိုလားသော အင်္ဂလိပ်လူ မျိုးများလည်းရှိလေသည်။

ပျူရီတန်ဟုခေါ်သော ဤသူတို့သည် ဝါဒအားဖြင့်၎င်း၊ အသင်းတော်အုပ်ချုပ်ပုံအားဖြင့်၎င်း၊ ကွဲပြားသော အစု အသင်းများ ဖြစ်လာကြလေသည်။ ထိုအစုအသင်းတို့တွင် နှစ်ခြင်းအသင်းတော်၊ ကွန်ဂရီဂေးရှင်းနဲ့အသင်းတော်နှင့် မိတ်ဆွေခေါ် ကွိုတ်ကာများပါဝင်ကြသည်။ (ပျူရီတန် များ — ရှု။)

ဂျီနီးဗားမြို့၌ ရဟန်းကယ်လဗင် တီထွင်သော ပရက်ဇ ဗီတီးရီးယန်းဝါဒခေါ် အသင်းတော်အုပ်ချုပ်ပုံကို ဂျန်နော့ သည် စကော့တလန်ပြည်သို့ ယူဆောင်လာခဲ့သည်။ ၁၈ ရာစုခေတ်အတွင်း၌ အင်္ဂလန်ပြည်တွင် မငြိမ်မသက်ဖြစ်ရာမှ မက်သဒစ်ဝါဒဖြစ်ပေါ်လာသည်။ ဗရင်ဂျီသာသနာပြုဆရာ များသည် သာသနာပြုရန်စိတ်ဇောဖြင့် ကမ္ဘာသစ်ရှိ သာသနာမရောက်သေးရာ အရပ်များသို့သွား၍ သာသနာ တော်အတွက်သာမက ကူးသန်းရောင်းဝယ်ရေး အတွက် ကိုပါ လမ်းထွင်ခဲ့ကြလေသည်။ အမေရိကန်ပြည်နယ် ၁၃ နယ်တွင် ပြောင်းရွှေ့နေထိုင်ကြသူများမှာ အများအားဖြင့် အင်္ဂလန်နှင့် အခြားဥရောပနိုင်ငံများမှ လွတ်လပ်စွာ ကိုး ကွယ်မှုအတွက် ဝါဒကွဲလာသူများဖြစ်ကြသည်။

သာသနာအရေးပုံ ဖြစ်ပွားပြီးသည့်နောက် ဗရင်ဂျီဂိုဏ်း ဝါဒသည် သာသနာပြု ပုဂ္ဂိုလ်များ၏ လုံ့လအားထုတ်မှု ကြောင့် ကမ္ဘာအရပ်ရပ်သို့ အနှံ့ အပြား ရောက်ရှိသွားလေ သည်။ ပရိုတက်စတန် ဂိုဏ်းဝင်ဖြစ်သော ဝီလျံကေရီသည် ခရစ်နှစ် ၁၇၉၃ ခုနှစ်တွင် အိန္ဒိယသို့သွားရောက်၍ စတင်

ခရစ်ယန်အယူဝါဒ

သာသနာပြုခဲ့သည်။ ထို့ပြင် ဒေးဗစ် လစ်ဗင်းစတုန်းသည် လည်း အာဖရိကတိုက်အတွင်း ဒေသများသို့စွန့်စားသွားရောက်၍ သာသနာပြုခဲ့လေသည်။

အသင်းတော်အယူဝါဒနှင့် အသင်းတော်အုပ်ချုပ်ပုံတို့ ကွဲပြားခြားနားနေသည်ကို ပြန်လည်စည်းရုံးမှုအတွက် ကြိုးပမ်းခြင်းသည် ယခုခေတ် ခရစ်တော်သာသနာ တိုးပွားမှုအတွက် အရေးကြီးသော အချက်တရပ်ဖြစ်သည်။ မြီတိန်နိုင်ငံတွင် မက်သဒစ်အသင်းတော် ၃ ခုသည် စည်းရုံးမိကြလေပြီ။ အင်္ဂလန်အသင်းတော်နှင့် အင်္ဂလန်အသင်းတော်ဩဝါဒကိုမလိုက်နာသည့် အသင်းများ၏ ပူးပေါင်းမှုသည် ယခုအခါ ပိုမိုတိုးတက်လာလေသည်။

ထိုနောက်တွင်လည်း ခရစ်ယန်အသင်းတော်သစ်များနှင့် ဂိုဏ်းသစ်များ အခါအားလျော်စွာ ပေါ်ပေါက်လာခဲ့သည်။ ကယ်ဆယ်ရေးတပ်၊ ခရစ်တော်သိပ္ပံဂိုဏ်းနှင့် အမ်၊ အာ၊

အေခေါ် စာရိတပြန်လည်မြှင့်တင်ရေး ဂိုဏ်းတို့သည် အသစ်ပေါ်ပေါက်လာသော ခရစ်ယန်အစုအသင်းများဖြစ်သည်။

ကမ္ဘာပေါ်တွင် ခရစ်ယန်ဦးရေ သန်းပေါင်း ၇၀၀ ခန့်ရှိသည်ဟု ခန့်မှန်းရသည်။ ထိုလူဦးရေ၏ ထက်ဝက်ကျော်မှာ ဗရင်ဂျီဂိုဏ်းဝင်များဖြစ်သည်။ ပရိုတက်စတန်ဂိုဏ်းဝင်များမှာ သန်းပေါင်း ၂၀၀ ခန့်မျှရှိ၍ ကျန်ခရစ်ယန် ဦးရေတွင် အရှေ့ပိုင်းအယူမှန်အသင်းတော်တနည်းအားဖြင့် ဂရိအသင်းတော်ဝင်ခရစ်ယန်တို့၎င်း၊ အီဂျစ်ခရစ်ယန်တို့၎င်း ပါဝင်ကြလေသည်။

ခရစ်တော်အသေသတ်ခြင်းခံရပြီးနောက်နှစ်များမကြာမီ အရှေ့အာရှဖက်တွင် စိန်တောမတ် (ရှင်သောမ) ၏ကြိုးပမ်းမှုကြောင့် အိန္ဒိယပြည်တောင်ပိုင်း၌ ခရစ်ယန်အသင်းတော်များပေါ်ပေါက်လာ၏။ တရုတ်ပြည်တွင် အေဒီ ၆၃၅ ခုနှစ်၌ နက်စတိုးရီးယန်းများ သာသနာပြုခြင်းကြောင့် မြို့များစွာ

တွင် ခရစ်ယန်လူစုများပေါ်ပေါက်လာလေသည်။ ထိုအချိန်လောက်တွင် မြန်မာနိုင်ငံ၌ နက်စတိုးရီးယန်းသာသနာပြုများ ရောက်ရှိဘူးသည်ဟု အဆိုပင်ရှိသော်လည်း သက်သေခံအထောက်အထား အခိုင်အလုံတခုမျှမရှိချေ။ ၁၅ ရာစုနှစ်မရောက်မီ မြန်မာနိုင်ငံသို့ ခရစ်ယန်ဝါဒ ရောက်လာသည်ဟု ဆိုဖွယ်ရာ သာဓကများကို ကျွန်ုပ်တို့မတွေ့ရပေ။ ၁၆ ရာစုနှစ်ဦးလောက်သို့ရောက်ခါမှ မြန်မာနိုင်ငံတွင် ခရစ်ယန်ဘုရားရှိခိုးကျောင်းအကြောင်းနှင့် ခရစ်ယန်ကိုးကွယ်သူဦးရေ ၁၀၀၀ ခန့်ရှိကြောင်းဖြင့် အနောက်နိုင်ငံသားတို့၏ အမှတ်အသားများတွင် တွေ့ရသည်။ သို့သော် မြန်မာနိုင်ငံသို့ခရစ်ယန်သာသနာရောက်ရှိလာသည်ဟု အခိုင်အလုံပြောနိုင်သော အချက်မှာ ဘုရင့်နောင်လက်ထက်တွင် ပေါ်တူဂီလူမျိုးများနှင့် ဆက်သွယ်ရာမှအစပြု၍ ခရစ်ယန်သာသနာပြုလုပ်ငန်းများ ပေါ်ပေါက်လာသော အချက်ပင်ဖြစ်၏။

ခရစ် ၁၆၈၉ ခုနှစ်တွင် သံလျင်မြို့သို့ရောက်လာသော ပါရစ်နိုင်ငံ



ရန်ကုန်မြို့ရှိထင်ရှားသော စိန်ပေါက်သီရိယံဘုရားရှိခိုးကျောင်း

ခြားသာသနာပြုအဖွဲ့သည် မြန်မာနိုင်ငံတွင် ပဌမ သာသနာပြုအဖွဲ့ဟုဆိုကြသည်။ ၁၇၂၁ ခုနှစ်မှအစပြု၍ ရောမကက်သလစ် သာသနာပြုကျောင်းများ ထွန်းကားလာလေသည်။ ၁၈၀၇ ခုနှစ်တွင် အင်္ဂလိပ်နှစ်ခြင်းသာသနာပြုအသင်းအည် မြန်မာနိုင်ငံသို့ရောက်ရှိလာသဖြင့် ပရိုတက်စတန်ဂိုဏ်းများ မြန်မာနိုင်ငံ၌ စတင်၍အခြေစိုက်ကြသည်။ ၁၈၃၁ ခုနှစ်တွင် အမေရိကန်သာသနာပြုဆရာ ယုဒသန်သည် မြန်မာနိုင်ငံသို့ရောက်ရှိလာလေ၏။ ထိုအခါမှအစပြု၍ ခရစ်ယန်လူဦးရေလည်း တိုးပွားလာလေသည်။ ဆရာယုဒသန်သည် သမ္မာကျမ်းစာကို မြန်မာဘာသာပြန်ဆိုသည်။ မြန်မာအဘိဓာန်ကျမ်းကိုလည်း အင်္ဂလိပ်လိုပြုစုခဲ့သည်။ (ယုဒသန် — ရှု။) ယခုအချိန်၌ မြန်မာနိုင်ငံတွင် ခရစ်ယန်ဦးရေ ၆၀၀,၀၀၀ မျှရှိသည်ဟုခန့်မှန်းရသည်။ အိန္ဒိယနိုင်ငံတွင် ခရစ်ယန်ဦးရေ ၈,၀၀၀,၀၀၀၊ သီဟိုဠ်ကျွန်းတွင် ၇၀၀,၀၀၀၊ အင်ဒိုနီးရှားတွင် ၃,၀၀၀,၀၀၀၊ တရုတ်နိုင်ငံတွင် ၅,၀၀၀,၀၀၀၊ ဂျပန်နိုင်ငံတွင် ၅၀၀,၀၀၀၊ ကိုရီးယားနိုင်ငံတွင် ၆၀၀,၀၀၀၊ ဖိလစ်ပိုင်ကျွန်းစုတွင် ၁၆,၀၀၀,၀၀၀ စသည်ဖြင့်ရှိလေသည်။ အရှေ့အာရှတွင် ခရစ်ယန်ဦးရေ အစုစုပေါင်း ၃၅,၀၀၀,၀၀၀ မျှရှိသည်ဟု ခန့်မှန်းကြသည်။

ခရမ်း။ ။ခရမ်းပင်သည် အာလူး၊ ခရမ်းချဉ်ပင်တို့နှင့်မျိုးတူသည်။ ဘဲဥပုံသဏ္ဌာန်ဖြစ်သည်။ အရွက်များ၏အရောင်မှာ စိမ်းဖန့်ဖန့်နေသည်။ အောက်ဖက်တွင် အမွေးနုများရှိသည်။ ပန်းများပွင့်ရာတွင် ထီးတည်းပွင့်သည်။ အရောင်မှာအဖြူ၊ အဝါ၊ သို့မဟုတ် ခရမ်းရောင်နုဖြစ်သည်။ အသီးများသီးရာတွင် တွဲလျားသီး၍ ပုံသဏ္ဌာန်မှာ အလုံးပုံ၊ဘဲဥပုံ၊ ရှည်မြောမြောဖြစ်သည်။ အရွယ်မှာ ၁ လက်မမှ ၁၂ လက်မ အထိရှိတတ်သည်။ အရွယ်မှာ ငန်းဥအရွယ်မှ လူကြီးကန်သောဘောလုံးအရွယ်အထိရှိသည်။ အရောင်မှာ အဖြူ၊ ခရမ်းရောင်။ အနီ၊ သို့မဟုတ် အဝါဖြစ်သည်။ အခွံသည် ပြောင်ချော၍ တခါတရံ အစင်းများပါသည်။ ခရမ်းသီးများမှည့်ရန် ၃ လ ၄ လမျှကြာသည်။

ခရမ်းသီးသည် အာဟာရဓါတ်ကို ကောင်းစွာမပေးစွမ်းနိုင်သော်လည်း လူကြိုက်များပေသည်။ ခရမ်းဖြစ်ထွန်းရာ မူလဇာတိမှာ အပူပိုင်းဒေသဖြစ်သည်။ သို့သော် ယခုအခါ သမပိုင်းငုန်ရှိ အနိုင်နိုင်ငံတွင် စိုက်ပျိုးလျက်ရှိကြပေပြီ။

ခရမ်းပင်များတွင် ပိုးများကျရောက်တတ်သည်။ ပိုးကျလျှင်အရွက်များတွင် အပေါက်ငယ်ကလေးများဖြစ်လာသည်။ ထိုအခါ အပင်မကြီးထွားနိုင်တော့ချေ။ ပိုးများကို ကာကွယ်နိုင်ရန် ဗေဒပညာရှင်များက အဆိပ်တမျိုးကိုအသုံးပြုကြသည်။ ထိုအဆိပ်မျိုးတွင် ဒုတ္တိအပြာ၊ ထုံးနှင့်ရေကို ၄း ၄း ၅ အချိုးဖြင့် ရောစပ်ထားသည်။



ခရမ်းပင်နှင့်အသီးများ

ပြည်ထောင်စုမြန်မာနိုင်ငံတွင် ခရမ်းပင်များနှင့်သင့်တော်သော ရာသီဥတုရှိသဖြင့် ခရမ်းပင်များကို အမြောက်အမြား အနှံ့အပြား စိုက်ပျိုးကြသည်။ ခရမ်းအမျိုးမျိုးမှာ များပြားလှပေသည်။ ထိုအနက် အသီးများသော ခရမ်းမျိုးများမှာ ခရမ်းရှည်၊ ခရမ်းပုအကြီးစား၊ ခရမ်းပုအငယ်စား၊ ခရမ်းကြွပ်၊ ဆင်ခရမ်း၊ မြေပုံခရမ်း၊ ခရမ်းခဆော့၊ ခရမ်းစပ်၊ မြို့ဖျက်ခရမ်း၊ ထောပတ်ခရမ်း၊ လသာခရမ်းနှင့်ဆင်စွယ်ခရမ်းများဖြစ်ကြသည်။

ခရမ်းပင်များကို စိုက်ပျိုးရာတွင် တူးဆွထားသောမြေ၌ မြေဩဇာ (နွားချေးခြောက်) ကိုထည့်ကာ မျိုးစေ့များကို ပျိုးယူရသည်။ ပျိုးပင်ကလေးများ အတော်ကြီးလာသောအခါတွင် ၂ ပေခွဲစီကွာသော စိုက်ခင်းပေါင်တန်းများပေါ်တွင် တပင်နှင့်တပင် ၂ ပေစီခွာလျက် ပြောင်းရွှေ့စိုက်ရသည်။ ခရမ်းသီးများ သီးလာသောအခါ အကိုင်းဖျားတို့၌ ရှိသော အညွန့်တက်များကို ချိုးဆိတ်ပေးရသည်။ သို့ဖြင့် ခရမ်းကောင်းမွန်စွာဖြစ်ထွန်းနိုင်သည်။

ခရမ်းချဉ်။ ။ခရမ်းချဉ်ပင်၏ မူလပေါက်ရောက်ရာဒေသမှာ အမေရိကတိုက်ရှိ ပူပြင်းစိုစွတ်သောအပိုင်းဖြစ်သည်။ ၁၆

ခရမ်းချဉ်

ရာစုဆန်းစတုရန်းတိုင်တွင် ဥရောပတိုက်သို့ ခရမ်းချဉ်ပင်ရောက်လာသည်။ ယခုအခါ၌ ကမ္ဘာပေါ်တွင် အပူပိုင်းအရပ်များနှင့် သမပိုင်းအရပ်များ၌ ခရမ်းချဉ်ပင်ကို ဟင်းသီးဟင်းရွက်ပင်အဖြစ်ဖြင့် စိုက်ပျိုးလျက်ရှိကြသည်။

ခရမ်းချဉ်ပင်သည် အသင့်အတင့်ပူနွေးသောရာသီတွင် ပေါက်ပွားသဖြင့် ရာသီဥတုအေးမြသော ဗြိတိသျှကျွန်းနှင့် ဥရောပတိုက်မြောက်ပိုင်းဒေသများ၌ မှန်အမိုးအကာများအတွင်းတွင် ထိုခရမ်းချဉ်ပင်ကို အပူငွေ့ပေး၍ စိုက်ပျိုးကြသည်။ အမေရိကတိုက်တွင်လည်း ဆောင်းရာသီ၌ ခရမ်းချဉ်ပင်ကို မှန်အမိုးအကာများအတွင်းတွင် စိုက်ပျိုးလေ့ရှိသည်။ သို့ရာတွင် အကာအကွယ်တစုံတရာမရှိဘဲ အပြင်ဖက်မြေယာများ၌ စိုက်ပျိုးနိုင်သော ခရမ်းချဉ်မျိုးလည်း ရှိသေးသည်။ အသီး၏အရွက်နှင့် ပုံသဏ္ဌာန် အမျိုးမျိုးကို လိုက်၍ ခရမ်းချဉ်ပင်မှာ အမျိုးမျိုးကွဲပြားလျက်ရှိသည်။ အကိုင်အခက်ပေါများ၍ အသီးများသီးသည့်အခါ အကိုင်

များမြေသို့ ညွတ်ကျနေတတ်သည်။ ခရမ်းချဉ်ရွက်များတွင် အမွေးအမှင်ကလေးများရှိ၍ အနံ့ဆိုးရွားသည်။ အပွင့်မှာဝါသည်။ အသီးများ၏အတွင်းသားမှာ ပျော့အိအိဖြစ်လျက်အစေ့ဝါကလေးများပြည့်နှက်နေသည်။

ခရမ်းချဉ်ပင်သည် အဆိပ်အတောက်ရှိသော အပင်မျိုး နွယ်ထဲမှဖြစ်ခြင်းကြောင့် ၁၉ ရာစုနှစ်မတိုင်မီက လူတို့သည် ခရမ်းချဉ်သီးများကို မစားသုံးခဲ့ကြချေ။ သို့ရာတွင် ယခုအခါ၌ ခရမ်းချဉ်သီးကို အသုံးများလာကြသည်။ ခရမ်းချဉ်သီးအမှည့်များကို အစိမ်းလိုက်ဖြစ်စေ၊ ချက်ပြုတ်၍ဖြစ်စေ၊ စားသုံးကြသည်။

မြန်မာနိုင်ငံအထက်ပိုင်းတွင် ခရမ်းချဉ်ကို အနံ့အပြားစိုက်ပျိုးကြလေသည်။ မြန်မာနိုင်ငံအောက်ပိုင်းတွင် ဗုဇွန်ခြောက်ကို ဟင်းခတ်အဖြစ်ဖြင့် အသုံးချသကဲ့သို့ အထက်ပိုင်း၌ ခရမ်းချဉ်သီးကို ဟင်းခတ်အဖြစ် တွင်တွင်ကြီးအသုံးပြုကြသည်။ အနောက်နိုင်ငံများ၌ ခရမ်းချဉ်သီးမှည့်များကို

အလုံးလိုက်သော်၎င်း၊ အရည်အဖြစ်ဖြင့်သော်၎င်း၊ စည်များပုလင်းငယ်များတွင် ထည့်သွင်းရောင်းချကြသည်။ ချဉ်ရည်အမျိုးမျိုးကိုလည်း ခရမ်းချဉ်သီးမှည့်များမှပြုလုပ်ကြသည်။ အထူးသဖြင့် ဟင်းရွက်စိမ်းလက်သုတ်တွင် ခရမ်းချဉ်သီးကို အသုံးများကြသည်။

ခရမ်းချဉ်သီးမှည့်များသည် ပုပ်ပျက်ရိယော်လွယ်သဖြင့် ၃ ရက်တခါဖြစ်စေ၊ ၄ ရက်တခါဖြစ်စေ၊ အသီးမှည့်များကိုဆွတ်ခူးရသည်။ ရပ်ဝေးသို့ တင်ပို့ရောင်းချနိုင်ရန် အတွက် အသီးစိမ်းအရင့်များကိုသာ ဆွတ်ခူးတတ်ကြသည်။ ခရမ်းချဉ်သီးသည် မြန်မာဟင်းအမျိုးမျိုးချက်ရာ၌ အသုံးဝင်သဖြင့် ‘ဟင်းလိမ်မာသီး’ ဟုလည်း မြန်မာနိုင်ငံအထက်ပိုင်းတွင်ခေါ်ဝေါ်ကြသည်။

ခရမ်းချဉ်ကို ရုက္ခဗေဒအရ လိုင်ကိုပါစီကမ် အက်စကျူလင်တမ်ဟုခေါ်သည်။ ယင်းနှင့်မျိုးချင်းနွယ်သော ဆိုလာနမ် ဖါရောကိုဆင်ခရမ်း၊ ဆိုလာနမ် ထရီလိုဗတမ်ကို မြေပုံခရမ်း၊ ဆိုလာနမ်



ခရမ်းချဉ်ပင်၏အသီးနှင့်အရွက်များ

တော်ဗမ်ကို ခရမ်းချဉ်၊ မြေပစ်ခရမ်း၊ မြစ်ခရမ်း၊ ဟူ၍ မြန်မာတို့ကခေါ်ကြသည်။

ခရမ်းမြို့။ ။ခရမ်းမြို့သည် ဟံသာဝတီခရိုင်အရှေ့ပိုင်းတွင် ပါဝင်သောမြို့နယ်တစ်ခုဖြစ်သည်။ ရန်ကုန်မြို့မှ ရေကြောင်း ခရီးဖြင့် ၃၆ မိုင်ခန့်ကွာဝေးသည်။ မြို့၏အကျယ်အဝန်းမှာ စတုရန်း ၂ မိုင်ခန့်ရှိ၍ ၁၉၅၃ ခုနှစ်သန်းကောင်စာရင်းအရ လူဦးရေ ၁၀,၉၀၆ ယောက်ရှိသည်။

မြန်မာနိုင်ငံအောက်ပိုင်းကို အင်္ဂလိပ်တို့သိမ်းပိုက်စက ယခု ခရမ်းမြို့မှာ ရေတွင်းချောင်ခရမ်းခေါ် ရွာကလေးမျှသာဖြစ် လေသည်။ ထိုရွာတွင် ကင်းဂတ်တစ်ခုကို ဖွင့်လှစ်ခဲ့ဘူးသည်။ ထိုစဉ်ကရုံးစိုက်ရာမြို့မှာ ရုံးသပြေကန်မြို့ဖြစ်သည်။ ထိုအရပ် တွင် သပြေကန်ဟူသောအမည်နှင့် နှစ်ဌာနရှိသည်။ ရုံးစိုက် ရာသပြေကန်ကို ရုံးသပြေကန်ဟုခေါ်သည်။ ရုံးသပြေ ကန်၏အရှေ့တောင်ဖက် ဘောချောင်းပေါ်၌တည်ရှိသော သပြေကန်ကိုမူ ဘောသပြေကန်ဟုခေါ်သည်။ ရုံးသပြေ ကန်မှာ ကျောက်တန်းနယ်တွင် အပါအဝင် မြို့နယ်ဖြစ် သည်။ သို့ရာတွင် ၁၉၀၄ ခုနှစ်ခန့်တွင် ရုံးသပြေကန်သည် ရေတိုက်စားခြင်းကြောင့် ကမ်းပါးပြို၍ တိမ်ကောသွားရာ ယခုခရမ်းမြို့သို့ ရုံးရွှေ့ပြောင်း၍စိုက်သည်။

ရွာတည်ရာအရပ်တွင် မြို့ဖျက်ခရမ်းများ ပေါများသဖြင့် ခရမ်းရွာဟုတွင်သည်။ ခရမ်းရွာ၌ ရေတွင်းချောင်ခရမ်းနှင့် ရွာမခရမ်းဟု အပိုင်းနှစ်ပိုင်းရှိသည်။ ရေတွင်းချောင်ခရမ်း တဲအုပ်စုကို မွန်လူမျိုးဦးမောင်၊ ဦးမြတို့က၎င်း၊ ရွာမခရမ်း တဲအုပ်စုကို မွန်လူမျိုးဦးအို၊ ဦးကလေး၊ ဦးအုံးစသည်တို့က ၎င်း ပင်လယ်တိမ်ကိုင်တောများကို ခုတ်ထွင်ရှင်းလင်းကာ လယ်လုပ်ရာမှ စတင်တည်ထောင်ခဲ့သည်ဟု ပါးစပ်ပြော အမှတ်အသားရှိသည်။

၁၉၂၄၊ ၂၅ ခုနှစ်ခန့်တွင် ခရမ်းတူးမြောင်းကို ဖောက်လုပ် ခဲ့သည်။ ခရမ်းတူးမြောင်းမှာ ပဲခူးမြစ်ကမ်းပေါ်ရှိချောင်းဝ ရွာမှ ခရမ်းမြို့အထိ ၁၈ မိုင်ခန့်ရှည်လျားသည်။ ခရမ်းမှ တဆင့်ပင်လယ်သို့ပေါက်လေသည်။ ယခုအခါထိုတူးမြောင်း ကို ခရမ်းမြစ်ဟုပင်ခေါ်တွင်လျက်ရှိသည်။

ခရမ်းမြို့နယ်တွင် ယခုအခါ ကျေးရွာပေါင်း ၈၀ ကျော်ရှိ သည်။ မြို့နယ်တစ်ခုလုံး၏ အကျယ်အဝန်းမှာ စတုရန်းမိုင် ၂၄၆ မိုင်ခန့်ဖြစ်၏။ လယ်ယာကင်းကျွန်းများကိုမူ၍ သက် မွေးဝမ်းကျောင်းသူများပြားသည်။ ရွေးကန့်ငံခြားကုမ္ပဏီ ကြီးများက စပါးဒိုင်များဖွင့်၍ စပါးများကိုသိမ်းကျူး ဝယ်ယူခဲ့ဘူးသည်။ ယခုအခါ နိုင်ငံတော်ကောက်ပဲသီးနှံ ရောင်းဝယ်ရေးဘုတ်အဖွဲ့မှ စပါးများကို တိုက်ရိုက်ဝယ်ယူ သော ဌာနခွဲတခု ဖွင့်လှစ်ထားသည်။ ခရမ်းမြို့နယ်တွင် ဆားချက်လုပ်ငန်းကိုလည်းလုပ်ကိုင်ကြသည်။ နာမည်ကြီး

သောပဲခူးဆားသည် ခရမ်းမြို့နယ်နှင့် ကဝမြို့နယ်များမှ အများဆုံးထွက်လေသည်။ ယခုအခါ စပါးလုပ်ငန်း ဆား လုပ်ငန်းများအပြင် မြေပဲစိုက်ခြင်း၊ ကြက်ဘဲမွေးမြူခြင်း အလုပ်များကိုလည်းပြုလုပ်ကြသည်။ မြို့ပေါ်တွင် ဆန်စက် နှင့်ဆီစက်များလည်းရှိသည်။

ခရမ်းမြို့နှင့် ပဲခူးမြို့ကို ၁၉၂၈ ခုနှစ်တွင် မီးရထားလမ်း ဖောက်လုပ်ဆက်သွယ်ခဲ့သည်။ ၁၉၃၁ ခုနှစ်တွင် ခရမ်းမြို့၏ တောင်ဖက် ၁၃ မိုင်ဝေးသော သုံးခွမြို့သို့ ဆက်လက်ဖောက် လုပ်ခဲ့သည်။ ရန်ကုန်မြို့မှ ခရမ်းမြို့သို့ နေ့စဉ်မီးသင်္ဘော ကလေးများ၊ မော်တော်လေ့များ သွားလာလျက်ရှိသည်။



ဖွပ်လျှော်ပြီးအဝတ်အထည်များကိုနေလှမ်းနေစဉ်

သို့သော် မြစ်ချောင်းများကောသဖြင့်၊ မြို့သို့အရောက်မသွား နိုင်။ မြို့အနီးပိန်းကန်ရွာကို သင်္ဘောဆိပ်ပြုလုပ်ထားရသည်။

ခရမ်းမြို့ပေါ်တွင် နိုင်ငံတော်အစိုးရအထက်တန်းကျောင်း တကျောင်းရှိသည်။ ဆေးရုံနှင့်စာတိုက်တို့လည်း ရှိသည်။ မြို့ပေါ်၌ဘုန်းတော်ကြီးကျောင်း ၁၈ ကျောင်းခန့်ရှိသည်။

ခရမ်းမြို့ပေါ်တွင် သကျမာရဇိန်ဘွဲ့ရှိသော သွန်းဘုရား

ကြီးတဆူရှိသည်။ ထိုရုပ်တုတော်ကို ခရမ်းမြို့မှ ဦးရွှေပေါင်၊ ဦးဘိုးထိန်းတို့က ကြီးမှူး၍ အများကောင်းမှုဖြင့် တည်ခဲ့သည်။ ဘုရားပွဲတော်ကို နှစ်စဉ်တပေါင်းလပြည့်နေ့တွင် ကျင်းပလေ့ရှိသည်။ ခရမ်းမြို့၏အနောက်ဖက်ယွန်းယွန်းရှိ ရဲမန်စေတီနှင့် အနောက်မြောက်ဖက် ၂ မိုင်ခန့်အကွာတွင် တည်ရှိသော ကန်ညီနောင်စေတီတို့မှာ ထင်ရှားသောစေတီပုထိုးများဖြစ်ကြသည်။

ခဝါလုပ်ငန်း။ ။ခဝါလုပ်ငန်းတွင် အရင်းခံသဘောအားဖြင့် အဝတ်များကို ဖွပ်လျှော်ခြင်း၊ အခြောက်လှန်းခြင်း၊ ပြန့်၍နေစေရန် မီးပူတိုက်ခြင်းဟူ၍ လုပ်ဆောင်ဖွယ်ကိစ္စသုံးမျိုးပါဝင်သည်။ ခဝါလုပ်ငန်းကို ယခုခေတ်တိုင်အောင် အတိုင်းတိုင်းအပြည်ပြည်၌ လက်ဖြင့်ပြုလုပ်လျက်ပင်ရှိသေးသည်မှန်သော်လည်း၊ စက်မှုထွန်းကား တိုးတက်နေသော တိုင်းနိုင်ငံကြီးများတွင်မူ စက်များဖြင့် ပြုလုပ်လျက်ရှိကြပေပြီ။ အဝတ်လျှော်စက်များကိုသုံးခြင်းဖြင့် လက်နှင့်လျှော်



လျှော်မည့်အဝတ်များကို ဆလင်ဒါကြီးအတွင်းသို့ထည့်ရ၏။

ဖွပ်သည်ထက် ပို၍သေသပ် ကောင်းမွန်သည့်ပြင် အချိန်ကုန်လည်းသက်သာသည်။

အဝတ်လျှော်စက်များနှင့် လျှော်ဖွပ်နည်းမှာ ဤသို့ဖြစ်သည်။ ခဝါသည်တို့သည်အဝတ်ဟောင်းများကိုမဖွပ်လျှော်မီ ရှေးဦးစွာ အဝတ်ချင်းမများနိုင်စေရန် ရေလျှော်ခံမင်နှင့် ဖြစ်စေ၊ အခြားတနည်းနည်းနှင့်ဖြစ်စေ၊ မှတ်သားလေ့ရှိကြသည်။ ထိုနောက်မှ ဖွပ်လျှော်မည့်အဝတ်များကို အဝတ်

လျှော်ဒလိမ့်တုံးကြီးများ တပ်ထားသည့်စည်ကြီးထဲသို့ထည့်သည်။ ထိုဒလိမ့်တုံးကို သစ်သားသို့မဟုတ် အစွန်းခံသံမဏိဖြင့် ပြုလုပ်ထားသည်။ ဒလိမ့်တုံးသည် ဆပ်ပြာမြှုပ်များ ထည့်ထားသော ထိုစည်အတွင်း၌ လည်လျက်ရှိ၍၊ အဝတ်များကို ဆပ်ပြာရေထဲတွင် အကြိမ်တရာမက မွှေပေးသည်။ လက်ဖြင့်ဖွပ်လျှော်ရာမှာကဲ့သို့ အဝတ်များကို ပွတ်တိုက်ပေးခြင်း၊ ထုရိုက်ပေးခြင်း မျိုးကားမရှိပေ။ အဝတ်လျှော်စက်တွင် အဝတ်များကို ဆပ်ပြာရေထဲ၌မွှေပေးခြင်း၊ ထိုနောက် ရေသန့်ဖြင့်ကျင်းပေးခြင်း၊ ထိုနောက်တဖန် မဲနယ်ဆိုးခြင်း စသည့်အလုပ်သုံးမျိုးကို ဆယ်ကြိမ်၊ ဆယ်နှစ်ကြိမ်မျှပြုလုပ်ပေးသည်။



အထည်များကို သံဒလိမ့်တုံးများကြားသို့ထည့်၍မီးပူတိုက်၏။

ထိုကဲ့သို့ဖွပ်လျှော်ပြီးသောအခါ အဝတ်များကို ရေညစ်စက်သို့ ထည့်ပေးရပြန်သည်။ ရေညစ်စက်ဟုဆိုသော်လည်း အဝတ်များကိုလိမ်၍ ညစ်ပစ်ခြင်းမဟုတ်ပေ။ ရေညစ်စက်တွင် သတ္တုဖြင့်ပြုလုပ်ထားသော တောင်းရှိ၏။ ထိုတောင်းကို ပက်ချာလည်စေခြင်းဖြင့် အဝတ်များမှ ရေကိုစစ်ထုက်စေသည်။ ဤကဲ့သို့ ရေညစ်ပြီးသောအခါ လေပူဖြင့်အဝတ်များကို သွေ့ခြောက်စေသည်။ ကော်တင်ရမည့် အထည်များဖြစ်က ကော်တင်ပြီးနောက် အသားပြန့်စေရန်အတွက် မီးပူတိုက်ရာဌာနသို့ ပို့ပေးရပြန်သည်။ မီးပူတိုက်ရာတွင် နည်းနှစ်မျိုးကိုအသုံးပြုကြသည်။ စားပွဲခင်း၊ မျက်နှာသုတ်ပုဝါစသည့် ရိုးရိုးအထည်များကို ရေနွေးငွေ့ဖြင့် အပူဓာတ်ပေးထားသော သံဒလိမ့်တုံးများအကြားသို့ထည့်၍ ဖိပေးရုံနှင့်ကိစ္စပြီးသည်။ အကျီစသည့် အဝတ်အထည်များကိုမူ ရေနွေးငွေ့ဖြင့် အပူဓာတ်ပေးထားသောဖိစက်နှင့် ပဌမဖိပေး



အိန္ဒိယနိုင်ငံ ဘုံဘိုင်မြို့ခဝါသည်များကား ဤသို့လျှော်ပွပ်ကြ၏။

ပြီးနောက် ခေါက်ရိုးခေါက်သားများ ကျနသေသပ်စေရန် လူကိုယ်တိုင် ဓာတ်မီးပူနှင့် ထပ်မံတိုက်ပေးရသည်။ အဝတ် အထည်များပေါ်၌ အစွန်းအကွက်များ ပေကျံနေခဲ့လျှင် ထိုအစွန်းအကွက်များကို မလျှော်မဖွပ်ခင် ချွတ်ပစ်ရန် လို၏။ သို့သော် အဝတ်ကို မနာစေရန် အရေးကြီးသည့် အတွက် ထိုကိစ္စတွင် ကျွမ်းကျင်နားလည်သူများကိုယ်တိုင် ဂရုတစိုက်ပြုလုပ်ပေးရန်လိုပေသည်။

ပိုး၊ ဖဲ၊ ကတ္တီပါ၊ သက္ကလတ်၊ သားမွေး၊ သိုးမွေးစသည့် အဖိုးတန်အထည်များဖြစ်မှု ခြည်ထည်များကို ဖွပ်လျှော် သကဲ့သို့ မဖွပ်လျှော်ရပေ။ ထိုအနုထည်များကို အခြောက် လျှော်ခြင်းဖြင့် ခဝါချပေးရ၏။ အခြောက်လျှော်နည်း တွင် ပိုး၊ ဖဲ၊ သက္ကလတ်၊ သိုးမွေးစသည့်အနုထည်များကို ဗင်ဇင်း သို့မဟုတ် ဓာတ်ဆီစသည့်အရည်တခုခုတွင် ထည့်၍ စိမ်ပေးခြင်း၊ သို့မဟုတ် ထိုအရည်တခုခု ဆွတ်ထားသော အဝတ်ဖြင့် ပွတ်သပ်ခြင်းဖြင့် အထည်တွင်ရှိသောချေးနှင့် ဆီစသည့်အညစ်အကြေးများကို ကျွတ်စေသည်။ သွေ့ခြောက်သွားသောအခါ အထည်ကို ဝက်မုန်ဘီးအနုစား ဖြင့်ပွတ်တိုက်ပြီးနောက် သံဒလိမ့်တုံးများဖြင့် ပြန့်အောင် ဖိပေးသည်။ ယခုအခါ ဗင်ဇင်းနှင့်ဓာတ်ဆီတို့အစား များ

သောအားဖြင့် ပက်ထရိုလီယမ်နက်ဖသားဟု ခေါ်သော အဖျော်ပစ္စည်းကို အသုံးများကြသည်။

ခဝဲပင်။ ။ခဝဲပင်သည် ဗူးဖရုံစသော အပင်မျိုး၌ပါဝင်၍ နှစ်စဉ်စိုက်ပျိုးရသောအပင်မျိုးဖြစ်၏။ နွယ်ပင်ကဲ့သို့ လိမ် ယှက်၍ပေါက်တတ်၏။ ခဝဲသီးသည် အလျား ၇ လက်မမှ ၁၅ လက်မခန့်အထိ ရှည်၏။ ခဝဲသီး၏ အဖျားပိုင်းသည် အနည်းငယ်ထွား၍ အညှာပက်သို့သေးသွယ်သွား၏။ လတ် ဆတ်နေချိန်၌ ခဝဲသီးသည် အစိမ်းရင့်ရောင်ရှိ၏။ သခွါး သီးကဲ့သို့ လုံးချောမဟုတ်ဘဲ စောင်းပါရှိ၏။ အရည်ရွမ်း၍ ပွ၏။ အစေ့မှာသခွါးစေ့နှင့်တူ၏။ အပွင့်မှာအဝါရောင် ရှိ၏။ ဗြိစ္ဆာရာသီ တန်ဆောင်မုန်းလတွင် ပွင့်သောပန်း အဖြစ်ထင်ရှား၏။

ခဝဲပင်ကို အသီးအလွှဲငှာစိုက်ပျိုးကြ၏။ မြန်မာနိုင်ငံအနှံ့ အပြားတွင် ပေ ၄၀၀၀ ထက်နိမ့်သော အရပ်ဒေသတို့၌ စိုက် ပျိုးနိုင်၏။ ခဝဲသီးတွင် ပါရှိသောစောင်းများကို ခြစ်ထုတ်ပြီး လျှင် အခွံပါးပါးသင်ပြီးသည့်နောက် ကြော်ချက်သော်၎င်း၊ ဟင်းချိုသော်၎င်းချက်၍စားကြသည်။

မြေပြင်ညီညာသောဒေသများ၌ ခဝဲပင်ကို အများအား

ဖြင့် ပြေလအလယ်မှစ၍ ဇူလိုင်လအလယ်ထိ စိုက်ပျိုးကြ၏။ မျိုးစေ့ ၂ ပေါင် ၃ ပေါင်လောက်သည် တကေကျယ် ဝန်းသောမြေကွက်ပေါ်၌ ကြဲဖြန့်စိုက်ပျိုးရန်အတွက် လုံလောက်၏။ စိုက်ပျိုးပုံကား မြေတွင်အကွာအဝေး ၆ လက်မ စီခြားသော တွင်းများကိုစိတန်းကာတူးရသည်။ ထိုနောက် မျိုးစေ့များကို တွင်းထဲသို့ထည့်၍ တွင်းများကို မြေကြီးဖြင့်ဖို့ရ၏။ တွင်းတတန်းနှင့်တတန်း ၆ ပေကွာထားတတ်၏။ မိုးအနည်းငယ်ရွာသွန်းသော ဒေသများတွင် ခဝဲပင်ကို စင်မထိုးဘဲစိုက်ပျိုးကြ၏။ သို့သော် မိုးများစွာ ရွာသွန်းသောဒေသများတွင် စင်ထိုး၍ စိုက်ပျိုးကြရ၏။ အကြောင်းမူကား စိုစွတ်သောမြေပေါ်တွင် ကြာမြင့်စွာ ခဝဲသီးကျနေပါမူ ပုပ်လွယ်တတ်သောကြောင့် ဖြစ်လေသည်။ ခဝဲပင်ကို မြေဩဇာကောင်းသော နေရာများတွင်စိုက်ပျိုး

ခအောင်းပင်။ ။ခအောင်းပင်ကို ရုက္ခဗေဒအရ ဖစ်ကပ် ဟစ္စပီဒါ ဟုခေါ်သည်။ ထိုအပင်မှာ အပင်ငယ်ကလေးဖြစ်သည်။ ထိုအပင်၏အသီးကိုစားရသည်။ အသားကိုစဉ်း၍ ဆေးရွက်ကြီးနှင့်ရောကာ ဆေးလိပ်လိပ်သောက်ကြသည်။ အသီး၊ အစေ့နှင့်အခေါက်များသည် အန်ဆေးများဖော်စပ်ရာတွင် အသုံးဝင်သည်။ အသီးကိုအနာအရန်အတွက်လည်း အသုံးပြုနိုင်သည်။ ထိုအပင်မှအမျှင်များလည်းရသည်။


ခါ။ ။ခါသည် ရစ်နှင့်မျိုးတူဖြစ်သည်။ မြန်မာများတွင် အကြီးအငယ် ရှိသေအပ်ကြောင်း သင်ခဏ်းစာပါသော ဆင်မျောက်ခါဝတ္ထုကို ငယ်စဉ်ကဖတ်ဘူးကြသူများသဖြင့်၊ ခါကိုအမည်အားဖြင့်သော်မျှ သိသူများကြသည်။ ခါအော်သံကိုကြားဘူးကြသူများလည်း အနည်းအများ ရှိပေလိမ့်မည်။ သို့သော် ခါကိုမြင်ဘူးသူ အလွန်ရှားသည်။ ခါသည် လူအမြင်ကိုမခံ ကြောက်ရွံ့တတ်သည်။

ခါအမျိုးမျိုးရှိသည်။ မြန်မာနိုင်ငံရှိခါမျိုးကို ဖယ်ယာဗားမိဖရန်ကိုလင်ဟူ၍ အင်္ဂလိပ်ဝေါဟာရဖြင့်၎င်း၊ ဖရန်ကိုလင်နပ် ပင်တေဒိနပ် ဖယ်ရေဟူ၍ လက်တင်ဝေါဟာရဖြင့်၎င်း ခေါ်ဝေါ်ကြသည်။ မြန်မာခါသည် အလျား ၁၃ လက်မခန့်ရှိ၏။ ငှက်တောင်မှာ အကြေးကွက်ကဲ့သို့ အကွက်များရှိ၍ မွဲခြောက်ခြောက် အရောင်ရှိသည်။ ခါမ၏ ရင်နှင့်



ခဝဲစင်တွင်တွဲလျားသီးနေသောခဝဲသီးများ

ကြ၏။ မြေဩဇာညံ့ဖျင်းသော ဒေသများ၌ကား ပြာနှင့် နွားချေးအဆွေးများကို မြေဩဇာအဖြစ် အသုံးပြုကြ၏။ မိုးကောင်းစွာရွာသွန်းလာသည့်အချိန်ထိ ရေမှန်မှန်လောင်းပေးရ၏။ အချိန်မှန်ပေါင်းသင်ပေးမှ အပင်များသန်စွမ်း၏။
အယဉ်မျိုး၊ အရိုင်းမျိုးဟူ၍ ခဝဲသီး ၂ မျိုးရှိရာ အရိုင်းမျိုးသည် ခါးသောအရသာရှိ၏။ အချိုကမြေကျော်သဖြင့် ခဝဲသီးခါးသည်ဟုယူဆကြ၏။ ယင်းယူဆချက်သည်မမှန်ချေ။



ခအောင်းပင်စည်တွင်တွယ်၍ သီးနေသောခအောင်းသီးများ

ဝမ်းပိုင်းသည် ဖြူ၍အနက်စင်းများရှိသည်။ ခါအော်သံမှာ တက်တက်တူခါးခါး ဟူသောအသံဖြစ်သည်။

အထူးသဖြင့် ဆောင်းရာသီနံနက်ခင်းနှင့် ညနေမှောင်စပျိုးသည့်အချိန်တွင် ခါများအသံပေးကြသည်။ ခါအော်သည့်အခါ လည်ပင်းကို အထက်သို့ဆန့်၍ အော်လေ့ရှိသည်။

ခါသည်တောနက်ရာတွင်မနေဘဲ သွေ့ခြောက်သည့်ဒေသ၌ နေသည်။ အထူးသဖြင့် လယ်ကွက်များအနီးရှိ တောစပ်တွင်ကျက်စားသည်။ တနင်္သာရီတိုင်းမှလွဲ၍ မြန်မာနိုင်ငံတဝှမ်းလုံးတွင် ခါကိုတွေ့ရသည်။ မိုးခေါင်ရေရှားရပ်ဝန်းတွင် အမြောက်အမြားနေကြ၍ ပဲ၊ မြေပဲ၊ သစ်စေ့နှင့်ပိုးမွှားများကို စားသောက်သည်။ ရာသီဥတု အဆင်သင့်ပါက ပေ ၅၀၀၀ အမြင့်အထိရှိသော ဒေသများတွင် ခါများနေကြသည်။ ခါသည် အအုပ်အသင်းနှင့်မနေဘဲ တကောင်တည်း ဖြစ်စေ အဖိုအမ စုံတွဲ၍ဖြစ်စေသွားလာကျက်စား၏။

မတ်လနှင့်စက်တင်ဘာလအတွင်းတွင် ခါကလေးများဥမှ ပေါက်ကြသည်။ ခါသည်မြေပေါ်တွင်ကျင်းယက်၍ အသိုက်လုပ်လေ့ရှိ၏။ တမြုံလျှင် ၃ ဥမှ ၆ ဥအထိရှိတတ်၍ တဥလျှင်ပျမ်းမျှအလျား ၁.၃၉ လက်မနှင့် ပြက် ၁.၁၅ လက်မရှိသည်။ ဥအရောင်မှာ အဝါနုမှ အဝါရင့်ရောင်ဖြစ်သည်။ ခါပေါက်စကလေးများသည် ဥမှပေါက်ပြီးမကြာမီပင် ပြေးလွှားနိုင်ကြသည်။

မြန်မာနိုင်ငံတွင် ခါ ဆယ် မျိုးခန့်ရှိသည်ဟု အချို့ကဆိုသော်လည်း၊ အသေအချာ ခါမျိုးခွဲခြား၍ ပြထားသည်ကို မတွေ့ရပေ။ မဟာအဓိကရ ကန်တော်မော်ကွန်းတွင်မူ ခါ ၄ မျိုးရှိကြောင်း ဖော်ပြထား၏။ ထိုမော်ကွန်းတွင် ‘လေးမျိုးခါငှက်၊ တက်တက်တူခါး၊ ပြဿဒါးနှင့်၊ ကျောက်တံခါး၊ ခခရာ၊ နောက်သုံးပါးမူ၊ စွမ်းပကားသတ္တိ၊ ယိုသည်မှန်လှ၊ ရခဲစွတည့်၊’ ဟုဆိုထားသည်။ ခါအော်သံနှင့်စပ်လျဉ်း၍ ‘တက်တက်တူခါးခါး၊ မြီးညောင်ခေါင်းရှည်ရှားလှသည့်၊ ခါများတသဲသဲတည့်၊’ ဟု ရာမရကန်တွင်ပါရှိသည်။ ‘ရက်ကြော့သည်မြိုင်ငူ၊ တက်တက်တူရွှေခါပြောက်တွေက၊ ဖော်မစုံပင်မြို့ အောက်မှာ၊ ကိုင်းလျှောက်တယ်လေး’ ဟု တောဖွဲ့တွင်စပ်ဆိုထားသည်။

အနောက်နိုင်ငံများတွင် ငှက်ပစ်ဝါသနာပါသူတို့သည် ခါပစ်ချိန် (ဝါ) ခါပစ်ရာသီဟု သတ်မှတ်ထားသည့်လများတွင် ခါပစ်ထွက်လေ့ရှိကြသည်။ ဗြိတိန်နိုင်ငံတွင်၊ အင်္ဂလိပ်ဝေါဟာရအားဖြင့် ပါးထရစ်ဟုခေါ်သောခါကို မြေပိုင်ရှင်ကြီးများ၊ နယ်ရှင်ကြီးများသည် အချိန်ကျလျှင် အပျော်အပါးပစ်ခတ်ရန် ကျယ်ဝန်းသောခြံတောကြီးများကို သတ်သတ်ထားလေ့ရှိကြ၏။ ဤသို့အပျော်အပါး ခါပစ်ရခြင်းကို အထက်တန်းစားများ၊ သဌေးကြီးများသည် အမြတ်တနိုးဂုဏ်ယူကြလေသည်။



တက်တက်တူခါးခါးဟူသောအသံပေးတတ်သည့်ခါ

အင်္ဂလန်ပြည်တွင် ခါ ၂ မျိုးကို တွေ့ရသည်။ အညိုရောင်ရှိသောသာမန်ခါမျိုးနှင့် ပြင်သစ်ခါ သို့မဟုတ် ခြေထောက်နီခါမျိုးတို့ဖြစ်သည်။ အညိုရောင်ခါသည် ဗြိတိန်ကျွန်းဇာတိဖြစ်သည်။ ရင်အုပ်တွင်သစ်ကျားသီးရောင်ရှိသော မြင်းခွာပုံအမှတ်ရှိသည်။ ကျန်အမွှေးအတောင်များမှာ အညိုရောင်ဖြစ်၍၊ ဦးခေါင်းမှာ သစ်ကျားသီးရောင်ထနေသည်။ မြေကြီး၌ဝပ်နေသောအခါ ရုတ်တရက်မတွေ့နိုင်ချေ။ ထိုခါမျိုးသည် ဗြိတိန်ကျွန်းတွင် လွန်ခဲ့သောရာစုနှစ်အတွင်း၌ တိုးပွားလာသည်။

ဒုတိယအမျိုးဖြစ်သော ပြင်သစ်ခါကို ဥရောပတိုက်မှ အင်္ဂလန်ပြည်သို့ ၁၈ ရာစုအတွင်း၌ ယူဆောင်လာခဲ့ကြသည်။ ထိုခါမျိုး၏ အရောင်မှာပျော့၍ အလွယ်တကူမြင်တွေ့နိုင်သည်။ ဦးခေါင်းနှင့်ရင်အုပ်တွင် အမဲမှတ်များရှိ၍၊ လည်ပင်းပတ်လည်၌ အဖြူရောင်ဝိုင်းလျက်ရှိသည်ကိုထူးခြားစွာတွေ့မြင်နိုင်ပေသည်။

အာဖရိကတိုက်၊ ဥရောပတိုက်မြောက်ပိုင်း၊ အီရန် (ပါးရှား) နိုင်ငံ၊ တိဗက်ပြည်၊ အာရှတိုက်နှင့်၊ တောင်နှင့်မြောက်အမေရိကတိုက်များတွင်လည်း ခါအမျိုးမျိုးရှိကြသည်ကိုတွေ့မြင်နိုင်ပေသေးသည်။

ခါစီလူမျိုး

ခါစီလူမျိုး။ ။ပြည်ထောင်စုမြန်မာနိုင်ငံ တိုင်းရင်းသား များဖြစ်ကြသော မွန်၊ ပလောင်၊ ဝ တို့နှင့်ပြောဆိုသော ဘာသာစကား၌၎င်း၊ မျိုးရိုးဇာတိ၌၎င်း အလွန်တူညီကြ သည့် ပြည်ထောင်စုအပနေ လူမျိုးတမျိုးမှာ ခါစီလူမျိုး ဖြစ်သည်။ ခါစီတို့သည် မွန်၊ ပလောင်တို့ကဲ့သို့ပင် မွန်ခမာ အစုခွဲဝင် ဘာသာစကားကို ပြောဆိုကြ၍ လူမျိုးအားဖြင့် မွန်ဂိုအနွယ်ဝင်များ ဖြစ်ကြသည်။ ယင်းတို့သည် အိန္ဒိယ နိုင်ငံ အာသံပြည်တွင် အနောက်ဖက် ဂါရိုတောင်များနှင့် အရှေ့ဖက် ကပီလီမြစ်တို့စပ်ကြားရှိ (ကမ္ဘာပေါ်တွင်မိုး အများဆုံးရွာသွန်းသော) ချယ်ရာပွန်ဂျီမြို့နှင့် ရှိလောင်မြို့ တို့ကိုဗဟိုပြုသည့် ခါစီနှင့်ဂျိန်းတိယ တောင်တန်းခရိုင်များ တွင် နေထိုင်ကြသည်။ လူဦးရေမှာ ၂၀၀,၀၀၀ ကျော်မျှ ရှိလေသည်။

အာသံပြည်ရှိ တိုင်းရင်းသားများမှာ တိဗက်မြန်မာ အစုဝင်ဘာသာစကားများကို ပြောဆိုကြသည်။ သို့သော် ခါစီတို့မှာ တိဗက်မြန်မာအစုဝင် ဘာသာစကားကို ပြောဆို လေ့ရှိသော လူမျိုးများအကြားဝယ် ထီးတည်းဖြစ်နေသော မွန်ခမာများပင် ဖြစ်လေသည်။ အာသံပြည်တွင် မွန်ခမာ စကားကို ခါစီတို့သာ ယခုအခါ ပြောဆိုနေကြသော်လည်း တိဗက်မြန်မာအစုဝင်ဘာသာစကားများကို ပြောဆိုသူတို့ နှင့် အင်ဒိုအာရိယန်လူမျိုးတို့ မရောက်မီအခါက မွန်ခမာ စကားကိုပြောဆိုသူများသည် အိန္ဒိယနိုင်ငံတွင် တောင်ဖက် ချိုတာနဂူပူကုန်းမြင့်အထိ မြောက်မြားစွာပျံ့နှံ့နေထိုင်ခဲ့ သည်ဟု ယူဆနိုင်သည်။ မွန်ခမာစကားကိုပြောသော မွန်ဒ လူမျိုးများကို ယခုတိုင်အောင် ချိုတာနဂူပူ ကုန်းမြင့်၌ တွေ့ရသေး၏။

ခါစီတို့မှာ အလွန်ရှေးကျသောအယူဝါဒနှင့် ယဉ်ကျေး မှုများကို ယနေ့တိုင် လက်ခံကျင့်သုံးနေကြသည်။ သေဆုံး သူများကို အမှတ်တရဖြစ်စေရန်သော်၎င်း၊ တိုက်ပွဲများ၊ အမဲလိုက်ခြင်းများ၊ အရေးကြီးသောရွာအတွင်း အဖြစ် အပျက်များကို အမှတ်တရဖြစ်စေရန်၎င်း၊ ကျောက်တုံး၊ ကျောက်တိုင်ကြီးများကို စိုက်ထူထားကြ၏။ အခြား ယဉ် ကျေးမှုအသစ် မည်သို့ပင်ရောက်လာစေကာမူ ခါစီတို့သည် မိမိတို့၏မူရင်းယဉ်ကျေးမှုကို မစွန့်လွှတ်ဘဲ နေလာခဲ့သူများ ဖြစ်ကြသည်။

ဂျိန်းတိယတောင်တွင်နေကြသော ခါစီတို့ကို စင်တင်ဟု ခေါ်သည်။ ယင်းတို့မှာ ဂျိန်းတိယမဟာရာဇာတို့၏လက် အောက်ခံဖြစ်ခဲ့ကြသည်။ ခါစီတို့မှာ မည်သည့် အချိန်ကမှ အုပ်ချုပ်ရေး ဖွဲ့စည်းမှုတခုတည်းအတွင်းတွင် နေထိုင်ခဲ့ကြ သည်မရှိ။ သူတို့၏သဘာဝသည် အစုငယ်ကလေးများ အနေဖြင့် တကွတပြားစီ လွတ်လပ်စွာနေထိုင်ကြ၏။ တခါ တရံ စွန့်စားလိုသော ခေါင်းဆောင်များပေါ် ပေါက်၍ နီးစပ်

ရာအစုငယ်များကိုပူးပေါင်းကာ အနည်းငယ်ကျယ်ပြန့်သော အုပ်ချုပ်မှုမျိုးကို ပေးနိုင်ခဲ့သော်လည်း ထိုအုပ်ချုပ်မှုမှာ မကြာမတင်ပင်ပျက်ပြားကာ အစုငယ်များအဖြစ် ထပ်မံ၍ ကွဲသွားပြန်လေသည်။ မည်သို့ပင်ဖြစ်စေ ခါစီတို့သည် မိမိတို့ အစုနှင့် မိမိတို့လွတ်လပ်စွာ နေထိုင်ခဲ့ကြသူများဖြစ်၏။

အလွန်ရှေးကျသောအချိန်က အမျိုးသမီးတဦးတည်းက ခင်ပွန်းသည်အများကိုယူသော အိမ်ထောင်စနစ်မျိုးရှိခဲ့ဘူး ဟန်တူသည်။ ခါစီတို့၏ လူနေထိုင်မှုဖွဲ့စည်းပုံမှာထူးခြား၏။ အမျိုးသမီးတို့သည် အမျိုးသားတို့ထက် သြဇာအာဏာနှင့် အခွင့်အရေးများတွင် ပိုမိုရှိသူများဖြစ်သည်။ အခြားလူမျိုး တို့တွင် ဖခင်ဦးစီးသည့်အိမ်ထောင်စု စနစ်များရှိသော် လည်း ခါစီတို့အတွက်မူ မိခင်ဦးစီးသည့်အိမ်ထောင်စုစနစ် သာရှိ၏။ ထိုစနစ်မှာလည်း သာမန်မဟုတ်ဘဲ စည်းကမ်း ဥပဒေများဖြင့် ဆီလျော်ကျနစွာ ပေါ်ပေါက်တိုးတက်လာ သည့်စနစ်ဖြစ်သည်။ မိခင်သည် အိမ်ထောင်၏ဦးစီးသော မက အိမ်ထောင်ကိုပိုင်ဆိုင်သူလည်းဖြစ်သည်။ အိမ်ထောင် စုကို မိခင်က စုစည်းထား၏။ အချို့ဒေသများတွင် မိခင် သာလျှင် အိမ်ထောင်ပစ္စည်းများကိုပိုင်၏။ သူကသာလျှင် အမွေခွဲဝေ ပေးနိုင်သည်။ မွေးဖွားသည့် ကလေးတို့မှာ မိခင်၏လူမျိုးစုဝင်များဖြစ်သည်။ ဖခင်နှင့်မသက်ဆိုင်ပေ။ ဖခင်လုပ်သူ ရှာဖွေရရှိသည့်ပစ္စည်းတို့သည် သူ့ မိခင်၏အမျိုး စုအတွက် ဖြစ်သည်။ သေဆုံးလျှင်ပင် သူ၏အရိုးများကို မိခင်၏ဆွေမျိုးများအတွက်စိုက်ထူထားသော ကျောက်တိုင် အဝိုင်းများသို့ ပို့ရသည်။ အချို့ဒေသ၌သော်ကား လင် သည်မယားနှင့်အတူမနေ၊ အတူမစား၊ မိုးချုပ်ခါမှ ဇနီးရှိ ရာသို့လာလေ့ရှိသည်။ ခါစီတို့သည် ရှေးဦးစဉ်ဆက်ကို ကိုးကွယ်ယုံကြည်သူများဖြစ်သည်။ ကွယ်လွန်သော ရှေး ဆွေစဉ်မျိုးဆက်ကို အမှတ်တရဖြစ်စေရန် တောင်ကုန်း တောင်ထိပ်တို့၌စိုက်ထူသော ကျောက်တိုင်ဝိုင်းများကိုပင် လျှင် ထိုလူစု၏ ကိုယ်စားဖြစ်သော မိန်းမအကြီးအကဲ၏ အမည်နှင့်ပညတ်ခေါ်ဝေါ်ကြသည်။ မိခင်ဦးစီးသောစနစ်မှ ပေါက်ဖွားလာသည့် အကြီးအကဲတဦး သေဆုံးသောအခါ သူ၏နေရာကို သူ၏သားက မဆက်ခံရချေ။ သူ၏နှမ သို့မဟုတ် အမ၏သားကသာ ဆက်ခံရသည်။ အယူဝါဒရေး ဆိုင်ရာ၌လည်း မိန်းမတို့ပင်ခေါင်းဆောင်ကြ၏။ ယောက်ျား တို့မှာ နောက်လိုက်မျှသာဖြစ်သည်။ အိမ်စောင့်နတ်များ နှင့်နာမူသေမှုကို အစိုးရသည်ဟုယူဆထားသော နတ်များ မှာလည်း နတ်သမီးများသာဖြစ်သည်။ အချို့နေရာများ တွင် မိန်းမတို့မှာ နယ်၏ဦးစီးခေါင်းဆောင် ဖြစ်သည်သာမက အယူဝါဒဦးစီးခေါင်းဆောင်လည်းဖြစ်သည်။

ခါစီဘာသာစကားသည် ပြည့်စုံကုံလုံသောသဒ္ဒါရှိသည့် ဘာသာစကားဖြစ်၏။ ၁၈၄၂ ခုနှစ်တွင် ချယ်ရာပွန်ဂျီမြို့၌

ခါစီလူမျိုး

ဗြိတိန်နိုင်ငံဝေလနယ်မှ ကယ်လဗင်မက်သဒစ် သာသနာပြု အဖွဲ့အခြေစိုက်၍ ခါစီဘာသာစကားကို လေ့လာပြီးလျှင် ရောမအက္ခရာတို့ဖြင့် ခါစီစာကိုတီထွင်ပေးခဲ့၏။ ထို့နောက် သော် ခါစီသုဇာတ်တန်းဖတ်စာများ၊ ခါစီသဒ္ဒါစာအုပ်များ၊ အဘိဓာန်များပေါ်ပေါက်လာ၍ ၁၉ ရာစုနှစ်ကုန်လုနီးသော် ခါစီဂျာနယ် ၂ စောင်ပင် ပေါ်ထွက်လာခဲ့လေသည်။ ယခု အခါ၌ အယူဝါဒရေးသားမက လောကီရေးဆိုင်ရာ ခါစီစာပေ အများအပြားပေါ်ထွက်နေပြီဖြစ်၏။

ခါစီတို့သည် အထက်၌ဆိုခဲ့သည့်အတိုင်း မိဖက်၎င်း၊ တော တောင်ရေမြေတို့ကို ကိုယ်စားပြုသောနတ်တို့ကို၎င်း ကိုး ကွယ်ကြသည်။ ထူးခြားသောအလေ့အထတခုမှာ အရေး ကြီးကိစ္စတခု ဆောင်ရွက်ရန်ပေါ်ပေါက်လျှင် ရွေးချယ်သော စေရန် ကြက်ဥကိုခွဲ၍ ရွေးဖြစ်ဟောသည့် ဓလေ့ဖြစ်သည်။ ယခုအခါ၌ ခရစ်ယန်အယူဝါဒကို သက်ဝင်ယုံကြည်သူများ ရှိနေပေပြီ။

ခါစီတို့သည် ကျန်းမာတောင့်တင်း သန်စွမ်းသူများ ဖြစ်၏။ လူများစုမှာ လယ်ယာဖြင့် အသက်မွေးကြသည်။ စပါး၊ အာလူး၊ လိမ္မော်၊ ကွမ်းသီးနှင့် ကွမ်းပင်များကိုစိုက် ပျိုးကြသည်။ အချို့မှာ ကူလီအလုပ်ဖြင့် အသက်မွေးကြ၏။ တောင်ကုန်းထူထပ်၍ လမ်းပန်းမသာယာသောကြောင့် ပစ္စည်းများကို လူဖြင့်သာသယ်ယူကြသည်။ အချို့မှာ လမ်း ကူလီလုပ်ငန်းများကို လုပ်ကြသည်။ မိမိတို့ဆင်မြန်းရန် အဝတ်အထည်ရက်လုပ်ခြင်း၊ ပျားမွေးခြင်း၊ တိရစ္ဆာန်မွေး မြူခြင်းများကိုလည်းပြုလုပ်ကြ၏။

ပဌမအင်္ဂလိပ်မြန်မာနယ်ချဲ့စစ်မဖြစ်မီကခါစီတို့မှာဗြိတိသျှ

တို့၏ဩဇာခံမဟုတ်ဘဲ လွတ်လပ်စွာနေထိုင်ခဲ့ကြသည်။ ထိုစစ်ပြီးသည့်နောက် ၁၈၂၆ ခုနှစ်ကစ၍ ဗြိတိသျှအရှေ့ အိန္ဒိယကုမ္ပဏီက ခါစီတို့၏နယ်တွင် ဝင်ရောက်ခြယ်လယ်ခဲ့ ကြ၏။ ၁၈၂၇ ခုနှစ်တွင် စီလဟာန်မှ ခါစီနယ်ကိုဖြတ်၍ ဂေါဟတ်သို့ လမ်းပေါက်ရန် မစ္စတာဒေးဗစ်စကော့ဆိုသူ စတင်ဆောင်ရွက်ရာမှ အစပြု၍ ခါစီတို့သည် ဗြိတိသျှတို့ကို လက်နက်ကိုင်ကာ တော်လှန်တိုက်ခိုက်ခဲ့ကြရာ ၁၈၃၃ ခုနှစ် မှအစွဲနှင့်ပြီးဆုံးခဲ့လေသည်။ ထိုအချိန်မှစ၍ ဗြိတိသျှတို့၏ ဩဇာအာဏာ တည်မြဲခဲ့ပြီးလျှင် နိုင်ငံရေးကိုယ်စားလှယ် တဦးကိုထားရှိအုပ်ချုပ်ခဲ့လေသည်။ နိုင်ငံရေးကိုယ်စားလှယ် အဖြစ်ရွေးဦးစွာဆောင်ရွက်ရသူမှာဗိုလ်ကြီးလစ္စတာဖြစ်၏။

ခါစီနယ်တွင် နယ်ငယ်ကလေးပေါင်း ၂၅ နယ်ရှိသည်။ ၁၅ နယ်မှာ စီယင်ခေါ်သော ခါစီအကြီးအကဲတို့က အုပ် ချုပ်၏။ စီယင်တို့မှာ မိသားစုတည်းကပင်ဖြစ်သော် လည်း အများသဘောတူ ရွေးကောက်တင်မြှောက်ခြင်း ခံရသူများဖြစ်၏။ နယ်တနယ်မှာ နယ်ကလေးများကိုစု ပေါင်းထား၍ ရွေးချယ်တင်မြှောက်သော အရာရှိများက အုပ်ချုပ်ရသောနယ်ဖြစ်သည်။ ကျန်နယ် ၉ နယ်မှာလည်း အများသဘောတူ ရွေးကောက်တင်မြှောက်သော အကြီး အကဲတို့က အုပ်ချုပ်သောနယ်များဖြစ်၏။ ရွေးကောက် တင်မြှောက်သည် ဆိုစေကာမူ ဗြိတိသျှအစိုးရ၏ သဘော တူညီချက်ရမှသာ အတည်ဖြစ်သည်။ ယခုအခါ၌ ခါစီတို့မှာ လွတ်လပ်သောအိန္ဒိယသမ္မတနိုင်ငံ၏ အာသံပြည်နယ်တွင် ငြိမ်းချမ်းသာယာစွာနေထိုင်လျက်ရှိကြပေသည်။

ဦးဘရှင်။



ကန္တာရခရီးဖြင့်ခါတုမ်းမြို့သို့ဝင်ရောက်လာကြသောခရီးသည်များ



ဆူဒန်ပြည် မြို့တော်ခါတုန်းမြို့၏ရှုခင်းသာတရပ်ကို ဤသို့တွေ့ရ၏။

ခါတုန်းမြို့။ ။ခါတုန်းမြို့သည် ဆူဒန်ပြည်၏မြို့တော်ဖြစ်၍၊ ဝိုက်နိုင်းမြစ် (နိုင်းမြစ်ဖြူ) နှင့် ဗလူးနိုင်းမြစ် (နိုင်းမြစ်ပြာ) တို့ ဆုံရာတွင်တည်ရှိသည်။ ထိုမြို့နှင့် ဆက်လျက်ရှိသော အွမ်းဒါမန် ခေါ်နေရာမှာ အစွလမ်အယူဝါဒီများဖြစ်သော ဒါးဗစ်ရသေ့များ၏ မြို့တော်ဟောင်းနေရာဖြစ်သည်။

ခါတုန်းမြို့မှာ ထိုစဉ်အခါက ဗြိတိသျှစစ်သေနာပတိ လော့ ကစ်ချနာ ပေးခဲ့သည့်ပုံစံအရ ၁၈၉၈ခုနှစ်တွင် တည်ဆောက် ခဲ့သောမြို့ဖြစ်၍၊ အလွန်လှပတင့်တယ်သော ကျောက်ဖြူ အဆောက်အအုံများ၊ အုတ်အဆောက်အအုံများ၊ ဥယျာဉ် ပန်းခြံများဖြင့် သာယာလှသောမြို့တမြို့ဖြစ်လေသည်။

၁၈၈၅ခုနှစ်တွင် မွတ်စလင်အယူသည့်ခေါင်းဆောင်မာဒီ တော်လွန်ထကြွစဉ်က၊ ဆူဒန်နယ်မှ ဗြိတိသျှအမျိုးသား များနှင့် အီဂျစ်တိုင်းရင်းသားများ ပြောင်းရွှေ့ရေးကိုစီစဉ် ပေးရန် ဗြိတိသျှစစ်ဗိုလ်ချုပ်မှူး ဂေါ်ဒွန်ကို ခါတုန်းမြို့သို့ စေလွှတ်ခဲ့၏။ သို့ရာတွင် ဂေါ်ဒွန်ဆိုက်ရောက်ချိန်တွင် မာဒီ ခေါင်းဆောင်သောသူပုန်များသည် အွမ်းဒါမန်မြို့ဟောင်း နေရာ၌ အခိုင်အမာတပ်စွဲပြီးဖြစ်၍ ခါတုန်းမြို့မှာ အဝိုင်း ခံရပြီးလျှင် ဗိုလ်ချုပ်မှူးဂေါ်ဒွန်သည်လည်း ၁၈၈၅ ခုနှစ် ဇန္နဝါရီလ ၂၆ ရက်နေ့တွင် အသတ်ခံရလေသည်။ မြို့တွင်း ရှိအဆောက်အအုံများကိုလည်း သောင်းကျန်းသူများက ဖျက်ဆီးပစ်လေသည်။

မာဒီသူပုန်များသည် အွမ်းဒါမန်ကို မြို့တော်ပြုလုပ်၍

အုပ်စိုးခဲ့ရာ ၁၈၉၈ ခုနှစ်တွင်မှ ဗြိတိသျှစစ်သေနာပတိ လော့ ကစ်ချနာခေါင်းဆောင်သော အင်္ဂလိပ်အီဂျစ်ရှင်း စစ်တပ် များက ပြန်လည်သိမ်းပိုက်နိုင်ခဲ့သည်။ ထိုနောက် ခါတုန်း မြို့မှာ အစိုးရဌာနချုပ်တည်ရာ မြို့ဖြစ်လာပြန်သည်။

ခါတုန်းမြို့သည် အချက်အခြာနေရာကောင်းတွင် တည် ရှိသဖြင့် ကူးသန်းရောင်းဝယ်ရေးအတွက် အရေးပါအရာ ရောက်သည်။ တောင်ဖက်ရှိမြို့များနှင့်၎င်း၊ မြောက်ဖက်ရှိ မြို့များနှင့်၎င်း၊ မီးရထားလမ်း အဆက်အသွယ်ရှိလေသည်။ ပင်လယ်နီဆိပ်ကမ်း မြို့များနှင့်လည်း မီးရထားလမ်းဖြင့် ဆက်သွယ်ထားသည်။ ဗြိတိန်နှင့် တောင်အာဖရိက၊ အရှေ့ အာဖရိကလေကြောင်းလမ်းတွင် တည်ရှိသောလေဆိပ် တခုလည်းဖြစ်ပေသည်။

ခါတုန်းမြို့၏လူဦးရေမှာ ၁၉၄၈ ခုနှစ် သန်ကောင်စာရင်း အရ ၇၁,၄၀၀ ခန့်ဖြစ်သည်။

ခါးပတ်။ ။ခါးပတ်မြဲရန် ခါးတွင်ပတ်သောတန်ဆာကို ခါး ပတ်ဟုခေါ်သည်။ ခါးပတ်ကို နှစ်ပေါင်းများစွာကစတင်၍ အသုံးပြုခဲ့ကြသည်။ မြက်ခါးပတ်၊ အဝတ်ခါးပတ်၊ ငွေခါး ပတ်၊ ရွှေခါးပတ်၊ ပိုးခါးပတ်၊ သားရေခါးပတ်စသဖြင့် ပစ္စည်း အမျိုးမျိုးဖြင့်ပြုလုပ်သော ခါးပတ်များစွာ ရှိလေသည်။ ခါးပတ်များတွင် သားရေခါးပတ်ကို ရှေးနှစ်ပေါင်းများစွာ ကစ၍ ယခုတိုင်သုံးစွဲကြသည်။ ယခုခေတ် ပလပ်စတစ်


စုတွင် ကြယ်အလုံးပေါင်း ၇ လုံးပါဝင်သောကြောင့် ခုနစ်စဉ် ကြယ်ဟု ခေါ်ဝေါ်ကြသည်။

အာစမေဂျာ နက္ခတ်အနီးတွင်ပင် အာစာမိုင်းနားခေါ် နက္ခတ်တခုရှိသေးသည်။ အာစာမေဂျာနှင့် အာစာမိုင်းနား ဆိုသည်မှာ လက်တင်ဘာသာ စကားများဖြစ်ကြ၍ ဝက် ဝံကြီး၊ ဝက်ဝံငယ်ဟူ၍ အသီးသီးအဓိပ္ပါယ်ရသည်။ ထိုနက္ခတ်

ခုနစ်စဉ်ကြယ်၏တည်နေပုံမှာ ထယ်ပုံနှင့်တူသည်။ ထယ် လက်ကိုင်ရိုးနှင့် တူသောအပိုင်း၌ ကြယ် ၃ လုံးရှိသည်။ ကျန်လေးလုံးမှာ ကြယ် ၃ လုံးထိပ်၌ ကန့်လန့်ဖြတ်လုံးစီတွဲ လျက် ၂ တန်းရှိသည်။ အစွန်းဆုံးကြယ် ၂ လုံးတွဲအတန်းမှ ရှေးသို့မျဉ်းဖြောင့်တခုကို ဆွဲလိုက်လျှင် ထိုမျဉ်း၏အဆုံး၌ တလုံးတည်းတောက်ပနေသော ကြယ်ကြီးကိုမြင်ရလိမ့်မည်။

ထိုကြယ်ကြီးမှာစုဝံကြယ် ပင်ဖြစ်သည်။ စုဝံကြယ် သည်အာစာမိုင်းနား နက္ခတ်တွင်ပါရှိ၍ဝက်ဝံ၏ အမြီးနှင့်တူသောအပိုင်း တွင် အမြီးထိပ်ဖျား၌ တည်ရှိပေသည်။

မြောက်ဖက်ကောင်း ကင်ပြင်ရှိ ကြယ်တာရာ များသည်စုဝံကြယ်ကို လှည့်ပတ်၍ နေသဖြင့် ခုနစ်စဉ်ကြယ်သည်လည်း အလားတူပင် အချိန်နာ ရီနှင့်ရာသီဥတု အလိုက် ရွေ့လျားပြောင်းလဲ၍ နေပေသည်။ ဆောင်းဥ တုညဉ့်ဦးပိုင်းတွင်ထယ် လက်ကိုင်ရိုးနှင့်တူသော ကြယ် ၃ လုံးတန်းသည် တောင်ဖက်သို့ညွှန်၍ နေသည်ကို တွေ့မြင်ရပေ မည်။ နွေကူးဥတုညဉ့် တွင်မူ ယင်းကြယ်တန်း သည် အရှေ့ဖက်သို့ညွှန် လျက်၊ နွေဥတုတွင်မူ မြောက်ဖက်သို့ ညွှန်ကာ၊



ခုနစ်စဉ်ကြယ်ကိုဥတုအလိုက်ကောင်းကင်၌မြင်ရပုံ

များထဲတွင် ပါရှိသောကြယ်လုံးများကို တလုံးနှင့် တလုံးဆက်စပ်ကြည့်တတ်လျှင် ဝက်ဝံရုပ်နှင့် အနည်းငယ်တူ သော ပုံသဏ္ဌာန်ကို မြင်ရသည်ဟုဆိုသည်။ ထိုနက္ခတ်များ သည်အဘယ်ကြောင့်ဝက်ဝံများနှင့်တူရကြောင်းစပ်လျဉ်း၍ ရှေးဟောင်းဒန္တရီများရှိလေသည်။

အာစာမိုင်းနား နက္ခတ်ထဲတွင် ပါသောကြယ်များကို ပုံဖော်လျှင် အမြီးထောင်နေသော ဝက်ဝံတကောင်၏ ပုံ သဏ္ဌာန်ထင်ပေါ်သည်။ သို့ရာတွင် အာစာမေဂျာနက္ခတ် တွင်ပါဝင်သော ခုနစ်စဉ်ကြယ်မှာမူ ဝက်ဝံတကောင်၏အမြီး နှင့် ကိုယ်အပိုင်းအပိုင်းအချို့ကိုသာ ပေါ်လွင်စေသည်။

ဆောင်းကူးဥတုတွင်ကား အနောက်ဖက်သို့ညွှန်ပြ၍ နေ ပေလိမ့်မည်။

စုဝံကြယ်ကြီးသည် အခြားကြယ်များကဲ့သို့ နေရာပြောင်း ရွေ့ခြင်းမရှိဘဲ ထာဝစဉ်တနေရာထဲတွင် တည်နေပေသည်။ ထို့ကြောင့် ရှေးအခါက သဘောသားများသည် မိမိတို့ ထောက်ရှိနေသောနေရာကို သိရှိနိုင်ရန်အတွက် စုဝံကြယ်ကို ကြည့်၍ ခရီးသွားလာကြရလေသည်။

ခုနစ်နှစ်စဉ် (ခရစ် ၁၇၅၆-၆၃)။ ။ ဤစစ်တွင် ဥရောပတတိုက်လုံးရှိ နိုင်ငံကြီးတိုင်းလိုလိုပင် ပါဝင်တိုက်ခိုက်

ခဲ့ကြသည်။ ဤစစ်သည် ဥရောပတိုက်တွင်သာမက၊ အမေရိကတိုက်နှင့် အိန္ဒိယပြည်တို့သို့လည်း ပျံ့နှံ့သွားခဲ့သည်။

ခုနစ်နှစ်စစ် ဖြစ်ပွားရခြင်း၏အကြောင်းရင်းမှာ ပရပ်ရှားပြည်နှင့် သြစတြီးယားပြည်တို့ ဆိုင်လီးရှားပြည်နယ်ပိုင်ဆိုင်ခွင့်ကို လုကြခြင်းဖြစ်သည်။ ၁၇၄၀ ပြည့်နှစ်တွင် ပရပ်ရှားပြည်ရှင်၊ ဘုရင်ဖရက်ဒရစ်-သ-ဂရိတ်သည် သြစတြီးယားပိုင် ဆိုင်လီးရှားပြည်နယ်ကို အဓမ္မသိမ်းယူခဲ့၏။ ထိုအတွက် သြစတြီးယားပြည်ရှင်မ၊ မရီးယာတရီးဇားသည် ဆိုင်လီးရှားပြည်နယ်ကို ပြန်ရရန်ကြိုးစားသည်။

မရီးယာတရီးဇားသည် သြစတြီးယားပြည်ရှင်မဖြစ်သည့်အပြင်၊ ဟန်ဂေရီနှင့် ဗိုဟီးမီးယားပြည်တို့၏ ဘုရင်မလည်းဖြစ်၏။ သူ၏ထီးနန်းဆက်ခံမှုကို ပရပ်ရှား၊ ဗာဗေရီးယား၊ ဆက်စွန်နီနှင့် စပိန်ဘုရင်များက ကန့်ကွက်၍၊ သူပိုင်နယ်များကို လုယူရန်ကြံရွယ်ကြ၏။ ထို့ကြောင့် သြစတြီးယားနန်းဆက်ခံရေးစစ်ဟု အမည်တွင်သောစစ် (၁၇၄၀-၁၇၄၈) ကို တိုက်ခိုက်ခဲ့ရလေသည်။ ထိုစစ်အတွင်း၌ပင်လျှင် ဆိုင်လီးရှားပြည်နယ်ကို ပြန်သိမ်းနိုင်အောင် ကြိုးစားခဲ့သော်လည်း မအောင်မြင်ခဲ့ချေ။ သို့သော် မြော်လင့်ချက်ကြီးစွာဖြင့် ဆက်လက်ကြိုးစားခဲ့သည်။

ဖရက်ဒရစ်ကို ကြောက်ရွံ့မုန်းတီးနေသော ရုရှဇာဘုရင်မ အယ်လစ်ဇဘက်နှင့်၎င်း၊ ယခင်ကရန်သူဖြစ်ခဲ့သော ပြင်သစ်ပြည်နှင့်၎င်း၊ မရီးယာတရီးဇားသည် ၁၇၅၆ ခုနှစ်တွင် မဟာမိတ် ဖွဲ့ပြီးသောအခါ၌ ဖရက်ဒရစ်ကို တိုက်ခိုက်ရန်

စီစဉ်၏။ ပဌမတွင် ပြင်သစ်နှင့်မဟာမိတ် ဖွဲ့နိုင်ရန်အတွက် အခက်အခဲ တွေ့ခဲ့ရသော်လည်း၊ ပရပ်ရှားက ဗြိတိန်နှင့် မဟာမိတ်စာချုပ် ချုပ်ဆိုလိုက်သည့်အတွက် ပြင်သစ်ကို သြစတြီးယားဖက်သို့ပါအောင် သြစတြီးယားနိုင်ငံခြားရေး ဝန်ကြီး ကောင်းနစ်က အရဆွဲနိုင်ခဲ့သည်။

မရီးယာတရီးဇားနှင့် မဟာမိတ်တို့၏ အရိပ်အခြေကို စောင့်ကြည့်နေသော ပရပ်ရှားဘုရင် ဖရက်ဒရစ်-သ-ဂရိတ်သည် လက်ဦးနှင့်အောင် သြစတြီးယား၏ဘက်တော်သား ဆက်စွန်နီပြည်ကို ၁၇၅၆ ခုနှစ်အောက်တိုဘာလတွင် စတင်တိုက်ခိုက်သည်။ ယင်းသို့ဖြင့် ခုနစ်နှစ်စစ် စတင်ဖြစ်ပွားခဲ့လေသည်။ သြစတြီးယားက စစ်ကူပို့ခဲ့သော်လည်း၊ အရေးမလှဘဲ ဆက်စွန်နီမှာ ဖရက်ဒရစ်အား အညံ့ခံလိုက်ရလေသည်။ ဖရက်ဒရစ်မှာ ပွဲဦးထွက်၌ အောင်ပွဲခံလိုက်ရသော်လည်း၊ သူ့ဖက်တွင် ဗြိတိန်တဦးတည်းသာ ရှိခဲ့လေ၏။ ဗြိတိန်ကလည်း ထိုအချိန်တွင် ထိရောက်စွာကူညီခြင်းမပြုသေး။ ထို့ပြင် ၁၇၅၇ ခုနှစ်တွင် ဆွီဒင်ပြည်သည် သြစတြီးယားဖက်သို့ ပါသွားပြန်လေရာ ဥရောပတိုက်လုံးလိုလိုနှင့် ယှဉ်ပြိုင်တိုက်ခိုက်နေရသည့်အတွက် ဖရက်ဒရစ်အဖို့ စစ်အောင်မြင်ရန်မှာ ခက်ခဲနေခဲ့၏။

အင်အားပင်မမျှသော်လည်း ဖရက်ဒရစ်သည် အလျော့မပေးချေ။ မိမိ၌ရှိသမျှသော စစ်အင်အားကို ယုံကြည်စိတ်ချ၍ လျင်မြန်ဖျတ်လတ်စွာ စီမံခန့်ခွဲပြီးလျှင် ပြန်လှန်တိုက်ခိုက်ခဲ့လေသည်။ သူသည် ဗိုဟီးမီးယားပြည်ကို ချင်းနင်းဝင်



အင်္ဂလိပ်နှင့်ပြင်သစ်ရေတပ်တို့ ကီးဗရွန်ပင်လယ်တွင် အကျိတ်အနယ်တိုက်ခိုက်နေကြစဉ်



ပရက်ဒရစ်-သ-ဂရိတ်ဘုရင်သည် ဩစတြီးယန်းစစ်ဗိုလ်များအား တိုက်ပွဲအပြီးတွင်ရုတ်တရက်သွားတွေ့ပုံ

ရောက်တိုက်ခိုက်ခဲ့ရာ ပရာဟမြို့အနီး တိုက်ပွဲတွင် အနိုင်ရလိုက်ပြီး၊ ပရာဟမြို့ကို ဝန်းရံထားနိုင်ခဲ့သည်။ သို့သော် ကိုလင်တိုက်ပွဲတွင် အရေးနိမ့်ခဲ့၏။ ရော့စဗတ်တိုက်ပွဲ၌ကား ဖရက်ဒရစ်သည် ပြင်သစ်တို့ကို အနိုင်ရလိုက်ရာ အလွန်ထင်ရှားကျော်ကြားသွားခဲ့သည်။ ထိုနောက် တလခန့်အကြာ၊ ၁၇၅၇ ခုနှစ် ဒီဇင်ဘာလတွင်လည်း ဩစတြီးယားစစ်တပ်တို့အား လူသင်းတိုက်ပွဲတွင်အပြတ်အသတ်တိုက်နိုင်ခဲ့သည်။

၁၇၅၈ ခုနှစ်နွေဦးပေါက်တွင် ဖရက်ဒရစ်၏အခြေအနေမှာ အတော်ကောင်းမွန်လာ၏။ ဗြိတိန်တွင် ဝိလျံပစ်မာဝန်ကြီး ချုပ်ပြစ်လာပြီးလျှင် ပရပ်ရှားကို ထိရောက်စွာကူညီခဲ့လေသည်။ ဗြိတိသျှစစ်တပ် အသစ်ထပ်မံပွဲစည်းကာ၊ ပရပ်ရှား၏ရန်သူများကို တိုက်ခိုက်ခဲ့ရာတွင် အောင်ပွဲများရရှိခဲ့၏။ သို့သော် ၁၇၆၀ ပြည့်နှစ်တွင် ဗြိတိန်၌ တတိယဂျော့ဘုရင် နန်းတက်လေသည်။ ထိုဘုရင်သည် ပစ်၏စွမ်းရည်သတ္တိကို မလိုလားသူဖြစ်၏။ ထို့ကြောင့် ပစ်မှာ ၁၇၆၁ ခုနှစ်တွင် ထူးထွက်လိုက်ရသည်။ ပရပ်ရှားအား ပေးနေခဲ့သောထောက်ပံ့ကြေးများကိုလည်း ရပ်စဲလိုက်

သဖြင့် ပရပ်ရှားမှာ အလွန်အားလျော့ သွားခဲ့လေသည်။

ပင်ကိုယ်အခြေတောင့်လှသည်မဟုတ်သည့်ပြင် စစ်စရိတ်များကလည်း အလွန်ကြီးလေးသဖြင့် ပရပ်ရှားသည် အခက်ကြုံခဲ့ရသည်။ သို့ဖြစ်၍ ၁၇၆၂ ခုနှစ်တွင် ပရပ်ရှားမှာ အဆိုးဆုံးသောအခြေသို့ ရောက်ခဲ့လေသည်။ သို့သော် ကံအားလျော်စွာ ရုရှဘုရင်မ အယ်လစ်ဗက်သည် ထိုနှစ်တွင်ပင်ကွယ်လွန်၍ တတိယပီတာနန်းတက်သည်။ ပီတာဘုရင်မှာ ဖရက်ဒရစ်ကို လိုလားသူဖြစ်သောကြောင့် ပရပ်ရှားနှင့် သူ့တနိုင်ငံတည်း စစ်ပြေငြိမ်းလိုက်လေ၏။ ထို့ပြင် ဆွီဒင်နှင့် ပြင်သစ်တို့ကလည်း ဩစတြီးယားနှင့် မဟာမိတ်အဖြစ်မှ နုတ်ထွက်လိုက်ကြလေသည်။ သူတဦးတည်း ဆက်၍မတိုက်နိုင်သောကြောင့် ဩစတြီးယားမှာ ဟူးဗက်ဗတ်မြို့တွင် ၁၇၆၃ ခုနှစ် ဖေဖွာရီလ ၁၅ ရက်နေ့၌ ပရပ်ရှားနှင့် စစ်ပြေငြိမ်းလိုက်ရလေ၏။

အမေရိကတိုက်၌လည်း ထိုစစ်ဖြစ်ပွားခဲ့သည်။ ယင်းစစ်ကို ရက်အင်ဒီးယန်းခေါ် အိန္ဒိယလူနီများနှင့် ပြင်သစ်တို့ စစ်ဟူ၍လည်း အမေရိကန်များကခေါ်သည်။ သို့သော် ဖြစ်

ပွားချိန်မှာ ဥရောပ၌ စစ်စမဖြစ်မီ တနှစ်ခန့်ကဖြစ်သည်။ အမေရိကတိုက်တွင် ကိုလိုနီနယ်သစ်များထူထောင်၍၊ ဗြိတိသျှနှင့်ပြင်သစ်တို့ အပြိုင်နယ်ချဲ့ခဲ့ရ၏။ စစ်ပွဲဖြစ်ပွားပုံမှာ စိန့်လောရင့်မြစ်မှသည် မစ်စစ်စပီမြစ်အထိ ပြင်သစ်တို့က ခံတပ်များဆောက်လုပ်သည်။ ထိုဆောက်လုပ်ထားရာမြေကို အင်္ဂလိပ်ပိုင် ဗာဂျင်းနီးယားနယ်သစ် ဘုရင်ခံက သူတို့ပိုင် ဆိုင်သည်ဟု အခိုင်အမာ တောင်းဆိုလေသည်။ ယင်းသို့ တောင်းဆိုဆဲ တွင် ပြင်သစ်တို့၏ခံတပ်မြို့ ဖွဲ့ဒူးကိန်းကို ဂျော့ ဝါရှင်တန်ခေါင်းဆောင်သော ဗြိတိသျှတပ်ဖွဲ့အား စေလွှတ်ကာတိုက်ခိုက်စေသည်။ ထိုမှအစပြု၍ စစ်ဖြစ်ခဲ့ရသည်။ သို့သော် ဝါရှင်တန်တို့ အရေးမလွှဲဘဲ ဆုတ်ခွာခဲ့ရသဖြင့်၊ ဗိုလ်ချုပ်မှူးဗရက်ဒေါက်ကိုယ်တိုင် သွားရောက်တိုက်ခိုက် ပြန်သည်။ သို့နှင့်လည်းအရေးမလွှဲဘဲ၊ ဗြိတိသျှကိုလိုနီနယ် သစ်များမှာ ပြင်သစ်တို့၏ဖိနှိပ်မှုကို ပိုမိုခံရလေတော့သည်။ ပြင်သစ်တို့၏ဘက်တော်သား ရက်အင်ဒီးယန်းများသည် နယ်စပ်နားရှိ ဗြိတိသျှတို့၏စခန်းများကို တချဉ်းတခု ဝင်ရောက်တိုက်ခိုက်ခဲ့၏။ ၁၇၅၈ခုနှစ်တွင်ကား၊ ဗြိတိသျှဝန်ကြီးချုပ် ဝီလျံပတ်သည် လက်နက်ရိက္ခာပြည့်စုံသော စစ်တပ်နှင့် ရေတပ်ကိုလွှတ်ကာ ကိုလိုနီနယ်သားတပ်များ၏အကူအညီဖြင့် တိုက်စေသဖြင့်၊ ပြင်သစ်ခံတပ်များ အတော်ပင်ပြိုပျက်သွားသည်။ နောက်တနှစ်တွင်ကား ဗိုလ်ချုပ်ဝုသည် ကွီဗက်မြို့ကို အသက်စွန့်ကာသိမ်းပိုက်ခဲ့လေသည်။

ခုနစ်နှစ်စစ်အပြီးတွင် အမေရိကတိုက်၌ ဗြိတိသျှနှင့် ပြင်သစ်တို့၏ အင်အားပြိုင်ပွဲကြီး ပြီးဆုံးသွားလေသည်။ အမေရိကတိုက်၌ နိုင်ငံတော်တည်ဆောက်ရန်ဟူသော ပြင်သစ်တို့၏မျှော်မှန်းချက်မှာလည်း ပျက်ပြားသွားရလေ၏။ အကြောင်းမှာ ပြင်သစ်တို့သည် ဗြိတိသျှတို့အား ကနေဒါတနယ်လုံး ပေးအပ်လိုက်ရသောကြောင့်ပေတည်း။

အိန္ဒိယပြည်တွင်လည်း ဗြိတိသျှတို့သည် ပြင်သစ်တို့အပေါ် အရေးသာခဲ့၏။ ဗြိတိသျှတို့၏ အရှေ့အိန္ဒိယကုမ္ပဏီသည် ကုန်သွယ်ရန်စခန်းများဖွင့်ခဲ့ရာ ယင်းတို့မှတစ်ဆင့် နိုင်ငံတော်ထူထောင်ရန် အလားအလာများ ပေါ်ပေါက်ခဲ့လေသည်။ ဤအတွင်းပြင်သစ်ဘုရင်ခံဒူးပလိတ်က အညွန့်ခူးရန်ကြိုးစားခဲ့လေသည်။ သို့ရာတွင် အရှေ့အိန္ဒိယကုမ္ပဏီ၏ စာရေးဖြစ်ခဲ့ဘူးသော ရောဗတ်ကလိုက်၏ စွမ်းဆောင်ချက်ကြောင့်၎င်း၊ ပြင်သစ်အစိုးရက အားပေးခြင်းမပြုသောကြောင့်၎င်း၊ ပြင်သစ်တို့အရေးမှာ မအောင်ဘဲ ရှိခဲ့ရလေသည်။ ကလိုက်သည်အိန္ဒိယပြည်ကို ဗြိတိသျှတို့စိုးမိုးနိုင်ရန်အတွက် အခြေခံချပေးခဲ့သည်။ ဤသို့လျှင် အိန္ဒိယ၌ ဗြိတိသျှနှင့်ပြင်သစ်တို့ အင်အားပြိုင်မှုသည် ၁၇၆၃ ခု၊ ဖေဖွာရီလ ၁၀ ရက်နေ့တွင်ချုပ်ဆိုသော ပါရစ်စစ်ပြေငြိမ်းရေးစာချုပ် ချုပ်လိုက်သည်တွင် အဆုံးသို့ရောက်လေ၏။ (ကလိုက်၊ အာ - ရှူ။)

ခုနစ်နှစ်စစ်အပြီးတွင် ဥရောပ၌ နယ်နိမိတ်အပြောင်းအလဲများ မရှိလှချေ။ ဆိုင်လီးရှားပြည်နယ်မှာ ပရပ်ရှားလက်အောက်တွင်ပင် ဆက်လက်တည်ရှိခဲ့လေသည်။ ပရပ်ရှားဘုရင် ဖရက်ဒရစ်-သ-ဂရိတ်အတွက် အောင်မြင်မှုဖြစ်၍ သူ့တန်ခိုးကြီးမားလာသည်။ သို့သော် ထိုစစ်အပြီးတွင် အများဆုံးအကျိုးအမြတ်ဖြစ်ထွန်းသူကား ဗြိတိန်ပင်တည်း။ ဗြိတိန်သည်ကနေဒါနယ်ကြီးကိုပြင်သစ်ထံမှရလိုက်သည့်ပြင် အနောက်အိန္ဒိယကျွန်းစုရှိ ကျွန်းအများကိုလည်း ရရှိခဲ့သေးသည်။ စပိန်ထံမှလည်း ဖလော်ရီဒါနယ်ကို ရလိုက်ပြန်သေး၏။ ဖလော်ရီဒါနယ်အစား ပြင်သစ်၏ဘက်တော်သား ဖြစ်ခဲ့သူစပိန်အား ပြင်သစ်က မြောက်အမေရိကတိုက်၊ မစ်စစပီမြစ် အနောက်ဖက်ဒေသ၊ လူဝီးဇီးယန္နားနယ်ကို လွှဲပြောင်းပေးလိုက်သည်။

ပြင်သစ်မှာစစ်ရှုံးသည့်ပြင် ကိုလိုနီနယ်များပါ လက်လွှတ်ခဲ့ရသဖြင့် ဥရောပနိုင်ငံများအလယ်တွင် အတော်ပင်မျက်နှာငယ်ခဲ့သည်။ ဤအကြောင်းကြောင့် ပြည်တွင်းအခြေအနေ ဆိုးဝါးလာခဲ့ရာ၊ ပြုပြင်ရေးများ ပြင်းပြင်းထန်ထန် မလုပ်ကိုင်ခဲ့လျှင် တော်လှန်ရေးဖြစ်ပွားမည့် အကြောင်းများပင်လျှင် ပေါ်ပေါက်လာခဲ့သည်။ နောက်ပိုင်းတွင်ကား ဂျာမနီခေါင်းဆောင်မှုအတွက် ပရပ်ရှားနှင့် ဩစတြီးယားတို့သည် ဆက်လက်အားပြိုင်ခဲ့ပြန်လေသည်။

ခူကောင်။ ။လိပ်ပြာ၏ဘဝဖြစ်စဉ်၌၊ လိပ်ပြာသည် ဥမှ ပေါက်လျှင်ပေါက်ခြင်း လိပ်ပြာဟူ၍ ဖြစ်မလာချေ။ ပိုးလောင်းကောင်ဘဝမှတစ်ဆင့် လိပ်ပြာဘဝသို့ အသွင်ပြောင်းရသေးသည်။ ထိုလိပ်ပြာဖြစ်ရမည့် ပိုးလောင်းကောင်ကို ခူဟူ၍၎င်း၊ ပေါက်ဖတ်ဟူ၍၎င်း၊ ခေါ်ကြသည်။ ခူနှင့် ပေါက်ဖတ် ခြားနားချက်မှာ၊ ခူ၌အမွှေးရှိ၍ ပေါက်ဖတ်၌ အမွှေးမရှိခြင်းပင်တည်း။ လိပ်ပြာဥမှ ခူပေါက်ဖွားလာပုံမှာ ဤသို့ဖြစ်သည်။

ပဌမတွင် လိပ်ပြာများသည် မိမိတို့၏ဥများကို သစ်ရွက်များပေါ်တွင်အုံကြ၏။ လိပ်ပြာမတကောင်သည် တကြိမ်လျှင်ဥပေါင်း ၁၀၀၀ မှ ၁၂၀၀ ခန့်အထိအုံ၏။ လိပ်ပြာဥတို့သည် ပုလဲလုံးကလေးများနှင့်တူ၍ တခုနှင့်တခုစပ်ကာ သစ်ရွက်များပေါ်တွင် အထပ်လိုက်ကပ်လျက်ရှိကြ၏။ ဥများအပြီးနောက် ၄၊ ၅ ရက်အကြာတွင် ဥများမှခူကောင်ကလေးများ ပေါက်လာသည်နှင့်တပြိုင်နက် အစာကို လောဘတကြီး စတင်စားသောက်တတ်ကြလေသည်။ ထိုခူကောင်ကလေးများ ပေါက်ခါစ၌ ရက်အတော်ကြာမျှ သစ်ရွက်ပေါ်တွင် တစုတဝေးတည်းနေ၍ သစ်ရွက်မှအစိမ်းရောင်တစ်ရှူးများကို ဝိုင်း၍ စားကြသည်။ အရွက်အား လုံးကိုကား မစားကြချေ။ ထိုကြောင့် ခူကောင်ကျသော



ပေါက်ဖတ်ဟုခေါ်လေ့ရှိသည့်ခူကောင်

ပြောင်းလဲရန် ၂ နှစ် ၃ နှစ်မျှပင် ကြာ၏။ မြန်မာနိုင်ငံကဲ့သို့ နိုင်ငံ များ၌မူ ရက်ပေါင်း ၂၀ မှ တလ ကျော်မျှကြာသည်။ ခူကောင်၌ အများအားဖြင့် ဦးခေါင်းမှအပ အပိုင်း ၁၂ခုရှိ၏။ ဦးခေါင်းပိုင်းမှ စ၍ရေတွက်သော် ပဌမအပိုင်း ၃ ခု တွင်တခုစီ၌ အဆစ် ၅ ခုစီရှိသော ခြေထောက်များရှိ၏။ ယင်းတို့ သည် နောင်အခါတွင် ကိုယ်လက် အင်္ဂါပြည့်စုံသောအင်းဆက်ပိုး၏ ခြေထောက်များဖြစ်လာကြ၏။ ရင်ပိုင်းတွင်လည်း ခြေထောက်ငုတ် တိုကလေးများရှိသေး၏။ သို့သော် ယင်းတို့သည် အမှန်အားဖြင့် ခြေ ထောက်များမဟုတ်ကြဘဲ နောက် ဆုံးခွာထုတ် လိုက်သော ခူကောင်

၏ ကိုယ်မှအရေပြားနှင့် ကပ်၍ပါသွားကြလေသည်။ ဦးခေါင်းတဖက်တချက်၌ မျက်စိနှင့်တူသော အကွက် ကလေး ၆ ခုရှိ၏။ ထိုအကွက်တို့သည် မျက်စိအတုများဖြစ် သည်။ ထိုမျက်စိတုများဖြင့် မမြင်ကြချေ။ ခူကောင်သည် မိမိကိုယ်ကို တနေရာမှတနေရာသို့ ရွေ့သွားရာ၌ ဦးခေါင်း တွင်ရှိသော အဆစ်များရှိသည့် ဦးမှင် ၂ ခုဖြင့် စမ်း၍ သွား၏။ ခူကောင်၏ ကိုက်နိုင်သောပါးစပ်သည် အရည်ကို စုတ်ယူနိုင်သော လိပ်ပြာ၏ပါးစပ်နှင့် အလွန်ပင်ကွာခြား သည်။ ခူကောင်၏ကိုယ်သည် ပြောင်ချော၍သော်လည်း နေသည်။ သို့မဟုတ်အမွေးနု အမွေးကြမ်းတို့ဖြင့်သော်လည်း ပုံးလွှမ်းလျက်ရှိသည်။ ခူကောင်၏အမွေးတွင် တောက် ပြောင်သောအရောင်များရှိတတ်သည်။

တိရစ္ဆာန်တို့သည် မိမိတို့၏ခန္ဓာကိုယ်ကို အပူအနွေး ရန်သူ ဘေးရန်မှ ကာကွယ်နိုင်ရန်အလို့ငှါ သဘာဝကပန်တီး ပေးသည်။ ယင်းသို့ဖြစ်ရာ ခူကောင်များသည်လည်း မိမိ တို့ကိုယ်ကို ကာကွယ်နိုင်သော အရည်အခြင်းနှင့်ပြည့်စုံ၏။ အချို့ခူကောင်များသည် အပင်များပေါ်၌ နေစဉ် ယင်း တို့ကို လွယ်ကူစွာမမြင်နိုင်အောင် ပတ်ဝန်းကျင်ရှိအရောင် များကို ဆင်ထားတတ်ကြ၏။ (ကာကွယ်ရောင် - ရှု။) အချို့၌ ဆိုးရွားသောအနံ့ရှိသည့် အရည်တမျိုးကိုထုတ်နိုင် သော ဂလင်းများပါရှိ၏။ ထိုကြောင့် ခူကောင်များကိုငှက် နှင့်အခြားတိရစ္ဆာန်ငယ်များသည် မနှစ်သက်ကြချေ။ အာဖရိကတိုက်ရှိ ခူကောင်တမျိုး၏အမွေးများသည် အဆိပ် ဖြစ်စေသဖြင့် ထိုအမွေးများကို မြူးဆိပ်အဖြစ် အသုံးပြုကြ သည်။ ခူကောင်များသည် မျက်စိအတုများဖြင့် မိမိတို့၏ရန်

အပင်၏အရွက်ကိုကြည့်လျှင် အပြုရောင်ရှိ၍ ဆန်ခါကဲ့သို့ ထုတ်ချင်းပေါက် မြင်နိုင်သည်။ ယင်းတို့သည် အနည်းငယ် ကြီးထွားလာမှပင် အုပ်စုခွဲ၍ အရွက်များကို အားလုံးစား ကြသည်။ ခူကောင်သည် အပင်များကိုဖျက်ဆီးတတ်သည်။ ယင်းတို့၏ရန်ကိုကာကွယ်ရန်မှာ ဥများနှင့်ပိုးကောင်ကလေး များရှိသော အရွက်တို့ကို သုတ်သင်ပစ်ရသည်။ ဤကဲ့သို့ ကြိုတင်ကာကွယ်ခြင်းမပြုလုပ်လျှင် ထိုဥများနှင့်ပိုးကောင် ကလေးများသည် အသီးအနှံစိုက်ခင်းများကို အကြီး အကျယ်ဖျက်ဆီးနိုင်ကြသည်။

ခူကောင်များသည် တဖြည်းဖြည်း ကြီးထွားလာသော အခါ အပေါ်ယံအရေပြားသည် အခြားတိရစ္ဆာန်များကဲ့သို့ မကြီးဘဲ အလွန်တင်းကျပ်၍လာ၏။ ထိုအခါ မိမိတို့ကိုယ် တွင်ရှိသော အရေပြားကို ခွာထုတ်ပစ်ရန် ကြိုးစားကြ၏။ မကြာမီအတွင်း ဦးခေါင်းအရင်းနားမှစ၍ အရေပြားသည် ကွဲထွက်သွား၏။ ထိုအခါ ကိုယ်ကိုတုန့်လိမ်၍ အရေပြား အတွင်းမှထွက်လာကြ၏။ ထိုနောက် ခူကောင်၏ကိုယ်ပေါ် တွင် နူးညံ့သောအရေပြား အသစ်တထပ်ပုံးလွှမ်းလာပြန် သည်။ ထိုအရေပြားသည် ခွာထုတ်လိုက်သော အရေပြား ဟောင်းအောက်တွင် ရှိနေသောအရေပြား တထပ်ပင်ဖြစ် သည်။ နောက်ရက်အနည်းငယ်အတွင်း ထိုအရေပြားသည် လည်း ကနဦးစွန့်ပစ်လိုက်သော အရေပြားကဲ့သို့ပင် ကိုယ် မှကျွတ်ထွက်သွားပြန်သည်။ ခူကောင်သည် ကောင်းစွာ မကြီးထွားမီ ၄၊ ၅ ကြိမ်မျှအရေလဲ၏။ သမပိုင်းဇုန်ဒေသ များ၌ ခူကောင်ဘဝသည် ၂ လ၊ ၃ လမျှကြာ၏။ အလွန် အေးသောဒေသများ၌ ခူကောင်ဘဝမှ လိပ်ပြာဘဝသို့

ခူကောင်များသည် တဖြည်းဖြည်း ကြီးထွားလာသော အခါ အပေါ်ယံအရေပြားသည် အခြားတိရစ္ဆာန်များကဲ့သို့ မကြီးဘဲ အလွန်တင်းကျပ်၍လာ၏။ ထိုအခါ မိမိတို့ကိုယ် တွင်ရှိသော အရေပြားကို ခွာထုတ်ပစ်ရန် ကြိုးစားကြ၏။ မကြာမီအတွင်း ဦးခေါင်းအရင်းနားမှစ၍ အရေပြားသည် ကွဲထွက်သွား၏။ ထိုအခါ ကိုယ်ကိုတုန့်လိမ်၍ အရေပြား အတွင်းမှထွက်လာကြ၏။ ထိုနောက် ခူကောင်၏ကိုယ်ပေါ် တွင် နူးညံ့သောအရေပြား အသစ်တထပ်ပုံးလွှမ်းလာပြန် သည်။ ထိုအရေပြားသည် ခွာထုတ်လိုက်သော အရေပြား ဟောင်းအောက်တွင် ရှိနေသောအရေပြား တထပ်ပင်ဖြစ် သည်။ နောက်ရက်အနည်းငယ်အတွင်း ထိုအရေပြားသည် လည်း ကနဦးစွန့်ပစ်လိုက်သော အရေပြားကဲ့သို့ပင် ကိုယ် မှကျွတ်ထွက်သွားပြန်သည်။ ခူကောင်သည် ကောင်းစွာ မကြီးထွားမီ ၄၊ ၅ ကြိမ်မျှအရေလဲ၏။ သမပိုင်းဇုန်ဒေသ များ၌ ခူကောင်ဘဝသည် ၂ လ၊ ၃ လမျှကြာ၏။ အလွန် အေးသောဒေသများ၌ ခူကောင်ဘဝမှ လိပ်ပြာဘဝသို့

သူကို ခြောက်လှန့်ကြ၏။ ထို့ပြင် အချို့ခူကောင်တို့၏ ကျောတွင် ရှည်၍ ကြာပွတ်နှင့် တူသော အမျှင်များပါရှိသည်။ ထိုအမျှင်များကို မွေ့ရမ်းခြင်းဖြင့် မိမိတို့ကိုယ်ကိုကာကွယ်နိုင်ကြလေသည်။

ဤကဲ့သို့ မိမိတို့ကိုယ်ကို ကာကွယ်နိုင်ကြသော်လည်း အစဉ်မပြတ် ပေါက်ဖွားလျက်ရှိသော ခူကောင်များသည် အနည်းငယ်မျှလောက်သာ လိပ်ပြာဘဝသို့ ရောက်နိုင်ကြလေသည်။ အဘယ်ကြောင့်ဆိုသော် မိမိတို့ထက်ကြီးသော တိရစ္ဆာန်များ၏အစားကို ခံကြရသည့်ပြင် အလွန်ငယ်သော ပါရာဆိုက်ပိုးကောင်ကလေးများကလည်း ယင်းတို့ကို ထိုးဖောက်သတ်ဖြတ်၍ စားကြသောကြောင့် ဖြစ်လေသည်။ (လိပ်ပြာနှင့်ပိုးဖလံ — လည်းရှု)



ပြောင်လက်သောအမွှေးများရှိသည့် လိပ်ပြာလောင်းခူကောင်

ခူနာ။ ။ခူနာသည် လက်ချောင်းတွင်ပေါက်လေ့ရှိသည့် အနာတမျိုးဖြစ်၏။ ထိုအနာမျိုးပေါက်လျှင် သတိမမူကာ လက်ဆစ်များကိုပင် ဖြတ်ပစ်ရတတ်သည်။ ထိုအနာဖြစ်ပေါ်သည့် အကြောင်းရင်းမှာ အစဉ်ပွတ်တိုက်မှုကြောင့် ဖြစ်သည်ဟုဆိုသည်။ ထို့ပြင် စကြာကပ်တိုက်မှုကြောင့် ဖြစ်တတ်သေးသည်ဟုဆိုသည်။ ထိုအနာမျိုးသည် လက်ချောင်းရှိ တစ်ရှူး (အသားမျှင်) များတွင် သွေးသွားစုရာမှ စတင်ဖြစ်ပေါ်တတ်သည်။ ထိုသို့

သွေးသွားစုခြင်းကြောင့် လက်ချောင်း၏အရေပြားသည် တင်းမာပြီးရောင်လာလေသည်။

ထိုအနာဖြစ်ပေါ်စဉ် အလွန်ကိုက်ခဲနာကျင်၍ နောက်မကြာမီ အနာတွင်ပြည်တည်လာတတ်၏။ ကုသပုံနည်းမှာ လက်ချောင်းရောင်လာသည်ကို သိသည်နှင့်တပြိုင်နက် ၂ နာရီခြား တခါမျှ အဝတ်ပိုင်းကို ရေနှေးတွင်စိမ်၍ ကျပ်ပူထိုးပေးရ၏။ အနာဖြစ်နေသော အစိတ်အပိုင်းကို ငြိမ်ငြိမ်ထားရသည်။ အန်တီဖလိုဂျစ်စတင်ကိုလည်း အပေါ်မှအုံပေးရ၏။ အကိုက်အခဲကို အက်စပီရင်ဆေးပြားများမှီဝဲခြင်းဖြင့်သက်သာစေနိုင်သည်။

ရောင်ခါစဉ် လက်ချောင်းသည်ပြောင်၍နီလာပြီးနောက် တဖြည်းဖြည်းအဝါပုပ်ရောင် ဖြစ်သွားသည်။ ထိုအခြေ၌ အနာအတွင်းရှိ ပြည်များကို ခွဲထုတ်ပစ်ရသည်။ အနာခွဲကရိယာများကို အသုံးမပြုမီ ရေနှင့်ပြုတ်၍ ပိုးများကိုသေစေရသည်။ ပိုးသတ်မထားသော ကရိယာများဖြင့် မဖောက်ခွံသင့်ပေ။ ပိုးများကြောင့် အနာတွင်အဆိပ်ဖြစ်စေတတ်သည်။ ခွဲစိတ်သောအခါ၌ အနာကိုသင့်ရုံလောက်ခွဲ၍ ပြည်ကိုထုတ်ပြီးလျှင် အနာပေါက်ထဲသို့ ဆေးရည်စိမ်ထားသောကွမ်းဖတ်များကိုထည့်ပေးရသည်။ လူနာကိုလည်း ပင်နီဆီလင်ဆေးထိုးပေးလေ့ရှိသည်။

ခေပဒူတာ။ ။မြန်မာအစတကောင်းကဟု ဆိုရိုးရှိသော တကောင်းပြည်ကြီးတွင် ဇမ္ဗူဒီပ ဓဇရာဇာ ဒုတိယမင်းဆက်၏ အဆုံးဖြစ်သော သတိုးမဟာရာဇာမင်းကြီး၏ မိဖုရားကြီးမောင်တော်မှာ ခေပဒူတာဖြစ်၍ မင်းကြီးက အိမ်ရှေ့အရာ ခန့်အပ်တော်မူလေသည်။

သာသနာနှစ် ၄၀ ပြည့်တွင် တောဝက်ကြီးတကောင်သည် ကျေးစွန်ရွာနား၌နေသူတို့ မသွားသာအောင် နှောင့်ယှက်ဖျက်ဆီး၏။ ထိုအကြောင်းကို သတိုးမဟာရာဇာမင်းကြီးကြားလတ်သော် ခေပဒူတာကိုခေါ်၍ ဝက်ကြီးကိုနှိုင်းအောင်ခွင်းသတ်လေဟု အမိန့်ရှိရာ၊ အိမ်ရှေ့မင်းလည်း သည်ဝက်ကြီးမသေဘဲကို နေပြည်တော်သို့ မပြန်ပြီဟု နားတော်လျှောက်ပြီးလျှင် လက်နက် ၅ ပါးကိုကိုင်ဆောင်လျက် ဝက်ကြီးရှိရာသို့သွားလေ၏။ ဝက်ကြီးသည် ရှေးဦးစွာ မောရှမ်းပြည်ဖက်သို့ပြေးလေ၏။ ဝက်ကြီးသည် တခုသောနေရာ၌ တောင်ကြားထဲသို့ဝင်၍ပြေးလေရာ ထိုအရပ်ကို ဝက်ဝင်ဟု ယခုတိုင်အောင်တွင်လေသည်။

ဝက်ကြီးသည် ထိုအရပ်မှအစဉ်တစိုက်တောင်ဖက်သို့ပြေးလာခဲ့ရာ၊ မြစ်ကျဉ်းတနေရာ၌ ရေအယဉ်ကို ဖြတ်ကူးလေသော်၊ ဝမ်းကိုမျှရေမစွတ်သဖြင့် ထိုအရပ်ကို ဝက်မစွတ်ဟုခေါ်၏။ ထိုမှတဖန်ပြေးပြန်ရာ နောင်အခါ သရေခေတ္တရာပြည် တည်ထောင်မည့်ဒေသအနီး ကျွန်းတခုသို့ရောက်သွား

လေသည်။ ခေပဒ္ဒတသည် ဝက်ကြီးကို ထိုကျွန်း၌ပင် သတ်
ဖြတ်အောင်နိုင်လေသည်။ ထိုကျွန်းကို ယခုတိုင် ဝက်ထိုး
ကျွန်းဟူ၍တွင်လေသည်။

အိမ်ရှေ့မင်းသည် ဝက်ကြီးကိုအောင်မြင်ပြီးနောက် အကြံ
တော်ဖြစ်သည်မှာ မိမိယခုလာခဲ့သောခရီးသည် အလွန်ဝေး
လှသည်။ တကောင်းပြည်သို့ပြန်၍ ဝက်သေကြောင်းကို
မင်းကြီးအားလျှောက်ထားသော်လည်း မင်းကြီးယုံတော်
မမူရာ။ ယုံကြည်သည့်တိုင် ပစ္စုပ္ပန်စီးပွားမျှသာ ဖြစ်ချေမည်။
မိမိမှာလည်း အသက်အရွယ်တန် ပြီဖြစ်၍ အိမ်ရှေ့မင်းစည်း
စိမ်းကို ခံစားသည်ထက် လောကုတ္တရာစီးပွားကို ရှာဖွေက
မြတ်ပေလိမ့်မည်ဖြစ်သည်။ ထိုသို့ သတိသံဝေဂရကာ ထို
အရပ်တွင် ရသေ့သုမြတ်ပြု၍ နေထိုင်လေရာ များမကြာမီ
အတွင်း ဈာန်အဘိညာဉ်ကိုရလေသည်။

အခါတပါး၌ ရသေ့ကြီးသည် မိမိကျောင်းသခမ်း အနီး
တွင် သမင်မမှပွားမြင်သည်ဆိုသော အဆင်းအင်္ဂါနှင့်ပြည့်
စုံသည့် သတို့သမီးတယောက်ကို သမီးအဖြစ်မွေးမြူထား၏။
အရွယ်သို့ရောက်လျှင် ဘေဒါရီဟုအမည်မညွှတ်လေသည်။

အိမ်ရှေ့မင်း ခေပဒ္ဒတ ဝက်ကြီးကို ခွင်းမည်ဟုလိုက်သော
နှစ်မှာပင် တကောင်းမိဖုရားကြီး၌ သားတော်မဟာသမ္ဘဝ၊
စူဠာသမ္ဘဝ၊ ဟူသော မျက်မမြင်အမြှာညီနောင် ၂ ပါးကို
ပွားမြင်လေသည်။ မင်းကြီးသည် ရှက်စနိုးရကား မင်းသား
၂ ပါးအား ဖျောက်ဖျက်ရန်အမိန့်ရှိ၏။ မိဖုရားကြီးသည်
မသတ်ရန်သည်နှင့် ကွယ်ဝှက်၍ ထားခဲ့လေသည်။ မင်း
သားများ အရွယ်ရောက်လတ်သော် မသေသေးကြောင်းကို
မင်းကြီးသိလေလျှင် သုတ်သင်ရန်အမိန့်ရှိပြန်၏။ မိဖုရား
ကြီးလည်း ကံအလျောက်ဖြစ်စေတော့ဟု ခိုင်ခန့်သော
ဖေါင်ကိုပြုလုပ်စေလျက် နေ့ရှည်ရက်များ စားသုံးလောက်
အောင် စမြိန်စာများဖြည့်တင်း၍ မင်းသားများအား
ရောဝတီမြစ်၌ မျှောလိုက်လေ၏။

ဖေါင်လည်း အစဉ်အတိုင်းမျှောလေရာ ယခုစစ်ကိုင်း
အမည်တွင်သောအရပ်၌ စစ်ပင်တွင် ဖေါင်ဆိုက်ကပ်၏။
ထိုအခါ စန္ဒမုဒိအမည်ရှိသော ဘိလူးမသည် ဖေါင်ထက်တွင်
လိုက်ပါလျက် မင်းသားတို့အား ဆေးဝါးကုပေးသဖြင့် မင်း
သားတို့ မျက်စိအလင်းရသည်။ ထိုအလင်းရသည့်အရပ်ကို
စလင်းဟု ခေါ်၏။ ထိုမှဆက်လက်၍ ဖေါင်မျှောရာတွင်
သရေခေတ္တရာပြည် ဦးရီးတော်ရသေ၏ ကျောင်းအနီး
ကုဉ္ဇပြင်အရပ်သို့ဆိုက်ရောက်ကြ၏။ ထိုနောက် မင်းသား ၂
ပါးနှင့် ရသေ့ကြီးတို့တွေ့ဆုံ၍ အကြောင်းမျိုးစုံကို ပြောပြ
လေလျှင် ရသေ့ကြီးက တူတော်များဖြစ်ကြောင်းကို သိရှိ
လေ၏။ ထိုအချိန်တွင် ဘေဒါရီမှာ အရွယ်ရောက်ပြီဖြစ်၍
ဘေဒါရီကို တူတော်မဟာသမ္ဘဝနှင့် သာသနာနှစ် ၆၀ ပြည့်
(၄၈၄ ဘီစီ) တွင် စုံဖက်တော်မူလေသည်။

ထိုအချိန်၌ သကျအင်းအရပ်တွင်ရှိသော ပျူမိဖုရား
နန်းခမ်းနှင့်တကွပျူတို့သည် ရသေ့ကြီးအားကိုးကွယ်ကြ၏။
မဟာသမ္ဘဝမင်းသည် တိုင်းပြည်အရေးကိုမြော်လျက် ပျူ
မိဖုရားကိုပါ မိဖုရားမြှောက်၍ တိုင်းပြည်ကိုအုပ်စိုးသည်။

ဤသို့သရေခေတ္တရာပြည် တည်ထောင်ရင်း၏ အစနှင့်
ခေပဒ္ဒတမင်းသား၏အကြောင်းကို ဦးကလားမဟာရာဇဝင်
စသည်တို့၌ အကျယ်ဖွင့်ဆိုထားလေသည်။



ခေမာထေရီ။ ။ခေမာထေရီသည်ဂေါတမမြတ်စွာဘုရား
၏ လက်ျာရံအဂ္ဂသာဝိကာတပါးဖြစ်၍ ပညာတေဒဂ်ဘူကို
ဘိက္ခုနီမများအနက် ခံယူရရှိသော ရဟန္တာမဖြစ်သည်။

ခေမာထေရီသည်ပဒုမုတ္တရဘုရားရှင်လက်ထက်တွင်ကျွန်မ
အဖြစ်၎င်း၊ ဝိပဿိဘုရားလက်ထက်တွင် ဘိက္ခုနီမအဖြစ်
၎င်း၊ ကဿပဘုရားလက်ထက်တွင် ဘုရင့်သမီးတော်အဖြစ်
၎င်း၊ အသီးသီးကျင်လည်ခဲ့၍ ဂေါတမမြတ်စွာဘုရားလက်
ထက်တော်တွင် မဒ္ဒတိုင်း သာဂလပြည့်ရှင်၏ သမီးတော်
ဖြစ်ရာ ပွားသောခဏ၌ လူအပေါင်းတို့ဘေးဥပဒ်မှ ကင်း
စင်မှုရသဖြင့် ခေမာ အမည်ရ၍ အလွန်အဆင်းလှပသည်။

အရွယ်သို့ရောက်သော် မာဂဓပြည့်ရှင် ဘုရင်ဗိမ္ဗိသာရ
မင်းကြီးနှင့် လက်ထပ်မင်္ဂလာပြု၍ လက်ျာစံမိဖုရားကြီးဖြစ်
လာသည်။ ဗိမ္ဗိသာရမင်းကြီးမှာ မြတ်စွာဘုရားကို အလွန်
ကြည်ညို၍ ဝေဠုဝန်ကျောင်းတော်ကို ဆောက်လုပ်လှူ
ဒါန်းသော်လည်း မိဖုရားကြီးမှာမူ အဆင်းလှကြောင့်
မာနတက်၍ မြတ်စွာဘုရားကို မဖူးမမြော်ဘဲနေသည်။ မင်း
ကြီးကဖျောင်းဖျခေါ်ဆောင်သော်လည်း မလိုက်ပါချေ။



တနေ့သောအခါ ပရိယာယ်ဖြင့် မြတ်စွာဘုရားကိုဖူးတွေ့
စေရန် ဥယျာဉ်တော်သို့ ထွက်တော်မူချင်အောင်၊ ဥယျာဉ်
တော်အကြောင်းကို ဗိမ္ဗိသာရမင်းကြီးက အထူးခြီးကျူး
ဖွဲ့နွဲ့၍ပြောပြသည်။ ထိုအခါမှ မိဖုရားသည် သွားလို့စိတ်
ထက်သန်ကာ ဥယျာဉ်တော်သို့သွားသည်။ ထိုအခါ ဘုရင့်
အမိန့်တော်အရ မလွဲမရှောင်သာဘဲ မြတ်စွာဘုရားကို ဝင်၍
ဖူးရတော့သည်။ ဖူးမိသောအခါ၊ မိမိမျှမက အဆင်းလှပ
သောနတ်သမီးတို့ မြတ်စွာဘုရားထံတွင် ဝပ်တူးကြည်ညို
နေကြသည်ကို မြင်ရသည်တွင်မူ၊ မာန်မာန ကင်းစင်စွာ
ကြည်ညိုစိတ်ထက်သန်လာ၍ တရားရသည်။ မြတ်စွာဘုရား
၏တရားတော်ကို ကြားနာရသောအခါ လူဝတ်ကြောင်ဖြင့်
ပင် ရဟန္တာဖြစ်၍၊ ဗိမ္ဗိသာရမင်းကြီးကိုခွင့်ပန်ကာ၊ ရဟန်းပြု
သည်။ ထိုအခါဘိက္ခုနီမဖြစ်၍၊ ခေမာထေရီတွင်သည်။

ခဲ။ ။ခဲပုပ် (ဝါ) ခဲမပုပ်ကို သာမန်အားဖြင့် ခဲဟူ၍အခေါ်
များသည်။ ခဲပုပ်ကို ရှေးခေတ်ကစ၍ သိရှိသုံးစွဲခဲ့ကြသည်။
ရောမလူမျိုးတို့သည် ခဲပုပ်နှင့်သံပြွန်ကို ခွဲခြားသိရှိကြပြီးလျှင်






ခဲ၏အသုံးဝင်ပုံအချို့

- (၁) ရောမခေတ်မှစ၍အသုံးပြုခဲ့သောခဲပိုက်လုံးများ
- (၂) သံပြွန်နှင့်ရောစပ်ရသောခဲဂဟေ



- (၃) ခနောက်စိမ်းနှင့်ရောစပ်ပြုလုပ်ထားသောခဲစာလုံးများ
- (၄) သေနတ်ကျည်ဆံထိပ်ရှိစိန်သတ္တုဖြင့်ရောစပ်ထားသောခဲသီးများ
- (၅) အိုးခွက်ပစ္စည်းစသည်တို့အတွက် ကြွေရောင်တင်ဆေးရည်တွင်လည်းခဲကိုရောစပ်ရသည်။
- (၆) ခဲရောစပ်ထားသည့်ပိုးသတ်ဆေးရည်
- (၇) ခြယ်ဆေးနှင့်အရောင်တင်ဆေးရည်များတွင်ခဲထည့်ရသည်။



ပိုက်လုံး၊ ရေစည်စသော အသုံးအဆောင်အများကိုပင် ခဲပုပ် ဖြင့်ပြုလုပ်သုံးစွဲခဲ့ကြသည်။ ခဲသတ္တုရိုင်းကို ကမ္ဘာပေါ်တွင် အနှံ့အပြားတွေ့ရှိရသော်လည်း ခဲသန့်သန့်ကိုမူ သယံဇာတ အဖြစ်ဖြင့် တွေ့ရခဲသည်။ အများဆုံးတွေ့ရသော ခဲသတ္တု ရိုင်းမှာ ကန့်နှင့်ပေါင်းစပ်လျက်ရှိသည့် ဂလီးနားခေါ် လက် ဆာလဖိုက် (၅) ဖြစ်သည်။ ခဲကို ကာဗွန်နိုက်နှင့် ဆာလ ဖိတ်အဖြစ်ဖြင့်လည်း တွေ့ရသည်။ သို့သော် ဂလီးနား လောက် အမြောက်အမြားမတွေ့ရချေ။

ခဲသတ္တုရိုင်းများအနက် ဂလီးနားတွင် ခဲအများဆုံးပါဝင် သည်။ ဂလီးနားတွင် ခဲ ၈၆.၆ ရာခိုင်နှုန်းနှင့် ကန့် ၁၃.၄ ရာခိုင်နှုန်းပါဝင်သည်။ ထို့ကြောင့် ခဲကို ဂလီးနားမှ အများ ဆုံးထုတ်ယူကြသည်။ ခဲကို အလွယ်ဆုံးထုတ်ယူနည်းမှာ ကန့်အားလုံးထွက်သွားသည်အထိ ဂလီးနားကို မီးတိုက်ယူ သည့်နည်းပင်ဖြစ်သည်။

ခဲပုပ်သည် သတ္တုခြစ်စင်တစ်ခုဖြစ်၍၊ ရေထက် ၁၁ နှု ဆခန့် ပိုလေးသည်။ လေးသော်လည်း ပျော့ပျောင်း၏။ ခဲသန့် သန့်အရောင်မှာ ပြွေပြာပြာဖြစ်သည်။ လုံးဖြတ်ပြီးစနေရာ တွင် ပြောင်လက်နေသော်လည်း လေသလပ်ခံလိုက်သော အခါ တခဏနှင့် အရောင်မှိန်သွားတတ်သည်။ ခဲကို လွယ်ကူ စွာ အပြားခတ်နိုင်သော်လည်း နန်းဆွဲ၍ကား ကောင်းစွာ မရချေ။ အလွယ်တကူ အပြားခတ်ယူနိုင်ခြင်း၊ အလွယ် တကူ ပုံသွင်းနိုင်ခြင်း၊ အလွယ်တကူ ချေးမတက်နိုင်ခြင်းတို့ ကြောင့် ခဲပိုက်လုံးနှင့် ခဲပြားများပြုလုပ်ရာ၌ အသုံးချ သည်။ ခဲ၏အရည်ပျော်မှတ် (အရည်ပျော်သောအပူချိန် အမှတ်) မှာ စင်တီဂရိတ် ၃၂၇ ဖြစ်၏။ သို့သော် သံပြွေ ၂၅ ရာခိုင်နှုန်း ရောထားသောခဲသတ္တုစပ်မှာ စင်တီဂရိတ် ၁၈၁ ၌ အရည်ပျော်သဖြင့်၊ ယင်းသတ္တုစပ်ကို ဂဟေအဖြစ်ဖြင့် အသုံးပြုသည်။ တယ်လျူရီယမ် ၁ ရာခိုင်နှုန်း ရောပေး သောအခါ ပိုက်လုံးများပြုလုပ်ရန်အတွက် အလွန်မာသော ခဲသတ္တုစပ်တမျိုးကိုရသည်။ ခဲတွင် ခနောက်စိမ်း (အန် တီမိုနီ) အနည်းငယ်ရောပေးသောအခါ ခဲစာလုံးသတ္တုကို ရသည်။ သေနတ်ကျည်ဆံခဲမှာ စိန်သတ္တု (အာစနစ်) အနည်းငယ်ရောထားသောခဲဖြစ်၏။

တကမ္ဘာလုံးတွင် တနှစ်တနှစ်လျှင် ခဲတန်ချိန် ၁၅၀၀,၀၀၀ ခန့် အသုံးပြုကြသည်။ အသုံးများသော ခဲခြစ်ပေါင်းများ မှာ ခဲပြွေ၊ ခဲနီနှင့် လစ်သတ်တို့ဖြစ်ကြ၏။ ခဲပြွေမှာ ခဲပါဝင် သောကာဗွန်နိုက်တမျိုးဖြစ်၍ လွန်ခဲ့သည့်နှစ်ပေါင်း ၂၀၀၀ ခန့်ကပင် အပြွေရောင်ခြယ်ဆေးအဖြစ်ဖြင့် အသုံးပြုခဲ့ကြ သည်။ ခဲပြွေကို ကြွေရောင်တင်ဆေးနှင့် အခြားပစ္စည်းများ ပြုလုပ်ရာ၌လည်း အသုံးပြုကြသည်။ ခဲပြွေပြီးနောက် အရေး ကြီးသောခဲခြစ်ပေါင်းများမှာ လစ်သတ်နှင့်ခဲနီတို့ဖြစ်ကြ၏။ ယင်းတို့ကို သံချေးတားဆေး၊ ပိုးသတ်ဆေးလုပ်ငန်း၊ ဗက်

ထရီလုပ်ငန်း၊ ရော်ဗာလုပ်ငန်း၊ ကြွေရောင်တင်လုပ်ငန်း၊ ဖန် လုပ်ငန်းနှင့် ဓာတ်ဆီလုပ်ငန်းတို့တွင် အမြောက်အမြား အသုံးပြုကြလေသည်။


ခဲကို မြန်မာနိုင်ငံ ရှမ်းပြည်နယ်မြောက်ပိုင်းရှိ ဘော်တွင်း သတ္တုတွင်းများမှထုတ်၍ နိုင်ငံခြားသို့တင်ပို့ခဲ့၏။ ထိုသတ္တု တွင်းများ၌ ခဲသတ္တုရိုင်းတန်ချိန်ပေါင်း ၄၃၀၀,၀၀၀ ခန့်ရှိ မည်ဟု ခန့်မှန်းရသည်။

၁၉၀၉-၁၃ ခုနှစ်များတွင် ဘော်တွင်းသတ္တုတွင်းမှ ခဲတန် ချိန် ၄၆,၀၀၀ ကို ထုတ်၍ရောင်းချခဲ့သည်။ ၁၉၂၄-၂၈ ခုနှစ်များတွင် တန်ချိန် ၂၉၇,၇၁၅ အထိ တိုးတက်ကာ ရောင်းချနိုင်ခဲ့သည်။

ရှမ်းပြည်နယ်တောင်ပိုင်းရှိ ဘော်ဇိုင်းသတ္တုတွင်း၌လည်း ခဲကို ထုတ်ယူခဲ့ကြသည်။ ခဲသတ္တုရိုင်းကို ၁၀ ပေအနက် လောက်တွင် တွေ့ရသည်။ ခဲသတ္တုရိုင်း တူးရာတွင် လူနှစ် ယောက်သည် သံမဏိစို့များကို အသုံးပြု၍ တလှည့်စီတူးကြ ကြ၏။ ကျန်လူများက သတ္တုရိုင်းများကို အပေါ်သို့သယ် ကြသည်။ နေ့စဉ် ခဲသတ္တုရိုင်း အလေးချိန် ၁၈၂၅ ပေါင်ကို အရည်ကျို၍ ခဲထုတ်ယူကြသည်။ ခဲကို အရည်ကျိုရာတွင် သံအရည်ကျိုသည့် မီးဖိုမျိုးကိုသုံးသည်။ ဘော်ဇိုင်းမှရသည့် နှု လက်မကျော်သောခဲရိုင်းတုံးတွင် ခဲ ၇၅ ရာခိုင်နှုန်း၊ သွပ် ၀.၃၀ ရာခိုင်နှုန်းနှင့် ငွေ ၁၄ အောင်စပါဝင်သည်။ နှု လက်မ ကျော်သော ခဲရိုင်းတုံးတွင် ခဲ ၆၀ ရာခိုင်နှုန်း၊ သွပ် ၀.၃၀ ရာခိုင်နှုန်းနှင့် ငွေ ၈.၈ အောင်စပါဝင်သည်။

ခဲသည်အလွန်အသုံးဝင်သော်လည်း ခဲခြစ်ပေါင်းဟူသမျှ အဆိပ်ဖြစ်သောကြောင့် ခဲလုပ်ငန်းဖြင့် အသက်မွေးသူတို့ သည် သတိကြီးစွာ ထားကြရလေသည်။ သတိမမူသော အလုပ်သမားဖြစ်ပါက ခဲခြစ်ပေါင်းများ ကိုယ်တွင်းသို့ တနည်းနည်းဖြင့် တဖြည်းဖြည်းဝင်ရောက်ရာမှ၊ ကြာသော် လူကို ဥပဒ်ရောက်လောက်အောင် အဆိပ်ပိတ်တတ်သည်။ ခဲဆိပ်သည် အထူးသဖြင့် နှစ်ကြောအဖွဲ့နှင့် သွေးကိုထိန်းပေး သော တစ်ရှူး (အသားမျှင်) များကို ချွတ်ယွင်းပျက် ပြားစေတတ်သည်။ ခဲဆိပ်မိပန်များလွန်းလျှင် တက်ချက် တတ်သည်။ အချို့မျက်စိကွယ်တတ်သည်။ အချို့လည်း အသက်ပင်ဆုံးရှုံးရသည်အထိ ရောဂါရတတ်သည်။

ခဲခြင်း။ ။အရည်တစ်ခုသည် တဖြည်းဖြည်းအပူချိန်လျော့၍ အေးသည်ထက် အေးသွားသောအခါ၊ နောက်ဆုံး၌ အခဲ အဖြစ်သို့ ကူးပြောင်းသွားမြဲဖြစ်သည်။ ဤသို့ အရည်ဘဝမှ အေးပြီးခဲသွားသောအပူချိန်ကို အရည်ခဲချိန် (ဝါ) အရည် ခဲမှတ်ဟုခေါ်သည်။ အလွန်အေးသောဒေသတို့၌ ရေခဲခြင်း၊ ဆီးနှင်းကျခြင်း စသည်တို့မှာ ရေခဲလောက်အောင် အပူချိန် လျော့ကျသွားခြင်းကြောင့်ပင်ဖြစ်သည်။ ရေခဲမှတ် (ရေ၏



အပူချိန် ၃၂ ဒီဂရီအမှတ်သို့ ရောက်သောရေမျက်နှာသည် ရေခဲပြင် အဖြစ်သို့ပြောင်းလဲသွားပေလိမ့်မည်။ ရေခဲပြင်၏အောက်တွင်မူ အပူချိန် အမှတ်သည် ပိုမိုများသေးသဖြင့် ရေသည်အရည်အတိုင်းပင်ရှိနေမည်။ ထို့ကြောင့် အပင်ငယ်များနှင့် ရေသတ္တဝါများသည် ရေခဲပြင်၏ အောက်တွင်ဆက်လက်အသက်ရှင်နိုင်ပေသည်။

ခဲချိန်အမှတ်) မှာ စင်တီဂရိတ်ပြဒါးတိုင်အရ သုညဒီဂရီ ဖြစ်၍၊ ဖါရင်ဟိုက်ပြဒါးတိုင်အရ ၃၂ ဒီဂရီဖြစ်သည်။

ရေဘဝမှ ရေခဲဘဝသို့ ကူးပြောင်းသွားပုံနှင့် ရေခဲမှတ် တို့ကို လက်တွေ့စမ်းသပ်ကြည့်ရှုလိုလျှင် အောက်ပါနည်း ဖြင့် စမ်းသပ်နိုင်သည်။ ရေခဲကို အတုံးကလေးများဖြစ် အောင် ထုခွဲပြီးနောက် ခွက်ထဲတွင် ဆားလက် ၂ ဆုပ် ၃ ဆုပ်စာမျှနှင့် ရောမွှေပြီးထားပါ။ ထိုနောက် ဖန်ပြွန် သို့မ ဟုတ် သတ္တုဗူးခပ်ငယ်ငယ်တခုတွင် ရေနှင့်ပြဒါးတိုင် တ ချောင်းကိုထည့်ပြီးလျှင် ထိုပြွန်ကို အထက်ပါရေခဲခွက်ထဲ၌ နှစ်ထားပါ။ ရေခဲ၏အအေးရှိန်ကြောင့် ပြဒါးတိုင်အမှတ် သည် တဖြည်းဖြည်းလျော့ဆင်းလာပြီးလျှင် စင်တီဂရိတ် ပြဒါးတိုင်ဖြစ်သော် သုညဒီဂရီ၊ (ဖါရင်ဟိုက်ပြဒါးတိုင် ဖြစ်သော် ၃၂ ဒီဂရီ) အရောက်တွင် ပြွန်ထဲရှိရေသည် ခဲစပြု လာပြီးလျှင် ပြဒါးတိုင်အမှတ်သည် ရေအားလုံးခဲသွား သည့်တိုင်အောင် မပြောင်းဘဲတည်နေသည်ကို တွေ့ရလိမ့် မည်။ ရေနည်းတူ အရည်ဘဝမှအေးပြီးနောက် ခဲသွား နိုင်သောအခြားပစ္စည်းများလည်း အမြောက်အမြားရှိ၏။

ရေဘဝမှ ရေခဲဘဝသို့ ကူးပြောင်းနေချိန်တွင် အပူချိန် သည် အတိုးအလျော့မရှိဘဲ တန့်နေသည်။ ရေခဲဘဝမှ အရည်ပျော်ချိန်တွင်လည်း ရေခဲအားလုံး အရည်ပျော်သည်

အထိ အပူချိန်မှာ တသမတ်တည်းတန့်နေသည်။ ဤကဲ့သို့ အရည်ပျော်နေချိန်တွင် ရေခဲသည် ဘေးပတ်ဝန်းကျင်ရှိ အရာဝတ္ထုတို့မှ အပူကို အစဉ်တစိုက် စုတ်ယူလျက်ရှိသည်။ အသီးအနှံ၊ သားငါးမှစ၍ အစားအစာများကို မပုပ်မသိုး အောင်သိမ့်သော အအေးသေတ္တာ၊ အအေးခန်းများကို ကြံစည်ပြုလုပ်ရာတွင် ဤအပူချိန် တန့်နေတတ်သော သဘောကိုပင်မူတည်၍ ပြုလုပ်ထားခြင်းဖြစ်သည်။

ဆားရည်သည် ဖါရင်ဟိုက်ပြဒါးတိုင်အရ သုညအောက် ၇ ဒီဂရီရောက်မှ ခဲနိုင်သဖြင့် ရေရိုးရိုး၏ ခဲချိန်အမှတ်အောက် ၃၉ ဒီဂရီ လျော့လေသည်။ ထို့ကြောင့် ဆားရောထား သောရေခဲသည် အပူကိုစုတ်ယူယင်း အရည်ပျော်ကာ ဆား ရည်ဖြစ်သွားစဉ်တွင်၊ ထိုဆားရည်၌ မိမိကိုယ်တိုင် ခဲသွား လောက်အောင်မအေးသော်လည်း ရေကိုခဲစေနိုင်လောက် အောင်ကား အေး၍နေသည်။ ဤအချက်ကို ထောက် သဖြင့် ရေခဲနှင့်ရေခဲမှုများပြုလုပ်ရာ၌ ဆားရည် သို့မဟုတ် ဆားရောထားသောရေခဲအား အသုံးပြုသည့်အဓိပ္ပါယ်ကို သဘောပေါက်နိုင်ပေသည်။

ရေခဲနှင့်တကွ သတ္တုအများမှာ ခရစ္စတယ်ပွင့်တတ်သော ပစ္စည်းများဖြစ်၍ ထိုပစ္စည်းများတွင် အရည်ခဲမှတ်နှင့် အရည်ပျော်မှတ် (အရည်ပျော်ချိန်အမှတ်) တို့သည်

အတူတူပင်ဖြစ်သည်။ သံ၊ ဖန်၊ ထောပတ်၊ ဖယောင်းတို့ ကဲ့သို့ ခရစ္စတယ်မပွင့်တတ်သော (ဝါ) ပွင့်ပုံမဲ့ပစ္စည်းများ တွင်မူ အရည်ခဲမှတ် အရည်ပျော်မှတ်ဟူ၍ အတိအကျမရှိ ချေ။ ထိုပစ္စည်းမျိုးကို အပူတိုက်ပေးသောအခါ အခဲဘဝမှ တဖြည်းဖြည်းပျော့ပျောင်းလာကာ ရှေးဦးစွာခဲရာမှ ပျစ်ပြီး လျှင် နောက်ဆုံးတွင် ပျစ်ရာမှသွက်သွားသည်။

အရာဝတ္ထုတို့၌ များသောအားဖြင့် ပူလျှင်ကားထွက်၍ အေးလျှင်ကျုံ့ဝင်သွားတတ်သော သဘောရှိမြဲဖြစ်သည်။ သို့ရာတွင် စင်တီဂရိတ် ၄ ဒီဂရီအထက်သို့ ပူလာလျှင်ဖြစ် စေ၊ ထိုဒီဂရီအောက်သို့ အေးသွားလျှင်ဖြစ်စေ အရွယ် ပမာဏ ကားထွက်တတ်ခြင်းမှာ ရေ၏ထူးခြားသောဂုဏ် တရပ်ပင်ဖြစ်သည်။ ရေသည် ရေဘဝမှ ခဲသွားသောအခါ အရွယ်ပမာဏအားဖြင့် ၁၀ ပုံ ၁ ပုံနီးပါး ကားထွက်လာ သည်။ ထို့ကြောင့် အရွယ်ချင်းတူလျှင် ရေထက် ရေခဲက ပေါ့သည့်အတိုင်း ရေခဲသည်ရေထဲတွင် ပေါလောပေါ်နေနိုင် သည်။ အလွန်အေးသော ဒေသတို့၌ ရေခဲလောက်အောင် အေးသောဥတုရာသီတွင် ရေသွယ်ပြန် (ပိုက်လုံး) များ ကဲ့ထွက်တတ်ခြင်းမှာလည်း ပြန်တွင်းရှိ ရေခဲရာတွင် အရွယ်ပမာဏ ကားထွက် လာသည့် ဒဏ်ကြောင့်ပင်ဖြစ်သည်။

ခဲတံ။ ။ရှေးက ခဲတံပြုလုပ်ရာတွင် ခဲကို အသုံးပြုခဲ့ခြင်းကြောင့် ယခုတိုင်အောင် ခဲတံဟုခေါ်တွင်နေသော်လည်းယခုခေတ် သုံးခဲတံများတွင် ခဲလုံးဝမပါချေ။ ခဲအစား ဂရက်ဖိုက် (ခဲနက်) ခေါ် တွင်း ထွက်ကာဗွန် တမျိုးကိုသာအသုံးပြု ထား သည်။ ရှေးရောမလူမျိုးတို့ခေတ်မှစ၍ ပုံဆွဲခြင်း၊ ရေးမှတ်ခြင်းတို့တွင် မြေဖြူ များ၊ ရောင်စုံမြေပုံများခဲများကိုအသုံး ပြုလာခဲ့ကြသည်။ သို့သော် ၁၆ ရာစုနှစ် ကုန်ခါနီးလောက်တွင် ဂရက်ဖိုက်ကို အင်္ဂလန်ပြည် ကမ်ဗာလန်ခရိုင်တွင် အမြောက်အမြား တွေ့ရှိခဲ့ရာမှ အစပြု၍၊ ခဲအစား ဂရက်ဖိုက်ကို စတင်အသုံးပြုလာ ခဲ့ကြလေသည်။ (ဂရက်ဖိုက် — ရှူ။)

ကမ္ဘာ့အရပ်ရပ်တွင် ခဲတံကို မည်မျှအသုံးများသနည်း ဆိုလျှင် ခဲတံလုပ်ရန် သစ်များခုတ်လှဲမှုကြောင့် အချို့သစ် တောကြီးများပင် ကုန်လုနီးပါးဖြစ်ခဲ့ရလေသည်။ ခဲတံပြုလုပ် ရန်အတွက် အကောင်းဆုံးသစ်သားမျိုးမှာ ပျော့စေး စေးဖြစ်နေသည့် ဆီဒါအနီခေါ် ထင်းရှူးတမျိုးဖြစ်သည်။ ဤသစ်မျိုးကို အမေရိကန်ပြည်ထောင်စု ဗာဂျင်းနီးယား

ပြည်နယ်မှ အမြောက်အမြားရရှိ၍၊ ထိုထက်အနည်းငယ်မှာ ကျောလေးလံသော အမျိုးအစားကို အာဖရိကတိုက် အရှေ့ပိုင်းရှိ ကင်းနယားနယ်မှရသည်။ သို့သော် အဆိုပါ သစ်မျိုး ရွားသွားပြီဖြစ်သည့်အတွက်၊ ယခုအခါ ကာလီဖိုး နီးယားပြည်နယ်မှရသော မွေးကြိုင်သည့် ဆီဒါသစ်မျိုးကို အမြောက်အမြားအသုံးပြုနေကြရသည်။

ဂရက်ဖိုက်ကို ခဲဆန်အဖြစ် စတင်အသုံးပြုစဉ်က တွင်း ထွက်ဂရက်ဖိုက်ကို ပဌမညက်ညက်ကြေအောင်ကြိတ်ချေ၍၊ အတုံးဖြစ်အောင် တဖန်ဖိပေးရသည်။ ထိုနောက် အတုံး များမှ အရွယ်တော်အချောင်းကလေးများရအောင် ခွဲစိတ် ဖြတ်တောက်ပြီးလျှင် ခဲဆန်အိမ်ကလေးများ၌ ထည့်၍ အသုံးပြုခဲ့ကြလေသည်။ သို့သော် ဂရက်ဖိုက်ချည်းသက် သက်မှာ ပျော့လွန်းသည့်အတွက် ၁၈ ရာစုနှစ် ကုန်ခါနီး အချိန်လောက်ကစ၍ ဂရက်ဖိုက်တွင် မြေစေးကို အမာ အပျော့လိုသလိုရောစက်လုပ်ကိုင်လာကြသည်။ လက်သမား ခဲတံအတွက် ဂရက်ဖိုက်ကို ဖယောင်းသို့မဟုတ် အမဲဆီ အနည်းငယ်နှင့်ရော၍ ထည့်ရသည်။ ထိုခဲတံ၏ ခဲသားမှာ



ခဲတံများကိုစက်ဖြင့်ချွန်ပေးခြင်းဖြင့် ငွေနှင့်အချိန်ကိုသက်သာစေသည်။

အလွန်ပျော့၏။ ရောင်စုံခဲတံများပြုလုပ်ရာတွင်မူ ဂရက်ဖိုက် ကိုအသုံးမပြုတော့ဘဲ မြေဖြူ၊ မြေစေး၊ သို့မဟုတ်ဖယောင်း တို့ကို အရောင်ဆေးနှင့်ရော၍အသုံးပြုသည်။

ဝက်အူရစ်ခဲတံဟူ၍လည်း ခဲတံတမျိုးပေါ်ပေါက်ခဲ့သည်။ ထိုခဲတံမျိုးတွင် ခဲဆန်ကို သစ်သားအိမ်မှာကဲ့သို့ အသေထည့် မထားပေ။ သတ္တုအိမ်တွင် အရှင်ထည့်ထားပြီးနောက် ဝက်အူကို လှည့်ပေးခြင်းဖြင့် ခဲဆန်ကို လိုသလောက်

ထုတ်နိုင်သွင်းနိုင်သည်။ ခဲဆန်သွင်းလိုသောအခါ ခဲဆန်၏ ထိပ်ကို သတ္တုအိမ်အတွင်းရှိ ပြွန်ချောင်းလုံးကလေးတွင် သွင်းပေးရသည်။ ထိုပြွန်ချောင်းကို သတ္တုအိမ်တွင်းရှိ ဝက် အူရစ်၊ အပေါ်ထိပ်ဖုံးနှင့်ဆက်ထား၍ ထိပ်ဖုံးကိုလှည့်ပေး သောအခါ ခဲဆန်သည် ထိပ်ဝမှထွက်လာသည်။ ဤနည်း ဖြင့်ခဲဆန်ကို သတ္တုအိမ်မှ အလိုရှိသလို ထွက်စေနိုင်စေနိုင် သည်။ ခဲဆန်အပိုများကိုလည်း ခဲတံထိပ်ရှိ ခဲဖျက်အိမ်တွင် ဆောင်ထားနိုင်သည်။

ခဲတံနှင့်ရေးရာတွင် ခဲရာပို၍မဲစေရန် ခဲဆန်ပြုလုပ်ရာ၌ ဂရက်ဖိုက်တွင် တခါတရံ ဆီမိုင်းအနည်းငယ် ရောစပ်ပေး လေ့ရှိကြသည်။ ယခုခေတ် ခဲဆန်လုပ်ငန်းတွင် ဤသို့ ဂရက်ဖိုက်နှင့် မြေစေး၊ ဆီမိုင်းအစရှိသည်တို့ ရောထားသော ပစ္စည်းကို ရှေးဦးစွာ အပေါက်ကလေးများ ဖောက်ထား သောခွက်ထဲတွင် ညက်၍နယ်သားရလာသည့်တိုင်အောင် ရေဖိအားစက်ဖြင့် နယ်ပေးသည်။ နယ်သားကောင်းလာ သောအခါ အလိုရှိသောခဲဆန်အရွယ် ဖောက်ထားသော အပေါက်ကလေးများမှတစ်ဆင့် ညှစ်ထုတ်ပေးသည်။ ထိုအခါ အောက်တွင်ခံထားသော ပျဉ်ပြားပေါ်သို့ ခဲဆန် များသည် နန်းကြိုးကလေးများပမာ ခွေ၍ကျဆင်းလာ သည်။ ထိုခဲဆန်အခွေများကို အရှည်လိုသလောက်ဖြတ်၍ စန့်အောင်ဆန့်ပြီးလျှင် အခြောက်ခံပေးရသည်။ ထိုနောက် ခွက်တခုတွင်ထည့်၍ ကာဗွန်မှုန့်ဖြူးပေးပြီးလျှင် အပူခန်း တွင် ရေငွေ့ခြောက်သွားအောင် ပေါင်မို့ဖုတ်သကဲ့သို့ အပူ တိုက်ပေးရသည်။

ခဲဆန်သွင်းရန် သစ်သားအိမ်ပြုလုပ်ပုံမှာ အရှည် ၇ လက်မ၊ ပြက် ၂ လက်မ၊ ထူ ၃ လက်မအရွယ်ရှိသော ပျဉ်ပြားတချပ် ပေါ်၌ စက်ဖြင့်ခဲဆန်ဝင်ဆံ့ရုံ ပြော့ကြောင်း ၆ ခုထိုးပေး သည်။ ထိုပြော့ကြောင်းများထဲတွင် ခဲဆန်များကိုထည့် ပေးသည်။ ထိုနောက်အလားတူ ပြော့ကြောင်း ၆ ခု ထိုးထားသော အခြားပျဉ်ပြားတချပ်ကို ကော်ရည်သုတ်ပြီး လျှင် အပေါ်မှအံကျအုပ်ပေး၍ ဖိထားလေသည်။ ခြောက် သောအခါ အဆိုပါပျဉ်နှစ်ချပ်သည် တသားတည်းနှင့်မခြား ကပ်သွားသည်။ ထိုအခါ စက်ဖြင့် ခဲတံခြောက်ချောင်းဖြစ် အောင်ခွဲစိတ်၍ စောင်းသပ်ပြီးလုံးပေးသည်။ ထိုနောက် အရောင်တင်ဆေးသုတ်ခြင်း၊ တံဆိပ်နှိပ်ခြင်း၊ ခဲဖျက်များ တပ်ပေးခြင်းနှင့် သေတ္တာများတွင်ထည့်ခြင်းစသောအလုပ် အားလုံးကို စက်ဖြင့်ပင်လုပ်ကိုင်သွားသည်။ ခဲတံများတွင် H နှင့် B စာလုံးတို့ဖြင့် အပျော့၊ အမာ၊ အမဲဟူ၍ အစား စားခွဲခြားထားသည်။ H မှာ Hard (မာသော) ၏ အတိုကောက်ဖြစ်၏။ B မှာ Black (မဲသော) ၏ အတို ကောက်ဖြစ်သည်။ ဥဒါဟရစ် HB အမှတ်အသား ပါ သောခဲတံများသည် မာ၍မဲ၏။ B အမှတ်အသားပါ

လျှင် ပျော့၍၊ BB အမှတ်အသားပါလျှင် ပိုမိုပျော့၍ မဲသည်ဟုသိသာနိုင်ပေသည်။

ခဲနက်။ ။ဂရက်ဖိုက် — ရှ။

ခဲမမြူ။ ။သံမြူ — ရှ။

ခဲမသေ။ ။တန်စတင် — ရှ။

ခဲလံကျည်တောက်။ ။ခဲလံကျည်တောက်ခေါ် ကောက် ညှင်းကျည်တောက်မှာ မြန်မာနိုင်ငံတွင် အလွန်ထင်ရှား၍ လူအများစားသုံးသောမုန်ဖြစ်သည်။ ခဲလံ ဆိုသောစကား မှာ ရှမ်းဘာသာစကား ခပ်လံမှဆင်းသက်လာသည်။ ဝါး ထဲသို့ကောက်ညှင်းဆန်ထည့်၍ ချက်သောထမင်း (ဝါ) စား ဖွယ်ကို ရှမ်းတို့က ခဲလံဟုခေါ်သည်။ မြန်မာတို့က ကျည် တောက်ဆိုသောမြန်မာစကားနှင့် တွဲဖက်ကာ ခဲလံကျည် တောက်ဟု ခေါ်ဝေါ်ကြသည်။ ခဲလံချောင်း ဟုလည်းခေါ် ကြသည်။ အနောက်ရိုးမတောင်ခြေနှင့် မြစ်ဝကျွန်းပေါ် ကမ်းရိုးတန်း ဒေသတို့တွင်မူ ကောက်ညှင်းကျည်တောက် ဟူ၍ မြန်မာစကားသက်သက်ဖြင့် ခေါ်ဆိုကြသည်။ ခဲလံ ကျည်တောက်ကို ရှေးက ပေါင်းတင်းကျည်၊ ပေါင်းစည်ကြီး ဟုလည်းခေါ်လေသည်။

ခဲလံကျည်တောက်ပြုလုပ်ရန် အတွက် အကောင်းဆုံးဝါး မှာ တင်းဝါးဖြစ်သည်။ ခဲလံကျည်တောက်ပြုလုပ်ပုံမှာ ရှေး ဦးစွာ ကောက်ညှင်းဆန်ကို ရေစင်စင်ဆေးပြီးလျှင် တောင်း ပလုံးများနှင့် ရေစစ်ရသည်။ ရေစစ်ပြီးကောက်ညှင်းဆန်ကို



ခဲလံကျည်တောက်ဖုတ်နေစဉ်

အသင့်ဖြတ်ထားသော တဖက်ပိတ်ဝါးကျည်တောက်ထဲသို့ ထည့်ရသည်။ အချို့ဒေသများတွင် အုန်းသီးမှုန့်နှင့်ဆား

အနည်းငယ်ကိုလည်း ထေ့၍ထည့်လေ့ရှိသည်။ ထိုနောက် ရေများ ထည့်ပေးရသည်။ ဆန်ကရေကို စုတ်ယူသဖြင့် ရေ မကြာခဏ ခန်းခြောက်သွားတတ်သဖြင့် ထပ်ကာထပ်ကာ ထည့်၍ပေးရသည်။ နောက်ဆုံးရေကို ဆန်ထက်လက်သုံး သစ်ခန့်ပေါ် အောင်ထည့်ပြီးလျှင် ပွင့်နေသောကျည်တောက် ၏အဝကို ကောက်ရိုးသန့်သန့်ဖြင့်ဖြစ်စေ ဖက်ရွက်သန့်သန့် ဖြင့်ဖြစ်စေ ပိတ်ဆို့ရသည်။

ခဲလံကျည်တောက်ဖုတ်ရာတွင် အထူးသတိပြုရမည့်အချက် မှာ ကျည်တောက်ထဲမှ ကောက်ညှင်းဆန်များ ကျက်ပြီး နောက် အနည်းငယ်ဆန့်ထွက်နိုင်စေရန် ကျည်တောက်တွင် ဆန်ကို အနည်းငယ်လျှော့၍ ထည့်ရခြင်းဖြစ်သည်။ သို့မ ဟုတ်ကမီးဖုတ်သည့်အခါကျည်တောက်ကဲ့ထွက်တတ်သည်။

ခဲလံကျည်တောက်ကိုဖုတ်မည့်အခါ ဝါးအစိတ်ချောင်း၏ အရင်းအဖျားကို ဒေါက်ထောက်၍တန်းရသည်။ ထိုတန်း တဖက်တချက်တွင် ဝါးကျည်တောက်များကို ခတ်စောင်း စောင်းစီ၍ ထောင်ထားရသည်။ ထိုနောက် ကောက်ရိုး များ သစ်ရွက်ခြောက်များကို ကျည်တောက်များပတ်ပတ် လည်တွင် ဝိုင်းရံစုပုံကာ မီးတိုက်ရသည်။ သစ်ကြီးဝါးကြီး ဖြင့်မီးတိုက်လျှင် ကျည်တောက်များလောင်ကျွမ်းသွားမည် စိုးသဖြင့် သစ်ရွက်ဝါးရွက်များဖြင့် မီးတိုက်ရလေသည်။ ကောက်ညှင်းကျည်တောက် ထောင်ထားသောဝါးတန်း အောက်၌ မီးကျိုးဖို့၍ ဖုတ်သည်လည်းရှိသည်။ ဝါးကျည် တောက်အပေါ်ခွံများ လောင်ကျွမ်း၍ ကောက်ညှင်းနပ် သောအခါ မီးဖိုမှ ကျည်တောက်များကို ထုတ်ယူရသည်။ ထိုနောက်အေးချိန်တန်၍ ဝါးကိုခွဲလိုက်လျှင် ဝါးအမြွေးများ ဖြင့် ရစ်ပတ်နေသဖြင့် ငွေတောင့်သဖွယ် ပြွေဖွေးသော ကောက်ညှင်းကျည်တောက်ကိုရရှိသည်။

ဝါးထဲတွင်ကျက်ပြီးသားဖြစ်နေသော ကောက်ညှင်းကျည် တောက်မှာ ဝါးမြွေးနှင့်ကပ်၍ သေသပ်ချောမောလှသည်။ ကောက်ညှင်းကျည်တောက် ပြုလုပ်ပုံကို ရှေးသူဟောင်း တို့က စကားထာသဘောဖြင့် အောက်ပါအတိုင်း ရေးသား ဖွဲ့ဆိုထားသည်။

အစွယ်နှစ်ချောင်း ပြုလွင်လွင်၊ တောမှာပေါက်တဲ့ဆင်။
ဆွါန်ဆင်မင်း သူ့ဝမ်းခေါင်း၊ ခြင်္သေ့အပေါင်းအောင်း။
လုံစွာပိတ်၍ မီးမှာထား၊ ငွေတောင့်ထိုအလား။
ဘုရားတရား တင်ပါလေ၊ တို့လဲအမျှဝေ။

ဆင်ဆိုသည်မှာ ဗုဒ္ဓဟူးနံ ဝါးကိုဆိုလိုသည်။ ခြင်္သေ့ဆို သည်မှာအင်္ဂါနံဖြစ်၍ဆန်ကိုဆိုလိုသည်။ ဝါးကျည်တောက် ထဲတွင် ဆန်ကိုထည့်၍ မီးဖုတ်လျှင် ငွေတောင့်သဖွယ် ကောက်ညှင်းကျည်တောက်ရရှိကြောင်းကို ပဟေဠိလုပ် ထားခြင်းဖြစ်သည်။

ခေါခွက်။ ။စုန်း၊ ကဝေ၊ တစ္ဆေတို့ကိုယုံသူများသည် မိမိ တို့၏သားသမီးအိမ်သူအိမ်သားတစ်စုံတယောက် မမာမကျန်း ဖြစ်သည့်အခါ၊ သူရဲတစ္ဆေ စသည်တို့ ဖမ်းစားသည်ဟုယူ ဆကြသည်။ ဤသို့ဖမ်းစားခြင်းကိုကုသရန် ပယောဂဆရာ များကို မေးမြန်းလေ့ရှိကြသည်။ ထိုအခါ ပယောဂဆရာ တို့က တစ္ဆေသူရဲတို့ကို ကျွေးမွေးရမည်ဟုညွှန်ကြားလျှင်၊ အစာကို ခေါခွက်တွင်ထည့်၍ ကျွေးသည်။ ဤသို့ကျွေး ခြင်းကို ခေါစာကျွေးသည်ဟုခေါ်သည်။ ခေါစာထည့်၍ ကျွေးသောခွက်ကို ခေါခွက်ဟုခေါ်သည်။

ခေါမှာ မွန်စကားဖြစ်သည်။ ခွက် ဟုအဓိပ္ပါယ်ရသည်။ ခေါခွက်ကိုနီးပြင့်ရက်လုပ်သည်။ ခေါခွက်နှစ်မျိုးရှိလေသည်။ တမျိုးမှာခေါပက်လက်ဖြစ်၍၊ ကျန်တမျိုးမှာခေါပန်း တောင်းခေါ် အောက်ခြေပါသောခေါခွက်ဖြစ်သည်။

ပယောဂဆရာများ ညွှန်ကြားချက်အရ ခေါခွက်ထဲထွင် မကျန်းမာသူ၏ အဝတ်အစား၊ ခြေသည်းလက်သည်းအနည်း ငယ်စီနှင့် ထမင်းဆုပ်များ၊ ငါးသို့မဟုတ်အမဲသားနှင့် ခေါင် ရမ်းပန်းအစရှိသော ပန်းနီမျိုးများကိုထည့်၍ နေဝင်ဆည်း ဆာအချိန်၌ ရွာပြင်သို့သွားပြီးလျှင် ချထားရသည်။ အမဲ သားငါးနှင့်ထမင်းဆုပ်များအရေအတွက်မှာ ပယောဂဆရာ များ၏ ညွှန်ကြားချက်အတိုင်းပင် ဖြစ်ရသည်။ ခေါ ခွက်ကိုချထားသူသည် ခေါခွက်ကို ချထားခဲ့ပြီးနောက်၊ နောက်ဖက်သို့ပြန်မကြည့်ဘဲ အိမ်သို့ပြန်လာရလေသည်။ အိမ်သို့ရောက်လျှင် လှေခါးရင်းမှနေ၍ မမာသူ၏မွေးနေ့ကို ပေါ်ထုတ်ကာ မာပြီလားဟုမေးရသည်။ မေးပုံဖြေပုံကား၊ ‘တနင်္ဂနွေသားမာပြီလား၊ ချာပြီလား၊ လွတ်ပြီလား၊ ကျွတ် ပြီလား’ ဟု မေးရသည်။ ထိုအခါ အိမ်သူအိမ်သားများက ‘မာပြီချာပြီ၊ လွတ်ပြီကျွတ်ပြီ’ ဟုပြန်ပြောရသည်။

လူသူကင်းသောနေရာတွင် ထမင်း၊ အမဲသားငါးများကို ချထားသဖြင့် ရွာခွေးများ သွားထောက်စားသောက်ကောင်း စားသောက်ကြပေလိမ့်မည်။ သူရဲတစ္ဆေများကို ယုံကြည် သူတို့ကမူ မိစ္ဆာအစိမ်းများက ခွေးသဏ္ဌာန်ဖြစ်စေ၊ ခွေးကို စိုး၍ဖြစ်စေ လာထောက်စားသောက်သည်ဟုယူဆကြသည်။

ဤအကြောင်းကိုရည်ရွယ်၍ ကလေးသူငယ်များ အစဉ် အလာ သိဆိုလေ့ရှိသည်မှာ ‘ခေါခွက်ထဲက၊ အမဲခွေးရိုး၊ ပန်း ပုဆိုးနှင့်ဂျမ်းထိုးလို့နေ၊ ခွေးမပိန်တာ၊ လကျာပက်က၊ သိုင်း ကွက်ကျနင်း’ ဟူသည်ကို အမှတ်အသားတွေ့ရသည်။

ခေါပျဉ်။ ။ခေါပျဉ်သည် ကောက်ညှင်းနှင့်လုပ်ထားသော ပြန်မာမုံတမျိုးဖြစ်၏။ ပြုလုပ်ရာတွင် ပဌမကောက်ညှင်း ဆန်ကို ရေနှင့်စင်အောင်ဆေး၍ ပေါင်းအိုးတွင်ထည့်ပြီး ပေါင်းရ၏။ နူးနပ်သောအခါ ပေါင်းအိုးမှကောက်ညှင်းကို ယူ၍ အသင့်ဆေးထားသောမောင်းဆုံ သို့မဟုတ် လက်ဆုံ

တွင်ထည့်ပြီး ညက်အောင်ထောင်းပေးရသည်။ ညက်၍ စေးလာသောအခါ ဆုံတွင်းမှတစ်ဖန်ယူပြီး သန့်ရှင်းစွာဆေး ထားသော စကောများတွင်ထည့်၍ အထူလက်မဝက်သာ သာမျှရှိသော အပြားဖြစ်စေရန် လက် သို့မဟုတ် ဒလိမ့်တုံး ဖြင့် ဖိပေးရသည်။ တခါတရံ အပေါ်ယံ၌ နှမ်းလုံးကလေး များကိုဖြူး၍လည်းခေါပျဉ်မှုများကိုလုပ်လေ့ရှိသည်။

ထိုနောက်ကတ်ကျေးဖြင့် အလိုရှိသော ပုံစံအမျိုးအစား အတိုင်း ဖြတ်တောက်ရသည်။ စားသောအခါတွင် အုန်း သီးမှုန့်၊ နှမ်းထောင်းများနှင့်ရော၍စားလေ့ရှိကြသည်။ ပို၍ အရသာရှိစေရန် နှမ်းဆီအစိမ်းဆမ်း၍လည်းစားကြသည်။ ခေါပျဉ်တွင်ချိုဆိမ့်သောအရသာရှိသည်။

ရှမ်းလူမျိုးသည် ခေါပျဉ်ကို နေဖြင့်အခြောက်လှန်း၍ စား လိုသောအခါမှ ဆီဖြင့်ကြော်စား၏။ သို့မဟုတ် မီးကင်၍ လည်းစားသည်။ ထိုခေါပျဉ်ခြောက်များကို ခေါပုပ်ဟု လည်းခေါ်သည်။ ထိုသို့ခေါ်ခြင်းသည် ပုပ်သောအနံ့ရှိခြင်း ကြောင့်မဟုတ်၊ အချိန်ကြာရှည်၍ ရက်ပုပ်ခံနိုင်သော ကြောင့်သာ ဖြစ်တန်ရာသည်။

ခို။ ။ခိုသည် မြန်မာနိုင်ငံတွင် လူသိများသောငှက်တမျိုး

ဖြစ်သည်။ ခိုသည် ချိုးနှင့်အတူ ကိုလမ်ဗီဒီမျိုးရင်းတွင်ပါ ဝင်၍ တကမ္ဘာလုံး၌ ယခုအခါ ခိုနှင့်ချိုးမျိုးပေါင်း ၆၅၀ ကျော်မျှရှိသည်ဟုသိရသည်။ အရွယ်အားဖြင့်ကား၊ ခိုကချိုး ထက်ကြီးလေသည်။ ဝင်ရိုးစွန်းဒေသများမှလွဲလျှင် ကမ္ဘာ အရပ်ရပ်၌ ခိုကိုတွေ့နိုင်၍ အထူးသဖြင့် အပူပိုင်းဒေသများ တွင် ပေါများသည်။ မြန်မာနိုင်ငံတွင်မူ အမြို့မြို့အရွာရွာ မှာပင် ခိုကိုတွေ့ရသည်။

ခိုတွင်အမျိုးမျိုးသလောက် အဆင်းသဏ္ဌာန်တွင်လည်း အနည်းနှင့်အများကွဲပြားကြသည်။ သို့သော်အပြာရောင်ကို အများဆုံးတွေ့ရ၏။ ယေဘုယျအားဖြင့် ခိုအားလုံးသည် အမြီးကော့၍၊ ခြေထောက်နီသည်။ အလျား ၁၃ လက်မ ခန့်ရှိ၍ ကိုယ်ကာယတုတ်ခိုင်သည်။ ထူးခြားချက်ကား ခိုနှင့်ချိုးတို့သည် ရေသောက်ရာတွင် အခြားငှက်များကဲ့သို့ ခေါင်းမမော့ဘဲ တဆက်တည်းသောက်လေ့ရှိကြသည်။

ခိုသည် သဘာဝအားဖြင့် တောတွင်းကျက်စားသောငှက် ဖြစ်သော်လည်း အလွန်ယဉ်ပါးလွယ်သည်။ ခိုရိုင်းများကို ရှေးနှစ်ပေါင်း ၅၀၀၀ လောက်ကစ၍ မွေးမြူခဲ့ကြောင်း အမှတ်အသားများတွေ့ရသည်။ ခိုသည် သစ်သီးနှင့်သစ်စေ့ များကို စားတတ်သည်။ အဖိုနှင့်အမ တစ်စုံသည် ရာသက်ပန်

ပေါင်းသင်း၍ စုံတွဲသော်၎င်း၊ သင်းဖွဲ့၍သော် ၎င်း နေတတ်သည်။ ခိုသည် နေရာမြဲ၍ ကျက် စားရာဒေသကို များစွာခင်တွယ်သည့်အတိုင်း မိုင်ပေါင်းများစွာဝေးကွာသောအရပ်မှ နေရင်း ဌာနသို့ရောက်အောင် ပြန်လာတတ်သည်။ ထို့ကြောင့် ရှေးဂရိနှင့် ရောမလူမျိုးတို့လက် ထက်မှစ၍ ပြီးခဲ့သောဒုတိယကမ္ဘာစစ်ကြီး အထိ ခိုမျိုးအချို့ကို သတင်းပို့ခိုများအဖြစ်နှင့် မွေးမြူအသုံးပြုခဲ့ကြရာ၊ ယင်းတို့၏စမ်းဆောင် စွန့်စားမှုကို တကမ္ဘာလုံးကပင် အံ့သြခြီးကျူး ခဲ့ကြရပေသည်။ သတင်းပို့ခိုတို့သည် တနာ ရီလျှင်ပျမ်းမျှမိုင် ၄၀ နှုန်းပျံသန်းနိုင်ခဲ့ကြသည် ဟု အဆိုရှိလေသည်။

သတင်းပို့ရန်အပြင် ပြိုင်ပွဲ အလှသက်သက် နှင့် စားသုံးရန်အတွက်လည်း ခိုအမျိုးမျိုးကို မွေးမြူကြသည်။ အင်္ဂလန်ပြည်နှင့်ဥရောပတိုက် တွင် ခိုများနေရင်းဌာနသို့ အမြန်ပျံပြိုင်ပွဲ ယခုတိုင်လုပ်လေ့ရှိသည်။

ခိုသည် တနှစ်ပတ်လုံး သားပေါက်တတ်၍၊ အသိုက်များကိုသစ်ပင်သစ်ကိုင်းထက်နှင့်တကွ အိမ်၊ တန်ဆောင်း၊ ကျောင်းစသည်ခေါင်မိုး များပေါ်တွင် သစ်ခက်၊ အမွေးအတောင်တို့ ဖြင့်ဆောက်လုပ်ကြသည်။ တမြို့လျှင် ၂ ဥရှိ



ကျက်စားရာဒေသရင်းကိုခင်တွယ်တတ်သည့်ခိုသတ္တဝါ

တတ်၍ အသိုက်လုပ်ရာ၌၎င်း၊ သားငယ် သမီးငယ် များကို စောင့်ရှောက်ရာ၌၎င်း၊ အဖိုနှင့်အမ ၂ ကောင်စလုံးပင် တာဝန်ယူလေ့ရှိသည်ကိုတွေ့ရသည်။

ခေါက်ဆွဲ။ ။ခေါက်ဆွဲသည် လူမျိုးတိုင်းလိုပင် နှစ်သက်သောတရပ်အစာဖြစ်သည်။ ထိုစကားသည် တရပ်စကားမှ ဆင်းသက်လာသည်။ ခေါက်ဆွဲကို ချက်ပြုတ်သောအခါ အသား၊ ဟင်းသီးဟင်းရွက်နှင့် ဘဲဥတို့ကိုရောထည့်၍ ချက်ပြုတ်ကြော်လှော်လေ့ရှိသည်။

မြန်မာနိုင်ငံ၌ ခေါက်ဆွဲဆိုင်များကို မြို့တိုင်း၌လိုပင်တွေ့နိုင်၏။ ခေါက်ဆွဲသည် မူလကမြန်မာနိုင်ငံ၌ ရှိခဲ့ဟန်မတူပေ။ နိုင်ငံခြားသားများ ဝင်ရောက်လာမှပင် ခေတ်စားလာပုံရသည်။ သို့သော်မည်သည့်ခေတ်က စတင်သုံးဆောင်လာသည်ကို မပြောနိုင်ပေ။ အများအားဖြင့် ခေါက်ဆွဲကိုဂျုံဖြင့်လုပ်လေ့ရှိသည်။ ဆန်ဖြင့်လုပ်သော ခေါက်ဆွဲလည်းရှိသေးသည်။ ယင်းကိုဆန်ခေါက်ဆွဲဟုခေါ်သည်။

ခေါက်ဆွဲလုပ်ပုံသည် ပဌမဂျုံမှုန့်ကို ရေနွေးသင့်ရုံနှင့်နုပေးရ၏။ ကောင်းစွာနုပေး၍ ဂျုံအစေးပေါက်လာသောအခါ ယင်းကိုအလုံးကြီးများလုပ်ရ၏။ ထိုနောက် အောက်ခြေ၌ အပေါက်ငယ်များဖောက်ထားသော ခွက်တွင်ထည့်၍ ခွက်နှင့်အံကိုက်လုပ်ထားသော ကျည်ပွေ့ဖြင့် ဂျုံစေးကို ဖိချသည်။ ထိုအခါ ဂျုံစေးသည် အပေါက်ကလေးများ၏ ပုံစံ



ခေါက်ဆွဲမျှင်များကိုအခြောက်လှမ်းနေစဉ်

အတိုင်း အချောင်းကလေးများဖြစ်၍ ထွက်လာသည်။ ခွက်အပေါက်ကလေးများမှ ထွက်လာသောခေါက်ဆွဲဖတ်များသည် အနည်းငယ်ပျော့နေသေးသဖြင့် မာသွားစေရန် ရေနွေးဖျောပေးရ၏။ အပူဖြင့်အနည်းငယ်မာသွားသောအခါ ထုတ်ယူ၍ နေဖြင့်အခြောက်လှန်းရ၏။ ထိုနောက် အလိုရှိသလိုဖြတ်ပြီး စက္ကူများနှင့်ပတ်၍ ရောင်းချလေသည်။ ခေါက်ဆွဲနည်းနည်းလုပ်လိုသောအခါ ဂျုံကိုနွဲ၍အပြားများလုပ်ပြီးလျှင် အမျှင်ကလေးများရအောင် ဓါးဖြင့်လှီးပေးလေ့ရှိသည်။ ထိုနည်းသည် ခေါက်ဆွဲဆိုင်ကလေးများတွင် လုပ်လေ့ရှိသောနည်းဖြစ်သည်။ ခေါက်ဆွဲကို အလိုရှိသလို ပုံစံအမျိုးမျိုးလုပ်ယူတတ်ကြသည်။

မြန်မာနိုင်ငံ ခေါက်ဆွဲဆိုင်များတွင် တွေ့ရသောခေါက်ဆွဲလုပ်နည်းမှာ လူ့ခါးတရပ်ခန့်မြင့်သော စားပွဲပေါ်တွင် တလံကျော်မျှရှည်သောဒလိမ်ဖြင့် ဂျုံကိုနွဲသည်။ အကြိမ်ကြိမ် အဖန်ဖန်နွဲပြီးနောက်၊ ဂျုံသားကိုပါးပါးဖြစ်အောင် ဒလိမ်နှင့်လှိမ်ပေးရလေသည်။ ထိုဂျုံသားပါးပါးကို အလိုရှိသလို ခေါက်၍၊ ဂျုံခေါက်ကိုဓါးဖြင့် အကွင်းလိုက်လှီးသောအခါ အမျှင်တန်းနေသော ခေါက်ဆွဲကိုရလေသည်။

ခေါက်ဆွဲကိုချက်ပြုတ်စားသောက်ရာ၌ ခေါက်ဆွဲကြော်၊ ခေါက်ဆွဲပြုတ်၊ ဆီချက်ခေါက်ဆွဲ၊ ကော်ရည်ခေါက်ဆွဲ၊ ပန်း



အထူးမွေးမြူထားသည့်သတင်းပို့ခိုများ

သေးခေါက်ဆွဲ၊ ဗမာခေါက်ဆွဲဟူ၍ စီမံယူသောနည်းအလိုက် အမျိုးမျိုးရှိသည်။ အချို့ဟိုတယ်ကြီးများ၌ အထူးစီမံထားသော ခေါက်ဆွဲများရှိ၏။ ခရုအသားများထည့်ထားသော ခရုခေါက်ဆွဲနှင့် ဂျုံကိုကြက်ဥနှင့်ရော၍ ပြုလုပ်ထားသော ကြက်ဥခေါက်ဆွဲတို့သည် ပို၍အရသာထူးသဖြင့် ဈေးကြီးပေးဝယ်ရ၏။ ခေါက်ဆွဲသည် အာဟာရဓါတ်ပါရှိသော အစာဖြစ်သည့်ပြင် စားရာ၌လည်း အရသာရှိသဖြင့် ယင်းကို လူမျိုးတိုင်းလိုပင် နှစ်သက်ကြပေသည်။

ခေါက်ရှာဌာန။ ။သစ်တောက်ဌာန — ရှု။

ခင်၊ မောင်။ ဆာ (ခရစ် ၁၈၇၂-၁၉၂၄)။ ။ဆာမောင်ခင်ကို ရန်ကုန်မြို့ ပုဇွန်တောင်ရပ် မြေပိုင်ရှင် အမှုထမ်းကောင်းတံဆိပ်တော်ရမင်း ဦးဘိုးကျော်နှင့်ဒေါ်ကြာနှင်းတို့မှ ခရစ် ၁၈၇၂ ခုနှစ်တွင် ဖွားမြင်သည်။ ငယ်စဉ်က ရန်ကုန်မြို့စိန်ပေါကျောင်းတွင် ပညာသင်ပြီးနောက် ရန်ကုန်ကောလိပ်၌ ဆက်လက်ပညာသင်ယူခဲ့ပြန်ရာ အက် (၅) အေစာမေးပွဲကို အောင်မြင်ခဲ့လေသည်။ ထိုနောက်အင်္ဂလန်ပြည်သို့ သွားရောက်၍ ဝတ်လုံအတတ်ကို ဆည်းပူးလေ့လာ

ဆရာ အဖြစ်ဖြင့် ခေတ္တဆောင်ရွက်ခဲ့ဘူးသည်။ ထိုနောက် အစိုးရ ရွှေနေချုပ်၏လက်ထောက် အဖြစ်ဖြင့် ခန့်ထားခြင်းခံရသည်။ ထိုမှတဆင့် ရန်ကုန်မြို့ စမော်ကော်ရုံးကြီးတွင် တရားသူကြီးအဖြစ် ခန့်အပ်ခြင်းခံရသူ ဖြစ်လေသည်။ ဆာမောင်ခင်မှာ မြန်မာထဲမှ ထိုရာထူးကို ပဌမဆုံး ခန့်အပ်ခြင်းခံရသူဖြစ်လေသည်။

ထိုနောက် များမကြာမီ တရားသူကြီးအဖြစ်မှ နုတ်ထွက်၍ ဒုတိယအစိုးရရွှေနေချုပ်အဖြစ် ထမ်းရွက်ပြန်သည်။ ဒုတိယအစိုးရရွှေနေချုပ်အဖြစ် ဆောင်ရွက်နေစဉ် ချီကုတ် ခေါ်တရားလွှတ်တော်တွင် မြန်မာထဲမှ ပဌမဆုံး တရားဝန်ကြီးအဖြစ် ခန့်အပ်ခြင်းခံရလေသည်။ ခရစ် ၁၉၂၁ ခုနှစ်တွင် ချီကုတ် တရားလွှတ်တော်တွင် တရားဝန်ကြီးချုပ်အဖြစ် ခန့်ထားခြင်းခံရသည်။ ၁၉၂၂ ခုနှစ်တွင် မြန်မာပြည် ချီကုတ်ကို ဟိုက်ကုတ် အဖြစ်သို့ တိုးမြှင့်လိုက်ရာ ဦးခင်မှာ ဟိုက်ကုတ်တရားဝန်ကြီး တဦးဖြစ်လာခဲ့သည်။

၁၉၂၃ ခုနှစ်၌ မြန်မာနိုင်ငံကို ဒိုင်အာခီ အုပ်ချုပ်ရေးစံနစ် ပေးအပ်လိုက်သောအခါ ဦးခင်အား ပြည်ထဲရေးဝန်ကြီးအဖြစ် ခန့်အပ်ခဲ့လေသည်။ ၁၉၂၄ ခုနှစ်တွင် ကေ၊ စီ၊ အိုင်၊ အီး၊ ခေါ် ဆာဘွဲ့ကို မြန်မာထဲမှ ပဌမဆုံး ခြီးမြှင့်ခြင်းခံယူရသူဖြစ်ပေသည်။

ဆာ မောင်ခင်သည် ၁၉၀၁ ခုနှစ်၌ အိမ်ထောင်ပြုခဲ့သည်။ ဇနီးမှာ ရန်ကုန်မြို့ သမာဓိမြို့ဝန် ဦးဖိုး၊ ဒေါ်ဒေါ်ရွှာက်တို့၏ သမီးကြီး ဒေါ်ခင်သန်းမေ ဖြစ်သည်။ ဆာမောင်ခင်နှင့်လေဒီခင်တို့တွင် သားတယောက် သမီးတယောက် ထွန်းကားခဲ့ရာ သားမှာ ဝတ်လုံတော်ရ ဦးမျိုးခင်ဖြစ်၍ သမီးမှာဒေါ်ခင်ခင်အေးဖြစ်သည်။

ဆာ မောင်ခင်သည် ရန်ကုန်မြို့ ကန်တော်ကြီးစောင်းရှိ အိုးရီးယင့် ကလပ်ကို စတင်တည်ထောင်ခဲ့သူတဦးဖြစ်သည့်အပြင် ထိုကလပ်၌ ပဌမဆုံးဥက္ကဋ္ဌလည်း ဖြစ်လေသည်။ ရန်ကုန်မြို့ မြင်းပွဲအသင်းကြီးတွင် စတုရန်းပုံလူကြီးအဖြစ်ဖြင့်၎င်း၊ ဥက္ကဋ္ဌအဖြစ်ဖြင့်၎င်း ဆောင်ရွက်ခဲ့သည်။ မြန်မာနိုင်ငံ သုတေသနအသင်းကြီး၌လည်း ထိရောက်စွာ ပါဝင်ဆောင်ရွက်ကူညီခဲ့လေသည်။

ဆာ မောင်ခင်သည် အသားညှိ၍ အယပ်အမောင်းကောင်းပြီးလျှင် ခန့်ညားသော ဥပဓိရုပ်ရှိသည်။ အားလပ်ချိန်များတွင် မြင်းစီးခြင်း၊ ပန်းပင်စိုက်ခြင်းများကို ပြုလုပ်လေ့ရှိသည်။ မြင်းပြပွဲ၊ ခွေးပြပွဲနှင့်ပန်းပင်ပြပွဲပြိုင်ပွဲများကို ဦးစီးကျင်းပလေ့ရှိသည်။



ဂျုံပြားကိုစက်ဖြင့်နန်းဆွဲ၍ခေါက်ဆွဲမျှင်များပြုလုပ်နေပုံ

သည်။ ၁၈၉၈ ခုနှစ်တွင် မစ်ဒဲတင်ပယ်မှ ဝတ်လုံစာမေးပွဲကို အောင်မြင်ခဲ့သည်။

မြန်မာပြည်သို့ပြန်လည်ရောက်ရှိလာပြီးနောက် နှစ်ပေါင်းအတော်ကြာအောင် ဝတ်လုံဘဝနှင့် အသက်မွေးခဲ့သည်။ ထိုအတောအတွင်း၌ ရန်ကုန်ကောလိပ်တွင် ဥပဒေကထိက

ဆာမောင်ခင်မှာ နိုင်ငံရေးသမားတစ်ဦး မဟုတ်ခဲ့သော်လည်း အုပ်ချုပ်ရေးဖက်တွင် တတ်သိကျွမ်းကျင်သော ပုဂ္ဂိုလ်တစ်ဦးဖြစ်၏။ အဂတိလိုက်စားခြင်းမှ ကင်းရှင်းသဖြင့် တရားသူကြီးကောင်းတစ်ဦးအဖြစ် ကြည်ညိုလေးစားခြင်းကို ခံရလေသည်။

ပြည်ထဲရေးဝန်ကြီး အဖြစ်ဆောင်ရွက်နေစဉ် ၁၉၂၄ ခုနှစ် အောက်တိုဘာလ ၂၂ ရက်နေ့တွင် ကွယ်လွန်သည်။

ခင်ခင်နု။ ။ခင်ခင်နုသည် မြန်မာရုပ်ရှင်ပေါ်ပေါက်စကပင် ရုပ်ရှင်နယ်ထဲသို့ဝင်လာသော နာမည်ကျော်ဇာတ်လိုက်မင်းသမီးတစ်ဦးဖြစ်သည်။

မြန်မာနိုင်ငံ၌ ရုပ်ရှင်လုပ်ငန်းကိုစတင်တည်ထောင်သူမှာ လန်ဒန်အတတ်ဦးအုန်းမောင်ဖြစ်သည်။ ဦးအုန်းမောင်သည် ခရစ် ၁၉၁၉ ခုနှစ်တွင် မေတ္တာနှင့်သူရာ ဇာတ်ကားကို ဦးစွာ ပဌမရိုက်ကူးခဲ့သည်။ ထိုဇာတ်ကား၌ ဦးညီပုမှာဇာတ်လိုက်မင်းသားဖြစ်၍ မရီဆိုသူမှာဇာတ်လိုက်မင်းသမီးအဖြစ် ပါဝင်လေသည်။

ဦးအုန်းမောင်သည် မေတ္တာနှင့်သူရာ ဇာတ်ကားကို ရိုက်ကူးအောင်မြင်ပြီးနောက် ကျေးတောသူမနု ဇာတ်ကားကို ရိုက်ကူးရန် ခင်ခင်နုကို ဇာတ်လိုက်မင်းသမီးအဖြစ် ရွေးချယ်လိုက်သည်။ ခင်ခင်နုမှာ ရန်ကုန်မြို့ ကြည့်မြင်တိုင် စမ်းချောင်း ရှင်စောပုလမ်းတွင် မြန်မာ ၁၂၅၃ ခုနှစ်၌ ဖွားမြင်လေသည်။ ခင်ခင်နု၏ နာမည်ရင်းမှာ မငွေမြိုင်ဖြစ်သည်။ ကျေးတောသူမနု ဇာတ်ကားကို အကြောင်းပြု၍ ခင်ခင်နုတွင်လေသည်။

မငွေမြိုင်သည် မျက်ခုံးမျက်လုံးကောင်း၍ နှာတံပေါ်သည်။ အသားမှာ မဖြူမညိုဖြစ်သည်။ ကိုယ်လုံးကိုယ်ထည် ပြေပြစ်သည်။ မငွေမြိုင်သည် ငယ်စဉ်ကပင် အကဝါသနာပါသည်။ အပျိုအရွယ်တွင် အရပ်ယိမ်းများ၌ ပါဝင်ကပြရာ လူအများပင် နှစ်ခြိုက်ကြသည်။ မငွေမြိုင်သည် အကကောင်းရုံမျှမက ဇာတ်မူဇာတ်ဟန်လည်း အလွန်ပါလေသည်။ ထိုးထွင်းဉာဏ်နှင့် ပြည့်စုံသူတစ်ဦး ဖြစ်သည့်အလျောက် ဆရာသင်ကြားပြသမှုကို အလွယ်တကူနှင့် နည်းယူ အတုခိုးတတ်သည်။ သီချင်းဆိုရာ၌လည်း မညံ့ခဲ့ချေ။ ထိုကဲ့သို့ ထူးချွန်သော အရည်အခြင်းများကြောင့် မငွေမြိုင်သည် နောင်အခါတွင် နာမည်ကျော် ဇာတ်လိုက်မင်းသမီးတစ်ဦးဖြစ်လာပေသည်။

လန်ဒန်အတတ်ဦးအုန်းမောင်သည် ရုပ်ရှင်ထည်း၌ ခင်ခင်နု (မငွေမြိုင်) ၏ ဇာတ်ကွက်ဇာတ်လက် နိုင်နင်းပုံကို အကဲခတ်မိရကား ခင်ခင်နုနှင့်ပင် ရုပ်ရှင်များဆက်လက်ရိုက်ကူးလေသည်။ စိန်ခြူးကြာညောင်၊ ရတနာပုံ၊ ဗိုလ်ဝ၊ သားဗိုလ်ဝ၊ သမီးဗိုလ်ဝ၊ တပြည်သူ၊ မြန်နွှာ၊ မေဇာဝီ၊ စိန်တလေး



ပထမဆုံးပြည်ထဲရေးဝန်ကြီးဖြစ်ခဲ့သောဆာမောင်ခင်

အစရှိသော ဇာတ်ကားပေါင်း ၃၀ ကျော်တွင် ခင်ခင်နုသည် ဇာတ်လိုက်မင်းသမီးအဖြစ်ပါဝင်ခဲ့လေသည်။

အပိုင်း ၄၉ ပိုင်းရှိ၍ အသံတိတ်ကားများတွင် အရှည်ဆုံးဖြစ်သော ရတနာပုံဇာတ်ကားတွင် ဇာတ်လမ်းအတိုင်း သရုပ်ပေါ်စေရန် မန္တလေးမြို့သို့ သွားရောက်ကာ ကြာမြင့်စွာအချိန်ယူ၍ ရိုက်ကူးရလေသည်။ ရတနာပုံဇာတ်ကားကို လန်ဒန်အတတ်ရုပ်ရှင်ကုမ္ပဏီ တည်ထောင်ပြီးစတွင် ရိုက်ကူးရာ လူကြိုက်အလွန်များသည်။ ထိုဇာတ်ကားအပြီးတွင် ဇာတ်လိုက်မင်းသမီးခင်ခင်နု၊ ဇာတ်လိုက်မင်းသားမောင်ဘတင့်၊ ဒါရိုက်တာဦးပါကြီးနှင့် ဦးတုတ်ကြီးတို့မှာ အမည်ကျော်ကြားလာခဲ့သည်။

ခင်ခင်နုသည် လန်ဒန်အတတ်ရုပ်ရှင်ကုမ္ပဏီ၌ ၉ နှစ်ခန့်ဝင်ရောက်လုပ်ကိုင်ပြီးနောက် နေသူရိန်ဇာတ်ကားကို ရိုက်မည့်ဆဲဆဲတွင် ထိုကုမ္ပဏီမှ ထွက်ခဲ့လေသည်။ ထိုအချိန်၌ ခင်ခင်နုသည် ဇာတ်လိုက်မင်းသားမောင်ဘတင့်နှင့် အိမ်ထောင်ကျပြီးဖြစ်လေသည်။ ခင်ခင်နုနှင့်မောင်ဘတင့်တို့သည်ခင်ခင်နုဖလင်းကုမ္ပဏီတခုကိုလည်းတည်ထောင်ခဲ့သေးသည်။ သို့သော် ထိုကုမ္ပဏီမှာ ကြာရှည်စွာမခံချေ။ အသက်

အရွယ်ကြီးရင့်လာသောအခါ ခင်ခင်နုသည် ရုပ်ရှင်လုပ်ငန်းမှအနားယူလေသည်။

၁၉၄၉ ခုနှစ်တွင် ခင်ခင်နုကွယ်လွန်အနိစ္စရောက်သည်။

ခင်ဆုံ။ မင်းကြီးကတော်။ ။ခင်ဆုံမှာ ကုန်းဘောင်ခေတ်တွင်ထင်ရှားသော မြန်မာအမျိုးသမီး စာဆိုတော်တစ်ဦးဖြစ်သည်။ ဘကြီးတော်မင်း လက်ထက်တွင် ကဗျာလင်္ကာများကို ဖွဲ့ဆိုသဖြင့်ထင်ရှားသည်။ ‘လဲ့လဲ့ကြီးညို၊ သည်ကိုယ်မှာဆည်မတံ့နိုင်ဘု၊ နွေးရနံ့အပြေ။ ။စောရွှေဆုံ၊ မယုံမပုံရသည်မို့၊ သောကတောင်ထု’ ။ ဟုစာဖွဲ့သောမြဝတီဝန်ကြီးဦးစနှင့် ခေတ်ပြိုင်စာဆိုတော်တစ်ဦးဖြစ်သည်။

ဇလွန်မြို့စား ရွှေလုံဗိုလ်နှင့်စုံဖက်သည်။ ဘကြီးတော်မင်းနန်းလွှဲ၍၊ သာယာဝတီမင်းနန်းတက်သောအခါ၊ ရွှေလုံဗိုလ်အား ကောင်းတုံဝန် (မင်းကြီး) အဖြစ် ခန့်အပ်ခြီးမြှောက်သဖြင့်၊ခင်ဆုံအားလည်းမင်းကြီးကတော်ခင်ဆုံဟူ၍ခေါ်၏။

ခင်ဆုံသည် ဘကြီးတော်မင်းလက်ထက်မှစ၍၊ သာယာဝတီမင်း၊ ပုဂံမင်းနှင့် မင်းတုန်းမင်းတို့ လက်ထက်တော်များတိုင်၊ ကဗျာလင်္ကာများ ရေးဖွဲ့သည်။ ခင်ဆုံ၏ကဗျာဂီတများတွင် သီချင်းခန့်၊ ပတ်ပျိုး၊ တေးထပ်၊ သဖြန်ဒွေးချိုး၊ လေးဆစ် သဖြန်စသည်တို့ ပါဝင်သည်။ ပတ်ပျိုးသီချင်းများကို ရေးသားခြင်းဖြင့် ခင်ဆုံသည် တူရိယာဂီတဖက်တွင် နှံ့စပ်ကျွမ်းကျင်ကြောင်းသိရသည်။

ခင်ဆုံ၏ကဗျာများတွင် နက်နဲသောပါဠိဝေါဟာရများကို သုံးစွဲထားသဖြင့် ပါဠိကျမ်းဂန် တတ်မြောက်ကြောင်းကိုလည်း သိသာသည်။ အဖွဲ့အနွဲ့ ယဉ်ကျေး၍၊ နန်းမူနန်းဟန်ပါသည်။ တင်စားဖွဲ့နွဲ့ ပုံများကို တွေ့မြင်ရသဖြင့် စိတ်ကူးထက်မြက်ကြောင်းထင်ရှားသည်။

ကဗျာလင်္ကာအဖွဲ့အနွဲ့ ထူးချွန်သောကြောင့်၊ ကွပ်ရှာကို အပိုင်စားအသနားခံရသဖြင့်၊ ကွပ်ရှာမြို့စားခင်ဆုံ ဟူ၍လည်းတွင်သည်။ ခင်ပွန်းသည်ကောင်းတုံမင်းကြီးမှာ စောစွာကွယ်လွန်သော်လည်း၊ ခင်ဆုံသည် နောက်အိမ်ထောင်မပြုဘဲနေခဲ့သည်။

ယခုတိုင် မိုးသွဲ့၊ ဆောင်းသွဲ့၊ ပတ်ပျိုးများတွင် ခင်ဆုံ၏နွဲ့ ပျောင်းသော အသုံးအနှုန်းများကိုတွေ့ရှိနိုင်သည်။

ခင်ပုပ်ငှက်။ ။ခင်ပုပ်ငှက်ကို မြင်ဘူးသူနည်းပါးသော်လည်း ကျီးကန်း၏ကမ္ဘာ့ရန်သူအဖြစ် သိသူများသည်။

ခင်ပုပ်ကို အရှေ့တိုင်းဒေသများတွင် အများအပြားတွေ့ရသည်။ မြန်မာနိုင်ငံ၌ ကွင်းပြင်နှင့်တောင်ခြေများတွင် ကျက်စားလေ့ရှိသည်။ မြင့်မားသော တောင်ပေါ်များ၌မူတွေ့ရခဲသည်။ ခင်ပုပ်သည် ဇီကွက်မျိုးတွင်ပါဝင်သည်။

အလျား ၁၂ လက်မခွဲခန့်ရှိသည်။ အခြားဇီကွက်များကဲ့သို့ နားရွက်တွင် အမွေးမရှိချေ။ ကိုယ်အောက်ပိုင်းတွင်ဖြူ၍ လည်ပင်းတွင် မည်းနက်သော အမှတ်အသားရှိသည်။ တောင်ပံရှည်၍ချွန်သည်။

ခင်ပုပ်သည် ညဉ့်ငှက်မျိုးဖြစ်၍ မှောင်သောအခါတွင်သာအစာရှာထွက်သည်။ နေရောင်ကိုကြောက်သောကြောင့် နေအချိန်တွင် သစ်ပင်၊ ဝါးရုံ၊ ချုံဖုတ်များတွင် ပုန်းလျှိုးနေတတ်သည်။ ပိုးမွှားများနှင့် အခြားတိရစ္ဆာန်ငယ် ငှက်ငယ်များကို ဖမ်းဆီးစားသောက်တတ်သည်။ ညဉ့်



နာမည်ကျော်ရုပ်ရှင်မင်းသမီးခင်ခင်နု၏ဟန်မူတမျိုး

အချိန်၌သာ အော်တတ်၍၊ ယင်း၏အော်သံမှာဇိကွက် သံနှင့်တူသည်။

သားပေါက်ချိန်မှာ ပြေလမှမေလ အထိဖြစ်၍ တခါ တရံတွင် မတ်လမှဇွန်လ အထိဖြစ်သည်။ ဥများကို မြေမှ ပေ ၂၀ ခန့်မြင့်သော သစ်ခေါင်းထဲတွင် အုလေ့ရှိသည်။ တမြုံလျှင်ဥ ၃၊ ၄ လုံးရှိ၍၊ ဥအရွယ်မှာ ပျမ်းမျှအလျား ၁.၃၈ လက်မနှင့် ပြက် ၁.၁၆ လက်မရှိသည်။

ခင်မောင်။ဦး။ ။သူကြီးဂေဇက် (ခရစ် ၁၈၉၂-၁၉၅၂) ဗြိတိသျှခေတ်နှင့် ပြည်ထောင်စုမြန်မာနိုင်ငံခေတ် နှစ်ခေတ် စလုံးတွင်ဦးခင်မောင်သည် နိုင်ငံတော်အစိုးရပြန်ကြားရေး ဌာန ညွှန်ကြားရေးဝန်အဖြစ်နှင့် အမှုထမ်းခဲ့သည်။ ဗြိတိသျှ ခေတ်က အစိုးရပိုင် သူကြီးဂေဇက်သတင်းစဉ် အယ်ဒီတာ အဖြစ် ဆောင်ရွက်ခဲ့ဘူးသောကြောင့်၊ သူကြီးဂေဇက် ဦးခင်မောင်ဟုပိုမို၍လူသိများသည်။

၁၈၉၂ခုနှစ် ကြံခင်းမြို့၌ဖွားရာဇာတိရှိသော ဦးခင်မောင် မှာ ပညာအုပ်ဦးစိုးဖေ၏သားဖြစ်လေသည်။

ဦးခင်မောင်သည် ၁၉၁၆ ခုနှစ်တွင် ရန်ကုန်ကောလိပ်မှ ဘီအေအောင်ခဲ့သည်။ ထိုနောက် ဆရာဖြစ်လက်မှတ်ရရှိ၍၊ သထုံမြို့တွင် ကျောင်းဆရာလုပ်သည်။ ထိုမှ အလုပ်ထွက်



သူကြီးဂေဇက်ဦးခင်မောင်

လိုက်ပြီးနောက် မြန်မာများထုတ်ဝေသော ‘ဘားမားအော့ ဗဇားဗါး’ ခေါ်အင်္ဂလိပ်ဘာသာနှင့် ထုတ်သောသတင်းစာ တွင် အယ်ဒီတာအဖြစ်ဆောင်ရွက်သည်။ ထိုသတင်းစာတိုက် ပိတ်လိုက်ရသောအခါ သူရိယသတင်းစာတွင် အယ်ဒီတာ အဖြစ်ဆောင်ရွက်ပြန်သည်။

ဦးခင်မောင်သည် ထိုခေတ်တွင် နိုင်ငံရေးလုပ်ငန်းများ၌ ပါဝင်ရာ ဂျီ၊စီ၊ဘီ၊အေမြန်မာ့အသင်းချုပ်ကြီးနှင့် ‘ဘားမား ဂျီပေါင်းလီ’ တို့၌ အကျိုးဆောင်လက်ထောက်အတွင်းရေး မှူးအဖြစ်နှင့်၎င်း၊ ဝိုင်အမ်ဘီအေခေါ် ဗုဒ္ဓဘာသာကလျာဏ ယုဝအသင်း၌ အကျိုးဆောင်အတွင်းရေးမှူးအဖြစ်နှင့် ၎င်းဆောင်ရွက်ခဲ့သေးသည်။ သူရိယသတင်းစာ၌အယ်ဒီတာ လုပ်စဉ်က၊ အိန္ဒိယဥပဒေပြုလွှတ်တော်အမတ်ဖြစ်ခဲ့ဘူးသည်။

ထိုနောက်အစိုးရအလုပ်ဝင်၍၊ သူကြီးဂေဇက်သတင်းစာ တွင် အယ်ဒီတာအဖြစ်ဆောင်ရွက်သည်။ မကြာမီပြန်ကြား ရေးဌာန ညွှန်ကြားရေးဝန်အဖြစ် ခန့်ထားခြင်းခံရပြီး နောက်၊ ဂျပန်များ မြန်မာနိုင်ငံကို သိမ်းပိုက်သည့်အထိ ဆောင်ရွက်ခဲ့၍၊ ပြည်ထောင်စုမြန်မာနိုင်ငံ အစိုးရလက် ထက်တွင် ပြန်ကြားရေးဌာန ညွှန်ကြားရေးဝန်အဖြစ် ဆောင်ရွက်ခဲ့သည်။ ထိုအခါ ဝဏ္ဏကျော်ထင်ဘွဲ့ ခြီးမြှင့်ခြင်း ခံရသည်။ မကျန်းမာ၍အလုပ်မှနုတ်ထွက်ခဲ့သည်။

ဦးခင်မောင်သည် အင်္ဂလိပ်မြန်မာ ၂ ဘာသာတွင် နံ့စပ် ၍ ‘တောသား’ ဟူသောကလောင်အမည်ဖြင့် အင်္ဂလိပ် သတင်းစာများတွင် ရေးလေ့ရှိရာ သူ့ရေးသားချက်မှာ ထိမိလှ၍ နိုင်ငံခြားသားများနှင့် မြန်မာများပါ အထူးနှစ် သက်ကြသည်။ အထူးသဖြင့် အင်္ဂလိပ်စာရေးရာတွင် ထူးချွန် သည်။ မျိုးချစ်စိတ်ထက်သန်၍၊ စိတ်ကောင်းရှိသည်။ သဘောထားသိမ်မွေ့၍ ကြင်နာတတ်သည်။

ဂျပန်ခေတ် ဒေါက်တာဘမော်အစိုးရလက်ထက်က ပညာ စွယ်စုံကျမ်း ထုတ်ဝေရန်စီစဉ်ရာတွင် ဦးခင်မောင်မှာတာဝန် ခံတဦးဖြစ်၍၊ အဘိဓာန်ဌာနအဖွဲ့ငယ်တွင်၎င်း၊ အတိုင် ပင်ခံစာတည်းအဖွဲ့တွင်၎င်း၊ ပါဝင်ရသည်။

ဦးခင်မောင်သည် အသက် ၆၀ အရွယ် ၁၉၅၂ ခု နိုဝင်ဘာ လ ၂၁ ရက်၊ ၁၃၁၄ ခုနှစ်တော်လဆန်း ၇ ရက် သောကြာ နေ့တွင် ရန်ကုန်မြို့၌ ကွယ်လွန်အနိစ္စရောက်သည်။

ခင်မောင်ရင် (မြန်မာ ၁၂၆၄-၁၃၀၇)။ ။ထင်ရှား သောအဆိုကျော်နှင့် ရုပ်ရှင်ဇာတ်လိုက်မင်းသား တဦးဖြစ် သော ခင်မောင်ရင်သည် မြန်မာသက္ကရာဇ် ၁၂၆၄ ခုနှစ် တွင် မအူပင်မြို့၌ဖွားမြင်သည်။ မိဖများမှာ ဦးကျော်လှနှင့် ဒေါ်သောင်းမေတို့ဖြစ်ကြ၍ သားချင်းငါးဦးရှိရာ ခင်မောင် ရင်သည်သားဦးဖြစ်သည်။ ငယ်နာမည်မှာမောင်တင်တည်း။ မအူပင်မြို့အစိုးရအထက်တန်းကျောင်း၌ ပညာသင်ကြား

နေ့ဆဲ ခရစ် ၁၉၂၀ ပြည့်နှစ် ပဌမကျောင်းသားသပိတ်ကြီး နှင့်ဆုံခဲ့သည်။ ထိုနောက် မန္တလေးမြို့ အမျိုးသားအထက် တန်းကျောင်းနှင့် ဝက်စလီယန်သာသနာပြုကျောင်းများ ဌာပညာဆက်လက် သင်ကြားပြန်သည်။ ကျောင်းမှထွက် သောအခါ ရေစကြိုမြို့ အမျိုးသားကျောင်းတွင် ဆရာ အဖြစ်ခေတ္တထမ်းဆောင်ပြီးနောက် ရန်ကုန်မြို့အစိုးရပုံနှိပ် တိုက်လစ်သိုဂရတ်ဖစ်ဌာန (ကျောက်ပုံနှိပ်ဌာနခွဲ) တွင် ၁၀ နှစ်ကြာမျှအလုပ်လုပ်ခဲ့သည်။

အစိုးရပုံနှိပ်တိုက်တွင် အမှုထမ်းလျက်ရှိစဉ် ဘားမားဖိုတို ပလေးဖလင်း ရုပ်ရှင်ကုမ္ပဏီပိုင်ရှင် ဦးဘငြိမ်းနှင့် ရင်းနှီးလာ သောအခါ ဦးဘငြိမ်း၏ တိုက်ထွန်းချက်အရ ‘ကေပါဒုက’ ဇာတ်ကားတွင် မင်းသားအဖြစ် ပဌမဆုံး ပါဝင်အသုံးတော် ခံသည်။ ထိုနောက် မကြာမြင့်မီပင် မသန်းသန်းနှင့် အကြောင်းပါခဲ့သည်။

ခင်မောင်ရင်မှာ ဟန်အမူအရာ ကောင်းလှသဖြင့် ပဲ့ဦး ထွက်ဇာတ်ကားပင်ဖြစ်လင့်ကစား လူအများသဘောကျကြ သည်။ ထို့ကြောင့် အလုပ်မှထွက်၍ ရုပ်ရှင်နယ်သို့ဝင်ရန် ရုပ်ရှင်ကုမ္ပဏီအများက စကားကမ်းလှမ်းကြသည်။ နောက် ဆုံး၌ ဗြိတိသျှဘားမားရုပ်ရှင်ကုမ္ပဏီနှင့် နှစ်ဦးနှစ်ဖက် သဘောတူ စာချုပ်များချုပ်ဆိုပြီးနောက် အလုပ်မှထွက်၍ ရုပ်ရှင်နယ်သို့ကူးပြောင်းသွားခဲ့လေသည်။

ခင်မောင်ရင်သည် ဗြိတိသျှဘားမား ရုပ်ရှင်ကုမ္ပဏီ၌၊ နေနှင့်လရွှေနှင့်မြ၊ ဝတ္တရား၊ အချစ်ဆုံး၊ ဗိုလ်အောင်ဒင်၊ မိုးခေါင်ကျော်စွာစသော အသံတိတ်အသံထွက် ဇာတ်ကား ပေါင်းများစွာတွင် ဇာတ်လိုက်အဖြစ် ပါဝင်ခဲ့လေသည်။ မိုးခေါင်ကျော်စွာမှာ ခင်မောင်ရင် နောက်ဆုံးပါဝင်သော ဇာတ်ကားဖြစ်လေသည်။

ခင်မောင်ရင်သည် ရုပ်ရှင်ထဲ၌ အမူအရာသာကောင်းသည် မဟုတ်၊ အသံကောင်း၍ သီချင်းကိုငြိမ့်အေးပြတ်သားစွာ သီဆိုနိုင်သည်။ သူဆိုခဲ့သော ဇာတ်ကားထဲမှသီချင်းများ သည်၎င်း၊ စကြာသိုက်၊ ဘိုးဘိုးအောင်၊ နဂါးနီ၊ ကုသဝတီ၊ ဆိပ်ကမ်းသာအစရှိသော ဓါတ်ပြားသီချင်းများသည်၎င်း၊ လူကြိုက်များ၍ ယခုထက်တိုင်ခေတ်စားလျက်ရှိသည်။

ခင်မောင်ရင်သည် ကာလပေါ်သီချင်း များကိုသာမက ရှေးသီချင်းကြီးများကိုလည်း နိုင်နင်းစွာဆိုနိုင်သည်။ မန္တလေးမြို့တွင် ကျောင်းနေစဉ်က သီချင်းကြီးသီချင်းခံများ ကိုဆရာကောင်းများထံတွင်နည်းယူသင်ကြားခွင့်ရရှိခဲ့သည်။

‘ပပယ်ဝင်းဝင်း’ အစချီသောပတ်ပျိုးမှာ ခင်မောင်ရင် နှစ်သက်သော သီချင်းကြီးတပုဒ်ဖြစ်သည်။ ကိုယ်တိုင်သီ ဆို၍ ဓါတ်ပြားသွင်းခဲ့လေသည်။ သူသည် အတီးအမှုတ် တူရိယာဖက်တွင် အဖက်ဖက်မှ ခေါက်မိသော်လည်း တရော ကိုပိုမိုနိုင်နင်းလေသည်။



အဆိုကျော်ရုပ်ရှင်မင်းသားခင်မောင်ရင်

၁၉၃၇ ခုနှစ်တွင် နဂါးနီစာအုပ်အသင်းပေါ်ပေါက်လာ ခဲ့ရာ ခင်မောင်ရင်သည် နဂါးနီသီချင်းကို ကိုယ်တိုင်သီဆို၍ ဝါဒဖြန့်ခဲ့လေသည်။ သူသည် ကစားခုန်စားမှုများကိုလည်း ဝါသနာပါသည်။ အစိုးရပုံနှိပ်တိုက် စာရေးအဖြစ်ဖြင့် လုပ် ကိုင်လျက်ရှိစဉ် ဘီအေအေဘောလုံးပွဲများတွင် ဖရင်းယူနီ ယန်အသင်းမှ ပါဝင်ကစားခဲ့သည်။

၁၉၃၉ ခုနှစ်တွင် ခင်မောင်ရင်သည် ဗြိတိသျှဘားမား ကုမ္ပဏီမှထွက်လိုက်သည်။ ထိုအချိန်တွင် သူ၏ကျန်းမာရေး အခြေအနေမှာလည်း ယုတ်လျော့နေလေပြီ။ စစ်အတွင်း၌ မအူပင်မြို့သွားရောက်၍ ညီညီမများနှင့်အတူ နေထိုင်ခဲ့ လေသည်။ ခင်မောင်ရင်သည် ၁၉၄၆ ခု နှစ်ဦးပိုင်းတွင် အူရောင်ရောဂါနှင့်ကွယ်လွန်ခဲ့သည်။

ခင်မောင်ရင်မှာ မျိုးချစ်စိတ်ထက်သန်သော ပုဂ္ဂိုလ်တဦး ဖြစ်သည်။ လူအများနှင့် ဖော်ဖော်ရွေရွေ ပေါင်းသင်းဆက် ဆံတတ်သည့်အပြင် အပေးအကမ်းရက်ရောပေသည်။ ပျော် ပျော်ရွှင်ရွှင်နေတတ်သည်။ အပေါင်းအသင်း မိတ်ဆွေ သင်္ဂဟ ဆွေမျိုးသားချင်းများနှင့် စကားလက်ဆုံကျသည့် အခါများတွင် ရယ်ရွှင်စရာများကို ပြောလေ့ရှိတတ်သည်။ ခင်မောင်ရင်ရိုက်ကူးခဲ့သော ဇာတ်ကားများနှင့် သူဆိုခဲ့ သောသီချင်းများမှာ ယနေ့တိုင် ကျော်ကြားလျက်ရှိသည်။

ခင်ဦးမြို့။ ။ ရွှေဘိုမြို့၏မြောက်ဖက် ၁၄ မိုင်အကွာ စစ်ကိုင်း မြစ်ကြီးနား ရထားလမ်းပေါ်ရှိ ဘူတာရုံမြို့တမြို့ ဖြစ်သည်။

ရွှေဘိုခရိုင် ခင်ဦးမြို့နယ်၏ ရုံးစိုက် ရာဌာနလည်းဖြစ်လေသည်။

မြန်မာနိုင်ငံအထက်ပိုင်းကို ဗြိတိသျှတို့ သိမ်းပိုက်ပြီးနောက် ၁၈၉၁ ခုနှစ်တဝိုက်တွင် ခြောက်ရွာ၊ ကံသာရွာ၊ ညောင်ဇင် ဟူသောတိုက်နယ် ၃ တိုက်ကို တပေါင်းတည်းပြု၍၊ ခြောက်ရွာမြို့နယ်ဟုသတ်မှတ်သည်။ ထိုမြို့နယ်၏ရုံးစိုက်ရာဒေသမှာ ခင်ဦးမြို့ဖြစ်သည်။ ယခုအခါမှာမူ ခင်ဦးမြို့နယ်ဟုတွင်သည်။

ခင်ဦးမြို့သည် မူးမြစ်တဖက်ကမ်းရှိ ရေဦးမြို့မှ ၁၂ မိုင်ကွာဝေး၍ ထိုမြို့နှင့် ကတ္တရာခင်းကားလမ်းပေါက်သည်။ ရွှေဘိုမြို့သို့လည်း မူးမြောင်းပေါင်ပေါ်ရှိလမ်းမှ မော်တော်ကားများဖြင့် သွားလာနိုင်သည်။ ထိုမှတစ်ပါး အရှေ့ဖက် ၂၅ မိုင်ခန့်အကွာ၊ ဧရာဝတီမြစ်ကမ်းရှိ ကမ္ဘတ်ရွာအထိ နွေရာသီတွင် မော်တော်ကားများ သွားလာနိုင်သည့် ပေတရာလမ်းရှိ၏။ ခင်ဦးမြို့နယ်အတွင်း အခြားလမ်းပန်းအဆက်အသွယ်များမှာ၊ တူးမြောင်းပေါင်ပေါ်ရှိ လမ်းများနှင့်လည်းလမ်းများသာဖြစ်၏။ ခင်ဦးမြို့တွင် မြို့ပိုင်ရုံး၊ ရဲဌာန၊ ကြေးနန်းနှင့် စာပို့တိုက်၊ ဈေးနှင့် စာသင်ကျောင်းများ ရှိသည်။ လူနေအိမ်ခြေ ၅၀၀ ကျော်ခန့်ရှိသည်။ ခင်ဦးမြို့ပတ်ဝန်းကျင်ရှိ နယ်မြေတွင် ဆန်စပါး အကြီးအကျယ်စိုက်ပျိုးလုပ်ကိုင်၍၊ မြို့ပေါ်တွင် ဆန်စက်များရှိသည်။

အလောင်းဘုရားထံ သစ္စာမခံဘဲခြားနားသော ချစ်ညိုစားခဲသည့်ရွာကြီးဖြစ်၍ မြန်မာနိုင်ငံသမိုင်းတွင် ထင်ရှားသော်လည်း၊ ကုန်းတွင်းကျခြင်း၊ ပူပြင်းခြောက်သွေ့၍ နွေအခါရေရှားခြင်းတို့ကြောင့်မစည်ကားလှချေ။

ခေါင်ရည်။ ။ခေါင်ရည်သည် သေရည်တမျိုးဖြစ်၏။ အရောင်သည်ဖြူ၍ အနည်းငယ်နောက်၏။ အရသာမှာ ချို၍ အချဉ်ပေါက်နေသော အနံ့တမျိုးရ၏။ ခေါင်ရည်သည် အနောက်တိုင်းသားများ သောက်လေ့ရှိသော ဗီယာကဲ့သို့စိမ်ရည်တမျိုးဖြစ်သည်။

ချက်ပြီးသားကောက်ညှင်း သို့မဟုတ် ဆန်ကို တဆေးနှင့်ထောင့်၍ ခေါင်ရည်ကိုတည်ယူကြသည်။ သို့သော် ကောက်ညှင်းနှင့်တည်ယူသော ခေါင်ရည်သည်ပို၍ ကောင်းသည်ဟုဆို၏။ တဆေးဆိုသည်မှာ ဂျုံ၊ ဆန်၊ ကောက်ညှင်း၊



ခေါင်ရည်အိုးများကိုနေရောင်ခံ၍ကလေးပေါက်နေစဉ်

သကြား၊ထန်းလျက်ကဲ့သို့သော ပစ္စည်းများကို အရက်ချက်ရာတွင်အသုံးပြုသော ကလေးပေါက်ပစ္စည်းတမျိုးဖြစ်သည်။ တဆေးမှာမိတ္တူတမျိုးဖြစ်၍၊အင်ဇိုင်းခေါ် ပရိုတင်းတမျိုးသည် တဆေးတွင်ပါရှိသည်။ ထိုပရိုတင်းသည် သူနှင့်ရောစပ်သော ပစ္စည်းများ ဓာတ်ပြောင်းလဲမှုမြန်စေရန် ကူညီပေးသည်။

ခေါင်ရည်တည်ရာတွင် ပဌမကောက်ညှင်း သို့မဟုတ် ဆန်ကို ကောင်းစွာနူးနပ်အောင်ချက်ရ၏။ ကောင်းစွာကျက်သောအခါ ဆေးထားသောပက်ရွက် သန့်သန့်များပေါ်တွင် ပြန့်၍ အအေးခံရ၏။ အေးသောအခါမှ တဆေးနှင့်ထောင့်၍အိုးများတွင် ထည့်ထားရသည်။ ထည့်မည့်အိုးများကို သန့်ရှင်းစွာဆေးကြောရ၏။ ငါးပိ၊ငန်ပြာရည်ကဲ့သို့ ဆားဓာတ်ပါသည့်ပစ္စည်းများ ထည့်ပြီးအိုးများကို အသုံးမပြုကြရချေ။ အိုးသစ်များကိုသာ အသုံးပြုရသည်။ သို့ရာတွင် ခေါင်ရည်တည်ပြီးအိုးများကိုမူ ထပ်ကာထပ်ကာအသုံးပြုနိုင်သည်။ အများအားဖြင့် တောင်ပေါ်သားများသည် အခေါင်းကျယ်ဝါးဘိုး ဝါးကျည်တောက်များကို အသုံးပြုလေ့ရှိကြသည်။

ခေါင်ရည်တည်ထားသောအိုးနှင့် ဝါးကျည်တောက်များအတွင်းသို့ အမှုက်များမဝင်နိုင်စေရန် သစ်ရွက်များနှင့် ကောင်းစွာပိတ်ထားရ၏။ အများအားဖြင့် ခေါင်ရည်အိုးနေရောင်ရစေရန် အပြင်ပက်တွင် ထုတ်ထားလေ့ရှိကြသည်။ နေရောင်ခြည်သည် ဓာတ်ပြောင်းလဲမှုကို အထောက်အပံ့ဖြစ်စေ၏။ ရက်အနည်းငယ်မျှကြာသောအခါ အိုးနှင့်ဝါးကျည်

တောက်များအတွင်း ထည့်ထားသောပစ္စည်းများသည် ဓာတ်ပြောင်းလဲ၍ ကဇော်ပေါက်လာ၏။ ထိုအချိန်အတွင်း၌ အိုးထဲတွင် အပေါ်ယံ၌ မှိုများဖြစ်နေ၍ ကျက်ပြီး ကောက်ညှင်း သို့မဟုတ် ဆန်ထဲမှ အရည်စိမ့်ထွက်လာ၏။ နောက်ထပ်ရက်ပေါင်းအတန်ကြာ ထားလိုက်သောအခါ ကျက်ပြီးကောက်ညှင်း သို့မဟုတ် ဆန်လုံးများသည် တဖြည်းဖြည်းကြေပျက်၍ ယင်းတို့မှကျန်ရှိသောအဖတ်များသည် အိုးဖင်၌ အနည်ထိုင်သွားလေသည်။ ထိုအနည်များပေါ်၌ ကြည်လင်သောအရည်တမျိုးတက်နေ၏။ ထိုအရည်သည် ခေါင်ရည်ပင်ဖြစ်သည်။

အများအားဖြင့်တောင်ပေါ်သားများသည်ခေါင်ရည်ကို ပွဲလမ်းသဘင် အချိန်အခါကျမှသောက်ကြ၍ ဘာသာဘာဝ အလိုက် ပျော်မြူးကြလေသည်။ ခေါင်ရည်ကိုသောက်ကြရာ၌ ခွက်များနှင့် သောက်လေ့မရှိပေ။ ဝါးပြွန်ပန်တူ သို့မဟုတ် သဘောရိုးများနှင့်စုတ်၍ ဝိုင်းသောက်လေ့ရှိကြ၏။

ခေါင်ရည်ကိုတည်ရာ၌ အချိန်ကြာမြင့်စွာ ထားလေ့ရှိကြသည်။ အချိန်ကြာရှည်စွာ ထားနိုင်သည်နှင့်အမျှ ခေါင်ရည်သည်လည်း ပို၍ကောင်းလာသည်ဟုဆို၏။ တခါတရံ ၃နှစ်မှ ၆ နှစ်မျှအထိပင် ထားတတ်ကြသည်။ ခေါင်ရည်ကိုထားသောအချိန်ကိုလိုက်၍ ၃ နှစ်ခေါင်ရည်၊ ၆ နှစ်ခေါင်ရည် အစရှိသည်ဖြင့် ခေါ်ကြသည်။ (ကဇော်ပေါက်ခြင်း။ တဆေး — လည်းရှု။)

ခေါင်းကိုက်ခြင်း။ ။ခေါင်းကိုက်ခြင်းသည် ရောဂါမဟုတ်ပေ။ ကိုယ်ခန္ဓာတွင် ရောဂါတခုခုစွဲကပ်နေသည်ကို ပြသောလက္ခဏာမျှသာ ဖြစ်သည်။ ဝေဒနာအသေးအဖွဲ့မျှဖြစ်လင့်ကစား ခေါင်းကိုက်ခြင်းသည် အလွန်အခံရကျပ်သည်။ ခေါင်းကိုက်လျှင် မျက်လုံးကိုက်ခြင်း၊ မူးဝေထိုင်းမိုင်းခြင်း၊ ပျို့အန်ခြင်းစသည့် ဝေဒနာတို့ပါ ဖြစ်ပေါ်လာတတ်သည်။ အသက်အရွယ် မရွေးလူတိုင်းခေါင်းကိုက်တတ်သည်။ သို့သော်အသက်အရွယ် အလွန်ငယ်သူတို့နှင့် အသက်ကြီးသူတို့သည် အများအားဖြင့်

ခေါင်းအကိုက်နည်းကြသည်ကို စာရင်းစုရာတွင်တွေ့ရသည်။ အကြောင်းအမျိုးမျိုးကိုလိုက်၍ ခေါင်းကိုက်ခြင်းအမျိုးမျိုးရှိသည်။ ဦးခေါင်းတဖက်တည်း၌ ကိုက်ခဲခြင်းကို ခေါင်းတခြမ်းကိုက်ခြင်းဟုခေါ်သည်။ ခေါင်းတခြမ်းကိုက်ခြင်းသည် ရက်အပိုင်းအခြားနှင့်ကိုက်တတ်သည်။ တကြိမ်ကိုက်လျှင် ၁ ရက်မှ ၃ ရက်အထိကြာသည်။ ထိုအချိန်တွင် လူနာသည်ပျို့တတ်၏။ တခါတရံ အန်တတ်၏။ မူးဝေတတ်၏။ အလင်းရောင်ကိုလည်း ရဲရဲမကြည့်ဝံ့ပေ။ ယောက်ျားတို့ထက် မိန်းမတို့သည် အများအားဖြင့် ခေါင်းတခြမ်းကိုက်တတ်သည်။ အပျိုဘော်ဝင်စအရွယ်မှ အသက် ၅၀ အရွယ်ထိမိန်းမများ ယင်းကဲ့သို့ ခေါင်းတခြမ်းကိုက်လျှင်၊ အချိန်ကျတိုင်း မှန်မှန်ကိုက်တတ်သည်။ အသက် ၅၀ ကျော်မှ ပျောက်ကင်းသွားသည်။

ဝမ်းချုပ်လျှင်လည်း ခေါင်းကိုက်တတ်သည်။ ထိုအခါလူနာကို ဝမ်းချုပ်ပေးခြင်း ဝမ်းနုတ်ဆေးတိုက်ကျွေးခြင်းဖြင့် သက်သာရာရစေနိုင်သည်။ ဝမ်းချုပ်၍ ခေါင်းကိုက်နေစဉ် ကြေလွယ်သောအစာကို စားသင့်သည်။ မျက်စိအားစိုက်၍ ခေါင်းကိုက်ခြင်းသည် မသင့်တော်သောမျက်မှန်ကို တပ်ခြင်း သို့မဟုတ် မျက်မှန်တပ်သင့်သောအချိန်တွင် မျက်မှန်မတပ်ခြင်းကြောင့်ဖြစ်တတ်သည်။ အလင်းရောင်စူးရာ၌ ၎င်း၊ အလင်းရောင်မှိန်ရာ၌၎င်း၊ အချိန်ကြာမြင့်စွာ မျက်စိကိုအာရုံစိုက်စေလျှင်လည်း ခေါင်းကိုက်တတ်သည်။

အလုပ်ပိုလုပ်၍ပင်ပန်းသောအခါ၌လည်း ခေါင်းကိုက်တတ်သည်။ ထိုအခါအိပ်ခြင်း၊ အနားယူခြင်းတို့ဖြင့် ပျောက်



တောင်ပေါ်ဒေသတခုမှခေါင်ရည်စုတ်နေသူတဦး



ရှေးမြန်မာမင်းများခေါင်းဆေးမင်္ဂလာအတွက် ရေကြည်တော်ဆက်သရသည့် ပွန်လိုင်ခေါ်ခေါင်းဆေးကျွန်း

ကင်းစေနိုင်သည်။ ဆာလောင်မှတ်သိပ်သောအခါ၌လည်း ခေါင်းကိုက်တတ်သည်။ ထိုအခါမျိုးတွင် နွားနို့၊ ဆွတ်ပြုပ်၊ လက်ဖက်ရည်၊ ကာဖီစသော အစာတမျိုးမျိုးကို မှီဝဲသုံး ဆောင်ခြင်းဖြင့် ပျောက်ကင်းနိုင်ပေသည်။ ဦးခေါင်းကို နေပူမိခြင်း၊ အအေးမိခြင်း တို့ကြောင့်လည်း ခေါင်းကိုက် တတ်သည်။ သွေးဆိပ်တက်ခြင်း ခဲဆိပ်တောက်ခြင်း၊ သေ သောက်ကြူးခြင်းတို့ကြောင့်လည်း ခေါင်းကိုက်တတ်သည်။

ကျောက်ကြီးရောဂါ၊ ငှက်ဖျားရောဂါတို့ ဖြစ်လျှင်၎င်း၊ အူရောင်ဖျားရောဂါ ဖြစ်လျှင်၎င်း ခေါင်းကိုက်တတ်သည်။ သို့သော် အူရောင်ဖျားရောဂါကြောင့် ခေါင်းကိုက်ခြင်းသည် ငှက်ဖျားရောဂါကြောင့်ဖြစ်သော ခေါင်းကိုက်ခြင်းလောက် မပြင်းချေ။ ဦးနှောက်မြှေးရောင်ရောဂါ၊ ဦးနှောက်တွင်း သွေးကြောကြီးရောင် ရောဂါ၊ ကျောက်ကပ်ရောင်ရောဂါ (ဗရိုက်ရောဂါ) တို့၏ရောဂါလက္ခဏာသည်ခေါင်းကိုက်ခြင်း ပင်ဖြစ်သည်။ စွဲစွဲမြဲမြဲခေါင်းကိုက်နေခြင်းသည် ဦးနှောက် ဖုရောင်ရောဂါ တိုးနေသည်ကိုပြ၏။ အသက် ၅၀ လွန်မှ ခေါင်းကိုက်ခြင်းသည်သွေးအားတိုးခြင်း သို့မဟုတ်ကျောက် ကပ်ရောင်ရောဂါ ဖြစ်နေသည်ကိုပြသည်။ ထို့ကြောင့် ခေါင်းကိုက်လျှင် အဘယ်ကြောင့်ခေါင်းကိုက်သည့် အကြောင်းရင်းကို စစ်ဆေးကြည့်ရှုသင့်ပေသည်။

ခေါင်းဆေးကျွန်း။ ။ ကျိက္ခမိခရိုင် မုတ္တမနှင့်မော်လမြိုင် မြို့အကြားသံလွင်မြစ်နှင့်ဂျိုင်းမြစ်တို့တွေ့ဆုံရာ၌ခေါင်းဆေး

ကျွန်းတည်ရှိလေသည်။ မြစ် ၂ ခု လေးခုဆိုင်၌ တည်ရှိ သည်ကိုအစွဲပြု၍ ယင်းကျွန်းကို မွန်တလိုင်အမည်ဖြင့် ပွန် လိုင်ဟုခေါ်သည်။ ကော့ပွန်လိုင်ဟုလည်းတွင်၏။ မြတ်စွာ ဘုရားသခင်သည် ခေါင်းဆေးကျွန်းသို့ ကြွရောက်တော် မူခဲ့ဘူးကြောင်း၊ မြတ်စွာဘုရားသခင် ပါရမီနုစဉ် ရွှေဟင်္သာ မင်းဘဝက မုတ္တမတောင်ရိုး၌ အိပ်တန်းတက်၍ မုဒုံကန်ကြီး အရပ်သို့ အစာရှာသွားလေ့ရှိကြောင်းနှင့်၊ သမိုင်းအဆိုရှိ သည်။ အခါတပါး၌ ထိုသို့အစာရှာဖွေရာမှအပြန် နာဂဝိသ တောင်၌နားပြီးလျှင် မြစ်တဖက်သို့ကူးလေရာ၊ လေမိုးပြင်း ထန်၍ မကူးနိုင်သောကြောင့်၊ ပွန်လိုင်ခေါ်ခေါင်းဆေး ကျွန်း၌ တညနားနေရသည်။ မိုးသောက်မှ မုတ္တမသို့ပျံသန်း သွားရကြောင်း ဟူ၍လည်း သမိုင်းတွင်အဆိုရှိလေသည်။

မွန်ဘုရင်၊ မြန်မာဘုရင်တို့သည် ခေါင်းဆေးကျွန်းမှ ရေသည် သန့်စင်မွန်မြတ်သည်ဟု ယုံကြည်သည့်အလျောက် ယင်းရေကိုယူ၍ နှစ်သစ်ကူးသင်္ကြန်အခါအတွင်း သင်္ကြန် တော်ကြီးခေါ် ခေါင်းဆေးမင်္ဂလာပွဲများ ပြုလုပ်လေ့ရှိသည်။ ထိုအလေ့အထမှာမြန်မာနိုင်ငံအောက်ပိုင်းကိုမြှီတိသည့်အစိုးရ တို့သိမ်းပိုက်သည်အထိ ရှိခဲ့သည်။ ထိုသို့ သင်္ကြန်တော်ကြီး ခေါ်သည်ကိုအစွဲပြု၍ ခေါင်းဆေးကျွန်းကို သင်္ကြန်ကျွန်း ဟုလည်းခေါ်ကြသေးသည်။

မွန်ဘုရင်ရာဇာဓိပုထ်၏သားတော် ဗောလောကျန်းထော အနိစ္စရောက်ပြီးသော်၊ ပြင်စည်မင်း၊ မင်းဆွေ (နောင် အခါမင်းခေါင်အမည်ဖြင့်နန်းတက်သည်) ၏ မြှောက်သား

တော်ရှင်မိနောက်၏ဝမ်း၌ ပဋိသန္ဓေနေကြောင်း၊ ထိုအခါ ရှင်မိနောက်သည် မွန်ပြည်ဒလမြို့မှသရက်သီးနှင့် မုတ္တမမြို့မှ မြေသင်းခဲကိုစားလိုခြင်း ပွန်ဇလိုင်အရပ်မှရေကို သောက်လိုခြင်းဟူသော ချင်ခြင်းများဖြစ်သဖြင့် မွန်မင်းထံသို့ သံစေလွှတ်၍ တောင်းယူရကြောင်းနှင့် မြန်မာရာဇဝင်များတွင်လာရှိသည်။ ဤအကြောင်းကိုထောက်ရှုခြင်းအားဖြင့် ရှေးကမွန်မင်းများသည် ပွန်ဇလိုင်ရေကို မည်မျှအရေးထားကြောင်းကိုသိနိုင်သည်။

ထိုကျွန်းသည် မုတ္တမမြို့ထက် မော်လမြိုင်မြို့နှင့် ပို၍နီးကပ်သည်။ ကျောက်ဆောင်ထူထပ်သည်။ ကျွန်းပေါ်ရှိအုန်းပင်သစ်ပင်များ ဝိုင်းရံလျက်ရှိသောစေတီပုထိုးများနှင့် ဘုန်းတော်ကြီးကျောင်းစရပ်စသည်များမှာ ကျွန်းကလေးအား ရှုချင်စဖွယ်ဖြစ်အောင် တန်ဆာဆင်ထားဘိသကဲ့သို့ရှိသည်။ ခေါင်းဆေးကျွန်းပေါ်ရှိ စေတီပုထိုးနှင့်သိမ်ရာများကို စစ်ကဲကြီးဦးထော်လေးက သက္ကရာဇ် ၁၁၉၃ ခုနှစ်ခန့်တွင် မွမ်းမံခတ်ထွင်ရှင်းလင်းကြောင်းနှင့် ကျိုက်သံလန်ရင်ပြင်ပေါ်ရှိ ဦးထော်လေးကျောက်စာအရသိရှိရသည်။

ကျွန်း၏အချင်းမှာ ပေ ၉၀၀ ခန့်ရှိသည်။ ညအချိန်တွင်

ကျီးငှက်များစွာတို့ ဤကျွန်း၌ အိပ်တန်းတက်လေ့ရှိသဖြင့် အနောက်နိုင်ငံသားတို့က ခေါင်းဆေးကျွန်းကို ကျီးကျွန်းဟု ခေါ်ကြသည်။ မုတ္တမမြို့မှ မော်လမြိုင်မြို့သို့ သံလွင်မြစ်ကို ဖြတ်၍ သတင်းပို့ကြေးနန်းဆက်သွယ်ရာ ခေါင်းဆေးကျွန်းမှတဆင့်ဆက်သွယ်လေသည်။

ကင်းဝန်မင်းကြီးသည် သံအရာရှိကြီးအဖြစ်ဖြင့် ပြင်သစ်ပြည်သို့သွားရောက်ရာတွင် သက္ကရာဇ် ၁၂၃၅ ခုတန်ခူးလတွင် မော်လမြိုင်မြို့သို့ ရောက်ရှိသည်။ ထိုအခါ မော်လမြိုင် ရှုမျှော်ခင်းနှင့်ခေါင်းဆေးကျွန်းခေါ် သင်္ကြန်ကျွန်းအကြောင်းကို ဖွဲ့ဆိုခဲ့သောရကန်တွင် အောက်ပါအတိုင်းတွေ့ရသည်။

‘ရှုလေရာပင်၊ နတ်ရွာတပြိုင်၊ မော်လမြိုင်သို့၊ ရောက်တိုင်ဝင်ဆိုက်၊ တွေ့ကြုံကြိုက်ရသည်။ မျှော်လိုက်တိုင်းလွန်ပါနု၏။ ကျတ်ရှင်သုံးလူ၊ သဗ္ဗညုများနှင့်၊ ကြည့်ရှုဖွယ်ရန်၊ ကျွန်းသင်္ကြန်ကလဲ၊ အလွန်ထူးဆန်း၊ အံ့မခန်းနတ်နန်းနှင့်မျှဂုဏ်ရည်တူ၊ ပွန်ဇလိုင်ဝ၊ ကျွန်းယက္ခများလည်း၊ တင့်လှပေဟန်၊ ဆဒ္ဒန်ဖရုံ၊ အစုံဝဲယာ၊ ဂူပေါင်းကာလျက်၊ အံ့အာသရဲ၊ ကဲကဲလွန်လွန်၊ နတ်လာ၍ဖန်သည့်နှယ်၊ သည်ဟန်မှာ ခေါင်အမူတည့်။’ စသည်ဖြင့်ဖြစ်လေသည်။

ထူးခြားထင်ရှားသည့်မြန်မာ့ကျက်သရေဆောင်ဆင်ယင်မှုတရပ်

ခေါင်းပေါင်းဆင်မြန်းခြင်းသည် မြန်မာ့ဆင်ယင်ထုံးစံတို့တွင် အဓိကယဉ်ကျေးမှုတခုဖြစ်သည်။ ပွဲနေပွဲထိုင် အခမ်းအနားများတွင် မြန်မာယောက်ျားများသည် ခေါင်းပေါင်းကိုဆင်မြန်းလေ့ရှိသည်။ ခေတ်အမျိုးမျိုးပြောင်းလဲခဲ့သော်လည်း၊ ထိုခေါင်းပေါင်းပေါင်းခြင်း အလေ့အထမှာ ကွယ်ပျောက်တိမ်ကောခြင်းမရှိဘဲ၊ မြန်မာ့ယဉ်ကျေးမှုအဖြစ် ခိုင်မြဲအောင်ဆင်ယင်ကြသည်မှာ ထူးခြားထင်ရှားသဖြင့် မြန်မာတို့ဂုဏ်ယူစရာပေ။

ခေါင်းပေါင်း။ ။ခေါင်းပေါင်းသည် မြန်မာလူမျိုးယောက်ျားများဦးခေါင်းတွင်ဆင်မြန်းသော အဝတ်တန်ဆာတမျိုးဖြစ်ပေသည်။

ခေါင်းပေါင်းကိုဆင်းရဲသားများမှ ဘုရင်မင်းမြတ်အထိ အမြတ်တနိုးထားကာ ဆင်မြန်းကြသည်။ ဦးခေါင်းကိုရစ်၍ ပေါင်းရသဖြင့် ဦးရစ်ဟုလည်းခေါ်ကြသည်။

မြန်မာလူမျိုးတို့ ခေါင်းပေါင်းခြင်း အလေ့အထသည် အိန္ဒိယနိုင်ငံမှ အတုယူခဲ့သည်ဟု အချို့ဆရာတို့အယူရှိသည်။ အိန္ဒိယနိုင်ငံ၌ ဦးရစ်ပေါင်းခြင်းခလေမှာ အလွန်ရှေးကျသော ထုံးတမ်းစဉ်လာတခုဖြစ်၏။ ဂေါတမမြတ်စွာဘုရား၏ဓာတ်တော်များ ခွဲဝေပွဲတွင် ဒေါနပုဏ္ဏားသည်ဓာတ်တော်များကို ဦးရစ်ကြား၌ဝှက်ထားကြောင်းနှင့် ကျမ်းဂန်များတွင်လာရှိသည်။ မြန်မာနိုင်ငံတွင်မူ ပုဂံခေတ်ကပင် မြန်မာများ ခေါင်းပေါင်းဆင်မြန်းနေကြပြီ ဖြစ်ကြောင်းကိုသိရှိရသည်။ ပုဂံပြည် နရသီဟပတေ့မင်းကြီးလက်ထက် ပညာရှိအမတ်ကြီးရာဇသင်္ကြံ၏သား အုတ်လှငယ်သည် ဦးခေါင်း၌ပေါင်းထုပ်ထားသော အဝတ်ကိုချွတ်၍ချပြီးလျှင် အရှင်အမှု

တော်ကို ဦးဆွေးဆံမြည့်ထမ်းဆောင်ရပါသည်ဟု လျှောက်ထားဘူးကြောင်းနှင့် နိုင်ငံသမိုင်း၌လာရှိသည်။

ခေါင်းပေါင်းပေါင်းသည့်အခါ သျှောင်ကို အုပ်၍ ဖြစ်စေဖော်၍ဖြစ်စေ ပေါင်းကြသည်။ အထူးသဖြင့် ဘုရင်၊ မင်းညီမင်းသား၊ မျိုးမတ်တို့သည် သျှောင်ကိုမအုပ်ဘဲ ဦးခေါင်းကိုရစ်ပတ်ကာ၊ ခေါင်းပေါင်းကို ခွေရစ်၍ ပေါင်းကြသည်။ ထိုသူတို့၏ ခေါင်းပေါင်းကို ‘ဗောင်း သို့မဟုတ် ‘ဗောင်းတော်’ ဟုခေါ်ကြသည်။ အရပ်သားများကမူ သျှောင်ကိုအုပ်၍ပေါင်းလေ့ရှိသည်။ ဘုရင်မင်းညီမင်းသားတို့မှာ ရွှေကျင်ခတ်ပုဝါ သို့မဟုတ် ရွှေကြိုးခတ်ပုဝါများကို ဆင်မြန်းကြသည်။ ပတ္တမြားဖြင့်စီခြယ်ထားသော ပတ္တမြားဗောင်းတော်၊ နဝရတ်ဖြင့်စီခြယ်ထားသော နဝရတ်ဗောင်းတော်နှင့် ရွှေသားဗောင်းတော်၊ စိန်တွယ်ဗောင်းတော်၊ မြတွယ်ဗောင်းတော် များလည်းရှိသေးသည်။ ဘုရင်နှင့်မင်းသားစသည်တို့၏ ဗောင်းတော်၌ ငွေကြယ်ပွင့်ကလေးများ တပ်ထားသော တစတည်းသော ခေါင်းပေါင်းစမှာ ဦးခေါင်း၏နောက်ဖက်တွင်ရှိ၍ အပေါ်သို့တည့်တည့်မတ်မတ်

ခေါင်းပေါင်း



ဘုရင်ပေါင်းတစ်ထောင်နှင့် မှူးမတ်ပေါင်းနှစ်ထောင်ခေါင်းပေါင်း

သျှောင်ကိုလုပ်၍ဆင်မြန်းကြသည်။ ထိုခေါင်းပေါင်းမျိုးကိုခေါင်းပေါင်း ဖြူဖေါ့လုံးဟုခေါ်သည်။ ဇာတ်သဘင်ဝန်ကြီးများနှင့် ရှေးဆန်သောပုဂ္ဂိုလ်အချို့တို့သည် ယခုထက်တိုင် ခေါင်းပေါင်း ဖြူဖေါ့လုံးနှင့် တောင်ရှည်ပုဆိုးများကို ဝတ်ဆင်လေ့ရှိကြသေးသည်။


ကုန်းဘောင်ခေတ်နောက်ပိုင်းတွင် ပြည်တွင်းဖြစ်အထည်များသာမက နိုင်ငံခြားဖြစ်ပုဝါများကိုလည်း ခေါင်းပေါင်းဆင်မြန်းလေ့ရှိကြသည်။ အနောက်နန်းမိဖုရားမမြက လေး၏မြှော်တော်စိုက်လေး ဆစ်တွင် 'နေမိန်မိန်၊ ဆင်ဗောင်းတော်ရွှေပုသိမ်နှင့်၊ လာချိန်တန်ပေါ့' ဆိုသော စာပိုဒ်အရ၊ ထိုစဉ်အခါက ပုသိမ်မြို့သို့ အာရပ်ကုန်သည်များယူဆောင်လာသော ပိုးပုဝါများကို မင်းညီမင်းသားမှအစ လူအများဆင်မြန်းလေ့ရှိကြောင်း သိသာနိုင်ပေသည်။ ထိုခေတ်လောက်မှာပင်

ထောင်လျက်ရှိသည်။ ခေါင်းပေါင်းစ တည့်မတ်ခြင်း၏ အဓိပ္ပါယ်မှာ မြှောင့်မှန်တည့်မတ်ခြင်းကိုဖော်ကြသည်။ မင်းညီမင်းသား မှူးမတ်စသည်တို့ကား ခေါင်းပေါင်းစနှစ်ထောင်ရှိပေါင်းကြရသည်။ မြန်မာဘုရင်တို့သည် ဗောင်းတော်ကို အလွန်အထွတ်အမြတ်ထားကြသည်။ ထိုကြောင့်ဗောင်းတော်၊ သရဖူတော်၊ မကိုဋ်တော်များကို နန်းမညီးတည့်တည့်တွင် ဆောက်လုပ်ထားသော ဗောင်းတော်ဆောင်၌ သီးသန့်ထားသည်။ ဗောင်းတော်ဆောင် အတွက်သီးခြား အမှုထမ်းအရာထမ်းများမရှိချေ။ ဆရာတော်သံဃာတော်များ၊ မှူးမတ်စော်ဘွားများတို့သည် ရုတ်တရက်ဘုရင်မင်းမြတ်ရှေ့တော်သို့ မဝင်ရသေးမီ ထိုအဆောင်၌ ခေတ္တဆိုင်းငံ့နေရသည်။ ဗောင်းတော်ဆောင်၏တောင်ဖက်၌ တောင်ဒဝယ်ဆောင်နှင့် ရွှေတိုက်တော်ဆောင်၊ မြောက်ဖက်၌မြောက်ဒဝယ်ဆောင်နှင့် လက်ဖက်ရည်ဆောင်များရှိသည်။

ဘုရင်ဗောင်းတော်များနှင့် စပ်လျဉ်း၍ 'ဗောင်းတော်နဝရတ်၊ မျက်ခတ်စီဆင်၊ မိုးနတ်သွင် တည့်' ဟူ၍၎င်း၊ 'စိန်တယ်မြတယ်၊ မျက်ခြယ်ဗောင်းတော်' ဟူ၍၎င်း ရေးစာဆိုများစပ်ဆိုကြသည်ကို ပျို့၊ လင်္ကာတို့တွင်တွေ့ရသည်။

မှူးကြီးမတ်ကြီးများသည် ဖြူစင်သောပိတ်ရထည်ကို ပေါင်းချောင်ပတ်သဏ္ဌာန် လုံးကျပ်အောင် ခွေရစ်ကာ

ကျေးတရာခေါင်းပေါင်းများ ခေတ်စားခဲ့လေသည်။ ကျေးတရာခေါင်းပေါင်းမှာ ကျေးငှက်ရုပ် ၁၀၀ ခန့်မျှရေးခြယ်ထားသော ပိုးခေါင်းပေါင်းဖြစ်လေသည်။ ကာလ



ဘိအေပေါင်းနှင့်တုပ်ပေါင်းပုံ

သားလူကုံထံများ ဆင်မြန်းလေ့ရှိကြသည်။ ထိုကြောင့် လယ်ဝန်သံတော်ဆင့် ဆောမြို့စားမင်းရေး လယ်ထွန်မင်္ဂလာဗိုကြီးသံတွင် 'တာတော်ခွင်၊ ရေဝင်အောင် ရွှေကတုတ်ကို၊ မင်းလွှတ်ခဲ့လေး။ ပျို့စိုက်တဲ့လယ်ကန်သင်းမှာ၊

မြင်းနီနှင့်ညနေဆီကို၊ စိုင်းသီလို့ပြေးလေ၊ မြင်လိုက်ကဲ့နော်၊
ခေါင်းပေါ်မှာတရာကျေးနှင့်ထူးလို့ယဉ်ချေးလေ၊ ဟု စပ်ဆို
ထားသည်ကိုတွေ့ရလေသည်။

ဦးသျှောင်ထုံးသောအလေ့ နည်းပါးလာသောအခါ
သျှောင်အစား ကြိမ်ခြင်းကိုအောက်ကခံ၍ ခေါင်းပေါင်း
ပေါင်းကြသည်။ ထိုသို့ပေါင်းနည်းမျိုးကို အုပ်ပေါင်းပေါင်း
သည်ဟုခေါ်ကြ၏။ ဝံသာနုအသင်းများ ခေတ်စားလာ
သော ရန်ကုန်တက္ကသိုလ်တည်ထောင်သည့် ၁၉၂၂ ခုနှစ်
လောက်မှစ၍ တက္ကသိုလ်ဘွဲ့ယူသူများသည်ခေါင်းပေါင်းနှင့်
ဝတ်ရုံကို ဆင်မြန်းလျက်ဘွဲ့ယူကြ၏။ ထိုခေတ်ကတက္ကသိုလ်
ကျောင်းသားများသည် ခေါင်းပေါင်းပေါင်း၍ ကျောင်း
တက်ကြသည်။ ထိုကျောင်းသားများ ထွင်လိုက်သော
ခေါင်းပေါင်းမှာ ခေါင်းပေါင်းစရှည်ရှည်ချထားသော အုပ်
ပေါင်းဆန်ဆန် ပေါင်းနည်းမျိုးဖြစ်၍၊ ဘီအေပေါင်းဟု
ခေါ်ဆိုကြ၏။ သို့သော် အုပ်ပေါင်းကဲ့သို့ခြင်းခံ၍ ခေါင်း
တခုလုံးကို အုပ်မထားချေ။ ယခုခေတ်အခါတွင် ဦးခေါင်း
အရွယ်နှင့်ကိုက်ညီအောင် အသင့်ပေါင်းထားသောခေါင်း
ပေါင်းများကို ဆိုင်များ၌ရောင်းချလေ့ရှိသဖြင့် ခေါင်းပေါင်း
မပေါင်းတတ်သူများအဖို့ အလွယ်တကူဝယ်ယူဆင်မြန်းနိုင်
နေကြပေသည်။

ရှမ်း၊ ကချင်၊ ကရင်၊ ကယား၊ ချင်းစသောတိုင်းရင်းသား
များလည်း မြန်မာနည်းတူ အမျိုးအလိုက် ဦးခေါင်းကို
အဝတ်တန်ဆာဖြင့် ရစ်ပတ်ဆင်မြန်းကြသည်။ သို့သော်
ခေါင်းပေါင်းရစ်ပတ်ပုံ၊ ပေါင်းပုံ၊
အစချပုံချင်း မတူကြချေ။

ခေါင်းပေါင်းဆင်မြန်းခြင်းသည်
မြန်မာ့ယဉ်ကျေးမှု၏ အဓိကအချက်
ကြီးတခု ဖြစ်သည့်အားလျော်စွာ
ပွဲနေပွဲထိုင်အခမ်းအနားများတွင်
တိုင်းရင်းသားများသည် ခေါင်းပေါင်း
ကို ဆင်မြန်းလေ့ရှိကြသည်။ နိုင်ငံ
တော်အတွင်း၌သာမဟုတ်ဘဲ နိုင်ငံ
ခြားသို့ရောက်ရှိနေကြသောသံအမတ်
ကြီးများနှင့် နိုင်ငံတော်သားများ
သည် မြန်မာအဝတ် အစားအဖြစ်
ဆင်ယင်သည့်အခါ ခေါင်းပေါင်းကို
ထည့်သွင်း၍ ဆင်မြန်းကြသည်။ နိုင်ငံ
ခြား၌ သွားရောက်ခိုလှုံနေထိုင်ခဲ့သော
မြန်ကွန်းမင်းသားကြီးမှာ အနောက်
တိုင်းအဝတ်အစားနှင့် ပင် ခေါင်း
ပေါင်းကိုဆင်မြန်းခဲ့လေသည်။ ခေတ်
အမျိုးမျိုးပြောင်းလဲခဲ့သော်လည်း၊

ခေါင်းပေါင်းပေါင်းခြင်းအလေ့အထမှာ ကွယ်ပျောက်တိမ်
ကောခြင်းမရှိဘဲ မြန်မာ့ယဉ်ကျေးမှု အဆောင်အယောင်
အဖြစ် ယနေ့တိုင်ခိုင်မြဲလျက်ရှိသည်မှာ မြန်မာတို့ဂုဏ်
ယူစရာပင်ဖြစ်တော့သည်။

ခေါင်းလောင်း။ ။တရုပ်နိုင်ငံတွင် လွန်ခဲ့သောနှစ်ပေါင်း
၄၀၀၀ လောက်က ခေါင်းလောင်းများ စတင်ပေါ်ပေါက်ခဲ့
သည်ဟု အဆိုရှိသည်။ သို့ရာတွင် ခိုင်လုံသော အထောက်
အထားများကားမရှိချေ။ အနောက်နိုင်ငံများတွင်မူ ရောမ
လူမျိုးတို့အုပ်ချုပ်သည့် တိုင်းပြည်များ၌ ခရစ်ယန်အယူ
ဝါဒကို အတည်တကျကိုးကွယ်လာကြသော ၅ ရာစုနှစ် ၆ ရာ
စုနှစ်လောက်ကမှ အစပြု၍ ခရစ်ယန်ဘုရားရှိခိုးကျောင်း
များတွင် ခေါင်းလောင်းများကို ထားရှိလာခဲ့ကြသည်။
ပဌမတွင် သေးငယ်သောခေါင်းလောင်းများကိုသာ ပြုလုပ်
ကြ၍ နောင်သော် တဖြည်းဖြည်းကြီးသော ခေါင်းလောင်း
များကို လုပ်လာနိုင်ကြသည်။ ထိုခေါင်းလောင်းများကို
မြို့တွင်းမှ အားလုံးကြားနိုင်စိမ့်သောငှာ မျှော်စင်များပေါ်၌
ချိတ်ဆွဲထားလေ့ ရှိကြသည်။ အများအားဖြင့် ခေါင်း
လောင်းစင်များကို ဘုရားရှိခိုးကျောင်းများနှင့် တဆက်
တည်းထားလေ့ရှိကြသော်လည်း၊ အချို့နေရာများတွင် သီး
ခြားအဆောက်အအုံများဖြင့် ထားတတ်ကြလေသည်။

ခေါင်းလောင်းကို လူတို့သည် သာသနာရေးနှင့်ဆက်စပ်၍
အသုံးပြုလာခဲ့ကြသည့်အတိုင်း၊ မြန်မာနှင့်တကွ ဗုဒ္ဓအယူ

မြန်မာဗုဒ္ဓဘာသာတို့သည်ခေါင်းလောင်းထိုး၍အမျှဝေလေ့ရှိကြ၏။



ခေါင်းလောင်း



ပိကင်းမြို့ရှိတရုတ်ခေါင်းလောင်းကြီး

ဝါဒီနိုင်ငံများတွင်လည်း ခေါင်းလောင်းကြီးငယ်များကို စေတီပုထိုး၊ သိမ်၊ ကျောင်းစသည်များ၌ ထားရှိပြီးလျှင် ကုသိုလ်ကောင်းမှုတခုခုပြုပြီးသောအခါ၊ ခေါင်းလောင်းထိုး၍ အမျှအတန်းပေးဝေလေ့ရှိကြသည်။ ရွှေတိဂုံစေတီရင်ပြင်တော်ပေါ်၌၎င်း၊ အခြားထင်ရှားကျော်ကြားသောတန်ခိုးကြီးဘုရားများ၌၎င်း၊ အရွယ်အမျိုးမျိုးရှိသော ခေါင်းလောင်းပေါင်းအမြောက်အမြားကိုတွေ့နိုင်ပေသည်။ စေတီတော်၏ထီးတဝိုက်၌ ခြံရံချိတ်ဆွဲထားသော ရွှေဆည်းလည်း၊ ငွေဆည်းလည်း၊ ကြေးဆည်းလည်းတို့သည်လည်း ခေါင်းလောင်းအသေးစားများပင် ဖြစ်ကြရာ၊ လေတိုက်ခတ်သောအခါများ၌ ကြားရသောအသံတို့သည် သာယာနာပျော်ဖွယ်ကောင်းလှပေသည်။

ခေါင်းလောင်းကို နိုင်ငံအသီးသီး၌ ကိစ္စအမျိုးမျိုးအတွက်အသုံးပြုကြလေသည်။ သာသနာရေးကိစ္စများမှအပ၊ နန်းတက်ပွဲ၊ လက်ထပ်ပွဲစသော မင်္ဂလာအခမ်းအနားများ၌လည်း ခေါင်းလောင်းကိုထိုးတတ်ကြသည်။ စစ်ကြီးပြီးဆုံးသည့်အခါ၊ နိုင်ငံလွတ်လပ်သည့် အခါများ၌လည်း ဝမ်းမြောက်သောအထိမ်းအမှတ်ဖြင့် ခေါင်းလောင်းများကို ထိုးတတ်ကြသည်။ ဘုရင်နတ်ရွာစံသည့် အခါ၌လည်း

ဝမ်းနည်းသောအထိမ်းအမှတ်ဖြင့် ကြွေကွဲဖွယ်ဖြစ်အောင် ထိုးတတ်ကြသည်။ ထိုမှတစ်ပါး အစည်းအဝေးခေါ်သည့် ခေါင်းလောင်း၊ ကျောင်းတက်ကျောင်းဆင်းချိန်၌ ထိုးသော ခေါင်းလောင်းများအပြင်၊ နှိုးစက်ပါသောနာရီ၌ တပ်ဆင်ထားသည့်ခေါင်းလောင်း၊ စကားပြောကြေးနန်း (တယ်လီဖုန်း) ၌ တပ်ဆင်ထားသည့် ခေါင်းလောင်း၊ အိမ်၊ ရုံး၊ ဟိုတယ်စသည်တို့၌ တပ်ဆင်အသုံးပြုသည့် လူခေါ်ခေါင်းလောင်းများလည်း ရှိပေသေးသည်။ ခေါင်းလောင်းတွင် လက်ဖြင့်ထိုးရသောခေါင်းလောင်း၊ ကြိုးဖြင့်ဆွဲရသောခေါင်းလောင်း၊ စက်တပ်ထားသောခေါင်းလောင်းဟူ၍ အမျိုးမျိုးရှိသည်။ သံစုံထိုးနိုင်အောင်အသံအမျိုးမျိုးထွက်သောခေါင်းလောင်းအများ တပ်ဆင်ထားသည့်နေရာများလည်းရှိ၏။

အင်္ဂလန်ပြည် ဗဲလဖတ်မြို့ရှိ ထင်ရှားသောစိန့်ပက်ထရစ်ခေါင်းလောင်းသည် ၆ ရာစု နှစ်လောက်က ပြုလုပ်ခဲ့သော ခေါင်းလောင်းဖြစ်ပေသည်။ ထိုရှေးခေါင်းလောင်းသည် ထောင့်မှန်စတုရန်းပုံဖြစ်၍ သတ္တုပြားများကို စိုမ္ပေးဖြင့်တေ့ဆက်ကာ ပြုလုပ်ထားသည်။ နောင်သော် သတ္တုကိုအရည်ကျို၍ ပုံသွန်းသည့်အတတ် ထွန်းကားလာသည့်အတိုင်း၊ ယခုအချိန်တွင် ကမ္ဘာအရပ်ရပ်၌ ခေါင်းလောင်းများကို သွန်းလုပ်ယူလာကြသည်။



ကမ္ဘာတွင်တတိယအကြီးဆုံးသည့်မင်းကွန်းခေါင်းလောင်းကြီး

ခေါင်းလောင်း

ကမ္ဘာပေါ်တွင် ထင်ရှားကျော်စောသော ခေါင်းလောင်းကြီးများအနက် ရှစ်နှစ်ခန့် မောစကိုမြို့မှ ‘ဇာကိုလိုကော’ အမည်ရှိခေါင်းလောင်းကြီးမှာ ကမ္ဘာတွင်အကြီးဆုံးဖြစ်၏။ တန်ချိန် ၂၀၀ ကျော်စီး၍၊ အမြင့် ၁၉ ပေ ၃ လက်မ၊ အဝန်း ပေ ၉၀၊ ၉ လက်မ၊ အထူ ၂ ပေရှိ၏။ ထိုခေါင်းလောင်းကြီးကို ၁၈၁၃ ခုနှစ်တွင်သွန်းလုပ်ခဲ့ရာ ခေါင်းလောင်းတနေရာတွင်ပဲ့သွား၍၊ ထိုပဲ့သွားသည့်အစပင်လျှင် ၇ ပေမြင့်ကာ ဂပေကျယ်ပြီးလျှင် အလေးချိန် ၁၁ တန်စီးသည်ဟုသိရသည်။ ကမ္ဘာတွင် ဒုတိယအကြီးဆုံး ခေါင်းလောင်းသည်လည်း မောစကိုမြို့မှပင်ရှိ၍၊ ထိုခေါင်းလောင်း၏တန်ချိန်မှာ ၁၂၈ တန်ရှိလေသည်။

မြန်မာနိုင်ငံ၌ ဘိုးတော်ဘုရားလက်ထက်တွင် မင်းကွန်းစေတီတော်ကြီးအနီး၌ မင်းကွန်းခေါင်းလောင်းကြီးကို သွန်းလုပ်ခဲ့လေသည်။ ထိုခေါင်းလောင်းကြီးကို သတ္တုပြားဖုံးထားသော သုံးချောင်းပူးယက်မကြီး၌ ဆွဲထားသည်။ ထိုယက်မကြီးသည် ကျွန်းတိုင်ကြီးများကို ငုံ၍ဆောက်ထားသော အုတ်တိုင်နှစ်ခုပေါ်တွင် တင်ရှိသည်။ ခေါင်းလောင်းကြီးသည် မလွဲနိုင်ချေ။ ခေါင်းလောင်းကြီးကို ထောက်ထားသည့် တိုင်ကြီးများသည် မြေငလျင်၏ ဒဏ်ကြောင့် ပျက်စီးယိုယွင်း နေကြသဖြင့် ခေါင်းလောင်းကြီး အောက်သို့ပြုတ်မကျစေရန် သစ်သားတုံးကြီးများဖြင့် ထောက်ပေးထားရသည်။ ထိုခေါင်းလောင်းကြီးကို ကြေးညိုနှင့်သွန်းလုပ်သည်။ ရွှေစင်္ကေများကို ခေါင်းလောင်းကြီး၏ကြေးသားထဲတွင် မြှုပ်ထားသည်။

ထိုခေါင်းလောင်းကြီး၏ အပြင်ဖက်အချင်းသည် နှုတ်ခမ်းဝ၌ ၁၆ ပေနှင့် ၃ လက်မရှိသည်။ အတွင်းဖက်နှုတ်ခမ်းဝ၊ အထက် ၄ ပေနှင့် ၈ လက်မနေရာ၌ အချင်းသည် ၁၀ ပေရှိသည်။ ခေါင်းလောင်းကြီး၏ အတွင်းဖက်အမြင့်သည် ၁၁ ပေနှင့် ၆ လက်မရှိ၍ အပြင်ဖက်အမြင့်သည် ၁၂ ပေရှိသည်။ အတွင်းထိပ်ပိုင်း၏အချင်းသည် ၈ ပေနှင့် ၆ လက်မရှိသည်။ ခေါင်းလောင်းကြီး၏အထူသည် ၆ လက်မမှ ၁၂ လက်မအထိရှိ၍ အလေးချိန်မှာ အကြမ်းအားဖြင့် တန်ချိန် ၈၀ ခန့်ရှိမည်ဟု အင်္ဂလိပ်တို့က ခန့်မှန်းခဲ့ကြသည်။ ထိုအလေးချိန်အရ မင်းကွန်းခေါင်းလောင်းကြီးသည် ကမ္ဘာတွင် တတိယအကြီးဆုံးဖြစ်သည်။

ထိုခေါင်းလောင်းကြီးအကြောင်းကို ကုန်းဘောင်ဆက်မဟာရာဇဝင်တော်ကြီးတွင် ဘိုးတော်ဘုရားသည် သက္ကရာဇ် ၁၁၇၀ ပြည့်နှစ် ကဆုန်လဆန်း ၅ ရက်နေ့တွင် သွန်းလုပ်သည်ဟုပါရှိသည်။ ခေါင်းလောင်းကြီး၏ အတိုင်းအတာကိုလည်း အဝအချင်း ၃၁ တောင် ၄ သစ်၊ (၁၆ ပေ ၈ လက်မ) လုံးပတ် ၃၃ တောင် ၁ မိုက် ၄ သစ် (၅၀ ပေ ၃ လက်မ) စောက် ၁၃ တောင် ၁ မိုက် ၄ သစ် (၂၀ ပေ၊ ၃ လက်မ)

ရှိသည်။ အလေးချိန်မှာ ကြေးအချိန်ပိသာ ၅၅၅၅၅ ဖြစ်သည်ဟူ၍ ဖော်ပြထားလေသည်။ ထိုပိသာချိန်ကို တန်ချိန်ဖွဲ့လျှင် ၉၀.၅၂ တန်ရသည်။

တရုတ်နိုင်ငံပီကင်းမြို့ရှိ ခေါင်းလောင်းကြီးမှာ ၅၃ တန်အချိန်စီး၍၊ နန်းကင်းမြို့ရှိခေါင်းလောင်းမှာ ၂၂ တန်အချိန်စီးသည်။ ထိုခေါင်းလောင်းများအောက် ငယ်သောခေါင်းလောင်းများလည်း ကမ္ဘာအရပ်ရပ်၌ အများပင်ရှိသေးသည်ကိုတွေ့ရသည်။

ရှေးလူများစတင်အသုံးပြုခဲ့သော ခေါင်းလောင်းများမှာ လေးထောင့်ပုံ ခေါင်းလောင်းကလေး များသာဖြစ်ကြ၍ အချို့မှာ အလုံပိတ်ဖြစ်သော ခလောက်ကလေးများဖြစ်



မောစကိုမြို့ရှိကမ္ဘာတွင်အကြီးဆုံးခေါင်းလောင်း

ကြသည်။ အဆိုပါခလောက်ကလေးမျိုးကို ခွေးနှင့်ကျွဲနွားတိရစ္ဆာန်တို့၏လည်ပင်း၌ အလှဆွဲပေးခဲ့ကြသည်။ ထိုစဉ်က ဟိဗြူးဘုန်းကြီးအချို့၏ ငတ်ရုံများ၌လည်း ရွှေဖြင့်လုပ်သော ချူကလေးများကို တပ်ဆင်ခဲ့ကြလေသည်။

မြန်မာနိုင်ငံတွင် ခလောက်ကို ဆင်၊ ကျွဲ၊ နွားစသော တိရစ္ဆာန်များတွင် ဆွဲပေးတတ်ကြသည်။ ထိန်းကျောင်းရသောတိရစ္ဆာန်များအား ခလောက်ဆွဲထားခြင်းကြောင့် တစိုက်စိုက်လိုက်လံကြည့်ရှုရန် မလိုတော့ချေ။ ခလောက်သံကိုနားထောင်၍ နွားကျောင်းသားသည် ကျွဲ၊ နွားများ

ခေါင်းလောင်း



ရှသေကြီးဦးခန္တိ
သာသနာ့အဆောက်အဦများစွာကိုဦးစီးတည်ဆောက်ခဲ့သောသာသနာ့အာဇာနည်ကြီး



ဦးခန္တိကြီးမှူးမုမ်းမံခဲသော မန္တလေးတောင်အဆောက်အအုံများကို ဤသို့တွေ့မြင်နိုင်ပေသည်။

မပျောက်အောင် ထိန်းကျောင်းနိုင်လေသည်။ ခလောက်ကို အများအားဖြင့် သစ်သားကိုထွင်းပြီး လုပ်လေ့ရှိသော်လည်း ဆင်စွယ်ခလောက်၊ သတ္တုခလောက်များလည်းရှိသည်။

ချူများကိုမူကား အိမ်မေးတိရစ္ဆာန်များ၏ လည်ပင်းတွင် အလှတပ်ဆင်ပေးတတ်ကြသည်။ ချူမှာ ကြေးဝါဖြင့် လုပ်ထားသော ခေါင်းပွအလုံးကလေးဖြစ်၍ အထဲတွင် အဆံထည့်ထားပြီး အောက်ဖက်တွင် ကွဲကြောင်းဖောက်ထားသည်။ ချူများကို သားရေတွင်ဖောက်၍ ချူကုံးပြုလုပ်ကာ လှည်းယဉ်ဆွဲသောနှားများတွင် တပ်ဆင်ပေးတတ်ကြသည်။ ချူသံတချင်ချင်နှင့် လှည်းယဉ်များကို တောရွာများ၌တွေ့ရလေ့ရှိသည်။ ကုလားလူမျိုးများသည် ချူများကိုကြိုးဖြင့်သိမ်း၍ လက်ကောက်ဝတ်နှင့် ခြေချင်းဝတ်တို့တွင် စည်းပြီးလျှင် စည်းဝါးကျချူသံပေး၍ ကလေ့ရှိကြသည်။

ခန္တိဦး (မြန်မာ ၁၂၂၉-၁၃၁၀)။ ။ဦးခန္တိသည် မြန်မာနိုင်ငံတွင် သာသနာရေးဆိုင်ရာ အဆောက်အအုံများစွာကို ဒေသအနှံ့ အပြား၌ ဦးစီးဆောင်ရွက် တည်ထားပေးခြင်းကြောင့် နိုင်ငံနှင့်အဝန်း ထင်ရှားသောရသေ့ကြီးဖြစ်သည်။ မန္တလေးတောင်ကို မုမ်းမံသူဖြစ်သောကြောင့် မန္တလေးတောင်ရသေ့ကြီးဦးခန္တိဟု ပိုမို၍လူသိများသည်။ ဦးခန္တိကြီးမှူးနှိုးဆော်၍ ပြုလုပ်သည့်ကောင်းမှုများမှာ အလွန်များပြားလှသဖြင့် တန်ဖိုးဖြတ်ရန်လည်း မလွယ်ကူချေ။

အချို့က သန်း ၂၀ ကျော်ဖိုးရှိသည်ဟုခန့်မှန်းကြလေသည်။ အနှစ် ၄၀ ကျော်အတွင်း မြို့ပေါင်း ၂၀၊ ဌာနပေါင်း ၄၇ ဌာနတို့တွင် အမျိုးမျိုးသော အဆောက်အအုံတို့ကို တည်စိုက်ခဲ့ရာ စစ်အတွင်းက ပျက်စီးသွားသော အဆောက်အအုံအချို့ပင် သန်း ၂၀ ကျော်တန်ဖိုးရှိသည်ဟု ခန့်မှန်းကြသည်။

ဦးခန္တိကို အဖဦးရွှေလှ၊ အမိဒေါ်ခိုဥတို့မှ ရမည်းသင်းမြို့အနောက်တောင် ရွာသာရွာနိဂုံး၌ ၁၂၂၉ ခု ဝါခေါင်လပြည့်ကျော် ၅ ရက် တနင်္လာနေ့တွင် ဖွားမြင်သည်။ အချို့က အမိ၏အမည်ကို ဒေါ်ကန်ဟု အမှတ်အသားပြုသည်။ ဦးခန္တိ၏ ငယ်နာမည်မှာ မောင်ဖိုးမောင်ဖြစ်သည်။ အယပ်အမောင်း ၆ ပေကျော်ရှိ၍၊ သေးသွယ်သောမျက်နှာ၊ ဖြောင့်စင်းသောနှာတံ၊ ကျယ်ပြန့်သောနဖူး၊ ရှည်၍ကားသော နားရွက်၊ ချန်သောဦးခေါင်းနှင့် သွယ်ပျောင်းသောခြေတံလက်တံများရှိသည်။ ၁၂၄၉ ခုနှစ်၌ ရဟန်းအဖြစ်သို့ရောက်သည်။ ရဟန်းဝါ ၁၂ ဝါတိုင်တိုင် စာပေကျမ်းဂန်များကို သင်ကြားတတ်မြောက်ပြီးနောက် ၁၂၆၁ ခုနှစ်တွင် ရသေ့အသွင်သို့ကူးပြောင်းကာ မန္တလေးမြို့သာခိုတောင်၊ ရွှေမြင်တင်တောင်များ၌ ကမ္မဋ္ဌာန်းအားထုတ်သည်။

ဦးခန္တိအား တောင်ခွင်သာသနာပိုင် ဆရာတော်ကြီးက သာသနာ့ဟိတဓနာယက ဟူသောဘွဲ့ခြီးမြှင့်သည်။ ယင်းသို့ခြီးမြှင့်သည်နှင့်အညီ ဦးခန္တိသည် ရွှေမြင်တင်တောင်အဝှန်း၌ စေတီ ၄၉၊ ကျောင်း ၃၄၊ တန်ဆောင်း ၁၆၊ ရုပ်ပွားတော်ကြီး ၁၅ ဆူတို့နှင့် အခြားအဆောက်အအုံများကို



ဦးခန္တီစိုက်ထူပူဇော်ခဲ့သော ပိဋကတ်ကျောက်စာတော်များကို မန္တလေးတောင်ခြေတွင် ဖူးတွေ့နိုင်ပေသည်။

၈ နှစ်ကာလအတွင်း တည်ဆောက်သည်။ တောင်ပခြပ်၌ လည်း ချမ်းသာရစေတီ၊ ဆုတောင်းပြည့်စေတီ၊ ကျိုက်ထီးရိုးစေတီ၊ ကျောက်ဆင်စေတီတို့ကို တည်သည်။ ထို့ပြင် ၁၂၆၂ ခုနှစ်၌ ပျဉ်းမနားဆင်ဖြူတောင်သို့ ကြွရောက်၍ ၎င်း၊ ထိုမှတဖန် လယ်ဝေးသို့ ကြွရောက်၍ ၎င်း၊ ၁၂၆၉ ခုနှစ်မှစ၍ မန္တလေးတောင်ကြီးသို့ ကြွရောက်၍ ၎င်း၊ ဘုရားပုထိုး အဆောက်အအုံ စသည်များစွာကို တည်ဆောက်လေသည်။ ထိုနောက် ၁၂၇၅ ခုနှစ်တွင် ရန်ကင်းတောင်ကိုပြုပြင်သည်။ မန္တလေးတောင်ခြေ စန္ဒာမုနိဘုရားနှင့် သထုံမြို့ ရွှေစာရံဘုရားများတွင် ကျောက်ချပ်ရေ ၃၀၀၀ ကျော်ရှိ ပိဋကတ်တော်အဋ္ဌကထာများကို ကျောက်ထက်အက္ခရာတင်ခဲ့လေသည်။ အခြားသော ဦးခန္တီ၏ကောင်းမှုကုသိုလ်တော်များကား မန္တလေးကျောက်တော်ကြီးဘုရား၊ ကုသိုလ်တော်ဘုရား၊ အာနန္ဒာဘုရားတို့၌ အရုဏ်ခံတန်ဆောင်းများ၊ အုတ်စောင်းတန်းများ၊ ရုပ်ပွားတော်များကို တည်ဆောက်ခြင်း၊ တောင်ပြုံး ဆုတောင်းပြည့်စေတီနှင့် စောင်းတန်းများတည်ဆောက်ခြင်း၊ မယ်ဥတောင်၌ စေတီပုထိုးများတည်ခြင်း၊ အမရပူရမြို့ ပုထိုးတော်ကြီးအတွင်း၌ ခေါင်းလောင်းကြီးနှင့် တန်ဆောင်းများတည်ခြင်း၊ စစ်ကိုင်းဆင်များရှင် ဘုရားကိုထီးထင်ခြင်း၊ ရွှေစာရံဘုရားကို မွမ်းမံခြင်း၊ မေမြို့ညံတောဘုရားကြီး၌ ရုပ်ပွားတော်ကြီးများတည်ခြင်း၊ ပဲခူးဟင်္သာကုန်း၌ စောင်းတန်းတန်ဆောင်းများဆောက်ခြင်း၊ မင်းဘူးနယ်ရွှေစက်တော်ဘုရား၌ စေတီ၊

ရုပ်ပွားတော်၊ တန်ဆောင်းများတည်ဆောက်ခြင်း၊ ရှမ်းပြည်ရွှေဥမင်တောင် သိန္နီနယ်ရွှေမြင်တင်တောင်များ၌တန်ဆောင်း၊ ရုပ်ပွားတော်နှင့် စောင်းတန်းများတည်ဆောက်ခြင်းတို့ဖြစ်သည်။ ဤကဲ့သို့ သာမန်လူတို့ စိတ်ကူးရန် မဝံ့သည့် အဆောက်အအုံကြီးများကို တောင်ထိပ်များပေါ်၌ တည်ဆောက်ရသည့်တာဝန်မှာ ကြီးလေးလှသော်လည်း ဦးခန္တီ၏ စေတနာအစွမ်းသတ္တိကြောင့် လွယ်ကူစွာပြီးစီးခဲ့သည်သာပင်ဖြစ်သည်။

ဦးခန္တီ၏စေတနာလုပ်ငန်းကို မြန်မာနိုင်ငံတဝှမ်းလုံး သိရှိနှစ်သက်ကြသဖြင့် အနယ်နယ်အရပ်ရပ်မှ စေတနာရှင်များသည် အလှူငွေများ ရက်ရောစွာထည့်ဝင်လှူဒါန်းကြသည်။ ဦးခန္တီဆိုလျှင် သဒ္ဓါယံကြည်ကြပေသည်။ ဗြိတိသျှအစိုးရကလည်း ဦးခန္တီအား သွားလိုရာရေကြောင်းကုန်းကြောင်းခရီးလမ်းများကို အလွယ်တကူသွားလာနိုင်ရန် ခွင့်ပြုလက်မှတ်များဆက်ကပ်လှူဒါန်းခြင်း၊ မိမိပြုစုတည်ထားသော ဘုရားပွဲတော် ပျော်ပွဲ၊ ရွှင်ပွဲများကျင်းပလိုက အစိုးရထံ၌ အမိန့်ခံယူရန် မလိုခြင်းစသော အထူးအခွင့်အရေးများကို ပေးထားလေသည်။

စစ်ပြီးခေတ်၌ ဦးခန္တီသည် စစ်ဒဏ်ကြောင့် မိမိ၏ကောင်းမှုများပျက်စီးရသည်ကို အသစ်ပြန်လည်ပြင်ဆင်မွမ်းမံလေသည်။ ဤသို့ပြင်ဆင်မွမ်းမံယင်းပင် အဆောက်အအုံသစ်များကိုလည်း တည်ဆောက်ရန်စီမံစိုင်းပြင်းလေသည်။ ယင်းသို့စီမံဆဲ၌ပင် ၁၃၀၇ ခုနှစ်လောက်က စွဲကပ်ခဲ့သောလေငန်း

ရောဂါဝေဒနာကြောင့် ကိုယ်တခြမ်းအနည်းငယ်သေနေရာမှ ၁၃၁၀ ပြည့်နှစ် ပြာသိုလပြည့်ကျော် ၁၄ ရက်နေ့ညတွင် ကွယ်လွန်လေသည်။ ရသေ့ကြီး၏ ရုပ်ကလပ်ကို ၂ နှစ် တိုင်ပူဇော်ကန်တော့ကြ၍ နိုင်ငံတော်အစိုးရထောက်ပံ့လှူငွေ ၅၀၀၀ ကျပ်နှင့် အရပ်ရပ်စာပေ အလှူတော်ရန်ပုံငွေများစုပေါင်းလျက် ၁၃၁၂ ခုနှစ်တပို့တွဲလဆန်း ၈ ရက်နေ့မှ တပို့တွဲလပြည့်နေ့အထိ ခမ်းနားသိုက်မြိုက်စွာသင်္ဂြိုဟ်ကြသည်။

ခန္တီရှမ်း။ ။ခန္တီသည် ပြည်ထောင်စု မြန်မာနိုင်ငံမြောက်ဖျား ခန္တီလုံခေါ် ပူတာအိုခရိုင်တွင် အများဆုံးနေထိုင်ကြသော ရှမ်းလူမျိုးတမျိုး၏ အမည်ဖြစ်သည်။ ခန္တီ ဟူသောဝေါဟာရမှာ ရှမ်းစကားဖြစ်၍ ရွှေမြေ (ခံ—ရွှေ၊ တီ—မြေ) ဟုအဓိပ္ပါယ်ရလေသည်။ သမိုင်းအလယ်ခေတ်လောက်က မြန်မာနိုင်ငံနှင့် အိမ်နီးနားနိုင်ငံအချို့တို့တွင် ရွှေမြေဟု အဓိပ္ပါယ်ရသည့် သုဝဏ္ဏဘုမ္မိ ဟူသောအမည်ဖြင့် မြို့များပြည်များ ထင်ရှားခဲ့ဘူးလေသည်။ ခန္တီလုံနယ်အတွင်း

ဖြတ်သန်းစီးဆင်းသော နမ်းကွီ (မလိခ) မြစ်နှင့် ထိုမြစ်လက်တက်များတွင် ရွှေကျင်၍ ရရှိနိုင်သောကြောင့် ထိုဒေသကို ရွှေမြေ (ခန္တီ) ဟုခေါ်ဝေါ်သည်မှာ ဆီလျော်လှပေသည်။

ပုဂံခေတ်ကျောက်စာများတွင် ‘ခန္တီ’ ကို လူအမည်သို့မဟုတ် ဒေသအမည်အဖြစ် တွေ့ရလေသည်။ စကုအနီးလောက်တွင် ခန္တီဒေသ ရှိကြောင်းကိုလည်း သိရသည်။ ‘ခန္တီ’ ဟူသော ကျောက်စာအရေးအသားသည် ခန္တီနှင့် အတူတူဟုဆိုလျှင် ခန္တီတို့မှာ ပုဂံခေတ်လောက်ကတည်းက မြန်မာနိုင်ငံတွင်းသို့ ရောက်ရှိနေပြီလောဟု တွေးတောယူဆဖွယ်ရာရှိပေသည်။

ဘာသန္တရအားဖြင့် ထိုင်တရုပ်အစုခွဲဝင် ရှမ်းမျိုးတမျိုးဖြစ်သော ခန္တီရှမ်းတို့သည် မြန်မာနိုင်ငံမြောက်ဖက်အစွန်ဆုံးခရိုင်ဖြစ်သော ပူတာအိုခရိုင် (ခန္တီလုံ) ဟူးကောင်းမြေပြန့်၊ ချင်းတွင်းမြစ်ဝှမ်းအထက်ပိုင်းနှင့် အာသံပြည်အရှေ့ဖက်စွန် ဗြဟ္မပုတ္တရမြစ်တောင်ဖက်တွင်ရှိကြသော မစ်ရှမိလူမျိုးနှင့် ဆင်ပိုးလူမျိုးတို့၏ ဒေသအကြားဖြစ်သည့် ဆာဒီယနယ်တွင် အနှံ့အပြားနေထိုင်ကြလေသည်။

ခန္တီရှမ်းတို့ အထက်ပါဒေသများသို့ မည်သည့်အချိန်လောက်က စတင်ရောက်ရှိလာသည်ကို အတိအကျမပြောနိုင်သေးပေ။ ယင်းတို့၏ ရွှေပြောင်းနေထိုင်မှုမှာ မိုးညှင်း မိုးကောင်းရှိ ရှမ်းအမျိုးသားများနှင့်တကွ အာသံပြည် အာဟုံရှမ်းလူမျိုးတို့၏ ရွှေပြောင်းနေထိုင်မှုနှင့် ဆက်သွယ်လျက်ရှိသည်ဟု ယူဆသည်။ အာဟုံရှမ်းတို့၏ သမိုင်းများဖြစ်သော ဗူရန်ဂျီတို့၌ အာဟုံရှမ်းတို့သည် အာသံပြည်တွင်းသို့ ခရစ် ၁၂၂၈ ခုနှစ်က ဝင်ရောက်လာသည်ဟုဆိုသည်။ ပါမောက္ခဂျီ၊ အိပ်၊ လု (စ) က ခိုင်လုံသောတရုပ်သမိုင်းများကို ကိုးကား၍ အာဟုံတို့ ဝင်ရောက်လာသည် ဆိုသော ဗူရန်ဂျီသမိုင်း လာသက္ကရာဇ်မှာ အနည်းဆုံးနှစ်ပေါင်း ၂၀၀ ခန့်စောလွန်းသည်ဟု ယူဆလေသည်။

မင်မင်းဆက်တရုပ်သမိုင်းများအရ ရှမ်းကြီးဟုခေါ်သောရှမ်းတို့သည် ယူနန်နယ် အနောက်တောင်ဖက်ပိုင်းကို တိုက်ခိုက်သိမ်းပိုက်သောကြောင့် ဝမ်ချီမည်သော စစ်သူကြီးသည် ခရစ်နှစ် ၁၄၄၅ ခုနှင့် ၁၄၅၀ စပ်ကြားတွင် မောစော်ဘွား စုဂျန်ဖ (သိုင်ဘွား) နှင့်သား စုချီဖ (သိုချီဘွား) တို့ကို တိုက်ခိုက်



ခန္တီရှမ်းလုံမပျိုများ၏ဆင်ယင်ထုံးစံ

နှိမ်နင်းသဖြင့် မောရှမ်းများသည် ဧရာဝတီမြစ်အနောက် ဖက်သို့ ဆုတ်ခွာရွှေ့ပြောင်းခဲ့သည်ဟု တွေ့ရှိရလေသည်။ ဝမ်ချီ၏ နောက်ဆုံးတိုက်ပွဲတို့တွင် မင်စစ်တပ်များသည် ဧရာဝတီမြစ်ကိုကျော်၍ မိုးညှင်းနယ်အတွင်းသို့ ရောက်ခဲ့၏။ ဤအချိန်လောက်မှစ၍ အနောက်ဖက်ရှမ်းနယ်များဖြစ်သော ခန္တီးလုံနှင့် အာဟံတို့ပေါ်ပေါက်လာခဲ့သည်ဟု ယူဆဖွယ်ရာရှိလေသည်။

ခန္တီးရှမ်းတို့သည် မလိခမြစ်ဝှမ်းဒေသခန္တီးလုံဒေသနှင့် ဟူးကောင်းမြေပြန့်ဒေသတို့တွင် ပျံ့နှံ့နေထိုင်ခဲ့ကြသော်လည်း နောက်ပိုင်းခေတ်များတွင် မြန်မာနိုင်ငံမြောက်ဖျား၊ အာသံပြည်အရှေ့ဖျား ဒေသများသို့ ကချင်အမျိုးသားများ ရွှေ့ပြောင်းနေထိုင်လာကြသောအခါ အချို့သောခန္တီးရှမ်းတို့သည် ပူတာအိုမြေပြန့်ဒေသတွင် စုပေါင်းနေရစ်ခဲ့၏။ အချို့ကား တောင်ဖက်ချင်းတွင်းမြစ်ဖျားဒေသနှင့် အာသံပြည်ဖက်သို့ အသီးသီးရွှေ့ပြောင်းခဲ့ကြဟန်တူသည်။

အာသံပြည်ဖက်တွင် ဖြစ်ပျက်ခဲ့သော ခန္တီးတို့၏ နောက်ပိုင်းသမိုင်းကို ထောက်ရှုခြင်းအားဖြင့် ခန္တီးတို့မှာ တိုက်ရေး ခိုက်ရေးတွင် စွမ်းလွန်းတမံရှိခြင်း၊ ရဲရင့်ပျတ်လတ်ခြင်း၊ လှုပ်ရှားထကြွခြင်းနှင့် ပြည့်စုံသူများဖြစ်ကြောင်း သိရပေသည်။

စွာဂဒေအို ဂေါ်ရိနတ် ဆင်ဂါမင်း လက်ထက် (၁၇၈၀-၁၇၉၅) တွင် ခန္တီးတို့သည် ဆာဒိယနယ်တွင် ဗုရဟဏဇာနှင့်ဒေလဏဇာ မည်သောအကြီးအကဲ ၂ ဦးတို့က အုပ်ချုပ်လျက်ရှိကြောင်း၊ ဗုရဟဏဇာနှင့် နောက်လိုက်ခန္တီးတို့သည် အာသံအရှေ့မြောက်ပိုင်း ချိုကီဟတ်၌ မိအာမရိယာလူမျိုးများ ပုန်ကန်ထကြွသည်ကို အခွင့်ကောင်းယူ၍ မိမိတို့ဒေသမှ ဆင်းသက်တိုက်ခိုက်ကြရာတွင် အရေးနိမ့်သဖြင့် ဗုရဟဏဇာပင်လျှင် အာသံဘုရင်လက်တွင်းသို့ ကျဆင်းခဲ့ရကြောင်း၊ နောက်လိုက်ခန္တီးတို့မှာ တိုက်လိုင်သစ်တောတွင် အခြေစိုက်ရန် နေရာချထားခြင်းကိုခံရကြောင်း၊ ထိုနောက်သော် ဘူရဂိုဟိန်၏ အဖွဲ့အစည်းနှင့်တွဲဖက်ထားကြောင်း၊ ကမလေစွာ ဆင်ဂါဘုရင်လက်ထက် ၁၈၀၆ နှစ်တွင် အာသံအရှေ့မြောက်ပိုင်းဒေသကို တိုက်ခိုက်သိမ်းပိုက်ရာ၌ ခန္တီးတို့ထကြွတိုက်ခိုက်ပြန်ကြောင်း၊ အာဟံဘုရင်တပ်များသည် အဗောနှင့်မိရိလူမျိုးများကို တိုက်ခိုက်နှိမ်နင်းနိုင်ခဲ့သော်လည်း ခန္တီးတို့၏ထကြွမှုကိုမူ ပရိယာယ်ဖြင့် ငြိမ်းချမ်းစေခဲ့ကြောင်း ဟူသည်တို့ကို တွန့်ခွန်ဂီယဗူရန်ဂျီတွင် ဖော်ပြထားပေသည်။

အမှန်အားဖြင့် ၁၇၉၇ ခုနှစ်တွင် ခန္တီးတို့သည် အာဟံဘုရင်ခံ ခိုဂိုဟိန်အား တော်လှန်တိုက်ခိုက်၍ အာဟံရှမ်းတို့၏ အုပ်ချုပ်မှုမှ ကင်းလွတ်ခဲ့လေသည်။ မိမိတို့ အထဲမှ ခေါင်းဆောင်တဦးကို ရွေးချယ်၍ ခိုဂိုဟိန်ဟူသောအမည်ဖြင့် ဆက်လက်အုပ်ချုပ်စေပြီးလျှင် ခန္တီးတို့သည် ဆာဒိယ

နယ်ကို လွှမ်းမိုးလာခဲ့ကြ၏။ မြန်မာနိုင်ငံ၌ အင်္ဂလိပ်တို့၏ ပဌမနယ်ချဲ့စစ်ဖြစ်ပြီးနောက် မြန်မာဘုရင်တို့၏ သြဇာအာဏာသည် အာသံမဏိပူရတို့၌ ဆိတ်သုန်းခဲ့ရကား ထိုဒေသများသို့ အရှေ့အိန္ဒိယကုမ္ပဏီ၏ အုပ်ချုပ်ရေးကိုယ်စားလှယ်တို့ ရောက်ရှိလာပေသည်။ သို့ပင်ဖြစ်လင့်ကစား ခန္တီးတို့ပိုင်ဆာဒိယနယ်သို့ ကိုယ်ထိလက်ရောက် ဖက်စွက်ခြင်းမပြုဘဲ ခိုဂိုဟိန်ဆိုသူခန္တီးခေါင်းဆောင်အုပ်ချုပ်မှုကို အသိအမှတ်ပြုရပေသည်။ ခန္တီးတို့သည် နယ်စပ်ဒေသကို စောင့်ရှောက်ရန် တာဝန်ယူရသည်။ သို့သော် အရှေ့အိန္ဒိယကုမ္ပဏီကိုယ်စားလှယ်တို့က ဗိုလ်မှူးကြီးဝိုက်ဆိုသူကို နိုင်ငံရေးအရာရှိအဖြစ် ဆာဒိယနယ်အတွက် ခန့်အပ်ခဲ့သည်။ သို့ဖြစ်လင့်ကစား ခန္တီးတို့မှာ ဗြိတိသျှတို့၏စွက်ဖက်မှုကို မနှစ်သက်သောကြောင့် ၁၈၃၉ ခုနှစ် ဇန်နဝါရီလ ၂၈ ရက်နေ့တွင် ထကြွပုန်ကန်၍ ဆာဒိယမြို့ကို တိုက်ခိုက်ကြရာ ဗိုလ်မှူးကြီးဝိုက်ကျဆုံးသည်သာမက ခံမြို့ကိုပင် သိမ်းပိုက်လိုက်ကြသည်။ နယ်အတွင်း၌လည်း အနံ့အပြားတိုက်ခိုက်မှုများ ဖြစ်ပွားခဲ့၏။ ဗြိတိသျှတို့လည်း စစ်ကူများပို့ကာ အခြေအနေကို ပြန်လည်ထိန်းသိမ်းပြီးလျှင် ဖမ်းမိသောခန္တီးတို့အား အာသံပြည်အောက်ပိုင်းသို့နယ်နှင့်ရွှေ့ပြောင်းစေခဲ့လေသည်။

မြန်မာနိုင်ငံ ခန္တီးလုံဒေသရှိ ခန္တီးရှမ်းတို့မှာ အစဉ်အလာအရ မြန်မာဘုရင်တို့အုပ်ချုပ်မှုကို ခံယူကြသူများဖြစ်ကြ၏။ ကုန်းဘောင်ခေတ်တွင် မြန်မာဘုရင်တို့သည် ခန္တီးရှမ်းတို့အား မိုးကောင်းစော်ဘွားမှတစ်ဆင့် အုပ်ချုပ်ကြ၏။ သို့ရာတွင် ခန္တီးတို့သည် မိမိတို့စော်ဘွားနှင့် မိမိတို့လွတ်လပ်စွာနေကြ၍ မြန်မာဘုရင်ထံသို့ အခွန်နှင့်လက်ဆောင်ပဏ္ဏာတို့ကိုသာ ဆက်သရလေသည်။ ဘိုးတော်ဘုရားလက်ထက် (ခရစ် ၁၇၈၁-၁၈၁၉) တွင် ခန္တီးရှမ်းများ အချင်းချင်း မသင့်မတင့်ဖြစ်၍ ဆူပူထကြွကြသောအခါ မိုးကောင်းစော်ဘွားသည် ယင်းတို့၏ဒေသကို ငြိမ်းချမ်းစေ၍ ခန္တီးစော်ဘွား၏ ဆွေတော်မျိုးတော်တို့အား မိုးကောင်းသို့ ခေါ်ယူထားခဲ့သည်။ ထိုနောက်သော် ခန္တီးစော်ဘွားက ခန္တီးကိုအုပ်ချုပ်ရန် ကိုယ်စားလှယ်စေလွှတ်ပါမည့်အကြောင်း တောင်းဆိုသောကြောင့် မြန်မာဘုရင်က စော်ဘွားတဦးကိုစေလွှတ် အုပ်ချုပ်စေခဲ့၏။ ပုဂံမင်းလက်ထက် (ခရစ် ၁၈၄၆-၁၈၅၂) တွင် ခန္တီးတို့ အခွန်ပဏ္ဏာဆက်ရန်ပျက်ကွက်သောကြောင့် ပုဂံမင်းသည် စော်ဘွား ၇ ဦးခေါင်းဆောင်သည့်တပ် ၇ တပ်ကို စေလွှတ်၍ အုပ်ချုပ်မှုကို ပိုမိုခိုင်မြဲစေခဲ့သည်။ ထိုစော်ဘွားတို့မှ ဆင်းသက်သူတို့သည် ယခုအချိန်တိုင် နယ် ၇ နယ်အဖြစ်ခန္တီးလုံ၌ရှိနေသေး၏။

ရှေးအခါက ကြမ်းတမ်းခက်ထန်၍ စစ်မှုတွင်ဝါသနာပါခဲ့ကြသော်လည်း ယခုခေတ်ခန္တီးတို့မှာ နူးညံ့သိမ်မွေ့ ယဉ်ကျေးသူများဖြစ်နေကြ၏။ ငြိမ်းချမ်းစွာနေလိုကြ၏။

အာဟံရှမ်းတို့နှင့်မတူဘဲ ခန္တီးရှမ်းမှာ ဗုဒ္ဓအယူဝါဒကို လွန်စွာသက်ဝင်ယုံကြည်သူများ ဖြစ်ကြသည်။ ခန္တီးလုံမြေပြန့်တွင် နေကြသူများဖြစ်သည့်အတိုင်း လယ်ယာစိုက်ပျိုးလုပ်ကိုင်၍ အသက်မွေးဝမ်းကျောင်းကြ၏။ အချို့က ဆန်စပါးအပြင်ဘိန်းပင်များကိုလည်းစိုက်ပျိုးကြ၏။ ဦးဘရှင်။

ခန္တီးလုံနယ်။ ။ခန္တီးလုံနယ်သည် မြန်မာနိုင်ငံမြောက်ဘက်အစွန်ဆုံးတွင်ရှိသည်။ မြန်မာနိုင်ငံရှိ တောင်တန်းတောင်ထွတ်များတွင် ခန္တီးလုံနယ်ရှိ တောင်တန်းတောင်ထွတ်များမှာအမြင့်ဆုံးဖြစ်သည်။ ထိုကြောင့်ဆောင်းရာသီ၌ထိုဒေသသည် အအေးဆုံးဖြစ်၏။ ခန္တီးလုံနယ်မှာ အုပ်ချုပ်မှုဆိုင်ရာဒေသ အပိုင်းအခြားအရဆိုလျှင် မြစ်ကြီးနားခရိုင်၏နယ်ပိုင်တဦးအုပ်ချုပ်ရသော ပူတာအိုခရိုင်ကို ခန္တီးလုံဟုလည်းခေါ်ကြသည်။ သို့ရာတွင် ခန္တီးရှမ်းတို့ နေရင်းဒေသမှာ ရောဝတီမြစ်ဖျား၏ အနောက်ဘက်လက်တက်ဖြစ်သော မလိခမြစ်နှင့် ထိုမြစ်၏လက်တက်များဖြတ်စီးရာ မြေပြန့်ဒေသသာဖြစ်လေသည်။ (ခန္တီးလုံရှမ်း - ရှု။)

ခန္တီးလုံ၏နယ် ၄ ရပ်တွင် တောင်မြင့်ကြီးများရံလျက်ရှိသည်။ အထူးသဖြင့် တိဗက်နိုင်ငံ၊ အာသံပြည်နယ်တို့နှင့်အစပ်ဖြစ်သော နယ်ခြားဒေသရှိ တောင်ထွတ်တို့မှာ ပေ ၁၀,၀၀၀ ကျော်မှ ပေ ၁၉,၀၀၀ ကျော်အထိမြင့်လေသည်။ ထိုတောင်ထွတ် တောင်တန်းတို့တွင် ဆီးနှင်းများကျသည်သာမက အချို့ဒေသတို့၌ ရေခဲပြင်များပင်ရှိကြသည်။ မေခမြစ်ဖျား၏ လက်တက်တခုဖြစ်သော တင်ဝန်၏မြစ်ဖျားခံရာဒေသမှာ ရေခဲပြင်ကြီးများဖြစ်၍ ထိုရေခဲပြင်တို့ရှိရာ တောင်ထွတ်များအနက် အမြင့်ဆုံးတောင်ထွတ်များမှာ ခါကာဘိုရဇီနှင့် ဂမ်လန်ရဇီဖြစ်၍ ပေ ၁၉,၀၀၀ ကျော်မြင့်သည်။ မလိခမြစ်ဖျား၏ လက်တက်တခုဖြစ်သော မဒွေဝန်မြစ်ဖျားခံရာ နှိုင်းမဒွေမှာ ၁၅,၁၅၈ ပေမြင့်၏။

မလိခမြစ်ကို ခန္တီးဘာသာဖြင့် နမ်ကွီဟုခေါ်၏။ အဓိပ္ပါယ်မှာ မြစ် ၄ သွယ်ဖြစ်လေသည်။ မလိခမြစ်၏ လက်တက်ကြီး ၄ သွယ်ကို အကြောင်းပြု၍ ခေါ်ခြင်းဖြစ်ပေသည်။ ခန္တီးရှမ်းမြေပြန့်၏ တောင်ဖက်အစပ်တွင်ဖြတ်စီးသော လက်တက်မှာပင်လယ်ပြင်ထက် ပေ ၁၅၀၀ မှ ၁၈၀၀ ထိမြင့်သည်။ တောင်မှမြောက်သို့ ကုန်းပြင်မြင့် ၃ ခုကိုဆက်ထားဘိသကဲ့သို့ တဖြည်းဖြည်းမြင့်သွားပေသည်။

ထိုဒေသ၏ရာသီဥတုမှာ ဆောင်းရာသီအအေးလွန်လှ၏။ ဇန္နဝါရီလလောက်မှ ပြီလလောက်အထိ မိုးတစ်မုစုံမရွာကာ အေးချမ်းစွတ်စိုလှပေသည်။ မိုးရာသီ၌ မိုးသည်းထန်လှ၏။ အောက်တိုဘာလမှ ဒီဇင်ဘာလကုန်လောက်ထိ ရာသီဥတုမှာ မိုးကင်း၍သာယာပေသည်။

၁၉၂၁ ခုနှစ် သန်ကောင်စာရင်းအရ ထိုမြေပြန့်မှာ စတု

ရန်းမိုင်ပေါင်း ၂၀၀ (ဧက ၁၃၀,၀၀၀ နီးပါး) မျှကျယ်ပြန့်၍ လူဦးရေ ၇၆၂၃ ယောက်သာရှိကြောင်းသိရသည်။ မြေပြန့်တွင် နေထိုင်သူတို့မှာ ခန္တီးရှမ်းများဖြစ်ကြသည်။ အနောက်နှင့်မြောက်ဘက် တောင်တန်းများပေါ်တွင် မစ်ရှမီလူမျိုးများရှိ၍ ကျန်ကုန်းမြင့်များပေါ်၌ ကချင်လူမျိုးများနေကြသည်။

ခန္တီးရှမ်းတို့အပြင် ခန္တီးလုံ၌နေထိုင်သော အခြားလူမျိုးများမှာ ကန်၊ လန်ခိုင်၊ နှုတ်ကျ၊ ယိုးယာနှင့်တောဟောင်းတို့ဖြစ်၏။ ထိုလူမျိုးများမှာ ခန္တီးစကားကိုသာမက ခန္တီးဝတ်စားဆင်ယင်မှုကိုလည်း လုံးဝလက်ခံလာကြပြီဖြစ်၍ ခန္တီးတို့နှင့်ခွဲခြားသိသာရန် ခဲယဉ်းလေသည်။ အနည်းငယ်ခွဲခြားသိနိုင်သော အတူနေအခြားလူမျိုးများမှာ နတ်မွန်၊ အင်တစ်၊ နှင့်ပန်စတို့ဖြစ်၏။ ယင်းအမည်များမှာ ခန္တီးတို့ကခေါ်ဝေါ်သောအမည်များဖြစ်သည်။ ထိုလူမျိုးအားလုံးကိုမူ ခန္တီးတို့က လုတ်ခ ဟုခေါ်၍ခေါ်ကြသည်။ ခန္တီးတို့၏ဒေသအစပ် အရှေ့နှင့်မြောက်ဘက်တို့တွင် နန်များ၊ ယောယင်ခေါ် လိစုများရှိကြသေး၏။

ရှေးမြန်မာဘုရင်တို့ တန်ခိုးကြီးစဉ်အခါက ခန္တီးလုံမှာ မြန်မာမင်းတို့၏ အုပ်ချုပ်မှုဩဇာခံဖြစ်ကြ၏။ ခန္တီးလုံဒေသဖြစ်သော ပူတာအိုခရိုင်သည် သီးသန့်ခရိုင်အဖြစ်တည်ရှိခဲ့စဉ်က ခရိုင်ဝန်ဖြစ်သော မစ္စတာ ဂျေ၊ တီ၊ အို၊ ဗားနတ်ရေးသားသည့် ခန္တီးလုံဆောင်းပါးတွင် ခန္တီးလုံသည် မြန်မာဘုရင်တို့၏ဩဇာခံဖြစ်ခဲ့ကြောင်း၊ ကုန်းဘောင်ခေတ် ဘိုးတော်ဘုရားလက်ထက်တွင် မကျိုးမနွှံ့ရှိသောကြောင့် မြန်မာစစ်တပ်များစေလွှတ်ခဲ့ရကြောင်း၊ ပုဂံမင်းလက်ထက်တွင် အခွန်ပဏ္ဏာများမဆက်သဘဲ ပျက်ကွက်သောကြောင့် စော်ဘွား ၇ ဦးပါဝင်သောတပ်များကို စေလွှတ်ခဲ့ကြောင်း၊ ထိုစော်ဘွား ၇ ဦး၏အမည်ဖြင့် စော်ဘွားနယ် ၇ နယ်ရှိကြောင်းရေးသားထားလေသည်။ ခန္တီးလုံရှိ စော်ဘွားနယ် ၇ နယ်မှာ လုပ်ခွန်၊ လုန်ကြိမ်၊ မန်နု၊ မောစေ၊ မောစေကွန်၊ လန်ဒါအို၊ လန်နုတို့ဖြစ်ကြသည်။

ခန္တီးလုံနယ်သည် ပြည်မနှင့်သော်ငိုင်း၊ ပြည်ပနိုင်ငံများနှင့်သော်ငိုင်း အဆက်အသွယ်အလွန်နည်းခဲ့လေသည်။ နိုင်ငံခြားသားများအနက် ထိုဒေသသို့ရောက်ခဲ့သူများမှာ ၁၈၈၄ ခုနှစ်က ဗိုလ်ချုပ်ဝုဒ်သော့နှင့်ဗိုလ်မှူးကြီး မက္ကရီကာ တို့ဖြစ်ကြသည်။ ၁၈၈၅ ခုနှစ်တွင် မစ္စတာ အယ်ရော် ဂရေး၊ ၁၈၉၅ ခုနှစ်တွင် အော်လီယန်းမင်းသား ဟင်နရီတို့ဖြစ်ကြသည်။ အထက်မြန်မာနိုင်ငံကို ဗြိတိသျှတို့သိမ်းပိုက်ပြီးသည့်နောက် နှစ်အတန်ကြာမှ ဗြိတိသျှအစိုးရသည် ခန္တီးလုံနယ်အုပ်ချုပ်ရေးကိစ္စကို အရေးယူဆောင်ရွက်လာကြသည်။ ရောဝတီမြစ်နှင့် သံလွင်မြစ်စပ်ကြား တောင်ရိုးမှ မေခမြစ်အတွင်းသို့ စီးဆင်းသည့်လက်တက်များ ဖြတ်သန်း

စီးဆင်းရာဒေသကို ဗြိတိသျှပိုင်နယ်ဟု ကျေညာခဲ့လေသည်။ ၁၉၁၂ ခုနှစ်တွင် မစ္စတာ လျှော်၊ တီ၊ အို၊ ဗားနတ် ခေါင်းဆောင်သော လက်နက်ကိုင်တပ်များ ပါဝင်သည့်အဖွဲ့ ၂ ဖွဲ့သည် ခန္တီးလုံဒေသသို့ ချီတက်သွားရောက်ခဲ့၏။ တဖွဲ့မှာ မလိခမြစ်တလျှောက်နှင့် အခြားတဖွဲ့မှာ မေခမြစ်ဝှမ်းတလျှောက် အကျန်ဒေသသို့သွားခဲ့၏။ အကျန်ဒေသတွင် တရပ်မြေတိုင်း အဖွဲ့တဖွဲ့ကိုတွေ့ရှိရသဖြင့် တိုက်ခိုက်နှင်ထုတ်ခဲ့ရလေသည်။

ဗြိတိသျှအစိုးရသည် ၁၉၁၄ ခုနှစ်တွင် ထိုဒေသ၌အခြေစိုက်ကာ ခိုင်မြဲသောအုပ်ချုပ်မှုကို စတင်ခဲ့လေသည်။ ရှေးဦးစွာ ခရိုင်ဝန်အဖြစ် ခန့်အပ်ခြင်းခံရသူမှာ ခန္တီးလုံဒေသအတွက် စွန့်စားစွာဆောင်ရွက်ခဲ့သော မစ္စတာ ဟက်ဇ ဖြစ်လေသည်။ ခရိုင်ဝန်ရုံး စိုက်ခင်းရာမြို့မှာ ပူတာအိုမြို့ဖြစ်၍ မြစ်ကြီးနားနှင့် ၂၁၉ မိုင်ကွာဝေးသည်။ ခရိုင်ဝန်အမည်ကို အစွဲပြု၍ ပူတာအိုမြို့ကို ၁၉၁၈ ခုနှစ်တွင် ဖွဲ့ဟက်ဇဟုအမည်ပြောင်းခဲ့သည်။ ဤကဲ့သို့ အခြေတစိုက်အုပ်ချုပ်မိသည့်နောက် ပြင်ပနှောင့်ယှက်မှုများလည်း အေးငြိမ်းသွားသည်။ နယ်အတွင်း၌လည်း စာသင်ကျောင်း၊ လူနေအဆောက်အအုံများ၊ တန်တားများ၊ လမ်းများ၊ ကာကွယ်ရေးတပ်များ၊ ရုံးအဆောက်အအုံများ ပေါ်ပေါက်လာကာ နယ်မှာ ဖွံ့ဖြိုးတိုးတက်လာသည်။ နယ်အေးချမ်းသာယာသည်ဖြစ်သည်တကြောင်း၊ အုပ်ချုပ်ရသည့်စရိတ်စက အကုန်အကျများသောကြောင့်တကြောင်း မြန်မာပြည် ဗြိတိသျှအစိုးရတို့သည် ၁၉၂၈ ခုနှစ်တွင် ပူတာအိုနယ်ကို ခရိုင်အဖြစ်မှ ရုပ်သိမ်းကာ မြစ်ကြီးနားခရိုင်တွင်းသို့သိမ်းသွင်း၍ နယ်ပိုင်တဦးကို အုပ်ချုပ်စေခဲ့လေသည်။

ခန္တီးလုံနယ်၏ပတ်ဝန်းကျင်တွင် တောတောင်ထူထပ်လှ၍ နယ်ရှိလူတို့မှာ စားနပ်ရိက္ခာအတွက် ခန္တီးလုံမြေပြန့်ကို အားထားနေကြရ၏။ ထိုမှတစ်ပါး တရပ်နိုင်ငံမှ တိဗက်သို့သွားရာလမ်းခရီးတွင် ခန္တီးလုံသည် စားနပ်ရိက္ခာနှင့်ပြည့်စုံသည့် ခရီးတထောက်နားရာ အရိပ်အာဝါသ သဖွယ်လည်းဖြစ်ပေသည်။ ခန္တီးလုံမှ မြစ်ကြီးနားသို့သွားရာ ကုန်းလမ်းနှင့် အာသံပြည်နယ်၊ ဗြဟ္မပုတ္တရမြစ်ဝှမ်း၊ တိဗက်နိုင်ငံနှင့်တရပ်ပြည်တို့သို့သွားစဉ် တောင်ကြားလမ်းများရှိသည်။ နယ်အတွင်း လမ်းပန်းဆက်သွယ်ရေးမှာ မလွယ်ကူလှချေ။ ပူတာအိုမှ မြစ်ကြီးနားသို့သွားသော လမ်းတခုသာလျှင်မယ်မယ်ရရရှိသည်။ ယခုအခါ၌ ပြည်တွင်းလေကြောင်း သယ်ယူပို့ဆောင်ရေးဌာန၏အစီအစဉ်ဖြင့် ပူတာအိုတွင် လေဆိပ်တခုထားရှိကာ လေယာဉ်ဆက်သွယ်မှုများ ရှိနေပေပြီ။ ယခုအခါ ပူတာအိုမြို့၌ ခန္တီးရှမ်းများအပြင် မြန်မာ၊ ကချင်၊ တရုတ်နှင့် အိန္ဒိယနိုင်ငံသားများလည်း နေထိုင်ကြသည်ကိုတွေ့ရပေသည်။

ခန္တီးလုံနယ်သားတို့မှာ မြေပြန့်၌လယ်ယာစိုက်ပျိုးခြင်းဖြင့် အသက်မွေးကြ၏။ ထိုနယ်မှထွက်ရှိသော စားနပ်ရိက္ခာတို့မှာ နယ်၏လူဦးရေ၏ ၁၀ ဆမျှအတွက်ပင်လုံလောက်သည်ဟုသိရ၏။ ထိုမှတစ်ပါး ခန္တီးလုံဒေသတွင် ခဲကိုလည်းတွေ့ရှိလေသည်။ ခန္တီးရှမ်းတို့မှာ ယခင်က ကြမ်းတမ်းခက်ထန်၍ စစ်မှုရေးရာကိုဝါသနာပါခဲ့ကြသော်လည်း ယခုအခါတွင် အေးချမ်းစွာ နေထိုင်သူများဖြစ်ကြသည်။

ဗုဒ္ဓသာသနာတွင် အထူးလေးနက်စွာ သက်ဝင်ယုံကြည်သူများဖြစ်သည့်အတိုင်း ခန္တီးလုံတွင် ဘုန်းကြီးကျောင်း၊ စေတီပုထိုးများကို အနံ့အပြားတွေ့ရှိရသည်။ ပူတာအိုမြောက်ဖက် တောနက်အတွင်း၌ပင် ရှေးကတည်ထားခဲ့သော ဘုရားပျက်၊ ကျောင်းအိုများကိုတွေ့ရှိနိုင်သေးသည်။ ထူးခြားချက်တရပ်မှာ ဘုရားစေတီ၏မုခ် ၄ ဖက်အနက် ၃ ဖက်တွင်ခြင်သော်လည်း ၁ ရပ်နှင့် လူရပ် ၁ ရပ်စီရှိ၏။ အခြားတဖက်၌သော်ကား မင်းသားရုပ် ၂ ရပ်ကို ထားရှိသည်။ ထိုမင်းသားရုပ် ၂ ရပ်ထားသောမုခ်မှာ တောင်ဖက်မုခ်ဖြစ်၏။ ထိုတောင်ဖက်မုခ်၌ မင်းသားရုပ်ထားရှိခြင်းမှာ ခန္တီးရှမ်းတို့သည် မြန်မာနိုင်ငံတော်၏ ကျေးဇူးသစ္စာတော်စောင့်သိခြင်းရှိသည်ကိုပေါ်ပြလို၍ဖြစ်သည်။


ခန္တီးရှမ်းတို့ အိမ်ဆောက်ရာတွင်လည်း အားလုံးတောင်ဖက်မျက်နှာမူ၍ ဆောက်လုပ်ကြသည်။ ဤသို့ဆောက်လုပ်ခြင်းအကြောင်းရင်းမှာလည်း မြန်မာဘုရင်တို့၏ ဩဇာခံဖြစ်ခဲ့ကြောင်းနှင့် မြန်မာဘုရင်တို့၏ ကျေးဇူးသစ္စာကို စောင့်သိခြင်း အထိမ်းအမှတ်ကိုပြခြင်းဖြစ်ပေသည်။

၁၉၂၇ ခုနှစ်တွင် ပူတာအိုမြို့၌ တိုင်းမင်းကြီး၏ဒါဗာပွဲကို တက်ရောက်ကြကုန်သော ခန္တီးလုံစော်ဘွားများအနက် အသက်အရွယ်ကြီးရင့်လှသော စော်ဘွားကြီးအချို့မှာ မြန်မာဘုရင်က စော်ဘွားအဖြစ် ခန့်အပ်ကြောင်းအထိမ်းအမှတ်ဖြစ်သည့် ရွှေနဖူးစည်းကြီးများကို နဖူးတွင်စည်းလျက် အဆောင်အယောင်ဖြင့် တက်ရောက် ကြောင်းကိုယ်တွေ့မျက်မြင်ဖြစ်သူ မစ္စတာကင်ဒန်ဝတ်က ပေါ်ပြထားသည်ကိုတွေ့ရပေသည်။ ဦးဘရှင်။

ခန္ဓာဓုကိစ္စဗေဒ။ ။ဖိစီးဩလိုဂျီ - ၅။

ခန်းပတ်မင်းကြီး (မြန်မာ ၁၁၈၂-၁၂၅၈)။ ။ ‘ပုခန်းမှာလေ၊ လောင်းရှည်မှာခါး၊ ခန်းပတ်မှာနား၊ ရေနံတတိုင်ချင်းရယ်နှင့် လင်းပါမလား’ ။ ဆိုသော ဗန်းမော်ဆရာတော် ချိုးသောစာတိုကလေးကို မြန်မာ့သမိုင်းလိုက်စားသူတိုင်း ကြားဘူးကြပေလိမ့်မည်။ ဤစာပိုဒ်ကလေးမှာ မင်းတုန်းမင်းတရားကြီးလက်ထက်တွင် ထင်ပေါ်ကျော်စောကြသော လွှတ်တော်ဝန်ကြီး လေးပါးတို့၏အကြောင်းကို ပြက်ရယ်

ခန်းပတ်မင်းကြီး




သီပေါမင်းလက်ထက်ခန်းပတ်မင်းကြီးဝတ်ဆင်ခွင့်ရသောမင်းခမ်းမင်းနားဝတ်ရုံတော်များ

ပြုကာ ချီးထားသောစာပင်ဖြစ်သည်။ ပုခန်းဝန်ကြီးမှာ လေနာရောဂါရှိကြောင်း၊ လောင်းရှည်ဝန်ကြီးမှာ ၁၂၂၈ ခုနှစ် မြင်ကွန်းနှင့်မြင်းခုံတိုင်မင်းသားတို့ ပုန်ကန်စဉ်က ဓါးထိဘူးကြောင်း၊ ခန်းပတ်မင်းကြီးမှာ နားလေးကြောင်း၊ ထိုကြောင့် ရေနံချောင်းမင်းကြီး တပါးတည်းနှင့် အမှုတော် ကုန်စင်အောင် ထမ်းဆောင်နိုင်ပါမည်လားဟု စာချိုးထား ခြင်းဖြစ်ပေသည်။

ထိုဝန်ကြီး ၄ ပါးအနက် ခန်းပတ်ဝန်ကြီးမှာ သာယာ ဝတီမင်း၊ ပုဂံမင်း၊ မင်းတုန်းမင်းနှင့် သီပေါမင်းလက်ထက် အထိ မင်း ၄ ဆက်တိုင်တိုင် အမှုတော်ထမ်းခဲ့သော ပုဂ္ဂိုလ်

ကြီးဖြစ်သည်။ ဝန်ကြီးမှာ မြန်မာစာပေအစီအကုံး အနှုန်း အဖွဲ့တို့တွင် ကောင်းမွန်သည်သာမက အင်္ဂလိပ်စာ ပြင်သစ် စာတို့ကိုလည်း တတ်မြောက်ကျွမ်းကျင်သည်။ အထူး သဖြင့် ထိုခေတ်အခါက အင်္ဂလိပ်စကား အပြောကောင်း သူများအထဲတွင် တဦးအပါအဝင်ဖြစ်ပေသည်။ ထိုအပြင် ထိုခေတ်အခါကကျွမ်းကျင်မှုမရှိသေးသောငွေရေးကြေးရေး စာရင်းအင်းများကိုလည်း နိုင်နင်းသောပုဂ္ဂိုလ်ဟု ထင်ရှား ခဲ့သည်။

ဖခင်မှာ ဘကြီးတော်ဘုရားလက်ထက် စစ်သူကြီးမဟာ ဗန္ဓုလနှင့်အတူ အင်္ဂလိပ်မြန်မာပဌမစစ်ပွဲကို ယှဉ်နွဲ့တိုက်



ပုရပိုက်တဆူတွင်တွေ့ရသည့် ခန်းပတ်မင်းကြီးသုံးစွဲခွင့်ရသောအဆောင်အယောင်များ

ခိုက်ခဲ့သူ အတွင်းဝန်မင်း ဦးရန်ဌေးဖြစ်သည်။ ဦးရန်ဌေးမှာ သံလျင်တိုက်ပွဲတွင်ကျဆုံးခဲ့သည်။

ခန်းပတ်မင်းကြီးကို သက္ကရာဇ် ၁၁၈၂ ခုနှစ်တွင် အင်းဝ မြို့ခံပွားမြင်သည်။ ငယ်မည်မှာ ဦးရွှေမောင်ဖြစ်ပေသည်။ သင်ရိုးသင်တန်းကျမ်းဂန်များကို သင်ကြားတတ်မြောက် ခဲ့ပြီးနောက် သာယာဝတီမင်းထံတွင် အမှုတော်ထမ်းရွက် သည်။ ၁၂၀၃ ခုနှစ်တွင် သာယာဝတီမင်းသည် ရန်ကုန် မြို့သို့ စုန်တော်မူလာပြီးနောက် ရွှေတိဂုံစေတီတော်တွင် ရွှေသင်္ကန်းကပ်လှူ၍ ခေါင်းလောင်းတော်ကြီး သွန်းလုပ် လှူဒါန်းတော်မူစဉ်၊ ဦးရွှေမောင်မှာ လွှတ်တော်စာရေး ကြီးအဖြစ်ဖြင့် လိုက်ပါအမှုထမ်းရသည်။ သားတော်ပုဂံ မင်းလက်ထက်တွင် စာရေးကြီးထူးမှ လျှောက်လျက်ရှိ သည်။ ညီတော်မင်းတုန်းမင်းတရားကြီး လက်ထက်တွင် ရတနာသိင်္ဃမြို့တွင် ဝန်ထောက်စိုးလေးဆယ်၊ ဒိုင်းဝန် ထူးဖြင့် ခြံမြင့်ခန့်ထားခြင်းခံရသည်။ ထိုနောက် ခန်း ပတ်မြို့စားအတွင်းဝန်၊ ဝင်းဒိုင်းခန့်စုဆိုင်ရာ ဝန်ကြီးခန့် ထားပြန်သည်။ မင်းတုန်းမင်းတရားကြီး မကျန်းမမာရှိ သည့်အခိုက် ဆင်ဖြူရှင် မိဖုရားခေါင်ကြီးနှင့် တိုင်ပင်၍ သီပေါမင်းသားအား အိမ်ရွှေမင်းအရာ တင်မြှောက်ကြ သော မှူးတော်မတ်တော်ကြီးများအထဲတွင် ခန်းပတ်မင်း ကြီးလည်း တဦးအပါအဝင်ဖြစ်သည်။

ခြင်းရရှိခဲ့ပေသည်။ ၁၂၅၈ ခုနှစ်၊ အသက် ၇၆ နှစ်တွင် အနိစ္စရောက်လေသည်။

ခန်းဝင်ပစ္စည်း။ ။မြန်မာဗုဒ္ဓအယူဝါဒီတို့တွင် သတို့သား နှင့်သတို့သမီးတို့ လက်ထပ်ထိမ်းမြားပေးသည့်အခါ သူတို့ အဖို့ အိမ်ထောင်သစ်တခု တည်ဆောက်နိုင်ရန်အတွက် နှစ် ဦးနှစ်ဖက်သောမိဖုရားက ပစ္စည်းဥစ္စာ၊ လယ်ယာမိုးမြေ၊ ရွှေငွေရတနာစသော လက်ဖွဲ့ပစ္စည်းများကို ဝိုင်းဝန်းပေး ကမ်းလေ့ရှိကြသည်။ ထိုသို့ပေးကမ်းရရှိသော လက်ဆောင် ပစ္စည်းများကို ဗုဒ္ဓဘာသာဓမ္မသတ်ကျမ်းဂန်များတွင် ခန်း ဝင်ပစ္စည်းဟုခေါ်ဆိုသည်။ သို့ရာတွင် ယခုအခါ ခန်းဝင် ပစ္စည်း၏အဓိပ္ပါယ်မှာ ပိုမိုကျယ်ပြန့်လာကာ မိဖုရားပေး သော လက်ဖွဲ့ပစ္စည်းများသာမဟုတ်ဘဲ ဆွေမျိုးညာတိ၊ မိတ်သဟာများက ပေးကမ်းခြီးမြှင့်ကြသော လက်ဖွဲ့ပစ္စည်း များကိုပါ ခန်းဝင်ပစ္စည်းစာရင်းထဲတွင် ထည့်သွင်းသတ် မှတ်ထားလျက်ရှိသည်။

ခန်းဝင်ပစ္စည်းပေးခြင်းနှင့်စပ်လျဉ်း၍ မနုကျယ်ဓမ္မသတ် တွင် ‘အကြင်သမီးကို ပေးစားသည့်ကာလ၊ အသွင်းဥစ္စာ ပစ္စာ ပေးကောင်းသည်မတောင်း၊ သမီးနှင့်ယောက်ျား ငယ် သင့်နေပြီးမှ အသွင်းလက်ဆောင် ရကောင်းသေး သည်။ ယောက်ျားငယ်မိမိ၊ ယောက်ျားငယ်ကိုတောင်း

သော်မရရာချေ။ အဘယ်ကြောင့်နည်းဟူမူကား ရှေးမဆို ချေသောကြောင့်တည်း’ ဟူ၍၎င်း၊

‘အကြင်မိဖုတ်သည် အသွင်းအများခံ၍ရရှိပြီးမှ အသွင်း ရှင်နှင့်မပေးစားဘဲ၊ ကြွယ်ဝကံထံရတတ်သောသူကို သမီး ပေးချေမှု၊ ထိုယောက်ျားငယ်က သွင်းသမျှကို သမီးငယ် မိဖုတ် ထမ်းပိုးပေးစေ၊ အဘယ်ကြောင့်နည်းဟူမူကား စကားရွှေချေသောကြောင့်တည်း’ ဟူ၍၎င်း၊

ရေးသားပါရှိသည်။ အခွံသံခိပ် ဓမ္မသတ်လင်္ကာ၌လည်း ‘သမီးကျေးဇူး၊ ရွယ်လူးလုလင်၊ အတင်တင်က၊ ကြည်လင် ပေးကမ်း၊ လက်ဖက်ကွမ်းကို၊ လှမ်းစားပိုင်၏။ ပြီးခိုင်သွင်း နံ၊ ခံပြီးမူကား၊ လွဲထိမ်းမြားက၊ သွင်းနှစ်ဆပြန်၊ သွင်းတိုင်း ပြန်လစ်၊ ကာမပြစ်သာ၊ သုံးချက်မှာ၏’ ဟု ဖော်ပြထား လေသည်။

အမှန်စင်စစ် ဗုဒ္ဓအယူဝါဒီမြန်မာလူမျိုးတို့ လက်ထပ်ရေး တွင် အကြင်လင်မယားဖြစ်မြောက်ရန်တွက် အခမ်းအနား များကျင်းပခြင်း၊ ခန်းဝင်ပစ္စည်းများ ပေးခြင်းကို မပြု မနေရဟု သတ်မှတ်ထားခြင်းမရှိပေ။ ဗုဒ္ဓအယူဝါဒီမြန်မာ လူမျိုးတို့အဖို့ လက်ထပ်ထိမ်းမြားခြင်းမှာ လူမှုရေးရာ သက် သက်မျှသာဖြစ်သဖြင့် ယောက်ျားကလေးတဦးနှင့် မိန်းက လေးတဦးတို့သည် အကြင်လင်မယားအဖြစ် အတူတကွ သဘောတူ ပေါင်းသင်းနေထိုင်ခြင်းသာ အဓိကဖြစ်သည်။ ထို့ကြောင့် လက်ထပ်ထိမ်းမြားရာ၌ ခန်းဝင်ပစ္စည်းပေးခြင်း သည် အဓိကအချက်မဟုတ်ချေ။ မိဖုတ်ဆွေမျိုးများ၏ အခြေ အနေအဆင့်အတန်းအလိုက် မိမိတို့သဘောအလျောက် ခြီး မြှင့်ထောက်ပံ့ခြင်းသာဖြစ်၏။ ယခုခေတ်တွင် ခန်းဝင်ပစ္စည်း အဖြစ်ဖြင့် မရွှေ့ မပြောင်းနိုင်သော ပစ္စည်းတစ်ခုခုကို ပေး

ကမ်းလိုလျှင် မှတ်ပုံတင်စာချုပ်များပြုလုပ်၍ ပေးကမ်း မှသာ တရားဝင်သော ခန်းဝင်ပစ္စည်းဖြစ်မြောက်နိုင်သည်။

အိမ်ထောင်ဦးတွင် ရရှိသောလက်ဖွဲ့ပစ္စည်းများအပြင် သတို့သား၌ဖြစ်စေ၊ သတို့သမီး၌ဖြစ်စေ၊ မိမိနှင့်အတူပါလာ သော အမေအနှစ်၊ သို့မဟုတ် ကိုယ်ပိုင်ပစ္စည်းများကို ခန်းဝင် ပစ္စည်းအဖြစ်သို့ ပြောင်းလဲထည့်သွင်းလိုက် ထည့်သွင်း နိုင်ပေသည်။ ဗုဒ္ဓဘာသာဓမ္မသတ်ကျမ်းအရ ခန်းဝင်ပစ္စည်း မှန်သမျှကို ဇနီးမောင်နှံနှစ်ဦးတို့ အခွင့်အရေးတူညီစွာ ပိုင်ဆိုင်ကြလေသည်။

အိမ်ထောင်ဦးတွင် ပစ္စည်းပေးကမ်းခြင်း ထုံးတမ်းစဉ်လာ မှာ ကမ္ဘာအရပ်ရပ်တွင် ရှေးအခါကပင် ထွန်းကားပေါ် ပေါက်ခဲ့ကြောင်း အထောက်အထားများ တွေ့ရှိရသည်။ တရုတ်လူမျိုးနှင့် ဟိန္ဒူလူမျိုးတို့မှာ မိန်းကလေးဖက်မှ ခန်း ဝင်ပစ္စည်းပေး၍ လက်ထပ်လေ့ရှိကြသည်။ မှတ်စလင်တို့၏ လက်ထပ်ရေးတွင်မူ ‘မဟာ’ ခေါ် ခန်းဝင်ပစ္စည်းပေးမှုမှာ အဓိကအချက်ဖြစ်သည်။ ခန်းဝင်ပစ္စည်းကို လက်ထပ်မီ ဖြစ်စေ၊ လက်ထပ်သည့်အချိန်တွင်ဖြစ်စေ၊ လက်ထပ်ပြီး နောက်မှဖြစ်စေ၊ သတို့သားက သတို့သမီးသို့ပေးရသည်။ ထိုမဟာပစ္စည်းမှာ ဇနီးဖြစ်သူ၏ တဦးတည်းပိုင်ပစ္စည်းဖြစ် တော့သည်။ ခရစ်ယန်တို့တွင် သတို့သားက မိမိလက်ထပ် မည့်မိန်းကလေးသို့ လက်ဆောင်ပဏ္ဏာများ ပေးကမ်းလေ့ရှိ သော်လည်း ခန်းဝင်ပစ္စည်းကိုမူ မိန်းကလေးဖက်က ပေး လေ့ရှိသည်။ သတို့သားနှင့် သတို့သမီးတို့သည် လင်ခန်း မယားခန်းအဖြစ် အတူနေသည့် အချိန်အတွင်းများတွင် မိန်းကလေးဖက်မှပါလာသော ခန်းဝင်ပစ္စည်းများကို လင်ယောက်ျားကသာ ထိန်းသိမ်းစောင့်ရှောက်ရလေသည်။

မြန်မာနိုင်ငံအတွင်းရှိ တိုင်းရင်းသားများ ဖြစ် ကြသော ရှမ်း၊ ကရင်၊ ဂျင်းဖေ၊ ချင်း၊ လူမျိုးများ တွင်မူ ယောက်ျားကလေးဖက်မှ ခန်းဝင်ပစ္စည်း ပေးကမ်းရသောစံနှစ်များရှိလေသည်။

ရှေးကမြန်မာနိုင်ငံတွင် သတို့သားမိဖုတ်က သတို့ သမီးမိဖုတ်အား၎င်း၊ ရခိုင် တိုင်းတွင် သမီးရှင်က သားရှင်အား၎င်း၊ ခန်းဝင်ပစ္စည်းတင်၍ တောင်း ရမ်းထိမ်းမြားပေးခြင်း စံနှစ်များ ထွန်းကားခဲ့သော် လည်း ယခုအခါ ထိုစံနှစ်များမရှိသလောက် ပပျောက်လာချေပြီ။

ခုန့်ညင်းပင်။ ။ခုန့်ညင်းပင်ကို ရုက္ခဗေဒအလို အားဖြင့် အင်တဒါစကင်ဒမ်ဟုခေါ်၏။ ထိုအပင် သည် အပူပိုင်းဇုန်တွင်ပေါက်သော နွယ်ပင်တမျိုး ဖြစ်ပြီး မြင့်မားသောအပင်ကြီးများကို နွယ်၍ ပေါက်တတ်သည်။ အရှည် ၂ ပေမှ ၃ ပေ



ခုန့်ညင်းပင်ထိုးထိုးကစားနေသောမြန်မာသူငယ်ကလေးတဦး



အချဉ်တည်၍စားရသောခံတက်ရွက်နှင့်အပွင့်များ

အထိရှိသော ပဲသီးကဲ့သို့ သီးတောင့်ကြီးများကိုသီး၏။ သီးတောင့်များအတွင်း၌ အစေ့ကြီးများရှိသည်။ အစေ့ပေါင်း ၁၀ စေ့မှ ၁၂ စေ့အထိရှိ၏။ ထိုအတောင့်ကြီးများသည် တဖြည်းဖြည်းရင့်၍ ခြောက်လာသောအခါ မြေသို့ ကြွေကျ၏။ ထိုအတောင့်ကြီးများကိုထုခွဲ၍ အထဲမှ အစေ့များကိုထုတ်ယူကြသည်။ အစေ့၏အချင်းသည် ၁ မှ ၂ ခု လက်မခန့်ရှိ၍ လက်မဝက်ခန့်ထူသည်။ ခုန်ညင်းစေ့ကို ခိုးထိုးကစားလေ့ရှိကြသဖြင့် ခုန်ညင်းခိုးဟု ခေါ်လေ့ရှိသည်။ ခုန်ညင်းစေ့တွင် အညိုပုပ်ရောင်ရှိသော အခွံမာရှိ၍ အတွင်း၌ ဆင်စွယ်ရောင်ရှိသောအဆန်ရှိသည်။

အများအားဖြင့် ခုန်ညင်းခိုးများကို ဘယဆေးဆိုင်များတွင်ရောင်းလေ့ရှိသည်။ မြန်မာတို့သည် ခုန်ညင်းကို လိမ်းဆေးအဖြစ်ဖြင့်၎င်း၊ သောက်ဆေးအဖြစ်ဖြင့်၎င်း၊ အသုံးပြုကြ၏။ အနာများပြည်ပေါက်စေလိုလျှင် ခုန်ညင်းကိုကျောက်ပျဉ်တွင်သွေး၍ လိမ်းပေးလေ့ရှိ၏။ တခါတရံ အဖျားဖြတ်ဆေးအဖြစ်လည်း အသုံးပြုကြသည်။ ခုန်ညင်းဆန်ကိုပါးပါးလှီး၍ ထန်းလျက်နှင့်လည်း ယိုထိုးစားလေ့ရှိကြ၏။ ထိုခုန်ညင်းယိုကို ခိုးယိုဟုလည်းခေါ်သည်။ အရသာမှာ ခါးသက်သက်နေ၏။ မြန်မာဆေးကျမ်းအရ ခိုးယိုသည် မီးယပ်ရောဂါအတွက်ကောင်းသည်ဟုဆိုသည်။

ခံတက်ပင်။ ။ခံတက်ပင်ကို ကုန်းခံတက်ပင်ဟူ၍လည်းခေါ်ကြသည်။ မြန်မာနိုင်ငံတွင် ခံတက်ပင်များကို မြေပြင်အမြင့် ပေပေါင်း ၃၅၀၀ မြင့်သည့်နေရာအထိ တွေ့ရှိနိုင်သည်။ ခံတက်ပင်သည် အမြင့်မှာပေ ၃၀ ခန့်အထိရှိတတ်၍ ပင်စည်လုံးပတ်မှာ ၃ ပေမှ ၅ ပေအထိရှိတတ်သောပင်လတ်မျိုးဖြစ်သည်။ ယင်းကို များသောအားဖြင့် စိုက်ပျိုးယူတတ်ကြသည်။ ခံတက်ပင်သည် နွေရာသီတွင်အရွက်ကြွ၍ ဆင်စွယ်ရောင် အပွင့်များပွင့်သည်။ အသီးမှာ ဝမ်းဘဲဥအကြီးစားခန့်ရှိ၍ အခွံတွင်အပြောက်အပိမ့်များရှိသည်။

ခံတက်သား၏အရောင်မှာ ဝါကြန့်ကြန့်ဖြစ်၍ အသင့်အတင့်မာကာ အသားညီသည်။ ထိုအသားကို အိမ်အသုံးအဆောင်များ၊ ဗုံများနှင့် ခေါင်းဖုံးရန်ဘီးများပြုလုပ်ကြသည်။ သေတ္တာများလည်းပြုလုပ်နိုင်သည်။

ခံတက်ရွက်နုများကို အချဉ်တည်ကာ တို့စရာအဖြစ်လက်သုတ်အဖြစ် စားလေ့ရှိကြသည်။ ခံတက်ပင်၏ ဆေးဖက်ဝင်ပုံကား၊ အခေါက်ကို အနာရောဂါ သက်သာစေသော ဆေးအဖြစ်ဖြင့်၎င်း၊ အရွက်နှင့်အမြစ်၏အခေါက်တို့ကိုအရေပေါ်၌ နှိပ်ရောင်ဖြစ်လာအောင် အံ့ပေးလိမ်းပေးသောဆေးအဖြစ်ဖြင့်၎င်း၊ အသုံးပြုနိုင်ပေသည်။

ရေခံတက်ပင်သည်လည်း ခံတက်မျိုးဝင် အပင်ပင်ဖြစ်သည်။ သို့သော်ရေခံတက်ပင်သည် ချိုယောင်၊ ပင်ယောင်အပင်ငယ်ဖြစ်၍၊ ယင်းတို့ကို မြန်မာနိုင်ငံအောက်ပိုင်းတွင် တွေ့ရလေသည်။



ခုန်ညင်းတောင့်နှင့်ခုန်ညင်းဆန်များ

ခံပင်။ ။ပန်းစပယ်၊ နန်းလယ်မပေါ်ခိုက်ဟာမို့၊ အလိုက်တော်တန်သင့်ရုံပ၊ ခံပွင့်ကိုကုံး။ ။နန်းရဝေ၊ မန်းမြေစပယ်လှိုင်တော့၊ ခံပန်းခိုင်ယာယီရွှေတယ်၊ တောလေ့ရွာသုံး။

ခံပင်သည် စီးပွားရေးသဘောအရတန်ဖိုးများစွာမရှိချေ။ သို့သော်မြန်မာစာပေ၌ ခံပွင့်ကိုစပယ်ပွင့်မရှိခိုက် အစားသုံး

ခဲကြောင်း အထက်တွင်စပ်ဆိုသည့် ကဗျာတပုဒ်ကြောင့်၊ ခံပင်သည် ထင်ရှားခဲ့သည်။ လတ်လတ်ဖြစ်စေ ဆားစိမ်၍ ဖြစ်စေ ငါးပိနှင့်စားရသော ခံသီးအစိမ်းများကိုလည်း လူသိများကြပေသည်။

ခံပင်သည်ချုပ်ကြီးမျိုး သို့မဟုတ် အဖုအထစ်များသော သစ်ပင်ငယ်တမျိုးဖြစ်သည်။ အဆင့်ဆင့်နှစ်ခွဲစီ ပြာထွက် တတ်သော အကိုင်အခက်များရှိသည်။ ခွဆုံများ၌ဖြစ်စေ အဖုအထစ်များ၌ဖြစ်စေ ၁ လက်မ ၂ လက်မ ရှည်သည့် ဆူးများပေါက်နေသည်။ ဘဲဥပုံအရွက်ရှိ၍ အပွင့်မှာအဖြူ သို့မဟုတ် ပန်းရောင်ဖျော့ဖျော့ဖြစ်သည်။ အသီးမှာ ၁ လက်မခန့်ရှိ၍ အနီရောင်ဖြစ်လေသည်။

အထူးသဖြင့် မြန်မာနိုင်ငံအထက်ပိုင်းရှိ ဥယျာဉ်များ တွင်ခံပင်ကို အတွေ့ရများလေသည်။ သို့သော်၊ မြန် မာနိုင်ငံအောက်ပိုင်း၌လည်း စိုက်ပျိုးနိုင်သည်။ မျိုးပွား လိုသော်အစေ့မျိုးပွားရသည်။

ပိုးမွေးမြူသော ပိုးစာပင်အစား အသုံးပြုနိုင်သည့် အခြားအပင်များတွင် ဤခံပင်လည်း ပါဝင်ကြောင်း သိရသည်။

ခံပင်မျိုးတွင် ခံပင် သို့မဟုတ် ခံစပ်ပင် ဟူသောအမည် နှင့်မျိုးကွဲတမျိုးရှိသေးသည်။ သို့သော် ခံစပ်ပင်သည် အသီးမည်းသီးခြင်း၊ အရွက်သေး၍ပါးခြင်း၊ ဆူးများ သေးငယ်ခြင်းတို့မှလွဲ၍၊ မူလခံပင်နှင့် ဘာမျှမခြားချေ။ ခံစပ်ပင်၏အရွက်နှင့်အခေါက်များကိုမူ၊ သားရေနယ် ရာတွင် အခြားပစ္စည်းများနှင့်ဖက်စပ်၍ အသုံးပြုနိုင် ကြောင်းသိရသည်။

ခံဝန်ချုပ်။ ။ခံဝန်ချုပ်ဆိုသည်မှာ ငွေကြေးကိစ္စနှင့်စပ် လျဉ်းသော ကတိတခုခုကို ဝန်ခံသက်သေပြသော စာ ချုပ်စာတမ်းဖြစ်၍ အင်္ဂလိပ်ဘာသာအားဖြင့် ဗွန်း ဟု ခေါ်သည်။ ဗွန်း၏အဓိပ္ပါယ်မှာ ချည်ရန်၊ တုပ်ရန်ဖြစ် သည်။ အစိုးရ သို့မဟုတ် ကော်ပိုရေးရှင်းအဖွဲ့တခုခုက ငွေလိုသဖြင့် လူထုထံမှငွေချေးသောအခါ ငွေကိုသတ် မှတ်ထားသောနေ့ရက်တွင် အတိုးနှင့်တကွ ပြန်လည် ပေးဆပ်ပါမည်ဟူ၍ ကတိပြုစာရွက်စာတမ်းကို ထုတ်ပေး သည်။ ထိုစာရွက်စာတမ်းသည် ငွေချေးယူသူကို တုပ်နှောင် ထားသည့် စာချုပ်သဖွယ်ဖြစ်ပေသည်။

ငွေကိုင်စာရေးကဲ့သို့ငွေကြေးလက်ခံထိန်းသိမ်းရသောသူ များသည် ငွေရေးကြေးရေးကိစ္စများ၌ ရိုးသားပြောင့်မတ် စွာလုပ်ကိုင်ပါမည်ဟူ၍ အလုပ်ရှင်နှင့်ချုပ်ဆိုသော ကတိစာ ချုပ်များ၊ အဆောက်အအုံတခုခုကိုဆောက်လုပ်ရာ၌ သတ် မှတ်ထားသောရက်အတွင်း ပြီးစီးစေပါမည်ဟူ၍ အာမခံငွေ တင်ကာ ပစ္စည်းရှင်နှင့်ကန်ထရိုက်တာတို့ ချုပ်ဆိုသောကတိ

စာချုပ်များသည်လည်း ဗွန်းခေါ် ခံဝန်ချုပ်များပင်ဖြစ်ကြ သည်။ နိုင်ငံခြားမှလာသောအရက်၊ စီးကရက်စသည့်သွင်း ကုန်များကို အကောက်ဖက်ဆိုင်ရာ ကုန်လှောင်ရုံတွင်ထား ရှိကာ ထိုကုန်များအပေါ်တွင် ကျသင့်သော အကောက် တော်ခွန်ကို မှာယူသူကပေးဆောင်ပါမည်ဟု ကတိစာချုပ် ချုပ်ဆိုသည်ကိုလည်း ခံဝန်ချုပ်ဟူ၍ပင်ခေါ်သည်။

ထိုပြင် သွင်းကုန်တခုခုကို နိုင်ငံအစိုးရက သတ်မှတ်ထား သော စည်းကမ်းအတိုင်းသာ ရွေးယူပါမည်ဟူသောကတိ ဖြင့် အကောက်ဖက်ကုန်လှောင်ရုံတွင် ဥပဒေအတိုင်းအပ် နှံထားခြင်းကိုလည်း ခံဝန်ချုပ်အရ အပ်နှံခြင်းဟုခေါ်ဆို



ခံပင်၏အရွက်နှင့်အပွင့်များ

သည်။ အစိုးရပညာတော်သင်များသည် အစိုးရ၏စည်း ကမ်းများကို လိုက်နာပါမည်ဟု ခံဝန်ချုပ်များကိုလက်မှတ် ထိုးကြရသည်။ ရာဇဝတ်မှုများတွင် တရားခံအားအချုပ်မှ အာမခံဖြင့်ထုတ်ယူရာ၌လည်း ခံဝန်ချုပ် ချုပ်ဆိုရသည်။ သို့သော် ငွေချေးငွေယူနှင့် သက်ဆိုင်သောစာချုပ်များကို သာ အများအားဖြင့် ခံဝန်ချုပ်ဟူ၍ နားလည်ကြသည်။ ကုမ္ပဏီများသည် ငွေချေးခံဝန်ချုပ်များကို လူအများက ဝယ်ယူမှုသာ မိမိတို့လိုသလောက်ငွေကို ရမည်ဖြစ်၍ ခံဝန် ချုပ်များကို ၁၀၀ တန်၊ ၅၀၀ တန်၊ ၁၀၀၀ တန်ဟူ၍

တန်ဖိုးအမျိုးမျိုးထားကာ ရောင်းချကြသည်။ ငွေချေး ခံဝန်ချုပ်များသည် ပြန်လည်ရောင်းချရန် လွယ်ကူသည့် ပြင် အရင်းမဆုံးနိုင်ရုံသာမက ကုမ္ပဏီငွေစာရင်းရှင်းတမ်း များတွင် ယင်းကိုဦးစားပေး၍ စာရင်းရှင်းရသောကြောင့် ငွေချေးခံဝန်ချုပ်များကို လူကြိုက်များသည်။ ငွေချေးခံဝန် ချုပ်များတွင် အပေါင်ခံခံဝန်ချုပ်နှင့် ဒီဗင်ချာခေါ် နှုန်းသေ ခံဝန်ချုပ်များပါဝင်သည်။

အပေါင်ခံ ခံဝန်ချုပ်ဆိုသည်မှာ ငွေလိုသည့်အစိုးရ သို့မ ဟုတ် ကုမ္ပဏီက ငွေထုတ်ချေးမည့်သို့ မိမိပစ္စည်းများကို အပေါင်ပေး၍ ငွေချေးယူခြင်းဖြစ်သည်။ ချေးငွေကို သတ် မှတ်ထားသောအချိန် အတွင်း၌ ပေးဆပ်ရန်ပျက်ကွက်ခဲ့ သော် ဆိုင်ရာအစိုးရ သို့မဟုတ် ကုမ္ပဏီအား ခံဝန်ချုပ်ပိုင် ရှင်က တရားစွဲဆိုကာ အပေါင်ပစ္စည်းများကို ထုခွဲရောင်း ချပိုင်ဆိုင်ခွင့်ရှိသည်။ ခံဝန်ချုပ်၏ သက်တမ်းမှာ အနှစ် ၂၀ မှ ၉၉ နှစ်အထိကြာမြင့်တတ်သည်။ အပေါင်ပေးထား ရသဖြင့်လည်း အတိုးနှုန်းအရနည်းလေသည်။

ဒီဗင်ချာ ခေါ် နှုန်းသေခံဝန်ချုပ်မှာ ချေးယူထားသော ငွေကို နှုန်းသေအတိုးနှင့်တကွ သတ်မှတ်ထားသောနေ့၌ ပြန်ဆပ်ပါမည်ဟူ၍ သက်ဆိုင်ရာတံဆိပ်ခပ်နှိပ်ကာ ထုတ်ပေး သောကတိစာချုပ်ဖြစ်သည်။ ကတိကို ဖောက်ဖျက်ခဲ့သော် သက်ဆိုင်ရာကုမ္ပဏီ၏ ပစ္စည်းအရပ်ရပ်ကို ခံဝန်ချုပ်ပိုင်ရှင် များက အညီအမျှ ခွဲဝေယူနိုင်သည်။ ဒီဗင်ချာ ခံဝန် ချုပ်၏သက်တမ်းမှာ တိုတောင်းသည်။ ထိုပြင် ကတိဝန် ခံစာသာ ဖြစ်သဖြင့် တရားစွဲပိုင်ခွင့် နည်းသောကြောင့် အတိုးနှုန်းထားကြီးလေသည်။

ခံဝန်ချုပ် ချုပ်ဆိုရာ၌ မှတ်ပုံတင်ခံဝန်ချုပ်နှင့် ကုပွန်ခံဝန် ချုပ်ဟူ၍ ချုပ်ဆိုနည်း ၂ မျိုးရှိသည်။ မှတ်ပုံတင်ခံဝန် ချုပ်၌ ပိုင်ရှင်၏အမည်နှင့် ထုတ်ချေးငွေများကို ဆိုင်ရာ ကုမ္ပဏီမှတ်ပုံတင်ခွင့်ရရှိသဖြင့် ထိုခံဝန်ချုပ်ပိုင်ရှင်သာလျှင် တရားဝင်မြီရှင်အဖြစ် အသိအမှတ်ပြုခြင်းခံရသည်။ ကုပွန် ခံဝန်ချုပ်၌မူ အခါအားလျော်စွာ ရရှိမည့်အတိုးနှင့် အတိုး ငွေထုတ်ပေးမည့် နေ့ရက်များကို လက်မှတ်ငယ်များတွင် ပေါ်ပြထားရသည်။ ထိုလက်မှတ်ငယ်များကို ခံဝန်ချုပ်နှင့် အတူပူးတွဲပေးလေ့ရှိရကား သတ်မှတ်ထားသောနေ့ရက်၌ ဆိုင်ရာငွေတိုးလက်မှတ်ကိုပြု၍ ငွေထုတ်ယူနိုင်လေသည်။

နိုင်ငံတနိုင်ငံ၏အစိုးရသည် ကိစ္စတခုခုအတွက် သတ်မှတ်၍ ခံဝန်ချုပ်များကို ပြည်သူများအား ရောင်းချတတ်၏။ စစ် စရိတ်ခံဝန်ချုပ်များ၊ ငွေစုခံဝန်ချုပ်များမှာ အစိုးရက တနည်းအားဖြင့် ပြည်သူထံမှ ငွေချေးခြင်းဖြစ်၏။ ဗဟို ငွေတိုက် ခံဝန်ချုပ်များမှာ ၃ လအတွင်း ငွေပြန်ရနိုင်ခွင့်ရှိ သော အစိုးရခံဝန်ချုပ်များဖြစ်သည်။

ငွေချေးခံဝန်ချုပ်များကို ကုမ္ပဏီအသီးအသီးမှ ထုတ်ဝေ

လေ့ရှိသော်လည်း အစိုးရထုတ် ငွေချေးခံဝန်ချုပ်များ လောက် လူကြိုက်မများချေ။ ငွေချေးခံဝန်ချုပ်များဝယ် ယူရာတွင် အပေါင်ပါခဲ့သော် အပေါင်ပစ္စည်း၏တန်ဖိုး သည် ငွေချေးခံဝန်ချုပ် တန်ဖိုးထက်မြင့်ရမည်။ ငွေတိုး သည်လည်း ကာလပေါက်ဈေးနှင့် ညီမျှရမည်။ ငွေချေး ခံဝန်ချုပ်ထုတ်သော ကုမ္ပဏီသည်လည်း လူကြိုက်များ၍ ဝင် ငွေကောင်းရပေမည်။ ထိုအချက်များကို ငွေချေးခံဝန်ချုပ် ဝယ်ယူရာ၌ သတိထားသင့်ပေသည်။

ခုံတင်ဆုံးဖြတ်ခြင်း။ ။တရားစီရင်ဆုံးဖြတ်ခြင်းသည် တရားရုံးများ၏တာဝန်ဟု လူတိုင်းကသာမန်အားဖြင့် နား လည်ကြ၏။ အမှုအခင်းများကို တရားရုံးသို့တင်သွင်း၍ တရားရုံးများကသာ စစ်ဆေးပြီးလျှင် စီရင်ဆုံးဖြတ်ရသည် ဟု မှတ်ယူနေကြသည်။ သို့ရာတွင် အချို့အချို့သော အမှု အခင်းများမှာ တရားရုံးသို့မရောက်ဘဲ၊ ကြားလူကဖြေရှင်း ပေးခြင်းကြောင့် ပြေလည်သွားသည်လည်းရှိ၏။ ထိုမှတစ်ပါး လည်း အခြင်းဖြစ်ပွားသတို့သည် မိမိတို့၏အမှုကို တရား ရုံးတွင်စစ်ဆေးနေစဉ်၊ ကြားလူ၏အဆုံးအဖြတ်ကို ခံယူရန် သဘောတူညီပါသည်ဟု တရားရုံးသို့ လျှောက်ထားပြီး နောက် တရားရုံး၏ သဘောတူညီချက်ဖြင့် တရားရုံးပြင် ပတွင် အဆုံးအဖြတ်ခံကြသည်။ ယင်းသို့ ကြားလူများကို ခုံသမာဓိ တင်မြှောက်၍ ပဋိပက္ခတို့ကို နှစ်ဦးနှစ်ဖက် သဘောတူဖြေရှင်းစေသောနည်းသည် အနုညာတစီရင်ခြင်း သို့မဟုတ် ခုံတင်ဆုံးဖြတ်ခြင်းမည်၏။

ဤသို့ခုံတင်ဆုံးဖြတ်ခြင်းသည် တရားရုံးများဖွဲ့စည်း၍ ဥပ ဒေပြဋ္ဌာန်းချက်အရ တရားစီရင်ခြင်းထက်ပင် ရှေးကျသေး သည်ဟု အဆိုရှိသည်။ အနောက်နိုင်ငံများတွင် ခုံတင်ဆုံး ဖြတ်ခြင်းအစဉ်အလာသည် ကြာမြင့်ပေပြီ။ ရှေးဂရိထုံး ဟောင်းပုံပြင်များတွင် ဟီးရ၊ အက်သီးနားနှင့် အက်ပရို ခိုက်တီခေါ် နတ်မိမယ်သုံးဦးသည် မည်သူ့အလှဆုံးဖြစ် သည်ကို အငြင်းအခုံဖြစ်ရာ၊ ထရွိုင်းမင်းသား ပဲရစ်အား ခုံတင်၍ ဆုံးဖြတ်စေခဲ့သည်ဟု အဆိုရှိ၏။ ကမ္ဘာ့အနောက် တလွှားတွင် ခုံတင်ဆုံးဖြတ်ခြင်းသည် ဤမှစတင်ပေါ်ပေါက် လာသည်ဟု ဆိုနိုင်ပေသည်။

ခုံတင်ဆုံးဖြတ်ခြင်းကို စီးပွားကုန်သွယ်မှု ကိစ္စများတွင် ၎င်း၊ နိုင်ငံချင်းချင်း ဆက်သွယ်မှုတွင်၎င်း၊ အငြင်းအခုံ အခြင်းပွားရာ၌၎င်း၊ အသုံးပြုလေ့ရှိ၏။ ရှေးဥရောပခေတ် တွင် ပီနီရုန်ကုန်သည်များနှင့် ဂရိကုန်သည်များသည် ခုံတင် ဆုံးဖြတ်ခြင်း အလေ့အထကို လိုက်နာခဲ့၏။ ခရစ်မပေါ်မီ နှစ်ပေါင်း ၆၀၀ ခန့်လောက်က ဂရိပြည်ကလေးများဖြစ် သောအက်သင်းနှင့် မက်ဂရာတို့သည် ဆလမစ်ကျွန်းကလေး ကိုပိုင်ဆိုင်မှုနှင့် စပ်လျဉ်း၍ အငြင်းဖြစ်ရာ၊ စပါးတန်း



ဟိတ်မြို့ရှိအနုညာတစီရင်ရေးတရားခုံရုံး၏တရားသူကြီးများ

ပြည်သား ၅ ဦးကိုခုံတင်၍ အနုညာတစီရင်ဆုံးဖြတ်ခြင်းကို ခံယူခဲ့သည်။

ကမ္ဘာ့အရှေ့တလွှားတွင်လည်း ခုံတင်ဆုံးဖြတ်ခြင်း အလေ့အထမှာ ကာလကြာမြင့်စွာကပင် တည်ရှိခဲ့ပြီးဖြစ်၏။ အိန္ဒိယပြည်တွင် ရှေးဟောင်းဗေဒခေတ်ကစ၍ ခုံတင်ဆုံးဖြတ်ခြင်းရှိခဲ့၏။ မြန်မာနိုင်ငံ၌လည်း ရှေးမြန်မာမင်းများ လက်ထက်ကပင် ခုံတင်ဆုံးဖြတ်ခြင်းရှိခဲ့၏။ မြန်မာတိုင်း ဖတ်ရှုသိရှိသော ဇာတ်တော်ကြီးဆယ်ဖွဲ့အပါအဝင် မဟောသဓာဇာတ်တော်တွင်၊ အလောင်းတော် မဟောသဓာသည် ခုံသမာဓိအဖြစ်ဖြင့် အဆုံးအဖြတ်ပေးခဲ့ကြောင်းပါရှိ၏။ မြန်မာသမိုင်းတလျှောက်တွင် အထင်အရှားဆုံး ခုံတော်မှာ ရေစကြိုခုံတော်ဖြစ်သည်။

အိန္ဒိယပြည်ကြီးသည် အင်္ဂလိပ်လက်အောက် ရောက်လာသောအခါ ခုံတင်ဆုံးဖြတ်ခြင်းအလေ့အထ လျော့ပါးသွားသော်လည်း လုံးဝကွယ်ပျောက်မသွားပေ။ အင်္ဂလိပ်တို့၏ အရှေ့အိန္ဒိယကုမ္ပဏီ အစိုးရခေတ်တွင်ပင်၊ ခုံတင်ဆုံးဖြတ်ခြင်းကို ခွင့်ပြုသတ်မှတ်ခဲ့ကြောင်း၊ ခရစ် ၁၇၇၂ ခုနှစ် အုပ်ချုပ်ရေးစည်းမျဉ်းဥပဒေအရင်း၊ ၁၇၈၁ ခုနှစ် အုပ်ချုပ်ရေး စည်းမျဉ်းဥပဒေအရင်း၊ ၁၇၉၃ ခုနှစ် ဗင်္ဂလားပြည် အုပ်ချုပ်ရေး စည်းမျဉ်းဥပဒေအရင်းသိရှိရသည်။ ခုံတင်ဆုံးဖြတ်ခြင်းနှင့်သက်ဆိုင်သော အိန္ဒိယအနုညာတ စီရင်ဆုံးဖြတ်ရေး အက်ဥပဒေကို ၁၈၈၉ ခုနှစ်တွင် ပြဋ္ဌာန်းခဲ့၍ ၁၉၀၈ ခုနှစ်တွင်ပြဋ္ဌာန်းသော တရားမကျင့်ထုံး ကိုဥပဒေ၏

ဒုတိယဇယားတွင်လည်း ခုံတင်ဆုံးဖြတ်ခြင်းနှင့် စပ်လျဉ်းသော အချက်အလက်များကို ဖြည့်စွက်ထား၏။ တဖန် ၁၉၄၀ ပြည့်နှစ်တွင် ခုံတင်ဆုံးဖြတ်ခြင်းနှင့် သက်ဆိုင်သော ဥပဒေအသစ်တရပ်ကို အိန္ဒိယပြည်တွင် ထုတ်ပြန်ပြဋ္ဌာန်းလိုက်ပြန်သည်။ ထိုဥပဒေသစ်မှာ ၁၉၃၄ ခုနှစ်တွင် အင်္ဂလန်နိုင်ငံ၌ ပြဋ္ဌာန်းခဲ့သော အင်္ဂလိပ်အနုညာတ စီရင်ရေး အက်ဥပဒေကိုအခြေခံပြုသည်။

မြန်မာပြည်သည် ၁၉၃၇ ခုနှစ်တွင် အိန္ဒိယပြည်မှခွဲထုတ်လာသည့်အခါ၊ တည်ရင်းစွဲဥပဒေများ ဆက်လက်တည်မြဲစေရမည် ဟူသော မူအတိုင်း ခုံတင်ဆုံးဖြတ်ခြင်းနှင့်သက်ဆိုင်သော အထက်အဆိုပါဥပဒေ ၂ ရပ်သည် မြန်မာပြည်တွင် ဆက်လက်တည်ရှိခဲ့သည်။ သို့သော် ခရစ် ၁၉၄၄ ခုနှစ်တွင် အဆိုပါဥပဒေများကိုဖျက်သိမ်း၍ အနုညာတ တရားစီရင်ဆုံးဖြတ်ရေး အက်ဥပဒေ (၁၉၄၄ ခု) ကိုအသစ်ပြဋ္ဌာန်းခဲ့၏။

အနုညာတစီရင်ခြင်းကို ဆောင်ရွက်ရသော ခုံသမာဓိများ ရွေးချယ်ရေးတွင် စည်းမျဉ်းကန့်သတ်ထားချက်များ မရှိချေ။ သို့ရာတွင် ခုံသမာဓိများသည် ဥပဒေကိုတတ်ကျွမ်းနားလည်၍ မိမိဆုံးဖြတ်ရမည့် အမှုနှင့်ဆိုင်သော အချက်အလက်များကိုလည်း စုံလင်စွာသိရှိနားလည်ထားရပေမည်။ အနုညာတ စီရင်ဆုံးဖြတ်ချက်များကို တဖက်ဖက်မှ တောင်းဆိုချက်အရသော်၎င်း၊ သက်ဆိုင်ရာရုံးတော်၏ အမိန့်အရသော်၎င်း၊ ရုံးတော်သို့တင်ပြကြရသည်။ ထိုဆုံးဖြတ်ချက်များတွင် လုံလောက်သော အကြောင်း



အနုညာတစီရင်ရေးတရားခုံရုံးတွင် တရားသူကြီးများရွှေ့ခွဲအမှုလျှောက်လဲနေစဉ်

အချက်များ ကျန်ရှိနေသေးက ပြန်လည်စဉ်းစားရန် ရုံးတော်ကခိုင်းစေနိုင်သည်။ ပြင်လိုကလည်း ပြင်ဆင်နိုင်သည်။ သို့မဟုတ်လျှင် ဆုံးဖြတ်ချက်များ အတိုင်းဖြစ်စေ၊ ပြင်ဆင်ချက်များနှင့်ဖြစ်စေ စီရင်ချက်ချမှတ်လျက် အတည်ပြုပေးရလေသည်။

အနုညာတစီရင်ခြင်းကို ခံယူနိုင်သော အမှုအခင်းများတွင် ပဋိညာဉ်စာချုပ် ဖောက်ဖျက်မှုများ၊ အာမခံမှုများနှင့် ပစ္စည်းဥစ္စာနှင့်စပ်လျဉ်းသော အမှုအခင်းများ ပါဝင်သည်။

လူအချင်းချင်းဖြစ်ပွားသော အမှုအခင်းများ၌သာမက၊ တနိုင်ငံနှင့် တနိုင်ငံငြင်းခုံ၍ အခြင်းများကြသော အမှုအခင်း ကိစ္စရပ်များ၌လည်း လက်နက်အားကိုး စစ်မက်ထိုး၍ မပြီးပြတ်စေဘဲ၊ အနုညာတစီရင်ဆုံးဖြတ်ရေး တရားခုံရုံးသို့တင်၍ ဆုံးဖြတ်စေလေ့ရှိသည်။ ဤနည်းဖြင့် ပစ္စည်းကုန်လူကုန် သက်သာပေသည်။ အများအားဖြင့် ထိုအမှုအခင်းများကို အရေးပေါ်ခုံအဖွဲ့များက စီရင်ဆုံးဖြတ်စေ၍ တရံတခါတွင် မဟာမိတ်နိုင်ငံ၏ အကြီးအကဲ တဦးဦးက ဖြစ်စေ၊ တရံတခါတွင် တပြည်ပြည်မှ ကိုယ်စားလှယ်များ ကဖြစ်စေ၊ ခုံသမာဓိများအဖြစ်ဖြင့် ဆောင်ရွက်ကြလေသည်။ အနုညာတစီရင်ခြင်းအတွက် အမြဲတမ်းတရားခုံတခု ဖွဲ့စည်းတည်ထောင်ရန် ၁၈ ရာစုနှစ်အတွင်းက လျရမီဗင်တင် အစရှိသော ပုဂ္ဂိုလ်အချို့က တိုက်တွန်းနှိုးဆော်ခဲ့သော်လည်း ၁၉ ရာစုအတွင်း ကျမသာလျှင် နိုင်ငံအချင်းချင်း ငြင်းဆိုမှုများကို အနုညာတစီရင်ဆုံးဖြတ်ရေး တရား

ခုံသို့တင်ပြ၍ ထိုခုံရုံး၏အဆုံးအဖြတ်ကို နာယူသည့်အလေ့အထသည် အတော်အတန်ခေတ်စားခဲ့လေသည်။

၁၉ ရာစုအတွင်းက အနုညာတစီရင်ရေးတရားခုံသို့ တင်ပြဆုံးဖြတ်စေသည့် အမှုအခင်းများအနက် စိတ်ဝင်စားဖွယ်ကောင်းသော အမှုအခင်း နှစ်ရပ်မှာ ဗင်နီးဇွီးလားနိုင်ငံနှင့် ဗြိတိသျှဂီယားနားနယ်တို့၏ နယ်ခြားအမှုနှင့် အယ်လဗားမား သင်္ဘောအမှုတို့ဖြစ်ကြ၏။ ၁၈၉၉ ခုနှစ်တွင် ဗြိတိန်နိုင်ငံနှင့် ဗင်နီးဇွီးလားနိုင်ငံတို့သည် ဗင်နီးဇွီးလားနှင့် ဗြိတိသျှဂီယားနား နယ်ခြားကိစ္စနှင့် စပ်လျဉ်း၍ ငြင်းဆိုခဲ့ကြရာတွင် မည်သည့်ဖက်ကမျှ အလျော့မပေးသဖြင့်၊ စစ်ဖြစ်တော့မည်အနေသို့ပင် ရောက်ခဲ့လေသည်။ ထိုအခါ အမေရိကန်ပြည်ထောင်စုနိုင်ငံက နိုင်ငံခြားမှကိုယ်စားလှယ်များပါဝင်သော အဖွဲ့တခု၏အဆုံးအဖြတ်ကို ခံယူကြရန် အကြံပေးခဲ့၏။ ထိုအကြံကို နှစ်ဦးသဘောတူလက်ခံကြသဖြင့် စစ်မဖြစ်ရတော့ဘဲ နယ်ခြားပြဿနာမှာ အေးချမ်းစွာပြေလည်သွားလေသည်။ အယ်လဗားမားသင်္ဘောအမှုမှာ ဤသို့ဖြစ်သည်။ အမေရိကန်ပြည်ထောင်စုနိုင်ငံတွင် ပြည်တွင်းစစ် ဖြစ်ပွားနေခိုက်၊ အယ်လဗားမားသင်္ဘောကို ဗြိတိသျှသင်္ဘောကျင်းတခုတွင် တည်ဆောက်ပြီးသော် ၁၈၆၂ ခုနှစ်၌ ရေသို့ချခဲ့၏။ ထိုအခါက ဗြိတိန်နိုင်ငံရှိ အမေရိကန်သံအမတ်က တရားဝင်အစိုးရကို တော်လှန်ပုန်ကန်နေသော တောင်ပိုင်းသားတို့သည် ထိုသင်္ဘောကို စစ်သင်္ဘောအဖြစ် အသုံးပြုလိမ့်မည်ဟု အကြောင်း

ပြကာကန့်ကွက်ခဲ့သော်လည်း မရခဲ့ချေ။ အကြောင်းပြခဲ့သည့်အတိုင်းပင် အယ်လဗားမားသဘောသည် ၂ နှစ်တိုင်တိုင် မြောက်ပိုင်းသားတို့၏ ကုန်သဘောများကို တိုက်ခိုက်ဖျက်ဆီးခဲ့၏။ ၁၈၆၄ ခုနှစ်တွင် အမေရိကန်တိုက်သဘောတစင်းက တိုက်ခိုက်နှစ်မြုပ်ပစ်လိုက်မှသာ အယ်လဗားမားသဘော၏ရန်မှ စိတ်ချရလေသည်။ အမေရိကန်အစိုးရက အယ်လဗားမားသဘောကြောင့် ပျက်စီးဆုံးရှုံးရသော ပစ္စည်းများ အရပ်ရပ်၏ တန်ဖိုးကို လျော်ကြေးပေးရန် ဗြိတိသျှအစိုးရသို့တောင်းဆိုသည်။ သို့သော် ဗြိတိသျှအစိုးရက လျော်ကြေးပေးရန် ငြင်းဆိုသဖြင့် ၂ နိုင်ငံဆက်သွယ်ရေးပျက်တော့မလောက် ဖြစ်သွားသည်။ နောက်ဆုံးတွင် လျော်ကြေးကိစ္စကို အနုညာတစီရင်ရေး တရားခုံသို့တင်ပြ ဖြေရှင်းရန် ဗြိတိသျှအစိုးရက သဘောတူသဖြင့်၊ ၁၈၇၁ ခုနှစ်၌ အနုညာတစီရင်ဆုံးဖြတ်ရေး တရားခုံသို့တင်ကာ ဆုံးဖြတ်စေသည်တွင် လျော်ကြေးငွေပေါင်း ၃,၁၀၀,၀၀၀ အမေရိကန်သို့ ပေးရမည်ဟု ဆုံးဖြတ်ခဲ့လေသည်။

၁၉၀၀ ပြည့်နှစ်တွင် ကျင်းပခဲ့သော ဟိတ်ငြိမ်းချမ်းရေးညီလာခံမှ ဆုံးဖြတ်ချက်အရ၊ အနုညာတစီရင်ရေးတရားခုံရုံးကို ဟိတ်မြို့တွင် အမြဲတမ်းဖွင့်လှစ်ထားခဲ့၏။ ပဌမကမ္ဘာစစ်ကြီးအပြီးတွင်လည်း ထိုခုံရုံးကိုဆက်လက်ဖွင့်လှစ်ခဲ့ရာ ငြိမ်းချမ်းရေးစာချုပ်ကြောင့် ပေါ်ပေါက်လာသော နယ်ခြားပြဿနာအရပ်ရပ်ကို ၁၉၂၀ ပြည့်နှစ်မှ ၁၉၂၅ ခုနှစ်အတွင်း ပြေလည်အောင်ဖြေရှင်းနိုင်ခဲ့လေသည်။

၁၉၄၅ ခုနှစ်ဇွန်လတွင် ဆန်ဖရန်စစ္စကိုမြို့၌ ရေးဆွဲခဲ့သော ကုလသမဂ္ဂ စာချုပ်ကြီးအရ၊ ကုလသမဂ္ဂအဖွဲ့ဝင်နိုင်ငံများသည် မိမိတို့အချင်းချင်း သဘောကွဲလွဲမှုများကို စေ့စပ်ဖြန်ဖြေခြင်း အနုညာတစီရင်ခြင်းနှင့် အခြားအေးချမ်းသောနည်းလမ်းများဖြင့် ဖြေရှင်းရန် သဘောတူကတိပြုခဲ့ကြသည်။ ထိုသို့ဖြေရှင်း၍မရလျှင်ကား လုံခြုံရေးကောင်စီသို့ လွှဲရမည်သာဖြစ်ပေသည်။

စက်မှုလက်မှုလုပ်ငန်းနှင့်စပ်လျဉ်းသော ပဋိပက္ခမှုများနှင့် အလုပ်သမားနှင့်အလုပ်ရှင်တို့ ဖြစ်ပွားသောပဋိပက္ခမှုများတွင်လည်း အနုညာတစီရင်ခြင်းဖြင့် ဖြေရှင်းခဲ့ကြသည်။ အနုညာတစီရင်ခြင်းအတွက် ဝါဏိဇ္ဇပဋိပက္ခ ဖြန်ဖြေရေးခုံရုံးများကို နိုင်ငံအသီးသီးတွင် ဖွဲ့စည်းတည်ထောင်ထားကြသည်။ မြန်မာနိုင်ငံတွင်လည်း ဝါဏိဇ္ဇပဋိပက္ခဖြန်ဖြေရေးခုံရုံးကို ဖွဲ့စည်းထားလေသည်။ ထိုခုံရုံးမှ ဝါဏိဇ္ဇပဋိပက္ခမှုများကို အဆုံးအဖြတ်ပေးလျက်ရှိသည်။ ဝါဏိဇ္ဇပဋိပက္ခဖြန်ဖြေရေးခုံရုံးတွင် အလုပ်ရှင်၏ကိုယ်စားလှယ်များနှင့် အလုပ်သမားများ၏ ကိုယ်စားလှယ်များ ပါဝင်သည့်ခုံရုံးများက တရားမျှတစွာ စီရင်ဆုံးဖြတ်ပေးသောကြောင့် အလုပ်ရပ်စဲမှုများ၊ သပိတ်မှောက်မှုများကို တားဆီးနိုင်ခဲ့ကြပေသည်။

ချာယားသီး။ ။စေတီပုထိုးများတွင် ထီးစိုက်ရန်အောက်ခံဖြစ်သောအစိတ်အပိုင်းမှာ အလယ်ပူ၍ အထက်အောက်ရှူးသော ပုံသဏ္ဌာန်ရှိသောကြောင့် ချာယားသီးဟုခေါ်၏။ ချာယားသီးကို ခယားသီးဟုလည်းရေးသားကြသည်။

ချာယားသီးမှာ ကြာလန်နှင့်ထီး စပ်ကြားတွင်ရှိသော စေတီ၏အစိတ်အပိုင်းဖြစ်သည်။ ယင်းကို ငှက်ပျောဖူးဟူ၍ ၎င်း၊ ဆပ်သွားဖူးဟူ၍၎င်း၊ ခေါ်ဝေါ်ကြသေးသည်။ ချာယားသီးကို ပျိုလင်္ကာများတွင် ဆပ်သွားဟုရေးကြသည်။

ချာယားသီး၊ ငှက်ပျောဖူး၊ ဆပ်သွားဖူးဟုခေါ်ဝေါ်ကြခြင်းမှာ ပုံပန်းသဏ္ဌာန်ကိုလိုက်၍ အမျိုးမျိုးမညွှန်ခေါ်ကြခြင်းဖြစ်လေသည်။ အမြောင်းထောင့်ချိုးမပါသော ချာယားသီးမျိုးကို ငှက်ပျောဖူးဟု ခေါ်ကြ၍ အမြောင်းထောင့်ချိုးပါသော ချာယားသီးမျိုးကို ဆပ်သွားဖူးဟုခေါ်ကြသည်။

ချာယားသီး၏ လုံးပတ်ပမာဏမှာ စေတီတော်ဖိနပ်၏ ၁၅ ချိုးတချိုးဖြစ်သည်ဟု လက်သမားကျမ်းများ၌ ပါရှိသည်။ စေတီတဆူအား ကိုယ်လုံးပြည့်ရွှေချသည် သို့မဟုတ် ရွှေသင်္ကန်းကပ်လှူသည် ဟုဆိုလျှင် စေတီဖိနပ်တော်မှ ချာယားသီးအထိ ရွှေပိန်းချသည်ဟု နားလည်ကြသည်။

မြန်မာနိုင်ငံအတွင်းရှိ စေတီပုထိုးများတွင် ချာယားသီးသဏ္ဌာန်ကိုထည့်သွင်း၍ ဆောက်လုပ်မှုမီးမံထားခြင်းမှာ မြန်မာပိသုကာအနုပညာ၏ ရိုးရာမပျက်သော လက်ရာတခုပင်ဖြစ်ပေသည်။

ချာယားသီးဆပ်သွားဖူး များနှင့်စပ်လျဉ်း၍ ဖွဲ့ဆိုထားသောအဖွဲ့အခြီး အများပင်ရှိသည်။ ပြည်စုန်မော်ကွန်းတွင် ‘မောင်းမောင်းညီးညီး၊ ချာယားသီးထက်၊ ရွှေထီးလှတင့်၊ ကိုးထပ်ဆင့်သား၊’ စသည်ဖြင့် စပ်ဆိုထားလေသည်။ (စေတီပုထိုး — လည်းရှု။)

ချာယားပင်။ ။ခရေပင် — ရှု။

ချာချီ, ဆာဝင်စတန်, လင်းနတ်, စပင်ဆာ (ခရစ် ၁၈၇၄ ဖွား)။ ။ဗြိတိန်နိုင်ငံ နိုင်ငံပြုသုခမိန်နှင့်ကျမ်းပြုဆရာ ဝင်စတန်ချာချီသည် အဖလော့ရန်းဒေါ့ချာချီနှင့် အမိ အမေရိကန်သူ ဂျင်နီ ဂျရိုးတို့မှ ခရစ် ၁၈၇၄ ခုနှစ် နိုဝင်ဘာလ ၃၀ ရက်နေ့တွင် ဖွားမြင်ခဲ့သည်။ ဟယ်ရီကျောင်းနှင့် ဆင်းဟတ် စစ်တက္ကသိုလ်တွင် ပညာသင်ကြားခဲ့သည်။ ၁၈၉၅ ခုနှစ်တွင် စစ်ဖက်သို့ဝင်ရောက် အမှုထမ်းသည်။ ထိုနှစ်တွင်ပင် စစ်တပ်မှခွင့်ခံ၍ ရရှိသည့်အားလပ်ချိန်တွင် ကျူးဗားကျွန်းသို့သွားရောက်၍ စပိန်တို့အားတော်လှန်တိုက်ခိုက်နေသော ကျူးဗားစစ်ပွဲများတွင် စစ်သတင်းထောက်အဖြစ်ဖြင့် သတင်းယူယင်းလည်ပတ်ခဲ့သည်။ ၁၈၉၆ ခုနှစ်တွင် အိန္ဒိယပြည်သို့ သွားရောက်စစ်မှုထမ်းရသည်။

ထိုစဉ်အတွင်း အိန္ဒိယအနောက်မြောက်နယ်စပ်တွင် ဆူပူထကြွမှုများဖြစ်သောကြောင့် မလကန်စစ်ဆင်ရေးမြေပြင်တပ်ဖွဲ့ကို ဗြိတိသျှတို့ကဖွဲ့စည်း၍ နှိမ်နင်းရန်လွှတ်သည်တွင် ချာချီသည် သူ၏တပ်မှခွင့်ယူ၍ တဖန် အင်္ဂလိပ်သတင်းစာများအတွက် စစ်သတင်းထောက်အဖြစ်ဖြင့် လိုက်ပါသွားလေသည်။ ဤအခါတွင်မူ ကိုယ်ထိလက်ရောက်တိုက်ခိုက်ရသည်ကိုကြုံခဲ့လေသည်။ ချာချီသည် သူ၏တပ်သို့ပြန်လည်အမှုထမ်းရသောအခါ မလကန်စစ်ဆင်ရေးမြေပြင်တပ်ဖွဲ့အကြောင်း မှတ်တမ်းတင်စာအုပ်ကို ရေးသားထုတ်ဝေရာ၊ လူကြိုက်များလေသည်။ ၁၈၉၈ ခုတွင်လည်း အင်္ဂလန်ပြည်၌ ခွင့်နှင့်နေစဉ်၊ ဆူဒန်ပြည်၌ ဒါးဗစ်များထကြွနေသည်ကိုနှိမ်နင်းရန် ဗိုလ်ချုပ်မှူးကစ်ချာနာသည် နှိုင်းမြစ်ကိုဆန်တက်၍ စစ်တပ်ချီရာ စစ်သတင်းထောက်အဖြစ်နှင့်ပင် လိုက်ပါသွားသည်။ ထိုစဉ်က ကြုံတွေ့ခဲ့ရသမျှကို မြစ်ကြောင်းစစ်ပွဲ (သီရီးဗားဝေါ) အမည်ဖြင့် မှတ်တမ်းတင်စာအုပ်တစ်အုပ် ရေးလိုက်ပြန်သည်။ အီဂျစ်မှပြန်လာပြီးနောက် ၁၈၉၉ ခုနှစ်တွင် စစ်ပွဲမှနုတ်ထွက်ခဲ့လေသည်။ ၁၈၉၉ ခုနှစ်မှ ၁၉၀၀ ပြည့်နှစ်အထိ တောင်အာဖရိကတိုက်ဗိုးဝါးစစ်ပွဲတွင် မောနင်းပို့သတင်းစာအတွက် စစ်သတင်းထောက်အဖြစ် ဆောင်ရွက်ခဲ့သည်။ ဗိုးဝါးတို့၏လက်ရဖမ်းဆီးခြင်းကို တခါခါလိုက်ရသော်လည်း ထွက်ပြေးလွတ်မြောက်ခဲ့လေသည်။

၁၉၀၀ ပြည့်နှစ်တွင် အင်္ဂလန်ပြည်သို့ ပြန်လာခဲ့ပြီးလျှင် အိုဒမ်နယ်မှ ကွန်ဆားဗတစ်ပါတီဝင်လွှတ်တော်အမတ်အဖြစ် ရွေးကောက်ခြင်းခံရသည်မှစ၍ ချာချီသည် နိုင်ငံရေးသမားဖြစ်လာခဲ့သည်။ ၁၉၀၃ ခုနှစ်တွင်၊ ဂျိုးဇက်ချိန်ဗာလိန်၏ ဆိပ်ကမ်းခွန်တိုးတက်ကောက်ခံရေး အဆိုများကို ချာချီသည်အပြင်းအထန်ကန့်ကွက်၍ ကွန်ဆားဗတစ်ပါတီမှထွက်လိုက်သည်။ ၁၉၀၆ ခုနှစ်တွင် အနောက်မြောက်မန်ချက်စတာနယ်မှ လစ်ဗရယ်အဖွဲ့ဝင် လွှတ်တော်အမတ်အဖြစ် ပြန်လည်ရွေးကောက်ခြင်း ခံခဲ့ရပြန်သည်။ ၁၉၀၆ ခုနှစ်တွင် ချာချီသည် လစ်ဗရယ်ဝန်ကြီးချုပ် ကင်းဗဲ ဗန်းနားမန်း၏ အစိုးရအဖွဲ့တွင် ကိုလိုနီနယ်များဆိုင်ရာ ပါလီမန်ဝန်ကလေးအဖြစ်ဖြင့် ဆောင်ရွက်ခဲ့ပြီး၊ ၁၉၀၈ ခုနှစ်တွင် ဝန်ကြီးချုပ်သစ် အက်စကွစ်လက်အောက်တွင် ကူးသန်းရောင်းဝယ်ရေးဝန်ကြီး ဖြစ်လာခဲ့လေသည်။ ချာချီသည် အသက် ၃၄ နှစ်တွင် ဝန်ကြီးထူးကို ပဌမစတင်ရရှိသည်။ ထိုနှစ်တွင်ပင် ချာချီသည် ကလိမင်းတိုင်း ဟိုဇီယာဆိုသူနှင့် အိမ်ထောင်ပြုသည်။ သားသမီး ၅ ဦးထွန်းကား၏။ ၁၉၁၀ ခုနှစ်တွင် ချာချီသည် ပြည်ထဲရေးဝန်ကြီးထူးကို ပြောင်းလွှဲလက်ခံသည်။ ၁၉၁၁ ခုနှစ်တွင် ဂျာမနီပြည်နှင့် စစ်ဖြစ်မည့်အရိပ်အရောင်များပေါ်လာရာ၊ ရေတပ်ဝန်ကြီးအဖြစ်ဖြင့်ပြောင်း

လွှဲအမှုထမ်းရပြန်သည်။ ရေတပ်ဝန်ကြီးအဖြစ်ဖြင့် ချာချီသည်ရေတပ်ကိုတိုးချဲ့၍ လက်နက်ကရိယာများ ပြည့်စုံအောင်တပ်ဆင်စေသည်။ ရေတပ်ဌာနချုပ် စစ်ဦးစီးအဖွဲ့ကိုလည်းဖွဲ့စည်းသည်။ ရေတပ်သင်တန်းများတွင် ကျောက်မီးသွေးအစား ရေနံသုံးစေလိုသောကြောင့် ရေနံအလုံအလောက်ရရှိရန် ပေါင် ၂၀၀၀,၀၀၀ (၂သန်း) ဖိုးမျှ အင်္ဂလိပ်ပါးရှင်းရေနံကုမ္ပဏီတွင် အစိုးရအရင်းအနှီး မြှုပ်ခဲ့စေ၏။ ဤကား ချာချီ၏ အမြော်အမြင်ကြီးမှု တရပ်ပင်တည်း။ ၁၉၁၄ ခုနှစ် နွေရာသီတွင် ရိုးရိုးရေတပ်လေ့ကျင့်ခန်းများအစား ရေတပ်ကိုတိုက်ပွဲအတွက် အဆင်သင့်ပြုလုပ်ခြင်းကို စမ်းသပ်ခဲ့ရာ၊ ပဌမကမ္ဘာစစ်ကြီးဖြစ်ပွားချိန်တွင် ဗြိတိသျှရေတပ်သည် ချက်ခြင်းတိုက်ပွဲ ဝင်နိုင်ခဲ့၏။ ထို့ကြောင့် ထိုစစ်ကြီးတွင် ဂျာမနီရှုံး၍ ဗြိတိန်နှင့်မဟာမိတ်တို့ အနိုင်ရခြင်းမှာ ချာချီ၏ အမြော်အမြင်ရှိမှု၊ ထကြွနှိုးကြားမှု၏ ကျေးဇူးတရပ်ဟုဆိုနိုင်ပေသည်။

သို့ရာတွင် ၁၉၁၅ ခုနှစ်တွင်၊ ရန်သူတူရကီနယ်ဖြစ်သော ဒါးဒနဲရေလက်ကြားကမ်းပေါ်သို့ ဗြိတိသျှနှင့် အင်ပိုင်ယာတပ်များ တက်ရောက်တိုက်ခိုက်ရန် ချာချီက ရေတပ်ဝန်ကြီးအဖြစ်ဖြင့် စီစဉ်ခဲ့ရာ၊ ဗြိတိသျှတပ်များ မရူမလှရှုံး၍ တပ်လန်ခဲ့သည်။ ထိုအခါ ဝိုင်းဝန်းအပြစ်တင်ခြင်းကို ခံရပြီးလျှင်၊ ချာချီ၏တန်ခိုး မှိန်သွားသည်။ ထိုအခိုက်တွင် လစ်ဗရယ်ပါတီအစိုးရသည် ကွန်ဆားဗတစ်ပါတီနှင့်ပူးပေါင်း၍ ညွန့်ပေါင်းအစိုးရ ဖွဲ့စည်းလိုရာ၊ ကွန်ဆားဗတစ်ပါတီခေါင်းဆောင် ဗိုနာလောက ချာချီကို ရေတပ်ဝန်ကြီးထူးမှပယ်ရှားပေးရမည်ဟု တောင်းဆိုလိုက်လေသည်။ ထိုတောင်းဆိုချက်အတိုင်း ဝန်ကြီးချုပ်အက်စကွစ်က ချာချီအား ဝန်ကလေးထူး တစ်ဖြစ်သော လန်ကက်စတာနယ်မှူးအဖြစ်သို့ ပြောင်းလွှဲလိုက်၏။

ထိုသို့ ဝန်ကြီးမှဝန်ကလေးအဖြစ်သို့ ထူးအပြောင်းခံရသောချာချီသည် ၁၉၁၅ ခုနှစ်ဝင်ဘာလတွင် ထူးမှနုတ်ထွက်ပြီးလျှင် ဗလဂျီယမ်စစ်မျက်နှာသို့ သွားရောက်၍ ဒုတိယဗိုလ် မှူးကြီးအဖြစ်ဖြင့် စစ်မှုထမ်းပြန်သည်။

၁၉၁၆ ခုနှစ်ကုန်ခါနီးတွင် ပါလီမန်သို့ တဖန်ပြန်လာပြီးလျှင် ၁၉၁၇ ခုနှစ်တွင် ဝန်ကြီးချုပ်သစ်လွှဲကလေးက ချာချီအား လက်နက်တိုက်ဝန်ကြီး အဖြစ်ခန့်လိုက်၏။ ၁၉၁၉ ခု၊ စစ်ကြီးပြီးဆုံးသောအခါ ချာချီသည် စစ်ဝန်ကြီးဖြစ်လာ၍ ၁၉၂၁ ခုနှစ်တွင် ကိုလိုနီနယ်များဆိုင်ရာ ဝန်ကြီးဖြစ်လာသည်။ ၁၉၂၂ ခုနှစ်ရွေးကောက်ပွဲတွင် ချာချီသည် မဲရှုံး၍ အရွေးမခံရပေ။ နောက် ၁၉၂၄ ခုနှစ်တွင် လစ်ဗရယ်ပါတီမှနုတ်ထွက်၍ ကွန်ဆားဗတစ်များနှင့် ပြန်လည်ပူးပေါင်းပြီးလျှင် ပါလီမန်ရွေးကောက်ပွဲတွင် ဝင်ရောက်ယှဉ်ပြိုင်ရာ အရွေးခံရသည်။ ၁၉၂၄ ခုနှစ်မှ ၁၉၂၉ ခုနှစ်အထိ (၅

တိုက်စိုးဝန်ကြီး) ဘဏ္ဍာရေးဝန်ကြီးအဖြစ် ထမ်းရွက်သည်။ ၁၉၃၁ ခုနှစ်တွင်ဖွဲ့စည်းသော အမျိုးသားအစိုးရအဖွဲ့တွင်မူ အိန္ဒိယပြည်အရေး၊ လက်နက်တပ်ဆင်ရေး၊ ချိန်ဗာလိန်၏ ဟစ်တလာကိုလိုက်လျောရေး ဝါဒတို့နှင့်စပ်လျဉ်း၍ ချာချီသည်ကွန်ဆားဗတစ်တို့နှင့် သဘောကွဲလွဲမှုကြောင့် ပါဝင်ခွင့်မရခဲ့ချေ။

၁၉၃၉ ခုနှစ်တွင် ဒုတိယကမ္ဘာစစ်ကြီး ဖြစ်ပွားလာသောအခါ ချာချီသည် ရေတပ်ဝန်ကြီးအဖြစ် ခန့်အပ်ခြင်းခံရပြန်သည်။ ၁၉၄၁ ခုနှစ်မှ ၁၉၄၅ ခုနှစ်အထိ ဝန်ကြီးချုပ်အဖြစ် ဖြင့်ထမ်းရွက်သည်။ ထိုစဉ်က ညွန့်ပေါင်းအစိုးရကို ဦးစီးရွက်ဆောင်ခဲ့သော ချာချီအား စစ်ဆင်မှုရေးရာ၌ ကျွမ်းကျင်သူ နိုင်ငံရေးသုခမိန်အဖြစ် ကမ္ဘာက အသိအမှတ်ပြုခဲ့ရလေသည်။

၁၉၄၁ ခုနှစ် ဩဂုတ်လတွင် ချာချီသည် သမတရူးဇဗဲနှင့် ဗြိတိန်၏စစ်ရည်ရွယ်ချက်များကို ထုတ်ဖော်သော အတ္တလန္တိတ်စာတမ်းကို လက်မှတ်ထိုးကျေညာခဲ့၏။ ထိုနှစ် ဒီဇင်ဘာလတွင် ဂျပန်ကစစ်ကျေညာပြီးနောက် အမေရိကန်ပြည်ထောင်စုသည် ကမ္ဘာစစ်ထဲသို့ပါဝင်လာရာ အမေရိကန်ကွန်ဂရက်လွှတ်တော်အား ချာချီသည် မိန့်ခွန်းပြောကြားခဲ့လေသည်။ ချာချီသည် ဝါရှင်တန်၊ ကာဆာဗလန်ကာ၊ ကိုင်ရို၊ မောစကို၊ နှင့်တဟီရန်း မြို့များသို့သွားရောက်၍ မဟာမိတ်စစ်ဆင်ရေးအတွက် မဟာမိတ်ရွှေ့တန်းခေါင်းဆောင်ကြီးများနှင့် တွေ့ဆုံဆွေးနွေးခဲ့လေသည်။ မဟာမိတ်တို့စစ်အောင်နိုင်ရေးတွင် ချာချီသည်အရေးပါဆုံးဆောင်ရွက်ခဲ့သည်ဟုပင် အဆိုရှိလေသည်။ ၁၉၄၅ ခုနှစ်ဖေဖွာရီလတွင် သမတရူးဇဗဲ၊ စတာလင်တို့နှင့် တွေ့ဆုံဆွေးနွေးခဲ့သည်။ ထိုနှစ် မေလ ၈ ရက်နေ့တွင် ဂျာမနီသည် ခြွင်းချက်မရှိလက်နက်ချကြောင်း ကျေညာခဲ့၏။ ထိုလထဲတွင် ညွန့်ပေါင်းအစိုးရကို ဖျက်သိမ်းကာ ကွန်ဆားဗတစ်များ၏ အိမ်စောင့်အစိုးရအဖွဲ့ ဖွဲ့စည်းခဲ့ပြီး ဇူလိုင်လရွှေ့ကောက်ပွဲကြီးတွင် ကွန်ဆားဗတစ်များ အရေးနိမ့်သောကြောင့် ချာချီသည်ရာထူးမှနှုတ်ထွက်လိုက်ရသည်။

ထို့နောက် အတိုက်အခံခေါင်း

ဆောင်အဖြစ် ဆောင်ရွက်ခဲ့၏။ ၁၉၄၆ ခုနှစ်တွင် အောဒါးအော့မဲရစ်ခေါ် ဘွဲဖြင့်ခြီးမြှင့်ခြင်းခံခဲ့ရသည်။

၁၉၅၀ ပြည့်နှစ်ရွှေ့ကောက်ပွဲကြီးတွင် ချာချီခေါင်းဆောင်သော ကွန်ဆားဗတစ်ပါတီသည် သိုးကာသီကာဖြင့် တဖန်ရုံးနိမ့်ခဲ့ရသော်လည်း ၁၉၅၁ ခုနှစ်တွင်ကား အနိုင်ရခဲ့သဖြင့် ချာချီသည် ဝန်ကြီးချုပ်ဖြစ်ပြန်လေသည်။ ၁၉၅၃ ခုဧပြီလ ၂၄ ရက်နေ့တွင် ချာချီသည် ဆာဘွဲဖြင့် သူကောင်းပြုခြင်းကိုခံရသည်။ ချာချီသည် ၁၉၅၃ ခုနှစ် နိုဗဲဆုကိုလက်ခံရရှိသည်။ အသက် ၈၁ နှစ်ရှိပြီဖြစ်သော ချာချီသည် ၁၉၅၅ ခုဧပြီလ ၅ ရက်နေ့တွင် ဝန်ကြီးချုပ်ရာထူးမှနှုတ်ထွက်အနားယူလိုက်လေသည်။

ချာချီသည် နိုင်ငံပြုသုခမိန်အဖြစ်၎င်း၊ အပြောအဟောကောင်းသူအဖြစ်၎င်း၊ ထင်ရှားရုံမျှမက စာရေးဆရာအဖြစ်နှင့်လည်း ရွှေ့တန်းမှလိုက်ခဲ့သူ ဖြစ်လေသည်။ သူ ပဌမဆုံးရေးခဲ့သောစာအုပ်များမှာ သူပါဝင်ဆင်နွှဲခဲ့ရသော စစ်ပွဲများအကြောင်း စာအုပ်များဖြစ်၏။ ၁၉၀၆ ခုနှစ်တွင်ထုတ်ဝေခဲ့သော သူ့ဖခင်၏အတ္ထုပ္ပတ္တိမှာ ကျော်ကြားလှ၏။



ဗြိတိသျှဝန်ကြီးချုပ်ဆာဝင်စတန်ချာချီ

သူ၏ကမ္ဘာအရေးတကြီးအခြေအနေ (သီဝါးခရိုက်ဆစ်) ခေါ်စာအုပ် (၄ အုပ်တွဲ) မှာ ပဌမကမ္ဘာစစ် သမိုင်းပင် ဖြစ်၏။ မာလဗာရာခေါ် စာအုပ်မှာ အထင်ရှားဆုံးလက် ရာဖြစ်သည်။ သူ၏မိန့်ခွန်းများကို စုပေါင်းထုတ်ဝေသော စာအုပ်များလည်းရှိသည့်ပြင် ဒုတိယကမ္ဘာစစ်ကြီးမှတ်တမ်း (ဝေါမင်မာ) ကို၁၉၄၇ခုနှစ်ကထုတ်ဝေခဲ့လေသည်။ ချာချီ ပြုစုရေးသားသော အောင်မြင်မှုနှင့်ဆုံးရှုံးမှုများ (ထရိုင်း အန့်အင်ထရက်ဂျက်ဒီ) စာအုပ်မှာ ၁၉၅၃-၅၄ အတွက် အရောင်းရဆုံးစာအုပ်တစ်အုပ်ဖြစ်ခဲ့သည်။

ချာချီသည်ပန်းချီပညာတွင်လည်း လက်မြောက်သူတစ်ဦး ဖြစ်ရကား ၁၉၄၇ ခုနှစ်တွင် သူရေးဆွဲသော ပန်းချီကား ၂ ချပ်၊ ၁၉၄၈ ခုနှစ်တွင် ၃ ချပ် တော်ဝင်အနုပညာတံခွန် အသင်းတွင် ချိတ်ဆွဲခံရ၍ ချာချီအားလည်း ၁၉၄၈ ခု နှစ်တွင်ပင် ယင်းအသင်းသို့ ဂုဏ်ထူးဆောင်တော်ဝင် အနုပညာကျော် အဖြစ်ရွေးချယ်တင်မြှောက်၍ ခြီးကျူး ခြင်းခံခဲ့ရလေသည်။

ချာလီချက်မလင်။ ။ချက်ပလင်၊စီ — ရှု။

ဥရောပသမိုင်းတွင်ထင်ရှားသောချားဘုရင်များ

ဥရောပတိုက်ရှိတိုင်းပြည်တို့တွင် ချားအမည်ခံမင်းဆက်များ အများအပြားရှိခဲ့၏။ ထိုချားမင်းဆက် အသီးသီးတို့အနက်၊ ဆွိဒင်နိုင်ငံမှ ၁၂ ဆက်မြောက်ချားဘုရင်၊ ပြင်သစ်နိုင်ငံမှ ချားအမည်ခံဘုရင် ၁၀ ပါး၊ အင်္ဂလန်ပြည်မှ ချားအမည်ခံဘုရင် ၂ ပါးနှင့်၊ ရောမသမ္မတနိုင်ငံတော်၏ ပဉ္စမမြောက်ချားကေရာဇ်တို့ အကြောင်းကိုသာ ဖော်ပြလိုက်သည်။

ချားဘုရင်၊ ၁၂ ဆက်မြောက် (ဆွိဒင်) (ခရစ် ၁၆၇၂-၁၇၁၈) ။ ။၁၆၉၈ ခုနှစ်တွင် ဆွိဒင်နိုင်ငံထီးနန်းကို ၁၂ ဆက်မြောက် ချားဘုရင်သည် ၁၅ နှစ်သားအရွယ်၌ ဆက်ခံစိုးစံသည်။

ထီးနန်းဆက်ခံသည့် အချိန်မှစ၍ အခက်အခဲအမျိုးမျိုး နှင့် တွေ့ကြုံခဲ့ရသည်။ ဆွိဒင်နိုင်ငံတွင်းရှိ မှူးမတ်တို့သည် ခမည်းတော် ၁၁ ဆက်မြောက် ချားဘုရင်လက်ထက်က ဆုံးရှုံးခဲ့ရသော သူတို့၏တန်ခိုးအာဏာများကို သားတော် ဖြစ်သော ၁၂ ဆက်မြောက်ချားဘုရင်ကလေးထံမှ ပြန်၍ ယူလိုကြသည်။ သို့သော်ဘုရင်ကလေးကလျော့မပေးချေ။ ဘိသိက်သွန်းလောင်းသည့်အခါ ကျိန်ဆိုရမည့် ကတိက

ဝတ်ကိုပင် ရှောင်လွှဲလို၍ ဘိသိက်သွန်းလောင်းခြင်း မခံယူ ဘဲ၊ ဘုရားသခင်၏ အလိုတော်အရ ငါမင်းပြုသည်ဟုကျေ ညာခဲ့၏။ နိုင်ငံနီးချင်းဖြစ်သော ရုရှ၊ ပိုလန်နှင့် ဒိန်းမတ် တို့က ဗောလတစ်ပင်လယ် အရွှေ့ဖက်ကမ်းခြေတလျှောက်ရှိ ဆွိဒင်ပိုင်နယ်မြေများကို သိမ်းယူရန်ကြံစည်ကြသည်။

၁၆၉၉ ခုနှစ်၌ ဒိန်းမတ်၊ ရုရှနှင့် ပိုလန်နိုင်ငံတို့ပူးပေါင်း လျက် ဆွိဒင်နိုင်ငံကို စစ်ကျေညာကြသောကြောင့် ဥရောပ မြောက်ပိုင်းစစ်ပွဲကြီး ဖြစ်ပွားလေတော့သည်။ ထိုအခါတွင် ချားဘုရင်ကလေးသည် အရွယ်နှင့်မလိုက်အောင် ထူးချွန် ထက်မြက်သော သူ၏လက်ရုံးရည်တို့ကို ပြရန်အခါအခွင့် ရခဲ့သည်။ သို့သော်အတိုင်း သူ၏စစ်တပ်များကို ကိုယ်

၁၂ ဆက်မြောက်ချားဘုရင် နားဗာမြို့၌အောင်ပွဲခံယူနေစဉ်



တိုင်စီမံခန့်ခွဲလျက် ကိုယ်တိုင်ဝင်ရောက် တိုက်ခိုက်ခဲ့သည်။ ရှေးဦးစွာ အနီးဆုံးရန်သူဖြစ်သော ဒိန်းလူမျိုးတို့အား ရှုပ် ရွပ်ချဲ့ချဲ့ တိုက်ခိုက်နှိမ်နင်း လိုက်ပြီးလျှင်၊ နားဗာမြို့စစ်မျက် နှာ၌ ရုရှဇာဘုရင် ပီတာ-သ-ဂရိတ်၏ အင်အားအဆမတန် ကြီးမားလှသော ရုရှစစ်တပ်ကို နှိမ်နင်းအောင်မြင်ခဲ့ပြန်လေ သည်။ ထိုတိုက်ပွဲ၌ ဖမ်းမိခဲ့သော ရုရှသို့ ပန်းများမှာ စစ် နိုင်သူတို့ထက်ပင် အရေအတွက်အားဖြင့် များနေသေးသည် ဟုဆို၏။ ထိုနောက်တွင် ပိုလန်နိုင်ငံကို တိုက်ခိုက်သိမ်းယူ လျက် ပိုလန်ဘုရင်ကို ထီးနန်းမှချပြီးလျှင် သူ့စိတ်ကြိုက် ဘုရင်တပါးကို နန်းတင်ခဲ့လေသည်။

ဤမြောက်ပိုင်းစစ်ပွဲကြီးတွင် ချားဘုရင်ကလေး၏ လက် ရုံးရည်နှလုံးရည်တို့ကို ဥရောပတိုက် တတိုက်လုံးက အံ့ဩကြ လေရာ၊ ဘုရင်ကလေးမှာ ဥရောပတိုက်သမိုင်းတွင် နာမည် ထွန်းပြောင်လှသော စစ်ဘုရင်တပါးအဖြစ် ကျော်ကြားလာ သည်။ သို့ရာတွင် ချားဘုရင်ကလေး ပိုလန်နိုင်ငံသို့ ချီတက် တိုက်ခိုက် သိမ်းပိုက်နေသောအချိန်တွင် ရုရှဇာဘုရင်ပီတာ သ-ဂရိတ်သည် စစ်သည်အင်အားသစ် ဖြည့်လောင်းပြီး သော်ဖင်းလန်ပင်လယ်ကွေ့အတွင်းရှိ ဆွီဒင်ပိုင်နယ်များကို တိုက်ခိုက်သိမ်းပိုက်လိုက်နိုင်သည်။

ထိုအခါတွင်မှ ချားဘုရင်သည် ရုရှစစ်တပ်များကို နှိမ် နင်း၍ ရုရှနိုင်ငံကိုပါသိမ်းယူရန် ရုရှနိုင်ငံဖက်သို့ စစ်ဦးလှည့် ခဲ့ရပြန်သည်။ 'သို့ရာတွင် ရုရှတို့သည် အလုံးအရင်းနှင့် ရင် ဆိုင်မတိုက်ဘဲ တဖြည်းဖြည်းဆုတ်ခံခံလျက် နောက်ပိုင်းမှစစ် အင်အားကို ဖြည့်တင်းခဲ့ကြသည်။ ရုရှတို့၏စစ်ပရိယာယ်ကို နားမလည်သော ချားဘုရင်သည် ရုရှနိုင်ငံတွင်းသို့ နယ်ကျွံ သည်ထက်ကျွံအောင် ချီတက်ခဲ့၏။ ဤကား သူ၏အမှား ပင်ဖြစ်တော့သည်။ မောစကိုမြို့ကို တိုက်ခိုက်၍မရသည်နှင့် ရုရှတောင်ပိုင်းရှိ ဗောလတစ်ပင်လယ်မှ မိုင် ၈၀၀ ဝေးသော ပိုလတာဗာမြို့ကို ဝန်းရံတိုက်ခိုက်၏။

ဤသို့ဝန်းရံတိုက်ခိုက်လျက်ရှိစဉ်၊ ၁၇၀၉ ခုနှစ်ဦးတွင်၊ အအေးဓာတ်ပြင်းထန်သော ဆောင်းရာသီတိုင်ရောက်လာ သဖြင့် ဆွီဒင်စစ်သားများမှာ အခက်အခဲတွေ့ကြလေတော့ သည်။ စစ်တပ်ရုပ်သိမ်းဆုတ်ခွာရန် အကြံပေးချက်များကို ငြင်းပယ်လျက် ချားဘုရင်သည် ရုရှတို့ကိုမနိုင်သမျှ ငါမပြန် ဟုတင်းမာစွာဆုံးဖြတ်ခဲ့၏။ ထိုအချိန်တွင် အင်အား ၂ ဆမျှ သာလွန်သောရုရှတို့သည် ဆွီဒင်စစ်တပ်များအား တိုက်စစ် ဆင်ကြလေတော့ရာ၊ ဆွီဒင်စစ်တပ်များ ကစဉ့်ကလျား ပျက်ကာ ၂ ရက်အတွင်း လက်နက်ချကြရလေတော့သည်။ ချားဘုရင်ကိုယ်တိုင်မှာလည်း မြင်းသည်တော် ၁၅၀၀ ခန့် နှင့်လက်လွှတ်ထွက်ပြေး၍ တူရကီနိုင်ငံထဲသို့ခိုဝင်ရလေ၏။

ချားဘုရင်သည် တူရကီနိုင်ငံတွင် ၅ နှစ်ခန့်နေထိုင်ခဲ့ရစဉ် ရုရှကိုစစ်ကျေညာရန် တူရကီဘုရင်အား တိုက်တွန်းသော်

လည်း မအောင်မြင်ခဲ့ချေ။ ထိုမျှမကသေး တူရကီလူမျိုး တို့၏ဖမ်းဆီးခြင်းခံရ၍ တနှစ်ခန့် အကျယ်ချုပ်နှင့်နေခဲ့ရပြီး သော် ၁၇၁၄ ခုနှစ်တွင် တူရကီနိုင်ငံတွင်းမှ ထွက်ခွာသွား ရန်အမိန့်ပေးခြင်းခံရသည်။ ထို့ကြောင့် ချားဘုရင်သည် အဖော် ၂ ဦးနှင့်အတူ ရန်သူနယ်များကိုဖြတ်ကျော်ကာ ၁၄ နှစ်ခန့် စွန့်ခွာထားခဲ့ရသော ဆွီဒင်နိုင်ငံသို့ ပြန်ခဲ့ရ၏။ ထိုအချိန်တွင် ထိပ်တန်းနိုင်ငံတခုဖြစ်ခဲ့သော ဆွီဒင်မှာ တန်ခိုးမွေးမှိန် သွားပေပြီ။ ဆွီဒင်ပိုင် အစွန်အဖျားနယ်



ဆွီဒင်နိုင်ငံ ၁၂ ဆက်မြောက်ချားဘုရင်

များကိုလည်း အခြားနိုင်ငံများက သိမ်းပိုက်ခဲ့ပေပြီ။ ယင်း သို့တစေ အခဲမကြေနိုင်သေးသော ချားဘုရင်သည် သူပြန် ရောက်ပြီးနောက် ၃ နှစ်ခန့်အတွင်း အင်အားစုကာ ၁၇၁၇ ခုနှစ်တွင် နော်ဝေးနိုင်ငံသို့ ချီတက်တိုက်ခိုက်ပြန်လေသည်။ သို့ရာတွင် ဆွီဒင်သည် အရှုံးဖက်ကသာ များခဲ့ပေသည်။ ၁၇၁၈ ခုနှစ်၌ နောက်တကြိမ်တိုက်စစ်ဆင် ပြန်ရာတွင် 'ဖရက်ဒရစ်စတင်' ခံတပ်ကို ဝန်းရံ၍တိုက်စဉ် ချားဘုရင် ကျည်သင့်၍ကျဆုံးသွားလေသည်။

ချားဘုရင်များ (ပြင်သစ်)

ပြင်သစ်နိုင်ငံသမိုင်းတွင် ချားဘွဲ့ခံဘုရင်ပေါင်း ၁၀ ပါးရှိ ခဲ့သည်။ ပဌမချားဘုရင် (ခရစ် ၈၂၃-၈၇၇) သည် ရှား

လမိန်းဘုရင်၏ မြေးတော်ဖြစ်သည်။ (ရှားလမိန်း — ရှု။) ဖိုးတော်ရှားလမိန်းကေရာဇ်ဘုရင်နှင့် ခမည်းတော်လူဝီ-သ-ပိုင်းယပ်ဘုရင်တို့၏ ကျယ်ပြန့်သောအင်ပိုင်ယာကြီးကို ၈၄၃ ခုနှစ်တွင် ချားလိုသ်နှင့် လူဝီ-သ-ဂျာမန်တို့သည် သုံးပိုင်းပိုင်းကာ၊ တသီးတခြားစီ ဘုရင်လုပ်ကြသည်။ အနောက်ဖက်ဆုံးအပိုင်းကို ချားထိပ်ပြောင်ဟူ၍လည်း ခေါ်ဝေါ်ကြသော ချားဘုရင်က ၈၇၇ ခုနှစ်အထိ ဆက်ခံစိုးမိုးသည်။ ထိုအနောက်ဖက်ဆုံးအပိုင်းမှ ယခုကာလပြင်သစ်နိုင်ငံ ပေါ်ထွန်းလာလေသည်။ ထို့ကြောင့် ချားထိပ်ပြောင်ကို ပြင်သစ်နိုင်ငံ၏ ပဌမချားဘုရင်ဟု ခေါ်စမှတ်ပြုကြသည်။ ရောမသာသနာစောင့်နိုင်ငံတော်၏ ဒုတိယချားကေရာဇ်ဟူ၍လည်း ချွဲခံယူသည်။ (ရောမသာသနာစောင့်နိုင်ငံတော် — ရှု။) ဤဘုရင်သည် နိုင်ငံတွင်းသို့ ချင်းနင်းဝင်ရောက်လာစပြုသော နော်မန်လူမျိုးများအား တွန်းလှန်တိုက်ခိုက်ရ၏။

ဒုတိယချားဘုရင် (ခရစ် ၈၃၂-၈၈၈) သည် ပဌမချားဘုရင်၏ တူတော်ဖြစ်သည်။ ၈၈၁ ခုနှစ်တွင် ရောမသာသနာစောင့်နိုင်ငံတော်၏ တတိယမြောက် ချားကေရာဇ်အဖြစ် ချွဲခံယူသည်။ ၈၈၅ခုတွင် အနောက်ဖက်ဆုံးပိုင်းပြင်သစ်တို့၏ ဘုရင်ဖြစ်လာသည်။ ပြင်သစ်ပြည်ကို ချင်းနင်းတိုက်ခိုက်နေသော နော်မန်နှင့် ဆာရဆင်လူမျိုးများ၏ ရန်ကို ကောင်းစွာတွန်းလှန်ခြင်း မပြုနိုင်သဖြင့် ၈၈၇ ခုနှစ်တွင်နန်းချခံရသည်။ ဤဘုရင်ကို ဝလွန်း၍၊ ချားဘုရင်ဝဟူ၍လည်းခေါ်စမှတ်ပြုကြသည်။

တတိယချားဘုရင် (ခရစ် ၈၇၉-၉၂၉) သည် ၈၉၃ ခုနှစ်တွင်နန်းတက်သည်။ ရိုးလွန်းသောကြောင့် သူ့ကိုချားဘုရင်ရိုးကြီး ဟူ၍လည်းခေါ်စမှတ်ပြုကြသည်။ ထိုဘုရင်၏ လက်ထက်တွင် နော်မန်ဒီဟု နောင်ခေါ်တွင်မည့်နယ်မြေကို နော့သမန် လူမျိုးတို့လက်သို့ လွှဲပြောင်းပေးလိုက်ရသည်။ ထိုအချိန်မှစ၍ ပြင်သစ်နိုင်ငံသည် ရောမသာသနာစောင့်နိုင်ငံတော်တွင် အပါအဝင်မဟုတ်ဘဲ၊ သီးခြားလွတ်လပ်သော နိုင်ငံအဖြစ်ဖြင့် ထင်ရှားတည်ရှိလာလေသည်။ မှူးမတ်ရိုးရာများက ၉၂၂ ခုနှစ်တွင် ပုန်ကန်ထကြွပြီးလျှင် ချားဘုရင်ကို အကျဉ်းချထားရာ၊ ထိုအကျဉ်းထောင်ထဲ၌ပင် ဘုရင်သည်နတ်ရွာစံလေသည်။

စတုတ္ထချားဘုရင် (ခရစ် ၁၂၉၄-၁၃၂၈) အား ချားဆံပြုဟူ၍လည်းခေါ်သည်။ ၁၃၂၂ ခုနှစ်မှ ၁၃၂၈ ခုနှစ်အထိ ပြင်သစ်နိုင်ငံကို အုပ်ချုပ်သည်။ ပြင်သစ်ပြည်ကို ခရစ် ၉၈၇ ခုနှစ်ကစ၍ စိုးမိုးခဲ့သော ကဟက်မင်းဆက်တွင် ထိုမင်းသည် နောက်ဆုံးမင်းဖြစ်သည်။ ထိုမင်းလက်ထက်တွင် ကဟက်မင်းများမရရှိခဲ့သော ဘုရင့်အာဏာများရ၍ တိုးတက်ခိုင်မြဲလာသည်။

ပဉ္စမချားဘုရင် (ခရစ် ၁၃၃၇-၁၃၈၀) အား ချားပညာ

ရှိဟူ၍လည်းခေါ်သည်။ ၁၃၆၄ ခုနှစ်တွင် နန်းတက်သည်။ ၁၃၇၆ ခုနှစ်တွင် ခမည်းတော်ဂျန်ဘုရင်သည် ပွားတျားတိုက်ပွဲ၌ အင်္ဂလိပ်တို့လက်တွင် အဖမ်းခံရသဖြင့် ချားဘုရင်က ခမည်းတော်ကိုယ်စား နိုင်ငံကို အုပ်ချုပ်ရသည်။ ချားဘုရင်သည် ခမည်းတော်လက်ထက်၌ ဆုံးရှုံးခဲ့သော နယ်မြေအားလုံးလိုလိုကို အင်္ဂလိပ်တို့လက်မှ ပြန်လည်သိမ်းပိုက်လေသည်။ အနုပညာနှင့်စာပေကို အားပေးခြီးမြှောက်သည့်ဘုရင် ဖြစ်သည့်အပြင်၊ ပြင်သစ်နိုင်ငံရှိ အမျိုးသားစာကြည့်တိုက်ကိုလည်း အခြေတည်ပျိုးထောင်ခဲ့သူ ဖြစ်ပေသည်။ ထိုဘုရင်၏ လက်ထက်တွင် ဗက်စီတီးအကျဉ်းထောင်ကို တည်ထောင်ခဲ့သည်။ ပဉ္စမချားဘုရင်နန်းတက်သောနှစ်သည် ဥရောပနှစ်တရာစစ်ပွဲ ဒုတိယပိုင်းကိုစသောနှစ်ဖြစ်သည်။

ဆဌမချားဘုရင် (ခရစ် ၁၃၆၈-၁၄၂၂) သည် ပဉ္စမချားဘုရင်၏သားတော်ဖြစ်သည်။ မွေးလျှင်မွေးခြင်းပင် ဒိုဖန်နယ်စားအဖြစ် ခြီးမြှောက်ခံရသဖြင့်၊ ထိုအခါမှစ၍ ပြင်သစ်ဘုရင်၏သားအကြံဆုံးကို ဒိုဖန်မင်းသားဟုခေါ်စမှတ်ပြု၏။ ခမည်းတော်နတ်ရွာစံသောအခါ ချားသည် အသက် ၁၂ နှစ်အရွယ်မျှသာ ရှိသေးသဖြင့် ဦးရီးတော် ၄ ဦးတို့သည် ဘုရင့်အာဏာကိုခွဲယူကာ နိုင်ငံကိုအုပ်ချုပ်ကြသည်။ ဦးရီးတော်တို့အချင်းချင်း အာဏာလုမှုများ ပေါ်ပေါက်လာရာ တိုင်းပြည်မငြိမ်မသက်ဖြစ်နေလေသည်။ ၁၃၈၈ ခုနှစ်သို့ရောက်သည့်အခါ ချားဘုရင်သည် ထီးနန်းကိုသိမ်းပိုက်၍ ၁၃၉၂ ခုနှစ်အထိ ပြင်သစ်နိုင်ငံကိုအုပ်စိုးသည်။ သို့ရာတွင် ဘုရင်၌ ရူးသွပ်သောရောဂါ စွဲကပ်လာသဖြင့် အာဏာလုမှုများ ထပ်မံပေါ်ပေါက်လာလေသည်။

ချားဘုရင်၏ဦးရီးတော် ဒျူဘွဲ့ရ ဗာဂန်ဒီစားနှင့် ချားဘုရင်၏ညီတော် ဒျူဘွဲ့ရ အော်လီယန်းစားတို့ အပြိုင်အဆိုင် အာဏာလုမှုကြောင့် နိုင်ငံတွင်း၌ ပြည်တွင်းစစ်ဖြစ်ပွားလေသည်။ ယင်းသို့ပြည်တွင်းရေး မငြိမ်မသက်ရှိနေခိုက် အင်္ဂလန်ပြည်မှ ပဉ္စမဟင်နရီဘုရင်သည် ဗာဂန်ဒီဘက်တော်သားများအား ကူညီသည့်အနေဖြင့် ပြင်သစ်နိုင်ငံကို ဝင်ရောက်တိုက်ခိုက်၏။ ၁၄၁၅ ခုနှစ်တွင် အင်္ဂလိပ်တို့သည် အက်ဂျင်ကုတ်တိုက်ပွဲ၌ စစ်နိုင်သဖြင့် ပြင်သစ်နိုင်ငံမြောက်ပိုင်းကို သိမ်းပိုက်လေသည်။ ဆဌမချားဘုရင်၏သမီးတော် ကက်သရင်းကို အင်္ဂလိပ်ဘုရင် ပဉ္စမဟင်နရီနှင့် လက်ထပ်ထိမ်းမြားလိုက်ရ၍ ဟင်နရီဘုရင်အား ပြင်သစ်နန်းမွေဆက်ခံမည့်သူဟု အသိအမှတ်ပြုလိုက်ရသည်။ ၁၄၂၂ ခုနှစ်တွင် အင်္ဂလိပ်ဟင်နရီဘုရင်နှင့် ပြင်သစ်ချားဘုရင်တို့ နတ်ရွာစံကြသည်။ ထိုစဉ်က သတ္တမချားဘုရင်အဖြစ် နန်းတက်မည့်ဒိုဖန်မင်းသားသည် ပြင်သစ်နိုင်ငံ တောင်ပိုင်းကိုသာ အုပ်စိုးနိုင်သည်။

ချားဘုရင်များ (ပြင်သစ်)

သတ္တမချားဘုရင် (ခရစ် ၁၄၀၃-၁၄၆၁) သည်ခမည်းတော်၏အရိုက်အရာကို ၁၄၂၂ ခုနှစ်တွင် ဆက်ခံရသော်လည်း အင်္ဂလိပ်တို့က ပြင်သစ်ပြည်မြောက်ပိုင်းနှင့် အလယ်ပိုင်းကိုသိမ်းပိုက်ထားခြင်းကြောင့် ၇ နှစ်ကြာမှ ပြင်သစ်ဘုရင်အဖြစ်ဘိသိက်ခံရသည်။ ၁၄၂၉ ခုနှစ်တွင် တောရွာသူကလေး ဂျွန်းအော့အတ်သည် ပြင်သစ်စစ်တပ်ကိုခေါင်းဆောင်၍ အင်္ဂလိပ်များဝိုင်းရံလျက်ရှိသော အော်လီယန်းမြို့ကို ရန်သူ၏လက်တွင်းမှ ကယ်တင်ခဲ့သည်။ (ဂျွန်းအော့အတ် — ရှု။) ထိုသို့အောင်မြင်ပြီးနောက် ရှေးပြင်သစ်ဘုရင်အဆက်ဆက်တို့၏ ထုံးတမ်းစဉ်လာအရ သတ္တမချားဘုရင်အား ရိမ်းမြို့၌ ရာဇဘိသိက်ကိုခံယူစေသည်။ ပြင်သစ်တို့လည်း ကဲလေးမြို့မှတစ်ပါး ပြင်သစ်ပိုင်နယ်အားလုံးကို ၁၄၄၄ ခုမှ ၁၄၅၃ ခုအတွင်းတွင် အင်္ဂလိပ်တို့လက်မှ ပြန်လည်သိမ်းပိုက်နိုင်ကြလေသည်။ ထိုမင်းလက်ထက်တွင် နှစ်တရာစစ်ပွဲလည်း ပြီးဆုံး၍ တိုင်းပြည်စည်ပင်ဝပြောလာသည်။ သတ္တမချားဘုရင်သည် အင်အားတောင့်တင်းသော အမြဲတမ်းစစ်တပ်ကို စတင်ဖွဲ့စည်းတည်ထောင်သည့် ပဌမဆုံးပြင်သစ်ဘုရင်ဖြစ်သည်။

အဌမချားဘုရင် (ခရစ် ၁၄၇၀-၁၄၉၈) သည် အသက် ၁၃ နှစ်ရွယ်တွင် ခမည်းတော်ဖြစ်သော ၁၁ ဆက်မြောက်လူဝီ၏ အရိုက်အရာကို ဆက်ခံလေသည်။ သို့ရာတွင် ဘုရင်ကလေး ၂၁ နှစ်အရွယ် ရောက်သည့်တိုင်အောင် အစ်မတော်အန်က နိုင်ငံကိုအုပ်ချုပ်သည်။ ၁၄၉၁ ခုနှစ်တွင် ဘုရင်သည် ဗရစ်တနီစား အန်နှင့် လက်ထပ်လိုက်သဖြင့် ပြင်သစ်နိုင်ငံတွင်းသို့ ဗရစ်တနီနယ်တနယ်တိုးလာသည်။ ၁၄၉၄ ခုနှစ်တွင် ချားဘုရင်သည် ဣတလီကျွန်းဆွယ်ရှိ မြို့တို့ကိုဝင်ရောက်တိုက်ခိုက်ရာ၊ ဖလော်ရင့်မြို့၊ ရောမမြို့နှင့် နေပယ်မြို့တို့မှာ ပြင်သစ်တို့လက်တွင်းသို့ ကျရောက်လေသည်။ သို့ရာတွင် ချားဘုရင်၏ ရန်သူများက စုပေါင်း၍ အင်အားကြီးမားလာရာ ပြင်သစ်နိုင်ငံသို့ ဆုတ်ခွာခဲ့ရသည်။ ဣတလီပြည် ကိုဝင်ရောက်တိုက်ခိုက်ခြင်းကြောင့် နယ်သစ်မရရှိသော်လည်း ပြင်သစ်နိုင်ငံသို့ ဣတလီအနုပညာနှင့် စာပေလေ့လာမှုများရောက်ရှိလာသဖြင့် ပြင်သစ်တို့၏ ဥာဏ်သစ်အရေးပုံ စတင်ဖြစ်ပေါ်လာသည်။

နဝမချားဘုရင် (ခရစ် ၁၅၅၀-၁၅၇၄) သည် ဒုတိယဟင်နရီနှင့် ကက်သရင်း ဒါ မဲဒီချီ၏သားတော်ဖြစ်သည်။ အသက် ၁၀ နှစ်အရွယ်၌ နောင်တော်ဒုတိယဖရန်စစ်၏ အရိုက်အရာကို

ဆက်ခံသည်။ သို့ရာတွင် သားတော်အရွယ်ရောက်ပြီးသည့်တိုင်အောင် မယ်တော်က နိုင်ငံကို ရင်ခွင်ပိုက်အုပ်ချုပ်သည်။ ထိုမင်းလက်ထက်တွင် ပြည်တွင်းစစ်များ၊ လုပ်ကြံသတ်ဖြတ်မှုများနှင့် ရိုမင်ကက်သလစ် (ဗရင်ဂျီ) နှင့် ပရိုတက်စတန် ဟျူးဂျွန်းဂိုဏ်း တို့ အယူဝါဒပဋိပက္ခဖြစ်မှုများဖြင့် ရှုပ်ထွေးနေသဖြင့် ပြင်သစ်နိုင်ငံသမိုင်းတွင် မငြိမ်မသက်ဆုံးအချိန်တချိန်ဖြစ်သည်။ မယ်တော်၏ ပယောဂကြောင့် ၁၅၇၂ ခုနှစ် စိန့်ဗာသောလမျူးနေ့တွင် (ဩဂုတ်လ ၂၄ ရက်) ထောင်ပေါင်းများစွာသော ပရိုတက်စတန် ဟျူးဂျွန်းဂိုဏ်းဝင်များ အသတ်ခံရလေသည်။ ချားဘုရင်လည်း ထိုကဲ့သို့ သတ်ဖြတ်မိသဖြင့် စိတ်၌ အလွန်ထိခိုက်၍ မမာမကျန်းဖြစ်လာပြီးနောက် ၂ နှစ်အကြာတွင် ကံကုန်သည်။

ဒသမချားဘုရင် (ခရစ် ၁၅၇၄-၁၆၁၀) သည် ၁၆ ဆက်မြောက်နှင့် ၁၈ ဆက်မြောက်လူဝီဘုရင်တို့၏ ညီတော်ဖြစ်သည်။ ၁၆၂၃ ခုနှစ်တွင် နောင်တော် ၁၈ ဆက်မြောက်လူဝီဘုရင်၏ အရိုက်အရာကိုဆက်ခံလေသည်။ ထိုမင်းသည် ၁၇၀၉ ခုနှစ်တွင်ဖြစ်ပွားသော ပြင်သစ်တော်လှန်ရေးကြီးပြီးစီးသည့်နောက်မှ မင်းလုပ်ရ သည့်တိုင်အောင် ဘုရင်တို့၏



အင်္ဂလန်ပြည်စတူးဝပ်မင်းဆက်ပဌမချားဘုရင်

ချားဘုရင်များ (အင်္ဂလိပ်)

ဘုန်းကံအခွင့်အရေးကို စွဲမြဲယုံကြည်သူဖြစ်သည်။ သို့ဖြစ်၍၊ တိုင်းသူပြည်သားတို့အား သက်ဦးဆံပိုင်စံနစ်ဖြင့်ပြန်လည်အုပ်ချုပ်လေရာ၊ ၁၈၃၀ ခုနှစ်တွင် ပါရစ်မြို့၌ ဘုရင်အားတော်လှန်မှုကြီး ဖြစ်ပွားလာလေသည်။ ချားဘုရင်လည်း နန်းစွန့်၍ အင်္ဂလန်ပြည်သို့ တိမ်းရှောင်ရလေသည်။ လူဝီဖီလစ်က ပြင်သစ်ထီးနန်းကို ဆက်ခံသည်။ ဒဿမချားဘုရင်သည် ဗူးဗွန်မင်းဆက်တွင် နောက်ဆုံးဘုရင်ဖြစ်သည်။ (ဗူးဗွန်မင်းဆက်၊ ပြင်သစ်တော်လှန်ရေး — လည်းရှု။)

ချားဘုရင်များ (အင်္ဂလိပ်)

ချားဘုရင်ပဌမ (ခရစ် ၁၆၀၀-၁၆၄၉)။ ။ပဌမချားဘုရင်မှာ အင်္ဂလန်ပြည်၏ထီးနန်းကို အုပ်စိုးခဲ့သော စကော့မင်းဆက်စတူးဝပ်အနွယ်ဝင်ဘုရင်တပါးဖြစ်သည်။ အင်္ဂလန်နှင့် စကော့တလန် နှစ်ပြည်ထောင်၏ ပဌမဘုရင်အဖြစ် အုပ်စိုးခဲ့သော ပဌမဂျိမ်းဘုရင်၏ သားတော်ဖြစ်ပေသည်။ ဘုရင်၏တန်ခိုးအာဏာမှာ ဘုရားသခင်မှ ဆင်းသက်လာသည်ဖြစ်၍ တိုင်းပြည်လူထု၏အလိုကို ဂရုပြုစရာမလို၊ ဘုန်းကံအခွင့်အရေးရှိ၍ ဘုရင့်အလိုကျ ပြုမူနိုင်ခွင့်ရှိသည်ဟူသောဝါဒကို ခမည်းတော်ကဲ့သို့ စွဲမြဲယုံကြည်သူဖြစ်လေသည်။ ထို့ကြောင့် ပါလီမန်နှင့် တပက်တလမ်းဖြစ်ကြရာမှ အာဏာလုသည့် ပြည်တွင်းစစ်ပွဲကြီး ဖြစ်ပွားခဲ့ရ၍၊ ပါလီမန်ကအရေးသာသောအခါ မိမိ၏ဝါဒကို မစွန့်လွှတ်နိုင်သည့် ချားဘုရင်မှာ မိမိ၏အသက်ကိုစွန့်လွှတ်လိုက်ရလေသည်။

ချားသည် ၁၆၀၀ ပြည့်နှစ်တွင် ဖွားမြင်၍၊ ၁၆၁၂ ခုနှစ်တွင် သူ၏နောင်တော် ဟင်နရီမင်းသား ကွယ်လွန်သွားသည့်အခါ အိမ်ရှေ့နန်းလျာဖြစ်လာသည်။ ၁၆၂၅ ခုနှစ်တွင် ဖခင်၏အရိုက်အရာကို ဆက်ခံခဲ့ရ၏။ စာပေပညာရပ်များကို ကောင်းစွာလေ့လာဆည်းပူးခဲ့၍၊ ဘာသာတရားကို ကြည်ညိုလေးစားသူဖြစ်လေသည်။ မိမိ၏ယုံကြည်စွဲမြဲချက်အတိုင်းဖြစ်မြောက်အောင် မည်သည့်အရာကိုမဆို စွန့်လွှတ်နိုင်သောသဘောရှိသည်။ သို့သော် ချားကား ထိုခေတ်အခါကလူများ၌ အကြံဉာဏ်အတွေးအခေါ်သစ်များ ပေါ်ပေါက်နေကြောင်းကို ဂရုမပြုခဲ့ချေ။ နန်းတက်ပြီး ၃ နှစ်အတွင်း၌ ပါလီမန်အစည်းအဝေး ၃ ကြိမ်တိုင် ဆင့်ခေါ်ခဲ့သော်လည်း ပါလီမန်သည် ဘုရင်၏တချက်လွှတ်တောင်းဆိုချက်များကို မလိုက်လျောသဖြင့် ၃ ကြိမ်လုံးဖျက်သိမ်းပစ်လိုက်ရလေသည်။ အချုပ်ဆိုရသော် ဘုရင်နှင့်ပါလီမန်သဘောမညီညွတ်သည်မှာ ဘုရင်ကလည်း သက်ဦးဆံပိုင်ဘုရင်အဖြစ်အုပ်စိုးလို၍၊ ပါလီမန်ကလည်း ဘုရင်၏အခွန်ကောက်ခံရေးအာဏာနှင့် ဥပဒေပြုရေး အာဏာများကို ကန့်သတ်လိုသောကြောင့်ဖြစ်လေသည်။

ယင်းသို့ချားဘုရင်အား သက်ဦးဆံပိုင်ဘုရင်အဖြစ် စိုးမိုး

စေရန် ဝိုင်းဝန်းသွေးထိုးပေးနေကြသူများမှာ ဝန်ကြီးချုပ်အား ဘွဲ့ရ စထရက်ဗွီစား၊ ဂိုဏ်းချုပ်ကြီးလော့နှင့် ဘုရင်၏ မိဖုယား ပြင်သစ်မင်းသမီး၊ ဟင်နရီအက်စတာမာရီယာတို့ဖြစ်လေသည်။

ပဌမချားဘုရင်သည် တတိယအကြိမ် ပါလီမန်အစည်းအဝေးတွင် ရေးဆွဲတင်ပြခဲ့သော အခွင့်အရေးတောင်းဆိုလွှာအတိုင်း လိုက်နာရန်သဘောတူခဲ့လေသည်။ သို့သော် ပေါ်ပြခဲ့သောလူတစ်ဦး ဩဇာလွှမ်းမိုးမှု၊ သွေးထိုးပေးမှုတို့ကြောင့် ထိုတောင်းဆိုလွှာပါ အရေးကြီးသောအချက်များကို ဖောက်ဖျက်ကာ၊ ဥပဒေနှင့်လည်းမညီ အကျိုးအကြောင်းလည်း မဆီလျော်သော အခွန်စည်းကြပ်ခြင်းငွေချေးယူခြင်းများပြုလေသည်။

ပါလီမန်ကို ၃ ကြိမ်မျှဖျက်သိမ်းပြီးနောက်တွင် ၁၆၂၉ ခုနှစ်မှ ၁၆၄၀ ပြည့်နှစ်အထိ ၁၁ နှစ်တိုင်တိုင် ချားဘုရင်သည် ပါလီမန်မခေါ်ဘဲ တိုင်းပြည်ကို အုပ်ချုပ်လေသည်။ ထိုအတောအတွင်း တိုင်းပြည်အတွက် သုံးရန်လိုသောငွေများကို ရနိုင်သောနည်းဖြင့် ကောက်ခံခဲ့ရာ တနိုင်ငံလုံး မကျေမနပ် ဖြစ်ခဲ့လေသည်။ ဆန့်ကျင်ဖက်ပြုလိုသူများကိုလည်း စတားချိမ်းဗားရုံးတော်၏အကူအညီဖြင့် ပြင်းပြင်းထန်ထန် နှိပ်ကွပ်ခဲ့၏။ ၁၆၃၉ ခုနှစ်၌ စကော့တလန်ပြည်တွင် ဘုရားဝတ်တက်ခြင်းကို အင်္ဂလန်ပြည်၌ ဆောင်ရွက်ပုံအတိုင်း လိုက်နာစေသဖြင့်၊ စကော့လူမျိုးတို့ မခံမရပ်နိုင်ဖြစ်ပြီးလျှင်၊ တော်လှန်ပုန်ကန်ကြလေသည်။ အင်္ဂလန်ပြည်၌လည်း ဗရင်ဂျီဂိုဏ်းဝင် မိဖုယား၏ ဆွဲဆောင်ချက်ကြောင့် ဗရင်ဂျီဂိုဏ်း အဆောင်အယောင်ထုံးစံများကို ရှေးကထက် အရေးတယူပြုလာသဖြင့် သာသနာရေးအယူသည်းသည့် ပျူဂိုတန်များမှာ မခံမရပ်နိုင်အောင်ဖြစ်ခဲ့ကြရပေသည်။

ထိုအခါစကော့တလန်ပြည်၏ပုန်ကန်ထကြွမှုကိုနှိမ်နင်းရန် ငွေလိုသောကြောင့်၊ ချားဘုရင်သည် မလွှဲမရှောင်သာသဖြင့် ပါလီမန်ကိုဆင့်ခေါ်ရသည်။ ထိုပါလီမန်ကို ၁၆၄၀ ပြည့်နှစ်တွင် ဆင့်ခေါ်လေရာ ၁၂ နှစ်မျှ ပါလီမန်သက်ရှည်ခဲ့သောကြောင့် သက်တမ်းရှည်ပါလီမန်ဟု ခေါ်ဝေါ်ကြသည်။ ယင်းပါလီမန် အစည်းအဝေးတွင်လည်း ဘုရင်နှင့် ပါလီမန်မှာ သဘောချင်းမညီမညွတ် ရှိနေခဲ့ပြန်လေသည်။ ထိုပါလီမန်က ယင်းသဘောတူညီချက်မရဘဲ အခွန်ကောက်ခံခြင်းမှာ မတရားဟူ၍၎င်း၊ စတားချိမ်းဗာနှင့် အခြားအထူးအခွင့်ရ ရုံးတော်များကိုပယ်ဖျက်ရန်၎င်း၊ ပါလီမန်၏ သဘောတူညီချက်မရဘဲ ပါလီမန်ကို မဖျက်သိမ်းရဟူ၍၎င်း၊ ပြဋ္ဌာန်းခဲ့လေသည်။ ဂိုဏ်းချုပ်ကြီး လော့နှင့် အခြားဝန်ကြီးများကို အကျဉ်းချထားပြီးနောက် စထရက်ဗွီစားကိုလည်း အဆုံးစီရင်လိုက်လေသည်။ ၁၆၄၂ ခု ဇန်နဝါရီလ ၄



ချပ်ဝတ်တန်ဆာဆင်မြန်းထားသော အင်္ဂလန်ပြည် ဒုတိယမြောက်ချားဘုရင်

ရက်နေ့တွင် ပါလီမန်အမတ် ၅ ဦးကို ဖမ်းဆီးရန်အကြံ မအောင်မြင်သော ချားသည် လန်ဒန်မြို့မှ ထွက်ပြေးသော် နေ့တင်ဂမ်မှနေ၍ ပါလီမန်ကိုစစ်ကျေညာလေသည်။ ယင်း သို့လျှင် ဘုရင်နှင့်ပါလီမန်တို့၏ ပြည်တွင်းစစ်သည် ဖြစ်ပွားရ လေသည်။

ဘုရင်၏ဖက်တွင် မင်းဆွေစိုးမျိုး၊ သဌေးသူကြွယ်များနှင့် သာသနာ့ဝန်ထမ်းများပါဝင်ကြ၏။ ပါလီမန်ဖက်မှ ပျူရီ တန်ဂိုဏ်းသားများက ရှေ့ဆောင်၍ ကုန်သည်လယ်လုပ် လူတန်းစားများ ပါဝင်လေသည်။ ပဌမ ၂ နှစ်ခန့်တွင် ဘုရင့် ဖက်မှ အရေးသာခဲ့လေသည်။ သို့သော် ပါလီမန်ဖက်တွင် အော်လီဗာကရွမ်းဝဲစသည့် ခေါင်းဆောင်ကောင်းကြီးများ ပါဝင်တိုက်ခိုက်ခဲ့ရာ ဘုရင့်ဖက်မှာ တဖြည်းဖြည်းအရေးနိမ့် လာလေတော့သည်။ ကရွမ်းဝဲကား တဖြည်းဖြည်းထင် ရှားလာလေသည်။ (ကရွမ်းဝဲ၊ အို - ရှု။)

၁၆၄၄ ခုနှစ် မာစတန်မူးဝါးတိုက်ပွဲ၌၎င်း၊ ၁၆၄၅ ခုနှစ် နေဇဗီတိုက်ပွဲ၌၎င်း၊ ကရွမ်းဝဲတို့ဖက်မှ အပြတ်အသတ်အရေး သာခဲ့သဖြင့် ဘုရင့်ဂိုဏ်းသားများမှာ နှလံမထူနိုင်အောင်ရှိ ခဲ့လေသည်။ ၁၆၄၆ ခုနှစ်တွင် ချားသည် စကော့တလန်သို့

ထွက်ပြေးခဲ့ပြီးနောက် နျူးအတ်၌ စကော့ တို့ထံတွင် လက်နက်ချအဖမ်းခံခဲ့ရာ၊ စကော့စစ် တပ်က သူ့ကို ၁၆၄၇ ခုနှစ်တွင် အင်္ဂလိပ် ပါလီမန်လက်သို့ အပ်လိုက်လေသည်။ ထိုနှစ် ဇွန်လတွင် စစ်တပ်ကဖမ်းဆီးပြီးနောက် ဟမ္မတန်ကုတ်သို့ခေါ်ဆောင်သွားလေသည်။ စစ်တပ်သည် ပါလီမန်နှင့်စေ့စပ်ရန် ကြိုးပမ်း နေခိုက် ချားသည် နိုဝင်ဘာလတွင် ဝိုက်ကျန်း သို့ထွက်ပြေးခဲ့ပြီးနောက် ဘက်တော်သား စကော့လူမျိုးတို့နှင့် အင်္ဂလန်ကို ချီတက်တိုက် ခိုက်ရန်အတွက်ကြံစည်ခဲ့၏။ စကော့တို့သည် ၁၆၄၈ ခုနှစ်တွင် အင်္ဂလန်သို့လာရောက်တိုက် ခိုက်ခဲ့သော်လည်း ပရက်စတန်တွင် ကရွမ်းဝဲ ကတိုက်ခိုက်နှိမ်နင်းလိုက်လေသည်။

၁၆၄၉ ခုနှစ်တွင် တိုင်းပြည်ငြိမ်ဝပ်ပိပြား ရေးကို မထိခိုက်စေရန်ဟု အကြောင်းပြကာ၊ တိုင်းပြည်ကိုသစ္စာဖောက်မှု၊ အနှိုင်းအထက် ပြုကျင့်မှုနှင့် တိုင်းပြည်ရန်သူအဖြစ်၊ ချားကို စစ်ဆေးရန်အတွက် သီးသန့်ဖွဲ့စည်းသော ဟိုက် ကုတ်တရားလွှတ်တော်တွင် သူ့အားစစ်ဆေးပြီး နောက် ခေါင်းဖြတ်သတ်လိုက်လေသည်။ ချား ကား ဘုရင်အဖြစ်ဖြင့် အာဏာရှင်ဆန်စွာ ပြုမူခဲ့သော်လည်း၊ သေဒဏ်ခံရအံ့ ဆဲဆဲတွင် ကား အလွန်တရာနူးညံ့သိမ်မွေ့၍ သူ၏ရန် သူအပေါင်းတို့ပင်နှစ်မြောကြေကွဲခြင်းဖြစ်ရလောက်အောင် ပြုမူနေထိုင်ခဲ့ပြီး၊ ရဲရင့်တည်ကြည်စွာအသတ်ခံသွားသည်။

ဒုတိယချားဘုရင် (ခရစ် ၁၆၃၀-၁၆၆၅) သည် ပဌမချား ဘုရင်၏ ဒုတိယသားတော်ဖြစ်သည်။ ခမည်းတော် ပဌမ ချားဘုရင် အဆုံးစီရင်ခြင်း ခံရချိန်တွင် ချားမှာ ပြင်သစ် နိုင်ငံတွင်ရှိနေ၍ အသက် ၁၉ နှစ်အရွယ် ရှိနေပေပြီ။ စကော့ တလန်ပြည်မှ ဘုရင့်ဂိုဏ်းသားများသည် ၁၆၅၁ ခုနှစ်တွင် ချားမင်းသားအား အင်္ဂလန်ပြည်၏ဘုရင်အဖြစ် ကျေညာ၍ ကရွမ်းဝဲ၏တပ်များကိုတိုက်ခိုက်ကြသည်။ သို့သော် ဝုစတာ အရပ်တွင် အရေးနိမ့်သဖြင့် ချားမင်းမှာ ပြင်သစ်နိုင်ငံ သို့ပြန်ပြေးခဲ့ရလေသည်။ ထိုနောက်တွင်ကား ချားမင်းမှာ ရွှေဒင်္ဂါး ၁၀၀၀ ဆူငွေထုတ်ထားခြင်းခံရသော ဝရမ်းပြေး တဦးအဖြစ် ၁၀ နှစ်ခန့်မျှ တိမ်းရှောင်နေခဲ့ရ၏။ ချားအား ကူညီသူတို့၏ သစ္စာရှိမှုကြောင့်သာ အဖမ်းမခံရဘဲရှိသည်။

ကရွမ်းဝဲကွယ်လွန်ခဲ့ပြီးနောက်တွင်သားဖြစ်သူရစ်ချတ်မှာ ကရွမ်းဝဲ၏ရာထူးကို ဆက်ခံခဲ့သော်လည်း နိုင်ငံနင်းအောင် မအုပ်ချုပ်နိုင်ခဲ့ပေ။ ထို့ကြောင့် အင်္ဂလန်ပြည်လူထုသည် ကရွမ်းဝဲ၏ အုပ်ချုပ်ရေးစံနစ်မျိုးကို ငြီးငွေ့လာကာ ဘုရင့်

ချားဘုရင်များ (အင်္ဂလိပ်)

အုပ်ချုပ်ရေးကို ပြန်၍ တမ်းတလာကြ၏။ ထို့ကြောင့် ၁၆၆၀ ပြည့်နှစ်တွင် ချားအား အင်္ဂလန်ပြည်ထီးနန်းကို ပြန်လည်အပ်နှင်း၍ ဒုတိယချားအဖြစ် စိုးစံစေခဲ့သည်။

ဒုတိယချားဘုရင်လက်ထက်တွင် ပါလီမန်သည် ပဌမချားလက်ထက်ကထက် ဘုရင်အားအခွင့်အရေးများ ပိုမိုပေးအပ်ခဲ့သော်လည်း ချားသည် သက်ဦးဆံပိုင် ဘုရင်အဖြစ် အုပ်စိုးနိုင်ရန် ကြိုးစားခဲ့လေသည်။ သူ၏တသက်တာတွင် တခုတည်းသော ရည်ရွယ်ချက်မှာ သက်ဦးဆံပိုင်ဘုရင်ဖြစ်ရေးပင် ဖြစ်သည်ဟုဆိုလေသည်။ ထို့ကြောင့် သူသည် အမြဲတမ်းစစ်တပ်တခု ထားရှိရန်ကို၎င်း၊ ဗရင်ဂျီဂိုဏ်းကို နိုင်ငံတော်အယူဝါဒအဖြစ် ပြန်လည်ပြုလုပ်ရန်ကို၎င်း ကြိုးစားခဲ့လေသည်။ ထိုသို့ကြိုးစားခဲ့ရာတွင် ပြင်သစ်ဘုရင် ၁၄ ဆက်မြောက်လူဝီထံမှ ငွေအားလူအား အကူအညီများကိုရယူခဲ့၏။ ချားသည် မိမိအာဏာရရှိမှုအတွက် တခါတရံ ပါလီမန်ကိုလာဘ်ထိုးသည်။ သို့သော် အတိုက်အခံ ပြင်းထန်မည့် အခါများတွင်ကား အလျှော့ပေးကာ ပါလီမန်၏သဘောအတိုင်း ခေါင်းညိတ်တတ်၏။ ထိုစဉ်က ချား၏နန်းတွင်း သူနန်းတွင်းသားများနှင့် မှူးမတ်စသည့်အထက်တန်းစား

များသည် အပျော်အပါးကြူးကာ၊ ဟိရိသြတ္တပုတဏှာကို မစောင့်စည်းသည့် အနေအထိုင်အကျင့်စရိုက်များရှိကြ၏။

ထိုဘုရင်၏လက်ထက်တွင် တိုင်းပြည်လူထု၏ အခြေအနေမှာလည်း တမျိုးတဖုံပြောင်းလဲလာသည်ကို တွေ့ရပေသည်။ ထိုခေတ်တွင် တိုင်းပြည်လူထုသည် သတင်းစာများ ဖတ်၍ နိုင်ငံရေးရာများဆွေးနွေးကာ လောကဓာတ်ပညာရပ်များကိုလိုက်စားလာကြသည်။ ဘုရင်ကိုယ်တိုင်ပင်လောကဓာတ်ပညာ စူးစမ်းလေ့လာမှုများကို အားပေးခဲ့သည်။ ဗိသုကာအတတ်၊ ပန်းချီပညာနှင့် ပြဇာတ်ပညာတို့ကိုလည်း အားပေးခဲ့၏။

နိုင်ငံရေးပါတီကြီးများလည်း ချားဘုရင်၏ လက်ထက်တွင် စတင်ပေါ်ပေါက်ခဲ့၏။ နောင်အခါတွင် ကွန်ဆာဗတစ်နှင့် လစ်ဗရယ်ပါတီတို့ ဖြစ်လာသည့် တို့ရီနှင့်ဝှစ်ပါတီတို့သည် ချားလက်ထက်တွင် စတင်ပေါ်ပေါက်ခဲ့လေသည်။ ၁၆၇၉ ခုနှစ်တွင် ပါလီမန်က ဟေဗီယက်ကော့ပပ်ဥပဒေခေါ်၊ ပြည်သူပြည်သားတို့အား အကြောင်းမဲ့ ဖမ်းဆီးချုပ်နှောင်ထားခြင်းမှ ကာကွယ်သောဥပဒေကို ပြဋ္ဌာန်းသည်။ ချားဘုရင်၏လက်ထက်တွင် ဖြစ်ပွားသော ထင်ရှားသည့်အဖြစ်

အပျက်များမှာ ၁၆၆၅ ခုနှစ်၌ လန်ဒန်မြို့တွင် ပုလိပ်ထောင်အကြီးအကျယ်ဖြစ်ပွားခြင်းနှင့် နောက်တနှစ်တွင် မီးအကြီးအကျယ်လောင်ခြင်းများဖြစ်သည်။ ထို့ပြင် ပရိုတက်စတန်နိုင်ငံဖြစ်သော ဒပ်ချနှင့် ၂ ကြိမ် စစ်ဖြစ်ပွားခဲ့ရာ ပါလီမန်ကမလိုလားသဖြင့် ချားမှာ စစ်ပြေငြိမ်းခဲ့ရလေသည်။ သို့သော်ဒပ်ချတို့လက်မှ ယခု နယူးယော့ဟု ခေါ်တွင်သောမြောက်အမေရိကတိုက်ရှိ ဒပ်ချပိုင် နယူးအမ်စတာဒမ်မြို့ကိုထိုသို့စစ်ဖြစ်ပွားရခြင်းအကြောင်းကြောင့် ရရှိလိုက်လေသည်။

ချားသည် သူမကွယ်လွန်မီ ၅ နှစ်အတွင်း သူ၏ကြိုးပမ်းချက်များ အတော်ပင်အောင်မြင်ခဲ့သည်ဟု ဆိုရပေမည်။ သူသည် ဗရင်ဂျီဂိုဏ်းဝင်များကို အခွင့်အရေးများပေးနိုင်ခဲ့၍ သူ၏ညီတော် ဗရင်ဂျီဂိုဏ်းဝင် ဂျိမ်းကိုထီးနန်းဆက်ခံခွင့်ရအောင် ဆောင်ရွက်နိုင်ခဲ့သည်။ ၁၄ ဆက်မြောက်လူဝီ ထံမှရရှိခဲ့သော ငွေကြေးအထောက်အပံ့များကြောင့်လည်း ၁၆၈၇ ခုနှစ်အထိ ၄ နှစ်ခန့်အတွင်း ပါလီမန်ကို တကြိမ်မျှ မဆင့်ခေါ်ဘဲ နေနိုင်ခဲ့လေသည်။ သူသည် ၁၆၈၇ ခုနှစ် ဇေပွာရီလ ၆ ရက်နေ့တွင် ကွယ်လွန်၍ ကွယ်လွန်အံ့ဆဲဆဲတွင် ဗရင်ဂျီဂိုဏ်းသို့ကူးပြောင်းခဲ့သည်။



ရာမသာသနာစောင့် နိုင်ငံတော်ကို အုပ်စိုးခဲ့သည့် ပဉ္စမမြောက်ချားကေရာဇ်



ပြင်သစ်နဝမချားဘုရင်သည် စိန်ဗာသောလမျှူးကိုကွပ်မျက်ရန်အမိန့်ချမှတ်နေစဉ်

ချားသည် သူ တကိုယ်တည်း ကောင်းစားရေးအတွက်ကို သာ အရေးထားသော်လည်း၊ မူလစိတ်ရင်းကောင်း၍ သူ တပါးအား ဖေါ်ရွှေစွာဆက်ဆံတတ်သည်။ ထို့ပြင် သူတပါး ကို ဆွဲငင်နိုင်သော ဟန်အမူအရာရှိ၍၊ စကားပြောလည်း ကောင်းသည်။ စာပေများကို ကောင်းစွာဖတ်ရှုလေ့လာ သည်။ ယင်းအရည်အခြင်းများကြောင့်လည်း နန်းမရခင် တိမ်းရှောင်နေရစဉ်က သူ၏တိုင်းသူပြည်သားတို့က သူ့အား သစ္စာမဖောက်ခွဲကြပေ။

ချားဘုရင်ပဉ္စမမြောက်ကေရာဇ်

ပဉ္စမချားဘုရင် (၁၅၀၀ — ၁၅၅၇) သည်ဥရောပအလယ် ခေတ်က ရောမသာသနာစောင့်နိုင်ငံတော်ကို အုပ်စိုးခဲ့သော ကေရာဇ်ဘုရင်ကြီးဖြစ်သည်။ ဗာဂန်ဒီမင်းသား ဖိလစ်နှင့် စပိန်မင်းသမီး ဂျိုအင်းနားတို့၏ သားတော်ဖြစ်၍ အသက် ၁၆ နှစ်အရွယ်၌ စပိန်၊ နယ်သာလန်၊ စစ္စလီ၊ ဣတလီတောင် ပိုင်းရှိ နေးပလီ (နေပယ်) နှင့် အမေရိကတိုက်ရှိ ကျယ်ဝန်း များပြားလှသော စပိန်ပိုင်နယ်ပယ်များကို အုပ်စိုးရလေ သည်။ အသက် ၂၀ မပြည့်မီ သူ့ဘိုးတော် ပဌမ မက္ကဆီ မီလျံဘုရင်ကြီး၏ ဩစတြီးယားထီးနန်းရိုက်ရာကို ဆက်ခံရ ပြီးလျှင် ရောမသာသနာစောင့် နိုင်ငံတော်ကြီး၏ ကေရာဇ် ဘုရင်အဖြစ်ဖြင့် ဘိသိက်သွန်းလောင်းခြင်းခံရလေသည်။

ဗာဂန်ဒီနှင့် ဣတလီပြည်ရှိနယ်များနှင့်စပ်လျဉ်း၍ ပြင် သစ်ဘုရင် ပဌမဖရန်စစ်နှင့် စစ်ပွဲ ၄ ကြိမ် ယှဉ်ပြိုင်တိုက်ခိုက်

ခဲ့ရလေရာ၊ ဣတလီပြည်၌ ၃ ကြိမ်တိုင်တိုင်တိုက်ခဲ့ရသည်။ ထိုစစ်ပွဲများတွင် ထူးခြားသောအဖြစ်အပျက်များမှာ ၁၅၂၅ ခုနှစ် ပေးဗီးယားတိုက်ပွဲတွင် ပြင်သစ်ဘုရင် အရေးနိမ့်၍ အဖမ်းခံရခြင်း၊ ၁၅၂၇ ခုနှစ်တွင် ရောမမြို့တော် တိုက်ခိုက် သိမ်းပိုက်လုယက်ဖျက်ဆီးခြင်း၊ ဖရန်စစ်၏ မဟာမိတ်ဖြစ် သွားသော ပုပ်ရဟန်းမင်းကိုလည်း ဖမ်းဆီးခြင်းစသည်တို့ ဖြစ်သည်။ ထိုစစ်ပွဲများကား ၁၅၄၄ ခုနှစ်တွင်မှ ပြီးဆုံးသွား လေသည်။ ချားဘုရင်သည် ဗာဂန်ဒီနယ်ကြီးကို လက်လွှတ် လိုက်သော်လည်း ဗာဂန်ဒီပိုင်နယ်များနှင့် မီလန်နယ်ကိုကား သိမ်းယူထားခဲ့၏။ ပြင်သစ်တို့ကို တိုက်ခိုက်နေစဉ် တူရကီ တို့က ဩစတြီးယားနှင့် ဟန်ဂေရီပြည်တွင်းသို့ ချင်းနင်းဝင် ရောက်လာသဖြင့် ချားဘုရင်မှာ တူရကီတို့ကို သွားရောက် တိုက်ခိုက်ခဲ့ရလေသည်။ ဖရန်စစ်ဘုရင်သည် ချားကို အခဲ မကြေနိုင်သဖြင့် တူရကီတို့နှင့်ပင် ပူးပေါင်းခဲ့သည်ဟု ဆိုလေ သည်။ တူရကီတို့သည် ဗီယင်းနားမြို့ကို ၁၅၂၉ ခုနှစ်တွင် ၁ ကြိမ်၊ ၁၅၃၂ ခုနှစ်တွင် ၁ ကြိမ်၊ ၂ ကြိမ်တိုင်တိုင်ဝန်းရံခဲ့ သည်။ အာဖရိကမြောက်ပိုင်းမှ ပင်လယ်ဓားပြများသည် စပိန်နှင့်ဣတလီ ကမ်းခြေပေါ်ရှိမြို့များကို ထိပါးလာသဖြင့် သူတို့ကိုလည်း နှိမ်နင်းခဲ့ရလေသည်။

ဤသို့လျှင် ချားဘုရင်မှာ ရန်သူများကို အမြဲလိုက်လံတိုက် ခိုက်နေရသဖြင့် မအားလပ်အောင်ရှိနေစဉ် ဂျာမနီပြည် ၌ သူ့ကို များစွာအနှောင့်အယှက် ပေးမည့်သူများ နောက် ထပ်ပေါ်ပေါက်လာသည်။ ထိုသူများမှာ မာတင်လူသာနှင့်



ချားမာတဲတိုက်နိုင်လိုက်သော တူး တိုက်ပွဲ

ချားမာတဲ

အား ခွဲဝေပေးပြီးလျှင် စပိန်နိုင်ငံရှိ ဘုန်းကြီးကျောင်းတကျောင်းသို့ သွားရောက်နေထိုင်လေတော့သည်။

ဤသို့လူ့ဘောင်ကို ရှောင်ခွာသွားသော်လည်း ချားဘုရင်သည် ရဟန်းတို့ကဲ့သို့ ခြိုးခြံစွာနေ၍ အမြဲတစေတရားအားထုတ်နေသည်ကား မဟုတ်ပေ။ အစားကောင်းကောင်းစား၍ သူဝါသနာပါသော ဥယျာဉ်စိုက်ပျိုးခြင်း၊ တောထဲ၌ ကြက်ငှက်ပစ်ခတ်ခြင်းများဖြင့် အချိန်ကုန်ခဲ့သည် သာများလေသည်။ သူ့ဆွေမျိုးသားချင်းနှင့် မိတ်ဆွေများကိုလည်း လက်ခံစကားပြော၍ တိုင်းရေးပြည်မှု ကိစ္စများကို ပင်တခါ တရံဆောင်ရွက်ခဲ့ပေသည်။

သူ့တပည့်များဖြစ်လေသည်။ မာတင်လူသာက ပုပ်ရဟန်းမင်းကို အတိအလင်း ပုန်ကန်တော်လှန်ခဲ့သဖြင့် ဂျာမနီပြည်တပြည်လုံးသည် သာသနာရေးအားဖြင့် ၂ စက္ကကာ လှုပ်လှုပ်ရွရွဖြစ်နေလေသည်။ ထိုအခိုက် တောင်သူလယ်သမားများမှာလည်း အယူသစ်များကြောင့် တမျိုးစိတ်အားတက်ကြွလာ၍ မြို့စားနယ်စားမြေပိုင်ရှင်များကို လက်နက်စွဲကိုင်ကာ ပုန်ကန်လျက်ရှိကြလေသည်။

ချားဘုရင်ကား ဘုရားတရားကြည်ညိုသော ဗရင်ဂျီဂိုဏ်းဝင်တဦးဖြစ်၍ သာသနာ့သူပုန်များကို ချေမှုန်းပစ်လို၏။ သို့ရာတွင် ဂျာမနီမင်းညီမင်းသားများက မာတင်လူသာကို အားပေးကူညီနေသည့်အပြင် သူကိုယ်တိုင်မှာလည်း တိုင်းရေးပြည်မှု ကိစ္စအဝဝနှင့် ဗျာများနေသဖြင့် ပဌမတွင် ထိထိရောက်ရောက် မနှိမ်နင်းနိုင်ခဲ့ချေ။ ပြင်သစ်တို့နှင့် တိုက်ရသော စစ်ပွဲများပြီးဆုံးသွား၍ ပရိတ်စတန် ဂိုဏ်းဝင်တို့ကို တိုက်ခိုက်အောင်နိုင်သောအခါတွင် စစ်ပွဲ၌ အနိုင်ရသော်လည်း ပရိတ်စတန်အယူဝါဒမှာ ဂျာမနီပြည်၌ အမြစ်တွယ်လျက် ရှိပြီးဖြစ်နေလေပြီ။ သို့ဖြစ်၍ နောက်ဆုံး ၁၅၅၂ ခုနှစ်၌ သူသည် ဂျာမနီမင်းသားများနှင့် စစ်ပြေငြိမ်း၍ ပြည်နယ်အသီးသီးမှ မင်းသားများက သူတို့လက်အောက်ခံ တိုင်းသူပြည်သားများအပို့ သူတို့နှစ်သက်သော အယူဝါဒကို ကိုးကွယ်ခွင့်ပြုနိုင်သော အာဏာရရှိသွားကြလေသည်။

နောက်မကြာမီ ချားဘုရင်သည် မိစ္ဆာဝါဒဟု သူမှတ်ယူထားသော ပရိတ်စတန်အယူဝါဒကို မနိပ်ကွပ်နိုင်သဖြင့်၊ စိတ်မချမ်းမသာ ဖြစ်ခဲ့ရသည့်အပြင် အမြဲစစ်တိုက်နေရသဖြင့် စိတ်ပန်းလွန့်မီးဖြစ်ကာ ကေရာင်မင်းဘဝကို ငြီးငွေ့လာလေသည်။ သို့ဖြစ်၍ မကြာမီသူပိုင်ဆိုင်သော နိုင်ငံတော်ကို ညီတော်ပါဒ်နန်နှင့် သားတော်တတိယဖိလစ်တို့

ချားမာတဲ (ခရစ် ၆၈၈-၇၄၁)။ ။ချားမာတဲသည် ဥရောပတိုက်နှင့်ဆိုင်သော အလယ်ခေတ်က မူးဝါးလူမျိုးတို့ကို ဥရောပတိုက်ထဲသို့ မဝင်ရောက်နိုင်အောင် တွန်းလှန်တိုက်ထုတ်ပစ်လိုက်သော ဖရန်လူမျိုး ခေါင်းဆောင်တဦးဖြစ်သည်။ ထိုခေတ်တွင် ဂျာမနီလူရိုင်းမျိုးတို့သည် ဖရန်နယ်ပယ်များကို ဝင်ရောက်တိုက်ခိုက် နေသည့်အတောအတွင်းတွင်၊ ထိုမူးဝါးများ၏ရန်က တမျိုးဝင်လာပြန်သည်။ စပိန်နိုင်ငံမှတဆင့် အစ္စလမ်အယူဝါဒီများဖြစ်ကြသော မူးဝါးလူမျိုးတို့သည် ဥရောပတိုက်၌ သူတို့အယူဝါဒပြန့်ပွားစေခြင်းငှါ၊ ပီးရနီးတောင်တန်းကို ပဌမမြတ်ကျော်၍၊ ဖရန်ပြည်ဖက်သို့ ၇၁၈ ခုနှစ်လောက်တွင် ဝင်ရောက်လာလေသည်။ ဖရန်တို့မှာ အဖက်ဖက်မှ အန္တရာယ်ဝိုင်းလျက်ရှိသော်လည်း မူးဝါးတို့၏အန္တရာယ်မှာ ပို၍စိုးရိမ်ဖွယ်ကောင်းလှ၏။ ထိုစဉ်က ထိုရန်ကို မတွန်းလှန်လိုက်နိုင်ခဲ့သော် ဥရောပတိုက်အလုံးကို မူးဝါးတို့လွှမ်းမိုးသွားမည်ဖြစ်ပေသည်။ ဖရန်ပြည်၏တောင်ဖက်ရှိ ဂေါလပြည်နယ်တွင်၊ မူးဝါးတို့ကအရေးသာနေသဖြင့် ဂေါလတို့ကစစ်ကူတောင်းလျက်ရှိ၏။ ထိုအခြေအနေမှ ကယ်တင်သူကား ချားမာတဲပင်ဖြစ်သတည်း။

ချားမာတဲမှာ ဖရန်ပြည်နယ်ကိုအုပ်စိုးနေသော မာရီဗင်းဂျီယန် မင်းဆက်ဘုရင်၏ အိမ်တော်ဝန်ဖြစ်၏။ ချားသည် ဓါးကောက်ကြီးများဝင့်ကာ၊ လှိုင်းလုံးကြီးများ သဖွယ် တအိအိလိမ့်တက်လာသော မူးဝါးတို့အား ရဲတင်းပုဆိန်ဆောင်သည့် မိမိ၏တပ်သားများနှင့်အတူ ရင်ဆိုင်တိုက်ခိုက်လေသည်။ ၇၃၂ ခု တူးတိုက်ပွဲတွင် ဓါးကောက်ကိုင်မူးဝါးတို့မှာ ဖရန်တို့၏ပုဆိန်ဒဏ်ကိုမခံနိုင်ဘဲ ဆုတ်ခွာထွက်ပြေး

ကြရလေသည်။ ယင်းသို့ဖြင့် မူးဝါးတို့ဥရောပတိုက်ကို လွှမ်းမိုးမှုမှာလွတ်မြောက်သွားလေသည်။ မူးဝါးတို့၏ ရန်ကို ဖြိုဖျက်ကာကွယ်ခဲ့သဖြင့် ချားမာတဲအားလည်း ဥရောပကို ကယ်တင်သူဟုခေါ်ကြ၏။ သူ၏အမည်ရင်း ချားနောက်မှ မာတဲ (တင်းပုတ်)ဟူသော ဂုဏ်ထူးဆောင်အမည်တလုံးကို တိုးပေးခဲ့ကြလေသည်။

ထိုခေတ်က ဖရန် ဘုရင်များမှာ ရုပ်သေးရုပ်သာဖြစ်၍ အိမ်တော်ဝန်များက ဘုရင်ထက်ပင်ပိုမို၍ ဩဇာအာဏာရှိ

လေသည်။ ချားသည် မူးဝါးတို့အား တွန်းလှန်လိုက်ပြီး နောက် တန်ခိုးအာဏာ ပိုမိုကြီးမားလာသော်လည်း ဘုရင် အဖြစ်ကိုလက်မခံဘဲ သရဖူမဆောင်းသည့် ဘုရင်တပါး အနေဖြင့်သာနေခဲ့၏။ သို့သော် ချားနှင့် သားတော်ပက်ပင် တို့သည် သူတို့၏ သားမြေးဖြစ်သော ရှားလမိန်းအား ဥရောပအလယ်ခေတ်တွင် ဘုန်းလက်ရုံး အကြီးဆုံးသော ကေရာဇ်မင်းတပါးဖြစ်လာရန် အခြေစိုက်ပေးခဲ့ကြသည်ဟု ဆိုနိုင်ပေသည်။ (ရှားလမိန်း — ရှု။)

တောင်အမေရိကတိုက်၏အနောက်ကမ်းရိုးတန်းနိုင်ငံ

ရာသီဥတုအားဖြင့်၎င်း၊ မြေမျက်နှာပြင်အားဖြင့်၎င်း၊ ထွက်ကုန်ပစ္စည်းအားဖြင့်၎င်း၊ နိုင်ငံအတွင်း တနေရာနှင့်တနေရာ ခြားနားလှသည်မှာ ချီလီနိုင်ငံပင်ဖြစ်သည်။ အချို့မြို့ကြီးများမှာ နယူးယော့မြို့တမျှ ခေတ်မှီလှသော်လည်း၊ အချို့ဒေသများကိုမူ ယခုတိုင်လူသူပရောက်ရသေးပေ။

ချီလီနိုင်ငံ။ ။ချီလီနိုင်ငံသည် တောင်အမေရိကတိုက် ပစိဖိတ်ကမ်းခြေဖက်တွင် တည်ရှိသည်။ ချီလီနိုင်ငံ၏ အနေအထားမှာ ထိုတောင်အမေရိကတိုက် အနောက်ကမ်းခြေကို အနားကွပ်ထားသကဲ့သို့ဖြစ်၍ မိုင်ပေါင်း ၂၆၆၁ မိုင်မျှရှည်လျားသည်။ အကျယ်မှာ ၄၆ မိုင်မှ မိုင် ၂၅၀ အထိဖြစ်၏။ ချီလီနိုင်ငံအကြောင်းကို မည်သူမျှသေချာစွာ လေ့လာခဲ့ဘူးခြင်းမရှိသေးချေ။ သို့ရာတွင် ခန့်မှန်းခြေအရ ထိုနိုင်ငံ၏ အကျယ်အဝန်းမှာ စတုရန်းမိုင် ၂၈၆,၃၉၅ မိုင်ရှိသည်ဟုဆို၏။ မြောက်ဖက်၌ ပီးရူးနိုင်ငံ၊ အရှေ့ဖက်၌ ဗိုလစ်ဗီးယားနိုင်ငံနှင့် အာဂျင်တီးနားနိုင်ငံ၊ တောင်ဖက်နှင့် အနောက်ဖက်တို့၌မူ ပစိဖိတ်သမုဒ္ဒရာတို့ တည်ရှိသည်။

နိုင်ငံ၏ မြေမျက်နှာသွင်ပြင်အရ ချီလီနိုင်ငံကို ၃ ပိုင်း ပိုင်းခြားနိုင်၏။ ယင်းတို့ကား အရှေ့ဖက်တွင် အန်းဒီးတောင် တန်း ဒေသ၊ အနောက်ဖက်တွင် ကမ်းမြောင်ဒေသနှင့် အလည်တွင် ရှည်လျားသော တောင်ကြားဒေသများဖြစ်သည်။ ရာသီဥတု အခြေအနေအလိုက်လည်း သုံးပိုင်းပိုင်းခြားနိုင်၏။ လတ္တီတွဒ် ၃၀ မျဉ်းကြောင်းအထက်ကို ကန္တာရပိုင်း၊ ၃၀ နှင့် ၄၀ ၏ကြားကို အလယ်ပိုင်း၊ ၄၀

အောက်ကိုတောင်ပိုင်းဟူ၍ သတ်မှတ်နိုင်သည်။ အထက်ပိုင်းတွင်မိုးအသင့်အတင့် မျှသာ ရွာသွန်း၍ တောင်ပိုင်းတွင် မိုးများစွာရွာသွန်းသည်။

မြောက်ပိုင်းတွင် သတ္တုတူးဖော်ခြင်း လုပ်ငန်းကို၎င်း၊ အလယ်ပိုင်းတွင် လယ်ယာစိုက်ပျိုးရေး လုပ်ငန်းကို၎င်း၊ သစ်တောထူထပ်သော တောင်ပိုင်းတွင် သစ်လုပ်ငန်းကို၎င်း အဓိကထားကြလေသည်။

တောင်တန်းနိမ့်နိမ့်တခုသည် ချီလီနိုင်ငံ၏ ပင်လယ်ကမ်းရိုးတန်းနှင့်ကပ်လျက် မြောက်မှတောင်သို့ အလျားလိုက်



ချီလီနိုင်ငံသဘောဆန်ကမ်းမြို့ကြီးဖြစ်သောဗယ်လပရိုက်ဇ်မြို့၏ရှုခင်း

ချီလီနိုင်ငံ

တည်ရှိ၏။ ထိုတောင်တန်းငယ်နှင့် အနီးဒီးတောင်တန်း စပ်ကြားတွင် အချင်းမိုင် ၅၀ ထက်မပိုသော ရှည်လျားသည့် လွင်ပြင်ရှိလေသည်။ အနီးဒီးတောင်တန်းသည် ချီလီနိုင်ငံနှင့် အာဂျင်တီးနားနိုင်ငံ ၂ ခုတို့၏ နယ်ခြားအဖြစ်တည်ရှိသည်။ တောင်အမေရိကတိုက်တွင် အမြင့်ဆုံးတောင်ထိပ်ဖြစ်သော အားကွန်ကားဂွားတောင်ထိပ် (၂၃၀၈၁ ပေ) သည် ချီလီနိုင်ငံအတွင်း၌တည်ရှိ၏။


ချီလီနိုင်ငံ၏ အကျယ်ဆုံးအပိုင်းမှာ မြောက်ပိုင်းဖြစ်၍ အာတားကားမား သဲကန္တာရကြီး၏ တစိတ်တဒေသဖြစ်သည်။ ဤဒေသ၌ နိုက်ထရိတ် ခေါ် မြေဩဇာကျွေးရန် အသုံးကျသော တွင်းထွက်ဓာတ်အမြောက်အမြား တူးဖော်ရရှိသည်။ အလယ်ပိုင်း၌ လယ်ယာစိုက်ပျိုးလုပ်ကိုင်ကြ၏။ မြေထဲပင်လယ်ရာသီဥတုမျိုး ရှိသောကြောင့် သစ်သီးဝလံများကိုစိုက်ပျိုးနိုင်သည်။ တောင်ပိုင်းတွင် သစ်တောများ အပြင် သိုးနှင့်နွားမွေးမြူရန်ကောင်းသော မြက်တောများကို တွေ့နိုင်၏။

ချီလီနိုင်ငံကဲ့သို့ ရာသီဥတုထွေပြားသောနိုင်ငံကားရှား၏။ မြောက်ပိုင်းအစွန်းမှာ ပူအိုက်သောသဲကန္တာရဖြစ်၍ တောင်ပိုင်းအစွန်းမှာ ချမ်းအေး၍မိုးအကောင်းဆုံးသောဒေသဖြစ်သည်။ ယေဘုယျအားဖြင့်ဆိုသော် ချီလီနိုင်ငံသည် လတ္တီတွဒ် ၂၀ နှင့် ၅၀ အတွင်း ကျရောက်သော်လည်း အခြားသော အလားတူနိုင်ငံများထက် ပို၍အေးသည်ဟုဆိုရပေမည်။

ချီလီနိုင်ငံ၏လူဦးရေမှာ ၁၉၅၂ ခုနှစ်သန်းကောင်စာရင်းအရ ၅,၉၃၂,၂၉၅ ဖြစ်သည်။ လူဖြူမျိုးမှာအများဆုံးဖြစ်၍ ၁၅ ရာခိုင်နှုန်းမှာ လူဖြူနှင့်တိုင်းရင်းသားလူမျိုးတို့မှ ပေါက်ပွားသော ကပြားများဖြစ်သည်။ လူအများဆုံးနေထိုင်သည့်အပိုင်းမှာ အလယ်ပိုင်း တောင်ကြားဒေသဖြစ်၏။ ဆန်တီယာဂိုနယ် တခုတည်းမှာပင် လူဦးရေ ၁,၅၄၀,၀၀၀ ကျော် နေထိုင်လေသည်။

ချီလီမြောက်ပိုင်းရှိ အနီးတိုပါဂါးစတားနှင့် တားရာပါးကားနယ် ၂ နယ်မှ ထွက်သော နိုက်ထရိတ် တန်ချိန်မှာ ကမ္ဘာတလွှားမှထွက်သောတန်ချိန်၏ ၉၅ ရာခိုင်နှုန်းရှိသည်။ ချီလီဆော့ ပီတာ (အိုဒီယမ်နိုက်ထရိတ်) မှ နိုက်ထရိတ်ထုတ်ယူရာတွင် အိုင်အိုဒင်းကို ဘေးထွက်ပစ္စည်း အဖြစ်ဖြင့်ရသည်။ ကမ္ဘာ၌ထွက်သော အိုင်အိုဒင်း ၇၀ ရာခိုင်နှုန်းခန့်ကို ချီလီနိုင်ငံမှရသည်။ ထိုမှတပါးလည်း ချီလီနိုင်ငံသည် ကမ္ဘာပေါ်တွင် ကြေးနီထွက်ရာ၌ ဒုတိယလိုက်လေသည်။ ဗယ်လပရိုက်ငို မြို့၏တောင်ပိုင်း၌ အဖိုးတန်သော ကျောက်မီးသွေးတွင်းများမှတစ်ဆင့်တန်ချိန် ၂,၀၀၀,၀၀၀ ကျော် ကျောက်မီးသွေးများကို တူးဖော်နိုင်သည်ဟုခန့်မှန်းကြ၏။ အခြားတွင်းထွက်ပစ္စည်းများမှာ ရွှေ၊ ငွေ၊ သွပ်၊ သံ၊ တန်စတင်၊ မန်ဂနီ၊ ကိုဗော့၊ ဗိုရိုက်စသည်တို့ဖြစ်

ကြ၍ တိုင်းပြည်အတွက်တန်ဖိုးများစွာရှိလေသည်။ လယ်ယာစိုက်ပျိုးခြင်းသည် ချီလီနိုင်ငံ၌အရေးကြီးသော လုပ်ငန်းတရပ်ဖြစ်၏။ လျှံ၊ မုယော၊ မြင်းစားလျှံ၊ ပဲအမျိုးမျိုး၊ သစ်သော့သီး၊ ဖရဲသီး၊စပျစ်သီး၊ မက်မုံသီး၊ ဆီးသီးနှင့် အာလူးတို့ကို အမြောက်အမြား စိုက်ပျိုးလုပ်ကိုင်ကြ၏။



ချီလီနိုင်ငံတည်နေရာပြမြေပုံ



ချီလီနိုင်ငံတောင်ပိုင်း အန်းဒီးတောင်တန်းရှိမီးတောင်များ

နှားနို့လုပ်ငန်းကိုလည်း အကြီးအကျယ်လုပ်ကိုင်ကြသည်။ ထိုမှတပါးလည်း ချီလီနိုင်ငံသည် ကမ္ဘာပေါ်ရှိ အရက် အထွက်ဆုံးနိုင်ငံများတွင် တခုအပါအဝင်ဖြစ်သည်။ သို့ရာတွင်အခြားသော တောင်အမေရိကနိုင်ငံများကဲ့သို့ပင် ချီလီနိုင်ငံသည်လည်း စက်မှုလုပ်ငန်းတွင် များစွာတိုးတက်ခြင်း မရှိသေးပေ။

လူဦးရေ၏ ၁၉ ရာခိုင်နှုန်းသည် ကုန်ချောလုပ်ငန်းတွင် လုပ်ကိုင်လျက်ရှိကြ၏။ ချီလီနိုင်ငံမှ အခြားတိုင်းပြည်များ သို့တင်ပို့ရောင်းချသော ထုတ်ကုန်များမှာ တွင်းထွက်ပစ္စည်းများ၊ သိုးမွေး၊ အသား၊ မုယော၊ မြင်းစားဂျုံ၊ ပဲအမျိုးမျိုးနှင့် လတ်ဆတ်သော သစ်သီးဝလံများဖြစ်၏။ သွင်းကုန်များမှာ စက်ကရိယာအမျိုးမျိုး၊ ရေနံ၊ သကြား၊ ပုံနှိပ်စက္ကူ၊ မော်တော်ယာဉ်များ၊ လက်ဖက်ခြောက်၊ ကော်ဖီနှင့် အထည်အလိပ်စသည်တို့ဖြစ်လေသည်။

ချီလီနိုင်ငံအတွင်း၌ ယနေ့အထိ ဖောက်လုပ်ပြီးစီးသော မီးရထားလမ်းမှာ မိုင်ပေါင်း ၆၂၀၉ မိုင်ဖြစ်၏။ ပဌမဆုံး မီးရထားလမ်းကို ၁၈၅၀ ပြည့်နှစ်တွင် မြောက်ပိုင်း၌စတင်ဖောက်လုပ်ခဲ့သည်။ ဗယ်လပရိုက်ငိုနှင့် ဆန်တီယာဂိုမြို့စပ်ကြားရှိ မီးရထားလမ်းတဝက်ကျော်ကျော်ကို အစိုးရကပိုင်၍ ကျန်အပိုင်းများကို ကုမ္ပဏီကပိုင်၏။ အကျော်ကြားဆုံး မီးရထားလမ်းမှာ ချီလီနိုင်ငံရှိ အန်းတိုဖိုဂါးစတားမြို့နှင့် အာဂျင်တီးနားနိုင်ငံရှိ ဗေနာဇရစ်နှင့် အခြားမြို့များကို ဆက်သွယ်သော အန်းဒီးတောင်ကျော် မီးရထားလမ်းပင်ဖြစ်သည်။ ထိုလမ်းသည် ၅၄၃ မိုင်ရှည်လျား၍ တနေရာတွင်

ပေပေါင်း ၁၄၂၈၂ ခန့်ထိမြင့်သောနေရာသို့ပင်ရောက်သည်။

ချီလီနိုင်ငံသည် စပိန်တို့လက်အောက်၌ နှစ်ပေါင်း ၃၀၀ ကျော်နေခဲ့ရပြီးနောက် ၁၈၁၈ ခုနှစ်တွင် ကျွန်ဘဝမှလွတ်မြောက်ခဲ့လေသည်။ ၁၉၂၅ ခုနှစ်တွင် ပြဋ္ဌာန်းအတည်ပြုသော အုပ်ချုပ်ရေးဥပဒေအရ နိုင်ငံတော်သမ္မတကို ၆ နှစ်တကြိမ် ပြည်သူတို့က တိုက်ရိုက်ရွေးကောက်တင်မြှောက်ရ၏။ အထက်လွှတ်တော်တွင် အမတ် ၄၅ ဦး၊ အောက်လွှတ်တော်တွင် အမတ် ၁၄၇ ဦးပါဝင်သည်။

အထက်လွှတ်တော် အမတ်များ၏သက်တမ်းမှာ ၈ နှစ်ဖြစ်၍ အောက်လွှတ်တော် အမတ်များ၏သက်တမ်းမှာ ၄ နှစ်ဖြစ်သည်။ ၁၉၄၉ ခု၊ ဖေဖွာရီလအတွင်းက အတည်ပြုလိုက်သောဥပဒေအရ အသက် ၂၁ နှစ်ပြည့်၍ စာရေးဖတ်နိုင်သော နိုင်ငံသူနိုင်ငံသားတိုင်း မဲဆန္ဒပေးနိုင်ခွင့်ရှိလေသည်။ ထိုအလျင်ကမူ မိန်းမများသည် မျှူနီစီပယ်ရွေးကောက်ပွဲများတွင်သာ မဲပေးနိုင်ခွင့်ရှိကြသည်။

ချီလီနိုင်ငံတွင် ပညာရေးဌာနကို ပညာရေးဝန်ကြီးလက်အောက်တွင်ထား၍ တိုက်ရိုက်အုပ်ချုပ်သည်။ ၁၉၂၀ ပြည့်နှစ်ကအစပြု၍ ပညာရေးကို အခလွတ်မသင်မနေရ ပြုလုပ်ခဲ့၏။ ချီလီတက္ကသိုလ်၊ အမျိုးသားစာကြည့်တိုက်နှင့် ကက်သလစ် (ဗရင်ဂျီ) တက္ကသိုလ်တို့သည် ဆန်တီယာဂိုမြို့၌ တည်ရှိ၏။ အခြားတက္ကသိုလ် ၂ ခုမှာ ကွန်ဆက်ရမြို့နှင့် ဗယ်လပရိုက်ငို မြို့တို့၌ တည်ရှိကြသည်။ အစိုးရ အသိအမှတ်ပြု မထားသော်လည်း လူများစုကကိုးကွယ်သော ဂိုဏ်းမှာ ဗရင်ဂျီဂိုဏ်းဖြစ်၏။ စပိန်စကားကို အများဆုံး



အရသာနှင့် ပြည့်စုံအောင်လုပ်ထားသည်။ သကြားခဲအတွင်း၌ ဝါး၍မကုန်နိုင်သော ပျော့ဖတ်ဖတ်အစေးခဲကလေးရှိသည်။ ထိုအစေးခဲကလေးမှာ ‘ချီကလာ’ သို့မဟုတ် ‘ချစ်ကယ်’ ခေါ် အစေးတမျိုးဖြစ်၍ မက္ကဆီကို၊ ဂွာတီမားလားနှင့် ဗြိတိသျှဟွန်းဒူးရပ် နိုင်ငံများ၌ ပေါက်သော ဆပိုဒီးလခေါ် အပင်များမှထုတ်ယူရရှိသည်။ ကော်ဖတ်စေးနှင့် ခပ်ဆင်ဆင်တူသည်။ ၁၀ နှစ်သားကျော်သောအပင်များ၏ပင်စည်တွင် ခါးနှင့်ထစ်၍ ပေးလိုက်လျှင်ချစ်ကယ်အစေးများ စီးထွက်လာသည်။

ဆပိုဒီးလအပင်များမှာ အတော်မြင့်မားလေရာ အစေးအတွက် အထစ်ထစ်ပေးရာ၌ ပင်ရင်းမှအထက် ပေ ၃၀ ခန့်အမြင့်နေရာတွင် ငါးဆူးတောင်သဖွယ် V သဏ္ဌာန်ထစ်ပေးရ၍ အစေးများကို စက္ကူခွက်များဖြင့် ခံယူရသည်။ တဖြည်းဖြည်းစီးထွက်သော အစေးများမှာ ၂ နာရီခန့်အတွင်း၌ ၂ ပိဿာခန့် ဖြစ်လာသည်။ အစေးထုတ်ဖန်များလျှင် အပင် သေတတ်သောကြောင့် တခါအစေးထုတ်ပြီးသော အပင်ကို

နောက်ထပ်နှစ်အနည်းငယ်အတွင်း အစေးထုတ်မယူရချေ။ အစေးတခါထုတ်လျှင်အပင် ၂၀၀၊ ၃၀၀ ခန့်ကထုတ်ယူသည်။

ချစ်ကယ်အစေးများကို ကပ်စေးနဲသကြားခဲ ပြုလုပ်သော စက်ရုံကြီးများသို့ မပို့မီ ကြီးမားသောစည်ကြီးများထဲသို့ ထည့်၍ ပျစ်ခဲလာအောင်ကျိုရသည်။ ထိုနောက် အစေးများကို အအေးခံပြီး ၂၅ ပေါင်ခန့်အချိန်စီးသော အတုံးကြီးများပြုလုပ်၍တင်ပို့သည်။

ကပ်စေးနဲသကြားခဲ စက်ရုံတွင် ထိုအတုံးကြီးများညက်ညက်ကြေအောင် ကြိတ်လိုက်ပြီးလျှင် အရည်ပျော်အောင် ကျို၍စစ်ယူသည်။ စစ်ပြီးသောအရည်များကို စည်ကြီးများထဲသို့လောင်းချကာ သကြား၊ အဖျော်ရည်နှင့် အမွှေးဆီများကိုထည့်၍ မွှေပေးသည်။ ထိုနောက် ခပ်ပျော့ပျော့ရှိနေခိုက်တွင် စက်ဖြင့် အချောင်းကလေးများဖြစ်အောင်လှိမ့်ပေးသည်။ ထိုအချောင်းများကို ဖြတ်တောက်ပြီးလျှင် သေသပ်လှပစွာထုပ်၍ ရောင်းချရန်တင်ပို့သည်။

ချစ်ကယ်အစေးမှာ အလွန်ဈေးကြီးရှားပါးသဖြင့် ယင်းတမျိုးတည်းနှင့်သာ ကပ်စေးနဲသကြားခဲ မလုပ်နိုင်တော့ဘဲ အခြားအစေးတမျိုးကို ရှာဖွေကြသည်။ ယနေ့သော်ကား စင်္ကာပူမှီထွက်သော ဂျီလူတန်ခေါ် အစေးနှင့် ချစ်ကယ်အစေး ၂ မျိုးကိုထည့်၍ ကပ်စေးနဲသကြားခဲလုပ်ကြ၏။

ယခုအခါ ကပ်စေးနဲသကြားခဲကို ကမ္ဘာတဝှမ်းသုံးစွဲလာကြသဖြင့် ကြီးကျယ်သောလုပ်ငန်းကြီးတခုဖြစ်လာလေပြီ။

ချီလီနိုင်ငံဆန်တီယာဂိုမြို့၏စိမ်းလန်းသာယာသောရပ်ကွက်တခု

ပြောဆိုကြသည်။ ယခုအခါ ချီလီနိုင်ငံ၌ အရွယ်ရောက်သူတိုင်း စစ်ပညာမသင်မနေရစံနစ်ကို ပြုလုပ်ထားသဖြင့် လူငယ်တိုင်းစစ်ပညာတတ်မြောက်လေ့ကျင့်ပြီးဖြစ်သည်။

ချူးအင်းဂမ်း။ ။အနောက်နိုင်ငံများ အထူးသဖြင့် အမေရိကန်ပြည်ထောင်စုတွင် ချော့ကလက်၊ သကြားလုံးတို့ကဲ့သို့လူသုံးများသောစားစရာတမျိုးမှာ ‘ချူးအင်းဂမ်း’ ဟုခေါ်သော ကပ်စေးနဲသကြားခဲဖြစ်သည်။ ကပ်စေးနဲသကြားခဲဟုဆိုသည့်အတိုင်း ယင်းကိုပါးစပ်အတွင်း၌ ဝါးစားကြည့်လျှင် ချိုရဲရဲနှင့် စေးကပ်နေသည်။ ထိုစားစရာမျိုးကို မြန်မာလူမျိုးတို့ ဝယ်ယူစားသုံးလေ့ရှိကြသည်မှာ မကြာလှသေးချေ။ ကပ်စေးနဲသကြားခဲမှာ အမေရိကန်လူမျိုးတို့ကပဌမဆုံးစတင်တီထွင်လိုက်သော စားစရာဖြစ်၍ အမေရိကန်ပြည်ထောင်စုတွင်မူ တနှစ်အတွင်း ကျောင်းသုံးစာအုပ်များပေါ်၌ ကုန်ကျသောငွေထက် ကပ်စေးနဲသကြားခဲဖိုးပေါ်၌ ကုန်ကျသောငွေက ပိုမိုများပြားသည်ဟု သိရသည်။ ယခုအခါ အခြားနိုင်ငံများတွင်လည်း တနေ့တခြား ကပ်စေးနဲသကြားခဲကို အသုံးများလာကြလေပြီ။

ကပ်စေးနဲသကြားခဲကို ဝါးပေးနေခြင်းဖြင့် ပါးစပ်မှာအမြဲတမ်းလှုပ်ရှားနေရကား ကြုံ့ခိုင်၍သန်မာသောမေးရိုးများရှိစေနိုင်သည်ဟု ယူဆကြသည်။ ကပ်စေးနဲသကြားခဲကို သကြားလုံးများလုပ်သကဲ့သို့ သကြားဖြင့် မွမ်းမံ၍ အနံ့

ချေဖါပိုး။ ။ချေဖါပိုးခေါ် ပိုးတောင်မာအမျိုးမျိုးကို ကမ္ဘာအနှံ့အပြားမှာပင် တွေ့ရှိနိုင်သည်။ ပိတုန်းအမျိုးမျိုးနှင့် ချေးထိုးပိုးအမျိုးမျိုးသည် ပိုးတောင်မာစာရင်းဝင် ပိုးများဖြစ်ကြ၏။ ချေဖါတို့သည် ‘လမယ်လီတောနီးယား’ ခေါ် မျိုးပေါင်းတွင်ပါဝင်၍၊ ပြားချပ်သောအာရုံမှင်များ ပါရှိခြင်းကြောင့် ယင်းတို့ကိုခွဲခြားသိသာနိုင်သည်။

ချေဖါပိုးတို့သည် သစ်ပင်ပန်းပင်တို့၏ အရွက်များကို အကုန်လိုလို ဖျက်ဆီးလေ့ရှိသည်။ ချေဖါပိုးလောင်းကလေးများကအပင်၏အမြစ်များကိုစား၍ ဖျက်ဆီးတတ်ကြသည်။

ချေဖါ ပိုးလောင်းသည် အခြားပိုးလောင်းတို့ထက် ကြီးမားလေးလံသော ကိုယ်ရှိသည်။ ဖြူဖွေးနူးညံ့သောကိုယ်တွင်အညိုရင့်ရောင် ဦးခေါင်းပါရှိသည်။ ခြေထောက်သုံးစုံရှိ၍ ဝမ်းပိုက်ပူသည်။ ကြီးပြင်းနေဆဲအချိန်တွင် ပိုးလောင်းတို့၏အဓိကအစာမှာ သစ်မြစ်များသာဖြစ်သည်။ ပိုးလောင်းဘဝနှင့် နှစ်ပေါင်းများစွာနေတတ်သဖြင့် ယင်းတို့စားသောက်ဖျက်ဆီးမှုကြောင့်အပျက်အစီးများတတ်၏။

မြန်မာနိုင်ငံ၌ ပြောင်းပင်နှမ်းပင် စသည်တို့၏ အမြစ်များကို ကိုက်ဖဲ့ဖျက်ဆီးလေ့ရှိသော ပိုးတီကောင်သည် ပိုးစာပင်အစရှိသော အပင်တို့၏အရွက်များကို ကိုက်ဖြတ်ဖျက်ဆီးသော ပိုးကျိုင်းကောင်တို့၏ ပိုးလောင်းကလေးများပင် ဖြစ်လေသည်။ ထိုပိုးကျိုင်းကောင်ကို ချေးထိုးပိုးဟုလည်းခေါ်သည်။ ယင်းတို့သည် မိုးဦးကျရာသီတွင် အိမ်ထဲသို့ ညဉ့်အခါ တဝိဝိမြည်ပြီးပျံဝင်လာတတ်ကြသည်ကို တခါတရံကြုံရတတ်လေသည်။



သစ်ပင်ပန်းပင်တို့ကိုဖျက်ဆီးလေ့ရှိသည့်ချေဖါပိုး

ချေးချွတ်စရာ။ ။ချေးချွတ်စရာပစ္စည်းများတွင် ကျွန်ုပ်တို့နေ့စဉ်အသုံးပြုနေသော ဆပ်ပြာသည် အတွေ့အများဆုံးပင်ဖြစ်သည်။ ဆပ်ပြာက အညစ်အကြေးများကို စင်ကြယ်အောင်ချွတ်ပစ်ပုံမှာ ဆန်းကြယ်၏။ အညစ်အကြေးတို့သည် အများအားဖြင့် ဆီကဲ့သို့စေးကပ်သဖြင့် ရေမစိုနိုင်ချေ။ သို့သော်ဆပ်ပြာသည်အညစ်အကြေးကို ရေစိုအောင်ပြုနိုင်၏။ ဆေးကြောဖွပ်လျှော်သောအခါ အညစ်အကြေးတို့သည်ရေစို၍ ဆပ်ပြာမြှုပ်တွင် လိုက်ပါသွားလေသည်။

ချေးချွတ်စရာပစ္စည်းတွင် ရေ၏မျက်နှာပြင်တင်းအားကို နှိမ်ချပေးနိုင်သော သတ္တိရှိသည်။ ရေ၏မျက်နှာပြင်တင်းအား နှိမ်ကျသွားသောအခါ ဆပ်ပြာရည်မှ အမြှုပ်ထလာသည်။ ဆပ်ပြာတွင် ဖက်တီးအက်ဆစ်နှင့် ဆိုဒီယမ်တို့ ပေါင်းစပ်နေသော ဓါတ်ဆားများပါဝင်သည်။ အဆိုပါ ဓါတ်ဆားမော်လီကျူးတွင် ပါဝင်သောဆိုဒီယမ်အက်တမ်တို့သည် ရေနံပူးပေါင်းလိုသောသဘောရှိ၍ ဖက်တီးအက်ဆစ်အစိတ်အပိုင်းများက ဆီကဲ့သို့စေးကပ်သောပစ္စည်းများဖြင့် ပူးပေါင်းလိုသောသဘောရှိသည်။ ထို့ကြောင့် ဆပ်ပြာမော်လီကျူးတို့သည် ရေကိုအညစ်အကြေးတို့နှင့် ပူးပေါင်းအောင်ပြုသည်။ ထိုအခါ အညစ်အကြေးတို့သည် ရေနံအတူဆေးကြောပစ်ရာသို့ လိုက်ပါသွားလေသည်။

ဆပ်ပြာအပြင် အခြားချေးချွတ်စရာများ ရှိသေးသည်။ ဆာလဖျူရစ်အက်ဆစ် အပြင်းရည်နှင့် ကြက်ဆူဆီကို ပေါင်းစပ်ပေးသောအခါ ဆပ်ပြာကဲ့သို့ပင် အသုံးပြုနိုင်သော ချေးချွတ်စရာ ဆီအနီတမျိုးကိုရသည်။ ဓါတ်ဆီချက်ရာမှ ရသည့် ‘တီပေါ’ ခေါ် ဆိုဒီယမ်ဓါတ်ဆားသည်လည်း ယခုအခါအသုံးများသော ချေးချွတ်စရာပစ္စည်းတမျိုးပင်ဖြစ်သည်။ ဒုတိယကမ္ဘာစစ်ကြီးအတွင်းကလည်း ဂျာမန်လူမျိုးတို့သည် ကုတ်မီးသွေးနှင့် ရေနွေးငွေ့တို့မှ ဖက်တီးအက်ဆစ် ဆပ်ပြာနှင့် ချေးချွတ်စရာပစ္စည်းများကို တနည်းတလမ်း ပြုလုပ်၍သုံးစွဲခဲ့ကြလေသည်။

ချေးထိုးပိုး။ ချေးထိုးပိုးသည်ပိုးတောင်မာမျိုးဖြစ်သည်။ ပိုးတောင်မာတို့သည် မျိုးရင်းအားဖြင့် ၂၁ မျိုးရှိ၍ မျိုးစိတ်အားဖြင့် ၂၅၀,၀၀၀ ရှိ၏။ ဇီဝဗေဒအလိုအရ ချေးထိုးပိုးသည် ‘စကာရာဗီအစ်ဒီး’ မျိုးရင်းတွင်ပါဝင်၍ ‘ကိုလီအော့ပတဲရား’ မျိုးစဉ်တွင် အပါအဝင်ဖြစ်၏။

ချေးထိုးပိုး၏ကိုယ်လုံးသဏ္ဌာန်မှာ ကြက်ဥပုံသဏ္ဌာန်ဖြစ်သည်။ ကျောက်ကုန်းသည် မည်းနက်သောအရောင်ဖြင့် ပြောင်လျက်ရှိ၏။ အနက်ရောင်အောက်တွင် အပြာရောင်ခံထားသည်။ ချေးထိုးပိုးသည်အလျားအားဖြင့် ၁ လက်မခန့်ရှိ၍ ကိုယ်လုံးသည် မာကျောကျစ်လစ်၏။ ခြေ ၆ ချောင်းရှိ၍ အတောင် ၄ ခု ရှိသည်။ မပျံသန်းဘဲ မြေပေါ်တွင်နား

ချေးထိုးပိုး

နေသောအခါချေးထိုးပိုး၌ အတောင်ပါရှိသည်ဟုပင်မထင်ရချေ။ တောင်ပံ၄ခုရှိရာ အတင်းဖက်တောင်ပံ ၂ခုကိုအပြင်ဖက်တောင်ပံ ၂ခုက ဖုံးအုပ်ထားသည်။ ပျံသန်းရာတွင် အတင်းဖက် တောင်ပံများကိုသာသုံးသည်။ ချေးထိုးပိုးသည် ကိုယ်လုံးမဆုံသာအောင် ကျဉ်းမြောင်းသောအကြံအကြားထဲသို့ တိုးဝင်သောအခါ အပြင်တောင် ပံ ၂ခု၏ ကာကွယ်မှုကြောင့် အတင်းတောင်ပံမှာ ပျက်စီးမသွားချေ။

ချေးထိုးပိုးသည် လေထဲတွင်ကျင်လျင်စွာ မပျံသန်းနိုင်ချေ။ ထို့ကြောင့် ပျံသန်းနေခိုက် ချေးထိုးပိုးသည် တိုင်နံရံစသည်နှင့်တိုက်မိလျှင် အောက်သို့တချိန်တည်းထိုးကျလာတတ်သည်။ ဤသို့အကျဆိုးဖြင့် ကျသော်လည်း ချေးထိုးပိုး၌များသောအားဖြင့် အထိအခိုက်မရှိချေ။

ချေးထိုးပိုး၏ကိုယ်ခန္ဓာကို ၃ ပိုင်းခြားထား၏။ ထို ၃ ပိုင်းမှာ ဦးခေါင်းပိုင်း၊ ရင်ပိုင်း၊ နှင့်ဝမ်းပိုက်ပိုင်းဖြစ်၏။ ထိုအပိုင်း ၃ ပိုင်းသည် တပိုင်းနှင့်တပိုင်း ဆက်စပ်လျက်ရှိ၏။ ဦးခေါင်းတွင်ဦးမှင်ရှိ၏။ ပါးစပ်တွင်ခိုင်မာသော မေးရိုးကြီးများကိုတွေ့ရ၏။ ပိုးလောင်း၌ပင်လျှင် ခိုင်မာသောမေးရိုးကြီးများကိုတွေ့ရ၏။ ချေးထိုးပိုးသည် အမိဝမ်းမှ ပေါက်လာကတည်းက ချေးထိုးပိုးဘဝနှင့် ပေါက်လာသည်မဟုတ်။ သူ၏ဘဝဖြစ်စဉ်၌ အသွင် ၄ ဆင့်ပြောင်းပြီးမှ ချေးထိုးပိုးဖြစ်လာသည်။ ပဌမအဆင့်သည် ဥပင်ဖြစ်၏။ ဒုတိယအဆင့်သည် ဥမှ ပေါက်ပွားလာသော ပိုးလောင်းဖြစ်၏။ တတိယအဆင့်သည် ပိုးတုံးလုံးဖြစ်၍ နောက်ဆုံးအဆင့်မှာမူ ချေးထိုးပိုးဖြစ်လာလေသည်။


ချေးထိုးပိုးသည် မိမိ၏ဥကို မြေဩဇာပုံသို့မဟုတ် နောက်ချေးပုံထဲတွင်အုတ်တတ်၏။ ချေးထိုးပိုးသည် မြေဩဇာပုံမှ နောက်ချေးကိုယူ၍ အလုံးသဏ္ဌာန်ပြုလုပ်လေ့ရှိသည်။ လုံး

ထားသောနောက်ချေးသည် ချေးထိုးပိုးထက်ပင် အရွယ်အားဖြင့်ကြီး၏။ ချေးထိုးပိုးသည် ရွှေခြေကိုမြေကြီးပေါ်သို့ထောက်လျက် နောက်ခြေဖြင့်နောက်ချေးလုံးကို တွန်းကန်ကာ မိမိအလိုရှိရာသို့ယူဆောင်၏။ နောက်ချေးလုံးကို ကုန်းမြင့်ပေါ်သို့ ယူဆောင်ရာ၌၎င်း၊ ကျောက်တုံးကျောက်ခဲကြီးများပေါ်သို့ ဆွဲတင်ရာ၌၎င်း၊ ချိုင့်ကွက်များထဲမှ ဆွဲထုတ်ယူရာ၌၎င်း၊ ချေးထိုးပိုးသည် အလွန်ကျင်လျင်သည်။ ဤသို့ယူဆောင်၍ သင့်တော်သောနေရာသို့ ရောက်သောအခါ ချေးထိုးပိုးသည် နောက်ချေးလုံးကို ထားပြီးလျှင် နောက်ချေးလုံးထဲသို့ အပေါက်ပေါက်ထွင်း၏။ ထိုအပေါက်ထဲသို့ ချေးထိုးပိုးသည်ဝင်၍ အပေါက်ကျယ်လာအောင် နောက်ချေးကိုစားပစ်၏။ ထိုအပေါက်ထဲတွင် ချေးထိုးပိုးမသည် ဥအု၏။ ဥအုပြီးသည့်နောက် နောက်ချေးလုံးကို မြေကြီးဖြင့်ဖုံးအုပ်ထားခဲ့၏။

ချေးထိုးပိုးသည် အသွားအလာနေ့ကွေး၏။ ပက်လက်လန်သွားသောအခါ နဂိုအနေသို့ပြန်ရောက်အောင် မိမိပါသာမစွမ်းနိုင်ချေ။ ပက်လက်လန်နေသော အနေအထားသည် ချေးထိုးပိုးအတွက် အလွန်အနေရကြပ်၏။ စိုးရိမ်စရာလည်းဖြစ်၏။ အကြောင်းမူကား ထိုအချိန်တွင် အခြားသားစားပိုးကောင်များ သို့မဟုတ် ပရွက်ဆိတ်များသည် ချေးထိုးပိုးကို အပိုင်းပိုင်းကိုက်ဖြတ်၍ စားသောက်နိုင်ကြသောကြောင့်တည်း။

ချေးထိုးပိုးသည် ပက်လက်မလန်ဘဲ နဂိုအနေအထားတွင်ရှိစဉ် ဘေးရန်မှလွတ်ကင်းအောင် မိမိကိုယ်ကိုမိမိကာကွယ်နိုင်၏။ မည်းနက်သောကျောက်ကုန်းသည် ချေးထိုးပိုးကိုဒိုင်းသဖွယ်ကာကွယ်ပေး၏။ ချေးထိုးပိုး၏ တုတ်ခိုင်သော နောက်ပိုင်းသည် မာကျောသည့်ပြင် မကျိုးမပြတ်နိုင်သောကြောင့် အစာအလို့ငှါ ကိုက်ဖြတ်လိုသောရန်သူတို့သည် ချေးထိုးပိုးကို အလွယ်တကူ ရန်မမူနိုင်ကြချေ။ ချေးထိုးပိုးသည် မိမိရန်သူကို နိုင်နင်းမည်ပုံမပေါ်လျှင် အတောင်ကို ဖြန့်၍ လေထဲသို့ပျံထွက်ပြေးတတ်၏။

ချေးထိုးပိုးသည် ပျံသန်းနိုင်သော်လည်း အများအားဖြင့် ခြေကိုသာအသုံးပြု၍ လျှောက်သွားတတ်၏။ ညနေချိန်သို့မဟုတ် ညနေစောင်းချိန်တွင် ချေးထိုးပိုးများ ပျံဝဲနေသည်ကိုအများအားဖြင့် တွေ့မြင်ကြရ၏။ ချေးထိုးပိုးသည် အလင်းကိုရှောင်၍ ကျောက်တုံးကျောက်ခဲကြီးများ အောက်တွင်နေတတ်၏။ ထို့ပြင် ကြွေကျလျက်ရှိသော သစ်ရွက်များ အောက်တွင်၎င်း၊ အမှိုက်သရိုက်ပုံအောက်တွင်၎င်း၊ သစ်ပင်အမြစ်နှင့် နံရံအကြိုအကြားများထဲ၌၎င်း၊ နေတတ်၏။ အလင်းရောင်အားနည်းသောညနေအေးအချိန်မျိုးတွင် သာလျှင် မိမိခိုအောင်းလျက်ရှိသော နေရာမှ ပြင်ပသို့ထွက်လာတတ်လေသည်။



ပိုးတောင်မာမျိုးဝင်ချေးထိုးပိုး



သမပိုင်းငုန်ဒေသများတွင် နွေဦးကာလများ၌ ပွင့်ဖူးတွေဝေနေသည့်ချယ်ရီပင်များ

ချေးပင်။ ။ချေးပင်သည် ပေ ၅၀ ခန့်အထိမြင့်၍ ယင်းတို့ကိုမြန်မာနိုင်ငံ၌ တနင်္သာရီတိုင်း ကမ်းခြေတလျှောက်ရှိ သစ်တောများတွင်တွေ့မြင်နိုင်သည်။

ချေးပင်မှသစ်စေးအမည်းတမျိုးကိုရရှိ၍ အသီးမှ အနံ့စူးသော အနက်ရောင်ဆီတမျိုးကိုရသည်။

ထိုဆီအနက်ကို ထုံးရည်ကြည်ဖြင့်ရောလိုက်လျှင် အဝတ်အထည်များ၌ ခဝါသည်တို့မှတ်သားလေ့ရှိသော ဒီဘီမင်ခေါ် ဖွပ်လျှော်၍မပျက်နိုင်သည့် မင်ကိုရသည်။ သစ်စေးဖိုမင်မှာ ချေးပင်အနွယ်ဝင်ဖြစ်၍ ထိုအပင်၏အသီးမှလည်း အလားတူမင်မျိုး ဖော်စပ်နိုင်သည်။ ချေးသီးကို ဘယဆေးများဖော်စပ်ရာတွင် အသုံးပြုကြသည်။ ချေးပင်၏အစေးမှာ သစ်စေးကဲ့သို့စက်၍ အနာဖြစ်တတ်လေသည်။ ဤသို့အနာစက်ဖြစ်ပေါ်လျှင် ကင်ပွန်းချဉ်ရွက်အကြမ်းကို အရည်ကျို၍ဖန်ရေဆေးပေးက ရုတ်ခြည်းသက်သာနိုင်သည်။


ချေးပင်၏အသားမှာ အနီရောင်ရှိ၍ချောမွတ်လာအောင်ပြုပြင်ပေးနိုင်သော လှပသည့်သစ်မျိုးဖြစ်သဖြင့်၊ ဗီရိုကဲ့သို့သော အိမ်သုံးပစ္စည်း အကောင်းစားများပြုလုပ်ရန်၊ ပန်းပုထုရန်နှင့် ကြမ်းပြင်အလှဆေးရန်တို့အတွက် အသုံးဝင်သည်။ သို့သော် ထိုသစ်သားကို မြန်မာနိုင်ငံမှ တနှစ်လျှင်တန်ချိန် အနည်းငယ်သာရသည်။ သစ်အရောင်းအဝယ် လုပ်ရာတွင်

လည်း ချေးသားနှင့်သစ်စေးဖိုသား နှစ်မျိုးစလုံးကို သရက်သစ်စေးသားဟု အမည်တမျိုးတည်းဖြင့် ခေါ်ကြသဖြင့် ခွဲခြားသိရှိရန်မလွယ်ကူချေ။

ချယ်ရီပင်။ ။ချယ်ရီပင်သည်၊ နှင်းဆီမျိုးရင်းဝင်အပင်ဖြစ်၍ ယင်း၏မျိုးစုအမည်မှာ ပရနပ် ဖြစ်သည်။ ချယ်ရီအချိုမျိုး၊ အချဉ်မျိုးဟူ၍ ၂ မျိုးရှိရာ အချိုမျိုးကို ပရနပ်အဗီယမ်ဟူ၍၎င်း၊ အချဉ်မျိုးကို ပရနပ်စီရာဆပ်ဟူ၍၎င်း ခေါ်သည်။ မြန်မာနိုင်ငံအထက်ပိုင်းရှိ တောင်ကုန်းများ၌ အချိုမျိုးဖြစ်သော ပရနပ်အဗီယမ် ချယ်ရီပင်များကိုတွေ့ရတတ်သည်။

ဂျပန်နိုင်ငံ၌ ချယ်ရီပန်းများပွင့်သော နွေဦးပေါက်ချိန်တွင် ပျော်ပွဲရွှင်ပွဲများ ကျင်းပကြသည်။ ကိုရီးယားနိုင်ငံ၌ ချယ်ရီပင်ကို အမြတ်တနိုး စိုက်ပျိုးကြသည်။ အင်္ဂလန်ပြည်၊ အမေရိကန်ပြည်ထောင်စုနှင့် ကနေဒါနိုင်ငံတောင်ပိုင်းတို့၌လည်း ချယ်ရီပင်များပေါက်သည်။

ချယ်ရီသီးမှာ ဆီးသီးနှင့် မက်မုံသီးတို့ကဲ့သို့ မာသော အစေ့ရှိသည့် အသီးမျိုးဖြစ်လေသည်။ ချယ်ရီအချိုသီးမှည့်များကို အသီးမှည့်အတိုင်း စားသုံးကြသည်။ ချယ်ရီအချဉ်သီးကိုမူ သနပ်၊ ချဉ်ရည်စသည်တို့ပြုလုပ်ရန် အသုံးပြုကြ



စားစချင်ဖွယ်ချယ်ရီသီးများ

သည်။ ချယ်ရီသီးအရည်ကို အရက်ချက်ကြသည်။ ချယ်ရီသားဖြင့် အကောင်းစားအိမ်ထောင်ပစ္စည်းများကို ပြုလုပ်ကြသည်။ ချယ်ရီပင်၏အခေါက်မှာ ဆေးဖက်ဝင်သည်။ မြန်မာနိုင်ငံအထက်ပိုင်း၌ ရှက်ဗေဒအမည် ပရနပ်ပဒွမ်ခေါ် ဟင်မားလယန် ချယ်ရီမျိုးလည်း ပေါက်သည်။ ထိုချယ်ရီပင်ကို ကချင်တို့က ပန္န၊ ပန္နီ ဗျင်ဗျိုင်းဟူ၍၎င်း၊ ရှမ်းတို့က မိုင်စိန် ဟူ၍၎င်းခေါ်ကြသည်။

ချော့ကလက်။ ။ချော့ကလက်မှာ ကကေးအိုခေါ်အပင်၏ အသီးတောင့်များအတွင်းမှ အစေ့ဆန်များကို အမှုန့်ကြိတ်၍ သကြား၊ နို့တို့ဖြင့် ရောစပ်ကာပြုလုပ်ထားသော ရသာခဲဖြစ်သည်။ အနောက်တိုင်း နိုင်ငံများနှင့် ဩစတြေးလီးယား၊ နယူးဇီလန်ကျွန်းများတွင် ချော့ကလက်များကို အကြီးအကျယ်လုပ်၍ ကမ္ဘာအရပ်ရပ်သို့ တင်ပို့ရောင်းချသည်။ ချော့ကလက်၏ ပင်ကိုယ်ခါးသက် သော အရသာ ကို သကြား၊ နို့၊ ကော်မှုန့်များဖြင့် ရောနှောဖုံးအုပ်၍ ဖက်စပ်ပြုပြင်ထား လေရာ ချော့ကလက်သည် ချို ဆိမ့်သည်။

အနံ့လည်းကောင်းမွန်သဖြင့် လူတိုင်းနှစ်ခြိုက်ကြသည်။ အထူးသဖြင့် ကလေးများအလွန်တောင့်တသော အစာဖြစ်သည်။ သို့ရာတွင် ချော့ကလက်များသည် စားကောင်းသလောက် အဖိုးကြီးမြင့်လေရာ လူတိုင်းစားသုံးခြင်း မပြုနိုင်ချေ။

၁၄၉၂ ခုနှစ်နောက်တွင် မက္ကဆီကိုနိုင်ငံသို့ စပိန်လူမျိုးများ ရောက်ရှိသွားသောအခါ ထိုဒေသမှတိုင်းရင်းသားများသည် ကကေးအိုခေါ်အပင်မှ အစေ့ဆန်တို့ကိုကြိတ်၍ ဖျော်သောက်ကြသည်ကို တွေ့ရသည်။ စပိန်လူမျိုးများလည်း ထိုအရည်ကို မြဲစမ်းကြည့်ရာ ခါးသက်သက်နှင့် အိသည်ကိုတွေ့ရသည်။ သို့ရာတွင် ဥရောပတိုက်မှ ယူဆောင်လာခဲ့သည့် သကြားနှင့် ရော၍သုံးဆောင် ကြည့်ကြသောအခါ အရသာ

ကောင်းသည်ကိုတွေ့ရသည်။ သူတို့မှတစ်ဆင့် ဥရောပတိုက်သို့ရောက်သွားလေရာ ၁၈ ရာစုလောက်တွင် ဥရောပတိုက်၌ ကိုကိုးအဖျော်ကို အနှံ့အပြားသုံးစွဲစပြုကြသည်။ ချော့ကလက်မှာ ကိုကိုးပြုလုပ်သကဲ့သို့ပင် ကကေးအိုအစေ့ဆန်များကို အခြောက်လှန်း၍ ကြိတ်ထားသော အမှုန့်များမှ ပြုလုပ်ခြင်းဖြစ်သည်။ ကကေးအိုပင်များမှာ ပူအိုက်၍စိုစွတ်သော အမေရိကတိုက်၊ အာဖရိကတိုက်များတွင် အလေ့ကျပေါက်၍ ကကေးအိုစေ့များကို ကိုကိုး ချော့ကလက်များပြုလုပ်သည့် နိုင်ငံများသို့ တင်ပို့ရောင်းချကြ၏။



ချော့ကလက်များကိုလေလံစက္ကူဖြင့်ဤသို့ထုပ်ကြရသည်။



စက်မှုကျလာသောချော့ကလက်များကိုအအေးခံထားစဉ်

ချော့ကလက်စက်ရုံကြီးများသို့ရောက်သောအခါကကေးအိုအစေ့များကို ပို၍အရသာကောင်းလာစေရန် စက်ဖြင့်လှော်ပေးရသည်။ ထိုနောက် စက်ဖြင့်ကြိတ်လိုက်သောအခါ အခွံများထွက်ကုန်ပြီးလျှင် အဆန်များသာ ကျန်ခဲ့၏။ အစေ့ခွံများမှာ မြေဩဇာအတွက်အသုံးချရသည်။

ကကေးအိုအစေ့မှရသော အဆန်များမှာ ကိုကိုး၊ ချော့ကလက်ပြုလုပ်ရသော အဓိကပစ္စည်းများဖြစ်သည်။ ချော့

ကလက်ပြုလုပ်ရာ၌ အဆန်များကို ချော့ကလက်အရည်ဖြစ်အောင် စက်ဖြင့်အထပ်ထပ်ကြိတ်ပေး၍ ပုံစံခွက်များထဲတွင် အအေးခံပေးရသည်။ ထိုနောက် သကြား၊ နို့၊ ကော်မှုန့်များရောစွက်လိုက်သောအခါ ချိုဆိမ့်သောချော့ကလက်များဖြစ်လာသည်။

ချော့ကလက်သည် အလွန်အဆီများ၏။ ကကေးအိုအဆန်များတွင် ကိုကိုးဆီ ဟုခေါ်သော အဆီအနှစ်တဝက်ကျော်မျှ ပါရှိသည်။ ယင်းကိုကိုးဆီမှာ အညိုရင့်ရောင်ရှိသည်။ အဆီဓာတ်လွန်ကဲ၍ အီဆိမ့်လှသည်။ ရှေးအခါက ချော့ကလက်များပြုလုပ်ရာတွင် မူလကိုကိုးဆီများပါရှိသမျှနှင့်သာ ပြုလုပ်ကြသော်လည်း ယခုအခါတွင် ကိုကိုးဆီများကို ပိုမိုထည့်သွင်း၍ ပြုလုပ်ကြသည်။ ချော့ကလက်တွင် ပို၍ထည့်ရမည့်ဆီကို ကကေးအိုအဆန်များမှ ကိုကိုးမှုန့်မပြုလုပ်ခင်ထုတ်ယူသည်။ ယင်းသို့အားဖြင့် ဖျော်သောက်ရမည့် ကိုကိုးမှုန့်မှာလည်း အဆီထုတ်ပြီးဖြစ်၍ အီဆိမ့်လွန်းခြင်း၊ အဆီများခြင်းမဖြစ်တော့ဘဲ ချော့ကလက်မှာလည်း ပို၍အရသာကောင်းလာသည်။ ယင်းသို့အရသာ ပိုကောင်းသည်နှင့်အမျှ ချော့ကလက်သည် အစာကြေလွယ်ခြင်းမရှိချေ။ သို့ရာတွင် နည်းနည်းနှင့် ဝစေသောအစာဖြစ်သည်။

ချော့ကလက်တွင် ပရိုတင်း၊ အဆီဓာတ်ဆားနှင့် အခြားခွန်အားဖြစ်စေသောဓာတ်များ ပြည့်စုံလုံလောက်စွာပါရှိသဖြင့် နည်းနည်းနှင့်အရာရောက်သော အစာအာဟာရဖြစ်သည်။ ထို့ကြောင့် ပင်လယ်ရပ်ခြားသို့ သွားရောက်နေရသောစစ်သည်တော်များ စွန့်စားရှာဖွေသူများအဖို့ ချော့ကလက်သည် အလွန်အဖိုးတန်သော စားနပ်ရိက္ခာတမျိုး ဖြစ်ပေသည်။

အင်္ဂလိပ်ကဗျာစာဆိုတို့၏ဖခင်

ကင်တာဗာရီပုံပြင်များကို မွေးထုတ်ခဲ့သူကဗျာဆရာကြီး ချော်စာ၏ဘဝကို ဤတွင်စိတ်ဝင်စားဖွယ်ဖော်ပြထားသည်။ ပြင်သစ်နှင့်လက်တင်ဘာသာမှသာလျှင် ယဉ်ကျေးမှုနှင့်စာပေဆိုင်ရာတွင် ထိရောက်စွာသုံးစွဲနိုင်သည်ဟူသော ထိုခေတ်၏ယူဆချက်အား တော်လှန်၍မစ်ဒလန်နယ်သုံးအင်္ဂလိပ်စကားကို ထီးနန်းသုံးစာပေအဖြစ် ပို့ဆောင်နိုင်ခဲ့သည်မှာအံ့မခန်းပါပေ။

ချော်စာ, လျက်ဖရီ (ခရစ် ၁၃၄၀-၁၄၀၀)။ ။လျက်ဖရီချော်စာသည် အင်္ဂလိပ်စာပေ၌ ကဗျာအရာတွင် လက်ဦးဆရာမည်တွင်လောက်အောင် ပဌမဦးဆုံး ထင်ရှားကျော်စောခဲ့သော စာဆိုကြီးဖြစ်ပေသည်။ သူ၏ကဗျာများတွင် ပါရှိသောပုံပြင်ဝတ္ထုတို့ဖြင့်၊ ထိုခေတ်က လူတန်းစားအမျိုးမျိုးတို့၏ နေမှုထိုင်မှုသဘာဝကို ထူးကဲစွာသရုပ်ဖော်ပေးခဲ့သည်။ သူစီရင်ရေးသားသော ကင်တာဗာရီပုံပြင်ကဗျာများမှာ အလွန်ထင်ရှား၍ ယခုထက်တိုင် နှစ်ပေါင်း ၅၀၀ ကျော်အတွင်းတွင် အစဉ်မပြတ် စာပေလေ့လာသူများ၏

နှစ်ခြိုက်ခြီးကျူးခြင်းအမြတ်တနိုးတန်ဖိုးထားခြင်းခံရသည်။ ချော်စာကိုလန်ဒန်မြို့၌ ခရစ်နှစ် ၁၃၄၀ လောက်တွင် မွေးဖွားသည်။ သူ၏ဖခင်မှာ ကြွယ်ဝသော အရက်ချိုကုန်သည်တဦးဖြစ်၏။ အသက် ၁၇ နှစ်အရွယ်တွင် တတိယအက်ဒွပ်ဘုရင်၏သားဖြစ်သူ ဒျူဘွဲ့ရ ကလာရင့်မြို့စား၏ ကြင်ယာတော်ထံပါးတွင် မင်းလုလင်အဖြစ်ဖြင့် အမှုတော်ကိုထမ်းရွက်ရသည်။ အသက် ၁၉ နှစ်အရွယ်ခန့်တွင် အင်္ဂလိပ်ပြင်သစ်နှစ်တရာစစ်ကြီး၏ တစိတ်တဒေသဖြစ်သော ပြင်သစ်နိုင်ငံစစ်ပွဲများတွင် ပါဝင်တိုက်ခိုက်ခဲ့ရာ ရန်သူလက်တွင်း

သို့ ကျ ရှေ့ ကံ ခဲ သ ဖြ င့်၊
 အင်္ဂလိပ် ဘုရင် တတိယ အက်
 ဒွပ်၏ အကူ အညီ အထောက်
 အပံ့ဖြင့် သူပုန်းလျော်ကြေး
 ပေးကာ ရွေး နတ် ခဲရ သည်။
 အင်္ဂလန် သို့ပြန် ရောက် သော
 အခါ၊ တတိယ အက်ဒွပ် ဘုရင်
 ၏ သားတော် တဦး ဖြစ်သော
 ဒျူဘွဲ့ရ လန်ကက် စတာ မြို့စား
 ထံတွင် ‘စကွိုင်ယာ’ ခေါ်
 သူကောင်း အငယ် တန်း စား
 အဖြစ်ဖြင့် ခစားရ ပြန်သည်။
 နန်းတွင်း၌ ယင်း သို့ အမှုထမ်း
 နေစဉ်၊ မင်းကိစ္စရေးရာများ
 ကိုဆောင်ရွက်ရန် ဥရောပ
 နိုင်ငံ အသီးသီး သို့ သွား
 ရောက်ခဲ့ရသည်။ ၁၃၇၃ ခုနှစ်
 ၌ အင်္ဂလိပ် ဘုရင်၏ သံတမန်
 အဖြစ်ဖြင့် ဣတလီပြည်
 မြောက်ပိုင်းသို့ သွားခဲ့ရသည်။
 ထိုစဉ်က ဣတလီပြည်၌ စာ
 ပေခေတ်ဆန်းချိန် အခါကြုံ၍ ယဉ်ကျေးမှုဆိုင်ရာ ပညာရပ်
 များ ထွန်းကားနေသည့် ဒေသဖြစ်သည်။ ထို့ကြောင့် ချော်
 စာသည် ဣတလီစာဆိုကျော်များဖြစ်သော ပီးထရတ်နှင့်
 ဗိုကာချိုတို့၏ စာပေအရိပ်အာဝါသနှင့် မကင်းဟု ယူဆဘွယ်
 ရှိသည်။ ဤသို့ ဥရောပတိုက်၌ ခရီးလှည့်လည်ယင်း၊ လက်
 တင်၊ ပြင်သစ်နှင့် ဣတလီစာပေတို့၌ ကျွမ်းကျင်ခဲ့၍၊ သူ၏
 အရေးအသားများ၌ ထိုစာပေတို့က အထောက်အပံ့ပြုခဲ့ပေ
 လိမ့်မည်။

၁၃၇၄ ခုနှစ်တွင် ချော်စာသည် လန်ဒန်မြို့တော်ဆိပ်ကမ်း၌
 အကောက်တော်အရာရှိအဖြစ် အမှုထမ်းရပြန်သည်။ တတိယ
 အက်ဒွပ် နတ်ရွာစံပြီးနောက် ဒုတိယရစ်ချတ် ဘုရင် လက်
 ထက်တွင်လည်း မင်း၏ခြီးမြှင့်ခြင်းခံရသည်။ ၁၃၈၅ ခုနှစ်၌
 ကား ကင်မြို့နယ်မှနေ၍ ပါလီမန်အမတ်အဖြစ်နှင့် ရွေး
 ကောက်တင်မြှောက်ခြင်းကိုခံခဲ့ရသည်။ သို့ရာတွင် အသက်
 ကြီးပြင်းလာသောအခါ ရှိရင်းစွဲရာထူးကို လက်လွှတ်ပြစ်ရ၍၊
 ပင်ပန်းဆင်းရဲရရှာသည်။ ဤအကြောင်းနှင့် စပ်လျဉ်း၍
 ကဗျာတပုဒ်ကိုပင် စပ်ဆိုခဲ့သေးသည်။ ထိုကဗျာကို
 အကြောင်းပြု၍၊ ချော်စာသည် ဒုတိယရစ်ချတ် ဘုရင်ကို နန်း
 ချပြီး နန်းတက်သော စတုတ္ထဟင်နရီ ဘုရင်ထံမှ ခိုကွာတော်
 ရခဲ့သည်။ သို့သော် ခိုကွာရပြီးနောက် အနှစ် ၁၄၀၀ ပြည့်
 နှစ် အောက်တိုဘာလ ၂၅ ရက်တွင် ကွယ်လွန်ခဲ့ရာ၊ ဝက်စမင်



အင်္ဂလိပ်စာဆိုကျော်ဂျက်ဖရီချော်စာ

စတာဘုရားရှိခိုးကျောင်း
 တွင် သူ့အား မြှုပ်နှံသင်္ဂြိုဟ်
 ခဲ့သည်။ သူ့အား မြှုပ်နှံရာ
 ဘုရားရှိခိုးကျောင်း ထောင့်
 တွင်၊ သူ့နောက် နှစ် ပေါင်း
 ၂၀၀ ခန့်တွင် ထင်ရှားကျော်
 စောသော ကဗျာစာဆိုကြီး
 စပင်ဆာကို မြှုပ်နှံပြန်ရာ၊ ထို
 အခါမှစ၍ ဝက်စမင်စတာ
 ဘုရားရှိခိုးကျောင်း၌ နေရာ
 ကွက်ကလေးကို ‘စာဆိုသိုက်
 မြို့ (ဝါ) ‘ကဗျာစာဆိုတိုက်’
 ထောင့်ကွက်’ ဟုတွင်လာလေ
 တော့သည်။ နောက်နောင်
 ထင်ရှားသော ကဗျာစာဆို
 များကိုလည်း ဤအကွက်တွင်
 မြှုပ်နှံကြ၏။

ချော်စာ၏ခေတ်က အင်္ဂ
 လိပ် ဘာ သာ စကား မှာ
 ဒေသန္တရအားဖြင့် ကွဲပြား
 ခြားနားသည်။ ဥပမာ၊ မြန်
 မာစကားပင်ဖြစ်သော်လည်း ရခိုင်စကားနှင့် ထားဝယ်စကား
 မတူသကဲ့သို့ဖြစ်သည်။ သို့ရာတွင် ထိုဒေသအလိုက် ကွဲပြား
 ခြားနားနေသော ဒေသန္တရစကားများအနက် ချော်စာသည်
 မစ်ဒလန်အင်္ဂလန်ပြည်အလယ်ပိုင်း နယ်သုံးအင်္ဂလိပ်စကား
 ဖြင့်သူ၏ကဗျာများကိုရေးသားစီကုံးခဲ့ရာ၊ သူသုံးသော ဘာ
 သာစကားကို အများကဦးစားပေး၍ စာပေအရာ၌ လက်ခံ
 သုံးနှုံးကြသောကြောင့် ထိုမစ်ဒလန်နယ်သုံးအင်္ဂလိပ်စကား
 မှာ စာပေရေးသားဖွဲ့နွဲ့ရာတွင် သုံးသောစကား၊ ထီးသုံး
 နန်းသုံးစကား အဆင့်အတန်းသို့ ရောက်ရှိလာပြီးလျှင်
 တတိုင်းပြည်လုံးက သုံးစွဲလာသည့်အခြေသို့ ရောက်သွား
 သည်။ ချော်စာသည် အင်္ဂလိပ်ဘာသာစကားကို ယဉ်ကျေး
 မှုတရပ်ဖြစ်သော စာပေကိစ္စတွင် နိုင်နိုင်နင်းနင်း သုံးစွဲပြု
 လိုက်ခြင်းဖြင့်၊ ယခင်က ပြင်သစ်ဘာသာနှင့် လက်တင်ဘာ
 သာများမှသာ ယဉ်ကျေးမှုဆိုင်ရာ စာပေဆိုင်ရာတွင်
 ထိရောက်စွာနက်နဲစွာသုံးနိုင်သည်။ အင်္ဂလိပ်ဘာသာစကား
 မှာ ဤသို့ယဉ်ကျေးသိမ်မွေ့သော ကိစ္စများတွင် သုံးနိုင်
 လောက်သည့်အဆင့်အတန်းမရှိသေး ဟူသော အထက်တန်း
 စားများ၊ ပညာတတ်များ၏အယူစွဲကို ပပျောက်စေသည်။
 ချော်စာ၏လက်ထက်မှစ၍ သူ၏ကျေးဇူးကြောင့်၊ စာပေ
 ကျမ်းဂန်တွင် ထင်ရှားကျော်ကြားလိုသူ အင်္ဂလိပ်များသည်
 လက်တင်နှင့်ပြင်သစ်စာတို့ဖြင့် စာပေရေးရန်မလိုတော့ပေ။

ချော်စာသည် ဟာသဉာဏ် ရှင်မြူးသူဖြစ်သည်။ သို့သော် သူ၏ဟာသမှာသိမ်မွေ့သည်။ သူသည် ကန်တာဗာရီကဗျာ ပုံပြင်များ ၁၂၈ ခုမျှရေးသားရန်ကြံရွယ်ခဲ့သော်လည်း ၂၄ ခုမျှသာရေးသားနိုင်ခဲ့၏။ ထိုရေးသားခဲ့သမျှသော ကဗျာပုံပြင်များမှာလည်း ဖတ်ရှုရသူအပေါင်းအား စိတ်ကြည်လင် ရှင်လန်းအောင် ဆွဲဆောင်နိုင်သောပုံပြင်များဖြစ်ပေသည်။

ချော်စာ၏ ရှေးဦးလက်ရာများထဲတွင် ပြင်သစ်မှတိုက် ရိုက်ဘာသာပြန်ဆိုထားသော စာပေများလည်း ပါရှိလေသည်။ ထိုနောက်တွင်ကား ချော်စာသည် ဣတာလံ့စာပေများကို အတုယူကာ ရေးသားခဲ့ပြန်လေသည်။ သူ၏ထင်ရှားလှသော ကန်တာဗာရီကဗျာပုံပြင်များကို ဣတာလံ့စာရေးဆရာကြီး ဗိုကာချို၏ အရေးအသားနည်းစံနစ်သို့ လိုက်၍ ရေးသားထားခဲ့လေသည်။ ထိုကန်တာဗာရီကဗျာပုံပြင်များမှာ ဘုရားဖူးများသည် ခရီးသွားယင်းပုံများပြောပြကြပုံကိုလင်္ကာသွားဖြင့် ရေးသားထားခြင်းဖြစ်လေသည်။

ချော်စာရေး ကန်တာဗာရီပုံပြင်များ

ချော်စာတို့၏ ခေတ်အခါက ကန်တာဗာရီအရပ်တွင် စိန်သောမတ်ဗက်ကက်၏ ဂူသင်းချိုင်းရှိသော ဘုရားရှိခိုးကျောင်းကြီး ရှိလေသည်။ ထိုဘုရားရှိခိုးကျောင်းကြီးသို့ အင်္ဂလန်ပြည်အရပ်ရပ်မှ လူအများသည် သောမတ်ဗက်ကက်

၏ဂူသင်းချိုင်းကို ဖူးမြော်ကန်တော့ရန် ခရီးထွက်လေ့ရှိကြ၏။ ယင်းသို့ ဘုရားဖူးခရီးထွက်ခြင်းသည် သာသနာရေးကို ကြည်ညိုလေးစားရာရောက်သည့်ပြင် နေ့စဉ်လုပ်ငန်းမှ အပြောင်းအလဲလည်းဖြစ်စေသဖြင့် ဘုရားဖူးထွက်ခြင်းမှာ ထိုခေတ်များက အတန်ပင်ခေတ်စားခဲ့၏။ ယင်းသို့ခရီးထွက်ကြရာ၌ ခရီးလမ်းကြုံရာ လူစုလူဝေးနှင့် သွားရောက်လေ့ရှိကြသည်။ အများအားဖြင့် သာသနာရေးကို ကြည်ညိုလေးစားသဖြင့် ခရီးထွက်ခြင်း ဖြစ်သော်လည်း၊ လူစုလူဝေးနှင့် တပျော်တပါးသွားရသဖြင့် ဘုရားဖူးလိုက်ကြသူများလည်းရှိပေသည်။

ချော်စာရေးသည့် ကန်တာဗာရီကဗျာပုံပြင်များမှာ ကန်တာဗာရီသွား ဘုရားဖူးအဖွဲ့ဝင်များက လမ်းခရီးတွင် အပျင်းပြေစေရန်သဘောနှင့် အလှည့်ကျပြောပြခဲ့ဟန် ရေးသားထားလေသည်။ ထိုဘုရားဖူးအဖွဲ့တွင် လူပေါင်း ၃၀ ခန့်ရှိ၍ ဘုန်းကြီး၊ နိုက်သူရဲကောင်း၊ လယ်သမား၊ ကုန်သည်၊ ဆေးဆရာ၊ ရွှေနေစသည်ဖြင့် အတန်းစားအမျိုးမျိုးပါဝင်သည်။ ထိုကဗျာပုံပြင်များထဲမှ ပုံပြင်တပုဒ်မှာ

သီဗန်မင်းသား ၂ ပါး

ထိုပုံမှာ ဘုရားဖူးအဖွဲ့ဝင် ကရူးဆိတ်တိုက်ပွဲပြန် နိုက်သူရဲကောင်းက ပြောပြသောပုံဖြစ်သည်။



ချော်စာ၏ ကန်တာဗာရီပုံပြင်တွင်ပါရှိသည့် ထမင်းစားပွဲအခမ်းအနားတရပ်

ပဲလမ္မန်နှင့်အာဆိုက်တို့မှာ သီးဗီးနိုင်ငံမှ ညီအစ်ကိုဝမ်းကွဲတော်စပ်သူ မင်းသားနှစ်ပါးဖြစ်ကြသည်။ သူတို့နှစ်ဦးသည် တဦးကိုတဦး လွန်စွာချစ်ခင်ကြင်နာကြ၍၊ မည်သည့်အခါမျှ တဦးကိုတဦး သစ္စာမပေါက်ကြစတမ်းဟု သစ္စာဆိုထားခဲ့ကြ၏။ သစ္စာဆိုချက်အတိုင်းလည်း တဦးကိုတဦး အလွန်ပင်ချစ်ခင်ကြင်နာကြလေသည်။ သို့သော် သူတို့၏ သစ္စာ တာရှည်စွာမတည်မြဲနိုင်ရန် အကြောင်းတရပ်ပေါ်ပေါက်ခဲ့လေသည်။

တနေ့သောအခါ အက်သင်ပြည်နှင့် သီးဗီးနိုင်ငံတို့ စစ်ဖြစ်ကြရာတွင် အက်သင်မြို့စား၊ သီးဆယုက အရေးသာသဖြင့် ပဲလမ္မန်နှင့်အာဆိုက်နှစ်ဦးစလုံး အဖမ်းခံကြရ၏။ သီးဆယုသည် မင်းသားနှစ်ပါးအတွက် သုံးပန်းလျှော်ကြေးပေး၍ ရွေးနုတ်သည်ကိုလက်မခံဘဲ သူတို့ကိုခိုင်ခံ့လုံခြုံလှသော သူ၏ ရဲတိုက်ကြီးရှိ မျှော်စင်ထဲတွင် တသက်ပန်အကျဉ်းချထားခဲ့၏။ ကံတူအကျိုးပေး မင်းသားနှစ်ပါးမှာ တသက်ပန်အကျဉ်းသမား ဖြစ်ကြရသော်လည်း နှစ်ဦးစလုံးကို တနေရာတည်းတွင် အတူတူထားသဖြင့် တဦးကိုတဦး အားပေးနိုင်သည့်အတွက် စိတ်သက်သာနှစ်သိမ့်နိုင်ရာရကြ၏။

တနေ့သောနံနက်ခင်းတွင် ပဲလမ္မန်သည် မျှော်စင်တံခါးပေါက်မှ အပြင်ဖက်သို့ငေးကြည့်နေစဉ် သီးဆယုမြို့စား၏ ချောမောတင့်တယ် ရှုချင်စဖွယ်ရှိလှသောသမီးတော် အယ်မီလီသည် ပန်းဥယျာဉ်အတွင်း၌ လမ်းလျှောက်နေသည်ကို ရှုမငြီးဖွယ်ရာ တွေ့မြင်ရသောကြောင့် ထိုနေရာမှ မခွာနိုင်အောင်ဖြစ်ရလေသည်။ ပဲလမ္မန်မှာ အယ်မီလီမင်းသမီးအား တွေ့လျှင်တွေ့ခြင်း မေတ္တာသက်ဝင်ချစ်ခင်မိလေသဖြင့် မိမိ၏ တသက်ပန်အကျဉ်းသားဘဝတွင် အယ်မီလီကိုမရနိုင်ကြောင်းတွေးမိကာ များစွာပင် စိတ်မချမ်းသာဖြစ်ရရှာသည်။ ထို့ကြောင့် မိမိ၏ဒုက္ခကို အာဆိုက်အားပြောပြသောအခါ၊ အာဆိုက်မှာလည်း အယ်မီလီမင်းသမီးကိုမြင်တွေ့လိုက်ရသဖြင့် မိမိကဲ့သို့ပင်ချစ်ဒုက္ခကို မချီမဆံ့ခံစားနေရကြောင်း တွေ့ရလေသည်။ ထိုအခါ သစ္စာဆိုထားကြသော မင်းသားနှစ်ပါးမှာ တဦးကိုတဦး အလျှော့မပေးနိုင်ဘဲ အကြံတူသဖြင့်ရန်သူဖြစ်သွားကြလေသည်။

ထိုအတောအတွင်း အာဆိုက်သည် သူ၏အကြည်တော်တဦး ဆောင်ရွက်ပေးချက်ကြောင့် လွတ်မြောက်ခွင့်ရခဲ့၏။ သို့သော်သီးဆယုကသူ၏နိုင်ငံအတွင်းသို့ပြန်လည်ဝင်ရောက်သည်ကိုတွေ့ရပါက သေဒဏ်အပြစ်ပေးမည်ဟု ကျပ်တည်းစွာအမိန့်ချမှတ်လိုက်လေသည်။ အာဆိုက်သည် ထိုအမိန့်ကို သိရသောအခါ အကျဉ်းသမားဘဝက လွတ်မြောက်သည်ကို ပင်ဝမ်းမသာနိုင်ဘဲ ပိုမို၍စိတ်ဆင်းရဲရရှာ၏။ အကြောင်းမူ သူသည် အယ်မီလီအား တနေ့မမြင်လျှင် မနေနိုင်လောက်အောင်ပင် ချစ်ခင်စွဲလမ်းနေပြီ ဖြစ်သောကြောင့်တည်း။

သို့သော် သီးဆယု၏အမိန့်ကို မလွန်ဆန်ဝံ့သဖြင့် အက်သင်ပြည်တွင်းမှ ထွက်သွားရလေသည်။

မကြာမီ အာဆိုက်သည် အက်သင်မြို့ကို ပြန်ရောက်လာခဲ့၏။ အယ်မီလီကို မမြင်ရမနေနိုင်သော အာဆိုက်သည် သေဘေးကိုပင် ပမာဏမထားနိုင်ဘဲ အယ်မီလီနှင့် နီးနီးကပ်ကပ်နေနိုင်ရန်အတွက် ရုပ်ဖျက်ပြီးသော် အယ်မီလီ၏လက်ပါးစေအဖြစ် အမှုထမ်းလေသည်။ ပဲလမ္မန်သည် အာဆိုက်၏အကြောင်းစုံကို မကြာမီကြားရလေလျှင် အာဆိုက်လက်သို့ မိမိချစ်သူ ပါသွားမည်ကိုစိုးရိမ်သဖြင့် အကျဉ်းထောင်ကို ဖောက်ဖျက်ထွက်ပြေးပြီးသော် တောတခုတွင် ပုန်းအောင်းလျက်အကြံယူနေခဲ့လေသည်။

ထိုတောထဲတွင် အာဆိုက်နှင့်ပဲလမ္မန်တို့နှစ်ဦး ဆုံမိကြလေ၏။ သူတို့၏ပြဿနာမှာ တယောက်ယောက် လူ့ပြည်တွင်မရှိမှသာ ပြေလည်ပြီးပြတ်နိုင်မည်ဖြစ်၍၊ သူတို့နှစ်ဦး ဓားရေးယှဉ်ပြိုင်ရန် ဆုံးဖြတ်လိုက်လေသည်။ ပဲလမ္မန်တွင် လက်နက်မရှိဖြစ်နေသဖြင့် အာဆိုက်ကပင် ရှာဖွေပေးပြီးနောက် ရက်ချိန်းကန်သတ်လိုက်ကြသည်။ ချိန်းဆိုသည့်နေ့တွင် ဓားရေးယှဉ်ပြိုင်ကြလေရာ သစ္စာဆိုထားသော သွေးသောက်နှစ်ဦးလည်း တဦးကိုတဦးအသေသတ်နိုင်ရန် သဲသဲမဲမဲကြိုးကြိုးစားကြလေတော့သည်။

ကံတရားကား ဆန်းကြယ်လှပေစွာ။ မင်းသားနှစ်ပါးတို့ အသဲအမဲဖြစ်နေစဉ် သီးဆယုသည် မိမိ၏ကြင်ယာတော်၊ သမီးတော်အယ်မီလီနှင့် နောက်လိုက်ဗိုလ်ပါ အခြွေအရံများနှင့်အတူ တောကစားထွက်လာသဖြင့် မင်းသား ၂ ပါးတို့ ယှဉ်ပြိုင်တိုက်ခိုက်နေသော နေရာသို့ ရောက်လာလေသည်။ ထိုအခါ မြို့စားကြီးက အကျိုးအကြောင်းမေးမြန်းသော် မိမိ၏အကျဉ်းသမား ပဲလမ္မန်နှင့် (လက်ပါးစေအရေခွံ) အာဆိုက်တို့ မိမိ၏သမီးတော်အတွက် ဓားရေးပြိုင်နေကြကြောင်းသိရသဖြင့် အမျက်ပြင်းစွာ ထွက်ပြီးလျှင်၊ သူတို့နှစ်ဦးစလုံးကို သေဒဏ်ပေးလိုက်လေသည်။ သို့သော် ကြင်ယာတော်နှင့် သမီးတော်တို့ကပါ ငိုယိုတောင်းပန်ဖျောင်းဖျကြသဖြင့် မြို့စားကြီးက သေဒဏ်ကိုပယ်ဖျက်လျက်၊ လက်ရုံးရည်ပြိုင်ပွဲကြီးတခုကိုသူကိုယ်တိုင်ကြီးမှူးကျင်းပရန်ချိန်းဆိုလိုက်၏။ ထိုပြိုင်ပွဲကြီးတွင် ပဲလမ္မန်နှင့်အာဆိုက်တို့သည် သူရဲကောင်းတရာစုံ ဦးဆောင်လျက် ယှဉ်ပြိုင်တိုက်ခိုက်ရမည်ဖြစ်၍ တံခွန်စိုက်သူအား သမီးတော်နှင့်ထိမ်းမြားပေးမည်ဟုပင် အမိန့်ချမှတ်လိုက်လေသည်။

ပဲလမ္မန်နှင့်အာဆိုက်တို့လည်း မြို့စားကြီး၏အမိန့်ကိုလိုက်နာရန် သဘောတူညီကြသည်။ မြို့စားကြီး ချိန်းဆိုသောနေ့တွင် ပြိုင်ပွဲကြီးကျင်းပလေရာ အရပ်ရပ်အနယ်နယ်မှ သူရဲကောင်းများသည် အာဆိုက်နှင့်ပဲလမ္မန်တို့လက်အောက်တွင် ၂ စုခွဲကာယှဉ်ပြိုင်ကြလေ၏။ အယ်မီလီမှာလည်း ထိုပြိုင်

ပွဲကြီးသို့ လာရောက်ကြည့်ရှုနေသဖြင့် မိမိနှင့်ဖူးစာဖက်ရ မည့်သူ မည်သူဖြစ်လာလိမ့်မည်ကို အသည်းတထိတ်ထိတ်နှင့် စောင့်ကြည့်နေရှာလေသည်။ ပဲလမ္မန်နှင့်အာဆိုက်တို့သည် အကျိတ်အနယ်ယှဉ်ပြိုင်ကြရာ နောက်ဆုံးတွင် အာဆိုက် ကတံခွန်စိုက်အနိုင်ရသဖြင့် အယ်မီလီနှင့် ထိမ်းမြားနိုင်ခွင့်ရ သွားကြောင်း မြို့စားကြီးကကျေညာသည်။

အာဆိုက်မှာ မိမိလိုလားလှသော ဆုလုပ်ကြီးရပြီ ဖြစ်၍



မြန်မာနိုင်ငံရှိချစ်စဖွယ် ချိုးလည်ပြောက်ငှက်ငယ်

အားရပျော်ရွှင်စွာ အယ်မီလီထံသို့ မြင်းစီးလာခဲ့၏။ သို့သော် ကံတရား၏စီမံပုံကား ဆန်းကြယ်လှတော့၏။ အာဆိုက် စီး လာသောမြင်းသည် ရုတ်တရက်လန့်၍ခုန်ရာမှ ခြေချော်ပြီး လဲကျသွားသဖြင့် အာဆိုက်မှာလည်း မြင်းပေါ်မှအရှိန်ပြင်း စွာနှင့်လိမ့်ကျကာ ဒဏ်ရာပြင်းထန်စွာ ရသွားလေသည်။ သူ၏ဒဏ်ရာမှာ မြော်လင့်ချက်မရှိကြောင်း သိရှာသော အာဆိုက်သည် ပဲလမ္မန်နှင့်အယ်မီလီတို့ကို ခေါ်စေပြီးသော် ပဲလမ္မန်သည် ရှာမှရှားသော ယောက်ျားကောင်းတဦးဖြစ် သည့်ပြင် အယ်မီလီအား အသက်နှင့်ထပ်တူချစ်ရှာသူဖြစ်၍၊ သူ့ကိုယ်စား လက်ထပ်ပါရန် အယ်မီလီအား ပြောဆိုလေ သည်။ ညီနောင်လည်းတော်၊ ချစ်သူငယ်ချင်းလည်းဖြစ် ခဲ့သူ၊ သူတို့နှစ်ဦးမှာလည်း မိမိတို့၏အပြစ်များအတွက် ယူကျုံးမရဖြစ်ရရှာလေသည်။ အာဆိုက်မှာ မကြာမီပင် ကွယ်လွန် သွားလေရာ ပဲလမ္မန်နှင့် အယ်မီလီတို့ သာမက အက်သင်တမြို့လုံးပင် သူ့အတွက် များစွာကြေကွဲဝမ်းနည် ခြင်းဖြစ်ကြလေသည်။

ပဲလမ္မန်သည်လည်း အာဆိုက်မှာကြားချက်အတိုင်း အယ် မီလီကို လက်ထပ်ယူလေရာ မြို့စားကြီးကလည်း အနူး အညွတ်ခွင့်ပြုလေသည်။ အာဆိုက်မှာပြိုင်ပွဲကြီးတွင် တံခွန် စိုက်ခဲ့သော်လည်း အယ်မီလီအား လက်ထပ်သိမ်းပိုက်ရသူမှာ

ပဲလမ္မန်ဖြစ်လေအောင် ကံတရား၏စီမံပုံကား မကြုံစဖူး ထူးခြားဆန်းကြယ်လှပေသတည်း။

ချိုး။ ။မြန်မာနိုင်ငံတွင် ချိုးကို သာယာသောကူသံကြောင့် မသိသူရှိမည်မဟုတ်ချေ။ ‘ချိုးနှစ်ကောင်၊ ထနောင်းပင်ညီ နောင်က၊ လွမ်းအောင်ကူချဲ့’ ဟူသောကဗျာကလေးကား ကျွန်ုပ်တို့အား ချိုးကူသံကို အမြဲသတိရစေသောကဗျာပင် ဖြစ်တော့၏။ ချိုးသည် ခိုနှင့် အတူ ကိုလမ်ဗီဒီမျိုးရင်းတွင်ပါဝင်၍ ခိုထက် အနည်းငယ်သာငယ်သည်။

မျိုးရင်းတခုတည်းတွင် ပါဝင် သည့် အတိုင်း ချိုးနှင့်ခိုသည် အလေ့အကျင့်နှင့် ပုံပန်းသဏ္ဌာန်တွင် ဆင်တူကြသည်။ (ခို —လည်းရှု။) သို့သော် ချိုးတွင်အမျိုး ပေါင်းများစွာရှိသည့်အတွက် တမျိုးနှင့် တမျိုးကို ခွဲခြားသိရန်မှာ များစွာမလွယ် ကူလှချေ။

ရှေးခေတ်ဟိဗြူလူမျိုးတို့သည် သိုး ငယ်များကိုယဇ်ပူဇော်လေ့ရှိကြရာ၊ မတတ်နိုင်သော ဆင်းရဲသားဖြစ် ကသိုးအစား ချိုးကို အစားထိုး၍ ပူဇော်ပသနိုင် ခွင့်ရှိလေသည်။ သမ္မာ ကျမ်းစာတွင် ချိုးကိုအပြစ်ကင်းသောငှက်ဟု ဖော်ပြ ထားသည့်အတိုင်း၊ ထိုစဉ်က ဟိဗြူလူမျိုးတို့သည် ချိုးကို အမြတ်တနိုးထားခဲ့ကြောင်း သိသာနိုင်သည်။ ယခုခေတ် တွင်လည်း ကမ္ဘာအရပ်ရပ်၌ ငြိမ်းချမ်းရေးအထိမ်းအမှတ် အဖြစ်ဖြင့် ချိုးငှက်ကိုပင် ပုံဆောင်ပြကြလေသည်။

မြန်မာနိုင်ငံတွင် ကျက်စားသော ချိုးအမျိုးမျိုးအနက် ထင်ရှားသောချိုးမျိုးများမှာ ချိုးစိမ်း၊ ချိုးပိန်တူး၊ ချိုး လင်းပြာ၊ ချိုးလည်ပြောက်နှင့် ချိုးနီပု သို့မဟုတ်ချိုးနီတိုး များဖြစ်ကြသည်။

ချိုးသိမ်း။ ။ချိုးသိမ်းသည် သိမ်းအငယ်စားတမျိုးဖြစ်၍ မြန်မာနိုင်ငံတဝှန်းလုံး လိုလိုတွင်တွေ့ရသည်။ အလျား ၁၂ လက်မမှ ၁၄ လက်မအထိရှိ၍ ငှက်မသည်ငှက်ဖိုထက် ကိုယ် လုံးကိုယ်ထည်ကြီးသည်။ ငှက်ငယ်ကလေး၏ အထက်ပိုင်း အရောင်မှာ အညိုရင့်ရောင်ဖြစ်၍ ကိုယ်အောက်ပိုင်း၌ဖြူကာ အညိုစင်းများရှိသည်။ ချိုးသိမ်းသည် ‘တီတူးတီတူး’ ဟု စူးစူးရှရှနှင့် ဆင့်၍ဆင့်၍ အော်တတ်သည်။

ကျွန်းတောများ၊ သစ်ပင်ထူထပ်သော စိုက်ခင်းများတွင် ကျက်စားသည်။ အလွန်မြင့်သောနေရာတွင် ပျံဝဲနေတတ်၍ ဖွတ်၊ ပုတတ်၊ ဖါး၊ နှံကောင်နှင့် ငှက်ငယ်ကလေးများစသည်

တို့ကို ဖမ်းယူစားသောက်တတ်သည်။ အလွန်ဆူညံစူးရှစွာ အော်တတ်၍၊ သားပေါက်ချိန်တွင် ယင်းတို့၏အသံကိုပို၍ ကြားရသည်။

ချိုးသိမ်းသည် မတ်လနှင့်ပြေလများတွင် သားပေါက်သည်။ အသိုက်ကို သစ်ကိုင်းခွံတွင် တုတ်ချောင်း၊ မြက်ခြောက်တို့ဖြင့်ပြုလုပ်သည်။ တမြုံလျှင် ပြာလဲလဲ၂ လုံးမှ ၅ လုံးအထိ ရှိတတ်သည်။ ဥအရွယ်မှာ ပျမ်းမျှအလျား ၁.၅၅ လက်မနှင့် ပြက် ၁.၂၂ လက်မရှိသည်။

ချက်ကပ်, အော (ခရစ် ၁၈၆၀-၁၉၀၄)။ ။ ရုရှလူမျိုးဝတ္ထုနှင့်ပြဇာတ်ရေး ဆရာဖြစ်သော အန်တုန်ချက်ကပ်သည် ခရစ် ၁၈၆၀ ပြည့်နှစ် ဇန္နဝါရီလ ၁၇ ရက်နေ့တွင် ရုရှနိုင်ငံ တောင်ပိုင်းတက်ရောမြို့၌ဖွားမြင်သည်။ သူ၏ဖခင်မှာ ကုန်သည်တဦးဖြစ်၏။ ချက်ကပ်သည် ငယ်စဉ်ကပင်လျှင် မိမိမွေးဖွားရာအရပ်ရှိ စာသင်ကျောင်းမှ ပညာများဆည်းပူးခဲ့ရသည်။ ၁၈၇၉ ခုနှစ်တွင် မောစကိုတက္ကသိုလ်၌ ဆေးပညာကို ဆက်လက်ဆည်းပူး၍ ၁၈၈၄ ခုနှစ်တွင် ဆရာဝန်ဘွဲ့ရသည်။ ချက်ကပ်သည် ကျောင်းသားအရွယ်ကပင်လျှင် စာပေအရေးအသား၌ ဝါသနာထုံ၍ ဝတ္ထုတိုများ၊ တခန်းရပ်ပြဇာတ်များကို ရေးသားခဲ့လေသည်။ ထိုဝတ္ထုတိုများ ပြဇာတ်များတွင် ဟာသအကွက်ကလေးများ ပါဝင်၍ ထိုအခါကပင်လျှင် သူ၏လက်ရာကို လူကြိုက်များခဲ့သည်။ ၁၈၈၆ ခုနှစ်တွင် သူ၏ရှေးဦးရေးဝတ္ထုတိုများ စာအုပ်အဖြစ် ထွက်ခဲ့သည်။ ၁၈၉၂ ခုနှစ်တွင် ‘အဆောင်အမှတ် ၆’ ကို၎င်း၊ ၁၈၉၄ ခုနှစ်တွင် ‘စာပေဆရာ’ ကို၎င်း၊ ၁၈၉၈ ခုနှစ်တွင် ‘ခွေးပိုင်ရှင်အမျိုးသမီး’ ကို၎င်း၊ ၁၈၉၉ ခုနှစ်တွင် ‘အိမ်သစ်ယာသစ်’ ကို၎င်း ထုတ်ဝေခဲ့လေသည်။ ထိုစာအုပ်များတွင် လေးနက်သောအတွေးအခေါ်များ ပါဝင်၍ အရေးအသားဖက်တွင်လည်း ဖွဲ့နွဲ့တန်ဆာဆင်မှုများမှာ ကောင်းမွန်လှသည်။ သူ၏ အကောင်းဆုံးဝတ္ထုများမှာ ၁၈၉၅ ခုနှစ်တွင်ထုတ်သော ‘ကျွန်ုပ်ဘဝ’ နှင့် ၁၉၀၀ ပြည့်နှစ်တွင်ထုတ်သည့် ‘လျှိုမြောင်ကြားဝယ်’ တို့ဖြစ်သည်။

ချက်ကပ်၏ပြဇာတ်များသည် သူ၏ဝတ္ထုများကဲ့သို့ပင် ဇာတ်ကွက်ပေါ်လွင်သည်။ ဇာတ်ဆောင်တို့၏ အမူအရာများထက် ထိုအမူအရာကိုမိ



ရုရှလူမျိုးစာရေးဆရာ အော ပီ ချက်ကပ်

၍ ပြောင်းလဲဖြစ်ပေါ်လာရသော အခြေအနေတို့ကိုသာ ချက်ကပ်သည် အဓိကထား၍ ရေးသားခဲ့ပေသည်။ ၁၈၈၇ ခုနှစ်တွင် ‘အိုက်ဗန်နပ်’ ကို၎င်း၊ ၁၈၉၆ ခုနှစ်တွင် ‘ငှက်ဇင်ယော်’ ကို၎င်း ရေးသားကပြခဲ့သည်။ ငှက်ဇင်ယော်ပြဇာတ်သည် ရုံတင်စဉ်လူကြိုက်နည်းလှသော်လည်း နောက် ၂ နှစ်အကြာတွင် ထပ်မံပြသသောအခါ လူကြိုက်များလာပြီးလျှင် ရုရှနိုင်ငံလုံး၌ ချက်ကပ်၏အမည် ထင်ရှားလာလေသည်။ အင်္ဂလန်ပြည်နှင့်အမေရိကန်ပြည်ထောင်စုတို့တွင်ချက်ကပ်၏ ‘ဦးလေးဗန်ယာ၊’ ‘ညီအစ်မသုံးဖော်’ နှင့် ‘ချယ်ရီသစ်သီးခြုံ’ ပြဇာတ်တို့မှာ လူကြိုက်များလှသည်။

ချက်ကပ်သည်ပြဇာတ်များအပြင် စုစုပေါင်း ၃၀၀ ကျော်မျှသော ဝတ္ထုရှည်၊ ဝတ္ထုတို၊ ဆောင်းပါးစသည်ကိုရေးခဲ့သည်။ ချက်ကပ်အား ပီတာဗတ်မြို့ရှိ ရုရှနိုင်ငံတော်သိပ္ပံပညာဘွဲ့တံခွန်အသင်းကြီးက ၁၈၈၉ ခုနှစ်တွင် ပွတ်ရှကင်ဆုကို



ငှက်ငယ်များကိုဖမ်းစားတတ်သည့်ချိုးသိမ်း

အပ်နှင်းခဲ့လေသည်။ အာရှတိုက်ဒေသအချို့နှင့် ဥရောပတိုက်အနောက်ပိုင်းဒေသများသို့ ၁၈၉၀ ပြည့်နှစ်နှင့် ၁၈၉၁ ခုနှစ်များတွင် လှည့်လည်ခရီးသွားခဲ့သည်။

၁၈၉၁ ခုနှစ်မှ ၉၇ ခုနှစ်အထိ အမိအဖများနှင့်အတူ မောစကိုမြို့၌နေထိုင်ခဲ့၏။ ထိုနောက်တွင် ကျန်းမာရေးချို့တဲ့မှု

ကြောင့် ကရိုင်းမီးယားနယ်သို့ သွားရောက်နေထိုင်လေသည်။ ၁၉၀၁ ခုနှစ်တွင် ကခြေသည် အော်လဂါးနစ်ပါးနှင့် ထိမ်းမြားခဲ့သည်။ ၁၉၀၄ ခုနှစ်ဇူလိုင်လ ၂ ရက်နေ့တွင် ဂျာမနီနိုင်ငံရှိ ဗေးဒင်ဝိုင်လာအရပ်၌ ချက်ကပ်သည် ဘဝတပါးပြောင်းသွားလေသည်။

ခေါင်းဆောင်ကြီးမာဆာရစ်ပြုစုခဲ့သော သမတနိုင်ငံ

ပဌမကမ္ဘာစစ်အပြီးတွင်၊ စုပေါင်းဖွဲ့စည်းတည်ထောင်ထားသော သမတနိုင်ငံဖြစ်သည့် ချက်ကိုဆလိုဗားကီးယားနိုင်ငံ၏ အကြောင်း ရာဇဝင်နှင့်တကွ သိမှတ်ဖွယ်ရာအချက်အလက်အစုံအလင်ကို ဤတွင်ဖော်ပြထားသည်။ အထူးသဖြင့် ကွန်မူနစ်နိုင်ငံအဖြစ် ပြောင်းလဲလာပုံမှာ စိတ်ဝင်စားစရာပင်။

ချက်ကို ဆလိုဗား ကီးယား နိုင်ငံ။ ။ချက်ကိုဆလိုဗားကီးယားနိုင်ငံသည် ဥရောပတိုက်အလယ်ပိုင်းတွင်တည်ရှိ၍၊ သမုဒ္ဒရာပင်လယ်တို့နှင့် လုံးဝဆက်စပ်ခြင်းမရှိသည့် ကုန်းတွင်းနိုင်ငံဖြစ်၏။ မြောက်ဘက်တွင် ဂျာမနီနှင့် ပိုလန်နိုင်ငံတို့နှင့်၎င်း၊ တောင်ဘက်တွင် ဩစတြီးယားဟန်ဂေရီနှင့် ရုမေးနီးယားနိုင်ငံတို့နှင့်၎င်း နယ်နိမိတ်ချင်း ဆက်စပ်တည်ရှိသည်။ နိုင်ငံမှာ ရှည်မျောမျော ပုံသဏ္ဌာန်ဖြစ်၏။ အရှေ့နှင့်အနောက်အလျားကျယ်၍ တောင်နှင့်မြောက်အနံကျဉ်းမြောင်းသည်။ အရှေ့ဖျားမှ အနောက်ဖျားသို့ မိုင်ပေါင်း ၆၀၀ ခန့်ရှည်လျား၍ တောင်နှင့်မြောက်မှာ မိုင် ၅၀ မှ ၁၀၀ ခန့်အထိသာ ကျယ်ဝန်းသည်။ ချက်ကိုဆလိုဗားကီးယားနိုင်ငံသည် ယခင်က ဩစတြီးယားဟန်ဂေရီနိုင်ငံတွင် ပါဝင်ခဲ့သောနယ်မြေများကို ပဌမကမ္ဘာစစ်ကြီးအပြီးတွင် စုပေါင်းကာဖွဲ့စည်းတည်ထောင်ခဲ့သော သမတနိုင်ငံ တခုဖြစ်ပေသည်။ ချက်လူမျိုးတို့နေထိုင်ရာ ချက်ချီ သို့မဟုတ် ဗိုဟီးမီးယားနယ်နှင့် မိုရေးဗီးယားနယ်တို့သည် နိုင်ငံ၏အနောက်ပိုင်းဖြစ်သည်။ ဆလိုဗက်တို့သည် ဆလိုဗားကီးယားနယ်၏ အရှေ့ပိုင်းတွင်နေထိုင်ကြသည်။

ချက်ကိုဆလိုဗားကီးယားနိုင်ငံသည် ဥရောပတိုက်ရှိ အလှပဆုံးသောနိုင်ငံများတွင် တခုအပါအဝင်ဖြစ်သည်။ မြေမျက်နှာအသွင်အပြင်ကိုလိုက်၍ ချက်ကိုဆလိုဗားကီးယားနိုင်ငံကို အနောက်ပိုင်းနှင့် အရှေ့ပိုင်းဟူ၍ ၂ ပိုင်းခြားထားနိုင်၏။ အနောက်ပိုင်းမှာ ကုန်းပြင်မြင့်မြင့်လျက် မြောက်မှတောင်သို့ တဖြည်းဖြည်းနိမ့်ဆင်းသွားသည်။ အရှေ့ပိုင်းမှာမူကား မြင့်မားသောတောင်တန်းများဖြင့် ထူထပ်နေသည်။ ယခင်ကအုပ်ချုပ်ရေးအတွက် (၁) ဗိုဟီးမီးယား (၂) မိုရေးဗီးယား (၃) ဆိုင်လီးရှား (၄) ဆလိုဗားကီးယားနှင့် (၅) ကာပေသီယန်ရှူးသီးနီးယားဟူ၍ ပြည်နယ် ၅ နယ်ခွဲခြားသတ်မှတ်ထားခဲ့သည်။ ယခုသော် ဗိုဟီးမီးယား၊ မိုရေးဗီးယားဆိုင်လီးရှားနှင့် ဆလိုဗားကီးယားဟူ၍ ပြည်နယ် ၃ ခုသာရှိတော့သည်။ ရှူးသီးနီးယားပြည်နယ်မှာ

ဒုတိယကမ္ဘာစစ်ကြီးအပြီးတွင် ဆိုဗီယက်ယူနီယန်တွင် ပါဝင်သွားလေသည်။ ထိုပြည်နယ်ကြီးများသည် ချက်ကိုဆလိုဗားကီးယားနိုင်ငံ၏ သဘာဝဒေသကြီးများလည်း ဖြစ်ပေသည်။ ယင်းတို့အနက် အနောက်ပိုင်းရှိ ဗိုဟီးမီးယားပြည်နယ်သည် ကုန်းမြင့်ကြီးပေါ်တွင် တည်ရှိသော်လည်း မြေဩဇာအလွန်ကောင်းမွန်သဖြင့် လယ်ယာစိုက်ပျိုးလုပ်ကိုင်ဖြစ်ထွန်းလေသည်။ တွင်းထွက်သတ္တုပေါများ၍ ကောက်ပဲသီးနှံ ဖွံ့ဖြိုးခြင်းကြောင့် ချက်ကိုဆလိုဗားကီးယားနိုင်ငံတွင် အရေးပါအရာရောက်ဆုံးသော ပြည်နယ်ဖြစ်၏။ ထို့အပြင် ချက်ကိုဆလိုဗားကီးယားနိုင်ငံ၏မြို့တော် ပရာဟမြို့မှာ ဤပြည်နယ်တွင်တည်ရှိပေသည်။ ဗိုဟီးမီးယားပြည်နယ်၏ မြို့တော်လည်းဟူသည်။

ဗိုဟီးမီးယားပြည်နယ်၏ အရှေ့ဘက်တွင် ကပ်လျက်တည်ရှိနေသော မိုရေးဗီးယားပြည်နယ် (ယခု မိုရေးဗီးယား ဆိုင်လီးရှားပြည်နယ်) သည်လည်း ဗိုဟီးမီးယားကဲ့သို့ပင် ကုန်းပြင်မြင့်ပေါ်တွင်တည်ရှိပြီး၊ တွင်းထွက်ရတနာများကြွယ်ဝ၍ လယ်ယာကင်းကျွန်း လုပ်ကိုင် ဖြစ်ထွန်းသည့် ဒေသပင်ဖြစ်သည်။ ဤပြည်နယ် ၂ ခုလုံးတွင်ပင် သံထည်လုပ်ငန်းသည် အကြီးအကျယ်ဆုံးသော စက်မှုလုပ်ငန်းကြီးဖြစ်၍ သကြားမုန်လာအကြီးအကျယ်စိုက်ပျိုးသည်။ အရှေ့ဘက်ပိုင်းတွင်ရှိသော ပြည်နယ်များမှာ အနောက်ပိုင်းနှင့် သဘာဝအနေအထားမှအစ ကွာခြားသည်။ ဆလိုဗားကီးယားပြည်နယ်သည် ဗိုဟီးမီးယားပြည်နယ်လောက် မတိုးတက်လှပေ။ ယင်းပြည်နယ်တွင် စက်မှုလက်မှုလုပ်ငန်း အနည်းငယ်သာရှိသဖြင့် နေထိုင်မှုအဆင့်အတန်းနိမ့်သည်။ အထူးသဖြင့် အနောက်ပိုင်းသည် ဥရောပတိုက်မြောက်ပိုင်းနိုင်ငံများနှင့် စီးပွားရေး ပေါင်းသင်းဆက်ဆံရေးနှင့် ယဉ်ကျေးမှုတို့တွင် ဆက်သွယ်နေ၏။ အရှေ့ပိုင်းကမူ ဥရောပတိုက်တောင်ပိုင်းဒေသများနှင့် ဆက်သွယ်နေသည်။ အရှေ့ပိုင်းသားတို့သည် ယဉ်ကျေးမှုနှင့် လယ်ယာစိုက်ပျိုးရေးတွင် အတော်ခေတ်နောက်ကျလျက်ရှိသည်။ ချက်ကိုဆလိုဗားကီးယားနိုင်ငံ

ချက်ကိုဆလိုဗားကီးယားနိုင်ငံ

သည် အင်္ဂလန်ပြည်တောင်ပိုင်း၊ ပြင်သစ်နိုင်ငံမြောက်ပိုင်းတို့နှင့် လတ္တီတွဒ်တပြေးထည်းတွင်တည်ရှိသော်လည်း အအေးအပူပြင်းထန်သော ရာသီဥတုရှိသည်။ နွေအခါတွင်ပူပြင်း၍ ဆောင်းအခါတွင် လွန်ကဲစွာအေးလေသည်။ တောင်ထူထပ်သော ခရိုင်များမှာ ချိုင့်ဝှမ်းများထက် အေးသည့်ပြင် မိုးလည်း ပို၍ရ၏။ အရှေ့ဖက်ကျလေလေ ကုန်းတွင်းဥတုဆန်လေလေ ဖြစ်သည်။ ကောက်ပဲသီးနှံ စိုက်ပျိုးနိုင်လောက်အောင် မိုးရေအလုံအလောက်ရရှိသည်။

ချက်ကိုဆလိုဗားကီးယားနိုင်ငံသည် စီးပွားရေးတွင် အတော်ပင်တောင့်တင်းသည်ဟု ဆိုရပေမည်။ သဘာဝပစ္စည်းများဖြင့် ကြွယ်ဝ၍ စက်မှုလက်မှုလုပ်ငန်းများတွင် ဥရောပတိုက်၏ အထွန်းကားဆုံး နိုင်ငံတခုဖြစ်သည်။ မိုး၊ ချိုမှုတော့၊ တက်ပလစ်၊ အော့စတြားဗား၊ ဖေါလကနော့ခရိုင်များတွင် အရေးပါသော ကျောက်မီးသွေးတွင်းများရှိ၏။ သံ၊ ဘော်၊ ကြေးနီ၊ ခဲတို့ကိုလည်း တူးဖော်ရရှိလေသည်။ သံမဏိစက်ရုံများ၊ သွန်းသံစက်ရုံများနှင့် သတ္တုစက်ရုံများ အများအပြားရှိလေသည်။ ချက်ကိုဆလိုဗားကီးယားနိုင်ငံရှိ အရေးပါသော လယ်ယာစိုက်ပျိုးရေးဆိုင်ရာ စက်မှုလုပ်ငန်းကြီးများအတွက် ကုန်ရိုင်းများကို နိုင်ငံတွင်းရှိ လယ်ယာလုပ်ငန်းထွက် ပစ္စည်းများမှရရှိသည်။ ပမာဆိုသော် သကြားချက်ရုံများ၊ ဗီယာချက်ရုံများ၊ သစ်သီးဗူးများ၊ အမဲသားဗူးများထုတ်လုပ်သော စက်ရုံများ စသည်တို့ဖြစ်၏။ စက်မှုလက်မှုလုပ်ငန်းများအားလုံးလိုလိုမှာ မိုရေးဗီးယားနှင့် ဗိုဟီးမီးယားပြည်နယ်များတွင်တည်ရှိ၏။ စက်ကရိယာကြီးများ၊ လက်နက်ခဲယမ်းမီးကျောက်များ၊ ဖိနပ်များ၊ လက်အိတ်များနှင့် အထည်အလိပ်များမှာ အရေးပါသောထွက်ကုန်များဖြစ်သည်။ ပီလဇင်မြို့ရှိ ဆကိုးဒါခဲယမ်းမီးကျောက်အလုပ်ရုံနှင့် ဇလင်မြို့ရှိ ဗာတာဖိနပ်စက်ရုံတို့မှာ ကမ္ဘာကျော်သည်။ ထို့ပြင် အထည်အလိပ်အမျိုးမျိုးနှင့်တကွ စက္ကူ၊ ဖန်၊ မှန်၊ ကြွေထည်၊ အိုးခွက်၊ စက်ကရိယာများ ထုတ်လုပ်သည်။ လယ်ယာလုပ်ငန်းမှာ အကြီးအကျယ်တိုးတက်လျက်ရှိသည်။ အနိမ့်ပိုင်းများတွင် သကြားမုန်လာ၊ ပြောင်းနှင့်မုယောစပါးတို့ကို စိုက်ပျိုး၍၊ အမြင့်ပိုင်းများတွင် ကား၊ အာလူး၊ ဂျုံ၊ မြင်းစားဂျုံနှင့်ရိုင်းဂျုံတို့ကိုစိုက်ပျိုး၏။ ဗီယာချက်ရန်နှင့် နိုင်ငံခြားသို့ တင်ပို့ရောင်းချရန်အတွက် ဟော့ခေါ်ဗီယာခတ်ဆေးပင်များကို အကြီးအကျယ်စိုက်ပျိုးသည်။ တကမ္ဘာလုံးရှိ ဗီယာခတ်ဆေးပင်ခြံများအနက် ၄ ပုံ ၃ ပုံမှာ ချက်ကိုဆလိုဗားကီးယားနိုင်ငံတွင်ရှိ၏။ ထို့ကြောင့်ပင် ဤနိုင်ငံသည် ဗီယာကောင်းထွက်သည်ဟု နာမည်ကျော်လှပေသည်။ သစ်သီး



ပင်များကို ခရိုင်အများအစားတွင်စိုက်ပျိုး၍ စပျစ်ခြံများကိုလည်း နေရာတိုင်းလိုလိုတွင်တွေ့ရလေသည်။

ချက်ကိုဆလိုဗားကီးယား တနိုင်ငံလုံး၏ ဧရိယာတဝက်ခန့်မှာ စိုက်ပျိုးလုပ်ကိုင်နိုင်အောင် မြေဩဇာကောင်းသည်။ တောင်ခြေများတွင် အဖိုးတန်သစ်တောများတည်ရှိသည်။ ဥရောပတိုက်ရှိ သစ်တောအထူထပ်ဆုံးဒေသများတွင် အပါအဝင်ဖြစ်၍၊ သစ်လုပ်ငန်းမှာ အရေးပါအရာထောက်လေသည်။ ထို့ပြင် မြစ်များတလျှောက် ရေအားသုံးလျှပ်စစ်ဓာတ်အားပေးစက်ရုံကြီးများရှိလေသည်။ အခြားအရေးပါသော လယ်ယာလုပ်ငန်းနှင့်ဆိုင်သည့် စက်မှုလက်မှုလုပ်ငန်းများမှာ နို့ထွက်ပစ္စည်းလုပ်ငန်းနှင့် သိုးနွားတိရစ္ဆာန်မွေးမြူရေး လုပ်ငန်းများဖြစ်သည်။

၁၉၁၈ ခုနှစ် အောက်တိုဘာလ ၂၈ ရက်နေ့၌ ချက်ကိုဆလိုဗားကီးယားနိုင်ငံကို အချုပ်အချာအာဏာပိုင်နိုင်ငံဟု ကျေညာလိုက်သောအခါ၊ ယင်းနိုင်ငံ၏အကျယ်အဝန်းသည် စတုရန်းမိုင်ပေါင်း ၅၃,၇၀၀ ရှိသည်ဟုဆိုသည်။ သို့သော် ဆိုဗီယက်ယူနီယန်နှင့် စာချုပ်ချုပ်၍ ရွှသီးနီးယားနယ်ကို ပေးအပ်လိုက်ရသောအခါ၊ လူဦးရေပေါင်း ၇၅၀,၀၀၀ နေထိုင်ရာဖြစ်သော ဧရိယာစတုရန်းမိုင်ပေါင်း ၄၀၀၀ ကို ဆိုဗီယက်ရုရှသို့ လွှဲအပ်လိုက်ရသည်။ ၁၉၅၀ ပြည့်နှစ် ဇန်နဝါရီလ ၁ ရက် သန်ကောင်စာရင်းအရဆိုလျှင်၊ ချက်ကိုဆလို



ချက်ကိုဆလိုဗားကီးယားနိုင်ငံ ပရာဟမြို့တော်ရှိကပွဲရုံကြီး

ဗားကီးယား၌ လူဦးရေ ၁၂,၅၃၆,၀၀၀ ရှိသည်။ ယင်းတို့အနက် ချက်လူမျိုးနှင့် ဆလိုဗက်လူမျိုးတို့သည် လူများစုဖြစ်ကြသည်။ ချက်နှင့်ဆလိုဗက်တို့မှာ ဘာသာစကား ချင်းလည်းနီးစပ်သည့်ပြင် မျိုးနွယ်ချင်းလည်း နီးစပ်သည်။ သူတို့သည် ဆလဗအနွယ်များဖြစ်၏။ မြောက်ဗက်ဂျာမနီနိုင်ငံနှင့် ကပ်လျက်ရှိသောနယ်စပ်တွင်မူ ဂျာမန်သွေးရေစပ်သူများ နေထိုင်ကြလေသည်။ အခြားလူမျိုးများမှာ မဂ္ဂယာလူမျိုးနှင့် ရုသီးနီယန်လူမျိုးတို့ဖြစ်ကြ၏။ ယဟူဒီလူမျိုးအနည်းငယ်လည်း နေထိုင်ကြသည်။ ချက်ကိုဆလိုဗားကီးယားနိုင်ငံရှိ လူဦးရေ ၃ ပုံ ၁ပုံသည် လယ်ယာလုပ်ငန်းဖြင့်ဖြစ်စေ၊ သစ်လုပ်ငန်းဖြင့်ဖြစ်စေ၊ အသက်မွေးကြ၏။ ကျန်သူများမှာစက်ရုံများတွင်လုပ်ကိုင်သူများဖြစ်ကြသည်။

မြို့ကြီးများမှာ အားလုံးလိုလိုပင် နိုင်ငံအနောက်ပိုင်းတွင် တည်ရှိသည်။ ပရာဟမြို့မှာ နိုင်ငံ၏မြို့တော်ဖြစ်သည်။ ဗရနိုမြို့မှာ မိုရေးဗီးယားပြည်နယ်၏ မြို့တော်ဖြစ်၍ ဗရတစ်ဆလားဗားမြို့မှာ ဆလိုဗားကီးယားပြည်နယ်၏ မြို့တော်ဖြစ်လေသည်။ ပီလဇင်မြို့မှာ ဗီယာချက်လုပ်ရာဗဟိုဌာနဖြစ်လေသည်။

ထိုနိုင်ငံသားများဖြစ်သည့် ချက်နှင့်ဆလိုဗက်လူမျိုးတို့သည် ဆလဗလူမျိုးများမှ ဆင်းသက်ပေါက်ပွားလာကြသူများဖြစ်၏။ တဦးတွင် ဘာသာစာပေ တမျိုးစီရှိကြသော်

လည်း တဦး၏ဘာသာစာပေကို အခြားတဦးက ကောင်းစွာနားလည်ကြသည်။ ၉ ရာစုနှစ်လောက်က ဆလဗလူမျိုးတို့သည် ယခုဆလိုဗားကီးယား တည်ရှိရာနေရာတွင် မိုရေးဗီးယန်းနိုင်ငံတော်ကြီးတခု တည်ထောင်ခဲ့ကြလေသည်။ ၉၀၅ ခုနှစ်တွင်အရှေ့ဗက်မဂ္ဂယာလူမျိုးတို့ကဝင်ရောက်တိုက်ခိုက်ဖျက်ဆီးကြသဖြင့် ထိုနိုင်ငံတော်ကြီးပျက်စီးခဲ့ရ၏။

မိုရေးဗီးယန်းနိုင်ငံတော်ကြီး ပျက်စီးသွားသည့်နောက်တွင် ဆလိုဗက်လူမျိုးတို့သည် နှစ်ပေါင်း ၁၀၀၀ မျှ မဂ္ဂယာတို့လက်အောက်တွင် နေထိုင်ခဲ့ကြရသည်။ ချက်လူမျိုးတို့ကမူ သြစတြီးယားနိုင်ငံတော်အတွင်း၌ အခြေစိုက်ခဲ့ကြ၏။ ဤကဲ့သို့ သူတပါးလက်အောက်တွင် နေထိုင်လာခဲ့ကြ၍၊ ၁၆ နှင့် ၁၇ ရာစုနှစ်များသို့ ရောက်သောအခါ သာသနာရေး၌၎င်း၊ နိုင်ငံရေး၌၎င်း၊ ချုပ်ချယ်ခံရသဖြင့် ချက်လူမျိုးတို့သည် လက်နက်စွဲကိုင် ကာတော်လှန်ပုန်ကန်ခဲ့ကြ၏။ တော်လှန်မှုမှာ ထမြောက်အောင်မြင်ခြင်း မရှိသည့် သာမက သူတို့တွင်ရရှိနေသေးသော လွတ်လပ်မှုပင်လျှင် ၁၆၂၀ ပြည့်နှစ်၌ ဆုံးရှုံးခဲ့ကြရ၏။ ချက်တို့နေထိုင်ရာ ဗိုဟီးမီးယားနယ်သည်လည်း ဟက်စဗတ်နိုင်ငံတော်အောက်သို့ ပြည်နယ်တခုအဖြစ်ဖြင့် နှစ်ပေါင်း ၃၀၀ မျှ ကျရောက်ခဲ့လေသည်။

ဤသို့လွတ်လပ်မှုဆုံးရှုံး၍ လူမျိုးတကွဲတပြားစီ ဖြစ်လာခဲ့ကြသည်မှာ ၁၇ ရာစုနှစ်ကစ၍၊ ၂၀ ရာစုနှစ်ဆန်းစအထိပင်



ပရာဟမြို့တော်အနီးရှိထင်ရှားကျော်စောသော ကားလော့တင်းရဲတိုက်ကြီး

နှင့် မိုရေးဗီးယား၊ ဆိုင်လီးရှားနယ်သား ချက်လူမျိုးများနှင့် ဆလိုဗားကီးယားနယ်သား ဆလိုဗက်နယ်သား အများ အစားပါဝင်သည်။ ချက်နှင့်ဆလိုဗက်လူမျိုးတို့ ပူးပေါင်း၍ နိုင်ငံ သစ်တည်ထောင်ထားသည်ကိုအစွဲပြု၍ ချက်ကိုဆလိုဗား ကီးယားနိုင်ငံဟု မှည့်ခေါ်ခဲ့ခြင်း ဖြစ်လေသည်။

သမတနိုင်ငံသစ်၏ အုပ်ချုပ်ပုံအခြေခံဥပဒေကို ၁၉၂၀ ပြည့်နှစ် ဖေဖော်ဝါရီလ ၂၉ ရက်နေ့တွင် အမျိုးသားလွှတ်တော်ကြီးက ရေးဆွဲအတည်ပြုခဲ့လေသည်။ ထိုအခြေခံဥပဒေအရ အထက်နှင့်အောက်လွှတ်တော် ၂ရပ်ခွဲ

ဖြစ်၏။ ပဌမကမ္ဘာစစ်ကြီးမဖြစ်မီက ချက်နှင့်ဆလိုဗက်လူမျိုးတို့အတွက် ဖခင်သဖွယ်အားကိုးအားထားပြုရသော အမျိုးသားခေါင်းဆောင်ကြီး တောမတ်ဂျီ၊ မာဆာရစ်ပေါ်ပေါက်လာခဲ့သည်။ သူသည် ပရာဟမြို့ရှိ ချားတက္ကသိုလ်မှ ပါမောက္ခတစ်ဦး ဖြစ်လေသည်။ လွတ်လပ်ရေးဆုံးရှုံးခဲ့သည့် နေ့မှစ၍၊ ဩစတြီးယားလူမျိုးတို့အား မော်ရှ်ပင်မကြည့်ရဲအောင် ဖြစ်ခဲ့ကြသော ချက်နှင့်ဆလိုဗက်လူမျိုးတို့သည်မာဆာရစ်၏ ခေါင်းဆောင်မှုဖြင့် သွေးစည်းကာနယ်ချဲ့အင်အားစုကို ဆူပူကန့်ကွက်လာခဲ့ကြပြီး လျှင်တော် လှန် ရန် အချိန် ကောင်းကို သာ စောင့်မြော်နေခဲ့ကြလေသည်။

၁၉၁၄ ခုနှစ်တွင်ဖြစ်ပွားသော ကမ္ဘာစစ်ကြီးအတွင်းတွင်ကား ခေါင်းဆောင်ကြီး မာဆာရစ်၏ စွမ်းဆောင်ချက်များကြောင့် စစ်ပြီးသည့် အခါ ဩစတြီးယား၏လက်အောက်မှလွတ်မြောက်ခဲ့ပြီးလျှင်၊ ၁၉၁၈ခုနှစ် အောက်တိုဘာလ ၂၈ ရက်နေ့တွင် ချက်ကိုဆလိုဗားကီးယားသမတနိုင်ငံကိုတည်ထောင်နိုင်ခဲ့သည်။ အမျိုးသားခေါင်းဆောင်ကြီး မာဆာရစ်အား သမတအဖြစ်ဖြင့် တင်မြှောက်ခဲ့ကြသည်။ ချက်ကိုဆလိုဗားကီးယားသမတနိုင်ငံတွင် မိုဟီးမီးယား

ထားရာအထက်လွှတ်တော်အမတ်များကို ၈ နှစ်လျှင်တကြိမ်၊ အောက်လွှတ်တော်အမတ်များကို ၆ နှစ်လျှင်တကြိမ်၊ ရွေး



လွတ်လပ်ရေးနေ့အဝတ်အစားပြိုင်ပွဲတွင် အနိုင်ရသောချက်အလှပယ် ၂ ဦး

ကောက်တင်မြှောက်ကြရလေသည်။ သမတကြီးကိုမူကား ၇ နှစ်လျှင်တကြိမ်ကျ ရွေးကောက်တင်မြှောက်ရလေသည်။

ချက်ကံဆလံဗားကီးယားနိုင်ငံ

ခေါင်းဆောင်ကြီးမာဆာရစ်သည် ၄ ကြိမ်တိုင်တိုင်ပင်
သမတအဖြစ် ရွေးကောက်တင်မြှောက်ခြင်းခံရလေသည်။
အသက်အားဖြင့် ၈၅ နှစ်ရှိလာပြီဖြစ်သော သမတမာဆာ
ရစ်သည် ကြီးလေးစွာသောနိုင်ငံတော်၏တာဝန်ကို အချိန်
ပြည့်မထမ်းဆောင်နိုင်မည်ကိုစိုးသဖြင့် ၁၉၃၅ ခုနှစ်တွင်
ရာထူးမှနုတ်ထွက်၏။ မာဆာရစ် ရာထူးမှနုတ်ထွက်သည်
နှင့်တပြိုင်နက်၊ နိုင်ငံခြားရေးဝန်ကြီး အက်ဒွပ်ဗင်းနက်ရှ
အား သမတအဖြစ်ရွေးကောက်တင်မြှောက်ခဲ့ကြလေသည်။

သမတကြီးမာဆာရစ်လက်ထက်မှစ၍ သမတဗင်းနက်ရှ
လက်ထက်တိုင်အောင် ချက်ကိုဆလိုဗားကီးယား သမတ
နိုင်ငံကို ထူထောင်ခဲ့ရာ အတော်ပင်ထိရောက်အောင်မြင်ခဲ့
သည်။ ရှေးက လယ်ယာစိုက်ပျိုးရေးလုပ်ငန်းမှာ အဓိက
လုပ်ငန်းတရပ်ဖြစ်ခဲ့သော်လည်း ယခုသမတနိုင်ငံတွင် စက်
မှုလက်မှုလုပ်ငန်းများ ထွန်းကားလာ၏။ မီးရထားလမ်း၊
ကားလမ်း၊ တူးမြောင်းများကို လိုအပ်သည့်နေရာတိုင်းတွင်
ဖောက်လုပ်ထားသဖြင့် နိုင်ငံတွင်းကူးသန်းသွားလာရေးမှာ
လွယ်ကူလာ၏။

ချက်ကိုဆလိုဗားကီးယားနိုင်ငံကို ထိုသို့ထူထောင်နေချိန်တွင် ပဌမကမ္ဘာစစ်ကြီးတွင် အရေးနိမ့်ခဲ့သော အိမ်နီးချင်းနိုင်ငံဖြစ်သည့် ဂျာမနီနိုင်ငံသည် လူ့အင်အားလက်နက်အင်အားကို နေမအားညမအား စုဆောင်းပြင်ဆင်လာခဲ့သည်။ ၁၉၃၈ ခုနှစ်စက်တင်ဘာလတွင် ဂျာမနီတို့က ချက်ကိုဆလိုဗားကီးယားနိုင်ငံအတွင်းရှိ ဆူဒတန်နယ်ကိုတောင်းဆို၏။

ချက်ကိုဆလိုဗား ကီးယား နိုင်ငံ
ကလည်း ဂျာမန်တို့၏တောင်းဆိုချက်
ကိုငြင်းဆိုခဲ့၏။ သို့ရာတွင် ကမ္ဘာစစ်ကြီး
ဖြစ်မည်စိုး၍ အင်္ဂလိပ်နှင့်ပြင်သစ်နိုင်ငံ
တို့က ကြားဝင်စေ့စပ်ကာ မျူးနစ်
စာချုပ်ချုပ်ဆို၍ ဂျာမန်တို့တောင်း
ဆိုချက်အတိုင်း ဆူဒေတင်နယ်ကို
ဂျာမနီနိုင်ငံအတွင်းသို့ သွတ်သွင်းပေး
ခဲ့သည်။ ဆူဒေတင်နယ်အပါအဝင်
နယ်စပ်ဒေသများမှာ စိုက်ပျိုးလုပ်
ကိုင်ရန် အကောင်းဆုံးသောဒေသ
များ၊ စက်မှုလက်မှုလုပ်ငန်း အထွန်း
ကားဆုံးဒေသများဖြစ်သည်။ သို့ဖြစ်
၍ ပိုလန်နိုင်ငံနှင့် ဟန်ဂေရီနိုင်ငံတို့က
ဂျာမန်များနည်းတူ အခွင့်ကောင်း
ယူ၍ နယ်မြေများကိုတောင်းဆိုခဲ့ရာ
ပိုလန်သည် ဆိုင်လီးရှားနယ်စပ်ရှိ စတု
ရန်းမိုင် ၄၀၀ ရှိနယ်မြေကို၎င်း၊ ဟန်
ဂေရီသည် ဆလိုဗား ကီးယားပြည်

နယ်မှ ဧရိယာအတော်များများကို၎င်း၊ ဖွဲ့၍ယူလိုက်သည်။ ထိုသို့ ချက်ကိုဆလိုဗားကီးယားနိုင်ငံမှ နယ်မြေအတော်များများခွဲပေးလိုက်ရသဖြင့် သမတဗင်းနက်ရှလည်း ရာထူးမှနုတ်ထွက်ကာ အင်္ဂလန်ပြည်သို့သွားရောက်နေထိုင်သည်။

မူူးနစ်စာချုပ်တွင် ဆူဒေတင်နယ်ကိုရရှိပြီးသည့်နောက်
ဂျာမန်တို့သည် ချက်ကိုဆလိဗားကီးယားနိုင်ငံမှ နောက်
ထပ်တစုံတရာ တောင်းဆိုခြင်းမပြုပါ ဟူသောအချက်ပါရှိခဲ့
သော်လည်း၊ ၁၉၃၉ ခုနှစ် မတ်လ ၁၄ ရက်နေ့တွင် ဂျာမန်
စစ်တပ်များက စစ်မကျညာဘဲ ချက်ကိုဆလိဗားကီးယား
နိုင်ငံကို ဝင်ရောက်တိုက်ခိုက်သိမ်းပိုက်ခဲ့၏။ ဂျာမန်တို့သည်
ဗိုဟီးမီးယားနှင့် မိုရေးဗီးယားဟူ၍ ပြည်နယ် ၂ ခုခွဲကာ၊
ဂျာမန်ရုပ်သေးအစိုးရများ ဖွဲ့စည်းတည်ထောင်၍၊ ဒုတိယ
ကမ္ဘာစစ်ကြီးပြီးဆုံးသည်အထိ အုပ်စိုးခဲ့လေသည်။

၁၉၄၀ ပြည့်နှစ် ဇူလိုင်လ ၂၂ ရက်နေ့တွင် အင်္ဂလန်ပြည်
လန်ဒန်မြို့တော်၌ ချက်ကိုဆလိုဗားကီးယား ယာယီအစိုးရ
အဖွဲ့ ဖွဲ့စည်းတည်ထောင်ခဲ့၏။ ထိုယာယီအစိုးရကို ၁၉၄၁
ခုနှစ်တွင် ဗြိတိန်၊ ပြင်သစ်၊ ရုရှနှင့်အမေရိကန်ပြည်ထောင်စု
နိုင်ငံတို့က အသိအမှတ်ပြုခဲ့၏။ ချက်စစ်သားများနှင့် လေ
တပ်သားများသည် ဥရောပစစ်မျက်နှာတွင် မဟာမိတ်တို့
ဖက်မှ ပါဝင်ကူညီတိုက်ခိုက်ခဲ့၏။ နိုင်ငံတွင်းကျန်ရစ်ခဲ့သော
ချက်မျိုးချစ်တို့ကလည်း ဂျာမန်တို့ကို အင်အားရှိသမျှနှင့်
ခုခံတော်လှန်ခဲ့ကြလေသည်။ ရုရှတပ်များက ဂျာမန်အား
ထိုးစစ်ဆင်ခဲ့၍၊ ၁၉၄၄ ခုနှစ်တွင် ဆလိုဗားကီးယားပြည်



ချက်ကိုဆလိုဗားကီးယားနိုင်ငံပြုမည်



ချက်ယဉ်ကျေးမှုကိုသရုပ်ဆောင်နေသည့် ပရာဟမြို့တော်ရှိပြတိုက်ကြီး

နယ်အရွှေ့ပိုင်းကို သိမ်းပိုက်မိကြသောအခါ သမတကြီး ဗင်းနက်ရှနှင့်တကွအစိုးရအဖွဲ့ဝင်များသည်ရုရှနိုင်ငံမောစကို မြို့တော်သို့ သွားရောက်ပြီးလျှင် ချက်ကိုဆလိုဗားကီးယား နိုင်ငံအတွင်း ဗင်းနက်ရှအစိုးရအဖွဲ့ ပြန်လည်အခြေစိုက်နိုင် ရန်နှင့် ဂျာမနီတို့အား ဆက်လက်တော်လှန်ရန် ခွင့်တောင်း ဆွေးနွေးကြသည်။ သမတကြီးဗင်းနက်ရှ၏ တောင်းဆို ချက်ကို ရုရှတို့ကခွင့်ပြုသဖြင့်၊ ၁၉၄၅ ခုနှစ် ဧပြီလ ၄ ရက် နေ့တွင် ဆလိုဗားကီးယားနယ်ကော့ရှိစီမံခန့်ခွဲရေးဦးစီးဌာနလင်းဂါး ခေါင်းဆောင်သော ဖက်ဆစ်တော်လှန်ရေးအစိုးရအဖွဲ့ကို ပွဲစည်းလိုက်လေသည်။ အဆိုပါ ဖက်ဆစ်တော်လှန်ရေး ချက်အစိုးရအဖွဲ့သည် ရုရှတပ်နီတော်နှင့်ပူးပေါင်းတိုက် ခိုက်ရာ အတော်ပင် ထိရောက်အောင်မြင်ခဲ့၏။ နောက်ဆုံး တွင် ဂျာမနီတို့လက်နက်ချရလေသည်။

ဒုတိယကမ္ဘာစစ်ကြီး ပြီးဆုံးသည့်နောက်၊ ၁၉၄၅ ခုနှစ် တွင်ပင် ချက်ကိုဆလိုဗားကီးယားနိုင်ငံ၏ မဟာမိတ်ကြီး ကိုင်အဖွဲ့ အုပ်ချုပ်ရေးကောင်စီ၏ ဆုံးဖြတ်ချက်အရ၊ ဂျာမနီ၊ ဟန်ဂေရီ၊ ရူမေးနီးယားနှင့် ပိုလန်နိုင်ငံတို့က ချက်ကိုဆလိုဗားကီးယားနိုင်ငံမှပွဲ၍ သိမ်းယူထားသော နယ်ပယ်မှန်သမျှကို ပြန်ပေးကြရလေသည်။ ၁၉၄၅ ခုနှစ် ဇွန်လတွင် ရူသီးနီးယားပြည်နယ်ကို ရုရှသို့ လွှဲပြောင်းပေး လိုက်လေသည်။

မကြာမီ ချက်ကိုဆလိုဗားကီးယားနိုင်ငံသည် ဆိုရှယ်လစ် နိုင်ငံဖြစ်လာသည်။ နိုင်ငံတွင်းရှိ ၆၀ ထုခိုင်နှုန်းမျှ စက်မှု လက်မှုလုပ်ငန်းများကို ပြည်သူပိုင်ပြုလုပ်ခဲ့၏။ နာဇီတို့နှင့် ပူးပေါင်းခဲ့သော နိုင်ငံရေးပါတီ မှန်သမျှကိုလည်း တရား မဝင်ဟုကျေညာလိုက်လေသည်။

၁၉၄၆ ခုနှစ် မေလ ၂၆ ရက်နေ့တွင် ချက်ကိုဆလိုဗားကီး ယားသမတနိုင်ငံ၏ ရွေးကောက်ပွဲကြီးကျင်းပခဲ့ရာ ကွန် မျူနစ်ပါတီသည် ၁၁၄ နေရာရရှိ၍ နိုင်ငံတွင်းအင်အား အကောင်းဆုံး ပါတီဖြစ်လာသည်။ ထိုအခါ ကွန်မျူနစ် ခေါင်းဆောင် ဂေါ့တဝေါ့ခေါင်းဆောင်သည့် ညွန့်ပေါင်း (ဆိုရှယ်လစ်နှင့်ကွန်မျူနစ်) အစိုးရအဖွဲ့သည် နိုင်ငံကိုအုပ် ချုပ်ခဲ့လေသည်။ ဂေါ့တဝေါ့၏ အစိုးရအဖွဲ့သည် ၂ နှစ် အတွင်း စီးပွားရေး ပြန်လည်ထူထောင်ရန်နှင့် အခြေခံ ဥပဒေသစ်ရေးဆွဲရန်တို့ကို အားသွန်ကြိုးပမ်းခဲ့လေသည်။ အခြေခံဥပဒေသစ်ကို ချက်ပြည်သူ့လွှတ်တော်ကအတည်ပြု ချက်ရလျှင်ရွေးကောက်ပွဲအသစ်တခု ကျင်းပရန်စီစဉ်သည်။

ဥပဒေပတ်ကို အရွှေ့ပိုင်းရှိ နိုင်ငံများမှ ကွန်မျူနစ်အဖွဲ့ များက ကွန်မင်ပေါင်းအမည်ရှိ ကွန်မျူနစ်အဖွဲ့ချုပ်ကြီး ပွဲစည်းတည်ထောင်ရာတွင် ချက်ကိုဆလိုဗားကီးယားနိုင်ငံမှ ကွန်မျူနစ်အဖွဲ့သည်လည်း ၁၉၄၇ ခုနှစ်အောက်တိုဘာလ ၅ ရက်နေ့တွင် လက်မှတ်ရေးထိုးကာ ပါဝင်ခဲ့သည်။ ပြည်

တွင်းပြည်ပကုန်သွယ်ရေးကို အစိုးရကအုပ်ချုပ်သည်။ လုပ်သား ၅၀ ထက်မနည်း လုပ်ကိုင်သောစက်မှုလုပ်ငန်းများကို အစိုးရတို့ကသိမ်းယူကာ၊ ၅ နှစ်စီးပွားရေး စီမံကိန်းကို ရေးဆွဲပြီးလျှင်စတင်လုပ်ကိုင်သည်။

၁၉၄၈ ခု ဖေဖွာရီလထဲတွင် ကွန်မူနစ်တို့ တော်လှန်၍ အုပ်ချုပ်ရေးအာဏာကို သိမ်းယူခဲ့လေသည်။ ထိုအခါ တိုင်းပြည်၏ဆိုးရွားလှသောကြမ္မာကို မရှုစိမ့်နိုင်သော နိုင်ငံခြားရေးဝန်ကြီး ယန်မာဆာရစ်သည် ကိုယ်ကိုယ်ကို ကိုယ်သတ်သေလိုက်လေသည်။ ၁၉၄၈ ခုနှစ် မေလ ၉ ရက် နေ့တွင် ချက်ကိုဆလိုဗားကီးယား အောက်လွှတ်တော်က ကန့်ကွက်ခြင်းမရှိဘဲ လုံးဝထောက်ခံအတည်ပြုချက်ရရှိသော အခြေခံဥပဒေသစ်အရာ၊ ၁၉၄၈ ခုနှစ် မေလ ၃၀ ရက်နေ့တွင် နိုင်ငံလုံးကျွတ်ရွေးကောက်ပွဲကြီးတခု ထပ်မံကျင်းပလေသည်။ ထိုရွေးကောက်ပွဲကြီးမှတင်မြှောက်လိုက်သောပြည်သူ့ကိုယ်စားလှယ်များစုဝေးရာ ပြည်သူ့လွှတ်တော်ကြီးအား ရွေးကောက်ပွဲမရှိ၍ အာဏာများပေးထားလေသည်။ ထိုရွေးကောက်ပွဲကြီးတွင် ကွန်မူနစ်အမျိုးသားတပ်ဦးမှ ကိုယ်စားလှယ်များ လွှတ်တော်အတွင်း ဩဇာလွှမ်းမိုးနိုင်လာလောက်အောင် အရွေးခံခဲ့ရလေသည်။ ၁၉၄၆ ခုနှစ်တွင် ရာသက်ပန်သမ္မတအဖြစ် တင်မြှောက်ခြင်းခံရသော အက်ဒွပ်ဗင်းနက်ရှက အခြေခံဥပဒေသစ်ကို သဘောမတူသဖြင့်

လက်မှတ်ရေးထိုးခြင်း မပြုခဲ့သော်လည်း ပြည်သူ့လွှတ်တော်၏ အာဏာလွှဲအပ်ခြင်းခံရသော ကွန်မူနစ်ဝန်ကြီးချုပ် ဂေါ့တဝေါက လက်မှတ်ရေးထိုးအတည်ပြုခဲ့လေသည်။

သမ္မတကြီးဗင်းနက်ရှသည် အခြေခံဥပဒေသစ်နှင့် စပ်လျဉ်း၍ ပြည်သူ့လွှတ်တော်နှင့် သဘောချင်းကွဲလွဲခြင်းကြောင့် ရာထူးမှနှုတ်ထွက်သွားရာ၊ ၁၉၄၈ ခုနှစ် ဇွန်လ ၁၄ ရက်နေ့တွင် ပြည်သူ့လွှတ်တော်က ဂေါ့တဝေါအား သမ္မတအဖြစ်ဖြင့် ရွေးချယ်တင်မြှောက်လိုက်ကြလေသည်။ ထိုအခါ အန်တိုနင်ဇာပိုတော့ကီသည် ဝန်ကြီးချုပ်ဖြစ်လာသည်။ အစိုးရအဖွဲ့နှင့်တကွ နိုင်ငံတော်တွင်းရှိ အုပ်ချုပ်ရေးဌာနများတွင်လည်း ကွန်မူနစ်အဖွဲ့ဝင်များ ကြီးစိုးနိုင်သဖြင့် ယခုအခါတွင် ချက်ကိုဆလိုဗားကီးယားနိုင်ငံသည် ကွန်မူနစ်နိုင်ငံကြီးတခုဖြစ်လေသည်။

၁၉၅၃ ခုနှစ် မတ်လ ၁ ရက်နေ့တွင် ချက်ကိုဆလိုဗားကီးယားနိုင်ငံ၏ သမ္မတအဖြစ် အန်တိုနင်ဇာပိုတော့ကီကို ရွေးချယ်တင်မြှောက်ကြသည်။

ဥရောပတိုက် အလယ်ပိုင်းတွင် အရေးပါလှသော စက်မှုလုပ်ငန်းထွန်းကားရာ နိုင်ငံဖြစ်သည့်အလျောက် ချက်ကိုဆလိုဗားကီးယားနိုင်ငံသည် စက်မှုလုပ်ငန်းထွက်ကုန်ပစ္စည်းများကို နိုင်ငံခြားသို့တင်ပို့ရောင်းချသည်။ ပရာဟမြို့တော်ကြီးသည် သံမဏိလုပ်ငန်းအတွက် အရေးပါဆုံးသောဌာန



ချက်လူမျိုးတို့သည် ကြွေထည် လုပ်ငန်းနှင့်ဆိုင်သောလက်မှုပညာဖက်တွင်ထူးချွန်ကြသည်။

ဖြစ်ပေသည်။ ဗရနိုမြို့မှာ သိုးမွေးထည်များရက်လုပ်သော ဌာနကြီးဖြစ်သည်။ ဖက်ဆစ်တော်လှန်ရေးအစိုးရ တည်ထောင်ခဲ့ရာ ကော့ရှီစီမြို့တွင် စက္ကူစက်ရုံကြီးများ၊ အရက်ချက်ရုံကြီးများနှင့် ကျောက်ပစ္စည်းများပြုလုပ်သည့် ဌာနကြီးများရှိသည်။ ဒုတိယကမ္ဘာစစ်ကြီး မဖြစ်ပွားမီက ဂျာမနီ၊ ဩစတြီးယားနှင့် အမေရိကန်နိုင်ငံများသို့ ထွက်ကုန်များကို တင်ပို့ရောင်းချခဲ့ရလေသည်။

ယခုအခါတွင် နိုင်ငံခြားသို့တင်ပို့ရောင်းချရသော အရေးပါလှသော ကုန်ပစ္စည်းများမှာ အထည်အလိပ်များ၊ ဖန်ထည်များ၊ စက္ကူ၊ စက်ကရိယာများ၊ သံမဏိ၊ သကြား၊ ဓာတ်ပစ္စည်းများနှင့် တွင်းထွက်သတ္တုများဖြစ်လေသည်။

ချက်စတာတန်, ဂျီ.ကေ (ခရစ် ၁၈၇၄-၁၉၃၆)။
ဂျီ.ကေ၊ ချက်စတာတန် ဟူ၍ လူသိများသော အင်္ဂလိပ်စာဆို၏အမည် အပြည့်အစုံမှာ ဂီးလဗတ် ကိသ ချက်စတာတန်ဖြစ်သည်။ ထိုပုဂ္ဂိုလ်မှာ သတင်းစာဆရာအဖြစ်နှင့်၎င်း၊ စာရေးဆရာအဖြစ်နှင့်၎င်း ထင်ရှားသည်။ စာရေးဆရာအနေနှင့်ကား၊ ကဗျာနှင့်ဝတ္ထုတို့အပြင်၊ အက်ဆေးခေါ် စာဖွဲ့ခြင်း၌လည်း စွမ်းရည်သတ္တိရှိသူတစ်ဦးဖြစ်သည်။

ချက်စတာတန်သည် ၁၈၇၄ ခုနှစ် မေလ ၂၉ ရက်နေ့တွင် လန်ဒန်မြို့၌ မွေးဖွား၍၊ ၁၉၃၆ ခုနှစ် ဇွန်လ ၁၄ ရက်နေ့တွင် ဗီးကွန်စမ်း၌ ကွယ်လွန်သည်။

ချက်စတာတန်သည် လန်ဒန်မြို့ စိန်ပေါကျောင်းတွင် ငယ်စဉ်က ပညာသင်စဉ်၊ အင်္ဂလိပ်ကဗျာအရေးအသားအတွက် အင်္ဂလိပ်ကဗျာဆရာကြီး မီလတန်ကို ရည်စူး၍ ခြီးမြှင့်သော ဆုကိုရခဲ့ဘူးသည်။ ၁၈၉၁ ခုနှစ်တွင် ဆလိတ် ပန်းချီကျောင်း၌ ပန်းချီအတတ်ကို သင်ခဲ့သည်။ ထိုနောက်အနုပညာနှင့်ဆိုင်ရာတို့ကို ဝေဖန်သူအဖြစ်နှင့် စာပေပတ်သို့ ရောက်လာသည်။ ချက်စတာတန်မှာ ကိုယ်ခန္ဓာ ဝမ်း ကြံ့ခိုင်သူတစ်ဦးဖြစ်ရာ၊ စာပေများစွာတို့ကို အဆက်မပြတ် ရေးသားနိုင်ပေသည်။ သူ၏နာမည်အတိုကောက်ဂျီကေစီကိုအစွဲပြု၍ ဂျီကေစီသီတင်းစဉ်ကို ထုတ်ဝေနေစဉ်ပင် လန်ဒန်မြို့ရပ်စုံသီတင်းစဉ်ထဲ၌ အပတ်စဉ်ဆောင်းပါးများရေးသားခဲ့သည်။

သူ၏ အက်ဆေးခေါ် စာဖွဲ့ခြင်းတို့၌ စိတ်ကူးဉာဏ်နက်နဲခြင်းနှင့်အရေးအသား ထူးခြားခြင်းတို့သည် ပေါ်လွင်လျက်ရှိပေသည်။ သို့သော် သူ၏ဝတ္ထုတို့မှာ ပို၍ ထင်ရှားသည်။ အထူးသဖြင့် ‘ပါးသားဗရောင်း’ အမည်ရှိသောစုံထောက်ဝတ္ထုများကို လူကြိုက်များကြသည်။ သူ၏စုံထောက်ဝတ္ထုတို့မှာ စုံထောက်ဝတ္ထုမည်ကားမဟုတ်

မဟုတ်ချေ။ လူ့သဘာဝနှင့်လူ့စိတ်တို့ကို ဝိပဿနာတင်၍ ကြည့်သောစိတ္တဗေဒနှင့်ယှဉ်သည့် ဝတ္ထုများဖြစ်သည်။

ဝတ္ထုအပြင်၊ စာပေဝေဖန်မှုနှင့် စာဆိုများအကြောင်းအထုပ္ပတ္တိများစွာတို့ကို ရေးသားခဲ့ရာ၊ သူရေးခဲ့သော ‘ရောဗတ်ဗရောင်းနင်း’၊ ‘ချားဒစ်ကင်း’၊ ‘ဗားနတ်ရှော့’၊ ‘စတီဗင်ဆန်’၊ ‘ချော်စာ’ တို့၏ အထုပ္ပတ္တိများမှာ လူသိများပေသည်။ သူ၏ကဗျာများကို ရံဖန်ရံခါ စုပေါင်း၍ ရိုက်နှိပ်လေ့ရှိသည်။ ၁၉၂၇ ခုနှစ်တွင် ရှေးကသူရေးခဲ့သော ကဗျာများကို နှောင်းတွင်ရေးသော ကဗျာများနှင့်စုပေါင်း၍ ကဗျာညွှန့်ပေါင်းစာအုပ် ထုတ်ဝေခဲ့သည်။

၁၉၂၂ ခုနှစ်တွင် ချက်စတာတန်သည် ဗရင်ဂျီဂိုဏ်းသို့ဝင်ခဲ့ရာ ထိုဂိုဏ်းကို ကာကွယ်စောင့်ရှောက်သောအားဖြင့် ကျမ်းများစွာတို့ကို ပြုခဲ့သည်။

၁၉၁၇ ခုနှစ်တွင် အင်္ဂလန်ပြည်သမိုင်းအကျဉ်းချုပ်ကို ရေးသားထုတ်ဝေခဲ့ရာ၌ ချက်စတာတန်၏ အသစ်ထွင်ရေးသားသောအဖွဲ့အနွဲ့ကြောင့် လူကြိုက်များသည်။ စိတ်ကူးဉာဏ်ဆန်းကြယ်စွာ ကွန့်မြူးထားသော စာပေအမြောက်အမြားကိုလည်း ရေးသားခဲ့သည်။ ၁၉၃၆ ခုနှစ်၌သူကိုယ်တိုင်ရေးသူ အကြောင်းအထုပ္ပတ္တိကို ရေးသားပုံနှိပ်ထုတ်ဝေခဲ့သည်။



အင်္ဂလိပ်စာရေးဆရာဂျီကေချက်စတာတန်



ကဗျာစာဆိုကလေး တောမတ်ချက်တာတန် နီကြေကွဲဖွယ်ဘော်သိမ်း

ချက်တာတန်၊ တီ (ခရစ် ၁၇၅၂-၁၇၇၀)။ ။တော
မတ်ချက်တာတန်သည် ကဗျာအရေးအသားတွင် ထူးချွန်
သူတယောက်ဖြစ်၍၊ သက်တမ်းစေ့သာ နေခဲ့ရပါမူ မည်မျှ
ကျော်ကြားမည်ကို သူ့စာပေတို့မှ အကဲခတ်နိုင်ပေသည်။

ချက်တာတန်သည် အင်္ဂလန်ပြည် ဗရစ္စတိုမြို့၌၊ ၁၇၅၂ ခု
နှစ် နိုဝင်ဘာလ ၂၀ ရက်နေ့တွင် ဖွားမြင်သည်။ ငယ်စဉ်က
အခမဲ့စာသင် ကျောင်း တကျောင်းတွင် ပညာသင်ကြား
ခဲ့လေသည်။ ချက်တာတန်တို့သည် မျိုးရိုးအစဉ်အဆက်
နှစ်ပေါင်း ၂၀၀ ကျော်မျှ ဗရစ္စတိုမြို့ရှိ စိန်မေရီ ရက်ကလစ်
ဘုရားရှိခိုးကျောင်း၏ အဆောင်မှူးများ ဖြစ်ကြသည်။
ဤသို့ဖြင့် တောမတ်ချက်တာတန်သည် ဘုရားရှိခိုးကျောင်း
အတွင်း၌ တိမ်မြုပ်နေသော စာဟောင်း ပေဟောင်းများကို
၎င်း၊ သင်းချိုင်းဂူများပေါ်တွင် ရေးသားထားသော
ကျောက်ထက်အက္ခရာများကို၎င်း ဖတ်ရှုလေ့လာခဲ့၏။

ထိုအချိန်အခါတွင် အင်္ဂလန်ပြည်၌ အလယ်ခေတ်က ရေး
သားခဲ့သော ကဗျာများကို စိတ်ဝင်စားနေကြ၏။ လူများ
မေ့နေသော ထိုခေတ်ကဗျာဟောင်းများကို စုဆောင်း၍
ပုံနှိပ်ထုတ်ဝေလျက် ရှိကြသည်။ ထိုအခါ ချက်တာတန်
သည် ပင်ကိုယ်အားဖြင့် ကဗျာအရေးအသားတွင် ထူးချွန်
သူဖြစ်သည့်အလျောက် သူကိုယ်တိုင်ရေးဆန်သော ကဗျာ
များကို ရေးသားလေသည်။ သူရေးသားသော ကဗျာ
များကို ၁၅ ရာစုလောက်က တောမတ်ရိုလီ အမည်ရှိ ဘုန်း
ကြီးတပါး ရေးခဲ့သော ကဗျာများဖြစ်လေဟန် 'ရိုလီ၏
စာမူများ' ဟူ၍ အမည်ပေးခဲ့လေသည်။

သူ့အဆိုအရ ရှေးနှစ်ပေါင်း ၃၀၀ ကျော်ခန့်က ကဗျာ
ဆရာကြီးများ ရေးထားခဲ့သည့် ထိုစာမူများကို စိန်မေရီ
ရက်ကလစ်ဘုရားရှိခိုးကျောင်းအတွင်း ရှာဖွေတွေ့ရှိခဲ့ရသည်
ဟုဆို၏။ ဆိုသည့်အတိုင်းလည်း ရှေးဟန်အသွင်အပြင်
မပျက် ရေးသားထားလေသည်။ အချို့ယုံလွယ်သူများက
ထိုသို့ရေးသားသော ကဗျာများမှာ အကယ်ပင် ရှေး
ဟောင်းစာမူများဖြစ်သည်ဟု သူသေပြီးနောက် နှစ်ပေါင်း
အတော်ကြာသည့်တိုင်အောင် ယုံကြည်လျက်ရှိကြသေး
သည်။ သို့သော် အောက်စဖို့ဒ်စာအမတ်ကြီး ဟောရေ
ဝါလပို ကဲ့သို့သော ပုဂ္ဂိုလ်ကြီးများကမူ ချက်တာတန်၏
ပရိယာယ်ကို မကြာမီပင် ရိပ်မိလာကြ၏။

မည်သို့ပင်ဖြစ်စေ၊ သူရေးသော ကဗျာများမှာ သူ၏
လက်စွမ်း လက်စကို ပေါ်လွင်ထင်ရှားစေ၏။ ထိုပြင်လည်း
ဆင်းရဲနွမ်းပါးပြီးလျှင်၊ အပေါင်းအသင်းမရှိသော သူငယ်
တယောက်က ဤမျှလောက် အဆီအနှစ်ပါသည့် ကဗျာ
များ ရေးသားနိုင်သည်ကိုကား မခြီးကျူးဘဲ မနေနိုင်ချေ။
ထိုနောက် အသက် ၁၇ နှစ်အရွယ်တွင် ချက်တာတန်
သည် လန်ဒန်မြို့၌ စာရေးဆရာအဖြစ်ဖြင့် အသက်မွေးရန်၊
ဗရစ္စတိုမြို့မှ ထွက်ခွာခဲ့သည်။ သူရေးသားသော ကဗျာ
များနှင့်ဆောင်းပါးများကို လန်ဒန်မြို့၌ ပုံနှိပ်ထုတ်ဝေခဲ့ရ
သော်လည်း၊ ဆင်းဆင်းရဲရဲနှင့်ငတ်ပြတ်၍နေရသည်က များ
လေသည်။ သို့ရာတွင် ဗရစ္စတိုမြို့ရှိ သူ၏မိဖဆွေမျိုးများ
ထံသို့ စာရေးသောအခါ၌မူ၊ လန်ဒန်မြို့တွင် ချောင်ချောင်
လည်လည် ချမ်းချမ်းသာသာ နေထိုင်လျက်ရှိကြောင်းကို

သာ ထည့်ရေးလေ့ရှိသည်။ နောက်ဆုံး၌ ချက်တာတန် သည် သူ့ဝမ်းကို မထိန်းကျောင်းနိုင်သည့်အခြေသို့ ဆိုက် ရောက်လာသဖြင့် ၁၇၇၀ ပြည့်နှစ် ဩဂုတ်လ ၂၄ ရက် နေ့တွင် ဗရွတ်လမ်း အမှတ် ၃၉ နေအိမ်၌ အဆိပ်သောက်၍ သူ့ကိုယ်ကိုသူ အဆုံးစီရင်လိုက်လေသည်။

ကဗျာဖက်တွင် အကျော်အမော်များ ဖြစ်ကြသည့် ကိနှင့်ကိုးလရစ် စသောပုဂ္ဂိုလ်များကဲ့သို့ အထွတ်အထိပ်သို့ တိုင်ရောက်ကာ နာမည်မထင်ရှားခဲ့သော်လည်း၊ ချက်တာ တန်သည် ထိုသူများ၏ ရွှေဆောင်လမ်းပြ ကဗျာဆရာ ကလေးတယောက်ဖြစ်ခဲ့သည်ဟူ၍ အသိအမှတ်ပြုကြသည်။

စားသောက်ဖွယ်ကိုရသာထူးစေသည့်စားဖိုဆောင်ပညာ

သတ္တဝါဟူသမျှ အသက်ရှင် သားလာနိုင်စေရန် အာဟာရလိုသည်။ အစားအစာနှင့်ကင်း၍မနေနိုင်။ နေ့စဉ်စားသောက် ရမည့်အစာကို မငြီးငွေ့ရအောင် နည်းအမျိုးမျိုးဖြင့်ချက်ပြုတ်ရသည့်အလုပ်မှာ တာဝန်မသေးလှပေ။ လူမှုရေးရာ တိုးတက်သည် နှင့်အမျှ ချက်ပြုတ်နည်းများစုံလင်လာပြီးလျှင် ယခုအခါတွင် ပညာရပ်တခုအနေဖြင့်တိုးတက်လျက်ရှိနေလေပြီ။

ချက်ပြုတ်မှုအတတ်။ ။သတ္တဝါဟူသမျှ အစားအစာ နှင့် ကင်း၍မနေနိုင်။ လူလည်းလူ့အလျောက် တိရစ္ဆာန် လည်းတိရစ္ဆာန်အလျောက် အာဟာရအတွက် နေ့စဉ်နှင့် အမျှ စားသောက်ကြရသည်။ စက်များခုတ်မောင်းနိုင် စေရန် ထင်းမီးလိုအပ်ဘိသကဲ့သို့ ခန္ဓာကိုယ်ကြီးအသက် ရှင်၍ သွားလာနိုင်စေရန် အာဟာရလိုလေသည်။

ယဉ်ကျေးမှုမထွန်းကားသေးသော ရှေးခေတ်ကလူတို့ သည် အမဲသားငါးများကို အစိမ်းလိုက်စားသောက်ခဲ့ကြရ သည်။ သို့ရာတွင် ယဉ်ကျေးမှုထွန်းကား၍ လူတို့၏အသိ ဉာဏ် တိုးတက်လာသောအခါ သားငါးစသောအစာတို့ကို အစိမ်းသက်သက်စားသည်ထက် ချက်ပြုတ်ပြီးမှစားခြင်းက ပို၍ကောင်းသည်ဟု သိလာကြပေသည်။ အစပဌမတွင် အသားများကို နေဖြင့်သော်၎င်း၊ အအေးဓာတ်ဖြင့်သော် ၎င်း၊ ကျက်စေပြီးမှ စားသောက်ကြသည်။ ထိုနောက် မီး ဖြင့် ကျက်အောင်ချက်ပြုတ်၍ စားသောက်နည်းကို တွေ့ လာလေသည်။

ထိုမှတဖန် လူတို့၏ယဉ်ကျေးမှုအဆင့်အတန်း တဖြည်း ဖြည်းတိုးတက်ပြောင်းလဲလာသောအခါ နေထိုင်စား သောက်မှုအဆင့်လည်း မြင့်တက်လာခဲ့၍၊ ချက်နည်းပြုတ် နည်းတို့လည်း အမျိုးမျိုးအဖုံဖုံ များပြားလာလေသည်။ သို့ရာတွင် ရှေးခေတ်က ချက်နည်းပြုတ်နည်းများသည် ရိုးလှ သည်။ နှစ်ပေါင်းများစွာကြာမှ ချက်နည်းပြုတ်နည်းမျိုး စုံလာပြီးလျှင် ဆန်းသစ်သော ချက်နည်းပြုတ်နည်းများ ပေါ်လာသည်။ ယခုအခါတွင် လူမှုရေးရာပညာ တိုးတက် သည်နှင့်အမျှ ချက်နည်းပြုတ်နည်းများမှာ အမျိုးစုံလင် လာလေပြီ။

နေ့စဉ်စားသောက်ရမည့်အစာကို မငြီးငွေ့ရလေအောင် နည်းအမျိုးမျိုးဖြင့် ချက်ပြုတ်ပေးရသည့်အလုပ်မှာ မသေး လှချေ။ ထို့ကြောင့် ရှေးအခါက အချက်အပြုတ် ကျွမ်းကျင် သူများအား ဘုရင်များကိုယ်တိုင် ခြီးမြှောက်ခဲ့ပေသည်။ အင်္ဂလန်နိုင်ငံ သမိုင်းတွင် ဝီလျံ-သ-ကွန်ကာရာ ခေါ် ဘုရင်

သည် မိမိဘိသိက်ခံယူသည့်နေ့တွင် အလွန်ထူးခြားသော ဟင်းတမျိုးကို စီမံချက်ပြုတ်၍ ဆက်သသောစားတော်ကဲ အားကျေးဇူးပြုသောအားဖြင့် ‘မယ်နာအော့အက်ဒင်တန်’ ခေါ် ခမ်းနားကြီးကျယ်လှသည့် အိမ်ကြီးကိုပေးသနား တော်မူဘူးလေသည်။

ဤခေတ်တွင်နေအိမ်များ၊ ဟိုတယ်ကြီးများ၊ ပျော်ပွဲစား ရုံများ၌ အချက်အပြုတ်ကောင်း၍ အမည်ရသူစားဖိုမျိုး များသည် အလွန်အရေးပါသည့်အလျောက် ယင်းတို့ကို အစားနားကြီးမြင့်စွာပေး၍ ငှားရသည်။

ကမ္ဘာပေါ်ရှိ လူမျိုးအသီးသီးတွင် မိမိတို့နှင့် ဆီလျော် သည့် အမျိုးမျိုးသော ချက်နည်းပြုတ်နည်းများရှိကြသည်။ ထိုပြင်လည်း လူမျိုးတမျိုးနှင့်တမျိုး စားပုံသောက်ပုံများ တွင် အနည်းနှင့်အများ ဆိုသလို ကွဲပြားခြားနားတတ် လေရာ စားပုံသောက်ပုံကိုလိုက်၍ ချက်နည်းပြုတ်နည်းများ မှာလည်း ကွဲပြားကြသည်။ အနောက်နိုင်ငံသားများသည် ငွန်း၊ ခက်ရင်း၊ ဓားဖြင့် စားသောက်ကြ၍ ကမ္ဘာ့အရှေ့ ဖျား နိုင်ငံသားများဖြစ်သော တရုတ်၊ လျပ်တို့သည် တူကို အသုံးပြုကြ၏။ အိန္ဒိယ၊ မြန်မာစသော လူမျိုးများကား လက်ဖြင့်သာစားသောက်လေ့ရှိကြသည်။ ထိုသို့သော စား ပုံစားနည်းကိုလိုက်၍ ချက်နည်းပြုတ်နည်း အမျိုးမျိုးကွဲ ပြားသည်။ ကာလဒေသနှင့် ရာသီဥတုကိုလိုက်၍ တမျိုး တဖုံချက်ပြုတ်ရသည်လည်းရှိ၏။ သို့ရာတွင် အကြော်၊ အကင်၊ အပြုတ်၊ အပေါင်းစသည့် အခြေခံနည်းများမှာ အတူတူလိုပင်ဖြစ်၍ ကောင်းနိုးရာမှ မိမိတို့၏စရိုက်လေ့ အလိုက် စားချင်စဖွယ်ပြုပြင်မွမ်းမံကြရသည်။

ကျွန်ုပ်တို့သည် အစားအစာကို အဘယ်ကြောင့် ချက် ပြုတ်၍ စားသောက်ကြပါသနည်းဟု စိစစ်ကြည့်သော် အကြမ်းအားဖြင့် ဤသို့တွေ့ရသည်။ ဦးစွာပထမ၌ ချက် ပြုတ်လိုက်ခြင်းဖြင့် အစားအစာသည် နူးနပ်သွားသည်။ ထို့ကြောင့် အစာကို စားရန်လွယ်ကူသည်။ အစာကြေ စေရန် အထောက်အပံ့ဖြစ်သည်။ ထို့ပြင် အစာကို ချက်

ပြုတ်လိုက်သောကြောင့်၊ အရသာလည်းပို၍ ကောင်းမွန်လာသည်။ ကြာရှည်လည်းခံသည်။ ကျွန်ုပ်တို့အား ရောဂါဖြစ်စေတတ်သော ပိုးမွှားတို့ကိုလည်း ပျက်စီးသွားစေသည်။

အစားအစာများကို တမျိုးတည်းထပ်တလဲလဲ စားသောက်ခြင်းမှာ ငြီးငွေ့ဖွယ်ရာဖြစ်သည်သာမက အာဟာရဓာတ်တမျိုးတည်းကိုသာ ရရှိစေသဖြင့် ရောဂါများစွဲကပ်စေသည့်ပြင် ကျန်းမာခြင်းနှင့် မညီညွတ်နိုင်ပေ။ ထို့ကြောင့် အစားအသောက်များကို စီမံချက်ပြုတ်ရာ၌ အမျိုးအမည်အဖုံဖုံ ပြောင်းလဲစီမံ စားသောက်ခြင်းသည် ကိုယ်ခန္ဓာကျန်းမာကြံ့ခိုင်ရေးအတွက် လိုအပ်သောအာဟာရဓာတ်အမျိုးမျိုးကို မျှတစွာရရှိစေသည်။ ထို့ပြင် စားသုံးသူများအဖို့တွင်လည်း ငြီးငွေ့စရာ အကြောင်းမရှိနိုင်တော့ချေ။ သို့ဖြစ်၍ အာဟာရဓာတ်တို့လည်း မျှတလုံလောက်စွာပါရှိဟင်းအမည်အမျိုးမျိုးအဖုံဖုံလည်း ဖြစ်စေပြီးလျှင် စားသုံးသူများအတွက်လည်း အရသာရှိစေရန် စီမံချက်ပြုတ်ရခြင်းမှာ စားဖိုမှူးအိမ်ရှင်မများအတွက် လွယ်ကူသောအလုပ်မဟုတ်ချေ။

ချက်ပြုတ်နည်းကို အမျိုးအစားခွဲခြားကြည့်လျှင် (၁) ပြုတ်ခြင်း (၂) ရေလုံပြုတ်ခြင်း (၃) ပေါင်းခြင်း (၄) ကြော်ခြင်း (၅) ပြုတ်ကြော်လုပ်ခြင်း (၆) ကင်ခြင်း (၇) ဖုတ်ခြင်းဟူ၍တွေ့ရသည်။

(၁) ပြုတ်ခြင်းမှာ၊ စားစရာကို ရေအေး သို့မဟုတ် ရေပူထဲသို့ထည့်ပြီးလျှင်၊ စားစရာကျက်စိမ့်သောငှာ ရေကျိုက်ကျိုက်ဆူသည့်တိုင်အောင် မီးပြင်းတိုက်သောနည်းဖြစ်၏။ မီးအပူမှာ မြန်မြန်ပူစေသော မီးဖြစ်ရသည်။ ပုံစံကိုဆိုရသော်၊ ဆန်၊ အာလူး၊ ပဲစသည်တို့ကိုပြုတ်သောနည်းဖြစ်၏။

(၂) ရေလုံပြုတ်မှာ အထက်ပါရိုးရိုးပြုတ်နည်းတွင်ရေကိုကျိုက်ကျိုက်မဆူစေဘဲ၊ သိမ်မွေ့သော မီးငွေ့နှင့်ကျက်စေရန်၊ မီးကျိုးခဲနှင့် မီးရိုန်လျှော့၍ပြုတ်ခြင်းဖြစ်သည်။ ရေလုံပြုတ်ရေထဲသို့ အခြားဟင်းစပ်များ ထည့်၍ ပြုတ်ခြင်းသည် အင်္ဂလိပ်စား ဖိုဆောင်နည်း အရ စတူးလုပ်သည်မည်လေသည်။

(၃) ပေါင်းခြင်းမှာ ရေငွေ့နှင့် ချက်သောနည်းဖြစ်သည်။ ပေါင်းချောင်နှင့်ပေါင်းရသည်။ ပေါင်းနည်းမှာ စားစရာထဲမှ အာဟာရဓာတ်ကို ပြည့်ပြည့်ဝဝရစေ၍၊ နူး

နပ်ပျော့ပျောင်းစေသောနည်းဖြစ်၏။ ငါးထုပ်၊ မှုံစိမ်းပေါင်း၊ ကောက်ညှင်းပေါင်း၊ စသည့်အစားအစာများမှာပေါင်းနည်းဖြင့်ချက်သော အစားအစာများဖြစ်၏။

(၄) ကြော်ခြင်းမှာရေကိုမသုံးဘဲ၊ ဆီနှင့်ချက်သောနည်းဖြစ်သည်။ ဤနည်းသည် အမြန်ဆုံးပင် ဟင်းချက်သောနည်းပေတည်း။ သို့သော် အကြော်သည် အစာကိုကြေခဲစေသည်။ စားစရာ၏ အပြင်ယံကို ဆီပူဖြင့်ဖုံးပေးလိုက်ခြင်းကြောင့် ကြော်ခြင်းသည် အရသာကိုအများဆုံးပေးနိုင်သော ချက်နည်းတမျိုးဖြစ်၏။ ဆီများထဲတွင် ကြော်ခြင်းနှင့် ဆီပူထိုး၍ကြော်ခြင်းဟူ၍လည်း နှစ်မျိုးခွဲခြားထားသည်။ ဗူးသီးကြော်ခြင်း၊ အာလူးကြော် ဘယာကြော်တို့မှာ ဆီများများထဲတွင် စားစရာကိုနှစ်၍ ကြော်ခြင်းဖြစ်သည်။ ဆီနည်းနည်းကို ဒယ်အိုးတွင်ထည့်၍ ကြက်ဥ၊ ဘဲဥ ဗုဇွန်ဆိတ်စသည်တို့ကို လှိမ့်၍ကြော်ခြင်းမှာ ဆီပူထိုးခြင်းဖြစ်သည်။

(၅) ပြုတ်ကြော်ဟူသောစကားမှာ မြန်မာချက်ပြုတ်နည်းအရ ပြုတ်ပြီးမှ ကြော်ခြင်းပင်ဖြစ်သည်။ သို့သော် အင်္ဂလိပ်ချက်ပြုတ်နည်းအရမှာမူ စားစရာကို ဆီ သို့မဟုတ် အဆီ သို့မဟုတ် ထောပတ်စသည်တို့ဖြင့် မီးမျဉ်းမျဉ်း၌ ကြော်၍နုရသော နည်းဖြစ်သည်။ ရိုးရိုးကြော်ခြင်းနှင့် မတူသောအချက်မှာ သားငါးစသည့်စားစရာ အကောင်လိုက်ကိုဖြစ်စေ၊ အတုံးကြီးကြီးကိုဖြစ်စေ၊ အပူရိုန်အသားအတွင်းသို့ ဖောက်ထွင်း၍ကျက်အောင် ပြုလုပ်စေခြင်းပင်ဖြစ်သည်။ မီးအပူကို စားစရာအစိုင်အခဲအတုံးကြီး၏ ပတ်



လျှပ်စစ်မီးဖို အအေးသေတ္တာစသည်တို့ဖြင့် ခေတ်မှီသောစားဖိုခန်း

ချက်ခြင်း



ကင်ခြင်း



ပြုတ်ခြင်း



ပေါင်းခြင်း



ကြော်ခြင်း



ဖုတ်ခြင်း



လည်ဘေးဘီအောက်ထက်အားလုံးတို့သို့ ရောက်ရှိစေထံ အောင်လုပ်ပေးရသည်။ မီးရှို့ကို လျော့ပေးခြင်းဖြင့်၊ အပြင်ယံကိုမလောင်ကျွမ်းမတူးခြစ်စေဘဲ၊ အသားစိုင် ငါးစိုင်စသည်၏ အတွင်းသားများကျက်သွားရန်အချိန်ရစေ သည်။ သာမန်အားဖြင့် သံသေတ္တာမို့ ဖုတ်ဖိုထဲ၌ ချက်ရ သည်။ မီးပက်လက် ဒယ်အိုးပက်လက်တွင် ပြုတ်ကြော် ကြော်ပါမူ သားငါးအတုံးတို့ကို အဆက်မပြတ်လှန်မှောက် ပေးရသည်။

(၆) ကင်ခြင်းမှာ စားစရာကို ရေရောဆီပါမကဘဲ မီး ကျီးပေါ်ထား၍ ကျက်စေခြင်းပင်ဖြစ်သည်။ အင်္ဂလိပ်ချက် ပြုတ်နည်း၌ ဂရီး သို့မဟုတ် ဗရိုင်းဟုခေါ်သည်။ ဤချက် နည်းတွင် မီးကျီး၌ မီးတောက်မရှိစေရန် သတိပြုရသည်။ ပေါင်မို့၊ ငါး၊ အမဲသားစသည်တို့ကို ဤနည်းအရ ကင်နိုင် သည်။ အင်္ဂလိပ်နည်း၌ ကင်ခြင်းတွင် မီးအုံးခြင်းလည်းပါ ဝင်သည်။ မီးအုံးခြင်းမှာ ပြာပူပူတွင် တစ်စုံစီမံကျက်စေ သော နည်းဖြစ်သည်။

(၇) ဖုတ်ခြင်းမှာ မြန်မာနည်းအရဆိုလျှင်၊ စားစရာကို မီးကျီးခဲနှင့် တိုက်ရိုက်ထိတွေ့အောင် အပူပေး၍ ကျက်စေ သောနည်းဖြစ်သည်။ ငါးခြောက်ဖုတ်မှာ ယင်းနည်းအရ ဖြစ်လာရသည်။ သို့သော် အင်္ဂလိပ်နည်းအရဆိုလျှင် စား စရာကို အဖုံးရှိသောဖိုထဲ၌ ထည့်၍ချက်သောနည်းဖြစ် သည်။ ကိတ်မို့ စသည့်တို့ကို ဤနည်းအတိုင်းဖုတ်ရသည်။

အထက်ပါနည်းတို့မှာ အနောက်နိုင်ငံများမှ ရသောနည်း တို့၏အခြေခံများဖြစ်လေသည်။ မြန်မာဆန်ဆန် ချက်ပြုတ် နည်း၏ အခြေခံတို့မှာ ချက်ပြုတ်ခြင်း၊ ကြော်ခြင်း၊ လှော် ခြင်း၊ ကင်ခြင်း၊ ဖုတ်ခြင်း၊ အုံးခြင်း၊ ပေါင်းခြင်းနှင့်နှပ်ခြင်း ဖြစ်သည်။ ထမင်းနှင့်ဟင်းကို ချက်သည်ဟုခေါ်ရသည်။ ဟင်းချက်ရာ၌ ရေနင့်ဆီကိုရော၍ချက်ရသည်။ သို့ချက် ရာ၌ ရေနန်း၍အဆီပြန်အောင်ချက်လျှင် ဆီပြန်ချက်ဟု ခေါ်သည်။ အကင်းသတ်ပြီးသားဆီထဲအို့ စားစရာထည့်၍ မီးပြင်းနှင့်ကျက်စေလျှင်၊ ကြော်သည်ဟုခေါ်သည်။ စား စရာကို ဆီမပါဘဲဒယ်အိုးတွင် အခြောက်တိုက်ထည့်၍ကျက် စေလျှင် လှော်သည် ဟုခေါ်သည်။ မြေပဲစသည်တို့ကို လှော်ရာ၌ သဲသန့်သန့်ကိုထည့်၍ လှော်ရသည်။ ကင်ခြင်း နှင့်ဖုတ်ခြင်း၏သဘောကို အထက်ကပြဆိုခဲ့ပြီ။ ဖုတ်ခြင်း၌ ရွှံ့မံ၍ဖုတ်သော နည်းလည်းရှိသေးသည်။ ကင်ခြင်းမှာ စား စရာကို မီးကျီးခဲနှင့်မထိစေဘဲ ကျက်စေသောနည်းဖြစ်၍၊ ဖုတ်ခြင်းမှာ မီးကျီးခဲထဲသို့ထည့်၍ ကျက်စေသောနည်း ဖြစ်၏။ မီးကျီးခဲများအပေါ်တွင် ကျပ်စင်ထိုး၍ကင်သော နည်းမှာ ကျပ်တိုက်နည်းဖြစ်သည်။ အုံးသည့်သဘောမှာ စားစရာကို ပြာပူတွင်မံ၍ ကျက်စေသောနည်းဖြစ်သည်။ ပေါင်းခြင်းကို အထက်ကပြဆိုခဲ့ပြီ။ နှပ်ခြင်းမှာ စားစရာမှ

ထွက်လာသော ရေခိုးရေငွေ၏အပူရှိန်ကိုပင် ပြန်၍သုံးပြီး လျှင် ထိုအပူရှိန် မလစ်ဟင်းရအောင် စလောင်းကိုမံ၍ ချက် သောနည်းဖြစ်သည်။

မြန်မာချက်ပြုတ်နည်းသန့်သန့်မှာ မဒရပ်နယ်ချက်ပြုတ် နည်းကဲ့သို့ သစ်ကြပိုး၊ ဖါလာ၊ နံနံစေ့စသော အမွှေးအကြိုင် တို့ကို များများမသုံး၊ ဗင်္ဂလားနယ်ချက်ပြုတ်နည်းကဲ့သို့ ထောပတ်နှင့်မဆလာ များများမသုံး၊ သီဟိုဠ်နည်းကဲ့သို့ လည်းအုန်းဆီကိုနေရာတိုင်း၌မသုံး၊ သို့သော် အမွှေးအကြိုင် အစေ့များကို အပင်ဖောက်၍ သုံးစွဲသည်ကများလေသည်။ ထို့ကြောင့် အနံ့အသက်မပြင်းချေ။ ဆီကိုလည်း အကင်း သတ်ပြီးမှသာ အသုံးပြုသည်။ ငရုတ်၊ ကြက်သွန်ဖြူ နှို၊ နံနံစေ့စသည်တို့ကို ဆုံတွင်ထည့်၍ ထောင်းပြီးမှသုံးစွဲကြ သည်။ ယင်းသို့ဆုံတွင်ထောင်း၍သုံးစွဲခြင်းကြောင့်၊ မြန်မာ ဟင်း၏အနံ့အရသာမှာ တမျိုးတဖုံထူးခြားသည်ဟု နိုင်ငံ ခြားသားတို့ကဆိုကြသည်။ မြန်မာဟင်းလျာတွင် ငပိ၊ ငန်ပြာရည်တို့ ပါဝင်သည့်အတွက် ထူးခြားသောအရသာရှိ သည်ဟုလည်းဆိုကြသည်။

မြန်မာတို့အသုံးများသော ဟင်းလျာများမှာ ဟင်းချို သို့မဟုတ်ဟင်းခါး၊ ဆီပြန်၊ ကြော်ချက်၊ ချဉ်ရည်ဟင်းစသည် များဟုလေသည်။

ဟင်းချိုချက်နည်းကား အိုးထဲ၌ရေထည့်၍ ငါး၊ ဗုဇွန် စသည်အစာများနှင့် စိမ်းစားငပိ၊ ငန်ပြာရည်၊ ငပိရည်ကျို စသည် တမျိုးမျိုးကိုခတ်ပြီးနောက် ရေဆူလာသည့်တိုင် အောင်တည်ထားရသည်။ ဆူလာသောအခါမှ အသင့်လှီး ဖြတ်ထားသော အသီးအရွက်များကိုခတ်ရသည်။ အသီး အရွက်များနူးလျှင် ဟင်းချိုချက်ပြီးဖြစ်သည်။ ဟင်းခါးမှာ ဟင်းချိုချက်သကဲ့သို့ပင် ချက်ရသော်လည်း ကြက်သွန် ဖြူနှင့်ငရုတ်ကောင်းမှုန့် ထောင်းထည့်ရသည်။ အချိုက ဟင်းချိုနှင့်ဟင်းခါးတို့အတွက် ငါးဗုဇွန်စသည်တို့ကို ဆီနှင့် အနည်းငယ်လုံး၍၎င်း၊ ဆီသတ်ပြီးမှ၎င်း၊ ဟင်းခတ်ထည့်၍ ချက်ကြသည်။

ဆီပြန်ချက်နည်းမှာ ပဌမဆီအိုးကို အလျင်တည်ထားရ သည်။ ဆီအကင်းသေသည့်အခါမှ ချက်မည့်သားငါးတို့ကို ထောင်းပြီးသားငရုတ်သီး၊ ကြက်သွန်၊ နနွင်းတို့ဖြင့်နယ်၍ အိုးထဲသို့ထည့်ရသည်။ အသားနူးစေရန် ရေကလေးအနည်း ငယ်ကိုလည်း ထည့်ပေးရသည်။ အခြားဆီပြန်ဟင်းချက် နည်းတနည်းမှာ ဆီမသတ်ဘဲဟင်းလျာကို ထောင်းပြီးသား ငရုတ် ကြက်သွန် ဆား နနွင်း တို့နှင့် ဆီပါရော နယ်ပြီးလျှင် ရေအနည်းငယ်ထည့်၍ဆီပြန်သည့်အထိချက်ရသည်။

ကြော်ချက်ချက်နည်းဖြင့် ဟင်းသီးဟင်းရွက်များကိုသာ ချက်ကြသည်။ ချက်မည့်အသီးအရွက်များကို လှီးစိတ်ပြီး လျှင် ဗုဇွန်၊ ဗုဇွန်ခြောက်၊ ငါး၊ ဆီ၊ နနွင်း၊ ငန်ပြာရည်တို့



လူရွှင်တော်ချာလီချက်ပလင်၏ပကတိအနေအထား

ထည့်၍နယ်ကာ ရေမထည့်သေးဘဲ ဆီကျက်သွားသည်အထိ (ဆီစိမ်းနဲ့ ပျောက်သည်အထိ) လုံးရသည်။ ဆီစိမ်းနဲ့ ပျောက်၍ဆီကျက်သည့်အခါမှ အရည်သောက်နိုင်ရန် တော်သင့်ရုံရေထည့်ပေးရသည်။ ရေဆူ၍ အသီးအရွက်များနူးလျှင် ဟင်းကျက်လေတော့သည်။

မြန်မာလူမျိုးတို့ အထူးနှစ်သက်သော ချဉ်ရေဟင်းကို ဗုဇွန်၊ ငါး၊ ဟင်းသီးဟင်းရွက်စသည်တို့ဖြင့်ချက်နိုင်သည်။ ချက်ပုံမှာ ဗုဇွန်၊ ငါး၊ ဟင်းသီးဟင်းရွက်များကို ခုတ်ထစ်ပြင်ဆင်ကာ ထောင်းထားသော ငရုတ်၊ ကြက်သွန်၊ ဆီဆားနနွင်းငန်ပြာရည်တို့ဖြင့်နဲ့အောင်နယ်၍ ငရုတ်သီးခြောက်သည်အထိ ဆီနှင့်လုံး၍ချက်ရသည်။ ထိုနောက်မှ အသင့်ရေစိမ်ထားသော မန်ကျည်းရေကိုလောင်းထည့်၍ ဆူသည်အထိ တည်ထားရသည်။ ဟင်းရည်များများလိုလျှင် အချဉ်တော်မည့်မန်ကျည်းရေ ခပ်များများထည့်၍ နည်းနည်းလိုလျှင် နည်းနည်းသာထည့်ပေးရသည်။ မန်ကျည်းသီးအစား ဆီးသီး၊ ရှောက်သီး၊ သံပရာသီး၊ မဂ္ဂသီး၊ ကြက်ပေါင်သီးများကိုလည်း ချဉ်ရေချက်ထုတွင် သုံးကြသည်။

လူများသည်အစာအာဟာရများကို ချက်ပြုတ်စားသောက်ရာ၌ ကျက်လျှင်ပြီးစတမ်းဟု သဘောမထားသင့်ချေ။ ချက်ရမည့်အသားနှင့် အသီးအရွက်များ၏ အာဟာရဓါတ်၊ ဩဇာဓာတ်များ မပျက်စီးမယုတ်လျော့စေရန် စံနစ်တကျချက်ပြုတ်တတ်ကြဖို့ အရေးကြီးသည်။ ယခုအခါတိုးတက်လျက်ရှိသောသိပ္ပံပညာကြောင့် အသိဉာဏ်ပွင့်လင်းလာကြ၍ လူများ၏ကျန်းမာရေးနှင့် ကိုယ်လက်ကြံ့ခိုင်ရေး

အတွက် စားသောက်သောအစားအစာများ၏ အာဟာရဓါတ်မပျက်အောင် ချက်ပြုတ်နည်းကို ဂရုပြုလာကြသည်။ ဥဒါဟရုဏ်အားဖြင့် ဆန်ကဲ့သို့သော ကောက်ပဲသီးနှံမျိုးကို လွယ်ကူစွာအစာကြေနိုင်အောင် နူးညံ့ပျော့ပျောင်းသည့် အထိချက်ပြုတ်ရသည်။ ဟင်းသီးဟင်းရွက်များကိုချက်ပြုတ်သောအခါမူကား ပင်ကိုယ်သဘာဝအလျောက် ပါရှိသောအာဟာရဓါတ် ဩဇာများမပျက်စီး မယုတ်လျော့သွားစေရန် ရေအနည်းငယ်ထည့်၍ ခေတ္တခဏမျှသာ မီးဖိုပေါ်၌တည်ထားရသည်။ အချိုသောသူများသည်ဟင်းရွက်ဟင်းသီးများကိုရေနှင့်မပြုတ်ဘဲရေနွေးကျက်ကျက်တွင် စိမ်၍ သုံးဆောင်ကြလေသည်။ ဤရေနွေးပျော့နည်းမှာ အလွန်ကောင်းသောနည်းဖြစ်သည်။

အမဲသားကဲ့သို့သော အသားမျိုးများကို တခါတည်းမီးရှိုက်ပြင်းပြင်း ထည့်၍မချက်သင့်ချေ။ အမဲသား၌ပါသော ပရိုတင်းဓါတ်မှာ အပူရှိုက်ပြင်းလွန်းလျှင် မာကျောသွားတတ်သဖြင့် အမဲသားကို မီးရှိုက်ခပ်မျဉ်းမျဉ်းနှင့် ချက်မှသာ ကောင်းသည်။ ဆွတ်ပြုတ်လုပ်လိုလျှင်လည်း တဖြည်းဖြည်း ဆီကျက်လာသည်အထိ အဆူခံထားရသည်။ သို့မှသာ အသားထဲမှအဆီများ တဖြည်းဖြည်းစိမ့်ထွက်၍ အသားများလည်းနူးညံ့လေသည်။

ဥများနှင့်နွားနို့များမှာလည်း အမဲသားများကဲ့သို့ပင် မီးရှိုက်ပြင်းလျှင် သူတို့၌ပါသော ပရိုတင်းဓါတ်များ မာကျောပျက်ပြယ်သွားတတ်သည်။

အနံ့အသက်ပြင်းသော ဟင်းသီးဟင်းရွက်မျိုးများကို ရေများများထည့်၍ အဖုံးမဖုံးဘဲ မြန်မြန်ဆူလွယ်အောင် ချက်ရသည်။

ဖေါ်ပြပါဟင်းလျာ စီမံချက်ပြုတ်ခြင်းနည်းများအပြင် မုံ့ပဲသရည်စာ လုပ်ကိုင်နည်းများလည်းရှိသေးသည်။ မုံ့ပဲသရည်စာများကို မြန်မာနိုင်ငံကဲ့သို့သောတိုင်းပြည်များတွင် ထမင်းတနပ်နှင့်တနပ် စပ်ကြား၌ သုံးဆောင်ကြသည်။ မုံ့များကိုဖုတ်၍တမျိုး၊ ပေါင်း၍တဖုံ၊ ကြော်၍တနည်းစသဖြင့် အမျိုးမျိုးအပုံပုံလုပ်၍ စားသောက်ကြသည်။ အနောက်နိုင်ငံများ၌ ပေါင်မုံ့၊ ကိတ်မုံ့၊ ဗီစကစ်၊ တော်ပီ၊ ချော့ကလက်၊ သကြားလုံးစသည်တို့ကို အိမ်တွင်လုပ်ကိုင်စားသောက်ကြသကဲ့သို့ မြန်မာနိုင်ငံတွင် ရွှေကြည်နနွင်းမကင်း၊ မုံ့ဟင်းခါး၊ လက်သုတ်၊ ကောက်ညှင်းပေါင်းစသည်တို့ကို အိမ်မှာပင် အားလပ်ချိန်များ၌ လုပ်ကိုင်စားသောက်တတ်ကြသည်။ အနောက်နိုင်ငံများတွင် ထိုမုံ့ခဲဖွယ်များ လုပ်ကိုင်ရာ၌ ဂျုံမှုန့်၊ သကြားထောပတ်တို့ဖြင့် ပြုလုပ်ကြသည်သာများ၍ မြန်မာနိုင်ငံတွင်ကား ဆန်မှုန့်၊ ကောက်ညှင်း၊ နှမ်းဆီ၊ ပဲဆီ၊ ထန်းလျက်၊ အုန်းသီးစသည်တို့ဖြင့် စားစချင်ဖွယ်ဖြစ်အောင်ပြုလုပ်ကြလေသည်။

ချက်ပလင်, ချာလီ (ခရစ် ၁၈၈၉ ဖွား)။ ။ချာလီ ချက်ပလင်ဟု ကမ္ဘာကျော်သော လူရွှင်တော် ရုပ်ရှင်ဇာတ် 'လိုက်မှာနာမည်ရင်းအားဖြင့် ချား စပင်ဆာ ချက်ပလင် ဖြစ်သည်။ သာမန်လူရွှင်တော်ဘဝမှ တဆင့်ထက်တဆင့် ဇာတ်ညွှန်းရေးဆရာ၊ ဒါရိုက်တာနှင့် ရုပ်ရှင်ကားထုတ်ဝေသူ အထိ တိုးတက်လာပြီးလျှင် ကြွယ်ဝချမ်းသာသော ရုပ်ရှင်ကုမ္ပဏီပိုင်ရှင်တစ်ဦး ဖြစ်လာအောင်ကြိုးစားခဲ့သူဖြစ်ပေသည်။

ချာလီ ချက်ပလင်ကို လန်ဒန်မြို့၌ ၁၈၈၉ ခု ဧပြီလ ၁၆ ရက်နေ့တွင် မွေးဖွားသည်။ အဖဖြစ်သူမှာ လူရွှင်တော် ချား ချက်ပလင်ဖြစ်၍၊ အမိမှာ အဆိုတော်လီလီဟာလီ ဟန္တာဖြစ်သည်။

ငယ်စဉ်ကပင် သူ၏ညီဖြစ်သူ ဆစ်ဒနီ ချက်ပလင်နှင့်အတူ သဘင်လောကသို့ဝင် ရောက်လာခဲ့သည်။ ချာလီချက်ပလင် ပဌမဆုံးပါဝင် အသုံးတော်ခံခဲ့သော ပြဇာတ်မှာ 'ရှားလော့ ဟုမ်း' ပြဇာတ်ဖြစ်သည်။ ထိုပြဇာတ်တွင် မင်းလုလင် ဘစ်လီ အဖြစ်ဖြင့် ကပြခဲ့ရ၏။ ထိုနောက်ဥရောပနှင့်အမေရိက သို့လှည့်လည်ကာ နယ်လှည့် ပြဇာတ်အဖွဲ့နှင့်လိုက်ပါ ကပြခဲ့ရသည်။ ဤသို့လျှင် ၁၉၁၀ ခုနှစ်တွင် အမေရိကန်နိုင်ငံသို့ ရောက်လာပြီးနောက်၊ ၁၉၁၃ ခုနှစ်တွင် ကာလီဖိုးနီးယား ပြည်နယ်၊ လော့စိန်းဂျလီးမြို့ ရုပ်ရှင်ကုမ္ပဏီများတွင်ရုပ်ရှင် ဇာတ်လိုက်အဖြစ်နှင့် အငှားလိုက်ခဲ့သည်။ ၁၉၁၈ခုနှစ်၌မူ ညီဖြစ်သူ ဆစ်ဒနီနှင့်အတူ ကိုယ်ပိုင်စတူဒီယိုတည်ထောင်ကာ ရုပ်ရှင်လုပ်ငန်းသို့ ဝင်ရောက်လာခဲ့သည်။

နှုတ်ခမ်းမွေးတိုတို၊ ဗိုလာသကွလတ်မာဦးထုပ်၊ ဗောင်းဗီပူပူရှည်ရှည်၊ ဖိနပ်ဦးမော့နှင့်၊ တုတ်ကောက်တို့မှာ အူအသည်းလန်အောင် ရယ်စရာ

ကောင်းသော ချာလီချက်ပလင်၏ မူပိုင်ပစ္စည်းများဖြစ်လေရာ၊ ချာလီချက်ပလင်ပေါ်စခေတ်က ယခုတိုင် ရုပ်ရှင်ပရိသတ်သည် မမေ့နိုင်ဖြစ်ချေသည်။

လူရွှင်တော်အဖြစ်ဖြင့် ဇာတ်ထုပ်တို့များတွင် ခေတ်စားခဲ့ပြီးနောက် ၁၉၂၀ တွင် 'သကစ်'၊ ၁၉၂၅ တွင် 'သဂိုးရပ်'၊ ၁၉၃၁ တွင် 'စီးတီးလိုက်' စသောဇာတ်ထုပ်ရှည်တို့မှာ ကမ္ဘာကျော်ဇာတ်ကားများဖြစ်သည်။

အသံထွက်ရုပ်ရှင်များ ခေတ်စားလာ၍၊ အသံထွက်ဇာတ်

ထုပ်များ ရိုက်ကူးရသည့်ခေတ်ရာ က် သည့် တိုင် အောင်၊ ချာလီချက်ပလင်သည် သူ၏ဇာတ်ကားတွင် စကားမပြောခဲ့ချေ။ သို့သော် 'မော်ဒန်တိုင်း' (၁၉၃၆) အမည်ရှိသောဇာတ်ကား၌ ချာလီချက်ပလင်သည် ရယ်စရာသီချင်းတပုဒ်ကိုဆိုခဲ့သည်။ ထိုဇာတ်ကားတွင်လက်ကားကုန်စည်ထုတ်လုပ်ရေး စံနစ်ကိုသရော်ကာ၊ အလုပ်လက်မဲ့ပြဿနာသည် အလုပ်သမားလူတန်းစားကို မည်သို့ထိခိုက်ကြောင်းဖော်ပြထားသည်။

၁၉၄၀ ပြည့်နှစ်တွင် ဟစ်တလာ၏ အာဏာရှင်စံနစ်ကိုသရော်ထားသော 'အာဏာရှင်ကြီး' ဇာတ်ကားသည် ချာလီချက်ပလင်၏ပဌမဦးဆုံးအသံထွက်ရုပ်ရှင်ဇာတ်ကားဖြစ်သည်။ ၁၉၄၇ ခုနှစ်ထုတ် 'မက်ဆယာ ဗာဒိုး' ဇာတ်ကားတွင်မူ ချာလီချက်ပလင်သည် သူဝတ်နေကျ ကိုးယိုးကား ယားအဝတ် အစားနှင့် မဟုတ်တော့ဘဲ အရပ်သူအရပ်သား အဝတ်အစား ရိုးရိုးကို သပ်သပ်ယပ်ယပ်ဝတ်ဆင်ကာ ပါဝင်အသုံးတော်ခံခဲ့သည်။

ချာလီချက်ပလင်ပါဝင်အသုံးခံခဲ့သည့် ရယ်ရှင်ဖွယ်ဇာတ်ကားများသည်၊ ပွဲကြည့်သူများအတွက် အူလျှိုက်သဲလျှိုက်



ချာလီချက်ပလင်၏လူရွှင်တော်အနေအထား



ရေနံလုပ်ငန်းဖွံ့ဖြိုးသည့်ချောက်မြို့၏သဘာဝအနေအထား

ရယ်မောစရာ၊ ပျော်ရွှင်စရာသက်သက် ဖြစ်စေသော်လည်း၊ အချို့ပွဲကြည့်သူများအတွက်မူ လေးနက်သောအဓိပ္ပါယ် ဆောင်ခဲ့လေသည်။ သူ၏ရုပ်ရှင်ကားများတွင် ရယ်ရသည့် ကြားထဲမှ မျက်ရည်လည်လောက်အောင် သနားစိတ်ပေါ် စေသည့် အကွက်ကလေးများပါရှိလေသည်။ သူ၏ဇာတ် ကားများကို လေးနက်စွာသုံးသပ်သူတို့ကမူ ချာလီချက် ပလင်သည် လောကကြီး၌ ကံမဲ့သူများ၊ စီးပွားရေးစံနှုန်း၏ ဖိနှိပ်ခြင်းဒဏ်ကို မခံနိုင်သူများ၏ အဖြစ်သနစ်သရုပ်ကို ပေါ်ပြသည်ဟုယူဆကြပြီးလျှင်သူ၏ရယ်ရွှင်ဖွယ်ဇာတ်ကား ထဲမှဘဝအမှန်ကိုပေါ်ယူကြသည်။

ချာလီချက်ပလင်သည် ဒုတိယကမ္ဘာစစ်ကြီးဖြစ်ပြီး နောက်လက်ဝဲဂိုဏ်းသားတို့အားအထောက်အပံ့ပြုသည်ဟူ၍ စွပ်စွဲခြင်းခံရပြီးလျှင် အမေရိကန်လွှတ်တော်က ပွဲစည်းထား သည့် အမေရိကန်အကျိုး ဆန့်ကျင်မှုများ စုံစမ်းသော ကော်မတီက ချာလီချက်ပလင်အား ဥရောပတိုက်သို့ အလည်အပတ်သွားနေစဉ် အမေရိကန်ပြည်သို့ ပြန်လာ၍ အစစ်အဆေးခံရန် ဆင့်ခေါ်ရာ၊ ချာလီချက်ပလင်သည် တရားနည်းလမ်းမကျဟု ငြင်းဆန်၍ အမေရိကန်သို့မပြန် ဘဲနေလိုက်လေသည်။

ယခုအခါ ချာလီချက်ပလင်သည် အမေရိကန်ပြည်ထောင်စုသားအဖြစ်မှ စွန့်လွှတ်၍၊ ဥရောပတိုက် ဆွစ်ဇာလန်ပြည် တွင် နေထိုင်လျက်ရှိလေသည်။

ချောက်မြို့။ ။ချောက်မြို့သည် မကွေးခရိုင်တွင်ပါဝင်၍ မြို့ပိုင်ရုံးစိုက်ရာမြို့ဖြစ်သည်။ ဧရာဝတီမြစ်၏ အရှေ့ဖက်ကမ်း တွင် တည်ရှိသည်။ တောင်ဖက် ၅ မိုင်ကွာတွင် စလေမြို့ရှိ၍ မြောက်ဖက် ၂၁ မိုင်ခန့်အကွာတွင် စေတီပုထိုးများပေါများသော နေပြည်တော်ဟောင်း ပုဂံမြို့တည်ရှိသည်။

ချောက်မြို့နေရာတွင် ရှေးကချောက်ကြီးမြောင်းကြီး များနှင့် ချုံနွယ်ပိတ်ပေါင်းများ ပြည့်နှက်ပိတ်ပုံးလျက်ရှိ သည်။ ထိုစဉ်က ချောက်မြို့၏မြောက်ဖက် ၅ မိုင်ခန့်အကွာ တွင်ရှိသော စဉ့်ကူးမြို့ကိုသာ လူသိများခဲ့လေသည်။ ခရစ် ၁၈၉၇ ခုနှစ်ခန့်က စဉ့်ကူးနယ်မြေတဝိုက်တွင် ရေနံတူးဖော် ရရှိနိုင်ကြောင်းနှင့် ဘူမိဗေဒပညာရှင်တဦးဖြစ်သူ မစ္စတာ ဂျီ. အီ. ဂရိုင်းက ထုတ်ဖော်ပြောဆိုခဲ့သည်။

သို့ရာတွင် ၁၉၀၂ ခုနှစ်သို့ရောက်သောအခါမှ ရေနံကို စတင်တူးဖော်လုပ်ကိုင်နိုင်သည်။ ချောက်မြို့နေရာ၌လည်း ရေနံတွေ့ရှိလာသည်။ ပထမ၌ ထိုဒေသတွင် ရေနံမြေလုပ် သားများ စတင်နေထိုင်ခဲ့သည်။ ထိုနောက်မှ တဖြည်း ဖြည်းဖွံ့ဖြိုးစည်ကားလာခဲ့ရာ ယခုအခါ ချောက်မြို့ဟုထင် ရှားနေလေပြီ။ ချောက်ကြီးလျှိုကြီးများ ရှိသည်ကိုအစွဲ ပြု၍ ချောက်မြို့ဟုခေါ်ကြောင်းနှင့် ပြောစမှတ်ပြုကြသည်။ ချောက်မြို့၏ စည်ပင်သာယာရေးကိုဆောင်ရွက်ရန် ချောက် မြို့ကော်မတီအဖွဲ့ကို ၁၉၃၇ ခုနှစ်တွင် စတင်ပွဲစည်းခဲ့သည်။ ၁၉၅၃ ခုနှစ်တွင် မျူနီစီပယ်အဖွဲ့ကို ပွဲစည်းခဲ့သည်။

ချောက်မြို့အကျယ်အဝန်းမှာ တောင်နှင့်မြောက် အလျား ၃ မိုင်ခန့်ရှိ၍ အရှေ့အနောက် ၂ မိုင်ခန့်ရှိသည်။ မြို့၏ မြောက်ဘက်များတွင် ရေနံတူးများ၊ အလုပ်သမားရပ်ကွက် များ၊ ရေနံထုတ်စက်ချက်ရုံအလုပ်ရုံနှင့်ဝင်းကြီးများရှိသည်။ မြို့၏တောင်ဘက်အစွန်ဆုံးတွင် သာမန်အရပ်သားများ နေထိုင်ရာရပ်ကွက် တည်ရှိပြန်သည်။ ၁၉၅၃ ခုနှစ်သန် ကောင်စာရင်းအရ လူဦးရေ ၂၄,၃၄၄ ယောက်ခန့်ရှိသည်။ မြို့နေလူများစုမှာ ရေနံလုပ်ငန်းပေါ်တွင် အမှီပြု၍ နေ ထိုင်ကြသဖြင့် ချောက်မြို့မှာ အလုပ်သမားမြို့တစ်မြို့ဖြစ် ပေသည်။ (၁၉၄၂ ခုနှစ်ကချောက်မြို့တွင်ခေတ်မှီစံနစ်ဖြင့် တူးဖော်သောရေနံတူးပေါင်း ၈၄၆ တူးမျှရှိရာတနေ့လျှင် ပျမ်းမျှခြင်း ရေနံဂါလန်ပေါင်း ၄၁၀၀၀ ကျော်မျှထွက်၏) ရေနံရိုင်းများကို ပို့ဆောင်ရန်အတွက် ချောက်မြို့မှရေနံ ချောင်းမြို့ကိုဖြတ်၍ ရန်ကုန်မြို့တဖက်ကမ်းရှိ သံလျင် မြို့ထိပိုက်လိုင်းသွယ်တန်းထားသည်။

ဒုတိယကမ္ဘာစစ်အတွင်း ထိုပိုက်လိုင်းကို ဗြိတိသျှ၏ မြေလှန်စံနစ်အရ ဖျက်ဆီး ပစ်ခတ်ကြသည်။ ထိုပိုက်လိုင်း သည် ၂၇၅ မိုင်ရှည်လျား၏။ ပိုက်၏အချင်းမှာ ၁၀ လက်မ ဖြစ်သည်။ ဒုတိယကမ္ဘာစစ်ကြီး ဖြစ်ပွားသည့်အခါမှစ၍ ယနေ့တိုင် ထိုပိုက်လိုင်းကို ပြန်၍ အသုံးမချရသေးချေ။ ချောက်မြို့တွင် ခေတ်မှီစံနစ်ဖြင့် တူးဖော်ထားသောရေနံ တွင်းအများကိုရန်သူများဝင်ရောက်သိမ်းပိုက်သော အခါ မသုံးနိုင်အောင် ဖျက်ဆီးပစ်လိုက်လေသည်။


ချောက်မြို့၌ ရေနံချက်ရုံတခုဆောက်လုပ်ခဲ့ရာ ၁၉၅၃ ခု နှစ်ဦးတွင် ပြီးစီးခဲ့သည်။ ထို့ကြောင့် ယခုအခါ ရေနံ ဓာတ် ဆီနှင့် ရေနံထွက်ပစ္စည်းများကို ချက်လုပ်လျက်ရှိသည်။

ချောက်မြို့အနီးအပါး တောလက်ကျေးရွာများတွင် ယာ နှင့်ကိုင်းများကို လုပ်ကိုင်ကြသည်။ မြေပဲအမြောက်အမြား စိုက်ပျိုး၍ ပဲဆီမှာ ချောက်မြို့၏ထွက်ကုန်တရပ်ဖြစ်သည်။

မော်တော်ကားလမ်းဖြင့် ချောက်မြို့မှတောင်ဘက် ရေနံ ချောင်း မကွေးမြို့များသို့၎င်း မြောက်ဘက် ပုဂံ ညောင်ဦး မြင်းခြံ မြို့များသို့၎င်း ရောက်နိုင်သည်။ အရှေ့ဘက် ၂၅ မိုင် ကွာဝေးသော ကျောက်ပန်းတောင်းမြို့မှတစ်ဆင့် မိတ္ထီလာနှင့် တောင်ကြီးမြို့များသို့လည်းပေါက်ရောက်နိုင်သည်။ ရော့တီ မြစ်ကမ်းပေါ်တွင် တည်ရှိသဖြင့် ရေလမ်းခရီးဖြင့် ရော့တီ ဆိပ်ကမ်းမြို့များသို့ သွားလာနိုင်သည်။ ချောက်မြို့၏ အနောက်မြောက်ဘက် ရော့တီမြစ်တဖက်ကမ်းရှိ လမ်းရွာ၌ လေယာဉ်ပျံကွင်းရှိသည်။ ချောက်မြို့နှင့်ရန်ကုန်မြို့သို့ လေ ကြောင်းဖြင့်ဆက်သွယ်လျက်ရှိသည်။

ချောက်မြို့ပေါ်တွင် ကြေးနန်းရုံး၊ စာတိုက်၊ ဆေးရုံနှင့် အစိုးရအထက်တန်းကျောင်းများရှိသည်။ ရွှေသဌေးကုန်း အရပ်၌ရှိသော အလယ်တန်းကျောင်းတကျောင်းမှာ ဘီအိုစီ ကုမ္ပဏီက တည်ထောင်ပေးသောကျောင်းဖြစ်သဖြင့် ဘီအိုစီ ကျောင်းဟု ထင်ရှားသည်။ မြို့၏မြောက်ဘက်အစွန်တွင် ရွှေဘုံတောင်စေတီနှင့် ရွှေဘုံတောင် တောရကျောင်းရှိလေ သည်။ မြို့တောင်ဘက် ၂ မိုင်ခန့်တွင် ခြင်တောင်မ စေတီရှိခဲ့ ရာ ဒုတိယကမ္ဘာစစ်အတွင်းက ဗုံးထိမှန်၍ ပျက်စီးသွားခဲ့ သည်။ မြို့ထိပ်အရှေ့ဘက်တွင် စေတီဘုရားတည်ရှိသည်။ စေတီဘုရားပွဲတော်ကို တန်ဆောင်မုန်းလပြည့်နေ့၌ ကျင်း ပလေ့ရှိရာ အထူးစည်ကားလှသည်။

ချင်ချီလာရှဉ်။ ။ချင်ချီလာခေါ် လှပသော ရှဉ်ကလေး တမျိုးသည် တောင် အမေရိကတိုက်ရှိ မြင့် မားသော အန်းဒီးတောင်တန်းများပေါ် ၌ နေထိုင်သည်။ နူးညံ့သောသားမွေးရှိခြင်း ကြောင့် ချင်ချီလာရှဉ်ကလေးများသည် လူတို့၏ရှာဖွေသတ်ဖြတ်ခြင်းကို ခံကြရလေ သည်။ ဤရှဉ်ကလေးမျိုးသည် ပူးအနွယ် ဝင်ဖြစ်ပြီးလျှင် တနေရာမှတနေရာသို့ ခုန်၍ ခုန်၍ သွားတတ်သည်။ အရွယ်မှာ နှာဖျား မှ အမြီးဖျားအထိ ၁၅ လက်မခန့် ရှိသည်။ သားမွေးမှာ နူးညံ့ပျော့ပျောင်း၍ ပုလဲရောင် ရှိ၏။ ချင်ချီလာရှဉ်၏အဓိကအစာမှာ ဟင်း သီးဟင်းရွက်များသာဖြစ်၏။ မြေတွင်းတွင် နေထိုင်သော်လည်း လှပ သော ကိုယ်တွင် အမှိုက် သရိုက် အညစ် အကြေး များ ကပ်ငြိ နေခြင်းမရှိပေ။ အမြဲတစေသန့်ရှင်းစင်ကြယ် နေအောင် လှုပ်ခါသုတ်သင် လေ့ရှိသည်။



နူးညံ့သောသားမွေးအတွက်မွေးမြူကြသည့်ချင်ချီလာရှဉ်

ချင်ချီလာရှဉ်တို့သည် အနီးအနားရှိ စိမ်းလန်းသော သစ်ပင်သစ်ရွက်များကို ကိုက်ဖြတ်၍ မိမိတို့နေထိုင်ရာတွင်းဝဉ်းသိမ်းထားတတ်ကြသည်။ ထူးဆန်းသောအကျင့်တခုမှာ မိမိတို့အသုံးချနိုင် မချနိုင်သည်ကို ဂရုမထားဘဲ လူ့အသုံးအဆောင် တိုလီမိုလီ ပစ္စည်းများကို စုဆောင်းတတ်ခြင်းပင်ဖြစ်သည်။ တောထဲ၌ လှည့်လည်သွားလာသော ခရီးသည်များ ပျောက်ဆုံးခဲ့သည့် ဘွတ်ဖိနပ်၊ ကြာပွတ်၊ လက်ပတ်နာရီ စသည့်ပစ္စည်းများကို ချင်ချီလာရှဉ်တို့၏တွင်းဝနား၌ မကြာခဏတွေ့ရတတ်သည်။

နေရင်းဒေသ၌ ချင်ချီလာရှဉ်များ ရွားပါးသွားပြီဖြစ်သော်လည်း ထိုရှဉ်များကို သားမွေးအတွက်သက်သက်မွေးမြူသူများသည် အင်္ဂလန်နှင့် ကမ္ဘာအရပ်ရပ်တို့တွင်ရှိကြသည်။ အချို့သူတို့သည် ချင်ချီလာရှဉ်၏သားမွေးမျိုးရှိသော တွင်းအောင်းယုန်များကိုလည်း ယခုအခါမွေးမြူလျက်ရှိကြသည်။

တောင်အမေရိကတိုက်တွင် ရွေးကျသော အင်းကားလူမျိုးတို့၏လက်ထက်ကစ၍ ချင်ချီလာရှဉ်များကို ဖမ်းဆီးလာခဲ့ကြသည်။ အဆိုပါ အင်းကားလူမျိုးတို့သည် ဂရိန်ဆန်ခေါ် မြေပါမြီးတို့ တမျိုးကို အသုံးပြု၍ ချင်ချီလာရှဉ်များကို တွင်းထဲမှ လိုက်လံမောင်းထုတ်၍ဖမ်းဆီးကြသည်။



လူ၏အမှုအရာကိုလွယ်ကူစွာအထုခိုးတတ်သည့်ချင်ပန်ဇီမောက်ဝံ

သို့သော် ချင်ချီလာရှဉ်တို့သည် အလွန်မျိုးပွားလွယ်သောကြောင့် ယခုတိုင် မျိုးမပြုတ်ဘဲကျန်ရှိကြသေးသည်။ ချင်ချီလာရှဉ် အမြောက်အမြားနေထိုင်သောဒေသတွင် မြင်းစီးသွားလာသူများသည် တွင်းကျွံ၍ဘေးတွေ့တတ်ကြသဖြင့် အထူးသတိထားကာ သွားလာကြရသည်။

ချင်ပန်ဇီမောက်ဝံ။ ။လူနှင့်ပုံပန်းအနီးစပ်ဆုံး သတ္တဝါများဖြစ်သော မောက်ဝံမျိုးအားလုံးထဲ၌ အာဖရိကတိုက်ရှိ ချင်ပန်ဇီခေါ် မောက်တမျိုးမှာ လူသိအများဆုံးဖြစ်သည်။ ကမ္ဘာတဝှန်းလုံးရှိ တိရစ္ဆာန်ရုံအသီးသီး၌ ချင်ပန်ဇီမောက်ဝံများကို မလွဲတမ်းတွေ့နိုင်သည်။ ကမ္ဘာအနှံ့ ကျော်ကြား၍ လူသိများရခြင်းမှာ အခြားကြောင့်မဟုတ် ချင်ပန်ဇီမောက်ဝံတို့သည် မောက်မျိုးတမျိုးလုံးထဲတွင် ဥာဏ်အကောင်းဆုံးနှင့် ယဉ်ပါးလွယ်ဆုံးဖြစ်သောကြောင့်တည်း။ ယင်းတို့သည် ဂေါ်ရီလား မောက်ဝံကြီးများကဲ့သို့ ကြမ်းကြုတ်ခက်ထန်ခြင်းမရှိဘဲ စိတ်သဘောကောင်း၍ တောထဲမြေပြင်တွင်ဖြစ်စေ၊ သစ်ပင်ပေါ်တွင်ဖြစ်စေ အစုအဖွဲ့လိုက် လှည့်လည်သွားလာ စားသောက်လေ့ရှိကြသည်။ ယေဘုယျအားဖြင့် တအုပ်ထဲ၌ ပါဝင်သောအကောင်များသည် တကောင်နှင့်တကောင် သင့်မြတ်ကြ၏။ သို့သော် အခြားအုပ်နှင့်တွေ့လျှင် အုပ်နှင့်ချီ၍ ရန်ပွဲကြီးများဖြစ်တတ်သည်။ တောထဲ၌ အစားအစာ ရွားပါးလာလျှင် လူနေရပ်ရွာများသို့ ရဲ တင်းစွာ ချဉ်းကပ်၍ လူတို့စိုက်ပျိုးထားသောလယ်ယာစိုက်ခင်းများကို အုပ်လိုက်စားသောက်ဖျက်ဆီးလေ့ရှိ၏။ ထိုအချိန်မျိုးတွင် အနီးအပါး၌ မောက်ဝံ ၁ ကောင် ၂ ကောင်ကို အစောင့်ချထားလေ့ရှိပြီးလျှင် ခြံရှင်ခြံစောင့်များထွက်လာခဲ့သော် အစောင့်ကျသော မောက်ဝံများက သံကုန်အော်၍ အချက်ပေးတတ်ကြလေသည်။

ချင်ပန်ဇီ မောက်ဝံမျိုးကို လူသားမန်တိုကသာ ဂရုစိုက်စိတ်ဝင်စားကြသည်မဟုတ်။ သိပ္ပံပညာရှင်များကလည်း လူတို့၏ အိမ်ပေါ်လျှူရှင်းခေါ် ဆင့်ကဲဖြစ်လာခြင်းကိုစွဲနှင့် စပ်လျဉ်း၍ စိတ်ဝင်စားစွာ လေ့လာခဲ့ကြသည်။ ပါဏဗေဒဝေါဟာရအားဖြင့် ချင်ပန်ဇီကိုအန်သရိုပိုပစ်သီကပ် ထရော့ဂလိုဒိုက်တီ ဟုခေါ်၍ ဂူနေလူဝံမျိုးဟု အဓိပ္ပါယ်ရသည်။ အခြားအခြားသော တိရစ္ဆာန်အမျိုးမျိုးနှင့် နှိုင်းစာလျှင် ချင်ပန်ဇီ မောက်ဝံတွင် လူတို့၏စိတ်နှင့် အနီးစပ်ဆုံးသောစိတ်ရှိသည်ကို တွေ့ရသည်။ ချင်ပန်ဇီ မောက်ဝံတို့၏ ဇာတိနေရပ်မှာ အာဖရိကတိုက် အပူပိုင်းဒေသ၏ အနောက်ပက်

နှင့် အလယ်ပိုင်းရှိ တောနက်ကြီးများဖြစ်၏။ ချင်ပန်စီ မျောက်ဝံတို့သည် ညဖက်အိပ်ချိန်ရောက်လျှင် များသောအားဖြင့် ကြောက်ဖွယ်ကောင်းအောင် အုပ်လိုက်သံပြိုင်အော်မြည်ပြီးမှ အိပ်ရာဝင်လေ့ရှိသည်။ ဤကဲ့သို့ အော်မြည်ပြီး၍ အိပ်ကြသောအခါ ချင်ပန်စီ မျောက်ဝံအမများသည် သားငယ် သမီးငယ်များနှင့်အတူ သစ်ပင်ပေါ်သို့အသီးသီးတက်ပြီးနောက် သစ်ပင်ပေါ်၌ နင်းကြမ်းတခုပြုလုပ်ပြီးလျှင် သားသမီးများနှင့်အတူတကွ အိပ်စက်ကြသည်။ ဖခင်ဖြစ်သော ချင်ပန်စီ မျောက်ဝံအထီးများကမူ ယင်းတို့အောက်နားရှိ သစ်ကိုင်းပေါ်တွင် သစ်ပင်ကို မှီ၍ သတိနှင့်အိပ်ယင်း ကျန်မိသားစုတို့အား ကာကွယ်စောင့်ရှောက်သည်။

တောတွင်းတိရစ္ဆာန်ရိုင်းကြီးတို့သည် ချင်ပန်စီ မျောက်ဝံအုပ်ကြီးများကို ရုတ်တရက် ရန်စခဲကြသည်။ အဘယ်ကြောင့်ဆိုသော် ချင်ပန်စီ မျောက်ဝံတို့သည် အလွန်သန်စွမ်းပြီးလျှင် ခြေလက်၊ သွား၊ အစွယ်တို့ဖြင့်ကြမ်းတမ်းစွာ ခုခံတတ်သောကြောင့်ဖြစ်၏။ ချင်ပန်စီ မျောက်ဝံတို့အဖို့ အဓိကရန်သူမှာ ကျားသစ်ဖြစ်၏။ သို့သော် ကျားသစ်များပင်လျှင် ချင်ပန်စီ မျောက်ဝံတို့၏လက်ချက်ကြောင့် မကြာခဏသေကြေကြရသည်။

ချင်ပန်စီ မျောက်ဝံသည် ဂေါ်ရီလား မျောက်ဝံလောက် မကြီးချေ။ သို့သော် အရွယ်ရောက်ပြီးသော ချင်ပန်စီ မျောက်ဝံအချို့မှာ ၄ ပေကျော်ကျော်အထိ မြင့်နိုင်သည်။ ဂေါ်ရီလားမျောက်ဝံကဲ့သို့ချင်ပန်စီမျောက်ဝံ၌အမြီးမရှိချေ။

ချင်ပန်စီ မျောက်ဝံနှင့်စပ်လျဉ်း၍ မှတ်သားဖွယ်ကောင်းသောအချက်တချက်မှာ၊ ချင်ပန်စီ မျောက်ဝံသည် များသောအားဖြင့် အခြားမျောက်ဝံမျိုးတို့ကဲ့သို့ ကိုယ်ကိုမတ်မတ်ထား၍ လမ်းလျှောက်သွားလာလေ့ ရှိသော်လည်း သူ၏ခြေလက်အင်္ဂါတို့မှာ အခြားမျောက်ဝံမျိုးတို့လောက် လူနှင့်နီးစပ်ခြင်းမရှိချေ။ (မျောက်ဝံမျိုး — လည်းရှု။)

ချင်ရွေးပင်။ ။ချင်ရွေးပင်ကို ရုက္ခဗေဒအရ အဗရပ်ပရိကေးတိုးရီးယပ် ဟုခေါ်သည်။ ချင်ရွေးကို ချင်ရွေး၊ ချိန်ရွေး၊ ဆင်ရွေး၊ ရွေးကလေး၊ ရွေးငယ်ဟူ၍လည်း ခေါ်သည်။ ပါဠိလို ဂုဉ္ဇဟူ၍ ခေါ်သည်။ အိန္ဒိယနိုင်ငံ၌ ဂုဉ္ဇရတိဟူ၍လည်း ခေါ်သည်။ ချင်ရွေးပင်သည် နွယ်ပင်မျိုးဖြစ်သည်။ မြန်မာနိုင်ငံနှင့်အိန္ဒိယနိုင်ငံရှိ လွင်ပြင်များ၌ ဖြစ်ထွန်းသည်။ ဟိမဝန္တာတောင်နှင့်ပေ ၃၀၀၀ အထိမြင့်သော တောင်ကုန်းများ၌လည်း ဖြစ်ထွန်းသည်။ အပူပိုင်းဒေသတွင် များသောအားဖြင့်ပေါက်တတ်သော အပင်မျိုးဖြစ်သည်။

ချင်ရွေးစေ့များသည် အချို့နီ၍ မျက်မဲရှိသည်။ အချို့



ချင်ရွေးခေါ်ရွေးကလေးပင်၏အခက်အရွက်များ

နက်၍ မျက်ဖြူရှိသည်။ အစေ့တစေ့၏ ပျမ်းမျှအလေးချိန်မှာ ၁.၇၅ ဂရမ်ဖြစ်သည်။ မြန်မာအလေးချိန်အရ ၁ ကျပ်သားသည် ချင်ရွေးစေ့ ၁၂၀ နှင့်ညီသည်ဟု ဆိုသည်။ ချင်ရွေးစေ့များကို ကျောက်ကုန်သည်၊ ရွှေကုန်သည်များက ကျောက်နှင့်ရွှေချိန်တူယံရာ၌ အသုံးပြုကြသည်။ ဘယဆေးချိန်ရာတွင်လည်း အသုံးပြုတတ်ကြသေးသည်။ ချင်ရွေးမြစ်သည် ချောင်းဆိုးရောဂါကို နိုင်သည်ဟုဆိုသည်။

ချင်းပင်။ ။အလွန်ရွေးကျသော ခေတ်အခါမှစ၍ အိန္ဒိယနိုင်ငံကဲ့သို့ပူအိုက်သောအာရှတိုက် တိုင်းနိုင်ငံတို့တွင် ချင်းကို စိုက်ပျိုးခဲ့ကြသည်။ ဂရိနှင့်ရောမလူမျိုးတို့သည် အာရှတိုက်ကုန်သည်များထံမှ ချင်းကို အဖိုးကြီးကြီးပေး၍ ဝယ်ယူကြသည်။ ဤသို့ဖြင့် ဥရောပတိုက်သားများသည် ချင်းကို အသုံးပြုတတ်လာသည်။ တဖန် အနောက်အိန္ဒိယကျွန်းစု၊ တောင်အမေရိကတိုက်၊ အာဖရိကတိုက်အနောက်ပိုင်းနှင့် ဩစတြေးလီးယားတိုက်များသို့ ချင်းပင်များ ပျံ့နှံ့၍သွားရာ၊ အိန္ဒိယနိုင်ငံ၊ တရုတ်နိုင်ငံ၊ အနောက်အိန္ဒိယကျွန်းစု၊ အာဖရိကတိုက်အနောက်ပိုင်းနှင့် အမေရိကတိုက်အလယ်ပိုင်းတို့တွင် ယခုအချိန်တွင် ချင်းပင်ကို စီးပွားဖြစ် အကြီးအကျယ် စိုက်ပျိုးလျက်ရှိနေပြီ။

ချင်းတက်များကို ဟင်းလျာများတွင် အမွှေးအကြိုင်အဖြစ် အသုံးပြုကြသည်။ ချင်းကို ၂ မျိုး ၂ စားပြုပြင်

စီမံ၍ ရောင်းချကြသည်။ ချင်းစိမ်းကို သကြားရည်၌ဖြစ်စေ၊ ပျားရည်၌ဖြစ်စေ၊ တာရှည်ခံအောင်စီမံ၍ရင်း၊ ချင်းကို အခြောက်လှန်း၍ရင်း၊ တင်ပို့ရောင်းချသည်။ ချင်းတက်များကို အခြောက်ခံရာ၌ ၂ နည်း ၂ စားရှိသည်။ ပဌမနည်းမှာ အပေါ်ယံအမြွေးခွံကိုမခွာဘဲ၊ ချင်းတက်ကိုအခြောက်ခံခြင်းဖြစ်၍ ဒုတိယနည်းမှာ အပေါ်ယံအမြွေးခွံကိုခွာပြီးမှ အခြောက်ခံထားခြင်းဖြစ်သည်။

သကြားရည် သို့မဟုတ် ပျားရည်၌ စိမ်းထားသော ချင်းကို အနောက်အိန္ဒိယကျွန်းစုနှင့် တရုတ်နိုင်ငံတို့မှ အမြောက်အမြားတင်ပို့ရောင်းချကြလေသည်။ ချိုအောင်ပြုပြင်ထားသော ချင်းခြောက်ပြားကလေးများကိုလည်း တရုတ်နိုင်ငံမှ တင်ပို့ရောင်းချသည်။

မြန်မာနိုင်ငံတွင် ပြည်ပသို့ထုတ်ရောင်းနိုင်လောက်အောင် ချင်းကိုအကြီးအကျယ် စိုက်ပျိုးခြင်းမရှိသေးချေ။ ချင်းသုတ်ကို မြန်မာနိုင်ငံသားတို့ အထူးကြိုက်နှစ်သက်ကြသည့် အလျောက် အလှူအတန်း ပွဲနေပွဲထိုင်စသည့်အခမ်းအနားများတွင် ညွှတ်စောင်စောင်အဖြစ် တည်ခင်းကျွေးမွေးကြသည်။ ချင်းရည်ကို ဖျော်ရည်အဖြစ်နှင့်လည်း ရောင်းချတတ်ကြသည်။ အချို့အရပ်များတွင် ချင်းကို ယိုထိုး၍ စားကြသည်။



ဥအတက်များထွက်စရှိသောချင်းပင်

ချင်းတုင်းခရိုင် (အထက်)။ ။ အထက်ချင်းတုင်းခရိုင်သည် ချင်းတုင်းမြစ်၏ အလယ်ပိုင်းဒေသဖြစ်၍ ခရိုင်၏ မြောက်ဖက်တွင် နာဂတောင်တန်းခရိုင်၊ အရှေ့ဖက်တွင် ကသာနှင့်ရွှေဘိုခရိုင်များ၊ တောင်ဖက်တွင် အောက်ချင်းတုင်းခရိုင်နှင့်ပခုက္ကူခရိုင်၊ အနောက်ဖက်တွင် ချင်းဝိသေသတိုင်းနှင့်မကီပူရပြည်နယ်၊ အိန္ဒိယနိုင်ငံရှိသည်။ ချင်းတုင်းမြစ်သည် အထက်ချင်းတုင်းခရိုင်ကိုမြောက်မှတောင်သို့ဖြတ်၍စီးဆင်းသည်။ ယခင်က ယင်းခရိုင်အတွင်း ဟုမ္မလင်းမြို့နယ်၊ ဇင်ဂလိန်ခန္တီးစော်ဘွားနယ်နှင့် သောင်သွပ်စော်ဘွားနယ်တို့ ပါရှိခဲ့သော်လည်း ယခုအခါ ထိုမြို့နယ်နှင့် စော်ဘွားနယ် ၂ နယ်ကို နာဂတောင်တန်းခရိုင်တုင်းသို့ ပေါင်းစပ်သွတ်သွင်းထားသည်။ ချင်းတုင်းမြစ်ဝှမ်းနှင့် မြစ်သာမြစ်ဝှမ်း၊ ကဘော်တောင်ကြားတို့မှအပ တောင်များတောများထူထပ်သောခရိုင်ဖြစ်သည်။ ကသာခရိုင်နှင့် အထက်ချင်းတုင်းခရိုင်ကြားတွင် ဗြူတောင်တန်းရှိသည်။ ချင်းတုင်းမြစ်နှင့် ယင်း၏မြစ်လက်တက်ဖြစ်သော မြစ်သာမြစ်တို့၏အကြားတွင် ပုံညာတောင်သည် ရှည်လျားသော တောင်တန်းဖြစ်သည်။


ရာသီဥတုမှာ ခရိုင်တောင်ပိုင်းတွင် အနည်းငယ်ပူပြင်းသော်လည်း မြောက်ပိုင်းတွင် အပူအအေးမျှတ၏။ ဥတ္တရယဉ်စွန်းတန်းသည် အထက်ချင်းတုင်းခရိုင်ကို အလယ်လောက်ကဖြတ်၏။ ပျမ်းမျှမိုးရေချိန် ၆၇ လက်မခန့်ရွာသွန်းသည်။

ဤခရိုင်တွင် သစ်တောများထူထပ်၍ ပျဉ်းကတိုး၊ ပျဉ်းမ၊အင်ကြင်း၊သစ်ယာ၊ ယမနေ၊ အင်၊ ကညင်၊ သစ်စေးနှင့်ကျွန်းပင်များပေါက်ရောက်၏။ ဤခရိုင်ထွက်ကျွန်းများမှာအထူးကြီးမား၏။ အချို့ကျွန်းပင်၏ အချင်းမှာ ၆ ပေမျှရှိတတ်၏။

ဤခရိုင်တွင် တွေ့ရှိနိုင်သော တွင်းထွက်ပစ္စည်းများမှာရွှေ၊ ပတ္တမြား၊ နီလာ၊ ကျောက်စိမ်း၊ ပယင်း၊ နှင့်ကျောက်မီးသွေးများဖြစ်၏။ ဤခရိုင်မှရေနံလည်း ထွက်လေသည်။ ကျောက်မီးသွေးကို အကြီးအကျယ်တူးပေါ်ခြင်း မရှိသေးချေ။ သို့သော် မကြာသေးမီက မြန်မာနိုင်ငံတော်အစိုးရသည် ကလေးဝမြို့နှင့် ၄ မိုင်ကွာ သစ်ခြောက်အရပ်၌ သက်ရင့်ကျောက်မီးသွေးတွင်းကို တွေ့ရှိရသဖြင့် စတင်တူးဖော်လုပ်ကိုင်နေပြီဖြစ်၏။

အထက်ချင်းတုင်းခရိုင်တွင် ထင်ရှားသော အိမ်တွင်းမှုလုပ်ငန်းတရပ်မှာ ယောပုဆိုးရက်သည့် လုပ်ငန်းပင်ဖြစ်သည်။

ဤခရိုင်မှဆန်စပါးအသင့်အတင့်ထွက်၍ နှမ်း၊ ဆေး၊ ပဲနှင့်ဝါအနည်းငယ်ထွက်၏။ လူနေအိမ်ခြေနည်းပါး၏။



သလ္လာဝတီချင်းတွင်းတွင် ထင်ရှားကျော်စောသောမိုးညှင်းသမ္ဗုဒ္ဓစေတီတော်ကြီး

မြန်မာမင်းတို့လက်ထက်တွင် အထက်ချင်း တွင်းခရိုင်ကို ခန်းပတ်ဝန်ကအုပ်ချုပ်ခဲ့၏။ အင်္ဂလိပ်မြန်မာတတိယစစ်ပွဲ ဖြစ်သည်မှစ၍ အထက်ချင်းတွင်းခရိုင်သို့ ဗြိတိသျှများတစစ ဝင်ရောက်ခဲ့လေသည်။ ထိုသို့ ဝင်ရောက်အုပ်ချုပ်ခဲ့သည် တွင် ပုန်ကန်ထကြွမှုများဖြစ်ပွားခဲ့၏။ ခရစ် ၁၈၈၈ ခုနှစ် တွင် ရွှေဂျိုးဖြူမင်းသား၏နောက်လိုက်ဖြစ်သော ဗိုလ်စကား သည် မင်းကင်းတွင်ထကြွလေသည်။ ထိုနှစ်မှာပင် ချင်းတွင်း နယ်ကိုအောက်ချင်းတွင်းခရိုင်၊ အထက်ချင်းတွင်းခရိုင်ဟူ၍ ၂ ပိုင်းခွဲပြီးလျှင် အောက်ချင်းတွင်းခရိုင်အဖို့ မုံရွာမြို့ကို ၎င်း၊ အထက်ချင်းတွင်းခရိုင်အဖို့ ကင်းတပ်မြို့ကို၎င်း ခရိုင် ရုံးစိုက်မြို့ကြီးများအဖြစ် သတ်မှတ်ခဲ့သည်။ ကလေးမြစ်ဝှမ်း တဝိုက်တွင်လည်း ထကြွမှုများဖြစ်ပွားခဲ့၏။ မြန်မာ နိုင်ငံအထက်ပိုင်းကို ဗြိတိသျှတို့အုပ်ချုပ်စဉ် ကလေးနယ် စော်ဘွားသည် မိမိ၏တူတော်သူ ပါကြီးဆိုသူနှင့် မသင့် မမြတ်သောကြောင့် အချင်းချင်း တိုက်ခိုက်လျက်ရှိ၏။ ထိုအချက်ကိုအခွင့်ကောင်းယူ၍ စီယင်ချင်း၊ စုတ်တေးချင်း နှင့်ကန်ဟောင်ချင်းတို့သည် ထကြွကြကား ကလေးနှင့် ကဘော်မြစ်ဝှမ်းများကိုတိုက်ခိုက်ကြ၏။ ၁၈၈၈ ခုနှစ်နှင့် ၁၈၈၉ ခုနှစ်များတွင် အပြင်းအထန် နှိပ်ကွပ်ခံရသော်လည်း ကဘော်မြစ်ဝှမ်းတွင်မူ အတိုက်အခိုက်မလျော့ခဲ့ချေ။

၁၈၉၀၊ ၉၁ ခုနှစ် ဝန်းသိုပုန်ကန်ထကြွမှုတွင် ဗိုလ်လေး ခေါ်ခေါင်းဆောင်တဦးသည် ဟုမ္မလင်းမြို့ကို တိုက်ခိုက်ခဲ့ သည်။ ထိုအချိန်အတွင်း ဗြိတိသျှတို့၏ အာဏာသည်

ခရိုင်၏မြောက်ဖက်အထိ ပျံ့နှံ့ခဲ့ပြီးဖြစ်ရာ ဟုမ္မလင်းအထက် မိုင် ၅၀ ကွာ ထမန်းသီးတွင် စစ်ရဲဌာနာတခုထားရှိလျက် ထကြွသောချင်းများကို နှိမ်နင်းခဲ့၏။ ၁၈၉၆ ခုနှစ်တွင် ဗြိတိသျှလက်အောက်ခံချင်းများနှင့် လက်အောက်ခံမဟုတ် သောချင်းများကို ခွဲခြားထားနိုင်ရန် အထက်ချင်းတွင်း ခရိုင်၏အနောက်မြောက်ဖက်တွင် နယ်နိမိတ်မှတ်တိုင်များ စိုက်ထူခဲ့လေသည်။ ထိုအခါမှစ၍ ပုန်ကန်ထကြွမှုများ မပေါ် တော့ဘဲငြိမ်းအေးခဲ့၏။ (ချင်းလူမျိုး — ရှု။)

အထက်ချင်းတွင်း ခရိုင်တွင် ကူးသန်းသွားလာရေး အတွက် ချင်းတွင်းမြစ်လက်တက်များနှင့် မော်တော်ကား လမ်းများကို အသုံးပြု၏။ စစ်တောင်းရွာမှ တမူးမြို့ကို ဖြတ်၍ မဏိပူရသို့၎င်း၊ ကလေးဝနှင့်ကလေးမြို့မှ တမူးသို့ ၎င်း လမ်းများရှိသည်။ ချင်းတောင်တန်းရှိ ဖလမ်းမြို့သို့ ကလေးဝမှ ယခုအခါ ကားလမ်းဖောက်လုပ်ထားသည်။ ကလေးဝမှ မြစ်သာမြစ်ဝှမ်းအတိုင်း ပခုက္ကူခရိုင် ဂန့်ဂေါ၊ ထီးလင်းအထိ လမ်းပေါက်သည်။ ကလေးဝအောက်ဖက် ချင်းတွင်းတဖက်ကမ်းရှိ ရွှေကျင်မှ ရွှေဘိုခရိုင်ရေဦးမြို့အထိ လမ်းရှိသည်။ ဖေါင်းပြင်မှဟုမ္မလင်းအထိလည်းလမ်းရှိသည်။ ပန်းသာမှ တောင်ဖက်သို့ဖောက်သောလမ်းသည် ပြင်ကိုင်း တွင် ရေဦးလမ်းနှင့်ဆက်မိသည်။ ရန်ကုန်မှ ကလေးမြို့သို့ လေယာဉ်ပျံနှင့်သွားနိုင်သည်။

၁၉၅၃ ခုနှစ် သန်ကောင်စာရင်းအရ မော်လိုက်၊ ကလေး ဝ၊ မင်းကင်း၊ ကလေးမြို့၊ တမူးနှင့်ဖေါင်းပြင်မြို့ ၆ မြို့ရှိသည့်

လူဦးရေမှာ ၁၃,၁၄၀ ယောက်ဖြစ်၏။ နေထိုင်သူများတွင် မြန်မာလူမျိုးမှာအများဆုံးဖြစ်၍ ရှမ်း၊ တရုတ်၊ ကုလားနှင့် ကဒူး၊ ကနန်းလူမျိုးများလည်းရှိလေသည်။

အထက်ချင်းတွင်းခရိုင်၏ ရုံးစိုက်ရာမြို့မှာ မော်လိုက်မြို့ ဖြစ်သည်။ ခရိုင်ကို မော်လိုက်နှင့် ကလေးဝဟု ၂ နယ်ခွဲ ထားသည်။ မော်လိုက်နယ်ပိုင်တပိုင်တွင် မော်လိုက်မြို့နယ်၊ ပေါင်းပြင်မြို့နယ်၊ တမူးမြို့နယ်ဟုမြို့နယ် ၃ နယ်ရှိသည်။ ကလေးဝနယ်ပိုင်တပိုင်တွင် ကလေးဝမြို့နယ်၊ ကလေးမြို့နယ်၊ မင်းကင်းမြို့နယ်ဟုမြို့နယ် ၃ နယ်ရှိသည်။

ချင်းတွင်းခရိုင် (အောက်)။ ။ စစ်ကိုင်းတိုင်းအဝင် အပါဖြစ်သော အောက်ချင်းတွင်းခရိုင်သည် အောက်ချင်း တွင်းမြစ်ဝှမ်းရှိ မြို့နယ်များကို ပေါင်းထားသောခရိုင်တခု ဖြစ်၏။ ထိုခရိုင်၏ မြောက်ဘက်တွင် အထက်ချင်းတွင်း ခရိုင်နှင့်ရွှေဘိုခရိုင်၊ အရှေ့ဘက်တွင် စစ်ကိုင်းခရိုင်၊ တောင် ဖက်နှင့်အနောက်ဘက်တွင်ပခုက္ကူခရိုင်တို့ရှိသည်။ ချင်းတွင်း မြစ်သည် ထိုခရိုင်ကို အနောက်မြောက်မှ အရှေ့ တောင်သို့ ဖြတ်လျက်စီးဆင်းလေသည်။ ထိုမြစ်ကြောင်း တလျှောက် သင်္ဘောကြီးများ စုန်ဆန်သွားလာနိုင်သော် လည်း မိုးအခါတွင်မူ ရေလျှံသဖြင့် အသွားအလာခက်ခဲ သည်။ ခရိုင်၏ အနောက်ဘက်ပိုင်းတွင် ပုံတောင် တောင် တန်း၏မြောက်ဖျားနှင့် ဆက်လျက်ရှိသော မဟူတောင်

သည်ထင်ရှားသော တောင်တန်းကြီးတခုဖြစ်ပေသည်။ အောက်ချင်းတွင်းခရိုင်သည် မိုးခေါင်ရေရှား ရပ်ဝန်းတွင် တည်ရှိသဖြင့် နွေအခါတွင် အထူးပူပြင်း၍ မိုးနှင့်ဆောင်း အခါများတွင် နေခင်းထိုင်ခင်းသာယာသည်။ ပျမ်းမျှမိုး ရေချိန် ၃၂ လက်မရှိ၏။ သို့သော် မြောက်ဘက်ပိုင်းရှိဒေသ များ၌မူ မိုးရေချိန် ၅၂ လက်မအထိရွာသွန်းသည်။

ဥသျှစ်၊ သနပ်ခါး၊ တမာ၊ ထနောင်း၊ ထန်း၊ ကုက္ကို စသောအပူပိုင်းသစ်ပင်များပေါက်၍ တောင်များပေါ်တွင် ကျွန်း၊ ပျဉ်းကတိုး၊ သစ်ယာ၊ အင်ကြင်း၊ ပိတောက်စသော သစ်တောကြီးများရှိလေသည်။ အောက်ချင်းတွင်း သစ် တောများကို သစ်တောကြီးဝိုင်းသတ်မှတ်၍ သစ်တောခရိုင် ဝန်တဦးကအုပ်ချုပ်သည်။

ထိုခရိုင်တွင် ကော့ပါးဆာလဖိတ်ကို ဆားလင်းကြီးမြို့ နယ်တွင်၎င်း၊ ရွှေကို ပုလဲမြို့နယ်တွင်၎င်း၊ ဂေါ်မိတ်နှင့် အကြွပ်ကို ဆားလင်းကြီးအနီးတွင်၎င်း၊ ရေနံကို ကနီနှင့် ပုလဲမြို့နယ်တွင်၎င်း တွေ့ရသည်။ မြေစေး၊ ဂဝံကျောက်နှင့် ကျောက်စရစ်များကို နေရာအနှံ့အပြားတွင်တွေ့ရ၍ ထုံး ကျောက်ကို တောင်များ၌ အနည်းငယ်တွေ့ရှိရလေသည်။ ဆားလင်းကြီးရွာတွင် ဆားချက်ကြသည်။

အရာတော်နှင့် ရေထွက်ရွာများတွင် မြေအိုးမြေခွက် များကိုလုပ်ကိုင်ကြ၍ အင်းခိုင်ရွာမှ ကြေးမောင်း၊ ကြေး ဇွန်းနှင့်ကြေးဖလားများထွက်သည်။ ကျောက်ကာရွာနှင့်

ပုံရွာမြို့အနီးရှိထင်ရှားသောမိုးညှင်းတောရကျောင်းတိုက်



မောင်းထောင်ရွာမှ ထွက်သောယွန်းထည်များမှာ မြန်မာ နိုင်ငံတစ်လုံးတွင် ထင်ရှားသည်။ ယင်းမာပင်နယ်တွင် ဖျာ နှင့်ထန်းခေါက်ဖါများကိုရက်လုပ်ကြသည်။

ထိုခရိုင်တွင် ဝါဂွမ်း၊ ပြောင်းဖူး၊ မြေပဲ၊ နှမ်းနှင့်ဆေးတို့ကို အကြီးအကျယ်စိုက်ပျိုး၍ ဆန်စပါးကိုမူ အနည်းငယ်သာ စိုက်ပျိုးကြသည်။

တန်ခိုးကြီးဘုရား များစွာရှိသည့်အနက် ကနီနယ် မဟူ တောင်တွင်ရှိသော အလောင်းတော်ကဿပ၊ ဆားလင်း ကြီးနယ်ရှိ ဖိုးဝန်းတောင်နှင့် မိုးညှင်းတောရတို့မှာ ထင်ရှား လှ၍ နှစ်စဉ်ဘုရားဖူးများဖြင့်စည်ကားသည်။

ချင်းတွင်းနယ်ကို ဗြိတိသျှစစ်တပ်များသည် ခရစ် ၁၈၈၆ ခုနှစ်နှင့် ၁၈၈၇ ခုနှစ်များက စတင်ဝင်ရောက်ခဲ့ကြသည်။ ရှေးအခါက ချင်းတွင်းနယ်ကို ယခုကဲ့သို့ အောက်ချင်းတွင်း ခရိုင်၊ အထက်ချင်းတွင်းခရိုင် ဟုခွဲခြားထားခြင်းမရှိဘဲ တနယ်လုံးကို ခရိုင်ဝန်တဦးတည်းက အုပ်ချုပ်ခဲ့၏။ ၁၈၈၈ ခုနှစ်တွင်မူ ၂ ပိုင်းခွဲလိုက်ခြင်းဖြစ်လေသည်။

၁၈၈၇ ခုနှစ်နှင့် ၁၈၈၈ ခုနှစ်များတွင် အင်္ဂလိပ်အစိုးရ အားပုန်ကန်ထကြွမှုများဖြစ်ပွားခဲ့သည်။ ပဌမဦးစွာဖိုးတုတ် ခေါင်းဆောင်၍ ပုန်ကန်ခဲ့၏။ သို့ရာတွင် ဖိုးတုတ်မှာ အရေးနိမ့်၍ အသတ်ခံခဲ့ရ၏။ ၁၈၈၇ ခုနှစ်နောက်ပိုင်းတွင် ရွှေချိုးဖြူမင်းသားအမည်ခံ ခေါင်းဆောင်တဦးသည် ဗိုလ် စကားနှင့် ဗိုလ်ပျိုအမည်ရှိ နောက်လိုက် ၂ ဦး၏အကူအညီ ဖြင့် ထကြွပုန်ကန်ခဲ့လေသည်။ ပဌမအကြိမ်ဖြစ်ပွားသော တိုက်ပွဲတွင် ဗြိတိသျှစစ်ဗိုလ် ၂ ဦးကျဆုံးသည်။ ဗြိတိသျှစစ် ကူများရောက်ရှိလာသောအခါ ရွှေချိုးဖြူမင်းသားတို့တိမ်း ရှောင်သွားကြ၏။ ၁၈၈၈ ခုနှစ်တွင် ရွှေချိုးဖြူမင်းသားနှင့် ပူးပေါင်း၍ ပုန်ကန်ရန်ကြံစည်သော နဂါးဗိုလ်မင်းသားသည် ကွပ်မျက်ခံခဲ့ရ၏။ ၁၈၈၉ ခုနှစ်တွင် ရွှေချိုးဖြူမင်းသား တဖန်ထကြွပြန်သည်။ သို့သော် ဂန့်ဂေါတွင် အနှိမ်နင်း ခံရပြီးနောက် ချင်းတောင်တန်းများသို့ ထွက်ပြေးတိမ်း ရှောင်သွားရသည်။ ဗိုလ်စကားနှင့် ဗိုလ်ပျိုတို့ကားကျဆုံး ကြ၏။ ထိုအခါမှစ၍ ချင်းတွင်းနယ်မှာငြိမ်းချမ်းစွာရှိခဲ့သည်။

အောက်ချင်းတွင်းခရိုင်ကို မုံရွာနယ်နှင့်ယင်းမာပင်နယ်ဟု ၂ နယ်ခွဲ၍အုပ်ချုပ်သည်။ ခရိုင်ဝန်သည် မုံရွာမြို့တွင်ရုံးစိုက် သည်။ မုံရွာနယ်တွင် မုံရွာမြို့နယ်၊ ဘုတလင်မြို့နယ်နှင့် အရာ တော်မြို့နယ်တို့ပါဝင်၍ ယင်းမာပင်နယ်တွင် ယင်းမာပင်မြို့ နယ်၊ ကနီမြို့နယ်ဆားလင်းကြီးမြို့နယ်နှင့် ပလဲမြို့နယ်တို့ပါဝင် လေသည်။ ပြည်ထောင်စုပါလီမန် လူမျိုးစုလွှတ်တော်သို့ ခရိုင် အရှေ့ပိုင်းနှင့် အနောက်ပိုင်းမှ အမတ်တဦးစီတင် မြှောက်ရ၍ ပြည်သူ့လွှတ်တော်သို့ မြို့နယ်တနယ်မှ အမတ် တဦးစီတင်မြှောက်ရသည်။

စစ်ကိုင်းရေဦး မီးရထားလမ်းသည် အောက်ချင်းတွင်း

ခရိုင်ကိုဖြတ်၍ ဖောက်လုပ်ထားသည်။ မီးရထားလမ်းအပြင် မုံရွာမှအလုံ၊ ဘုတလင်နှင့် ရွှေဘိုခရိုင်တွင်းရှိ ရေဦး၊ ခင်ဦး၊ ရွှေဘိုမြို့များကိုဖြတ်၍ ရောဝတီမြစ်ကမ်းပေါ်ရှိ ကျောက် မြောင်းအထိ၎င်း၊ မုံရွာခရိုင်အတွင်းရှိ သာစည်နှင့်အရာ တော်မြို့များသို့၎င်း၊ မုံရွာမှ ချောင်းဦး၊ မြင်းမူမြို့များ ကိုဖြတ်၍ စစ်ကိုင်းသို့၎င်း ကားလမ်းပေါက်သည်။ မုံရွာ တဖက်ကမ်းမှ ယင်းမာပင်၊ ပလဲမြို့များသို့၎င်း၊ ဆားလင်းကြီး ကြာတက်သို့၎င်း ကျောက်လမ်းများခင်းထားသဖြင့် အသွားအလာလွယ်ကူသည်။

အောက်ချင်းတွင်းခရိုင်၏အကျယ်အဝန်းမှာ စတုရန်းမိုင် ၃၄၈၀ ဖြစ်၍ ၁၉၄၁ ခုနှစ်သန်ကောင်စာရင်းအရ ခရိုင် တစ်လုံးရှိလူဦးရေမှာ ၄၇,၃၄၀ ဖြစ်၏။ ၁၉၅၃ ခုနှစ်သန် ကောင်စာရင်းအရ မုံရွာ၊ ယင်းမာပင်၊ ဆားလင်းကြီး၊ ကနီ၊ ပလဲ၊ ချောင်းဦး၊ အလုံနှင့် အရာတော်မြို့ ၈ မြို့၏ လူဦးရေမှာ ၄၄,၂၇၁ ဖြစ်လေသည်။

ချင်းတွင်းမြစ်။ ။ချင်းတွင်းမြစ်သည် ရောဝတီမြစ်၏ အကြီးဆုံးသော မြစ်လက်တက်ဖြစ်သည်။ သလ္လာဝတီမြစ် ဟုလည်း မြန်မာစာပေတွင်ရေးသားသည်။

ချင်းတွင်းမြစ်သည် တနဲ၊ တဝန်၊ တရုံမြစ်များတွေ့ဆုံရာ မှစတင်လေသည်။ တနဲမြစ်မှာ ကုမုန်တောင်တန်းရှိ ရွှေ တောင်ကြီးတောင် အနီးတွင်မြစ်ဖျားခံသည်။ ထိုမှ ဟူး ကောင်းတောင်ကြားအထိ မြောက်စူးစူးသို့ စီးဆင်း၍ အနောက်ဖက်သို့ကျွေ့ရာ၌ဟူးကောင်းတောင်ကြားမှစီးဆင်း လာသော တရုံမြစ်နှင့် ပူးပေါင်းလေသည်။ ထိုမြစ်ဆုံမှ တောင်ဖက်သို့စီးဆင်းရာ ရေတံခွန်များလွန်ပြီးနောက် ဇင် ဂလိန်ခန္တီးနယ်သို့ရောက်၏။ ဤမှတဖန် အထက်ချင်းတွင်း ခရိုင်ကိုဖြတ်၍ စီးဆင်းသည်။ ထိုနေရာမှ အောက်ဖက်သို့ ရောက်လာသောအခါ အရှေ့ဖက် ကျောက်စိမ်းတွင်းများ ဒေသတွင် မြစ်ဖျားခံခဲ့သော ဥယျမြစ်သည် ပဌမဆုံးမြစ် လက်တက်အဖြစ် ဟုမ္မလင်းမြို့နှင့် မိုင်အနည်းငယ်ကွာနေရာ တွင် ချင်းတွင်းမြစ်တွင်းသို့ စီးဆင်းလေသည်။ ထိုမှတဖန် ချင်းတွင်းမြစ်သည် သောင်သွပ်နယ်၏ အရှေ့ဖက်နယ်နိမိတ် အဖြစ် စီးဆင်းလာသည်။ ချင်းတွင်းမြစ်၏ အခြားမြစ် လက်တက်တစ်ခုဖြစ်သော ယူးမြစ်သည် အနောက်ဖက်ရှိ ကဘော်မြစ်ဝှမ်းမှ ချင်းတွင်းမြစ်တွင်းသို့ စီးဝင်ပေါင်း ဆုံလာ၏။ ဤမှတဖန် ချင်းတွင်းမြစ်သည် ကင်းတပ်မြို့ကို ဖြတ်၍စီးဆင်းလာရာ အနောက်ဖက်ချင်းနယ်မှစီးလာသော မြစ်သာမြစ်နှင့် ကလေးဝတွင်ပေါင်းဆုံမိလေသည်။

ချင်းတွင်းမြစ်သည် လက်ျာဖက်ကမ်းရှိ မင်းကင်းမြို့အနီး တွင် အရှေ့ဖက်သို့အနည်းငယ်ကျွေ့ပြီးနောက် တဖန်မြောက် ဖက်သို့ကျွေ့သွားပြန်၏။ ထိုနောက် မောက်ကတော်ရွာ



ချင်းတွင်းမြစ်ကိုမော်လိက်မြို့အထက်တွင်၍သို့တွေ့မြင်ရသည်။

အနီးတွင် တောင်ဖက်သို့ကျွန်းပြီးသော် အောက်ချင်းတွင်း ခရိုင်အတွင်းသို့စီးဝင်သည်။


အထက်ချင်းတွင်းခရိုင်အတွင်း၌ ချင်းတွင်းမြစ်စီးဆင်း လာစဉ်က မြစ်ဝှမ်းသည် ကျဉ်းမြောင်းသည်။ မြစ်ကြော တလျှောက်တွင် ထူထပ်သောသစ်တောကြီးများသည် မြစ် ကမ်းပါးအထိ ပေါက်ရောက်သည်။ အနည်းငယ်သောနေရာ များတွင် ညီညာသောကမ်းခြေများ ရှိသော်လည်း ကိုင်း တောများပေါက်နေသည်။ ရွာများသည် တရွာနှင့်တရွာ အလှမ်းဝေး၍ ရွာလည်းနည်းပါးသည်။ လူနေလည်းကွဲ သည်။ အောက်ချင်းတွင်းခရိုင်သို့ ရောက်လာသောအခါမူ ချင်းတွင်းမြစ်၏ မြင်ကွင်းများသည် တမျိုးတဖုံဖြစ်လာ သည်။ မောက်ကတော်ရွာမှစ၍ မြစ်ဝှမ်းသည်ကျယ်လာ၍ တောင်များသည် မြစ်ကမ်းခြေနှင့်ဝေးသွားသည်။ ထိုဒေသ တလျှောက်တွင် ရွာငယ်များကို ပို၍တွေ့မြင်နိုင်သည်။ ကမ်းခြေမြေညီများတွင် အပူပိုင်း၌ ပေါက်လေ့ရှိသော ကောက်ပဲသီးနှံများကို စိုက်ပျိုးထားသည်ကို တွေ့ရသည်။ ကနီနှင့် အလုံမြို့များကို လွန်လာပြီးနောက် လက်ဝဲဖက် တနည်းအားဖြင့် အရှေ့ဖက်ကမ်းတွင်ရှိသော မုံရွာမြို့သို့ ရောက်လာသည်။ မုံရွာ၏တောင်ဖက်တွင် ချင်းတွင်းမြစ် သည် စစ်ကိုင်းနှင့်ပခုက္ကူခရိုင်တို့၏ နယ်နိမိတ်အဖြစ်တည် ရှိသည်။ ထိုမှတစ်ဖန် အမြင့်မြို့ကိုဖြတ်၍ ခေမကြိုမြို့အလွန် တွင် မြစ်ကြောင်း ၂ ပြာကွဲကာ မြင်းခြံအထက် ရေတိုင်ရွာ

အနီးတွင်၎င်း၊ ပခုက္ကူအထက်တွင်၎င်း ရေဝတီမြစ်တွင်း သို့မြစ်ဝ ၂ ခုဖြင့်စီးဝင်လေသည်။ ပခုက္ကူအထက်ရှိ အောက် မြစ်ဝမှသာလျှင် သင်္ဘောများသည် ချင်းတွင်းမြစ်တွင်းသို့ စုန်ဆန်သွားလာကြ၏။ အထက်မြစ်ဝသည် ကောလုနီးနီး ဖြစ်နေသည်။

ချင်းတွင်းမြစ်သည် မိုင် ၆၀၀ နီးပါးမျှရှည်လျားသည်။ ရေဝတီမြစ်ဆုံမှ အထက် မိုင်ပေါင်း ၄၀၀ အထိ သင်္ဘော ခုတ်မောင်းနိုင်သည်။ မီးသင်္ဘောများသည် တနှစ်ပတ်လုံး ကင်းတပ်မြို့အထိ၎င်း၊ မိုးတွင်းအခါတွင် ဟုမ္မလင်းအထိ၎င်း ဆန်တက်နိုင်ပေသည်။ လှေငယ်များနှင့်မူ မြစ်ကြောင်း တလျှောက်လုံး စုန်ဆန်သွားလာနိုင်သည်။ ချင်းတွင်းမြစ် တွင်း၌ သစ်များကိုပေါင်ပွဲ၍ မျောချကြသည်။ မြစ်ကမ်း ပါးများတွင် ဆေးကိုင်းများ၊ ပဲကိုင်းများစိုက်၏။ မြစ် အောက်ပိုင်းတွင်ကား ကောက်ပဲသီးနှံခင်းများအတွက် ချင်း တွင်းမြစ်မှရေကိုသွယ်၍ယူကြသည်။

ချင်းတွင်းမြစ်၏ လကျောဖက်ကမ်းတွင် သောင်သွပ်၊ ကလေးဝ၊ ကနီစသောမြို့များတည်ရှိ၍ လက်ဝဲဖက်ကမ်း တွင် ဟုမ္မလင်း၊ ကင်းတပ်၊ အလုံ၊ မော်လိက်နှင့်မုံရွာမြို့ကြီး များတည်ရှိသည်။ ချင်းတွင်းမြစ်ကိုစွဲ၍ အောက်ချင်းတွင်း ခရိုင်၊ အထက်ချင်းတွင်းခရိုင်ဟူ၍ခရိုင်ခွဲခြားထားသည်။

ချင်းတွင်းမြစ်ပျားတွင် ရွှေအနည်းငယ်ထွက်၍ ပယင်း တွင်းများ ကျောက်စိမ်းတွင်းများလည်းရှိလေသည်။



ချင်းတွင်းမြစ်ကြောင်းတွင် မင်းကင်း၊ စစ်တောင်းနှင့် ဖေါင်းပြင်မြို့များလည်းရှိသည်။ ကလေးဝမြို့ အောက်ဖက် အရှေ့ဖက်ကမ်းရှိရွာကျင်မှ ရွှေဘိုခရိုင်ရေဦးသို့ လမ်းပေါက်သည်။ ပန်းသာမှာ အင်းတော်ရေနံတွင်းအတွက် မြစ်ဆိပ်ဖြစ်၍ ကလေးဝတွင် ကျောက်မီးသွေးတွင်းများရှိသည်။

ရောဝတီမြစ်တွင်းသို့ ပခုက္ကူအထက်တွင်စီးဝင်သော ချင်း

တွင်းမြစ်၏အောက်မြစ်ဝသည် ပုဂံမင်းတပါး ဖေါက်လုပ်ခဲ့သော တူးမြောင်းဖြစ်သည်ဟု ဆိုကြသည်။ ထိုတူးမြောင်းသည် နှစ်ပေါင်းကြာမြင့်စွာ ပိတ်ဆို့နေခဲ့ရာ ခရစ် ၁၈၂၄ ခုနှစ် ရေကြီးသည့်အခါတွင်မှ ပြန်၍ ပေါက်သွားသည်ဟု သမိုင်းအမှတ်အသားရှိသည်။ (ရောဝတီမြစ်။ ချင်းတွင်းခရိုင်၊ အထက်။ ချင်းတွင်းခရိုင်၊ အောက်။ — လည်းရှု။)

ပြည်ထောင်စုနိုင်ငံတော်၏အထူးတိုင်းဒေသ

မြန်မာနိုင်ငံတော် လွတ်လပ်ရေးမရမီက တိုင်းရင်းသားချင်းလူမျိုးတို့အား တောင်တန်းသားများဟူ၍ ခွဲခြားအုပ်ချုပ်ခဲ့သည်။ လွတ်လပ်ရေးရပြီးနောက်၌မူကား နိုင်ငံတော်အစိုးရသည် ချင်းဝိသေသတိုင်းဟူ၍ စုစည်းတည်ထောင်ကာ ပြည်မကြီးနည်းတူ အုပ်ချုပ်မှုအခွင့်အရေးများကို ချင်းလူမျိုးတို့အားပေးအပ်ခဲ့လေသည်။ ယခုအခါ ချင်းရေးရာကောင်စီနှင့် နိုင်ငံတော်အစိုးရ တွဲဖက်၍ကြီးပမ်းဆောင်ရွက်မှုကြောင့် ချင်းဝိသေသတိုင်းသည် တနေ့တခြားတိုးတက်လျက်ရှိပေသည်။

ချင်းဝိသေသတိုင်း။ ။ချင်း ဝိသေသတိုင်းဆိုသည်မှာ ရှေးက ချင်းတောင်ခရိုင်ဟုခေါ်သောခရိုင်နှင့် ရခိုင်တောင်တန်းနယ်များကို ပေါင်းစပ်ထားသော အထူးတိုင်းဖြစ်လေသည်။ မြန်မာနိုင်ငံ လွတ်လပ်ရေးရရှိပြီးနောက် ဖွဲ့စည်းအုပ်ချုပ်ပုံအခြေခံဥပဒေပုဒ်မ ၁၉၆ တွင် ပြဋ္ဌာန်းရည်ညွှန်းခဲ့သည့်အတိုင်း ခရစ် ၁၉၄၈ ခုနှစ် ချင်းဝိသေသတိုင်း အက်ဥပဒေအရ အဆိုပါဒေသ ၂ ခုကိုပေါင်းစပ်ခဲ့သည်။ ချင်းတောင်ခရိုင်သည် မြန်မာနိုင်ငံ အနောက်ဖက်တောင်ကုန်းဒေသ၌ပါဝင်၍ တောင်နှင့်မြောက် တန်းလျက်တည်ရှိသည်။ အရှေ့ဖက်၌ အထက်ချင်းတွင်းခရိုင်နှင့် ပခုက္ကူခရိုင်ရှိ၍ တောင်ဖက်တွင် စစ်တွေခရိုင်ရှိသည်။ အရှေ့တောင်ဖက်တွင် မင်းဘူးခရိုင်နှင့်လည်း မိုင်အနည်းငယ်မျှနယ်စပ်လျက်ရှိသည်။ အနောက်ဖက်တွင် အရှေ့ပါကစ္စတန်ပြည်နယ် (စစ်တကောင်းခရိုင်) နှင့်အာသံပြည်နယ်ရှိသည်။ ယင်းအနောက်ဖက်နယ်စပ်၌ လူရှေ့တောင်တန်းများ ရှိသည်။ မြောက်ဖက်၌ မဏိပူရပြည်နယ်ရှိသည်။

မူလချင်းတောင်ခရိုင် ဧရိယာမှာ စတုရန်းမိုင်ပေါင်း ၁၀,၃၇၇ ခန့်ရှိ၍ အင်္ဂလန်ပြည် ဝေလနယ်ထက်ကြီးသည်။ ရခိုင်တောင်တန်းဒေသနှင့်ပေါင်းသော် ဧရိယာစတုရန်းမိုင်ပေါင်း ၁၄,၀၀၀ ခန့်ရှိသည်။ ချင်းဝိသေသတိုင်း တတိုင်းလုံး၏လူဦးရေမှာ ၁၉၅၃ ခုနှစ် သန်ကောင်စာရင်းအရ ၁၈၄,၀၅၃ ဖြစ်သည်ဟုဆိုသော်လည်း ၁၉၄၁ ခုနှစ် သန်ကောင်စာရင်းအရဆိုလျှင် မူလချင်းတောင်ခရိုင်တွင် ၁၈၆,၄၀၅ နှင့် ရခိုင်တောင်တန်းဒေသတွင် ၃၄,၀၀၅ ရှိခဲ့ရာ စုစုပေါင်း ၂၂၀,၄၁၀ ရှိခဲ့သည်။

မြန်မာနိုင်ငံကို ဗြိတိသျှအစိုးရတို့ သိမ်းပိုက်ပြီးသည့်နောက် ချင်းတောင်ဒေသမှ လက်နက်ကိုင် ဆူပူသောင်းကျန်းမှု များစွာပေါ်ပေါက်ခဲ့သည်။ ၁၈၉၂ ခုနှစ်တွင် နိုင်ငံရေးအရာရှိတဦးကိုခန့်အပ်၍ ချင်းတောင်ဒေသကို အုပ်

ချုပ်စေခဲ့သည်။ ထိုအရာရှိသည် ဖလမ်းမြို့၌ရုံးစိုက်၍ အုပ်ချုပ်ခဲ့သော်လည်း ထင်သလောက်မအောင်မြင်ခဲ့ချေ။ ဆူပူသောင်းကျန်းမှုများကို ၁၈၉၄၊၉၅ ခုနှစ်များသို့ရောက်မှ နှိမ်နင်းအောင်မြင်ခဲ့သည်။ ၁၈၉၆ ခုနှစ်တွင် ချင်းတောင်ဒေသကို မြန်မာနိုင်ငံအဝင်အပါ ခရိုင်တခုအဖြစ် ကျေညာကာ အုပ်ချုပ်ခဲ့သည်။ သို့သော်လည်း မြန်မာပြည်မကြီးကို အုပ်ချုပ်သော ဥပဒေစည်းမျဉ်းများအရ မအုပ်ချုပ်ဘဲ တောင်တန်းဒေသအုပ်ချုပ်မှုဆိုင်ရာ စည်းမျဉ်းဥပဒေများဖြင့်သာ မြန်မာပြည်ဘုရင်ခံက တိုက်ရိုက်အုပ်ချုပ်ခဲ့လေသည်။ ထိုသို့ ဗြိတိသျှဘုရင်ခံက တိုက်ရိုက်အုပ်ချုပ်ခဲ့သည်မှာ မြန်မာနိုင်ငံလွတ်လပ်ရေးရသည့်အထိဖြစ်လေသည်။

ချင်းဝိသေသတိုင်းသည် ယခုအခါ မြန်မာပြည်မကြီးနည်းတူ အုပ်ချုပ်မှုအခွင့်အရေးများ ရရှိပြီဖြစ်၍ ရှေးကကဲ့သို့ အစဉ်အလာ အမေ့ဆက်ခံယူနိုင်ခွင့်ရှိသော တောင်ပိုင်ကြီးများ၊ သူကြီးများ ခန့်အပ်သောစံနစ်မျိုးမရှိတော့ချေ။ ကျေးရွာသူကြီးမှ ချင်းရေးရာဝန်ကြီးအထိ မဲဖြင့်ရွေးကောက်တင်မြှောက်သော စံနစ်ဖြင့်သာ အုပ်ချုပ်လျက်ရှိ၏။

ချင်းဝိသေသတိုင်းကို စီမံအုပ်ချုပ်ရန်အတွက် ပါလီမန်ရှိ ချင်းအမျိုးသားကိုယ်စားလှယ် အမတ်အားလုံးတို့ပါဝင်သော ချင်းရေးရာကောင်စီတခုကို ဖွဲ့စည်းထားရှိသည်။ နိုင်ငံတော်ဝန်ကြီးချုပ်က ချင်းရေးရာကောင်စီနှင့်တိုင်ပင်၍ ချင်းရေးရာဝန်ကြီးကို ခန့်ထားသည်။ ချင်းရေးရာဝန်ကြီးသည် ချင်းရေးရာကောင်စီ၏ အကြံပေးချက်၊ ကူညီချက်များအရ ချင်းဝိသေသတိုင်း၏ ပညာရေး၊ စီးပွားရေးနှင့် တိုးတက်ကြီးပွားရေးများကို စီမံခန့်ခွဲလျက်ရှိသည်။ ချင်းဝိသေသတိုင်းမှ ပြည်ထောင်စုပါလီမန် လူမျိုးစုလွှတ်တော်သို့ အမတ် ၈ ဦး၊ ပြည်သူ့လွှတ်တော်သို့အမတ် ၆ ဦးရွေးကောက်တင်မြှောက်ရသည်။

ချင်းဝိသေသတိုင်းတခုလုံးမှာ တောင်ထူထပ် ပေါများ



ချင်းဝိသေသတိုင်း



ရွှေမြင့်အိုးလုပ်နေသောချင်းအမျိုးသမီးတဦး

သည်။ ကုန်းပြန့်မြေပြန့် မရှိသလောက်ပင်ဖြစ်၏။ တောင်တန်းများမှာ ပေပေါင်း ၅၀၀၀ မှ ၉၀၀၀ အထိမြင့်မားသည်။ မိုးရေချိန်လက်မ ၅၀ မှ ၁၀၀ အထိရွာသွန်းသဖြင့် အမြဲစိမ်းလန်းသောသစ်တောများဖြင့်ဖုံးအုပ်လျက်ရှိသည်။

ချင်းဝိသေသတိုင်းတွင် ထင်ရှားသော တောင်တန်းများမှာ ချင်းတွင်းမြစ်နှင့် မဏိပူမြစ်ကြားရှိ လေသာတောင်တန်း၊ အင်ဗုတ်ကလန်တောင်တန်းနှင့် ရောင်ကလန်တောင်တန်းများဖြစ်သည်။ မဏိပူမြစ်ခေါ် နန်းကသဲချောင်းသည် လုတ်တပ်အိုင်တွင် မြစ်ဖျားခံ၍ ချင်းဝိသေသတိုင်းထဲသို့ စီးဆင်းခဲ့ရာချင်းတွင်းမြစ်၏လက်တက်ဖြစ်သောမြစ်သာမြစ်ထဲသို့စီးဝင်သည်။ ဖလမ်းမြို့သည် မဏိပူမြစ်၏ညာဖက်ကမ်းပေါ်တွင်တည်ရှိသည်။ ဘွယ်နူးမြစ်သည် ရဟိုအရပ်တွင်မြစ်ဖျားခံ၍ ကွေ့ကောက်ကာ တောင်ဖက်သို့စီးဆင်းလာခဲ့ရာပလက်ဝနယ်သို့ရောက်သောအခါထိုမြစ်ကို ကုလားတန်မြစ်ဟုခေါ်လေသည်။ ပလက်ဝနယ်မှတစ်ဆင့် စစ်တွေခရိုင်ထဲသို့စီးဆင်း၍ဗင်္ဂလားအော်ထဲသို့စီးဝင်သည်။

ချင်းဝိသေသတိုင်း၊ တောင်ပိုင်းချင်းတောင်၊ ကန်ပက်လက်နယ်တွင် ရခိုင်ရိုးမတောင်မှဖြာထွက်သော တောင်တန်းများဖြင့် ပြည့်နှက်လျက်ရှိသည်။ ထိုတောင်တန်းများတွင်ရှိသော ဝိတိုရိယတောင်ထိပ်သည် ပေပေါင်း ၁၀,၄၀၀ မြင့်၍ ချင်းဝိသေသတိုင်းတွင် အမြင့်ဆုံးဖြစ်သည်။ ဝိတိုရိယတောင်ထိပ်နှင့် နီးကပ်စွာရှိသော ကန်ပက်လက်မြို့သည် ပေပေါင်း ၆၅၀၀ မြင့်သောတောင်တန်းပေါ်တွင်တည်ရှိသည်။ ကန်ပက်လက်နယ်တွင် မောချောင်းသည် မြောက်ဖက်ချင်း

တွင်းမြစ်ထဲသို့စီးဆင်း၍ ယောချောင်းနှင့် မုန်းချောင်းတို့သည် မင်းဘူးနယ်ထဲသို့ စီးဆင်း၏။ ပလက်ဝနယ်တွင် ကုလားတန်မြစ်အပြင် လယ်မြို့မြစ်မှာ ထင်ရှားသောမြစ်ဖြစ်၏။ ပလက်ဝမြို့သည် ကုလားတန်မြစ်၏ အနောက်ဖက်ကမ်းပေါ်တွင်ရှိသည်။

ချင်းဝိသေသတိုင်းတွင် တောင်ထူထပ်ပေါများသဖြင့် လယ်ယာများမစိုက်ပျိုးနိုင်ချေ။ တောင်ယာစပါးမျိုးကိုသာစိုက်ပျိုးကြသည်။ ထိုမှတစ်ပါး ယာခင်းများတွင် ပဲ၊ ပြောင်းဖူး၊ လူး၊ ဆပ်၊ မျောက်ဥ၊ အာလူး၊ ဗူး၊ ဖရုံ၊

သခွား၊ နာနတ်နှင့်ဆေးပင်များကို စိုက်ပျိုးကြသည်။ ဝါကိုလည်းစိုက်ပျိုးကြရာ နယ်သုံးအတွက် ဝါဂွမ်းများစွာရရှိ

မျိုးရိုးအလိုက်ဝတ်ဆင်ထားသောချင်းလုံမပျိုတဦး



အထက်ပုံ (ဝဲ) မဏိပူမြစ်ကိုဖြတ်ကူးသည့်ပြည်တော်သာကြိုးတန်တား။ အထက်ပုံ (ယာ) ခမ္ဘီချင်းတို့သည် ဝိုင်းဖွဲ့ကာကပွဲအခမ်းအနားကို ကျင်းပလေ့ရှိကြသည်။ အလယ်ပုံ (ဝဲ) တီးတိန်နယ်တွင် မဏိပူမြစ်ကိုကြိုးပုခက်ဖြင့် ဤသို့ဖြတ်ကူးနိုင်သည်။ အလယ်ပုံ (ယာ) ချင်းလုံမပျိုတဦးဗိုင်းငင့်နေစဉ်။ အောက်ပုံ (ဝဲ) လေးမြားတို့ကိုအမြဲဆောင်လေ့ရှိသော ကန်ပက်လက်ချင်းအမျိုးသား။ အောက်ပုံ (ယာ) ကန်ပက်လက်ချင်းအမျိုးသားတို့၏ဓားသိုင်းအက။

ချင်းဝိသေသတိုင်း

လေသည်။ ချင်းအမျိုးသမီးများသည် ဝါမှငင်ယူသောခြည် မျှင်ဖြင့် စောင်၊သင်တိုင်းအစရှိသော အထည်အဝတ်များကို ကျပ်ခုတ် ရက်လုပ်ကြသည်။ ယော၊ မောင်း စသောအနည်း ငယ်နိမ့်သောဒေသများတွင် ကျွန်းပင်များအသင့်အတင့်ဖြစ် ထွန်းသည်။ ရွားစေးနှင့်ချိပ်များလည်း အနည်းငယ်မျှထွက် သည်။ ချင်းဝိသေသတိုင်း၌ ဆားကိုဆားတိုင်းများမှရရှိ၏။ သို့ရာတွင် မှီတင်းနေထိုင်သောလူထုအတွက် မလုံလောက် သဖြင့်မြန်မာပြည်မမှဆားကိုဝယ်ယူရသည်။ အဝတ်အထည် များ၊သံထည်၊ ကြေးထည်များနှင့် ဘယဆေး၊ ဆိုးဆေး အမျိုးမျိုးတို့မှာချင်းဝိသေသတိုင်း၏ဝင်ကုန်များဖြစ်သည်။

ချင်းဝိသေသတိုင်းတွင် လမ်းပန်းဆက်သွယ်ရေးမကောင်း သေးချေ။ မော်တော်ကားလမ်းများ အနည်းငယ်သာရှိ သည်။ အထက်ချင်းတိုင်းခရိုင်ရှိ ကလေးမြို့မှ ဖလမ်းသို့ကား လမ်းခရီးဖြင့် မိုင် ၇၀ ဝေးသည်။ ကလေးမြို့၏အနောက် မြောက်ဖက်ကားလမ်းဖြင့် ၂၄ မိုင်ကွာတွင် ဖိုဝိုက်မြို့ရှိသည်။ ကားလမ်းမှာ ဤမျှလောက်သာရှိသည်။ မြန်မာနိုင်ငံ လွတ်လပ်ရေးရမှ ထိုလမ်းများကို ဖောက်လုပ်ခြင်းဖြစ်သည်။ ဖိုဝိုက်မှ ၄၈ မိုင် အနောက်မြောက်ဖက်သို့ ဆက်လက်သွား လျှင် တီးတိန်မြို့သို့ရောက်သည်။ တီးတိန်မြို့မှ လူရှေ့နယ်၊ မဏိပူရနယ်များသို့ပေါက်ရောက်နိုင်သည်။ ဖလမ်းမှဟားခါး မြို့ကိုဖြတ်၍ ပခုက္ကူခရိုင်ရှိ ဂန့်ဂေါမြို့သို့ရောက်နိုင်သည်။ ဤလမ်းများမှအပ ချင်းဝိသေသတိုင်းရှိ များစွာသောလမ်း

တို့မှာ ကုန်တင်မြည်းလားတို့ဖြင့် သွားလာရသောလမ်းများ ဖြစ်သည်။ ကလေးမြို့နှင့် ကျောက်တုစခန်းတို့၌ ပြည်တွင်း လေယာဉ်ပျံကွင်းများ ရှိသည်။ ရခိုင်တောင်ကုန်းဖက်ရှိ ပလက်ဝမြို့သို့ကား စစ်တွေမြို့မှ မီးသင်္ဘောဖြင့်ရောက်နိုင် သည်။ ယခုအခါ ပလက်ဝနှင့်မတူပီသို့ ကားလမ်းဖောက် လုပ်ရန်စီစဉ်လျက်ရှိသည်။

ချင်းဝိသေသတိုင်း၌ ချင်းလူမျိုးများနေထိုင်ကြ၍ မြန် မာနှင့်အခြားလူမျိုးဦးရေမှာ နည်းပါးလေသည်။ ချင်း တောင်များခရိုင်ဖက်တွင် ချင်းအမျိုးသားဦးရေမှာ ၉၈ ရာခိုင်နှုန်းဖြစ်၍ ရခိုင်တောင်ကုန်းဒေသဖက်တွင် ၇၅ ရာခိုင် နှုန်းဖြစ်သည်။ ချင်းလူမျိုးတို့သည် မြန်မာနိုင်ငံသို့ ရှေးနှစ် ပေါင်းများစွာက ဝင်ရောက်လာခဲ့ကြသော တိဗက်မြန်မာ အနွယ်ဝင်များဖြစ်သည်။ (ချင်းလူမျိုး — ၅။)

ချင်းဝိသေသတိုင်းကို မြောက်ပိုင်းနှင့် တောင်ပိုင်းခရိုင် ဟူ၍ ခရိုင် ၂ ခုခွဲကာ အုပ်ချုပ်သည်။ မြောက်ပိုင်းခရိုင်တွင် ဖလမ်း၊ တီးတိန်နှင့်ဟားခါးမြို့နယ်များပါဝင်သည်။ ဖလမ်း မြို့မှာ တိုင်းမင်းကြီးနှင့်ခရိုင်ဝန်တို့ ရုံးစိုက်ရာမြို့ ဖြစ်သည်။ တောင်ပိုင်းခရိုင်တွင် ကန်ပက်လက်၊ မတူပီနှင့်ပလက်ဝနယ် များပါဝင်ပြီးလျှင် ခရိုင်ဝန်သည် ကန်ပက်လက်မြို့၌ရုံးစိုက် လေသည်။

ချင်းဝိသေသတိုင်း၌ နိုင်ငံတော်အထက်တန်းကျောင်း ၇ ကျောင်း အလယ်တန်းကျောင်း ၁၄ ကျောင်းနှင့် မူလတန်း



ကျပ်ခုတ်ရက်ကုန်းအတတ်မှာ ချင်းအမျိုးသမီးတိုင်းတတ်မြောက်ရသောအိမ်တွင်းမှုတရပ်ဖြစ်သည်။

ချင်းလူမျိုး

ကျောင်း ၂၁၇ ကျောင်း
မျှရှိသည်။ ဖလမ်းနှင့်ကန်
ပက် လက် မြို့များ တွင်
ခရိုင်ဆေးရုံများရှိသည်။
လူထုပညာရေးဌာနမှ
ဘဝသစ်အဖွဲ့များကို မင်း
တပ်၊ ပလက်ဝနှင့် ဖလမ်း
အရပ်ဒေသများသို့ စေ
လွှတ်ကာ ကျေးရွာလူထု
များပညာတတ်မြောက်
ရေး၊ တိုးတက်ကြီးပွား
ရေးတို့ကိုနည်းပေးလမ်း
ပြကူညီလျက်ရှိသည်။

ချင်းဝိသေသတိုင်းတွင်
သမဝါယမအသင်းပေါင်း
၅၀ ကျော်ရှိပြီးဖြစ်ရာ
နောက်ထပ်လည်း တိုးတက်လာဖွယ်ရာအကြောင်း
ရှိပေသည်။ သမဝါယမဌာနမှ ဝန်ထောက် ၂ ဦးနှင့်
မြို့အုပ် ၄ ဦးတို့က သမဝါယမလုပ်ငန်းများကို ဆောင်
ရွက်လျက်ရှိသည်။ မင်းတပ်နှင့် ဖလမ်းမြို့များတွင် အစိုးရ
ရက်ကန်းကျောင်းများ ဖွင့်လှစ်ထားရှိသည်။ မြင်းနှင့်လား
များမွေးမြူနိုင်ရေးအတွက်နိုင်ငံတော်အစိုးရကချင်းဝိသေသ
တိုင်းသို့ ငွေပေါင်း ၆၅၀,၀၀၀ ကျပ်ခန့် မတည်ပေး
သည်။ ဤလုပ်ငန်းကို တိုင်းပြည်တော်သာအဖွဲ့ကြီးက ကြီး
မှူးအုပ်ချုပ်လျက်ရှိ၏။ ချင်းဝိသေသတိုင်းမှလက်ထောက်
ကျန်းမာရေးမှူး သင်တန်းကျောင်းတက်နေသူများနှင့်
အထက်တန်းပညာများကို လေ့လာရှာမှီးနေကြသော
တက္ကသိုလ်ကျောင်းသားအများကိုလည်း အစိုးရထောက်
ပံ့စရိတ်များပေးထားလေသည်။

ဖလမ်းတွင်ဗုဒ္ဓအယူဝါဒီဘုန်းကြီးကျောင်းတကျောင်းရှိ၍
ချင်းတောင်သာသနာပြုအဖွဲ့အသျှင်ဦးဥတ္တမသာရကျောင်း
ထိုင်သည်။ မင်းတပ်နှင့် တုန်းဇံအရပ်တွင် ခရစ်ယန်ဗရင်ဂျီ
သာသနာပြုအဖွဲ့များရှိသည်။ ထိုသာသနာပြုအဖွဲ့များ
ကဖွင့်လှစ်ထားသော ဆေးပေးရုံများသို့လည်း နိုင်ငံတော်
အစိုးရက နှစ်စဉ်ထောက်ပံ့ကြေးများပေးလျက်ရှိသည်။

ချင်းလူမျိုး။ ။ပြည်ထောင်စု မြန်မာနိုင်ငံ၏အနောက်
ဖက်ရှိ အိန္ဒိယ၊ ပါကစ္စတန်နိုင်ငံတို့နှင့် အစပ်ဖြစ်သော
ဒေသတွင် ဝိသေသတိုင်းတခုအဖြစ် ဖွဲ့စည်းနေထိုင်၍ စစ်မှု
ထမ်းရာတွင် နာမည်ကျော်ကြားပေသော ချင်းလူမျိုးတို့မှာ
မြန်မာ၊ ကချင်၊ ကရင်စသော အခြားပြည်ထောင်စုသား
များနည်းတူ တိဗက်မြန်မာအစုဝင် ဘာသာစကားကို ပြော



ရေဗူးတောင်းများကိုခြင်းထဲ၌ထည့်၍ ကျောပိုးသယ်ယူလေ့ရှိသောချင်းလုံမပျိုများ

ဆိုကြသည့် တိုင်းရင်းသားများဖြစ်ကြသည်။ ယင်းလူမျိုး
တို့ကို ရှေးဟောင်းအာသံစကားဖြင့်၎င်း၊ ဗင်္ဂါလီဘာသာ
ဖြင့်၎င်းကုကီလူမျိုးဟု ခေါ်ကြသည်။ ပုဂံခေတ်ရှေးဟောင်း
ကျောက်စာများတွင် အနောက်ဖက် ဒေသတောင် များ
ပေါ်တွင် နေထိုင်ကြသူတို့ကို ‘ချင်’ ဟုရေးထိုးကြသည်။
ဧရာဝတီမြစ်၏ အကြီးဆုံးလက်တက်ဖြစ်သောမြစ်ကို ထို
ခေတ်က ချင်တွင် သို့မဟုတ် ခွင်တွင် ဟုရေးထိုးကြ၏။ ပုဂံ
ခေတ်ကျောက်စာများအရ ထိုမြစ်တလျှောက် မြောက်ဖက်
အကျဆုံးဟု သိရသောဒေသတို့မှာ ကြံတူ (အနိမ့် အမြင့်)
ပင်လွှီ ၁၀ တိုက်တို့ဖြစ်ရကား ထိုဒေသတို့၏မြောက်ဖက်သို့
ထိုခေတ်ကမြန်မာတို့ မရောက်ရှိသေးဟုယူဆရပေသည်။

နေထိုင်ရာဒေသ

အကြမ်းအားဖြင့် ဖေါ်ပြရသော် မြန်မာနိုင်ငံအနောက်
မြောက်ဖက်စုံမရတောင်တန်းဒေသ၊ နာဂတောင်နှင့်မဏိပူရ
ပြည်နယ်တို့မှ တောင်ဖက်မော်တင်စွန်းရောက်လုနီး ဒေသ
စပ်ကြားနှင့် အရှေ့ဖက် ချင်းတိုင်းမြစ်၏လက်တက်ဖြစ်သော
မြစ်သာမြစ်နှင့် အနောက်ဖက် ဗင်္ဂါလားအော်ရောက်လုနီး
ဒေသစပ်ကြား တောင်မြင့်ကုန်းတန်း လျှိုမြောင်တို့မှာ
ချင်းလူမျိုးတို့နေထိုင်ရာ အချက်အခြာဒေသဖြစ်ပေသည်။
ချင်းလူမျိုးတို့နေထိုင်ရာ မြောက်ဖက်အစွန်ဆုံးဒေသ၌
ကား ပေ ၁၂,၅၀၀ မြင့်သော စာရာမေတိတောင်ရှိရာ စုံမရ
တောင်တန်းဒေသဖြစ်၏။ ယင်း၏ အနောက်တောင်ဖက်
မဏိပူရမြေပြန့်မှာ ကသည်းခေါ် မေထေးချင်းလူမျိုး
တမျိုး၏ဒေသဖြစ်၏။ ထိုဒေသ၏ တောင်ဖက်၌သော် ချင်း
တောင်စစ်စစ်ဟုဆိုရမည့် တီးတိန်၊ ဖလမ်းနှင့် ဟားခါးနယ်

ချင်းလူမျိုး



များရှိပေသည်။ (တီးတိန်မြို့၊ ဖလမ်းမြို့၊ ဟားခါးမြို့ — ရှု။) ယင်း၏တောင်ဖက်၌သော် ပေ ၁၀,၄၀၀ မြင့်သော ဝိတိုရိယတောင်တဝိုက်ဖြစ်သည့် ပခုက္ကူတောင်တန်းဒေသ (ကန်ပက်လက်) ရှိသည်။ အနောက်ဖက်၌သော်ကား မြောက်ပိုင်းရခိုင်တောင်တန်းဒေသ (ပလက်ဝ) နှင့်ကုလား တန်မြစ်ဝှမ်း၏ မြောက်ဖက်ဒေသတို့ရှိကြသည်။ ထိုဒေသ များ၌ ချင်းလူမျိုးတို့ကို တွေ့ရပေသေးသည်။ ထိုမျှမက သေး၊ ချင်းလူမျိုးများကိုရခိုင်ရိုးမတောင်၏တောင်ဖက်ပိုင်း တလျှောက်နှင့် အရှေ့ဖက်မင်းဘူး၊ သရက်မြို့၊ ပြည်ခရိုင်များ တွင်တွေ့ရသေး၏။ ထိုဒေသတို့နှင့် တဆက်တည်းဖြစ်သော ပဲခူးရိုးမတောင်စွယ်တို့၌ပင် ချင်းရွာအချို့ရှိနေသည်။ ပြည် ထောင်စုမြန်မာနိုင်ငံ၏အပ အရှေ့ပါကစ္စတန်ပြည်နယ်နှင့် အာသံပြည်နယ်တို့၌လည်း ချင်းလူမျိုးများရှိပေသေးသည်။

တိဗက်မြန်မာအစုဝင် ဘာသာစကားကိုပြောဆိုသူ လူမျိုး အချို့တို့ မြန်မာနိုင်ငံတွင်းသို့ ရွှေ့ပြောင်းဝင်ရောက်ကြရာ တွင် ချင်းလူမျိုးတို့မှာ အရှေ့မြောက်ဖက်ဆီမှ ခပ်စော စောကပင် ဝင်ရောက်လာကြ၍ နောက်ဝင်လာသူတို့ကို နေရာဖယ်ပေးခြင်းအားဖြင့် အနောက်ရိုးမတလျှောက်တွင် အခြေစိုက်လာခဲ့ကြဟန်တူပေသည်။ ထိုမှတဆင့် အနောက် ဖက်အာသံပြည်နယ် မဏိပူရပြည်နယ်နှင့် အနောက်ပါကစ္စ တန်ဖက်သို့ တဖြည်းဖြည်းရွှေ့ပြောင်းနေထိုင်ခဲ့ကြ၏။ လွန် ခဲ့သောနှစ်ပေါင်း ၅၀ အတွင်းခန့်တွင် ချင်းလူမျိုးအများပင် အရှေ့ဖက် ဧရာဝတီမြစ်ဝှမ်းမြေပြန့်ဒေသသို့၎င်း၊ ရခိုင်တိုင်း ဒေသများသို့၎င်း ပျံ့နှံ့နေထိုင်လာကြသည်ကိုတွေ့ရသည်။

ဘာသာစကားအလိုက် ချင်းအမျိုးကွဲပြားခြင်း

ချင်းလူမျိုးတို့ပြောဆိုသော ဘာသာစကားများကို လိုက်၍ ကသည်းခေါ် မေထေးအမျိုးနှင့် ချင်းရိုးရိုးဟု အမျိုး ခွဲခြားသတ်မှတ်ထား၏။ ချင်းအမျိုးကို တဖန် ရှေးကုကီ၊ မြောက်ပိုင်းချင်း၊ အလယ်ပိုင်းချင်း၊ တောင်ပိုင်းချင်းဟု ခွဲ ခြားပြန်သည်။ ပြောဆိုသောဘာသာစကားတို့မှာ ဘာသာ တူအသံကွဲ စကားမျိုးသာပါဝင် သည်သာမက အခြေခံ၌ သာတူ၍ သီးခြားဘာသာစကားများ ကွဲပြားနေသည်လည်း ရှိသည်။ ထို့ကြောင့် နိုင်ငံအတွင်း၌ပင် ချင်းဘာသာစကား ၄၄ မျိုးမျှ ကွဲပြားနေပေသည်။ ၁၉၄၁ ခု မြန်မာနိုင်ငံ သန်ကောင်စာရင်းအရ ချင်းလူမျိုးဦးရေမှာ ၃၅၀,၀၀၀ ခန့် ရှိ၏။ ယင်းသို့ အမျိုးထွေပြားလှသော ချင်းလူမျိုးတို့ အကြောင်းကို သိသာထင်ရှားအောင်ရေးသားရန်မှာ ဘာသာစကားလိုက် ခွဲခြားသတ်မှတ်၍ ပေါ်ပြမှသာလျှင် လေ့လာသူတို့အတွက် ပိုမိုလွယ်ကူပေလိမ့်မည်။

(အထက်ပုံ) ဝန်လဒိုချင်းလူမျိုးဇနီးမောင်နှံ

(အောက်ပုံ) ဇင်လျက်ချင်းအမျိုးသားနှင့်အမျိုးသမီး

ကသည်းချင်းများ

ချင်းအမျိုးကို ၂ စားခွဲခြားထားရာတွင် ပဌမအမျိုးဖြစ်သော ကသည်းချင်းခေါ်မေထေးချင်းတို့၏အကြောင်းကို ကသည်းလူမျိုးတွင်စုံလင်စွာဖော်ပြထားသည်ကိုကြည့်ပါ။

ချင်းရိုးရိုးများ

အထက်တွင်ဖော်ပြထားသည့်အတိုင်း ချင်းရိုးရိုးများတွင်ပါဝင်သော ရှေးကုကီချင်း၊ မြောက်ပိုင်းချင်း၊ အလယ်ပိုင်းချင်း၊ တောင်ပိုင်းချင်းတို့ကို အောက်တွင်ပိုမိုရှင်းလင်းစွာသိသာရန် တမျိုးစီ သီးခြားဖော်ပြထားပါသည်။

ရှေးကုကီချင်းများ

ရှေးကုကီချင်းတို့သည် လွန်ခဲ့သော ၁၂၅ နှစ်လောက်ကတည်းကပင် အာသံနယ်လူရှေ့တောင်တန်းဒေသ၌ အခြေစိုက်လာခဲ့ဟန်တူသော်လည်း သာဒိုးချင်းများ ဝင်ရောက်နေထိုင်မှုကြောင့် မြောက်ဖက်သို့ရွှေ့ပြောင်းပေးကြရာ လူရှေ့တောင်တန်းဒေသမြောက်ဖျားနှင့် မဏိပူရနယ်တို့တွင် ယခုတွေ့ရသည်။ ရှေးကုကီတို့၏ ဘာသာစကားမှာ အလယ်ပိုင်းချင်းတို့၏ ဘာသာစကားနှင့် နီးစပ်သည်ဟုဆို၏။ ဤချင်းမျိုးတွင် ပါဝင်သူတို့မှာ ကချာနယ်မြောက်ပိုင်း တိပါရတောင်၊ စီလဟက်တွင် အများဆုံးတွေ့ရသည်။ ထိုအပြင် ရန်ခေါနှင့်ဟာလမ်များ၊ မဏိပူရပြည်နယ်ရှိ အနာလများ၊ ရခိုင်တောင်တန်းနယ်၊ ကုလားတန်မြစ်တဝိုက်ရှိ ကျောသို့မဟုတ် ချော များလည်းပါဝင်သည်။ ယင်း ချောလူမျိုးများကားလွန်ခဲ့သောနှစ် ၃၀၀ကျော်အထက်ကရခိုင်မိဖုရားစောမဲကြီးသည် ဘုရားကျွန်အဖြစ်လှူဒါန်းခဲ့၍ ထိုအရပ်ဒေသသို့၍ ရောက်လာသည်ဟု သက်ကြီးကောင်းသက်ငယ်ကြား ရှေးသူဟောင်းတို့၏စကားတွင် ဖော်ပြထားသော လူမျိုးများဖြစ်သည်။

မြောက်ပိုင်းချင်းများ

မြောက်ပိုင်းချင်းလူမျိုးတို့တွင်လည်း နီးစပ်ရာ ဘာသာစကားအလိုက် (က) သာဒိုးချင်းများနှင့် (ခ) စုတ်တေးကမ်ဟောင်နှင့်စိယင်ချင်းများဟု ၂ စုခွဲထားသည်။

သာဒိုး (၆၀၀၀) နှင့် ယိုး (၁၄၀၀) တို့မှာ ယခင်က မြန်မာပြည်မတွင် နေခဲ့ကြဟန်တူ၏။ နှစ်ပေါင်း ၃၀၀၊ ၄၀၀ လောက်က နာဂတို့ဒေသဖြစ်သော စုံမရတောင်တန်းဒေသသို့ ဝင်ရောက်နေထိုင်လာကြသည်။ ယခုအခါတွင် တီးတိန်နယ်၏မြောက်ဖက်အစွန်ဒေသနှင့် မဏိပူရပြည်နယ်တို့တွင် တွေ့ရသည်။

(အထက်ပုံ) ဇဟောင်ချင်းအမျိုးသားနှင့်အမျိုးသမီး

(အောက်ပုံ) ငွန်ချင်းအမျိုးသားဇနီးမောင်နှံ



ချင်းလူမျိုး

စုတ်တေး၊ကမ်ဟောင်၊စိယင်

၁၉၃၁ ခု သန်ကောင်စာရင်းအရ စုတ်တေးချင်းဦးရေမှာ ၁၇,၀၀၀ ကျော်၊ ကမ်ဟောင်ချင်း ၂၀,၀၀၀ ကျော်နှင့် စိယင်ချင်း ၃၅၀၀ ကျော်ရှိကြောင်းသိရ၏။ ယင်းတို့မှာ အကြမ်းအားဖြင့် တီးတိန်နယ်တွင်နေကြ၍ တီးတိန်ချင်းဟုလည်းခေါ်ကြသည်။ စုတ်တေးချင်းတို့သည် တီးတိန်နယ်မြောက်ပိုင်း မဏိပူရမြစ်ကမ်းများပေါ်တွင် နေကြသည်။ အထက်မြန်မာပြည် ကိုသိမ်းပိုက်စဉ်က ဗြိတိသျှတို့ အကျိတ်အနယ်တိုက်ယူရသောချင်းတို့မှာ စိယင်ချင်းများဖြစ်၏။ အမည်ရင်းမှာ ရှိယန်တေးဖြစ်၏။ မြန်မာတို့ကသူတို့ကို စိယင်ဟုခေါ်ကြသည်။

စိယင်ချင်းတို့မှာ လူဦးရေနည်း၍ ရွာကြီး ၈ ရွာလောက်တွင်သာနေလင့်ကစား စစ်မှုထမ်းခြင်းတွင်လက်ဦးဖြစ်ခြင်း၊အသိဉာဏ်ကောင်းခြင်း၊ တိုးတက်လိုခြင်းတို့ကြောင့် အရေးပါလှသူများဖြစ်၏။ ဒေသအနှံ့အပြားသို့ ရောင်းဝယ်ဖောက်ကားလေ့ရှိကြသဖြင့် နေရာအနှံ့အပြားသို့ရောက်သည့်အတိုင်း သူတို့၏စကားကို တီးတိန်နယ်တွင် အများပြောဆိုနိုင်၍ ထိုနယ်၏ရုံးသုံးစကားပင် ဖြစ်ခဲ့ပေသည်။ စိယင်ချင်းတို့သည် တီးတိန်၊ စုတ်တေးတို့၏အရှေ့ဖက်ဒေသတွင် နေထိုင်ကြသည်။ ပင်ပန်းခံကာကြိုးစားလုပ်ကိုင်၍ တတ်သလိုစိတ်ရှိကြသည်။ ယောက်ျားတို့သည် အမဲလိုက်ခြင်းနှင့် စစ်တိုက်ခြင်း၌ဝါသနာပါသည်။ အလုပ်ကြမ်းမှာမူ မိန်းမနှင့်ကျွန်တို့၏အလုပ်ဖြစ်သည်ဟု စိယင်ချင်းတို့ ဆိုရိုးစကားရှိသည်။ တီးတိန်နယ်ချင်းတို့သည် ဖလမ်းချင်း (ဝန်လင်တို့မှတစ်ပါး) တို့နှင့်မတူဘဲ ဆံနောက်တွဲထုံးကြသည်။ မဏိပူရပြည်နယ်သို့သွားရာလမ်းမှာ ထိုချင်းတို့၏ဒေသကို ဖြတ်သန်းသွားသဖြင့် ယဉ်ကျေးမှုတွင်များစွာတိုးတက်လျက်ရှိကြသည်။

အလယ်ပိုင်းချင်းများ

ဖလမ်းနှင့်ဟားခါးနယ်များတွင် နေကြသောချင်းများသည် အလယ်ပိုင်းချင်းဖြစ်၏။ ဖလမ်းနယ်ရှိ ချင်းတို့တွင် ရှန်ကွ သို့မဟုတ် တရွံချင်းများ (၃၀၀၀)၊ ဇဟောင် သို့မဟုတ် ယဟောင်ချင်းများ (၉၅၀၀)၊ လိုင်ငို သို့မဟုတ်

လွန်စီအိုချင်းများ (၆၅၀၀)၊ ကွန်လီချင်းများ (၃၅၀၀)၊ ငွန် သို့မဟုတ် တပေါင်ချင်းများ (၆၀၀၀)၊ လူရှေ သို့မဟုတ် ငင်တေချင်းများ (၄၀၀၀)၊ ဝန်လင်ချင်းများ (၃၅၀၀) နှင့်ဇင်ဂျက်ချင်းများ (၆၀၀၀) တို့ပါဝင်သည်။ ဤဒေသတွင် လိုင်ငိုစကားကိုအသုံးများသည်။

ချင်းတောင်အခြားဒေသနှင့် နှိုင်းစာလျှင် ထိုဒေသတွင် လူဦးရေများပြား၏။ အိမ်ခြေ ၄၀၀ မျှရှိသောရွာကြီးတို့ကို



ချင်းအမျိုးသမီးများ အ သုံးလုံးသက်ကြီးသင်တန်းတက်နေကြစဉ်

တောင်စောင်းများတွင်တည်ဆောက်နေကြသည်။ ပြောင်း၊ ဗူး၊ပရုံတို့မှာ အဓိကအစာဖြစ်ပေသည်။ ဝတ်စားဆင်ယင်မှုနည်းပါးလှသည်။ ကိုယ်လုံးကိုယ်ပန်အားဖြင့်အခြားချင်းတို့လောက်မတောင့်တင်းသော်လည်း ဆက်ဆံရေး၌ ပိုမိုကျွမ်းကျင်ကြ၍ မိတ်သက်ဟပေါများကြသည်။

ယဟောင်တို့သည် မိမိတို့ပါသာ တောင်ရိုးတခုတွင် နေကြ၏။ စုတ်တေး နှင့်ကမ်ဟောင်တို့မှာ မိမိတို့မှဆင်းသက်သူများဟု ယူဆကြသည်။ ဝန်လင်တို့ကား ကျန်နေရစ်ခဲ့သောလူရှေများဖြစ်၏။ တရွံတို့မှာတောင်ဖက်ဆီမှဟားခါးတို့တိုက်ခိုက်မှုကြောင့် ဖလမ်းသို့ ရွှေ့လာသူများဖြစ်၏။ ဤဒေသရှိ ချင်းအမျိုးစုတို့မှာ ရောနှောနေထိုင်ကြသည်။ ဒေသလိုက်အများသဘောတူရွေးကောက်တင်မြှောက်သော လူကြီး ၅ ဦးပါဝင်သည့် အဖွဲ့က စီမံအုပ်ချုပ်ကြလေသည်။

ဟားခါးနယ်ရှိချင်းများတွင် ဟားခါးနယ်မြောက်ပိုင်းနေလိုင် (ဟားခါး) ကလန်ကလန်နှင့်ယိုကွ (ပေါင်း ၂၄,၀၀၀)၊ တောင်ပိုင်းနေ လောထု (၁၀,၀၀၀)၊ ငိုတုန် (၉၀၀၀)၊ ဆမ်တန် (၇၀၀၀) တို့ပါဝင်သည်။ ဗိုလ်မျိုး အင်းရစ်က ဟားခါးချင်းစုစုပေါင်း ၆၈,၀၀၀ ခန့်ရှိမည်ဟုခန့်မှန်းသည်။

ချင်းလူမျိုး

ချင်းတောင်သူပုန်ထစဉ်က ဗြိတိသျှတို့လေးစားလောက်အောင် တိုက်ရည်ခိုက်ရည်ကောင်းစွာနှင့် တော်လှန်တိုက်ခိုက်ကြသည်။ စစ်ရည်စစ်သွေး ရှိသူများဖြစ်၏။ အယပ်အမောင်းကောင်း၍ သန်စွမ်းပင်ပန်းခံနိုင်သူများဖြစ်သည်။ အသိဉာဏ်ကောင်းသူများဖြစ်လင့်ကစား နေထိုင်ရာဒေသမှာ ရောက်ပေါက်ရန်ခဲယဉ်းခြင်းကြောင့် တိုးတက်သင့်သလောက်မတိုးတက်ကြပေ။ ဤဒေသတွင် လိုင် (ဟားခါး) စကားကိုအသုံးများကြ၏။ မိရိုးဖလာ ဆက်ခံလာသော အကြီးအကဲတို့က ဒေသလိုက်အုပ်ချုပ်ကြသည်။

ကမ္ဘာကိုရေလွှမ်းမိုးပြီးနောက် ကျန်နေသောဇနီးမောင်နှံမှပေါက်ဖွားလာသည်ဟု ဟားခါးချင်းတို့ ယုံကြည်ကြသည်။ အကြီးအကဲတို့မှာ ပိုးဖြင့်လှပဆန်းကြယ်စွာ ရက်လုပ်ထားသော လွှာချင်းများကိုရုံကြသည်။ ဝှန်လင်္ဂချင်းတို့မှအပ ဤအလယ်ပိုင်းချင်းတို့သည် မိမိတို့ဆံကို ဦးခေါင်းထိပ်၌ သို့မဟုတ် နဖူးပေါ်၌ ထုံးရစ်ကြသည်။ သို့ဖြစ်၍ မြန်မာတို့က ယင်းတို့အား ဗောင်းရှည်ဟုခေါ်ဝေါ်ကြသည်။

လူရှေနှင့်လခါ

အလယ်ပိုင်းချင်းတို့တွင် လူရှေနှင့် လခါချင်းတို့ကိုပါထည့်သွင်းရပေမည်။ မြန်မာနိုင်ငံမှ အာသံပြည်နယ်ဖက်သို့ ရွှေပြောင်းခဲ့ကြသဖြင့် မြန်မာနိုင်ငံအတွင်းမှာ ထိုလူများကို အနည်းငယ်သာတွေ့နိုင်ပေသည်။ လူများစုမှာမူ နိုင်ငံပ၌ နေထိုင်ကြ၏။ ရခိုင်တောင်တန်းနယ် မြောက်ပိုင်းတွင် လခါများရှိသေးရာ ထိုဒေသ၌ ယင်းတို့ကို ရခိုင်တို့က ရှမ်းတုဟုခေါ်ကြသည်။ (လခါ၊ လူရှေ — ရှ။)

တောင်ပိုင်းချင်းများ

တောင်ပိုင်းချင်းများတွင် ပါဝင်သူတို့မှာ ပခုက္ကူတောင်တန်းဒေသ၊ ချင်းတောင်နှင့် ရခိုင်တောင်တန်းဒေသတို့ ဆုံရာခေါင်လှသည့် ဒေသတွင် နေထိုင်ကြသည်။ ဝေလောင်ချင်းများ၊ တမန်း (၈) များ (၈၀၀၀)၊ မိရမ်များ (၅၀၀၀)၊ ဇိုလမ်နီများ (၂၅၀၀) နှင့် မဂန်ခေါ် ကြိမ်ပတ်ချင်းများ (၃၀၀၀) တို့အပြင် ပခုက္ကူတောင်တန်းဒေသနေ ချင်းများ၊ မင်းဘူး၊ သရက်မြို့၊ ပြည်ခရိုင်များနှင့် ရခိုင်တိုင်းနေချင်းများပါဝင်ကြသည်။

ပခုက္ကူတောင်တန်းဒေသ

(ချင်းပုတ်၊ ချင်းပုန်းနှင့် ယင်ဒူးများ)

ပခုက္ကူတောင်တန်းဒေသတွင် ချောင်း

၁၀ ချောင်းရှိရာ ထိုချောင်းတို့အနက် မြောက်ဖက်ပိုင်း ၇ ချောင်းတွင် ချင်းပုတ်ခေါ် ကန်ပက်လက်ချင်းတို့ (၂၀,၀၀၀) နေထိုင်၍ တောင်ဖက် ကန်ပက်လက်အထက် စလင်းနှင့် အခြားတချောင်းတွင် ယင်ဒူးတို့ (၄၅၀၀) နေထိုင်ကြ၏။ မုန်းချောင်းနှင့် ထိုချောင်း၏မြောက်ဖက်နှင့် ဆောမြို့၏ တောင်ဖက်တွင် ချင်းပုန်း (၈၀၀၀) တို့ကိုတွေ့ရ၏။ ထိုမှသည် တောင်ဖက်မင်းဘူးခရိုင်သို့ ပျံ့နှံ့ နေထိုင်ကြသည်။

ဤချောင်းများတွင် ချင်းတို့သည် ၁၅ အိမ်၊ အိမ် ၂၀ အစုဖြင့် ရွာကလေးများတည်၍ နေထိုင်ကြ၏။ ထိုအိမ်စုကလေးများကို ပေါင်းကာ ချောင်းအလိုက် အုပ်ချုပ်ရန် ချောင်းအုပ်များကို ခန့်ထားခဲ့လေသည်။ ချောင်းအုပ်တို့မှာ အစိုးရလခစားများ ဖြစ်၍ ချင်းတောင်ဒေသရှိ အကြီးအကဲများကဲ့သို့ ဩဇာအာဏာမရှိကြပေ။

ချင်းပုတ်တို့မှာ အယူသည်း၍ ဗဟုသုတနည်းပါးကြသည့်အတိုင်း တိုးတက်မှုမရှိလှပေ။ နတ်ကိုးကွယ်မှုကို လေးနက်စွာယုံကြည်ကြ၏။ နတ် မမေးဘဲ မည်သည့်အမှုကိုမျှ မပြုလိုကြသဖြင့် ယင်းတို့နှင့် ဆက်ဆံရန်မှာ မလွယ်ကူလှပေ။ မင်းတပ်၊ ကန်ပက်လက်တိုက်၍ ချင်းပုတ်တို့မှာ တောလိုက်ရာ၌ ကျွမ်းကျင်ကြသည်။ ၅ ပေမျှ ရှည်သော လေးနှင့် သတ္တုအဖျားတပ်ထားသော မြားများ၊ ဓါးတို့များကို အမြဲဆောင်သည်။ လေးကြိုးရိုက်ခြင်းမှကာကွယ်နိုင်ရန် ယွန်းချထားသော ကြိမ်လက်ပတ်ကို လက်ဝဲလက်တွင် ဝတ်ဆင်ကြသည်။ အမျိုးသားများသည် အဝတ်အထည်ကို လုံလုံလဲလဲမဝတ်ဆင်ကြချေ။ အမျိုးသမီးတို့မှာ ပေါင်လယ်ထိသာရောက်သော သင်တိုင်းများကို ဆင်မြန်းကြ၏။ ထိုသင်တိုင်းများကို ခက်ခဲဆန်းကြယ်စွာ ရက်လုပ်ထားပေသည်။

ချင်းဝိသေသတိုင်းရှိ မဟာမာန်အောင်စေတီ





အမျိုးသားတူရိယာအစုံကိုတီးမှုတ်နေကြသောခမ္ဘီချင်းတစ်စု

မင်းတပ်နှင့် ကန်ပက်လက်နယ်ရှိချင်းတို့ကို ချင်းပုတ် ဟုခေါ်လျှင် မနှစ်သက်ကြချေ။ သူတို့နေထိုင်ရာချောင်း ကိုစွဲ၍ အမျိုးနာမည်ကိုမှည့်ခေါ်လေ့ရှိသည်။ သို့သော် လူမျိုးခွဲဗေဒအလိုငှာ ချင်းပုတ်ဟုသုံးကြလေသည်။

တောင်ပိုင်းချင်းအချို့တို့သည် များသောအားဖြင့် မျက် နှာတွင် ပယဲထိုးကြသည်။ ထိုးသည့်ပုံစံမှာ လူမျိုးစုကို လိုက်၍ကွဲပြား၏။ အသက် ၇ နှစ် ၈ နှစ်လောက်မှစ၍ နှစ် စဉ်နှစ်တိုင်း မျက်နှာပြည့်သည့်တိုင်အောင် ထိုးကြသည်။ ပယဲထိုးရသည့်အကြောင်းမှာ အခြားလူမျိုးကဖမ်းဆီးသွား သော် လွယ်ကူစွာရှာဖွေနိုင်ရန်အတွက် ဖြစ်သည်ဟုဆို၏။ ချင်းပုန်းတို့မှာ ဗုဒ္ဓအယူဝါဒကို အများအပြားသက်ဝင်ယုံ ကြည်ကြသည်။

ချင်းတောင်၏အရှေ့ဖက် တောင်ခြေရင်းတွင် များစွာ မြန်မာဆန်လှသော တောင်သားများ (၁၁,၀၀၀) သည် တကောင်းပန်းဘဲမောင်တင့်တယ်မှ ဆင်းသက်ခဲ့၍ တချိန်က ပုပ္ပါးတောင်တွင် နေခဲ့ကြသည်ဟုယုံကြည်ကြသည်။ ချင်း များသည် မြန်မာများနှင့် အိမ်ထောင်ပြုခြင်း မရှိကြပေ။ ပိုးများကိုမွေးမြူ၍ ယောပုဆိုးများကိုရက်လုပ်ကြသည်။

မြန်မာပြည်မအတွင်း တောင်ဖက်အကျဆုံးချင်းတို့မှာ ရှိ သို့မဟုတ် အရှိုချင်းများဖြစ်၏။ ၁၉၂၁ ခု သန်ကောင်စာရင်း တွင် လူဦးရေပေါင်း ၆၀,၀၀၀ ကျော်ပြထားသော်လည်း ၁၉၃၁ ခု၌မူ ၁၅၀၀ ကျော်သာပြထားသည်။ ထိုသန် ကောင်စာရင်းတွင် သီးခြားအမည် ခွဲခြားပေါ်ပြခြင်းမရှိ သောချင်းလူမျိုးဦးရေ ၉၀,၀၀၀ ရှိသည့်အနက် ၄၀,၀၀၀ ကျော်မှာ မကွေးတိုင်းအတွင်း၌ ပေါ်ပြထားပေသည်။

ရခိုင်တိုင်း

ရခိုင်တိုင်းရှိချင်းလူမျိုးတို့တွင် လူဦးရေအများဆုံးမှာ ခမ္ဘီ သို့မဟုတ် ခမ္မေလူမျိုးဖြစ်၏။ လူဦးရေ ၃၀,၀၀၀ မျှရှိ၍ စစ် တွေခရိုင်တွင် ၃ ပုံ ၂ ပုံ၊ ရခိုင်တောင်တန်းဒေသတွင် ၃ ပုံ ၁ ပုံပျံ့နှံ့လျက်ရှိသည်။ အခြားချင်းလူမျိုးများမှာ ပခုက္ကူ တောင်တန်းနယ်ရှိ ချင်းပုန်း၊ ယင်ဒူး တို့နှင့်နွယ်သော ပိုး



ဝါကြိတ်နေသော ချင်းအမျိုးသမီးတစ်ဦး



ချင်းအမျိုးသားနှင့်အမျိုးသမီး

ချင်းလူမျိုး

မုံယင်၊ ကို၊ ကယင်တို့ဖြစ်သည်။ ယင်းတို့ကို ကျောက်ဖြူနှင့် စစ်တွေခရိုင်တွင်တွေ့ရ၏။ ခမ္မိ သို့မဟုတ် ခမ္မေတို့ကို ရခိုင် တောင်တန်းဒေသ၊ စစ်တကောင်းခရိုင် တောင်ကုန်းဒေသ တို့တွင်တွေ့ရ၏။ အရိုင်းနှင့် အဝဟ ၂ မျိုးကွဲသေးသည်။ အရိုင်းခမ္မိတို့အား တနည်းအားဖြင့် အဖျားခမ္မိဟုလည်း အချို့တို့က ခေါ်သည်။

အခြားချင်းအမျိုးမျိုးမှာ ရခိုင်တောင်တန်းဒေသရှိ တောင်ဆုံ (၁၀၀၀)၊ စစ်တွေခရိုင်ရှိ ကောကဒန် (၃၀၀)၊ ကျောက်ဖြူခရိုင်တွင် အများဆုံးတွေ့ရသော လဲဒူ (၁၇၀၀)၊ စစ်တု (၅၀၀၀)၊ မတု (၁၅၀) နှင့်ချောင်းကြီးချင်း (၃၆) တို့အပြင်ကျောက်ဖြူနယ်အတွင်းတွင်အများဆုံးအခြေတည် နေထိုင်၍ သံတွဲနယ်အတွင်းတွင် အနည်းအကျဉ်းသာနေ ထိုင်သည်ကိုတွေ့ရသော စိုင်ဘောင်ချင်း (၈၀၀၀) တို့ ဖြစ်လေသည်။

အထူးသဖြင့် တီးတိန်နယ်မှချင်းတို့သည် ကုန်းဘောင် ခေတ်မြန်မာဘုရင်များလက်ထက် စော်ဘွားနယ်အဖြစ်ဖွဲ့ စည်းထား၍ ခေါင်းဆောင်တို့မှာ စော်ဘွားအဖြစ် ခြီးမြှင့် ခြင်းခံခဲ့ရသော လူမျိုးများဖြစ်ပေသည်။ ထိုစဉ်ကတည်းက ပင် မြန်မာနိုင်ငံ၏အရေးတွင် ပါဝင်ဆောင်ရွက်လိုသော တိုင်းရင်းသားများဖြစ်၏။ အထက်မြန်မာပြည်ကို ဗြိတိသျှ တို့သိမ်းပိုက်ပြီးနောက် ချင်းတောင်တွင် အုပ်ချုပ်မှုအခြေ စိုက်ရန်ကြိုးစားရာတွင် ၁၈၈၈ ခုနှစ်မှ ၁၈၉၆ ခုနှစ်ထိ ဗြိတိသျှ တို့ကိုခုခံတိုက်ခိုက်ခဲ့ကြသည်။ အခြေစိုက်အုပ်ချုပ်မိသည်

တိုင်အောင် ၁၉၁၇၊ ၁၈ ခုနှစ်တွင် ဟားခါးနှင့်ကုကီချင်းတို့က ၂ နှစ်ကြာမျှတော်လှန်တိုက်ခိုက်ခဲ့ကြ၏။

ပဌမကမ္ဘာစစ်အတွင်း ၁၉၁၇ ခုနှစ်က ချင်းအမျိုးသား ၁၀၀၀ ခန့်ကို အလုပ်သမားတပ်အဖြစ် ပြင်သစ်နိုင်ငံသို့ ဗြိတိသျှတို့ကပို့ခဲ့လေသည်။ ၁၉၂၁ ခုနှစ်တွင် အမှတ် ၄/၂၀ ချင်းသေနတ်ကိုင်တပ်ကို ဖွဲ့ခဲ့၏။ ၁၉၃၇ ခုနှစ်တွင် အိန္ဒိယပြည်နှင့်မြန်မာပြည်ခွဲခွာပြီးသည့် နောက်သော် မြန် မာသေနတ်ကိုင်တပ်များဖွဲ့စည်းရာတွင် တပ်တိုင်း၌လိုလိုပင် ချင်းအမျိုးသားတို့ဝင်ရောက်အမှုထမ်းခဲ့သည်ကို တွေ့မြင် သိရှိရပေသည်။

လွတ်လပ်ရေးရပြီးသည့်နောက် ချင်းအမျိုးသားတို့မှာ များစွာနိုးကြားတိုးတက်လာ၏။ တောင်တန်းဗုဒ္ဓသာသနာ ပြုအဖွဲ့၏ ကြိုးစားမှုကြောင့် ချင်းအချို့တို့သည် ဗုဒ္ဓ အယူဝါဒကို စတင်ယုံကြည်လာကြလေပြီ။ အုပ်ချုပ်မှုဖက် တွင် ချင်းဝိသေသတိုင်းဟု သတ်မှတ်ကာ ဝန်ကြီးတဦးက ဦးဆောင်၍ အုပ်ချုပ်လာရာ လမ်းပန်းဆက်သွယ်ရေး၊ ပညာရေး၊ စီးပွားရေးနှင့်ကျန်းမာရေးတို့ဖက်တွင် ထူးခြား စွာတိုးတက်လာသည်နှင့်အမျှ ချင်းဝိသေသတိုင်းသည် ယခု အခါ ပြည်ထောင်စုအတွင်း၌ ခေတ်နှင့်ယင်ပေါင်တန်းလိုက် နိုင်အောင် ကြိုးစားတိုးတက်လျက်ရှိပေသည်။ ဖေဖွာရီလ ၂၀ ရက်နေ့ကိုချင်းအမျိုးသားနေ့ဟုပြည်ထောင်အစိုးရက အသိအမှတ်ပြုထားလေသည်။ (ချင်းဝိသေသတိုင်း— ရှု။) ဦးဘရှင်။



ဖလမ်းမြို့အနီးရှိ ချင်းရွာမှဆားချက်သမားများနှင့် ချက်ပြီးဆားခဲများ

ချောင်းဆိုးခြင်း

ချောင်းဆိုးခြင်း။ ။ချောင်းဆိုးခြင်းသည် အကြောင်းအမျိုးမျိုးကြောင့် ဖြစ်တတ်သည်။ အဆုတ်မြွေးရောင်လျှင် ချောင်းဆိုးရောဂါ ဖြစ်နိုင်၏။ အဆုတ်မြွေးရောင်ခြင်းသည် ရံဖန်ရံခါ တီဗီရောဂါနှင့်ယှဉ်၍ ဖြစ်တတ်လေသည်။ အဆုတ်အတွင်းရှိ သွေးကြောအချို့ ပေါက်သွားခြင်းကြောင့်လည်း ချောင်းဆိုးရောဂါ ဖြစ်နိုင်၏။ အဆုတ်သည် သွေးကိုစုဆောင်းထားရာ အင်္ဂါမဟုတ်သည့်အတွက် ချောင်းဆိုးလိုက်သောအခါ သွေးသည် ချွေသလိပ်နှင့်အတူ ပြင်ပသို့ ထွက်လာ၏။ ဤသို့ဖြစ်ခြင်းကို ချောင်းဆိုးသွေးပါသည်ဟု ဆိုသည်။ အဆုတ်ထဲသို့ တျူဗီကယ်များဝင်နေခြင်းကြောင့်လည်း ချောင်းဆိုးရောဂါ ဖြစ်နိုင်သေး၏။ အဆုတ်တွင် တျူဗီကယ်ရှိနေလျှင် အများအားဖြင့် အမြစ်ခြောက်နာ စွဲကပ်တတ်သည်။

တခါတရံ လေပြွန်၌၎င်း၊ ဗရွန်ကပ်လေရှူပြွန်၌၎င်း၊ အဆုတ်၌၎င်း မည်သို့မျှပေါက်ပြန်ခြင်းမရှိဘဲလျက် လည်ချောင်းနောက်ပိုင်းတွင် ယားယံတတ်၏။ လျှာခင် ရှည်

နေသောအခါ လည်ချောင်း၏ နောက်ဖက်ပိုင်းကို ယားယံစေတတ်သည်။ အထူးသဖြင့် လဲလျောင်းနေချိန်တွင် လျှာခင်သည် လည်ချောင်းနှင့်ထိခိုက်၍ မနားမနေ ချောင်းဆိုးတတ်၏။ ပါးသိရောင်ခြင်း၊ လည်ချောင်းနောက်ဖက်ပိုင်းရှိ အမြွေးထူနေခြင်း၊ လေပြွန်အိမ်တွင် သို့မဟုတ် လေပြွန်အိမ်အနီးအနားတွင် ပေါလိပီ အဖုထွက်ခြင်း စသည်တို့ကြောင့်လည်း ချောင်းဆိုးတတ်၏။ အသက်ရှူရာနှင့် ဆက်သွယ်သော နှစ်ကြောများ ဖုရောင်ခြင်းကြောင့်လည် ချောင်းဆိုးနိုင်၏။ ထိုချောင်းမျိုးဆိုးရာတွင် အသက်ရှူရ အလွန်ကျပ်၏။ ဝမ်းပိုက်တွင်းရှိသော အင်္ဂါများ၊ အထူးသဖြင့် ခိုင်ယာဖရမ်နှင့် ပူးကပ်လျက်တည်ရှိသော အင်္ဂါများ၏ ပေါက်ပြန်မှုကြောင့်လည်း ချောင်းဆိုးနိုင်၏။ အသည်းရောင်သောကြောင့်လည်း ချောင်းဆိုးနိုင်၏။ အသည်းရောင်ရာတွင် တျူဗီကယ်နှင့်စပ်ဆိုင်သော ပစ္စည်းများသည် အသည်းတွင် ပိတ်ဆို့နေတတ်၏။ အစာအိမ်ပေါက်ပြန်လျှင်လည်း သလိပ်ကင်းသောချောင်းမျိုး ဆိုးတတ်၏။ ထို

ကြောင့် ချောင်းတချက်ဆိုးခြင်း သို့မဟုတ် ချောင်းဆိုးရာတွင် အားရတင်းတိမ်ခြင်းမရှိခြင်းသည် အများအားဖြင့် အစာမကြေခြင်း၏ လက္ခဏာဖြစ်၏။ ကျောက်ကပ်၊ ပန်ကရိ၊ သရက်ရွက်တို့၏ ပေါက်ပြန်မှုကြောင့်လည်း ချောင်းဆိုးနိုင်၏။ အချုပ်အားဖြင့် ဝမ်းပိုက်အတွင်းရှိ အင်္ဂါများပေါက်ပြန်လျှင် ချောင်းဆိုးရောဂါ ဖြစ်တတ်ပေသည်။

ချောင်းဆိုးခြင်းသည် ဗရွန်ကိုက်တစ် ရင်ကျပ်နာ၊ တီဗီရောဂါ၊ အဆုတ်ရောင်နာ၊ ကြက်ညှာချောင်းစသောရောဂါများ၏ လက္ခဏာများဖြစ်နိုင်၏။ အဆုတ်ကိုဆက်သွယ်သောပြွန်ချောင်းနှင့် လေဝင်ထွက်ရာ လမ်းကြောင်းများကိုပြင်ပအညစ်အကြေးမှ ကင်းရှင်းစေရန် မျှသာ ချောင်းဆိုးခြင်းသည် ကျန်းမာရေးနှင့်ညီညွတ်၏။ ချောင်းဆိုးလွန်ခြင်းသည် ရင်ပတ်ကြွက်သားနှင့် ဝမ်းပိုက်ကြွက်သားများကိုနာကျင်စေတတ်သဖြင့် အဆက်မပြတ် ချောင်းဆိုးခြင်းကိုပျောက်အောင်ကုသသင့်၏။

ကြက်ညှာချောင်းသည် အလွန်ကူးစက်လွယ်သောရောဂါဖြစ်၍ ကြီးပြင်းသောသူများထက် ကလေးသူငယ်များ၌ အများအားဖြင့် ဖြစ်တတ်၏။ ကြက်ညှာချောင်းစွဲကပ်ရာမှ တဆင့်တိုး၍ ဗရွန်ကိုက်တစ် ရင်ကျပ်နာ၊ အဆုတ်ရောင်နာ၊ သွေးလွန်နာနှင့် တက်နာဖြစ်ပြီးလျှင် လူအမြောက်အမြား နှစ်စဉ် နှစ်တိုင်း



ကြက်ညှာချောင်းသည်ကလေးများတွင်အလွန်ကူးစက်လွယ်သည်။

သေကြေကုန်ကြ၏။ ကြက်ညာရောဂါကြောင့် လူနာသည် တခါတရံ မျက်စိကန်းနိုင်၏။ နားပင်းနိုင်၏။ တိဗီရောဂါ ကိုလည်းလွယ်ကူစွာ စွဲကပ်နိုင်လေသည်။

ကလေးသူငယ်တို့ ကြက်ညာချောင်း စွဲကပ်နေလျှင် ထိုကလေးကို အခြားကလေးများနှင့် နီးနီးကပ်ကပ်မနေ စေရန် မိခင်က သတိပြုရမည်။ ပါးစပ်မှထွက်လာသော တံတွေးမှုန်အားဖြင့် ဤရောဂါသည် ပြန့်ပွား ကူးစက်နိုင်၏။ ချောင်းဆိုးနေချိန်တွင် ပါးစပ်မှထွက်လာသော တံတွေးမှုန်

နှင့် နှာခေါင်းမှထွက် လာသော နှာရည်မှုန် များ ပြင်ပသို့လွင့်စင် မသွားရအောင် အဝတ် ပိုင်း၊ အဝတ်စကလေး များဖြင့် နှာခေါင်းနှင့် ပါးစပ်ကို ဖုံးအုပ်ထား သင့်၏။ ပေကျံနေသော အဝတ်စကို မီးရှို့ပစ် ရမည်။ လူနာ၏ အသုံး အဆောင်ဖြစ်သော ပန်းကန်ပြား၊ ဇွန်း၊ ခက် ရင်း၊ လက်သုတ်ပုဝါနှင့် မျက်နှာသုတ်ပုဝါများ ကို သီးခြားထားရှိရ မည်။ ကလေးသူငယ်ကို နေ့စဉ်စားနေကျ အာ ဟာရဖြစ်မည့် အစား

အစာကို စားစေ၍ လေကောင်းစွာရသောအခန်းတွင် အိပ်စေရမည်။ ကလေးသူငယ်အား ဖလန်နယ်စသော အနွေးထည်များကို ဝတ်နေကျအဝတ်များ အောက် တွင်ခံ၍ ဝတ်ပေးသင့်၏။ လေကောင်း လေသန့်သည် ဤရောဂါပျောက်ကင်းရာ ပျောက်ကင်းကြောင်းတွင် အကူ အညီ အထောက်အပံ့တရပ် ဖြစ်ပေသည်။

ချောင်းဆိုးခြင်းသည် အခြားရောဂါကြီးများဖြစ်အောင် လမ်းခင်းပေးတတ်သဖြင့် ချောင်းဆိုးရောဂါ ဖြစ်သည်ဟု အထင်ရှိလာလျှင် တတ်ကျွမ်းနားလည်သော ဆရာဝန်များ ထံ၌ အစစ်အဆေးခံကာ အမြန်ဆုံးပျောက်ကင်းအောင် ကုသရပေမည်။

ချောင်းဆုံမြို့။ ။ချောင်းဆုံမြို့သည် မြန်မာနိုင်ငံအောက် ပိုင်း တနင်္သာရီတိုင်း ကျိုက္ခမီခရိုင်ရှိ ဘီလူးကျွန်းတကျွန်း လုံး အပါအဝင်ဖြစ်သော ချောင်းဆုံမြို့နယ်၏ ရုံးစိုက်ရာမြို့ ဖြစ်သည်။ ဘီလူးကျွန်း၏ အလယ်ချိုင့်ဝှမ်းတွင်တည်ရှိ၍

ရှေးအခါကပင် အစည်ကားဆုံးသော ရွာတန်းရှည်ကြီးဖြစ် သည်။ မြို့ပိုင်ရုံး၊ ရဲဌာနာ၊ စာပို့တိုက်၊ ဆေးရုံ၊ ဈေးနှင့်နိုင်ငံ တော်အထက်တန်းကျောင်းရှိ၏။ ဘီလူးကျွန်း၏တောင်ဖက် အစွန်ရှိ မူးရစ်ကလေးရွာသို့၎င်း၊ မြောက်ဖက်အစွန်ရှိ ကလီ ရွာသို့၎င်း၊ အရှေ့ဖက်အစွန်ရှိ နတ်မော်သင်္ဘောဆိပ်သို့၎င်း မော်တော်ကားများနှင့် သွားလာနိုင်၍၊ နတ်မော်မှတစ်ဆင့် မော်လမြိုင်သို့ ကူးတို့သင်္ဘောရှိသည်။

ချောင်းဆုံမြို့နယ်၏ အကျယ်အဝန်းမှာ စတုရန်းမိုင်



ချောင်းဆုံမြို့ကန်အလယ်တွင်တင့်တယ်စွာတည်ရှိသောရေသိမ်

၂၄၅၇ ဖြစ်သော်လည်း စပါးစိုက်ပျိုးသော ဧရိယာမှာ စတုရန်းမိုင် ၁၉၀ သာဖြစ်သည်။ သို့ရာတွင် မြေဩဇာ ထက်သန်ကောင်းမွန်၍ မြန်မာနိုင်ငံတွင် အကောင်းဆုံး ဆန်စပါးထွက်ရာ မြို့နယ်တခုဖြစ်သည်။

ချောင်းဆုံမြို့၏လူဦးရေမှာ ၁၉၅၃ ခုသန်ကောင်စာရင်း အရ ၃၂၉၀ ခန့်ဖြစ်သည်။

ချောင်းတလှိုင်းငှက်။ ။စစ်တလှိုင်းငှက် — ရှု။

ချောင်းဦးမြို့။ ။ချောင်းဦးမြို့သည် မုံရွာခရိုင် (အောက် ချင်းတိုင်းခရိုင်) အတွင်းရှိ၊ မြို့ပိုင်ရုံးစိုက်ရာ မြို့တမြို့ဖြစ် သည်။ ဒုတိယကမ္ဘာစစ် မဖြစ်မီက၊ စစ်ကိုင်းခရိုင်အတွင်း မြင်းမူနယ်အပိုင်၊ မြို့ပိုင်ရုံးစိုက်ရာမြို့ ဖြစ်ခဲ့သည်။ စစ်ပြီး နောက်၌၊ ခရိုင်ရုံးစိုက်ရာမြို့နှင့်ဝေးကွာ၍ အုပ်ချုပ်ရေးလုပ်ငန်း တွင်ကျယ်မမှုရှိသဖြင့်၊ နီးစပ်ရာ မုံရွာခရိုင်အတွင်း သွတ်သွင်းထားခဲ့သည်။ စစ်ကိုင်း ရေဦးသွား ရထားလမ်း

နှင့် ကားလမ်းများအပေါ်၌ တည်ရှိ၍၊ မြင်းမူမြို့နှင့် ၂၂ မိုင်ဝေးကွာပြီးလျှင်၊ မုံရွာမြို့နှင့် ၁၄ မိုင်ဝေးသည်။

မြို့၏အကျယ်အဝန်းမှာ၊ စတုရန်းမိုင် ၂ မိုင်ခန့်ရှိ၍၊ နိုင်ငံတော်အထက်တန်းကျောင်း၊ စာပို့တိုက်၊ ရဲဌာနာ၊ ဆေးရုံနှင့်တကွ ဈေးရုံအဆောက်အအုံများဖြင့် စည်ကားစွာ တည်ရှိသည်။ ဒုတိယကမ္ဘာစစ်အတွင်း စစ်ဒဏ်ကို လုံးဝမခံရသော မြို့တမြို့ဖြစ်၍ အပျက်အစီးမရှိ၊ ရှေးကအတိုင်း တည်ရှိသည်။

သမိုင်းအရ၊ ရှေးအခါက ‘ချောင်းဦးဆယ်ရွာ’ ဟု ထင်ရှားခဲ့၍၊ ပုဂံပြည် စောရဟံမင်းကြီးလက်ထက်၊ သက္ကရာဇ် ၂၈၇ ခုနှစ်၊ မိဂသီနှစ်၊ တန်ဆောင်မုန်းလပြည့်ကျော် ၄ ရက်၊ တနင်္ဂနွေနေ့တွင်၊ ရွာတည်သည်။ ရွာတည်ရာအရပ်၌ အစဉ်အလာအရ၊ ဓာတ်အင်းများမြှုပ်နှံရာတွင်၊ တူးရွင်းသိမ်းတောက်သောကြောင့် ‘သံတောက်ရွာ’ ဟု သမုတ်စေပြီးလျှင်၊ ထိုရွာကို ရွာမပြု၍ ရွာပေါင်း ၁၀ ရွာပြုစုခဲ့ရာမှ ‘သံတောက်ဆယ်ရွာ’ ဟု တွင်လာသည်။ ထိုနောက်မှ ‘ချောင်းဦးဆယ်ရွာ’ ဟု ပြောင်းလဲခေါ်တွင်လာသည်။

ချင်းတွင်းမြစ်နှင့် ၆ မိုင်ဝေးကွာ၍၊ ကုန်းပိုင်းလည်းမကျ၊ ရေပိုင်းလည်းမက ဗဟိုဒေသ၌ တည်ရှိသောကြောင့်၊ ယာလုပ်ငန်း၊ လယ်လုပ်ငန်းများဖြင့်၊ အရောင်းအဝယ်ဖွံ့ဖြိုးသော မြို့တမြို့ဖြစ်သည်။ ပဲ၊ ပြောင်း၊ နှမ်း၊ ဝါနှင့်စပါးများ

ထွက်သည်။ မြို့၏လူဦးရေမှာ ၁၉၅၃ ခုနှစ်တွင်ကောက်ယူခဲ့သော သန်ကောင်စာရင်းအရ၊ ၆၄၄၂ ယောက်ခန့်ရှိလေသည်။

ချိုင့်ဝှမ်းမြစ်ဝှမ်းများ။ ။ချိုင့်ဝှမ်းများသည် သာမန်အားဖြင့် မြေအောက်လှုပ်ရှားမှုကြောင့် ဖြစ်ပေါ်လာတတ်သည်။ မြေအောက်လှုပ်ရှားမှုကြောင့် မြေမျက်နှာပြင်ထက်၌ မြေကြီးသည် စုန်တက်လာပြီးလျှင် တောင်တန်းများဖြစ်ပေါ်လာတတ်၍ အပေါ်ယံမြေလွှာတွင် တွန့်ခေါက်ကြောင်းများ သို့မဟုတ် မြေလွှာပြတ်လဲကြောင်းများ ဖြစ်ပေါ်လာတတ်လေသည်။ ယင်းသို့ဖြင့် ပေါ်ပေါက်လာသော ချိုင့်ဝှမ်းများအပြင် မြေဆီလွှာနှင့် ကျောက်မာတို့တိုက်စားခြင်းခံရသဖြင့် ပေါ်ပေါက်လာသော ချိုင့်ဝှမ်းများလည်းရှိသေးသည်။ ချိုင့်ဝှမ်းအားလုံးလိုလိုပင် တောင်တန်းများအကြားတွင် ရှိတတ်သည်။ အချို့မှာ တောင်တန်းများနှင့် ယှဉ်ပြိုင်တည်ရှိကာ၊ အချို့မှာ တောင်တန်းများကို ကန့်လန့်ဖြတ်၍တည်ရှိ၏။ ထိုသို့ ကန့်လန့်ဖြတ်တည်ရှိသော ချိုင့်ဝှမ်းများမှာ အများအားဖြင့် တောင်တန်းအပြတ် တနေရာကိုတိုက်စား စီးဆင်းသွားသောမြစ်ချောင်းတို့ကြောင့် ဖြစ်ပေါ်လာတတ်သည်။ ယင်းတို့မှာ ကျဉ်းမြောင်း နက်ရှိုင်းပြီးလျှင် ယင်းတို့တလျှောက် မြစ်



ချောင်းဦးမြို့တွင်ထင်ရှားသောရတနာရွှေစေတီတော်



အာဖဂန်စတန်နိုင်ငံကာဗူမြို့အနီးရှိထင်ရှားသောခိုင်ဗာတောင်ကြားလမ်း

ချောင်းများစီးဆင်းတတ်သည်။ ချိုင့်ဝှမ်းအောက်ခြေမှာ လည်း ထိုမြစ်ချောင်း အောက်ခင်းပြင်ထက်ပင် မကျယ် တတ်ပေ။

ထိုကန်လန်ဖြတ် ချိုင့်ဝှမ်းမျိုးသည် တောင်တန်းအမြင့် ပိုင်းတွင် တည်ရှိသောအခါ ယင်းတို့တလျှောက် တောင် ကြားလမ်းများကို တွေ့ရတတ်၏။ တောင်ကြားလမ်း များမှာ စစ်တပ်များ၊ ကုန်သည်များ စသည်တို့ ချီတက် ကူးသန်းသွားလာရာ လမ်းမကြီးများအဖြစ် အလွန်အရေးပါ လေသည်။ ထင်ရှားသောတောင် ကြားလမ်း ကြီးတခုမှာ အာဖဂန်စတန်နိုင်ငံ ကာဗူမြို့အနီးရှိ ခိုင်ဗာ တောင်ကြား လမ်းဖြစ်ပေသည်။

ချိုင့်ဝှမ်းများကို ပုံပန်းသဏ္ဌာန်အလိုက် သက်နု သက်ရင့် နှင့်သက်ကြီးဟူ၍ ၃ မျိုး ၃ စားခွဲခြားနိုင်သည်။ သက်နု ချိုင့်ဝှမ်းသည် နက်စောက်၍ ကျဉ်းမြောင်းသည်။ ချိုင့် ဝှမ်းအလယ်တွင် မကြာမတင်ကမူ ဖြစ်ပေါ်လာသည့် ရေစီး သန်သောချောင်းတခုရှိတတ်သည်။ သက်ရင့်ချိုင့်ဝှမ်းသည် နက်ရှိုင်း၍ကျယ်သည်။ ချိုင့်ဝှမ်းကမ်းပါးများသည် ပြေ ပြေပြစ်ပြစ် မြင့်တက်သွားတတ်သည်။ သက်ကြီးချိုင့်ဝှမ်း ကား အလွန်ကျယ်၍ အောက်ခြေပြန့်သည်။ ကမ်းပါး များသည် အလွန်အမင်း နိမ့်လျှောနေတတ်သည်။ မြေ ပျော့ပေါ့၌ စီးဆင်းနေသော မြစ်ချောင်းတို့သည် ကျောက် မာကို ကန်လန်ဖြတ် စီးဆင်းနေသော မြစ်ချောင်းထက်ပို၍

လျင်မြန်စွာ သက်ကြီးမြစ်ဝှမ်းမျိုးကို ဖြစ်ထွန်းစေနိုင်သည်။ ထို့ကြောင့်ပင် တနေရာ၌ သက်နုချိုင့်ဝှမ်းဖြစ်ထွန်းတတ်၍ အခြားတနေရာ၌ သက်ကြီးချိုင့်ဝှမ်းများ ဖြစ်ထွန်းနေ တတ်သည်။

မြစ်ချောင်းများသည် မြစ်အောက်ခင်းပြင်ကို တဖြည်း ဖြည်းနက်သည်ထက် နက်အောင်ပြုပြင်လျက်ရှိစဉ်၊ လေမိုး နှင့်ဆီးနှင်းစသည်တို့က ချိုင့်ဝှမ်းကမ်းပါးယံများကို တိုက် စားလျက်ရှိလေသည်။ အစတွင် မြစ်အောက်ခင်းပြင်ကို နက်အောင်ပြုသောလုပ်ငန်းမှာ ပို၍မြန်သည်။ သို့သော် မြစ်ချောင်းတို့၏မျက်နှာပြင်သည် ယင်းတို့စီးဝင်ရာ ရေထု မျက်နှာပြင်နှင့် တပြေးတည်းဖြစ်လာသော အခါ၌ကား တဖြည်းဖြည်း ရေစီးနှေးသွားသဖြင့် မြစ်အောက်ခင်းပြင်ကို မနက်စေတော့ပေ။

သို့ရာတွင် မြစ်သည် ယင်း၏ရေစီးကြောင်း၌ အတား အဆီး တခုခုနှင့်တွေ့လျှင် ရေစီးကြောင်းပြောင်းလဲသွား တတ်ရာ မြစ်မှာကျယ်သည်ထက် ကျယ်လာတတ်သည်။ သို့ဖြစ်၍ မြေဆီလွှာကိုတိုက်စား၍ ဖြစ်ပေါ်လာသောချိုင့် ဝှမ်းတို့သည် မြစ်ဖျားခံရာတွင် ကျဉ်းမြောင်း နက်ရှိုင်း၍ မြစ်ဝတွင်ကျယ်ပြန့်သည်။ ထို့ပြင် မြစ်ဝတွင်အောက်ခြေ မှာ ကျယ်ပြန့်ညီညာပြီးလျှင် မြေဩဇာကောင်းမွန်တတ်၏။ ကျတ်တီးပြင်ဒေသများ၌ကား ချိုင့်ဝှမ်း ကမ်းပါးယံများကို တိုက်စားသည့်လုပ်ငန်းထက် မြစ်အောက်ခင်းပြင်ကို နက်

အောင်ပြုသည့်လုပ်ငန်းက ပို၍မြန်သောကြောင့် နက်ရှိုင်းသောလျှို့ဝှက်မှုများ ဖြစ်ပေါ်တတ်သည်။ ထိုကဲ့သို့သော ချောက်ကြီးများတွင် အမေရိကန်ပြည်ထောင်စု အယ်ရီဇိုးနားပြည်နယ်ရှိ ဂရင်းကင်ညွန့်ချောက်သည် အထင်ရှားဆုံး ဖြစ်သည်။ (ကင်ညွန့်ချောက်ကြီး - ရှု။)



ရုရှဂီတပညာရှင်ပီ၊အိုင်၊ချိုင့်ကော့စကီး

ချိုင့်ကော့စကီး၊ ပီ၊ အိုင် (ခရစ် ၁၈၄၀-၁၈၉၃)။ ပီတာအစ်လျိုချိုင့်ကော့စကီးသည် ရုရှနိုင်ငံ ဗော့တကင်းမြို့တွင် ၁၈၄၀ ခုနှစ်၌ ပွားမြင်သည်။ သူ၏ဖခင်မှာ သတ္တုတွင်းအင်ဂျင်နီယာတစ်ဦးဖြစ်၏။ ချိုင့်ကော့စကီးအား မွေးပွားပြီးနောက် မကြာမီပင် စိန်ပီတာဗတ်မြို့သို့ ပြောင်းရွှေ့လာခဲ့ကြသည်။ မိဖရိုးရာတွင် တူရိယာဂီတနှင့် တစ်စုံတစ်ရာ ဆက်သွယ်ခြင်းမရှိသော်လည်း ချိုင့်ကော့စကီးသည် ဂီတကို အထူးစိတ်ပါဝင်စားလှသဖြင့် စိန်ပီတာဗတ်မြို့ရှိ အနုပညာကျောင်းကြီးတွင် ဂီတပညာကို ဝင်ရောက်သင်ခဲ့သည်။

သူ၏ဆရာမှာ နာမည်ကျော် စန္ဒယားဆရာကြီး ရုဗင်စတိုင်းဖြစ်၍ ပညာသင်ကြားနေစဉ်တွင် နာမည်ကျော် ဂီတစာဆို ရင်မစကီ ကောဆာကော့ အစရှိသည့် နာမည်ကျော် လူငယ်ဂီတပညာသည်တစ်ဦးနှင့် ရင်းနှီးဆင်မင်ခဲ့၏။ ထိုနောက် မောစကိုအနုပညာသင်ကျောင်းသို့ သွားရောက်ကာ ဂီတပါမောက္ခအဖြစ်ဖြင့် ဆောင်ရွက်ရသည်။ အင်္ဂလန်

ပြည်သို့လည်း မကြာမကြာ သွားရောက်လည်ပတ်လေ့ရှိခဲ့၏။ ၁၈၇၇ ခု နှစ်တွင် အိမ်ထောင်ပြုခဲ့သော်လည်း ၄ လအကြာတွင် ကွာရှင်းခဲ့ရလေသည်။

ယင်းသို့ အိမ်ထောင်ကွဲပျက်ရ၍ စိတ်မချမ်းသာဖြစ်နေခိုက်တွင် ငွေကြေးအခက်အခဲနှင့် ကြုံရပြန်သည်။ ထိုအခါတွင် သူ၏အရည်အချင်းကို သိပြီးဖြစ်သော နဒက်ဒါဖွန်မက်ခေါ် အမျိုးသမီးကြီးတစ်ဦးက သူ့အား လစဉ်ငွေကြေးထောက်ပံ့၍ ဂီတတွင်ထူးချွန်အောင် လိုက်စားစေလေသည်။ သို့ရာတွင် ချိုင့်ကော့စကီးသည် ထိုအမျိုးသမီးကြီးနှင့် ကိုယ်တိုင် တွေ့ဆုံခွင့် မရရှိခဲ့ချေ။ စာဖြင့်သာ ဆက်သွယ်လျက် လစဉ်ထောက်ပံ့ငွေကို ယူနေခဲ့ရာ ၁၈၉၀ ပြည့်နှစ်တွင် သူ၏ကျေးဇူးရှင်အမျိုးသမီးကြီး စီးပွားပျက်လေသောကြောင့် ထောက်ပံ့ငွေများလည်း ရပ်စဲသွားလေသည်။ ထိုအခါတွင် ချိုင့်ကော့စကီးမှာ စိတ်အပျက်ကြီး ပျက်ခဲ့ရပြန်သည်။ ချိုင့်ကော့စကီး သိကုံးသောကဗျာ တေးချင်းများသည် ရုရှဂီတ အစစ်မဟုတ်ဟူ၍ အစတွင် လူကြိုက်မများခဲ့သော်လည်း တဖြည်းဖြည်း ကျော်ကြားလာပေသည်။ သို့ရာတွင် ချိုင့်ကော့စကီးမှာ အမြဲတမ်း စိတ်မကောင်းစရာနှင့် တွေ့ကြုံနေရသူတယောက်ဖြစ်ခဲ့၏။ သူ၏ကျေးဇူးရှင် စီးပွားပျက်ပြီးနောက် ၃ နှစ်အကြာ ၁၈၉၃ ခုနှစ်တွင် ချိုင့်ကော့စကီးသည်လည်း ကွယ်လွန်ရှာလေသည်။

ချစ်ထွန်း၊ ဦး၊ ဝေါ်လတာ (ခရစ် ၁၈၉၈-၁၉၄၇)။ ကိုယ်လုံးကိုယ်ပေါက်သန်မာတောင့်တင်း

လှပအောင် ကာယဗလလိုက်စား လေ့ကျင့်သည့်ဖက်၌ မြန်မာနိုင်ငံတွင်ရှေးဦးစွာထင်ရှားကျော်ကြားသော ပုဂ္ဂိုလ်မှာ ဝေါ်လတာချစ်ထွန်းပင်ဖြစ်သည်။ ကာယဗလလေ့ကျင့်သော ပုဂ္ဂိုလ်များမှာ ရှေးကမြန်မာနိုင်ငံတွင် နည်းပါးလှ၏။ ဝေါ်လတာချစ်ထွန်းမှာ ဤသို့လေ့ကျင့်ခြင်းဖြင့် ကိုယ်ကာယအနေအထား လှပသောကြောင့် အထူးထင်ရှားခဲ့သည်။

ဝေါ်လတာ ချစ်ထွန်းကို ၁၈၉၈ ခုနှစ် အောက်တိုဘာလ ၁၄ ရက်နေ့တွင် မော်လမြိုင်မြို့၌ အပဆရာဝန်ကြီး ဦးချစ်ထွန်းနှင့် အမိဒေါ်သိန်းငွေတို့မှ ပွားမြင်သည်။ မွန်အမျိုးသားဖြစ်၍ ခရစ်ယန်အယူဝါဒကို ကိုးကွယ်ကာ အမည်ကိုလည်း ဝေါ်လတာချစ်ထွန်းဟုပင် ဖခင်အမည်ကိုလိုက်၍ ခေါ်တွင်ခဲ့သည်။

ငယ်စဉ်က ရန်ကုန်မြို့ စိန်ပေါကျောင်းနှင့် ရန်ကုန်တက္ကသိုလ်၊ ကာလကတ္တားတက္ကသိုလ်များတွင် ပညာသင်ကြားပြီးနောက် ဆေးပညာကို ကာလကတ္တားတွင် သင်ယူ

တတ်မြောက်ခဲ့သည်။ စိတ်နှင့်ဆိုင်သော ရောဂါများကို အထူးကုသနိုင်၍ ရန်ကုန်မြို့တန်တားကလေးစိတ္တဇဆေးရုံ၌ ဆရာဝန်အဖြစ်နှင့် အမှုထမ်းခဲ့သည်။

ဝေါ်လတာ ချစ်ထွန်းသည် ၈ နှစ်အရွယ်ကျောင်းနေစဉ် ကပင် ကိုယ်ကာယ လှပရေးအတွက် လိုက်စားလေ့ကျင့် ခဲ့၍ အလေးမခြင်းကိုလည်း နှစ်သက်ဝါသနာပါသည်။ ရင် ပတ်ကြီးထွားစေသော လက်ဆွဲစပရင်များဖြင့် စတင်လေ့ ကျင့်ခဲ့၍ အသက် ၁၆ နှစ်အရွယ်သို့ ရောက်သောအခါ အလေးမခြင်းကို စတင်လေ့ကျင့်သည်။

ဝေါ်လတာချစ်ထွန်းမှာ ကျောင်းသားဘဝ တလျှောက် လုံး အိန္ဒိယနိုင်ငံ ဗင်္ဂလားနယ်၌ နေထိုင်ရသဖြင့် မြန်မာ နိုင်ငံမှာထက်ပင် ဗင်္ဂလားနယ်၌ ထင်ရှား၍ လူသိများ သည်။ အသက် ၂၀ နှင့် ၃၀ ကြားတွင် အလွန်အင်အား



ပဌမဆုံးကာယဗလလေ့ကျင့်သူဝေါ်လတာချစ်ထွန်း

သန်စွမ်း၍ ကျန်းမာရေးနှင့် အလေးမပြိုင်ပွဲ၊ ကိုယ်ကာယ အလှပြိုင်ပွဲများကိုလည်း ဝင်ရောက်ယှဉ်ပြိုင်ခဲ့သည်။

ကိုယ်ကာယလှပသဖြင့် မြန်မာရုပ်ရှင်များ ခေတ်စားစ အခါက ‘ပန်းပဲမောင်တင့်တယ်’ ဇာတ်ကားတွင် မောင်

တင့်တယ်အဖြစ် ပါဝင်ရိုက်ကူးခဲ့ရသည်။ မြန်မာလူမျိုးထဲမှ ကာယဗလ တောင့်တင်းသန်မာရေးကို စတင်မျက်စိဖွင့် ပေးခဲ့သူ ကျေးဇူးရှင်ပုဂ္ဂိုလ်တစ်ဦးဖြစ်ပေသည်။

၁၉၄၇ ခုနှစ် နိုဝင်ဘာလ ၁၉ ရက်နေ့တွင် မော်တော်ဆိုင် ကယ် စီးသွားစဉ် မတော်တဆမော်တော် ကားတိုက်မိ၍ ထိုဒဏ်ရာဖြင့်ကွယ်လွန်သည်။

ချစ်ပမန်ရှင်။ ။ချစ်ပမန်ခေါ် ချစ်စရာကောင်းသော ရှဉ့်ကလေးတမျိုးကို မြောက်အမေရိကတိုက်၌ တွေ့ရသည်။ ယင်း၏အရွယ်မှာ နှာဖျားမှ အမြီးဖျားအထိ ၉၁ လက်မ ၁၀ လက်မခန့်ရှည်၍၊ ကြွက်၊ ပူးတို့ကဲ့သို့ ကိုက်ဖြတ်သတ္တဝါ မျိုးပင်ဖြစ်သည်။ နှုတ်သီးချွန်၍ အမြီးစုတ်ဖွားဖြစ်သည်။ အရောင်မှာ အညို သို့မဟုတ် နီညိုရောင်ဖြစ်၍၊ ကျောနှင့် ကိုယ်နံဘေးတွင်၎င်း၊ ပါးတွင်၎င်း၊ အဖြူစင်းများပါရှိသဖြင့် အလွန်လှပသည်။ ပါးစောင် ၂ ဖက်၌ အသီးအနှံစသော အစာများကို သိုလှောင်သယ်ဆောင်ရန် အိတ်များပါရှိခြင်း ကြောင့် ထူးဆန်းသည်။ (ကိုက်ဖြတ်သတ္တဝါ — လည်းရှု။)

ဤရှဉ့်ကလေးမျိုးသည် ရှဉ့်အစစ်တို့ကဲ့သို့ သစ်ပင်ထက် တွင်မနေဘဲ မြေပေါ်၌သာ အနေများသည်။ အလွန်သိ တတ်၍၊ မနေမနား အလုပ်လုပ်လေ့ရှိ၏။ နေထိုင်ရန် တွင်း တူးရသည်။ ရန်သူအသိခက်အောင် တူးဆွပြီးသောမြေ ကြီးများကို တွင်းဝမှ ခပ်ဝေးဝေးနေရာ၌ ထားတတ်သည်။ တွင်းမှာ ပေ ၂၀ ခန့်နက်၍ တွင်း၌ ရေညှိ၊သစ်ရွက်၊ မြက် တို့ဖြင့် အိပ်ရာနေရာတို့ကို ပြုလုပ်သည်။ အစာလှောင်ခန်း များပြုလုပ်၍၊ ဆောင်းရာသီ ခိုအောင်းချိန်၌ စားသုံးရန် အစာ ရေစာတို့ကို လိုသည်ထက်ပို၍ မြောက်မြားစွာ စု ဆောင်းတတ်သည်။ ရန်သူနှင့်တွေ့က ထွက်ပြေးနိုင်ရန် အပေါက်ဖောက်လုပ်ထားသည်။

ယင်းတို့သည် တကောင်နှင့်တကောင် ရင်းနှီးခင်မင်စွာ နေထိုင်တတ်သည့်အလျောက် များသောအားဖြင့် နေရာ ကောင်းတခုကို ရွေးချယ်ပြီးနောက် ကိုယ်စီ ကိုယ်င တွင်း တူးကာ အုပ်ဖွဲ့၍နေထိုင်လေ့ရှိကြသည်။ နွေရာသီ နေသာ သောအခါများတွင်၊ တွင်းအပြင်ဖက်၌ နေပူစာလှူယင်း တကောင်နှင့်တကောင်ဆူညံစွာ အသံပြု၍ နေတတ်သည်။ ထိုသို့သောအချိန်တွင် တကောင်ကောင်က အချက်ပေး လိုက်လျှင် ရန်သူဖြစ်သော မြေခွေးများလာ၍လော၊ စွန် များဝဲ၍လောဟု တွေးတောမနေတော့ဘဲ တခါတည်းတွင်း ထဲအရောက် ဝင်ပြေးလေ့ရှိကြသည်။ တကိုယ်ကောင်းစိတ် မရှိသည့်အတိုင်း တကောင် ၂ ကောင်က ရန်သူကို အမြဲ စောင့်ကြည့်၍နေတတ်သည်။ ရန်သူလာလျှင်လည်း မိမိ တကိုယ်တည်း လွတ်ရုံမပြေးဘဲ အခြားအဖော် များကိုပါ အချက်ပေးလေ့ရှိသည်။

ချစ်ပမန်ရှဉ်ကလေးတို့သည် နွေနှင့်ဆောင်းဦးရာသီတွင် သစ်သီးသစ်ဥများကို စား၍၎င်း၊ ငှက်သိုက်ထဲက ဥများ ကိုခိုး၍၎င်း၊ ပိုးကောင်များကိုဖမ်း၍၎င်း၊ ပျော်ပျော်ပါးပါး စားသောက်လျက် အချိန်ကိုကုန်စေသည်။ ထိုနောက် ဆောင်းဥတုအေးမြသောရာသီ ရောက်လာသောအခါ စု ဆောင်းထားသော အစာကိုစားသောက်၍ တွင်းအောင်း ကာ ဆောင်းခိုနေတော့သည်။

ဤရှဉ်ကလေးမျိုးသည် မေလ၊ဇွန်လလောက်တွင် သား တခါမွေး၍ ဩဂုတ်လ လောက်တွင်လည်း တခါတရံ တသား ထပ်မွေးတတ်သည်။ တကြိမ်လျှင် လေးငါးကောင်ခန့်မွေး တတ်၏။ အနောက်နိုင်ငံများတွင် ချစ်ပမန်ရှဉ်ကို အချို့က အိမ်တွင်အလှမွေး၍ ယူယူကြသော်လည်း၊ တောင်သူလယ် သမားများကမူ မိမိတို့၏ယာခင်း စိုက်ခင်းများကို ဖျက်ဆီး သောရန်သူဟူ၍ ယူဆကြကာ ထိုရှဉ်ကလေးများမလာ ရောက်နိုင်ရန်ကာကွယ်ကြသည်။ (ရှဉ် — လည်းရှူ။)

ချစ်ဖွယ်။ဦး (မြန်မာ ၁၂၃၄-၁၃၀၆)။ ။အငြိမ့် သဘင်တွင် လူရွှင်တော်အဖြစ်နှင့် အမည်ကျော်ကြား ရုံမျှသာမက အငြိမ့်၏အနုပညာ အဆင့်အတန်းကိုပါ မြင့် တင်ပေးခဲ့သော ပညာရှင်အနေနှင့် နှောင်းလူတို့၏လေးစား ခြင်းခံရသည့်ဦးချစ်ဖွယ်ကို မန္တလေးမြို့ ယိုးဒယားဈေး အုပ်စုဝန်မင်းဝင်းအတွင်း၌ အဖဦးဖိုး၊ အမိဒေါ်မယ်တို့မှ ၁၂၃၄ ခု ပြာသိုလတွင်ဖွားမြင်သည်။ ငယ်မည်မှာ မောင် ချစ်ဖော်ဟူ၏။

ဖခင်ဦးဖိုးသည် ယိုးဒယားမျိုးရိုးဖြစ်သည်။ စစ်သုံ့ပန်း တဦးအဖြစ်နှင့် မန္တလေးသို့ရောက်ရှိလာခဲ့သည်။ ယိုးဒယား ရာမဇာတ်ကို ကပြရာ၌ အမြဲပင်ကြီးကြပ်စီမံပေးခဲ့ရသည်။ ဦးချစ်ဖွယ်မှာ ငယ်စဉ်က ကျောက်သွေးလုပ်ငန်းကို သက် မွေးဝမ်းကျောင်းအဖြစ်ဖြင့် လုပ်ကိုင်ခဲ့သော်လည်း ဖခင်စီမံ သော ရာမဇာတ်တော်ကြီးကပြတိုင်း ဟနုမန်မောက်အဖြစ် ဖြင့် ပါဝင်ကပြခဲ့ရသည်။

အသက် ၂၀ အရွယ်သို့ရောက်သောအခါ မန္တလေးမြို့တရပ် တန်းရပ်ရှိ အငြိမ့်ဆရာ ဦးလေးတာနှင့် ဦးလေးပါတို့၏ တိုက်တွန်းချက်အရ အငြိမ့်မင်းသမီးမစိန်ကျော့နှင့် တွဲဖက်၍ လူရွှင်တော်အဖြစ် ပါဝင်ကပြခဲ့ရာမှ သဘင်လောကထဲသို့ ရောက်လာခဲ့လေသည်။ ဤသည်တွင် မစိန်ကျော့နှင့် အကြောင်းပါခဲ့သည်။ သို့သော်မစိန်ကျော့မှာမကြာမီကွယ် လွန်ခဲ့လေသည်။ ထိုနောက် ရန်ကုန်မြို့၌ ရေကျော် မစိန်ပူ ၏အငြိမ့်ကိုတည်ထောင်သည်။ ထိုနောက်၌ကား ဦးချစ် ဖွယ်သည် မိမိနှင့်အလားတူ နာမည်ကျော်ကြားသည့်အငြိမ့် မင်းသမီးကြီး မစိန်သုနှင့် အကြောင်းပါပြီးလျှင် မစိန်သု အငြိမ့်အဖွဲ့တွင် ပါဝင်ခဲ့လေသည်။

ဦးချစ်ဖွယ်သည် တီထွင်ဉာဏ် ကောင်းသူတဦးဖြစ်သည်။ အငြိမ့်လောကထဲသို့ဦးချစ်ဖွယ်ဝင်ရောက်ချိန်က မြန်မာနိုင်ငံ တွင် အငြိမ့်ပွဲများကို ပတ္တလားဝိုင်းများဖြင့်သာ ကပြလေ့ရှိ သည်။ သို့သော် ဦးချစ်ဖွယ်၏ ကြိုးစားချက်ကြောင့် စန္ဒယားဝိုင်းနှင့်တွဲဖက်သော အငြိမ့်အဖွဲ့များပေါ် ပေါက်လာ ခဲ့သည်။ စန္ဒယားပါသောအငြိမ့်ကိုလူကြိုက်များလာသည့် အလျောက် စန္ဒယားမမြရီ၊ စန္ဒယားမမကြီးစသည်ဖြင့် အငြိမ့်မင်းသမီးများအမည်ရွှေ့တွင် စန္ဒယားဆိုသောစကား လုံးကိုထည့်သွင်းသုံးစွဲခဲ့ကြသည်။

အငြိမ့်သဘင်၏သဘောမှာ ငြိမ့်ငြောင်းသာယာသော ဂီတနှင့်ပန်တျာသဘောဖြစ်သည်။ သို့သော် အငြိမ့်ခေတ် စားလာချိန်အတွင်းတွင် ရုန့်ရင်းသောရသကိုပေါ်စေသည့် အဆို၊ အကနှင့် ပျက်လုံးတို့သည် အနုပညာသဘောကို အတော်ပင် အနှောင့်အယှက် ပြုခဲ့သည်။ ဤအချက်ကို



တွင်းအောင်းကာဆောင်းခိုတတ်သောချစ်ပမန်ရှဉ်

ဦးချစ်ဖွယ်သည်ပြုပြင်ပေးခဲ့ရာ ချစ်ဖွယ် စိန်သုံ
 ဟူသောအမည်မှာ လူကြီးပိုင်း၊ လူလတ်ပိုင်း၊
 လူငယ်ပိုင်းအားလုံးတို့၏မြတ်နိုးခြင်းကိုခံရသော
 အမည်ဖြစ်လာခဲ့သည်။ ဤအချက်သည်ဦးချစ်
 ဖွယ်က အငြိမ့်သဘင်အနုပညာကို မြှင့်တင်ပေးခဲ့
 သောအချက်ဖြစ်သည်။ ဦးချစ်ဖွယ်သည် လူရွှင်
 တော်တဦးဖြစ်သည်ဆိုငြားသော်လည်း သာမည
 မဟုတ်ချေ။ အားလပ်ချိန်များ၌ အဝေး
 ရောက်မင်းနှင့် ဝက်မစွတ်ဝန်ထောက်မင်းတို့ထံ၌
 မြန်မာသုခုမအနုပညာနှင့်စာပေများကို သွား
 ရောက်ဆည်းပူးလေ့ရှိသည်။ ထို့ကြောင့် ပရိသတ်
 ကို ယဉ်ကျေးဖွယ်ရာသော ပျက်လုံးများနှင့်
 ဖြေဖျော်နိုင်စွမ်းရှိရုံမျှသာမက ရတု၊ ရကန်၊ အဲ၊
 အန်၊ တေးချင်း၊ သီချင်းကြီး၊ သီချင်းခန့်တို့ဖြင့်
 လည်း နားထောင်၍မငြီးအောင် သီဆို၍ အသုံး
 တော်ခံနိုင်စွမ်း ရှိပေသည်။ ထို့ပြင် ပရိသတ်
 တို့အား ခေတ်ကိုမျက်မှောက်ပြု၍ အသိဉာဏ်ပွား
 စေရန် စာပေဗဟုသုတများကို ပျက်လုံး၌အကွက်
 ဆိုက်အောင် ထည့်သွင်းတတ်သူဖြစ်သည်။ အငြိမ့်
 စင်ပေါ်မှနေ၍ ပွဲကြည့်ပရိသတ်များစွဲမြဲနာယူ
 လောက်သော လင်္ကာများကို ကြည်လင်ပြတ်သား
 စွာရွတ်ဆိုနိုင်သူ တဦးလည်း ဖြစ်သည်။ ထိုသို့
 အချက်ကျကျအဆိုပိုင်ပိုင် ပြောဆိုနိုင်သဖြင့်လည်း
 နာမည်ကျော်မင်းသမီးမစိန်သုံနှင့် ရေစက်ဆုံခဲ့ ခြင်းဖြစ်
 သည်။ လက်ထပ်မင်္ဂလာပွဲ၊ ရဟန်းခံရှင်ပြုပွဲစသော သမင်္ဂလ
 အခမ်းအနားများတွင် ကာလ ဒေသ ပယောဂနှင့်လိုက်
 လျောညီစွာ ကဗျာလင်္ကာနှင့်နဘေထပ်များကို ပရိသတ်
 စွဲလောက်အောင် ရွတ်ဆိုနိုင်သဖြင့် သမင်္ဂလအခမ်းအနား
 များအတွက် ဦးချစ်ဖွယ်ပါဝင်သောအငြိမ့်ကို မရအရငှား
 ရမ်းလေ့ရှိကြသည်။

ဦးချစ်ဖွယ် ရွတ်ဆိုလေ့ရှိသော နဘေထပ်လင်္ကာများ
 အနက် ချွေတာရေးကို ရည်ညွှန်းထားသော ငွေစက္ကူ
 လင်္ကာ၊ ထန်းရေအရက်သောက်စား၍ မှောက်မှားသော
 လင်္ကာ၊ အမျိုးသားကျောင်းဘွဲ့ လင်္ကာများပါဝင်သည်။
 ထိုလင်္ကာများသည် ပွဲကြည့်ပရိသတ်တို့အား ကိုယ်ကျင့်
 ကောင်းမွန်စေရန် တိုက်တွန်းနှိုးဆော် ပေးသည်သာမက
 ခေတ်နှင့်တပြေးတည်း ပေါ်ပေါက်နေသော အမျိုးသားရေး
 စိတ်ဓာတ်ကိုပါ သရုပ်ဖော်ပြလေသည်။

သာဓကပြရလျှင် ငွေစက္ကူလင်္ကာတွင် ‘ကျွန်ုပ်တို့မြန်မာ
 ပြည်ကြီး သတိတော့ပေးခဲ့ပါသည်။ ပရိယေသနအရေးနှင့်
 အဖြောင့်တမျိုးရှာကြသော်လဲ၊ တထောင့်ကိုးရာနှစ်ဆယ်
 တခုနှစ်မှာလှ၊ တကယ့်အမှုဖြစ်၍ ကြီးမားတဲ့အခင်းစရိုက်၊



အငြိမ့်သဘင်ကိုပြုပြင်ခဲ့သည့်ဦးချစ်ဖွယ်

စီးပွားအတင်းလိုက်တော့ ငွေအကုန်၊ မီးရထားနှစ်စင်း
 တိုက်၍ မြေပတုံအောင်၊ သေရပုံအလွန်ရိုင်းပါသဖြင့်၊ မှန်
 တလိုင်းမြန်မာ ဒဏ်ရာ အညီများတဲ့အပြင်၊ ပန်ချာဗီကုလား
 တွေ ဘေးအကုန်ပေါက်ပြီး၊ ဟံသာဝတီတလွှားက၊ ဆေးရုံ
 ရောက်ရသည်၊ သဌေးတို့လုံလောက်၍ စိန်ကျောက်ကောင်း
 ဝယ်သော်လည်း၊ ပုသိမ်အနောက်ချောင်းနယ် ယခင်တနှစ်
 က၊ ငါးဝန်မြစ်မြေတာတခြမ်းကျိုးလျက်၊ ရေဟာလွှမ်းမိုး၍
 လျှိုင်းအပေါင်းလာသဖြင့်၊ ငါးသိုင်းချောင်းရွာ အထင်ကရ
 မြုပ်တဲ့ပြင်၊ တဇင်လှ အသုတ်နှင့် အင်းရဲကျုံ့ပျော်ခိုက်
 ကရော၊ ဆင်းရဲတာဂုဏ်ဖော်ထိုက်ပါရဲ့’ ဟူ၍ ထိုခေတ်ကဖြစ်
 ပျက်သောအခြင်းအရာတို့ကို မှတ်တမ်းတင်ခဲ့သည်။

ငွေစက္ကူလင်္ကာ၌ပင်လျှင်၊ ငွေတည်းဟူသော ဓန
 အကြောင်းဖေါက်ပြန်တတ်ပုံကို ဦးကာဖွင့်ယင်း မြန်မာတို့
 ခေါင်းပေါင်းစထောင်နိုင်မည့်ခေတ်ကို မြော်ကြည့်ခဲ့သည်။
 ‘နံနက်စောစောနေထွက်တပြု၊ ငွေစက္ကူကြောင့်အသက်
 သေပျောက်၊ ငွေစက္ကူကြောင့်တန်ခိုးပအရောင်ထ၊ ငွေစက္ကူ
 ကြောင့်အစိုးရထောင်ကျ၊ ငွေစက္ကူကြောင့် အလှူပေး၊
 ငွေစက္ကူကြောင့် အပူမအေး၊ ငွေစက္ကူကြောင့် ပြည်ပေါ်
 တခွင်ချစ်၊ ငွေစက္ကူကြောင့် အိဆော်လွင်ဖြစ်၊ ငွေစက္ကူ

ကြောင့် စိန်တွေတလျှမ်းလျှမ်း၊ ငွေစက္ကူကြောင့် အိမ်တွေ ဝရမ်းဖမ်း၊ ငွေစက္ကူကြောင့်တမျိုးအလှကြိုက်၊ ငွေစက္ကူ ကြောင့်သူခိုးဓားပြတိုက်၊ ငွေစက္ကူကြောင့် ကြည်ညိုလို့ မယားကပြုံး၊ ငွေစက္ကူကြောင့် ညီအစ်ကိုသားအဖမုန်း၊ ငွေစက္ကူကြောင့်အထူးဖြစ်၊ ငွေစက္ကူကြောင့်အရူးဖြစ်၊ ကူး ခဲ့တဲ့သက္ကရာဇ် တာမရည်ခင်က၊ ကမာကြည်စပါးနက်ဆန် စားလျက်၊ မြန်မာပြည်တသက် အမှန်မရှားနိုင်ပါဘူး—ဗျာ၊ အထက်နာနာကြားအောင် ဝေယံလယ်က၊ ရေနံသယ် မြန် မာပြည်ခေါင်းပေါင်းစထောင်ပါလိမ့်’ ဟုသိဆိုခဲ့သည်။

အမျိုးသားစိတ်ဓာတ်ရှိသူတိုင်း ဖြစ်သည့်အားလျော်စွာ၊ ဦးချစ်ဖွယ်သည် ပင်နီဖျင် ရင်ဖုံးအကျိုကို အမြဲဝတ်ဆင်ကာ အငြိမ့်ကပြလေ့ ရှိသည်။ အမျိုးသားကျောင်းများ ပေါ် ပေါက်လာပုံနှင့်စပ်လျဉ်း၍ ‘တို့မြန်မာ တို့ချစ်ခင်၊ ဘဝ တကမ္ဘာမမုန်းဘဲ၊ ဓနအသပြာဖြုန်း၍ အရိုင်းမသင်ကြနှင့်၊ လသာတုန်းဗိုင်းငင် ဆိုတာလို၊ တလိုင်းကချင်မှန်မြန်မာ တစုတို့က၊ ဝံသာနုအထူးခေတ် တကယ်ကြုံကြပေါ့၊ ဦးချစ် ဖွယ်က၊ အစုံစုံအခါထူးကောင်းတာမျိုး၊ ဗမာစကားကျောင်း ပညာဆွယ်ကြလျှင်၊ အင်္ဂါကြယ်၊ လက်လှမ်းလို့မီလိမ့်’ စသည်ဖြင့်အမျိုးသားစိတ်ဓာတ်များကို လှုံ့ဆော်ပေးသည့် တေးဂီတတို့ကိုသိဆိုခဲ့လေသည်။

ထို့ပြင် ဦးချစ်ဖွယ်သည် ရှေးမြန်မာဇာတ်လောကကိုသရုပ် ပေါ်သော

- ၁။ ‘အကြားခြမ်ကားဇာတ်လောက်ငွေမကုန်၊ အလှိုင်း အဝါဆိုင်းမပါဒုံဒုံသဘော ဗွဲ့ရှည်လိုပတ်တောရယ်နှင့် ဟော....ဟော....ဟောကလို့ခန့်။ တော....တော ကျတဲ့ဗုံ ဗေပိန်ဘုံ။ ဟပ်ချိုး ဟပ်ချိုးပတ်ပလာလို့ ပိန်ဘုံဗေပိန်းဘုံ။
- ၂။ ပုဆိုးထမီပုဝါကမကုန်၊ သပြာရရုံ၊ တမျိုးအထည် ဘာဗျအစုံ၊ ဒါကတပုံ၊ စောင်ကြမ်းပိုက်စီး၊ နမလိုက် ကြီးကိုခြုံ၊ ပလုံမောင်ရို့ လေးလေး၊ ဗေပိန်ဘုံ။
- ၃။ ထည့်ကာထည့်ကာ ယကွင်းမှာတဲ့ အမှင်းတွေပုံ၊ ဟင်းတွေပုံ။ ထည့်ကာထည့်ကာ ယကွင်းမှာတဲ့ အမှင်းတွေပုံ၊ ဟင်းတွေပုံ။ နှိုက်လူကုန်၊ နှိုက်လူ ကုန်၊ နှိုက်ကြလူကုန်၊ ဇာတ်ဆရာအနံ၊ ဖက်ချောက် လိပ်မပေးနိုင်လို့၊ ဆေးရွက်ကြီးကိုငုံ၊ ဗေပိန်ဘုံ။
- ၄။ မင်းသမီး မင်းသား သစ္စာထားပုံ၊ သစ္စာထားပုံ။ မလေးခင်မြူနှစ်၊ ချစ်လိုက်ပါတဲ့အာရုံ၊ အာရုံ၊ ရွှေ မြင့်မိုတတောင်လုံး တုံးမှတ်ပါလို့ခန့်၊ ဗေပိန်ဘုံ။
- ၅။ လေးကောက်ကြီးနှင့်သူ ဟန်သွင်ပုံ၊ ကိန်းကျပ်ကျပ် နဲ့ ဗိန်းပတ်ပတ်ဘုံ၊ အတီးသမားတွေက၊ မင်းသမီး ရဲ့ထမိန်ပေါက်၊ လေးကောက်ကြီးနှင့်ချိတ်ခါဆွဲတော့၊ တပွဲလုံးဆူလို့ တပွဲလုံးညံ့လို့ တပွဲလုံးဆူလို့ သိမ်သိမ်

တုန်၊ မင်းသမီးပေါင်နား မင်းသားကပ်တော့၊ အရင်း အဖျားမှတ်သတဲ့၊ (ဝါ၊ မင်းသမီးအနားမင်းသား ကပ်တော့ အစဉ်းစားကြပ်သတဲ့) ပတ်ပလာလို့ ပိန်ဘုံ’ ကိုမကြာခဏရွတ်ဆို ကပြလေ့ရှိ၏။ ထိုဗွဲ့ရှည် သီချင်းမှာ ၁၉၀၇ ခုနှစ်လောက်၌ ငါးပတ်ဦးချမ်း အေး (ဗွဲ့ရှည်မင်းသားဟောင်း) က မအူပင်မြို့မှ မင်း သမီး ကျော်ဗလနှင့်တွဲ၍ မလက်တိုအလှူရုပ်သေး စင်တွင် သီဆိုသည်ဟုအမှတ်အသားရှိသည်။

ဦးချစ်ဖွယ်အတွက် သီချင်းကဗျာများရေးစပ်ပေးသူများ မှာ မန္တလေးရှမ်းပွဲဦးဖိုးဒင်၊ ဆရာကြည်၊ ဆရာထာနှင့် နန်းတော်ရွှေဆရာတင်တို့ ဖြစ်၏။ ဦးချစ်ဖွယ်နှင့်ခေတ်ပြိုင် ပေါ်သော လူရွှင်တော်များမှာ ဦးချစ်စရာ၊ ဦးရွှေဒဂို၊ ဦးလောကဓာတ်၊ ဦးရွှေဗျိုင်းနှင့် ဦးတက်တိုးတို့ဖြစ်ကြ သည်။ ဦးချစ်ဖွယ်ကို အငြိမ့်ဆရာဦးချစ်ဖွယ် ဟူ၍၎င်း၊ ဦးချစ်ဖွယ်ကြီးဟူ၍၎င်း ခေါ်ကြသည်။ ဦးချစ်ဖွယ်သည် ၁၃၀၆ ခုနှစ်၌ အဆုတ်အအေးမိသောရောဂါဖြင့် မန္တလေး မြို့ကျောက်သွေးတန်းရပ်၌ ကွယ်လွန်ခဲ့လေသည်။

ချစ်မောင်၊ ဦး ။ ဂျာနယ်ကျော် (မြန်မာ ၁၂၇၄-

၁၃၀၇)။ ဦးချစ်မောင်သည် ၁၂၉၂ ခုနှစ် (ခရစ် ၁၉၃၀ ပြည့်) လောက်မှစ၍ ထင်ရှားလာသော သတင်းစာဆရာ၊ စာရေးဆရာနှင့် မျိုးချစ်ပုဂ္ဂိုလ်တဦးဖြစ်သည်။ ဂျာနယ် ကျော်သတင်းစဉ်ကို ထုတ်ဝေသောကြောင့် နာမည်ထင်ရှား ကျော်စောကာ ဂျာနယ်ကျော် ဦးချစ်မောင်ဟု မြန်မာ နိုင်ငံတဝှမ်းလုံး ကျော်ကြားခဲ့လေသည်။

ဦးချစ်မောင်ကို သာယာဝတီခရိုင်အုတ်ဖိုမြို့တွင် အဖဦးမြ၊ အမိဒေါ်စောယုတို့မှ ၁၂၇၄ ခုနှစ် ပြာသိုလဆန်း ၁၃ ရက် တနင်္လာနေ့တွင် ဖွားမြင်သည်။ ဒေါ်စောယု၏ ဖခင်မှာ ဗြိတိသျှတို့ မြန်မာနိုင်ငံကိုသိမ်းယူစဉ်က တော်လှန်တိုက်ခိုက် ယင်းကျဆုံးခဲ့သော ရွှေကျင်ဝန်ကြီးဦးကြင်ဖြစ်သည်။

ဦးချစ်မောင်သည် ငယ်စဉ်က လက်ပံတန်းမြို့တွင် ပညာ သင်ကြားရလေသည်။ လက်ပံတန်းမြို့ အစိုးရအထက်တန်း ကျောင်း၊ ကျောင်းအုပ်ကြီး မစ္စတာ အို၊ အောင်ထွန်းက ကျောင်းထားပေးသဖြင့်၊ ဆယ်တန်းစာမေးပွဲကို အောင် မြင်ကာ ထိုကျောင်း၌ပင် ခေတ္တကျောင်းဆရာအဖြစ်ဆောင် ရွက်ခဲ့သည်။ ထိုနောက် ရန်ကုန်မြို့သို့ စာအုပ်ဝယ်ရန်ခေတ္တ လာရောက်ရာမှ တခါတည်းမပြန်တော့ဘဲ နော်ရထာ သတင်းစာတိုက်တွင် ဝင်ရောက်အလုပ်လုပ်ကိုင်သည်။

ထိုနောက်တွင် ဈေးနှုန်းသတင်းစာတိုက်နှင့် မြန်မာ့ အလင်းသတင်းစာတိုက်များတွင် ဝင်ရောက်လုပ်ကိုင်သည်။ ဦးချစ်မောင်သည် ဥာဏ်ထက်မြက်၍ အလုပ်ကို မနားမနေ ကြိုးစားလုပ်ကာ စာမပြတ်ပတ်လေ့ရှိသဖြင့်၊ မြန်မာ့အလင်း

သတင်းစာတိုက်တွင် ညအယ်ဒီတာဘဝမှ အယ်ဒီတာချုပ် အဖြစ်သို့ရောက်အောင် အဆင့်ဆင့်တိုးတက်လာခဲ့သည်။ သတင်းစာအယ်ဒီတာအဖြစ်ဖြင့် မျိုးချစ်စိတ်အရင်းခံရှိပြီး ဖြစ်သည့်အတိုင်း နိုင်ငံအတွက်အကျိုးရှိမည့် အရေးကိစ္စ

ရှိသော ဝတ္တုတပုဒ်ကိုလည်း ရေးသားရာ စိတ်နေစိတ်ထား ပြုပြင်ရေးအတွက် သင်ခန်းစာပေးသော ဝတ္ထုဖြစ်သဖြင့် လူကြိုက်အလွန်များခဲ့ပေသည်။ ‘မိုင်းမုံ’ ဝတ္ထုကိုလည်း ဦးချစ်မောင်ပင်ရေးသည်။



ဂျာနယ်ကျော်ဦးချစ်မောင်

ဂျပန်ခေတ်တွင် ဘိုကလေးမြို့သို့ ရှောင်ခွာနေပြီး နောက်ရန်ကုန်မြို့သို့ပြန်လာကာ တော်လှန်ရေးလုပ်ငန်းများကိုဆောင်ရွက်သည်။ ဗြိတိသျှစစ်တပ်များ ပြန်ဝင်လာသောအခါ ဖမ်းဆီးခြင်းခံရသေးသည်။ ထိုနောက် ဗိုလ်ချုပ်အောင်ဆန်းခေါင်းဆောင်သော ဖဆပလ ဗဟိုဦးစီးအဖွဲ့တွင်ပါဝင်ကာ၊ လွတ်လပ်ရေးအတွက် အရေးဆိုရာတွင် ထိရောက်စွာ ပါဝင်ဆောင်ရွက်သည်။ ဖဆပလ အစိုးရဖွဲ့စည်းရန် အတွက် ဘုရင်ခံထံသို့တင်ပြသော တောင်းဆိုချက် စည်းကမ်းများကို ရေးဆွဲရာတွင် ဦးချစ်မောင်၏ အကြံဉာဏ်များစွာပါဝင်သည်။ ထိုနှစ်တွင် မြန်မာနိုင်ငံစာရေးဆရာအသင်း၌ ဥက္ကဋ္ဌအဖြစ်ဆောင်ရွက်သည်။

ထိုသို့ဆောင်ရွက်နေဆဲတွင် ရုတ်တရက်မကျန်းမာဖြစ်၍ ၁၃၀၇ ခုနှစ် နှောင်းတန်ခူးလဆန်း ၂ ရက်နေ့တွင် ကွယ်လွန်ရာ ဖဆပလအဖွဲ့ချုပ်မှ ကြီးမှူး၍ ကြံတောသုဿန်တွင်သင်္ဂြိုဟ်သည်။

ဦးချစ်မောင်တွင် သား ၂ ယောက်နှင့် သမီး ၁ ယောက်ကျန်ရစ်သည်။ ဇနီးမှာ အမျိုးသမီးစာရေးဆရာ ဂျာနယ်ကျော်မမလေး အမည်ခံ ဒေါ်မမလေးဖြစ်သည်။ ဒေါ်မမလေးသည် သူ၏ခင်ပွန်း ဦးချစ်မောင်၏ အတ္ထုပ္ပတ္တိကို ‘သူလိုလူ’ ဟူသော စာအုပ်တွင် မှတ်တမ်းတင်ခဲ့သည်။

များတွင် ရဲရဲရင့်ရင့် ရေးသားဖော်ပြလေ့ရှိသည်။ ထိုသို့ရေးသားယင်း လွတ်လပ်စွာရေးသားခွင့်အတွက် တိုက်ရှင်နှင့် စိတ်သဘောချင်းမတူသဖြင့် ၁၃၀၁ ခုနှစ် (ခရစ် ၁၉၃၉ ခုနှစ်) တွင် အယ်ဒီတာအဖြစ်မှ နုတ်ထွက်လိုက်သည်။

ထိုသို့နုတ်ထွက်ပြီးနောက် မိမိကိုယ်တိုင်ဦးစီး၍ ဂျာနယ်ကျော်အမည်ဖြင့် သတင်းစဉ်တစောင်ကို ထုတ်ဝေလိုက်ရာ နိုင်ငံရေး၊စစ်ရေးတို့ကို ပြတ်ပြတ်သားသား ဝေဖန်ရေးသားသဖြင့် အလွန်လူကြိုက်များခဲ့သည်။ ထိုဂျာနယ်တွင် ဗြိတိသျှခေတ် တိုင်းပြည်လူထုကို မျိုးချစ်စိတ်ထက်သန်စေရန်နှင့် လွတ်လပ်ရေးဆန္ဒပြင်းထန်စေရန် အထူးတိုက်တွန်းရေးသား၍ ဆင်းရဲသားတို့၏ နစ်နာမှုများကို တင်ပြကာ နယ်ချဲ့အစိုးရအား ပြင်းထန်စွာဝေဖန်ရေးသားသည်။

ရွှေလင်းယုန် ကလောင်အမည်ဖြင့် ‘ရှာရှာဖွေဖွေ’ အမည်ရှိစာအုပ်နှင့် ‘ကမ္ဘာကြီးပျက်စီးလုနီးပြီလော’ စသောနိုင်ငံရေးကျမ်းများကို ရေးသားသည်။ ‘သူ’ အမည်

ချစ်လှိုင်။ ဦး။ (မြန်မာ ၁၂၄၁-၁၃၁၄)။ ။မြန်မာနိုင်ငံရေးသမိုင်းတွင် ထင်ရှားသော ခေါင်းဆောင်ကြီးတဦးဖြစ်ခဲ့သည့် ဦးချစ်လှိုင်သည် မော်လမြိုင်မြို့ သစ်ကုန်သည်သဌေးဦးသာညွှင်း ဒေါ်ရင်တို့၏ ဒုတိယသားဖြစ်၍ ၁၂၄၁ ခုနှစ် နယုန်လပြည့်ကျော် ၆ ရက် တနင်္လာနေ့တွင် ဖွားမြင်ခဲ့လေသည်။

ဦးချစ်လှိုင်သည် အသက် ၂၀ အရွယ်တွင် အင်္ဂလန်သို့သွား၍ ဝတ်လုံပညာကိုသင်ကြားအောင်မြင်လာခဲ့သည်။ မြန်မာပြည်သို့ ပြန်ရောက်သောအခါမှစ၍ ဝိုင်၊ အမ်၊ ဘီ၊ အေ၊ ဗုဒ္ဓဘာသာ ကလျာဏယုဝအသင်းကို ငွေအား လူအားဖြင့် ကူညီခဲ့သည်။ ခရစ် ၁၉၁၇ ခုနှစ်မှစ၍ မော်လမြိုင်မြို့ ဝိုင်၊အမ်၊ဘီ၊အေ၊အသင်း၏ ဥက္ကဋ္ဌအဖြစ်ဖြင့် ဆောင်ရွက်၏။ ၁၉၁၉ ခုနှစ်တွင် ပုသိမ်မြို့၌ ကျင်းပသော မြန်မာနိုင်ငံလုံးဆိုင်ရာ ဝိုင်၊ အမ်၊ ဘီ၊ အေ၊ နှင့် အလားတူအသင်းများ

ချစ်လှိုင်။ ဦး

အစည်းအဝေးပွဲ၌ ဦးချစ်လှိုင်အား ဥက္ကဋ္ဌအဖြစ်တင်မြှောက်ခဲ့သည်။ နောက်နှစ်တွင် ပြည်မြို့၌ကျင်းပသော အစည်းအဝေးက ဆုံးဖြတ်ခဲ့သည့်အတိုင်း ဂျီ၊ စီ၊ ဘီ၊ အေ၊ ခေါ် မြန်မာအသင်းချုပ် ပေါ်ပေါက်လာရာ ဦးချစ်လှိုင်ပင် ဥက္ကဋ္ဌအဖြစ်တင်မြှောက်ခြင်း ခံခဲ့ရသည်။ ဦးချစ်လှိုင်သည် မိမိစီးပွားဥစ္စာများကို အနှစ်နာခံလျက် မြန်မာနိုင်ငံရေးတွင် ရဲဝံ့စွာခေါင်းဆောင်မှုပေးခဲ့သည်။ (ဗုဒ္ဓကလျာဏယုဝအသင်း။ ဂျီ၊ စီ၊ ဘီ၊ အေ — ရှု။)

နောင်အခါ အဌမ အက်ဒွပ်ဘုရင်ဖြစ်လာသော အင်္ဂလိပ်ဝေလမင်းသားသည် ၁၉၂၁ ခု၌ တိုင်းခမ်းလှည့်လည်ရာ၊ ရန်ကုန် သို့မရောက်မီတွင်၊ အင်္ဂလိပ်အစိုးရက ဦးချစ်လှိုင်အား အခြားမြန်မာခေါင်းဆောင်အချို့နှင့်အတူ ဖမ်းဆီး၍အကျယ်ချုပ်ထားခဲ့လေသည်။ နိုင်ငံရေးကိုဆောင်ရွက်ရာ၌ပြည်သူပြည်သားများ၏ ကြည်ညိုလေးစားခြင်းကိုခံရသဖြင့် ၁၉၂၂ ခုနှစ်နှင့် ၁၉၂၄ ခုနှစ်တွင် သရက်၊ ပေါင်းတည် မြို့များ၌ကျင်းပခဲ့သော ပြည်လုံးကျွတ် ညီလာခံကြီးများက သမတဥက္ကဋ္ဌဘွဲ့ကို အပ်နှင်းကြ၏။ ယင်းအခါမှ အစပြု၍ ‘သမတဦးချစ်လှိုင်’ ဟုတွင်သည်။ ထိုစဉ်က ဦးချစ်လှိုင်အား သရဖူမဆောင်းရသော မြန်မာပြည်၏ရှင်ဘုရင်ဟုပင်ခေါ်ကြသည်။ နိုင်ငံရေးတရားများကို လှည့်လည် ဟောပြောစဉ် ရောက်လေရာအရပ်တိုင်း၌ အမျိုးသားများကရွှေထီးများ ထီးဖြူများ မိုးပေးခြင်း၊ အမျိုးသမီးများကဆံပင်ကိုဖြန့်၍ လမ်းခင်းပေးခြင်း၊ ကရဝိတ်ဖေါင်များဖြင့် ကြိုဆိုခြင်းများကို ပြုလုပ်ကြသည်။

ခရစ် ၁၉၂၂ ခုနှစ်၌ ဗြိတိသျှအစိုးရက မြန်မာပြည်အား ဒိုင်အာခီအုပ်ချုပ်ရေး ပေးသောအခါ၊ လက်ခံသင့်မသင့်အရေးနှင့်စပ်လျဉ်း၍ ၁၉၂၃ ခုနှစ်တွင်ဂျီ၊စီ၊ဘီ၊အေနှင့်ခြမ်းကွဲသွားသည်။ ဦးချစ်လှိုင်သည် သပိတ်မှောက်ဝံသာနဂျီ၊ စီ၊ ဘီ၊ အေ၊ ကိုခေါင်းဆောင်သည်။ ဦးချစ်လှိုင်သည် မြန်မာပြည်၏ ရွှေရေးနှင့် သက်ဆိုင်၍ ကျင်းပသောဗိလတ်မျက်နှာစုံညီ အစည်းအဝေးများကို ၁၉၃၁ ခုနှစ်နိုဝင်ဘာလတွင်တကြိမ်၊ ၁၉၃၃ ခုနှစ် အောက်တိုဘာလတွင်တကြိမ်၊ ၂ ကြိမ်တိုင်တိုင် တက်ရောက်ခဲ့သည်။ ၁၉၃၅ ခုနှစ်ရွေးကောက်ပွဲ၌ အိန္ဒိယပြည်နှင့် ခွဲရေးတွဲရေးပြဿနာပေါ်ပေါက်ခဲ့ရာ တွဲရေးဖက်မှ အရွေးခံရသည်။ ဗြိတိသျှခေတ်ဥပဒေပြုကောင်စီဥက္ကဋ္ဌ အဖြစ်ဖြင့် ၁၉၃၂ ခုနှစ်၌ တကြိမ်၊ ၁၉၃၅ ခုနှစ်၌ တကြိမ် ပေါင်း ၂ ကြိမ်တိုင်တိုင် ရွေးကောက်တင်မြှောက်ခြင်းလည်း ခံရသည်။

၁၉၃၇ ခုနှစ်တွင် အောက်လွှတ်တော် ဥက္ကဋ္ဌအဖြစ် တင်မြှောက်ခြင်း ခံရသည်။ အင်္ဂလန်ပြည် လန်ဒန်မြို့တွင် ကျင်းပသော ဆဌမဂျော့ဘုရင် နန်းတက်ပွဲသို့ ၁၉၃၇ ခုနှစ်၌ တက်ရောက်ခဲ့သည်။ ဦးချစ်လှိုင်သည် နိုင်ငံရေးကို ဆောင်ရွက်ရာတွင် ဦးပု၊ဦးထွန်းအောင်ကျော်တို့နှင့်အတူ ‘လှိုင်၊ ပု၊ ကျော်၊ ပါတီ’ ကို၎င်း၊ ဦးမြတ်သာထွန်း၊ ဆာပေါ်ထွန်းတို့နှင့်



မြန်မာအမျိုးသားခေါင်းဆောင်ကြီး ဦးချစ်လှိုင်

အတူ ‘လှိုင်၊မြတ်၊ ပေါ် ပါတီ’ ကို၎င်း ဖွဲ့စည်းတည်ထောင်ခဲ့ဘူးသည်။ ထို့ပြင် ဦးချစ်လှိုင်သည် စစ်အတွင်းလွတ်လပ်သောခေတ် ၁၉၄၃ ခုနှစ် ဩဂုတ်လ ၅ ရက်နေ့၌ အဓိပတိ၏ အတိုင်ပင်ခံအမတ်တဦးအဖြစ် ခန့်အပ်ခြင်းခံခဲ့ရဘူးသည်။ စစ်ပြီးလွှတ်လပ်သော ပြည်ထောင်စုမြန်မာနိုင်ငံတော်ခေတ်၌လည်း ဦးချစ်လှိုင်သည် နိုင်ငံရေးကိုပင် ဆက်လက်ဆောင်ရွက်ပြန်သည်။ မော်လမြိုင်မြို့နယ်မှ ရွေးကောက်ပွဲတွင်ဝင်ရောက်ယှဉ်ပြိုင်၍အရွေးခံအနိုင်ရခဲ့သည်။ ပါလီမန်ပြည်သူ့လွှတ်တော်၌ အတိုက်အခံခေါင်းဆောင်တဦးအဖြစ် ဆောင်ရွက်ခဲ့သည်။ မကွယ်လွန်မီ ၁၉၅၂ ခုနှစ် ဗတ်ဂျက် အစည်းအဝေးအထိ ပါလီမန်လွှတ်တော်သို့ တက်ရောက်ခဲ့၏။

ထိုသို့ နိုင်ငံရေးကို ဆောင်ရွက်ယင်း ဦးချစ်လှိုင်သည် ၁၉၅၂ ခုနှစ်အောက်တိုဘာလ ၃၁ ရက်နေ့ (၁၃၁၄ ခုနှစ် တန်ဆောင်မုန်းလဆန်း ၁၄ ရက်နေ့) နံနက် ၆ နာရီခွဲ အချိန်တွင် ရန်ကုန်မြို့ ဘောင်ဒရီလမ်း (အမှတ် ၁၈၅) နေအိမ်၌ ကွယ်လွန်အနိစ္စရောက်သည်။ ဦးချစ်လှိုင်၌ ဖြောင့် မှန် ရိုးသားသော စိတ်ဓာတ်နှင့် အလှူပေးရက်ရောသော စေတနာများရှိသည်။ ကွယ်လွန်သွားသောအခါတွင် ဇနီး ဒေါ်အိနှင့်သမီး ၂ ယောက် ကျန်ရစ်ခဲ့သည်။

ချည်ချောင်း။ ။ မြန်မာတူရိယာများတွင် တံပိုးမျိုး ၈ ပါးဆိုသော လေတူရိယာ ၈ ပါးရှိသည်။ ထိုတွင်ချည်ချောင်း တူရိယာမှာ တပါးအပါအဝင်ဖြစ်သည်။ ချည်ချောင်း တူရိယာပြုလုပ်ပုံမှာ ပြွေအသေးစား ၆ လုံးမှ ၈ လုံး ခန့်တို့ကိုစု၍ ချည်နှောင်ထားခြင်းဖြစ်သည်။ အသံ အနိမ့် အမြင့်ကိုလိုက်၍ ပြွေကို အရှည်အတို စီ၍ထားရသည်။

ချည်ချောင်းတူရိယာသည်ချိုသာငြိမ်လေးသောအသံကို ဖြစ်စေသည်။ ပုဂံခေတ်အခါကပင် ထိုတူရိယာကို မြန်မာ လူမျိုးတို့ သုံးစွဲနေပြီဖြစ်ကြောင်း အထောက်အထားများ ရှိသည်။ ပုဂံခေတ်က ပေါ်ပေါက်ခဲ့သော ‘တပြားနှစ်ပြား၊ ပဲလင်ပြား’ အစချီသော ရတုမျိုးကို မိကျောင်း၊ ချည် ချောင်း၊ စောင်းတရောတို့ဖြင့် တီးချက် စည်းချက်မိအောင် သီဆိုနိုင်ကြောင်းနှင့် ပုဂံဦးတင်က ကဗျာဗန္ဓုသာရကျမ်း တွင် ရေးသားဖော်ပြထားသည်။ ထိုတူရိယာမှာ ယခုအခါ ကွယ်ပျောက်နေပြီဖြစ်သော်လည်း ရှေးပုဂံခေတ်နှင့် အင်းဝ ခေတ်များ ကောင်းစားစဉ်က အရေးပါ အရာရောက် သော တူရိယာတခု ဖြစ်ခဲ့သည့်အလျောက် တံပိုးမျိုး ၈ ပါး တွင် ထည့်သွင်းထားခြင်းဖြစ်လေသည်။


ချည်ချောင်း မှတ်နေသော မိန်းမရုပ်ပုံကို အာနန္ဒာလိုဏ် ဂူထဲတွင် ယနေ့တိုင် တွေ့မြင်နိုင်သေးသည်။ အင်းဝခေတ် တွင် စိကုံးဖွဲ့ဆိုခဲ့သော သျှင်အဂ္ဂသမာဓိ၏ ဘုံခန်းပျို့တွင် ‘သံလေးချည်ချောင်း၊ သာသည့်စောင်းနှင့်၊ မိကျောင်းညို လုပ်’ ဟု ချည်ချောင်းတူရိယာကို စောင်း၊ မိကျောင်း တို့နှင့်ယှဉ်တွဲကာ ဖော်ပြထားလေသည်။

ချဉ်ပေါင်။ ။ ချဉ်ပေါင်သည် မာလဗေစီအီး မျိုးရင်း တွင်ပါဝင်သည်။ ချဉ်ပေါင်ပင်ကို အပူပိုင်းဒေသနှင့်သမပိုင်း ဒေသများတွင် စိုက်ပျိုးနိုင်သည်။ အပူပိုင်းဒေသတွင် ချဉ် ပေါင်ပင်ပို၍ ဖြစ်သည်။ ချဉ်ပေါင်ပင်ကို အမျိုးအစား လိုက်၍ ရုက္ခဗေဒအရ အမည်အမျိုးမျိုးဖြင့်ခေါ်၏။ ချဉ် ပေါင်ကြီး၊ လျှော်ချဉ်ပေါင်၊ ဓာတ်ချဉ်ပေါင်၊ ချဉ်ပေါင် လက်ချား၊ ချဉ်ပေါင်ခါးတို့သည် ဟိုင်ဗစ္စကပ်ကန်နာဗီနပ် မျိုးစုတွင် ပါသည်။ ယင်းမျိုးစုကို အင်္ဂလိပ်လို ဒက်ကန်

လျော်ဟုခေါ်သည်။ ချဉ်ပေါင်ရိုင်းကို ဟိုင်ဗစ္စကပ် လူနာ ရီဖိုးလိယပ် ဟူ၍၎င်း၊ တောချဉ်ပေါင်ကို ဟိုင်ဗစ္စကပ် ပန် ဂျူရီဖေါမစ် ဟူ၍၎င်း၊ ဗီလတ်ချဉ်ပေါင်နှင့် ချဉ်ပေါင်နီကို ဟိုင်ဗစ္စကပ် ဆက်ဒါရီဖါးဟူ၍ ၎င်းခေါ်၏။ ဗီလတ်ချဉ် ပေါင်နှင့်ချဉ်ပေါင်နီကို အင်္ဂလိပ်လို ရိုဗဲဟုခေါ်သည်။

ချဉ်ပေါင်ကို အိမ်သုံးအတွက် ခြံတွင်း၌စိုက်သည့်အခါ မျိုးစေ့ကိုအခင်းတွင် ကြဲ၍စိုက်သည်။ အပင်ပေါက်လာ သည့်အခါ မရွေ့ပြောင်းဘဲ စားသုံးသည်။ တောင်သူလယ် သမားများလည်း ဤကဲ့သို့ သာမန်စိုက်၍ စားသုံးတတ် သည်။ သို့သော် ကျနသောနည်းမှာ ချဉ်ပေါင်မျိုးစေ့ များကို ပျိုးခင်းတွင်စိုက်ပျိုးရသည်။ အပင်ကလေးများ သည် ၄ လက်မ သို့မဟုတ် ၅ လက်မ မြင့်လာသောအခါ ယင်းတို့ကို မြေဩဇာကောင်းသည့်မြေတွင် တပင်နှင့်တပင် ၃ ပေစီခွာ၍ စိုက်ပျိုးသင့်၏။ လျှော်အတွက် စိုက်သည့် လျှော်ချဉ်ပေါင်ကိုမူ ခပ်ထူထူစိုက်မှသာလျှင် အကိုင်းနည်း နည်းဖြာထွက်နိုင်၍ အပင်ရှည်ရှည်ရမည်။

ချဉ်ပေါင်ပင်သည် တလကြာသောအခါ ၂ ပေမျှမြင့် လာသည်။ ထိုအခါ အပေါ်ပိုင်းရှိ အရွက်များကို ချက်ပြုတ် စားရန် ဆွတ်ခူးနိုင်သည်။ ပြေလ လောက်တွင်စိုက်သော



ယဉ်ကျေးမှုပြပွဲတွင်ပြထားသောချည်ချောင်းတူရိယာ



ချဉ်ပေါင်နီခေါ် ဗီလတ်ချဉ်ပေါင်

ချဉ်ပေါင်ပင်သည် အောက်တိုဘာလတွင် အပွင့်ပွင့်သည်။ မျိုးစေ့အတွက်ထားလိုသော အပင်များကိုသာ စက်တင်ဘာလ လွန်သည်အထိ ထားသင့်သည်။ ဆောင်းဥတုတွင် ပေါက်သောချဉ်ပေါင်ပင်များသည် နေထိများ၍ ၁၂ လက်မ အထိမမြင့်မီ အပွင့်ပွင့်သောကြောင့် သုန်ဖျင်းကြသည်။

ချဉ်ပေါင်ရွက်ကို ချက်ပြုတ်စားနိုင်၍ ချဉ်ပေါင်သီးနှင့် ချဉ်ပေါင်ရွက်တို့ကို ယိုထိုးစားနိုင်ပေသည်။ ချဉ်ပေါင်စေ့သည် ဆေးဖက်ဝင်သည်။ ချဉ်ပေါင်နီ၏အရွက်ကို အဆိပ် ဖြေဆေးအဖြစ် သုံးရသည်။ ချဉ်ပေါင်လျှော်ကို ကြိုးကျစ် ယူနိုင်သည်။

ပန်းချဉ်ပေါင်ဟူ၍ မြန်မာများခေါ်နေသည့်အပင်မှာ ချဉ်ပေါင်မျိုးမဟုတ်ပေ။ စားသုံးရသည့်အပင်လည်း မဟုတ်ပေ။ ပန်းချဉ်ပေါင်သည် မလေဗေစီအီး မျိုးရင်းတွင်ပါသော လည်း ချဉ်ပေါင်နှင့်မျိုးစုချင်းမတူပေ။ အောသီယာ ရိုဇီယာမျိုးဖြစ်၍ အင်္ဂလိပ်လို ဟော်လီဟော့ဟုခေါ်သည်။ (ပန်းချဉ်ပေါင် — လည်းရှု။)

ချဉ်ဖတ်။ ။ချဉ်ဖတ်သည် မြန်မာလူမျိုးတို့ စားသုံးသော တို့စရာတမယ်ဖြစ်၏။ ထမင်းစားရာတွင်၊ အဆီ၊ အသား၊ ဒသချို၊ အဆိမ့်တို့ကြောင့် အဆိမ့်နေခြင်းကိုဖြေ၍ ထမင်း မြန်စေရန် ချဉ်ဖတ်ကို ငါးပိရည်၊ ငန်ပြာရည်ဖျော်တို့ဖြင့် တို့၍ စားကြသည်။

ချဉ်ဖတ်ထည့်နည်းမှာ ချဉ်ဖတ်ထည့်လိုသော အသီး၊ အရွက်စသည်တို့ကို အလိုရှိသလို လှီးစိတ်၍၊ ဆား၊ ထမင်း ချမ်းသင့်ရုံတို့ဖြင့် သမအောင်နယ်ကာ၊ စဉ်အိုး၊ အင်တို သို့မဟုတ် ကြောအိုးတို့တွင် ခေတ္တသိပ်ထားရသည်။ ထိုနောက် ဆန်ဆေးရည်ကို အပေါ်မှလောင်းထည့်၍ ကုပ်ဖိထားရသည်။ ထမင်းချမ်းနှင့် ဆန်ဆေးရည်တို့အစား၊ ဖွဲနုကို အရည်ကျို၍ ဆားသင့်ရုံနှင့်နယ်ထားသော အသီးအရွက် များပေါ်တွင် ခပ်နွေးနွေးလောင်းချ၍လည်း ချဉ်ဖတ်ထည့်နိုင်သည်။

ဆား၊ ထမင်းချမ်းနှင့် ဆန်ဆေးရည်တို့မှ ဖြစ်လာသော အချဉ်ဓာတ်သည် အသီး၊ အရွက်များကို ချဉ်စေ၍၊ ၂ ရက်၊ ၃ ရက်ခန့်အကြာတွင် ချဉ်ဖတ်ဖြစ်လာသည်။

ကန်စွန်း၊ လယ်ပဒု၊ ကြာလင်ပန်း၊ ဟင်းဂလာ၊ ဂန့်ဂလာ၊ မုန်ညင်း၊ မုန်လာ၊ ဗြုန်းမွေး၊ တမာစသော အရွက်များ၊ ငှက်ပျောဖူး၊ တောက်တာဖူးစသော အဖူးများ၊ ကြောင်လျှာ၊ ခအောင်းစသော အသီးများ၊ ညံပွင့် အစရှိသော အပွင့်များ၊ ကြိမ်ဖူး၊ ဖလံတောင်ဝှေး စသော အရိုးများနှင့် မုန်လာဥအစရှိသော သစ်ဥများကို ချဉ်ဖတ်ထည့်၍ မြန်မာတို့စားသုံးလေ့ရှိကြသည်။

ချန်ကေရှိုတ် (ခရစ် ၁၈၈၇ ဖွား)။ ။တရုန်နိုင်ငံ၏ သမတဟောင်းဖြစ်သော ချန်ကေရှိုတ်သည် ကိုယ်ပိုင်မြေကို



ချဉ်ပေါင်ကြီးခေါ် ချဉ်ပေါင်ခါး

ကိုယ်တိုင်လုပ်သော တောင်သူလယ်သမားမျိုးရိုးမှ ဆင်းသက်ပေါက်ဖွားလာသူဖြစ်၍၊ ၁၈၈၇ ခုနှစ် အောက်တိုဘာလ ၃၁ ရက်နေ့တွင် တရုန်နိုင်ငံ ချီကျန်နယ် ဝူလင်းမြို့ကလေး၌ ဖွားမြင်လေသည်။ အသက် ၁၈ နှစ်အရွယ်တွင် ဂျပန်နိုင်ငံသို့ သွားရောက်၍ တိုကျိုမြို့၏ စစ်တက္ကသိုလ်တွင် စစ်အတတ်ကို လေ့လာဆည်းပူးခဲ့သည်။ ၁၉၀၉ ခုနှစ်တွင် စစ်တက္ကသိုလ်မှဆင်း၍ ဂျပန်စစ်တပ်ထဲသို့ဝင်ရောက် အမှုထမ်းခဲ့သည်။ ဂျပန်နိုင်ငံ၌ နေထိုင်ခဲ့စဉ်က တရုန်အမျိုးသားခေါင်းဆောင်ကြီး ဒေါက်တာဆွန်ယက်ဆင်နှင့် တွေ့ဆုံခဲ့ရာ ဆွန်ယက်ဆင်၏ နိုင်ငံရေးတရားများကို ကြားနာရသဖြင့် အထူးနှစ်သက်ပြီးလျှင် ဆွန်ယက်ဆင်၏ ကိုမင်တန်ဟု နောင်အခါအမည်တွင်လာသည့် တုံမင်ဟို့ ခေါ် တရုန်တော်လှန်ရေး လျှို့ဝှက်ဂိုဏ်းထဲသို့ ဝင်ရောက်ခဲ့လေသည်။ (ဆွန်ယက်ဆင် — ရှု။)

၁၉၁၁ ခုနှစ်တွင် တရုန်နိုင်ငံ၌ တော်လှန်ရေးကြီး ဖြစ်ပွားသောအခါ ချန်ကေရှိတ်သည် တရုန်နိုင်ငံသို့ ပြန်လာခဲ့ပြီးလျှင် ဆွန်ယက်ဆင်နှင့် ကူညီလုပ်ကိုင်ခဲ့ရာ ဆွန်ယက်ဆင်၏ အားထားခြင်းကို ခံခဲ့ရသည်။ ၁၉၁၂ ခုနှစ်တွင် ဆွန်ယက်ဆင်သည် တရုန်သမတနိုင်ငံ၏ ယာယီသမတအဖြစ်နှင့် ဆောင်ရွက်စဉ်၊ ဟင်နရီပူယီ အမည်တွင်သော မန်ချူးမင်းဆက်မှ ဆင်းသက်လာသည့် တရုန်ပြည်ဘုရင်ဆူအံတုံသည် ထီးနန်းစွန့်လေသည်။ ထိုအခါ ဆွန်ယက်ဆင်ဦးစီးသောတော်လှန်ရေးအဖွဲ့က ယူအန်ရှိကိုကို သမတအဖြစ်ဖြင့် တင်မြှောက်လေသည်။ သို့သော် ၁၉၁၃ ခုနှစ်၌ကား ယူအန်ရှိကိုသည် တရုန်အမျိုးသားသမဂ္ဂကို အာဏာနှင့် ဖိနှိပ်လာ သောကြောင့် ဆွန်ယက်ဆင်သည် ယူအန်ရှိကိုကို တော်လှန်ရန်စီမံလေသည်။ ထိုနောက် ချန်ကေရှိတ်သည် ရှန်ဟိုင်းမြို့မှနေ၍ ယူအန်ရှိကိုကိုတော်လှန်လေသည်။ ဆွန်ယက်ဆင်မှာမူ ကန်တုန်မြို့ကိုသိမ်းပိုက်၍ တရုန်ပြည် ရေကြောင်း ကြည်းကြောင်းဆိုင်ရာ သေနာပတိအဖြစ်ကို ခံယူကာ ပီကင်အစိုးရနှင့် စင်ပြိုင်အစိုးရအဖွဲ့ ဖွဲ့သည်။ ချန်ကေရှိတ်လည်း ကန်တုန်သို့လာ၍ ဆွန်ယက်ဆင်၏ နိုင်ငံရေးကြိုးပမ်းမှုတွင် ကိုယ်ထိလက်ရောက် ပူးပေါင်းပါဝင်ခဲ့သည်။

၁၉၂၄ ခုနှစ်တွင် ချန်ကေရှိတ်သည် ဝှမ်ပိုအာ စစ်တက္ကသိုလ်တွင် ကျောင်းအုပ်ဖြစ်ခဲ့သည်။ ထိုနောက် ဆွန်ယက်ဆင်၏ အကူအညီဖြင့် တရုန်နိုင်ငံတောင်ပိုင်းရှိ တရုန်အမျိုးသား စစ်တပ်များ၏ သေနာပတိရာထူးကို ရရှိသည်။ ထိုအချိန်မှစ၍ တရုန်နိုင်ငံကြီး တစည်းတလုံးတည်းဖြစ်ရေးကို ကြိုးပမ်းတိုက်ခိုက်လာခဲ့ရာ ကမ္ဘာကျော်သော ပုဂ္ဂိုလ်ကြီးတဦးအဖြစ်သို့ ရောက်ရှိခဲ့လေသည်။ ချန်ကေရှိတ်သည် ဤကဲ့သို့ အောင်ပန်းအသီးသီးကို ဆွတ်လှမ်းနိုင်ခဲ့ခြင်းမှာ



ကိုမင်တန်တရုန်သမတချန်ကေရှိတ်

လည်း ဆိုဗီယက်တို့၏ အကူအညီရရှိသောကြောင့်ပင် ဖြစ်ပေသည်။ ၁၉၂၅ ခုနှစ်တွင် ဆွန်ယက်ဆင် ကွယ်လွန်ပြီးနောက် ချန်ကေရှိတ်သည် ကိုမင်တန်အဖွဲ့၏ ဗဟိုအမှုဆောင်အဖွဲ့ဝင်ဖြစ်လာသည်။ ၁၉၂၇ ခုနှစ်တွင်ကား ချန်ကေရှိတ်နှင့် ကွန်မ്യူနစ်တို့ နှစ်ခြမ်းကွဲပြီးလျှင် ထိုအချိန်မှစ၍ ပြည်တွင်းစစ်ပွဲကြီး ဖြစ်ပွားခဲ့လေသည်။ ၁၉၂၈ ခုနှစ်တွင် ချန်ကေရှိတ်သည် တရုန်အမျိုးသား အစိုးရအဖွဲ့ဥက္ကဋ္ဌ ဖြစ်လာလေရာ၊ အာဏာရှင်တမျှ တန်ခိုးတက်ခဲ့သည်။

ထိုအတောအတွင်း ချန်ကေရှိတ်သည် မိမိ၏ပဌမဇနီးကို ကွာရှင်းလိုက်ပြီးနောက် ၁၉၂၇ ခုနှစ်တွင် ဆွန်မေလင်း အမည်ရှိ ချောမောလှပသော မိန်းမပျိုတဦးနှင့် လက်ထပ်လိုက်လေသည်။ ပဌမဇနီးနှင့် ချန်ချင်ကိုးအမည်ရှိ သားတယောက်ထွန်းကားခဲ့သည်။ ဆွန်မေလင်းမှာ ဒေါက်တာဆွန်ယက်ဆင်၏ ခယ်မဖြစ်၍၊ ခရစ်ယန်အယူဝါဒီ အထက်တန်းစား တရုန်ဆွေမျိုးစုမှ ပေါက်ဖွားလာသူဖြစ်သည်။ ၁၉၃၀ ပြည့်နှစ်တွင် ချန်ကေရှိတ်လည်း ခရစ်ယန်အယူကို ယူလိုက်လေသည်။

ချန်ကေရှိတ်ဦးစီးသော ကိုမင်တန်ပါတီနှင့် ကွန်မ്യူနစ်တို့ အာဏာလုပွဲ အခြေအနေမှာ တနေ့တခြား ပြင်းထန်လာသည်။ ၁၉၃၆ ခုနှစ် အောက်တိုဘာလတွင် တရုန်နိုင်ငံ

အနောက်မြောက်ပိုင်းတွင် စစ်တာဝန်ခံဖြစ်သော မာရှယ် ချန်ရွှေလျန်က ချန်ကေဂိုတ် ဆီအနီးမြို့သို့အလာတွင် ဖမ်းဆီး၍ အကျယ်ချုပ်ထားပြီးလျှင် ကွန်မူနစ်များနှင့် ပူးပေါင်း၍ ဂျပန်အားပြန်လည်တိုက်ခိုက်ရန် နားချလေသည်။ ချန်ကေဂိုတ်သည် ၁၅ ရက်ကြာမှလွတ်လာ၏။ ချန်ကေဂိုတ်သည် ၁၉၂၈ ခုနှစ်မှ ၁၉၃၁ ခုနှစ်အထိ တရုန်နိုင်ငံ၏ သမတအဖြစ် ဆောင်ရွက်ခဲ့၍ ဝန်ကြီးချုပ်အဖြစ်ကား အကြိမ်ပေါင်းများစွာဆောင်ရွက်ရသည်။ ၁၉၃၇ ခုနှစ်တွင် တရုန်နိုင်ငံကို ဂျပန်က စတင်တိုက်ခိုက်ရာ ချန်ကေဂိုတ်သည် တရုန်နိုင်ငံ၏မြို့တော်ကို ချုံကင်းမြို့သို့ ရွှေ့ပြောင်းပြီးလျှင် စစ်သေနာပတိချုပ်အဖြစ် ဂျပန်တို့ကို ခုခံတိုက်ခိုက်ခဲ့၏။ ၁၉၄၂ ခုနှစ်တွင် တရုန်နိုင်ငံ စစ်မျက်နှာရှိ မဟာမိတ်တပ် ပေါင်းစု၏ သေနာပတိချုပ်အဖြစ် ခန့်ထားခြင်းခံရသည်။

၁၉၄၃ ခုနှစ်တွင် သမတလင်းဆင်း ကွယ်လွန်သဖြင့် ကိုမင်တန်ပါတီက ချန်ကေဂိုတ်အား သမတအဖြစ် ရွေးကောက်တင်မြှောက်ခဲ့ကြသည်။ ချန်ကေဂိုတ်သည် သမတအဖြစ် ခန့်ထားခြင်းခံရသော်လည်း ဝန်ကြီးချုပ်အဖြစ်၎င်း၊ စစ်သေနာပတိချုပ်အဖြစ်၎င်း ဆက်လက်ဆောင်ရွက်သည်။ ၁၉၄၃ ခုနှစ်တွင် ကိုင်ရိုမြို့၌ ရူးဇဗဲးချာချီတို့နှင့် တွေ့ဆုံခဲ့လေသည်။ ၁၉၄၅ ခုနှစ်တွင် တရုန်နိုင်ငံရှိ ဂျပန်တို့သည် ချန်ကေဂိုတ်ထံ လက်နက်ချကြသည်။ ၁၉၄၆ ခုနှစ် မေလတွင် တရုန်အစိုးရအဖွဲ့ကို နန်ကင်းမြို့သို့ ရွှေ့ပြောင်းခဲ့ပြီးနောက် အမျိုးသားလွှတ်တော်အတွက် ရွေးကောက်ပွဲကြီးကျင်းပစေခဲ့သည်။ ထိုအမျိုးသားလွှတ်တော်က ပါလီမန်အုပ်ချုပ်ရေးစံနစ်ကို လျာထားသော အခြေခံဥပဒေကို အတည်ပြု ပြဋ္ဌာန်းခဲ့၏။ ချန်ကေဂိုတ်ကိုလည်း သမတအဖြစ် ပြန်လည်တင်မြှောက်ခဲ့သည်။ ထိုအချိန်အခါက ချန်ကေဂိုတ် အစိုးရနှင့် တရုန်ပြည် မြောက်ပိုင်းအစွန်ဖြစ်သည့် မန်းချူးရီးယားနယ်ကို လက်ဝယ်ရနေသော မော်စီတုံးခေါင်းဆောင်သည့် တရုန်ကွန်မူနစ်များ ပူးပေါင်း ညီညွတ်ရန် စေ့စပ်ခဲ့သေးသည်။ သို့သော် စေ့စပ်မှု မအောင်မြင်ခဲ့ချေ။ ဂျပန်တို့ လက်နက်ချပြီးချိန်မှစ၍ ကိုမင်တန်နှင့် ကွန်မူနစ် ပြည်တွင်းစစ်များမှာ တဖန်ပြန်လည်ဖြစ်ပွားခဲ့ရာ ချန်ကေဂိုတ်၏ ကိုမင်တန်တပ်များ တရှုံးတည်း ရှုံးခဲ့၍ တရုန်ကွန်မူနစ်တို့က နယ် တနယ်ပြီး တနယ်သိမ်းပိုက်ခဲ့ပြီးလျှင် နောက်ဆုံး ၁၉၄၉ ခုနှစ် အောက်တိုဘာလ ၁ ရက်နေ့တွင် တရုန်နိုင်ငံတနိုင်ငံလုံးကို သိမ်းပိုက်မိကြလေသည်။

ထိုအခါမှစ၍ ချန်ကေဂိုတ်သည် သူ၏အစိုးရအဖွဲ့ကို အလုံးအရင်းနှင့်တကွ ပေါ်မိုးဆားကျွန်းသို့ ရွှေ့ပြောင်းရန် စီစဉ်ခဲ့ရာ ၁၉၅၀ ပြည့်နှစ် မတ်လ ၁ ရက်နေ့တွင် အပြီးတိုင်ရွှေ့ပြောင်းနိုင်ခဲ့သည်။ ချန်ကေဂိုတ်၏ တရုန်အမျိုးသား သမတနိုင်ငံမှာ ကုလသမဂ္ဂတွင်ပါဝင်သော နိုင်ငံဖြစ်သည်။

တရုန်ပြည်မကြီးကို ကိုယ်စားပြုလျက်ရှိသည်ဟု ချန်ကေဂိုတ်၏အစိုးရက ယူဆသည်။ ဤယူဆချက်ကို အခြေတည်၍ ချန်ကေဂိုတ်သည် တရုန်ပြည်မကြီးကို ပြန်လည်သိမ်းပိုက်ရန် လုံ့လပြုလျက်ရှိသည်။ မော်စီတုံးခေါင်းဆောင်သော တရုန်ပြည်သူ့ သမတအစိုးရအဖွဲ့ကလည်း ပေါ်မိုးဆားကျွန်းသည် တရုန်ပြည်၌ အပါအဝင်ဖြစ်သည်ဟု ယူဆကာ ထိုကျွန်းကိုသိမ်းပိုက်ရန် ရည်ရွယ်သည်ဟု ကျေညာထားသည်။

ချိန်တာရာ။ ။ တာရာကြီး ၉ လုံး — ၅။

ချိန်ဗာလိန်သားအဖ။ ။ ချိန်ဗာလိန် ဟူသောမျိုးရိုးအမည်ဖြင့်၊ ဗြိတိသျှနိုင်ငံရေးသမိုင်း၌ ထင်ရှားသော သားအဖ သုံးယောက် ထွန်းကားခဲ့သည်။ ထိုသူတို့မှာ အဖဖြစ်သူ ဂျိုးဇက်ချိန်ဗာလိန်၊ သားများဖြစ်သူ ဆာဂျိုးဇက်၊ အော်စတင် ချိန်ဗာလိန်နှင့် အာသာ၊ နက်ဗီး ချိန်ဗာလိန်တို့ဖြစ်ကြသည်။

ဂျိုးဇက် ချိန်ဗာလိန် (ခရစ် ၁၈၃၆-၁၉၁၄) သည် ၁၈၃၆ ခု ဇူလိုင်လ ၈ ရက်နေ့တွင် လန်ဒန်မြို့၌ဖွားမြင်သည်။ ၉ နှစ်သားအရွယ်တွင် စတင်ပညာသင်ကြားခဲ့သည်။ သူ၏ ဖခင်မှာ နိုင်ငံရေးလောကတွင် လစ်ဗရယ် ပါတီဝင်တဦးဖြစ်၏။ ချိန်ဗာလိန်သည် ကျောင်းမှထွက်သောအခါ ၂ နှစ်ခန့်မျှ ဖခင်၏လုပ်ငန်း၌ ဝင်ရောက်ကူညီပေးလေသည်။ ထိုနောက် ၁၈၅၄ ခုနှစ်တွင် ဗာမင်ဂမ်မြို့သို့ ပြောင်းရွှေ့၍ သံဝက်အလုပ်ငန်းကို နက်တယ်ဖိုးဆိုသူနှင့်အတူ စတင်လုပ်ကိုင်သည်။ စိတ်ကူးဉာဏ်ကောင်းခြင်း၊ ကြိုးစားအားထုတ်မှုရှိခြင်းတို့ကြောင့် အချိန်အနည်းငယ်အတွင်း တိုးတက်ကြီးပွားလာကာ ပေါင်းသင်းဆက်ဆံရေးတွင်လည်း ထင်ရှားကျော်စောလာသည်။ မြို့ရေးရွာရေး ဆောင်ရွက်မှုများတွင် အထူးစိတ်ဝင်စား၍ ပညာရေးကိုလည်း အားပေးခဲ့၏။ ၁၈၆၅ ခုနှစ်တွင် အမျိုးသားပညာရေးအသင်း၏ ဥက္ကဋ္ဌဖြစ်လာသည်။

ထိုအချိန်တွင် ချိန်ဗာလိန်၏အမည်မှာ အထူးပင်ထင်ရှားလာလေသည်။ ၁၈၇၃ ခုနှစ်တွင် ဗာမင်ဂမ်မြို့တော်ဝန်ဖြစ်၍ လစ်ဗရယ်နှင့် ကွန်ဆားဗတစ်ပါတီတို့၏ ထောက်ခံအားပေးမှုကို ရရှိခဲ့သည်။ ၁၈၇၆ ခုနှစ်တွင် ဗာမင်ဂမ် မဲဆန္ဒခရိုင်မှ ဗြိတိသျှပါလီမန်အမတ်အဖြစ်ဖြင့် ရွေးကောက်တင်မြှောက်ခြင်းခံရသည်။

ပါလီမန်သို့ရောက်၍ မကြာမီပင် ချိန်ဗာလိန်၏ထက်မြက်သော အရည်အခြင်းများသည် ထင်ရှားလာခဲ့ပေသည်။ ၁၈၈၀ ပြည့်နှစ်တွင် ဂလက်စတန် ခေါင်းဆောင်သော လစ်ဗရယ်အစိုးရအဖွဲ့ ပွဲစည်းသောအခါ၊ ချိန်ဗာလိန်သည် ကက်ဗိနက်တွင် ကူးသန်းရောင်းဝယ်ရေးဝန်ကြီးအဖြစ် ခန့်

အပ်ခြင်းခံရသည်။ ၁၈၈၆ ခုနှစ်တွင် ဒေသန္တရအုပ်ချုပ်ရေးအဖွဲ့ ဥက္ကဋ္ဌအဖြစ် ထမ်းရွက်ရပြန်သည်။ ထိုနောက် အိုင်ယာလန်အရေး၌ ဝန်ကြီးချုပ် ဂလက်စတုန်၏ ဟုမ္မရူးခေါ် ကိုယ်ပိုင်အုပ်ချုပ်ရေးဥပဒေကြမ်းတွင် သဘောကွဲလွဲကာ ကန့်ကွက်သည့်အနေဖြင့် ထိုရာထူးမှ နုတ်ထွက်ခဲ့လေသည်။ ထိုအခါမှစ၍ အတိုက်အခံပြုခဲ့ရာ များစွာအောင်မြင်ခဲ့သည့်အပြင် သူ၏နောက်လိုက်အင်အားလည်း ပို၍ တောင့်တင်းလာလေသည်။

ထိုနောက် ၉ နှစ်လုံးလုံး ဂျိုးဇက်ချိန်ဗာလိန်သည် ကွန်ဆားဗတစ်ပါတီနှင့် အတူပူးပေါင်း၍ ဂလက်စတုန်၏အဖွဲ့ကို အတိုက်အခံပြုခဲ့သည်။ ၁၈၉၅ ခုနှစ်၌ လော့ ဆော့စာရိသည် တတိယအကြိမ် အစိုးရဖွဲ့စည်းသောအခါ ကိုလိုနီနယ်များဆိုင်ရာ ဝန်ကြီးဖြစ်လာသည်။ တောင်အာဖရိကစစ်ရေးတွင် အစမှအဆုံးတိုင် ကိုလိုနီများဆိုင်ရာ ဝန်ကြီးအဖြစ်ဆောင်ရွက်ခဲ့သည်။ ထိုစစ်ကိုအခြေပြု၍ ဩစတြေးလီးယားတိုက်အား ကိုယ်ပိုင်အုပ်ချုပ်ရေးပေးရန်နှင့် ဗြိတိသျှအင်ပိုင်ယာတွင် စီးပွားရေးဆက်ဆံမှုများ တိုးတက်ရန်ကြိုးပမ်းဆောင်ရွက်ခဲ့သည်။ သို့ရာတွင် အစိုးရအဖွဲ့၌ သဘောကွဲလွဲမှုများ ပေါ်ပေါက်ခဲ့သဖြင့် ၁၉၀၃ ခုနှစ်တွင် ကိုလိုနီ

ဆိုင်ရာဝန်ကြီးရာထူးမှ နုတ်ထွက်ခဲ့လေသည်။ ထိုနောက် ဆိပ်ကမ်းခွန် တိုးတက်ကောက်ခံရေးကိစ္စတွင် စိတ်အားထက်သန်စွာ ဆောင်ရွက်သည်တွင် ကမ်ဗာလန်မဲဆန္ဒခရိုင်မှ ထပ်မံအရွေးခံရလေသည်။ သို့ရာတွင် ၁၉၀၆ ခုနှစ်၌ ကျန်းမာရေးချွတ်ယွင်းလာသဖြင့် နိုင်ငံရေးတွင် ထိရောက်စွာ မဆောင်ရွက်နိုင်တော့ဘဲ အနားယူယင်း ရံဖန်ရံခါ ဟောပြောမှုများဖြင့် အချိန်ကုန်လွန်စေခဲ့သည်။

၁၉၁၀ ပြည့်နှစ်တွင် ကမ်ဗာလန် မဲဆန္ဒခရိုင်မှပင် အတိုက်အခံမရှိဘဲ ပါလီမန်အမတ်အဖြစ် အရွေးခံရပြန်သည်။ သို့ရာတွင် အသက်ကြီးရင့်လှပြီဖြစ်၍ သူ့သားအကြီး၏ အဖေးအမဖြင့် ပါလီမန်သို့ တက်ခဲ့ရသည်။ ၁၉၁၄ ခုနှစ် ဇူလိုင်လ ၂ ရက်နေ့တွင် ကမ်ဗာလန်ခရိုင် ဟိုင်းဗာရီရှိ သူ၏နေအိမ်၌ ကွယ်လွန်လေသည်။

ဂျိုးဇက် ချိန်ဗာလိန်သည် အဟောအပြောကောင်းသူတဦးဖြစ်သည့်အပြင် ပြောစရာရှိလျှင် တဖက်သားကို မညာမတာ ပြောဆိုတတ်သည်။ အစိုးရအဖွဲ့ဝင်အဖြစ်နှင့် သူ၏ကြိုးပမ်းချက်များမှာ ဥဒါန်းတွင်ရစ်သည်။ ဗြိတိသျှအင်ပိုင်ယာတည်တံ့ခိုင်မြဲရေး၊ အာဖရိကတိုက်နှင့် ဩစတြေးလီးယားတိုက်တို့အား ကိုယ်ပိုင်အုပ်ချုပ်ခွင့် ပေးအပ်ရေးတို့မှာ သူ၏အထင်ရှားဆုံးနှင့် အထိရောက်ဆုံး စွမ်းဆောင်မှုများဖြစ်သည်။ သို့သော် အမေရိကန်နှင့် ဗြိတိန် ဆက်ဆံရေးသည် တိုးတက်ကောင်းမွန်လာခဲ့ပေသည်။

ဆာ ဂျိုးဇက် အော်စတင် ချိန်ဗာလိန် (ခရစ် ၁၈၆၃-၁၉၃၇) သည် ဂျိုးဇက် ချိန်ဗာလိန်၏ ပဌမဇနီးမှမွေးသော သားအကြီးဖြစ်သည်။ ဗာမင်ဂမ်မြို့တွင် ဖွားမြင်၍ ကိမ်းဗရစ်တက္ကသိုလ်၊ ရပ်ဂဗီနှင့်ထရင်နီတီကောလိပ်ကျောင်းတို့တွင် ပညာဆည်းပူးခဲ့ပြီးနောက် ပြင်သစ်နှင့်ဂျာမနီသို့ ခေတ္တသွားရောက်နေထိုင်ခဲ့၏။ ထိုနောက် သူ၏ဖခင်ကဲ့သို့ပင် ဒေသန္တရအုပ်ချုပ်ရေး အဖွဲ့များမှနေ၍ ပါလီမန်သို့ဝင်ရောက်ခဲ့သဖြင့် သူ၏ဖခင်ကျန်းမာစဉ်ကပင် ဟုမ္မရူးအရေးများ၌ ကူညီဆောင်ရွက်ခဲ့သည်။

၁၈၉၂ ခုနှစ်မှ ၁၉၁၄ ခုနှစ်အထိ အရှေ့စတုရန်းအိုင်ယာမဲဆန္ဒခရိုင်မှ အမတ်ဖြစ်၍၊ ၁၉၁၄ ခုနှစ်တွင် သူ့ဖခင်၏နေရာ ဗာမင်ဂမ်အမတ်အဖြစ် အရွေးခံရသည်။ ၁၈၉၅ ခုနှစ်မှ ၁၉၀၀ ပြည့်နှစ်အထိ မြို့ပြဖက်ရေတပ်ဝန်ကြီးဖြစ်၍ ၁၉၀၀ ပြည့်နှစ်မှ ၁၉၀၂ ခုနှစ်အထိ ရွှေတိုက်တော်အတွင်း ဝန်ဖြစ်သည်။ ထိုနောက် စာတိုက်မင်းကြီးအဖြစ် ဆောင်ရွက်ပြီးလျှင် ၁၉၀၃ ခုနှစ်တွင် ဘဏ္ဍာရေးဝန်ကြီး (ရွှေတိုက်စိုးဝန်ကြီး) ဖြစ်လာသည်။ ၁၉၀၆ ခုနှစ်တွင် ယူနိုက်တက်အဖွဲ့ အရေးနိမ့်သွားသဖြင့် အော်စတင် ချိန်ဗာလိန်သည်လည်း ဘဏ္ဍာရေးဝန်ကြီးရာထူးမှထွက်၍ ယူနိုက်တက်အဖွဲ့ခေါင်းဆောင်ဖြစ်လာသည်။



ကိုလိုနီနယ်များဆိုင်ရာဝန်ကြီးဂျိုးဇက်ချိန်ဗာလိန်

၁၉၁၁ ခုနှစ်တွင် ဗဲလဖူးသည် ကွန်ဆားဗတစ်ပါတီခေါင်းဆောင်အဖြစ်မှ နုတ်ထွက်သည်။ ထိုအခါ အော်စတင် ချိန်ဗာလိန်သည် ဝေါ်လတာ လောင်းဆိုသူနှင့်အတူ ခေါင်းဆောင်အဖြစ် အရွေးခံရန် အမည်တင်သွင်းခဲ့သည်။ သို့ရာတွင် နှစ်ဦးစလုံးက အမည်များကို ပြန်လည်ရုပ်သိမ်းကာ၊ ဗိုနာ လောကို ခေါင်းဆောင် တင်မြှောက်ခဲ့ကြသည်။ သို့သော် ဗိုနာလောသည် အော်စတင် ချိန်ဗာလိန်သားအဖတို့ ထောက်ခံအားပေးနေသော ဆိပ်ကမ်းခွန် တိုးတက်ကောက်ခံရေးကိစ္စနှင့် ဟုမ္မရူးကိစ္စတို့ကို အတိုက်အခံပြုလာသည်။ ထို့ကြောင့် အော်စတင်ချိန်ဗာလိန်နှင့် ဗိုနာလောတို့သည် ဆက်ဆံရေး၌ တနေ့တခြား ပျက်ပြားလာလေသည်။ (ဗိုနာ လော — ရှု။)

၁၉၁၅ ခုနှစ်တွင် ဝန်ကြီးချုပ် အက်စကွစ် ခေါင်းဆောင်သော ညွန့်ပေါင်းအစိုးရအဖွဲ့ ဖွဲ့စည်းလိုက်သောအခါ အော်စတင် ချိန်ဗာလိန်သည် အိန္ဒိယပြည်ဆိုင်ရာဝန်ကြီးအဖြစ်ပါဝင်ရပြန်သည်။ ၁၉၁၇ ခုနှစ်တွင် မက်ဆီပိုတေးမီးယားကော်မစ်ရှင် အစီရင်ခံစာတွင်ပါရှိသော အပြစ်ဆိုချက်များနှင့်စပ်လျဉ်း၍ ထိုရာထူးမှ နုတ်ထွက်လိုက်သည်။ ၁၉၁၈ ခုနှစ်တွင် စစ်အစိုးရအဖွဲ့၌ ပါဝင်ရပြန်ပြီးနောက်၊ စစ်အပြီးတွင် ဘဏ္ဍာရေးဝန်ကြီးဖြစ်ပြန်သည်။ ထိုအချိန်က ဗြိတိသျှစစ်ကြွေးများ ဖြေရှင်းပေးဆပ်ရေးနှင့် ဘဏ္ဍာတော်တိုးပွားတောင့်တင်းရေး စသည်တို့ကို ကြိုးပမ်းဆောင်ရွက်ခဲ့သည်။

၁၉၂၀ ပြည့်နှစ်တွင် ကွန်ဆားဗတစ် ပါတီခေါင်းဆောင် ဗိုနာ လော မကျန်းမာသဖြင့် နုတ်ထွက်လေရာ အော်စတင် ချိန်ဗာလိန် ခေါင်းဆောင်ဖြစ်လာလေသည်။ သို့ရာတွင် ကွန်ဆားဗတစ် နောက်လိုက်ဂိုဏ်းသားများ နှင့် သဘောကွဲလွဲချက်များကြောင့် ၁၉၂၂ ခုနှစ်တွင် နုတ်ထွက်လိုက်၏။ ၁၉၂၄ ခုနှစ်တွင် ဗော်လဒွင်အစိုးရအဖွဲ့၌ အော်စတင် ချိန်ဗာလိန်သည် နိုင်ငံခြားရေးဝန်ကြီးဖြစ်လာသည်။ ၁၉၂၅ ခုနှစ်ပတ်သို့ ရောက်သောအခါ သူ၏ဆောင်ရွက်ချက်များသည် အထူးပင်အောင်

မြင်လာခဲ့သည်။ ထိုနှစ်တွင် အခိုက်အတန့်အားဖြင့် ဥရောပငြိမ်းချမ်းရေးကို ရရှိစေသောလိုကားနီးစာချုပ်၊ ချုပ်ဆိုအောင်မြင်ရာ အော်စတင် ချိန်ဗာလိန်သည် ဆာဘွဲ့ဖြင့် သူကောင်းပြုခြင်းခံရရုံမက ငြိမ်းချမ်းရေးဆောင်ရွက်မှုများအတွက် ခြီးမြှင့်သော နိဗဲဆုကိုလည်း ရရှိခဲ့သည်။ ၁၉၂၇ ခုနှစ်တွင် တရုတ်နိုင်ငံအရေး၌လည်း ဆာအော်စတင် ချိန်ဗာလိန်၏ဆောင်ရွက်ချက်များသည် အထူးပင် အောင်မြင်လာခဲ့သည်။ ၁၉၂၈ ခုနှစ်တွင် မကျန်းမာသဖြင့် ကာလီဖိုးနီးယားပြည်နယ်သို့ ပင်လယ်ခရီးထွက်ခဲ့သည်။ ၁၉၂၉ ခုနှစ်တွင် ဆာအော်စတင်ချိန်ဗာလိန်သည် ရေတပ်ဝန်ကြီးအဖြစ် ဆောင်ရွက်ရပြန်သည်။ ထိုနောက် ၁၉၃၇ ခုနှစ် မတ်လ ၁၆ ရက်နေ့တွင်ကွယ်လွန်သည်။

အာသာ နက်ဗီး ချိန်ဗာလိန် (ခရစ် ၁၈၆၉-၁၉၄၀) သည် ဂျိုးဇက် ချိန်ဗာလိန်၏ ဒုတိယဇနီးမှ ၁၈၆၉ ခုနှစ် မတ်လ ၁၈ ရက်နေ့တွင် ဖွားမြင်သည်။ ငယ်စဉ်ကပင် ဗာမင်ဂမ်တက္ကသိုလ်၌ ပညာဆည်းပူးခဲ့ပြီးနောက်၊ ဖခင်၏စီးပွားရေးလုပ်ငန်းကို တာဝန်ယူဆောင်ရွက်၏။ ၁၉၁၅၊ ၁၆ ခုနှစ်တွင် ဗာမင်ဂမ် မြို့တော်ဝန်ဖြစ်လာသည်။ ပဌမကမ္ဘာစစ်အတွင်းက အမျိုးသားစစ်မှုဝန်ထမ်းဌာနတွင် ညွှန်ကြားရေးဝန်အဖြစ် ဝင်ရောက်ထမ်းရွက်ခဲ့သည်။ ၁၉၁၈ ခုနှစ်တွင် ဗာမင်ဂမ် မဲဆန္ဒခရိုင် လေဒီဝူအာရပ်မှ ပါလီမန်အမတ်ဖြစ်လာသည်။

၁၉၂၂၊ ၂၃ ခုနှစ်တွင် စာတိုက်မင်းကြီးအဖြစ် ထမ်းရွက်ပြီးနောက် ကျန်းမာရေးဌာနတွင် ဝန်ကြီးဖြစ်လာ၏။



ဘဏ္ဍာရေးဝန်ကြီး ဆာအော်စတင်ချိန်ဗာလိန်



အာသာနက်မီးချိန်ဗာလိန်

၁၉၂၃ ခုနှစ်တွင် ဘဏ္ဍာရေးဝန်ကြီးအဖြစ် ခန့်အပ်ခြင်းခံရသည်။ သို့ရာတွင် အစိုးရ ရသုံးမှန်းခြေစာရင်း မတင်မီ အစိုးရအဖွဲ့ပြုတ်ကျလေသည်။ ၁၉၂၄ ခုနှစ်တွင် ဗော်လဒွင်၏ အစိုးရ ဒုတိယအကြိမ် ဖွဲ့စည်းသောအခါ ကျန်းမာရေးဌာန ဝန်ကြီးအဖြစ် ခန့်ထားခြင်းခံရသည်။ ဤသို့ ကျန်းမာရေးဌာနဝန်ကြီး အဖြစ်ဖြင့်ထမ်းရွက်နေစဉ် ၁၉၂၉ ခုနှစ်တွင် ဒေသန္တရအုပ်ချုပ်ရေး အက်ဥပဒေကို အတည်ပြုသည် အထိ ဆောင်ရွက်ခဲ့သည်။ ၁၉၃၁ ခုနှစ်တွင် နက်ဗီး ချိန်ဗာလိန်သည် ဘဏ္ဍာရေးဝန်ကြီးအဖြစ် တဖန်လွှဲပြောင်းဆောင်ရွက်ရာ၌ နိုင်ငံအား စီးပွားရေးအကျပ်အတည်းများမှ လွတ်မြောက်အောင် စွမ်းဆောင်နိုင်ခဲ့လေသည်။ ထိုရာထူး၌ပင် ဆက်လက်ဆောင်ရွက်လာခဲ့ရာ၊ ၁၉၃၇ ခုနှစ်ဝန်ကြီးချုပ် ဗော်လဒွင် နုတ်ထွက်သည့်အခါ၌ နက်ဗီး ချိန်ဗာလိန်သည် ဝန်ကြီးချုပ်အဖြစ်ဆက်ခံ၍ ကွန်ဆားဗတစ် အစိုးရအဖွဲ့ ဖွဲ့စည်းနိုင်ခဲ့လေသည်။


နက်ဗီး ချိန်ဗာလိန်အစိုးရလက်ထက်တွင် ဂျာမနီပြည်မှ ဟစ်တလာသည် အင်အားကောင်းလာ၍ ဗြိတိန်ကိုပင် ခြိမ်းခြောက်ခဲ့လေသည်။ ပြည်တွင်းစီးပွားရေး အခြေအနေ ကောင်းမွန်ရေး၊ ဘဏ္ဍာတော်ခိုင်လုံတောင့်တင်းရေးတို့၌

သာ အာရုံစိုက်၍ စွမ်းလွန်းတမံဆောင်ရွက်ခဲ့သော နက်ဗီး ချိန်ဗာလိန်သည် ဟစ်တလာ၏ခြိမ်းခြောက်မှုများ တရားလွန်လာသောအခါတွင် ငြိမ်းချမ်းရေးကိုလုံးပန်းရလေတော့သည်။ ၁၉၃၈ ပြည့်နှစ်တွင် မျူးနစ်မြို့၌ ဟစ်တလာနှင့် တွေ့ဆုံဆွေးနွေး၏။ ဟစ်တလာ တောင်းဆိုချက်အချို့ကို လိုက်လျောပြီနောက် စစ်မတိုက်ရေးစာချုပ်ကို ချုပ်ဆိုကျေညာခဲ့သည်။ သို့ရာတွင် ဟစ်တလာသည် ကတိမတည်ကြောင်းတွေ့ရသဖြင့် ၁၉၃၉ ခုနှစ် စက်တင်ဘာလ ၃ ရက်နေ့တွင် ဂျာမနီအား စစ်ကျေညာခဲ့ရလေသည်။ (ဟစ်တလာ — ရှု။) ငြိမ်းချမ်းချိန်တွင် ခေါင်းဆောင်ကောင်း တယောက်ဖြစ်ခဲ့သော်လည်း စစ်အတွင်း၌ကား ခေါင်းဆောင်မှုကို ကောင်းစွာမပေးနိုင်သောကြောင့် ၁၉၄၀ ပြည့်နှစ်မေလ ၁၀ ရက်နေ့တွင် ရာထူးမှနှုတ်ထွက်လိုက်ရသည်။ သူ၏နေရာတွင် ဝင်စတန် ချာချီတက်လာ၏။ ထိုနောက် အစိုးရအဖွဲ့ဝင်ဝန်ကြီးတဦးအဖြစ် အောက်တိုဘာလ ၃ ရက်နေ့အထိ ဆောင်ရွက်ပြီးလျှင် မကျန်းမာသဖြင့် ထိုရာထူးနှင့် တကွ ကွန်ဆားဗတစ်ပါတီ ခေါင်းဆောင်အဖြစ်မှ နုတ်ထွက်လေသည်။ သူ၏ဥရောပငြိမ်းချမ်းရေး မြှော်လင့်ချက်များ ပျက်ပြားသည်ကို တွေ့မြင်ရပြီးနောက် ၁၉၄၀ ပြည့်နှစ် နိုဝင်ဘာလ ၉ ရက်နေ့တွင် ကွယ်လွန်လေသည်။

ချိန်သီး။ ။တိုင်ကပ်နာရီကိုကြည့်လျှင် တချက်ချင်း မှန်မှန်လွဲနေသော ချိန်သီးကို တွေ့ရပေမည်။ ထိုချိန်သီးသည် နာရီကို မှန်မှန်သွားစေရန် စီမံပေးသော အရေးကြီး အစိတ်အပိုင်းတခုဖြစ်သည်။ (နာရီကြီးငယ်များ — ရှု။)

ချိန်သီးလွှဲရာ၌ အရေးကြီးသောအချက်ကို ပဌမဆုံးတွေ့ရှိခဲ့သူမှာ သိပ္ပံကဝိကြီး ဂယ်လီလေအိုဖြစ်၏။ ခရစ် ၁၅၈၃ ခုနှစ်တွင် ဂယ်လီလေအိုသည် ပီစာမြို့ ဘုရားရှိခိုးကျောင်းအတွင်း မျက်နှာကြက်တနေရာ၌ တွဲလောင်းချည်ထားသော မီးအိမ်တလုံး လွဲရမ်းနေသည်ကို တွေ့ရသည်။ မီးအိမ်လွဲနေသည်ကို သူ၏ကိုယ်၌ သွေးခုန်ချက်နှင့် မှတ်သားတိုင်းကြည့်ရာ မီးအိမ်၏လွှဲခွင် ကျဉ်းသည်ဖြစ်စေ၊ ကျယ်သည်ဖြစ်စေ တပတ်အပြည့် လွှဲမိသည့်အချိန်ချင်းသည် အတူတူပင်ဖြစ်သည်ကို သတိပြုမိလေသည်။ (ဂယ်လီလေအို — ရှု။) မီးအိမ်၏လွှဲခွင်ဆိုသည်မှာ မီးအိမ်လွှဲရာ၌ ဝဲဖက်စွန်မှ ယာဖက်စွန်အထိ လွှဲသွားသော ခွင်ကိုဆိုလိုသည်။

ချိန်သီး လွှဲခြင်း၏သဘောမှာ ဤသို့ဖြစ်၏။ တွဲလောင်းကျကာ တည်ငြိမ်နေသော ချိန်သီးကို နံဘေးတဖက်သို့ ရွှေ့၍ ပြန်လွှတ်လိုက်သောအခါ ချိန်သီးသည် ကမ္ဘာ့ဆွဲအားကြောင့် ဗဟိုနေရာသို့ ပြန်ကျလာသည်။ သို့သော် ထိုနေရာတွင် ရပ်မနေဘဲ ကျလာသည့်အဟုန်ဖြင့် အခြားတဖက်သို့ လွှဲတက်သွားပြန်သည်။ ထိုသို့တက်သွားစဉ် အဟုန်နှင့်



တိုင်ကပ်နာရီတွင်ချက်မှန်မှန်လွဲလျက်ရှိသောချိန်သီး

ကမ္ဘာ့ဆွဲအားတို့ ညီမျှသွားသောနေရာ၌ တန်ခိုးရပ်သွားပြီး နောက် ကမ္ဘာ့ဆွဲအားကြောင့်တဖန် ဗဟိုသို့ကျလာရပြန်သည်။ ဤသို့ဖြင့် ချိန်သီးအဟုန်သည် တဖြည်းဖြည်း လျော့နည်းလာသည့်အလျောက် ချိန်သီး၏လွှဲခွင်သည် လည်း တဖြည်းဖြည်း ကျဉ်းမြောင်းလာပြီးသည့်နောက်ဆုံးတွင် ချိန်သီးသည်ဗဟို၌ ရပ်သွားလေသည်။ ချိန်သီးလွှဲနေစဉ်အတွင်း စလွတ်လိုက်သောနေရာမှ အခြားတဖက်သို့ လွှဲသွားပြီးတဖန် ပဌမနေရာသို့ ပြန်ရောက်လာသည်အထိကို တပတ်လွှဲဟုခေါ်သည်။

ကမ္ဘာမြေကြီး၏ မျက်နှာပြင်ပေါ်တွင် ကမ္ဘာ့ဆွဲအားသည် ဒေသတခုမှာနှင့် တခုမှာမတူချေ။ ယင်းသို့ ဒေသအလိုက် ကမ္ဘာ့ဆွဲအား ပြောင်းလဲသွားသည့် အခါများတွင် ဖြစ်စေ၊ ချိန်သီးကြိုးအလျားကို အတိုအရှည် ပြောင်းလဲပေးသည့် အခါများတွင်ဖြစ်စေ လွှဲချိန်သည် ပြောင်းလဲသွားတတ်သည်။ (အာကဇနသတ္တိ - ၅။) သို့သော် တိုင်ကပ်နာရီ ချိန်သီးတံ၏ အောက်ဖက်ထိပ်၌ ဝက်အူတခုရှိသည်။ ထိုဝက်အူကို လှည့်ပေးခြင်းဖြင့် ချိန်သီးကိုမြှင့်နိုင် နှိပ်နိုင်၍ ချိန်သီးတံ အလျားကို နာရီအချိန်မှန်မှန်သွားသည်အထိ အလိုရှိသလို ကန့်သတ်ပေးနိုင်သည်။

ချိန်သီး၏လွှဲချိန်သည် ကမ္ဘာ့ဆွဲအားကို

မှီ၍ ပြောင်းလဲသည့်အလျောက်၊ ချိန်သီးကို ကမ္ဘာ့ဆွဲအား ရပ်ရှိ ကမ္ဘာ့ဆွဲအား တိုင်းတာရေးအတွက်လည်း အသုံးပြုနိုင်သည်။

ရိုးရိုးချိန်သီး တပ်ဆင်ထားသော တိုင်ကပ်နာရီသည် ရာသီဥတုအလိုက် မြန်လိုက်နှေးလိုက်နှင့် အချိန်မမှန်နိုင်ဘဲ ရှိတတ်သည်။ ထိုသို့ဖြစ်ရခြင်းမှာ ပူသောအခါတွင် ချိန်သီးတံသည် ရှည်လာ၍ အေးသောအခါတွင် တိုသွားသည့်အလျောက် ချိန်သီးတံ၏အလျားသည် အမြဲတမ်းတသမတ်တည်းမရှိသောကြောင့် ဖြစ်သည်။ ထို့ကြောင့် ခေတ်မှီတိုင်ကပ်နာရီများတွင် ချိန်သီးတံရှည်ထွက်ခြင်း တိုဝင်ခြင်းမရှိအောင် စီမံထားသော ချိန်သီးမျိုးကို တပ်ဆင်ထားသည်။ ထိုချိန်သီးမျိုး၏ ချိန်သီးတံကို သတ္တုနှစ်မျိုးဖြင့် ပူးတွဲပြုလုပ်ထားသည်။ ပူလာသောအခါတွင် သတ္တုတမျိုးသည် အထက်သို့စန့်ထွက်လာ၍၊ အခြားသတ္တုတမျိုးက အောက်သို့စန့်ထွက်သွားသည်။ ထိုသတ္တု ၂ မျိုး၏ စန့်ထွက်သည့်အတိုင်းအဆချင်း တူညီစေရန် စီမံထားသည့်အတွက် ချိန်သီးတံအလျား၌ ပြောင်းလဲမှု မဖြစ်ပေါ်နိုင်ချေ။ မကြာသေးမီကလည်း ‘အင်ဗား’ ခေါ်သံမဏိနှင့် နစ်ကယ် ရောစပ်ထားသော သတ္တုစပ်တမျိုးပေါ်လာသည်။ ထိုသတ္တုစပ်သည် အပူအအေးကြောင့် စန့်ထွက်ခြင်း ကျုံ့ဝင်ခြင်း မရှိသလောက်ဖြစ်ရာ၊ ထိုသတ္တုစပ်ဖြင့် အလျားမပြောင်းသော နာရီချိန်သီးတံများကို ပြုလုပ်နိုင်သည်။

ချိန်။ ဦး။ ။ ‘နှိုင်းနှိုင်းချိန်ချိန်သုခမိန်’ ဆိုသော မြန်မာလူမျိုးတို့ ဆိုရိုးစကားနှင့်လျော်ညီစွာကုန်းဘောင်ခေတ်တွင် အရာခပ်သိမ်းတို့၌ နှိုင်း ချိန် ဝေဖန် မြှော်မြင်တတ်သော ပညာရှိတဦး ပေါ်ထွန်းခဲ့လေသည်။ ပညတ်သက်ရာ ဓာတ်သက်ပါ ဆိုသောစကားကဲ့သို့ ထိုပုဂ္ဂိုလ်ကြီး၏ နာမည်တွင် သူ၏နှိုင်းချိန် ခိုင်မြဲသော အလေ့အထကို ပေါ်ပြလျက် ရှိပေသည်။ ယင်းသုခမိန်ကား ဝေါဟာရလိနတ္ထဒီပနီ ကျမ်းပြုဆရာ ဦးချိန်ပင်ဖြစ်သည်။

မြန်မာဂန္ထဝင်တွင် ဝေါဟာရလိနတ္ထဒီပနီ ကျမ်းကြီး ထင်ရှားသလောက်ဦးချိန်၏အမည်ထင်ပေါ်ခြင်း မရှိခဲ့သည်မှာ ဝမ်းနည်းစရာဖြစ်၏။

ဦးချိန်မှာ ဆရာကောင်းတပည့်တဦးဖြစ်ပေသည်။ ဦးချိန်သည် မုံရွေးဇေတဝန်ဆရာတော်ဟု ကျော်စောထင်ရှားပြီးလျှင် ပဉ္စာဝုဓပ္ပေါ၊ နာဒရပ္ပေါ၊ သီလဝပ္ပေါများနှင့် သမန္တစက္ခုဒီပနီ၊ ရာဇောဝါဒကျမ်း၊ ကဝိမဏ္ဍနီသတ်ပုံကျမ်းများကို ပြုစုတော်မူခဲ့သော အရိယာဝံသအာဒိစ္စရံသီ ဆရာတော်၏ အနွှော့ဝါသက တပည့်အဖြစ်ဖြင့် နှစ်ပေါင်းများစွာ ဆည်းကပ်သင်ကြားခဲ့သည်။ သူသည် ဘာသန္တရာ၊ ဂန္ထန္တရာ ဗဟုသုတ တို့နှင့်ပြည့်စုံသော ပုဂ္ဂိုလ်တဦးဖြစ်သည့်ပြင်၊

နက်နက်နဲနဲ ကြံဆတွေးတောခြင်း၊ မေးမြန်းစူးစမ်းခြင်း များကိုလည်း ပြုလုပ်ခဲ့သည်။

မုံရွေး ဇေတဝန်ဆရာတော်ဘုရား ရေးသားသော သမန္တ စက္ခုဒီပနီကျမ်းတွင် ဦးချိန်ရှင်သာမဏေ ရှင်သီရိမာလာ ဘဝက မေးမြန်းသော ပုစ္ဆာများကို တွေ့မြင်နိုင်ပေသည်။ ဦးချိန်သည် အထူးသဖြင့် ပါဠိစာပေ၊ သင်္သကရိုဏ်စာပေများ တွင် နှံ့စပ်ကျွမ်းကျင်သော ပုဂ္ဂိုလ်တဦးဖြစ်ပေသည်။ ထို့ကြောင့် သာသနာပိုင် ဗားကရာဆရာတော်ဘုရားကြီး၏ တိုက်တွန်းတော်မူချက်အရ၊ မာဂဓအဘိဓာန်ကျမ်း၏အဖွင့် ဖြစ်သော အဘိဓာနတ္ထဝိသောဓနီကျမ်းကို ပြုစုခဲ့သည်။ ပုဂံမင်းလက်ထက် မကွေးဝန်ထောက်တော်မင်း၊ မင်းကြီး မဟာမင်း လှစည်သူ တောင်းပန် တိုက် တွန်းချက်အရ၊ ဝေါဟာရလိနတ္ထဒီပနီကျမ်းကို ပြုစုခဲ့သည်။ ဤကျမ်းမှာ မြန်မာဝေါဟာရများ၏ တိမ်မြုပ်နေသော အဓိပ္ပါယ်များကို ဖော်ပြထားသော ကျမ်းဖြစ်သည်။ ကျမ်းပြုပုဂ္ဂိုလ်သည် ပင်ပန်းကြီးစွာနှင့် စေ့စေ့ငင စုံစမ်းရှာဖွေခဲ့ရကြောင်း သူ၏ ကျမ်းက သက်သေခံပေသည်။ သို့ရာတွင် ဦးချိန်မှာ ပါဠိ၊ မာဂဓဘာသာများတွင် အားသန်သူဖြစ်ရကား များစွာ သောမြန်မာဝေါဟာရများကိုမာဂဓဘာသာဖက်သို့ဆွဲငင်၍ ရေးသားထားသည်ကို တွေ့ရသည်။ ထိုမှတစ်ပါး ဦးချိန် သည် တဇ္ဇတ္ထဒီပနီအမည်ဖြင့် တစ္ဆေညွန့်ပေါင်းကျမ်း ကိုလည်းရေးသားခဲ့သေးသည်။ ဦးချိန်၏ တစ္ဆေဝတ္ထုများ မှာ ဖတ်ရှုဖွယ်ကောင်းသော ရှေးဟောင်းတစ္ဆေဝတ္ထုများ ဖြစ်ပေသည်။ သူ၏တစ္ဆေပုံပြင်ဝတ္ထုများကိုဒုတိယကမ္ဘာစစ် ကြီးမဖြစ်မီက၊ ရန်ကုန်တက္ကသိုလ်ကျောင်းအုပ်ကြီးဦးဖေ မောင်တင်ကအင်္ဂလိပ်ဘာသာသို့ ပြန်ဆိုရေးသားခဲ့သည်။

ဦးချိန် ကျမ်းဂန် နှံ့စပ်တတ်ပွန်ပုံကို ကဝိလက္ခဏဒီပနီ ဆရာ မြောင်လှမြို့စား မင်းကြီးသီရိမဟာဇေယျသူ ဘွဲ့ခံ ဦးခြံမုံက သူ၏ ကဝိလက္ခဏဒီပနီကျမ်းတွင် ခြီးကျူးထား သည်မှာ ‘မာဂဓဘာသာ၊ သက္ကဋဘာသာမျိုးနှင့်တကွ ဂန္ထန္တရဗဟုသုတအရာတွင် ကမ်းတဖက်ရောက် ဆိုတန် ဆိုထိုက်သော ငါတို့ဆရာ ၁၁၅၈ ခုဖွား၊ လှေသင်းအတွင်းဝန် မင်းကြီးမဟာဇေယျသင်္ခယာ’ စသည်ဖြင့် ဖြစ်သည်။

ဦးချိန်ကို ဘိုးတော်ဘုရားလက်ထက် သက္ကရာဇ် ၁၁၅၈ ခုနှစ် အလုံမြို့စီရင်စု မုံရွာမြို့တွင် ဖွားမြင်သည်။ ဘကြီး တော်ဘုရားလက်ထက်တွင် မဟာဇေယျသင်္ခယာဘွဲ့နှင့် သံတော်ဆင့်ကြီးအရာ ခန့်အပ်ခြင်းခံရသည်။ ထိုနောက် သာယာဝတီမင်း၊ ပုဂံမင်းနှင့် မင်းတုန်းမင်းတရားကြီးလက် ထက်တိုင် အမှုတော်ကို ဆက်လက်ထမ်းဆောင်သည်။ မင်းတုန်းမင်းတရားကြီးလက်ထက်တော်တွင် မင်းကြီးမဟာ ဇေယျသင်္ခယာဘွဲ့နှင့် လှေသင်းအတွင်းဝန် ရာထူးတို့ဖြင့် ခြီးမြှင့် မြှောက်စားခြင်းကို ခံရသည်။

ထိုသို့ မင်း ၄ ဆက်တိုင်တိုင် သူကောင်းပြုခြင်းခံရသော ပညာရှိကြီးမှာ သက္ကရာဇ် ၁၂၁၇ ခုနှစ်တွင် အနိစ္စရောက် လေသည်။ ဦးချိန်သည် ကျမ်းဂန်တတ်မြောက်သော်လည်း မာန်မာနထောင်လွှားခြင်းမရှိ၊ မိမိကိုယ်ကို နှိမ့်ချတတ်၍ သီလဂုဏ်၊ သမာဓိဂုဏ်တို့နှင့် ပြည့်စုံသည်။ ပညာရှာမှီး ခြင်း၌ ရောင့်ရဲတင်းတိမ်ခြင်းမရှိဘဲ၊ နေ့ညမယုတ် အားထုတ် ဆည်းပူးတတ်သော ပုဂ္ဂိုလ်ကြီးဖြစ်ပေသည်ဟု မှော်ဘီ ဆရာသိန်းကြီးရေးသားသော ပညာရှိကြီးများအကြောင်း၌ ဖော်ပြပါရှိသည်။

ချပ်ဝတ်တန်ဆာ။ ။လူတို့စစ်တိုက်ကြသောအခါ၊ မိမိ၏ ခန္ဓာကိုယ်ကို ရန်သူ့လက်နက်များ မထိမရှုစေခြင်းငှာ၊ ကာကွယ်ရန် ဝတ်စားဆင်ယင်သောတန်ဆာကို ချပ်ဝတ် တန်ဆာဟုခေါ်သည်။

ချပ်ဝတ်တန်ဆာ အဆင့်ဆင့်ဖြစ်ပေါ်လာပုံမှာ၊ ဓား၊ လှံ၊ လေး၊ မြား၊တင်းပုတ် စသည်တို့ကို ခံရန်တီထွင်ထားသော



ချပ်ဝတ်တန်ဆာဝတ်ထားသောဩစတြီးယားဘုရင်တပါး၏ရုပ်တု

ဒိုင်းလွှားများမှ အစဖြစ်သည်။ ရှေးခေတ်အီဂျစ်၊ အဆီးရီးယန်း၊ ဂရိနှင့်ရောမလူမျိုးတို့သည် ရန်သူနှင့်ရင်ဆိုင်တိုက်ခိုက်သောအခါ သားရေဖြင့်ပြုလုပ်သော ဒိုင်းလွှားများကို အသုံးပြုကြသည်။ ထိုနောက် အသိဉာဏ်တစတစ တိုးတက်လာသောအခါ ဦးခေါင်းကိုကာကွယ်ရန် သံခမောက်စသည်တို့ကို တီထွင်ကြပြန်သည်။ ထိုမှ တဆင့်ထက်တဆင့် ကြံဆကြလေရာ၊ ရင်အုပ်ကို၎င်း၊ ဒူးမှခြေမျက်စိအထိ ခြေထောက်ကို၎င်း ကာကွယ်ရန် သံချပ်တန်ဆာများကို တီထွင်ကြပြန်သည်။ ထိုနောက်၌မူကား သံပြားပါးပါးတို့ကိုဆက်စပ်၍ ကိုယ်စွပ်အင်္ကျီသဖွယ် ပြုလုပ်ဝတ်ဆင်ကြသည်။ ဤသည်တွင် ချပ်ဝတ်တန်ဆာ ဖြစ်ပေါ်လာလေသည်။

သံပြားချပ်များဖြင့် ပြုလုပ်သော သံချပ်အင်္ကျီအစစ် မပေါ်မီက ရှေးခေတ်သူရဲကောင်းများသည် သားရေကို သံချပ်အင်္ကျီကဲ့သို့ချုပ်၍ ဝတ်ဆင်ကြ၏။ ပစ္စည်းဥစ္စာချမ်းသာကြွယ်ဝသော စစ်သူရဲကောင်းအမတ်ကြီးအချို့သာ ကမ္ဘာ့အရှေ့ပိုင်း နိုင်ငံများမှလာသော သံကွင်းဆက်အင်္ကျီများကို ဝတ်ဆင်နိုင်ကြလေသည်။ ချပ်ဝတ်တန်ဆာများအနက် နော်မန်လူမျိုးများ စတင်အသုံးပြုခဲ့သော ခေါင်းစွပ်သံချပ်ဦးထုပ်မှာ အတော်ပင်စိတ်ချရ၏။ သံချပ်ခေါင်းစွပ်၏ ပုံသဏ္ဌာန်မှာ ထိပ်ဝိုင်း၍ နှာခေါင်းကိုကာကွယ်သည့် သံနှာတံလည်းပါ၏။ ထူးခြားချက်တခုမှာ ရန်သူ၏ဓားချက်

လှံချက်များသည် သံခမောက်နှင့်ထိလျှင် ဘေးသို့ချော်ထွက်သွားခြင်းပင်ဖြစ်သည်။

ထိုနောက် လူများသည် တခေတ်ထက်တခေတ် သံချပ်အင်္ကျီများကို ကောင်းသည်ထက် ကောင်းအောင် ထွင်လာကြသည်။ ၁၄ ရာစုအတွင်း ကရူးဆိတ်စစ်သည်တော်များ ဝတ်ဆင်ကြသော သံချပ်အင်္ကျီများမှာ လွန်စွာလေးလံတောင့်တင်း၍ ဝတ်ဆင်ရာတွင် မသက်သာလှချေ။ ထိုသံချပ်အင်္ကျီမျိုးကိုဆင်မြန်း၍ တိုက်ခိုက်သည့်အခါ၌လည်း လက်နက်ကရိယာများကို လွတ်လွတ်လပ်လပ် စိတ်တိုင်းကျ မကိုင်ဆောင်နိုင်ကြချေ။ ထို့ပြင် သံပြားချပ်အဆက်အစပ်များဖြစ်သော သားရေ သို့မဟုတ် အဝတ်များမှာ ရန်သူ၏လှံချက် ဓားချက်ထိသွားသောအခါ ချုပ်ရိုးစုတ်ပြတ်သွားသဖြင့် ဒဏ်ရာဒဏ်ချက်ရရှိတတ်လေသည်။ ချုပ်ရိုးများ စုတ်ပြတ်သွားသည့်အခါတွင်လည်း သံပြားချပ်အစများ တွဲရရှိဖြစ်နေ၍ လွတ်လပ်စွာ မလှုပ်ရှားနိုင်တော့ပေ။ သို့ရာတွင် သံပြားချပ်တို့ဖြင့်ပြုလုပ်ထားသော သံချပ်အင်္ကျီသည် သံကွင်းဆက်အင်္ကျီထက် ဓားသွား လှံသွားတို့၏ဒဏ်ကိုပို၍ခံနိုင်သည်။ သံကွင်းဆက်အင်္ကျီထက်လည်း ပို၍လေးလံသည်။ သံချပ်အင်္ကျီဝတ်ဆင်၍ တိုက်ခိုက်နေသောစစ်သူရဲတဦးသည် မြင်းပေါ်မှလိမ့်ကျ၍ မြေပေါ်၌လဲနေလျှင် ကိုယ်တွင်ဒဏ်ရာတစုံတခု မရရှိဘဲနှင့် သံချပ်အင်္ကျီ၏အလေး



၁၆ ရာစုခေတ်ကချပ်ဝတ်တန်ဆာဝတ်ဆင်ထားသည့်ကျားမန်မြင်းစီးသူရဲပုံ

ချိန်ဒဏ်ကြောင့် ရုတ်ခြည်းထနိုင်ရန် ခဲယဉ်းလှပေသည်။ ရှေးခေတ်အခါက ချပ်ဝတ်တန်ဆာများကို ဆင်မြန်းထားသော သူရဲကောင်းများ၏ ပုံပန်းသဏ္ဌာန်မှာ လွန်စွာပင် တင့်တယ်ခန့်ညား၍ ကျက်သရေရှိလှပေသည်။ စစ်သူရဲများသည် နေရောင်ထဲ၌ တလက်လက်တောက်ပနေသော သံချပ်အင်္ကျီ၊ သံချပ် ဦးထုပ်၊ သံချပ်မျက်နှာဖုံး၊ သံချပ်ဖိနပ် စသည်တို့ကိုဝတ်ဆင်လျက် လက်ထဲတွင် ဒိုင်းလွှား လှံစသည်တို့ကို ကိုင်ဆောင်၍ ရန်သူကိုချေမှုန်းမည့်အသွင် ဆောင်နေသည်။ သူတို့စီးထားသော မြင်းများမှာလည်း သူတို့ကဲ့သို့ပင် ချပ်ဝတ်တန်ဆာ အပြည့်အစုံနှင့်ဖြစ်ပေသည်။ သံခမောက်များတွင် တပ်ဆင်ထားသော နူးညံ့ပျော့ပျောင်းသည့် ငှက်တောင်မွေးများမှာလည်း လေထဲတွင် တလူလူလွင့်လျက်ရှိလေသည်။


ယင်းသို့ ချပ်ဝတ်တန်ဆာများကို အပြည့်အစုံဆင်မြန်းလိုက်သောအခါ မိမိတို့လူကို မိမိတို့မှတ်မိရန် ခဲယဉ်းသဖြင့်၊ လူ မမှားစေရန် စစ်သူရဲ၏အမျိုးအနွယ် အမှုထမ်းသော တပ် သို့မဟုတ် အဖွဲ့အမည်စသည်တို့၏ အမှတ်အသားများကို သံချပ်အင်္ကျီရင်ပတ်နှင့် ဒိုင်းလွှားပေါ်တွင် တပ်ဆင်ထားလေ့ရှိသည်။

ရှေးခေတ်က တယောက်ချင်းတိုက်ပွဲ၊ ရင်ဆိုင်တိုက်ပွဲများတွင် ချပ်ဝတ်တန်ဆာများကို ဝတ်ဆင်လေ့ရှိကြ၏။ တယောက်ချင်း တိုက်ပွဲများကို လူသူကင်းဝေးသည့် နေရာတခုခုတွင် ၂ဦးချင်းချိန်းဆိုတိုက်ခိုက်၏။ တခါတရံယခုခေတ် လက်ဝှေ့ပွဲများကဲ့သို့ အပျော်သက်သက် ပြုလုပ်ကြသည်လည်းရှိ၏။ ဘုရင်နှင့် မိန်းမပျိုများရှေ့တွင်လည်း သတ္တိစွမ်းကိုပြရန် ပြုလုပ်လေ့ရှိကြသည်။ ရံဖန်ရံခါ တောထဲတွင် မမြော်လင့်ဘဲ ရန်သူချင်းတွေ့ဆုံသဖြင့် တိုက်ခိုက်ကြခြင်းလည်းရှိ၍၊ တခါတရံ မြို့စား ရွာစားများ တဦးနှင့်တဦး အချိန်းအချက်ပြုလုပ်လျက် နောက်လိုက်နောက်ပါများဖြင့် တိုက်ခိုက်ကြခြင်းလည်းရှိလေသည်။

၁၃ ရာစုမှ ၁၆ ရာစုအထိ နှစ်များအတွင်းတွင် စစ်သူရဲများသည် မိမိတို့ကိုယ်ကိုသာမက မိမိတို့စီးသည့် စစ်မြင်းကြီးများကိုပင် ချပ်ဝတ်တန်ဆာများဆင်၍ တိုက်ပွဲဝင်ကြသည်။ သို့ရာတွင် မြင်း၏ဘေးနှစ်ဖက်၊ ကျော၊ လည်ပင်းအပေါ်ပိုင်းနှင့် မျက်နှာတို့ကိုသာ ချပ်ဝတ်တန်ဆာများဖြင့် ဖုံးအုပ်ပေးထားနိုင်၍ အရေးကြီးသည့်အပိုင်းအချို့နှင့် ခြေထောက်လေးချောင်းစလုံးတွင်ကား ဖုံးအုပ်ပေးနိုင်ခြင်း မရှိချေ။ မြင်းကြီးများသည် ကိုယ်တွင်သံချပ်ထည်များကို ဝတ်ဆင်ရသည့် အပြင် ချပ်ဝတ်တန်ဆာများကို အပြည့်အစုံဝတ်ဆင်ထား၍ အလွန်လေးလံသော သူရဲကောင်း၏ကိုယ်ကို ထမ်းနေရသောကြောင့် လျင်မြန်ဖျတ်လတ်စွာ ခုန်ပေါက်ပြေးလွှားရှောင်တိမ်းခြင်း မပြုနိုင်တော့ပေ။ သို့ဖြစ်၍ ချပ်ဝတ်

တန်ဆာများကို ဝတ်ဆင်၍ တိုက်ရခြင်းသည် များစွာ အကျိုးရှိသင့်သလောက် မရှိသည်ကိုတွေ့ရလေသည်။ ၁၆ ရာစုက မြင်းများတွင်တပ်ဆင်ပေးသော ချပ်ဝတ်တန်ဆာများကို စီးသူ၏ချပ်ဝတ်တန်ဆာနှင့် လိုက်အောင်ပြုလုပ်ထားသဖြင့် အလေးချိန်ပေါင် ၈၀ (၂၂၂ ပိဿာ) အထိလေးတတ်လေသည်။

ထိုနောက် ခဲယမ်းမီးကျောက် ပေါ်လာသောအခါတွင် ရှေးသံချပ်ဝတ်တန်ဆာ ဆင်ယင်မှုခေတ် ကုန်ဆုံးလေတော့သည်။ ရှေးခေတ် မြန်မာစစ်သည်တော်များမှာကား အနောက်နိုင်ငံ စစ်သူရဲများကဲ့သို့ ချပ်ဝတ်တန်ဆာများကို ဆင်မြန်းသည့် အလေ့အထမရှိခဲ့ပေ။ သို့ရာတွင် မြန်မာနိုင်ငံသမိုင်းတွင် ထင်ရှားသော စစ်သူကြီး မဟာဗန္ဓုလသည် သံချပ်အင်္ကျီကိုဝတ်ဆင်၍ စစ်တိုက်ခဲ့ဘူးသည်ဟု အဆိုရှိလေသည်။ မဟာဗန္ဓုလ၏ သံချပ်အင်္ကျီကို အင်္ဂလန်ပြည် လန်ဒန်မြို့ ဗြိတိသျှပြတိုက်တွင် ယနေ့ထက်တိုင် တွေ့ရှိနိုင်သည်။ (ဗန္ဓုလ — ရှု။)



ကရူးဆိတ်စစ်သည်များဝတ်ဆင်သောချပ်ဝတ်တန်ဆာ

ချိပ်။ ။ချိပ်မှာ လက်စီဖာလက်ကာခေါ် အင်းဆက်ပိုးမှ ရရှိသောအစေးဖြစ်သည်။ ချိပ်ပိုးများသည် ဘေးအန္တရာယ် အသွယ်သွယ်တို့ကို ကာကွယ်ရန်အလို့ငှာ မိမိတို့ကိုယ် ကို အစေးတမျိုးထုတ်လုပ်၍ ဖုံးလွှမ်း၏။ ထိုအစေးမှာ ချိပ်ဖြစ်သည်။ ထိုချိပ်ကို အလိုရှိကြသဖြင့် ထိုပိုးတို့ကို အမြောက်အမြားမွေးမြူကြသည်။

လက်စီဖာလက်ကာပိုးမျိုးကို ဥရောပတိုက်မှအပ မြောက် နှင့်တောင်အမေရိကတိုက်၊ ဩစတြေးလီးယားတိုက်၊ အာရှ တိုက်နှင့် အာဖရိကတိုက်များတွင် တွေ့နိုင်သည်။ အာရှ တိုက်၌ ဖေါ်မိုးဆားကျွန်း၊ နီပေါနိုင်ငံ၊ သီဟိုဠ်ကျွန်းနှင့် ဂျားဗားကျွန်းများတွင် တွေ့နိုင်သည်။ အိန္ဒိယနိုင်ငံနှင့် မြန်မာနိုင်ငံတို့သည် ကမ္ဘာပေါ်၌ ချိပ်အဓိကထွက်သော နိုင်ငံများဖြစ်ကြသည်။

မြန်မာနိုင်ငံ၌ သစ်တောခရိုင်ပေါင်း ၇ ခုရှိသည့်အနက် သစ်တောခရိုင် ၄ ခု၌ ချိပ်ထွက်သည်။ ယင်းတို့မှာ မြစ်ဝ ကျွန်းပေါ်သစ်တောခရိုင်၊ မြောက်ဖက်သစ်တောခရိုင်၊ အလယ်သစ်တောခရိုင်နှင့် ချင်းတွင်းသစ်တောခရိုင်များဖြစ် သည်။ မြစ်ဝကျွန်းပေါ် သစ်တောခရိုင်၌ သရက်နှင့်ဟင်္သာတ ခရိုင်များ၊ မြောက်ဖက်သစ်တောခရိုင်တွင် ကသာ၊ ဗန်းမော် နှင့်မန်စီနယ်များ၊ အလယ်သစ်တောခရိုင်တွင် မေမြို့ နယ်၊ ချင်းတွင်းသစ်တောခရိုင်တွင် အထက်ချင်းတွင်း၊ ယော၊ မင်းဘူး၊ မြစ်သား၊ မြို့နယ်များနှင့်မွေးမြူစုမ်းဟူသည် တို့တွင် ချိပ်ထွက်သည်။ ယင်းတို့အပြင် မြန်မာနိုင်ငံ၌ ချိပ် အများဆုံးထွက်သော ဒေသမှာ ရှမ်းပြည်နယ်ဖြစ်သည်။ မြန်မာနိုင်ငံမှထွက်သော ချိပ်ရာခိုင်နှုန်း ၇၀ မျှလောက်ကို ရှမ်းပြည်နယ်မှရရှိသည်။

ချိပ်ပိုးတို့သည် အချို့သောအပင်များ၊ ချုံဖုတ်များ၊ နွယ် ပင်များပေါ်တွင်နေကာ အပင်မှထွက်သောအရည်ကို စုတ် ယူ၍အသက်ရှင်ကြရသည်။ စုတ်ယူသော အရည်များမှ တဖန်အစေးလုပ်ယူကြသည်။ ချိပ်ပိုးများ နေလေ့ရှိသော အပင်များမှာ ရှားပင်၊ ကုက္ကိုပင်၊ တောင်မန်ကျည်းပင်၊ ဩဇာပင်၊ သတိပင်၊ ပေါက်ပင်၊ ရင်းတိုက်ပင်၊ တမလန်း ပင်၊ သစ်နုပင်၊ သဒ္ဓတ်ပင်၊ သဖန်းပင်၊ ကဒ္ဓတ်ပင်၊ ညောင် သပြေပင်၊ ညောင်ချဉ်ပင်၊ ညောင်ပိနွဲ့ပင်၊ ဗောဓိညောင် ပင်၊ ဆင်သဖန်းပင်၊ အင်ကြင်းပင်၊ သင်္ဘောကုက္ကိုပင်၊ ကြို့ ပင်၊ သစ်ရာပင်၊ ဆီးပင်ဟူ၍ဖြစ်သည်။

ချိပ်ပိုးလောင်းသည် လှေပုံသဏ္ဌာန်နှင့်တူ၍ အရှည်မှာ မီလီမီတာ တဝက်ကျော်မျှရှိသည်။ အရောင်မှာ နီ၏။ ထိုပိုးလောင်းကောင်ကလေးများသည် ချိပ်ပိုးမ ကိုယ် ခန္ဓာ၏ဆဲများမှ ပေါက်လာ၍ အတော်အတန်တွားသွား နိုင်ကြသည်။ ချိပ်ပိုးမ တကောင်မှ ချိပ်ပိုးလောင်းကလေး ပေါင်း ၁၀၀၀ ခန့်ပေါက်နိုင်၏။ ပျမ်းမျှခြင်းအားဖြင့်



ဆီးပင်၏ပင်စည်တွင်ချိပ်ပိုးများတိမ်ပွဲနေစဉ်

ကောင်ရေ ၂၀၀ မှ ၅၀၀ အထိ ပေါက်နိုင်၏။ ထိုပိုးလောင်း ကောင်ကလေးများသည် အရည်ရွှမ်းနေသော အရွက်နု များကို စားသောက်ရန် ပို၍နှစ်သက်သည်။ ရင့်နေသော သစ်ရွက်ကြမ်းများကို ကောင်းစွာ မစားသောက်နိုင်ကြ ပေ။ ထို့ကြောင့် ချိပ်ပိုးများကို မွေးမြူသောအခါ အရွက် နုများထွက်လာရန် အပင်မှ သစ်ကိုင်းများကို ချိုင့်ပေးကြ ရ၏။ အကိုင်းအခက်များကို ချိုင့်ထားခြင်းမရှိသော အပင် များ၌လည်း ချိပ်ပိုးများကို မွေးမြူနိုင်သည်။ သို့သော် ချိပ် များ ရသင့်သလောက်မရရှိနိုင်။

ချိပ်ပိုးများကို မွေးမြူရာ၌ ချိပ်ပိုးလောင်းများတွယ်နေ သော အကိုင်းကိုဖြတ်တောက်၍ မွေးမြူလိုသောအပင်၌ ချိတ်တွယ်ပေးရသည်။ ဤသို့ဖြင့် ချိပ်ပိုးကောင်များသည် အပင်သို့ကူး၍ အရွက်နုကလေးများမှ အရည်ကို စုတ်ယူ စားသောက်ကြသည်။ အများအားဖြင့် အကိုင်းအခက် များ အောက်ဖက်မှနေ၍ ပင်ရည်ကိုစုတ်ယူ စားသောက် တတ်ကြသည်။ မကြာမီအတွင်းမှာပင် ပိုးလောင်းကောင် ကလေးများသည် တကောင်အပေါ် တကောင်ထပ်၍ အများအပြားပြုတ်သိပ်ကာ ပေါ်ပေါက်လာကြသည်။

ချက်ခြင်းပင် ချိပ်ပိုးလောင်းကောင်ကလေးများသည် ချိပ်ရည်ကိုထုတ်ကြ၏။ ထိုချိပ်ရည်ကို ချိပ်ပိုးများအတွင်းရှိ ဂလင်းများ၏ အကူအညီဖြင့်ထုတ်သည်။ ပဌမ၌ ချိပ်ရည်

သည် ပိုးလောင်းများ၏ကိုယ်ပေါ်၌ တောက်ပြောင်လျက် ရှိ၏။ ထိုနောက် ထိုအရည်သည် တဖြည်းဖြည်းမာသွား၍ ချိပ်ပိုး၏ကိုယ်ကို ဖုံးလွှမ်းသွားသည်။ ဖုံးလွှမ်းထားသော ချိပ်ရည်အတွင်း၌ပင် ချိပ်ပိုးများသည် ချိပ်ရည်ကို ဆက် လက်ထုတ်ပေးကြ၏။

ချိပ်ပိုးအမနှင့်အထီးရှိရာ အထီးများသည် မိမိတို့၏ချိပ် ရည်နှင့်ပြုလုပ်ထားသော ပိုးအိမ်များအတွင်း၌ အဆင့်ဆင့် ပြောင်းလဲ၍ ကြီးကောင်ဝင်ပိုးဘဝသို့ ကူးပြောင်းသွားကြ လေသည်။ ကြီးကောင်ဝင်ပိုးသည် ပိုးလောင်းကောင်နှင့် လုံးဝမတူတော့ပေ။ အထီးများသည် ကြီးကောင်ဝင်ပိုးများ ဖြစ်လာသောအခါ မိမိတို့၏ ပိုးအိမ်များမှ ထွက်လာ၍ အမများနှင့် မျိုးဆက်ပွားရန် ဆောင်ရွက်ကြသည်။ ဆောင် ရွက်ပြီးသောအခါ မကြာမီအတွင်းမှာပင် သေဆုံးသွားကြ သည်။ ရရှိသောချိပ်သည် အများအားဖြင့် ချိပ်ပိုးမများမှ ထုတ်သော ချိပ်ဖြစ်သည်။ အမှန်စင်စစ် ချိပ်ထုတ်ခြင်း အလုပ် အားလုံးကို ချိပ်ပိုးထီးများ မိမိတို့အိမ်ထဲမှ ထွက် လာပြီးနောက်မှ ပြုလုပ်ကြလေသည်။

ချိပ်ပိုးအမများသည် မိမိတို့အိမ်အတွင်း၌ မလှုပ်မရှား နေ၍ ချိပ်ကိုထုတ်ပေးကြသည်။ ဤသို့ဖြင့် ချိပ်အဆောက် အအုံမှာ တဖြည်းဖြည်း ကြီးမားလာလေသည်။

ပိုးဥဖြစ်သည့်အချိန်မှ ကြီးကောင်ဝင်ပိုးမက တဖန်ဥပြန် အုသည့် အချိန်အထိကို ဇီဝစက်တခုဟု ခေါ်သည်။ ထို အချိန်မှာ ချိပ်ရရှိရန်ကြာသော အချိန်ပင်ဖြစ်သည်။ ရာသီ ဥတု အခြေအနေနှင့် မွေးမြူသောအပင်များကို လိုက်၍ တနှစ်အတွင်း ဇီဝစက် ၂ ခုမှ ၄ ခုအထိရှိနိုင်ပေသည်။

ချိပ်များကို လိုက်လံစုဆောင်းရာ၌ ချိပ်တွယ်နေသော အကိုင်းအခက်များကို ဖြတ်တောက်ယူကြ၏။ သိမ်းယူ သောအခါ ရှိသမျှချိပ်အားလုံးကိုမယူဘဲ၊ နောက်ထပ်မွေး မြူရန်အတွက် အချို့အဝက်ကို ချန်ထားခဲ့ကြရ၏။ ထို နောက် သစ်ကိုင်းများတွင်ရှိနေသော ချိပ်များကိုခွာယူ၍ အလိုရှိသောနေရာများသို့ တင်ပို့ရောင်းချကြ၏။ တခါ တရံ ချိပ်များတွယ်ကပ်နေသော သစ်ကိုင်းများကို အကိုင်း လိုက်လည်း တင်ပို့ရောင်းချတတ်သည်။ မြန်မာနိုင်ငံမှ ထွက်သော ချိပ်များကို အိန္ဒိယနိုင်ငံသို့ တင်ပို့ရောင်းချ သည်။ အိန္ဒိယနိုင်ငံ၌ ထိုချိပ်ကို အမျိုးမျိုးပြုပြင်၍ ရွဲလက် ခေါ် ချိပ်လွှာများပြုလုပ်ယူကြသည်။

ချိပ်မှ ချိပ်လွှာလုပ်ယူရာ၌ ပဌမ ချိပ်ကိုအမှုန့်ကြိတ်ပြီး လျှင် ရေနွေးထဲတွင်ထည့်၍ ဆေးကြောပစ်ရသည်။ ဤကဲ့ သို့ပြုလုပ်ပေးခြင်းအားဖြင့် ချိပ်ကိုပျော့ပျောင်းသွားစေ၍ အထဲတွင်ပါရှိသော ဆိုးဆေးများကို ထွက်သွားစေသည်။ ထိုဆိုးဆေးများမှာ ချိပ်ပိုးများ၏ ကိုယ်ခန္ဓာများမှ ထွက် လာသောပစ္စည်းများဖြစ်၍ အနီပုပ်ရောင်ရှိ၏။ ရှေးအခါက

ထိုဆိုးဆေးများကို အလွန်တရာမှပင် တန်ဖိုးထား၍ အသုံး ပြုကြလေသည်။ မြန်မာနိုင်ငံ၌ ထိုဆိုးဆေးများကို ပိုးလုံ ချည်များ ဆေးရောင်ဆိုးရာတွင် အသုံးပြုကြသည်။ သို့ရာ တွင် ယခုအခါ အခြားဆိုးဆေးအမျိုးမျိုး ပေါ်ပေါက်လာ သဖြင့် ယင်းတို့ကို ရှေးအခါကလောက် တန်ဖိုးမထားကြ တော့ပေ။

ရေဖြင့် ၃၊၄ ကြိမ်မျှ ဆေးကြောပြီးသောအခါ ချိပ်ကို ခြောက်သွေ့သွားအောင် ပြုလုပ်ပေးရ၏။ ယင်းကို တဖန် အရည်ကျိုပေးသောအခါ ချိပ်လွှာများကို ရရှိလေသည်။

ချိပ်လွှာသည် ပယင်းရောင်အရင့်မှ အမည်းရောင်အထိ အရောင်အမျိုးမျိုးရှိ၏။ ယင်းကို တဖန်အရောင်ချွတ်ပေး နိုင်၏။ အရောင်ချွတ်ပြီးသောအခါမှ ချိပ်လွှာကို အလိုရှိ သောအရောင် ပြန်ဆိုးပေးရန် အကောင်းဆုံးဖြစ်သည်။ အရှေ့အိန္ဒိယကျွန်းစု၌ အဝါရောင် ပြန်ဆိုးပြီးသောအခါမှ ချိပ်လွှာကိုအလှအပ တန်ဆာပစ္စည်းများပြုလုပ်ရန် အသုံး ပြုကြလေသည်။ ချိပ်လွှာသည် ဓာတ်ပြားများပြုလုပ်ရာ တွင် အရေးအကြီးဆုံးသော ပစ္စည်းတမျိုးဖြစ်ပေသည်။

ချုံကင်းမြို့။ ။ချုံကင်းမြို့သည် တရုတ်နိုင်ငံအနောက်ပိုင်း ဆီချမ်ပြည်နယ်တွင်ရှိ၍ ရှေးနှစ်ပေါင်း ၄၀၀၀ ကျော်ကပင် ပေါ်ထွန်းခဲ့သော မြို့ဟောင်းတခုဖြစ်သည်။ ဘီစီ ၂၂ ရာစု နှစ်ခန့်က တရုတ်ပြည် ဆီယာမင်းဆက်မှ ယူဘုရင်၏မိဖုရား ကြီးမှာ ထိုဒေသတွင်မွေးဖွားခဲ့သည်ဟုအဆိုရှိသည်။ ဘီစီ ၂၂၀ နှစ်က တရုတ်ပြည်ရှင် ရှီဝုန်းတီဘုရင်သည် ချုံကင်း မြို့ကိုသိမ်းပိုက်၍ တရုတ်ပြည်မထဲသို့ ထည့်သွင်းခဲ့သည်။

ဤမြို့မှာ ယန်ဆီမြစ်နှင့် ကိယလင်မြစ်တို့ တွေ့ဆုံရာ ကျောက်ဆောင်ကျွန်းဆွယ်ပေါ်တွင် တည်ရှိသည်။ ထိုမြစ် များမှာ တရုတ်နိုင်ငံအနောက်ပိုင်းကို အလယ်ပိုင်းနှင့်၎င်း၊ ပင်လယ်ဆိပ်ကမ်းမြို့များနှင့်၎င်း ဆက်သွယ်ပေးရာ ခရီးလမ်း ကြောင်းကြီးများဖြစ်ပေသည်။ ထိုကြောင့် ချုံကင်းမြို့မှာ တရုတ်နိုင်ငံ၏ အနောက်ဖက်အစွန်ကျသော ဆီချမ်ပြည်နယ် နှင့် အလယ်ပိုင်းကိုဆက်သွယ်ပေးရာ သဘာဝတံခါးဝဟုဆို နိုင်သော မြို့ကြီးတခုဖြစ်သည့်ပြင် ယူနန်ပြည်နယ်မြောက် ပိုင်းနှင့် တိဗက်နိုင်ငံအရှေ့ပိုင်းတို့မှ ကုန်စည်များစုဝေးထုတ် နုတ် ဖလှယ်ရာ ဗဟိုအချက်အခြာ မြို့တမြို့လည်းဖြစ်သည်။ ၁၈၉၀ ပြည့်နှစ်တွင် တရုတ်ပြည်နှင့် အနောက်နိုင်ငံအချို့တို့ ချုပ်ဆိုသောပိကင်းစာချုပ်အရ ချုံကင်းမြို့ကို နိုင်ငံခြား သားများ နေထိုင်ရောင်းဝယ်ခွင့်ရှိသော စာချုပ်ပါ မြစ် ကြောင်းသဘောဆီပ်မြို့အဖြစ်ဖြင့် ကျေညာခဲ့သည်။ ၁၉၄၃ ခုနှစ်တွင်မှ ထိုအခွင့်အရေးပေးရခြင်း ရပ်စဲသွားလေသည်။

မြို့ပတ်ပတ်လည်ကို ၅ မိုင်ရှည်လျားသော ကျောက် တံတိုင်းကြီးဖြင့် ကာရံထားလေသည်။ ထိုတံတိုင်းကြီးတွင်



ချုံကင်းမြို့ရှိကြီးမားခန့်ညားသောလူထုအစည်းအဝေးကျင်းပရာအဆောက်အအုံသစ်

မြို့တံခါး ၉ ပေါက် ပေါက်ထားသည်။ ချုံကင်းမြို့၏ရာသီဥတုမှာ သာယာခြင်းမရှိသည့်အပြင် ကျန်းမာရေးနှင့်လည်း မညီညွတ်ချေ။

မြို့ပတ်ဝန်းကျင်အရပ်မှ လက်ဖက်၊ ဆန်စပါးနှင့် ပိုးခြည်များထွက်သည်။ တောင်ပေါ်ဒေသများမှ သိုးမွေးနှင့် သားရေများရရှိသည်။ မြစ်ကြောင်း သယ်ယူပို့ဆောင်ရေးတွင် ကတ္တူကြီးများနှင့် မီးသင်္ဘောငယ်များကို အသုံးပြုကြသည်။

ရုံးသုံးဝေါဟာရ၌ ချုံကင်းမြို့ကို ပါဆီအင်ဟုခေါ်သည်။ ချုံကင်းမြို့တွင် ၁၉၂၃ ခုနှစ်မှစ၍ မျူနီစီပယ်အဖွဲ့ကိုဖွဲ့စည်းခဲ့သည်။ တရုပ်ဂျပန် စစ်အတွင်းက တရုပ်နိုင်ငံမြို့တော် နန်းကင်းမြို့မှာ ဂျပန်များလက်သို့ကျဆုံးသွားရာ ၁၉၃၇ ခုနှစ် နိုဝင်ဘာလတွင် တရုပ်နိုင်ငံမြို့တော်ကို ချုံကင်းမြို့သို့ပြောင်းရွှေ့လာခဲ့သည်။ ၁၉၃၆ ခုမှ ၁၉၃၈ ခုနှစ်အတွင်း ပေါက်လုပ်ပြီးစီးခဲ့သော တရုပ်မြန်မာလမ်းမကြီးမှာ ချုံကင်းမြို့မှ ကွန်မင်းမြို့ကိုဖြတ်၍ မြန်မာနိုင်ငံနှင့် ဆက်သွယ်ထားသော မော်တော်ကားလမ်းကြီးဖြစ်သည်။ ဤလမ်းမကြီးမှ တရုပ်နိုင်ငံသို့ စစ်သုံးပစ္စည်းအမြောက်အမြားကို တင်ပို့ခဲ့သည်။

၁၉၄၀ ပြည့်နှစ်တွင် ချုံကင်းမြို့တော်ကို အရံမြို့တော်

အဖြစ် ကျေညာပြီးနောက် ခရိုင် ၄ ခုကို မျူနီစီပယ်နယ် နိမိတ်အတွင်းသို့ နောက်ထပ်ထည့်သွင်းခဲ့သည်။ ထိုသို့တိုးချဲ့ပြီးနောက် ချုံကင်းမြို့မှာ စတုရန်းမိုင်ပေါင်း ၁၁၆ မိုင်ခန့်ကျယ်ဝန်းလာသည်။ ၁၉၃၈ ခုမှ ၁၉၄၁ ခုနှစ်အတွင်း ဂျပန်တို့၏ဗုံးကြဲတိုက်ခိုက်ခြင်းကိုခံရသဖြင့် မြို့အနိမ့်ပိုင်းရပ်ကွက်မှာ ယိုယွင်းပျက်စီးခဲ့သည်။ ဤမြို့တွင် ၁၉၃၉ ခုနှစ်က လူဦးရေ ၅၅၀,၀၀၀ မျှသာရှိခဲ့ရာ ၁၉၄၂ ခုနှစ်ရောက်သောအခါလူဦးရေ ၁,၀၀၀,၀၀၀ ကျော်မျှအထိ တိုးတက်နေထိုင်လာခဲ့ကြသည်။

ဒုတိယ ကမ္ဘာစစ်ကြီးပြီး၍ ၁၉၄၆ ခုနှစ် မေလသို့ရောက်သောအခါ၊ ချန်ကေရှိတ်သည် တရုပ်နိုင်ငံ၏မြို့တော်ကို ချုံကင်းမှ နန်းကင်းမြို့သို့ပြောင်းလိုက်သည်။

ချုံ။ဆရာ။ ။ကုန်းဘောင်ဆက် နောက်ဆုံးမင်းဖြစ်သည့် သီပေါမင်းလက်ထက်တော်မှစ၍ ထင်ရှားကျော်စောလာသော မန္တလေးမြို့မှ မြန်မာပန်းချီဆရာ အနုပညာသည်ကြီး တဦးကား ဆရာချုံဖြစ်သည်။

ဆရာချုံ၏မွေးသက္ကရာဇ်ကို အသေအချာ မသိရသော်လည်း မြန်မာသက္ကရာဇ် ၁၂၂၈ ခုနှစ်တွင် မွေးဖွားသည်ဟု ခန့်မှန်းရသည်။ ဆရာချုံသည် မင်းတုန်းမင်းလက်ထက်၌



အမှုထမ်းရသော ပန်းချီတော် ဦးကြာညွန့်၏တပည့်ဖြစ်သူ ဆရာစာ၏အန္တောဝါသိကဖြစ်သည်။ ဆရာစာထံ၌ ပညာများဆည်းပူးယင်း သီပေါမင်းထံ၌ အမှုတော်ထမ်းရွက်သည်။ ရိက္ခာတော် ငွေကျပ်ချိန် ၄၀၊ ၅၀ ခန့်ရသည်ဟု အဆိုရှိသည်။ ထိုခေတ်က မန္တလေးနေပြည်တော်သို့ လာရောက်အမှုထမ်းကြသော ဣတာလံပန်းချီဆရာ ၂ ဦးရှိကြရာ ထိုသူတို့ထဲမှလည်း ဆရာချိုသည် ပန်းချီပညာဆိုင်ရာ အဖိုးတန်ပညာရပ်များနှင့် ပစ္စည်းကရိယာများကို ရလိုက်လေသည်။ သို့သော် ဆရာချိုသည် တတိယအင်္ဂလိပ်မြန်မာ စစ်ပွဲဖြစ်ပွားသည်တွင် အင်္ဂလိပ်တို့၏ဖမ်းဆီးခြင်းကိုခံရကာ ၃ လမျှ အကျဉ်းခံနေရပြီးနောက် ကာနယ်ဆလေဒင်က သူ့ထံ၌အမှုထမ်းရန်ခေါ်ယူသည်။ သီပေါမင်းပါတော်မူပြီးသည့်နောက် ဗြိတိသျှခေတ်ဦး၌ ဆရာချိုသည် မန္တလေး၌ပင် ပန်းချီပညာဖြင့်ဆက်လက်၍ အသက်မွေးသည်။ ထိုနောက် ရန်ကုန်သို့ဆင်းလာ၍ ကျုံးကြီးလမ်း၌ နေထိုင်ရာတွင် ပန်းချီပညာများကို အားပေးခြင်းမရှိရကား ဆရာချိုသည် ဆိုင်းဘုတ်များရေးဆွဲယင်း ဆင်းရဲငိုငြင်စွာ နေထိုင်ခဲ့ရသည်။ တခါက ဆရာချိုသည် ပန်းချီပညာဖြင့်အသက်မွေးရခြင်းကို စွန့်လွှတ်၍ ဆန်အရောင်းအဝယ် လုပ်ကိုင်ရန်ပင် စိတ်ကူးခဲ့ဘူးလေသည်။

ဆရာချိုသည် ရှေးမူ ယိုးဒယားဟန်နှင့် မြန်မာဟန်များ

ဖြစ်သော နဂါး၊ဂဠုန်၊ကုမ္ဘာဏ်၊ နယား၊ခြင်္သေ့၊ဆင်၊ခြူးပန်း၊ကနုတ်ပန်းစသည်တို့ကို ကျွမ်းကျင် နိုင်နင်းစွာ ရေးဆွဲခဲ့သည်။ ထို့ပြင် ရွှေရေး၊ငွေရေးပန်းချီနှင့် သေနင်္ဂဗျူဟာနှင့် ဆိုင်သော စစ်ခံတပ် အဆောက်အအုံပုံစံများကိုလည်းရေးဆွဲခဲ့သေးသည်။ ထိုရေးဆွဲခဲ့သော ပုံများအနက် အချို့မှာ ‘နန်းတွင်းဥယျာဉ်ဝယ်၊’ ‘သခံပတ္တ၊’ နှင့် ‘နန်းတွင်းသူ’ တို့ဖြစ်သည်။ ဆရာချိုသည် ဆင်ရုပ်ပုံများရေးဆွဲရာ၌ ပိုမိုနိုင်နင်း ကျွမ်းကျင်ဟန်ရှိသည်။ ဆရာချိုရေးဆွဲသော ဆင်ရုပ်ပုံများမှာ အသက်ဝင်လှပရူးနေဘိသကဲ့သို့ရှိ၍ မာန်လည်းပါလှသည်။

ဆရာချိုကား ပန်းချီကျော်တဦး ဖြစ်ရုံသာမဟုတ်သေး၊ ဘုရားတည်ကျောင်းဆောက် အစရှိသော ဗိသုကာအတတ်ပညာကိုလည်း ကောင်းစွာကျွမ်းကျင်တတ်မြောက်သော ဆရာကြီးတဦးဖြစ်ပေသည်။

ထိုသို့ထင်ပေါ်ကျော်ကြား၍ အနောက်နိုင်ငံသားများ မှတ်တမ်းတင်ထားခြင်းခံရသော ဆရာချိုသည် ၁၂၇၈ ခုနှစ်အသက် ၅၀ အရွယ်တွင် ရန်ကုန်မြို့၌ကွယ်လွန်ခဲ့လေသည်။

ခြေ။ ။ခြေသည် အိုင်စော့တားရားခေါ် မျိုးစဉ်တွင်ပါဝင်သော ပိုးကောင်မျိုးဖြစ်သည်။ မျိုးစဉ်သီးခြားထားရခြင်းမှာ အခြားပိုးကောင်မျိုးတို့နှင့် မတူသောပုံပန်းသဏ္ဌာန်



မြန်မာဘုရင်ကိုမှီလိုက်သောပန်းချီကျော်ဆရာချိုနှင့်သားများပုံ

ရှိခြင်းကြောင့်ဖြစ်၏။ ခြတို့၏ ပေါင်းသင်းဆက်ဆံပုံ၊ နေထိုင်ပုံတို့မှာ ပျား၊ ပရွက်ဆိတ်၊ နကျယ်ကောင် စသည် တို့၏အမူအကျင့်နှင့်မတူချေ။ (ပျား၊ ပရွက်ဆိတ်၊ နကျယ် ကောင်-လည်းရှု။)

ခြကို အာဖရိကတိုက်၊ အာရှတိုက်၊ အမေရိကတိုက်နှင့် ဩစတြေးလီးယားတိုက်များတွင်တွေ့ရသည်။ ခြသည် ပူအိုက်သောနေရာမှန်လျှင် မည်သည့်နေရာတွင်မဆို နေ လေ့ရှိ၍ တောတောင်လွင်ပြင် သဲကန္တာရစသော ဒေသ အမျိုးမျိုး၌နေနိုင်သည်။ ကျောက်ဖြစ်ရုပ်ကြွင်းများကို ထောက်ခြင်းအားဖြင့် ခြသည် အလွန်ရှေးကျသောကာလမှ စ၍ရှိခဲ့ကြောင်းသိရသည်။ (ကျောက်ဖြစ်ရုပ်ကြွင်း-ရှု။)

ခြတို့၏လုံ့လဝိရိယကား စံနမူနာထားလောက်ပေသည်။ ယင်းတို့သည် သေးငယ်သောကိုယ်ခန္ဓာနှင့် မလိုက်အောင် ကြီးမားခမ်းနားသော ခြတောင်ပိုကြီးများကိုဆောက်လုပ် နိုင်ကြ၍ အချို့သောခြတောင်ပိုကြီးများမှာ မြေကြီးမှ ပေ ၂၀ ကျော်အထိပင် မြင့်တတ်၏။ တောင်ပိုအတွင်း၌ နေထိုင်သော ခြတို့၏အရေအတွက်မှာလည်း သိန်းသန်းနှင့် ချီ၍များပြားကြလေသည်။

ခြအမျိုးပေါင်း ၁၂၀၀ ခန့်ရှိသည့်အနက် အချို့မှာသစ်ပင် အို သစ်ပင်ဆွေးများအတွင်းဖက်၌ ဝင်ရောက်နေတတ်ကြ သည်။ အချို့ကမူ သစ်ပင်စိမ်းများ၏ အပြင်ဖက်တွင်နေကြ သည်။ သို့သော်မည်သို့နေကြသည်ဖြစ်စေ ခြတို့သည်မြေကြီး ဖြင့်ပြုလုပ်ထားသော ခြအိမ်အောက်၌သာလျှင်ပုန်းအောင်း ၍နေထိုင်လေ့ရှိကြသည်။ အချို့သောခြမျိုးက မြေအောက် တွင် အသိုက်အအုံကြီးများဆောက်လုပ်လျက် ထိုအသိုက် အအုံအတွင်း၌ အိပ်ခန်း၊ စားစရာသိုလှောင်ခန်း၊ ကလေးခန်း များအပြင် ခြသွားလမ်း၊ လေဝင် လမ်း၊ ရေစီး လမ်းစသော လမ်းကြီးလမ်းငယ် အသွယ်သွယ်တို့ကိုဖောက်လုပ်ကာတခမ်း တနား စီမံနေထိုင်လေ့ရှိကြသည်။ ယင်းတို့၏ မြို့တော်ကြီး သို့ဝင်ရာ လမ်းမကြီးပေါ်တွင် မြေအောက်မှတူးဖော်ထား သော ကျစ်စာများဖြင့် တောင်ကြီးသဖွယ် မှီမောက်နေ အောင်ဖို့ထားတတ်၍ ထိုတောင်ပိုအတွင်း၌လည်း ဆိုင်ရာ အခန်းများနှင့် လမ်းများဖောက်လုပ်ထားသည်။

အာဖရိကတိုက်အလယ်ပိုင်းတွင် အဆိုပါခြတောင်ပိုကြီး မျိုးမြောက်မြားစွာ တောင်တန်းကလေးသဖွယ် စိတန်း လျက်ပေါ်ပေါက်နေသည်ကို တွေ့နိုင်သည်။ ယင်းတို့သည် အုတ်ဖြင့်ပြုလုပ်ထားသည့်အလား ခိုင်ခံ့သည်ကိုလည်းတွေ့ ရပေသည်။

ခြတောင်ပိုအတွင်း၌ ခြအမျိုးမျိုး နေထိုင်ကြသည်။ မြောက်မြားလှသောခြထူကြီးကို အုပ်ချုပ်ရန် ခြတောင်ပို တွင် ခြဘုရင်တကောင်နှင့် ခြဘုရင်မတကောင်ရှိသည်။ ခြနိုင်ငံ၏ ရန်စွယ်ကိုကာကွယ်ရန် ခြစစ်သားများလည်း ရှိ

သည်။ ခြနိုင်ငံကြီး စည်ပင်ဝပြောရေးအတွက် အစွမ်းကုန် အလုပ်လုပ်နေကြသောခြလုပ်သားများလည်းရှိသည်။ မွေး ကျွေးပြုစုနေရဆဲဖြစ်သော ခြပေါက်စကလေးများလည်းရှိ ကြသည်။ ခြပေါက်စကလေးများသည် ဥမှပေါက်လာသည့်



သစ်တုံးတုံးကိုဖောက်ထွင်း၍အိမ်ပွဲနေသောခြများ

အရွယ်မှာပင် အရွယ်ရောက်ပြီး ခြကြီးများနှင့်မခြား ဦး ခေါင်း၊ ဦးမှိုနှင့်ခြေ ၆ ချောင်းစုံလင်စွာပါရှိသည်။ အင်္ကျီ စုံပါရှိငြားသော်လည်းမိမိဖာသာသွားလာစားသောက်ခြင်း မပြုနိုင်သေးပေ။ ခြလုပ်သားများက ဤအကောင်ကလေး များအရွယ်မရောက်မခြင်း ရက်အနည်းငယ်မျှ အစာရေစာ ကျွေးမွေးပြုစုကြရသည်။

ခြလုပ်သားများ၏ကိုယ်မှာပျော့ပျောင်းဝဖိုင့်၍ ဦးခေါင်း နှင့်ပခုံးမှာအညိုရောင်ဖြစ်သည်။ ခြလုပ်သားတို့သည် ခြ ပေါက်စကလေးများကို ကျွေးမွေးပြုစုခြင်း၊ အစာရိက္ခာရှာ ဖွေစုဆောင်းခြင်း၊ ခြဘုရင်နှင့်ခြဘုရင်မတို့အား လုပ်ကျွေး ခြင်း၊ တောင်ပိုကြီးများ တည်ဆောက်ခြင်း၊ အခန်းများပြု လုပ်ခြင်း၊ မြေအောက်လမ်းကြီးများဖောက်လုပ်ခြင်းစသည့် အလုပ်မျိုးစုံကို မရပ်မနားလုပ်ကိုင်ကြသည်။ ခြစစ်သား တို့သည် သာမန်ခြလုပ်သားတို့ထက် ကိုယ်ခန္ဓာကြီးမား သည်။ ကြီးမားသောဦးခေါင်းရှိ၍ မေးရိုးမှာလည်းကြီးမား ခိုင်ခံ့ပြီးလျှင် တံစဉ်ပုံနှင့်တူသည်။ ထူးဆန်းသည်မှာ ခြစစ် သားနှင့်ခြလုပ်သား ၂ မျိုးစလုံးပင် များသောအားဖြင့် မျက် စိကန်းနေသော အချက်ဖြစ်၏။ သို့သော် နားကားမပင်းပေ။ ယင်းတို့၏ နားများသည် ရွှေခြေထောက်စုံပေါ် တွင်ရှိ၍ တကောင်နှင့်တကောင် အသံပြု အချက်ပေးသောအခါ

နံကောင်များကဲ့သို့ ပခုံးနှင့်ဦးခေါင်းကိုပွတ်၍ ထွက်ပေါ်လာသောအသံဖြင့် အချက်ပေးသည်ဟုယူဆရသည်။

ခြဘုရင်သည် ခြလုပ်သားများထက် ကိုယ်ထည်အတန်ငယ်ကြီးမားသည်မှတစ်ပါး အသွင်အပြင် မထူးခြားလှချေ။ သို့သော်ခြဘုရင်မကြီးမှာမူ၄လက်မခန့်အထိကြီးမားသည်။ ဦးခေါင်းမှာ အဆမတန်သေးငယ်၍ ခြေ ၆ ချောင်းမှာလည်း သေးသွယ် ပျော့ပျောင်းသည်။ ခြဘုရင်မသည် မြေအောက်ခြမြို့တော်အတွင်းရှိ သီးသန့်ခန်းမဆောင်တွင်သာ အမြဲတစေနေထိုင်သောကြောင့် ဘုရင်မကို မြင်ဘူးသူရှားပေသည်။ ခြဘုရင်မ၏တာဝန်မှာ ဥများကိုအဆက်မပြတ် အုပေးရန်သာဖြစ်ရာ တမိနစ်လျှင် ပျမ်းမျှဥပေါင်း ၆၀ ခန့် အုပေးနိုင်သည်။ ခြဘုရင်နှင့်ခြဘုရင်မ ၂ ဦးစလုံးမှာ ခြလုပ်သားတို့ကဲ့သို့ များစိကန်းများ မဟုတ်ကြချေ။ သို့သော် မှောင်မိုက်နေသော တောင်ပိုထဲတွင်သာ အနေများသည့် အတိုင်း ယင်းတို့၏မျက်စိများသည် များစွာအသုံးမဝင်ချေ။

ခြသည် လူတို့၏အကျိုးစီးပွားကို များစွာပျက်စီးဆုံးပါးစေတတ်သည်။ ယင်းတို့သည် သတ္တုကလွဲလျှင် မည်သည့်အရာဝတ္ထုမျိုးကိုမဆို မရှောင်ဘဲစားပစ်တတ်သည်။ အချို့အရပ်ဒေသများတွင် ခြ၏ရန်တခုတည်းကြောင့် သစ်သားအိမ်များကိုပင်မဆောက်ဝံ့ကြပေ။ တိုင်၊ ရက်မ၊ ကြမ်းပြင်များကို လူမသိအောင်အတွင်းကျိတ် စားသောက်ဖျက်ဆီးတတ်သည့်အတွက်လည်း ခြတို့၏ရန်မှာ ထင်သည်ထက် အဆပေါင်းများစွာဆိုးရွားကြောက်မက်ဖွယ်ကောင်းသည်။

ခြတို့သည် သစ်သားကိုစားနိုင်ရန်အတွက် ယင်းတို့၏အစာအိမ်ထဲရှိ အလွန်သေးငယ်သော ပရိုတိုဇိုဝါခေါ် တိရစ္ဆာန်ကလေးတမျိုးက အကူအညီပေးသည်။ ပရိုတိုဇိုဝါတို့၏တာဝန်မှာ မာကျောသောသစ်သားကို ပျော့စေခြင်းဖြင့် ခြတို့အား အစာကိုချေဖျက်စေနိုင်သည်။ သို့သော် အဆိုပါ ပရိုတိုဇိုဝါများကိုယ်တိုင်ပင် မကြာခဏ ခြတို့၏အစာနှင့်ရော၍ကြေပျက်သွားတတ်သည်။ ထိုအခါမျိုးတွင် ခြသည်သစ်သားကို ယခင်ကကဲ့သို့ဆက်လက်၍စားစေကာမူ အာဟာရမဖြစ်တော့ပေ။


ခြတို့၏အစာမှာ သာမန်အားဖြင့် မြေဆွေးနှင့်သစ်ဆွေးများဖြစ်ကြ၏။ သစ်ဆွေးကိုမူ အနှစ်သက်ဆုံးဖြစ်၍ ခြတို့သည် သစ်ဆွေးရရန်အလို့ငှာ မူလနေထိုင်ရာ အိုးအိမ်ကိုစွန့်ကာ အစာရှာထွက်လေ့ရှိသည်။ ယင်းတို့အစာရှာထွက်သည့်အခါ မြေအောက်ဥမင်လမ်းများဖြင့် လိုရာခရီးသို့ ရောက်အောင်သွားတတ်ကြသည်။

အချို့သောခြမျိုးများသည် မိမိတို့၏တောင်ပိုအတွင်း အစာအလို့ငှာ မှိုတမျိုးကိုပျိုး၍ထားတတ်ကြသည်။ အချို့ခြမျိုးမှာကား ပိုးကောင်ငယ်တို့ကို မွေးမြူထားတတ်သည်။ ထိုပိုးကောင်ငယ်တို့မှာ ခြတို့ကြိုက်နှစ်သက်သောအာဟာရ

အရည်တမျိုးကို ပေးနိုင်စွမ်းရှိသည်။ ခြတွင် အုပ်သင်းဖွဲ့၍ နေတတ်သော အခြားပိုးကောင်မျိုးတို့နှင့် ကွာခြားသည့် အချက်တချက်ရှိသေး၏။ ယင်းမှာ အခြားပိုးကောင်မျိုးတို့၌ လုပ်သားသည် နပုလွင်များသာ ဖြစ်ကြသော်လည်း ခြလုပ်သားများတွင်မူ အထီးအမဟူ၍ ပါရှိကြသည်။ သို့သော် ယင်းအထီးအမတို့သည် အမြဲမျှားဖြစ်ကြသည်။ ခြစစ်သားတွင်လည်း ဤနည်းနှင့်နှင်ဖြစ်၏။ ဥမှပေါက်ခါစ ခြကလေးများသည် လက်ဦးတွင် အားလုံးအတူတူလိုပင်ဖြစ်သည်။ သို့သော် အစားအစာနှင့် ပြုစုပုံကွဲလွဲလာသောကြောင့် ကြီးပြင်းလာသောအခါ မျိုးပွားနိုင်သောခြဘုရင်နှင့်ဘုရင်မလောင်းများ၊ ခြစစ်သားများ၊ ခြလုပ်သားများဟူ၍ အလိုအလျောက်သုံးစားကွဲလာသည်။ ခြဘုရင်နှင့်ဘုရင်မလောင်းတို့၌ အရွယ်ရောက်လျှင် အတောင် ၂ စုံစီပေါက်လာသည်။ မကြာမီပင် ထိုကဲ့သို့အတောင်ပေါက်လာသောခြတို့သည် ပလူအဖြစ်ဖြင့် အစုလိုက်အဝေးလိုက် တွင်းမှ အဆက်မပြတ်ထွက်ကာ ပျံသန်းကြတော့၏။ သို့သော် များသောအားဖြင့် ကျီးငှက်၊ ကြက်၊ ဖား၊ ပုတ်သင်၊ အိမ်မြောင်တို့၏ အစာသာဖြစ်ရပြီးလျှင် အနည်းငယ်မျှသာ သေဘေးမှလွတ်ကင်းကျန်ရစ်ခဲ့ကြသည်။

ထိုအချိန်ကား ခြတို့၏မိတ်လိုက်ချိန်ဖြစ်၏။ အထက်ပါအတိုင်း အသက်မသေဘဲ ကျန်ရစ်ခဲ့သော ပလူကောင်တို့သည် မြေသိုသက်ချိန်တွင် အတောင်ကိုချွတ်ပစ်ကြ၍ အသီးသီးမိတ်ရွေးပြီးလျှင် အိုးအိမ်သစ်ထူထောင်ရန် နေရာရှာကြလေသည်။ အချို့လည်း မြေအောက်သို့ဝင်၍ မိမိတို့ဖာသာ အိုးသစ်အိမ်သစ်ထူထောင်ကြသည်။

ထူးဆန်းအံ့သြဖွယ်ကောင်းသော ခြတို့၏စည်းရုံးနေထိုင်ပုံနှင့်စပ်လျဉ်း၍ အကြောင်းရင်းကိုယခုတိုင်မည်သူမျှအသေ



မှန်ဘီလူးအောက်တွင်တွေ့မြင်ရသောခြများ

အချာ မပြေရှင်းနိုင်သေးပေ။ ယခုအထိ အများကကျေနပ် လက်ခံနေရသောရှင်းလင်းချက်မှာ ဇာတိစိတ်အလျောက် ဖြစ်ရသည်ဟူသော အချက်ဖြစ်၏။ တောင်အမေရိက၊အာ ဖရိကနှင့် ဩစတြေးလီးယားတိုက်၌ရှိသော ခြေမျိုးတို့သည် ခြေတောင်ပိုကြီးများကို တောင်နှင့်မြောက်တန်း၍သာ တည် ဆောက်လေ့ရှိသည်။ သို့တည်ဆောက်ခြင်း၏ သဘောမှာ တောင်ပို ၂ ဖက်စလုံး နေရောင်ရ၍ ခြောက်သွေ့စေရန်ဖြစ် သည်ဟု ယူဆရသည်။ ယင်းတောင်ပို အရှေ့နှင့်အနောက် ဖက် ဘေး ၂ ဖက် ၂ ချက်သည် ပြားလျက်ရှိသည်။ ဤ အချက်တို့ကား ခြေ၏ဇာတိစိတ်နှင့်စပ်လျဉ်း၍ ထူး ခြားသောအချက်များပေတည်း။

ခြေ။ ။ခန္ဓာကိုယ်ကို မတ်မတ်တည်နိုင်အောင် အောက်ခြေမှနေ၍ ထောက်ပေးထားသော အင်္ဂါ အစိတ်အပိုင်းကို ခြေထောက်ဟုခေါ်သည်။ ထိုခြေ ထောက်၏ အောက်အခြေခံအင်္ဂါအစိတ်အပိုင်းမှာ ခြေဖြစ်သည်။ ဇီဝဗေဒသဘောဖြင့် အတန်းမြင့် သည်ဟု ဆိုရသော သတ္တဝါများတွင် ရှေ့ခြေကို လက်ဟုခေါ်ရသည်။ လူတွင် ခြေချင်းဝတ်မှ အောက်ပိုင်းတခုလုံးကိုခြေဟုခေါ်သည်။ ကျောရိုးမဲ့သတ္တဝါ တို့၌ ခြေပေါင်းများစွာရှိနိုင်သော်လည်း၊ ကျောရိုးရှိသတ္တဝါ များတွင်မူ ခြေ ၄ ချောင်းသာ ပါရှိမြဲဖြစ်သည်။ (ကျော ရိုးရှိသတ္တဝါ — ရှ။)

လူ၏ ခြေနှင့်အတူဆုံးမှာ မျောက်နှင့်မျောက်ဝံတို့၏ခြေ များပင်ဖြစ်သည်။ သို့သော် မျောက်တို့၏ ခြေများသည် အမှန်အားဖြင့် လက်နှင့်ပို၍ဆင်သည်။ သူတို့၏ခြေမများ မှာ လူ၏ခြေမများကဲ့သို့မဟုတ်ဘဲ လက်မများကဲ့သို့ပင် ကိုင် တွယ်အသုံးပြုနိုင်သည်။ ထိုပြင် လူ၏ခြေကဲ့သို့လည်း ခုံး၍ မနေဘဲ၊ လက်ကဲ့သို့ခပ်ပြားပြားဖြစ်နေသည်။ ဤကဲ့သို့ ခြေဖမ်းခုံးခြင်းမှာ အမှန်စင်စစ် လူနှင့်တိရစ္ဆာန်တို့ ကွဲပြား သောအချက်ကြီး တရပ်ပင်ဖြစ်သည်။

လူ၏ခြေကို ခြေမျက်စိပိုင်း၊ ခြေဖမ်းပိုင်းနှင့် ခြေချောင်း ပိုင်းဟု ၃ ပိုင်းခွဲထား၍၊ ထို ၃ ပိုင်း၌ အရိုးပေါင်း ၂၆ ချောင်း ပါရှိသည်။ ခြေမျက်စိပိုင်းတွင် ခြေဖနောင့်နှင့် ခြေခုံနောက် ပိုင်းတို့ပါဝင်၍ ထိုအပိုင်း၌ တိုတုတ်ခိုင်မာသောအရိုး ၇ ခု ပါရှိသည်။ ခြေဖမ်းပိုင်းတွင် ခြေခုံရှေ့ပိုင်းပါဝင်၍ ထို အပိုင်း၌ တဖြည်းဖြည်း သေးသွယ်ပြီး ကားသွားသော အရိုး ၅ ခုပါရှိသည်။ ခြေချောင်းပိုင်းတွင် ခြေမ၊ ခြေညှိုး၊ ခြေ သန်းစသော ခြေချောင်းများပါဝင်၍ ထိုအပိုင်း၌ ခြေ ချောင်းရိုးဆစ်ပေါင်း ၁၄ ခုပါရှိသည်။ ခြေမ၌ အဆစ် ၂ ဆစ်ရှိသည်။ ကျန်ခြေချောင်းများ၌ အဆစ် ၃ ဆစ်စီရှိ သည်။ အဆိုပါ အရိုးများပေါ်တွင် တဖန်ခြေကို ညွှတ်နိုင်

ဆန်နိုင်စေရန် သက်ဆိုင်ရာ အသားအရေ၊ ကြွက်သား၊ အကြော၊ အရွတ်များဖြင့် ဖုံးလွှမ်းလျက်ရှိပြန်သည်။

ထူးခြားချက်မှာ လူနှင့်တိရစ္ဆာန် အသီးသီး၌ရှိသော ခြေ တို့၏အနေအထားနှင့် အသုံးပြုပုံချင်းမှာ မတူကြချေ။ လူ၏ခြေတွင် ခြေဖနောင့်သည် မြေကြီးနှင့်ထိလျက်ရှိ၍၊ ဝက်ဝံတွင်လည်း ထိုအတိုင်းပင်ဖြစ်သည်။ ကြောင်၊ ခွေး စသော တိရစ္ဆာန်များတွင်မူ ခြေဖနောင့်သည် မြေကြီးမှ ကွာလျက်ရှိသည်။ ယင်းတို့သည် ခြေချောင်းကလေးများ ဖြင့် ထောက်၍သာလျှင် သွားလာပြေးလွှားကြ၏။ ကျဲ၊

လူ၏ခြေတွင်အရိုးများပွဲစည်း တည်ရှိနေပုံ



နွား၊ မြင်း၊ ဆိတ်၊ သမင်၊ ဒရယ်စသော တိရစ္ဆာန်များကား ခြေချောင်းအားလုံးဖြင့် မထောက်တော့ဘဲ၊ ခြေချောင်း တခုတည်း၏ ထိပ်ဖြင့်သာလျှင် ထောက်၍သွားလာပြေး လွှားကြသည်။

ခြေ၏အနေအထားသည် အသုံးချပုံကိုလိုက်၍၊ တဖြည်း ဖြည်း ပြောင်းလဲလာတတ်ရာ၊ ထိုသို့ပြောင်းလဲလာသော ခြေများအနက် မြင်း၏ခြေမှာ အလွန်မှတ်သားဖွယ်ကောင်း သည်။ ယခုခေတ်မြင်းတို့၌ ခွာတခုတည်း (ဝါ) ခြေ ချောင်း တချောင်းတည်းသာရှိသည်။ သို့သော် ရှေး ဟောင်းကျောက်ဖြစ်ရုပ်ကြွင်းများကို လေ့လာသောအခါ ခြေချောင်း ၅ ချောင်းပါရှိသော ရှေးမြင်းများမှ တဖြည်း ဖြည်းဆင့်ကဲ ပြောင်းလဲလာသည်ကိုတွေ့ရသည်။

ခြေစိမ်းကလေးငှက်။ ။ခြေစိမ်းကလေးငှက်ကို မြန်မာ နိုင်ငံ၌ အတွေ့ရနည်းသည်။ ဆောင်းဥတု၌သာ မြန်မာ နိုင်ငံသို့ လာရောက်ကျက်စားသောငှက်မျိုးဖြစ်သည်။

အလျား ၉ လက်မခန့်ရှိသည်။ ကျောမှာ မွဲပြာရောင်ဖြစ် သည်။ သို့သော် ကျောဖက်နောက်ပိုင်းနှင့် ဖင်ပိုင်းမှာမူ ပြာသည်။ ဝမ်းပိုင်းတလျှောက်လုံး အပြာသန့်သန့်ရှိသည်။ နှုတ်သီးနှင့်ခြေတံ ရှည်လျားသေးသွယ်သည်။

ခြေစိမ်းကလေးငှက်သည် ရေအိုင်နှင့်ရုံညွန့်များတွင်၎င်း၊ ပင်လယ်ကမ်းစပ်လတာပြင်တွင်၎င်း၊ အုပ်သင်းဖွဲ့ကာ အစာ ရှာဖွေလေ့ရှိသည်။ အစာစားစဉ် နှုတ်သီးကို ရမ်းလေ့ရှိ

သည်။ အော်သံမှာ စူးရှပြတ်သား၏။ အရွယ်ငယ်သည်မှ တပါး အသွင်သဏ္ဌာန်အားဖြင့် ခြေစိမ်းငှက်နှင့် အလွန်တူသောကြောင့် ခြေစိမ်းကလေးဟုတွင်သည်။

ခြေစိမ်းငှက်။ ။ခြေထောက်များစိမ်းနေသည်ကိုအစွဲပြု၍ ဤငှက်ကို ခြေစိမ်းငှက်ဟုခေါ်သည်။

ခြေစိမ်းငှက်သည် ဗြိတိသျှကျွန်းစုတွင်ပေါက်ပွား၍ အာဖရိကတိုက်၊ အာရှတိုက်နှင့် နယူးဇီလန်အပါအဝင် ဩစတြေးလီးယားတိုက်အထိ ပျံ့နှံ့စွာနေသည်။ မြန်မာနိုင်ငံသို့ ဆောင်းဥတုတွင်သာ လာရောက်ကျက်စားသော ငှက်ဦးသည်တမျိုးဖြစ်သည်။

အလျား ၁၄ လက်မခန့် ရှိသည်။ ပျံသန်းသောအခါ ဖြူဖွေးသောဖင်ပိုင်းနှင့် အမြီးကို ကောင်းစွာမြင်နိုင်သည်။ ခြေစိမ်းငှက်သည် မြစ်ကမ်းပါးနှင့်ရေအိုင်များ၊ ပင်လယ်ကမ်းစပ် လတာပြင်များတွင် တကောင်တည်းကျက်စားတတ်သည်။ ရေပိုးရေမွှားများ၊ ငါးကလေးများကို ရှာဖွေစားတတ်သည်။ ပျံခါနီးတွင် သာယာငြိမ်ငြောင်းစွာ လေချွန်သကဲ့သို့မြည်တတ်သည်။

ခြေနီငှက်။ ။ခြေထောက်နီသည်ကိုအစွဲပြု၍ ဤငှက်ကို ခြေနီငှက်ဟုခေါ်သည်။ မြန်မာနိုင်ငံသို့ ဆောင်းရာသီတွင်သာ လာရောက်ကျက်စားတတ်သော ငှက်မျိုးဖြစ်သည်။ ရေတွင်သွားလာကျက်စားသော ငှက်မျိုးများတွင်၊ အလှဆုံးဖြစ်သည်ဟုဆိုကြသည်။

ဗြိတိသျှကျွန်းစုတွင် ပေါက်ပွား၍ ဆောင်းရာသီတွင် အာဖရိကတိုက်တောင်ပိုင်းမှ ဖိလစ်ပိုင်ကျွန်းစုအထိ ပျံ့နှံ့စွာနေသည်။

အလျား ၁၁ လက်မခန့်မျှရှိသည်။ ခြေထောက်ရှည်၍ နီသည်။ နှုတ်သီးလည်းရှည်သည်။ ပျံသန်းသည့်အခါ ဖြူဖွေးသောဖင်ပိုင်းနှင့် မြီးတောင်များကိုမြင်ရသည်။ တောင်ပံ

မှာတပိုင်းဖြူ၍ တပိုင်းညိုမည်းနေသည်။ နွေဥတု၌ ကိုယ်အပေါ်ပိုင်းမည်းနက်၍ အောက်ပိုင်းညိုသည်။

ခြေနီငှက်သည် ချောင်းနှင့်လတာပြင်ရှိရာ အရပ်များတွင်ကျက်စားသည်။ ရေလွှမ်းသည့်အခါ လယ်ကွင်းများတွင်လည်း ကျက်စားတတ်သည်။ ပျံသန်းရာတွင် လျင်မြန်သည်။ ဘယ်ယိမ်းညာနဲ့ ပျံတတ်သည်။ တောင်ပံအနည်းငယ် ရိုက်တတ်သည်။ စိတ်ယနမကင်းသည့်အခါ လည်တညိတ်ညိတ်နှင့် နေတတ်သည်။ မြေသို့သက်သည့်အခါ အတောင်ကိုကျောပေါ်၌ထောင်၍ တခဏမျှတင်ထားတတ်သည်။ ခြေနီငှက်၏ အစာမှာ ရေပိုးရေမွှားနှင့် ပိုးကောင်မွှားကောင်များဖြစ်၍၊ နှစ်ကောင်သုံးကောင်စသည်ဖြင့် အုပ်သင်းကလေးများဖွဲ့ကာ နေလေ့ရှိကြသည်။

ခြေနီငှက်၏အသံမှာ နားထောင်ကောင်းသော လေချွန်သံမျိုးဖြစ်သည်။ သို့သော် ကြောက်လန့်တကြားဖြစ်သည့်အခါ ဆူညံစွာအော်၍ တဟုန်ထိုးပျံတတ်သည်။

ခြောက်လပန်းပင်။ ။ခြောက်လပန်းပင်သည် ဆက်ဆံရာဂေးစီး မျိုးရင်းတွင်ပါဝင်သည်။ ရုက္ခဗေဒဆိုင်ရာအမည်မှာ ဟိုက်ဒရန်းဂျီယာ ဟော်တင်းရှား ဖြစ်သည်။ အပွင့်များသည် အဆုပ်လိုက်ပွင့်လေ့ရှိပြီးလျှင်၊ အရောင်မှာ အမျိုးကိုလိုက်၍ အဖြူ၊ အပြာနု၊ ပန်းရောင်စသည်ဖြင့် အမျိုးမျိုးဖြစ်တတ်သည်။ များသောအားဖြင့် ပန်းရောင်ဖြစ်တတ်၏။ ခြောက်လပန်းသည် ညှိုးနွမ်းလွယ်ခြင်းမရှိဘဲ ကြာရှည်ခံသဖြင့် အလှစိုက်ပျိုးရန်ကောင်းသော ပန်းပင်မျိုးဖြစ်သည်။

ခြောက်လပန်းသည် ပန်းဝတ်မှုန်သယ်ဆောင်တတ်သော ပျားပိတုန်း၊ ပိုးဖလံများကို မိမိ၏အပြင်ပန်းအလှဖြင့် မိမိရှိရာသို့ ဆွဲဆောင်သည်။ သို့သော် ခြောက်လပန်းထုပ်ရှိအပေါ် ယံအပွင့်များတွင် ဝတ်ဆံဖို ဝတ်ဆံမများ လုံးဝမရှိချေ။ မျိုးပွားနိုင်သော အပွင့်ကလေးများသည် အတွင်း



ခြေစိမ်းကလေးငှက် ကမ်းစပ်တွင်ကျက်စားတတ်သောခြေစိမ်းငှက် ရေငှက်မျိုးများတွင်အလှဆုံးဖြစ်သောခြေနီငှက်



လေယာဉ် ပုံပေါ်မှ ဝိဒိတိဆေးရည်ပက်ဖျန်း၍ ခြင်္ဇင်အန္တရာယ်ကိုနှိမ်နင်းကြသည်။

ပိုင်း၌သာ ရှိကြသည်။ ခြောက်လပန်းတွင် အမျိုးပေါင်း ၂၅ မျိုးကျော်ကျော်မျှရှိ၍ အထူးသဖြင့် တောင်နှင့်မြောက် အမေရိကတိုက်၊ ဂျပန်၊ တရုတ်နှင့်အိန္ဒိယနိုင်ငံတို့ရှိ တောင် တန်းများတွင် အများအပြား ပေါက်ကြသည်။ ခြောက် လပန်းပင်ရှည်မျိုးကို ခြံစည်းရိုးတလျှောက်တွင်၎င်း၊ အပင် ပုမျိုးကို ပန်းအိုးများဖြင့်၎င်း မျက်စိပသာဒကြည့်၍ လှအောင် စိုက်ပျိုးလေ့ရှိကြသည်။

ခြောက်လပန်းတွင် စိတ်ကြိုက်အရောင် ဖြစ်ထွန်းရရှိ အောင် လောင်းပေးသောရေထဲ၌ သင့်တော်သောဓာတ် ပစ္စည်းများ ဖျော်ထည့်ပေးခြင်းဖြင့် ပြုပြင်ဖန်တီးပေးနိုင် သည်။ ပမာအားဖြင့် အပြာရောင်ဖြစ်စေလိုပါက၊ ရေထဲ ၌ဒုတ္တာကို ဖျော်ထည့်ပေးရ၍၊ ပန်းရောင်ကို အလိုရှိပါက ပိုတက်ဆီယမ်ပါမန်ဂန်နိတ်ကို ဖျော်ထည့်ပေးရသည်။

ခြင်္ဇင်။ ။ခြင်္ဇင်သည် အင်းဆက်မျိုးဖြစ်၍ ကူလီစီဒေးမျိုးရင်း တွင်ပါသည်။ ယင်းကို အခြားအင်းဆက်ပိုးများနှင့် လွယ် လင့်တကူခွဲခြား၍ သိရှိနိုင်၏။ ခြင်္ဇင်မျိုးပေါင်း ၂၀၀၀ ခန့်ရှိ သည်။ နှစ်စဉ်နှစ်တိုင်း သိပ္ပံဆရာတို့သည် ခြင်္ဇင်မျိုးသစ် များကို ထပ်မံတွေ့ရှိနေကြသည်။ ခြင်္ဇင်များကို အမျိုးအစား ခွဲခြားထားရာ အဓိကအားဖြင့် အေဒါ၊ အနိုဖီလီ၊ ဆိုရိုပိုဗား၊ ကြူလက်၊ ကြူလီဆီတားဟူ၍ အုပ်စု ၅ ခု ရှိသည်။ ထို အဓိကအုပ်စု ၅ ခုအပြင် အခြားအုပ်စုပေါင်း ၄၀ ခန့်

လည်း ရှိသေးသည်။ ထိုအုပ်စုတိုင်း၌ ခြင်္ဇင်မျိုးပေါင်း အမြောက်အမြားရှိသည်။

ခြင်္ဇင်ဦးခေါင်းသည် ဝိုင်း၏။ ဦးခေါင်းနှင့် ရင်ပိုင်းကို ဆက်ထားသော လည်တိုင်သည် တို၍သေးသွယ်သည်။ ဦးမှင်များသည် မျက်စိရှေ့တွင်ရှိ၏။ ယင်းတို့သည် ခြင်္ဇင် ထီး၌ အမွေးတောင်များနှင့်တူ၍ ခြင်္ဇင်မ၌ ခြည်မျှင်ကလေး များနှင့်တူသည်။ ထိုဦးမှင်များသည် အာရုံကိုသိနိုင်သော အပိုင်းများဖြစ်သည်။ ယင်းတို့ကို အသုံးပြု၍ အစာကို၎င်း၊ မိမိတို့၏မိတ်ဖက်ကို၎င်း ရှာဖွေနိုင်ကြသည်။ ထို့ပြင် မိမိ တို့မြင်ကြရသောအရာဝတ္ထုများသည် မိမိနှင့်မည်မျှကွာဝေး နေသည်ကိုလည်း အာရုံကိုခံယူသော ဦးမှင်များကြောင့် သိရှိနိုင်ကြသည်။ ဦးမှင်တချောင်း၌ အပိုင်းပေါင်း ၁၅ ပိုင်း ပါရှိသည်။

ခြင်္ဇင်၌ ကြက်၊ ငှက်၊ ဝက်စသည့်တိရစ္ဆာန်တို့ကဲ့သို့ နှုတ် သီးမရှိ။ အရေပြားကိုပေါက်၍ သွေးကိုစုတ်နိုင်ရန်အလို့ငှာ စုတ်တံပါသော နှာမောင်းသာရှိသည်။ ထိုနှာမောင်း၌ အပိုင်း ၄ ပိုင်းရှိ၍ အပိုင်း ၁ ပိုင်းမှာ ပြွန်ချောင်းကဲ့သို့သော စုတ်တံဖြစ်၏။ သွေးကိုစုတ်ယူရာ၌ တံထွေးကိုထိပြွန်ချောင်း မှတဆင့် အသားထဲသို့ သွင်းလိုက်၏။ တံထွေးသည် သွေးကို ကြွေစေသည်။ ထို့ကြောင့် သွေးကိုစုတ်ယူရာ၌ သွေးအလိုက် သွက်လာသည်။ ခြင်္ဇင်ထီး၏နှာမောင်းသည် ခြင်္ဇင်မ၏နှာ မောင်းနှင့် လုံးဝမတူပေ။ ခြင်္ဇင်ထီးနှာမောင်းသည် ခြင်္ဇင်မ

နာမောင်းကဲ့သို့ မသန်မာသဖြင့် ခြင်ထီးသည် ခြင်မကဲ့သို့ လူနှင့်တိရစ္ဆာန်များကိုကိုက်၍ သွေးမစုတ်ယူနိုင်ပေ။ ခြင်ထီးနာမောင်း၏ အစိတ်အပိုင်းအချို့သည် အလွန်ပင်သေးငယ်သည်။ တခါတရံ ယင်းအင်္ဂါအစိတ်အပိုင်းများ လုံးဝ မပါရှိတတ်ပေ။

ခြင်၏ရင်ပိုင်းသည် တြိဂံပုံရှိ၍ အကျယ်ဆုံးအပိုင်းသည် ထိပ်၌ရှိသည်။ ခြေ ၆ ချောင်းလုံးသည် ရင်ပိုင်းနှင့်ဆက်လျက်ရှိကြ၏။ အချို့ခြင်များ၏ ရင်ပိုင်းအပေါ်ဖက်တွင် အရောင်အသွေးအမျိုးမျိုးရှိသည့် အကြေးများပါရှိတတ်သည်။ သိပ္ပံပညာရှင်များသည် ထိုအကြေးများ၏အရောင်အသွေးကို၎င်း၊ ရင်ပိုင်းဘေးတွင်ပေါက်သည့်အမွေးများကို၎င်း ကြည့်၍ ခြင်တို့၏အမျိုးအစားကို ခွဲခြားနိုင်ကြသည်။

ခြင်၌ အတောင် ၂ ခုရှိ၏။ ထိုအတောင်များရှိ သွေးကြောကလေးများကို အကြေးခွံများက ဖုံးအုပ်ထားကြသည်။ ထိုအကြေးခွံများသည် ခြင်ကိုကိုင်တွယ်ရာ၌ ကျတ်သွားတတ်ကြသည်။ သိပ္ပံပညာရှင်များသည် အတောင်ပေါ်ရှိ သွေးကြောကလေးများ ဖြာနေကြပုံကိုကြည့်၍လည်း ခြင်တို့၏အမျိုးအစားကို ခွဲခြားနိုင်ကြသည်။ ခြင်သည် တစက္ကန့်လျှင် အတောင်ပံကို ၂၇၈ ကြိမ်မှ ၃၀၇ ကြိမ် အထိခတ်၍ ပျံသန်းသည်။

ခြင်၏ခြေချောင်းများသည် သေးသွယ်ရှည်လျား၍ ယင်းတို့၌ အပိုင်း ၅ ပိုင်းရှိ၏။ ခြေချောင်းများ၏ အဖျား၌ ခြေသည်းတစ်စုံပါရှိသည်။ ခြင်သည် ထိုခြေသည်းများကို အသုံးပြု၍ ချောမွတ်သောမျက်နှာပြင်ပေါ်တွင် မြဲမြံစွာ တွယ်ကပ်နေနိုင်သည်။ မျက်နှာကြက်၌ပင် စောက်ထိုးနေနိုင်သည်။ အချို့ခြင်များ၏ခြေထောက်၌ အမွေးနှင့် အကြေးခွံများရှိသည်။ ထိုအကြေးခွံတို့ကို ကြည့်၍လည်း ခြင်တို့၏အမျိုးအစားကို ခွဲခြားနိုင်ကြသည်။

ခြင်သည် ရေမျက်နှာပြင်ပေါ်၌ အုတ်တတ်သည်။ နောင်အခါ ရေရှိမည့်နေရာမျိုး၌လည်း အုတ်တတ်သည်။ အချို့ခြင်များသည်ရေဝင်နေသောသစ်ခေါင်းများတွင် အုတ်တတ်ကြ၏။ ဥမှပေါက်လာသော အကောင်လောင်းများသည် အလွန်သေးငယ် ကြသောကြောင့် ယင်းတို့ကို လွယ်လင့်တကူ မမြင်နိုင်ပေ။ သို့သော် ရက်ပေါင်းအနည်းငယ်အတွင်းမှာပင် အပူရှိန် အနည်းအများကိုလိုက်၍ ကြီးပြင်းလာကြသည်။ အကောင်လောင်းဘဝ၌ အချို့ခြင်မျိုးသည် ရက်ကြာကြာနေကြရ၍ အချို့ခြင်မျိုးသည် ရက်အနည်းငယ်သာ နေကြရသည်။ ပိုးလောင်းကောင်သည်ရေထဲရှိမှုန်မှုန်များအစာများကို စားသည်။ ယင်း၏ကိုယ်အဖျားနားတွင်ရှိသောပြွန်ချောင်းကို ရေပြင်ထက်သို့ထုတ်၍ လေရှူ၏။ ဤသို့လေရှူရန် မကြာခဏ ရေပြင်သို့တက်လာရ၏။ ပိုးလောင်းကောင်သည် အရေ ၄ ကြိမ် လဲသည်။ နောက်ဆုံးအကြိမ် အရေ

လဲပြီးသောအခါ ကိုယ်အသွင်အပြင်သည် သိသိသာသာပြောင်းသွား၍ ပိုးတုံးလုံးဘဝသို့ ရောက်သည်။ အချို့ပိုးလောင်းကောင်များသည် လေရှူရန် ရေပြင်သို့လုံးဝတက်မလာကြဘဲ ရေထဲရှိအပင်မြစ်များကို မိမိတို့၏ချွန်ထက်သောလေပြွန်ချောင်းများဖြင့် တွယ်ကပ်၍ နေတတ်ကြ၏။ ဤအတိုင်းနေ၍ ခြင်ကောင်ဖြစ်ခါနီးတွင် ရေထဲမှ ထွက်လာတတ်ကြသည်။

ပိုးတုံးလုံးဘဝ၌ ခြင်သည် အစာမစားပေ။ သို့သော် ကိုယ်ခန္ဓာသည် လျင်မြန်စွာပြောင်းလဲလျက်နေသည်။ ဤအချိန်တွင် လေကိုရှူ၍ ငြိမ်သက်စွာ နေတတ်သည်။ အနှောင့်အယှက်ပြုသည့်အခါကျမှ လှုပ်ရှားသည်။ အင်္ဂါစုံလာသောအခါ ပိုးတုံးလုံး၏ကျောသည် ပွင့်ထွက်သွား၍ ထိုအထဲမှ ခြင်ကောင်ထွက်လာသည်။ နေသာသောနေ့များ၌ ခြင်ပေါက်လေ့ရှိ၏။ သို့မှသာ မပျံသန်းမီ အတောင်များသည် ခြောက်သွေ့သွားကြပေမည်။

ခြင်သည် နွေးသောဒေသများတွင် ဥမှ ခြင်ဖြစ်လာရန် ရက်သတ္တ ၂ ပတ်မျှသာကြာသည်။ သို့သော် အေးသောဒေသများ၌မူ ဥမှခြင်ဖြစ်ရန် တလ သို့မဟုတ် တလကျော်ကျော်မျှ ကြာသည်။

အင်္ဂါစုံဘဝသို့ရောက်လာသော ခြင်မနှင့်ခြင်ထီးတို့သည် အလေ့အကျင့်အားဖြင့် အလွန်ပင်ကွာခြားကြသည်။



အဆုပ်လိုက်ပွင့်လျက်ရှိသောခြောက်လပန်းများ



မြောင်းဖောက်ပေးခြင်းဖြင့်မြင်များကိုသုတ်သင်နိုင်သည်။

မြင်ထီးသည် လူနှင့်တိရစ္ဆာန်များမှ သွေးကို မစုတ်ယူနိုင်ကြပေ။ ထို့ကြောင့် လူဆီသို့ သွေးစုတ်ရန်မလာတတ်ကြ။ အစာအလို့ငှာ အပင်များ၏ ပင်စည်ကိုစုတ်၍ အရွက်နှင့် အသီးများကိုလျက်တတ်၏။ မြင်ထီးတို့သည် မိမိတို့ပေါက်ဖွားရာဒေသအနီးအနားတွင် ပျံဝဲလေ့ရှိကြ၏။ ပျံသန်းရာ၌ တောင်ပံခတ်သံဖြင့် မြင်မများကိုဆွဲဆောင်ခေါ်ယူကာ မိတ်ဖက်တတ်သည်။

မြင်မသည် မြင်ထီးထက် သန်မာသည့်ပြင် ပို၍လည်း အသက်ရှည်သည်။ မြင်မတမျိုးစီး၌ နှစ်သက်သောအစာတမျိုးစီရှိ၏။ အချို့မြင်မမျိုးသည် ပါးကဲ့သို့သောသွေးအေးသတ္တဝါများ၏သွေးကို နှစ်သက်သည်။ အချို့အမျိုးသည် ငှက်သွေးကို နှစ်သက်သည်။ အချို့အမျိုးသည် လူနှင့် တိရစ္ဆာန်ကဲ့သို့သော သတ္တဝါများ၏သွေးကိုပိုမို၍ နှစ်သက်ကြသည်။

မြင်သည် ငှက်ဖျားရောဂါစသောအနာရောဂါများကို ကူးစက်စေတတ်သည်ဟု သိပ္ပံပညာရှင်များက ဆိုကြသည်။ မြင်သည် ငှက်ဖျားရောဂါဖြစ်နေသောလူ၏သွေးကိုစုတ်ယူ၍ လူကောင်းတယောက်ကိုကိုက်မိလျှင် ထိုသူ၌ငှက်ဖျားရောဂါစွဲကပ်သည်။ ငှက်ဖျားရောဂါကိုဖြစ်စေသော ပလက်စမီဒီယမ်ခေါ်ပါရာဆိုက်များသည် လူ၏သွေးထဲနှင့် အနို့ဖိလိခြင်၏ကိုယ်ခန္ဓာထဲ၌သာလျှင် အသက်ရှင်၍ နေနိုင်ကြသည်။ အနို့ဖိလိခြင်များကြောင့် ငှက်ဖျားရောဂါ ကူးစက်တတ်ကြောင်းကို ဆရာဝန်ကြီး ကာနယ် ဆာရော်နယ် ရော့ သိရှိခဲ့

လေသည်။ အနို့ဖိလိခြင်မျိုး ၂၀၀ ခန့်ရှိသည့်အနက် အမျိုး ၄၀ လောက်သာလျှင် ငှက်ဖျားရောဂါကို ကူးစက်စေနိုင်သည်။ အမှန်စင်စစ် ထိုမြင်တို့၏ကိုယ်ခန္ဓာအတွင်း၌ မူလကတည်းက ငှက်ဖျားရောဂါပိုးများ မပါရှိကြပေ။ ငှက်ဖျားရောဂါမရှိသောဒေသများတွင်လည်း အနို့ဖိလိခြင်မျိုးများကို တွေ့ရသည်။ (ငှက်ဖျားရောဂါ - ရှု။)

မြင်ရိုးရိုးနှင့် ငှက်ဖျားရောဂါခြင်တို့ ကွဲပြားပုံမှာ မြင်ရိုးရိုးသည် ဝတ္ထုတခုပေါ်၌ နားနေသောအခါ မြင်၏ကိုယ်နှင့် ထိုဝတ္ထုတို့သည် မျဉ်းတပြေးတည်းဖြစ်၍နေသည်။ ငှက်ဖျားခြင်ဖြစ်က သူ၏အမြီးသည် ကော့ထောင်၍နေတတ်၏။ တဖန်ရိုးရိုးခြင်၌ရှိသော ဦးမှတ်တို့သည် နှုတ်သီးထက်ရှည်၍ ငှက်ဖျားခြင်ဦးမှတ်တို့သည် နှုတ်သီးထက်တို၏။ ငှက်ဖျားခြင်၏နှုတ်သီးမှာလည်း မြင်ရိုးရိုး၏နှုတ်သီးထက်ပို၍ထူ၏။

မြင်များသည် အဝါဖျားနှင့် တုပ်ကွေးကြီးရောဂါများကိုလည်း သယ်ဆောင်နိုင်ကြသည်။ အေဒီအီဂျစ်ပတီခေါ်မြင်တမျိုးကြောင့် အဝါဖျားရောဂါ ကူးစက်တတ်ကြောင်းကို ခရစ် ၁၉၀၀ ပြည့်နှစ်တွင် ဒေါက်တာ ဝေါလတာ ခီ က သိရှိခဲ့လေသည်။ အေဒီအီဂျစ်ပတီမြင်မျိုးသည် လူကို လုံးဝမိမိခို၍ အသက်ရှင်ကြရသည်။

ယင်းတို့ကို လူတို့နှင့်မိုင်ဝက်ကျော်ဝေးသော နေရာများတွင် တွေ့ရခဲ၏။ ထိုမြင်မျိုးသည် အပူပိုင်းဒေသနှင့် နွေးသောဒေသများတွင် မိမိတို့ပါသာ နေနိုင်ကြသည်။ မြင်များသည် ရေစည်ရေပုံးထဲရှိရေပေါ်၌ အုတတ်ကြသည်။ မြင်ထီးတို့ထက် မြင်မများက ပို၍အကိုက်သန်သည်။ မြေနှင့် နီးနီးနေရာများ၌ နေရောညပါကိုက်တတ်ကြသည်။

အနာရောဂါများကိုဖြစ်စေသောမြင်မျိုးကို သုတ်သင်ပစ်ခြင်းအားဖြင့် မြင်ကြောင့်ကူးစက်တတ်သော အနာရောဂါ



ပိုးလောင်းကောင်များကိုရန်ဆိမ့်၍လည်းသုတ်သင်နိုင်သည်။

များကို ကာကွယ်နိုင်ပေသည်။ ခြင်များကို သုတ်သင်ပစ်ရန်နည်း ၃ မျိုးရှိ၏။ ယင်းတို့မှာ အင်္ဂါစုံခြင်များကိုသုတ်ပစ်ခြင်း၊ ရေ၌ပေါက်ပွားသောပိုးလောင်းကောင်များကိုသုတ်ပစ်ခြင်း၊ ခြင်အုတ်တတ်သောနေရာများ၌ ရေမဝပ်အောင် ပြုလုပ်ခြင်းတို့ဖြစ်သည်။ အင်္ဂါစုံခြင်များကို သုတ်သင်ရာ၌ ဒီဒီတီသို့မဟုတ်အေအီရီဆိုးခေါ် ပိုးသတ်ဆေးများကို အသုံးပြုကြ၏။ ထိုပိုးသေဆေးများကို ဖျန်းပေးခြင်းအားဖြင့် အင်္ဂါစုံခြင်များသေစေနိုင်၏။


ရေထဲရှိပိုးလောင်းကောင်များကို သုတ်သင်ရာ၌ ရေနံဆီသို့မဟုတ် ဓာတ်ဆီကို ရေပေါ်၌ဖျန်းထားကြ၏။ ဤသို့ပြုလုပ်ခြင်းဖြင့် ရေပြင်သို့တက်၍ အသက်ရှူကြရသော ပိုးလောင်းကောင်များသည် အသက်ရှူရန်လေကို မရရှိနိုင်ကြတော့ပေ။ ဒီဒီတီကဲ့သို့သောပိုးသတ်ဆေးများကို ရေထဲသို့ထည့်ပေးခြင်းအားဖြင့်လည်း ပိုးလောင်းကောင်များကို သေစေနိုင်သည်။ ထိုပြင်ပိုးလောင်းကောင်များကိုစားသော မင်နီခေါ် ငါးကလေးများကို ရေအိုင်များ၌မွေးထားခြင်းဖြင့်လည်း ပိုးလောင်းကောင်များကို သုတ်သင်နိုင်ပေသည်။

ခြင်နှိမ်နင်းရန်ကောင်းသောနည်းမှာ ခြင်ပေါက်နိုင်သည့် နေရာများ၌ ရေမဝပ်စေရန် ပြုလုပ်ပေးခြင်းဖြစ်သည်။ ထို့ကြောင့် ဝပ်နေသောရေကို မြောင်းဖောက်ထုတ်၍၎င်း၊ ရေဝပ်သောနေရာကို မြေဖို့ပေး၍၎င်း ခြင်ကို နှိမ်နင်းနိုင်၏။

လူကိုခြင်မကိုက်အောင် ကာကွယ်နည်းတနည်းမှာ ခြင်နိုင်သော ဓာတ်ဆေးများကို အသုံးပြုခြင်းဖြစ်သည်။ စစ်တရုန်နယ်လာခေါ် အဆီကို အသားပေါ်၌ သုတ်လိမ်းထားလျှင် ခြင်မကိုက်နိုင်ပေ။ အိမ်၌ သံဆန်ခါများ တပ်ထားခြင်းဖြင့်၎င်း၊ အိပ်ရာ၌ ခြင်ထောင် ထောင်ခြင်းဖြင့်၎င်း ခြင်မကိုက်အောင်ကာကွယ်နိုင်ကြသေးသည်။

မြန်မာနိုင်ငံ၌ ငှက်ဖျားရောဂါ ကာကွယ်ရေးလုပ်ငန်းများကို ပြည်သူ့ကျန်းမာရေးဌာနက ဦးစီး၍ ဒေသအနှံ့အပြား၌ ဆောင်ရွက်လျက်ရှိသည်။ ၁၉၅၂ ခုနှစ် ပြည်တော်သာစီမံကိန်းအရ မြန်မာနိုင်ငံတစ်ခုလုံးကို အပိုင်းကြီး ၆ ခုပိုင်း၍ တပိုင်းစီ၌ ငှက်ဖျားရောဂါကာကွယ်ရေး အဖွဲ့တစ်ဖွဲ့စီ ကြီးကြပ်ဆောင်ရွက်ရန် စီစဉ်ထားလေသည်။ ထိုအပိုင်းကြီး ၆ ခုမှာ (၁) ရောဂါတိုင်းနှင့်ပဲခူးတိုင်း (၂) မန္တလေးတိုင်းနှင့်စစ်ကိုင်းတိုင်း (၃) တနင်္သာရီတိုင်း (၄) ရခိုင်တိုင်း၊ မကွေးတိုင်းနှင့်ချင်းဝိသေသတိုင်း (၅) ရှမ်းပြည်နယ်နှင့်ကယားပြည်နယ် (၆) ကချင်

ပြည်နယ်တို့ဖြစ်သည်။ ကမ္ဘာ့ကျန်းမာရေးအဖွဲ့ (ဒဗျူ.အိပ်.အို) သည် ရှမ်းပြည်နယ်မြောက်ပိုင်းအတွက်၎င်း၊ စီးပွားရေးပူးပေါင်းမှုအုပ်ချုပ်ရေးအဖွဲ့ (အီး.စီ.အေ) သည် ရှမ်းပြည်နယ်တောင်ပိုင်းနှင့် စစ်တွေမြို့တို့အတွက်၎င်း တာဝန်ယူကြကာ ငှက်ဖျားရောဂါ ကာကွယ်ရေးလုပ်ငန်းများကို ဆောင်ရွက်ကြသည်။ ထိုလုပ်ငန်းများကို ဆောင်ရွက်ရာ၌ ခြင်များကို ဆေးဖျန်း၍ သုတ်ပစ်ကြ၏။ ငှက်ဖျားရောဂါ ထူပြောသောဒေသများတွင် တွေ့သောခြင်အမျိုးအစားကိုခွဲခြား၍ ထိုခြင်တို့ပေါက်ပွားသော နေရာများ၊ ထိုခြင်တို့၏အလေ့အကျင့်များကို လေ့လာပြီးလျှင် ခြင်များကို လိုက်လံသုတ်သင်ကြ၏။ ပိုးလောင်းကောင်များကို စားသော ငါးမျိုးများကိုပင် နိုင်ငံခြားမှယူ၍ ခြင်ပေါက်ပွားရာရေအိုင်များတွင် မွေးမြူထားရန် ဖြန့်ဖြူးပေးကြသည်။ မရှိဆင်းရဲသောလူများကို မက်ပါကရင်ခေါ် ငှက်ဖျားရောဂါဆေးပြားများ အခမဲ့ ပေးဝေကြ၏။ ထိုပြင် အများပြည်သူအကျိုးအတွက် ငှက်ဖျားရောဂါနှင့်စပ်လျဉ်း၍ ဗဟုသုတရရှိစေရန် ငှက်ဖျားရောဂါသယ်ဆောင်သောခြင်တို့၏ ပေါက်ပွားရာဒေသများ၊ ထိုခြင်တို့ပေါက်ပွားလာကြပုံ၊ ထိုခြင်များကိုနှိမ်နင်းနိုင်ပုံတို့ကို စာရွက်စာတမ်းများဖြင့်၎င်း၊ ရုပ်ရှင်ကားများဖြင့်၎င်း အရပ်ရပ်သို့ လှည့်လည်ပြသလျက်ရှိကြသည်။



ခြင်ပေါက်ပွားလာပုံကို ဥဘဝ ပိုးတုံးလုံးဘဝ အကောင်လောင်းဘဝ ဟူ၍အဆင့်ဆင့်ပြထားသည်။

ခြင်ရုပ်ပင်။ ။ခြင်ရုပ်ပင်သည် လွင်ပြင်နှင့်တောင်ကုန်းဒေသများတွင် ပေါက်လေ့ရှိသည့် သစ်ပင်တမျိုးဖြစ်သည်။ အမြင့်သည် ပေ ၇၀ မှ ၈၀ အထိရှိ၏။ သစ်သား အတော်အသင့်မာသည်။ အရောင်မှာ နီသည်။ သစ်ကြောညီသည်။ ထိုသစ်သား ၁ ကုဗပေသည် ပေါင် ၄၀ လေးသည်။

ခြင်ရုပ်ပင်မှပျဉ်ကို ကြမ်းခင်းနိုင်၏။ သေတ္တာ၊ စည်ပိုင်း

စသည်တို့လည်း လုပ်နိုင်သည်။ ထိုပြင် လှေစပ်ရာတွင်လည်း သုံးနိုင်သည်။ သစ်ခေါက်ကို သားရေနယ်ရန် ဖန်ရည်လုပ်ရာ၌ တခါတရံသုံးလေသည်။ သစ်ရည်နှင့်အစေးကို ပန်းနာရောဂါအတွက် ဆေးအဖြစ်သုံးလေ့ရှိသည်။

အသီးကို အစိမ်းစားနိုင်သည်။ ထိုပြင် ချဉ်ဖတ်ထည့်၍ လည်း စားသုံးကြသည်။

သားကောင်တို့၏ဘုရင်

ကေသရာဇာခြင်သေ့မင်းဟူ၍ ခေါ်လေ့ရှိသောသားရဲသည် စင်စစ်အားဖြင့် ကြောင်မျိုးရင်းတွင်အပါအဝင်ဖြစ်သည်။ ခြင်သေ့သည် ကြောင်နှင့်ပုံပန်းသဏ္ဌာန် တူသည်ဟုမဆိုသာသော်လည်း ကြောင်ကဲ့သို့ လျင်မြန်ဖျတ်လတ်သည်သာမက ခွန်အားကြီးမားခြင်းကြောင့် တော၌မင်းမူနိုင်ပေသည်။

ခြင်သေ့။ ။သားကောင်တို့၏ဘုရင်ဟုခေါ်သော ခြင်သေ့သည် ကြောင်နှင့်တမျိုးတနွယ်တည်းဖြစ်သည်။ ခြင်သေ့၊ ကြောင်နှင့်ကျားတို့သည် မျိုးရင်းတခုထဲတွင် ပါဝင်ကြသည်။ မျိုးတူဖြစ်ကြသည့်အတိုင်း ခြင်သေ့နှင့် ကြောင်တို့သည် အရွယ်အစားနှင့် အရောင်အဆင်းကလွဲလျှင် များစွာကွဲပြားခြားနားခြင်းမရှိချေ။ ကွဲလွဲချက်အနည်းငယ်မှာ ကြောင်၏မျက်စိသူငယ်အိမ်သည် ထက်အောက်ရှည်လျားလျားဖြစ်၍ ခြင်သေ့၏မျက်စိသူငယ်အိမ်မှာ စက်ဝိုင်းကဲ့သို့ဝိုင်းသည်။ ကြောင်သည်သစ်ပင်တက် ကျင်လျင်၍ ခြင်သေ့မှာ သာမန်အားဖြင့်သစ်ပင်တက်လေ့မရှိပေ။ ကြောင်၏သားမွေးသည် တကိုယ်လုံးတွင် တညီတည်းလိုလိုပေါက်သည်။ ခြင်သေ့မှာဆိုလျှင် ခြင်သေ့အထီး၌ လည်ပင်းတဝိုက်တွင် လည်ဆံမွေးထူထပ်စွာပေါက်သည်။ (ကြောင်-လည်းရှု။)

ကျက်စားနိုင်အောင် သဘာဝက ဖန်တီးထားသည်ကိုတွေ့ရသည်။ အကြောင်းမှာ ခြင်သေ့၏ကိုယ်အရွေ့ပိုင်းသည်ကြီးမား၍ ကိုယ်နောက်ပိုင်းမှာ သေးသည့်အတိုင်း သားကောင်များကို မိမိကိုယ်အလေးဖြင့်ဖိ၍ ဆွဲလှဲနိုင်သည်။ ကျား၏ကိုယ်မှာမူ ခြင်သေ့နှင့်စာလျှင် ပိုမိုအချိုးကျ၍ စိုစွတ်ထိုင်းမှိုင်းသောတောနက်ကြီးများနှင့် ပို၍သပ္ပာယ်ဖြစ်သည်။ (ကျား — လည်းရှု။)

ခြင်သေ့သည် ပေ ၃၀ ခန့်အမြင့်ကိုခုန်နိုင်သည်။ တာတိုပြေးရာ၌ တောဆိတ်တို့မှလွဲလျှင် ခြင်သေ့လောက်အပြေးမြန်သောတိရစ္ဆာန်မျိုးရှားလေသည်။ ခြင်သေ့တွင် နီကြန့်ကြန့်အရောင်အသွေး ရှိသဖြင့်လည်း ခပ်လှမ်းလှမ်းမှကြည့်လျှင်

ရှေးခေတ်က ခြင်သေ့များကို အာဖရိကတိုက်တဝှန်းလုံးနှင့် အာရှတိုက်တောင်ပိုင်း၊ ဥရောပတိုက် အရှေ့တောင်ပိုင်းဒေသများတွင် အနှံ့အပြားတွေ့ရသည်။ ယခုအခါ အာဖရိကတိုက်နှင့် အာရှတိုက်တွင် ခြင်သေ့ကိုတွေ့ရသေးသော်လည်း ရှေးကလောက် အရေအတွက်မများတော့ချေ။ ခြင်သေ့သည် ကြီးပြင်းသောအရွယ်၌ ဦးခေါင်းမှအမြီးဖျားအထိ ၉ ပေ ၁၀ ပေခန့်အထိရှည်၍ ၄ ပေခန့်မြင့်သည်။ အကြီးဆုံးသောခြင်သေ့သည် အကြီးဆုံးသောကျားလောက် မကြီးမားပေ။ အကြီးဆုံးသောကျားများမှာ ၁၁ ပေခန့်ရှည်၍ ကိုယ်အလေးချိန်ပေါင် ၄၅၀ မှ ၅၀၀ အထိရှိတတ်သည်။ သို့ရာတွင် ခြင်သေ့၏ခွန်အားမှာ အလွန်ကြီးမား၏။ သူ၏ကြီးမားသောရွေ့လက်ဖြင့် ပုတ်ခတ်လိုက်ရုံမျှဖြင့် နွား၏ဦးခေါင်းခွံကိုကွဲစေနိုင်၍ မြင်းကျောရိုးကို ကျိုးစေနိုင်သည်။ နွားပေါက်တကောင်ကိုလည်း ပါးစပ်ဖြင့် ကိုက်ချီ၍ သွားနိုင်လောက်အောင် အင်အားကြီးမားလေသည်။ ကျားနှင့် ခြင်သေ့တို့၏ ကိုယ်ခန္ဓာအနေအထားကိုနှိုင်းစာ ကြည့်လျှင် ခြင်သေ့သည် လျင်မြန်ပေါ့ပါးဖျတ်လတ်စွာ ကွင်းပြင်များ၌



ခြင်ရုပ်ပင်၏အခက်အရွက်များ

ခြင်္သေ့

ခြင်္သေ့ကိုသဘာဝပတ်ဝန်းကျင်မှရုတ်တရက်ခွဲခြား၍မရပေ။ ထို့ကြောင့် အာဖရိကတိုက်တောကြီးများထဲ၌ ဖြတ်သန်းသွားလာရသောခရီးသည်တို့သည် ခြင်္သေ့၏ရန်မှကင်းဝေးစေရန်ခြင်္သေ့ရှိမရှိကို အတော်ပင်သတိထား၍ ကြည့်ရှုသွားလာကြရသည်။

ခြင်္သေ့သည် အလွန်ဆာလောင်နေမှသာလျှင် နေ့လည်နေ့ခင်းတွင် အစာရှာထွက်လေ့ရှိသည်။ များသောအားဖြင့်ကား တနေကုန်အိပ်တတ်သည်။ ဤသို့ အိပ်စက်သည့်အခါတွင်လည်း အနည်းဆုံး မျက်လုံးတဖက်ကိုတဝက်ခန့်ဖွင့်၍အိပ်လေ့ရှိသဖြင့် ခြင်္သေ့ကိုအလစ်တွင်ဖမ်းရန် အတော်ပင်ခဲယဉ်းပေသည်။

ခြင်္သေ့သည် ညနေအစာရှာမထွက်မီ နီးရာရေအိုင်သို့မဟုတ် စမ်းချောင်းသို့ ရေသောက်ဆင်းလေ့ရှိသည်။ ရေသောက်ပြီးမှ ဦးခေါင်းကိုမော့ကာ နံဘေးပတ်ဝန်းကျင်သို့ လှည့်ပတ်ကြည့်ရှု၍ အနီးအနားတဝိုက်တွင် အမဲကောင်များရှိ မရှိကိုအနံ့ခံတတ်သည်။ အနီးအနား၌ အမဲကောင်မရှိခဲ့သော် ခြင်္သေ့သည် ရေသောက်ဆင်းလာမည့် တောမြင်း၊ တောဆိတ်၊ မြင်းကျားစသော အမဲကောင်များကိုချုံ့ကွယ်တခုမှ ပုန်းအောင်းယင်း စောင့်မြှော်နေတတ်သည်။ အကယ်၍ အချိန်အတန်ကြာသည့်တိုင်အောင် မည်သည့်သားကောင်မှ ရေသောက်မဆင်းခဲ့လျှင် ခြင်္သေ့သည်ခေါင်းကိုမြေကြီးနှင့်ကပ်၍ ကျယ်လောင်စွာ ကြောက်မက်ဖွယ်

ကောင်းလောက်အောင် ဟိန်းဟောက်လိုက်သည်။ ဟိန်းသံကြီးမှာတတောလုံးပဲ့တင်ထပ်သွားရကား ချုံဖုတ်ကလေးများအောက်တွင် ခိုအောင်းနေကြသောတောကောင်ကလေးများမှာ ဆောက်တည်ရာမရဖြစ်ပြီးလျှင် ထိုမျှကြုံကြောက်လန့်တကြားထွက်ပြေးကြ၏။ ထိုအခါ ခြင်္သေ့သည် နှစ်သက်ရာသားကောင်ကို လျင်မြန်စွာတဟုန်တည်းခုန်အုပ်လေတော့သည်။

သားကောင်သေးငယ်လျှင် ခြင်္သေ့သည် သူ့ခိုအောင်းနေထိုင်ရာ ဂူအတွင်းသို့ကိုက်ချီသွားပြီးမှ စိမ်ပြေနပြေစားသောက်တတ်သည်။ မချီနိုင်သောသားကောင်ကိုမူ မြေပေါ်၌တရွတ်တိုက်၍ ဆွဲသွားတတ်သည်။ အကယ်၍ ထိုထက်မကကြီးနေပါက အလိုရှိသမျှကိုကိုက်ဖဲ့၍ယူငင်သွားတတ်သည်။ သို့သော်ခြင်္သေ့သည်သားကောင်များကိုဖမ်းဆီးသတ်ဖြတ်ရာ၌ အခါတိုင်းမလွယ်ကူပေ။ အားကောင်းသောကျွဲများနှင့် တွေ့သည့်အခါမျိုးတွင် စားရသည်နှင့်မမျှအောင် ပင်ပန်းရသည်။

ခြင်္သေ့များ အမဲလိုက်ပုံနှင့်စပ်လျဉ်း၍ ပါဏဗေဒပညာရှင်ကြီးများ အချင်းချင်းတဦးနှင့်တဦး ယူဆပုံမတူကြချေ။ သို့သော် သိရသလောက်မှာ ခြင်္သေ့သည် သတ္တိကောင်းသည့်အတိုင်း တကောင်ချင်းအမဲလိုက်ထွက်ခြင်းကို ပို၍နှစ်သက်သည်။ မိတ်လိုက်ချိန်နှင့် သားငယ်များအရွယ် အတော်အတန်ရောက်သည့်အခါများတွင်မူ မိသားတစုလုံးတပျော်



သားငယ်ကလေးများကို ဂရုစိုက်စောင့်ရှောက်တတ်သောခြင်္သေ့မ

ခြင်္သေ့

တပါးအမဲလိုက်ထွက်လေ့ရှိကြသည်။ ကြောင်အနွယ်ဝင်ဖြစ်၍ ခြင်္သေ့သည် ညဖက်၌အမဲလိုက်ခြင်းကိုပို၍နှစ်သက်သည်။

လူကိုတမင်လာ လိုက်လံရန်ပြုတတ်သော ခြင်္သေ့ဟူ၍မရှိသလောက်ရှားသည်။ သို့သော် အိုမင်းရင့်ယော်လာ၍ သမင်၊ ဒရယ်၊ တောဆိတ်စသည်တို့ကို ငယ်ရွယ်စဉ်ကကဲ့သို့ ဖျတ်လတ်ပေါ့ပါးစွာ မဖမ်းယူနိုင်တော့သည့်အခါ အဖမ်းရလွယ်သောလူကို သတ်ဖြတ်စားသောက်တတ်သောအကျင့်ပေါ်လာတတ်သည်။ လူသားကို တခါစားဘူးပြီးလျှင်ကား ထိုခြင်္သေ့သည် လူတို့၏ရပ်ရွာအနီးတွင် လူရိပ်လူခြည်ကို ချောင်းမြောင်းစောင့်မြှောင့်နေတတ်သဖြင့် အလွန်ကြောက်ဖွယ်ကောင်းသည်။ တခါတရံ ရပ်ရွာထဲသို့ ရဲတင်းစွာဝင်၍ ပင် လူကိုကိုက်ချီသွားတတ်သည်။

ခြင်္သေ့မသည် ခြင်္သေ့ထီးလောက်ပင် ခွန်အားဗလကြီး၍သတ္တိကောင်းသည်။ ကိုယ်လုံးကိုယ်ထည်မှာလည်း ခြင်္သေ့ထီးနှင့်ရွယ်တူလောက်ပင်ဖြစ်၏။ သို့သော် ခြင်္သေ့ထီးမှာကဲ့သို့ လည်ဆံမွေးမရှိခြင်းကြောင့် အမြင်အားဖြင့်သေးငယ်သည်ဟုထင်ရသည်။ ခြင်္သေ့မသည် တကြိမ်လျှင် ခြင်္သေ့ကလေး ၂ ကောင် ၃ ကောင်ခန့်မွေးတတ်သည်။ မွေးဖွားလာသော ခြင်္သေ့ငယ် ကလေးများကို မိခင်ခြင်္သေ့မကြီးသည် အထူးဂရုစိုက်၍ စောင့်ရှောက်တတ်၏။ ခြင်္သေ့ကလေးများရှိနေလျှင် ခြင်္သေ့မကြီးသည် အမဲလိုက်ထွက်

လေ့မရှိဘဲ၊ ခြင်္သေ့ကလေးများကို မျက်ခြည်မပြတ်ထိန်းကျောင်း၍နေသည်။ ထိုအချိန်တွင် ခြင်္သေ့ထီးကြီးကိုပင် ကလေးများထံ ဝင်ခွင့်မပေးပေ။ အဘယ်ကြောင့်ဆိုသော် ခြင်္သေ့ထီးကြီးတို့သည် မိမိတို့၏ရင်သွေးကလေးများကိုပင် သတ်ဖြတ်စားသောက် တတ်သောကြောင့်ဖြစ်၏။ ခြင်္သေ့အထီးကလေးသည် ၃ နှစ်ခန့်ကြာသော် လည်ဆံမွေးပေါက်စပြုလာသည်။ သို့သော် အသက် ၇ နှစ် ၈ နှစ်ခန့်ဖြစ်လာမှ ကောင်းစွာအရွယ်ရောက်သည်။ အရွယ်မရောက်မီကပင် မိဖများနှင့်အတူတကွ အမဲလိုက်ထွက်ကာ သားကောင်ဖမ်းသည့်အတတ်ကို လက်ထပ်သပ်ကြားသည်။ ကြောင်အနွယ်ဝင်ပင်ဖြစ်သော်လည်း ခြင်္သေ့သည် မွေးဖွားစအခါတွင် ကြောင်ကဲ့သို့မျက်စိပိတ်၍မနေဘဲ မွေးလျှင်မွေးခြင်းပင် မျက်စိပွင့်လျက်ပါလာသည်။ ခြင်္သေ့၏သက်တမ်းမှာ အနှစ် ၄၀ မှ ၅၀ အတွင်း၌ရှိ၏။ ခြင်္သေ့ကိုလွယ်ကူစွာ ဖမ်းလှောင်ထားနိုင်၍ ထိုသို့ဖမ်းလှောင်ထားသည့်အချိန်အတွင်း လွတ်လပ်စွာပေါက်ပွားနိုင်သည်။ ခြင်္သေ့ကိုကျားနှင့်လည်း အမျိုးစပ်ပေးနိုင်သည်ကိုတွေ့ရသည်။ (ကြောင်ကိုလည်း - ရှု။)

ခြင်္သေ့သည် အများအားဖြင့် ညကစားခဲ့သောအစာကြောင့် အလို့ဆန္ဒပြည့်ဝနေတတ်သည်။ ထို့ကြောင့် ခြင်္သေ့ကိုနေ့ဖက်တွင် များစွာစိုးရိမ်စရာမလိုချေ။



ခွန်အားကြီးမားသောအာဖရိကခြင်္သေ့မျိုးအထီး

မြန်မာတို့ဂုဏ်ယူလောက်သည့်အမျိုးသားကစားနည်း

နိုင်ငံခြားမှကစားနည်းများမည်မျှပင် ခေတ်စားလာစေကာမူ မြန်မာတို့၏ အနုပညာတရပ်ဖြစ်သော ခြင်းခတ်ခြင်းမှာ တနေ့တခြားတိုးတက်လျက်ရှိပေသည်။ ခြင်းခတ်ခြင်း စတင်ပေါ်ပေါက်လာပုံနှင့် ကစားနည်းစည်းမျဉ်းအမျိုးမျိုးကို ဤအကြောင်းရပ်တွင်ဖော်ပြထားသည်။ မြန်မာမှုတရပ်ဖြစ်သောခြင်းခတ်ခြင်းကို လူတိုင်းလေ့လာအပ်ပေသည်။

ခြင်းခတ်ခြင်း။ ။ခြင်းခတ်ခြင်းသည် မြန်မာတို့၏ကစားခန့်စားမှုတရပ်ဖြစ်၏။ ခြင်းခတ်ရာ၌ ခြင်းလုံးကို အသုံးပြုသည်။ ခြင်းလုံးမှာ ကြိမ်ကိုထိုးထားသော ပစ္စည်းဖြစ်၍ သဏ္ဌာန်မှာလုံးသည်။ ထိုခြင်းလုံးကို ခြေဖြင့်ခတ်ကျောက်တော့မြှောက်၍ကစားရသည်။

မြန်မာမှုတွင် ခြင်းသည် အရေးပါလှသည်။ ပြည်ထောင်စု မြန်မာနိုင်ငံအပျော်တမ်း ခြင်းလုံးအဖွဲ့ချုပ်၏ ဆောင်ပုဒ် ဖြစ်သော ‘အပေးအယူ၊ စိတ်ကြည်ဖြူ။ ခြင်းမူစာဂ၊ မျှစိတ္တ’ ဟူသည့် လင်္ကာအတိုင်း ခြင်းကစားခြင်းသည် လူမှုဆက်ဆံရေး၊ စာရိတကောင်း မွန်ရေး တို့အတွက် အထောက်အပံ့ဖြစ်သည်။ စိတ်ရှည်ခြင်း၊ သည်းခံခြင်း၊ ဇွဲကောင်းခြင်းတို့ကို လည်း အားပေးသည်။ ခြင်းကစားရာ၌တကိုယ်ကောင်းသဘောမရှိရဘဲ အများနှင့်အတူပူးပေါင်း ရသည် ဟူသောစိတ်ကိုထားရသဖြင့် ခြင်းသည် လောဘ၊ ဒေါသ၊ မောဟစိတ်တို့မှ ကင်းစင်ကြည်လင်အောင် ပြုပြင်ပေးတတ်သည်ဟု ခြင်းပါရဂူတို့က ဆိုလေ့ရှိကြသည်။

ခြင်းလုံးကိုပြုလုပ်ရာ၌ အလျား ၁၀ ပေကျော် ရှည်လျားသောကြိမ်နန်းကို တပတ်ချင်း ရစ်ခွေကာ ကွင်းများစပ်အောင်ထိုးရသည်။ ကြိမ်နန်း ၈ ပင်ရှိလျှင် ၈ပတ်ခြင်း၊ ၁၀ ပင်ရှိလျှင် ၁၀ ပတ်ခြင်းဟုခေါ်သည်။ ၈ ပတ်ခြင်း၏လုံးဝန်းမှာ ၁၄ လက်မခန့်ရှိ၍ ညိုတဖက် ထွာတဖက်

ခြင်းဟူ၍၎င်း၊ ထွာညိုဆိုင်ခြင်းဟူ၍၎င်း ခေါ်သည်။ ထွာညိုဆိုင် ဟူသည်မှာ လက်မထိပ်ချင်း၊ လက်ခလယ်နှင့်လက်ညှိုးထိပ်ချင်းထိ၍ တိုင်းတာသောအဝန်းကိုဆိုလိုသည်။ လုံးဝန်း ၁၆ လက်မခန့်ရှိသောခြင်းကို ထွာဆိုင်ခြင်းဟုခေါ်သည်။ ထွာဆိုင်မှာလက်မထိပ်ချင်း၊ လက်ခလယ်ထိပ်ချင်းထိသော အဝန်းဖြစ်သည်။ လက်မထိပ်ချင်း၊ လက်ညှိုးထိပ်ချင်း ထိသောအဝန်းရှိသည့်ခြင်းကို ညိုဆိုင်ခြင်းဟုခေါ်သေးသည်။ ခြင်းလုံးတိုင်းတွင် ထောင့် ၅ ထောင့် ရှိသော အပေါက် ၁၂ ပေါက်ပါရှိသည်။

အများ အားဖြင့် ကြိမ်နန်းကြိုး၏ပြက်မှာ လက်မခန့်ရှိ၍အထူမှာ လက်မမှ လက်မခန့်ရှိသည်။ ခြင်းလုံး၏အလေးချိန်မှာ ကြိမ်အမျိုးအစားကိုလိုက်၍ ၅ ကျပ်သားမှ ၈ ကျပ်သားအထိရှိသည်။ပုံမှန်ထွာဆိုင်ခြင်းမှာ ၆ ကျပ်သားခန့်ရှိသည်။

ခြင်းလုံး ဖြစ်ပေါ်လာပုံ

ခြင်းလုံးကို ရှေးအခါက ခြေလုံးဟုလည်းရေးသားခေါ်ဆိုခဲ့ကြကြောင်းကို စာများ၌ ဖတ်တွေ့ရလေသည်။ ခရစ် ၁၈၇၄ ခုနှစ်၌ ပုဂံနိပ်ထုတ်ဝေသော စီ၊ အေ။ ဂေါ်ဒန်ရေး ‘မြန်မာပြည်

သို့ကျွန်ုပ်တို့ခရီးထွက်ခြင်း’ စာအုပ်တွင် ‘ခြေလုံးကစားသည်’ ဟုရေးသားထားသည်ကို တွေ့ရသည်။ ထို့ပြင် မင်းတုန်းမင်းလက်ထက် ကော်ကန်စိုက်မများသီဆိုသော ရှေးသီချင်းတပုဒ်တွင် ‘သူ့သားသူ့မေနှိမ်တယ်၊ ဆိုးချိန်မို့



မြန်မာတို့၏ခြင်းခတ်ဟန်တရပ်



(အထက်ပုံ) ခြင်းယိုင်ခတ်ဝိုင်းအတွင်းတည့်ဖဝါးခတ်ဟန်

(အောက်ပုံ) ဂုဗ္ဘာန်စူးတိုက်ခတ်ဟန်ကိုဝိုင်းအတွင်း၌ပြင်ရစဉ်



ခြင်းခတ်ခြင်း

လေး၊ ညနေ၊ ခတ်ခြေလုံးနှင့်ပျော်တုန်းမို့လေး၊' ဟုရေးစပ်ခဲ့သည်ကိုလည်း တွေ့ရပေသည်။ ရှမ်းဘာသာအားဖြင့် ကား ခြင်းလုံးကို မက်ခီလင်ဟုခေါ်လေသည်။

မြန်မာနိုင်ငံတွင် ခြင်းလုံး စတင်ပေါ်ပေါက်လာသည်ကို တိကျစွာရှာဖွေမတွေ့ရသေးချေ။ သို့ရာတွင် ခန့်မှန်းခြေအားဖြင့်ဆိုရသော် သရေခေတ္တရာမြို့ဟောင်း ဒုတ္တပေါင်မင်းကြီးတည်ထားခဲ့သော ဘောဘောကြီးစေတီ ဌာပနာတိုက်မှ ငွေအတိပြီးသော ခြင်းလုံးတလုံးတူးဖော်တွေ့ရှိရသဖြင့် ထိုခေတ်ကပင် ခြင်းလုံးပေါ်ပေါက်နေခဲ့ပြီဟု ယူဆရပေသည်။ ထိုနောက် မြန်မာသက္ကရာဇ် ၁၂၀၈ ခုနှစ်၌ နန်းတက်သော ပုဂံမင်းလက်ထက်တွင် ယိုးဒယားပန်းပုသမား တဦးသည် ဆင်စွယ်ဖြင့် ထုထွင်းပြုလုပ်ထားသော ခြင်းလုံးတလုံးကို ပုဂံမင်းအားဆက်သရာ ပုဂံမင်းသည် နှစ်သက်တော်မူလှ၍ ထိုပုံအတိုင်းကြိမ်ဖြင့်ထိုးစေပြီးသော် မိမိလူပျိုတော်သားများအား စတင်ခတ်မြှောက်ကစားစေသည်ဟု အဆိုရှိခဲ့သည်။

ခြင်းကစားနည်းအဆင့်ဆင့်

ခြင်းကစားနည်းကို မူလက ခြင်းသေနှင့်ခြင်းရှင်နှစ်မျိုး ခွဲခြားသည်ဟုအမှတ်အသားပြုကြသည်။ ခြင်းသေကို ညှပ်ခြင်းဟူ၍၎င်း၊ ခြင်းညှပ်ဟူ၍၎င်းခေါ်ဆိုကြသည်။ ခြင်းသေ

ဟူသည်မှာ ကစားသူတဦးတည်းက ခြင်းလုံးကို သူ၏ ကိုယ်ခန္ဓာအဆစ်အပိုင်း အမျိုးမျိုးပေါ်တွင် ရွှေ့ပြောင်းတော့ခတ်ကစားခြင်းဖြစ်သည်။ ဒူး၊ ပေါင်၊ ဒူးခေါက်၊ ပခုံးတို့ဖြင့် ခြင်းကိုညှပ်၍ကစားသည်လည်းရှိ၏။ ဤကိုအစွဲပြု၍ ခြင်းညှပ်ဟုတွင်သည်။ ထိုခြင်းညှပ်ဟူသောအခေါ်မှာ ယခုအခါတွင် ပျောက်လုမတတ်ရှိနေပြီ။ ခြင်းသေကစားနည်းကို ခြင်းလုံး ၁ လုံးမှသည် ၆ လုံးခန့်အထိ ခဲရာခဲဆစ်အဆန်းအပြား ကစားကြသည်လည်းရှိ၏။

ခြင်းသေကစားရာမှ ခြင်းရှင်ကစားနည်းသို့ ကူးပြောင်းလာသည်ဟု ဆိုကြသည်။ ခြင်းသေကစားခြင်းသည် ရိုးလာသောအခါ ခြင်းလုံးတလုံးတည်းကို လူ ၄၊ ၅ ယောက်ဝိုင်းဖွဲ့၍ မြေပေါ်သို့မကျရအောင် ခတ်ကြသည်။ ဤခြင်းခတ်နည်းကို ခြင်းရှင်ဟုခေါ်ဝေါ်လာကြသည်။

ဤခြင်းရှင်ခတ်နည်းတွင် ခြင်းကစားသူတို့သည် ဦးစွာ၌ ခြင်းကို မြေသို့မကျရအောင် ပဓာနထားကြသည်။ ထိုနောက်၌ကား တန်တောင်ဖြင့်တွက်ခြင်း၊ ပခုံးဖြင့်တော့ခြင်း ခေါင်းဖြင့်ဆတ်ခြင်းဟူသော ကစားပုံအမျိုးမျိုးကို အဆန်းထွင်လာကြသည်။ ထိုနောက်တဖန် ခြေဖြင့်သာ လှပယဉ်ကျေးစွာကစားကြရာ၌ ခြေထိပ်၊ ခြေဖနောင့်၊ အတွင်းခြေဘေး၊ အပြင်ခြေဘေး၊ ခြေဖမိုး၊ ခြေဖဝါး၊ ဒူး၊ ဒူးခေါက်တို့ဖြင့် ၈ မျိုးကစားကြပြန်သည်။



မန္တလာခေါ်ခြေဖျားကြော့ခတ်ဟန်

ခြင်းခတ်ခြင်း

ယင်းသို့ကစားကြရာမှ ကျွမ်းကျင်သူတို့သည် ကျွမ်းကျင်မှုကိုပြလိုသောသဘောဖြင့် ခြင်းကိုနည်းအမျိုးမျိုးဆင်၍ ခတ်ကြပြန်သည်။ ထိုခတ်နည်းကို ဆင်ခြင်းဟုခေါ်သည်။ ဆင်ခြင်း၏သဘောမှာ တဖက်ကပေးလိုက်သောခြင်းကို မိမိကျွမ်းကျင်သောခြင်းခတ်နည်းဖြင့် ခံယူ၍ကစားခြင်း ဖြစ်သည်။ သို့သော် ဆင်ခြင်းမှာ တဦးကောင်းကစားနည်းဖြစ်၍ ကျွမ်းကျင်သူအဖို့ ပျော်ရွှင်ဖွယ်ဖြစ်စေကာမူ သူမလောက် မကျွမ်းကျင်သူတို့အဖို့ ပျင်းရိထိုင်းမှိုင်းဖွယ်ဖြစ်သောကြောင့် ဆင်ခြင်းမကစားနိုင်စေရန် ကစားဖော်တို့က ခြင်းကို လည်ပင်း၊ ဝမ်းပိုက်စသောနေရာများသို့ ထိုး၍ပေးကြ၏။ ထိုကစားနည်းမျိုးကို ထိုးခြင်းဟုခေါ်ကြပြန်သည်။

ကစားဖော်က ထိုးခြင်းကိုပေးလိုက်သောအခါ ထိုးခြင်းကိုခံယူသူသည် ခေါင်းကိုင့်၍၎င်း၊ ကိုယ်ကိုတိမ်း၍၎င်း ပေးလိုက်သောခြင်းကို မရ ရအောင်ခတ်ရသည်။ ဥဒါဟရုဏ်မှာ၊ လည်ပင်းဆီသို့ တည့်တည့်ပေးသောခြင်းကို လက်ခံသူသည် ကိုယ်ကိုညှိတ်၍ လက်ခံသည်။ ထိုအခါ ခြင်းသည် လည်ပင်းကိုလွန်သွားလေသည်။ ဤသို့လွန်သည့်အခါမှ ဒူး၊ ခြေဖျားစသည်တို့ဖြင့်ခတ်သည်။ ဤထိုးခြင်းကိုခတ်သောအခါ ခြင်းသည်အထက်သို့မြင့်စွာ ထောင်မတက်ဘဲ ဝိုင်း၏အထက်နားလောက်တွင်သာ ဝဲ၍နေသည်။ မူလက ခြင်းသည် အထက်သို့ထိုး၍တက်စမြဲရှိခဲ့ရာ ယခုထိုးခြင်းခတ်နည်းသို့ရောက်သော် ခြင်းသည်ထောင်၍မတက်တော့ဘဲ ယိမ်းယိုင်၍ဝဲနေသောကြောင့် ထိုဗျူပွတ်ကိုမရှိ၍ ခြမ်းယိုင်ခတ်ဟုခေါ်လာကြပြန်သည်။ ခြင်းယိုင်ခတ်နည်း၌ နိမ့်နိမ့်ခတ်လျှင် ခြင်းယဉ်ခတ်ဟု အမည်ပေးကြပြန်သည်။ ခြင်းယိုင်ခတ်ရာ၌ ခြင်းကိုကြည့်၍ခတ်ခြင်း၊ မြောက်လာသောခြင်းကိုသာကြည့်၍ ကျလာသောခြင်းကို မကြည့်ဘဲခတ်ခြင်း၊ ခြင်းကိုလုံးဝမကြည့်ဘဲခတ်ခြင်းဟူ၍ ကျွမ်းကျင်သလိုအမျိုးမျိုးတီထွင်ကြသည်။

ယခုခေတ်ခြင်းခတ်နည်းခွဲခြားထားပုံ

ယင်းကဲ့သို့ ခြင်းခတ်ပုံ ခတ်နည်းများ အဆင့်ဆင့်တိုးတက်လာသည့်အလျောက် ခတ်နည်းအမျိုးမျိုးတို့ကို ခွဲခြား၍ပြခဲ့ကြသည်။ ယခုခေတ်၌မူ အဆိုပါခတ်နည်းမျိုးစုံကို အကြမ်းအားဖြင့် ပိုင်းခြားလျှင် ၃ မျိုးသာရှိသည်ဟု ဆိုကြသည်။ ထို ၃ မျိုးမှာ ခြင်းယိုင်ခတ်၊ ခြင်းယဉ်ခတ်၊ (တနည်းအားဖြင့်ခြင်းနုခတ်)၊ အပြိုင်ခတ်ဟူ၍ဖြစ်သည်။ ခြင်းအပြိုင်ခတ်ဟူသည်မှာ ၁၉၀၈ ခုနှစ်က စတင်တီထွင်သော အမှတ်ပေးစံနစ်နှင့် ယှဉ်ပြိုင်ခတ်ခြင်းပင်ဖြစ်သည်။ ထိုအပြိုင်ခတ်ပုံကို ထိုနှစ် ရန်ကုန်မြို့ အစိုးရတိုက်စကားကျောင်း ကစားခုန်စားပွဲ၌ ထည့်သွင်းယှဉ်ပြိုင်ခဲ့သည်မှ အစပြုလာသည်ဟု အမှတ်အသားထားကြသည်။

ခြင်းလုံးခတ်စည်းမျဉ်း

၁၉၄၀ ပြည့်နှစ်တွင် မြန်မာပြည်လုံးဆိုင်ရာ ခြင်းယိုင်ခတ်ပွဲကြီးကို ယခင်က ဘီ၊ အေ၊ အေ၊ ကွင်း (ယခုအောင်ဆန်းကစားကွင်း) ထဲတွင် အမှတ်ပေးစံနစ်ဖြင့်ကျင်းပသည်။ ဤသည်မှစ၍ ခြင်းလုံးဝါသနာပါသူ ပုဂ္ဂိုလ်များသည် ခြင်းလုံးခတ်စည်းမျဉ်းကို သတ်မှတ်ရန်လုံ့လထုတ်ခဲ့ကြသည်။ သို့ရာတွင် ဒုတိယကမ္ဘာစစ်ကြောင့် စည်းမျဉ်းညှိနှိုင်းဆွေးနွေးခြင်းကို မပြုနိုင်ကြပေ။ မြန်မာသက္ကရာဇ် ၁၃၁၅ ခုနှစ် ပဌမဝါဆိုလပြည့်ကျော် ၃ ရက် (၁၉၅၃ ခုနှစ် ဇွန်လ ၂၉ ရက်) နေ့၌ကား မြန်မာနိုင်ငံတော်တဝန်းလုံးရှိ ၃၃ ခရိုင်မှ ကိုယ်စားလှယ်များသည် ရန်ကုန်မြို့တွင် ကျင်းပသော ပြည်ထောင်စုမြန်မာနိုင်ငံလုံးဆိုင်ရာ ခြင်းလုံးညီလာခံ၌ ခြင်းခတ်ပြိုင်ပွဲစည်းမျဉ်းများကို သတ်မှတ်ပြဋ္ဌာန်းလိုက်လေသည်။

ထိုစည်းမျဉ်းများအရ ခြင်းလုံးခတ်ပြိုင်ပွဲ ၄ မျိုးရှိသည်။ ထို ၄ မျိုးမှာ တဦးချင်း အတော့ခတ်ပြိုင်ပွဲ၊ တဦးချင်း အတွဲခတ်ပြိုင်ပွဲ၊ ဝိုင်းလည်ခတ် (ဝိုင်းဖွဲ့) ပြိုင်ပွဲ၊ အလှခတ် (ဝိုင်းဖွဲ့) ပြိုင်ပွဲဟူ၍ဖြစ်သည်။

ထိုပြိုင်ပွဲတို့၌ အရည်အခြင်းကိုလိုက်၍ အဆင့် ၄ ဆင့် သတ်မှတ်ပေးသည်။ စတုတ္ထအဆင့် တဦးချင်းအတော့ခတ်ပြိုင်ပွဲများကို ၆ ပေအချင်းရှိသော စည်းဝိုင်းတွင်း၌ ကစားစေသည်။ ပဌမအဆင့် အတော့နှင့်အတွဲခတ်ပြိုင်ပွဲများကို ၁၂ ပေအချင်းရှိသော စည်းဝိုင်းအတွင်း၌ ကစားစေသည်။ ဝိုင်းအဖွဲ့လိုက်ပြိုင်ပွဲများကို အချင်း ၂၁ ပေရှိသော စည်းဝိုင်း၌ ကစားစေသည်။ စည်းဝိုင်း၏ဗဟိုတွင် ၆ လက်မခန့်ရှိသော သံမှုကိုမြေပြင်နှင့် ညီအောင်ရိုက်မြှုပ်ထားရ၏။

ခြင်းခတ်ဟန်အမျိုးမျိုး

ခြင်းလှုပ်ရှားပုံအလိုက် ကျခြင်း၊ တက်ခြင်း၊ ပေးခြင်း၊ ဆင်ခြင်း၊ ထိန်းခြင်း၊ တော့ခြင်း၊ လွန်ခြင်း၊ လာခြင်း၊ ထွက်ခြင်း၊ ထောက်ခြင်း၊ ထိုးခြင်း၊ ဖြတ်ခြင်း၊ ပျံခြင်း၊ မြေထိခြင်း၊ ကော်ခြင်းစသည်ဖြင့်အမှတ်သညာထားလေ့ရှိသည်။

ခြင်းခတ်ရာတွင် ခတ်နည်းများစွာရှိသော်လည်း ဒူး၊ ခြေဖမ်း၊ ခြေဖဝါး၊ ခြေဖနောင့်၊ အတွင်းခြေဘေး၊ အပြင်ခြေဘေး စသည်အားဖြင့် ခြောက်နေရာ၊ ဗယ်ညာနှစ်ဖက်ပေါင်း ၁၂ နေရာဖြင့်သာ ခတ်ကစားရသည်။ ပခုံး၊ ခေါင်း၊ ကျောက်ကုန်း၊ တင်ပါးဆစ်၊ တန်တောင်၊ ဒူးခေါက်၊ ခြေသလုံးစသော ကိုယ်အင်္ဂါအစိတ်အပိုင်းများဖြင့် ခတ်နိုင်သော်လည်း ယင်းမှာခတ်ရိုးခတ်စဉ်မဟုတ်ချေ။

ခြင်းခတ်နည်းများအနက် ဒူးဖြင့်ခတ်ရာတွင် ဒူးရိုးရိုး၊ နှစ်ထပ်ဒူး၊ ဝိုက်ဒူး၊ ထိုင်ထပ်ဒူး၊ ဒူးရောင်ရှိန်၊ နောက်ဒူး သို့မဟုတ် ဂုမ္ဘာန်ဒူး၊ ပတ်ဒူး သို့မဟုတ် စဝေဒူး၊ သို့မဟုတ် ဂုမ္ဘာန်ဒူး သို့မဟုတ် ဒေဝီဒူးဟူ၍ကွဲပြားသည်။

ခြေစောင်းအပြင် ခြေဘေးဖြင့်ခတ်ရာတွင် ဘေးပေါက် စလွယ် သို့မဟုတ် နောက်ဝိုင်း၊ ဖိလာ သို့မဟုတ် ဝေဇယန္တာ၊ ခြေခွင်၊ နှစ်ထပ်ခြေခွင်၊ တခြမ်းဝိုက်၊ အပြည့်ဝိုက်၊ အပျောက် ဝိုက်၊ ဒေါင်းယဉ်ပျံ့ဟူ၍ကွဲပြားသည်။

ခြေဖျားဖြင့်ခတ်ရာတွင် ခြေဖျားရိုးရိုး၊ မဟာ၊ မဟာ ညွန့်၊ မဟာနွယ်၊ ရောင်ရှိန်၊ ရှပ်ထိုးဟူ၍ကွဲပြားသည်။

ဖဝါး၊ ဖနောင်ဖြင့်ခတ်ရာတွင် ဖိလာ၊ ရင်လိမ်၊ စောင်း၊ ရှမ်း၊ အရမ်း၊ အကောက်ဟူ၍ကွဲပြားသည်။

ဝိုင်းဖွဲ့၍ဝိုင်းအလိုက်ခြင်းအပြိုင်အဆိုင် ခတ်နိုင်ကြသည်။ ပွဲလမ်းသဘင်များတွင် ခြင်းပြိုင်ပွဲများ ထည့်သွင်းလေ့ရှိ သည်။ ခြင်းပြိုင်ပွဲတွင် ခြင်းဝင်၊ ခြင်းထွက်၊ ခြင်းတက်၊ ခြင်းကူး ကောင်းမွန်ခြင်း၊ ဝိုင်းလည်၍ အပေးအယူမှုတ ခြင်း၊ တဦးစီအခက်ခတ် အလှခတ်များစုံလင်ခြင်း၊ စည်း ကမ်းနှင့်ညီခြင်းတို့အတွက် အမှတ်ပေးရွေးချယ်လေ့ရှိသည်။

ခြင်းခတ်စည်းကမ်းမှာ ခြင်းလုံးကိုခြေဖြင့်သာ ခတ်ရခြင်း၊ မြေသို့မကျနိုင် သမျှ မကျအောင်ထိန်းရခြင်း၊ စည်းဝိုင်း အတွင်း မိမိ၏ညာဖက်ကွက်လပ်နှင့် ရွှေဖက်တွင် စည်းဝိုင်း ဗဟိုချက်ထက်မလွန်စေဘဲ ခတ်ရခြင်းစသည်တို့ဖြစ်သည်။

ခြင်းနှင့်တောင်းများ။ ။အိမ်အသုံးအဆောင်အတွက် သစ်ပင်၊ မြက်ပင်၊ နှီး၊ ဝါး၊ ကြိမ်တို့ကို ရက်လုပ်သောပညာ မှာ ရှေးအကျဆုံးသော လက်မှုပညာတရပ်ဖြစ်သည်။

ရှေးနှစ်ပေါင်း ၆၀၀၀ ခန့်က ရက်လုပ်သုံးစွဲခဲ့သော စပါး ပုတ်တခုကို အီဂျစ်နိုင်ငံတွင် တူးဖော် တွေ့ရှိရလေသည်။ အမေရိကန် တိုင်းရင်းသား ရက်အင်ဒီးယန်း လူမျိုးတို့မှာ မွေးစကတည်းက ကြိမ်ဝါးစသည်တို့ဖြင့်ရက်လုပ်ထားသည့် ပုခက်တွင်အိပ်ခဲ့ရ၍ ရက်လုပ်ထားသည့် ကစားစရာများ ဖြင့် ကစားခဲ့ကြရသည်။ အရွယ်ရောက်သောအခါ ထိုသို့ ရက်လုပ်သည့် ခါးပတ်၊ ဖိနပ်၊ ဦးထုပ် တို့ကို ဝတ်ဆင်၍ ရက်လုပ်ထားသော လှေဖြင့် ရေကြောင်းခရီးသွားခဲ့ကြ ရသည်။ (ထိုလှေမျိုးကိုယခုထက်တိုင် အီရက်နိုင်ငံ တိုင်းဂရစ်မြစ်ရိုးတွင် အသုံးပြုလျက်ရှိသေးသည်။) အိမ် အသုံးအဆောင်ဟူသမျှမှာလည်း ရက် လုပ်သောပစ္စည်းများသာဖြစ်၍ စစ် ပွဲဝင်သည့်အခါသုံးသည့် ချပ်ဝတ်တန် ဆာနှင့် ဒိုင်းများကိုလည်း မြားပစ်၍ မဝင်နိုင်အောင် ရက်လုပ်ထားလေ သည်။ လူသေသည့်အခါ မြှုပ်နှံရန် ခေါင်းကိုပင်လျှင်ရက်လုပ်ကြသည်။

အိမ်ရှင်မများသည် ပစ္စည်းများကို ထည့်သွင်း သိုလှောင်ထားရန်သော် ၎င်း၊ တနေရာမှ တနေရာသို့သယ် ယူရန်သော်၎င်း အိမ်အသုံးအဆောင် တို့ကို အနည်းနည်း ကြံစည်တီထွင်ကြ သည်။ ခြင်းကြားကြီးနှင့် ရေသယ်၍ မရနိုင်သော်လည်း သူတို့အဖို့ ရေသယ် ယူနိုင်မည့်ခြင်းမျိုးကို ရက်လုပ်အသုံး ပြုကြသည်မှာ အမှန်ပင်ဖြစ်သည်။ ခြင်း များ ကို စိပ် စိပ် ရက် ပြီး လျှင် ရေမယိုထွက်စေရန် အပြင်မှသစ်စေး သုတ်လိမ်းထားသဖြင့် ရေကိုကောင်း စွာသယ်နိုင်သော ခြင်းမျိုးရရှိသည်။ ထိုကဲ့သို့သောခြင်းမျိုးကို ယခုထက် တိုင် ရှမ်းပြည်နယ်ဒေသများတွင် သုံး



ခြင်းညှပ်ကစားနည်း
ခြင်းဝိဇ္ဇာဦးလော်ပေါ် ခြင်း ၆ လုံးကိုတပြိုင်တည်းညှပ်၍ကစားနေဟန်

ခြင်းနှင့်တောင်းများ

စွဲလျက်ရှိကြသေး၏။ အချို့ခြင်းများမှာ သစ်စေးသုတ်လိမ်း ရန်ပင်မလိုဘဲ ရေမယိုထွက်နိုင်အောင် ရက်လုပ်ထားသည်။ စားသောက်စရာများကို ခြင်းထဲ၌ထည့်၍ ချက်ပြုတ်ကြ သည်ဟုဆိုလျှင် အံ့ဖွယ်တခုဖြစ်ပေမည်။ လူရိုင်းများသည် အကယ်ပင် ခြင်းဖြင့်ချက်ပြုတ်ကြသည်။ သို့သော် ထိုသို့ ချက်ပြုတ်ရာ၌ခြင်းကိုမီးပေါ် သို့တင်၍ ချက်ပြုတ်ခြင်းမဟုတ် ဘဲ ခြစ်ခြစ်တောက်ပူအောင် မီးဖုတ်ထားသောကျောက် တုံးများကို ရေရှိသောခြင်းထဲသို့ ထည့်လိုက်ခြင်းဖြင့်ရေကို ဆူစေ၍ စားစရာများကိုကျက်စေခြင်းဖြစ်သည်။

အစတွင် ပစ္စည်းများကို အသုံးပြုဖြစ်ရုံ ရက်လုပ်ကြသော် လည်း တဖြည်းဖြည်းစိတ်ကူးဉာဏ်ကွန်ကာ လှပဆန်းကြယ် စွာပြုလုပ်လာကြသည်။ ရက်လုပ်မည့်ကြိမ်၊ မြက်စသည် တို့ကို အမြစ်၊ အခေါက်၊ အသီး၊ အပွင့်တို့ဖြင့်ဆေးဆိုး၍ အသွေးအရောင်အမျိုးမျိုးဖြင့် အဆင်အကွက်ဖော်ကာ ရက် လုပ်ကြသည်။ ထိုသို့အဆင်အကွက်ဖော်ရာ၌ တောတောင် ရေမြေ နေလ၊ နက္ခတ်တာရာ သဏ္ဌာန်များအပြင် မိမိလူ မျိုး၏အစဉ်အလာ ဓလေ့ထုံးစံများနှင့် စုန်းကဝေမွှော် အတတ်စသည်တို့ကိုလည်း အထိမ်းအမှတ်လက္ခဏာများဖြင့် သရုပ်ဖော်ကာ ရက်လုပ်ကြလေသည်။ ထိုကဲ့သို့ ရက်လုပ် ကြသည့်အတွက် အချို့လူမျိုးများ၏ ဓလေ့ထုံးစံများကို ထိုခြင်းတောင်းစသည့် အသုံးအဆောင်များမှ သိရှိနိုင်လေ သည်။ အချို့ကား အဆန်းတကြယ်စိတ်ကူးထွင်ကာ ရက်

လုပ်ရုံသာမက ခရုများ၊ ငှက်တောင်များဖြင့်လည်း လှပ အောင်မွမ်းမံ တန်ဆာဆင်ပေးကြသည်။ မလေးလူမျိုး တို့ကား ခြင်းတောင်းစသည်တို့ကို ထူးထွေဆန်းပြားစွာ ကြက်ငှက်စသည့်ပုံသဏ္ဌာန် ရက်လုပ်ကြလေသည်။

ဘုရားဟော ငါးရာငါးဆယ်ဇာတ်မှာပင် အလောင်း တော်ကုသမင်းသည် ပပဝတီအားချစ်စိတ်မွန်၍ တောင်း ဖျာရက်ကာ မိမိ၏ဖြစ်အင်ကို ဇာတ်ကွက်ဖော်ခဲ့ကြောင်း ပါရှိလေသည်။

စက်လုပ်နှင့်လက်ဖြစ်

စက်မှုလုပ်ငန်းများ တိုးတက်လာသည့် ယခုခေတ်တွင် ခြင်း၊ တောင်းစသည်တို့ကို စက်ဖြင့်လည်းရက်လုပ်ကြသည်။ ဤသို့ဖြင့် လက်ဖြစ်ပစ္စည်းများကို အသုံးနည်းသွားသော် လည်း ခြင်း၊ တောင်း၊ ပလုံး၊ ဖျာရက်သည့်လက်မှုပညာ အဆင့်အတန်းမှာ နိမ့်ကျသွားခြင်းမရှိခဲ့ချေ။ စက်လုပ် အသုံးအဆောင် ပစ္စည်းများကို လက်ဖြစ်ပစ္စည်းများ လောက်လည်း တန်ဖိုးမထားကြပေ။ လက်မှုပညာသည် များကလည်း မိမိတို့၏ပစ္စည်းများကို ခေတ်မီအောင် လုပ် ကိုင်လာကြ၏။ ကြိမ်၊ ဝါး၊ မြက်စသည်ဖြင့် နူးညံ့လှပ သောဦးထုပ်၊ လက်ကိုင်အိတ်၊ ဖိနပ်များမှအစ ထယ်ဝါသော ကုလားထိုင် စားပွဲစသည့် အိမ်ထောင်ပရိဘောဂများအထိ ခေတ်ဆန်လှပစွာ ပြုလုပ်လာကြ၏။ ထိုလုပ်ငန်းကား



အယ်ရီဒိုးနားပြည်မှအမျိုးသမီးများရက်လုပ်သည့် ပန်းလှနှင့် ခွပ်စုံကွက်ဖော် တောင်းများ

ခြင်းနှင့်တောင်းများ

စိတ်ကူးယဉ်လျှင် ယဉ်သလိုခွဲထွင်လုပ်ကိုင်နိုင်သော အနုပညာပါသည့် လုပ်ငန်းတရပ်ဖြစ်လေသည်။

ရက်လုပ်သည့်ပစ္စည်းများမှာ ဒေသအလျောက်ပေါက်ရောက်သော အပင်၊ အရွက်၊ ကြိမ်နွယ်စသည်တို့ဖြင့် လုပ်ကိုင်ကြသည်။ အာဖရိကတိုက်စသည့် ပူအိုက်သောဒေသများတွင် ငှက်ပျောရွက် ထန်းရွက်တို့ကိုအသုံးပြုကြ၍ ဂျပန်နိုင်ငံနှင့် တရုတ်နိုင်ငံတို့၌ ဝါးကိုအသုံးပြုကြ၏။ မြန်မာနိုင်ငံတွင် နှီး၊ ဝါး၊ ကြိမ်၊ သင်လျှော်၊ ထန်းလျှော်၊ ထန်းရွက်တို့ဖြင့် အိမ်သုံးပစ္စည်းများ ရက်လုပ်ကြ၏။ အရှေ့အိန္ဒိယကျွန်းစုတွင် ကြိမ်ကိုအသုံးပြုကြသည်။ ထိုအရှေ့အိန္ဒိယကျွန်းစုမှကြိမ်များကိုအခြားတိုင်းပြည်များသို့လည်း အသုံးအဆောင်ပစ္စည်းများပြုလုပ်ရန် အများအပြားတင်ပို့လေသည်။ အအေးပိုင်းဒေသများဖြစ်သော အင်္ဂလန်၊ အမေရိကန်စသည့် တိုင်းပြည်များတွင်ကား ခြင်း၊ တောင်း၊ ပလုံး စသည်ကိုရက်လုပ်ရန် ပျော့ပျောင်းသော မိုးမခပင်၊ ကိုင်းပင်၊ မြက်ပင်စသည်တို့ကို အသုံးပြုကြသည်။

ခြင်းတောင်း ဖျာစသည်တို့ကိုရက်လုပ်ရာ၌ လွန်ခဲ့သောနှစ် ထောင်ပေါင်းများစွာက အသုံးပြုခဲ့သောအခြေခံနည်းကိုပင် ဆက်လက်သုံးစွဲနေသေးသည်။ (တနေရာတဒေသတွင်သာမဟုတ်၊ တကမ္ဘာလုံးရှိ တိုင်းပြည်အသီးသီးတို့၌လည်း ရှေးရှေးမှရက်ပုံနည်းစံနစ်ကို အခြေခံထား၍ လုပ်

ကိုင်လျက်ရှိကြပေသည်။) ထိုပညာရပ်မှာ အားလပ်ချိန်၌ အပျင်းပြေလုပ်ကိုင်ရန် အကောင်းဆုံးစိတ်ဝင်စားဖွယ်ရာလုပ်ငန်းဖြစ်သည်။ မျက်မမြင်များပင် ပြုလုပ်နိုင်သော လုပ်ငန်း တခုလည်းဖြစ်သည်။ လုပ်ကိုင်ရာတွင် ကရိယာတန်ဆာပလာ များစွာမလိုလှချေ။ ပြုလုပ်ရာ၌ ခက်ခဲခြင်းမရှိဘဲ အသုံးပြုရသည့်ပစ္စည်းများကိုလည်း အလွယ်တကူ ရနိုင်ပေသည်။

ပြုလုပ်သည့်ပစ္စည်းအလိုက် ရက်လုပ်ပုံအနည်းနည်း အဖုံဖုံရှိရာ အချို့မှာကျူထရံကွက် ပရွက်ကြောင်းနှင့် မှန်ကူကွက်ဖေါ်၍၎င်း၊ အချို့မှာ ၆ ထောင့်ချိုး ပုံသဏ္ဌာန်၊ အချို့မှာ အခွေခွေပြုလုပ်သွားရ၍ အချို့မှာ ကွင်းကလေးများမှ စတင်ရက်လုပ်သွားကြရလေသည်။ ခြင်း၊ တောင်း၊ ပလုံး၊ ကျပ်စသည့် အသုံးအဆောင်များကို ရက်လုပ်ရာ၌ အောက်အခြေခံမှ စတင်ရက်လုပ်ရ၍ တဖြည်းဖြည်းအပေါ်သို့တက်ကာ ရက်သွားရလေသည်။ ရက်လုပ်ယင်း ကြိမ်များကိုရေနှင့်နှူးကာ ကိုင်တွယ်လုပ်ကိုင်သွားရ၍ ပြီးစီးသောအခါ အစများကို ကတ်ကျေးနှင့် ဖြတ်တောက်၍ အနားသိမ်းရသည်။ (ကြိမ်ပင် — လည်းရှူ။)

ပန်းကန်လုပ်ငန်းမှာလည်း ရက်လုပ်ခြင်းလက်မှုပညာအငွေ့အသက်မကင်းခဲ့ပေ။ အဘယ်ကြောင့်ဆိုသော် ရှေးအခါက အိုး၊ ခွက်၊ ပန်းကန်၊ များကိုပြုလုပ်ရာ၌ အစပဌမ



လက်ဆွဲခြင်းရက်လုပ်နေကြသောမြန်မာအမျိုးသမီးများ

တွင် ခြင်းကိုရက်လုပ်ပြီးမှ မြေစေးနှင့်အပြင်မှသုတ်လိမ်းကာ မီးဖုတ်ရသောကြောင့်ဖြစ်လေသည်။ ထိုအပြင် ယွန်းထည်လုပ်ငန်း အထည်ရက်လုပ်သောလုပ်ငန်းမှာလည်း ထိုခြင်းတောင်း၊ ပလုံး၊ အစ် စသည်တို့မှ ဆင်းသက်ပေါက်ဖွားလာခြင်းဖြစ်သည်။ ရှေးအခါမှစ၍ ယနေ့ထက်တိုင်အောင် စက်မှုမပါဘဲ လက်မှုသက်သက်ဖြင့် တိုးတက်လာသောအိမ်တွင်းလက်မှုပညာတရပ်မှာ ခြင်း၊ တောင်း၊ ပလုံး၊ ကျပ် စသည်တို့ကိုရက်လုပ်သော ပညာရပ်ပင်ဖြစ်လေသည်။

ခြည်ခင်စွတ်ငှက်။ ။ခြည်ခင်စွတ်ငှက်သည် အာဖရိကတိုက်နှင့် အာရှတိုက်အရှေ့ပိုင်းနိုင်ငံများတွင် အနှံ့အပြား ရှိသည်။ မြန်မာနိုင်ငံအတွင်းတွင်လည်း ခြည်ခင်စွတ်ငှက်သည် တနှစ်ပတ်လုံး ရှိတတ်သည်။

အလျား ၃၆ လက်မခန့် ရှိသည်။ ခြေတံ အလွန်ရှည်သည်။ နှုတ်သီးရှည်၍ သန်မာသည်။ အတောင် ကျယ်ပြန့်သည်။ ပျံသန်းရာတွင် အလွန်မြန်၍ လင်းတများကဲ့သို့ အလွန်မြင့်မားစွာလည်း ပျံနိုင်သည်။ ခြည်ခင်စွတ်ငှက်၏ အသံသည် အောသည်။ အာခေါင်သံနှင့် ဝက်ကဲ့သို့ မြည်သည်။ သို့သော်ဆောင်းရာသီ၌အသံမပေးဘဲနေတတ်သည်။

ရေကောင်းစွာရသော ဒေသများတွင် တကောင်ချင်း သော်၎င်း၊ စုံတွဲသော်၎င်း၊ အုပ်ဖွဲ့၍သော်၎င်း တွေ့ရတတ်

သည်။ ရေလွှမ်းမိုးသောနေရာနှင့် လယ်ကွင်းများတွင်လည်း အစာရှာဖွေ၍ ဖါးငါးတိကောင်နှင့် ပိုးမွှားများကို စားသည်။ စရိုက်အားဖြင့် ငြိမ်သက်စွာနေတတ်သည်။

ခြည်ခင်စွတ်ငှက်သည် မိုးဦးကျတွင် သားပေါက်သည်။ အသိုက်ကို သစ်ကိုင်းပေါ်တွင် တုတ်ချောင်း၊ သစ်ကိုင်းများဖြင့်လုပ်၍ ကောက်ရိုး မြက် ငှက်မွေးငှက်တောင်တို့ဖြင့် ကာရံထားသည်။ တမြူလျှင် ၃၊ ၄ လုံးရှိတတ်၍ ဥများမှာ လက်ဦးတွင်အဖြူရောင် ဖြစ်သော်လည်း နောင်အခါညိုမည်းသွားသည်။ ဥအရွယ်မှာ ပျမ်းမျှအလျား ၂.၅၀ လက်မနှင့် ပြက် ၁.၈၃ လက်မခန့်ရှိသည်။ အသိုက်ကိုလက်ပံပင်ထက်၌ ဖွဲ့တတ်သည်။ ခြည်ခင်စွတ်ငှက်သည် သစ်ပင်တပင်ထည်းကိုသာစွဲ၍ နှစ်စဉ်နှစ်တိုင်း အသိုက်ဖွဲ့တတ်သည်။

ခြည်ထိုးစက်။ ။လက်မှုပညာအဖြစ်မှ စက်မှုပညာအဖြစ်သို့တိုးတက်ပြောင်းလဲလာခဲ့သော ပညာရပ်များထဲတွင် ခြည်ထိုးခြင်းလည်း တခုပါဝင်သည်။ ထိုအတတ်သည် အထည်များပြုလုပ်သော အတတ်ဖြစ်သော်လည်း ရက်ကန်းအတတ်နှင့် ကားမတူပေ။ ဥရောပ အနောက်ပိုင်းတွင် ထိုပညာရပ်သည် ရက်ကန်းအတတ်နောက်မှပေါ်ပေါက်လာခဲ့၍ ခုနှစ်အားဖြင့် ၁၄ ရာစုလောက်ကမှ စတင်ပေါ်လာလေသည်။ (ရက်ကန်းပညာ — လည်းရှု။)



ကုန်စိမ်းနှင့်သစ်သီးထည့်ရန်ခြင်းပျားကိုရက်လုပ်နေစဉ်



ရေစပ်တွင်ကျက်စားလေ့ရှိသောခြည်ခင်စွတ်ငှက်

အမျိုးသမီးများ၏ ချုပ်လုပ်မှုပညာတရပ်အနေဖြင့်စတင်ပေါ်ပေါက်ခဲ့စဉ်က သိုးမွေးစသည့်ခြည်ပင်များကို ဝါး၊ သစ်သား၊ အရိုးစသောအပ်ရှည်ရှည် ၂ ချောင်းဖြင့်ထိုးကြလေသည်။ ထိုလက်မှုပညာရပ်ကို ၂ ချောင်းထိုးအတတ်ဟုခေါ်လာကြ၍ ရက်ကန်းကဲ့သို့ စင်မလိုဘဲ အပ် ၂ ချောင်းကြားထဲတွင် ခြည်ပင်ကိုအပေါ်တင်ကာ၊ အောက်ချကာဖြင့်အပေါ်ထိုး အောက်ထိုးများထိုးကာ ခြေအိတ်၊ လည်စီး၊ သိုးမွေးအင်္ကျီစသည်တို့ကိုပြုလုပ်ကြလေသည်။

နှစ်ချောင်းထိုးအတတ်ပေါ်ပြီးနောက် နှစ်ပေါင်း ၂၀၀ ခန့်ကြာသောအခါ မိန်းကလေးများ ၂ ချောင်းထိုးအပ်ဖြင့်အထည်တခုဖြစ်အောင် စိတ်ရှည်လက်ရှည်ထိုးနေသည်ကိုအားမရ စိတ်မရှည်နိုင်သူတိုင်း ပေါ်ပေါက်လာသည်။ ထိုသူမှာ အင်္ဂလန်ပြည် နော့တင်ဂမ်ရှိုင်ယာခရိုင်မှ ဝီလျံလီးအမည်ရှိ ခရစ်ယန်ဘုန်းကြီးတပါးဖြစ်၏။ ဝီလျံလီး၏ချစ်သူမိန်းကလေးမှာ မိမိထက် ၂ ချောင်းထိုးအလုပ်ကိုပို၍စိတ်ဝင်စားကြောင်းသိရသည်။ မိန်းကလေးများသည် အထည်တခုဖြစ်ရန် ကျင်လျင်သွက်လက်စွာ အပ် ၂ ချောင်းဖြင့်မရပ်မနားထိုးကာ ပြုလုပ်ပါသော်လည်း လက်စိုက်ရသလောက် အပြီးမမြန်လှသည်ကိုတွေ့ရသည်။ ထို့ကြောင့် ဝီလျံလီးသည် အလုပ်လုပ်ရသလောက် အထည်အဖြစ်မြန်မည့်နည်းကို ကြံစည်စိတ်ကူးပြီး နောက် အပ်များများ

ထည့်၍ထိုးနိုင်သောခြည်ထိုးစက်တခုကို ခရစ် ၁၅၇၉ ခုနှစ်တွင် တီထွင်စမ်းသပ်ကြည့်သည်။ ထိုပဌမတီထွင်သောစက်ဖြင့်လုပ်သည့် ခြေအိတ်တစ်ခုကို အယ်လစ်ဗက်ဘုရင်မအားဆက်သ၏။ သို့သော် အထည်မှာကြမ်း၍ ပိုးလည်းမဟုတ်သဖြင့် ဘုရင်မကြီးက သဘောမကျလှပေ။ ထိုအခါ ဝီလျံလီးသည် ယခင်စက်ထက်အပ်များပို၍ပါသော စက်တလုံးကိုပြုလုပ်သည်။ ယင်းစက်ဖြင့် နူးညံ့ကောင်းမွန်သောပိုးခြေအိတ်တစ်ခုကိုထိုးပြီးလျှင် ဘုရင်မအား ဆက်သပြန်သည်။ သို့သော်လည်း ဘုရင်မကြီးကမည်သို့မျှအားပေးခြီးမြှင့်ခြင်းမပြုသဖြင့် ဝီလျံလီးသည် စိတ်အပျက်ကြီးပျက်ကာ ပြင်သစ်နိုင်ငံသို့ ထွက်ခွာသွားလေတော့သည်။ ဘုရင်မကြီးက အားပေးခြင်းမပြုသည့်အကြောင်းမှာ ထိုစက်မျိုးကိုအသုံးပြုလာကြလျှင် ၂ ချောင်းထိုး လက်မှုပညာသည်များ တိမ်ကော၍ အလုပ်လက်မဲ့ဖြစ်သွားမည်ကို စိုးရိမ်သောကြောင့်ဟုဆိုသည်။

ဝီလျံလီး ပြင်သစ်နိုင်ငံသို့ရောက်သွားသော်လည်း သူ၏တီထွင်မှုမှာ တိမ်ကောခြင်းမရှိပေ။ နောင်အခါ၌ သူတီထွင်ခဲ့သည့် လက်စများကို တိုးတက်ပြုပြင်လုပ်ကိုင်သူများပေါ်ပေါက်ခဲ့လေသည်။ ၁၇၅၇ ခုနှစ်တွင် ဒါဗီရှိုင်ယာခရိုင်မှ ဂျက် ဗီဒိုင်ယာ စထရတ် ဆိုသူပုဂ္ဂိုလ်တဦးသည် ဆွယ်တာအကျီအနားပတ်၊ ခြေအိတ်ရှည်ထိပ်အနားပတ်တို့တွင် ထည့်သည့် ကွမ်းရိုးစင်းဖေါ်ခြင်းကိုပင် စက်ဖြင့်ထိုး၍ပြုလုပ်နိုင်လာသည်။ စထရတ် တီထွင်သောစက်ဖြင့် ထိုးသည့်အထည်များမှာ ထိုစဉ်က ၂ ချောင်းထိုး လက်ဖြစ်ထည်များနှင့်အပြိုင်အဆိုင်ဖြစ်ခဲ့ကြ၏။ ဝီလျံလီးနှင့်အတူ ပြင်သစ်နိုင်ငံသို့ ပါသွားသည့်စက်ကို ပြင်သစ်လူမျိုးတို့ကလည်း တိုးတက်ကြံစည်ကြရာ ၁၇၉၇ ခုနှစ်တွင် ဒကရွားဆိုသူတီထွင်သောစက်မှ ထွက်သည့်အထည်များမှာ အလွန်ပင်အဆင့်အတန်းမြင့်လာလေသည်။

ထိုမှတဆင့်ထက် တဆင့်တိုးတက်၍ ပြုပြင်တီထွင်လာခဲ့ကြရာ ၁၈၂၇ ခုနှစ်တွင် ရေနှေးငွေစက်ဖြင့် လည်သည့်ခြည်ထိုးစက်များ ပဌမဦးစွာပေါ်ပေါက်လာသည်။ ထိုစက်များကြောင့် ခြည်ထိုးလုပ်ငန်းမှာ ပိုမိုတွင်ကျယ်လာ၏။ နောင်တွင် ပိုမိုဆန်းကြယ်စွာထိုးနိုင်သော ခေတ်မှီစက်များ တဖြည်းဖြည်းတိုးတက်ပေါ်ပေါက်လာခဲ့လေသည်။ ယခင်ကခြေအိတ်စသည့်အထည်များကိုစက်များဖြင့် တပြင်တည်းထိုးပြီးမှ ပြန်၍ကွင်းဖြစ်အောင်ချုပ်ယူရသည်။ သို့သော် ၁၈၁၆ ခုနှစ်မှစ၍ ချုပ်ရိုးမရှိအောင် ပတ်လည်ကွင်းဖြစ်ပြီးသား အထည်များ ထိုးနိုင်သည့်အဝိုင်းပုံစက်များပေါ်ပေါက်ခဲ့သည်။

စက်ဖြင့်ထိုးသည့်အထည်များတွင် အခြေခံအားဖြင့် ၂ မျိုးရှိသည်။ တမျိုးမှာ လက်ထိုးမှာကဲ့သို့ ကြိုးတပင်တည်း



ပြည်ထိုးစက်ရုံကြီး တခုအတွင်းတွင်စေ့ပို့စက်ပျားတပ်ဆင်ထားသည်ကို ဤသို့တွေ့မြင်နိုင်သည်။

နှင့်ကွင်းကလေးများပြုပြီး ထိုးသွားခြင်းဖြစ်သည်။ ပြီးသွားသည့်အထည်မှအစတစ်ခုခုထုတ်လိုက်ပါက အထည်တစ်ခုလုံးပြေထွက်လာနိုင်၏။ ယင်းသို့ထိုးနည်းကို 'ဗောင်တင်ထိုးနည်း' ဟုခေါ်ကြသည်။ ထိုထိုးနည်းဖြင့် ဆွယ်တာ၊ ခြေအိတ်၊ အတွင်းခံစွပ်ကျယ်စသည်တို့ကိုထိုးကြသည်။

နောက်တမျိုးတွင် အထည်၏အနံ့၌ ကွင်းကလေးများရှိသလောက် ခြည်အပင်များရှိသည်။ ရက်ကန်းဖြင့်အထည်ရက်ရာတွင် အတိုင်ခြည်မှာ အထည်အလျားအတိုင်းရှည်၍ ဖောက်ခြည်ကို တိုင်ခြည်များကြားမှဖြတ်ကျော် ရက်သွားသကဲ့သို့ ဤနည်းတွင်လည်း တိုင်ခြည်ထား၍ ထိုးရသဖြင့် 'အတိုင်ထိုးနည်း' ဟုခေါ်ကြသည်။ သို့သော် အထည်ရက်ပုံနှင့် မတူခြင်းမှာ တိုင်ခြည်ကိုဖောက်ခြည်က ကွင်းပြုလုပ်ကာ ချိတ်၍ချိတ်၍ယူသွားသည်။ အတိုင်ထိုးနည်းတွင် ခြည်ပင်အစများများသုံးရသောကြောင့် ရှောစောင်လက်အိတ် စသည်များမှာကဲ့သို့ အရောင်စပ် ထိုးလိုလျှင်သော်ငြား၊ အဆင်ပေါ်လိုလျှင်သော်ငြား ဤနည်းကိုအသုံးပြုကြလေသည်။

ယခုခေတ်တွင်ကား လျှပ်စစ်ဓာတ်ကိုအသုံးပြု၍ လူမပါဘဲနှင့် အလိုအလျောက်အထည် ဖြစ်အောင် ထိုးနိုင်သည့်ခြည်ထိုးစက်များပင် ပေါ်ပေါက်နေပေပြီ။ စက်အမျိုးမျိုးရှိသည့်အနက် အသုံးအများဆုံးမှာ ဗောင်ဝိုင်းစက်မျိုးဖြစ်၏။ ထိုစက်မျိုးတွင် ဗောင်ဝိုင်းကြီးပတ်လည်၌ အပ်များကို စီ၍တပ်ဆင်ထားသည်။ အဖျားများ၌ ချိတ်ကလေးများပါရှိ၍ ထိုအပ်များသည်အပေါ်နှင့်အောက် တက်ချည်ဆင်းချည် ဖြစ်နေကြသည်။ ယင်းသို့ အပ်များသည်အပေါ်နှင့်အောက် တက်ချည်ဆင်းချည်ဖြစ်နေစဉ် အပ်အဖျားရှိချိတ်များက ခြည်ပင်များကိုဆွဲ၍ ကွင်းကလေးများဖြစ်အောင် ပြုလုပ်သွားကြလေသည်။ အချို့သောစက်များမှာ တစ်မိနစ်လျှင် အဆိုပါကွင်းကလေးပေါင်း ၆၀၀,၀၀၀ ကျော်ပြုလုပ်နိုင်အောင်ပင် လျင်မြန်ပေသည်။

ရက်ကန်းစင်ဖြင့် အထည်ရက်ရာတွင် တိုင်ခြည်ကို ဖောက်ခြည်ကဖြောင့်တန်းစွာ တပင်ကျော် တပင်ချရက်လုပ်သွားသည်။ သို့သော် ခြည်ထိုးနည်းတွင် ကွင်းကလေးများဖြစ်အောင်ထိုးသွားသည့်အတွက် ခြည်ထိုးနည်းဖြင့် ပြုလုပ်သောအထည်မျိုးမှာကား ဆန့်၍ရပြီးလျှင် လေဝင်ပေါက်လည်းပို၍ များသည်။ ထို့ကြောင့် အတွင်းခံစွပ်ကျယ်အင်္ကျီ၊ ခြေအိတ်စသည့် အထည်မျိုးကို ခြည်ထိုးနည်းဖြင့် ပြုလုပ်ယူကြသည်။

ခြည်ထိုးသည့်လုပ်ငန်းမှာ စက်မှုသို့ပြောင်းခဲ့သည့်အခြား



ကဝိလက္ခဏဒီပနိကျမ်းပြုဆရာကြီးဦးခြိမ့်

လုပ်ငန်းများနည်းတူ ယခုအခါ ကြီးကျယ်သည့်လုပ်ငန်းကြီးတစ်ခုဖြစ်နေပေပြီ။

ခြိမ့်။ဦး။ ။မြန်မာဂန္ထဝင်တွင် ကဝိလက္ခဏဒီပနိကျမ်းကို ပြုစုခဲ့၍ မြောင်လှမြို့စား နိုင်ငံခြားဝန်ထောက်မင်းကြီး မဟာမင်းလှဇေယျသူ ဟု ထင်ရှားခဲ့သောဦးခြိမ့်သည် ရတနာသီခေါ် ရွှေဘိုစီရင်စုခွန်တောင်ကြီးရွာ၌ဖွားသည်။ ထိုပုဂ္ဂိုလ်သည် ပဉ္စမသင်္ဂါယနာတင် ဘဝရှင်မင်းတုန်းမင်းတရားကြီး အိမ်ရှေ့စံဘဝမှစ၍ အထွတ်သို့ရောက်သည့်တိုင်အောင် အမှုတော်ကိုထမ်းရွက်ခဲ့သည့်အပြင် မာရ်အောင် ရတနာစေတီတော်ဒါယကာ သီပေါမင်းတရားကြီးလက်ထက်၌လည်း အမှုတော်ကို ဆက်လက်ထမ်းရွက်ရသည်။ ပဌမသော် ဦးခြိမ့်သည် လက်ဖက်ရည်တော်အရာ နေမျိုးဇေယျသူဘွဲ့နှင့် သူကောင်းပြုခြင်းခံရသည်။ ထိုနောက်၌ နေမျိုးမင်းလှဇေယျသူဘွဲ့ကိုခံယူရ၍ အာဏာတော်စာရေးအရာနှင့် အမှုထမ်းရွက်ရာ၌ ဗောင်းကတ္တီပါရွှေသားပန်းကို ဆင်ယင်ခွင့်ရသော လွှတ်တော်စာရေးတော်ကြီးအရာဖြင့် ခြီးမြှင့်ခြင်းခံရသည်။

သက္ကရာဇ် ၁၂၃၃ ခုနှစ်တွင် ကင်းဝန်မင်းကြီးအင်္ဂလန် ပြည်သို့ သံတော်ကြီးအဖြစ်သွားရောက်ရာတွင် ဦးခြံမုံသည် စာရေးတော်ကြီးအရာ သံငယ်အဖြစ် လိုက်ပါရသည်။ ထိုနောက်တဖန် သက္ကရာဇ် ၁၂၃၅ ခုနှစ်တွင် ကင်းဝန်မင်းကြီး ပြင်သစ်နိုင်ငံသို့သွားရောက်ပြန်ရာ စာရေးတော်ကြီး ဦးခြံမုံသည် သံလတ်အဖြစ်ဖြင့် လိုက်ပါထမ်းရွက်ရလေသည်။ ဣတလီမင်း၊ ပြင်သစ်မင်းတို့က ခြီးမြှင့်သောတံဆိပ် ဘယက်များကိုလက်ခံရရှိလေသည်။

ပြင်သစ်နိုင်ငံမှအပြန်တွင် မင်းကြီးသီရိမဟာဇေယျသူဘွဲ့ နှင့်နိုင်ငံခြားဝန်ထောက်တော်အရာ ခန့်ထားသူကောင်းပြု ခြင်းခံရ၍ မြောင်လှမြို့ကိုလည်းစားရသည်။ ထိုနောက် ၁၂၃၆ ခုနှစ်တွင် မဠိမဒေသ ဗုဒ္ဓဂယာအရပ် ဗောဓိပင် တော်ကိုအလှူတော် အတင်တော်များလှူဒါန်းရန်ကိစ္စနှင့် အိန္ဒိယဘုရင်ခံမင်းထံ ကရင်နီ (ကယား) နယ်ပယ်တွင် ကချင်တိုက်ခိုက်မှု စကားပြောဆိုရန်ကိစ္စများကို ပြောဆို ဆောင်ရွက်ရန် နိုင်ငံခြားဝန်ထောက် မင်းကြီးမဟာမင်းလှ ဇေယျသူဘွဲ့နှင့် သံတော်ကြီးအရာခန့်အပ်ခြင်းခံရ၍ အိန္ဒိယ ပြည်သို့သွားရောက်ရသည်။ ထိုနောက် အိန္ဒိယမှပြန်လာ ၍ ၁၂၃၇ ခုနှစ်သို့ရောက်သော် ဗောင်းကတ္တီပါနီရွှေသား ပန်း (၁၂) တမာရွက်ထောင် (၁၂) တို့ဖြင့် ထပ်မံခြီးမြှင့် ခြင်းခံရသည်။

၁၂၄၀ ပြည့်နှစ်တွင် ဣတလီနိုင်ငံ၊ စပိန်နှင့်ပေါ်တူဂီနိုင်ငံ များသို့လည်း သံတော်ကြီးအရာဖြင့်သွားရောက်ထမ်းရွက်ခဲ့ သည်။ ထိုစဉ်က ဣတလီနိုင်ငံက ဒုတိယတံဆိပ်ဘယက်၊ စပိန်မင်းက ပဌမရင်သိုင်းတံဆိပ်ဘယက်၊ ပေါ်တူဂီမင်းက ပဌမရင်သိုင်းတံဆိပ်များ ခြီးမြှင့်ခြင်းခံရလေသည်။

ဦးခြံမုံသည် မင်းမှုမင်းရေးနှင့် ကဗျာလင်္ကာနှစ်ဖက်လုံး တွင် ထူးချွန်သည်။ စာပေကျမ်းဂန်တတ်မြောက်၍ ပြင်သစ် နိုင်ငံသို့ရောက်စဉ်က တွေ့မြင်ခဲ့ရသည်များကို တေးထပ် များရေးစပ်ခဲ့သည်။ ပြင်သစ်နိုင်ငံတွင်တွေ့မြင်ခဲ့ရသော မီးအိမ်ပျံအကြောင်းကိုအောက်ပါအတိုင်းစပ်ဆိုခဲ့သည်။

‘ဘူးလွန်းခေါ်မီးအိမ်ကြီး၊ ဂစ်ဘားစီးလုပ်တယ်။ ကွင်း မြေပြန့်အလယ်တွင်၊ တောင်သုံးဆယ်အချင်း။ အစောက်မြင့် လေးဆယ်မှန်၊ ကြိုးတန်တန်ဆိုင်းချက်ကရှင်း။ ဘယောင်း ဆိုးပိုးထည်၊ ချုပ်ချည်စုံမယွင်း။ မီးအိမ်ပျံအတွင်းမှာ၊ ဓာတ် ခိုးသွင်းစက်နှောင်။ တရွေရွေသူပေါင်း၊ ထက်လမ်းကြောင်း မိုးထိလှအောင်။ ကြိမ်တောင်းကြီးဆွယ်မြှောင်၊ သုံး အဆောင်စုံများနှင့်၊ လိုက်သွားကြ ပျော်ပျော်ရွှင်ရွှင်၊ မိုးဝ ကောင်းကင်။ လေလိုက်သင့်ပြန်လျှင်တယ်၊ အပျံတွင်ဈာန် ငြမ်းရှင့်လေး’ ။

၁၂၄၂ ခုနှစ်၌ ဦးခြံမုံသည် စိန္တကျော်သူဦးဩ ပြုစုခဲ့သော မြန်မာစာပေဂန္ထဝင်တွင်ထင်ရှားသည့် ကဝိလက္ခဏသတ်ပုံ



ခွာညိုပန်း၊ အညိုမျိုး၊ မှအပွင့်ပူးတံ

ကျမ်းမှ နက်နဲသိမ်မွေ့၍ အသိခက်သောအချို့အပိုဒ်များကို မင်းတုန်းမင်းတရားမေးသောကြောင့် အထူးထူးသောဇာတ် နိပါတ် ကျမ်းဂန်ရာဇဝင်စသော အထောက်အထားများ နှင့်ညှိနှိုင်း၍ ကဝိလက္ခဏဒီပနီဟူသောကျမ်းကြီးကို ကြိုးကြိုး စားစားပြုစုလေသည်။

ထိုကဝိလက္ခဏဒီပနီကျမ်းသည်ကား စာပေလိုက်စားသူ တို့အဖို့ လက်မလွှတ်နိုင်သောကျမ်းပင်ဖြစ်သည်။

ဦးခြံမုံသည် စာပတ်အလွန်ဝါသနာပါသည်။ နန်းတော် သို့ဝင်ကြိုက်နှင့် အိပ်ချိန်၌သာ မျက်စိနှင့်စာလွှတ်သည်။ အိမ်သာသွားသည့်အခါ၌ပင် စာကိုကြည့်ရှုလျက်သွားသည် ဟု မှော်ဘီဆရာသိန်းကြီးက ပညာယှိများအကြောင်း စာ တွင်ဖော်ပြထားလေသည်။ ဦးခြံမုံသည် ခွေးရူးကိုက်၍ ဆုံးကြောင်းနှင့်အဆိုရှိသည်။

ခွာညိုပန်း။ ။ နွယ်ပင်များအနက် နှစ်သက်ဖွယ်ရာကောင်း သောအပင်မှာ ခွာညိုပင်ဖြစ်သည်။ ခွာညိုပင်အမျိုးပေါင်း ၁၀၀ မျှရှိ၏။ ထိုအပင်မျိုးမှာ နှစ်ကြာခံအပင်မျိုး ဖြစ် သည်။ အုတ်နံရံ၊ ခြံစည်းရိုး၊ သစ်ပင်တို့ကို နွယ်ပတ်၍ ပေါက်တတ်သည်။

မြန်မာနိုင်ငံရှိ ခွာညိုပင်ကို ရုက္ခဗေဒအလိုအားဖြင့် ကလီ မက်တစ်ဆမီလာစီဖိုလီယာဟုခေါ်သည်။ လူအများစိုက်

ပျိုးလေ့ရှိသော ခွာညိုမျိုးမှာ ပန်းဖြူမျိုးဖြစ်သည်။ အပွင့်
များမှာ ဆွတ်ဆွတ်ဖြူ၍ အနံ့လည်းမေးသည်။ ခွာညိုပန်း
ပွင့်ချိန်တွင် တပင်လုံးမှာ ပွင့်ဖြူကလေးများလွှမ်းနေ၍ ဝေ
ဝေဆာဆာရှိသည်။ အပွင့်များပွင့်ပြီးနောက် အစေ့များ
သည် လေတိုက်ရာတွင် လွင့်ပါသွား၍ ပန်းမျိုးဖြန့်ကြသည်။

ခွာညိုပန်းပြာမျိုးသည် ဂျပန်နိုင်ငံ၌ စတင်ပေါက်ပွားခဲ့
သည်။ အခြားတိုင်းပြည်များက ထိုပန်းမျိုးကို ဂျပန်နိုင်ငံမှ
မျိုးယူ၍ စိုက်ပျိုးကြသည်။ ခွာညိုပန်းပြာမျိုးသည် မြေ
ဩဇာထက် သန်ကောင်းမွန်သော မြေတွင်သာ ဖွံ့ဖြိုးစွာ
ပေါက်ရောက်နိုင်သည်။

ခွာညိုပင်သည် ဆေးဖက်ဝင်၏။ ခွာညိုပင်၏ ပင်စည်မှ
အဆီကိုထုတ်ယူ၍ ဒုလ္လာရောဂါများအတွက် အသုံးပြုလေ့
ရှိကြသည်။ ခွာညိုစေ့များကိုလည်း မီးယပ်နှင့်ဒုလ္လာရောဂါ
များအတွက် ဘယဆေးများတွင် အသုံးပြုလေ့ရှိကြသည်။

ခွေ။မယ်။ ။မယ်ခွေသည် ကုန်းဘောင်ခေတ် ဘိုးတော်
လက်ထက်တွင် ထင်ရှားကျော်စောသော အမျိုးသမီးစာဆို
တော်တဦး ဖြစ်သည်။ မယ်ခွေ၏အတ္ထုပ္ပတ္တိကို အကျယ်
တဝင့် သေချာစွာ မသိရပေ။ အချင်းဟူသောကဗျာ
အဖွဲ့အနွဲ့များစွာတို့ကို ရေးသားခဲ့သဖြင့် မြန်မာ
ဂန္ထဝင်တွင် ထင်ရှားသော အမျိုးသမီးတဦးဖြစ်၍
အမယ်ခွေဟုပင် အမည်တွင်ကြောင်း သာမန်သိရ
သည်။ (အချင်း — ရှု။) မယ်ခွေ၏ကဆုန်လဘွဲ့
အဲတပုဒ်မှာ


ကဆုန်လပြီဿရာသီဘွဲ့။ ။ဖလ်နန်းမှမျက်အုံလေ။
နေနှင့်ယှဉ်မှီ။ ရောဟဏီလည်း။ မှန်စီဆောင်က။
ရွှေထီးရိပ်ပြပါလို့။ လွမ်းစယုက်သွယ်။ မင်းမူဟန်
ကျယ်လှ။ မိုးလယ်ဘုံမှာတဲလေး။ ။ကဆုန်ငယ်
မှရတု။ မြနီလာစစ်။ အပြာရစ်နှင့်။ ရှစ်မျက်နှာဆို။
တောတခိုမှာ။ ပျိုနုနှင့်။ ကျီးဥမှလဲပြာ။ စကား
ထုံသင်း။ ကောဇာချင်းတွင်။ တုကင်းလွတ်ကွာ။
ဇုန်ပေါင်းသာလို့။ ညာချွေငယ်စံသည်။ ယုဂန်မှာ
တိမ်တပုံက။ ဂဠုန်လိုဝဲ။ ။အသံမှဆွတ်ကျင်။
သောင်သင်ဖြူးခင်း။ မြစ်ကြီးတွင်းမှာ။ ငါးကြင်း
ဆန်ကူး။ ငါးတန်ဖြူးသည်။ ပိုက်ဦးငင်လို့။ သဘင်မှ
ဖြိုးဝေ။ ဇင်ယော်သောင်တင်း။ ရွှေပိန်ညင်းတို့။
ချစ်တင်းပိုင်ပိုင်။ အာလုပ်ကယ်လှိုင်လို့။ သံပြိုင်
ငယ်ချွေသည်။ ပြိုဟ်စနေဖီလာပိုင်းဆီက။ မှန်
တိုင်းချီပြင်း။ ။ပြည်ကမောဇ။ တိုင်းညိုမြမှာ။
တံငါတာရာ။ ကြယ်ဥက္ကာနှင့်။ အခါညောင်ရေ။
ပွဲစုံငယ်ထွေလို့။ လွမ်းဗွေဆိုင်ညို။ သေမင်းပင်
မှီရော့ထင့်။ စက်ရာသီပြီဿရေးတဲ့။ ငိုကြွေးခင်း။ ။

မယ်ခွေသည် ရတနာသိင်္ဃမြို့မှ စစ်တောင်းဝန်ကြီး၏
သမီးဖြစ်၍ အမွေဝန်မောင်စွက်နှင့် လက်ထပ်သည်။
မယ်ခွေသည်ညောင်ရမ်းမင်းတရားလက်ထက်တွင် ကဗျာ
လင်္ကာများဖွဲ့ဆိုသည်။ သက္ကရာဇ် ၁၁၈၀ ပြည့်နှစ်တွင်
စပ်ဆိုသောအချင်းများကို ၈၀ ပေါ်အဲဟု ခေါ်ကြသည်။

မယ်ခွေသည် ၁၂ ရာသီဘွဲ့များကို အကဗျာအဖွဲ့အနွဲ့
ဖြင့် ရှေးဦးစွာဖွဲ့ဆိုသူ ဖြစ်သည်။ ရှေးက ၁၂ ရာသီဘွဲ့များ
မှာ ရတု၊ လူးတားစသည့်အဖွဲ့အနွဲ့များဖြင့်သာ ရှိခဲ့သည်။
မယ်ခွေ၏ရာသီဘွဲ့များမှာ စေ့စပ်ကျနသည်။ မယ်ခွေသည်
အခြားအမျိုးသား စာဆိုတော်ကြီးများ၏လက်ရာကို မှီ
အောင်ဖွဲ့နွဲ့နိုင်သည်။ စိတ်ကူးဆန်းကြယ်၍ ယဉ်ကျေး
နွဲ့နောင်းသော စကားလုံးများဖြင့် ကဗျာများကို တန်ဆာ
ဆင်နိုင်သည်။

မယ်ခွေသည် ရာသီဘွဲ့အဲများအပြင် ကျေးစေဘုရားတိုင်၊
မယ်ဘွဲ့မောင်ဘွဲ့၊ မိုးဘွဲ့၊ တောဘွဲ့၊ ရတုများနှင့်ငိုချင်းများကို
လည်း ရေးသားခဲ့သည်။ မယ်ခွေ၏ငိုချင်းများမှာ နောက်
တွင်ခေတ်စားလာသော ‘စုံနံ့သာမြိုင်’ ရှာပုံတော်ကြီး
စသောငိုချင်းရှည်များ၏ ရှေ့ပြေးဖြစ်သည်။

ပင်လုံးကျွတ်ပွင့်နေသည့်ခွာညိုပန်းဖြူမျိုး





ခွေးများကိုစွတ်ပါးယာဉ်များတွင်တပ်ဆင်၍ အအေးပိုင်းဒေသများတွင် ရေခဲပြင်ပေါ်၌ ဤသို့ဆွဲစေသည်။

လူတို့၏မိတ်ဆွေဝစ်

ရှေးကျောက်ခေတ်ကတည်းက လူတို့သည် ခွေးကို မွေးမြူခဲ့ကြသည်။ ခွေးသည် သခင်ကိုသစ္စာပေါက်၍ စွန့်ပစ်လေ့မရှိချေ။ သခင်အတွက် အသက်ကိုပင်စွန့်တတ်သည်။ ကမ္ဘာပေါ်တွင် ခွေးအမျိုးမျိုးရှိရာ ယင်းတို့၏ တမျိုးစီအသုံးကျပုံကို အောက်ပါ အကြောင်းရပ်တွင်ဖတ်ရှုလေ့လာနိုင်ပေသည်။

ခွေး။ ။လူတို့မွေးမြူအသုံးပြုသောတိရစ္ဆာန်များအနက် ခွေးသည် အားအကိုးရဆုံးသောမိတ်ဆွေ၊ သစ္စာအရှိဆုံးသောကျေးကျွန်မည်ပေသည်။ ရှေးကျောက်ခေတ်က လူတို့နေထိုင်ရာ ဂူလိုက်များကို တူးဖော်ကြည့်ရာတွင် လူရိုးနှင့် ခွေးရိုးများ အတူတကွတွေ့ရှိခြင်းကိုထောက်ရှုသော် သမိုင်းမတင်မီခေတ်အခါကပင် ခွေးသည်လူတို့အတွက် ယဉ်ပါးလာသောတိရစ္ဆာန်ဖြစ်၏ဟုဆိုရပေမည်။ အိမ်ခွေးတို့သည် ဝံပုလွေနှင့်ခွေးအများ အထူးသဖြင့် ဝံပုလွေများမှ တစတစ ဆင်းသက်လာသည်ဟု သိပ္ပံပညာရှင်များက ယုံကြည်ယူဆကြသည်။ ယင်းသိပ္ပံသုတေသီတို့၏ အဆိုအရ ရှေးခေတ်လူတို့သည် ရှေးဦးစွာ မိမိတို့ဒေသပတ်ဝန်းကျင်ရှိ ဝံပုလွေအရိုင်းများကို အမဲလိုက်ရာတွင် အသုံးပြုရန်မွေးမြူကြသည်။ ထိုနောက် လူတို့၏ယဉ်ကျေးမှုအဆင့်အတန်း တဖြည်းဖြည်းတိုးတက်လာသည်နှင့်အမျှ အမဲလိုက်ရန်တခုတည်းအတွက် မဟုတ်ဘဲ သီးခြားကိစ္စအလိုက် မွေးမြူလေ့ကျင့်ပေးခဲ့ရာမှ အိမ်ခွေးအမျိုးမျိုးပေါ်ပေါက်လာသည်ဟုဆိုသည်။

အိမ်ခွေးများသည် လူတို့နှင့်အတူ နေထိုင်ယဉ်ပါးနေပြီဟုဆိုရသော်လည်း မိမိတို့ဘိုးစဉ်ဘောင်ဆက်မှ မျိုးရိုးဇာတိစရိုက်အချို့ကိုမူ ယနေ့တိုင်အောင် မပျောက်နိုင်ကြသေးပေ။ ခွေးသည် မွေးစာရွယ်မှစ၍ အမဲလိုက်ရန်ဝါသနာထုံခဲ့သည့်အတိုင်း အငယ်ဆုံးသော ခွေးကလေးမျိုးပင်ဖြစ်စေ

ကမူ ပြေးလွှားနေသည့်ကြက်၊ ငှက်၊ ကြွက်၊ ကြောင်မှစ၍ ယုန်၊ သိုး၊ ဆိတ်၊ ဝက်၊ သမင်၊ ဒရယ်၊ ချေ၊ ဆတ်စသည်တို့ကို မြင်ရုံနှင့်အပြေးလိုက်တတ်သည်။ ခွေးသည် အိပ်ခါနီး ၂ ပတ် ၃ ပတ်လှည့်ပြီးမှအိပ်တတ်သည်။ ဤအကျင့်မှာ ရွှေတွင်ပေါ်ပြခဲ့သော မျိုးရိုးဇာတိစရိုက်ပင်ဖြစ်၏။ မယဉ်ပါးသေးသောအချိန်က ခွေးရိုင်းများသည် လုံခြုံသောကောင်းတောမြက်တောများ၌ အိပ်ရန်ကြံသောအခါ အိပ်မည့်နေရာရှိ မြက်နှင့်သစ်ရွက်များကို ပဌမ ၃၊ ၄ ပတ်မျှလှည့်၍နင်းပေးပြီး အိပ်ရာနေရာကိုပြင်လေ့ရှိသည်။ ညဖက်တွင် ခွေးများအူတတ်သည့်အကျင့်မှာလည်း ယင်းတို့၏မျိုးရိုးဖြစ်သော ဝံပုလွေများသည် အစာရှာထွက်ချိန်၌ဝံပုလွေအုပ်ကို အူ၍ ခေါ်သောအလေ့မှ ဆင်းသက်လာခြင်းဖြစ်သည်။ အိမ်ခွေးများသည် မည်သည့်ရန်သူမျှမရှိစေကာမူ မိမိတို့၏အစာဖြစ်သောအရိုးများကို ဝှက်ထားတတ်သည်။ ဤအကျင့်မှာလည်း ရှေးခွေးရိုင်းများသည် မိမိတို့၏အစာကို ရန်သူမတွေ့နိုင်အောင် ဝှက်ထားတတ်သည့်အလေ့မှ ဆင်းသက်ခဲ့ပေသည်။ ထိုမှတစ်ပါး အနံ့ခံကောင်းခြင်း၊ မျက်စိရှင်ခြင်း၊ နားပါးခြင်း၊ ချွန်ထက်သောသွားများရှိခြင်း၊ ပြေးလွှားနိုင်ရန်သန်စွမ်းသောခြေထောက်များရှိခြင်း၊ ကိုယ်တွင်အမွေးကြမ်းများဖုံးလွှမ်းပါရှိခြင်း၊ သေးသွယ်၍ ကြံ့ခိုင်တောင့်တင်းသောကိုယ်ရှိခြင်း စသည်တို့မှာလည်း မုဆိုးများနှင့်

အတူအမဲလိုက်ရာ၌ သင့်တော်အောင်သဘာဝက ဖန်တီးပေးခဲ့သော ရှေးခွေးရိုင်းများမှဆက်ခံခဲ့သည့် မျိုးရိုးဇာတိအမေ့များပေတည်း။ (မျိုးရိုးဇာတိ — ရှု။)

အာရှနှင့်အာဖရိကတိုက်ရှိ အမဲလိုက်ခွေးရိုင်းများနှင့် ယဉ်ပါးနေသောအိမ်ခွေးများ၏ခြားနားချက်တစ်ခုမှာကား များသောအားဖြင့် အိမ်ခွေးများကဟောင်တတ်၍ ခွေးရိုင်းများကအူရုံသာ အူတတ်ခြင်းပင်ဖြစ်သည်။ အမေရိကတိုက်ရှိ ဝံပုလွေနှင့်တူသောခွေးများသည် တခါတရံသာ ဟောင်တတ်သည်။ အက်စကီးမိုးလူမျိုးတို့ မွေးမြူထားသော ‘ဟပ်စကီ’ ခေါ်ခွေးများကမူ လုံးဝမဟောင်တတ်ချေ။

ကမ္ဘာပေါ်ရှိ တိရစ္ဆာန်မျိုးအားလုံးတွင် ခွေးတမျိုးတည်းသာ ကမ္ဘာအရပ်ရပ်သို့ လူနှင့်အမြဲလိုက်ပါကာ အမျိုးမျိုးသောရာသီဥတုကိုခံနိုင်၍ လူအားအကူအညီပေးနိုင်သော တိရစ္ဆာန်ဖြစ်သည်။ အချို့သောခွေးမျိုးသည် ရဲရင့်သည်။ အချို့မှာသိမ်မွေ့၏။ အချို့ကားလိမ်မာ၏။ အချို့ကားထိုင်းမှိုင်း၏။ ဆိုးပေ၏။ သို့သော် အားလုံးသောတိရစ္ဆာန်များအနက် ခွေးသည် လူ၏သဘောကို နားအလည်ဆုံးဖြစ်သည်ဟုဆိုရပေမည်။

ခွေးသည် ဝံပုလွေမှဆင်းသက်လာသည်ဟု ယုံကြည်ဖွယ်ရာအကြောင်းရှိလေသည်။ မြောက်အမေရိကတိုက်မြောက်ပိုင်းရှိ အက်စကီးမိုးလူမျိုးတို့၏ခွေးများသည် ဝံပုလွေနှင့်

အလွန်တူသည်။ ပကတိ ဝံပုလွေနှင့်တူလှသောကြောင့် မကြာခဏပင် ခရီးသည်များအထင်မှားကြရသည်။ ဖလော်ရီဒါပြည်နယ်ရှိ ခွေးအချို့မှာလည်း ဝံပုလွေနက်နှင့် ရွေးမရအောင်တူသည်။ အာရှ၊ အာဖရိကနှင့် ဥရောပတောင်ပိုင်းနိုင်ငံများရှိ အိမ်ခွေးများမှာမူ ခွေးအတို့၏ အဆက်အနွယ်များဖြစ်သည်ဟုယူဆရသည်။

အမေရိကနှင့် ဥရောပတိုက်မြောက်ပိုင်းရှိ အက်စကီးမိုးခွေးများကို ရေခဲပြင်ပေါ်၌ စွတ်ဖါးဆွဲရန်အသုံးပြုကြသည်။ ဝင်ရိုးစွန်းရှာဖွေသူတို့သည် ဤခွေးများ၏အကူအညီကိုများစွာရရှိကြသည်။ ယင်းတို့သည် အလွန်အမင်းအေးသောဒဏ်ကိုခံနိုင်၍ အစာအာဟာရအနည်းငယ်ဖြင့် အသက်ရှင်နေနိုင်ကြသည်။ အားကောင်းသော ဤခွေးမျိုးတစုသည် ခရီးလမ်းကောင်းမွန်ပါက ရေခဲပြင်ပေါ်၌ ပေါင်ချိန် ၃၆၀ ရှိသောဝန်ကို တနေ့လျှင် မိုင် ၄၀ ခန့် ခရီးပေါက်အောင် လွယ်ကူစွာဆွဲဆောင်နိုင်သည်။

ဗဲလဂျီယမ်နှင့်ဟော်လန်နိုင်ငံများတွင် လက်တွန်းလှည်း၊ ဟင်းသီးဟင်းရွက်လှည်းနှင့် နွားနို့လှည်းကလေးများကို သန်စွမ်းသောခွေးများအားဆွဲစေသည်။

စကော့တလန်ပြည်၌ အလွန်စိတ်ချ အသုံးဝင်သောသိုးကျောင်းခွေးများရှိသည်။ ချန်သောနွတ်သီးနှင့် အမွေးထူထပ်သောကိုယ်ရှိပြီးလျှင်လည်ပင်းနှင့်အမြီးတွင်လည် အမွေး



သခင်အတွက် ငါးဖမ်းပေးသော စပနွယ်သွေးပါသည့်ဗန္ဓုတ်ခွေးလိမ်မာ



သစ္စာရှိ၍စည်းကမ်းသေဝပ်သောခွေးဘီလူး

ဖွားဖွားပါရှိသဖြင့် အထူးပင်လှပသည်။ ဤခွေးများသည် မျက်စိလည်လမ်းမှား၍ အုပ်ကွဲသွားသောသိုးများကို သိုးအုပ်ရှိရာသို့ပြန်လည်ပို့ပေးခြင်း၊ နေဝင်ချိန်၌ သိုးများကို စုရုံး၍ခြံသွင်းခြင်းစသည့် သိုးကျောင်းအလုပ်များကို လူနှင့် မခြား ဆောင်ရွက် နိုင်သည်။ အနံ့ခံလည်းကောင်းလှသဖြင့် အုပ်ကွဲနေသောသိုးများကို ဆီးနှင်းမုန်တိုင်းများကြားထဲမှ ပင် မရမနေတွေ့အောင်ရှာဖွေနိုင်ကြသည်။


အမဲလိုက်ခွေးများသည် အမဲကောင်ကိုအနံ့ခံ၍ မျက်ခြည် မပြတ်အောင်လိုက်နိုင်သည်။ သွေးစက်ကို အနံ့ခံလိုက်၍ ထိမှန်သွားသော အမဲကောင်များကို တွေ့အောင်ရှာနိုင်သည်။ ခြေရာခံခွေးကြီးများသည် ထွက်ပြေးလွတ်မြောက်သွားသောရာဇဝတ်သားများကို ခြေရာခံ၍လိုက်လံဖမ်းဆီးပေးနိုင်သည်။

ဥရောပတိုက်အလယ်ပိုင်းရှိ မြင့်မား၍ဆီးနှင်းဖုံးအုပ်နေသည့် အဲလပတောင်တန်းများပေါ်တွင် သွားလာကြသော ခရီးသည်များသည် တခါတရံ မျက်စိလည်လမ်းမှား၍ ဖြစ်စေ၊ ဆီးနှင်းမုန်တိုင်းမိ၍ဖြစ်စေ၊ ခြေကုန်လက်ပမ်းကျကာအတိဒုက္ခရောက်နေတတ်သည်။ ထိုဒုက္ခသည်များအား လိုက်လံရှာဖွေကယ်ဆယ်ရန်အတွက် ‘စိန်ဗားနတ်’ ခေါ် ခွေးကြီးများကို တောင်ခြေရှိဘုန်းကြီးကျောင်းများ၌ မွေးမြူလေ့ကျင့်ပေးထားကြသည်။ ရာသီဥတု ဆိုးရွားသောနေ့များတွင် ဤခွေးကြီးများကိုလည်ပင်း၌ ခေါင်းလောင်းကလေးများဆွဲကာ ဒုက္ခသည်များအား ရှာဖွေရန်စေလွှတ်လိုက်သည်။ အများအားဖြင့် ၂ ကောင်တွဲစေလွှတ်လေ့ရှိ၏။


ဒုက္ခသည်တဦးတယောက်ကို တွေ့သောအခါ တကောင်က အကူအညီရရန် ဘုန်းကြီးများထံပြန်ပြေး၍ ကျန်တကောင်က ဒုက္ခသည်အားဖုံးနေသော နှင်းခဲများကိုဖယ်ရှားပေးခြင်း၊ အနွေးဓာတ်ရစေရန် မျက်နှာနှင့်ခြေလက်များကို လျှာဖြင့်လျက်ပေးခြင်းဖြင့် စောင့်ရှောက်ကာကျန်ခဲ့သည်။

ပဌမကမ္ဘာစစ်ကြီးအတွင်းက စိန်ဗားနတ်နှင့်အခြားခွေးမျိုးများအပါအဝင် ခွေးပေါင်း ၁၀,၀၀၀ ကျော်တို့သည် စစ်မြေပြင်၌ အရေးကြီးသောအလုပ်များကိုဆောင်ရွက်ပေးခဲ့ကြလေသည်။ တယ်ရီယာ ခွေးငယ်ကလေးများက မြေကတုတ်အတွင်းရှိ ကြွက်များကိုနှိမ်နင်းပေးခဲ့သည်။ သန်မာထွားကျိုင်းသောခွေးကြီးများက ကင်းစောင့်စစ်သားများထံ ပူနွေးသောစားသောက်ဖွယ်တို့ကို ပို့ဆောင်ပေးခဲ့သည်။ လူမသွားနိုင်လောက်အောင် ဘေးရန်ပေါသော နေရာများသို့ စစ်သတင်းများကို ပို့ဆောင်ပေးခဲ့သည်။ သူနာပြုခွေးများက ကြက်ခြေနီသူနာပြုတပ်သားများအား ဒဏ်ရာဖြင့်လဲနေသော စစ်သားများထံသို့ ရောက်အောင်လမ်းပြပေးခဲ့သည်။


ဒုတိယကမ္ဘာစစ်ကြီးအတွင်းကလည်း အထက်ပါကိစ္စများအပြင် ကင်းစောင့်ခြင်း၊ စစ်ပစ္စည်း စစ်စခန်းများ စောင့်ထိန်းခြင်း၊ မြေမြှုပ်ဗုံးများ ရှာဖွေခြင်းစသည့်ဝတ်တရားများကို ဆောင်ရွက်ရန်အတွက် ခွေးပေါင်းမြောက်မြားစွာကို လေ့ကျင့်အသုံးပြုခဲ့ကြသည်။ အထူးသဖြင့်



အက်စကီးမိုးလူမျိုးတို့မွေးမြူလေ့ရှိသောဟပ်စကီခွေးမျိုး



အပေါ်ပုံ (ဝဲ) ရဲအားကူညီသောခြေရာခံခွေး
 (ယာ) ခွေးပြေးပွဲအတွက် ပြိုင်ခွေးများကိုတာလွှတ်
 ရန်နေရာသို့ခေါ်ဆောင်လာစဉ်
 အလယ်ပုံ ခွေးများအပြေးပြိုင်နေစဉ်
 အောက်ပုံ (ဝဲ) သိုးကျောင်းသားနှင့် စိတ်ချရသော
 သိုးကျောင်းခွေးများ
 (ယာ) ဆပ်ကပ်ပွဲအတွက် ခွေးအားလေ့ကျင့်ပေးနေစဉ်



ကင်းစောင့်ခွေးများသည် စစ်သားတို့ထက်ဦးအောင် ချဉ်းကပ်လာသောရန်သူကို အနံ့ဖြင့်သိရှိကြသည်။

အက်စကီးမိုးတို့၏ ဟပ်စကီခွေးမျိုးနည်းတူပင် အိမ်စောင့်ရာ၌အထူးအားကိုးရသည့် ‘ဂရိတ်ဒိန်း’ ခေါ်ခွေးကြီးမျိုးနှင့် ‘ခွေးဘီလူး’ များလည်းရှိသေးသည်။ ခွေးဘီလူးသည် မက်စတစ်မျိုးတွင်ပါဝင်၍ အရုပ်ဆိုးသလောက် စည်းကမ်းသေဝပ်ပြီးလျှင် သစ္စာရှိပေသည်။ သတ္တိအလွန်ကောင်း၍ ကိုက်မိလျှင်မလွှတ်တမ်း ခဲထားလေ့ရှိသဖြင့် ခွေးဘီလူးများကို ရှေးအခါက တောဝက်လိုက်ရာ၌၎င်း၊ ခွေးနှင့်နွားတိုက်ပွဲများ၌၎င်း အသုံးပြုခဲ့ဘူးသည်။

ခွေးများတွင် အနံ့ခံအကောင်းဆုံးခွေးမှာ အမဲလိုက်ခွေးများပင်ဖြစ်၏။ အမဲလိုက်ခွေးမျိုးတို့သည်အပြေးမြန်သည်။ အထူးသဖြင့် ခွေးသမင်မျိုးမှာ အပြေးအလွန်မြန်၏။ မြေခွေးလိုက်ရာတွင် အသုံးပြုသည့်ခွေးမျိုးမှာလည်း အလွန်လှပ၍ ယင်းတို့ကို အင်္ဂလန်ပြည်၌အုပ်လိုက်မေးမြူကာ အသုံးပြုလေ့ရှိကြသည်။

ကမ္ဘာတွင် ယဉ်ပါးနေသော ခွေးမျိုးသန့်သန့်ပေါင်း ၂၂၅ မျိုးခန့်ရှိ၍ ယင်းတို့အနက် ၂၅ မျိုးခန့်မှာ အကြီးမျိုးထဲက ဖြစ်သည်။ ထိုသို့အသိအမှတ်ပြုထားသော ခွေးများကို တဖန်အမျိုးအစားအလိုက် ၆ စုခွဲထားပြန်သည်။ ပဌမအစုမှာ ဝံပုလွေနှင့်တူသည့် ‘ခွေးဝံပုလွေ’ မျိုးဖြစ်၍ ဤအစုတွင် အက်စကီးမိုးတို့၏ခွေးများ၊ အမေရိကတိုက်မှ ခွေးဝံပုလွေများ၊ သိုးကျောင်းခွေးများ၊ တရုပ်တို့၏ ‘ချောင်ချောင်’ ခေါ်ခွေးများနှင့် အထက်ကျော်ကာလက ဗဲလဂျီယမ်နိုင်ငံ၌ လေ့များကိုစောင့်ပေးသော အမြီးမပါသည့် ‘စခပ်ပါကီ’ ခွေးမျိုးများပါဝင်သည်။



ဂရေဂျီခေါ်ဝင်းမားရန်နားခွေးသမင်

ဒုတိယအစုမှာ ‘ခွေးသမင်’ မျိုးဖြစ်၍ ဤအစုတွင် နိုင်ငံအရပ်ရပ်မှ ခွေးသမင်အမျိုးမျိုး၊ အိုင်ရစ်နှင့် ရုရှဝံပုလွေခွေးသမင်များအပြင်၊ တောင်အမေရိကတိုက်၊ မက္ကဆီကိုနှင့်တရုပ်နိုင်ငံရှိ အမွေးမပါသည့် ထူးခြားသော ခွေးသမင်မျိုးတို့အားလုံးပါဝင်သည်။

တတိယအစုမှာ ‘စပန့်ယယ်’ ခေါ်သင်္ဘောခွေးမွေးရှည်မျိုးဖြစ်၍ ဤခွေးမျိုးတွင် အမွေးရှည်ခြင်း၊ ခေါင်းကြီးခြင်း၊




ပီကင်းခွေးမျိုး

နားရွက်ပါးခြင်းတို့၌ အခြားခွေးမျိုးများနှင့်ကွဲပြားသည်။ ဤအစုတွင် ‘နယူးဖေါင်းလန်း’ ခွေးများ၊ တရုပ်နိုင်ငံမှ ‘ပီကင်းဂီ’ ခွေးမျိုးနှင့်တကွ ငှက်ပစ်ထွက်ရာတွင်လိုက်လေ့ရှိသော တောလိုက်ခွေးအမျိုးမျိုးပါဝင်သည်။

စတုတ္ထအစုမှာ ‘အမဲလိုက်ခွေး’ မျိုးဖြစ်၍ ဤအစုတွင် မြေခွေးလိုက်ခွေး၊ ဖျံလိုက်ခွေး၊ ဆတ်လိုက်ခွေး စသော အမဲလိုက်ခွေးအမျိုးမျိုး ပါဝင်သည်။

ပဉ္စမအစုမှာ ‘မက်စတစ်’ ခေါ်အိမ်စောင့်ခွေးကြီးမျိုးဖြစ်၍ ဤအစုတွင် ဂရိတ်ဒိန်း ခွေးကြီးမျိုး၊ စိန်ဗားနတ် ခွေးကြီးမျိုးနှင့် ခွေးဘီလူးများပါဝင်သည်။ ယင်းတို့သည်သစ္စာရှိ၍ သတ္တိကောင်းသဖြင့် အလွန်စိတ်ချရ၏။

ဆဌမအစုမှာ ‘တယ်ရီယာ’ ခေါ်မြေတူးခွေးမျိုးဖြစ်သည်။ မြေတူးခွေးမျိုးဟု ခေါ်ခြင်းမှာ ကြွက်စသော တွင်းအောင်းသတ္တဝါများကို လိုက်လံဖော် ယူတတ်သော အလေ့ရှိသောကြောင့် ဖြစ်၏။ ဤခွေးမျိုးသည် ဉာဏ်ကောင်းသည်။ လိမ်မာသည်။ လှလည်းလှသဖြင့် အလှမွေးခွေးလိမ်မာများအဖြစ်ဖြင့် လူကြိုက်များသည်။ ဤခွေးမျိုးတွင် စကော့တယ်ရီယား အိုင်ရစ်တယ်ရီယာ၊



စိန် ဗားနတ်ခေါ် အသက်ကယ်ခွေးမျိုး

အဲယားဒေးတယ်ရီယာ၊ ယော့ရှိုင်ယာတယ်ရီယာ၊ စံကိုင်း တယ်ရီယာစသော တယ်ရီယာအမျိုးမျိုးအပြင် ‘ပူးဒဲ’ ခေါ် အလိမ်မာဆုံး ဖြစ်သည့် ခွေးလည်ဆံရှည်မျိုးလည်း ပါဝင်သည်။

အထက်ပါ ခွေးမျိုးသန့်များအပြင် အလိုရှိသောခွေးမျိုး ရအောင် မျိုးကွဲချင်းစပ်ထားသော ခွေးမျိုးစပ်များလည်း

ရှိသေးသည်။ ခွေးမျိုးစပ် (ဝါ) ဗန္ဓတ်ခွေးတို့သည် ခွေးမျိုး သန့်တို့လောက် တန်ဖိုးမများပေ။ သို့သော် များသောအား ဖြင့် အလွန်လိမ်မာဥဏ်ကောင်းတတ်၍ ယင်းတို့၏သခင်များ အဖို့ အဖော်လည်းရတတ်သည်။

နောက်ဆုံးတွင် မည်သူကမူ မပိုင်၊ တန်ဖိုးလည်းမထား သော ခွေးဝင်စားခေါ် အလေ့ပေါက်ခွေးများရှိသည်။ ယင်း တို့ကိုအထူးသဖြင့် ဥရောပတိုက်အရှေ့ပိုင်း၊ အာရှနှင့်အာဖရိ ကတိုက်တို့၌ ပေါများစွာတွေ့ရသည်။ အိမ်ကြို အိမ်ကြား များတွင်နေထိုင်ကာ တွေ့ရာကို ရှာဖွေစားသောက်ကြ၏။ ဤခွေးလေများကြောင့် ကူးစက်တတ်သောရောဂါများပြန့် ပွားလေ့ရှိသည်အတိုင်း နိုင်ငံကြီးများ၌ ခွေးပိုင်ရှင်တို့သည် ခွေးများကို အစိုးရထံအခွန်ဆောင်ရသော လိုင်စင်ဖြင့်သာ မွေးမြူနိုင်ပေသည်။ ခွေးမှ ကူးစက်တတ်သောရောဂါများ အနက် အထူးသဖြင့် ခွေးရူးနာမှာ ကြောက်မက်ဖွယ် အကောင်းဆုံးပင်ဖြစ်သည်။ (ခွေးရူးနာ — ရှု။)

မြန်မာနိုင်ငံ၌ အတွေ့ရများသောခွေးများမှာ ခွေးဝင်စား များ ဖြစ်ကြသည်။ ထိုခွေးဝင်စားများအပြင် နိုင်ငံခြား ခွေးမျိုးများကိုလည်း မွေးမြူတတ်ကြ၏။ နိုင်ငံခြားခွေး များနှင့် မြန်မာခွေးများစပ်ရာမှ ပေါက်ပွားလာသော ခွေး ဗန္ဓတ်မျိုးများလည်း ရှိသေးသည်။ မြန်မာတို့မွေးမြူလေ့ရှိ သောခွေးမျိုးများမှာ သင်္ဘောခွေး၊ အင်းခွေး၊ ကမာဘီ၊ ခွေးသမင်၊ ပေ့လီ၊ ခွေးဘီလူးစသည်တို့ဖြစ်ကြသည်။ ထိုပြင်



ညာဏ်ကောင်း၍လိမ်မာသောတယ်ရီယာခေါ် မြေတူးခွေးမျိုး

ချင်းခွေးမျိုးဖြစ်သော ခွေးပုကလေးများကိုလည်း အလှမွေး မှုတတ်ကြသည်။

အင်္ဂလန်၊ အမေရိကန်နှင့် ဥရောပတိုက်ရှိ အချို့နိုင်ငံများ တွင် ခွေးများကို ဂရုတစိုက်မွေးမြူကြသည်။ အသင်းအပင်း များဖွဲ့စည်း၍ ပြပွဲပြိုင်ပွဲများကျင်းပကာ အမျိုးမျိုးအားပေး ကြသည်။ ခွေးသမင်အပြေးပြိုင်ပွဲမှာ အချို့နိုင်ငံ၌ မြင်းပွဲ တမျှပင်ခေတ်စားလျက်ရှိပေသည်။

ခွေးသည် အလွန်အားကိုးရသည်။ အလွန်လိမ်မာသည် ဟုဆိုသော်လည်း ကျွေးမွေးထားရုံနှင့် မလိမ်မာချေ။ ခွေး မွေးလို့သူတို့သည် ရှေးဦးစွာ မိမိတို့အလိုရှိသော ခွေးမျိုးသန် သန်ကိုရွေးချယ်၍ လသားအရွယ်ကစတင်မွေးမြူ သင့်သည်။ ထိုနောက် ဂရုတစိုက်စောင့်ရှောက်ပြုစု၍ ပြောစကားနား လည်စေရန်၊ ခိုင်းသည့်အတိုင်းလုပ်စေရန်၊ စည်းကမ်းရှိစေ ရန်စသည်တို့ကို စံနစ်တကျ စိတ်ရှည်လက်ရှည်လေ့ကျင့် သင်ကြားပေးရန်လိုပေသည်။

ခွေးခေါ်ရစ်ငှက်။ ။ခွေးခေါ်ရစ်သည် ဥဩငှက်တမျိုး ဖြစ်၍ မိုးစောင့်ငှက်ဟုလည်းခေါ်ကြသည်။ ခွေးခေါ်ရစ်ကို လူသိမများလှချေ။

အာဖရိကတိုက်၊ အိန္ဒိယနိုင်ငံ၊ သီဟိုဠ်ကျွန်းနှင့် မြန်မာ နိုင်ငံတို့တွင် ခွေးခေါ်ရစ်ငှက်ကိုတွေ့ရသည်။ မြန်မာနိုင်ငံ၌ အပူပိုင်းဒေသတွင်ကျက်စား၍ ဧရာဝတီမြစ်ဝှမ်းမှ သာယာ ဝတီခရိုင်အထိ ပျံ့နှံ့စွာ နေတတ်သည်။ မေလမှ အောက်တိုဘာလအတွင်း တွင်သာ မြန်မာနိုင်ငံ၌ နေကြဟန်တူသည်။ ခွေး ခေါ် ရစ် ငှက် သည် အလျား ၁၃ လက်မခန့်ရှိ ၍ ခေါင်းတွင်နောက်ဖက် သို့ ခေါ် နေ သော အမောက်ပါရှိသည်။ အပေါ်ပိုင်းမည်း၍ အောက်ပိုင်းဖြူသည်။ အတောင်သည် အဖြူနှင့် အမည်းကျားနေပြီးလျှင် တို၍ဝိုင်းသည်။ အမြီး မှာရှည်၍ အဖျားသွယ် သည်။ ပျံသည့်အခါ အားစိုက်၍ ပျံသန်းသကဲ့ သို့ထင်မှတ်ရသည်။

ရေကောင်းစွာရသော

နေရာနှင့် သစ်ပင်အတော်အသင့်ထူထပ်သော လဟာပြင် များတွင် ကျက်စားတတ်၍ ပင့်ကူ၊ ပရွက်ဆိတ်၊ ချေးထိုးပိုး နှင့် သစ်ရွက်အချို့ကို စားလေ့ရှိသည်။ အငြိမ်မနေဘဲ ဆူညံစွာအော်တတ်၍ တကောင်နောက်တကောင် လိုက် နေတတ်သည်။ အော်သံမှာကျယ်လောင်၍ စူးရှပြီးလျှင် ‘ခွေးခေါ်ရစ် ခွေးခေါ်ရစ်’ ဟုအသံထွက်သယောင်ကြားရ သဖြင့် မြန်မာတို့က ခွေးခေါ်ရစ်ငှက်ဟု အမည်တွင်သည်။

ခွေးခေါ်ရစ်ငှက်သည် မေလနှင့်ဇွန်လများတွင် သား ပေါက်သည်။ ကိုယ်ပိုင်အသိုက်မလုပ်ဘဲ စွေငှက်၊ ဝါးရောင်း ငှက်တို့၏ အသိုက်များတွင် အုလေ့ရှိ၏။ ဥသည် ရှည် မျော၍ ထိပ် ၂ ဖက်စလုံးပြားနေသည်။ ဥခွံမှာချောမွတ်၍ အပြာရောင်သန်းနေသည်။ ဥအရွယ်မှာ ပျမ်းမျှအလျား ၀.၉၄ လက်မနှင့်ပြက် ၀.၇၃ လက်မခန့်ရှိသည်။

ခွေးတူဝက်တူ။ ။ခွေးတူဝက်တူ ဟူသောအမည်ကပင် ထိုတိရစ္ဆာန်မျိုး၏ ပုံပန်းသဏ္ဌာန်ကို ဖော်ပြလျက်ရှိပေ သည်။ ဝက်ဝံနှင့်လည်းဆင်တူ၏။ ခွေးတူဝက်တူသည်လူကို ရန်မမူဘဲ အေးအေးပင်နေလေ့ရှိသည်။ သို့သော် သားစား တိရစ္ဆာန်မျိုးဖြစ်သည့်အတိုင်း တိရစ္ဆာန်ငယ်ကလေးများကို ဖမ်းဆီးသတ်ဖြတ်၍ စားတတ်သည်။ ယင်းတို့၏ကိုယ်မှာ ထူးခြားစွာကျယ်ပြန့်ပြားချပ်၍ နှာဖျားမှအမြီးအထိ ၂ ပေ၊ ၂၇ ပေခန့်ရှည်သည်။ နှုတ်သီးချွန်သောဦးခေါင်းနှင့် အမြီး




နေအချိန်၌ တွင်းအောင်း၍ ညအချိန်ရောက်မှအစာရှာထွက်လေ့ရှိသောခွေးတူဝက်တူ

တိုကလေးတို့လည်း ခပ်ပြားပြားပင်ဖြစ်သည်။ ခြေလက်များမှာ အလွန်သန်၍ မာကျောချွန်ထက်သောခြေသည်းလက်သည်းရှည်ကြီးများပါရှိသဖြင့် မြေတူးအလွန်ကျင်လျင်သည်။ သို့သော် ဖါးလျားကျနေသော အမွေးရှည်များက ခြေလက်တို့ကို ဖုံးအုပ်ထားသည့်အတွက် လမ်းသွားနေစဉ် ကြည့်လျှင် ဝမ်းပိုက်ဖြင့်ကပ်၍သွားနေသလောဟု ထင်ရသည်။ အရောင်မှာ ကိုယ်တွင်မီးခိုးရောင်ဖြစ်၍ ခြေလက်၊ လည်ပင်းနှင့် ရင်ပတ်ဝမ်းပိုက်တို့တွင် မည်းသည်။ မျက်နှာတွင်မူ အနက်ရောင်အောက်ခံ၌ နှာတံပေါ်တွင် အဖြူစင်းတကြောင်း၊ ပါးတဖက်တချက်တွင်တကြောင်းစီ အဖြူစင်းသုံးကြောင်းပါရှိသောကြောင့် တနည်းအားဖြင့် ရယ်စရာကောင်းသည်။

ခွေးတူဝက်တူသည် လူသူကိုကြောက်ရွံ့တတ်၍ နေ့ဖက်၌ တွင်းအောင်းကာ ညဖက်တွင်သာ အစာရှာထွက်တတ်သည့် အတိုင်း ယင်းတို့ကိုမြင်ဘူးသူများရှားသည်။ ခွေးတူဝက်တူသည် ဖွတ်၊ ပုတတ်၊ ပုရစ်၊ နံ့ကောင်၊ မြေကြွက်၊ ရှဉ့်စသောအကောင်များကို၎င်း၊ မြေကြီးပေါ်၌အသိုက်လုပ်နေထိုင်တတ်သော ငှက်နှင့်ငှက်ဥများကို၎င်း လိုက်လံရှာဖွေစားသောက်လေ့ရှိသည်။ သစ်ဥသစ်ဖု များကိုလည်းစားသည်။ ဝက်ဝံနည်းတူ ပျားရည်ကို အလွန်နှစ်သက်သည့်အတိုင်း ပျားအုံများကိုပျားတုပ်ခံကာ ဖျက်ဆီးစားသောက်လေ့ရှိသည်။ ပျားတုပ်သော်လည်း အမွေးရှည်တို့ကြောင့် မနာကျင်ပေ။ နကျယ်အိမ်များကိုလည်း ဖျက်ဆီး၍အတွင်းရှိပိုးကောင်ကလေးများကို စားသောက်လေ့ရှိသည်။

လူသံသူသံကြားလျှင်ဖြစ်စေ၊ ရန်သူနှင့်တွေ့လျှင်ဖြစ်စေ ခွေးတူဝက်တူသည် တွင်းထဲသို့ဝင်ပြေးတတ်သည်။ တွင်းသို့ရောက်အောင်မပြေးနိုင်ပါက လျင်မြန်စွာတွင်းပေါ်၍ ပုန်းအောင်းတတ်သည်။ သို့တည်းမဟုတ် ကိုယ်အောက်သို့ ဦးခေါင်းနှင့်ခြေလက်တို့ကိုသွင်းကာ မြေကြီးပေါ်မှာပင် ပြားပြားဝပ်ချလိုက်တတ်သည်။ ထိုသို့ဝပ်နေစဉ် ကြည့်လျှင် ကျောက်ခဲကျောက်တုံးများနှင့်ပင် အမြင်မှားလောက်ပေသည်။ ခွေးတူဝက်တူသည် လူသူကိုကြောက်ရွံ့တတ်သော်လည်း ပြေးမလွတ်သောအခြေအနေမျိုးနှင့် ကြုံကြိုက်သော အခါတွင်မူ ရန်သူကိုသတ္တိကောင်းစွာဖြင့် သဲသဲမဲမဲ ပြန်လည်ခုခံတတ်သည်။ သူ၏ မာကျောချွန်ထက်သောခြေသည်းလက်သည်းတို့သည် ရန်သူ၏အသားအရေကို စုတ်ပြတ်သွားအောင် ကုတ်ဖဲ့နိုင်၍ သူ၏ခိုင်မာသန်စွမ်းသော ပါးစောင်ဖြင့်လည်း ခွေးဘီလူးတို့ကဲ့သို့ မလွတ်တမ်းကိုက်ခဲထားနိုင်သည်။ ခွေးတူဝက်တူတကောင်သည် ခွေး ၄၊ ၅၊ ၆ ကောင်နှင့် ဖက်ပြိုင်တိုက်ခိုက်နိုင်၏။ ထို့ကြောင့် အင်္ဂလန်ပြည်တွင် ရှေးကခွေးတူဝက်တူတကောင်ကို စည်တခွံ့ထည့်၍ ပြင်ဖက်မှခွေးများနှင့် တိုက်ခိုက်ဆွဲထုတ်စေသော ကစားနည်း



ခွေးတောက်ရွက်နှင့်အညွန့်များ

တမျိုး အလွန်ခေတ်စားခဲ့ဘူးရာ၊ ၁၈၅၀ ပြည့်နှစ်သို့ရောက်မှ ဥပဒေဖြင့်တားမြစ်၍ ပျောက်ကွယ်သွားလေသည်။

ခွေးတူဝက်တူသည် မြေပါမြီးတိုမျိုးတွင်ပါဝင်၍ ယင်းတို့ကို ဥရောပတိုက်မြောက်ပိုင်း၊ အာရှတိုက်နှင့်အမေရိကတိုက်တို့၌ တွေ့ရသည်။ အေးသောဒေသတွင် နေထိုင်သောခွေးတူဝက်တူတို့သည် ဆောင်းရာသီ၌ တွင်းအောင်းနေလေ့ရှိသည်။ ခွေးတူဝက်တူသည် တကြိမ်လျှင် သား ၁ ကောင်မှ ၅ ကောင်အထိ မွေးသည်။ အကောင်ကလေးများသည် ၁၊ ၂ လခန့် မိခင်ရှာကျွေးသောအစာကို စားသောက်နေပြီးသော် ကိုယ်တိုင်အစာရှာဖွေစားသောက်နိုင်ကြသည်။ ခွေးတူဝက်တူတွင် ဆိုးရွားသောကိုယ်နံ့ရှိသည်။ ယင်းတို့၏အသားကိုလည်း စားလေ့မရှိချေ။ သို့သော် ထူထဲသောသားမွေးမှာ အဖိုးတန်၍ အမွေးအမှင်များမှာမူ ပန်းချီရေးစုတ်တံနှင့် မုတ်ဆိတ်ရိတ်ဗရွတ်များပြုလုပ်ရာတွင် အသုံးဝင်သည်။

ခွေးတောက်ပင်။ ။ခွေးတောက်ပင်သည် မြန်မာနိုင်ငံအနှံ့အပြားတွင်ပေါက်ရောက်၍ တနင်္သာရီတောင်ပိုင်းတွင် အများအပြားတွေ့ရသည်။ အသီးသည် အတောင့်ဖြစ်၍ ကြက်သွေးရောင်ရှိသည်။ အရွက်ကို စိမ်းလဲ့လဲ့ အရောင်ရှိသော ဆိုးဆေးမျိုးလုပ်နိုင်၏။ ထိုဆိုးဆေးသည်

ဆေးခိုင်မည် လက္ခဏာမရှိချေ။ ခွေးတောက်သားသည် ခိုင်မာ၍ လေးလံသည်။ ခွေးတောက်ရွက်သည်ခါးသက်သောအရသာရှိ၍ လူတို့ဟင်းချိုချက်သောက်ကြသည်။ ခွေးတောက်ရွက်၏ ခါးသက်သော အရသာသည် စွဲမြဲလှသဖြင့် ‘ခွေးတောက်မြစ်ရှက်၊ စိုက်ရောဖက်က၊ သရက်ပင်မင်း၊ သီးချိုကင်း၏၊’ ဟူ၍ပင်စာပေတို့တွင် ဖွဲ့ဆိုထားပေသည်။ သို့သော် ခွေးတောက်သီးကိုမူခွေးစားမိလျှင် သေတတ်သည် ဟုဆိုကြသည်။

ခွေးရူးနာ။ ။ခွေးရူးနာရောဂါသည် ခွေးတွင် မူလဖြစ်ပေါ်၍ ထိုခွေးမှတစ်ဆင့် အခြားတိရစ္ဆာန်နှင့်လူတို့သို့ကူးစက်ပြန့်ပွားသွားတတ်သည်။ ခွေးရူးနာစွဲကပ်သော တိရစ္ဆာန် သို့မဟုတ်လူ၏နပ်ကြောဆဲများတွင် နက်ဂရီဗောဒီကိုအစဉ်တွေ့ရ၏။ နက်ဂရီဗောဒီဟုခေါ်ခြင်းသည် နက်ဂရီအမည်ရှိသူတဦးက စတင်တွေ့ရှိသောကြောင့် ထိုပုဂ္ဂိုလ်၏အမည်ကိုအစွဲပြု၍ ခေါ်ခြင်းဖြစ်သည်။ ထိုနက်ဂရီဗောဒီသည် အလွန်သေးငယ်သည့် ဗိုင်းရပ်များဖြစ်၍ အခြားရောဂါမျိုးတွင် မတွေ့ရချေ။ ထို့ကြောင့် ခွေးရူးနာစွဲကပ်သည်ဟု သင်္ကာမကင်းသောလူနာနှင့် တိရစ္ဆာန်များကိုစစ်ဆေးသောအခါ ထိုနက်ဂရီဗောဒီများကိုတွေ့ရလျှင် ရောဂါရှင်

တွင် ခွေးရူးနာကော်စွဲကပ်နေပြီဟု တိကျစွာပြောနိုင်ပေသည်။ လက်တွေ့စမ်းသပ်သည့်သဘောဖြင့် ခွေးရူးနာစွဲကပ်သောတိရစ္ဆာန်မှရောဂါကို အခြားတိရစ္ဆာန်သို့ကူးစက်ပြန့်ပွားစေ၍ စစ်ဆေးကြည့်ရှုသောအခါ ဆိုခဲ့ပြီးသည့်အတိုင်း နက်ဂရီဗောဒီကို ထိုတိရစ္ဆာန်၏နပ်ကြောဆဲတွင်သာမက ဦးနှောက်၌ပင်တွေ့ရလေသည်။ သို့ရာတွင် နက်ဂရီဗောဒီများကို တံထွေး၌ မတွေ့ရချေ။ ထိုရောဂါသည် ခွေး၌သာဖြစ်သောရောဂါမဟုတ်။ မြေခွေး၊ ဝံပုလွေ၊ ခွေးအစသော အခြားတိရစ္ဆာန်များတွင်လည်း စွဲကပ်ကြောင်း သေချာစွာသိရသည်။ သို့သော် ထိုရောဂါသည်ခွေးမှသာစ၍ ဖြစ်ပေါ်လာဟန်တူသည်။ ထိုရောဂါသည် ဖော်ပြခဲ့သော ဗိုင်းရပ်များကြောင့်ဖြစ်ပေါ်၍ အခြားသွေးပူသတ္တဝါများ သို့ကူးစက်ပြန့်ပွားတတ်သည်။

ထိုရောဂါစတင်ဖြစ်ပွားသည်မှစ၍ တဆင့်ထက်တဆင့်တွင် ရောဂါပြင်းထန်လာသည်။ သို့ဖြစ်၍ ထိုရောဂါစွဲကပ်နေသောတိရစ္ဆာန်သည် ရောဂါ၏အဆင့်တဆင့်တွင် စိတ်တက်ကြွမှုအနည်းငယ်ရှိခြင်းကြောင့် ရန်မလိုတတ်သည်။ ခွေး၌ ထိုရောဂါစွဲကပ်ကြောင်းကို ၇ ရက်တပတ် အတွင်းတွင် သိသာနိုင်၏။ ရောဂါစွဲစဉ် ခွေး၏ရိုရင်းစွဲအလေ့အထများ သည်ပြောင်းလဲလာ၏။ သာဓကပြရသော် မိမိသခင် အိမ်



ရန်ကုန်မြို့ပါးစတားဆေးရုံ၌ ခွေးရူးကိုကိုင်ခံရသောကလေးအားဆေးထိုး၍ကုသနေပုံ



ပါရစ်မြို့ပါးစတားဆေးရုံရှေ့ရှိ ခွေးရူးကိုက်ခံရသောသိုးကျောင်းသားရုပ်တု
ခွေးရူးကိုက်ခံရသူအား ပါးစတားကုထုံးဖြင့်ပဌမဆုံးကုသပေးခြင်းအထိမ်းအမှတ်ဖြစ်သည်။

သို့ပြန်လာသောအခါ သခင်ထံသို့ အပြေးအလွှားသွား၍ ကြိုဆိုခြင်း၊ သခင်ကိုတွေ့သောအခါအမြီးနုနုခြင်း စသော အလေ့အကျင့်ကို မပြုတော့ပေ။ ခွေးသည် ထိုင်းမိုင်းလာ တတ်ပြီးလျှင်ခပ်ဝေးဝေးရှောင်ခွာ၍ သီးသန့်နေတတ်သည်။ ကောက်ရိုးစသော အသုံးမဝင်သည့်အရာများကို စုဆောင်း ခြင်း၊ သန့်ရှင်းကျောက်ခဲစသည့် အေးသောအရာပစ္စည်းများ ကိုလျက်ခြင်း၊ အခြားတိရစ္ဆာန်များကိုလျက်ခြင်း စသည် တို့ကို ပြုလုပ်လို၏။ ထိုရောဂါစွဲသော တိရစ္ဆာန်တိုင်းတွင် ရောဂါစွဲစအချိန်၌ ကာမစိတ်တက်ကြွခြင်းကို တခါတရံတွေ့ ရ၏။ ထိုအချိန်မျိုး၌ ခွေးတွင်ကိုက်လိုစိတ်မရှိချေ။ ရောဂါ လက္ခဏာများသည် ခွေးရူးနာရင့်လေ ပို၍ထူးခြားလာ လေဖြစ်ပြီးလျှင် တဆင့်ထက်တဆင့် ဆိုးရွားလာတတ်၏။ ထိုအချိန်တွင် ရုတ်တရက်ဟပ်ခြင်း၊ ရိုးရိုးရှုရှုနှင့်လှုပ်ရှား သွားလာခြင်း စသည်တို့ကိုပြုတတ်သည်။ ထိုအခြေ၌ ခွေး သည် မိမိသခင်၏အသံကို မှတ်မိသေးသည်။ ထိုနောက် တဖြည်းဖြည်းရောဂါတိုးလာ၍ တုန်လှုပ်ချောက်ချားခြင်း၊ တည်ငြိမ်မှုမရှိခြင်းတို့ဖြစ်ပေါ် လာလေသည်။

ခွေးရူးသည်ရေကိုမြင်လျှင်မကြောက်ရွံ့တတ်ချေ။ ရောဂါ စွဲစအချိန်တွင် ရေကိုအလွန်ငတ်တတ်သည်။ အကယ်၍ ထိုခွေးအား ရေတိုက်လျှင် ရေကိုလောဘကြီးစွာသောက် တတ်၏။ ရောဂါစွဲကပ်ပြီးနောက်တွင် ခွေး၌ လည်ချောင်း ကျုံ့လာ၍ စားသောက်ရာတွင် အကျပ်အတည်းတွေ့လာ၏။ ထိုအခြေ၌ ရေကိုတိုက်လျှင် သောက်နိုင်ရန်ကြိုးစားအား ထုတ်ပေးသေးသည်။ လည်ချောင်းကျုံ့လာခြင်းသည် ခွေး ရူးနာရောဂါ၏ လက္ခဏာတရပ်ဖြစ်၏။ ရောဂါစွဲစအချိန်၌ ခွေးသည်အများအားဖြင့် အစာ ကိုကောင်းစွာစား နိုင်သေး၏။ ထိုနောက် တဖြည်းဖြည်းတွင် အစာကိုစား နေကျအတိုင်း မစားနိုင်တော့ပေ။ ကောက်ရိုး၊ မြက် စသောခွေးအိပ်ရန်ခင်းထားသည့် ပစ္စည်းများကို ကိုက် ဖြတ်တတ်၏။ ထိုမျှမကသေး သစ်သားစ၊ သိုးမွေးစ၊ မြေကြီး၊ ကျောက်ခဲစသည့်တွေ့ရာပစ္စည်းများကို ပါကိုက် တတ်သည်။

ခွေးရူးနာစွဲကပ်လျှင်အသံသည် ပင်ကိုယ်အသံမျိုးမဟုတ် တော့ချေ။ လည်မျိုတွင်တမျိုးတဖုံ ပြောင်းလဲမှုကြောင့် အသံသည် သူငယ်နာချောင်းနက် စွဲကပ်သောကလေး၏ အသံကဲ့သို့ဖြစ်လာ၏။ အက်ကွဲခြောက်ကပ်သောအသံဖြင့် ဟောင်တတ်၏။ ၆ ကြိမ်သို့မဟုတ် ၈ ကြိမ် ဖြည်းညင်းစွာ ဟောင်ပြီးနောက် ပါးစပ်ကိုဖွင့်၍ ကျယ်လောင်စွာအူတတ် ၏။ ဤသို့အသံပြောင်းလာခြင်းသည် ဤရောဂါ၏ အလက္ခဏာဖြစ်ကြောင်းတခါတရံတွေ့ရပေသည်။

ခွေးရူးနာစွဲကပ်ခိုက်တွင် အရေပြားဖြင့် ခံစားရသော အာရုံများသည် နည်းပါးသွားသော်လည်း စိတ်အာရုံတက်

ကြမှုများသည်တိုးလာ၏။ ခွေးရူးနာစွဲသော တိရစ္ဆာန်အား လုံးသည် ခွေးကိုမြင်လျှင် အမျက်ဒေါသပြင်းစွာထွက်လာ၍ ရန်မူလို၏။ ခွေးရူးနာစွဲကပ်သော သိုးပင်လျှင် ထိုကဲ့သို့သော အမူအရာကိုပြုတတ်သည်။

ခွေးရူးနာစွဲစတွင် ခွေးရူးသည် ရင်းနှီးခင်မင်သူတို့အား အများအားဖြင့် ရန်မမူတတ်ချေ။ သို့သော် အချုပ် အနှောင်မှ လွတ်မြောက်ရန်ကိုမူ အစဉ်ကြိုးစားတတ်၏။ အချုပ်အနှောင်မှ လွတ်မြောက်သောအခါ ဦးတည့်ရာသို့ ပြေးတတ်၏။ လမ်းခရီးတွင် တွေ့သမျှသက်ရှိသတ္တဝါများကို ရန်မူတတ်လေသည်။ ရန်မူ၍ ကိုက်ဖြတ်လိုလျှင် ခွေးရူးသည် အသံမပြုချေ။ တိတ်ဆိတ်စွာသာ ကိုက်တတ်လေသည်။ အကယ်၍ခွေးရူးသည် ထိခိုက်မိ၍ ဒဏ်ရာအနာတရဖြစ်လျှင် သို့မဟုတ် အခြားသက်ရှိသတ္တဝါ၏ အကိုက်ခံရလျှင်လည်း နာပင်နာကျင်စေကာမူ မအော်ချေ။ ခွေးရူး၏ကြမ်းကြုတ် ခြင်းအရှိန်သည် ခွေး၏စိတ်တွင်တည်၏။ လိမ်မာသောခွေး တကောင်ရူးလျှင် ခက်ထန်ကြမ်းကြုတ်ခြင်း နည်းပါး၏။ အချို့ခွေးများသည် ဦးတည့်ရာသို့ပြေးခိုက် တွေ့သမျှကို ကိုက်ရုံသာကိုက်ကြ၏။ အချို့ခွေးများကမူကား တွေ့ သမျှကို သွားများကျိုးသည့်အထိ ပြင်းထန်စွာကိုက်တတ် သည်။ မောဟိုက်နှမ်းနယ်နေခိုက်တွင် ခွေးရူး၌ သွက်ချာ ပါဒမိသော လက္ခဏာများပေါ်လာတတ်၏။ ခြေလက် တို့သည်လည်း အားနည်းလာပြီးလျှင် လမ်းပင်ကောင်းစွာ မလျှောက်နိုင်တော့ချေ။ နောက်ခြေများကို တရွတ်တိုက် ဆွဲရသည့် အခြေသို့ပင်ရောက်လာ၏။ အမြီးကိုထောင်၍ မထားနိုင်သဖြင့် အောက်သို့ကျနေ၏။ ဦးခေါင်းသည်လည်း ရွှေ့သို့ငိုက်လျက်ရှိ၏။ ပါးစပ်ပွင့်လျက် လျှာသည်လည်း ပါးစပ်အပြင်သို့ထွက်လာ၏။

ခွေးရူးနာစွဲကပ်သောတိရစ္ဆာန်၏သွားရည်သည် အကိုက် ခံရသူ၏အနာ သို့မဟုတ် အရေပြားတွင် ပွန်းပဲ့သောနေရာမှ ကိုယ်တွင်းသို့ဝင်သွားလျှင် ခွေးရူးရောဂါသည် ထိုသူကို ကူး စက်ပြန့်ပွားနိုင်၏။ ခွေးရူးနာစွဲကပ်သောလူနာများကို စစ် ဆေးသောအခါ ရာခိုင်နှုန်း ၉၀ သည် ခွေးရူးကိုက်ခံရသော ကြောင့် စွဲကပ်သည်ကိုတွေ့ရသည်။ ထိုရောဂါသည် ခွေးရူး ကိုက်ခံရခြင်းကြောင့်သာ ဖြစ်ပေါ်နိုင်သည်မဟုတ် ခွေးရူး နာစွဲကပ်နေသော ကြောင်၊ ဝံပုလွေ၊ မြေခွေး၊ ခွေးအ စသောအခြားတိရစ္ဆာန်များကြောင့်လည်း လူသို့ကူးစက် နိုင်၏။ ရောဂါစွဲကပ်သည့်အချိန်မှ ရောဂါသိသာဖြစ်ပေါ် လာသည့်အချိန်အထိကို ပိုးမျိုးပျိုးရက်ဟုခေါ်၏။ ပိုးမျိုး ပျိုးရက်သည် လူနာတဦးနှင့် တဦးမတူချေ။ အချို့လူနာ တွင် အနည်းဆုံး ၂ သီတင်းကြာ၍ အချို့တွင်လပေါင်း များစွာ သို့မဟုတ် နှစ်ပေါင်းများစွာပင်လျှင်ကြာတတ်၏။ သို့သော် ပျမ်းမျှခြင်းအားဖြင့် ထိုရောဂါပိုးပျိုးချိန်မှာ

သီတင်းပတ် ၆ ပတ်မှ ၃ လအထိကြာတတ်၏။ ခွေးရူးကိုက် ခံရသော ကိုယ်အင်္ဂါအစိတ်အပိုင်းကိုလိုက်၍ ပိုးမျိုးပျိုး ချိန်သည်ရက်တိုသည်လည်းရှိ၏။ ရက်ရှည်သည်လည်းရှိ၏။ ပိုးမျိုးပျိုးရက်သည် ကလေးများတွင်ပို၍တိုတောင်း၏။

ခွေးရူးကိုက်ခံရသောအနာသည် လျင်မြန်စွာကျက်သွား ပြီးနောက် ခွေးရူးရောဂါထလာလျှင် အနာနေရာတွင်ရောင် ရမ်း ယားယံနာကျင်လာတတ်သည်။ အနာတဝိုက်၌လည်း ထူလာတတ်၏။ ခွေးရူးကိုက်ခံရ၍ ရောဂါဖြစ်စလူနာတွင် စိတ်ညှိုးငယ်ခြင်း၊ တည်ငြိမ်မှုမရှိခြင်း၊ အလွန်ကြောက်ရွံ့ ခြင်းစသောလက္ခဏာများကိုတွေ့ရပေမည်။ လူနာစကား ပြောပုံလည်း တမျိုးပြောင်းလဲလာ၏။ စကားကို တို တောင်းစွာနှင့် လျင်မြန်စွာပြောတတ်၏။ အဖျားဝင်ခြင်း၊ စားသောက်ချင်စိတ်မရှိခြင်း၊ အိပ်မပျော်ခြင်း၊ ခေါင်းကိုက် ခြင်း၊ စိတ်မတည်ငြိမ်ခြင်း၊ သက်ပြင်းချ၍အသက်ရှူခြင်း စသော လက္ခဏာများကိုလည်း တွေ့ရ၏။ လူနာသည် အရည်ကို တခါတရံစက်ဆုပ်တတ်၏။ ထိုလက္ခဏာများကို ၁ ရက် ၂ ရက်အတွင်းတွေ့ရတတ်သည်။

ထိုနောက် လူနာသည် စိတ်ဓာတ်ပိုမိုပြင်းထန်စွာတုန်လှုပ် ချောက်ချားလာ၏။ အသက်ရှူကျပ်လာ၏။ ဤအဆင့် တွင် လူနာသည် အရည်ကိုမျိုချနိုင်ရန် ကြိုးစားအားထုတ် ရ၏။ ရေအလွန်ငတ်၏။ အသက်ရှူကျပ်၍ မွန်းသွား တတ်၏။ ဤသို့မွန်းရခြင်းမှာ အစာမျိုချရာ၌ အခရာဖြစ် သောကြွက်သားနှင့် အသက်ရှူရာ၌အခရာဖြစ်သော ကြွက် သားတို့ အလိုအလျောက်လှုပ်ရှားနေသောကြောင့်ဖြစ်၏။

မွန်းရာမှသတိရလာသော် လူနာသည်ထိတ်လန့်၏။ ခန္ဓာကိုယ် နှမ်းနယ်၏။ လူနာသည် တောက် ပြောင်သော အလင်း၊ ကျယ်လောင်သောအသံ၊ တိုက်ခပ်သောလေအေး စသည်တို့ကို သိလွယ်၏။ ရောဂါတိုးလာသည်နှင့် အမျှ ရောဂါလက္ခဏာ များသည်လည်းပြင်းထန် ၍ ထပ်ကာထပ်ကာပေါ် လာတတ်၏။ သို့သော် ရောဂါ အတက် အကျ ကား ရှိသေးသည်။ ရောဂါကျချိန်တွင် လူနာ သည်ငြိမ်၍ နေတတ်၏။ ထိုအချိန်တွင်လူနာသည်

စိုးရိမ်ကြောင့်ကြသောလက္ခဏာရှိ၍အသက်ရှူရာတွင် အသံ မြည်လာ၏။ ထိုအသက်ရှူသံမျိုးပေါ်လာသည်ကိုခွေးကဲ့သို့ အူသည်ဟု ဆိုကြသည်။ လူနာသည် စိတ်နောက်ချည် တလှည့်ကောင်းချည်တခါဖြစ်တတ်၏။ ထိုအခြေတွင် လူနာ သည် မိမိ၏ပါးစပ်မှထွက်လာသည့်တံထွေးစေးတို့ကို မျိုချ ခြင်းငှာမစွမ်းနိုင်သဖြင့် အစဉ်တံထွေးကို ထွေးလျက်ရှိ၏။ လူနာသည် ပစ္စည်းတခုခုကို ဟပ်သကဲ့သို့ ပါးသွယ်ရိုးကို လှုပ် ပေးတတ်၏။ အဖျားကျသွားသော်လည်း ဝမ်းချုပ်ခြင်း၊ ဆီး နည်းခြင်းဖြစ်တတ်၏။ ကာမစိတ်တက်ကြွမှုတရံတခါရှိတတ် ၏။ ဖေါ်ပြသည့်အတိုင်း လူနာသည် ၂ ရက် သို့မဟုတ် ၃ ရက် မျှဝေဒနာကိုခံစားပြီးနောက် သေဆုံးသွားတတ်၏။ သေဆုံး ရခြင်းသည် မွန်း၍သော်၎င်း၊ အားကုန်၍သော်၎င်းဖြစ်၏။

ခွေးရူးနာကို သမားရိုးကျကုနည်းမှာ အနာကိုလှီးဖြတ် ထုတ်ပယ်ခြင်းနှင့် အနာနေရာကို သံပူမီးပူထိုးခြင်း ဖြစ်သည်။ သို့သော် ယခုအခါ ပါးစတားကုထုံးနှင့်ကုသသည်။ (ပါး စတားကုထုံး — ရှု။) ပါးစတားကုထုံးနှင့် ကုသသည့်တိုင် အောင် လှီးဖြတ်၍၎င်း၊ သံပူကပ်၍၎င်း ကုသသောနည်းကို လိုက်နာသင့်သည်ဟုအဆိုရှိသည်။

ခွေးအ။ ။အိမ်ခွေးများသည် ခွေးအ တို့မှ ဆင်းသက် ပေါက်ဖွားလာကြသည်ဟု သုတေသီများက ယုံကြည်ကြ လေသည်။ ခွေးအသည် အိမ်ခွေးနှင့်ဆင်ဆင်တူသော်လည်း ကိုယ်လုံးသေး၍ နှုတ်သီးချွန်သည့်အတွက် မြေခွေးနှင့်သာ၍ တူသည်။ အရောင်မှာ အဝါညစ်ဖြစ်၍ ကျောဖက်တွင်



အိမ်ခွေးများသည် ပုံတူတူမြင်ရသောခွေးအမှဆင်းသက်ပေါက်ဖွားလာသည်ဟုဆိုသည်။

အရောင်ပို၍မဲ့လာပြီးလျှင် ရင်ဖက်တွင် ဖျော့သွားသည်။ နှုတ်သီးဖျားမှ အမြီးဖျားအထိ ၂ နှစ်ပေကျော်ကျော်ရှည်၏။ အမြီးမှာ ရှစ်လက်မခန့်ရှည်၍ အမွေးဖွားသည်။

ခွေးအသည် လောဘကြီးသည်။ ကောက်ကျစ်စဉ်းလဲသည်။ ခိုးကြောင်ခိုးဝှက် ပြုကျင့်တတ်သည်။ ရွယ်တူတိရစ္ဆာန်များကို မည်သည့်အခါမျှ မတိုက်ခိုက်ချေ။ မြို့ရွာများနှင့် မနီးမဝေးဖြစ်သော ဂူများ၊ မြေတွင်းများတွင် နေလေ့ရှိသည်။ ခွေးအ အမများသည် တကြိမ်လျှင် သား ၃ ကောင်မှ ၅ ကောင်အထိ မွေးလေ့ရှိသည်။ နေ့အခါ ခွေးအတို့သည် တွင်းအောင်းနေကြ၍ ညအခါမှ တကောင်ချင်း ဖြစ်စေ၊ အုပ်ဖွဲ့၍ ဖြစ်စေ အစာရှာထွက်လေ့ရှိကြသည်။ ထိုသို့အစာရှာထွက်စဉ် မသာယာသောအသံဖြင့် အူတတ်ကြ၏။ လူတို့စိုက်ပျိုးထားသောသစ်သီး၊ ဟင်းသီးဟင်းရွက်နှင့် လူတို့မွေးမြူထားသော ကြက်၊ ဘဲ၊ သိုး၊ ဆိတ်စသည်တို့ကို ခိုးဝှက်စားသောက်တတ်ကြသဖြင့် ခွေးအများကို လူတို့အလွန်မုန်းတီးကြသည်။ သို့သော် လူနေရပ်ကွက်တို့၌ တွေ့ရတတ်သောအပုပ်အစပ်နှင့် အသေကောင်များကို စားသောက်ရှင်းလင်းသွားတတ်သည့်အတွက် လူတို့အား တနည်းတဖုံကျေးဇူးပြုသည်ဟုလည်း ဆိုနိုင်ပေသည်။ တောထဲ၌ကျား၊ ခြင်္သေ့စသောသားရဲတိရစ္ဆာန်များနောက်မှ နောက်ယောင်ခံလိုက်ကာ ယင်းတို့၏ စားကြွင်းစားကျန်

များကိုလည်း လိုက်လံစားသောက်တတ်သည်။ ကျင်လျှင် စွာပြေးလွှားတတ်ခြင်း၊ သဲသဲမဲမဲ ပြန်လည်ခုခံတတ်ခြင်းတို့ကြောင့် အိန္ဒိယနိုင်ငံတွင် ခွေးအများကို အမဲလိုက်ခွေးများဖြင့် အပျော်တမ်းအမဲလိုက်လေ့ရှိကြသည်။

ခွေးအ သည် အိမ်၌မွေးမြူလျှင် ယဉ်ပါးလွယ်သော်လည်း မင်္ဂလာမဲ့သောအသံနှင့် ညှို့စိုစိုကိုယ်အနံ့တို့ကြောင့် ယင်းတို့အား လူတို့မွေးမြူခြင်းမပြုကြချေ။

ခွေးအကို ဥရောပတိုက်အရှေ့တောင်ပိုင်း၊ အာရှတိုက်တောင်ပိုင်းနှင့် အာဖရိကတိုက်မြောက်ပိုင်းတွင် များစွာတွေ့ရတတ်သည်။ အာဖရိကတိုက်တွင် တွေ့ရသောခွေးအ မျိုးမှာ အခြားခွေးအတို့ထက်လှ၍ သားမွေးရသည့်အတွက် အဖိုးတန်သည်။ အမေရိကတိုက်တွင်မူ ခွေးအ များကို အလျင်းမတွေ့ရချေ။ မြန်မာနိုင်ငံတွင် ခွေးအကို ရခိုင်ရိုးမအရွှေဖက်ရော အနောက်ဖက်ပါ တောစပ်ဒေသတွင် များစွာတွေ့နိုင်သည်။ ရခိုင်တိုင်းတွင် ခွေးအကို ခဲဝါဟု ခေါ်ဝေါ်လေ့ရှိသည်။

ခွဲမာသီးများ။ ။အသီးကိုဖုံးအုပ်ထားသောအခွံသည် သစ်ကျားသီးစသည်တို့ကဲ့သို့ မာခဲပါလျှင် ထိုအသီးမျိုးကို ခွဲမာသီးဟုခေါ်သည်။ ထိုခွဲမာသီး၏ အခွံအတွင်း၌ကား စား၍ကောင်းသော အသားနှင့်အဆန်များ ရှိကြသည်။



တုန်းသီးများကိုအခွံခွာရန်အတွက်စပုံထားစဉ်

ခွံမာသီးများ



အတွင်းရှိအသားနှင့်အဆန်ကို စားသုံးရသောခွံမာသီးမျိုးစုံ

လူတို့သည် ရှေးနှစ်ပေါင်းများစွာကပင်လျှင် အလေ့ကျ ပေါက်သောခွံမာသီးအမျိုးမျိုးကို အစာအဖြစ်နှင့် စား လာခဲ့ကြပေသည်။


ရှေးဦးလူတို့သည် ထိုခွံမာသီးများကို စားသောက်နေခဲ့ ကြရာမှ ယဉ်ကျေးမှုအဆင့်အတန်း တိုးတက်လာသောအခါ ဆန်၊ ဂျုံ၊ ပြောင်းစသောသီးနှံများကို အစာအလို့ငှာ အသုံး ပြုလာတတ်ကြသည်ဟု ယူဆရသည်။ ထိုအခါ အသီး ဆန်များကို ယခင်ကလောက် အရေးမထားတော့ဘဲ သီးနှံ တို့ကိုသာ ပဓာနအစာအဖြစ်ဖြင့် သုံးစွဲလာကြသည်ဟု သမိုင်းဆရာတို့အဆိုရှိသည်။

ခွံမာသီးများသီးသည့်အပင်မျိုးမှာ အပင်ကြီးများဖြစ်၍ အမျိုးမျိုးစွာပြားသည်။ အချို့အပင်မျိုးမှာ အေးသော တိုင်းပြည်များ၌ ပေါက်လေ့ရှိ၍ အချို့မှာ ပူသောတိုင်းပြည် များတွင် ပေါက်ကြသည်။ အသီးခွံများသည် အတွင်းရှိ အဆန်များကို သေချာလုံခြုံစွာ ဖုံးအုပ်ထားသဖြင့် ထို အဆန်ကိုစားလိုလျှင် အခွံကိုထုခွဲပြီးမှ စားနိုင်သည်။ အထဲ မှအသားနှင့်အဆန်များမှာ စားသုံးရာ၌ များသောအား ဖြင့် အလွန်အရသာရှိသည်။

ကမ္ဘာပေါ်တွင် ခွံမာသီးပင် အမျိုးမျိုးရှိသည့်အနက် လူသိများသောအပင်များအကြောင်းကိုသာ ဖော်ပြလိုပေ သည်။ ခွံမာသီးပင်များတွင် အုန်းပင်သည် အထင်ရှားဆုံး ဖြစ်၏။ အုန်းပင်များသည် ပူအိုက်စိုစွတ်သောတိုင်းပြည် များ၊ ကျွန်းများ၊ ပင်လယ်ကမ်းနားများ၌ ပေါက်ရောက်

လေ့ရှိသောအပင်မျိုးဖြစ်သည်။ ဖြူဆွတ်၍ ချိုဆိမ့်လှသော အုန်းသီးအသားကိုရနိုင်ရန် အပေါ်ယံ၌ ဖုံးလွှမ်းနေသော အမျှင်ထူတထပ်နှင့် မာကျောသောအခွံတထပ်တို့ကို ခွာ လိုက်ရသည်။ အုန်းသီး၏အတွင်းသားကို အစိမ်းအတိုင်း သော်၎င်း၊ အမှုန့်ကလေးများဖြစ်အောင် ခြစ်ပြီးနောက် အုန်းနို့ညှစ်၍သော်၎င်း၊ အဖတ်ကလေးများဖြစ်အောင် လှီးကာကြော်၍သော်၎င်း စားသုံးကြလေသည်။ မုံလုပ် ရာ၌ အုန်းသီးကိုထည့်၍သုံးပါက ပို၍အရသာရှိသည်။ထိုမှ တပါး အုန်းသီးမှ အုန်းဆီကိုလည်း ထုတ်ယူနိုင်သည်။ (အုန်းပင် — ရှု။)

ခွံမာသီးများတွင် အပါအဝင်ဖြစ်သော သစ်ကျားသီးကို လူမျိုးတိုင်း ကြိုက်နှစ်သက်ကြပေသည်။ သစ်ကျားသီးပင် များကို အထက်မြန်မာနိုင်ငံ အချို့သောအရပ်ဒေသတို့၌ သာ စိုက်ကြသည်။ အမေရိကန်ပြည်ထောင်စု ကာလီဖိုး နီးယားပြည်နယ်၌ သစ်ကျားသီးများကို စီးပွားဖြစ်စိုက်ပျိုး ကြသည်။ အင်္ဂလန်ပြည်၌လည်း စိုက်ပျိုးကြ၏။ ထိုအပင် မျိုးမှာ အသီးသီးရန်နှစ်အတော်ကြာသည်။ သီးချိန်တန်၍ သီးပြန်သောအခါ၌မူကား အများအပြား သီးတတ်သည်။ သစ်ကျားသီးပင်များသည် ရှေးဦးစွာ ပါးရှားနိုင်ငံ၌ အလေ့ကျပေါက်သော်လည်း ပြုပြင်စိုက်ပျိုးခြင်းမရှိသဖြင့်



စားဖွယ်အဖြစ်ပြုလုပ်ထားသောဗာဒမ်စေ့များ

ခွဲမာသီးများ

အင်္ဂလန်၊ အမေရိကန်တို့မှာလောက် အမျိုးမကောင်းချေ။ ဣတလီနှင့်ပြင်သစ်နိုင်ငံတို့၌ကား အထူးပြုပြင် စိုက်ပျိုးကြသဖြင့် များစွာအောင်မြင်၍ နိုင်ငံခြားသို့ပင် တင်ပို့နိုင်သည်။ သို့ရာတွင် သစ်ကျားပင်ကို စီးပွားဖြစ်စိုက်ပျိုးကြသောနိုင်ငံများတွင် အမေရိကန်ပြည်ထောင်စု ကာလီဖိုးနီးယားပြည်နယ်သည် ကမ္ဘာပေါ်တွင် ပဌမဖြစ်ဖွယ်ရာရှိသည်။ (သစ်ကျားသီး — ရှု။)

သစ်ကျားသီးကဲ့သို့ လူသုံးများသော ခွဲမာသီးတမျိုးမှာ သစ်အယ်သီးဖြစ်သည်။ သစ်အယ်သီး၏ မာကျောခြောက်သွေ့သော အခွံအတွင်းမှအဆန်မှာ အလွန်ဆီမ့်သည်။ မြန်မာနိုင်ငံသို့ တရုတ်နိုင်ငံမှ သစ်အယ်သီးများကို ဗန်းမော်ဖက်မှနေ၍ တင်သွင်းသည်။ စပိန်နိုင်ငံတွင် သစ်အယ်သီးတို့ကို အထူးပင် တန်ဖိုးထားသည်။ အင်္ဂလန်တောင်ပိုင်းတွင်လည်း သစ်အယ်သီးများ ရရှိသည်။ သစ်အယ်ပင်သည် အလွန်အသက်ရှည်သော အပင်မျိုးဖြစ်၍ အချို့အပင်များမှာ နှစ်ပေါင်း ၅၀၀ ကျော် ၆၀၀ ခန့်အထိ အသက်ရှည်ကြသည်။ ဗာဒမ်သီးများမှာ အလွန်ဆီမ့်၍ ဆီထွက်သည်။ ထိုပြင်ပူသောဓာတ်လည်းရှိသည်။ ထိုအပင်များ၏အကိုင်းအလက်ထွက်ပုံမှာ ထီးသဖွယ်ဝိုင်း၍ အဆင့်ဆင့်ထွက်သဖြင့် သပ်ရပ်တင့်တယ်သည်။ မြန်မာနိုင်ငံ အချို့အရပ်ဒေသများ

၌ ပေါက်သော်လည်း စံနစ်တကျစိုက်ပျိုးလုပ်ကိုင်ခြင်း မရှိသေးချေ။ (သစ်အယ်ပင်။ ဗာဒမ်ပင် — ရှု။)

အထက်ဖော်ပြပါ ခွဲမာသီးများအပြင် အချို့နိုင်ငံများ၌ ထင်ရှားပေါများသော ခွဲမာသီးများလည်း အများအပြား ရှိပေသေးသည်။ မြန်မာနိုင်ငံ၌ကား ထန်းသီး၊ ကွမ်းသီး စသောအခွံမာသီးများသည် အုန်းသီးကဲ့သို့ အသုံးဝင်သည်။ အုန်းသီးနှင့်ထန်းသီးများမှာ အခွံ၏အတွင်း၌ အရသာရှိသောအသားများအပြင် ချိုမြသောအရည်လည်း ပါရှိသဖြင့်ထူးခြားလှပေသည်။ အနောက်တိုင်းပြည်တို့တွင်ကား သစ်ကျားသီး သစ်အယ်သီးများအပြင် ဗာဒမ်သီး ဟစ်ကရီသီး၊ ဗရာဇီးသီး စသောခွဲမာသီးများလည်း ရှိပေသေးသည်။

ခွဲမာပင်မျိုးမှာ ရှေးအခါမှစ၍ ဂရုတစိုက်စိုက်ပျိုးရခြင်း မရှိဘဲ အလေ့ကျပေါက်သောအပင်မျိုးဖြစ်သည်။ သို့ရာတွင် အမေရိကန်ပြည်ထောင်စု ကာလီဖိုးနီးယားပြည်နယ်တွင်ကား ခွဲမာသီးပင်မျိုးကို ယခုအခါ စံနစ်တကျ ပြုပြင်၍ စီးပွားဖြစ်စိုက်ပျိုးလုပ်ကိုင်လာကြသည်။ ထို့ကြောင့် ကာလီဖိုးနီးယားပြည်နယ်မှ ကမ္ဘာအရပ်ရပ်သို့ခွဲမာသီးများကို ရိုးရိုးအတိုင်းသော်၎င်း၊ စည်သွတ်၍သော်၎င်း တင်ပို့ရောင်းချနိုင်သည်။

ခွဲမာသီးပျိုး၌အထင်ရှားဆုံးဖြစ်သော အုန်းပင်များပေါက်ရာပင်လယ်ကမ်းခြေတခု၏သဘာဝရှုခင်း



ဤကျမ်းမှာ ကမ္ဘာပေါ်ရှိ ကျယ်ဝန်းလှသောပညာရပ်အမျိုးမျိုး၊ အကြောင်းရပ်အမျိုးမျိုးတို့ပါဝင်သည့်ပြင်၊ မြန်မာနိုင်ငံတွင်ပဌမဆုံး ပေါ်ထွက်လာရခြင်းဖြစ်သည့်အလျောက်၊ ဘာသာခြားမှ မြန်မာလိုပြန်ဆိုထားသော ဝေါဟာရသစ်များနှင့် အသံလွယ်ယူထားရသော အမည်များ မြောက်မြားစွာ ပါဝင်လေသည်။

ဤကျမ်းတွင်ပါဝင်သော ဝေါဟာရနှင့် အသံလွယ်ယူထားသော အမည်တို့ကို မူရင်းစကားနှင့်တကွ အောက်တွင် အက္ခရာစဉ်အတိုင်း ဖော်ပြထားသည်။

ဝေါဟာရများ

ကပေါင်းကြိမ်	Calamus Longisetus	‘ကန်တာဗာရီပုံပြင်များ’	‘ Canterbury Tales ’
ကာဗော်လစ်ဆီ	Carbolic Oil	ကိန်း	Number
ကဗွန်မှုန့်	Carbon Dust	ကုန်တင်ကုန်ချမောင်း	Crane
ကားသေ့စစ်ပွဲများ	Carthaginian Wars	ကုန်ထုတ်ကရိယာ	Means of Production
ကုဗပေ	Cubic Feet	ကုန်းနေရေသတ္တဝါ	Amphibia
ကုရုန့်	Corundum	ကုန်းနေရေသတ္တဝါခေတ်	Age of Amphibians
ကူပွန်ခံဝန်ချုပ်	Coupon Bond	ကမ္ဘာ့ဆွဲအား	Gravity
ကူးသန်းရောင်းဝယ်ရေးဝန်ကြီး (ဂရိတ်ဗြိတိန်) President of the Board of Trade		‘ကမ္ဘာ့အရေးတကြီးအခြေအနေ’	‘The World Crisis ’
ကယ်ဆယ်ရေးတပ်	Salvation Army	ကမ္ဘာလုံးခြမ်း	Hemisphere
ကယ်လဗင်မက်သဒစ်သာသနာပြုအဖွဲ့ Calvinistic Methodist Missions		ကမ္ဘာသစ်	New World
ကော်ဖတ်စက္ကူ	Sandpaper	ကမ္ဘာဟောင်း	Old World
ကော်မစ်ရှင်	Commission	ကျေးကုလား	Burmese Slaty-Headed Parakeet (<i>Psittacula Himalayan Finshi</i>)
ကိုဥပဒေ	Code	ကျေးကုလားမ	Indian Red-Breasted Parakeet (<i>Psittacula Alexandri Fasciata</i>)
ကိုလိုနီနယ်များဆိုင်ရာဝန်ကြီး Minister for the Colonies		ကျေးကျူတ်	Eastern Rose-Ringed Parakeet (<i>Psittacula Krameri Borealis</i>)
ကင်းစောင့်ခွေး	Watch Dog	ကျေးကျွန်စံနစ်	Slavery and Serfdom
ကောင်းကင်တမန်	Angel	ကျေးကျွန်များလွတ်မြောက်ရေး ကျေညာစာတမ်း	Emancipation Proclamation
ကောင်းကင်ဘုံ	Heaven	ကျေးတမာ	Eastern Blossom-Headed Parakeet (<i>Psittacula Cyanocephala Rosea</i>)
ကတ္တူလေ့	Junk	ကျေးရွာသာယာမှု	Preservation of the Countryside
ကန့်ကျောက်	Sulphurous Stone	ကျေးသန္တာ	Indian Lorikeet (<i>Coryllis Vernalis</i>)
ကန့်ဝင်ခနောက်စိမ်း	Stibnite		

ကျောရိုး (တနည်း) ကျောက်ကုန်းရိုး	Spinal Cord	ကျောက်မျက်	Gem
ကျောရိုးမဲ့သတ္တဝါခေတ်	Age of Invertebrates	ကျောက်မျက်တို့၏ဘုရင်	King of Gems
ကျောက်ကတ္တရာ	Rock Asphalt	ကျောက်သလင်း	Quartz
ကျောက်ကပ်	Kidney	ကျောက်သွေးအတတ်	Lapidary
ကျောက်ကပ်ခွက်	Basin of the Kidneys	ကျောင်းဥယျာဉ်	School Garden
ကျောက်ကပ်ရောင်ရောဂါ	Bright's Disease	ကျိုင်းကောင်	Locust
ကျောက်ကြိုးကွင်းထိုးနည်း	Eye Splice	ကျည်းပင်	Barringtonia Acutangula
ကျောက်ကြိုးဆက်အတိုထိုးနည်း	Short Splice	ကျည်းလံပင်	Shorea Assamica
ကျောက်ကြိုးဆက်အရှည်ထိုးနည်း	Long Splice	ကျိတ်ပင်	Coix Lachryma-Jobi
ကျောက်ကြိတ်စက်ရုံ	Grinding or Crushing Mill	ကြာဆံ	Vermicelli
ကျောက်ခက်ပင်မျိုး	Ferns	ကြာဖက်နင်းငှက်	Bronze-Winged Jacana (<i>Metopidius Indicus</i>)
ကျောက်ခေတ်	Stone Age	ကြာပင်	Water Lily
ကျောက်ခေတ်သစ်	New Stone Age or Neolithic Age	ကြေးညိုခေတ်	Bronze Age
ကျောက်ခေတ်ဟောင်း	Old Stone Age or Paleolithic Age	ကြေးနန်းရိုက်ခြင်း	Telegraphy
ကျောက်ခွဲပင်	Saxifrage	ကြေးနန်းရိုက်လက်နှိပ်စက်	Telegraph Typewriter
ကျောက်ဂွမ်းပြား	Asbestos Sheet	ကြေးရုပ်သွင်းလုပ်ငန်း	Statuary
ကျောက်စုန်းတောက်ခြင်း	Phosphorescence	ကြယ်စု	Star Cluster
ကျောက်စိမ်း	Jade	ကြယ်ပျံ	Shooting Star
ကျောက်ဆေးထိုးခြင်း	Vaccination	ကြို့ပင်	Schleichera Trujuga
ကျောက်တုမိုင်	Stonehenge	ကြိုး	Rope and Twine
ကျောက်တူးလုပ်ငန်း	Quarrying	ကြိုးကြာ	Burmese Sarus Crane
ကျောက်ပုံနှိပ်အတတ်	Lithography	ကြိုးထုံးနည်း၊ ချည်နည်း၊ ထိုးနည်း	Knots, Hitches and Splices
ကျောက်ပြာတုံး	Bluestone	ကြိုးမဲ့ကြေးနန်း	Wireless
ကျောက်ပွ	Pumice	ကြက်ခြေနီစာချုပ်	Red Cross Treaty
ကျောက်မီးသွေးခေတ်	Coal Age	ကြက်ခြေနီလူငယ်အသင်း	Junior Red Cross

ကြက်ခြေနီအသင်းချုပ်ကြီး	Red Cross Society	ကြံပင်	Sugar Cane Plant
ကြက်ငှက်မွေးမြူခြင်း	Poultry Farming	ကြိမ်ပင်	Cane
ကြက်ဆူပင်	Castor Oil Plant (<i>Ricinus Communis</i>)	ကြိမ်ခါး	Calamus Viminalis
ကြက်ဆင်	Turkey	ကြိမ်နီ	Calamus Guruba
ကြက်တူရွေး	Parakeet ; Lorikeet	ကွာဒရူပလက်နည်း	Quadruplex System
ကြက်တော (ကျေးဖေါင်းကား)	Burmese Large Parakeet (<i>Psittacula Eupatria Avenis</i>)	ကွိုက်ပစ်ကစားနည်း	Quoits
ကြက်တောင်ဖေါလုံး	Shuttlecock	ကွင်းလျှောထိုးနည်း	Running Knot or Slipknot
ကြက်တောင်ရိုက်ကစားခြင်း	Badminton	ကွန်စတန်တင်းမုတ်ဝ	Arch of Constantine
ကြက်ပေါင်ပင်	Urcæola Esculenta	ကွန်ဆားဗတစ်ပါတီ	Conservative Party
ကြက်သွန်	Onion (<i>Allium Ascalonicum</i>)	ကွန်မျူနစ်ကျေညာစာတမ်း	Communist Manifesto
ကြက်သွန်ဖြူ	Garlic (<i>Allium Saltivum</i>)	ကွန်မျူနစ်ဝါဒ	Communism
ကြောင် (ကျောက်မျက်)	Cat's Eye ; Moonstone	ကွမ်း	Betel (<i>Callicera Rubella</i>)
ကြောင်မြီးတို	Lynx	ကွမ်းရိုးစင်း (ခြည်ထိုးနည်း)	Rib
ကြဉ် (သည်)	Excommunicated	ကွမ်းသီးပင်	Areca Catechu
ကြည့်မှန်	Mirror	ကွဲကောပင်	Citrus Decumana
ကြည့်မှန်အခုး	Convex Mirror	ကွဲကျောင်းဗျိုင်း	Cattle Egret (<i>Ardeola Ibis Coromandus</i>)
ကြည့်မှန်အခွက်	Concave Mirror	ကွဲခေါင်းသီး	Horn Nut (<i>Trapa Bispinosa</i>)
ကြတ်နန်ပင်	Carapa Moluccænsis	ကွဲစည်	Pithecolobium Dulce
ကြိတ်စက်	Crushing Machine	ကျွန်ကုန်ကူးခြင်းလုပ်ငန်း (ကျွန်အရောင်းအဝယ်)	Slave Trade
ကြုံ	Rhinoceros	‘ကျွန်ုပ်ဘဝ’	‘ My Life ’
ကြုံဆင်	Single Horned Rhinoceros	ကျွန်းစု	Archipelago
ကြုံရှောင်	Double Horned Rhinoceros	ကျွန်းပင်	Teak (<i>Tectona Grandis</i>)
ကြုံသုတော်	Tapir	ကြွေစေ့	Cowry

ကြွပ်နံး	Begonia	ခရစ်ယန်အယူဝါဒ	Christianity
ကြွေရည်သုတ်ခြင်း	Enamelling	ခရမ်းကျောက် (စလင်းခွဲ)	Amethyst
ကြေးပေးကြေးယူစံနှစ်	Credit	ခရမ်းချဉ်	Tomato (<i>Lycopersicum Esculentum</i>)
ကြွက်သား	Muscle	ခရမ်းပင်	Egg Plant (Brinjal) (<i>Solanum Melongena</i>)
ကြွင်း (ဗစ်စမတ်)	Bismuth	ခရမ်းဘေးရောင်ခြည် (အာထရာဗိုင်အိုလက်ရောင်ခြည်)	Ultra Violet Rays
ခနောက်စိမ်းဓါတ်ဆား	Salt of Antimony	ခဝါလုပ်ငန်း	Laundry
ခနောက်စိမ်းသတ္တုမှိုင်း	Antimony Ore	ခအောင်းပင်	Ficus Hispida
ခပေါင်းပင်	Strychnos Nux Blanda	ခါစီ (လူမျိုး)	Khasi
ခပေါင်းရေကြည်	Clearing Nut (<i>Strychnos Potatorum</i>)	ခုနစ်နှစ်စစ်	Seven Years War
ခမာ (လူမျိုး)	Khmer	ခုကောင်	Caterpillar
ခရာပင်	Acanthus Ilicifolius	ခုနာ	Whitlow
ခရာရှည်ကြီး	Trombone	ခဲ၊ ခဲပုပ်၊ ခဲမပုပ်	Lead
ခရီးထွက်စူးစမ်းခြင်း	Expedition	ခဲခြင်း	Freezing
ခရီးသည်ချက်လက်မှတ်	Traveller's Cheque	ခဲဆိပ်တောက်ခြင်း	Lead Poisoning
ခရုခွံ	Shell	ခဲနီ	Red Lead (Minium)
ခရုစုတ်ငှက်	Eastern Curlew	ခဲဖြူ	White Lead
ခရုစုတ်အနက်	Black Ibis (<i>Pseudibis Papillosus Davisoni</i>)	ခဲယမ်းမီးကျောက်	Ammunition
ခရုစုတ်အဖြူ	White Ibis (<i>Threskiornis Aethiopica</i>)	ခို	Pigeon
ခရုမျိုး	Molluscs	ခင်ယုငှက်	Burmese Brown Hawk Owl (<i>Ninox Scutulata Burmanica</i>)
ခရေပင်	Mimusops Elengi	ခေါင်းတခြမ်းကိုက်ခြင်း	Migraine
ခရင်းကောင်	Barnacle	ခေါင်းလျှော်ဆပ်ပြာ	Shampoo
ခရစ္စမတ်သစ်ပင်	Christmas Tree	ခေတ်ပြင်ဆရာ	Reformer
ခရစ်ယန်သာသနာအရေးပုံ	Reformation	ခုန်ညှင်းပင်	Entada Scanden
ခရစ်ဘော်သိပ္ပံဂိုဏ်း	Church of Christ, Scientist	ခဲတက်ပင် (ကုန်းခဲတက်)	Crataeva Rox Burghii

ခံပင်	Carissa Carandus	ချိုးသိမ်း	Burmese Shikra (<i>Accipiter Badius Poliopsis</i>)
ခံပင် (ခံစပ်ပင်)	Carissa Spinarum	ချက်ကျောက်	Synthetic Stones
ခံဝန်ချုပ်	Bond	ချက်လူမျိုး	Czech
ခံတင်ဆုံးဖြတ်ခြင်း	Arbitration	ချက်လက်မှတ်	Cheque
ခုံး	Scallop	ချင်ချီလာရှဉ့်	Chinchilla
ချားထိပ်ပြောင်	Charles the Bald	ချင်ရွေးပင်	Abras Precatorius
ချားပညာရှိ	Charles the Wise	ချင်း	Ginger
ချားဘုရင်ရိုးကြီး	Charles the Simple	ချိုင့်ဝှမ်းမြစ်ဝှမ်းများ	Valleys
ချားဘုရင်ဝ	Charles the Fat	ချိန်သီး	Pendulum
ချေးချွတ်စရာ	Detergent	ချပ်ဝတ်တန်ဆာ	Armour
ချေးထိုးပိုး	Dung Beetle (Scavenger Beetle)	ချုပ်ဆေး (ဆေးဆိုးခြင်း)	Mordant or Fixing Substance
ချေးပင်	Gluta Tavoyana	ခြေချောင်းပိုင်း	Toes (Phalanges)
‘ချယ်ရီသစ်သီးခြံ’	‘Cherry Orchard’	ခြေစိမ်းကလေး	Marsh Sand Piper (<i>Tringa Stagnatilis</i>)
‘ချဲလင်းဂျား’ ခေါ် ဘုရင်သင်္ဘော	H.M.S. Challenger	ခြေစိမ်းငှက်	Green Shank (<i>Tringa Nebularia</i>)
ချော်ရည်	Lava	ခြေနီငှက်	Tibetan Red Shank (<i>Tringa Totanus Curhinus</i>)
ချိုတိုမျိုး	Short-Horned	ခြေဖမိုးပိုင်း	Instep (<i>Metatarsus</i>)
ချိုရှည်မျိုး	Long-Horned	ခြေမျက်စိပိုင်း	Ankle (<i>Tarsus</i>)
ချိုသား	Horny Substance	ခြေရာခံခွေး	Bloodhound
ချိုး	Dove	ခြေလျင်တပ်	Infantry
ချိုးစိမ်း	Indian Emerald Dove (<i>Chalcophaps Indica Indica</i>)	ခြယ်ဆေး	Paint
ချိုးနီပု၊ ချိုးနီတိုး	Burmese Red Turtle Dove (<i>Streptopelia Tranquebarica Humilis</i>)	ခြင်ရုပ်ပင်	Garruga Pinata
ချိုးပိန်တူ	Indian Rufous Turtle Dove (<i>Streptopelia Orientalis</i>)	ခြည်ထိုးစက်	Knitting Machine
ချိုးလည်ပြောက်	Burmese Spotted Dove (<i>Streptopelia Chinensis Tigrina</i>)		
ချိုးလင်းပြာ	Burmese Ring Dove (<i>Streptopelia Decaecto Xanthocycla</i>)		

ခွာညှိပန်း	Clematis Smilasifolia	ဂျူးမြစ်	Allium Tuberosom ; Potherb.
‘ခွေးပိုင်ရှင်အမျိုးသမီး’	‘ The Lady With The Dog ’	ငမန်းယပ်ပန်ကာ	Propeller
ခွေးတူဝက်တူ	Badger	ငမန်းယပ်ဝင်ရိုး	Propeller Shaft
ခွေးမျိုးစပ် (ဗန္ဓုတ်ခွေး)	Mongrel	ငါးခေတ်	Age of Fish
ခွေးရူးနာ	Hydrophobia or Rabies	ငှက်ကျားမျိုး	Open Billed Stork
ခွေးဝင်စား (အလှေပေါက်ခွေး)	Pariah Dog	‘ငှက်ငင်ယော်’	‘ The Sea Gull ’
ခွေးဘီလူး	Bull Dog	ငွေလွဲစာချုပ်	Bill of Exchange
ခွေးသမင်	Greyhound	စတူးဝပ်လူကြီး	Steward
ခွေးအ	Jackal	စမော်ကော်ရုံး	Small Cause Court
ခွံစုံခရ	Bivalve Mollusc	စလင်းနီ	Rose Quartz
ခွံထီးခရ	Univalve Mollusc	စာဆိုသိုက်မြို့ (ဝါ) ကဗျာစာဆိုတို့၏ထောင့် }	Poet's Corner
ခွံမာသီး	Nut	စာတိုက်မင်းကြီး	Postmaster General
ဂရင်းနစ်စံချိန်	Greenwich Meantime	‘စာပေဆရာ’	‘ The Teacher of Literature ’
ဂရစ်လျှပ်စစ်စံနစ်	Grid, Electricity	စာပွဲခြင်း	Essay
ဂဝံကျောက်	Laterite	စာရိတ်ပြင်တင်ရေးဂိုဏ်း (အမ်၊ အာ၊ အေ)	Moral Re-Armament
ဂလူးကိုသကြား	Glucose	စီးပွားရေးပူးပေါင်းမှုအုပ်ချုပ်ရေး (အီး၊ စီ၊ အေ)	Economic Co-operation Administration
ဂီတစာဆို	Composer	စီးပွားရေးပန်းချီ	Commercial Art
ဂေါ်မိတ်	Garnet	စကြာဝဠာရောင်ခြည်	Cosmic Rays
ဂုံလျော်ပင်	Jute	စက်မှုသိပ္ပံပညာ	Mechanical Science
ဂျားဗားကြံ့	Javan Rhinoceros	မက်ရုံ	Mill
ဂျီ၊ ကေ၊ ဇီ သီတင်းစင်	G.K.C. Weekly	စိတ္တဇဆေးရုံ	Mental Hospital
ဂျီ၊ စီ၊ အီး၊ အေ၊ အသင်းချုပ်ကြီး G.C.B.A. (General Council of Burmese Associations)		စိတ္တဇသဘာဝ	Abstract Principle
ဂျီနီးဗားအစည်းအဝေးကြီး	Geneva Convention	စိတ္တဗေဒ	Psychology
ဂျူရီလူကြီး	Jury		

စမ်းပေါ့ (ခါးဝတ်တမျိုး)	Sampot	ဆေးနှင့်သူနာပြုဌာနခွဲ	Medical and Nursing Branch
စံနစ်ကျသောကုန်ထုတ်လုပ်ရေး	Planned Economy	ဆေးဝင်ပစ္စည်း	Drug
စံနစ်မဲ့ကုန်ထုတ်လုပ်ခြင်း	Schemeless Production of Commodities	ဆော်လမါရီးနိုးတိုက်ပွဲ	Battle of Solferino
စိန်နက်	Black Diamond	ဆော်လမါရီးနိုးတိုက်ပွဲ၏ သတိရစာစောင်	The Souvenir of Solferino
စိန်သတ္တု (အာစနစ်)	Arsenic	ဆုံချက် (အလင်း)	Focus
စုံထွက်မိန်းမချည်နည်း	Square Knot or Reef Knot	ဆိုရှယ်လစ်ဝါဒ	Socialism
စွတ်ဖါး	Sledge	ဆင်ခရမ်း	Solanum Ferox
စွန် (လေတံခွန်)	Kite	‘ဆင်းရဲခြင်း’	‘Hymn to Adversity’
စွမ်းအင်ကွမ်တာများ	Quanta of Energy	ဆည်မြောင်း	Canal, Irrigation
စွမ်းအင်ကွမ်တမ်သီအိုရီ	Quantum Theory of Energy	ဆတ်လိုက်ခွေး	Staghound
ဆရာဝန်ချည်နည်း	Surgeon's Knot	ဆမ်ဗရောင်းခါးပတ်	Sam Browne Belt
ဆလိတ်ပန်းချီကျောင်း	Slade School (of Arts)	ဇာဘုရင်မ	Czarina
ဆားရည်	Brine	ဇီဝစက်	Life Cycle
ဆီချာရီလှုပ်ရှားမှု	Psichari Movement	ဇီဝဗေဒ	Biology
ဆီချွတ်ဆေး	Grease Spot Remover	ညီလာခံ	Assembly
ဆီဆေး	Oil Colours	‘ညီအမသုံးဖော်’	‘The Three Sisters’
ဆီဒါ	Cedar	ညစ်ကြေးစွန့်အင်္ဂါစု	Excretory System
ဆီရင့်ခေါ်အသံအိုး	Syrinx	ဥာဏ်သစ်အရေးတော်ပုံခေါ်ခေတ်ဆန်းချိန်	Renaissance
ဆီးနှင်းမုန်တိုင်း	Snowstorm	ညွန့်ပေါင်းအစိုးရ	Coalition Government
ဆီးကြော	Ureter	ဒုရင်ကောက်ပင်	Bracken
ဆီးကြောင်း	Urethra	ဌာနချုပ်	Headquarters
ဆီးအိတ်	Bladder	‘တခန်းရပ်ပြဇာတ်’	One Act Play
ဆူမာလူမျိုး	Sumerian		
ဆူမတြားကြံ့.	Sumatran Rhinoceros		
ဆူမှတ်	Boiling Point		

တဆင့်ခံပုံနှိပ်နည်း	Offset	တပ်ခွဲ	Company ; Battery ; Squadron
တတိယအပြည်ပြည်ဆိုင်ရာကွန်မြူနစ်အဖွဲ့ကြီး	Third Communist International	တပ်မ	Division
တပတ်လျှိုမိန်းမချည်နည်း	Overhand Knot	တပ်မဟာ	Brigade
တပတ်လွှဲ	Oscillation	တပ်ရင်း	Battalion
တရားလွှတ်တော်ချုပ်	Supreme Court	တပ်ရင်းကြီး	Regiment
(ပြည်ထောင်စုမြန်မာနိုင်ငံ)	Union of Burma	တပ်သား	Private
တရားလွှတ်တော်တရားဝန်ကြီး	Judge of the High Court	တုပ်ကွေးကြီးရောဂါ	Dengue
တရပ်ပြည်သူ့သမ္မတနိုင်ငံ	People's Republic of China	တံငါထုံးနည်း	Fisherman's Knot
တူရိယာသံစုံတီးဝိုင်း	Orchestra	တံစင်း	File
တူးတိုက်ပွဲ	Battle of Tours	တံထွေးဂလင်း	Salivary Gland
တော်ဝင်အနုပညာကျော်	Royal Academician	တံပိုးခရာ	Trumpet
တော်ဝင်အနုပညာတံခွန်အသင်း	Royal Academy of Arts	ထင်းရှူး	Pine
တော်ဝင်အနုပညာတံခွန်အသင်းကျောင်း	Royal Academy School	ထင်းရှူးဆီအမှုန့်	Resin
တောဆိတ်	Antelope	ထင်းရှူးနီ	Red Pine
တောလိုက်ခွေး	Setter	ထင်းရှူးဖြူ	White Pine
တက်နာ	Convulsion	ထောင့်မှန်စတုရန်း	Rectangle
တိုင်ကီ	Tank	ထိုင်ရှမ်း	T'ai Shan
တိုင်ဆိုင်းကွင်းချည်နည်း	Bowline Knot	ထပ်တရာတု	False Topaz
တိုင်း	Division	ထိန်းမရကြွက်သား	Involuntary Muscles
တုန်ခါ	Vibrate	ထိန်းရကြွက်သား	Voluntary Muscles
တပ်ကြပ်	Corporal	ထိပ်စီးတုံး	Capstone
တပ်ကြပ်၊ ဒုတိယ	Lance Corporal	ထုံးကျောက်	Limestone
တပ်ကြပ်ကြီး	Sergeant	ထွက်ကုန်	Product
		ခရီး	Drill
		ခါဇာသွဲ	Durbar

ဒါးဗစ်ရသေ့	Dervish	ဓမ္မသီချင်းဝိုင်း	Choir
‘ဒုတိယကမ္ဘာစစ်ကြီးမှတ်တမ်း’	‘ War Memoirs ’	နဂါးငွေ့လမ်း	Milky Way or Galaxy
ဒုတိယအစိုးရရှေ့နေချုပ်	Assistant Government Advocate (British Regime) ; Assistant Attorney General (Union of Burma)	နဂါးသွဲ	Gasper
ဒေသန္တရအဖွဲ့အစည်းများ	Local Bodies	နာယက (ပြည်ထောင်စုမြန်မာနိုင်ငံ၊ လူမျိုးစုလွှတ်တော်)	Speaker (Chamber of Nationalities, Union of Burma)
ဒေသန္တရအုပ်ချုပ်ရေးအဖွဲ့	Local Government Board	နီပေါ (လူမျိုး)	Nepalese
ဒေါ်လာငွေ	Dollar	နီလာ	Sapphire
ဒိုနားတီကြယ်တံခွန်	Donati's Comet	နီလာခရမ်း	Corundum, Violet or Oriental Amethyst
ဒက်ကန်လျှော်	Deccan Hemp	နီလာစိမ်း	Corundum, Green or Oriental Emerald
ဒုတ္တအပြာ	Copper Sulphate	နီလာဝါ	Corundum, Yellow or Oriental Topaz
ဒပ်ချလူမျိုး	Dutch	နေ (တနင်္ဂနွေဂြိုဟ်)	Sun
ဒျူးပလက်နည်း	Duplex System	နီးဂရိုး (ကပ္ပလီလူမျိုး)	Negro
ဒြပ်	Matter	နေစကြာစနစ်	Solar System
ဒြပ်စင်	Element	နေနာရီ	Sundial
ဒြပ်ပေါင်း	Compound	နေနတ်ပူဇော်ပွဲ	Sun Worship
ဓာတုဗေဒပညာရှင်	Chemist	‘နေဝေးအမျိုးသားညီညွတ်ရေးအဖွဲ့’	‘ Nasjonal Samling ’ (National Rally)
ဓါးသွေးကျောက်	Grindstone	နို့တိုက်သတ္တဝါခေတ်	Age of Mammals
ဓာတ်ခွဲခန်း (လက်တွေ့စမ်းခန်း)	Laboratory	နိုင်ငံခြားရေးဝန်ကြီး (ဗြိတိန်)	Secretary of State for Foreign Affairs
ဓာတ်ဆီ	Petrol	နိုင်ငံတော်တရားဝန်ကြီးချုပ် (ပြည်ထောင်စုမြန်မာနိုင်ငံ)	Chief Justice (of the Union of Burma)
ဓာတ်ပုံကျောက်ပုံနှိပ်နည်း	Photolithography	နိုင်ငံသမိုင်း	History
ဓာတ်ပုံကြေးနန်းရိုက်နည်း	Telephotography	နိုင်ငံတော်သစ်ထုတ်လုပ်ရေးဘုတ်အဖွဲ့	State Timber Board
ဓာတ်မီးပူ	Electric Iron	နိုင်ငံတော်သိပ္ပံပညာတံခွန်အသင်း (ရုရှ)	Imperial Academy of Sciences
ဓာတ်မြေဩဇာ	Fertiliser		
ဓာတ်အားပေးစက်ရုံ	Power Station		
ဓမ္မသီချင်း	Hymn		

နိုင်စင်ဝါဒ	Nicene Creed	ပိုးစုန်းတောက်ခြင်း	Luminescence
နိုင်မြစ်ပြာ	Blue Nile	ပိုးတုံးလုံး	Pupa
နိုင်မြစ်ဖြူ	White Nile	ပိုးနှိမ်ဆေး	Disinfectant
နန်းကြိုး	Wire	ပိုးမျိုးပျိုးရက်	Period of Incubation
နန်းရင်းဝန်၊ ဝန်ကြီးချုပ်	Prime Minister	ပိုးမျှင်ကောင်	Silk Worm
နစ်ကြော	Nerve	ပိုးလောင်းကောင်	Larva
နစ်ကြောဆဲ	Nerve Cell	ပင်စည်	Stem
နစ်ကြောအဖွဲ့	Nervous System	ပင်လယ်နီ	Red Sea
နုံးမြေ	Loam	ပင်လယ်ပြင်	Sea Level
နုံးမြေစေး	Clay Loam	ပေါင်းခံခြင်း	Distillation
နှားကျောက်	Cowpox	ပစ္စည်းမဲ့ဆင်းရဲသား	Proletarian
နှားကျောက်ရည်	Vaccine	ပစ္စည်းမဲ့အာဏာရှင်စံနစ်	Dictatorship of the Proletariat
နှားနို့ထွက်ပစ္စည်းလုပ်ငန်း	Dairy Farming	ပတ္တမြား	Ruby
နှုန်းသေခံဝန်ချုပ်	Debenture	ပန်းကြုဖေါ်နည်း	Cloissone Enamelling
နှစ်ခြင်းအသင်းတော်	Baptist Church	ပန်းချည်ပေါင် (ဟော်လီဟော့)	Hollyhock
နှံကောင်	Grass hopper	ပိဿနိုး	Vishnu
ပညာအုပ်	Deputy Inspector of Schools	ပုပ်ရဟန်းမင်းများ	Papacy
ပယင်း	Amber	ပုံကူးစက္ကူ	Transfer
ပါလာမိုကျောက်စာ	Palermo Stone	ပုံနှိပ်ခဲစာလုံး	Type letters
ပါးစပ်ပြဲကြုံ	Square Mouthed Rhinoceros	ပုံနှိပ်လုပ်ငန်း	Printing
ပါးသိ	Tonsil	ပုံရိပ်ယောင်	Virtual Image
ပါးဟက်	Gill	ပျမ်းမျှ	Average
ပုလဲ	Pearl	ပျဉ်းကတိုးပင်	Iron Wood (<i>Xylia dolabriformis</i>)
ပေါ်တူဂီလူမျိုး	Portuguese	ပြတိုက်	Museum
ပိုးစုန်းကြူး	Firefly	ပြခါး	Mercury

ပြဒါးခိုး	Mercury Fume	ဗရာဇီးသီး	Brazil Nut
ပြဒါးတိုင်	Thermometer	ဗရွန်ကပ်ပြွန်	Bronchial Tube
ပြော့ကြောင်း	Groove	ဗလောက်	Block
ပြင်သစ်ခရာ	French Horns	ဗဟိုတူစက်ဝိုင်း	Concentric Circles
ပြင်သစ်မြေဖြူ	French Chalk	ဗဟိုအမှုဆောင်အဖွဲ့ (ကိုမင်တန်)	Central Executive Committee
ပြင်သစ်အီကွေတာပိုင်းအာဖရိကနယ်	French Equatorial Africa	ဗာတာဖိနပ်စက်ရုံ	Bata Shoe Works
ပြည်	Pus	ဗာဒမ်ခါး	Bitter Almonds
ပြည်ထဲရေးဝန်ကြီး (ဂရိတ်ဗြိတိန်)	Secretary of State for Home Affairs	ဗိလတ်တုတ်ကွေး	Influenza
ပြည်နယ်	State ; Province	ဗီဇမျိုး	Germs
ပြည်သူ့လွှတ်တော် (ပြည်ထောင်စုမြန်မာနိုင်ငံ)	Chamber of Deputies (Union of Burma)	ဗီဇာဖျံ	Beaver
ပြန်ကြားရေးဌာန	Information Department	ဗီဝါအိုင်	Lake Biwa
‘ပွဲတော်မင်္ဂလာ’	‘The Last Supper’ or ‘Holy Eucharist’	ဗီအဲလားကြယ်တံခွန်	Biela's Comet
ပွင့်ချပ်	Sepal	ဗူးလည်သီးခတ်နည်း	Clove Hitch
ပွင့်ညှာ	Peduncle (Flower Stalk)	ဗဲလဂျီယန်လူမျိုး	Belgian
ပွတ်ရှုကင်ဆု	Pushkin Prize	ဗိုလ်မှူးကြီး၊ ဒုတိယ	Colonel ; Lieutenant
ပယောင်း	Wax	ဗိုလာသက္ကလတ်ဦးထုပ်	Bowler Hat
ဖိစက်	Presses	ဗင်းနစ်မြို့သား	Venetian
ဖောက်ခွဲနည်း	Explosive Method or Blasting	ဗေါင်တင်ထိုးနည်း	Framework Knit
ဖျံလိုက်ခွေး	Otterhound	ဗတ္တိဇံမင်္ဂလာ	Baptism
ဗမာ့မျိုးချစ်တပ်မတော်	Patriotic Burmese Forces	ဗနွတ်မျိုး	Hybrid
ဗမာ့လွတ်လပ်ရေးတပ်မတော်	Burma Independent Army (B.I.A.)	ဗြဟ္မီ (အက္ခရာ)	Brahmi
ဗမာ့အမျိုးသားတပ်မတော်	Burmese National Army	ဗြိတိသျှပြတိုက်	British Museum
		ဘာသာစကားပညာရပ်	Philology
		ဘုရင့်ရေတပ်မတော်	Royal Navy
		ဘုရင့်သင်္ဘော	H.M.S. (His Majesty's Ship)

ဘူတကံနည်း (မျိုးပွားခြင်း)	Vegetative Propagation	မိုအာမရိယာ	Moa Maria
ဘူမိဗေဒ	Geology	မိုးခေါင်ရေရှားရပ်ဝန်း	Dry Zone
ဘောဂဗေဒ	Economics	မင်လုံး (ပုံနှိပ်စက်)	Roller (Printer's)
ဘင်ခရာတီးဝိုင်း	Band	မစ်ရှမီ (လူမျိုး)	Mishmi
ဘဏ္ဍာရေးဝန်ကြီး (ဂရိတ်ဗြိတိန်)	Chancellor of Exchequer	မန်ကြောင်	Manx Cat
		မန်ချူး	Manchu
မဏိပူရ	Manipur	မာန်အောင်ကျွန်း	Cheduba Island
‘မလကန်စစ်ဆင်ရေးမြေပြင်တပ်ဖွဲ့’	‘Malakand Field Force’	မမုတ်ဂူကြီး	Mammoth Cave
		မလ္လာယုကျွန်းဆွယ် (ပသျှူးကျွန်းဆွယ်)	Malay Pennisula
မဟူရာ	Onyx ; Agate	မျိုးပွားခြင်း	Reproduction
မိရိလူမျိုး	Miri	မျိုးမှုန်	Spores
‘မီလန်အမိန့်တော်ပြန်တမ်း’	‘Edict of Milan’	မျိုးမှုန်အိမ်	Sporangia
မီးကာပစ္စည်း	Imcombustable Fabric	မျက်စိဆက်နည်း	Grafting
မီးခတ်ကျောက်	Flint	မျက်နှာပြင်တင်းအား	Surface Tension
မီးခံကန့်လန့်ကာ	Fire-proof Curtain	မျက်ရည်ဂလင်း	Lachrymal Gland
မီးတောင်ချော်နက်	Basalt	မေ့ကပ်ဝံမျိုး	Ape
မီးထွန်းဓာတ်ငွေ့	Illuminating Gas	မြ	Emerald
မီးရထားစက်ခေါင်း	Locomotive	မြေကျွန်စံနစ်	Serfdom
မီးလွှဲမီးဖို	Reberveratory Furnace	မြေခွေးလိုက်ခွေး	Fox hound
မီးသင့်ကျောက်	Igneous Rock	မြေငုပ်ပင်စည်	Rootstock
မီးသင်္ဘော	Steamer	မြေထဲပင်လယ်	Mediterranean Sea
မီးဘိုးမီးပန်း	Fireworks	မြေထုပ်စည်းနည်း	Gootying
မူရင်းပစ္စည်း	Primary Substance	မြေပစ်၊ မြေပစ်ခရမ်း	Solanum Torvum
မဲနယ်	Indigo	မြေပုံခရမ်း	Solanum Triiobatum
‘မောနင်းပို့သတင်းစာ’	‘Morning Post’	မြေဖြူ	Chalk
မိုတာ	Motor	မြို့နယ်	Township

မြင်းကျား	Zebra	ရေတပ်ဝန်ကြီး (ဂရိတ်ဗြိတိန်)	First Lord of the Admiralty
မြင်းခွာ	Horse Shoe	ရေဒီယိုလှိုင်း	Radio Waves
မြင်းဇက်ခွဆက်နည်း	Sheetband or Weaver's Knot	ရေနာရီ	Water Clock (Clepsydra)
မြောက်အမေရိကတိုက်	North America	ရေနွေးငွေ့ပိုက်	Steam Pipe
မြောင်းဖောက်စက်	Chanelling Machine	ရေနွေးငွေ့အားအင်ဂျင်စက်	Steam Engine
မြောင်းဖောက်နည်း	Chanelling by Machine	ရေပြင်ညှိစက်	Lock
‘မြစ်ကြောင်းတိုက်ပွဲ’	‘ The River War ’	ရေဖိအားစက်	Hydraulic Press
မြစ်လက်တက်	Tributary	ရေလက်ကြားရှည်	Sound
မြန်မာနိုင်ငံကြက်ခြေနီအသင်း	Burma Red Cross Society	ရေမြင်း	Hippopotamus
မြန်မာနိုင်ငံသုတေသနအသင်း	Burma Research Society	ရေမွှေး	Perfume
မှိုနာ	Fungus Disease	ရေယာဉ်ပျံအောက်ခံ	Float of Seaplane
မှတ်ပုံတင်ခံဝန်ချုပ်	Registered Bond	ရေအေးစီးကြောင်း	Cold Current
မြွေပါမြီးတို	Weasel	ရဲတိုက်	Castle
မြုပ်ပန်းဖေါ်နည်း	Champleve Enamelling	ရော့စဗတ်တိုက်ပွဲ	Battle of Rossbach
ယမထာကြိမ်	Korthalsia Laciniosa	ရော်ဗာဒလိမ့်တုံး	Rubber-Covered Cylinder
ယူ၊ အမ်၊ ပီ၊ စစ်ရဲ	U.M.P. (Union Military Police)	ရောမ (လူမျိုး)	Roman
ယိုးဒယားကြောင်	Siamese Cat	ရောမကက်သလစ်အသင်းတော် (ဗရင်ဂျီဂိုဏ်း)	Roman Catholic Church
ယန်နားရွက်ချည်နည်း	Sheep shank	ရောမသာသနာစောင့်နိုင်ငံတော်	Holy Roman Empire
ယမ်း	Gunpowder	ရောမသာသနာစောင့်ကေရာဇ်	Holy Roman Emperor
ရေခဲမှတ်	Freezing Point of Water	ရိုဇက်တာကျောက်စာ	Rosetta Stone
ရေခဲတက်ပင်	Hygrophila	‘ရိုလီစာမူများ’	‘ Rowley Manuscripts ’
ရေဆင်းနယ်	Drainage Area	ရင်ပိုင်း	Thorax
ရေတပ်ဌာနချုပ်စစ်ဦးစီးအဖွဲ့	Naval War Staff	ရောင်စဉ်	Spectrum
		ရောင်စဉ်ကြည့်ကရိယာ	Spectroscope
		ရစ်ကြီး	Pheasant

ရုတ်ကျွန်းအနီ (ကြက်)	Rhode Island Red	လောင်းအိုင်လန်ရေလက်ကြားရှည်	Long Island Sound
ရုပ်ထုဆရာ	Sculptor	လစ်ပါရီကျွန်းများ	Lipari Islands
ရုပ်ပုံစာ	Hieroglyph	လည်ပင်းကြီးနာ	Goitre
ရုပ်ပုံစာရေးနည်း	Hierolyphic	‘လန်ဒန်မြို့ရုပ်စုံသတင်းစဉ်’	‘ Illustrated London News ’
ရမ်းဗြဲကျွန်း	Ramree Island	လန်ဒန်အတ်ရပ်ရှင်ကုမ္ပဏီ	London Art Film Company
ရွက်ညှာ	Petiole (leaf stalk)	လုံခြုံရေးကောင်စီ	Security Council
ရွက်ထည်	Canvas	လွတ်လပ်သောကွန်ဂိုပြည်နယ်	Congo Free State
ရှေးဆင်	Mammoth	လွန်သွား	Drill
ရှေးလူ	Early Man	လျာခင်	Uvula
ရှပ် (ကောင်)	Clam	‘လျှိုမြောင်ကြားဝယ်’	‘ In The Ravine ’
ရွှေတိုက်တော် (ဂရိတ်ဗြိတိန်)	Treasury	လျှပ်စစ်ဖြင့်ကြေးနန်းရိုက်နည်း	Electric Telegraph
လူမျိုးခွဲဗေဒ	Ethnology	လျှပ်စစ်သံလိုက်	Electro-Magnet
လူမျိုးစုလွှတ်တော် (ပြည်ထောင်စုမြန်မာနိုင်ငံ) Chamber of Nationalities (Union of Burma)		လွှဲချိန် (ချိန်သီး)	Period
လူသင်းတိုက်ပွဲ	Battle of Luethen	လွှဲခွင်	Amplitude
လေစီးကြောင်း	Air Current	ဝါးပိုးကြိမ်	Korthalsia Laciniosa
လေပြွန်	Windpipe	ဝိတိုရိယာအင်္ဂု	Victoria Point
လေပြင်းဖို	Blast Furnace	ဝုသတ္တု	Woods Metal
လက်ချား	Borax	ဝက်မှင်ဘီး	Brush
လက်ငင့်ခြည်မျှင်	Hand Spun Yarn	ဝိုက်ကျွန်း	Isle of Wight
လက်တင်မင်္ဂလာ (ခရစ်ယန်အယူဝါဒ)	Confirmation	ဝင်ရိုး	Axis ; Axle
လက်နက်တိုက်ဝန်ကြီး	Minister of Munitions	ဝင်ရိုးစွန်း	Pole
လက်နှိပ်ခလုတ်ပါသောခရာ	Cornet	ဝင်ရိုးစွန်းဒေသ	Polar Regions
လက်ဖက်	Tea	ငိုင်း၊ အမ်၊ ဘီ၊ အေ အသင်း (ဗုဒ္ဓဘာသာကလျာဏယုဂအသင်း)	Y.M.B.A. (Young Men's Buddhist Association)
လက်မှုလုပ်ငန်း	Handicraft	ဝတ်ဆံ ဗေဒ	Stigma
လောင်းကစားမှုအက်ဥပဒေ	Gambling Act		

ဝံပုလွေခွေးသမင်	Wolfhound	သတ္တုနီ	Red Metal
		သတ္တုပျော်ကူ	Flux
သကြားမုန်လာ	Sugar Beet	သတ္တုရိုင်းအမဲ	Black Ore
သမိုင်းဇုန်	Temperate Zone	သန်ကောင်စာရင်း	Census
သမိုင်းဒေသ	Temperate Region	သန္တာ	Coral
သမာဓိမြို့ဝန်	Honorary Magistrate	သိန္န	Sind
သမိုင်းဆရာ	Historian	သပ်နှင့်စို့ရိုက်နည်း	Plug and Feather Method
သမိုင်းဝင်၍သဘာဝအလှ စုဝေးရာဒေသများသဘာဝမျှတစုရေး Preservation of Places of Historic Interest and Beauty		သိပ်သည်းခြင်း	Density
		သံခမောက်	Helmet
သာသနာရေးကျောင်း	Seminary	သံလိုက်	Magnet
သူကြီးဂေဇက် (သတင်းစဉ်)	Headman's Gazette	သံလမ်း	Rail
သူငယ်အိမ်	Pupil	သွားစိုက်ဆရာဝန်	Dentist
သဲကျောက်	Sandstone	သွေးကြောမ	Aorta
သဲနာရီ	Sand glass	သွေးဆိပ်တက်ခြင်း	Toxaemia
သိုးကျောင်းခွေး	Sheep Dog	သွေးပြန်ကြော	Vein
သက္ကဋ	Sanskrit	သွေးလွန်နာ	Haemorrhage
သင်ပုန်းကျောက်	Slate	သွေးလွှတ်ကြော	Artery
သင်းထောက်	Deacon	ဟယ်လီကြယ်တံခွန်	Halley's Comet
သင်္ဘောဆိပ်	Harbour	ဟိုက်ကုတ်	High Court
သင်္ဘောသူကြီး	Commander	ဟစ်ကရီသီး	Hickory
သိုင်းကြိမ်	Calamus Erestus	ဟန်းတားပင်လယ်အော်	Hunter's Bay
သစ်ကျားသီး	Walnut		
သစ်စေးဖိုပင်	Semecarpus Anacardium	အကျိုးဆောင်အတွင်းရေးမှူး	Honorary Secretary
သစ်ဆွေးမီးသွေး	Peat	အကြော	Tendons
သစ်ယာပင်	Shorea Obtusa	အကြွပ်	Tourmaline
သတ္တိ (သိပ္ပံ)	Property	အချက်ပြစနစ်	Code System

အချင်း	Diameter	အပူခံပစ္စည်း	Heat Resisting Material
အချိန်ကြာကြယ်တံခွန်	Long Period Comet	အပူလျော့ပိုင်းဒေသ	Subtropical
အချိန်တိုကြယ်တံခွန်	Short Period Comet	အပေါင်ခံခံဝန်ချုပ်	Mortgage Bond
အခြောက်ခံပေါင်းခံခြင်း	Destructive Distillation	အပြင်းရည်	Concentrated
အခြောက်လျှော်ခြင်း	Dry Cleaning	‘အပြစ်ကင်းသူများကိုသတ်ပွဲ’ ‘Massacre of the Innocents’	
အခွင့်အရေးတောင်းဆိုလွှာ	Petition of Rights	အပြည်ပြည်ဆိုင်ရာကော်မတီ	International Committee
အခွံမာသီး	Nut	အပြည်ပြည်ဆိုင်ရာကြက်ခြေနီနေ့	International Red Cross Day
အစာချေခြင်း	Digestion	အပြည်ပြည်ဆိုင်ရာညီလာခံ	International Conference
အစာမျို (လည်ချောင်း)	Gullet or Esophagus	အပြည်ပြည်ဆိုင်ရာအလုပ်သမားများအဖွဲ့	International Working Men’s Conference
အစက်နှင့်မျဉ်းတို	Dot and Dash	အပျားပျောက်ဆေး	Antipyretic
အစွန်းထွက်တန်ဖိုး (ဝါ) အပိုတန်ဖိုး	Surplus Value	အပျော်ပစ္စည်း	Solvent
‘အဆောင်အမှတ် ၆’	‘Ward No. 6’	အဗောလူမျိုး	Abhor
အဆုတ်	Lungs	အမေရိကတိုက်အလယ်ပိုင်း	Central America
အဆုတ်မြှေးရောင်ရောဂါ	Pluerisy	အမေရိကန်ကြက်ခြေနီအသင်း စစ်ကောင်စီ	War Council of the American Red Cross
အညီညီအက်ဥပဒေ	Act of Uniformity	အမဲဆီ	Grease
အတိုင် ထိုးနည်း	Warp Knit	အမဲဆီကဲမင်	Greasy Ink
အထွတ်အထိပ်ဥပဒေ	Act of Supremacy	အမဲလိုက်ခွေး	Hound
အနာစိမ်း	Canker Sore	အမိန့်တော်ပြန်တမ်း	Edict
အနီအောက်ရောင်ခြည် (အင်ဖရာရက်ရောင်ခြည်)	Infra Red Rays	အမျိုးသမီးသူနာပြုတာဝန်ခံချုပ်	Lady Superintendent and Chief of Nursing
အနုပညာသင်ကျောင်း	Conservatory	အမျိုးသားစစ်မှုဝန်ထမ်း (ဗြိတိန်)	National Service
အနုမာန	Theory	အမြစ်	Gizzard
အနောက်မြောက်ပင်လယ်ခရီးလမ်း	North West Passage	အမြစ်ခြောက်နာ	Consumption
အနည်ကျကျောက်	Sedimentary Rock	အမြင့်တန်းစားသတ္တဝါ	Higher Group ; Higher Form (Animal)
အနိမ့်တန်းစားသတ္တဝါမျိုး	Lower Group		
အပူ (ဓာတ်)	Heat		

အမျှင်	Fibres	အာရေဗျ	Arabia
အယူဝါဒ	Religion	အာရပ်လူမျိုး	Arab
‘အရင်းအနှီး’	‘ Das Capital ’	ဣတာလံ့လူမျိုး	Italian
အရောင်တင်မှုန့်	Polishing Powder	အီဂျစ်လူမျိုး	Egyptian
အရည်	Liquid	‘ဤအမှတ်အသားဖြင့်ရန်သူကိုနှိမ်နင်းစေ’ ‘ Hoc Signo Vince ’ (In this sign Conquer)	
အရည်ခဲမှတ်	Freezing Point of Liquid		
အရည်ပျော်မှတ်	Melting Point	ဥပဒေကြမ်း	Bill
အရွတ်	Ligament	ဥပဒေစု	Code (of laws)
အရှေ့ပိုင်းအယူမှန်အသင်းတော်	Eastern Orthodox Church	ဥပဒေပြုလွှတ်တော်အမတ်	Member of the Legislative Assembly
အရှေ့ဖျားရောမမြို့တော်	Rome of the East	ဥမြွန်	Oviduct
အလက်	Fron	ဥဖေါက်စက်	Incubator
အလင်း	Light	ဥရောပမြောက်ပိုင်းစစ်ပွဲကြီး	The Great Northern War
အလင်းနှစ်	Light Year	ဥအိမ်	Ovary
အလင်းလှိုင်း	Light Waves	ဦးထိပ်ခွံ	Braincase
အလွမ်းပြဇာတ်	Tragedy	ဦးနှောက်တွင်းသွေးကြောကြီးရောင်ရောဂါ	Sinus Infection
အဝါဖျား	Yellow Fever	ဦးနှောက်ဖုရောင်ရောဂါ	Brain Tumor
အဝီစိတွင်း	Artesian Well	ဦးနှောက်မြှေးရောင်ရောဂါ	Meningitis
အဝန်း	Circumference	ဦးမှိုင်း	Antenna
အသောပြဇာတ်	Comedy		
အသင်းတော် (ခရစ်ယန်)	Church	‘ဦးလေးဗန်ယား	‘ Uncle Vanya ’
အသည်း	Liver	ကေမူ	Unit
အသွင်ပြောင်းကျောက်	Metamorphic	ဝေရက်တောင်ထိပ်	Mt. Everest
အဟုန်	Momentum	ဩစတြီးယားထီးနန်းဆက်ခံရေးစစ်	War of the Austrian Succession
အအေးသေတ္တာ	Refrigerator	ဩရိသ	Orissa
‘အာဏာရှင်ကြီး’	‘ The Great Dictator ’	အက်တမ်အမှတ်	Atomic Number

အက် (ဖ)၊ အေ (ပဌမဝိဇ္ဇာတန်း)	F.A. (First Arts)	ဥက္ကဋ္ဌ (ပြည်ထောင်စုမြန်မာနိုင်ငံပြည်သူ့လွှတ်တော်)	Speaker (of the Chamber of Deputies)
အက်ဥပဒေ	Act	ဥက္ကာ	Meteor
အင်ကီကြယ်တံခွန်	Encke's Comet	ဥက္ကာခဲ	Meteorite
အင်ကြင်းပင်	Pentacme Suavis	ဥတ္တရယဉ်စွန်းတန်း	Tropic of Cancer
အင်္ဂလိပ်၊ရှင်းရေနံကုမ္ပဏီ	Anglo-Persian Oil Company	ဥဿဖယား	Topaz
အင်္ဂလိပ်အီဂျစ်ရှင်းစစ်တပ်များ	Anglo-Egyptian Army	အိန္ဒိယပြည်ဆိုင်ရာဝန်ကြီး	Secretary of State for India
အင်္ဂလန်နိုင်ငံကျေးလက်တောရွာထိန်းသိမ်းရေးကောင်စီ	Council of the Preservation of Rural England	အုန်းဆံ	Coir
အင်ဂျင်စက်	Engine	အိပ်စရေးရောင်ခြည်	X Ray
အင်ဩဂဲနစ်ပစ္စည်း	Inorganic Matter	အိမ်စောင့်အစိုးရအဖွဲ့	Caretaker Government
‘အောင်မြင်မှုနှင့်ဆုံးရှုံးမှုများ’	‘Triumphs and Tragedy’	အိမ်သစ်ယာသစ်	‘The New Villa’
အတ္လန္တိတ်စာတမ်း	Atlantic Charter		

အသံလွယ်အမည်များ။

ကပိရီ (ကျွန်း)	Capri	ကဗူ (မြို့)	Cabul
ကပလီ (မြစ်)	Kapili	ကဗွန်	Carbon
ကပက်	Capet	ကဗွန်နိုတ်	Carbonate
ကမလေစွာဆင်ဂါ	Kamalaswar Singa	ကာလီနန်	Cullinan
ကရီဆော	Cresol	ကာလျူး	Curlew
ကရီအိုလင်	Creolin	ကုရှန်းဗန်မ်	Kurang Bnam
ကလာရင့် (မြို့)	Clarence	ကူပရမ်	Cuprum
ကလိုရိုက်အော့လိုင်	Chloride of Lime	ကူလီစီဒေး	Culicidae
ကလက်ပီကိုဗာ	Klepikova	ကေ၊ စီ၊ အိုင်၊ အီး	K.C.I.E.
ကာဆာဗလန်က	Casablanca	ကယ်ဒမီယမ်	Cadmium
ကာဆိုင်	Kasai	ကယ်လဆီယမ်ကာဗွန်နိုတ်	Calcium Carbonate
ကာနယ်	Colonel	ကယ်လဆီယမ်ဆာလဖိုက် (၁)	Calcium Sulphide

ကယ်လဆိုက်	Calcite	ကွမ်လင်း, ဗစ်ဒကွန် အေဗရာဟမ်	Quisling, Vidkun Abraham
ကော့စတီပလာမတ်	Kostas Palamas	ကွတ်	Kurts ; Cook
ကော့ပါးဆာလဖိုက် (၃)	Copper Sulphide	ကွိုတ်ကာ	Quaker
ကော့ပါးအောက်ဆိုက်	Copper Oxide	ကွန်ဂရီဂေးရှင်းနဲ	Congregational
ကော်ဇင်းနိုယိုစကီ	Korzeniowski	ကွန်ဂို	Congo
ကော့ရှိုစီ	Kosice	ကွန်စတေဗယ်, ဂျန်	Constable, John
ကိုလီအောပတဲရား	Coleoptera	ကွန်စတန်	Constance
ကိုလင်	Kolin	ကွန်စတန်တင်း	Constantine
ကိုလံဗီဒီ	Columbidae	ကွန်စတန်ရှပ်	Constantius
ကိုဟီးနူး	Kohinoor	ကွန်နက်တိကတ်	Connecticut
ကိုးလရစ်	Coleridge	ကွန်ဆက်ရှင်	Concepcion
ကက်စပျန် (ပင်လယ်)	Caspian	ကွန်ဖူးဇီး	Kung Fu Tse
ကက်သရင်း ဒါ မဲဒီချီ	Catherine de Medici	ကွန်မင်ပေါင်	Cominform
ကင်းနယား	Kenya	ကွန်မင်း	Kunming
ကင်းဗဲဗန်းနားမန်း	Campbell Bannerman	ကွန်မန်ဒါ	Commander
ကောင်တာရီဖွယ်မေးရှင်း	Counter Reformation	ကွန်မူနစ်	Communist
ကောင်းနစ်	Kaunitz	ကွန်းဒေါ	Condor
ကိုင်အက်တူး (ရေတံခွန်)	Kaieaur	ကွန်းရက်, တီယိုဒေါ, ဂျိုးဇက်	Conrad, Teodor Josef
ကျူဗာ (ခရာ)	Tuba	ကွမ်တန်	Kwang Tung
ကြူလီဆီတား	Culiseta	ကွမ်တမ်သီအိုရီ	Quantum Theory
ကြူလက်	Culex	ခရီဗွိုင်းရော့	Krivoi Rog
ကွားလား	Koala	ခရော့ရှတီ (အက္ခရာ)	Kharoshti
ကွိုနိုင်း	Quinine	ခရစ္စတယ်	Crystal
ကွင်နိုလင်	Quinoline	ခါရာဒြီဖေါင်း	Charadrii Formes
ကွင်းမေရီ	Queen Mary	ခရိုနိုမီတာ	Chronometer

ခါးရကပ်	Kharkov	ချိုင်ကော့စကီး, ပီတာအစ်လျီ	Tchaikovsky Peter Ilyitch
ခိုဝါဂိုဟိန်	Khowa Gohain	ချစ်ကယ် (တနည်း) ချီကလာ	Chicle or Chekla
ခိုင်ဗာ	Khyber	ချစ်ပမန့် (ရွှေ)	Chipmunk
ချာချီ, ဆာဝင်စတန်၊ လင်းနတ်၊ ဆပင်ဆာ။ Churchill, Sir Winston Leonard Spencer		ချန်ရွှေလျန်	Chang Hsueh Liang
ချာချီ, လော့ရန်းဒေါ	Lord Randolph	ချန်လ	Chen-la
ချားမာတဲ	Charles Martel	ချိန်ဗာလိန်, ဂျိုးဇက်	Chamberlain, Joseph
ချီကျန်	Chekiang	ဂျိုးဇက်ဩစတင်	Joseph Austen
ချီကုတ်	Chief Court	အာသာနက်ဗီး	Arthur Neville
ချီလီဆော့ပီတာ	Chile Saltpetre	ချပ်, ဆာစဲစီ	Chubb, Sir Cecil
ချူးအင်းဂမ်း	Chewing gum	ချွန်းတူး	Chung Tu
ချေဖါ (ပိုး)	Chafer	ချုံကင်း	Chungking
ချယ်ရာပွန်ဂျီ	Cherrapunji	ဂရီး	Grill
ချော်စာ, ဂျက်မရီ	Chaucer, Goeffrey	ဂရေ, ဆာအက်ဒွပ်	Gray, Sir Edward
ချိုကီဟတ်	Chokihat	ဂရေ, တောမတ်	Gray, Thomas
ချိုတာနဂူ	Chota Nagpur	ဂရေ, အာရော်	Grey, Errol
ချိုမူတော့	Chomutov	ဂရင်းကင်ညွန်	Grand Canyon
ချက်ကိုဆလိုဗားကီးယား	Czechoslovakia	ဂရိုင်ဆန်	Grisson
ချက်ကပ်, အန်တုန်	Chekhov, Anton	ဂရိတ်ဒိုက်ဒင် (တောင်တန်း)	Great Dividing (Range)
ချက်စတာတန်, ဂီးလဗတ်, ကီသ	Chesterton, Gilbert Keith	ဂရိတ်ဒိန်း	Great Dane
ချက်တာတန်, တောမတ်	Chatterton, Thomas	ဂရိတ်ဗဲရီးယားရီ	Great Barrier Reef
ချက် (နယ်)	Chad	ဂရိတ်ဗြိတိန်	Great Britain
ချက်ပလင်, ချာလီ	Chaplin, Charlie	ဂရိတ်မဂို	Great Mogul
ချင်ပန်ဇီ	Chimpanzee	ဂရိတ်လိတ်	Great Lakes
ချောင်ချောင် (ခွေ)	Chow Chow	ဂရိန်	Grain
		ဂရိပ်ဖု	Grape Fruit

ဂရမ်	Gram	ဂျက်ဗီဒိုင်ယာ	Jebediah
ဂလီးရီးယပ်	Galerius	ဂျင်နုရေးတား	Generator
ဂါဗုန်း	Gabun	ဂျနူး, အက်ဒွပ်	Jenner, Edward
ဂါရို (တောင်)	Garó	ဂျိန်းတိယ	Jaintia
ဂေးဗရီးယပ် (ဂါဗြေလ)	Gabriel	ဂျုန်းအော့အတ်	Joan of Arc
ဂေါ့တဝေါ	Gottwald	ဂျွန် (ယောဟန်)	John
ဂေါ့တင်းဂျင်း	Gottingen		
ဂေါ်ဒင်	Gordon	စကာရာဗီအစ်ဒီ	Scarabaeidae
ဂေါ်ရီလာ	Gorilla	စကေး	Scale
ဂေါလ	Gaul	စကိုလိုပါစီဒေ	Scolopacidae
ဂက်စထရိုပဒါ	Gastropoda	စကိုးပတ်	Scopas
ဂေါက် (စ)	Gauss	စကက်ဖိုပဒါ	Scaphopoda
ဂုတ္တ	Gupta	စကိုင်းတယ်ရီယာ (ခွေး)	Skye Terrier
ဂပ်စတားဗပ်	Gustavus	စကန်ဒီနေးဗီးယန်း	Scandinavian
ဂျရုံး, ဂျင်နီ	Jerome, Jenny	စကျိုင်းယာ	Squire
ဂျားဗား	Java	စခပ်ပါကီ (ခွေး)	Schipperke
ဂျီ၊ ကေ၊ စီ	G.K.C.	စတရိုနင်းအယ်လကာလို့က်	Strychnine Alkaloid
ဂျီလူတန်	Jelutong	စတားချိမ်းဗား (ရုံးတော်)	Star Chamber
ဂျူဒါအစ္စကဲရီးယက် (ယုဒရှုကာရုတ်)	Judas Iscariot	စတီဗင်ဆန်	Stevenson
ဂျူနီ	Juno	စတီးဘရားသား	Steel Brothers
ဂျူပီတာ	Jupiter	စတူး	Stew
ဂျူရာ	Jura	စတိုင်ဟိုင်း	Steinheil
ဂျော့	George	စတန်လေ	Stanley
ဂျော့တောင်း	Georgetown	စတန်လေဗီး	Stanley Ville
ဂျိုအင်းနား	Joanna	စတန်း	Stearn
ဂျက်ဇူးအစ်	Jesuit	စတြက်တိုကောကပ်	Streptococcus

စထရက်ဖို့	Strafford	စွာဂဒေအိုဂေါ်ရီနတ်ဆင်ဂါ Swargadeo Gaurinath Singha	
စထရတ်, ဂျက်ဗီဒိုင်ယာ	Strutt, Jebediah		
စထရွန်ရိုယမ်ဆာလဖိုက် (၅)	Strontium Sulphide	ဆကိုးဒါး	Skoda
စနိုက် (ငှက်)	Snipe	ဆပိုဒီးလ	Spodilla
စပရူ (ထင်းရှူး)	Spruce	ဆဗွိုင်း	Savoy
စပါးတန်း (လူမျိုး)	Spartan	ဆမဲရီးယား (ရှမာရီ)	Samaria
စပိုရန်းဂျီးယား	Sporangia	ဆရာဝပ်	Sarawak
စပက်တရိုစကုပ်	Spectroscope	ဆလမစ်	Salamis
စပန္နယယ် (ခွေး)	Spaniel	ဆလေဒင်	Sladen
စပန်း	Sponge	ဆလိုဗားကီးယား	Slovakia
စီကိုနိုဖေါင်း	Ciconiiformes	ဆလိုဗက်	Slovak
စီကွန်နိုဒေ	Ciconidae	ဆလိတ်	Slade
‘စီတီလိုက်’	‘ City Lights ’	ဆာကစ်	Circuit
စီဒေ	Coedes	ဆာဒီယ	Sadiya
စီနိုဖဲလဒါး, အလို့က်	Senefelder, Alois	ဆာလဖျူရစ်အက်ဆစ်	Sulphuric Acid
စီလဟက်	Sylhet	ဆာလီ	Sully
စစ်ထရွန်နယ်လာ	Citronella	ဆီ (နယ်)	Tsi
စန္ဒကလေး?	Santa Claus	ဆီလီကာ	Silica
စိန်တောမတ် (ရှင်သောမ)	St. Thomas	ဆီချမ် (ပြည်နယ်)	Szechwan
စိန်နစ်ကလပ်	St. Nicholas	ဆီဆရီ	Cicero
စိန်ပေါ (ရှင်ပေါလု)	St. Paul	ဆီယာ	Hsia
စိန်ပက်ထရစ်	St. Patrick	ဆီလီကွန်	Silicon
စိန်ဗာသောလဗျူး	St. Bartholomew	ဆီလီကွန်ဒိုင်အောက်ဆိုက်	Silicon dioxide
စိန်ဗားနတ် (ခွေး)	St. Bernard	ဆီအန်း	Sian
စိန်ဟယ်ရီယာ	St. Helena	‘ဆီးကရက်အေးဂျင့်’	‘ Secret Agent ’
		ဆီရီးယပ် (ကြွယ်)	Sirius

ဆီးလဗားနိုက်ထရိတ်	Silver Nitrate	ဆိုင်လီးရှား	Silesia
ဆီးဝပ်	Seward	‘ဆပ်ဆပင့်’	‘Suspense’
ဆူပရာရီနယ်ဂလင်း	Suprarenal Gland	ဆပ်ဖတ်	Suffolk
ဆူးစိန်မာရီ	Sault St. Marie	ဆွစ် (လူမျိုး)	Swiss
ဆယ်ဖလောပဒါ	Cephalopoda	ဇယဝရမန်	Jaya Varman
ဆယ်လီဆီလစ်အက်ဆစ်	Salicylic Acid	ဇလင်	Zlin
ဆဲ	Cell	ဇာကိုလိုကော	Tsar Kolokol
ဆဲဗန်း	Severn	ဇာပိုတော့ကီ, အန်တိုနင်	Zapotocky, Antonin
ဆော့စဗာရီ	Salisbury	ဇူးလူးလန်း	Zululand
ဆော်လဖါရီးနီး	Solferino	ဇဲယား	Zaire
ဆော (ရှောလု)	Saul	ဇက်ဖါ	Zephyr
ဆောဖကလီ	Sophocles	ဇင်းနုဖန်	Xenophon
ဆိုကရေးတီး	Socrates	ဇိုင်လော	Xylol
ဆိုဒီယမ်ဗင်ဇိုအိတ်	Sodium Benzoate	ဇပ်ပရောဇီ	Zaporozhe
ဆိုဗီယက်ယူနိုယန်	Soviet Union	ဇွင်းကလီး, ဦးရစ်	Zwingli, Ulrich
ဆိုရှယ်ဒီမိုကရက်တစ်ပါတီ	Social Democratic Party	တဂန်ရော့ (မြို့)	Tanganrog
ဆိုရှယ်လစ်	Socialist	တဟီရန်း	Teheran
ဆက္ကရင်း	Saccharin	တဟီးတီး	Tahiti
ဆက်ကာရ	Saggara	တာတာရစ်အက်ဆစ်	Tartaric Acid
ဆက်ဆဟူးန်း	Saxhorn	တားဂူား	Tagua
ဆက်ဆီဖရာဂေးစီး	Saxifragaccae	တားဆပ် (တာရှ)	Tarsus
ဆက်ဆီဖရေ	Saxifrage	တားရားပါးကား	Tarapaca
ဆက်ဆိုဖုန်း	Saxophone	တီပေါ	Tepal
ဆင်နာကရစ်	Sennacherib	တီအင်တီ	T.N.T.
ဆင်းဟတ်	Sandhurst	တူးရား	Tura.
ဆိုင်ဒွန် (ဇီဒွန်)	Sidon		

တယ်ရီယာ (ခွေး)	Terrier	ထရင် (မြို့)	Trent
တယ်လီပရင်တာ	Teleprinter	ထရိုင်လိုဗိုက်	Trilobite
တယ်လင်းမက်	Telemachus	ထရွိုင်း	Troy
တယ်လျူရီယမ်	Tellurium	ဒရူးအစ်	Druid
တော်လျူအော	Toluol	ဒါဗီ	Derby
တော်လျူအင်း	Toluene	ဒါဗီရှိုင်ယာ	Derbyshire
တောမတ်ရိုလီ	Thomas Rowley	ဒီကရွာ	DeCroix
တိုကိုလိုင်း	Tokolai	ဒီဂရီ	Degree
တိုရီ	Tory	ဒီပရစ်တို, ဒီလစ်	De Brito, Philip
တိုရွန်တို	Toronto	ဒီပင်ချာ	Debenture
တက်စမေးနီးယား	Tasmania	ဒွရွာဇဲ	Duroiselle
တင်နီကျိုက်	Tenniquoit	ဒူးပလိတ်	Dupleix
တင်းဆင်း	Tensing	ဒေလာရာဇာ	Dela Raja
‘တိုင်ဖွန်’	‘Typhoon’	‘ဒေလီဂေဇက်’	‘Daily Gazette’
တိုင်းတပ်	Titus	ဒေဝရာဇာ	Deva Raja
တိုင်းဗား	Tiber	ဒေါကင်း (ကြက်)	Dorking
တိုင်းရင့်	Tyrant	ဒိုဖန်	Dauphine
တစ်ရင်နီ	Tyranny	ဒိုမင်နီကန်	Dominican
တစ်ရှူး	Tissue	ဒိုမစ်ရှန်	Domitian
တုံကင်း	Tongking	ဒိုးနက် (မြစ်)	Donets (River)
တုံမင်ဟွီ	Tong Meng Hui	ဒက်ကျိုက်	Deck Quoits
ကျူတန် (ကျူတန်)	Teuton	ဒိုင်ယာနာ	Diana
ကျူဒါ	Tudor	ဒိုင်ယာဖရမ်	Diaphragm
ကျူဗာကယ်	Tubercle	ဒိုင်အာသီ	Dyarchy
တွန်ခွန်ဂီယဗူရန်ဂျီ	Tunkungia Buranji	ဒိုင်အိုကလီးရှန်း	Diocletian

ဒိုင်အိုနိုင်းဆပ်	Dionysus	နိုဗာ (ကြယ်သစ်)	Nova
ဒိုင်းနမိုက်	Dynamite	နိုဗာဟားကျူးလစ်	Nova Herculis
ဒစ်	Dis	နက်ဂရီ	Negri
ဒစ်ဇရေလီ, ဗင်ဂျမင်	Disraeli, Benjamin	နက်ဂရီဗော်ဒီ	Negri Body
ဒန်းညု	Danube	နက်ဇရက် (နာဇရက်)	Nazareth
ဒွန်	Don	နက်တယ်ဖိုး	Nettlefold
ဒျူ	Duke	နိုက်	Knight
ဒျူးနန်း, အန်းရီ	Dunant, Henri	နိုက်ထရစ်အက်ဆစ်	Nitric Acid
နကဗာရီ	Nicobar	နိုက်ထရိတ်	Nitrate
နဒက်ဒါဖွန်မက်	Nadejda Von Meck	နင်ဖီအာအယ်လဗာ	Nymphaca Alba
‘နယူးဘားမား’	‘ New Burma ’	နင်ဖီအေးစီး	Nymphaeaceae
နယူးဟေးဗင်း	New Haven	နိုင်းစီးယား	Nicaea
နယူးဟော်လန်	New Holland	နိုင်းအဂ္ဂရာ (ရေတံခွန်)	Niagara
နယူးဟမ်ရှိုင်ယာ (ကြက်)	New Hampshire	‘နစ်ဂါးအော့သီနာစစ်ဆပ်’	‘ Nigger of the Narcissus ’
နယူးအမ်စတာဒမ်	New Amsterdam	နန်ကင်း	Nanking
နပိုလီယန်	Napolean	နန်ချောင်	Nanchao
နာဇီ (နတ်ဆီ)	Nazi	နျူးကလီးယပ်	Nucleus
နားဗား	Narva	နျူးထရွန်း	Neutron
နိုဂျို	Nijo	နျူးအတ်	Newark
နီးရိုး	Nero	ပရူနပ်	Prunas
နေပယ်	Naples	ပရူနပ်စီရာဆပ်	Prunus Cerasus
‘နေဘူစတရိုမို’	‘ Nostromo ’	ပရူနပ်ပဒွမ်	Prunus Puddum
နေဘူတီလပ်	Nautilus	ပရူနပ်အဗီယမ်	Prunus Avium
နေဘူတင်ဂမ်	Nottingham	ပရိုတိုဇိုဝါ	Protozoa
နေဘူသမန် (လူမျိုး)	Northman	ပရိုတွန်း	Proton

ပရိုသဲလပ်	Prothallus	ပိုလတာဗာ	Poltava
ပရစ်ဇမ်	Prism	ပက်ထရိုလီယမ်နက်ဖသား	Petroleum Naphtha
ပရမ္မာရီဗို	Paramaribo	ပက်ပင်	Pepin
ပလေးတိုး	Plato	ပင်နီဆလင်	Penicillin
ပလက်စမိုဒီယမ်	Plasmodium	ပိုင်	Pint
ပလင်းမတ်ရော့ (ကြက်)	Plymouth Rock	ပစ်, ဝီလျံ	Pitt, William
ပါစကယ်	Pascal	ပစ်ကရစ်အက်ဆစ်	Picric Acid
ပါဆီအင်	Pa Hsien	ပွားကျား	Poitiers
ပါလာမို	Palermo	ပွိုင့်နွာရေး	Pointe Noire
ပီစာ	Pisa	ပွန်းရှပ်ပိုင်းလတ်	Pontius Pilate
ပီကင်းဂီ (ခွေး)	Pekingese	ဖရီးဆီးယပ်	Frisius
ပီ၊ အို၊ ဂျေ၊	P.O.J.	ဖရက်ဒရစ်စတင်	Fredriksten
ပီတာဗတ်	Petersburg	ဖရက်ဒရစ်-သ-ဂရိတ်	Frederick the Great
ပီနန်	Penang	ဖရင်းယူနိုယန်	Friends' Union
ပိလဇင် (မြို့)	Plzen	ဖရန့်	Frank
ပီး, ဆာရောဗတ်	Peel, Sir Robert	ဖရန်ကိုလင်	Francolin
ပီးထရတ်	Petrarch	ဖရန်ကိုလင်နပ်ပင်တေဒီနပ်ဖယ်ရေး	Francolinus Pintadeanus Phayrei
ပူးဝဲ (ခွေး)	Poodle		
ပေးဗီးယား	Pavia	ဖလော်ရီဒါ	Florida
ပယ်လီဆိုင်ပေါ့	Pelecypod	ဖလန်နယ်	Flannel
ပဲလမ္မန်	Palamon	‘မီးသားဖရောင်း’	‘ Father Brown ’
ပေါ်တူဂီနိုင်ငံ	Portugal	ဖီးယားလင်းဂါး	Fierlinger
ပေါ်ပလာ (ပင်)	Poplar	ဖူနန်	Funan
ပေါလစ်ပီ	Polypi	ဖူးကား	Foucar
ပိုတက်ဆီယမ်ဆာလဖိတ်	Potassium Sulphate	ဖယ်ယားဗားမီဖရန်ကိုလင်	Phayre's Burmese Francolin
ပိုတက်ဆီယမ်ပါမန်ဂနိတ်	Potassium Permanganate		

ဖယ်ရင်းတန်, ဂျိုးဇက်	Farington, Joseph	ဗရောင်းနင်း, ရောဗတ်	Browning, Robert
ဖဲရဆိ (ဖါရီရှဲ)	Pharisee	ဗရစ်ဂျူပို	Bridgeport
ဖဲလစပါး	Felspar	ဗရန်ကီးယား	Branchia
ဖေါကနော့	Falknov	ဗရွိုင်း	Broil
ဖေါဖိုဗရုန်း	Phosphor Bronze	ဗရွန်ကိုက်တစ်	Bronchitis
ဖေါနပ်	Faunus	ဗရွန်ကပ်	Bronchus
ဖိုတိုလစ်သိုဂရပ်ဖို	Photolithography	ဗလူးနိုင်း	Blue Nile
ဖိုဒူးကိန်း	Fort Duquesne	ဗလက်ဂဒင်	Blagden
ဖိုလာမီး	Fort Lamy	ဗာကလေ	Berkeley
ဖိုဝီလုံ	Fort William	ဗားပလင်းမတ်ရော့ (ကြက်)	Barred Plymouth Rock
ဖိုဝိုက်	Fort White	ဗားဒန်း	Verdun
ဖိုဟက်ဇ	Fort Hertz	ဗားနတ်, ဂျေ၊ တီ၊ အို	Barnard, J. T. O.
ဖက်ဆစ်	Fascist	ဗားမားရိုင်ဖယ်	Burma Rifles
ဖက်တီအက်ဆစ်	Fatty Acid	ဗားလ	Basle
ဖင်းလေး, တီ, ဒီ (ကုမ္ပဏီ)	Findlay, T.D. (Company)	ဗိလယက်	Billiards
ဖင်းလန်	Finland	ဗိဂါ (ကြယ်)	Vega
ဖေါင်လဗီ (မြို့)	Foulby	ဗိဂိုနိုယေးစီး	Begoniaceae
ဖစ်, ဂျိမ်း	Phipps, James	ဗီယာ	Beer
ဗဆက်, ဂျိမ်း	Bassac, James	ဗီယက်မင်	Vietminh
ဗတေးဗီးယား	Batavia	ဗီးနပ်	Venus
ဗနီလာ	Vanilla	ဗာဂဟော့	Bergholt
ဗရတစ်ဆလားဗား	Bratislava	ဗီးကွန်းစမီး	Beaconsfield
ဗရနို	Brno	ဗူရဟရာဇာ	Burha Raja
ဗရက်ဇာဗီး	Brazzaville	ဗူးဗွန်	Bourbon
ဗရက်ဒေါက်	Braddock	ဗေရီယမ်ဆာလဖိုက် (၁)	Barium Sulphide
		ဗေး	Vail

ဗေးဒင်ဝိုင်လာ	Badenweiler	ဗင်ဗိုအစ်အက်ဆစ်	Benzoic Acid
ဗေးဗား	Weber	ဗင်ဇင်း	Benzene
ဗယ်ရင်	Bearing	ဗင်တင်, ဂျရမီ	Bentham, Jeremy
ဗဲရင်း (ရေလက်ကြား)	Bering (Strait)	ဗင်းနက်ရှ, အက်ဒွပ်	Benes, Eduard
ဗဲရွန်နက်	Baronet	ဗိုင်ဇင်းရှမ် ((ဗွဲ))	Byzantium
ဗဲလဖူး	Balfour	ဗိုင်နာရီ	Binary
ဗဲလဖတ်	Belfast	ဗိုင်ဩလိုဂျီ	Biology
ဗော့တကင့်	Votkinsk	ဗိုင်းကောင့်	Viscount
ဗော်ဗိုးမစ္စချာ	Bordeaux Mixture	ဗစ်ကျူမီနပ်	Bituminous
ဗောလဆမ်ဖါး (ပင်)	Balsam Fir	ဗစ်ရှော့	Bishop
ဗိုကာချို	Boccaccio	ဗစ်စမတ်တိုက်	Bismutite
ဗိုနာလော	Bonar Law	ဗစ်စမတ်သင်နိုက်	Bismuthinite
ဗိုရိတ်	Borate	ဗစ်တားအယ်လမန်	Bitter Almond
ဗိုးမွန်, ဆာဂျော့	Beaumont, Sir George	‘ဗစ်ထရီ’	‘Victory’
ဗက်ကာ	Vacca	ဗတ်ဂျက်	Budget
ဗက်စတီး	Bastille	ဗတ်ဖရော့ (ကြက်)	Buff Rock
ဗက်ဆင်နေးရှင်း	Vaccination	ဗန်ဂူအီ	Bangui
ဗက်ဆင်း	Vaccine	ဗန်တူ (လူမျိုး)	Bantu
ဗက်တီလ	Vettila	ဘားမားရီးပေါင်းလိ	Burma Reform League
ဗက်တဲလဂျူး	Betelguese	ဘားမားအော့ဇားဗား	Burma Observer
ဗက်ထရီ	Battery	ဘီ၊ အေ၊ အေ	
ဗက်ပတစ်	Baptist	B.A.A. (Burma Athletic Association)	
ဗက်ဖင်	Baflin	‘ဘစ်လီ’	‘Billy’
ဗက်သလီဟမ် (ဗက်လင်)	Bethlehem		
ဗောက်ဆိုက်	Bauxite	မဆိုင်ယာ (မေဋ္ဌိယ)	Messiah
ဗင်ဇော	Benzol	မနီလာ	Manila

မရိုးယာတရိုးငှား	Maria Theresa	‘မက်ဆယာဗာဒိုး’	‘ Monsieur Verdoux ’
မလက္ကာ	Malacca	မက်ဆီဒိုးနိုးယား	Macedonia
မဟော်ဂနီ	Mahogany	မက်ဆင်းရှပ်	Maxentius
မာကျူရီ	Mercury	မက်ဒါဂက်စကာ	Madagascar
မာဆရပ်, တောမတ်, ဂျီ	Masaryk, Thomas G.	မက်ပါကရင်	Mepacrine
မာတာဒီ (မြို့)	Matadi	မက်ပါကရင်ဟိုက်ဒရိုကလိုရိုက်	Mepacrine Hydrochloride
မာရိုဗင်းဂျီယန်	Merovingian	မိုက်ကယ်လဆန်	Michelson
မာလဗေစီအီး	Mulvaceae	မိုက်ကွန်	Micon
မိုနောကား (ကြက်)	Minorca	မဂ္ဂယာ (လူမျိုး)	Magyar
‘မီရာအော့သီဆီး’	‘ Mirror of the Sea ’	မင်	Ming
မီလာနိုစီဖလာ	Melanocephala	မင်နို	Minnow
မီလီမီတာ	Millimeter	မင်ရှီဗစ်	Minshevik
မူးဝါး (လူမျိုး)	Moor	မောင့်ပလိုမာ	Mount Palomar
မေဂျီ	Meiji	မောင့်ဝီလဆန်	Mount Wilson
မေဂျိုင် (မာဂု)	Magi	မစ်ဒလန်	Midland
မေနမ်	Menam	မစ်ဒ်တင်ပယ်	Middle Temple
မယ်နာအော့အက်ဒင်တန်	Manor of Addington	မစ်အော့ဗစ်စမတ်	Milk of Bismuth
မဲရီးယက်	Marryat	မတ်, ကားလ	Marx, Karl
မော့, ဆမ်ဗျူယယ်, အက် (ဖ)	Morse, Samuel F.	မတ်စကျူလပ်	Musculus
‘မော်ဒန်တိုင်း’	‘ Modern Times ’	မတ်စပါရို	Maspero
မောတင်	Moreton	မိုင်း	Maine
မို့	Most	မျူးနစ်	Munich
မိုဟန်ဂျီဒါရို	Mohenjo Daro	မေ့ရှူး	Mwercu
မက်	Matte		
မက်ဂရာ	Megara	‘ယု’	‘ Youth ’
မက်စတစ် (ခွေး)	Mastiff	ယူဂန်းဒါး (နယ်)	Uganda

ယူနိုယန်ဂျက်	Union Jack	ရှားလမိန်း	Charlemagne
ယူနိုယန်နစ်	Unionist	‘ရှားလော့ဟုမ်း’	‘Sherlock Holmes’
ယူဖိုးနီးယမ်း	Euphonium	ရွှိကားဂိုး	Chicago
ယူရီးယား	Urea	ရွှိဝန်းတိ	Shih Huang Ti
ယူအန်ရှိုကိုင်း	Yuan Shi Kai	ရဲလက်	Shellac
ယော့ရှိုင်ယာတယ်ရီယာ (ခွေး)	Yorkshire Terrier	ရှော့, ဗားနတ်	Shaw, Bernard
ယိုကိုဟားမား (ကြက်)	Yokohama	ရှက်တလန်	Shetland
ယန်	Jan	ရှန်	Shang
ယန်ဆီ	Yang Tze	ရှန်တွန်	Shantung
ယော့လ (ကျောက်)	Shale	ရှန်ဟိုင်း	Shanghai
ရို	Reed	ရှမ်ပိုလီယန်	Champollian
ရိုနေဆွန်း	Renaissance	ရွန်ဆန်	Hsuan Tsang
ရူဗင်စတိုင်း	Rubenstein	လမယ်လီကောနီးယား	Lamelli Cornia
ရေဒီယို	Radio	လမယ်လီဗရန်ကီးယား	Lamelli Branchia
ရေဒီယမ်	Radium	လာဘို	Laos
ရေးနော့	Reynolds	လီး, ဝီလျံ	Lee, William
ရော့, ရော်နယ်	Ross, Ronald	လီနင်	Lenin
ရိုဇဲ	Rozelle	လိဗရာဗီး	Libreville
ရိုးဝီးဇီးယား	Rhodesia	လီယိုပိုဗီး	Leopoldville
ရက်စပီရေးရှင်း	Respiration	လု (စ), လျှီ, အိပ်	Luce, G. H.
ရက်ဒဆီး	Red Sea	လူစီဖါရင်	Luciferin
ရင်စကီကောစကော့	Rimski Korsakov	လူမီနက်စင်း	Luminescence
ရိုင်းဇုမ်	Rhizome	လူဝီ-သ ဂျာမန်	Louis the German
ရှလဲဇွန်ဟိုစတိုင်း	Schleswig-Holstein	လူဝီ-သ-ပိုင်းယပ်	Louis the Pious
ရှီလောင်	Shillong	လူဝီဖိလစ်	Louis Philippe

လူသင်း	Leuthen	လန်ကန်စတာ	Lancaster
လူအာလားဗား	Lualaba	လွိုက်ဂျော့, ဒေးဗစ်	Lloyd George, David
လေဒီဝု	Ladywood	ဝါလပိုဟောရေ	Walpole, Horace
လေဘာပါတီ	Labour Party	ဝိတိုရိယဒိုင်းယား	Victoria Regia
လော့	Laud	ဝီလဗာဖို့, ဝီလျံ	Wilberforce, William
လောကီတေတာ	Lokitetva	ဝီလျံ-သ-ကွန်ကရာ	William the Conqueror
‘လော့ဂျင်’	‘ Lord Jim ’	ဝုစတာ	Worcester
လိုမားမိ	Lomami	ဝုစတာရှိုင်ယာ	Worcestershire
လိုသဲ	Lothaire	ဝုဒသော့	Woodthorpe
လက်ဂဟွန်း (ကြက်)	Leghorn	ဝူးလင်း	Wuling
လိုင်းဆော	Lysol	ဝဲလန်း (တူးမြောင်း)	Welland
လက်ဆာလဖိုက် (၁)	Lead Sulphide	ဝက်	West
လက်တင်	Latin	ဝက်စမင်စတာအက်ဗေး	Westminster Abbey
လက်ထရန်	Lateran	ဝက်စလီယန်	Wesleyan
လိုက်ဆပ်ဆက် (ကြက်)	Light Sussex	ဝိုင်ယန်ဒေါ့	Wyandotte
လင်းဆင်း	Lin Sen	ဝစ်ကလစ်, ဂျေ	Wycliffe, J.
လောင်း	Long	ဝစ္စကွန်းဆင်း	Wisconsin
လိုင်းစင်းနီးယပ်	Licinius	ဝစ်တင်ဗတ်	Wittenburg
လိုင်းချီ	Lichee	ဝတ်, ကင်ဒန်	Ward, Kingdon
လိုင်းဆော	Lysol	ဝမ်ချီ	Wangchi
လိုင်းရာ (နက္ခတ်)	Lyra	ဝိုစတုန်း, ချား	Wheatstone, Charles
လစ္စတာ, ဒေးဗစ်	Lister, David	ဝိုက်	White
လစ်ဗရယ်ပါတီ	Liberal Party	ဝိုက်အော်ပင်တန် (ကြက်)	White Orpington
လစ်ဗင်းစတုန်း, ဒေးဗစ်	Livingstone, David	ဝိုက်နိုင်း	White Nile
လစ်သိုဂရပ်ဖစ်	Lithographic	ဝှစ်	Whig
လစ်သတ်	Litharge		

ဝှံပိအ	Whampoa	ဟော့ပနာ	Hoppner
		ဟော့ပါးဒိုးဇာ	Hopperdozer
‘ သကိုးရပ် ’	‘ The Gold Rush ’	ဟောလီးဝု	Hollywood
‘ သရိုဗာ ’	‘ The Rover ’	ဟိုဇီယာ, ကလီမင်တိုင်း	Hozier, Clementine
သရက်စကီအော်နိုသိဒေ	Threskiornithidae	ဟက်စဗတ်	Hapsburg
သိဝ	Siva	ဟက်ဗရိုဒီး	Hebides
‘ သီရီးဗားဝေါ ’	‘ The River War ’	ဟိုက်ဒရန်းဂျီးယားဟော်တင်ရှား	Hydrangea Hortensia
သီဗန်	Theban	ဟင်နရီပူယီ	Henry Pu Yi
သီအောကရစ်တပ်	Theocritus	ဟင်နရီအက်တာ မာရီယာ	Henrietta Maria
သီးဆယု	Theseus	ဟင်မကာ	Hemaka
သူဆစ်ဒီးဒီး	Thucydides	ဟင်မားလယန်ချယ်ရီ	Himalayan Cherry
သိမ်း (တနည်း) တင်း	Thames	ဟိုင်ဗစ္စကပ်ကန်နာဗီနပ်	Hibiscus Cannabinus
		ဟိုင်ဗစ္စကပ်ဆက်ဒါရီဖါး	Hibiscus Sabdariffa
ဟနော်	Hanau	ဟိုင်ဗစ္စကပ်ပန်ဂျူရီဖေါမစ်	Hibiscus Panduræformis
ဟာ့တဖို	Hartford	ဟိုင်ဗစ္စကပ်လူနာရီဖိုးလီယပ်	Hibiscus Lunariifolius
ဟာရပ်ပ	Harappa	ဟိုင်ယာဂ္ဂိုဂလစ်	Hieroglyph
ဟာကုတ်ဗတ္တလာ, ဆာဆပင်ဆာ	Harcourt Butler, Sir Spencer	ဟိုင်ယာဂ္ဂိုဂလစ်မစ်	Hieroglyphic
ဟူနန်	Hunan	ဟိုင်းနဲဒန်	Heine Geldern
ဟူးကောင်း	Hukong	ဟိုင်းဗာရီ	Highbury
ဟူးဒန်း	Houdan	ဟစ်တလာ	Hitler
ဟူးဗတ်စဗတ်	Hubertsburg	ဟန့်	Hunt
ဟေဗီယက်ကောယပ်	Habeas Corpus	ဟနာ, လီလီဟာလီ	Hannah, Lily Harley
ဟယ်ရီ	Harrow	ဟပ်စ, ဂျန်	Huss, John
ဟယ်လီ	Halley	ဟပ်စကီ (ခွေး)	Huskie
ဟယ်လီနာ	Helena	ဟပ်စတက်	Hampstead
ဟဲရပ် (ဟေရပ်)	Herod	ဟမ္ပတန်ကုတ်	Hampton Court

ဟမ္မုရာဗီ	Hammurabi	အီရက်	Iraq
ဟုမုရူး	Home Rule	အီလက်ထရိုလစ်ဆစ်	Electrolysis
ဟျူးဂိုး, ဗစ်တာ	Hugo, Victor	အီလက်ထရွန်	Electron
ဟွန်းရှူး (ကျွန်း)	Honshu	အီးရော့	Eros
အကီးလီး	Achilles	အီးအော့	Eos
အကင်းသပ်	Acanthus	အူဗန်ဂီရှားရီး	Ubangi Shari
အဆီးရီးယား	Assyria	အူးရွန်းဒီ	Urundi
အဒေါ့ဆက်	Adolphe Sax	အေဒီ	Aedes
အန်ဒာစတိုမပ်အောစီတန်	Anastomus Oscitons (Open-Billed Stork)	အောဒီအီဂျစ်ပတီ	Aedes Egypti
အပေါ်လို	Apollo	အေအီရိုဆိုး	Aerosol
အလျူမီနီယမ်ဆာလဖိတ်	Aluminium Sulphate	အေအီရိုဆိုး	Aorta
အလျူမီနီယမ်ဗရွန်း	Aluminium Bronze	အယ်ဒိုရားဒိုး	Eldorado
အာစာမေဂျာ	Ursa Major	အယ်မီလီ	Emily
အာစာမိုင်းနား	Ursa Minor	အယ်လမေးယား	Almayer
အာဆိုက်	Arcyte	အယ်လီဆာလဖိုက် (ဒ)	Allyl Sulphide
အာရီယန်	Aryan	အယ်လစ်ဇဘက်ဗီး	Elizabethville
အာရေဗျ	Arabia	အဲယား (အိုင်)	Eyre
အားကွန်ကားဂွါး	Aconcagua	အဲယားဒေးတယ်ရီယာ (ခွေး)	Airedale Terrier
အားတိမစ်	Artemis	အဲလဗတ်ဗီး	Albert Ville
အားရူးဝီးမီ	Aruwimi	အောစတြားဗား	Ostrawa
ဣသျှာနပူရ	Isanapura	အောစလို	Oslo
အီကွေတာ	Equator	အောတိုး	Otto
အီကွေတာဗီး	Equatorville	အောဖဆက်	Offset
အီတန်	Eton	သြစတြိုအေရှိုအက်တစ်	Austro-Asiatic
အီပါမုန်နွန်းဒတ်	Epaminondas	သြစတြစ်	Austrie
		အောဒါးအော့မဲရစ်	Order of Merit

အောလော့	Orloff	အိုင်စော့တားရား	Isoptera
အောသီယာရိုဇီယာ	Althea Rosea	အိုင်ဗစ်	Ibis
အိုဒီဆယု	Odysseus	‘ အိုင်ဗန်နပ် ’	‘ Ivanov ’
အိုနိုင်ဒါကွန်မျူနီတီ	Oneida Community	အိုင်အိုးနီးယန်း	Ionian
အိုဗာရီ	Ovary	အိုင်းအော့မန်း	Isle of Man
အိုရီယန် (နက္ခတ်)	Orion	အစ်သိုင်အိုဆော	Ichthyosaur
အိုဝင်, ရောဗတ်	Owen, Robert	အန်ကိုနာ	Anchona
အိုးရီးယင့်ကလပ်	Orient Club	အန်ဂိုးရား (ပါးရှင်းကြောင်)	Angora (Persian Cat)
အက်ကွီလာ	Aquila	အန်	Anne
အက်စကွစ်	Asquith	အန်ဂေဗာ	Ungava
အက်စပီရင်	Aspirin	အန်ဒါလျူးရှင်း (ကြက်)	Andalusian
အက်ဆေး	Essay	အန်တီပိုင်ရက်တစ်	Antipyretic
အက်ဖရိုဒိုက်တီ	Aphrodite	အန်တီဖလိုဂျစ်စတင်	Antiphlogistine
အက်ရှ (ပင်)	Ash	အန္တီယော့	Antioch
အက်သီးနား	Athena	အန်တီမိုနီဆာလမိုက် (၁)	Antimony Sulphide
အင်စပက်တာဂျင်နရယ်	Inspector General	အန်တိုနင်	Antonin
အင်ဇိုင်း	Enzyme	အန်တွန်	Anton
အင်ဒိုနီးရှင်း	Indonesian	အန်နလင်း	Aniline
အင်ဒိုယူရိုပီယန် (လူမျိုး)	Indo-European	အနိုဖီလီ	Anopheles
အင်ဒိုအာရီယန် (လူမျိုး)	Indo-Aryan	အန်သရာဆင်း	Anthracene
အင်ပိုင်ယာ	Empire	အန်သရိုပိုပစ်သီကပ်ဆရော့ဂလိုဒိုက်တီ	Anthropopithecus Troglodytes
အင်ဗား	Invar	အန်းဂဲ	Engels
အင်းကား (လူမျိုး)	Incas	အန်းတိုဖါဂါးစတား	Antolagasta
အင်းရစ်	Enrique	ဣန္ဒြေဝရမန်	Indra Vasman
အောင်ဇ	Ounce		

အမ်ဖီနျူရာ	Anphinuera	အိမ်းစဗာရီ	Amesbury
အမ်မိုးနီးယမ်းဆာလဖိတ်	Ammonium Sulphate	အွမ်းဒါမန်	Omdurman

အသံလှယ်အမည်များ
(အတွဲ ၁ မှ အဆက်)

အားကော့	Arcot	အိဝင်ဂဲလိုးဝေး	Ewing Galloway
ဣတလီ	Italy	အိသီအိုးပီးယား	Ethiopia
အိဗ	Eve	အီးဂျီးယန်း	Aegean
အီဂျစ်	Egypt	အီးနီးယပ်	Aeneas
အီဆွပ်	Aesop	အီးပရား	Ypres
အီဒင်	Eden	အီးရော့	Eros
အီဒစ်	Edith	အီးလစ်	Elis
အီဗရဟင်	Ibrahim	ဥရောပ	Europe
အီမန်းနျူအယ်	Emmanuel ; Immanuel	အူရှက်	Ushak
အီရီ	Erie	အေဒင်	Aden
အီရက်	Iraq	အေဗြိယက်တစ်	Adriatic
အီရက်စတပ်	Erastus	အေဗရာဟမ်	Abraham
အီရက်ဇမပ်	Erasmus	အေဗရာဟမ်လင်ကွန်းနေရှင်နယ်ပတ်	Abraham Lincoln National Park
အီရန်	Iran	အေမီး	Emile ; Emil
အီလီနွိုင်း	Illinois	အေရယ်	Aral
အီလီ	Ely	ဧက	Acre
အီဝိုဂျီးမား	Iwojima	အေးဇော့	Azov

အဲလပ်	Alps	အယ်အားလမိုန်း	El Alamein
အဲလပ်	Elbe	အယ်-အက်ဟော	El-Azhar
အယ်ကဟီးရား	El-Kahira	အဲဗားလီ	Eversley
အယ်ဆယ်လဗာဒေါ	El-Salvador	အဲလုကော့	Alcock
အယ်ဖေါ့စတတ်	El-Fostat	အဲလကွင်	Alcuin
အယ်ရီဇိုနား	Arizona	အဲလင်မီယာ	Ellesmere
အယ်လဂျီးရီးယား	Algeria	အဲလဖရက်	Alfred
အယ်လဂျင်	Elgin	အဲလဖရစ်	Aelfric
အယ်လဆက်	Alsace	အဲလဗရူး	Elbruz
အယ်လဖင်စတုန်	Elphinstone	အဲလဗိုး	Elbow
အယ်လဗားတား	Alberta	အဲလဗတ်	Albert
အယ်လဗားမား	Alabama	အဲလစ်	Alice
အယ်လဗေးနီးယား	Albania	အော့ကနီ	Orkney
အယ်လမာ	Alma	အော့စလို	Oslo
အယ်လီ	Ellie	အော့ဆီးဂိုး	Otsego
အယ်လက်ဇန္ဒာ	Alexander	အော့တဝ	Ottawa
အယ်လက်ဇန္ဒာ-သ-ဂရိတ်	Alexander the Great	အော့တာဒိုစိန်မေဂျီ	Ottery St. Mary
အယ်လက်ဇန္ဒြာ	Alexandra	အော့တေးဗီးယန်း	Octavian
အယ်လက်ဇန္ဒြီးယား	Alexandria	အော်ဂပ်စတင်း	Augustine
အယ်လင်ဗီ	Allenby	အော်ဂပ်စတပ်	Augustus
အယ်လစ်ဗက်	Elizabeth	အော်စတင်	Austen

အော်ရင်နိုးကိုး	Orinoco	အက်ဂျပ်	Edgeworth
အော်လီဗာ	Oliver	အက်စတိုးနီးယား	Estonia
အော်လီယန်း	Orleans	အက်စထရာကန်	Astrakhan
ဩစတြီးယား	Austria	အက်စမင်စတာ	Axminster
ဩစတြေးလီးယား	Australia	အက်ဆင်	Essen
ဩရီဂန်	Oregon	အက်ဆွမ်း	Assouan
အိုကီးနားဝါး	Okinawa	အက်တလီ	Attlee
အိုကော့	Okhotsk	အက်ဒမန်	Edmund
အိုဒိုရစ်	Odoric	အက်ဒမန်တန်	Edmonton
အိုဒက်ဆာ	Odessa	အက်ဒါလီ	Adderley
အိုရီရန်တေး	Oriente	အက်ဒီဆင်	Edison
အိုလင်းပီယာ	Olympia	အက်ဒင်ဗာရာ	Edinburgh
အိုလင်းပပ်	Olympus	အက်ဒစ်အက်ဗာဗာ	Addis Ababa
အိုဟိုင်းအို	Ohio	အက်ဒမ်	Adams
အိုဒမ်	Oldham	အက်ဒွပ်	Edward
အက္ကဗာ	Akbar	အက်ပလက်ချီယန်	Appalachian
အက်ကေးဒီးယန်း	Accadian	အက်ဖရူး	Aphareus
အက်ကယ်လဖက်ကန်	Ecclefechan	အက်ဗာကရွမ်ဗီ	Abercromby
အက်ကွာဒေါ	Ecuador	အက်ဗီဆီးနီးယား	Abyssinia
အဂ္ဂနီ	Agne	အက်ဗေး	Abbe
အဂ္ဂနက်	Agnes	အက်ဗန်း	Evans

အက်ရှဖို့	Ashford	အင်းကောဝတ်	Angkor-Vat
အက်ရှမ်	Actium	အိုင်စတိုင်း	Einstein
အက်သဲရက်	Ethelred ; Aethelred	အိုင်ဆင်ဟောင်းဝါး	Eisenhower
အက်သင်း	Athens	အိုင်ဖူးဒီး	I Fu de
အောက်စဖို့	Oxford	အိုင်ဗန်	Ivan
အိုက်စလန်	Iceland	အိုင်ယာလန်	Ireland
အိုက်တန်	Aiton	အိုင်ရင်း	Irene
အိုက်ဒါ	Ida	အိုင်းယန်းဆိုက်	Ironside
အင်ကာမန်	Inkerman	အိုင်းအော့ပိုင်း	Isles of Pine
အင်ချုန်	Inchon	အဇွဲလား	Isabella
အင်္ဂလိအီဂျစ်ရှင်ဆူဒန်	Anglo-Egyptian Sudan	အဇူရီယယ်	Israel
အင်္ဂလန်	England	အတ်ကရိုက်	Arkwright
အင်တာဗျူး	Interview	အတ္တလန္တိတ်	Atlantic
အင်ဒရူး	Andrew	အုတ်ကလန်	Oakland
အင်ဒီယားနား	Indiana	အန့်တုပ်	Antwerp
အင်ဒီး	Indies	အန်ကာရာ	Ankara
အင်ဒိုနီးရှား	Indonesia	အန်ဂူလမ်း	Angouleme
အင်နိုဆင့်	Innocent	အန်တိုနီ	Antony
အင်ဖါ	Imphal	အန်တိုနီယို	Antonio
အင်မဒင်	Emden	အန့်ဗန်	Andaban
အင်းကော	Angkor	အန့်မန်	Andaman

အနွားတိုးလီးယား	Anatolia	အပ်ပင်	Eupen
အန်း	Ann	အဗ္ဗူလာ	Abdullah
အန်းဒီး	Andes	အပ်ရှား	Ussher
အန်းဗူးလင်း	Anne Boleyn	အမ္မစတာဒမ်	Amsterdam
အန်းဝင်း	Unwin	အမ္မရစ်ဆာ	Amritsar
အိန္ဒိယ	India	အလ္လာ	Allah
အိန္ဒု	Indus	အုန်တေးရီးယိုး	Ontario

